



New Testament

Toba Sur Language

Toba Sur - Bible - New Testament

Mateo	3	
Marcos	98	
Lucas	156	
Juan	255	
Hechos	328	
Romanos	418	
1 Corintios	459	
2 Corintios	497	
Gálatas	522	
Efesios	536	
Filipenses	550	
Colosenses	560	
1 Tesalonicenses	569	
2 Tesalonicenses	577	
1 Timoteo	582	
2 Timoteo	593	
Tito	601	
Filemón	606	
Hebreos	608	
Santiago	638	
1 Pedro	648	
2 Pedro	659	
1 Juan	666	
2 Juan	676	
3 Juan	678	
Judas	680	
Apocalipsis	683	

Toba Sur - Bible - New Testament

Mateo

Mateo 1

Som hua'au Ita'alpi so Jesucristo

(Lucas 3.23-38)

- ¹Ana'ana nachana ana nanedaxalate som hua'au Ita'alpi so Jesucristo som chigoxoguet so nta'a David qataq so Abraham.
- ²So Abraham nachiso so Ita'a so Isaac, qaq so Isaac nachi llalec so Jacob, qaq so Jacob nachi llalec so Judá qataq som lqañañicpi.
- ³Qaq so Judá nachi llalec so Fares qataq so Zérah. Qaq aso late'e' soomayi l'enaxat Tamar. Qaq so Fares nachi llalec so Hesrón som Ita'a so Aram.
- ⁴Qaq so Aram nachi llalec so Aminadab. Qaq so Aminadab nachi llalec so Nahasón, som Ita'a so Salmón.
- ⁵Qaq so Salmón qataq aso Rahab nachi llale'c so Booz. Qaq so Booz qataq aso Rut nachi llale'c so Obed som Ita'a so Isaí.
- ⁶Qaq so Isaí nachi llalec so nta'a David. Qaq so David co'ollaq huadonguet aso lhua co'ollaxa so Urías, nachi soomayi llale'c so Salomón.
- ⁷Qaq so Salomón nachi llalec so Roboam som Ita'a so Abías. Qaq so Abías nachi llalec so Asá.
- ⁸Qaq so Asá nachi llalec so Josafat som Ita'a so Joram. Qaq so Joram nachi llalec so Ozías.
- ⁹Qaq so Ozías nachi llalec so Jotam. Qaq so Jotam nachi llalec so Acáz, som Ita'a so Ezequías.
- ¹⁰Qaq so Ezequías nachi llalec so Manasés, qaq so Manasés nachi llalec so Amón som Ita'a so Josías.
- ¹¹Qaq so Josías nachi llalec so Jeconías qataq soua lqaña't co'ollaq noxonec na llalaqpi so Israel, nachi ncoñitaguishicpi, qañaueegue da Babilonia.
- ¹²Qaq co'ollaq ime de'eda, nachi so Jeconías nachi llalec so Salatiel som Ita'a so Zorobabel.
- ¹³Qaq so Zorobabel nachi llalec so Abihud. Qaq so Abihud nachi llalec so Eliaquim som Ita'a so Azor.

¹⁴Qaq so Azor nachi llalec so Sadoc. Qaq so Sadoc nachi llalec so Aquim som Ita'a so Eliud.

¹⁵Qaq so Eliud nachi llalec so Eleazar. Qaq so Eleazar nachi llalec so Matán, som Ita'a so Jacob.

¹⁶Qaq so Jacob nachi llalec so José som lhua aso María mayi late'e so Jesús som l'enaxat nta'a nca'alaxaqui.

¹⁷Qaq da ima'a't se'eso nta'alpi, qaq ivi' catorce chigoqchiguiña so Abraham, chochi ivitta'a so David. Qataq ivi' catorce so laÿipi nta'alpi chigoqchiguiña so David, chochi ivitta'a so na'a'q co'ollaq qaÿaueegue da Babilonia so llalaqpi so Israel. Qataq ivi' catorce so laÿipi nta'alpi, chochi ivitta'a so na'a'q co'ollaq ñiguiñi so Cristo.

Da 'eetec da lañoxoc so Jesucristo

(Lucas 2.1-7)

¹⁸Da 'eetec da lañoxoc so Jesucristo 'eeta': Aso late'e María co'ollaq mashi detaxäyapegue' so José da huotaique da lhua. Qaq co'ollaq saxanaxa da huadona't, nachi asomayi mashi hualaxai, chigoqchigui da l'añaxac so Espiritu Santo.

¹⁹Qaq so José mayi lhua, somayi ÿataqta no'on da lataxac. Nachi somayi sa ishit da huo'otaq i'axateec da huaigui aso María. Chaqdata da huotaique da sa ishit da ÿaÿajna'a't naq'en na shiÿaxauapi da ÿalat asomayi.

²⁰Qaq co'ollaq ñaq tatapigui lauel de'eda, nachi anac so lamaxashic piguem l'ec ñi qadataxala', huaigui naq'en so l'ochaxa da nachaxana somayi. Nachi 'enapega, 'eeta': -José, 'am mayi 'auachigoxoguet so nta'a David, sa ishit qome da 'ayi'i da 'aupaca'aguet añi María da 'adhua. Cha'ayi dam llalec mayi huetagui, damayi chigoq'ot so Espiritu Santo.

²¹Qaq añimayi huo'o qome ca llalec. Qaq 'am nachi 'ai'anagui da l'enaxat Jesús. Camayi l'enaxat de'eda, cha'ayi nca'alaxateeguesop qome na lalamaxatpi na lasouaxashitpi.

²²Qaq 'enauac de'eda huaigui asomayi yi'oq, cha'ayi yaqto' ipacchigui dam 'enapec co'ollaxa ñi qadataxala' mayi i'axat so l'aqtaxanaxanec 'eeta':

²³Aca 'alo saxanaxa da huadon, qalaq hualaxai qome, nachi huo'o ca llalec. Qaq camayi l'enaxat qome da Emanuel. De'eda n'enaxat 'eeta': Ñi Dios qomi' hueta'agueta.

²⁴Qaq so José co'ollaq mashi nlouec, nachi i'ot dam l'aqtac so lamaxashic ñi qadataxala' da ipaca'aguet aso María da lhua.

²⁵Qalaxayi sa ishit da nachi huadonguet. Chaqdata da iuata'a asomayi da ñiguiñi so llalec. Nachi ÿanagui da l'enaxat Jesús.

Mateo 2

Da Ividaxa'c soua yajnanaxaiqa

¹So Jesús lañoqo' yi pueblo l'enaxat Belén, huaigui yi 'alhua Judea huetoigui so na'a'q co'ollaq so Herodes nta'a, nachi ilotague' se'eso 'alhua. Nachi nvitra yi la ciudad Jerusalén soua shiyaxa'u, chigoqda'ague da yi'oxoñi. Soomayi yajnanaxaiqa ana huaqajñipi.

²Nachi soomayi denataxaata'pe, 'eeta': -¿Huá'ague ca hueta'ague ca lta'a na judiopi mayi chita'ague da ñiguiñi? Cha'ayi de'eda nala' lliguishiguem mayi sepa'aqta'ague, qomi' ñiloqta'a aso l'anaqte huaqajñi. Qaq yöqo'oyi ñanaguenaq da shi'oxodenaq.

³Nachi so nta'a Herodes co'ollaq yäyaten de'eda, nachi yataqta i'elaq, nataq'en 'enauac nam shiyaxauapi mayi netaña yi Jerusalén.

⁴Nachi so nta'a iyaxangue 'enauac na lataxala'pi na ltaxayaxanaxanecpi na shiyaxauapi da qaitaxayapegue' ñi Dios qataq nam yapaxagueetapeguec na shiyaxauapi na nqataxacpi. Nachi inat da chaq hua'ague ca lañoqo' qome ca nta'a mayi nca'alaxaqui.

⁵Nachi somayipi 'eeta': -Qomyi huaña yi Belén yim huaigui yi 'alhua Judea, cha'ayi nachiyi yi yiyiñi so l'aqtaxanaxanec ñi Dios co'ollaq 'eeta':

⁶Qaq 'am Belén, mayi 'am n'alhua na llalaqpi so Judá, yataqta lta'adaic da 'ad'amaqchic, sa ishit da qoneta'am nam nta'alpi yi'iyi 'alhua; cha'ayi 'am chigoqchiguiña qome ca nataxala', mayi ilo'ogue na Israel llalaqpi mayi yalamaxatpi.

⁷Nachi so Herodes yataqta nqañoxotchiguiñi da iyaxaneugalo soua yajnanaxaiqa. Nachi inatta'pe da chaq negue't so na'a'q co'ollaq nachaxanalo aca huaqajñi.

⁸Ime, nachi yamaxaguelo da Belén, nachi 'enapegalo, 'eeta': -Qanqo'oñiyä yimayi, nachi qauchimaxachiyaique ca nogotolec. Qaq qom mashi qauanachiyä, nachi ayim qaucoyiguiñi qome, yaqto' nataq'en ayim ñoqo'ona da shi'oxoden.

⁹Qaq co'ollaq ime da l'aqtaxanaxac so nta'a, nachi soua yajnanaxaiqa je'c. Huaña, nachi qaltaq nachaxan aso huaqajñi mayi ilotra'a co'ollaq hua'ague da nala' lliguishiguem. Nachi hua'auta'ague da tatra'ague soomayi, chochi ivitta'a da vi'iiguet co'ollaq nalotelec cam noyic mayi hueta'a so nogotolec.

¹⁰Qaq se'esoua yajnanaxaiqa co'ollaq qaltaq iloda'a aso huaqajñi, nachi yataqta lta'adaic da ntonaxa'c.

¹¹Qaq co'ollaq inoxodoigui so noyic, nachi iloda'a so nogotolec qataq aso

late'e María. Ime, nachi i'alyiñi naua l-llicte, nachi yi'oxodeetrac somayi. Ime, nachi ýauajnguilo soua lachoxonaxaqui', nachi qaýachitec na chigaqaigui na oro, qataq na nchinaxanaxat, qataq na lcha'q ana qo'ipaq l'enaxat mirra.

¹²Qaq co'ollaq ime', nachi huo'o da nqataxa'c huaigui so l'ochaqa' da sa ishit da yi'iguelaqtreuga yi netaña so nta'a Herodes. Nachi tatreuga ca lýa nqa'aic co'ollaq yi'iguelaxadegue ca lma't.

So nogotolec qoýiltaxangue da Egipto

¹³Qaq co'ollaq mashí je'c soua ýajnaxanaxaiqa, nachi so lamaxashic ñi qadataxala' nachaxana so José co'ollaq huaigui so l'ochaxa. Nachi 'enapega, 'eeta': –Qoñishiguem qome, nachi 'auacoosop yi nogotolec, qataq aña late'e, nachi 'ananeltaxangue da Egipto. Nachi qoueta'a qome yimayi, to' qom 'am shinapega. Cha'ayi ñi Herodes anac da nmitaique na nogotolec da ýalauat.

¹⁴Nachi so José ñishiguem, nachi ýacoosop so nogotolec qataq aso late'e, nachi lýata'pe soomayi se'eso pe da tadegue da Egipto.

¹⁵Nachi huetra'a yimayi, chochi ivitta'a co'ollaq ileu so Herodes. Qaq 'eetec de'eda, yaqto' ýataqta ipacchigui da l'aqtac ñi qadataxala' mayi i'axat so l'aqtaxanaxanec, 'eeta': Seýaxana so ýalec, chigoqchiguiña yi Egipto.

So Herodes damaxasoxoolec da qaýalauat so ñaqpiolec

¹⁶Qaq so Herodes co'ollaq ila'a da soua ýajnaxanaxaiqa ýatenachi't somayi, nachi ýataqta dalemata. Nachi damaxasoxoolec da qaýalauat so ñaqpiolec, ivida'a nam mashí ivi' naua dos vi'iyi qataq na ýapacteec ñaq qapi'olecpi, ýataqta nmatchiguiñi 'enauac som netaña yi Belén qataq naua loiguiyi, ipacchigui naq'en da l'aqtaxanaxa'c soua ýajnaxanaxaiqa.

¹⁷Qaq de'eda ýataqta ipacchiguilo naua lliyigui'shi so Dios l'aqtaxanaxanec Jeremías, mayi 'eeta':

¹⁸Qai'aqtega da nvilýaxac huaña yi Ramá, noinaxac qataq n'alaxac. Raquel aña noýiitac souaxat yi llalaqpi, qalaxayi sa nashin da qaicochaq, cha'ayi mashí ileu yimayipi.

¹⁹Qalaxayi co'ollaq mashí ileu so Herodes, nachi huaña yi Egipto da qaltaq nachaxana so José so lamaxashic ñi qadataxala', huaigui naq'en so l'ochaxa. Nachi 'enapega, 'eeta':

²⁰–Qoñishiguem qome, nachi 'auacoosop ñi nogotolec, nataq'en aña late'e. Ime, nachi 'avi'iguelaxa yi n'alhua na llalaqpi so Israel, cha'ayi mashí ileupi yim huotaique da ýalauat na nogotolec.

²¹Nachi so José ñishiguem, nachi ýauec so nogotolec qataq aso late'e da nqo'ooda yi n'alhua na Israel llalaqpi.

²²Qalaxayi so José co'ollaq ýáýaten da so Arquelao da qoýanagui da

l'onataxanaxac so Ita'a Herodes da qaltaq ilo'ogue yi 'alhua Judea, nachi somayi yataqta huo'o da lcolanaxa. Ime, nachi huo'o da nqataxac huaigui da l'ochaxa, nachi somayi ta'ya yi 'alhua Galilea.

²³Qaq co'ollaq mashí ivita yimayi, nachi nqo'ona da naña yi pueblo Nazaret. Qaq 'eetec de'eda, da yaqto' yataqta ipacchiguilo naua l'aqtaxanaxaco so l'aqtaxanaxanecpi ñi Dios co'ollaq i'axat da so Jesús qoyiitega da Nazaret l'ec.

Mateo 3

Som nachilaxanataxanaq l'enaxat Juan da'aqtaxaalec yi tojlec 'alhua

(Marcos 1.1-8; Lucas 3.1-9, 15-17; Juan 1.19-28)

¹Qaq co'ollaq mashí qa'yoqteguelo soua vi'iyi, nachi so nachilaxanataxanaq l'enaxat Juan anac da da'aqtaxaatepeguelec yi tojlec 'alhua mayi huaña yi Judea.

²Qaq da l'aqtaxanaxac 'eeta': –Qai'axañiideec qome naua qan'onataxacolli', cha'ayi mashí sa qa'yapeque da l'onataxanaxac ñi Dios mayi neta'ague da piguem da ilo'ogue 'enauacna.

³Qaq se'eso Juan nachiso som yiyiñi co'ollaxa so l'aqtaxanaxanec ñi Dios l'enaxat Isaías, co'ollaq 'eeta': Huo'o ca shiyaxaua chimaqtapeguelec yi tojlec 'alhua, 'eeta' da lyaxanaxac: “Qauqataxaniyai' qome ca nqa'aic ñi qadataxala'; yataqta qan'onaxachiitegue qome ca llic.”

⁴Qaq naua alogo so Juan n'oxonqa, chigaqaiguilo na laue ana camello. Qaq so nsaataxaqui l'oc, qataq chictac ana shiquioxoi qataq na dapic lli'i.

⁵Nachi anac da n'axayaxana somayi na chigaqau'a yi la ciudad Jerusalén, qataq 'enauac nam netalec yi 'alhua Judea, qataq nam sa qa'yapiguii 'ale'u so tala Jordán.

⁶Nachi namayipi i'axa't naua lasouaxashi'te da yaxaadeec, nachi so Juan nachilaxangui so tala Jordán.

⁷Qalaxayi so Juan co'ollaq ila'a da yataqta qalota na chigaqaigui na fariseopi qataq na chigaqaigui na saduceopi da anac da huotaique da qanachilaxan, nachi somayi 'enapega, 'eeta': –¡Qami' n'adaxanaq llalaqpi! ¿Néguet ca qami' icoyigue'n, da yaqto' qananeltaxañiiguuet cam qaica ca 'en'am da lchiquiixac nhuaxanaguecna mayi sa qa'yapeque?

⁸Yataqta qanachaxañiita qome, yaqto' ishit da qaila'a da 'eesa da qami' qai'axañiideec naua qan'onataxacolli'.

⁹Qaq sa ishit qome da tatapigui qadvilli da qoñiita': “Qomi' maichi qomi' llalaqpi so Abraham.” Cha'ayi qami' shinapegalo da ñi Dios ishit da ivida'a da yachigoxotaigui ne'ena coma'pi ca yataqta llalaqpi so Abraham.

¹⁰Aca qachipe mashi sogote imetai' da iquesoxoñot ana qo'ipaqpi. Qaq 'enauac anam qo'ipaqpi mayi sa ishit da no'on ana ala, nachi anamayi qaiquesoqot. Ime, qaq qaŷasaxangui ca nodec.

¹¹Qaq 'eesa da aŷim nagui qami' ñachilaxanguilo na 'etaxat, qaq damayi naigui da qami' qai'axañiideec naua qan'onataxacolli'. Qalaxayi nam aŷim nca'attalec, namayi dachilaxanataxana qome ca Espíritu Santo qataq ca nodec. Qaq namayi ŷataqta ŷacteec da l'añaxac, sa ishit da aŷim 'eeta'am. Qataq sa ishit da ñalau'a da chochi sachita'pe caua lapela'te.

¹²Qaq camayi lasoqta'a ca lchigoxosoxonaxat, da yaqto' ichigoq na trigo da nqat na lvi. Ime, qaq ŷoxotoigui ca laŷi'. Qaq na lvi, qalaq ŷavigaxat, ŷasaxangui ca nodec mayi sa ishit da 'om.

Da nachilaxanataguec so Jesús

(Marcos 1.9-11; Lucas 3.21-22)

¹³Huaña, nachi anac so Jesús, chigoqta'a yi Galilea da anaŷa yi tala Jordán, yim hueta'a so Juan, da yaqto' so Juan nachilaxan somayi.

¹⁴Qalaxayi so Juan co'ollaq chita'ague, nachi sa ŷaŷamaxaden da nachilaxan somayi. Nachi 'enapego' so Jesús, 'eeta': –Aŷim mayi iuen da aŷim 'anachilaxan, qalaq ¿tá'ainco' yim aŷim 'auanaŷa?

¹⁵Qalaxayi so Jesús 'enapeco': –Qalaxayi nagui no'on da 'auauaqta'a da nachi shinaqtec de'eda. Cha'ayi ŷaŷamaqchiguiñi da qomi' so'otaq 'enauac nam 'eetapeguecpi ñi Dios. Nachi so Juan ŷaŷamaxadeeta.

¹⁶Qaq co'ollaq mashi qanachilaxan so Jesús, nachi ca'ai so 'etaxat. Huaña, nachi 'ico' qaŷauatoigui na piguem, nachi so Jesús ŷauaateguet so n'Espíritu ñi Dios, 'eeta'am na qoto' da naŷaña somayi.

¹⁷Nachi qai'axaŷa, chimqot na piguem, 'eeta': –'Eda da ŷalamaxat ŷalec mayi ŷauotaxat. Damayi ŷataqta ñitootapeguec.

Mateo 4

Da ñi'iguenataguec so Jesús

(Marcos 1.12-13; Lucas 4.1-13)

¹Qaq co'ollaq mashi ime de'eda, nachi so Espíritu Santo ŷauega so Jesús ca tojlec 'alhua, da yaqto' so shiŷaxaua lma'na ŷi'iguen somayi.

²Nachi somayi sa ishit da deque'e, chochi ividaxattrauec soua cuarenta na'axa'te qataq soua cuarenta pe'. Qaq co'ollaq inoxoodeec se'esoua na'axa'te, nachi huo'o na lqouaxa.

³Nachi so shiŷaxaua lma'na nqo'ona so Jesús da ŷi'iguen. Nachi 'enapego', 'eeta': –Da ŷoqta 'eesa da 'am llalec ñi Dios, qaq no'on qome da nañigui pan

'anqa'en ne'ena coma'pi.

⁴Nachi so Jesús 'enapeco': –Naua ñiyigui'shi l'aqtaqa ñi Dios 'eeta': Sa ishit da nachacata aca pan da i'añaqchit ca shi'axaua, mayi nataq'en 'enauac na l'aqtacpi ñi Dios.

⁵Nachi so shi'axaua lma'na yauega somayi so la ciudad Jerusalén mayi yataqta qui'itta. Nachi yaviguishiguemec na l-laq aso n'onaxanaxaqui.

⁶Nachi 'enapega, 'eeta': –Qom yataqta 'eesa da 'am llalec ñi Dios, qaq 'aupadenaxaneec qome. Cha'ayi yi l'aqtac ñi Dios mayi nanettañi 'eeta': Ñi Dios namaq qome ca lamaxashic piguem l'ec, da yaqto' 'am ntela'a. Nachi 'am yachitalguete qome naua lhua'q camayipi, da yaqto' sa ishit da ntoqneto naua 'adchil na coma'pi.

⁷Nachi so Jesús 'enapeco': –Nataq'en yi nanettañi l'aqtac ñi Dios 'eeta': Sa ishit qome da 'avi'iguen ñi 'adataxala' Dios.

⁸Qaltaq yi'iguelaxalec so shi'axaua lma'na da yauega so Jesús aso qa'yoqotchiguemec qasoxonaxa. Nachi yachaxanalo 'enauaque naua 'ale'u mayi huetalguete ana 'alhua qataq 'enauac da l'amaqchic namayipi.

⁹Nachi 'enapeco': –A'jim 'am sami' 'enauac ne'ena, da ishit da 'au'alyiñi naua 'adllite da a'jim 'avi'oxoden.

¹⁰Nachi so Jesús 'enapega, 'eeta': –'Am Satanás, a'jim qoca'ai, cha'ayi yi nanettañi l'aqtac ñi Dios 'eeta': “'Avi'oxoden ñi 'adataxala' Dios, qataq nachaqñita 'au'onataxanot.”

¹¹Nachi so shi'axaua lma'na, somayi ca'ai so Jesús, nachi anac so namaxashicpi piguem l'ecpi da qaitauan somayi.

So Jesús co'ollaq chita'ague da do'onataxan, qalaq hueta'a yi Galilea

(Marcos 1.14-15; Lucas 4.14-15)

¹²Qaq so Jesús co'ollaq l'axa'axac da so Juan qo'yanagui aca ncoñitaxanaxaqui, nachi somayi ta'ya yi 'alhua Galilea.

¹³Qalaxayi sa ishit da naña yi Nazaret. Chaqdata da nqo'ona da naña yi pueblo Capernaum. Yimayi neto'ot na loigue aso lapel late'edai mayi netau'a na loigue yi 'alhua Zabolón qataq yi Neftalí.

¹⁴Qaq 'eetec de'eda, yaqto' ipacchigui dam yiyiñi co'olloxochiyi so Dios l'aqtaxanaxanec l'enaxat Isaías, 'eeta':

¹⁵Qaq 'am 'alhua mayi 'am lalamaxat na llalaqpi so Zabolón qataq so Neftalí, qataq 'am nqa'aic mayi 'anlectelec aso auaxai mayi 'aupa'aigue da nala' lliguishiguem yi tala Jordán. 'Am Galilea mayi netalec nam sa ishit da judiopi.

¹⁶Nam shi'axauapi mayi huetaigui na napalaxa, qalaq namayipi ila'a aso

late'edai 'ico' ncojadaxanaxaqui. Nam huetaigui nam yataqta lta'adaic lpaqal da nleuaxa, qalaq namayipi icojadelec aso 'ico' cojadaxanaxaqui.

¹⁷Huaña, nachi so Jesús cot da da'aqtaxan, 'eeta': –Qai'axañiideec qome naua qan'onataxacolli', cha'ayi mashi sa qayapeque da l'onataxanaxac ñi Dios mayi neta'ague da piguem da ilo'ogue 'enauacna.

So Jesús nyaxañaalo soua cuatro yi'acoxoiqa

(Marcos 1.16-20; Lucas 5.1-11)

¹⁸Qaq huo'o so na'a'q so Jesús queto'ot so loigue aso lapel late'edai mayi huaña yi Galilea. Nachi ila'alo soua dos nqaya't. So 'oonolec l'enaxat Simón, da l'enaxat lya Pedro. Qaq so lya, qalaq l'enaxat Andrés. Soomayi yasaqtrapiguiñi so lalegue'c, cha'ayi yi'acoxoiqa.

¹⁹Nachi so Jesús 'enapegalo, 'eeta': –Ayim qoquiigue, yaqto' qami' sanaguilo da qanmichiyaigue na shiyaxauapi, qoñiita'am ca yi'acoxoic.

²⁰Nachi soomayi qaica ca yictrega, nachi n'onaxatchiguilo so lalegue'c da ca'atregue somayi.

²¹Qaq co'ollaq mashi qayata'aguelo, nachi so Jesús qaltaq ila'alo soua lya't nqaya't, Santiago qataq so Juan. Soomayi nachi lalqa so Zebedeo, netrangui aso barco, huaqta'ato so lta'a', napadeeta'pe so lalegue'c. Nachi so Jesús iyaxanalo soomayi.

²²Huaña, nachi soomayi n'onaxatchiguilo aso nbarco' qataq so lta'a', nachi ca'atregue somayi.

So Jesús yapaxagueetac so qalota shiyaxauapi

(Lucas 6.17-19)

²³Nachi so Jesús coleetapeguelec 'enauac yi Galilea da dapaxaguenataxaatapoigui ana laponaxaqui na judiopi yi'iyi 'alhua, i'axattac da no'on qad'axayaxac mayi i'axat da ñi Dios ilo'ogue 'enauacna, qataq natadeetac 'enauac na yotta'a't lalolaxaguesat na shiyaxauapi.

²⁴Nachi ivida'a 'enauac yi 'alhua Siria da n'aqtagec so Jesús. Nachi qanda'a somayi nam ique'eteetac na yotta'a't lalolaxaguesat, nam huo'o na l'ec leguemaxaic, copchaxaicpi, qataq na sa da'añiigue. Nachi 'enauac nataden so Jesús.

²⁵Nachi yataqta qalota na shiyaxauapi ca'attague' somayi, nam chigaqaña yi Galilea, qataq yiu diez pueblo mayi qayamata'ac Decápolis, qataq yi Jerusalén, qataq yi 'alhua Judea, qataq na pa'aigue da nala' lliguishiguem yi tala Jordán.

Mateo 5

Da n'aqtaxanaxac mayi hualec aso qasoxonaxa

¹Qaq so Jesús co'ollaq ila'a da yataqta qalota so shiyaxauapi, nachi nqo'ooshiguemec aso qasoxonaxa, nachi nso'ooñi, nachi so lapaxaguenatacpi laponeu'a somayi.

²Nachi so Jesús yapaxaguen somayipi, 'eeta':

Nam yataqta 'eesa da machiguiñi

(Lucas 6.20-23)

³-Yataqta machiguiñi qome nam nauattootela't da iuen ca ltaunaxanaxac ñi Dios, cha'ayi namayipi huetaigui qome da l'onataxanaxac ñi Dios mayi neta'ague da piguem da ilo'ogue 'enauacna.

⁴Qataq yataqta machiguiñi qome nam huo'o da laquicoxo, cha'ayi ñi Dios yanem ca lamaiquixac.

⁵Qataq yataqta machiguiñi qome nam sa ishit da ñi'oxonnaxaic da lquiyaqteyaxac, cha'ayi namayipi yaconguet qome cam 'alhua mayi yachaxanapeguem ñi Dios.

⁶Qataq yataqta machiguiñi qome nam 'eeta'am da huo'o na lqouaxa qataq na laquip da nshitaique da i'ot cam 'eetapeguec ñi Dios, cha'ayi ñimayi itauanec qome namayipi, da yaqto' ishit da i'ot.

⁷Qataq yataqta machiguiñi qome nam ichoxoden ca lya, cha'ayi ñi Dios ichoxoden qome namayipi.

⁸Qataq yataqta machiguiñi qome nam qui'itta da lquiyaqteyaxac, cha'ayi namayipi nauane' qome ñi Dios.

⁹Qataq yataqta machiguiñi qome nam huetapec da yaqto' huo'o ca nlagaxayic, cha'ayi ñi Dios yamata'ac qome da yataqta llalaqpi.

¹⁰Qataq yataqta machiguiñi qome nam nque'etaxangui da ncanaguec, souaxat da i'ottac cam 'eetapeguec ñi Dios, cha'ayi namayipi huetaigui qome da l'onataxanaxac ñi Dios mayi neta'ague da piguem da ilo'ogue 'enauacna.

¹¹Qataq yataqta qauamaichiguiñi qom qami' ishiueeta'pe na shiyaxauapi, huo'otaq da sa ishit da qami' iyacna'pe qataq da qami' yasaxalguete na yotta'a't shipegaxanaxacpi, souaxat da ayim qoquiitague'.

¹²Qaq yataqta qauamaichiguiñi qome qataq qantoñiitapigui', cha'ayi qami' qauacoñiiguuet qome ca lta'adaic qanshiitenaguiiqui mayi hua'ague da piguem. Cha'ayi nachida da 'eetec da ncanaguec som hua'au l'aqtaxanaxanecpi ñi Dios co'ollaq saxanaqca da qoñiita.

Ca toue qataq aca cojadaxanaxaqui mayi iuen nam shiyaxauapi

(Marcos 9.50; Lucas 14.34-35)

¹³Qami' qoñiita'am ca toue mayi iuen nam huetalec ana 'alhua. Qalaxayi ca

toue, da huo'otaq imeuo na lli'iuaxa, qaq çishit peta'a da qaltaq yi'iguelaxalec da no'on? Camayi nachi sa ishit da huo'o ca taiguet. Chaqdata da qayaxauec, qataq chochi pigui nam shiyaxauapi.

¹⁴Qami' nataq'en qoñiita'am aca lcoyadaqte nam huetalec ana 'alhua. Qaq ca la ciudad mayi netalec aca qasoxonaxa, camayi sa ishit da 'ico' nqañoxtapiguiñi.

¹⁵Qataq sa ishit da qaiqueteteu'a aca coyadaxanaxaqui, da yaqto' qoyano'ot na pa'aguiñi aca cajón. Chaqdata da qoyanashiguem, da yaqto' icoyadelec 'enauac nam hueta'a ca nma'.

¹⁶Qaq nachi 'eetec qome nataq'en da qoñiita, yataqta qau'edaxachiyoiguiulo qome naua qadcoyadaxanaxaquilli', yaqto' 'edalec na shiyaxauapi, yaqto' namayipi, da ila'a dam yayamaqchiguiñi mayi qau'ochiitac, nachi namayipi yi'oxoden ñi qadta'a mayi neto'ot na piguem.

So Jesús dapaxaguenataxaatapeguc na lqataxacpi so Moisés

¹⁷Sa ishit qome da qaupi'itaxañiitega da ayim ñanac da imeuo ñaq'en na lqataxacpi so Moisés qataq na lapaxaguenataxanaxac som l'aqtaxanaxanecpi ñi Dios. Ayim sa ishit da ñisoguiñi namayipi. Chaqdata da ayim ñanac, da yaqto' ipacchigui ñaq'en cam yoqta naigui.

¹⁸Cha'ayi qami' shinapegalo da huo'otaq ñaq huo'o na piguem qataq ana 'alhua, qalaq sa ishit da huo'o ca qanqat nam saq 'amaqtaq ledaxatpiolec nam nqataxacpi, nato' qom mashi ipacchigui 'enauac nam taña'a da yi'oq.

¹⁹Qaq yoqo'oyi ca sa ishit da yalaxaguet ca 'oonolec ne'ena nqataxacpi, nai'ctaxa da huo'otaq yapacteec saq 'amaqtaq, nachi camayi da yapaxaguenec na lañipi da sa yalaq, qaq nachica ca yapacteec qaica ca l'amaqchic qanqoyin qom qanayiitaigui da l'onataxanaxac ñi Dios mayi neta'ague da piguem da ilo'ogue 'enauacna. Qalaxayi cam yataqta yalaxaguet na nqataxacpi, qataq yapaxaguen ca lya da yaqto' yalaq, qaq nachica qome ca yataqta 'amaqtaq qanqoyin qom qanayiitaigui da l'onataxanaxac ñi Dios mayi neta'ague da piguem.

²⁰Cha'ayi qami' shinapegalo da huo'otaq sa ishit da qanapaquiñalec nam dapaxaguenataxanec na nqataxacpi qataq na nanettaigui na fariseopi da qau'ochi cam 'eetapeguc ñi Dios, nachi sa ishit qome da qaunoxoñiu'a da l'onataxanaxac ñi Dios mayi neta'ague da piguem da ilo'ogue 'enauacna.

So Jesús dapaxaguenataxanec da qaivita'a da nalemataic

(Lucas 12.57-59)

²¹Qami' qau'aqaitapegulec naxa da napaxaguenataguec som hua'au qadta'alpi mayi 'eeta': "Sa ishit da 'aualaataxan. Cha'ayi da huo'o ca dalaataxan, nachi camayi qayauo'o ca nhuaxanaguec."

²²Qalaxayi ayim qami' shinapegalo da huo'otaq huo'o ca dalemataya ca lya, nachi camayi qayauo'o ca nhuaxanaguec. Qataq cam ishiuen ca lya, qalaq camayi qayauegueu'a cam nta'alpi mayi loicnatac na lataxacpi, da yaqto' qanmit. Qataq cam yamata'ac qaica ca yayajnapec ca lya, nachi camayi huetalec da lchic da tangui qanqoyin ca nodec mayi huaña da yauo'o da nhuaxanaguec ñi Dios na 'itaxaloxoicpi.

²³Qaq yoqo'oyi 'am, da huo'otaq 'audotau'a aca 'adachitaqtaxanaqte aca nca'atoxonaxalate, qaq da tachigui yi 'adhuel ca 'adya da huo'otaq hueto'ot ca 'adasouaxashit,

²⁴nachi 'am 'aucotana'asop aca nca'atoxonaxalate aca 'adachitaqtaxanaqte, nachi 'au'auaxaani da 'anmane' ca 'adya. Ime, qaq 'am 'avi'iguelaxau'a aca nca'atoxonaxalate, nachi 'ai'aneuo aca 'adachitaqtaxanaqte.

²⁵Qaq da huo'otaq huo'o ca 'am ncotayapegue', nachi 'am yauegueu'a ca nmit na nasouaxashitpi. Qalaq 'am 'au'auaxaani da 'anayamaxate' camayi, da yaqto' sa ishit da 'am iconi' naq'en ca nta'a. Qaq que'eca nta'a nachi 'am yaneu'a ca huataxanaq. Huaña, nachi 'am qayamaxaigui aca ncoñitaxanaxaqui.

²⁶Huaña, nachi 'am sa ishit da 'annoxoneec da huo'otaq saxanaxa da 'aumatteec da 'aushiiten aca 'adavigaxaiste.

So Jesús dapaxaguenataxanec da qaivita'a da nauani' aca sa nhua

²⁷Qami' qau'aqaitapeguelec naxa da n'aqtac mayi 'eeta': "Sa ishit da 'adauani' aca sa 'adhua."

²⁸Qalaxayi ayim qami' shinapegalo da huo'otaq huo'o ca chochi ilogui aca 'alo da huo'otaq huo'o da lqopichi, nachi camayi sogote da 'eeta'am da mashi ncachiya'ai' acamayi dam lquiyaqteyaxac.

²⁹Qaq yoqo'oyi ana 'oiguishi 'ad'aite, da huo'otaq huo'o naq'en ca 'adasouaxashit, qaq no'on da 'anqat, nachi 'auasaxauec. Cha'ayi yayamaqchiguiñi da huo'o ca daqat naua 'ogoxoshi'te, qalaxayi sa ishit da imauec da 'ad'oquiaxac da qayasaxaña ca nhuaxanqa' na 'itaxaloxoicpi.

³⁰Qataq na 'oiguishic 'adhuaq, da 'am yanataxajni, nachi no'on da 'auquesoxouec, nachi 'auasaxauec. Cha'ayi yayamaqchiguiñi da huo'o ca daqat naua 'ogoxoshi'te, qalaxayi sa ishit da imauec da 'ad'oquiaxac da qayasaxaña ca nhuaxanqa' na 'itaxaloxoicpi.

So Jesús dapaxaguenataxanec da lataxac cam yalat aca lhua

(Mateo 19.9; Marcos 10.11-12; Lucas 16.18)

³¹Co'olloxochiyi nataq'en qoyiita': "Da huo'o ca camachaqca yalat aca lhua, qalaq camayi yami' acamayi acam lmalate da yalat."

³²Qalaxayi ayim qami' shinapegalo da huo'otaq huo'o ca shiyaxaua da yalat

aca lhua, da sa ishit da huasoilec da nquishishaxac, nachi camayi ÿasouaxateguet aca lhua da 'ico' nquishishaxai. Qaq cam huadonguet acam qaýalat 'alo, camayi nataq'en qaýamata'ac da huadonaxaic.

So Jesús dapaxaguenataxanec da lataxac da qoýan ca n'aqtac

³³Nataq'en qami' qau'aqaitapeguelec naxa da n'aqtac co'olloxochiyi som hua'au qadta'alpi mayi 'eeta': "Sa ishit qome da sa 'aupaguelec ca 'ad'aqtac mayi hua'aqchigui 'anqa'en ñi 'adataxala' Dios da 'ai'an."

³⁴Qalaxayi aýmim qami' shinapegalo da sa ishit da chochi 'ai'an ca 'ad'aqtac. Sa ishit da 'auýaxaatega na piguem da chigoqo'ot ca 'anhuaxanaguec da 'ai'an ca 'ad'aqtac, cha'ayi nachina na nso'ootalec ñi Dios;

³⁵qataq na 'alhua, cha'ayi nachina na petalec ñimayi; qataq yi la ciudad Jerusalén, cha'ayi yimayi nachiyi yim lma' ñim Dios mayi nta'a lta'adaic.

³⁶Nataq'en sa ishit da 'auýaxaatega ca nhuaxanaguec na 'adqaic da huo'otaq 'ai'an ca 'ad'aqtac, cha'ayi sa ishit da huo'otaq maichi ýapagaq 'anqa'en ca 'oonolec na 'adaue, huo'otaq da naue'.

³⁷Chaqdata da 'oonolec ca qadasataxaqui. Qoñiita': aja' huo'otaq 'a'i. Cha'ayi ca chochi qaýachigoxotauec n'aqtac, camayi chigoqo'ot so shiýaxaua lma'na.

So Jesús dapaxaguenataxanec da qaivita'a da qaipalaique ca nvi'

(Lucas 6.29-30)

³⁸Qami' nataq'en qau'aqaitapeguelec naxa da n'aqtac mayi 'eeta': "Ca nqat ana l'aite ca lya, camayi nataq'en qanqat ana l'aite; qataq ca nqat aca lhue ca lya, nataq'en qanqat aca lhue."

³⁹Qalaxayi aýmim qami' shinapegalo da sa ishit da qau'enaxachiya'aguet cam huo'o ca qami' i'oteque. Chaqdata da huo'otaq huo'o ca iuaxangui ana 'adamelque, qalaq 'ai'anem ana lya.

⁴⁰Qataq da huo'o ca nshitaique da 'am ncoñapegue', nachi ýacona ca 'adlomaxaqui, nachi 'auaqta'a da ýachi nataq'en ca 'adpo'.

⁴¹Qataq da huo'otaq huo'o ca 'am ýachilec ca lli'ac da 'auda'a ca taýa'a, qalaq 'anquigaxatteec ca tachiguiña ca 'auda'a.

⁴²Qataq da huo'o ca 'am iýaxanot, qalaq 'ai'anem cam iýaxanaique. Qataq sa ishit da 'avi'iguelaxatteec da huo'otaq huo'o ca 'am da'aalaxaatacot.

Qaýauotec ca depa'aguenataxaatac

(Lucas 6.27-28, 32-36)

⁴³Nataq'en qau'aqaitapeguelec naxa da n'aqtac mayi 'eeta': "'Auauotec ca 'adya, qalaxayi ýataqta 'anquiya ca 'am ipa'agueetac."

⁴⁴Qalaxayi qami' shinapegalo da ýataqta qauauochiic ca qami' ipa'agueeta'pe, qataq qauasaqailec ca no'on ca qami' ishiueeta'pe, qataq qau'ochiic ca

ÿäyamaqchiguiñi cam qami' nquiÿategalo, qataq qanatamñiitalec cam qami' ishiueeta'pe, qataq cam qami' sa iyacna'pe.

⁴⁵Qaq yaqto' ÿataqta qami' llalqa ñim qadta'ai mayi neta'ague da piguem. Cha'ayi ñimayi icoÿadelec naq'en añi nala' ca qauemaic qataq ca soxodaic, qataq da namaq na auot, qalaq talec naq'en cam no'on da lataxac qataq cam qauem da lataxac.

⁴⁶Cha'ayi qami' da ndoteec cam qami' ÿauoteque, qaq nachica qauauochiic, nachi ¿huá'ago' ca 'eetec da huo'o ca qanshiitenaguiiqui? Cha'ayi nataq'en i'ot de'eda nam ÿacootapeguet ana nshiitenaqte ca nta'a.

⁴⁷Qataq da huo'otaq ndoteec ca 'adqaÿa da 'anquiitapegue', nachi ¿négue't cam no'on mayi naigui de'eda? Yi ivida'a da i'ot de'eda nam saxanaxa da ÿauatton ñi Dios.

⁴⁸Qaq ÿoqo'oyi ÿataqta nalochiguiñi qome da qadataxaqui, yaqto' qoñiita'am da lataxac ñim qadta'ai mayi neta'ague da piguem da ÿataqta nalochiguiñi.

Mateo 6

So Jesús dapaxaguenataxanec da lataxac da qai'ot ca ÿäyamaqchiguiñi

¹Sa ishit qome da qanachaxañiita da huo'otaq qau'ochi da qad'amqajnataxanaxaqui, da yaqto' qami' ÿauaachiguilo na shiÿaxauapi. Cha'ayi da nachi qoñiitec de'eda, nachi ñi qadta'ai mayi neta'ague da piguem, ñimayi sa ishit da ÿauo'o ca qanshiitenaguiiqui.

²Qaq ÿoqo'oyi da ivita da qautauañi cam huo'o da lhuenaxanaxa, qalaq sa ishit da ÿäÿajna'a't qanqashiñi 'enauac na shiÿaxauapi da qoñiita'am da 'eetec nam saq ÿataxalec da lataxac da nachaxaata da huetaigui ana laponaxaquiipi na judiopi qataq na nqa'aicpi. Qaq 'eetec de'eda namayipi, cha'ayi chochi nshitaigue da no'on da n'aqtaguec. Qalaxayi aÿim shinapec, da de'eda i'ot, damayi naigui da sogote da huo'o da nshiitenaguec.

³Qalaxayi 'am da ivita da huo'o ca 'ai'ami' cam huo'o da lhuenaxanaxa, qalaq sa ishit da ivida'a da 'auaÿajnaxanaxanec cam 'adÿa mayi 'anauochaxaua.

⁴Chaqdata da 'oxotchiguiñi de'eda 'au'ot. Qaq ñim 'adta'a mayi ÿäÿaten cam saq cha'a, ñimayi ÿauo'o ca 'anshiitenaguec.

So Jesús dapaxaguenataxanec da atamnaxac

(Lucas 11.2-4)

⁵Qaq da ivita da qanatamñi, qalaq sa ishit qome da qoñiita'am nam chochi nachaxanaxaicpi da natamen mayi nqopita da nachatchiguiñi da huaigui anam laponaxaquiipi na judiopi huo'otaq acam lamaxa ca nqa'aic da 'enauac na shiÿaxauapi ÿataqta ilochigui. Qaq aÿim qami' shinapegalo da namayipi sogote huo'o da nshiitenaguec.

⁶Qalaxayi 'am da ivita da 'anatamen, qalaq 'aunoxonoigui ca 'adma'. Nachi 'auapogui ca lasom. Ime, qaq 'anqouagaxaunot ñim 'adta'a mayi saq cha'a, ñim 'am hueta'aguet. Nachi ñimayi mayi ÿäyaten cam saq cha'a mayi 'au'ottac, ishit da ÿauo'o ca 'anshiitenaguec.

⁷Qaq da 'anatamen, nachi sa ishit da 'avi'iguelaxattalec ca 'ad'aqtac mayi qaica ca naigui, da qoneta'am nam sa ishit da ÿauatton ñi Dios, mayi ipi'itaxaatega da qai'axaÿa, cha'ayi ÿataqta sa ÿala'ac da ltaxaÿaxac.

⁸Qaq sa ishit qome da qau'enaxachi namayipi. Cha'ayi ñi qadta'a Dios, ñimayi ÿäyaten cam qami' qaviñiitaique da huo'otaq saxanaxa da qauÿaxañiyot.

⁹Qaq ÿoqo'oyi da qanqouagaxauñi, qalaq qoñiita': 'Am qadta'a Dios mayi qoneto'ot na piguem, 'enuac da qay'i'oxoden da 'ad'enaxat.

¹⁰Ña 'anamaxaño' qome da 'ad'onataxanaxac, yaqto' i'ot ca qonetapeguec 'enuac nam huetalecna, 'eeta'am nam hueto'ot na piguem.

¹¹Ña qomi' 'anañanema na na'a'q ca sachiguenaq mayi souenaqtac.

¹²Auapalaxat qome da qadasouaxashit, 'eeta'ama qomi' da mashi sapalaxataq cam qomi' qai'oteque sa ÿäyamaxañi.

¹³Sa ishit qome da qomi' 'auashingueta ca qañi'iguenataguec, chaqdata da qomi' 'antelaqna'agueta ca sa ÿäyamaxañi. Cha'ayi da 'ad'onataxanaxac, qataq da 'ad'añaxac, qataq da 'ayi'oxoyic nachi 'eetai' da qaica ca loga't. Aja', nachi 'eetec.

¹⁴Cha'ayi da qami' qauchoxoyiñi cam sa ÿäyamaxañi mayi qami' i'oteque cam qadÿai, nachi ishit da qami' ichoxode'n nataq'en ñi qadta'ai mayi neta'ague da piguem.

¹⁵Qalaxayi qami' da sa ishit da qauchoxoyiñi ca qadÿai, nachi ñim qadta'ai Dios nataq'en sa ishit da qami' ichoxode'n da ÿapalaxat ca qadasouaxashichi.

So Jesús dapaxaguenataxanec da lataxac ca shiÿaxaua da nqouaqchit

¹⁶Qaq da ivita da qami' qanqouaqchichi, qalaq sa ishit qome da yi'oqta da daquico da qadashiguiÿaxaqui, da qoñiita'am nam shiÿaxauapi mayi chochi nachaxaata. Cha'ayi namayipi 'eetec de'eda, cha'ayi nshitaique da qayäyaten da nqouaqchitta. Qaq aÿim qami' shinapegalo da namayipi sogote huo'o da nshiitenaguec.

¹⁷Qalaxayi 'am, da ivita da 'anqouaqchit, qalaq 'am 'anapilotta, qataq 'antacchiguiñi na 'adaue,

¹⁸yaqto' na shiÿaxauapi sa ishit da ÿäyaten da 'am 'anqouaqchittapeguela't. Qaq chaqñita ñi 'adta'a Dios mayi 'am hueta'aguet, ñimayi 'am ÿäyaten. Nachi ñimayi ÿauo'o ca 'anshiitenaguec.

Da nsallaxa mayi hueta'ague da piguem

(Lucas 12.33-34)

¹⁹Sa ishit qome da yapacteec qalota da qadsallaqai qanqashiñi ana 'alhua, nam huaña da ishit da chic ca lalaxat, huo'otaq da chochi ltotañi ca camachaqca nogoxoshit, qataq ishit da decachiya ca cachaxaic.

²⁰Chaqdato' da qauauo'oi ca qadsallaqai hua'ague da piguem mayi sa ishit da inoxoneu'a ca lalaxat da chic, huo'otaq da chochi ltotañi ca camachaqca nogoxoshit, qataq sa ishit da inoxoneu'a ca cachaxaic da decachiya.

²¹Cha'ayi qami' cam hueta'ague ca qadsallaqai, nachi nataq'en hueta'ague da qadquiyaqteyaxaqui.

Aca ncoyadaxanaxaqui mayi icoyadelec ca shiyaxaua

(Lucas 11.34-36)

²²Naua 'ad'ai'te, naamayi 'eeta'ama aca coyadaxanaxaqui mayi icoyadelec da 'ad'oquiaxac. Qaq naamayi da huo'otaq yayamaqte', qaq nataq'en 'enauac da 'ad'oquiaxac huetaigui na yi'oqchiguiñi.

²³Qalaxayi naua 'ad'ai'te, da huo'otaq sa yayama'q, nachi 'enauac da 'ad'oquiaxac huetaigui na napalaxa. Qaq yoqo'oyi na yi'oqchiguiñi mayi 'am hueto'ot, da huo'otaq napalaxa, nachi iyataqta yapacteec na napalaxa mayi quetaigui!

Ñi Dios huo'otaq aca plata

(Lucas 16.13)

²⁴Qaica ca ishit da dos naq'en caua n'aco'yi. Cha'ayi ishit da yayimec ca lya, qataq yauotec ca lya, huo'otaq da yataqta yalaxaguet ca 'oonolec, qaq ca lya qalaq yataqta i'otan. Qaq nachi 'eetec da sa ishit da qai'onataxanot ñi Dios qataq acam yi'oqchigui plata.

Ñi Dios huetapegue' nam llalaqpi

(Lucas 12.22-31)

²⁵Qaq yoqo'oyi nagui qami' shinapegalo da sa ishit qome da qami' yaquicoqchitta'pe cam qolliqui qataq cam qanyomiigui mayi qaviñiitac, qataq cam qodogoxochi. Cha'ayi da achalataxac sa ishit da 'eeta'am cam qanallac, qataq da n'oquiaxac sa ishit da 'eeta'am cam nogoxot.

²⁶Ña qaumijñi na mayo mayi hua'yotapeguelec na pa'ashiguem, da namayipi sa ishit da danaxan, qataq sa daqataxan, qataq sa ishit da chochi yayamaxat na ala ca languishic. Qalaxayi ñim qadta'ai mayi neta'ague da piguem, ñimayi yanem da lqui'axac namayipi. Qaq ¿qami' sa ishito' da qanapaquiyalect nam mayopi?

²⁷Cha'ayi ¿negue't ca 'oonolec da qoñiita da huo'otaq yapacteec da lhuogoqchic, nachi ishit da nquigaxatshiguem da lalogaxa?

- ²⁸Qaq ¿tá'ainco' qone' yi qami' yaquicoqchi't cam qodogoxochi? Qaq ña qaumijñiyo' anam huoue mayi huetalec na n'onaxa da anamayi sa ishit da do'onataxan qataq sa ishit da daqalejnaxan.
- ²⁹Qaq qami' shinapegalo da so nta'a Salomón co'ollaxa qaica ca 'en'am lyac na n'otaxatpi, qalaq sa ishit da 'en'am da n'otaxac anamayipi.
- ³⁰Qaq ñi Dios da nachi 'eetec de'eda, da n'otaxanaxan anam huoue mayi huetauga nagui na n'onaxa, qamaq ca lya na'a'q nachi qaýasaxangui ca nodec, qaq ¿sa ishito' da nachi 'eetec naq'en de'eda da qoñiita, qami' mayi saq 'amaqtaq da qadpi'iyaxaqui?
- ³¹Qaq ýoqo'oyi sa ishit qome da qami' yaquicoqchi't da qoñiita': "¿Chaq negue'to' ca sachiguenaq, huo'otaq cam ñiyomaxagui? qataq ¿chaq negue'to' cam ñapoxoña?"
- ³²Cha'ayi na shiyaxauapi nachi lhuennataxat 'enauac ne'enapi. Qalaxayi qami' huo'o ñim qadta'ai mayi neta'ague da piguem, ñimayi ýayaten da qami' qaviñiitac 'enauac ne'enapi.
- ³³Qaq ýoqo'oyi qami' ýataqta ýacteec qome da qadqochoqoi dam l'onataxanaxac ñi Dios da ilo'ogue 'enauacna, qataq da qau'ochi cam 'eetapeguec ñimayi, nachi ishit da qauacoñiiguat nataq'en 'enauac ne'enapi.
- ³⁴Qaq sa ishit qome da qami' yaquicoqchi't cam huaigui ca lya na'a'q. Cha'ayi ca lya na'a'q ýataqteguet cam huaigui lqalaic. Qaq ñi 'oonolec na'a'q masi 'eeso'oya' cam huaigui lqalaic.

Mateo 7

Sa ishit da qanmit ca lasouaxashit ca nya

(Lucas 6.37-38, 41-42)

- ¹Sa ishit qome da qauauo'oi ca lasouaxashit ca qadýai, yaqto' ñi Dios sa ishit da ýauo'o ca qadasouaxashichi.
- ²Cha'ayi ñimayi da qami' nmi't, qalaq i'enaxatteguet da 'eetec da qanmichi ca qadýai, qataq i'enaxatteguet cam qami' qualoqnaxañiýa da qanaloqñi ca lataxac ca qadýai.
- ³Qataq ¿tá'ainco' yi ishit da 'auamata'a cam 'auaqpi Isochi mayi huetangui ana l'aite ca 'adqaýa, qaq sa ishito' da 'aula'a cam qo'ipaq lta'adaic mayi huetangui ana maichi 'ad'aite?
- ⁴Qaq da huo'otaq huetangui ana 'ad'aite ca qo'ipaq lta'adaic, qalaq ¿tá'ainco' da ishito' da qonapega ca 'adqaýa da qoneta': "Ñaq aýim 'auashiitem qome da ñaqat yi 'auaqpi Isochi mayi huetangui ana 'ad'aite?"
- ⁵Qaq ¡'am mayi qonetega da 'am 'eesa! 'Au'auaxaña qome da 'anqat yi qo'ipaq

Ita'adaic mayi huetangui ana 'ad'aite, yaqto' ýataqta 'anauaachiguiñi. Nachi ishit da 'anqat ca 'auaqpi Isochi mayi huetangui ana l'aite ca 'adqayá.

⁶Sa ishit qome da qai'añiim na pioxotpi cam nogoxoshit mayi sa qaishitapec. Ten, namayipi qom qami' ýataxalguete, nachi ishit da qami' icolaxatta'pe. Qataq sa ishit qome da qauasaqyot aca cos late'e aca qan'otaqchi perlas. Ten, qom ishit da petapigui.

Qaiýaxanaique, qanmitaique qataq qaiuaxaneu'a ca lasom

(Lucas 11.9-13; 6.31)

⁷Qauýaxañi, yaqto' ñi Dios qami' ýanema ca qauýaxañiýaique; qaumitaxañi, yaqto' qauanachiya ca qanmichiitaique; qataq qautoqñiu'a ca lasom, yaqto' qami' qanauategueta.

⁸Cha'ayi cam deýaxan, qalaq ýaconguet ca iýaxanaique; qataq cam demitaxan, qalaq ýanata ca nmittaique; qataq ca itoqneu'a ca lasom, qalaq qanauateguet.

⁹Cha'ayi ¿négue't ca 'oonolec da qoñiita da ishit da ýami' ca coma' ca llalec, da huo'otaq iýaxanaique aca pan?

¹⁰¿Huo'otaq da iýaxanaique ca nýaq, qalaq ýami' ca n'adaxanaq?

¹¹Yi qami' matem qami' qauemaiqa, qalaq qauayajñi da qai'añiim ca no'on cam qai'alqui. Qaq ¡táloxochiyictoxo' da saq ýacteec ñim qadta'ai mayi neta'ague da piguem da ishit da ýanem ca no'on cam iýaxanot ñimayi!

¹²Qaq ýoqo'oyi qami' cam no'on mayi qanshiitaique da qami' i'oteque na shiýaxauapi, nachica qome qau'ochiic 'enauac namayipi. Cha'ayi nachida dam damaxasoxoolec nam lqataxacpi so Moisés qataq naua lliyigui'shi so l'aqtaxanaxanecpi ñi Dios.

Lasom mayi qapi'olec

(Lucas 13.24)

¹³Qaunoxoñiyoigui qome ñi lasom mayi sa lcagui. Cha'ayi ñi lasom qataq so nqa'aic mayi tayá'a ca nleuaqa', somayi ýataqta qalotegue, qataq qaica ca lqalaic. Qaq ýataqta qalota nam quetague' somayi.

¹⁴Qaq ñim lasom qataq so nqa'aic mayi tayá'a da nca'alaxa, qalaq ýataqta qapi'olec qataq sa lca'ague. Qaq ýataqta saq 'amaqtaq nam ýanata.

Aca qo'ipaq maichi qayauatton aca ala

(Lucas 6.43-44)

¹⁵Qavichiya'aguet qome nam tenataxanaxaicpi mayi 'eetega da l'aqtaxanaxanecpi ñi Dios. Namayipi qami' nayálo, nachi ýataqta i'enaxat da lataxac ana qagueta, qalaxayi na pa'atauo 'eeta'am da lataxac na shiguiyac mayi dequi'iyapec.

¹⁶Qalaxayi qami' ishit da qauauattoñi nam i'otpi. Cha'ayi da qanqat ana ala ana

uvas, qalaq sa ishit da qaŷachigoxotaigui aca qo'ipaq huo'o ana le. Qataq da qanqat ana higo, qalaq sa ishit da qaŷachigoxotaigui aca huoue ŷaxataxadai.

¹⁷Qaq 'enuac anam qo'ipaqpi mayi no'on, anamayi ŷataqta no'on da alaŷaxac. Qataq anam qo'ipaqpi mayi qauem, anamayi qauem da alaŷaxac.

¹⁸Cha'ayi aca no'on qo'ipaq da ñaxateec aca ala, qalaq sa ishit da qauem. Qataq aca qauem qo'ipaq da ñaxateec aca ala, qalaq sa ishit da no'on.

¹⁹Qaq 'enuac anam qo'ipaqpi mayi qauem da alaŷaxac, anamayipi qome qaiquesoqot, nachi qaŷasaxangui ca nodec.

²⁰Qaq ŷoqo'oyi qami' ishit da maichi qauuattoñi namayipi, souaxat nam i'otpi.

Sa ishit da qami' sauatto'n

(Lucas 13.25-27)

²¹Na shiŷaxauapi mayi aŷim iŷaxaatega, 'eeta': "Am qadataxala'," namayipi sa ishit da 'enuac da inoxoneu'a cam ñaq natai' l'onataxanaxac ñi Dios mayi neta'ague da piguem. Nachaqcata cam i'ot ca 'eetapeguec ñi ita'a.

²²Qaq qom ivita que'eca na'a'q, qaq qalota qome na aŷim 'enapega, 'eeta': "Am qadataxala', qomi' so'onataxanaqtega naxa da 'ad'enaxat da sa'aqtaxanaqtaq, qataq da so'odaqhuec na n'ecpi leguemaxaicpi, qataq da so'otaq na n'anecpi mayi i'ot da n'aalaxa."

²³Qalaxayi aŷim shinapega qome, shiita': "Sa ishit da qami' sauatto'n. Aŷim qoquiŷa'ai, qami' mayi qau'ochiitac na sa ŷaŷamaxaŷi."

Soua dos l'oxonaxala'te ca noŷic

(Lucas 6.47-49; Marcos 1.22)

²⁴Qaq ŷoqo'oyi cam ŷataqta aŷim n'axaŷaxana qataq i'ot da shiitega, qaq camayi 'eeta'am ca shiŷaxaua mayi ŷataqta ŷajnaxanaxaic mayi n'oxootelec naq'en ca coma' da n'oxooshiguem ca lma'.

²⁵Qaq da ivita da anac na auot, qataq da i'auat so tala, qataq da anac na l'at lta'adaic, qalaq sa ishit da ŷañoxtot da ŷalolaxajñi se'eso noŷic, cha'ayi ŷataqta n'oxootelec qanqoŷin so coma'.

²⁶Qaq cam aŷim n'axaŷaxaatega, qalaq sa ishit da i'ot de'eda shiitega, qalaq camayi 'eeta'am ca shiŷaxaua mayi qaica ca ŷaŷajnapec, da n'oxootelec naq'en aca delec da n'oxooshiguem ca lma'.

²⁷Qaq da ivita da anac na auot, qataq da i'auat so tala, qataq da anac na l'at lta'adaic, nachi ishit da ŷalolaxajñi. ¡Nachi ŷataqta nlachiguiñi!

²⁸Qaq so Jesús co'ollaq imat da l'aqtaxanaxac, nachi so shiŷaxauapi ŷataqta huo'o da l'aalaxa, souaxat naua lapaxaguenataxanaxaco.

²⁹Cha'ayi somayi da dapaxaguenataxaatac, qalaq qaila'a da hueto'ot da l'añaxac ñi Dios. Qaq sa ishit da 'eeta'am nam dapaxaguenataxaatapeguec nam lqataxacpi so Moisés.

Mateo 8

So Jesús nataden so nchiga na l'oc

(Marcos 1.40-45; Lucas 5.12-16)

¹Qaq co'ollaq chigoqtalec aso qasoxonaxa so Jesús, nachi yataqta qalota so shiyaxauapi quetague'.

²Nachi anac so shiyaxaua mayi nchiga na l'oc, nachi i'adoto naua l-llicte so Jesús, nachi 'enapega, 'eeta': -'Am yataxala', da 'aushit, qaq no'on da ayim 'anatanen.

³Nachi so Jesús ipoteu'a somayi, nachi 'eeta': -'Aja', seshit. Nagui 'am no'oita. Nachi co'ollaq chochi nasaxauec de'eda l'aqtac, nachi som nchiga na l'oc, somayi yataqta no'oita.

⁴Nachi so Jesús 'enapega somayi, 'eeta': -'Sa ishit qome da huo'o ca 'au'axatem de'eda. Chaqdata da 'am qojec, 'anachaxaneu'a ñim ltaxayaxanaxanec na shiyaxauapi da qaitaxayapegue' ñi Dios, qataq 'ai'aneuo qome aca 'adachitaqtaxanaqte mayi damaxasoxoolec co'olloxochiyi so Moisés, yaqto' qayayaten da mashi 'am no'oita.

So Jesús nataden so lamaxashic so huataxanaq lta'a mayi l'ec yi Roma

(Lucas 7.1-10)

⁵Qaq co'ollaq tayau'a so Jesús yi pueblo Capernaum, nachi anac so huataxanaq lta'a mayi l'ec yi Roma da nachoxodeetot somayi,

⁶'eeta': -'Am yataxala', yi yamaxashic huetaña yi ima', huetalec yi lmala', yimayi sa da'añiigue, yataqta lta'adaic da nque'ejnaxac souaxat da nqui'ic.

⁷Nachi so Jesús 'enapeco': -'Ayim ñoqo'ona da ñataden.

⁸Nachi so huataxanaq lta'a 'enapeco': -'Am yataxala', ayim yataqta saq saiguat da 'aunoxonoigui ñi ima'. Chaqdata da 'am 'ai'an ca 'ad'aqtac, nachi ca yamaxashic no'oita.

⁹Cha'ayi ayim nataq'en sootañot da lamaxasoxonaxac na nta'alpi, qataq nataq'en ayim huo'o na ñallippi mayi samaqtac. Qaq da huo'otaq huo'o ca samaq, qalaq jec. Qataq da seyxana ca lya, qalaq anac. Qataq da huo'otaq samaq ca yamaxashic da huo'o ca samaxalec, qalaq i'ot.

¹⁰Qaq co'ollaq hua'axaya de'eda so Jesús, nachi yataqta huo'o da l'aalaxa. Nachi 'enapega som nnaictague'pi, 'eeta': -'Ayim yataqta 'eesa de'eda shinapec da 'enauac na llalaqpi so Israel qaica ca selalec da yapacteec da lpi'i'yaxac da

huo'otaq 'eeta'am de'eda shiŷaxaua.

¹¹Qaq aŷim shinapec da ŷataqta qalota qome na chigaqa'ague da yi'oxoñi qataq da avit da anac da nso'ona'ai' da lqui'axaua so Abraham, Isaac, qataq so Jacob, qom qainoxoneu'a cam l'onataxanaxac ñi Dios mayi neta'ague da piguem.

¹²Qaq nam ŷoqta qaŷauotaiquécata da inoxoneu'a que'eca n'onataxanaxac mayi hueta'ague da piguem, namayipi qome qaŷamaxauga ca napalaxa na pa'auac. Huaña, nachi noŷiitac, qataq inaga't naua lhue da nqui'ic.

¹³Nachi so Jesús 'enapega se'eso huataxanaq lta'a, 'eeta': -'Avi'iguelaxa qome ca 'adma'. Qaq ŷataqta ipacchigui qome da 'eetec da 'adpi'iŷaxac. Nachi ipacchigui da no'oita se'eso namaxashic co'ollaq qoŷan da n'aqtac.

So Jesús nataden aso lachodo so Pedro

(Marcos 1.29-31; Lucas 4.38-39)

¹⁴So Jesús nqo'ona so lma' so Pedro. Qaq co'ollaq ivita, nachi ilalec aso lachodo so Pedro da sa no'on, huetalec so lmala', qataq huo'o na l'edaxa.

¹⁵Nachi somayi ipoteu'a, nachi se'eso l'edaxa qaica. Nachi asomayi ñishiguem, nachi huetapegue' somayipi.

So Jesús nataden so qalota dalolaxaicpi

(Marcos 1.32-34; Lucas 4.40-41)

¹⁶Qaq co'ollaq mashi napaltapiguiñi, nachi qanauegueu'a so Jesús so qalota shiŷaxauapi mayi huo'o na l'ecpi leguemaxaicpi. Nachi somayi 'oonolec naq'en so l'aqtac da i'odauec se'eso n'ecpi, qataq nataden 'enauac som dalolaxaicpi.

¹⁷Qaq 'eetec de'eda, yaqto' ŷataqta ipacchigui dam i'axat co'ollaxa so l'aqtaxanaxanec ñi Dios l'enaxat Isaías, co'ollaq 'eeta': "Camayi nachishiguem 'enauac na qanqui'iguesat, qataq ŷachi 'enauac na qadalolaxapi."

Soua nshitraique da quedegue so Jesús

(Lucas 9.57-62)

¹⁸Qaq so Jesús co'ollaq ila'a da ŷataqta qalota na shiŷaxauapi da laponeu'a, nachi 'enapegalo soua nale't da tadetague da le'ego asom lapel late'edai.

¹⁹Nachi anac som 'oonolec nam dapaxaguenataxaatapeguec na lqataxacpi so Moisés da 'enapega, 'eeta': -'Am napaxaguenataxanaq, aŷim ñishitaique da 'am seca'ategue, nai'ctaxa cam 'auataigue.

²⁰Nachi so Jesús 'enapeco': -Anam huaxaŷaxapi huo'o na lauacpi, qataq nam maŷopi huo'o na lpata'cpi. Qaq nam shiŷaxaua llalec, qalaxayi sa ishita da huo'o ca l'axasoqo'.

²¹Qataq anac so 'oonolec nam lapaxaguenatacpi, nachi 'enapega, 'eeta': -'Am ŷataxala', ñaq aŷim 'au'axaŷa'a qome da ña sa'auaxaañi da selayiñi yi ita'a.

²²Nachi so Jesús 'enapeco': –Aÿim 'auca'ategue, 'au'axaÿa'a nam 'ico' leuaxaicpi da ña ilayiñi nam lqatacpi.

So Jesús vi'liguet naq'en so l'at qataq aso lapaxa

(Marcos 4.35-41; Lucas 8.22-25)

²³Nachi so Jesús huenojñigui aso barco, qataq soua nale't mayi nnaictapegueto.

²⁴Qaq co'ollaq mashí qanayictalec aso lapel, nachi anac so l'at lta'adaic, Nachi ana lapaxa so 'etaxat tangui aso barco. Qalaxayi so Jesús do'ochita.

²⁵Nachi soua nale't nqo'onalo somayi da qanqotoxon, qoÿiita': –'Am qadataxala', ña qomi' 'anca'alaxatreec. Ten, huotaique da qomi' iyiiyiñi.

²⁶Nachi somayi 'enapeco': –¿Tá'ainco' yi qayi'ii? ¡Qami' ÿataqta qapi'olec da qadpi'iyaxaqui! Nachi somayi ñishiguem, nachi nlaxa so l'at qataq na 'etaxat, nachi ÿataqta vi'iteguet qataq ntochiguiñi.

²⁷Nachi so shiÿaxauapi ÿataqta huo'o da l'aalaxa. Nachi 'eeta': –¿Néguet't dam da' shiÿaxaua, yi ivida'a na l'at qataq ana lapel da ÿalaxaguet?

Soua Gadara lashi' mayi huo'o so l'ecpi leguemaxaicpi

(Marcos 5.1-20; Lucas 8.26-39)

²⁸Qaq so Jesús co'ollaq mashí ivittague da le'ego aso lapel late'edai, nachi ana'c soua dos shiÿaxa'u, chigoqtroigui ca napa'alpi da ca'attra'aguet somayi. Qaq se'esoua dos shiÿaxa'u huo'o so l'ecpi leguemaxaicpi, qaq soomayi ÿataqta chaqaiqa. Qaq ÿoqo'oyi sa ishit da huo'o ca i'axasoxooteuga se'eso nqa'aic.

²⁹Nachi soomayi i'alaqtai'salo, 'eeta': –¿Tá'ainco' yi qomi' 'atapegueu'alo, 'am Jesús mayi 'am llalec ñi Dios? ¿'Am 'auanaicna'a peta'a da 'auauo'o da qanque'ejnaxac, qamaq saxanaxa da sevitaxa ca qadaloqo'?

³⁰Qaq que'eca sa qaÿauga se'eso 'alhua, nachi netaña aso qalota cos late'epi, deque'etac.

³¹Nachi se'eso n'ecpi leguemaxaicpi nachoxodeetacot so Jesús, 'eeta': –Da qomi' 'au'oldaue'c, qaq no'on da qomi' 'auashiitema da senoxonaxaigui ayi'ayi cos late'epi.

³²Nachi so Jesús 'enapeco': –Aja', qaunoxoñiÿoigui ayimayipi. Nachi se'eso n'ec leguemaxaicpi ca'aisalo se'esoua shiÿaxa'u, nachi taigui aso cos late'epi. Qaq co'ollaq ime da taigui, nachi 'enauac aso cospi chigoqtelec so tocot da nqalgaqañi, nachi tangui aso lapel, nachi 'ogaxaipi.

³³Qaq som ilotague' aso cospi nachi datauec, ÿataqta ñi'i. Qaq co'ollaq ivideu'a ca pueblo, nachi i'axattac 'enauac de'eda qataq dam huaiguiilo soua shiÿaxa'u mayi huo'o so l'ec leguemaxaicpi.

³⁴Nachi 'enuac na shiḡaxauapi mayi lma' se'eso pueblo nca'ateuga ca hueta'a so Jesús. Qaq co'ollaq qaila'a somayi, nachi qanachoxideetacot da yaqto' ca'ai yi lma' somayipi.

Mateo 9

So Jesús nataden so sa da'añiigue

(Marcos 2.1-12; Lucas 5.17-26)

¹Nachi so Jesús qataq huenojñigui aso barco da naitague na le'ego aso lapel da ñi'iguelaxata so maichi lalamaxat lma'.

²Qaq huaña yimayi, co'ollaq qaidou'a so shiḡaxaua mayi sa da'añiigue, qaḡachitalec so lmala'. Qaq so Jesús co'ollaq ila'a da lpi'iḡaxa'c soomayi, nachi 'enapega som sa no'on, 'eeta': –Ḳataqta 'an'añaxat qome, 'am ḡalec. Na 'adasouaxashitpi mashi 'enuac da qaḡapalaxat.

³Qaq huo'o som ḡalectauopi nam dapaxaguenataxaatapeguec na lqataxacpi so Moisés da deuennataxaatac, 'eeta': “Dam da' shiḡaxaua npa'aguene' ñi Dios naua l'aqtaqa.”

⁴Nachi so Jesús co'ollaq ilau'a da lhuennataxa somayipi, nachi 'enapega, 'eeta': –¿Tá'ainco' yi ḡataqta qauema naua qadhuennataxacolli'?

⁵Cha'ayi ¿chaq négue't ca ḡoqta saq alaḡ da qoḡinapec? ¿Peta'a da qoḡiita': “Na 'adasouaxashitpi mashi qaḡapalaxat,” huo'otaq da qoḡiita': “Qoñishiguem, ime, qaq 'auqueuoḡapigui'?”

⁶Qalaxayi nachi 'en'am na shiḡaxaua llalec qami' nachaxanalo da ḡataqta huo'o naq 'enec da ishita da ḡapalaxat na nasouaxashitpi ana 'alhua. Ime, nachi 'enapega so sa da'añiigue, 'eeta': –Qoñishiguem qome, 'aunana't na 'admala'. Ime, qaq 'anqo'ona ca 'adma'.

⁷Nachi se'eso sa da'añiigue ñishiguem, nachi nqo'ona ca lma'.

⁸Nachi na shiḡaxauapi co'ollaq ḡauaachigui de'eda, nachi ḡataqta huo'o da lcolanaxa. Nachi ḡi'oxideetac ñi Dios, souaxat da ñimayi ḡanem de'eda n'añaxac na shiḡaxauapi.

So Jesús iḡaxana so Mateo

(Marcos 2.13-17; Lucas 5.27-32)

⁹Qaq so Jesús co'ollaq ca'ai yi'iyi, nachi ila'a so shiḡaxaua l'enaxat Mateo. Somayi nso'ootañi, netaigui aso l'onataxanaxaqui. Nachi 'enapega, 'eeta': –Aḡim qoquegue. Nachi so Mateo ñishiguem, nachi ca'ategue somayi.

¹⁰Qaq so Jesús co'ollaq mashi hueta'a ca nma' da deque'etac, nachi ḡataqta qalota na ḡalectauo nam ḡacootapeeguet ana nshiitenaqte ca nta'a qataq nam laḡipi 'itaxaloxoicpi mayi anac da lqui'axaua somayi qataq soua nale't.

¹¹Qalaxayi nam yälectaigui na fariseopi co'ollaq yäuaachigui de'eda, nachi inatta'pe soua nale't somayi, 'eeta': –¿Tá'ainco' ñim qami' yäpaxagueeta'pe yi ishit da nhuana'ai' nam yäcootapeeguet anam nshiitenaqte ca nta'a qataq nam 'itaxaloxoicpi?

¹²Nachi so Jesús co'ollaq hua'aqchigui de'eda, nachi 'enapeco': –Sa ishit da iuen ca datannataxanapec cam qaica ca da, qataq no'oita, chaqnata nam sa no'onpi.

¹³Qauesomiya qome, nachi qanapaxaguiñiya cam naigui naua ñiyigui'shi l'aqtaqa ñi Dios mayi 'eeta': “Ayim ñishitaique da qami' qauchoxonnataxañi. Qaq sa ishit da nachida da qai'añiuo da qaýavigaxat ca shiguiyac da qadachitaqtaxanaqchi.” Cha'ayi ayim sa ishit da ñanac da seýaxanaique nam no'on da lataxac, chaqnata nam 'itaxaloxoicpi, da yaqto' yäxaadec naua n'onataxaco.

Qainat so Jesús ca llic da qouaqchitaxac

(Marcos 2.18-22; Lucas 5.33-39)

¹⁴Nachi soua nale't so nachilaxanataxanaq mayi l'enaxat Juan nadeu'a so Jesús. Nachi inatta'pe, 'eeta': –¿Tá'ainco' yi qomi' qataq na fariseopi yi yataqta qalota naxa da ñoqouaqchitaq, qaq naua 'anale't yi sa ishit da nqouaqchi't?

¹⁵Nachi so Jesús 'enapeco': –¿Peta'a ishito' da yaatañi ca lasouaxaqui cam qaicoyiguen da yälectau'a cam nadonaxac da huo'otaq ña qaýalecta'aguet ca auonaxaua? Qalaxayi huo'o ca na'a'q da ivita da qanqat ca auonaxaua, huaña, nachi ishit da nqouaqchit camayipi.

¹⁶Qaica ca ishit da napaden ca nogoxot ltoxoic da huo'otaq dapannaxana ca dalaxaicolec hualoq layi. Cha'ayi que'eca dalaxaicolec napannaxanaxat, da huo'otaq nquiga't, nachi ishit da icolaxata'ague cam ltoxoic, nachi ishit da nquigec ca lcolaxa.

¹⁷Qataq sa ishit da qaýachagui ca dalaxaic lataxa aca shiguiyac l'oc ltoxi. Cha'ayi da nachi qoyiitec de'eda da qaýachagui, nachi ishit da icolaxata'ague aca l'oc. Nachi que'eca lataxa qataq acam l'oc ishit da n'e'n. Qaq yoqo'oyi ca dalaxaicolec lataxa, camayi qaýachagui aca shiguiyac l'oc dalaxai, yaqto' caamay nachi 'eetai'salo da sa ishit da n'e'n.

Aso llale so Jairo qataq aso 'alo mayi ipoteu'a na layi so lapo' so Jesús

(Marcos 5.21-43; Lucas 8.40-56)

¹⁸Qaq so Jesús co'ollaq ña i'axattac de'eda, nachi anac som lataxala' na judiopi, nachi i'adoto naua l-llicte somayi. Qaq 'enapega, 'eeta': –Ayi yäle chita'ague da ileu. Qalaxayi 'am da ishit da 'anqo'ona da 'auashil-lec, yaqto' qaltaq nca'alec.

¹⁹Nachi so Jesús ñishiguem da ca'ategue somayi, qaq nnaictagueto soua nale't.

²⁰Nachi huo'o aso 'alo sa no'on. Asomayi mashi ivi' naua doce vi'iyi da

nque'ejnaxac da anactac na ltago'q. Nachi nqo'oneu'a so Jesús, queteu'oguet na l-laq. Nachi ipoteu'a na laji so lapo',

²¹cha'ayi asomayi da lhuennataxa co'ollaxa 'eeta': "Qom chochi sepoteu'a na laji so lapo', nachi ajiim no'oita qome."

²²Qalaxayi so Jesús nqoilec, nachi ila'a asa'aso 'alo. Nachi 'enapega, 'eeta': – 'Am yaqayole, 'an'añaxat qome. Nagui mashi 'am no'oita, cha'ayi 'au'amqajnataxan. Huaña, nachi asomayi no'oita.

²³Qaq so Jesús co'ollaq iviteu'a so lma' se'eso nataxala', nachi ila'a som nviqec l'opi da nayamaxattac da qayauotaique da qailayiñi aso qa'añoole, qataq na shiyaxauapi yataqta n'alaqtapiguiñi da nnoinaxac.

²⁴Nachi so Jesús 'enapega somayipi, 'eeta': –Qapa'aiuec qome, cha'ayi ayim qa'añoole sa ishit da ileu. Ayimayi chochi do'ochita. Nachi som shiyaxauapi yataqta i'eetac somayi.

²⁵Qalaxayi so Jesús ipa'axaneec 'enuac somayipi. Ime, nachi inoxoneu'a asomayi, nachi yacona na lhuaq, nachi aso qa'añoole ñishiguem.

²⁶Nachi se'eso qanayiuta'a 'alhua ividauec da yayaten 'enuac de'eda qai'ot.

So Jesús natade'n soua dos qanamaiqa

²⁷Qaq co'ollaq ca'ai yi'iyi so Jesús, nachi ana'c soua dos qanamaiqa. Nachi ca'attrauegue somayi, yataqta i'alaqtai'salo, 'eeta': –i'Am llalec so David, qomi' 'auchoxode'n qome!

²⁸Nachi so Jesús co'ollaq mashi ivideu'a ca nma', nachi se'esoua qanamaiqa nqo'odeu'a somayi. Nachi so Jesús ina't soomayi, 'eeta': –¿Qami' qau'amaqchiñi peta'a da ishit da so'ot de'eda? Nachi soomayi 'ena'po': –Aja', sa'amaqtenaq, 'am qadataxala'.

²⁹Nachi so Jesús ipoteu'alo naua l'ai'te soomayi. Nachi 'enapeco': –Yataqta ipacchigui qome da 'eetec dam qadpi'iyaxaqui.

³⁰Nachi naua l'ai'te soomayi huo'oi. Nachi so Jesús huaqattegalo soomayi, 'eeta': –Yataqta sa ishit qome da huo'o ca qau'axachiim de'eda.

³¹Qalaxayi co'ollaq chochi huenoxodeec, nachi i'axatrem 'enuac nam hueta'a que'eca 'alhua da i'otec so Jesús soomayi.

So Jesús nataden so qaicaua naua l'aqtaqa

³²Qaq co'ollaq chochi je'c soomayi, nachi huo'oi soua shiyaxa'u nauegedeu'a so Jesús so qaicaua naua l'aqtaqa mayi huo'o so l'ec leguemaxaic.

³³Qaq co'ollaq chochi i'odauec se'eso l'ec leguemaxaic so Jesús, nachi se'eso qaicaua naua l'aqtaqa ishit da detaqa. Nachi na shiyaxauapi yataqta huo'o da l'aalaxa. Nachi 'eeta': –Yataqta sa yayuanaga da huo'o ca qayauaachigui da

huangui na llalaqpi so Israel da huo'otaq 'eeta'am de'eda.

³⁴Qalaxayi nam ÿalectaigui na fariseopi 'eeta': –De'eda shiḡaxaua do'otaxaatega da l'añaxac som lataxala' nam saq cha'api da i'odauec nam n'ec leguemaxaicpi.

So Jesús ḡataqta huo'o da lchxonntaxanaxa na shiḡaxauapi

³⁵So Jesús coleetapigui 'enauac nam pueblopi qataq nam nañalo nam saq 'amaqtaq shiḡaxauapi da dapaxaguenataxaatapoigui ana laponaxaqui na judiopi, i'axattac dam no'on qad'axaḡaxac mayi naigui da ilo'ogue 'enauacna ñim Dios, qataq natadeetac 'enauac nam ḡotta'a't lalolaxa qataq da nqui'ic na shiḡaxauapi.

³⁶Qaq co'ollaq ila'a na shiḡaxauapi, nachi ḡataqta huo'o da lchxonntaxanaxa. Cha'ayi namayipi ḡataqta daquico qataq qaica ca l'añaxac, 'eeta'am ana qagueta mayi qaica ca ilo'ogue.

³⁷Nachi 'enapegalo soua nale't, 'eeta': –'Eesa da ḡataqta qalota na ala na nanguishic da yaqto' qanqat, qalaxayi nam 'onataxanaxaicpi saq 'amaqtaq.

³⁸Qaq ḡoqo'oyi qami' qauḡaxañiḡot qome ñim lalamaxat na nanguishic, da yaqto' ñimayi namaq cam 'onataxanaxaicpi.

Mateo 10

So Jesús lca'au'alo soua doce lamaxa'shi

(Marcos 3.13-19; Lucas 6.12-16)

¹Nachi so Jesús iḡaxanalo soua doce lapaxaguenataqa, nachi ḡanema da n'añaxac, da yaqto' ishit da i'oldauec na n'ecpi, qataq da nataden 'enauac nam ḡotta'a't nalolaxaguesat qataq na nhuetaanaxapi.

²Qaq 'ena na l'enaxatpi soua doce lamaxa'shi: Simón da l'enaxat lḡa Pedro, qataq so lqaḡa Andrés; Santiago qataq so lqaḡa Juan, soomayi llalqa so Zebedeo;

³qataq so Felipe, Bartolomé, Tomás qataq so Mateo som ḡacootapeeguet co'ollaxa ana nshiitenaqte ca nta'a; Santiago som llalec so Alfeo; qataq Alfeo da lḡa l'enaxat Tadeo;

⁴Simón som chigaqaigui co'ollaxa ana l'enaxat cananista; qataq so Judas Iscariote som ḡaneuo co'ollaxa so Jesús.

So Jesús ḡama'q soua lapaxaguenataqa da da'aqtaxa'n

(Marcos 6.7-13; Lucas 9.1-6)

⁵So Jesús ḡama'q soua doce lapaxaguenataqa, qaq ḡanema da l'aqtac, 'eeta': – Sa ishit qome da qanqo'oñiḡalo na 'ale'u mayi netalguete nam sa ishit da judiopi. Qataq sa ishit qome da qanqo'oñiu'a nam pueblopi mayi huaigui yi

Samaria.

⁶Chaqdata qome da qanqo'oñiña nam llalaqpi, so Israel mayi 'eeta'am aca qagueta mayi isomtac.

⁷Nachi qau'axachiim qome da mashi sa qayapeque da l'onataxanaxac ñi Dios mayi neta'ague da piguem da ilo'ogue 'enauacna.

⁸Qataq qanatayiñi qome na sa no'onpi, qataq qanca'alaxachiiuec nam mashi ileupi, qataq qauyoi nam nchiga na l'oc, qataq qau'oyiñauec na n'ec leguemaxaicpi. Qaq de'eda n'añaxac, damayi chochi qami' qoñaatema, qaq yöqo'oyi sa ishit qome da qaushiichiñi da qau'onataxaniña.

⁹Qataq sa ishit qome da qauachii aca qodomi mayi chigaqaigui na oro, huo'otaq plata, huo'otaq na cobre,

¹⁰qataq ca layi' ca qonoqoi na nqa'aic. Qataq 'oonolec ca qauachii qal-lomaxaquii, qataq caua qadapela'chilli' qataq ca qadashilaxala'ai. Cha'ayi ca 'onataxanaxaic yataqta 'itchiguiñi da yaconguet ca aloq.

¹¹Qaq qami' da huo'otaq huo'o ca qaviyu'a pueblo, huo'otaq saq 'amaqtaq shiyaxauapi, nachi qaunataxaniñaique ca shiyaxaua mayi yataqta npe'et. Qaq nachica qoviña'a ca lma', chochi ivitta'a da qaltaq qoquii.

¹²Qaq da qaviyu'a que'eca nma', nachi qauquinaxani, qoñiita': "Huo'o qome da qadlagaxayiqui."

¹³Qaq cam lalamaxat que'eca nma', da huo'otaq yaconguet, nachi qan'onaxachiña'aguet de'eda qadquinaxanaxaqui mayi naigui da nlagaxayic. Qalaxayi da sa ishit da yaconguet, nachi qañi'iguelaxachiila't de'eda qadquinaxanaxaqui.

¹⁴Qaq da huo'otaq sa ishit da qami' yacongueta, huo'otaq da sa ishit da qami' n'axayaxanalo, nachi qoquiña'ai que'eca nma', huo'otaq que'eca pueblo. Ime, nachi qauchigoquiuec na namoxoyaxa mayi talguete naua qadapia'chilli'.

¹⁵Qaq yataqta 'eesa de'eda shinapec da qom ivita que'eca na'a'q mayi huetoigui da ñi Dios nmit 'enauacna, nachi ca nhuaxanaguec que'eca pueblo yataqta napacalec qome da nhuaxanaguec som shiyaxauapi mayi netaña co'ollaxa yi Sodoma qataq yi Gomorra.

Na ncanaguecpi nam quegue so Jesús

¹⁶Qaq qan'axayaxaniichigui de'eda shinapec! Da ayim qami' sama'q, qalaq qoñiita'am qome ana qagueta da quichiguingui nam shiguiyacpi mayi dequi'yapec. Qalaq yataqta sa qanqalaachi qome, qoñiita'am na n'adaxanaq, qalaxayi sa ishit da qauacoñiña'aguet ca qad'oi, qoñiita'am na qoto'pi.

¹⁷Qaq maxatchaxa qome, cha'ayi na shiyaxauapi qome ishit da qami' yaneu'alo na nta'alpi mayi i'ot na lataxacpi, da yaqto' qami' qaiuxaata'pe da huaigui ana

laponaxaquiipi na judiopi.

¹⁸Qataq ivida'a qome da qami' qaÿauegueu'alo nam ilotagueto naua 'ale'u, qataq na lta'alpi namayipi, souaxat da aÿim qoquiitague'. Huaña, nachi ishit da aÿim qau'axachi da qau'aqtaxañiim namayipi qataq nam sa ishit da judiopi.

¹⁹Qalaxayi da ivita da qami' qoÿaneu'alo ne'ena nta'alpi, qalaq sa ishit qome da qami' ÿaquicoqchi't cam 'eetec ca qadtaxaÿaxaqui, huo'otaq ca qad'aqtaqui. Cha'ayi da ivita ca laloqo' da qautaqaq, qalaq ñi Dios qami' ÿanema cam qad'aqtaqui.

²⁰Cha'ayi sa ishit da nachiqami' da qautaqaq. Cha'ayi som n'Espíritu ñi qadta'ai Dios, nachiso som qami' detaxaiguilo.

²¹Na shiÿaxauapi i'otec qome ca maichi lqaÿa da qaÿalauat, qataq ca shiÿaxaua i'otec qome ca maichi lalamaxat llalec da qaÿalauat. Qataq ca nsoq maichi npa'aguene' ca lta'a, nachi damaxasoxoolec da qaÿalauat.

²²Qataq 'enauac qome nam huetalec ana 'alhua ÿataqta qami' nquiÿalo, souaxat da aÿim qoquiitague'. Qalaxayi ca sa ishit da huo'o ca ÿoqocha'a, chochi ivitta'a ca loga't da nachaalataxac, nachica ca qanca'alaxateec.

²³Qaq da huo'otaq qami' qaicana'pe da huo'otaq qoviita'a ca pueblo, qalaq qananeltaxañiÿa ca lÿa. Cha'ayi aÿim qami' shinapegalo da ne'ena shiÿaxaua llalec mashi nvi' qom saxanaxa da qaumachi da qauconñiigui 'enauac nam pueblopi mayi lma' na llalaqpi so Israel.

²⁴Qaq sa ishit da huo'o ca chochi napaxaguenatac da huo'otaq napacalec ca napaxaguenaxala', qataq ca chochi nlatac sa ishit da napacalec ca n'aco'.

²⁵ÿoqo'oyi ca chochi napaxaguenatac ishit qome da machiguiñi da ivi' da 'eeta'am ca napaxaguenaxala', qataq cam chochi nlatac da ivi' da 'eeta'am ca n'aco'. Cha'ayi cam nataxala' cam nma' da huo'otaq qoÿiitega lataxala' na saq cha'api, qaq ¿huá'ago' ca qoÿiitec da qaitaxaÿa cam llalaqpi?

Cam ÿoqta ÿacteec da qañi'iyá

(Lucas 12.2-9)

²⁶Qaq ÿoqo'oyi sa ishit qome da qayi'iitega nam shiÿaxauapi. Cha'ayi sa ishit da huo'o ca saq cha'a lataxac da huo'otaq sa qaÿaÿaten, qataq sa ishit da huo'o ca qoÿoxottapiguiñi da huo'otaq sa qaÿanata.

²⁷Qaq cam aÿim shinapec da huaigui ca napalaxa, qalaq qau'axachiiuec qom qoviitaigui ca yi'oqchiguiñi; qataq cam ñichitta'ac da qami' sa'axatema, qalaq ÿataqta qan'axañiic da qanasaqaiuec da hualec na l-laq ca noÿic.

²⁸Qaq sa ishit qome da qayi'iyai cam ishit da ÿalauat da n'oquiaxac, qalaxayi sa ishit da ÿalauat som lqui'i. Chaqdato' qome da qayi'iyai añi Dios mayi ishit da nlaxajñi da n'oquiaxac qataq som lqui'i, da ÿasaxaña cam nhuaxanqa' na

'itaxaloxoicpi.

²⁹Cha'ayi ishit da qaishijnaxanalo caua dos qoյolqa da lashiue qanqoյin aca 'oonole lcatole. Qalaxayi sa ishit da huo'o ca 'oonolec namayipi da chochi talec ana 'alhua naq'en ñim qadta'ai.

³⁰Qaq ivida'a na laue ñi 'oonolec da qoñiita yataqta qanaloqteeta.

³¹Qaq yoqo'oyi sa ishit qome da qayi'iitac, cha'ayi qami' yataqta qanapaquiյalec da lashiichiյaxac cam qalota qoյopiolec.

Nam da'aqtaxanem na shiյaxauapi da quetague' so Cristo

(Lucas 12.8-9)

³²Qaq yoqo'oyi 'enauac nam da'aqtaxanem nam shiյaxauapi da ayim quetague', qaq ayim nataq'en sa'axatem qome namayipi ñi ita'a mayi neta'ague da piguem.

³³Qalaxayi cam sa ishit da i'axatem na shiյaxauapi da ayim quetague', qaq ayim nataq'en sa ishit da sa'axatem qome camayi ñi ita'a mayi neta'ague da piguem.

So Jesús huesogui naq'en na shiյaxauapi

(Lucas 12.51-53; 14.26-27)

³⁴Sa ishit qome da qaupichiitega da ayim ñida'a ana 'alhua da nlagaxa. Ayim sa ishit da ñidoi' da nlagaxayic, chaqdata da loquiaxac.

³⁵Qaq ayim ñanac da yaqto' ca shiյaxaua maichi npa'aguene' ca Ita'a, qataq aca 'alo maichi npa'aguene' aca maichi late'e, qataq aca nate maichi npa'aguene' aca lachodo.

³⁶Qaq yoqo'oyi ñi 'oonolec maichi npa'agueetapegue' ca maichi lalamaxat lauo' l'ec.

³⁷Ca yacteec da yauotec ca Ita'a, huo'otaq aca late'e, da saq 'en'am naq'en ayim da lauochi, nachi camayi sa ishit da yalamaxat. Qataq cam yacteec da yauotec ca llalec, huo'otaq aca llale, da saq 'en'am naq'en ayim da lauochi, nachi camayi saq taiguet da yalamaxat.

³⁸Qataq cam ayim quegue da huo'otaq sa ishit da lhuennataxa da nai'ctaxa da ayim ileetalec, nachi camayi sa ishit da yalamaxat.

³⁹Qaq ca nshitaique da maichi nca'alaxateec da maichi nachaalataxac, nachi camayi daqat. Qalaxayi ca 'ico' yaqataqchit da nachaalataxac, souaxat da ayim quetague', nachi camayi qanca'alaxateec.

Ca nshiitenaxat ca shiյaxaua

(Marcos 9.41)

⁴⁰Ca qami' yacongueta, camayi nachayim ayim yaconguet. Qaq ca ayim

ÿaconguet, camayi ÿaconguet ñim aÿim namaq.

⁴¹Qaq cam ÿaconguet cam l'aqtaxanaxanec ñi Dios, qaq cha'ayi camayi lamaxashic ñi Dios, nachi camayi ÿaconguet cam nshiitenaguec mayi 'eeta'am qanqoÿin aca nshiitenaqte cam n'aqtaxanaxanec. Qaq cam ÿaconguet ca no'on shiÿaxaua, qaq cha'ayi camayi no'on, qaq camayi da qaishiiten, nachi 'eeta'am qanqoÿin aca lashiue cam no'on shiÿaxaua.

⁴²Qataq camachaqca shiÿaxaua, da huo'otaq ÿami' ca ÿataqta atom 'etaxat ca 'oonolec nam saq 'amaqtaqpiolec, qaq souaxat da aÿim quetague' namayipi, qaq camayi ÿataqta huo'o qome da nshiitenaguec.

Mateo 11

Soua lamaxa'shi so nachilaxanaxanaq l'enaxat Juan

(Lucas 7.18-35)

¹Qaq so Jesús co'ollaq imat da ÿanema soua doce lapaxaguenataqa da lqataxac, nachi ca'ai yi hueta'a, da yaqto' dapaxaguenataxaalguete qataq da'aqtaxaalguete naua lÿa't 'ale'u yi'iyi qanayiuta'a 'alhua.

²Qaq so Juan mayi netaigui aso ncoñitaxanaxaqui, somayi ividau'a da ÿaÿaten 'enauac nam i'otpi so Cristo. Huaña, nachi huo'oi soua ÿama'q som quetague'pi somayi, da yaqto' nqo'ooda so Jesús,

³da yaqto' ina't, 'eeta': -¿Peta'a nachi'am mayi 'am nta'a nca'alaxaqui mayi qoÿiitega 'auanac co'ollaxa, loqo' chaq ña seuataqtaique ca lÿa?

⁴Nachi so Jesús 'enapeco': -Qauesomiÿa, qau'aqtaxañiim qome ca Juan 'enauac nam qami' qauauañiichigui qataq nam qau'aqaichigui.

⁵Qau'axachiim camayi da na qaicaua naua l'ai'te, qalaq nlouec, qataq nam ñi'iidauo naua lchil, qalaq queuoÿapigui', qataq nam nchiga na l'oc, qalaq qaiÿouec da lalolaxa, qataq nam sa hua'aqa, qalaq ishite da hua'aqa, qataq na mashileu, qalaq nca'aleec qanqoÿin, qataq nam choxodaqpi, qalaq qai'axatem da n'aqtac mayi chigaqaigui da nca'alaxa.

⁶Qaq ÿataqta machiguiñi qome cam sa ishite da aÿim ÿoqolguet.

⁷Qaq co'ollaq mashileu je'c soomayi, nachi so Jesús cot da i'axattapeguem na shiÿaxauapi so Juan, 'eeta': -¿Négue't som qami' qaumejnaxañiitapeuga yim tojlec 'alhua? ¿Peta'a coqta ÿacholaxaatac na l'at somaxa? 'A'i.

⁸Qaq ¿négue't som qami' qaumejnaxañiitapeuga? ¿Peta'a ÿataqta no'o'n naua alogo somaxa? Qami' qauaÿajñi da na shiÿaxauapi mayi ÿataqta no'o'n naua alogo, namayipi netaigui naua lma'te na nta'alpi.

⁹Qaq ¿chaq négue'to' som qami' qaumejnaxañiitapeuga? ¿Peta'a l'aqtaxanaxanec ñi Dios somaxa? Aja', ÿoqta 'eesa n'aqtaxanaxanec. Qaq

somayi yataqta napacalec cam l'aqtanaxanec ñi Dios.

¹⁰Qaq so Juan nachiso som i'axa't co'ollaxa naua ñiyigui'shi l'aqtaqa ñi Dios, mayi 'eeta': Aým samaq qome ca i'aqtanaxanec da sa'auaxangue dam 'ata'ague, da yaqto' yaqataxanai' ca 'anqa'aic.

¹¹Qaq yataqta 'eesa de'eda shinapec da 'enauac nam shiyaxauapi co'ollaxa da chigoqta'ague, chochi ivitta'a nagui, da qaica ca ishit da napacalec da l'amaqchic so Juan mayi nachilaxanataxanaq. Qalaxayi nam yapacteec da qaica ca l'amaqchic da huetaigui dam l'onataxanaxac ñi Dios mayi neta'ague da piguem, namayipi napacalec somayi.

¹²Qaq chigoqta'a co'ollaq nvi' so Juan mayi nachilaxanataxanaq, qaq chochi ivitta'a nagui, da de'eda l'onataxanaxac ñi Dios mayi neta'ague da piguem da yataqta huo'o da ncogaxanataguec; qaq nam do'onataxaatega da yi'oqchigui l'añaxac, namayipi nshitaique da deutaxanec damayi.

¹³Qaq 'enauac som l'aqtanaxanecpi ñi Dios qataq nam lqataxacpi so Moisés, naamayi i'axatta'agueta co'ollaxa de'eda n'onataxanaxac, chochi ivitta'a da nvi' so Juan.

¹⁴Qaq da qami' qanshiitaique da qau'amaqchiñi, qaq so Juan nachiso som lqui'i som l'aqtanaxanec ñi Dios l'enaxat Elías mayi qoýiitega da ñi'iguelaq.

¹⁵Qaq cam yaýaten da n'axaýaxanaxac, qaq no'on da yataqta n'axaýaxaachiguiñi.

¹⁶¿Negue'tom cam saloqnaxanem nam shiyaxauapi mayi huetaiguilo nagui ne'enaua na'axa'te mayi souaqaiguilo? Qomyi 'eeta'am peta'a nam ñaqqiolec mayi hueta'a ca n'ashaqa', nachi i'alaxalec nam laýipi, 'eeta':

¹⁷“Sashiidaqtapiguilo naua qadashiide, qalaq qami' sa ishit da qauasochi; qataq so'onaqta'pe naua lalaco na huasouaxaicpi, qalaq sa ishit da qanoýiñiitac.”

¹⁸Cha'ayi anac so Juan, qalaq somayi sa ishit da deque'e, qataq sa ishit da nyomtac, nachi qami' qoñiitega da huo'o ca l'ec leguemaxaic.

¹⁹Ime, qataq anac na shiyaxaua llalec, qaq namayi deque'etac, qataq nyomtac, nachi qami' qoñiitega da namayi qui'axaic, nyomaxaic, qataq nauochaxaua nam 'itaxaloxoicpi qataq nam yacootapeeguet ana nshiitenaqte ca nta'a. Qalaxayi da laýajneq ñi Dios yi'oq cam naigui.

Soua pueblo mayi sa yala'q

(Lucas 10.13-15)

²⁰Nachi so Jesús yataqta ividaxattega nam netaña na pueblopi mayi huaña da yacteec na i'ot mayi sa qaýauanapega, cha'ayi nam shiyaxauapi netañalo, naamayi sa ishit da yaxaadeec naua n'onataxaco. Nachi 'eeta':

²¹–¡Yataqta qami' choxodaxasodo', qami' mayi qoñiitaña yi pueblo Corazín! ¡Nataq'en qami' mayi qoñiitaña yi pueblo Betsaida! Cha'ayi nam netaña yi la ciudad Tiro qataq yi Sidón, da huo'otaq huañáctaxa nam qai'otpi mayi qami' huaiguilo, qaq sogotéctaxa quesom yimayipi da ca'aisalo naua n'onataxaco, qataq da nachaxaata da ÿaayiñi naua alogo na huasouaxaic qataq da nmettala't na alo.

²²Qaq ÿoqo'oyi qami' shinapegalo da que'eca pa'ateec na'a'q qom qaýauo'o ca nhuaxanaguecna, nachi qami' yataqta yacteec ca qanhuaxanaguiiqui, qaq saq 'en'am nam netaña yi Tiro qataq yi Sidón.

²³Qataq 'am pueblo Capernaum, ¿'am 'aupi'itaxaatega peta'a da yataqta 'avido'ot na piguem? Qalaxayi 'am qañi'iguelaxajñi qome, nachi yataqta 'avidaña cam laponqa' na leuaxaicpi. Cha'ayi yi la ciudad Sodoma da huo'otaq huañáctaxa nam so'otpi mayi huaigui da qoñiita, nachi se'eso la ciudad ishíttaxa da ivittaiguilo naua na'axa'te mayi souaqtaiguilo.

²⁴Qaq aýmim qami' shinapegalo da que'eca pa'ateec na'a'q qom qaýauo'o ca nhuaxanaguecna, nachi qami' yataqta yacteec ca qanhuaxanaguiiqui, qaq saq 'en'am se'eso shiýaxauapi mayi netaña yi'iyi 'alhua Sodoma.

Aýmim 'auanau'a, yaqto' 'anmateec

(Lucas 10.21-22)

²⁵Nachi se'eso na'a'q so Jesús 'eeta': –'Am ita'a mayi 'am lataxala' na neta'ague da piguem qataq ana 'alhua, 'am shi'oxoden, cha'ayi 'am 'auachaxana nam qaica ca ÿaýajnapec da 'ad'onataxanaxac mayi 'ai'oxoochiisop co'ollaxa nam ÿajntaxanaxaicpi qataq nam huattonanaxanaxaicpi.

²⁶Aja', 'am ita'a, cha'ayi nachida dam maichi 'adhuennataxac.

²⁷Ñi ita'a aýmim imato'ot 'enauac da l'onataxanaxac. Qaq qaica ca ishit da ýauatton na llalec, chaqñita ñimayi mayi ýauatton. Qataq qaica ca ishit da ýauatton ñimayi, chaqnata na llalec mayi ýauatton, qataq cam ýauattonanaxanaxanec ñimayi nam llalec.

²⁸Qauanaiua'a aýmim 'enauac da qoñiita mayi qanasamiitañi souaxat da qad'onataxanaxaqui qataq souaxat na qayi'aqui, nachi aýmim qami' ñimataxanaxaadeec.

²⁹Qaq qauacoñiiguete qome dam ýachoxonaxala' mayi qami' sachilguete, qataq aýmim qanapaxaguiniýa, cha'ayi yataqta aýmim hualaxauaic qataq da iquiyaqteýaxac sa ishit da n'amqajntaxaic, nachi ishit qome da quanachiýa ca nmataxac da qanachaalataxaqui.

³⁰Qaq dam ýachoxonaxala' mayi qami' sachilguete, damayi yataqta qaica ca lqalaic da qaýachi, qataq dam qayi'aqui mayi qami' sachilguete yataqta huaýoxootac da qaýachi.

Mateo 12

Soua lapaxaguenataqa so Jesús napo'c ana ala na nanguishic so na'a'q mataxaqui

(Marcos 2.23-28; Lucas 6.1-5)

¹Huo'o so na'a'q mayi mataxaqui, nachi so Jesús i'axasoxootelec so nanaxanqa'. Qaq soua lapaxaguenataqa yataqta huo'o na lqouaqa', nachi napoctrashigue'm na ala na trigo, nachi chictrac ana ala.

²Nachi nam yalectaigui na fariseopi co'ollaq yauaachigui de'eda, nachi qoyinapega so Jesús, qoyiita': -Ña 'aula'a nam 'adapaxaguenatacpi i'ottac dam n'onataxanaxac mayi sa ishit da qaichitapac yi na'a'q mataxaqui.

³Nachi somayi 'enapeco': -¿Sa ishito' peta'a da qautaxayaxañiyapec da 'eetec so David co'ollaq huo'o so na'a'q somayi qataq soua lyata'pe yataqta huo'o na lqouaqa'?

⁴Nachi somayi huenoxonoigui so lma' ñi Dios, nachi chic aso panpi mayi qoyanot ñi Dios, asom sa ishit da huo'o ca qayashinem da chic, da huo'otaq 'eeta'am somayi, huo'otaq soua lyat, chaqnata nam ltaxayaxanaxanecpi na shiyaxauapi da qaitaxayapegue' ñi Dios.

⁵Qataq qami' ¿sa ishit peta'a da qautaxayaxañiya'pe naua lqataxaco so Moisés da na ltaxayaxanaxanecpi na shiyaxauapi da qaitaxayapegue' ñi Dios mayi do'onataxaatapoigui aso n'onaxanaxaqui da namayipi sa ishit da nmateec yi na'a'q mataxaqui, qalaq ñaqyita sa ishit da huo'o ca lasouaxashit?

⁶Qaq ayim qami' shinapegalo da huo'o na hueta'a ne'ena mayi yataqta napacalec da l'amaqchic acam chochi n'onaxanaxaqui.

⁷Qaq qami' sa ishit yoqta da qauayachiñi cam naiguilo naua ñiyigui'shi l'aqtaqa ñi Dios, mayi 'eeta': "Ayim ñishitaique da qami' qauchoxonataxani, qaq sa ishit da nachida da qai'añiiuo da qayavigaxat ca shiguiyac da qadachitaqtaxanaqchi." Cha'ayi da qami' qauayajñiita de'eda, qaq sa ishíttaxa da qauauo'oi ca lasouaxashit cam qaica ca yasouaxat.

⁸Cha'ayi na shiyaxaua llalec, namayi nataq'en huo'o naq 'enec da huo'o ca damaxasoxoolec da qai'ot yi na'a'q mataxaqui.

Som shiyaxaua mayi daqaqta na lhuaq

(Marcos 3.1-6; Lucas 6.6-11)

⁹Nachi so Jesús jec, nachi tau'a aso laponaxaqui na judiopi.

¹⁰Qaq hueta'a se'eso naponqa' so shiyaxaua mayi daqaqta na lhuaq. Qaq cha'ayi qanshitaique da qayanata ca l'a' da qayauo'o ca lasouaxashit so Jesús, nachi qainat, qoyiita': -¿Peta'a ishit da qayashiita da qanataden ca dalolaxaic yi na'a'q mataxaqui?

¹¹Nachi so Jesús 'enapeco': -¿Négue't ca 'oonolec da qoñiita da huo'otaq huetoigui ca na'a'q mataxaqui da aca lalo qagueta da tangui aca nshide da huo'otaq saq jec da nqatshiguem?

¹²Cha'ayi ;ca shiyaxaua yataqta napacalec da lashiichiyaxac acam chochi qagueta! Qaq yöqo'oyi ishit da qai'ot ca yäyamaqchiguiñi naua na'axa'te mayi mataxaqui'.

¹³Nachi so Jesús 'enapega so shiyaxaua 'eeta': -Ña 'ai'aneec da 'adhuaq. Qaq co'ollaq chochi yaneeec na lhuaq, nachi no'oita, 'eeta'am na lya lhuaq.

¹⁴Nachi so fariseopi huenoxoneec da detaxayapigui ca lataxac da qayalauat so Jesús.

Da n'aqtaguec co'ollaxa so Jesús

¹⁵Qaq so Jesús co'ollaq yäyaten de'eda, nachi ca'ai yi'iyi hueta'a. Nachi yataqta qalota som shiyaxauapi mayi ca'ategue somayi. Nachi somayi nataden 'enauac nam sa no'onpi.

¹⁶Nachi yanem da l'aqtac, da yaqto' sa ishit da qai'axat da chaq negue'tso somayi.

¹⁷Qaq 'eetec de'eda, yaqto' ishit da ipacchigui co'olloxochiyi dam l'aqtaxanaxac so l'aqtaxanaxanec ñi Dios mayi l'enaxat Isaías co'ollaq 'eeta':

¹⁸Que'eca nachica ca maichi ilatac, camayi maichi llica'aguishic, qataq yataqta yauotaxat camayi, yataqta ñitootapeguec. Qaq camayi ayim sananguit qome ñi ñi'Espíritu da yaqto' i'axatem nam yotta'a't shiyaxauapi dam shiitapeguec da i'ot.

¹⁹Camayi sa ishit da ncotatac, qataq sa ishit da i'alaqtai', qataq sa ishit da qai'aqtega ca l'aqtac da huangui ca nqa'aicpi.

²⁰Qataq sa ishit da chochi yacagaxat aca coqta mayi namaxagui, qataq sa ishit da yalamat cam ncoyadaxanaxat mayi chochi nchitapiguishiguem, chochi ivitta'a da ime da lapaxañi cam l'onataxanaxac mayi yataqta yäyamaqchiguiñi.

²¹Nachi 'enauac nam yotta'a't shiyaxauapi yataqta huo'o da lpe'e somayi.

So Jesús qoyiitega huo'o ca l'ec leguemaxaic

(Marcos 3.19-30; Lucas 11.14-23; 12.10)

²²Huaña, nachi qäyauegueu'a so Jesús so shiyaxaua mayi qanamaic qataq qaicaua naua l'aqtaqa. Somayi huo'o so l'ec leguemaxaic. Nachi so Jesús no'oita naq'en somayi, nachi se'eso shiyaxaua ishit da nauaachiguiñi, qataq huo'oi naua l'aqtaqa.

²³Nachi 'enauac na shiyaxauapi yataqta huo'o da l'aalaxa, nachi 'eeta': - ¿Nachida peta'a dam llalec so David de'eda?

²⁴Qalaxayi nam ÿalectaigui na fariseopi co'ollaq hua'aqchigui de'eda, nachi 'eeta': –De'eda shiÿaxaua mayi i'ottapeguc na n'ec leguemaxaicpi, qalaxayi do'otaxaatega da l'añaxac so Beelzebú mayi lataxala' ne'ena n'ecpi.

²⁵Qaq so Jesús ÿaÿateetac da lhuennataxac somayipi, nachi 'enapega, 'eeta': – Camachicague't nta'alpi da huo'otaq nÿodacachi, nachi maichi deloguiÿa't, nachi camayipi taÿa'a da nlaguiñi. Qataq ca pueblo, huo'otaq ca nhuo' l'ecpi, da huo'otaq nÿodacachi, nachi camayipi sa ishit da 'eetai'.

²⁶Qaq nachi 'eetec nataq'en so Satanás, da huo'otaq maichi 'ico' n'ottapeguela't, nachi somayi 'eeta'am da maichi npa'agueetapeguela't. Qaq ¿huá'ago' da ishit da 'eetai' dam l'añaxac?

²⁷Qami' qoñiitega da aÿim so'otaxaatega da l'añaxac so Beelzebú, da so'odauec na n'ecpi leguemaxaicpi. Qaq da nachi 'eetec de'eda, nachi ¿négue'to' qone' ca ÿanem da n'añaxac nam qami' quetagueto, da yaqto' i'odauec na n'ecpi? Qaq ÿoqo'oyi namayipi nachina na ichoxot da qami' qaesomiyapec.

²⁸Qalaxayi aÿim chigoqchigui da l'añaxac so n'Espíritu ñi Dios da so'odauec na n'ec leguemaxaicpi. Qaq damayi naigui da mashi qami' nvitalo da l'onataxanaxac ñi Dios da ilo'ogue 'enauacna.

²⁹Cha'ayi qaica ca ishit da inoxonoigui ca lma' ca shiÿaxaua 'añaxaic da deuotaxanec na logoxotpi, da huo'otaq saxanaxa da icoñidai' camayi. Qaq chaqdata da mashi icoñidai', nachi ishit da deuotaxanec na logoxotpi.

³⁰Qaq ca aÿim iÿottapeuga, qaq nachica ca aÿim npa'agueetega. Qataq cam sa ishit da llaponaxanaxaua, qaq nachica ca ilagaxattac cam so'ottac.

³¹Qaq ÿoqo'oyi aÿim qami' shinapegalo da na shiÿaxauapi 'enauac ishit da qaÿapalaxat nam lasouaxashitpi qataq nam qauem l'aqtacpi mayi nasaxauec, qalaxayi da nasaxadeec naua l'aqtaqa mayi npa'agueneto so Espíritu Santo, qaq nachinaua na i'o't da sa ishit da huo'o ca nchxonnataguec.

³²Qataq camachaqca shiÿaxaua, da huo'otaq ishiuen na shiÿaxaua llalec, qalaq camayi ishit da qaichoxoden. Qalaxayi ca nasaxauec ca l'aqtac, da huo'otaq npa'aguene' naq'en so Espíritu Santo, nachi camayi sa ishit da huo'o ca nchxonnataguec qanqoÿin, da huo'otaq ñaq huetalec ana 'alhua qataq cam ñaq natauo.

Aca qo'ipaq maichi qaÿauatton da alayaxac

(Lucas 6.43-45)

³³Aca qo'ipaq da huo'otaq no'on, nachi ÿataqta no'on da alayaxac. Qataq aca qo'ipaq da huo'otaq qauem, qaq nataq'en qauem ana ala. Qaq ÿoqo'oyi aca qo'ipaq maichi qaÿauatton da alayaxac.

³⁴¡Qaq qami' n'adaxanaq llalaqpi! ¿Táloxochi ishito' da no'on ca qad'aqtaqui, yi qami' qauemaiqa? Cha'ayi nam qodap, namayi nasaxauec cam ÿataqta

nlaqchigui añi qadquiyaqte.

³⁵Cam no'on shiŷaxaua da detaqa, qalaq no'o'n naua l'aqtaqa, cha'ayi dam ŷaŷamaqchiguiñi huetagui añi lquiyaqte. Qataq cam qauem shiŷaxaua da detaqa, qalaq qauema naua l'aqtaqa, cha'ayi dam qauem huetagui añi lquiyaqte.

³⁶Qaq aŷim qami' shinapegalo da que'eca na'a'q qom qanmit 'enauacna, nachi 'enauac qome na shiŷaxauapi maichi iuennachigui nam l'aqtacpi mayi qaica ca naigui mayi nasaxauec co'ollaxa.

³⁷Cha'ayi qaŷachigoxotchiguilo naua 'ad'aqtaqa, qom 'am qanmit, da qaŷauo'o ca 'adasouaxashit, huo'otaq qaica.

Na qauemaicpi shiŷaxauapi iŷaxaataique da qai'ot ca n'añaxac mayi sa qaŷauanapigui

(Marcos 8.12; Lucas 11.29-32)

³⁸Nachi nam fariseopi qataq nam dapaxaguenataxaatapeguec na nqataxacpi 'enapego' so Jesús, 'eeta': -'Am mayi 'auapaxaguenataxaatac, sauoqtaique da 'am sauanaqchigui da 'au'ot cam n'anec mayi sa qaŷauanapega.

³⁹Nachi so Jesús 'enapeco': -Na shiŷaxauapi mayi qauemaicpi qataq ca'ai ñi Dios, namayipi nagui iŷaxaataique da qai'ot ca n'anec mayi sa qaŷauanapega. Qalaxayi sa ishite qome da qoŷami' camayi, cha'ayi chaqsota som n'anec mayi huaigui co'ollaxa so l'aqtaxanaxanec ñi Dios, l'enaxat Jonás.

⁴⁰Cha'ayi de'eda 'eetec so Jonás co'ollaq ivi' naua tres na'axa'te qataq tres pe' da huetaigui na lauel aso late'e na nŷaq, qaq nachida qome da 'eetec nataq'en na shiŷaxaua llalec da ivi' caua tres na'axa'te qataq tres pe' da huetaigui ana 'alhua.

⁴¹Qaq ŷoqo'oyi som shiŷaxauapi mayi lma' co'ollaxa yi la ciudad Nínive, somayipi qome nachajñi que'eca na'a'q qom qanmit 'enauac ne'ena shiŷaxauapi, nachi ŷauo'o ca lasouaxashit namayipi. Cha'ayi som lma' yi Nínive ŷaxaadeec co'ollaxa naua n'onataxaco, co'ollaq i'axatem da l'aqtac ñi Dios som l'aqtaxanaxanec l'enaxat Jonás. Qaq nagui mashi qami' huetaiguilo nam ŷataqta napacalec som Jonás.

⁴²Nataq'en asom nate'e mayi neta'ague da taguiñi, asomayipi qome nachajñi que'eca na'a'q qom qanmit 'enauac na shiŷaxauapi, nachi ŷauo'o ca lasouaxashit namayipi. Cha'ayi asomayipi chigoqta'a co'ollaxa yim ŷataqta qaŷoqta 'alhua da n'axaŷaxana dam laŷajnec so Salomón. Qaq nagui mashi qami' huetaiguilo nam ŷataqta napacalec som Salomón.

Som n'ec leguemaxaic mayi ñi'iguelaxa ca lma'

(Lucas 11.24-26)

⁴³Ca n'ec leguemaxaic da ivita da ca'ai ca shiŷaxaua, nachi jec, huetalec ca

tojlec 'alhua, nmittaique ca nmataqa'. Qaq da sa ishit da yanata, nachi deuennataxan, 'eeta':

⁴⁴“Ayim no'on da shi'iguelaxa ñi ima' mayi sachigoqtoigui caillayi.” Qaq da ivita da ñi'iguelaxa se'eso shiyaxaua, nachi ilalec da 'eeta'am ca noyic mayi qaica ca netaigui, qaiquelocta qataq qaÿayamaxatta.

⁴⁵Ime, nachi yi'iguelaqteec da yi'iguena'alo soua lya't siete mayi yataqta napacalguete somayi. Huaña, nachi 'enauaque soomayi tadoigui se'eso shiyaxaua. Huaña, nachi se'eso shiyaxaua yataqta yacteec da aloic, saq 'en'am so hua'auchiguiñi. Qaq 'eda qome nataq'en da 'eetec ne'ena shiyaxauapi mayi qauemaicpi.

Aso late'e qataq soua lqaya't so Jesús

(Marcos 3.31-35; Lucas 8.19-21)

⁴⁶Qaq so Jesús ña detaqtapoigui se'eso shiyaxauapi, co'ollaq nvideuo aso late'e qataq soua lqaya't. Qaq soomayi pa'atrauec, qaq nshitrique da detaxaidapegue' somayi.

⁴⁷Nachi huo'o so icoyiguen so Jesús, 'eeta': –Ada 'adate'e qataq daua 'adqaya't huo'oi, daamayi pa'atrauec. Qaq nshitrique da 'am detaxaidapegue'.

⁴⁸Qalaxayi somayi 'enapega som ndotauo so n'aqtaxanaxac, 'eeta': –¿Négue't acam yate'e? qataq ¿négue't cam yaqayañicpi?

⁴⁹Nachi yictoiguilo soua lapaxaguenataqa, nachi 'eeta': –'Ena nam 'eeta'am aca yate'e qataq cam yaqayañicpi.

⁵⁰Cha'ayi camachaqcague't shiyaxaua, da huo'otaq i'ot cam 'eetapeguec ñi ita'a mayi neta'ague da piguem, qaq nachica cam yaqaya, qataq aca yaqaya, qataq aca yate'e.

Mateo 13

Qayaloqnaxana cam danaxaatac

(Marcos 4.1-9; Lucas 8.4-8)

¹Nachi se'eso na'a'q so Jesús ca'ai so nma', nachi taxaama na loigue aso lapel late'edai, nachi nso'ooñi.

²Nachi yataqta qalota na shiyaxauapi laponeu'a cam hueta'a somayi. Nachi so Jesús huenojñigui aso barco, nachi 'enauac se'eso shiyaxauapi hueto'ot na loigue aso lapel.

³Nachi somayi yataqta qalota na dapaxaguenataxanec, huota'a na laloqnaxanaxatpi, 'eeta': –Huo'o so shiyaxaua jec da danaxan, yaañi aso languishi ala.

⁴Qaq co'ollaq mashi danaxaatac, nachi huo'o aso languishi tajlec so nqa'aic.

Ime, nachi anac ana qoŷo, nachi chic.

⁵Qaq aso lŷa languishi, qalaq tajlec som 'alhua mayi huaigui na coma'. Nachi asa'aso nanguishi saqaŷaloq da ñaxat, souaxat da saq 'amaqtaq na 'alhua.

⁶Qalaxayi co'ollaq ntaplec, nachi ŷavic, cha'ayi qaica ca lpa'a'q. Nachi daqaqa.

⁷Qaq asom lŷa languishi, qalaq tajlec so ŷaxatsat, nachi asom ŷaxat ñaxatshiguem, nachi aso nanguishi sa ishit da ñaxat.

⁸Qalaxayi aso lŷa languishi tajlec som 'onaxaic 'alhua, nachi ŷataqta 'onaxaic da alaxac co'ollaq qanqat. Huo'o ana ivi' ana cien ana ala, qataq huo'o ana ivi' ana sesenta, qataq huo'o ana ivi' ana treinta co'ollaq qanqat.

⁹Qaq da qami' qauaŷajñi da qan'axaŷaxanaxaqui, qaq jno'on da qan'axaŷaxañi!

Dam 'eetec da huo'o mshi qaŷauota'a na qaŷaloqnaxana

(Marcos 4.10-12; Lucas 8.9-10)

¹⁰Nachi soua lapaxaguenataqa nquiguedeu'a so Jesús. Nachi ina't, 'eeta': – ¿Tá'ainco' da 'au'aqtaxanem na shiŷaxauapi, qalaq 'auauota'a na 'adaloqnaxanaxatpi?

¹¹Nachi somayi 'enapeco': –Qami' qaŷaŷajnanaxanaxanque naua saq cha'alo latakaco dam l'onataxanaxac ñi Dios mayi neta'ague da piguem. Qalaxayi namayipi sa ishit da qaŷaŷajnanaxanaxanec.

¹²Qaq ŷoqo'oyi cam huo'o ca hueto'ot, qalaq qanquigaxatteec ca qoŷanem, nachi ŷataqta qaica ca iueetac. Qaq cam qaica ca hueto'ot, qalaq camayi qanhuo', ivida'a cam saq 'amaqtaq hueto'ot qaŷacona.

¹³Qaq ŷoqo'oyi da sa'aqtaxanem namayipi, qalaq sauota'a na ŷaloqnaxanaxatpi. Cha'ayi namayipi demejnaxaatac, qalaxayi 'eeta'am da sa nauaani; hua'aqtac, qalaxayi sa ŷaŷaten cam qai'axattac, 'eeta'am da huo'otaq sa ishit da hua'aqtega.

¹⁴Qaq de'eda 'eetec namayipi, damayi ŷataqta ipacchigui co'ollaxa da i'axat som l'aqtaxanaxanec ñi Dios l'enaxat Isaías, co'ollaq 'eeta': Qami' ŷoqta da qau'aqaitac, qalaxayi sa ishit da qauaŷajñi ca qai'axat; qami' qanloitauec, qalaxayi sa ishit da huo'o ca qauloŷa'a.

¹⁵Cha'ayi da lquiyaqteŷaxac ne'ena shiŷaxauapi ŷi'iguelaxalec da ŷataqta qadamchigui, qataq sa ishit da ŷoqta hua'aqa, qataq naua l'ai'te ŷamaqta'a't; da yaqto' sa ishit da huo'o ca ila'a, qataq sa ishit da huo'o ca hua'axaŷa, qataq sa ishit da huo'o ca ŷaŷaten da lquiyaqteŷaxac, qataq sa ishit da aŷim ŷi'iguelaxa da yaqto' ñataden.

¹⁶Qalaxayi qami' ŷataqta qauamaichiguiñi, cha'ayi naua qad'ai'chilli' nauaachiyiñi, qataq naua qadtelalauacolli' hua'axai'.

¹⁷Qaq yataqta 'eesa de'eda qami' sa'axatema, da qalota co'ollaxa so l'aqtaxanaxanecpi ñi Dios qataq som no'on da lataxac shi'axauapi da nshitaïque da yauaachigui de'eda mayi qami' qaumijñiitac, qalaxayi sa ishit da ila'a; qataq nshitaïque da hua'axa'ya dam qau'aqaitega, qalaxayi namayipi sa ishit da hua'axa'ya.

So Jesús i'axat da naigui som danaxaatac

(Marcos 4.13-20; Lucas 8.11-15)

¹⁸Qaq qan'axa'yaña'ña qome dam naigui som shi'axaua mayi danaxaatac.

¹⁹Ca n'axa'yaatega da n'aqtaguec dam l'onataxanaxac ñi Dios mayi neta'ague da piguem, qalaq sa ishit da ya'yaten, camayi 'eeta'am aso nanguishi ala mayi tajlec so nqa'aic. Ime, qaq anac so shi'axaua lma'na, nachi deuotaxanec som n'aqtac mayi huetaigui a'ña lquiyaqte.

²⁰Qaq aso nanguishi mayi tajlec som 'alhua mayi huaigui na coma', qalaq asomayi naigui na shi'axauapi mayi n'axa'yaatega da n'aqtac, qalaq huo'o da ntonaxac.

²¹Qalaxayi souaxat da qaica ca lpa'a'yaxac da n'aqtac, nachi sa ishit da 'eetai'. Cha'ayi da huo'o da ñi'iguenataguec, huo'otaq da ncanaguec souaxat da n'aqtac, nachi qoshiuec.

²²Qaq aso nanguishi mayi tajlec so lma' ana yaxat, qalaq asomayi naigui nam shi'axauapi mayi n'axa'yaatega da n'aqtac. Qalaxayi souaxat da imelec 'enauac nam chochaqna huetalec ana 'alhua, qataq da lqopichi da nsallaxa, qaq 'enauac ne'ena i'ot da sa ishit da ñaxat naq'en da n'aqtac, qataq sa ishit da huo'o ca ala'yaxac naq'en ne'ena shi'axauapi.

²³Qalaxayi aso nanguishi mayi tajlec so no'on 'alhua, asomayi naigui nam shi'axauapi mayi n'axa'yaxana da n'aqtac, qalaq yataqta ya'yateeteguet, qaq yataqta no'on da ala'yaxac da qanqat. Huo'o na 'eeta'am aca nanguishi mayi ivi' ana cien ana ala, qataq huo'o ana ivi' ana sesenta, qataq huo'o ana ivi' ana treinta.

Qa'yaloqnaxana aso huoue mayi ñaxattashigueme' so trigo

²⁴So Jesús yauo'o da lya daloqnaxana, 'eeta': -Da l'onataxanaxac ñi Dios mayi neta'ague da piguem, damayi 'eeta'am ca shi'axaua mayi yataqta no'on aca languishi mayi yaalec ca n'alhua.

²⁵Qalaxayi co'ollaq 'enauac da do'ochita somayipi, nachi anac som ipa'agueetac so lalamaxat se'eso nanguishic. Nachi ya'a'ña aso huoue mayi 'eeta'am na trigo da yanoigui somayi. Ime, nachi jec.

²⁶Qaq co'ollaq mashi ñaxat so trigo, qataq mashi huo'o na ala, huaña, nachi yi'oq aso huoue mayi 'eeta'am namayi.

²⁷Nachi so nlatacpi jec da da'aqtaxanem so lalamaxat se'eso nanguishic, 'eeta': "Am qan'aco', da yataqta no'on aso 'anguishi mayi 'ai'aalec yim 'anaxanqa', qaq zchaq huá'ago' ca chigaqa'ague aso huoue mayi ñaxattashigueme' na trigo?"

²⁸Nachi so lalamaxat se'eso nanaxanqa' 'eeta': "Souaxai' nachiso so ayim ipa'agueetac som i'ot de'eda." Nachi so nlatacpi denataxan, 'eeta': "¿'Anshitaique peta'a da qomi' ñapogaq ana'ana huoue mayi ñaxattashigueme' na trigo?"

²⁹Qalaxayi somayi 'enapeco': "'A'i, ten, qom qanapoqui ana huoue, nachi ishit da lyashiguemgue' na trigo.

³⁰Qaq yöqo'oyi no'on da ña qauauaqäya'a da ñaxattashiguema't naamayi, to' qom ivita ca laloqo' da qanqat na trigo. Nachi ayim samaxalec qome ca i'onataxanaxanecpi da i'auaxaañi da nqateu'a ana huoue. Ime, qaq yöuo'o ana laqtapi, da yaqto' qayavigaxat. Qaq da ime, nachi yäyamaxat na trigo da yachaigui ca laponaxanaxaqui."

Qayäloqnaxana aso ala ana mostaza

(Marcos 4.30-32; Lucas 13.18-19)

³¹So Jesús nataq'en yöuo'o da lya daloqnaxana, 'eeta': -Da l'onataxanaxac ñi Dios mayi neta'ague da piguem, damayi 'eeta'am aca ala ana l'enaxat mostaza mayi yäcona ca shiyaxaua da yäalec ca n'alhua.

³²Qaq 'eesa da acamayi yataqta saq 'amaqtaq, saq 'en'am ana layi nanguishipi. Qalaxayi da ivita da ñaxat, nachi yataqta napacalec 'enuac ana layi nanguishipi, ivida'a da 'eeta'am ana qo'ipaq yataqta late'edai. Yöqo'oyi ana qoyopi mayi huaýotac ishit da anac, nachi yöuo'o na lpata'c, yanaigui ana lcouepi.

Qayäloqnaxana aca yashiidaxachigui ana pan

(Lucas 13.20-21)

³³Nataq'en yöuo'o so lya daloqnaxana, 'eeta': -Da l'onataxanaxac ñi Dios mayi neta'ague da piguem, damayi 'eeta'am aca yashiidaxachigui ana pan mayi yäcona aca 'alo. Ime, nachi yälecnequet ca lta'adaic lvigoxoshic trigo Isochi mayi ivi' yi lcata da tres qanalqten, da yaqto' 'enuac yashiidaxachigui.

Da 'eetec da huo'o mshi yöuota'a na laloqnaxanaxatpi so Jesús

(Marcos 4.33-34)

³⁴Qaq 'enuac ne'ena i'axattacpi so Jesús yöuota'a na laloqnaxanaxatpi da da'aqtaxaatapeguem na shiyaxauapi, qaq sa ishit da sa yöuo'o na laloqnaxanaxatpi da da'aqtaxaatac.

³⁵Qaq 'eetec de'eda, cha'ayi yaqto' ishit da ipacchigui da yiyiñi co'ollaxa so l'aqtaxanaxanec ñi Dios, mayi 'eeta': Sa'aqtaxan, qalaxayi sauota'a na yäloqnaxanaxatpi; sa'axat nam sa ishit da qayäyaten ca lataxac chigoqta'a

co'ollaq chita'ague da i'ot ana 'alhua ñi Dios.

So Jesús i'axat da naigui aso huoue mayi 'eeta'am na trigo

³⁶Nachi so Jesús ncoyiguene' so shi'axauapi. Ime, nachi taigui so nma'. Huaña, nachi soua lapaxaguenataqa nquiguedeu'a somayi. Nachi qo'inapega, qo'yiita': –Ña qomi' 'au'axatema ca naigui aso huoue mayi 'eeta'am na trigo mayi huetalec so nanaxanqa'.

³⁷Nachi so Jesús 'enapeco': –Som shi'axaua mayi no'on aso languishi, nachina na shi'axaua llalec.

³⁸Qaq som nanaxanqa', qalaq nachana anam souaqtalec 'alhua. Qaq aso nanguishi mayi yataqta no'on, qalaq nachina nam shi'axauapi mayi huetaigui da l'onataxanaxac ñi Dios. Qaq aso huoue mayi 'eeta'am na trigo, qalaq nachina nam quetague' so shi'axaua lma'na.

³⁹Qaq so depa'aguenataxaatac mayi yaañi aso huoue, qalaq nachiso so shi'axaua lma'na. Qaq da qanqat na ala so trigo, qalaq nachica cam loga't ana 'alhua. Qaq som daqataxaatacpi, qalaq nachina na namaxashicpi piguem l'ecpi.

⁴⁰Qaq de'eda 'eetec aso huoue da qalaponat, nachi qa'asaxangui so nodec da qa'avigaxat, damayi nachida da 'eetec qom ivita ca loga't ana 'alhua.

⁴¹Na shi'axaua llalec namaq qome na lamaxashicpi piguem l'ecpi da nqateguesop da l'onataxanaxac 'enauac nam yasouaxateguet ca lasouaxashit ca lya, qataq nam i'ottac na qauempi.

⁴²Ime, nachi namayipi yasaxangui qome aca la'yi' na nodec. Huaña, nachi no'yiitac qataq yataqta inaga't naua lhue da nqui'ic.

⁴³Nachi nam i'ottac ca ya'amaxadeeta ñi Dios, namayipi na l'edaxa 'eeta'am aña nala' qom huetaigui ca l'onataxanaxac ñim lta'a. Qaq qami' da qauayajñi da qan'axayaxanaxaqui, qaq jno'on da qan'axayaxañi!

Qa'yalognaxana aso la'yi' ana plata mayi qo'yojñi

⁴⁴Da l'onataxanaxac ñi Dios mayi neta'ague da piguem, damayi 'eeta'am aca la'yi' ana plata mayi qo'yojotoigui ca 'alhua. Qaq huo'o so shi'axaua ilalec asa'aso la'yi' ana plata. Nachi qaltaq yoxojñi, ipagaqchiichiguiña ca lma'. Nachi yataqta lta'adaic da ntonaxac, nachi yi'iguelaq. Ime, nachi imen 'enauac nam logoxoshitpi, nachi deshijnaxana se'eso 'alhua.

Qa'yalognaxana aso perla mayi yataqta qalota da lashiichi'axac

⁴⁵Da l'onataxanaxac ñi Dios mayi neta'ague da piguem, nataq'en damayi 'eeta'am ca nmenaxaic mayi nmittaique aca perla mayi yataqta no'on.

⁴⁶Qaq da huo'otaq yanata aca 'oonole mayi yataqta qalota da lashiichi'axac, nachi yi'iguelaq. Ime, qaq imen 'enauac na logoxoshitpi, nachi deshijnaxana

asa'aso perla.

Qaýaloqnaxana ca naleguac

⁴⁷Nataq'en da l'onataxanaxac ñi Dios mayi neta'ague da piguem, damayi 'eeta'am ca naleguac mayi qaýalliguingui aca auaxai, nachi ýataqta ýalecta't nam lalliiguishic nýaqpi.

⁴⁸Qaq da mashi nlaxagui que'eca naleguac, nachi cam ýi'acoxoicpi nqatta na loigue ca 'etaxat. Huaña, nachi qanso'oñisop da qanatogui na nýaq. Nachi nam no'on qaýachagui aca laýi', qaq nam qauem, qalaq qaýalateec.

⁴⁹Qaq 'eda da 'eetec qom ivita ca loga't ana 'alhua, da anac nam namaxashic piguem l'ecpi, da yaqto' nqateu'a na qauemaicpi, da nqateeguesop nam no'on da lataxac.

⁵⁰Nachi na qauemaicpi ýasaxangui aca laýi' na nodec. Huaña, nachi noýiitac qataq ýataqta inaga't naua lhue, souaxat da nqui'ic.

Cam qaýäyamaxattac dalaxaicolec qataq cam toguishic

⁵¹Nachi so Jesús denataxan, 'eeta': -¿Qami' peta'a qauaýajñi 'enauac de'eda sa'axattac? Nachi soomayi 'ena'po': -Aja', 'am qadataxala'.

⁵²Nachi somayi 'enapeco': -Ca dapaxaguenataxaatapeguac na lqataxacpi so Moisés da huo'otaq ñaq napaxagueetega da l'onataxanaxac ñi Dios mayi neta'ague da piguem, nachi camayi ishita da ivida'a da 'eeta'am cam lalamaxat ca noýic mayi ýataqta ýäyaten da nqatshiguem nam ýäyamaxattacpi cam dalaxaicolec qataq cam toguishic.

So Jesús hueta'a yi Nazaret

(Marcos 6.1-6; Lucas 4.16-30)

⁵³So Jesús co'ollaq imat ne'ena laloqnaxanaxatpi mayi i'axattac, nachi ca'ai yi hueta'a,

⁵⁴nachi taýa yi maichi lalamaxat lma'. Huaña, nachi dapaxaguenataxaatapoigui aso laponaxaqui na judiopi yi'iyi 'alhua. Nachi na shiýaxauapi ýataqta huo'o da l'aalaxa, nachi 'eeta': -¿Huá'ague ca ýachigoxota'ague da laýajnecc dam da' shiýaxaua? ¿Chaq huá'ago' ca 'eetec yi ishita da i'ot nam sa qaýauanapega?

⁵⁵Cha'ayi damayi nachida da llalec som qo'ipaq l'o, l'enaxat José. Qataq aso late'e l'enaxat María. Damayi nachi lqaýa't soua Santiago, José, Simón qataq so Judas.

⁵⁶Qataq soua lqaýa't 'alo nachi qomi' hueta'agueta. Qaq ¿huá'ago' cam ýachigoxota'ague 'enauac de'eda?

⁵⁷Qaq ýoqo'oyi sa ishita da qaýoqocha'a somayi. Qalaxayi so Jesús 'enapeco': - 'Enauac na shiýaxauapi ýataqta ýauotec ca l'aqtanaxanaxanec ñi Dios. Qalaxayi

nam maichi lmayaxauapi qataq nam lalamaxat lqayañicpi, sa ishit da yäuotec.

⁵⁸Nachi sa ishit da qalota na i'ot nam sa qayauanapega da huaigui naq'en somayipi, cha'ayi somayipi sa ishit da i'amaqten somayi.

Mateo 14

Da nalaataguec so nachilaxanataxanaq mayi l'enaxat Juan

(Marcos 6.14-29; Lucas 9.7-9)

¹Nachi se'esoua na'axa'te som Herodes mayi ilotague' yi Galilea, somayi yäyaten da n'aqtaguec so Jesús.

²Nachi 'enapego' nam hueta'aguetpi, 'eeta': –Se'eso yöqta da nachiso som Juan mayi nachilaxanataxanaq da qaltaq nca'aleeguesop da nleuxa. Yöqo'oyi huo'o da l'añaxac da i'ot nam sa qayauanapega.

³Cha'ayi som Herodes damaxasoxoolec co'ollaxa da qayaconeu'a so Juan, nachi qaicoñida't naq'en naua lhua'q, nachi qayaeuegu'e'a aso ncoñitaxanaxaqui. Qaq damaxasoxoolec, cha'ayi souaxat aso lhua Herodías mayi lhua co'ollaxa so lqaya l'enaxat Felipe.

⁴Cha'ayi so Juan 'enapego' co'olloxochiyi so Herodes, 'eeta': –Sa ishit qome da 'auadonguet añimayi.

⁵Nachi so Herodes huotaique da yälauat so Juan. Qalaxayi huo'o da lcolanaxa na shiyaxauapi, cha'ayi namayipi 'eetega da so Juan yataqta 'eesa da l'aqtanaxanec ñi Dios.

⁶Qalaxayi co'ollaq ivita so laloqo' da deque'elec so lañoxoqui so Herodes, nachi aso llale aso Herodías dasottac, qaq 'enauac som lqui'axauapi imeteetac. Nachi so Herodes yataqta nqopita da lasotaxac asomayi.

⁷Nachi yanem asomayi da l'aqtac mayi 'enapec da yataqta ipacchigui da yanem cam camachaqca iyaxanaique asomayi.

⁸Nachi asomayi i'auaxaañi da inat aso late'e. Qaq co'ollaq ime da qayaqattega, nachi 'enapego' so Herodes, 'eeta': –Ayim 'ai'anem qome ca nqui'axaqui, huetagui 'anqa'en ca lqaic ñi Juan mayi nachilaxanataxanaq.

⁹Nachi so nta'a Herodes yataqta daquico. Qalaxayi mashi yan so l'aqtac mayi 'enapec da ipacchigui, qataq souaxat so lqui'axauapi mayi hua'aqchigui co'ollaxa somayi, nachi damaxasoxoolec da qoyami' asomayi so iyaxaneu'a.

¹⁰Ime, nachi damaxasoxoolec da qaiquesoxouec na lqaic so Juan, huaigui naq'en aso ncoñitaxanaxaqui.

¹¹Nachi qandouo so nqaic, qayachitagui so nqui'axaqui. Nachi qoyanem aso qa'añole. Qaq asomayi yami' aso late'e.

¹²Nachi ana'c soua nale't so Juan, nachi qaidouec so l'oquiaxac, nachi qilayiñi. Qaq co'ollaq ime, nachi je'c da qai'aqtaxanem so Jesús.

So Jesús iqui'axan so cinco mil shi'axauapi

(Marcos 6.30-44; Lucas 9.10-17; Juan 6.1-14)

¹³Qaq co'ollaq yäyaten de'eda so Jesús, nachi ca'ai ca hueta'a, ndoteec, nachi huenojñigui aso barco da taitague da le'ego, ta'ya ca qa'yoqteuga 'alhua. Qalaxayi so shi'axauapi co'ollaq huo'o da l'axaxac, nachi chigoqteu'alo na pueblopi da qaica'ategue somayi, qanayictelec so lqaxaxa.

¹⁴Nachi co'ollaq huenoteeguesop aso barco so Jesús da le'ego, nachi chochi ilaigui so shi'axauapi yataqta qalota, nachi yataqta qalota da lchoxonntaxanaxa somayipi. Huaña, nachi nataden na sa no'onpi mayi qandotauo.

¹⁵Qaq co'ollaq mashí avit, nachi soua lapaxaguenataqa so Jesús ana'c da qoyinapega somayi, qoyiita': –Mashi avit, qataq qaica ca netaña ne'ena 'alhua. Qaq no'on da qonapega na shi'axauapi, da yaqto' jec da nqo'oneu'alo naua netañalo na shi'axauapi da deshijnaxanique ca aloq.

¹⁶Nachi so Jesús 'enapeco': –Namayipi sa iuen da jec. Qami' qai'añiim qome ca aloq.

¹⁷Nachi soomayi 'ena'po': –Qaica cam lya qonoq, chaq yuate' yiu cincole pan, qataq yiu dosolqa nyaxayi.

¹⁸Nachi so Jesús 'enapeco': –Ñaq ayim qandoiua'alo caamayí.

¹⁹Nachi 'enapega so shi'axauapi da nso'ooñi, nso'oolec na 'auaqpi dadala. Ime, nachi yaconalo soua cincole pan qataq soua dos nyaxayi. Nachi yamato'ot na piguem, nachi yanot da n'achiqui'axac ñi Dios. Ime, qaq ncolaxajyiñi soua pan, nachi yanema soua lapaxaguenataqa. Qaq soomayi nachi yanoigui'alo na shi'axauapi.

²⁰Nachi 'enauac somayipi deque'e qataq yataqta comadaxaicpi. Qaq co'ollaq ime, nachi qaiyoxogui'alo soua doce canasta som ñi'iyoxotpi, nachi yataqta nlaqchigui'alo.

²¹Qaq som deque'epi co'ollaxa ivi' na cinco mil shi'axauapi. Qaq sa ishit da qanaloqneuo nam 'alpi qataq na ñaqpiolec.

So Jesús quetalec so 'etaxat

(Marcos 6.45-52; Juan 6.16-21)

²²Nachi so Jesús 'enapegalo soua lapaxaguenataqa da huenojyngui aso barco da yaqto' hua'atrague da le'ego. Qaq soomayi n'onañi da ña ncoyigueetague' so shi'axauapi.

²³Qaq co'ollaq ime da lcoyiguenataxanaxac, nachi so Jesús tashiguemec aso

saqäyoqotchiguemec 'alhua, da yaqto' ndoteec da natamen. Qaq co'ollaq mashi pe, nachi so Jesús ñaq huetashiguemec yi'iyi 'alhua.

²⁴Qaq aso barco ñaq huetangui na laiñi aso lapel late'edai. Qaq ana lapaxa na 'etaxat yataqta iuaxaatacot asomayi, cha'ayi so l'at yataqta datateguet somayipi.

²⁵Qaq co'ollaq mashi sa qayapeque so na'a'q, nachi so Jesús nqo'oneueegue somayipi, petalec na 'etaxat.

²⁶Nachi somayipi co'ollaq ila'aguet somayi da petalec na 'etaxat, nachi yataqta huo'o da lcolanaxa, nachi i'alaqtagui, 'eeta': -¡Ña qauloÿa na nqui'!

²⁷Nachi so Jesús 'enapegalo soomayi, 'eeta': -¡Qan'añaxachi qome, sa ishit da qayi'ii, nachayim!

²⁸Nachi so Pedro detaqa, 'eeta': -'Am qadataxala', qom yöqta 'eesa da nachi'am, qaq no'on qome da ayim 'auashiitem da sapelec na 'etaxat, da yaqto' 'am ñoqo'oneuga.

²⁹Nachi so Jesús 'enapeco': -Aja', 'ayala. Nachi so Pedro huenoteeguesop aso barco, nachi petalec na 'etaxat da nqo'oneuga so Jesús.

³⁰Qalaxayi co'ollaq nomteguet da l'añaxac so l'at, nachi yataqta huo'o da lcolanaxa. Nachi somayi iyiiñi, nachi i'alaq, 'eeta': -¡'Am yataxala', ayim 'anca'alaxateec!

³¹Nachi so Jesús yacooteguet na lhuac. Nachi 'enapega, 'eeta': -¡Yataqta qapi'olec da 'adpi'iÿaxac! ¿Tá'ainco' yi 'auqolguetaxan?

³²Nachi soomayi co'ollaq mashi huenojyngui aso barco, nachi vi'iiguat so l'at.

³³Nachi soua netanguilo aso barco, soomayi i'adoto naua l-licte so Jesús, nachi 'eeta': -Yöqta 'eesa da nachi'am mayi 'am llalec ñi Dios.

So Jesús nataden na sa no'onpi yi Genesaret

(Marcos 6.53-56)

³⁴Qaq co'ollaq mashi qai'axasoxoolec aso lapel, nachi qaiivitta yi 'alhua mayi huaigui yi Genesaret.

³⁵Nachi na shiÿaxauapi mayi lma' se'eso 'alhua co'ollaq yauatton so Jesús, nachi qai'aqtaxanem 'enuac nam netalec se'eso 'alhua, nachi qandou'a 'enuac na sa no'onpi cam hueta'a.

³⁶Nachi qanachoxodeetacot da nai'ctaxa da chochi qaipoteu'a na laÿi so lapo'. Nachi 'enuac som ipoteu'a na laÿi so lapo', nachi no'oita.

Mateo 15

Ca ishipaxanaqchit da nachaalataxac ca shiÿaxaua

(Marcos 7.1-23)

¹Nachi huo'o na nquigüeu'a so Jesús nam fariseopi qataq nam dapaxaguenataxaatapegüec na lqataxacpi so Moisés mayi chigoqta'ague da Jerusalén. Nachi qainattac somayi, qoÿiita':

²-¿Tá'ainco' na 'adapaxaguenatacpi yi sa ishit da ÿalaxalec dam n'onataxac som hua'au qadta'alpi? Cha'ayi namayipi sa ishit da ipaguelec da lataxac da qaiÿoi' naua nhua'q da huo'otaq yaqta'a da deque'e ca shiÿaxaua.

³Qalaxayi so Jesús nataq'en inat somayipi, 'eeta': -Qami' nataq'en ¿tá'ainco' yi sa ishit da qaualaqaileguete naua lamaxasoxonaxaco ñi Dios, nda'a't da maichi qoquiitagueto naua qan'onataxacolli'?

⁴Cha'ayi ñi Dios damaxasoxoolec co'ollaxa da 'eeta': "ÿataqta huo'o naq 'enec 'anqa'en ca 'adta'a qataq aca 'adate'e." Qataq nataq'en 'eeta': "Ca ishiuen ca lta'a huo'otaq aca late'e, qalaq camayi qaÿalauat."

⁵Qalaxayi qami' qoñiitega da ca shiÿaxaua ishit da 'enapega ca lta'a huo'otaq aca late'e da 'eeta': "Sa ishit da 'am setauan, cha'ayi 'enauac na aÿim hueto'ot mashi sogote da sanot ñi Dios."

⁶Qaq camachicague't shiÿaxaua, da huo'otaq l'aqtac de'eda, nachi sa ishit da itauan ca lta'a, huo'otaq aca late'e. Qaq de'eda qoñiitec da maichi qoquiigue da llic da qan'onataxaqui, damayi ichoxot da qami' ÿataqta qaica ca naigui qanqashiñi dam lamaxasoxonaxac ñi Dios.

⁷Qami' mayi qoñiitega da qami' llalqa ñi Dios! ÿataqta qami' tachiguilo dam ÿiyiñi co'ollaxa so l'aqtaxanaxanec ñi Dios l'enaxat Isaías, mayi 'eeta':

⁸Ne'ena shiÿaxauapi 'eetega da aÿim ÿi'oxodeetac, qalaxayi da lquiyaqteÿaxac ÿataqta qaÿoqta naq'en aÿim.

⁹Qaq shapco' da aÿim i'otec da lli'oxonnataxanaxac, cha'ayi naua lapaxaguenataxanaxaco, naamayi maichi lqataxac na shiÿaxauapi.

¹⁰Nachi iÿaxanoigui so shiÿaxauapi da nquigüeuo, nachi 'enapega, 'eeta': -Ña qan'axaÿaxañiÿa da i'aqtac, qataq qauaÿajñiiteguet qome:

¹¹Da 'enauac na chic ca shiÿaxaua, sa ishit da nachina na ishipaxanaqchit da nachaalataxac. Chaqnata nam l'aqtacpi mayi chigaqaigui na alap mayi nachina na ishit da ishipaxanaqchit da nachaalataxac.

¹²Nachi soua lapaxaguenataqa so Jesús nquigüedeu'a somayi, nachi qoÿinapega, qoÿiita': -¿Na fariseopi ÿataqta dalemata can hua'axaÿa de'eda 'ad'aqtac!

¹³Qalaxayi so Jesús 'enapeco': -Camachaqaca qo'ipaq mayi sa ishit co'ollaxa da ÿaañi ñi ita'a mayi neta'ague da piguem, nachi acamayi qanapoguishiguem

qome.

¹⁴Qaq yöqo'oyi sa ishit qome da qauqochiŷa namayipi. Cha'ayi namayi sa nauaañi qataq lauegaxala' nam sa nauaañipi. Qaq cam sa nauaañi da huo'otaq ŷauecta'aguet cam 'eeta'am sa nauaañi, nachi caamayi ishit da tayingui acam nshide.

¹⁵Nachi so Pedro 'enapego' so Jesús, 'eeta': –Ña qomi' 'au'axatema cam naigui de'eda 'aualoqnaxaatega.

¹⁶Nachi so Jesús 'enapeco': –¡Qachi nataq'eno' da qoñiita sa ishit da qauäajñi de'eda!

¹⁷Qaq ¿sa qauäajñiŷo' da 'enauac nam chic ca shiŷaxaua, namayi tangui ana da'am, ime, qaq huenoxoneec?

¹⁸Qalaxayi nam l'aqtacpi mayi chigaqaigui na alap, namayi chigaqaña añi lquiyaqte. Qaq 'ena nam ishit da ishipaxanaqchit camayi.

¹⁹Cha'ayi añi lquiyaqte, nachañi añi chigaqanguit nam qauem nhuennataxacpi mayi 'eeta': Qaŷalauat ca nŷa, nauatapiguiñi' aca sa nhua, quishishaxac, ncachaxac, natenataxanaxac, qataq nshiunaxanaxac.

²⁰Qaq 'ena nam ishit da ishipaxanaqchit da nachaalataxac ca shiŷaxaua. Qaq de'eda nqui'axac da huo'otaq sa ishit da qaipaguelec da lataxac da nŷoxoc naua nhua'q, damayi sa ishit da nachida da ishipaxanaqchit ca shiŷaxaua.

Aso chigaqauec 'alo i'amaqten so Jesús

(Marcos 7.24-30)

²¹Nachi so Jesús ca'ai yi'iyi hueta'a, nachi taŷa so 'alhua mayi sa qaŷapeque yi Tiro qataq Sidón.

²²Nachi aso 'alo mayi Canaán lashi mayi netaña yi'iyi 'alhua, asomayi anac, i'alaqtalec so Jesús, 'eeta': –¡'Am ŷataxala' mayi 'am llalec so nta'a David, aŷim 'auchoxoden qome! Añi ŷale huo'o so l'ec leguemaxaic, añimayi ŷataqta lta'adaic da nque'ejnaxac.

²³Qalaxayi so Jesús sa ishit da ŷasateguet asomayi. Nachi soua lapaxaguenataqa ana'c da nachoxodeetracot somayi, qoŷiita': –Ña 'ai'anem cam iŷaxaataique, ten, qomi' nca'attalguete anamayi, i'alaqtai'.

²⁴Nachi so Jesús 'enapeco': –Ñi Dios ndoqteeteec da aŷim namaxa nam Israel llalaqpi mayi 'eeta'am aca qagueta mayi isomtac.

²⁵Qalaxayi aso 'alo nquigueuo, nachi i'adoto naua l-llicte so Jesús. Nachi 'eeta': –¡'Am ŷataxala', aŷim 'autauan qome!

²⁶Nachi so Jesús 'enapeco': –Sa ŷäŷamaxañi da qaŷacona ca aloq na ñalaqpi, ime, qaq qoŷanoigui ca pioxotpi.

²⁷Qalaxayi asomayi 'enapeco': –Aja', 'eesa, 'am yataxala', qalaxayi ivida'a nataq'en na pioxotpi ishit da chictac nam aloq Isochi mayi najñi cam lqui'axala' ca n'aco'pi.

²⁸Nachi so Jesús 'enapeco': –¡'Am 'alo, yataqta 'eesa da Ita'adaic da 'adpi'i yaxac! Qaq nagui yataqta ipacchigui qome cam qonetapeguc. Qaq co'ollaq chochi qoñan da n'aqtac, nachi aso llale no'oita.

So Jesús nataden so qalota sa no'onpi

²⁹So Jesús ca'ai yi'iyi hueta'a, nachi queto'ot so loigue aso lapel late'edai mayi huaña yi Galilea. Ime, nachi tashiguemec aso saqayöqotchiguemec 'alhua, nachi nso'ooñi.

³⁰Nachi yataqta qalota so shiyaxauapi nauga ca hueta'a somayi. Nachi nauetauo nam qaica lchi lya, qataq nam sa nauaani, qataq na qaicaua naua l'aqtaqa, qataq na qaica ca lhuaq lya, qataq qalota na layi sa no'onpi. Nachi qayacho'oto naua lchil so Jesús, nachi somayi nataden 'enauac somayipi.

³¹Yoqo'oyi so shiyaxauapi yataqta huo'o da l'aalaxa, souaxat da yauaachigui na qaicaua naua l'aqtaqa, qalaq detaqa, qataq na qaica na lhuaq lya, qalaq huo'o na lhuaq, qataq na qaica ca lchi lya, qalaq huo'o na lchi, qataq na sa nauaani, qalaq ishit da nauaani. Huaña, nachi qayi'oxideetac ñi Ita'a Dios nam llalaqpi so Israel.

So Jesús iqui'axan so cuatro mil shiyaxauapi

(Marcos 8.1-10)

³²Nachi so Jesús iyaxanoiguilo soua lapaxaguenataqa. Nachi 'enapegalo, 'eeta': –Yataqta huo'o da ichoxonnataxanaxa ne'ena shiyaxauapi, cha'ayi mashi ivi' naua tres na'axa'te da ayim hueta'aguet, qataq namayipi yi qaica ca aloq. Qaq ayim sa sayamaxaden da huo'otaq samaq namayipi da huo'otaq saxanaxa da deque'e, cha'ayi sa iuena'a da huo'o ca decopchi na nqa'aic.

³³Nachi soua lapaxaguenataqa 'ena'po': –Qaq ¿huá'ago' ca shinaqtec da sanataxa cam aloq nam yataqta qalota shiyaxauapi, yi nam souaqta'a yi qaica ca netalec?

³⁴Nachi so Jesús 'enapeco': –¿Chaxan lcate' caua qanqolli' pan mayi huo'oi? Nachi soomayi 'ena'po': –Qomyi sietole qataq yiua saq 'amaqtachi nyaxayolqa.

³⁵Nachi somayi yamaxalec so shiyaxauapi da nso'oolec na 'alhua.

³⁶Nachi yaconalo soua siete pan qataq soua nyaxayi, nachi yanot da n'achiquiaxac ñi Dios. Ime, nachi ncolaxajyiñi soua pan, nachi yanoiguilo soua nale't. Qaq soomayi nachi yanoiguilo so shiyaxauapi.

³⁷Nachi 'enauac somayipi deque'e qataq yataqta comadaxaicpi. Ime, nachi qalaponat' so ñi'iyoxotpi, qayachanguilo soua siete canastas, yataqta

nlaqchiguilo.

³⁸Qaq som deque'e ivi' cuatro mil shiřaxauapi. Qaq sa ishit da qanaloqneuo na 'alpi qataq na ñaqpiolec.

³⁹Qaq co'ollaq ime, nachi so Jesús ncoyiguene' so shiřaxauapi, nachi huenojñigui aso barco, nachi tařa yi 'alhua l'enaxat Magdala.

Mateo 16

Na fariseopi qataq na saduceopi iyaxaataique da qai'ot ca n'anec mayi sa qayauanapega

(Marcos 8.11-13; Lucas 12.54-56)

¹Na fariseopi qataq na saduceopi nqo'ona so Jesús da řauotaique da řauo'o ca řachigoxotchigui lasouaxashit naq'en somayi. Nachi qaiřaxanot somayi, da yaqto' i'ot ca n'anec sa qayauanapega da chigoqo'ot naq'en na piguem.

²Qalaxayi somayi 'enapeco': –Qami' da ivita yi avit, qalaq qoñiita': “řoqta da no'on ca na'a'q qoyi'oxoñi, cha'ayi řataqta toc da avit.”

³Qaq da ña nte'etom, qalaq qoñiita': “řoqta da qauem na na'a'q, cha'ayi řataqta toc da nala' lliguishiguem qataq napalgui.” ;Qami' mayi qoñitega da qami' llalqa ñi Dios! řataqta qauayajñi da qau'axachi da lataxac na piguem. Qalaxayi qami' sa ishit da qauayajñi da qau'axachi cam naigui naua l'anqa'te naua souaqtaiguilo na'axa'te.

⁴Ne'ena shiřaxauapi qauemaicpi qataq řalat ñi Dios, namayipi nagui iyaxaataique da qai'ot ca n'anec mayi sa qayauanapega. Qalaxayi sa ishit da qořami', cha'ayi chaqsota som n'anec mayi huaigui co'ollaxa so Jonás mayi qořan. Ime, nachi jec, ca'ai somayipi.

Ana řashiidaxachigui ana pan mayi huetaigui na fariseopi

(Marcos 8.14-21)

⁵Qaq soua lapaxaguenataqa so Jesús co'ollaq tadetague da le'ego aso lapel, nachi soomayi icoua'aisalo co'ollaxa da řachi' aca pan.

⁶Nachi so Jesús 'enapegalo soomayi, 'eeta': –Maxatchaxa qome, qadvichiřa'ana řashiidaxachigui ana pan mayi huetaigui na fariseopi qataq na saduceopi.

⁷Nachi soua lapaxaguenataqa deuennataxaata'pe co'ollaxa, 'eetra': –Peta'a souaxat da qomi' sa ishit da ñaçoq aca pan.

⁸Nachi so Jesús co'ollaq maichi řařaten da lhuennataxa somayipi, nachi 'enapega, 'eeta': –;Tá'ainco' yi qoñitega da qaca aca qayi'acoi pan? ;Qami' řataqta qapi'olec da qadpi'iyaxaqui!

⁹;Ñaq 'eetalec peta'a da qaica ca qauayajñi, qataq sa ishit da tagui yi qadvilli soua cincole pan mayi sanoigui co'ollaxa so cinco mil shiřaxauapi, qataq yi

lcate' co'ollaxa soua n laxatchiguilo so ñi'iyoxot?

¹⁰Qataq ¿sa ishit peta'a da qantouñiita'aque soua sietole pan mayi sanoiguilo co'ollaxa so cuatro mil shiyaxauapi, qataq yi lcate' co'ollaxa soua n laxatchiguilo so ñi'iyoxot?

¹¹Qataq yooqta da sa ishit peta'a da qauayajñiiguuet da ayim sa ishit da shitega aca yi'oqchigui pan can shitegalo qami' da maxatchaxa qome da qadvichiya'a ana yashiidaxachigui ana pan mayi huetaigui na fariseopi qataq na saduceopi.

¹²Huaña, nachi soomayi yayate'n da so Jesús sa ishit da 'eetega da qaivita'a ana yi'oqchigui yashiidaxachigui ana pan, chaqdata da qaivita'alo naua lapaxaguenataxanaxaco nam fariseopi qataq nam saduceopi.

So Pedro i'axat so Jesús da nachiso so nta'a mayi nca'alaxaqui

(Marcos 8.27-30; Lucas 9.18-21)

¹³Qaq so Jesús co'ollaq ivita yi 'alhua Cesarea mayi ilotague' so Filipino, nachi inatta'pe soua lapaxaguenataqa, 'eeta': –Na shiyaxauapi nagui ¿chaq négue't ca ipettega na shiyaxaua llalec?

¹⁴Nachi soomayi 'ena'po': –Qomyi huo'o na 'eetega da nachi'am Juan mayi nachilaxanataxanaq, qataq huo'o na 'am 'eetega Elías, qataq huo'o na 'am 'eetega Jeremías, huo'otaq ca lya l'aqtaxanaxanec ñi Dios so hua'aupi.

¹⁵Nachi so Jesús 'enapeco': –Qaq qami', ¿négue't ca qaupichiitega ayim?

¹⁶Nachi so Simón Pedro 'enapeco': –Qomyi nachi'am nta'a nca'alaxaqui mayi 'am llalec ñi Dios mayi sa ishit da ileu.

¹⁷Nachi so Jesús 'enapeco': –'Am Simón mayi 'am llalec so Jonás, yataqta lta'adaic qome da 'adamaic, cha'ayi sa ishit da chochi shiyaxaua ca 'am yayajnaxanaxanec de'eda, chaqñita ñi ita'a mayi neta'ague da piguem.

¹⁸Qaq ayim 'am shinapega da 'am Pedro mayi 'am coma', qaq da ne'ena coma' ayim so'oxotelec qome aca i'onaxanaxaqui. Qaq ivida'a qome da l'añaxac da nleuaxa yataqta sa ishit da n laxajñi acamayi.

¹⁹Qaq ayim qome 'am sami' aca lvinaqte da l'onataxanaxac ñi Dios mayi neta'ague da piguem. Qaq ca 'am 'auashiita ana 'alhua, qaq camayi nataq'en qayashiita da piguem. Qaq ca 'am sa ishit da 'auashin, qaq camayi nataq'en sa ishit da qayashin da piguem.

²⁰Nachi so Jesús huaqattapeguete soua lapaxaguenataqa, da yaqto' sa ishit da huo'o ca da'aqtaxaadem da somayi nachiso so nta'a mayi nca'alaxaqui.

So Jesús i'axata'a da nalaataguec

(Marcos 8.31–9.1; Lucas 9.22-27)

²¹Qaq huaña, nachi so Jesús yataqta da'aqtaxaatema soua lapaxaguenataqa, 'eeta': –Ayim saigue da Jerusalén. Qaq huaña qome yimayi, nachi na

nquedoxonecpi qataq na lataxala'pi na ltaxayaxanaxanecpi na shiyaxauapi da qaitaxayapegue' ñi Dios, qataq nam dapaxaguenataxaatapeguec na lqataxacpi so Moisés, namayipi yataqta qalota qome naq'en da ñique'ejnaxac, qataq ayim qayalauat. Qalaxayi qom mashi inoxoodeec caua tres na'axa'te, nachi qaltaq ñica'aleec.

²²Nachi so Pedro iyotauga somayi, nachi yataqta 'enapega, 'eeta': -j'Am yataxala', ñi Dios yataqta 'am ntelaqna'aguet qome de'eda, da yaqto' sa ishit da huo'o ca qouaigui!

²³Qalaxayi so Jesús nachi nchimaxañi, nachi 'enapega so Pedro, 'eeta': -j'Am Satanás, ayim qoca'ai! Cha'ayi 'am yataqta ayim sa 'aulemaxat. 'Am sa ishit da qoneta'am da lhuennataxac ñi Dios, chaqnata nam shiyaxauapi mayi qoneta'am.

²⁴Nachi so Jesús 'enapegalo soua lapaxaguenataqa, 'eeta': -Da huo'o ca nshitaique da ayim quegue, qaq no'on da yalat 'enauac na maichi lhuennataxa, ime, qaq ayim quegue, nai'ctaxa da daqat da nachaalataxac.

²⁵Cha'ayi ca nshitaique da maichi nca'alaxateec da nachaalataxac, qaq camayi daqat. Qalaxayi cam 'ico' yaqataqchit da nachaalataxac souaxat ayim, qaq nachica ca qanca'alaxateec.

²⁶Cha'ayi ¿négue't cam yachigoxotaigui ca shiyaxaua da huo'otaq imatta't 'enauac nam huetalec ana 'alhua, qaq da nachaalataxac daqat? huo'otaq ¿chaq négue'to' ca deshiitenaxana da ñi'iguelaxajla't da nachaalataxac?

²⁷Cha'ayi ne'ena shiyaxaua llalec, qom ñi'iguelaq, nachi nactaigui da lli'oxoyic ñi lta'a qataq nam lamaxashic piguem l'ecpi. Huaña, nachi ishiiten ñi 'oonolec cam l'onataxanaxac.

²⁸Qaq yataqta 'eesa de'eda qami' shinapegalo da huo'o nagui na yalectauo da sa ishit qome da ileu qom saxanaxa da ilogui na shiyaxaua llalec qom mashi ñi'iguelaq da nactaigui da l'onataxanaxac da nta'a.

Mateo 17

So Jesús qanadalaxat da nmejnaguec

(Marcos 9.2-13; Lucas 9.28-36)

¹Qaq co'ollaq mashi inoxoodeec soua seis na'axa'te, nachi so Jesús yauec so Pedro qataq soua nqay'a't Santiago qataq Juan. Nachi ndotreec soomayi, nnaicapegueto da nqo'ooshiguemque aso saqay'oqotchiguemec 'alhua.

²Huaña, nachi qanadalaxat da nmejnaguec, yauaachiguilo soomayi. Na lashic co'ollaxa yataqta 'edoigui, 'eeta'am na l'edaxa aso nala'. Qaq soua alogo, qalaxayi yataqta yapaga'q, 'eeta'ama na n'edaxa.

³Nachi soomayi saqay'aloq da qaila'a so Moisés qataq so Elías,

qan'aqtaxaatague' so Jesús.

⁴Nachi so Pedro 'enapega so Jesús, 'eeta': -'Am qadataxala', j'onaxáictaxa da nachi souaqta'a ne'ena! Da 'am 'auayamaxadeeta, nachi so'ota'q caua tres qayi'axaquilli', 'am 'oonolec ca 'adma', qataq da Moisés, qataq da Elías.

⁵Qaq co'ollaq ña detaqtac so Pedro, nachi anac so l'oc mayi yataqta 'edoigui. Somayi ipelteeelguete soomayi. Nachi se'eso l'oc chimaqtoigui so n'aqtac, 'eeta': -'Eda dam yalec mayi yataqta yauotaxat, damayi yataqta ñitootapeguc. Qaq damayi qan'axayaxañiña qome.

⁶Qaq co'ollaq qai'axağa de'eda, nachi soua lapaxaguenataqa yataqta nqapaxangueta na 'alhua, qataq yataqta huo'o da lcolanqa'.

⁷Nachi so Jesús nqo'onalo soomayi, nachi ipoteu'alo, nachi 'enapegalo, 'eeta': - Qoñiishiguem, sa ishit da qayi'ii.

⁸Qaq soomayi co'ollaq namatrashigue'm, nachi sa ishit da huo'o ca iloda'a, chaqsota so Jesús 'oonolec.

⁹Qaq co'ollaq mashi huenotreeguesop aso saqayoqotchiguemec 'alhua, nachi so Jesús huaqattegalo, 'eeta': -Sa ishit qome da huo'o ca qau'axachiim de'eda qadauanaqchiqui, to' qom mashi qaltaq nca'aleec ne'ena shiyaxaua llalec.

¹⁰Nachi soua lapaxaguenataqa inatta'pe somayi, 'eeta': -¿Tá'ainco' qone' yi na dapaxaguenataxaatapeguc na lqataxacpi so Moisés yi 'eetega da hua'auñi qome da nvi' ca Elías?

¹¹Nachi so Jesús 'enapeco': -Aja', 'eesa da so Elías ñi'iguelaq qome, qataq da yäyamaxajñi 'enauac na huetalec ana 'alhua.

¹²Qalaxayi ayim qami' shinapegalo da so Elías mashi sogote da nvi'. Qalaxayi namayipi sa ishit da yauatton, chaqdata da namayipi maichi qoyoiqueetac cam qoyiita'ac somayi. Qaq nachi 'eetec qome nataq'en na shiyaxaua llalec da yataqta huo'o da nque'ejnaxac souaxat namayipi.

¹³Huaña, nachi soua lapaxaguenataqa yäyate'n da so Jesús detaqttega so Juan mayi nachilaxanataxanaq.

So Jesús nataden so nsoq mayi copchaxaic

(Marcos 9.14-29; Lucas 9.37-43)

¹⁴Qaq co'ollaq mashi ivitra so hueta'a so shiyaxauapi, nachi huo'o so shiyaxaua nqochineu'a so Jesús. Nachi i'adoto naua l-llicte, nachi 'eeta':

¹⁵-'Am yataxala', yataqta 'auchoxoden qome da yalec, cha'ayi damayi copchaxaic qataq yataqta lta'adaic da nque'ejnaxac. Cha'ayi qalota naxa da tangui na nodec, huo'otaq na 'etaxat.

¹⁶Qaq damayi ñaueguc'u'alo naua 'adapaxaguenataqa, qalaxayi sa ishit da

natade'n damayi.

¹⁷Nachi so Jesús 'enapeco': –¡Aicoue qami' mayi sa qau'amqajnataxañi, qataq qami' qauemaiqa! Mashi huo'oi soua na'axa'te da qami' sootaiguilo, qataq mashi huo'oi soua na'axa'te da qami' ñiualaxaueetapegueto. Ña qanaviquicna'a da nsoq.

¹⁸Nachi so Jesús nlaxa se'eso n'ec leguemaxaic, nachi ca'ai naq'en so nsoq. Huaña, nachi no'oita somayi.

¹⁹Qaq co'ollaq ime, nachi soua lapaxaguenataqa iyotrauga so Jesús. Nachi inattrac, 'eeta': –¿Tá'ainco' yi qomi' sa ishit da so'odaqhuc se'eso n'ec leguemaxaic?

²⁰Nachi so Jesús 'enapeco': –Cha'ayi qami' ýataqta qapi'olec da qadpi'iyaxaqui. Qaq ýataqta 'eesa de'eda qami' shinapegalo nagui da huo'otaq qami' huo'o ca qadpi'iyaxaqui, nai'ctaxa da lcata'amolec aca ala ana nanguishi l'enaxat mostaza, qalaq ishit da qoñiyapega aca qasoxonaxa, qoñiita': “Qoca'ai ne'ena qoueta'a, 'anqo'ona ca lya 'alhua;” nachi acamayi ishit da ýalaq. Qaq qami' ýataqta qaica ca qauqalañiyapec, da ýoqta 'eesa da huo'o ca qadpi'iyaxaqui.

²¹Qalaxayi ne'ena 'eeta'am se'eso n'ec leguemaxaic, da qai'odauec, qalaq iuen da nqouagaxauen qataq nqouaqchit ca shiyaxaua.

So Jesús qaltaq i'axata'a da nalaataguec

(Marcos 9.30-32; Lucas 9.43-45)

²²Qaq co'ollaq ñaq hueetra'a yi 'alhua Galilea, nachi so Jesús 'enapegalo' soua lapaxaguenataqa, 'eeta': –Ne'ena shiyaxaua llalec, namayi qoýanoigui qome na shiyaxauapi,

²³nachi qayalauat. Qalaxayi qom inoxoodeec caua tres na'axa'te, nachi qaltaq nca'aleec. Nachi de'eda l'aqtac ýataqta ýaquicoqchi't soomayi.

Aso nshiitenaqte da qaishiiten aso n'onaxanaxaqui late'edai

²⁴Qaq so Jesús qataq soua lapaxaguenataqa co'ollaq mashi ivitra yi pueblo Capernaum, nachi nam ýacootapeeguet ana nshiitenaxanaqte da qaishiiten aso n'onaxanaxaqui, namayipi nau'a so Pedro, nachi inattac, 'eeta': –¿Ñi qami' ýapaxagueeta'pe peta'a sa ishit da ishiiten añi n'onaxanaxaqui?

²⁵Nachi so Pedro 'enapeco': –Aja', ishiiten. Nachi somayi co'ollaq pa'aigui ca noýic, nachi so Jesús hua'aulec da 'enapega somayi, 'eeta': –¿Chaq huá'ague ca 'eetec ca 'ad'aqtac, 'am Simón? ¿Chaq négue't cam qaiýaxanot da ishiiten aca nshiitenaqte na nta'alpi mayi ilotague' nam huetalec ana 'alhua, peta'a nachina nam lalamaxatpi, huo'otaq nam ýaqa'a ca chigaqa'ague?

²⁶Nachi so Pedro 'enapeco': –Qomyi nam chigaqauecpi. Nachi so Jesús 'enapeco': –Nachi nam lalamaxatpi sa ishit da deshiitenaxan.

²⁷Qalaxayi da yaqto' sa ishit da huo'o ca qadasouaxashit, qaq no'on da 'anqo'onaxaama qome aso auaxai. Ime, nachi 'auasaxa'ni aca 'adqoina. Qaq ca hua'auchigui'ni 'adqoishic n'yaq, camayi huetaigui na alap aca anom lcatole. Qaq nachaca qome nalota'ni da 'angui aca ishiitenaxanaqte qataq aca 'adshiitenaxanaqte. Ime, qaq 'audouo qome, 'aushiitenaxana.

Mateo 18

¿Négue't ca yöqta yacteec da l'amaqchic?

(Marcos 9.33-37; Lucas 9.46-48)

¹Nachi se'eso na'a'q soua lapaxaguenataqa so Jesús nquiguedeuo, nachi qainattac somayi, qoy'iita': -¿Chaq négue't ca yöqta yacteec da l'amaqchic nam huetaigui da l'onataxanaxac ñi Dios mayi neta'ague da piguem?

²Nachi so Jesús iyaxana so nogotolec, nachi nachaalataxangui na lai'ni soomayi.

³Nachi 'enapeco': -Yöqta 'eesa de'eda qami' shinapegalo da huo'otaq qami' sa ishit da qavi'iguelaqya da qau'enaxachi ca nogotolec, nachi qami' sa ishit da qaunoxo'niu'a da l'onataxanaxac ñi Dios mayi neta'ague da piguem.

⁴Qaq yöqo'oyi cam yöqta yacteec da l'amaqchic da huetaigui da l'onataxanaxac ñi Dios mayi neta'ague da piguem, nachica cam sa ishit da n'amaqchin qataq yi'iguelaxa da 'eeta'am ne'ena nogotolec.

⁵Qataq ca souaxat da a'jim quetague' da yaconguet ca 'oonolec ne'ena nogotolec, qaq nacha'jim mayi a'jim yaconguet.

Da Ichic ca shiyaxaua da huo'o ca yasouaxat

(Marcos 9.42-48; Lucas 17.1-2)

⁶Camachicague't shiyaxaua da huo'otaq yasouaxateguet ca lasouaxashit ca 'oonolec ne'ena qaica ca l'amaqchic mayi a'jim i'amaqteetac, nachi camayi no'on da yataqta qayasaxangui na lai'ni aca auaxai, qoyaxatot na lqosot ca namaicnaxanaxat coma'.

⁷Qaq iyataqta sa yayamaxa'ni da huo'o nam shiyaxauapi mayi i'oteguet ca lasouaxashit ca lya ana 'alhua! Qaq damayi nachi 'eetai' qome da huo'o. Qalaxayi yataqta ichoxodaxaso' qome ca shiyaxaua mayi chigoqchigui ne'ena nasouaxashitpi!

⁸Qaq yöqo'oyi na 'adhuaq huo'otaq na 'adchi da ya'uo'o ca 'adasouaxashit, qaq no'on da 'auchigueec, nachi 'auasaxauec. Cha'ayi yayamaqchigui'ni da 'aunoxoneu'a da nca'alaxa, nai'ctaxa da 'oonolec na 'adhuaq qataq na 'adchi, qalaxayi saq 'en'am da 'am qayasaxangui ca nodec da 'adyaueeguelo naua 'adhua'q qataq naua 'adchil.

⁹Qataq a'ni 'ad'aite, da huo'otaq nacha'ni i'ot ca 'adasouaxashit, qaq no'on da 'anqat, nachi 'auasaxauec. Cha'ayi yayamaqchigui'ni da 'aunoxoneu'a da

nca'alaxa, da 'oonole ana 'ad'aite, qalaxayi saq 'en'am da 'am 'ad'yadauec naua 'ad'ai'te, da 'am qa'yasaxangui ca nodec mayi huaña da y'auo'o da nhuaxanaguec ñi Dios na 'itaxaloxoicpi.

Qa'yaloqnaxana aso qagueta mayi isomapec

(Lucas 15.3-7)

¹⁰Sa ishit qome da qau'otañi ca 'oonolec nam saqca ca l'amaqchic. Cha'ayi a'yim qami' shinapegalo da na nhuataxauapi mayi lamaxashicpi ñi Dios, namayipi nachi 'eetai' da datato'ot ñi ita'a mayi neta'ague da piguem.

¹¹Cha'ayi ne'ena shi'yaxaua llalec, namayi anaga da nca'alaxateec na shi'yaxauapi mayi daqat.

¹²Qami' ¿huá'ague ca 'eetec ca qadhuennataqai? Da huo'otaq huo'o ca shi'yaxaua da huo'o aca cien lalo qaguetapi, qaq da huo'otaq isomapec aca 'oonole, qaq ¿peta'a sa ishito' da n'onaxatalec aca saqay'oqotchiguemec 'alhua aca noventa y nueve qaguetapi, ime, nachi jec da nmitaique aca 'oonole mayi isomapec?

¹³Qaq da huo'otaq mashi y'anata, nachi camayi y'ataqta lta'adaic da ntootapeguec aso 'oonole qagueta, qa saq 'en'am da ntootapeguec aso noventa y nueve mayi sa ishit da isomapec.

¹⁴Qaq 'eda da 'eetec nataq'en ñi qadta'ai mayi neta'ague da piguem, da sa y'ayamaxaden da daqat ca 'oonolec ne'ena qaica ca l'amaqchicpi.

Da 'eetec da qaichoxoden ca nqayä

(Lucas 17.3)

¹⁵Ca 'adqayä da huo'otaq huo'o ca 'am i'otec sa y'ayamaxañi, qaq no'on da 'andote' camayi da 'au'aqtaxanem ca l'somaxac. Qaq camayi da huo'otaq 'am y'alaxaguet, nachi 'am 'adaueguec camayi da qaichoxoden.

¹⁶Qalaxayi camayi da sa ishit da 'am y'alaxaguet, nachi 'am 'au'yaxana ca 'oonolec, huo'otaq caua l'ya't dos, yaqto' 'enauac nam 'ad'aqtaxanaxac ishit da nateeteguet da l'aqtaxanaxa'c caua dos huo'otaq caua tres mayi 'ad'aqtaxanaxa'u.

¹⁷Qaq da huo'otaq sa ishit da y'alaxalguete caamayi, nachi 'am ishit da 'au'aqtaxanoigui na lapoota'a't 'amqajnataxanaxaicpi. Qaq da sa ishit da y'alaxaguet namayipi, nachi camayi ishit da 'eeta'am qanqoyin ca sa ishit da i'amaqten ñi Dios, huo'otaq cam y'acootapeeguet ana nshiitenaqte ca nta'a.

¹⁸Qaq y'ataqta 'eesa de'eda qami' sa'axatema, da ca qami' sa qauashiñi ana 'alhua, qalaq nataq'en da piguem sa ishit da qa'yashin. Qataq cam qami' qauashiñiita ana 'alhua, qalaq nataq'en da piguem qa'yashiita.

¹⁹Nataq'en qami' shinapegalo da huo'otaq huo'oi caua dos da qoñiita nagui da ñaq huetra'a ana 'alhua da huo'otaq y'ataqta qan'aqtaxaachigui ca

qaiyaxanaique da natame'n, nachi ñi ita'a mayi neta'ague da piguem, ñimayi ÿan cam qaiyaxanaique.

²⁰Cha'ayi cam huetra'ague caua dos, huo'otaq tres, da lapootega't souaxat da aÿim i'amaqteetrac, nachi aÿim sootanguilo caamayi.

²¹Nachi so Pedro inat so Jesús, 'eeta': -'Am yataxala', ¿chaxan lcate' da shi'iguelaxalec da sechoxoden ca i'amqajnataxanaxaua da huo'otaq huo'o ca aÿim i'otec sa ÿaÿamaxañi, peta'a siete da shi'iguelaxalec da sechoxoden?

²²Nachi so Jesús 'enapeco': -Aÿim 'am shinapega da sa ishit da siete da 'avi'iguelaxalec da 'auchoxoden. Mayi ivi' setenta da 'avi'iguelaxalec na siete.

Qaÿaloqnaxana so namaxashic mayi sa ishit da dechxonntaxan

²³Qaq ÿoqo'oyi de'eda l'onataxanaxac ñi Dios mayi neta'ague da piguem, damayi 'eeta'am ca nta'a mayi huotaique da naloqna't aca lavigaxaiste ca lamaxashicpi.

²⁴Qaq co'ollaq mashi naloqteetega't aso navigaxaiste, nachi qanauegueu'a so 'oonolec mayi ÿataqta qaÿoqtegue aso lavigaxaiste.

²⁵Qaq se'eso namaxashic, somayi qaica ca deshiitenaxana. Nachi se'eso n'aco' damaxasoxoolec somayi da qaimen da chochi nlatac, lÿauegue' aso lhua, qataq so llalaqpi, qataq 'enuac na logoxoshitpi, da yaqto' ishit da qaishiiten aso lavigaxaiste.

²⁶Nachi se'eso namaxashic, somayi i'adoto naua l-llicte so n'aco'. Nachi nachoxodeetot, 'eeta': "'Am yataxala', aÿim 'anhualaxaune' qome, yaqto' aÿim ishit da seshiiten 'enuac añi ÿavigaxaiste."

²⁷Nachi se'eso 'aco' ÿataqta huo'o da lchxonntaxanaxa somayi. Nachi ichoxoden da chochi ÿapalaxat aso lavigaxaiste. Ime, nachi ÿaxaneec.

²⁸Qalaxayi co'ollaq chochi huenoxoneec se'eso namaxashic, nachi ilalec so lÿa mayi l'onataxanaxaua mayi neto'ot aso saq 'amaqtaq lavigaxaiste somayi. Nachi nquemoxonot na lqosot, nachi ivigoqto'ot. Nachi 'eetega, 'eeta': "¡'Aushiiten qome añi 'adavigaxaiste!"

²⁹Nachi se'eso lÿa, somayi i'alyiñi naua l-llicte, nachi nachoxodeetot somayi, 'eeta': "Aÿim 'anhualaxaune' qome, yaqto' ishit da seshiiten 'enuac añi ÿavigaxaiste."

³⁰Qalaxayi se'eso namaxashic sa ishit da ÿasateguet. Chaqdata da jec. Nachi ÿamaxaigui aso ncoñitaxanaxaqui, chochi ivitta'a da ishiiten 'enuac aso lavigaxaiste.

³¹Nachi so laÿi l'onataxanaxauapi co'ollaq ÿauaachigui de'eda, nachi ÿataqta qalota da nqui'ic. Nachi jec somayipi da da'aqtaxaneu'a so n'aco' 'enuac

de'eda qai'ot.

³²Nachi se'eso 'aco' damaxasoxoneuga som lamaxashic. Nachi 'enapega, 'eeta': "i'Am namaxashic qauemaic! Aŷim 'am sechoxoden da sapalaxat 'enauac aso 'adavigaxaiste, cha'ayi ŷataqta aŷim 'anachoxodeetot.

³³Qaq 'amctaxa nataq'en ishit da 'auchoxoden so 'adŷa, qoneta'am da shiitec da 'am sechoxoden."

³⁴Nachi se'eso 'aco', somayi ŷataqta dalemata. Nachi damaxasoxoolec da qaŷauo'o da nhuaxanaguec somayi, chochi ivitta'a da ishit da ishiiten 'enauac aso lavigaxaiste.

³⁵Nachi so Jesús 'enapeco': –Qaq 'eda qome da 'eetec naq'en da qoñiita ñi ita'a mayi neta'ague da piguem, da huo'otaq ñi 'oonolec sa ishit da ŷoqta lquiyaqteŷaxac da ichoxoden ca lqaŷa.

Mateo 19

So Jesús i'axat da lataxac ca nalate' aca lhua

(Marcos 10.1-12; Lucas 16.18)

¹Qaq co'ollaq imat da i'axattac de'eda so Jesús, nachi ca'ai yi Galilea da nqo'ona yim 'alhua mayi huaigui yi Judea, yim pa'aigue da yi'oxoñi so tala Jordán.

²Nachi ŷataqta qalota na shiŷaxauapi na ca'attague' somayi. Huaña, nachi nataden 'enauac so sa no'onpi.

³Nachi huo'o na fariseopi na nqochineu'a so Jesús da ŷauotaique da huo'o ca ŷachigoxotchigui da lasouaxashit naq'en somayi. Nachi inattac, 'eeta': –¿Peta'a ishit da qaŷashiitem ca shiŷaxaua da nalate' aca lhua da huo'otaq huo'o ca camachicague't lasouaxashit?

⁴Nachi so Jesús 'enapeco': –¿Sa ishito' peta'a da qautaxaŷaxañi qami' naua ñiyigui'shi l'aqtaqa ñi Dios dam 'eetec ñimayi co'ollaq chita'ague da do'onataxan, nachi "i'ot so shiŷaxaua qataq aso 'alo"?

⁵Ñi mayi nataq'en 'enapeco': "ŷoqo'oyi ca shiŷaxaua ca'ai ca lta'a qataq aca late'e, da yaqto' lmayaxaua aca lhua. Huaña, nachi caamayi 'eeta'am ca 'oonolec shiŷaxaua."

⁶Nachi caamayi sa ishit da 'ico' dos. Chaqdata da 'eeta'am ca 'oonolec. Qaq ŷoqo'oyi ca shiŷaxaua sa ishit da isoguilo caua ŷadonaxanaxana't ñi Dios.

⁷Nachi qainat somayi, qoŷiita': –¿Tá'ainco' qone' so Moisés yi damaxasoxoolec da qoŷami' aca nhua aca lmalate da qaŷalat, ime, nachi qaŷamaqhuec?

⁸Qalaxayi so Jesús 'enapeco': –Qomyi souaxat da qami' ŷataqta qadamchiguilo naua qadquiyaqchilli', ŷoqo'oyi qami' ŷashiitema da qualachi aca qadhuai.

Qalaxayi so hua'auchiguiñi co'ollaxa sa ishit da nachi 'eetec de'eda.

⁹Qaq yöqo'oyi ayim qami' shinapegalo da ca nalate' aca lhua, da huo'otaq sa ishit da huasoilec da nquishishaxac acamayi, nachi camayi da huo'otaq huadon, nachi ishit da qaŷamata'ac huadonaxaic. Qataq cam huadonguet aca 'alo mayi qaŷalat, nataq'en camayi qaŷamata'ac da huadonaxaic.

¹⁰Nachi soua lapaxaguenataqa 'ena'po': –Da nachi 'eetec de'eda da lataxac ca shiŷaxaua qataq aca lhua, qaq sa ŷaŷamaxaŷi qone' da huadon ca shiŷaxaua.

¹¹Nachi so Jesús 'enapeco': –Sa ishit da 'enauac na shiŷaxauapi da ŷaŷaten de'eda sa'axattac, chaqnata nam ŷami' ñi Dios da ŷaŷaten ca lataxac de'eda.

¹²Ÿotta'a't na lataxacpi mayi i'ot da sa ishit da deco'o naq'en ca shiŷaxaua. Cha'ayi huo'o na chigoqteuo da sa ishit da deco'o, qataq huo'o na chochi n'onatac da sa ishit da deco'o, qataq huo'o na maichi chigoqchigui da sa huadon, souaxat da l'onataxanaxac ñi Dios mayi neta'ague da piguem. Qaq yöqo'oyi cam ishit da i'ot de'eda sa'axattac, qaq no'on da i'ot.

So Jesús ŷanem da no'on lliquiaxac so ñaqqiolec

(Marcos 10.13-16; Lucas 18.15-17)

¹³Nachi huo'o so qanauegueu'a ñaqqiolec so Jesús, da yaqto' somayi ishit da ŷashil-lec qataq da natameelec. Qalaxayi soua lapaxaguenataqa nachi nlaqtrega nam nauectapegueuo na ñaqqiolec.

¹⁴Qalaxayi so Jesús 'enapeco': –Qauaqaita'a na ñaqqiolec da ayim nau'a. Sa ishit da qauquiyoqoitapeeguet namayipi, cha'ayi ca huetaigui da l'onataxanaxac ñi Dios mayi neta'ague da piguem, camayi 'eeta'am ca 'oonolec namayipi.

¹⁵Nachi ŷashil-lec ñi 'oonolec somayipi. Ime, nachi ca'ai se'eso 'alhua.

So nsoq sallaxanec mayi detaqtapegue' so Jesús

(Marcos 10.17-31; Lucas 18.18-30)

¹⁶Nachi anac so nsoq da nau'a so Jesús. Nachi inat, 'eeta': –'Am soxodaic mayi 'auapaxaguenataxaatac, ¿négue't cam so'ot ŷaŷamaqchiguiñi, da yaqto' huo'o ca ica'alaxa mayi chochaq Tateec?

¹⁷Nachi so Jesús 'enapeco': –¿Tá'ainco' yi qonetega da ayim soxodaic? Yi qaica cam lŷa ñim soxodaic, 'oonolec Dios. Qalaxayi da 'am 'anshitaique da 'aunoxoneu'a da nca'alaxa, qaq no'on da 'am ŷataqta 'aualaxalec nam lamaxasoxonaxacpi ñi Dios.

¹⁸Nachi so nsoq 'enapeco': –¿Chaq négue't camaxa? Nachi so Jesús 'enapeco': –Qomyi sa ishit da 'aualaataxan; sa 'ancachiŷa'ai' aca sa 'adhua; sa 'aucachi; sa ishit da 'au'axat ca saq 'en;

¹⁹qataq 'aualaxalec ca 'adta'a qataq aca 'adate'e; qataq ŷataqta 'auauotec ca

'adÿa, 'eeta'am 'anqa'en da maichi 'anauojla't.

²⁰Nachi so nsoq 'enapeco': –Aja', 'enauac namayipi ÿataqta salaxalec, chigoqta'a co'ollaq ñaq aÿim nogotolec. Qaq ¿négue't cam lÿa seuen?

²¹Nachi so Jesús 'enapeco': –Da 'anshitaique da ÿataqta nalochiguiñi da 'adataxac, qaq no'on da qojec, nachi 'aumen 'enauac na 'am hueto'ot, qataq 'ai'anoigui na choxodaqpi, qaq yaqto' huo'o ca 'adsallaxa hueta'ague da piguem. Qaq da ime, nachi 'auanac, aÿim 'auca'ategue.

²²Qalaxayi co'ollaq hua'axaÿa de'eda so nsoq, nachi ÿataqta daquico, cha'ayi somayi ÿataqta sallaxanec.

²³Nachi so Jesús 'enapegalo soua lapaxaguenataqa, 'eeta': –ÿataqta 'eesa de'eda qami' sa'axatema, da ÿataqta huo'o da lqalaic na sallaxanecpi da inoxoneu'a da l'onataxanaxac ñi Dios mayi neta'ague da piguem.

²⁴Qaq aÿim shi'iguelaxalec da qami' sa'aqtaxanema, da ÿataqta huo'o da lqalaic aca shiguiÿac l'enaxat camello da taigui qanqoÿin ca lauac ana qana. Qalaxayi ÿapacteec da lqalaic ca sallaxanec da inoxoneu'a da l'onataxanaxac ñi Dios da ilo'ogue 'enauacna.

²⁵Qaq co'ollaq hua'axaÿa de'eda soua lapaxaguenataqa, nachi ÿataqta lta'adaic da l'aalaqa'. Nachi nnattega't, 'eeta': –Da nachi 'eetec de'eda, nachi ¿négue'to' ca ishit da qanca'alaxateec?

²⁶Nachi so Jesús ÿamataiguilo soomayi, nachi 'enapeco': –Na shiÿaxauapi sa ishit da ÿañoxt de'eda. Qalaxayi ñi Dios mayi sa ishit da huo'o ca ÿaqalanapec.

²⁷Nachi so Pedro 'enapeco': –'Am qadataxala', qomi' ñi'onaxataqchigui 'enauac nam qomi' hueto'oto, ime, nachi 'am seca'ataxague, qaq ¿chaq négue't qome ca qomi' qoÿanema?

²⁸Nachi so Jesús 'enapeco': –ÿataqta 'eesa de'eda qami' sa'axatema da que'eca na'a'q, qom mashi qanadalaxat 'enauacna, qom mashi ivita ca laloqo' da na shiÿaxaua llalec nso'oongui aca nso'onaxaqui mayi qaica ca 'en'am da lli'oxoyic da nta'a, nachi qami' mayi aÿim qauca'achiitague' nataq'en qanso'oñiinguilo caua doce nso'onaxaqui' na nta'a, da yaqto' qanmichi na llalaqpi soua doce llalqa so Israel.

²⁹Nachi 'enauac nam n'onaxatchigui na lma'pi, huo'otaq ca lqaÿañicpi qataq lqaÿanpi 'alpi, huo'otaq lta'a qataq aca late'e, huo'otaq lhua qataq ca llalaqpi huo'otaq na n'alhuapi, souaxat aÿim, nachi camayi ivi' qome ca cien nam qoÿami'pi. Nataq'en qoÿami' dam nca'alaxa mayi chochaq tateec.

³⁰Qalaxayi ÿataqta qalota qome nam nagui l'auaxanecpi nam pa'ateec qome qanqoÿin, qataq ÿataqta qalota qome nam nagui pa'ateec nam l'auaxanecpi

qome qanqoŷin.

Mateo 20

Qaŷaloqnaxana so 'onataxanaxaicpi

¹Da l'onataxanaxac ñi Dios mayi neta'ague da piguem, damayi 'eeta'am cam lalamaxat ca nanqa' ana uvas mayi 'otta da nte'etom da ilaique ca l'onataxanaxanecpi, da yaqto' nqat ana ala aso languishi uvas.

²Nachi somayi detaxaŷapegue' se'eso 'onataxanaxaicpi da do'onataxaalec naq'en aso 'oonole denario yi 'oonolec na'a'q. Ime, nachi ŷamaxauga so lanaxanqa' da do'onataxan.

³Qaq co'ollaq mashi qaŷata'ague aso nala' se'eso nte'eta, nachi qaltaq ŷi'iguelaxauec se'eso 'aco'. Nachi somayi ilalec so laŷipi 'onataxanaxaicpi, somayipi hueta'a so naponqa', qaica ca l'onatac.

⁴Nachi 'enapega somayipi, 'eeta': "Qami' nataq'en qanqo'oñiuga qome yi ŷanaxanqa' da qauqataxañi. Aŷim ŷataqta sepagaqchiichigui qome aca lashiue ca qad'onataxanaxaqui." Nachi somayipi jec.

⁵Qaq co'ollaq mashi na'a'q laiñi, nachi qaltaq ŷi'iguelaxauec se'eso 'aco'. Qataq so mashi laiñi se'eso avit, qaltaq ŷi'iguelaxauec da i'enaxatchigui naq'en so hua'auchiguiñi.

⁶Qataq so mashi inoxootapiguiñi aso nala', nachi qaltaq ŷi'iguelaxauga se'eso 'aco' so naponqa'. Nachi qaltaq ilalec so laŷipi 'onataxanaxaicpi qaica ca l'onatac. Nachi 'enapega, 'eeta': "¿Tá'ainco' yi qoviita'a ne'ena so na'axalom, qaica ca qad'onataxanaxaqui?"

⁷Nachi somayipi 'enapeco': "Cha'ayi qaica ca qomi' i'onataxanaxa'n ŷoqo'oyi." Nachi se'eso 'aco' 'enapeco': "Qami' nataq'en qanqo'oñiuga qome yi ŷanaxanqa' da qauqataxañi. Aŷim ŷataqta sepagaqchiichigui qome aca lashiue ca qad'onataxanaxaqui."

⁸Qaq co'ollaq mashi pe, nachi se'eso 'aco' 'enapega som ilotague' de'eda l'onataxanaxac, 'eeta': "'Auŷaxaneuga ca i'onataxanaxanecpi. Ime, qaq 'aushiiten, 'auamataxaachiguiñi qome da 'aushiiten cam pa'ateec da do'onataxan, chochi ivitta'a 'anqa'en nam hua'auchiguiñi da do'onataxan."

⁹Ime, nachi anac som do'onataxanpi co'ollaq mashi inoxootapiguiñi aso nala'. Nachi ñi 'oonolec somayipi ŷaconguet aso 'oonole denario mayi nshiitenaqte ca do'onataxan yi 'oonolec na'a'q.

¹⁰Qaq co'ollaq mashi iviteuga som l'auaxanecpi da do'onataxan, nachi somayipi ipi'itaxano' da huo'otaq ŷagueec qanqoŷin aca nshiitenaqte. Qalaxayi nataq'en somayipi ŷaconguet aso 'oonole denario ñi 'oonolec.

¹¹Qaq co'ollaq yaconguet aso nshiitenaqte, nachi qainoña so 'aco'. Nachi qoýinapega,

¹²qoýiita': "Se'eso pa'ateecpi chochi cada'acolec da do'onataxan, qalaq 'am 'eeta'am 'anqa'en añi qadashiue da 'aushiiten. Qamaq qomi' imauec so na'a'q da ñique'etaxanaqchigui so ntap da so'onataxanaqtac."

¹³Qalaxayi se'eso 'aco' 'enapega so 'oonolec somayipi, 'eeta': "Am shinapega da aýmim sa ishit da sa sepagaqchigui aso 'adashiue. Cha'ayi can 'am ñi'aqtaxane', qalaq 'am shinapega da 'au'onataxaalec aso 'oonole denario yi na'a'q.

¹⁴Qaq ýoqo'oyi 'am no'on da 'auaconguet ana 'anshiitenaqte, ime, qaq qojec. Cha'ayi aýmim ñishitaique da 'eeta'am aso 'anshiitenaqte aca sanem som pa'ateec da do'onataxan.

¹⁵Cha'ayi ¿sa ishito' peta'a da aýmim maichi soiqueetac ca sangui aca maichi aýmim? ¿Loqo' chaq 'am 'adquiýatega peta'a da souaxat da aýmim choxonnataxanaxaic?"

¹⁶Qaq 'eda qome da 'eetec nam nagui pa'ateec, qalaq namayipi qome l'auaxanecpi. Qaq nam nagui l'auaxanecpi, qalaq namayipi qome pa'ateec. Cha'ayi nagui ýataqta qalota nam qaiýaxanapi, qalaxayi saq 'amaqtaq qome nam nca'aguishicpi.

So Jesús qaltaq i'axata'a da nalaataguec

(Marcos 10.32-34; Lucas 18.31-34)

¹⁷Qaq so Jesús co'ollaq mashi tata'ague da Jerusalén, nachi iyotaugalo soua doce lapaxaguenataqa. Nachi 'enapegalo, 'eeta':

¹⁸-Qami' qauayajñiitac da qomi' nagui saqtashiguemgue da Jerusalén. Qaq huaña qome yimayi, nachi na shiýaxaua llalec qoýaneu'a na lataxala'pi na ltaxayaxanaxanecpi na shiýaxauapi da qaitaxayapegue' ñi Dios qataq nam dapaxaguenataxaatapeguec nam nqataxacpi, da yaqto' namayipi ýoicnapec ca nalaataguec namayi,

¹⁹qataq da ýaneu'a nam ýaqa'a ca chigaqa'ague, da yaqto' ýi'enai' namayi, qataq da iuaxaatac, ime, qaq iuaxaneuo. Qalaxayi qom mashi ivi' caua tres na'axa'te, nachi namayi qaltaq nca'aleec.

Dam iyaxanaique aso late'e' soua Santiago qataq so Juan

(Marcos 10.35-45)

²⁰Nachi nqochineu'a so Jesús aso late'e' soua Santiago qataq so Juan som llalqa so Zebedeo. Nachi asomayi lyatreuo soua llalqa da i'adoto na l-llicte so Jesús, da yaqto' iyaxanot.

²¹Nachi so Jesús inattac asomayi, 'eeta': -¿Négue't ca 'auauotaique? Nachi asomayi 'eeta': -'Ai'an qome nagui ca 'ad'aqtac, da yaqto' qom ivita ca laloqo'

inatta'pe, 'eeta': -¿Négue't ca qanshiitaique da qami' so'oteque?

³³Nachi soomayi 'ena'po': -'Am qadataxala', qomyi sauoqtaique da ñauanaxa'ni.

³⁴Nachi so Jesús yataqta huo'o da lchoxonnataxanaxa soomayi, nachi ipoteu'alo naua l'ai'te. Nachi soomayi nauaayi'ni, nachi ca'atregue somayi.

Mateo 21

So Jesús inoxoneu'a yi Jerusalén

(Marcos 11.1-11; Lucas 19.28-40; Juan 12.12-19)

¹Qaq co'ollaq mashi qanayitau'a yi Jerusalén, nachi qaivita yi pueblo l'enaxat Betfagé mayi sa qa'yapeque yi saqayōqotchiguemec 'alhua mayi nanqa' ana olivos. Nachi so Jesús yama'q soua dos lapaxaguenataqa.

²Nachi 'enapegalo, 'eeta': -Qanqo'oñi'ya qome yim naña na saq 'amaqtaq shiyaxauapi mayi ñaloqotta. Huaña qome yimayi, nachi qaulo'yalec añi 'ashina qaicoñittai', huaqta'ai' ñi llalec. Nachi qausoiuec qome, nachi qanaviqui.

³Qaq da huo'o ca qami' ina't, qalaq qoñiyapega qome camayi, qoñiita': "Ñi qadataxala' iue'n naamayi, qalaxayi saqayaloq qome da ñi'iguelaxa't."

⁴Qaq de'eda 'eetec somayi, damayi ipacchigui da i'axat co'ollaxa so l'aqtaxanaxanec ñi Dios co'ollaq yiyi'ni da 'eeta':

⁵'Au'aqtaxanem qome yi la ciudad l'enaxat Sión, qoneta': "Ña 'aulo'oguet na 'adta'a, namayi 'am nayau'a, namayi yataqta qaica ca l'amaqchic, netalec ana 'ashina, qataq nam 'ashinolec mayi llalec ana 'ashina mayi nachoxonaxalate."

⁶Nachi soua lapaxaguenataqa je'c da i'o't dam damaxasoxoolec so Jesús.

⁷Nachi qanavigui' aso 'ashina qataq so llalec, nachi qa'yachalguete soua alogo soomayi, nachi so Jesús huenotshiguem.

⁸Nachi som shiyaxauapi mayi yataqta qalota, somayipi ipiguiingui so nqa'aic na lapo'pi. Qataq huo'o na iquesoxouec ana laue ana chaic, nachi yachangui so nqa'aic.

⁹Nachi nam shiyaxauapi mayi hua'auta qataq nam nca'ataxaatauo nachi i'alaqtagui, 'eeta': -¡Huo'o da lli'oxoyic so llalec so qadta'a David! ¡Yataqta no'on da lliqui'axac som nactaigui da l'enaxat ñi qadataxala'! ¡Huo'o da lli'oxoyic ñi qadta'a Dios!

¹⁰Nachi so Jesús co'ollaq mashi inoxoneu'a yi Jerusalén, nachi 'enauac nam netaigui yimayi yataqta huo'o da l'elaxa. Nachi qalota na denataxaatac, 'eeta': -¿Négue't som so'?

¹¹Nachi som shiyaxauapi 'eeta': -Qomyi nachiso so Jesús mayi l'aqtaxanaxanec

ñi Dios, som chigaqa'ague da Nazaret mayi huaigui yi 'alhua Galilea.

So Jesús do'otaxalec aso n'onaxanaxaqui late'edai

(Marcos 11.15-19; Lucas 19.45-48; Juan 2.13-22)

12Qaq co'ollaq ime, nachi so Jesús inoxoneu'a so lauo' ñi Dios. Nachi somayi i'odauec 'enauac nam nmenaxaicpi qataq nam deshijnaxaatega na nmenec. Qataq yamaxañi na nmenaxala'pi nam nmenaxanaxaatega't ana alom na shiyaxauapi, qataq ana nso'onaxaqui na imeetac na qoto'pi.

13Nachi 'enapeco': -Naua ñiyigui'shi l'aqtaqa ñi Dios 'eeta': "Na ima', namayi qouagaxaunaqa'." Qalaxayi qami' qau'ochiic namayi da nqañoxotaqa' na cachaxaicpi.

14Qaq co'ollaq huaña asa'aso n'onaxanaxaqui, nachi huo'o na qanamaicpi na nau'a so Jesús qataq nam qaica ca lchi lya. Nachi somayi nataden 'enauac somayipi.

15Qalaxayi nam lataxala'pi na ltaxayaxanaxanec na shiyaxauapi da qaitaxayapegue' ñi Dios qataq nam dapaxaguenataxapeguec na nqataxacpi, namayipi co'ollaq yauaachigui nam qai'otpi mayi sa qayauanapega qataq hua'axaya da 'eetec so ñaqqiolec da i'alaqtagui co'ollaq huaigui aso n'onaxanaxaqui, 'eeta': "Yataqta huo'o da lli'oxoyic da llalec so qadta'a David," nachi somayipi yataqta dalemata.

16Nachi somayipi 'enapega so Jesús, 'eeta': -¿Am peta'a 'au'aqtega da 'enapec ne'enapi? Nachi so Jesús 'enapeco': -Aja', sa'aqtega. Qalaxayi qami' ¿sa ishito' peta'a da qautaxayaxañi naxa da 'enapec naua ñiyigui'shi l'aqtaqa ñi Dios? Mayi 'eeta': 'Au'otec nam ñaqqiolec qataq nam ñaq lliptac da yataqta yayamaqchiguiñi da lli'oxonnataxanaxac.

17Nachi ca'ai somayipi, qataq ca'ai yi la ciudad da taya yi Betania da l'ochaqa' se'eso pe.

So Jesús nlaxa aso higo mayi qaca aca ala

(Marcos 11.12-14, 20-26)

18Qaq so nte'etom so lya na'a'q co'ollaq yi'iguelaxau'a yi la ciudad so Jesús, nachi huo'o na lqouaxa.

19Nachi ila'a aso higo mayi neteu'a na layi so nqa'aic. Nachi nqo'oota asomayi, qalaxayi sa ishito da yanata aca ala, ndoteec ana laue. Nachi so Jesús 'enapega asa'aso higo, 'eeta': -¿Nagui nachi tachiguiña da sa ishito qome da huo'o ca alayaxac da qoneta! Huaña, nachi asa'aso higo daqaqa.

20Qaq co'ollaq yauaachigui de'eda soua lapaxaguenataqa, nachi yataqta huo'o da l'aalaqa'. Nachi qainattac so Jesús, qoyiita': -¿Chaq huá'ague ca 'eetec ada higo yi saqayaloq da daqaqa?

21Nachi so Jesús 'enapeco': -Yataqta 'eesa de'eda qami' sa'axatema, da yoqta

'eesa da huo'o ca qadpi'iyaxaqui qataq sa ishit da qauqoleguetaxaani, qaq sa ishit da chaqdata de'eda so'otec ada higo da ishit da qau'ochi. Cha'ayi nataq'en ishit da qoñiyapega aca qayoqotchiguemec 'alhua, qoñiita': "Qoca'ai ne'ena qonetaña, ime, qaq 'angui aso auaxai," qaq de'eda qad'aqtaqui yataqta ipacchigui.

²²Qataq 'enauac nam qami' qauyaxañiyaique da qanqouagaxauñiitac, da yataqta qau'amaqchiñi, nachi ishit da qauacoñiiguat.

Da 'enec so Jesús

(Marcos 11.27-33; Lucas 20.1-8)

²³Nachi so Jesús huenoxoneu'a aso n'onaxanaxaqui late'edai. Qaq co'ollaq ña dapaxaguenataxaatac, nachi nqo'oneu'a somayi nam lataxala'pi na Itaxayaxanaxanecpi na shiyaxauapi da qaitaxayapegue' ñi Dios qataq nam lquedoxonecpi na judiopi. Nachi inattac somayi, 'eeta': -¿Huá'ague ca 'auachigoxota'ague ca 'an'aqtac da huo'o mshi 'au'ot de'eda? ¿Négue't ca 'am yanem de'eda 'adamaxasoxonaxac?

²⁴Nachi so Jesús 'enapeco': -Ayim nataq'en qami' sena't. Da ayim qau'axachiim cam senataxanec, nachi nataq'en ishit da qami' sa'axatema ca sachigoxota'ague da shinec da so'ot de'eda.

²⁵Da inataxanaxac 'eeta': ¿Chaq négue't ca yamaxalec so Juan da dachilaxanaxan? ¿Peta'a nachiñi ñi Dios, huo'otaq ca chochi shiyaxaua? Nachi somayipi maichi nqalligottega't, 'eeta': -Da qomi' shinaqpec da nachiñi ñi Dios da yamaxalec somayi da dachilaxanaxan, qaq yoqta qome da 'eeta': "¿Tá'ainco' qone' yi sa qau'amaqchiñi?"

²⁶Qaq da huo'otaq shinaqpec da chochi shiyaxaua ca yamaxalec, qaq huo'o da qadcolanaxa na shiyaxauapi. Cha'ayi 'enauac namayipi yataqta i'amaqten so Juan da l'aqtanaxanec ñi Dios.

²⁷Nachi somayipi 'enapega so Jesús, 'eeta': -Aque', sa sayatenaq. Nachi so Jesús 'enapeco': -Ayim nataq'en sa ishit da qami' sa'aqtaxanema ca sachigoxota'ague de'eda shinec da so'ot de'eda.

Qayaloqnaxanalo soua dos ñalqa

²⁸Nachi so Jesús 'enapeco': -¿Chaq 'eetec ca qadhuennataxaqui de'eda sa'axat? 'Eeta': Huo'o so shiyaxaua dos soua llalqa. Nachi 'enapega so 'oonolec soomayi, 'eeta': "'Am yalec, qojec qome, 'au'onataxan, 'anqat ana ala ayi yanguishi uvas."

²⁹Nachi se'eso llalec 'enapeco': "¡Qai'tai', sa ñasapat!" Qalaxayi co'ollaq qayata'ague, nachi nadalaxat da lhuennataxa. Ime, nachi jec da do'onataxan.

³⁰Ime, nachi se'eso lta'a qaltaq nqo'ona so lya llalec da nataq'en 'enapega. Nachi se'eso llalec 'enapeco': "Aja', taxade, ashico'." Qalaxayi somayi sa ishit da

jec.

³¹Qaq ¿chaq négue't se'esoua dos ñalqa cam i'ot da 'eetapeguec so lta'a? Nachi somayipi 'enapeco': –Qomyi som hua'auchiguiñi. Nachi so Jesús 'enapeco': – ÿoqta 'eesa de'eda qami' sa'axatema da nam ýacootapeeguet ana nshiitenaqte ca nta'a qataq anam quishiguetaxaipi, namayipi l'auaxanec da inoxoneu'a da l'onataxanaxac ñi Dios da ilo'ogue 'enauacna.

³²Cha'ayi anac so Juan mayi nachilaxanaxanaq, da yaqto' qami' ýapaxaguenque ca lataxac da yaqto' no'on da qadataxaqui, qalaq qami' sa ishit da qau'amaqchiñi somayi. Qalaxayi nam ýacootapeeguet ana nshiitenaqte ca nta'a qataq nam quishiguetaxaipi i'amaqten somayi co'ollaxa. Qalaxayi qami' nai'ctaxa da qauauañiichigui 'enauac de'eda, qalaxayi ñaqaiyita da sa ishit da qai'axañiideec naua qan'onataxacolli' da yaqto' qau'amqajntaxañi.

Qaýaloqnaxana so 'onataxanaxaicpi mayi qauemaicpi

(Marcos 12.1-12; Lucas 20.9-19)

³³Qan'axaýaxañiýa qome de'eda lya ýaloqnaxanaxat mayi 'eeta': Huo'o so shiýaxaua lalamaxat so 'alhua, nachi somayi ýaañi aso uvas. Ime, nachi npaxateu'a, qataq i'ot so laýi' da qanlom na lli'i anamayi, qataq aso lalloxolate, da yaqto' ishit da qaýallitalec 'enauac se'eso nanaxanqa'. Ime, nachi somayi hu'o'o so i'aalaxanaxanec 'onataxanaxaicpi se'eso n'alhua. Ime, nachi jec.

³⁴Qaq co'ollaq mashi ivita so laloqo' da qanqat ana ala na nanguishic, nachi somayi namaq so l-latacpi, da yaqto' iýaxanot se'eso 'onataxanaxaicpi, da yaqto' icolaxateuga cam talec somayi qanqoýin.

³⁵Qalaxayi se'eso 'onataxanaxaicpi ýaconeu'a se'eso namaxashicpi. Nachi hu'o'o na iuaxaatac, qataq hu'o'o na ýalauat, qataq hu'o'o na ýasaq na coma'.

³⁶Nachi se'eso lalamaxat se'eso nanaxanqa' qaltaq nquigaxatteec so ýamaq lamaxashicpi. Qalaxayi se'eso 'onataxanaxaicpi qaltaq i'enaxatteguet da 'eetec naq'en som hua'auchiguiñi namaxashicpi 'enauac se'eso dalaxaic qanamaq.

³⁷Qaq ivitta'a da ýamaq so maichi lalamaxat llalec, cha'ayi da lhuennataxa 'eeta': “ÿoqtá qome da qaýalaxaguet ñi ýalec.”

³⁸Qalaxayi co'ollaq qaila'aguet se'eso llalec, nachi so 'onataxanaxaicpi detaxaýapega't, 'eeta': “'Ena cha'aguet nam talec qome qanqoýin da lsallaxa so qan'aco'. Namayi salauataq, yaqto' qomi' talguete qome na nma'.”

³⁹Nachi somayi qaýaconeu'a, nachi qanqateguesop se'eso 'alhua, nachi qaýalauat.

⁴⁰Nachi so Jesús denataxan, 'eeta': –Qom ivita da anac se'eso lalamaxat so 'alhua, qaq ¿chaq huá'ague ca 'eetec naq'en se'eso 'onataxanaxaicpi?

⁴¹Nachi qoýiita': –Qomyi ýataqta sa ichoxonnai' da ýalauat se'eso qauemaicpi.

Ime, qaq ÿanem so 'alhua so laÿipi 'onataxanaxaicpi mayi ÿataqta ipacchigui da icolaxateuga cam talec so 'aco', da iviteuga ca laloqo' da qanqat na nanguishic.

⁴²Nachi so Jesús 'enapeco': -¿Qami' peta'a sa ÿauanapego' da qautaxaxañi' naua ñiyigui'shi l'aqtaqa ñi Dios? Mayi 'eeta': Ca coma' mayi i'otan nam noÿic l'opi, nachica nagui cam nllañi ca noÿic. Qaq damayi chigoqchigui da i'ot ñi qadataxala'. Qaq damayi ÿataqta qaica ca 'en'am ñaqashinaq da lli'oxoyic.

⁴³Qaq ÿoqo'oyi qami' shinapegalo da de'eda l'onataxanaxac ñi Dios da ilo'ogue 'enauacna, damayi qami' qanqateeguesopa qome. Nachi damayi qoÿami' ca shiÿaxauapi mayi ÿoqta ipacchigui cam alaxaxac mayi taiguet de'eda l'onataxanaxac.

⁴⁴Qaq se'eso coma', qalaq da huo'o ca camachaqca talec somayi, nachi camayi dolachigui. Qataq se'eso coma' da huo'otaq huo'o ca talec, nachi ÿataqta dolachigui naq'en.

⁴⁵Nachi se'eso lataxala'pi na ntaxaxanaxanecpi da qaitaxaxapegue' ñi Dios, qataq na fariseopi, co'ollaq hua'axaxa de'eda daloqnaxaatega so Jesús, nachi ÿauattooteguet da nachiso somayipi taÿaigui de'eda n'aqtac.

⁴⁶Nachi somayipi ÿauotaique da iconi' so Jesús. Qalaxayi huo'o da lcolanaxa na shiÿaxauapi, cha'ayi namayipi 'eetega da so Jesús ÿataqta 'eesa da l'aqtanaxanec ñi Dios.

Mateo 22

Qaÿaloqnaxana so nadonaxac mayi qaique'elec

¹Nachi so Jesús qaltaq ÿi'iguelaxalec da da'aqtaxan, ÿauota'a na laloqnaxanaxatpi, 'eeta':

²-Da l'onataxanaxac ñi Dios mayi neta'ague da piguem, damayi 'eeta'am ca nta'a mayi i'ot ca lqui'axac da deque'elec ca ladonaxac ca llalec.

³Nachi ÿamaq so lamaxashicpi da icoyiguen 'enauac so lqui'axauapi. Qalaxayi somayipi sa ishit da huo'o ca anac.

⁴Nachi qaltaq ÿamaq so laÿipi lamaxashicpi. Qaq 'enapega, 'eeta': "Qoñiyapega qome cam ñiuanaxauapi da mashi sogote da saqataxatai' da nqui'axac. Mashi samaxasoxoolec da qaÿalauat som ilo huaca qataq nam chaxadaic ilopi. Qaq mashi sogote da imetai' da nqui'axac. Qauanaiua'a qome ca nadonaxac."

⁵Qalaxayi som qaÿauotaique nqui'axauapi sa ishit da ÿalaq. Chaqdata da huo'o so nqo'oneuga ca n'alhua, qataq huo'o so nqo'ona ca nmenqa',

⁶qataq so laÿipi ÿaconeu'a so lamaxashicpi so nta'a, nachi iuaxaatac, chochi

ivitta'a da ýalauat.

⁷Nachi se'eso nta'a ýataqta qalota da lalemataic. Nachi ýamaq so nallippi, da yaqto' ýalauat 'enauac se'eso laataxanaxaicpi qataq da ýavigaxat 'enauac na lma'pi.

⁸Ime, nachi somayi 'enapega so lamaxashicpi, 'eeta': “Da nadonaxac mashi sogote da 'enauac imetai', qalaxayi nam temaq huanaxauapi saq taiguet da ýalectauo.

⁹Qaq qoquii qome, qoquiiguelo naua pocco nqa'aico. Nachi qaucoyiguiñi 'enauac nam qauloýalec, da yaqto' nau'a dam nadonaxac.”

¹⁰Nachi som namaxashicpi jec da queguelo naua nqa'aico. Nachi laponat 'enauac nam ilalec. Huo'o na qauem da lataxac qataq na no'on da lataxac. Nachi ýataqta nlaqchigui so nqui'aqa' na shiýaxauapi.

¹¹Nachi so nta'a pa'auo da demejnaxaneu'a som ncoyiguinguishicpi. Nachi ilalec so shiýaxaua mayi ýalectauo da sa ishit da ýaatrañi caua anogo mayi lataxa'u da qaýalectau'a ca nadonaxac.

¹²Nachi 'enapega somayi, 'eeta': “Am iýa, ¿tá'ainco' yi 'anpa'auo co'ollaxa yi sa ishit da 'ai'aatrañi caua anogo mayi lataxa'u da qaýalectau'a ca nadonaxac?” Qalaxayi somayi sa ishit da ýasat.

¹³Nachi so nta'a 'enapega nam ilotague'pi so nqui'axala', 'eeta': “Ñi'iñi shiýaxaua qaucoñiyiýa't qome naua lchil qataq naua lhua'q. Ime, nachi qauasaqaiuga na napalaxa da pa'auoc, yim huaña qome da noýiitac qataq ýataqta inaga't naua lhue da nqui'ic.”

¹⁴Qaq cha'ayi nagui ýataqta qalota nam qaiýaxaneugapi, qalaxayi saq 'amaqtaq qome nam ýoqta nca'aguishicpi.

Qainataxaatapeguc da nshiitenaguec so nta'a

(Marcos 12.13-17; Lucas 20.20-26)

¹⁵Nachi nam ýalectaugui na fariseopi jec da detaxaýapigui ca lataxac da ýauotaique ýauo'o ca ýachigoxotchigui lasouaxashit so Jesús da inat.

¹⁶Huaña, nachi huo'o na qanamaq nam lapaxaguenatacpi namayipi qataq nam ýalectaugui na quetague' so nta'a Herodes, da yaqto' 'enapega so Jesús, 'eeta': – 'Am mayi 'auapaxaguenataxaatac, qomi' saýajnaq da 'am ýataqta 'eesoda naua 'ad'aqtaqa, qataq 'auapaxaguenataxaatapeguc da llic da no'on nataxac mayi ýaýamaxadeeta ñi Dios, qataq sa ishit da 'auqochitega cam 'enapec na shiýaxauapi, cha'ayi 'am sa ishit da 'aulotapigui da yi'oqchigui lataxac na shiýaxauapi.

¹⁷Ña qomi' 'au'axatema ca 'adhuennataxac dam senataxanaqtapeguc, mayi 'eeta': ¿Peta'a ýaýamaqchiguiñi da qaishiiten ñim lta'a na nta'alpi, loqo' chaq

sa ishit?

18Qalaxayi so Jesús yataqta yauattooteguet dam qauem lhuennataxac somayipi. Nachi 'enapega, 'eeta': –Qami' mayi qoñiitega da qami' 'eesoda, ¿tá'ainco' yi ayim qavi'iguiñiitac?

19Ñaq ayim qauachaxañiña qome acam lcatole mayi lashiue da qaishiiten ca nta'a. Nachi qandou'a aso 'oonole denario.

20Qaq co'ollaq mashi imeten, nachi so Jesús inat somayipi, 'eeta': –¿Négue't lashic ñim huetalec ana'ana? qataq ¿négue't l'enaxat yim nanettañi?

21Nachi somayipi 'eeta': –Qomyi nachiñi ñi lta'a na nta'alpi. Nachi so Jesús 'enapeco': –Qai'añiim qome ñim lta'a na nta'alpi cam lalamaxat, qataq ñim Dios qai'añiim qome cam lalamaxat.

22Qaq co'ollaq qai'aqchigui de'eda, nachi somayipi yataqta huo'o da l'aalaxa. Nachi qo'yaxaañi somayi, nachi somayipi jec.

Qainataxaatepeguec ca lataxac da qaltaq nca'aleec ca shiyaxaua

(Marcos 12.18-27; Lucas 20.27-40)

23Qaq nachiso se'eso na'a'q da huo'o na yalectaigui na saduceopi na nqo'oneu'a so Jesús. Cha'ayi namayipi sa i'amaqten da qaltaq qanca'alaxateec na leuaxaicpi. Nachi namayipi inattac so Jesús, 'eeta':

24–'Am mayi 'auapaxaguenataxaatac, so Moisés co'ollaxa 'enapac da huo'otaq huo'o ca shiyaxaua da huadon, qaq da ivita da ileu da huo'otaq qaica ca llalec, nachi ca lqaña ishit da qaltaq huadonguet aca lli'oxoua, da yaqto' huo'o naq'en ca llalec som lqaña mayi saqca.

25Qaq da shinaqta huo'oi co'ollaxa soua siete nqaña't. Qaq so yi l'auaxanec da huadon, qalaxayi ileu. Qaq cha'ayi somayi qaica ca llalec, nachi aso lhua n'ona'aguet so lqaña.

26Qalaxayi nachi 'en'am se'eso lqaña, somayi ileu. Qataq jec so lya lqaña. Nachi quetot de'eda, chochi ivitta'a som pa'ateec se'esoua siete nqaña't.

27Qaq co'ollaq mashi nmiguiñi 'enuac somayipi, nachi pa'ateec da ileu asa'aso 'alo.

28Qaq da ivita da qaltaq qanca'alaxateec na leuaxaicpi, nachi ¿chaq négue't ca yooqta lhua asa'aso 'alo, yi 'enuac somayipi da huadonguet asomayi?

29Nachi so Jesús 'enapeco': –Qami' qaesomiyapec, cha'ayi sa ishit da qauayajñi' naua ñiyigui'shi l'aqtaqa ñi Dios qataq da l'añaxac ñimayi.

30Cha'ayi qom ivita da qaltaq qanca'alaxateec na leuaxaicpi, nachi sa ishit da huo'o ca huadon, qataq qaica ca yadonaxanaxan aca llale, cha'ayi namayipi 'eeta'am na lamaxashicpi ñi Dios mayi neta'ague da piguem.

³¹Qaq de'eda lataxac qom qaltaq nca'aleec na leuaxaicpi, qalaq ¿sa ishito' peta'a da qautaxayaxañiyapec da maichi l'aqtac ñi Dios? Mayi 'eeta':

³²“Ajim mayi nachajim nDios so Abraham, Isaac qataq so Jacob.” Qaq sa ishit da nDios ñimayi nam leuaxaicpi. Chaqnata nam nca'altaicpi.

³³Qaq co'ollaq hua'aqchigui de'eda na shiyaxauapi, nachi yataqta huo'o da l'aalaxa naua lapaxaguenataxanaxaco somayi.

Da namaxasoxonaxac mayi yacteec da qajalaxalec

(Marcos 12.28-34)

³⁴Qaq na fariseopi co'ollaq yayaten da so Jesús qaica ca llic naq'en na lnataxanaxacpi so saduceopi, nachi somayipi laponat da detaxayapega't.

³⁵Nachi huo'o so 'oonolec somayipi som dapaxaguenataxaatapeguec na nqataxacpi som yayotaique da yi'iguen so Jesús. Nachi inat, 'eeta':

³⁶–'Am mayi 'auapaxaguenataxaatac, ¿chaq négue't ca yöqta yacteec da qajalaxalec nam nqataxacpi?

³⁷Nachi so Jesús 'enapeco': –“Yataqta 'auauotec ñi 'adataxala' Dios, imauec 'anqa'en da 'adquiyaqteyaxac, qataq da 'anachaalataxac, qataq da 'adhuennataxac.”

³⁸Qaq 'eda dam l'auaxanec qataq yacteec da qajalaxalec 'enuac nam namaxasoxonaxacpi.

³⁹Qaq da lya mayi nachi 'eeta'am damayi 'eeta': “Auauotec ca 'adya, 'eeta'am 'anqa'en da maichi 'anauojla't.”

⁴⁰Qaq ne'enua dos namaxasoxonaxaco nachinaua naua n'attalguete 'enuac nam lqataxacpi so Moisés qataq nam lapaxaguenataxanaxacpi som l'aqtaxanaxanecpi ñi Dios.

¿Chaq négue't llalec cam nta'a mayi nca'alaxaqui?

(Marcos 12.35-37; Lucas 20.41-44)

⁴¹Qaq co'ollaq ña lapoota'a't so fariseopi,

⁴²nachi so Jesús inat somayipi 'eeta': –Qami, ¿chaq 'éetac ca qadhuennataqai cam nta'a mayi nca'alaxaqui? ¿Chaq négue't llalec camaxa? Nachi somayipi 'enapeco': –Qomyi camayi llalec so nta'a David.

⁴³Nachi so Jesús 'enapego' somayipi, 'eeta': –Qalaq ¿tá'ainco' qone' so David yi co'ollaq i'aqtaxanaxan so Espíritu Santo, nachi yamata'ac camayi da lataxala'? Cha'ayi so David 'enapeco':

⁴⁴Ñi qadataxala' Dios 'enapega ñi yataxala', 'eeta': “Anso'oota'ague qome da ayöic, to' qom mashi ime da sacho'oto naua 'adapia'te na 'am ipa'agueetacpi.”

⁴⁵Qaq ¿huá'ago' ca 'eetec da ca nta'a mayi nca'alaxaqui da llalec so David, yi

somayi yamata'ac da lataxala'?

⁴⁶Nachi sa ishit da huo'o ca chochi 'oonolec somayipi da yasat. Nachi chigoqchiguiña se'eso na'a'q da sa ishit da huo'o ca inattac somayi.

Mateo 23

So Jesús ividaxattega na fariseopi qataq nam dapaxaguenataxaatapeguc nam nqataxacpi

(Marcos 12.38-40; Lucas 11.37-54; 20.45-47)

¹Nachi so Jesús 'enapega na shiyaxauapi qataq soua lapaxaguenataqa, 'eeta':

²–Nam dapaxaguenataxaatapeguc na nqataxacpi qataq nam fariseopi, namayipi qoyanagui da nachina na i'axategue da llic na lqataxacpi so Moisés.

³Qaq yoyo'oyi qami' yataqta qaualaqailec qome namayipi, qataq qau'ochi 'enauac nam qami' yapaxaguenque. Qalaxayi sa ishit qome da qoquiigue da lataxac, cha'ayi namayipi da huo'o da 'enapec, qalaq sa ishit da i'ot.

⁴Cha'ayi namayipi iconiyiñi na ñi'ac qapa'atta mayi sa ishit da huo'o ca yañoxot da yachi, nachi yachilec naq'en na shiyaxauapi. Qalaxayi namayipi sa ishit da chochi 'oonole llaaxata aca yaconeu'a naq'en.

⁵Qaq 'enauac ne'ena i'ot, cha'ayi nshitaique da na shiyaxauapi imeteetac namayipi. Cha'ayi namayipi nqopita da yachitalec na latap qataq da yaxattagui na lhuaq naua ñiyigui'shi l'aqtaqa ñi Dios, da qoyittalec na logodaic hualoq layi, qataq da yataqta logodaiqa naq'en naua lauoxol naua lapo'te, saq 'en'am na laiyipi shiyaxauapi.

⁶Qataq nqopita nam so'onqa' mayi yataqta yi'oxodaq da huo'o na nqui'axac, qataq nam so'onqa' mayi huo'o da lli'oxoyic nam laponaxaquipi na judiopi.

⁷Qataq nshitaique da qaiyaata da qaiquin da huangui na nqa'aic, qataq da qayamata'ac napaxaguenataxanaqpi.

⁸Qalaxayi qami' sa ishit qome da qami' yamata'aque napaxaguenataxanaxayi na shiyaxauapi. Cha'ayi 'enauac da qoñiita qami' nqayañicpi, qaq 'oonolec na qanapaxaguenaxala'ai, mayi nachina na nta'a nca'alaxaqui.

⁹Qataq sa ishit qome da huo'o ca qauamachiya'ac qadta'ai ana 'alhua, cha'ayi 'oonolec ñi qadta'ai mayi neta'ague da piguem.

¹⁰Qataq sa ishit qome da qami' qayamata'aque da qami' nataxala'te, cha'ayi 'oonolec na qadataxala'ai, mayi nachina na nta'a nca'alaxaqui.

¹¹Qaq cam huetapegue' na laiyipi, qaq nachica cam yataqta 'amaqtaqaic da qoñiita.

¹²Cha'ayi cam maichi n'amaqteetac, qaq nachica qome ca qaica ca l'amaqchic

qanqoÿin. Cha'ayi cam sa n'amaqten, qaq nachica qome ca 'amaqtaq qanqoÿin.

13;ÿataqta choxodaxasodo' qami' mayi qauapaxaguenataxañiitapeguc na nqataxacpi qataq qami' fariseopi mayi qoñiitega da qami' 'eesoda! Cha'ayi qami' qauapoigui ñi lasom dam l'onataxanaxac ñi Dios mayi neta'ague da piguem, da yaqto' sa ishit da huo'o ca inoxoneuo. Qalaxayi qami' sa ishit da qaunoxoñiiuo, qataq sa ishit da qauashiñiim da inoxoneuo nam nshitaique da inoxoneuo.

14;ÿataqta choxodaxasodo' qami' mayi qauapaxaguenataxañiitac qataq qami' fariseopi mayi qoñiitega da qami' 'eesoda! Cha'ayi qami' ÿataqta qauqui'itaxachiite' naua lma'te ana pa'aipi, nachi qami' chochi qanqañoxochiyoigui da qau'ochi da logodaic qanatamnaxaqui. Qaq ÿoqo'oyi qami' ÿataqta lta'adaic qome da qanhuaxanaguiqui.

15;ÿataqta choxodaxasodo' qami' mayi qauapaxaguenataxañiitac qataq qami' fariseopi! Cha'ayi qami' ÿataqta qaumachiÿa ana 'alhua qataq aso auaxai, da yaqto' ca shiÿaxaua i'amaqten qanqashiñi da qad'amqajnataxanaxaqui. Qaq da qaushichi que'eca shiÿaxaua, nachi camayi ÿataqta qau'ochiic da ÿataqta ÿacteec da nhuaxanaguec qom qaÿasaxaña ca nhuaxanqa' na 'itaxaloxoicpi, qaq saq 'en'am qome da qoñiita.

16;ÿataqta choxodaxasodo' qami', nataxala'te qanamaiqa! Mayi qoñiita': "Da huo'o ca ÿan ca l'aqtac da iÿaxaatega ca nhuaxanaguec da chigaqaigui añi n'onaxanaxaqui, qalaq camayi ishit da sa ipaguelec. Qalaxayi da huo'otaq ÿan ca l'aqtac da iÿaxaatega ca nhuaxanaguec da chigaqaigui na oro mayi lalamaxatpi añi'añi n'onaxanaxaqui, qalaq camayi ÿataqta ipacchigui qome ca l'aqtac."

17;Qaq ÿataqta saqco' ca qauaÿajñiÿapec qataq qami' qanamaiqa! Cha'ayi ÿnégue't ca ÿoqta ÿacteec da huo'o naq 'enec, peta'a ca oro, huo'otaq añi n'onaxanaxaqui mayi i'ot da sa qaishitapec que'eca oro?

18;Nataq'en qami' qoñiita': "Da huo'o ca ÿan ca l'aqtac da iÿaxaatega ca nhuaxanaguec da chigaqlec añi nca'atoxonaxalate, qalaq camayi ishit da sa ipaguelec ca l'aqtac. Qalaxayi da huo'otaq ÿan ca l'aqtac da iÿaxaatega ca nhuaxanaguec da chigaqaigui cam huetalec aca'aca nca'atoxonaxalate, qalaq camayi ÿataqta ipacchigui qome ca l'aqtac."

19;ÿataqta saqco' ca qauaÿajñiÿapec, qataq qami' qanamaiqa! Cha'ayi ÿnégue't cam ÿoqta ÿacteec da huo'o naq 'enec, peta'a aca nachitaqtaxanaqte, huo'otaq añi nca'atoxonaxalate mayi i'ot da sa qaishitapec naq'en aca nachitaqtaxanaqte?

20;Cha'ayi ca ÿanot ca l'aqtac aca nca'atoxonaxalate da yaqto' ipacchigui, qalaq camayi sa ishit da chaqacata aca nca'atoxonaxalate da ÿanot ca l'aqtac, cha'ayi

nataq'en cam huetalec acamayi.

²¹Qataq cam ÿanot ca l'aqtac aca n'onaxanaxaqui, da yaqto' ipacchigui, qalaq camayi nataq'en sa ishit da chaqacata aca n'onaxanaxaqui da ÿanot ca l'aqtac, cha'ayi nataq'en ñim Dios mayi netaigui que'eca noÿic.

²²Nataq'en cam iÿaxaatega ca nhuaxanaguec da chigoqo'ot na piguem da huo'otaq sa ishit da ipaguelec ca l'aqtac, camayi 'eeta'am da ÿanot da l'aqtac nam nso'onqa' ñi Dios, qataq ñim Dios mayi nso'ootalec.

²³ÿÿataqta choxodaxasodo' qami' mayi qauapaxaguenataxañiitac qataq qami' fariseopi mayi qoñiitega da qami' 'eesoda! Qami' qai'añiitacot ñi Dios añi 'oonole laue ana diez ana nalecnaxanaqte mayi l'enaxat menta, qataq anís, qataq ana comino, qalaxayi qami' sa ishit da qaualaqaileguete naua lapaxaguenataxanaxaco nam nqataxacpi mayi ÿoqta iue'n da qayalaxalguete, mayi 'eeta': da no'on nataxac, qataq da nchoxonnataxanaxac, qataq da npi'iÿaxac. Qaq 'enauáctaxa naua qau'ochi', qataq sa ishit da qan'onaxachiÿañi na laÿipi.

²⁴Qami' mayi qami' nataxala'te qanamaiqa, qami' 'ico' qanapishiñiita ana chitole, qalaxayi 'eeta'am da qauoxoñiÿañi ana shiguiÿac l'enaxat camello!

²⁵ÿÿataqta choxodaxasodo' qami' mayi qauapaxaguenataxañiitac qataq qami' fariseopi mayi qoñiitega da qami' 'eesoda! Cha'ayi qami' ndoteec na pa'auec ana ÿomaxaqui qataq na nqui'axaqui da qauÿoitac, qalaxayi na pa'auo namayipi ÿataqta da'aichigui na qauachigoxochiÿaigui da qadcachaxaqui qataq da qadqopitaxanaqtaiqui.

²⁶Qami' fariseopi qanamaicpi, qauamataxañiñi qome da qauÿoi na pa'auo ana qanÿomaxaquii qataq naua qadqui'axaquilli', yaqto' qui'itta nataq'en na pa'auec.

²⁷ÿÿataqta choxodaxasodo' qami' mayi qauapaxaguenataxañiitac qataq qami' fariseopi mayi qoñiitega da qami' 'eesoda! Cha'ayi qami' qoñiita'am ana huachiqui mayi ndoteec na pa'auec da ÿapagaq qanqoÿin, qalaxayi na pa'auo ÿataqta da'aichigui na lpi'inec na leuaxaicpi qataq 'enauac nam qauemsat.

²⁸Qaq 'eda da 'eetec da qoñiita: Da ndoteec na pa'auec 'eeta'am da no'on da imeteetac na shiÿaxauapi, qalaxayi na pa'auo ÿataqta da'aichigui da ñi'oxonnaxac qataq nam qauemsat.

²⁹ÿÿataqta choxodaxasodo' qami' mayi qauapaxaguenataxañiitac qataq qami' fariseopi mayi qoñiitega da qami' 'eesoda! Cha'ayi qami' qan'oxoñiitapiguishiguem ana nhuachiquipi som l'aqtaxanaxanecpi co'ollaxa ñi Dios, qataq qavi'oxoyiñiita nam coma'pi mayi l'anaxat som no'on shiÿaxauapi mayi hua'au.

³⁰Ime, nachi qoñiita': "Da mashi qomi' huo'óictaxa se'eso na'a'q mayi

huetaigui som hua'au qadta'alpi, nachi sa ishíttaxa da setauanaq somayipi da ýalauat se'eso l'aqtaxanaxanecpi ñi Dios.”

³¹Qaq de'eda qoñiitec, damayi ichoxot da qami' maichi qami' llalaqpi som ýalauat co'ollaxa som l'aqtaxanaxanecpi ñi Dios.

³²¡Qaq no'on qome da qami' ýataqta qaumachiita dam i'ot co'ollaxa som hua'au qadta'aipi!

³³¡Qami' n'adaxanaqpi! ¡Qami' llalaqpi na n'adaxanaq! ¿Huá'ago' ca 'eetec da qami' ýi't ca qanhuaxanaguiiqui da qami' qayásaxañalo ca nhuaxanqa' na 'itaxaloxoicpi?

³⁴Qaq ýoqo'oyi ayim ñamaq qome ca i'aqtaxanaxanecpi qataq ca ýajnaxanaxaicpi qataq ca napaxaguenataxanaqpi. Qalaxayi qami' qome huo'o na qauvaluachi qataq qauaxañiigué ca npe'enaxaqui, qataq huo'o qome na qauaxañiitac da huaigui ana qalaponaxaquiipi, qataq huo'o na qaucañiýa'alo naua lýa't puebloyi.

³⁵Qaq ýoqo'oyi qami' qome qami' qaipataxalguete da nalaataguec 'enauac som no'on da lataxac shiýaxauapi mayi qayalauat co'ollaxa, chigoqchiguiña so Abel mayi no'on da lataxac, chochi ivitta'a qanqoyin so Zacarías som llalec so Berequías mayi qauvaluachi co'ollaq huaña yi netaña aso nca'atoxonaxalate mayi naloteuga so naponqa'.

³⁶Qaq ýataqta 'eesa de'eda qami' sa'axatema da 'enauac qome ne'ena nasouaxashitpi qaipataxalec qome qanqoyin na shiýaxauapi mayi huetaiguilo ne'enaua na'axa'te mayi souaqtaiquilo.

So Jesús noýiilec so Jerusalén

(Lucas 13.34-35)

³⁷¡'Am Jerusalén, 'am Jerusalén mayi 'aualauat co'ollaxa so n'aqtaxanaxanecpi qataq 'auasaq na coma' so 'am namaxapi co'ollaxa ñi Dios! ¡Ayim ýataqta qalota co'ollaxa da sauotaigue da saqapaloigui na 'ai'alaqpi da shiita'am aca 'olgaxa da nqapal catai' llalaqpiolec, qalaxayi sa ishit da 'auashin!

³⁸Qaq ña qauloýa qome na qadmayi da huo'o ca na'a'q, qaq tojlec.

³⁹Cha'ayi ayim qami' shinapegalo da nachi tachiguiña nagui da ayim sa qanauañi', to' qom ivita ca laloqo' da qami' qoñiita': “Ýataqta no'on da lliqui axac nam nactaigui da l'enaxat ñi qadataxala'.”

Mateo 24

So Jesús i'axata'a da qanlaxajñi qome aso n'onaxanaxaqui late'edai

(Marcos 13.1-2; Lucas 21.5-6)

¹Qaq so Jesús co'ollaq ca'ai aso n'onaxanaxaqui late'edai da jec, nachi ana'c soua lapaxaguenataqa, nachi qayáchaxaatega somayi na coma' mayi

l'oxonaxat asa'aso n'onaxanaxaqui.

²Qalaxayi so Jesús 'enapeco': –¿Qami' qauloita'a peta'a ne'ena? Aÿim ÿataqta 'eesa de'eda qami' sa'axatema nagui da ne'ena coma' sa ishit qome da huo'o ca coma' da nachi 'eetai' da huetalec ca lÿa. Namayipi ÿataqta 'enuac qome da qailaxachigui.

Na n'anecpi mayi i'axata'a ca loga'tna

(Marcos 13.3-23; Lucas 21.7-24; 17.22-24)

³Nachi nqo'ooyishiguemec aso saqayöqotchiguemec 'alhua mayi nanqa' ana olivos. Nachi so Jesús co'ollaq nso'ootañi, nachi soua lapaxaguenataqa isoxoototo somayi da ina't, 'eetra': –Sauoqtaique da qomi' 'au'axatema chaq lagui qaq ivita de'eda. ¿Chaq négue't qome ca l'anaxat ca 'ayi'iguelaxasoxoc qataq cam loga't ana 'alhua?

⁴Nachi so Jesús 'enapeco': –Maxatchaxa qome, sa ishit da huo'o ca qami' ÿatenachi't.

⁵Cha'ayi ÿataqta qalota qome na chochi n'enaqchingui da i'enaxat, 'eeta': “Aÿim mayi nachaÿim qadta'ai qadca'alaxaqui,” nachi ÿataqta qalota qome na ÿatenachit.

⁶Qami' qau'aqaitapegulec qome da chimaqchiguiñalo na alaataxac. Qalaxayi sa ishit qome da qayi'ii, cha'ayi damayi nachi qoyina'ac. Qalaxayi saxanaxa qome da ivita ca laloqo'na.

⁷Cha'ayi ca qompi maichi delogui' ca sa lauo' l'ecpi, qataq ca nta'a maichi delogui' ca lÿa nta'a. Qataq huo'o ca nqouaxa qataq naua nalolaxaco, qataq qalota na 'alhuapi na huo'o na nacholaxanaxa.

⁸Qaq 'enuac ne'ena nachina na chigoqchiguiña na que'ejnaxacpi.

⁹Huaña, nachi qami' qoyaaadeuo, da yaqto' qami' qaiuxaata'pe, qataq da qami' qayalauat. Qataq 'enuac na shiÿaxauapi ÿataqta qami' nquiÿalo, souaxat da aÿim qoquiitague'.

¹⁰Nachi que'eca na'a'q ÿataqta qalota qome na ÿaxaneec da lpi'iÿaxac, nachi nquiÿa ca lÿa qataq da imenguet ca sa lataxac.

¹¹Qataq qalota qome na tenataxanaxaicpi na nachaxan, 'eetega da l'aqtaxanaxanecpi ñi Dios, nachi ÿataqta qalota qome na ÿatenachit shiÿaxauapi.

¹²Qataq ÿataqta qalota qome na sa ÿaÿamaxañisat, qaq ÿoqo'oyi huo'o qome na ÿaxaani da ÿauotec ca lÿa.

¹³Qalaxayi ca qaica ca ÿoqocha'a, chochi ividaxatta'a ca loga't da nachaalataxac, qaq nachica ca qanca'alaxateec.

14Qaq de'eda no'on n'axaŷaxac mayi i'axat da n'aqtagec da l'onataxanaxac ñi Dios mayi ilo'ogue 'enauacna, damayi qai'axateec qome 'enauac ana 'alhua, da yaqto' 'enauac nam ŷotta'a't shiŷaxauapi ŷaŷaten damayi. Huaña, nachi ivita ca loga'tna.

15So l'aqtaxanaxanec ñi Dios l'enaxat Daniel, somayi ŷiyiñi co'ollaxa dam'eetec ca ishit da deshipaxanaqtaxan qataq delaqtaxan. Qaq qom qami' qauloŷa'a camayi da huetaña cam sa ishit da lma' -qaq cam itaxaŷaxan ne'ena, qaq no'on da ŷaŷateeteguet,-

16qaq nam hueta'a yi Judea nachi naneltaxaashiguemec qome ana qasoxonaxapi.

17Qaq nam huetalec na l-laq ca lma', qaq no'on qome da sa ishit da imelec da taigui ca lma' da huo'o ca ŷachi.

18Qataq cam huetalec na n'onaxa, qalaq sa ishit qome da ŷi'iguelaxau'a ca lma' da yaqto' ŷachi ca lapo'.

19ŷataqta choxodaxaso' qome na 'alpi mayi hualaxaipi que'eca na'a'q, huo'otaq aca huo'o ca llalec ñaq lliptac!

20ŷoqo'oyi qauŷaxañiŷot qome ñi Dios, da yaqto' sa ishit da huetoigui naq'en ca latomaxa, huo'otaq ca mataxaqui, da qananeltaxañi.

21Cha'ayi ŷataqta qalota qome da que'ejnaxac. Sa ishit da huo'o ca 'eeta'am da qaŷachigoqta'ague co'ollaq chita'ague da qai'ot ana 'alhua, qataq sa ishit da qaltaq qanauane' qome de'eda que'ejnaxac.

22Qaq ñi Dios da huo'otaq ividaxattreec que'eca na'axa'te, nachi sa ishit qome da huo'o ca nca'aleec. Qalaxayi ñimayi sa ishit da ividaxattreec, souaxat da lauochi nam lca'aguishicpi.

23Qaq ŷoqo'oyi da huo'o ca qami' 'enapegalo da 'eeta': "Ña qauloŷa, 'ena na nta'a nca'alaxaqui, hueta'a ne'ena," huo'otaq da 'eeta': "'Iñi cha'a ñimayi," qalaq qami' sa ishit qome da qau'amaqchiñi.

24Cha'ayi ŷataqta qalota qome na anac da 'eetega nta'a nca'alaxaqui, huo'otaq 'eetega da l'aqtaxanaxanecpi ñi Dios. Nachi namayipi i'ot qome na lta'adaic n'anecpi qataq nam sa qaŷauanapega, da yaqto' datenataxan. Qaq sa iuena'a da ishit nataq'en qome da ŷañoxtot da ŷatenachit nam lca'aguishicpi ñi Dios.

25Qaq damayi qami' sa'axatema nagui, yaqto' nachi 'eetai' qome da qauaŷajñiita'aguet.

26Qaq ŷoqo'oyi da huo'o ca qami' 'enapegalo da 'eeta': "Ña qauloŷa ñi qadta'a qadca'alaxaqui, ñimayi netalec yi tojlec 'alhua," qalaq sa ishit qome da qanqo'oñiuga. Huo'otaq da 'eeta': "'Iñi ñimayi, netaigui ñi noŷic," qalaq sa ishit

qome da qau'amaqchiñi.

²⁷Cha'ayi camayi 'eeta'am qome da qaila'a ca nqashilgaxa, da chigoqtegue da yi'oxoñi, nachi ividangui da avit, qaq 'eda qome da 'eetec da lvidaxac na shiyaxaua llalec qom ñi'iguelaq.

²⁸Qaq ca hueta'ague ca leuxaic, qaq nachica ca huaña da laponat na teguesanpi.

Da 'eetec da lli'iguelaxasoxoc na shiyaxaua llalec

(Marcos 13.24-37; Lucas 21.25-33; 17.26-30, 34-36)

²⁹Qaq qom chochi inoxoodeec que'ecaua na'axa'te mayi que'ejnaxaqui', nachi añi nala' 'om qataq so ca'agoxoic, qataq najñi ana huaqajñi, chigoqo'ot na piguem, qataq ivida'a na n'añaxacpi mayi hueto'ot na piguem yataqta cholaxan.

³⁰Huaña, nachi qaila'a na piguem ca l'anaxat na shiyaxaua llalec. Nachi 'enauac qome na yotta'a't shiyaxauapi noyitagai, qom qaila'aguet na shiyaxaua llalec da nactaigui na l'oc, yataqta lta'adaic da l'añaxac qataq da lli'oxoyic.

³¹Nachi yamaq qome na lamaxashicpi piguem l'ecpi, da yaqto' n'axannec na l-lamaxa ana lashiide da dashiidaxan, da yaqto' laponat 'enauac na lca'aguishicpi mayi neta'aguelo naua cuatro llico na l'at. Qaq 'enauac namayipi yachigoxottalo naua loga'te ana 'alhua.

³²Qaq qanapaxaguiñi'ya qome aca lchiyic ana higo mayi saloqnaxana: Da acamayi da ivita da ñaxateec ana lcouepi, nachi huo'o ana lauepi. Nachi qami' qauayajñi da mashi sa qayapiguii naua nta'pi.

³³Qaq nachi 'eetec nataq'en qom qami' qaulo'ya'a 'enauac ne'ena, nachi qami' qauayajñi da mashi sa qayapeque ca loga't 'enauacna. Camayi mashi nayiitai'.

³⁴Qaq yataqta 'eesa de'eda qami' sa'axatema, da 'enauac qome ne'ena hua'auñi da yi'oq, qom huo'otaq saxanaxa da ileu na shiyaxauapi mayi huetaiguilo nagui ne'ena na'axa'te.

³⁵Na piguem qataq ana 'alhua imeuo qome, qalaxayi da i'aqtac sa ishit da imeuo.

³⁶Qalaxayi que'eca na'a'q qataq ca laloqo' de'eda, qalaq qaica ca ishit da yayaten, ivida'a na namaxashic piguem l'ecpi sa yayaten qataq na llalec ñi Dios. Chaqñita ñi ita'a mayi yayaten.

³⁷Eeta'am da 'eetec co'ollaxa soua na'axa'te mayi huetoiguilo so Noé, qaq nachi 'eetec nataq'en qom ivita da ñi'iguelaq na shiyaxaua llalec.

³⁸Se'esoua na'axa'te co'ollaq saxanaxa da npaxaashiguem ana 'alhua, qalaq na shiyaxauapi i'ottac na lqui'axac, nyomtac, qataq huadootega't, qataq da yadonaxanaxan na llalpi, chochi ivitta'a so na'a'q da so Noé huenoxonoigui aso

nnotaxaqui.

³⁹Qalaxayi sa ishit co'ollaxa da anoma de'eda somayipi, chochi ivitta'a co'ollaq anac so auot, nachi hua'yo'xon naq'en 'enuac somayipi. Qaq 'eda da 'eetec nataq'en qom ivita da ñi'iguelaq na shi'axaua llalec.

⁴⁰Qaq que'eca na'a'q caua dos shi'axa'u da huo'otaq huetrauga ca n'onaxa, nachi caamay'i 'oonolec ca qa'yauec, qaq ca l'ya qalaq qan'onaxatañi.

⁴¹Qataq caua dos 'alo da damaicnaxaata'pe, qalaq 'oonole aca qa'yauec, qaq aca l'ya qalaq qan'onaxatañi.

⁴²Qaq qami' yataqta qanloiteec qome, cha'ayi sa qaua'ajñi ca laloqo' da ñi'iguelaq na qadataxala'ai.

⁴³Qalaxayi qami' qaua'ajñi da huo'otaq que'eca lma' ca no'yc, da huo'otaq ya'aten ca laloqo' ca pe da nvi' ca cachaxaic, nachi camayi sa ishit da do'ochi, da yaqto' sa ishit da yashin da qainoxotau'a ca lma' da qaicachi'ot.

⁴⁴Qaq yoqo'oyi qami' yataqta qana'yamaxachiitai' qome. Cha'ayi qom mashi sa ishit da ta'yapigui qadvilli de'eda, nachi nvi' na shi'axaua llalec.

Ca nlatac mayi yataqta ipactelec ca l'onatac qataq cam sa ipaguelec

(Lucas 12.41-48)

⁴⁵¿Negue'tom ca nlatac da yataqta ipactelec ca l'onatac qataq huo'o na ya'aten, da huo'otaq ca n'aco' ipataxalec camayi, da yaqto' iqui'axaatac nam hueta'a ca lma' da ivita yi laloqo' da nqui'axac?

⁴⁶Qaq yataqta machiguiñi qome que'eca nlatac, da huo'otaq ivita da nvi' ca n'aco', qalaq ilalec da i'ottac cam qa'yamaxalec.

⁴⁷Qaq yataqta 'eesa de'eda qami' sa'axatema da que'eca n'aco' ishit da ipataxalec camayi 'enuac nam lalamaxatpi.

⁴⁸Qalaxayi que'eca nlatac, da huo'otaq qauemaic, nachi 'eeta': "Ca ñi'aco' yataqta qa'yaloqteguet."

⁴⁹Nachi jec da iuxaatac na nlataxauapi, qataq i'ot da lqui'axac, qataq da nyoma'ai' na taxaicpi.

⁵⁰Nachi se'eso n'aco' ñi'iguelaq so na'a'q mayi sa ishit da ya'otaique se'eso l-latac, qataq som laloqo' mayi sa ishit da ya'aten.

⁵¹Nachi yataqta qaica ca 'en'am naq'en ca nhuaxanaguec, 'eeta'am, naq'en da nhuaxanaguec nam 'eetegapi da 'eesa. Huaña, nachi no'yiitac, qataq yataqta inaga't na lhue da nqui'ic.

Mateo 25

Qa'yaloqnaxanalo soua diez qa'añole

- ¹Nachi de'eda l'onataxanaxac ñi Dios mayi neta'ague da piguem, damayi 'eeta'am qome caua diez qa'añole mayi ÿaconalo soua lcoÿadaxanaxaqui' mayi lca'atoxo't na aceite. Nachi nqo'ooda so nadonaxac, da yaqto' huaqatra'aguet ca adonaq.
- ²Qaq cinco soomayi soua qaica ca ÿäÿajna'alo, qataq cinco soua ÿajnaxanaqchaqai.
- ³Qaq se'esoua qaica ca ÿäÿajna'pe co'ollaq je'c nachi ÿachi' soua lcoÿadaxanaxaqui', qalaq sa ishit da ÿachi' ca lcoÿadaxanaxa't da ivita da imedeuo soua lcoÿadaxanaxaqui'.
- ⁴Qalaxayi soua ÿajnaxanaqchaqai, soomayi ÿachita'pe soua lcoÿadaxanaxaqui', nataq'en soua laÿi' so lqataxanata'c lcoÿadaxanaxa't.
- ⁵Qaq cha'ayi ÿataqta qaÿaloqteguet se'eso adonaq, nachi 'enauaque soomayi huo'o na l'ochaqa', nachi do'ochi'.
- ⁶Qaq co'ollaq mashi laiñi na pe, nachi qai'axaÿa so nÿaxanaxac, 'eeta': "¡Mashi nvi' na adonaq, ña qanpa'aiuec, qauqachiÿa'aguet!"
- ⁷Nachi 'enauaque se'esoua qa'añi ñiyishigue'm, nachi ÿäÿamaxajyiñi soua lcoÿadaxanaxaqui'.
- ⁸Nachi soua cinco mayi qaica ca ÿäÿajna'alo, soomayi iÿaxaatracot soua lÿa't cinco mayi huo'o na ÿäÿajna'alo, 'eeta': "Ña qomi' qai'añiima ca laÿi na qadcoÿadaxanaxachi. Ten, mashi huotaique da 'o'm naua qadcoÿadaxanaxaqui'."
- ⁹Qalaxayi soua qa'añole mayi ÿajnaxanaqchaqai 'ena'po': "A'i, sa ishit. Ten, qom qomi' ichiÿaugalo, nataq'en da qoñiita. No'on da qanqo'oñiÿa cam imeetac, nachi qaushijnaxañiÿa cam qadcoÿadaxanaxachi."
- ¹⁰Qalaxayi se'esoua cinco qa'añole mayi qaica ca ÿäÿajna'pe, co'ollaq je'c da deshijnaxaadaique ca lcoÿadaxanaxa't, nachi mashi nvideuo so adonaq. Nachi som qa'añi mayi lhuotte', nachi lÿatreuo somayi da pa'adeu'a ca nadonaxac. Ime, nachi qaÿapogui so lasom.
- ¹¹Qaq co'ollaq qaÿata'ague, nachi nvildeuo soua lÿa't qa'añole. Nachi deÿaxaata'pe, 'eeta': "¡'Am qadataxala'! ¡Ña qomi' 'auauategueta!"
- ¹²Qalaxayi somayi 'enapeco': "Aque', qami' sa sauatto'n."
- ¹³Nachi so Jesús 'enapeco': –Qami' ÿataqta qanloiteec qome, cha'ayi sa ishit da qauaÿajñi ca na'a'q qataq ca laloqo' da ñi'iguelaq na shiÿaxaua llalec.

Qaÿaloqnaxana aso anom mayi huo'oi so qaipataxagueta

(Lucas 19.11-27)

- ¹⁴De'eda l'onataxanaxac ñi Dios mayi neta'ague da piguem, damayi 'eeta'am

ca shiḡaxaua da huotaique da taḡa ca lḡa 'alhua. Nachi camayi iḡaxanalo soua l-lataqa, nachi ipataxalguete aso alom.

¹⁵Nachi so 'oonolec soomayi ḡanem aso ivi' cinco mil, qaq so lḡa qalaq ḡanem aso ivi' dos mil, qataq so lḡa ḡanem aso ivi' mil. Qaq ḡanema soomayi aḡim nalota'ai'. Ime, nachi jec.

¹⁶Nachi so l-latac mayi ḡaconguet aso cinco mil, somayi do'onataxangui asa'aso anom da nmen. Nachi ivi' cinco mil aso laḡi laueque.

¹⁷Qaq nachi 'eetec nataq'en som ḡaconguet asom dos mil, somayi ivi' dos mil aso laḡi laueque.

¹⁸Qalaxayi som ḡaconguet aso mil, somayi jec da ḡoxojḡi aso alom so n'aco', ḡachangui aso lshide na 'alhua.

¹⁹Qaq co'ollaq mashi qaḡoqteguelo naua vi'iyi, nachi ḡi'iguelaq se'eso n'aco' se'eso nlatacpi. Nachi somayi naloqna't da l'onataxanaxac somayipi.

²⁰Nachi l'auaxanec da anac som ḡaconguet co'ollaxa aso cinco mil, nachi ḡanot so n'aco' aso laḡi cinco mil. Nachi 'enapega, 'eeta': "Am ḡi'aco', aḡim co'ollaxa aḡim 'ai'anem aso cinco mil. Qaq nagui 'ana ana laḡi cinco mil mayi ḡaueque."

²¹Nachi so n'aco' 'enapeco': "ḡataqta ḡaḡamaqchiguiḡi, 'am no'on nlatac, qataq 'aupactelec ca 'au'ot. Qaq cha'ayi 'am ḡataqta 'aupactelec da 'au'ot cam saq 'amaqtaq, qaq nagui ḡataqta lta'adaic qome ca 'am sepataxalec da 'aulo'ogue. Qaq nagui 'aupa'auo qome da aḡim 'antonaxaua."

²²Ime, qataq anac so lḡa nlatac mayi ḡaconguet co'ollaxa aso dos mil. Nachi 'enapeco': "Am ḡi'aco', aḡim 'ai'anem co'ollaxa aso dos mil. Qaq nagui 'ana ana lḡa dos mil mayi ḡaueque."

²³Nachi so n'aco' 'enapeco': "Aja', ḡaḡamaqchiguiḡi, ḡataqta 'am no'on nlatac, qataq ḡataqta 'aupactelec cam 'au'ot. Qaq cha'ayi 'aupactelec da 'au'ot cam saq 'amaqtaq, qaq nagui lta'adaic qome ca 'am sepataxalec da 'aulo'ogue. Nataq'en 'am nagui 'aupa'auo qome da aḡim 'antonaxaua."

²⁴Qalaxayi co'ollaq nvideuo so nlatac mayi ḡaconguet co'ollaxa aso mil, nachi somayi 'enapega so n'aco', 'eeta': "Am ḡi'aco', aḡim saḡaten da ḡataqta 'am saq llivigui yi 'adhuel da 'anqat na ala ca saq 'anguishic, qataq da 'alapon cam saq 'adchigoxoshic.

²⁵Qaq ḡoqo'oyi aḡim huo'o da icolanaxa. Nachi aḡim soxojḡi aso 'om, soxotoigui na 'alhua. Qalaxayi 'ana anamayi, cha'ayi 'adalamaqte."

²⁶Nachi se'eso 'aco' 'enapeco': "Am nlatac qauemaic qataq hualaic. ḡ'Am 'auaḡateetac mque' co'ollaxa da aḡim ishit da ḡaqat na ala ca saq ḡanguishic, qataq da llapon cam sa ishit da ichigoxoshic!

²⁷Qalaq ¿tá'ainco' co'ollaxa da saq 'ai'anoigui añi laýi' ana plata ana aýom, da yaqto' ñovi', nachi ishíttaxa da saconguet acam laeque anamayi?"

²⁸Nachi 'enapega som hueta'aguetpi, 'eeta': "Ña qauacoñiýa qome adam mil mayi hueto'ot damayi. Ime, qaq qai'añiim dam hueto'ot adam diez mil.

²⁹Cha'ayi cam huo'o ca hueto'ot, qalaq camayi ýacteec ca qoýanem, nachi ýataqta qaica ca iueetac. Qaq cam qaica ca hueto'ot, qalaq camayi ivida'a cam saq 'amaqtoqolec mayi hueto'ot qayacona.

³⁰Qaq dam da' nlatac mayi qaica ca taiguat, damayi qauasaqaiuga na napalaxa da pa'auec. Huaña qome, nachi noýiitac, qataq ýataqta inaga't naua lhue da nqui'ic."

Qom qanmit na ýotta'a't shiýaxauapi

³¹Qaq qom ivita da ñi'iguelaq na shiýaxaua llalec da nta'a, nactaigui 'enauac na lamaxashic piguem l'ecpi, nachi nso'oongui aca nso'onaxaqui mayi ýi'oxodaq da nta'a.

³²Nachi 'enauac nam ýotta'a't shiýaxauapi qalaponeu'a namayi, nachi namayi iyodacachi qome na shiýaxauapi da 'eeta'am ca ilotague' ana qagueta da iyotauga ana qagueta qataq ana quetaqpi.

³³Nachi ipa'axangue da aloic ana qaguetaqui, qaq ana quetaqpi ipa'axangue da n'emaq.

³⁴Nachi ne'ena nta'a 'enapega qome nam hueta'ague na aloic, 'eeta': "Qauanaqui qome, qami' mayi qami' nqouagueque ñi ita'a. Qaunoxoñiu'a qome da n'onataxanaxac mayi ýaqataxatapiqui' da qami' ýanema ñi Dios co'ollaq chita'ague i'ot ana 'alhua.

³⁵Cha'ayi aýim huo'o co'ollaxa na ýoqouaxa, qalaq qami' aýim qauqui'axañi; qataq huo'o na ýaquip, qalaq aýim qanýomaxañi; qataq shiita'am ca ýaqa'a ca chigaqa'ague, qalaq qauauo'oi ca i'ochaqa'.

³⁶Qataq qaica ca ñapogoña, qalaq aýim qauauo'oi ca ýogoxot; qataq aýim sa no'on, qalaq aýim qanamaqaitega; qataq aýim qaicoñittai', qalaq aýim qanqo'oñiu'a."

³⁷Nachi nam no'on da latakac 'enapec qome: "Am qadataxala', ¿chi láguio' co'ollaxa da 'am seloqta'a da 'auquuat, nachi 'am sequi'axanaq? qataq ¿láguio' co'ollaxa da 'am ñiyomaxanaqtac?

³⁸Qataq ¿chi láguio' co'ollaxa da 'am seloqta'a da qoneta'am cam ýaqa'a ca chigaqa'ague, nachi sauoqo'o ca 'ad'ochaqa', huo'otaq da qaica ca 'anapogoña, qalaq 'am sanaxam ca 'ogoxot?

³⁹¿Huo'otaq da 'am seloqta'a da 'am sa no'on, huo'otaq da 'am qaicoñittai',

nachi 'am ñoqo'onaxau'a?"

⁴⁰Nachi ne'ena nta'a 'enapec qome: “Yataqta 'eesa de'eda qami' sa'axatema da 'enauac ne'ena qau'ochiic ca 'oonolec ne'ena yaqayañicpi, da nai'ctaxa da qaica ca l'amaqchic, qaq nachayim mayi ayim qau'ochiic de'eda.”

⁴¹Nachi ne'ena nta'a 'enapega qome nam hueta'ague na n'emaq, 'eeta': “Ayim qoquiya'ai qome, qami' mayi qayauo'o da qanhuaxanaguiiqui. Qayingui yim chochaq tateec nodec mayi qayaqataxaatai' da yaqto' qayasaxangui so shiyaxaua lma'na qataq nam lamaxashicpi.

⁴²Cha'ayi ayim co'ollaxa huo'o na yooquaxa, qalaq qami' sa ishit da ayim qauqui'axañi; qataq huo'o na yaquip, qalaq qami' sa ishit da ayim qanyomaxañi;

⁴³qataq 'eeta'am da yaqa'a ca sachigaqa'ague, qalaq sa qauauo'oi ca i'ochaqa'. Qataq qaica ca yogoxot, qalaq sa qauauo'oi ca yogoxot; qataq ayim sa no'on qataq sootaigui aca ncoñitaxanaxaqui, qalaq sa ishit da ayim qanamaqaitapegueu'a.”

⁴⁴Nachi namayipi 'enapec qome: “Am qadataxala', ¿chi láguio' co'ollaxa qaq 'am seloqta'a da 'auquuat, huo'otaq da 'aulem na 'adaquip, huo'otaq da 'eeta'am da yaqa'a ca 'auachigaqa'ague, huo'otaq da qaica ca 'ogoxot, huo'otaq da 'am sa no'on, huo'otaq da 'am qaicoñittai', nachi sa ishit da 'am setauanaq?”

⁴⁵Nachi ne'ena nta'a 'enapec qome: “Yataqta 'eesa de'eda qami' sa'axatema, da 'enauac nam sa ishit co'ollaxa da qau'ochiic ca 'oonolec ne'ena saq 'amaqtaqpi, qaq nataq'en ayim sa ishit da huo'o ca ayim qau'ochiic.”

⁴⁶Qaq qom ime, nachi ne'enapi taigui qome cam chochi tateec nhuaxanaguec, qaq nam no'on da lataxac, qalaq taigui cam chochaq tateec achalataxac.

Mateo 26

Qayauotaique da qayaconeu'a so Jesús

(Marcos 14.1-2; Lucas 22.1-2; Juan 11.45-53)

¹Qaq so Jesús co'ollaq imat da i'axattac 'enauac de'eda, nachi 'enapegalo soua lapaxaguenataqa, 'eeta':

²–Qami' qauayajñi da qom inoxoodec ne'enaua dos na'axa'te, nachi nnoxoneuo ca na'a'q mayi huetoigui da qaiuennate so na'a'q co'ollaq qanayica'ai yi Egipto. Nachi na shiyaxaua llalec qome qoyaneuo, da yaqto' qaiuaxaneuo.

³Nachi se'eso na'a'q nam lataxala'pi na ntaxayaxanaxanecpi da qaitaxayapegue' ñi Dios, qataq nam dapaxaguenataxaatapeguec na nqataxacpi, qataq nam lquedoxonecpi na judiopi, namayipi laponat, hueta'a yi

nqasoxoc so lma' lta'adaic so Caifás mayi lataxala' nam ntaxayaxanaxanecpi.

⁴Qaq huaña yimayi, nachi qaitaqtapigui cam natenataxanaxac, da yaqto' qaÿaconeu'a so Jesús da qaÿalauat.

⁵Qalaxayi somayipi 'enapeco': –Sa ishit qome da huetoigui ñaqashinaq naua na'axa'te naponaxaqui', yaqto' sa ishit da i'elaxa't na shiyaxauapi.

Aso 'alo mayi icodelec na lqaic so Jesús

(Marcos 14.3-9; Juan 12.1-8)

⁶So Jesús hueta'a yi Betania, hueta'a yi lma' so Simón mayi qaÿamata'ac da nchiga na l'oc.

⁷Nachi nqochineu'a somayi aso 'alo, ÿachitac aso coma' l'enaxat alabastro, laÿi'ole na codaxat mayi ÿataqta qaÿoqteu'a. Qaq so Jesús co'ollaq datatalec so nqui'axala', nachi asomayi icodelec na lqaic som codaxat mayi ÿataqta ama na laita.

⁸Nachi soua lapaxaguenataqa co'ollaq ÿauaachiyigui de'eda, nachi dalematai'. Nachi huo'o da l'aqta'c, 'eeta': –¿Chi 'eeto' da chochi qaÿi'en de'eda codaxat?

⁹Cha'ayi de'eda codaxat ishíttaxa da ÿataqta late'edai qanqoÿin aca lashiue da qaimen, da yaqto' ishit da qaitauan na choxodaqpi.

¹⁰Qaq so Jesús hua'aqchigui de'eda, nachi 'enapeco': –¿Tá'ainco' qami' yi sa qualemachachi ada'ada 'alo? Cha'ayi de'eda aÿim i'otec, damayi ÿataqta ÿaÿamaqchiguiñi.

¹¹Qaq nam choxodaqpi, qalaq nachi 'eetai' qome da qami' hueta'agueta; aÿim, qalaxayi sa ishit da nachi 'eetai' qome da qami' hueta'agueta; aÿim, qalaxayi sa ishit da nachi 'eetai' da qami' soota'agueta.

¹²Cha'ayi de'eda i'ot ada'ada 'alo da icodelec da i'oquixac som codaxat, damayi ÿaqataxanai' nagui da aÿim icodelec da ñaq saxanaxa da aÿim qailayini.

¹³Qaq ÿataqta 'eesa de'eda qami' sa'axatema da cam pa'aigue naua laÿil ana 'alhua da qai'axattac de'eda n'aqtac mayi chigaqaigui da nca'alaxa, nachi nataq'en qai'axattac qome de'eda i'ot ada'ada 'alo, yaqto' nachi 'eetai' qome da qaiuennatapega adamayi.

So Judas huotaique da ÿaneuo so Jesús

(Marcos 14.10-11; Lucas 22.3-6)

¹⁴Nachi so 'oonolec soua doce lapaxaguenataqa, l'enaxat Judas Iscariote, somayi jec da detaxayapegue' som lataxala' na ntaxayaxanaxanecpi da qaitaxayapegue' ñi Dios.

¹⁵Nachi 'enapego' somayi, 'eeta': –¿Chaq négue't aca aÿim qai'añiim, da aÿim qami' saneu'alo ñi Jesús? Nachi somayipi ÿanem somayi aso treinta lcatpiole

mayi chigaqigui na plata.

¹⁶Huaña, nachi so Judas ilotaique ca lataxac da ýaneu'a somayipi so Jesús.

Da Iqui'axac so qadataxala'

(Marcos 14.12-25; Lucas 22.7-23; Juan 13.21-30; 1 Corintios 11.23-26)

¹⁷Qaq som l'auaxanec na'a'q mayi huetoigui da qanallíc ana pan mayi sa qaýauo'o ana lalecte, nachi soua lapaxaguenataqa so Jesús inattrac somayi, 'eetra': -¿Chaq huá'ague ca 'anshitaique huaña da qomi' saqataxanqai', da yaqto' 'am 'auque'e ca na'a'q mayi huetoigui da qaiuennate da qanayica'ai yi Egipto?

¹⁸Nachi so Jesús 'enapeco': -Qanqo'oñiu'a qome yi la ciudad, nachi qaitau'a yi lma' que'eca shiyaxaua. Nachi qoñiyapega, qoñiita': "Ñim qanapaxaguenaxala' 'eeta': Yi ýaloqo' mashí sa qaýapeque. Qaq na 'adma' qome huaña da sachic ca nallíc mayi naigui da qaiuennate co'ollaq qanayica'ai yi Egipto, da sequi'iyá'ai'salo naua ýapaxaguenataqa."

¹⁹Nachi soua lapaxaguenataqa nachi i'enaxatchiyigui dam lamaxasoxonaxac so Jesús da ýaqataxadai' so nqui'axac.

²⁰Qaq co'ollaq mashí ivita so pe, nachi so Jesús datatalec so nqui'axala', qataq soua doce lapaxaguenataqa.

²¹Qaq co'ollaq ña deque'eta'pe, nachi 'enapeco': -Ýataqta 'eesa de'eda qami' sa'axatema da ñi 'oonolec da qoñiita ayim ýaneuo.

²²Nachi somayipi ýataqta daquicota. Huaña, nachi ñi 'oonolec inattac somayi, 'eeta': -'Am qadataxala', ¿peta'a nachayim?

²³Nachi so Jesús 'enapeco': -Ñim ýauoltenaxanaxaua ne'ena qadqui'axaqui, nachíñi qome ñim ayim ýaneuo.

²⁴Qalaxayi ne'ena shiyaxaua llalec, namayi ýataqta quetegue dam lliquiaxac mayi i'axat naua ñiyigui'shi l'aqtaqa ñi Dios. Qalaxayi ýataqta choxodaxaso' ñim shiyaxaua mayi ýaneuo namayi! Ñi mayi 'onaxáictaxa co'ollaxa da sa ishit da ñiguiñi.

²⁵Nachi detaqa so Judas mayi nachiso so ýaneuo, 'eeta': -'Am qadataxala', ¿peta'a nachayim? Nachi so Jesús 'enapeco': -Aja', nachí'am.

²⁶Qaq co'ollaq ña deque'eta'pe, nachi so Jesús ýacona aso pan. Qaq co'ollaq ime da icolaxachigui, nachi ýanot da n'achiquiaxac ñi Dios. Ime, nachi ýanoiguilo soua lapaxaguenataqa, nachi 'eeta': -Qolliqui ana'ana, anamayi nachida da i'oquiaxac.

²⁷Qaq co'ollaq ime, nachi ýacona aso ýomaxaqui, nachi qaltaq ýanot da n'achiquiaxac ñi Dios. Ime, nachi ýanoiguilo soomayi, nachi 'eeta': -

Qanÿomiigui qome ana'ana ÿomaxaqui 'enauac da qoñiita.

²⁸Cha'ayi na huetagui anamayi nachinaua na itago'q mayi ÿoqta 'itchiguiñi naq'en dam dalaxaic aÿamaxataxac. Nam itago'q taÿa'alo da qaicoldeec, da yaqto' ÿataqta qalota qome na qaÿapalaxat na lasouaxashitpi.

²⁹Qalaxayi aÿim qami' shinapegalo da nagui nachi sa lÿa da shi'iguelaxalec da ñiÿomgui ne'ena lli'i ana uvas, to' qom mashi ivita ca na'a'q da qaltaq qami' ñiÿoma'ato, qom sootaigui ca l'onataxanaxac ñi ita'a da ilo'ogue 'enauacna.

So Jesús i'axata'a da nqolguetaxac so Pedro

(Marcos 14.26-31; Lucas 22.31-34; Juan 13.36-38)

³⁰Qaq co'ollaq mashi ime da qai'on so n'onec, nachi qanqo'oneuga som saqayoqotchiguemec 'alhua mayi nanqa' ana olivos.

³¹Nachi so Jesús 'enapeco': –'Enauac da qoñiita aÿim qualachiÿa'a't na pe. Cha'ayi nachi 'enapec naua ñiyigui'shi l'aqtaqa ñi Dios, mayi 'eeta': “Saluat qome ñim ilotague' ana qagueta, nachi ana qaguetapi qome nlagaxattac.”

³²Qalaxayi qom mashi qaltaq yica'aleec, nachi aÿim sa'auta'ague qome da Galilea.

³³Nachi so Pedro 'enapeco': –Nai'ctaxa da 'enauac 'am qaÿalata'a't, qalaxayi aÿim sa ishit da 'am salat.

³⁴Nachi so Jesús 'enapeco': –Aÿim ÿataqta 'eesa de'eda 'am sa'axatem, da nachina ne'ena pe da qom yaqta'a da noÿin ca 'olgaxa, qaq mashi tres qome da 'avi'iguelaxalec da 'anqolguet da qonetega aÿim sa 'auauatton.

³⁵Nachi so Pedro 'enapeco': –Nai'ctaxa da 'am seleutañi', qalaxayi sa ishit qome da ñoqolguettac. Nachi 'enauac so laÿipi qai'enaxatchigui da l'aqtac somayi.

So Jesús nqouagaxaueetac, hueta'a yi Getsemaní

(Marcos 14.32-42; Lucas 22.39-46)

³⁶Nachi so Jesús qataq soua lapaxaguenataqa ivitra so 'alhua l'enaxat Getsemaní. Nachi 'enapegalo soomayi, 'eeta': –Qanso'oñiñi qome, qoviita'a ne'ena; aÿim, qalaq saicda'atai' da ñoqouagaxauen.

³⁷Nachi ÿauec so Pedro qataq soua dos llalqa so Zebedeo. Huaña, nachi somayi ÿataqta daquicota, qataq huo'o da nqui'ic.

³⁸Nachi 'enapegalo' soomayi, 'eeta': –Añi iquiyaqte ÿataqta daquico. Huotaique da yalauat da ÿaquicoxo. Qaq qoviita'a qome ne'ena, qataq sa ishit qome da qau'ochii.

³⁹Nachi so Jesús taÿa ca qaÿata'a, nachi ÿataqta nqapaxanguet na 'alhua. Nachi nqouagaxaunot ñi Dios, 'eeta': –'Am ita'a, da 'aushit, qaq no'on da sa ishit qome da aÿim 'aupagaqna'aguet de'eda que'ejnaxac mayi 'eeta'am da

qanÿomgui ca deshinataxan. Qalaxayi sa ishit qome da 'au'ot cam maichi shiitapeguc, chaqcato' ca maichi qonetapeguc.

⁴⁰Ime, nachi qaltaq nqo'onalo soua lapaxaguenataqa, nachi ilalguete soomayi da do'ochite'. Nachi 'enapega so Pedro, 'eeta': -¿Sa ishito' peta'a qami' da cada'ac da qanloitauec da qoñiita'am aÿim?

⁴¹Qami' qanloitauec qome, qataq qanqouagaxauñiitac, yaqto' sa ishit da qami' inoxonoiguilo ca qauem qadhuennataqai. Cha'ayi ca shiÿaxaua ÿataqta nasapatta da lquiyaqteÿaxac, qalaxayi da l'oquiaxac mayi qaica ca lasapachaxa.

⁴²Nachi qaltaq ÿi'iguelaxalec da nqouagaxauen, 'eeta': -'Am ita'a, qom huo'otaq ishit da sepaca'aguet da ñique'etaxangui de'eda ñi'iguenataguec, qalaxayi no'on qome da 'au'ot ca maichi qonetapeguc.

⁴³Ime, nachi ÿi'iguelaxai', nachi qaltaq ilalguete soua lapaxaguenataqa da do'ochite', cha'ayi naua l'ai'te ÿataqta sa ishit da nlotraue'c, souaxat na l'ochaqa'.

⁴⁴Nachi ca'aisalo soomayi, nachi qaltaq ñi'iguelaxai' da nqouagaxauen, qataq i'enaxatchigui so hua'auchiguiñi nqouagaxaunaxac.

⁴⁵Nachi qaltaq nqo'onalo soua lapaxaguenataqa, nachi 'enapegalo, 'eeta': - Hua', nagui mayi qau'ochii, qataq qanmachiiuec. Mashu ivita yi laloqo' da na shiÿaxaua llalec qoÿaneu'a na shiÿaxauapi 'itaxaloxoicpi.

⁴⁶Qoñiishiguem qome, qolaq, mashu nvi' nam aÿim ÿaneuo.

So Jesús qaÿaconeu'a da qaicoñi'

(Marcos 14.43-50; Lucas 22.47-53; Juan 18.2-11)

⁴⁷Qaq so Jesús ña detaqtac co'ollaq mashu nvi' so Judas, som 'oonolec soua doce lapaxaguenataqa. Qaq somayi ÿataqta qalota so nnaictague' shiÿaxauapi, nachitac na lainecpi qataq na nponpi. Somayipi nachi lamaxashicpi som lataxala' na ntaxaÿaxanaxanecpi da qaitaxaÿapegue' ñi Dios, qataq nam lquedoxonecpi na judiopi.

⁴⁸Qaq so Judas mayi demenaxan, somayi ÿauo'o co'ollaxa da l'anec, 'eeta': -Ca ñapigoqot qome, qaq nachica qaucoñiyi.

⁴⁹Nachi somayi nqo'oneu'a so Jesús, nachi iquin, 'eeta': -¿La', 'am ÿataxala'! Nachi napigoqot.

⁵⁰Nachi so Jesús 'enapego': -'Am iÿa, ¿négue't ca 'alotaique? Nachi somayipi nqochineu'a so Jesús, nachi ÿaconeu'a da icoñi'.

⁵¹Huaña, nachi so 'oonolec soua lÿa't so Jesús, somayi nqatshiguem so lainec. Nachi iquesoxouec ana ltela lÿa so lamaxashic so lataxala' na

ntaxaŷaxanaxanecpi.

⁵²Nachi so Jesús 'enapega somayi, 'eeta': -'Ai'oxot qome na 'ainec. Cha'ayi 'enauac qome nam huota'a na lainec da deloqui, nachi namayipi qaŷauota'a ŷiilonec da qaŷalauat.

⁵³¿Sa qauaŷajñiŷo' da aŷim ishit da seŷaxanot ñi ita'a, nachi ñimayi ishit da aŷim namaxa nagui ca napacalec ca doce mil lamaxashic piguem l'ecpi?

⁵⁴Qalaxayi da nachi 'eetec de'eda, qaq ¿huá'ago' da ishit da ipacchigui cam 'enapec naua ñiyigui'shi l'aqtaqa ñi Dios, mayi i'axa't co'ollaxa da nachi qoŷiitec de'eda?

⁵⁵Nachi so Jesús 'enapego' so shiŷaxauapi, 'eeta': -¿Tá'ainco' qami' yi qauauoita'alo naua qainaqalli' qataq naua qanpo'ñilli', da aŷim qañi'iguiñiŷauga, 'eeta'amo' da aŷim cachaxaic? Qamaq 'enauaque naua na'axa'te ñiso'ootanguilo qami', sapaxaguenataxaatac da sootaigui aña n'onaxanaxaqui late'edai, qalaq ¿tá'ainco' yi aŷim sa qauacoñiu'a da aŷim qaucoñiyi?

⁵⁶Qalaxayi 'enauac de'eda qau'ochi damayi, yaqto' ipacchigui dam ŷiyiñi co'ollaxa da l'aqtaxanaxanecpi ñi Dios. Nachi soua lapaxaguenataqa n'onaxatchiguilo somayi. Nachi datadeec.

So Jesús qaŷataxanoigui so nta'alpi mayi i'ot na lataxacpi

(Marcos 14.53-65; Lucas 22.54-55, 63-71; Juan 18.12-14, 19-24)

⁵⁷Nachi som iconi' so Jesús, somayipi i'auaxachiguiñi da ŷauegueu'a so Caifás mayi nachiso so lta'a na lataxala'pi na ntaxaŷaxanaxanecpi da qaitaxaŷapegue' ñi Dios, cha'ayi nachi laponqa' so lma' somayi nam dapaxaguenataxaatapeguec na nqataxacpi qataq nam lquedoxonecpi na judiopi.

⁵⁸Qalaxayi so Pedro ca'attaueegue somayipi, qalaxayi qaŷoqteguet, chochi ivittau'a ca nqasoxoc ca lma' som lta'a na lataxala'pi na ntaxaŷaxanaxanecpi. Huaña, nachi pa'auo, nachi nso'ootañi, netangui so huataxanaqpi, cha'ayi ŷauotaique da ŷauaachigui ca loga't 'enauac de'eda.

⁵⁹Nachi nam lataxala'pi na ntaxaŷaxanaxanecpi qataq so nquedoxonecpi qataq 'enauac nam nta'alpi mayi loicnatac na lataxacpi, namayipi nmittaique ca lataxac da huo'o ca chochi qaŷasaxalec lasouaxashit qanqoŷin so Jesús, nai'ctaxa da saq 'en, da yaqto' qaŷalauat.

⁶⁰Qalaxayi sa ishit da huo'o ca qaŷanata, nai'ctaxa da qalota so shiŷaxauapi nachaateuo da i'ot na chochi latenataxanaxacpi da ŷasaxalec somayi. Qalaxayi co'ollaq mashu pa'ateec, nachi nachaatreuo soua dos ashipegaxanaxanqa.

⁶¹Nachi 'ena'po': -De'eda shiŷaxaua huo'o so na'a'q nachi 'eeta': "Aŷim seshit da ñilaxajñi ñi'ñi lauo' ñi Dios, qataq ishit da ñi'oxooshiguem tres na'axa'te,

nachi ime ñaq'en."

⁶²Nachi nachajñi so lta'a na latakala'pi na ntaxayaxanaxanecpi, nachi 'enapega so Jesús, 'eeta': -¿Tá'ainco' yi sa 'auasat? ¿Huá'ague ca 'eetec da n'aqtac mayi 'am qayasaxalec?

⁶³Qalaxayi so Jesús sa ishit da yasat. Nachi so lta'a na latakala'pi na ntaxayaxanaxanecpi 'enapega somayi, 'eeta': -Se yaxanot nagui ñi Dios mayi nca'altauec da yauo'o qome ca 'anhuaxanaguec qom sa ishit da 'en ca 'ad'aqtac. Ñaq qomi' 'au'aqtaxanema nagui qom 'eesa da nachi'am nta'a nca'alaxaqui mayi 'am llalec ñi Dios.

⁶⁴Nachi so Jesús 'enapeco': -Aja', nachayim, nachida dam qonapec. Nataq'en qami' shinapegalo da qami' qaulo'ya'a qome na shiyaxaua llalec da nso'oota'ague na aloic ñim Dios mayi qaica ca yaqalanapec, qataq qom anactaigui ca l'oc da ñi'iguelaq.

⁶⁵Nachi som lta'a na latakala'pi na ntaxayaxanaxanecpi, somayi icolaxata'aguelo naua alogo. Damayi naigui dam 'eeta lta'adaic. Nachi 'enapeco': -De'eda shiyaxaua, damayi naua l'aqtaqa yataqta npa'agueneto ñi Dios. ¿Negue'tom ca lya shiyaxaua seuenaq da da'aqtaxan? Cha'ayi qami' qau'aqaichigui da l'aqtac da yataqta npa'aguene' ñi Dios.

⁶⁶Qaq ¿chaq 'éetec cam qad'aqtaqui? Nachi somayipi 'enapeco': -Qomyi damayi huo'o da yasouaxat, qayalauat qome.

⁶⁷Nachi qanqaigoxoigui na lashic somayi, qataq qaiuxaatac. Qataq huo'o na iuaxanoigui na lashic.

⁶⁸Nachi qoyiitega, qoyiita': -'Am mayi 'am nta'a nca'alaxaqui, ñña 'au'axat négue't na 'am iuaxaatac!

So Pedro 'eetega da sa yayatton so Jesús

(Marcos 14.66-72; Lucas 22.56-62; Juan 18.15-18, 25-27)

⁶⁹Qaq so Pedro ña nso'ootañi, netauga so qasoxoc, nachi anac aso namaxashi. Nachi 'enapega somayi, 'eeta': -'Am nataq'en 'annaictague' da Jesús mayi l'ec yi Galilea.

⁷⁰Qalaxayi so Pedro hua'aqchigui naq'en 'enauac so shiyaxauapi co'ollaq nqolguet, 'eeta' -Aque', sa sayaten dam 'au'axattac.

⁷¹Qaq so Pedro mashi tay'a'a so lasom co'ollaq anac aso lya namaxashi. Nachi co'ollaq ila'a somayi, nachi asomayi 'enapego' som hueta'a so qasoxoc, 'eeta': -De'eda shiyaxaua, damayi nataq'en nnaictague' da Jesús mayi Nazaret l'ec.

⁷²Nachi so Pedro qaltaq yi'iguelaxalec da yoqta 'en naq'en da l'aqtac da nqolguet, 'eeta': -Ayim sa ishit da sauatton de'eda shiyaxaua.

⁷³Qaq co'ollaq qayata'ague de'eda, nachi nam hueta'a se'eso qasoxoc,

namayipi nqochineu'a so Pedro, nachi qoÿiitega, qoÿiita': –ÿoqta 'eesa peta'a da 'am nataq'en 'adaÿipi namayipi, cha'ayi 'am ivida'alo naua 'ad'aqtaqa 'eeta'ama namayipi.

⁷⁴Nachi somayi ÿataqta n'axannec da nqolguet, qataq iÿaxaatega da qaÿalauat da huo'otaq ÿauatton somayi, nachi 'enapeco': –Aque', aÿim sa sauatton de'eda shiÿaxaua. Huaña, nachi noÿin so 'olgaxa.

⁷⁵Nachi so Pedro tachigui yi lauel da l'aqtac so Jesús co'ollaq 'eeta': “Qom yaqta'a da noÿin ca 'olgaxa, qaq 'am mashi sogote qome da tres 'avi'iguelaxalec da qonetega da aÿim sa 'auauatton.” Nachi so Pedro pa'auec, nachi ÿataqta noÿiitac.

Mateo 27

So Jesús qaÿauegueu'a so Pilato

(Marcos 15.1; Lucas 23.1-2; Juan 18.28-32)

¹Qaq co'ollaq mashi yi'oxoñi, nachi 'enauac nam lataxala'pi nam ntaxaÿaxanaxanecpi qataq nam lquedoxonecpi na judiopi mashi nmachigui da lataxac da yaqto' qaÿalauat so Jesús.

²Nachi qaÿauec somayi, qoÿaxatta'a't naua lhua'q, da qoÿaneu'a so nta'a Poncio Pilato.

Da 'eetec da l-leuaxa so Judas

³Qaq so Judas mayi nachiso so ÿaneuo so Jesús, co'ollaq ila'a da qoÿanguet da nalaataguec somayi, nachi ÿataqta lta'adaic da ntoguetaxac. Nachi ÿi'iguelaxa't soua treinta lca'chole mayi chigaqaiguilo na plata, ÿi'iguelaxateu'alo som lataxala'pi na ntaxaÿaxanaxanecpi qataq som nquedoxonecpi.

⁴Nachi 'eetega somayipi, 'eeta': –Aÿim huo'o da ÿasouaxashit, cha'ayi sanguet da nalaataguec so shiÿaxaua mayi qaica ca ÿasouaxat. Qalaxayi somayipi 'enapeco': –Aque', ¡Damayi sa ishita da qomi' saqtapegueu'a! ¡Damayi maichi 'adasouaxashit!

⁵Nachi so Judas ÿasaxaigui aso n'onaxanaxaqui aso anompi. Ime, nachi jec, nachi maichi iconidot na lqosot.

⁶Nachi som lataxala'pi na ntaxaÿaxanaxanecpi nachi ÿacona aso anom. Nachi 'enapeco': –Qomi' sa seshitaq da sachaqangui añi laÿi' ana nachitaqtaxanaqte ana plata, cha'ayi anamayi lashiue soua ntago'q.

⁷Ime, nachi somayipi detaxaÿapigui, da yaqto' qaishijnaxana so 'alhua mayi qaÿamata'ac n'onaxa som 'alhua l'o, da yaqto' qaÿauo'o nladaqa' nam ÿaqa'a ca chigaqa'ague.

⁸Qaq ÿoqo'oyi se'eso 'alhua nachi l'enaxat qanqoÿin de'eda n'onaxa mayi

lashiue so ntago'q, chochi ivitta'a nagui.

⁹Huaña, nachi ýataqta ipacchigui da l'aqtaxanaxac so l'aqtaxanaxanec ñi Dios l'enaxat Jeremías, co'ollaq 'eeta': "Qaýacona asom treinta lcatpiole mayi chigaqaigui na plata (asom ýaneuo nam llalaqpi so Israel mayi ýauotaique lashiue que'eca shiýaxaua),

¹⁰nachi asomayi tagui da qaishijnaxana som n'onaxa so 'alhua l'o, qaq ipacchigui da aým ýamaxalec ñi qadataxala' Dios."

So Jesús datato'ot so Pilato

(Marcos 15.2-5; Lucas 23.3-5; Juan 18.33-38)

¹¹So Jesús qaýauegueu'a so nta'a Pilato. Nachi somayi inattac so Jesús, 'eeta': – ¿Peta'a nachi'am lta'a na judiopi? Nachi so Jesús 'enapeco': –Aja', nachida dam qonapec.

¹²Nachi nam lataxala'pi nam ntaxaýaxanaxanecpi qataq nam nquedoxonecpi co'ollaq imettalec na lasouaxashitpi, qalaq somayi sa ishit da ýasat.

¹³Nachi so Pilato 'enapego' somayi, 'eeta': –¿Sa ishit peta'a da 'au'axaýa nam n'aqtacpi da 'am qoýiitega?

¹⁴Qalaxayi so Jesús sa ishit da ýasat. Qaq ýoqo'oyi so nta'a huo'o da l'aalaxa, nachi ýataqta sa ýaýaten ca 'eetec.

So Jesús qoýanguet da nalaataguec

(Marcos 15.6-20; Lucas 23.13-25; Juan 18.38–19.16)

¹⁵Qaq huo'o da n'onataxac naxa so nta'a da ivita soua na'axa'te naponaxaqui', nachi somayi ishit da isouec ca camachaqca ncoñitaguishic, cam maichi iýaxaneu'a na shiýaxauapi.

¹⁶Qaq huo'o so ncoñitaguishic ýataqta ýi'oxodaic, l'enaxat da Barrabás.

¹⁷Nachi co'ollaq lapoota'a't somayipi, nachi so Pilato inattac somayipi, 'eeta': – ¿Négue't cam qauýaxañiu'a, da yaqto' aým sesouec: ñi Barrabás, huo'otaq da Jesús mayi qoýiitega nta'a nca'alaxaqui?

¹⁸Cha'ayi somayi ýaýaten da chochi huo'o da nquiýaxa so Jesús, ýoqo'oyi qoýaneuo.

¹⁹Qaq so Pilato co'ollaq ña nso'ootaña so l'onataxanqa', nachi aso lhua namaxai' da l'aqtac, 'eeta': "Sa ishit qome da 'aýapegueu'a que'eca shiýaxaua mayi no'on da lataxac, cha'ayi so pe ýataqta qaica ca 'en'am da lchic so ichoxonaxac, souaxat camayi."

²⁰Qalaxayi nam lataxala'pi nam ntaxaýaxanaxanecpi qataq nam nquedoxonecpi, namayipi ýayina'a na shiýaxauapi, da yaqto' iýaxanau'a da qaisouec so Barrabás, qataq da yaqto' qaýalauat so Jesús.

²¹Nachi so nta'a qaltaq yi'iguelaxalec da denataxan, 'eeta': –¿Chaq négue't cam 'oonolec nam dos ca qanshiitaique da sesouec? Nachi somayipi 'enapeco': – Qomyi Barrabás.

²²Nachi so Pilato denataxano', 'eeta': –Qaq ¿huá'ague ca shiitec dam Jesús mayi qoyiitega nta'a nca'alaxaqui? Nachi 'enauac somayipi 'enapeco': –¿Qomyi damayi qaiuaxaneuo!

²³Nachi so Pilato 'enapego' somayipi, 'eeta': –Qaq ¿négue'to' cam i'ot sa yäyamaxañi damayi? Qalaxayi somayipi ñi'iguelaxashiguem da i'alaq, 'eeta': – ¿Qaiuaxaneuo!

²⁴Qaq so Pilato co'ollaq ila'a da sa ishit da yäñoxot so shiyaxauapi, chaqdata da nuictashiguem somayipi da lliya't, nachi somayi damaxasoxonaique so 'etaxat. Nachi somayi yäuaachigui naq'en so shiyaxauapi da iyoi' naua lhua'q, nachi 'enapeco': –Ayim sa ishit da yasouaxashit da l-leuaxa de'eda shiyaxaua mayi qaica ca yasouaxat. Qaq damayi maichi qadasouaxashichi.

²⁵Nachi 'enauac so shiyaxauapi nmashiguem da yasat, 'eeta': –¿Qomi' qataq na qoyalaqpi ñachoxola't qome da qadasouaxashit da l-leuaxa de'eda shiyaxaua!

²⁶Nachi so Pilato isouec so Barrabás. Ime, nachi damaxasoxoolec da qaiuaxan so Jesús, qataq yanec da yaqto' qaiuaxanauo.

²⁷Ime, nachi na nallippi se'eso nta'a yauec so Jesús da yauega ca lma' lta'adaic somayi. Nachi qalapona't 'enauac so allippi, da yaqto' qaicolesop somayi.

²⁸Ime, nachi qanqa't soua alogo, nachi qanapoxonaxanaxaña so npo' togaxadaic.

²⁹Qataq qoyanaxanaxangui na lqaic aso n'onata yaxat, qataq qayachaigui na lhuaq aso coqta. Nachi qai'adoto naua nlicte somayi, nachi qai'iitac, qoyiita': – ¿La', 'am mayi 'am lta'a na judiopi!

³⁰Qataq nataq'en qanqaigoqto'ot, qataq qayacona aso coqta, nachi qaiuaxaatagui na lqaic.

³¹Qaq co'ollaq ime da n'enaguec somayi, nachi qanqat so lapo' mayi togaxadaic nachi qoyanaxanaxanguilo soua maichi alogo. Ime, nachi qayauac da yaqto' qaiuaxaneuo.

Qaiuaxaneuo so Jesús

(Marcos 15.21-32; Lucas 23.26-43; Juan 19.17-27)

³²Qaq co'ollaq mashi qanayicot somayi, nachi qanatena'aguet so shiyaxaua mayi lma' yi Cirene, l'enaxat Simón. Nachi qayaconeu'a somayi, da yaqto' yachi qanqoyin so npe'enaxaqui so Jesús.

³³Qaq co'ollaq qaivita so 'alhua mayi l'enaxat Gólgota, de'eda n'aqtac naigui na

nqaic lpi'inec lma'.

³⁴Huaña yimayi, nachi qanjomaxangui somayi so lataxa mayi qayalecnequet na chimaxadaic. Qalaxayi co'ollaq yi'iguen, nachi so Jesús sa ishit da nyomgui.

³⁵Qaq co'ollaq mashi ime da qaiuaxaneuo somayi, nachi so huataxanaqpi nallichiguilo soua alogo so Jesús, da yaqto' naloguilo somayipi. Nachi yataqta ipacchigui co'ollaxa da i'axat so l'aqtaxanaxanec ñi Dios, co'ollaq 'eeta': "Nallichiguilo naua ayogo namayipi, da yaqto' naloguilo."

³⁶Ime, nachi nso'ooñi somayipi da qanauaatalec somayi.

³⁷Qaq na nalotchiguema na lqaic somayi, nachi qoyanaña som nanettalec da lasouaxashit, 'eeta': "Ne'ena, nachina na Jesús mayi lta'a na judiopi."

³⁸Nataq'en dos soua cachaxaiqa lyatchiyigue'm somayi co'ollaq qaiuaxaneuo. So 'oonolec soomayi qoyana'ague na aloic, qaq so lya qoyana'ague na n'emaq.

³⁹Nachi nam natapeuga se'eso nqa'aic, namayipi yataqta iconnaxan na lqaic da ishiueetac somayi.

⁴⁰Nachi 'eeta': -'Am mayi qonetega co'ollaxa da 'anlaxajñi añi n'onaxanaxaqui late'edai, ime, nachi qaltaq 'an'oxooshiguem, tres na'axa'te nachi 'aumat. Qaq nagui maichi 'anca'alaxajla't qome. Qom yoqta 'eesa da 'am llalec ñi Dios, qaq 'aunoteeguesop qome na 'am qaiuaxaata'aguet.

⁴¹Qaq nachi 'eetec nataq'en nam lataxala'pi na ntaxayaxanaxanecpi qataq na dapaxaguenataxaatacpi qataq na fariseopi qataq na nquedoxonecpi da yi'iitac somayi. Nachi 'enapeco' namayipi:

⁴²-Nca'alaxateec ca lya, qalaq ñimayi sa ishit da maichi nca'alaxajla't. Qom yoqta 'eesa da nachiñi ñi lta'a na llalaqpi so Israel, qaq no'on da huenoteeguesop ñi npe'enaxaqui, yaqto' ishit da sa'amaqtenaq ñimayi.

⁴³Ñi mayi yachito'ot da lpi'iyaxac ñi Dios. Qaq ñi Dios no'on da nca'alaxateec nagui ñimayi, qom yoqta 'eesa da lauotaxat. Cha'ayi ñimayi maichi qomi' da'aqtaxaatapeguema co'ollaxa da 'eetega yataqta llalec ñi Dios.

⁴⁴Qaq ivida'alo nataq'en soua cachaxaiqa mayi npe'enaxa'u, soomayi nataq'en ishiueetrac somayi.

Da 'eetec da l-leuaxa so Jesús

(Marcos 15.33-41; Lucas 23.44-49; Juan 19.28-30)

⁴⁵Nachi 'enuac ana 'alhua yataqta napanñi, chigoqta'a so na'a'q laiñi, chochi ivitta'a so dashichiguiñi aso nala' se'eso avit.

⁴⁶Qaq so mashi dashi aso nala', nachi so Jesús yataqta n'axannec da i'alaq, 'eeta': -Elí, Elí, ¿lama sabactani?, (de'eda n'aqtac da naigui 'eeta': 'Am ita'a Dios, 'am ita'a Dios, ¿tá'ainco' yi ayim 'aualat?)

⁴⁷Qaq huo'o na hueta'a yimayi na hua'aqchigui de'eda l'aqtac, nachi namayipi 'enapeco': -Ñi'iñi shi'axaua, ñimayi iyaxaataique so n'aqtaxanaxanec l'enaxat Elías.

⁴⁸Nachi 'oonolec somayipi so nqalgoqtaique aso nauol. Qaq co'ollaq mashi imat ipet aso nauol na lataxa 'iuaxaic, nachi yanagui aso coqta. Nachi nqo'ona somayi da huotaique da napigoxoguet naq'en asomayi.

⁴⁹Qalaxayi so la'ipi qo'yiitega somayi, qo'yiita': -Ña 'auaqa'a ñimayi; ña semejnaq qom huo'otaq anac ca Elías da nca'alaxateec.

⁵⁰Nachi qaltaq yi'iguelaxalec so Jesús da i'alaq. Ime, nachi ileu.

⁵¹Huaña, nachi depoqchiguingui na laiñi so lapoxot aso n'onaxanaxaqui, som nacchiguingui na laiñi. Nachi na 'alhua yataqta cholaxan, nachi depoqogui ana coma'pi.

⁵²Qataq nauajñigui ana huachiquipi, nachi yataqta qalota na nca'aleec nam leuaxaicpi mayi i'amaqteetac co'ollaxa ñi Dios.

⁵³Nachi somayipi nnoxooshiguem, chigaqangui ana huachiquipi. Qaq co'ollaq mashi qaltaq nca'aleec so Jesús, nachi somayipi tau'a so la ciudad mayi huaña da qay'i'oxoden ñi Dios, l'enaxat Jerusalén. Huaña yimayi, nachi yataqta qalota na shi'axauapi na yauaachigui somayipi.

⁵⁴Nachi so huataxanaq lta'a qataq som la'ipi mayi nauaatalec so Jesús co'ollaq yauaachigui so nacholaxanaxa qataq nam la'ipi mayi yi'oq, nachi yataqta qalota da lcolanaxa. Nachi somayipi 'enapeco': -Ñi'iñi shi'axaua yoaqta 'eesa da llalec ñi Dios.

⁵⁵Qaq yataqta qalota na 'alpi qayoqteuga da demejnaxaatac, nam ca'attague' co'ollaxa so Jesús, chigoqchiguiña yi Galilea da itauaatac somayi.

⁵⁶Qaq se'eso 'alpi yalectauo aso María mayi lma' yi Magdala, qataq aso lya María mayi late'e so Santiago qataq so José, qataq aso late'e' soua llalqa so Zebedeo.

So Jesús mashi qailayñi

(Marcos 15.42-47; Lucas 23.50-56; Juan 19.38-42)

⁵⁷Qaq co'ollaq mashi napaltapiguiñi, nachi anac so shi'axaua sallaxanec, l'enaxat José. Somayi lma' yi pueblo Arimatea. Somayi nataq'en i'amaqteetac so Jesús.

⁵⁸Nachi somayi nqo'oneu'a so Pilato, nachi iyaxaneu'a so l'oquixac so Jesús. Nachi so Pilato damaxasoxoolec da qoyami' somayi.

⁵⁹Nachi so José nqajñi so l'oquixac so Jesús, nachi lpataxangui so hualoq lapagaxaic qui'itta.

⁶⁰Nachi yachangui aso maichi lalamaqte nhuachiqui mayi damaxasoxoolec co'ollaxa da qanshi' da qo'yanagui so coma'. Qaq co'ollaq imat da yapogui asomayi so coma' lta'adaic, nachi jec.

⁶¹Qaq nachi hueta'a yimayi aso María mayi lashi yi Magdala, qataq aso lya María, nso'ootrañi, netraña so naloteuga aso huachiqui.

So huataxanaqpi nauatalec so lasom aso nhuachiqui so Jesús

⁶²Qaq so lya na'a'q mayi mataxaqui, som pa'aiguet so na'a'q a'amaxataxaqui, nachi so lataxala'pi na ntaxayaxanaxanecpi qataq so fariseopi nachi nqo'oneu'a so Pilato.

⁶³Nachi qo'yiitega, qo'yiita': -'Am qadataxala', qomi' tachigui qadhuel se'eso shipecaic da l'aqtac co'olla ña nca'altauec, qalaq 'eetega da mashi inoxoodec caua tres na'axa'te nachi qaltaq nca'aleguesop da nleuaxa.

⁶⁴Qaq yoqo'oyi no'on da qanauanalec qome añi la'yi', chochi ivitta'a da inoxoodec caua tres na'axa'te, yaqto' sa ishit da anac qome na lapaxaguenatacpi da pe da decachiya da l'oquiaxac, ime, qaq 'enapega na shiyaxauapi, 'eeta': "Nca'aleguesop na leuaxaicpi somayi." Huaña qome, nachi que'eca pa'ateec nashipegaxanaxac yataqta saq 'ena'aya', sa ishit da 'eeta'am so hua'auteec nashipegaxanaxac.

⁶⁵Nachi so Pilato 'enapeco': -'Eda da huataxanaqpi. Qauesomiya, qanqo'oñiuga aca huachiqui. Nachi yataqta qanayamaxachiitelec da qanauañiyalec.

⁶⁶Nachi somayipi jec, da yaqto' qanauanalec qanqo'yiin aso huachiqui, qataq qo'yanagui aso l'anaqte so coma' mayi lapoxot aso huachiqui. Nachi qan'onaxatrañi soua huataxanaq lashi', da yaqto' nauaatralec asomayi.

Mateo 28

Da 'eetec co'ollaq nca'alec so Jesús

(Marcos 16.1-8; Lucas 24.1-12; Juan 20.1-10)

¹Qaq co'ollaq mashi inoxonec so na'a'q mataxaqui, nachi mashi yi'oxogiejda so l'auaxanec na'a'q. Nachi aso María mayi lashi yi Magdala, qataq aso lya María, soomayi nqo'oodeuga aso huachiqui.

²Nachi nque'elaxatta da huo'o so lacholaxanaxa ana 'alhua, cha'ayi so lamaxashic piguem l'ec ñi qadataxala', somayi chigoqtot na piguem da na'yaña aso huachiqui. Nachi nqat so coma' lta'adaic mayi lapoxot asomayi, nachi nso'ootalec.

³Qaq somayi yataqta 'edoigui, 'eeta'am na nqashilgaxa, qataq soua alogo yataqta yapaga'q, 'eeta'ama ana aloñi.

⁴Qaq co'ollaq ila'a somayi so huataxanaqpi, nachi yataqta iviloxolaqchit da lcolanaxa. Nachi huañi, 'eeta'am na leuaxaicpi.

⁵Nachi so namaxashic piguem l'ec, somayi 'enapegalo soua 'alo, 'eeta': –Sa ishit qome da qayi'ii. Ayim sayaten da qami' qanmichiitaique so Jesús som qaiuaxaneuo co'ollaxa.

⁶Qaq somayi sa ishit da hueta'a ne'ena. Cha'ayi mashi qaltaq nca'aleec, ipacchigui co'ollaxa da 'enapec. Qayala'yi, ña qaumijñi nam qayachaña co'ollaxa.

⁷Qaq sa qanayaloxoñi qome da qoquii, nachi qau'aqtaxañiima caua lapaxaguenataqa. Qoñiita': "Somayi ileu, qalaxayi mashi qaltaq nca'aleec. Qaq mashi hua'auta'ague da Galilea. Qaq huaña qome yimayi, nachi qanauañi'." Qaq 'eda da n'aqtac mayi qami' sa'axatema.

⁸Nachi soua 'alo sa nayaloxo'n da queda'ai aso huachiqui, yataqta huo'o da lcolanqa' qataq yataqta qalota nataq'en da ntonaxa'c. Nachi je'c, yataqta nqalgoqte' da idou'alo da l'axayaxa'c soua napaxaguenataqa.

⁹Huaña, nachi so Jesús nachaxanalo soomayi, nachi iquiita'pe. Nachi soomayi nquiguet'alo somayi, nachi i'adoto naua l-llicte, qataq qapaloiguilo naua lchil.

¹⁰Nachi so Jesús 'enapegalo soomayi, 'eeta': –Sa ishit qome da qayi'ii. Chaqdata da qoquii, qau'aqtaxañiim qome ca yaqayañicpi, da yaqto' taigue da Galilea. Huaña qome yimayi, nachi ayim nauane'.

Da l'aqtanaxa'c soua huataxanaq lashi'

¹¹Qaq co'ollaq mashi je'c soua 'alo, nachi huo'oi soua je'c huataxanaq lashi' da tadeu'a yi la ciudad. Nachi da'aqtaxadem som lataxala'pi na ntaxayaxanaxanecpi 'enauac de'eda qayauaachigui.

¹²Nachi se'eso nataxala'pi jec da detaxayapegue' so nquedoxonecpi. Qaq co'ollaq ime da detaxayapega't, nachi yataqta qalota aso qoyami' anom so huataxanaqpi.

¹³Nachi qoyiitega, qoyiita': –Qami' qoñiyapec qome da se'eso pe co'ollaq qau'ochiita, nachi soua lapaxaguenataqa so Jesús ana'c da decachiida so l'oquixac somayi.

¹⁴Qaq ñi nta'a da huo'otaq ivido'ot da yayaten de'eda, qalaxayi huo'oi qomi' qami' ñipaxataqleguete, da yaqto' sa ishit da huo'o ca qanhuaxanaguiiqui.

¹⁵Nachi soua huataxanaq lashi yacoodeguet aso nshiitenaqte', nachi je'c da i'o't dam n'aqta'c. Qaq 'eda da 'eetec da l'aqtanaxaxac na judiopi, chochi ivitta'a nagui.

So Jesús yama'q soua lamaxa'shi

(Marcos 16.14-18; Lucas 24.36-49; Juan 20.19-23)

¹⁶Nachi soua once lapaxaguenataqa je'c da tadegue da Galilea da nqo'ooda aso qasoxonaxa mayi ÿachaxanapec co'ollaxa so Jesús, da huaña, qaq qanauane'.

¹⁷Qaq co'ollaq mashí qanauane' so Jesús, nachí qai'adoto naua nllícte, nai'ctaxa da huo'o na ÿoqolguettac da ÿoqta 'eesa da nachiso somayi.

¹⁸Nachi so Jesús nquiga somayipi, nachí 'enapega, 'eeta': –Aÿim mashí aÿim qaipataxalec da samaqpec 'enauac na hueto'ot na piguem qataq na huetalec ana 'alhua.

¹⁹Qaq ÿoqo'oyi nagui qanqo'oñiÿa qome na ÿotta'a't shiÿaxauapi da qauauo'oi ñallippi, qauachilaxanataxaniÿa qome da l'enaxat ñi qadta'a, qataq na llalec, qataq so Espíritu Santo.

²⁰Qataq qauapaxaguiñiic qome namayipi da ÿalaxalec 'enauac na ÿaqataxacpi mayi qami' sanema. Qataq sa ishit qome da qaucouai'ai da aÿim nachí 'eetai' da qami' soota'agueta 'enauaque naua na'axa'te, chochi ivitta'a ca loga't ana 'alhua. Aja', nachí 'eetec de'eda.

Marcos

Marcos 1

So Juan mayi nachilaxanataxanaq da'aqtaxaatapeguelec yi tojlec 'alhua

(Mateo 3.1-12; Lucas 3.1-9, 15-17; Juan 1.19-28)

¹Eda da 'eetec co'ollaq chita'ague da no'on qad'axaŷaxac mayi i'axat da llic so llalec ñi Dios, l'enaxat Jesucristo.

²So l'aqtanaxanec ñi Dios, l'enaxat Isaías, ŷiyiñi co'ollaxa da 'eeta': Aŷim Dios samaq qome ca i'aqtanaxanec da sa'auaxangue da 'ata'ague, da yaqto' ŷaqataxanai' ca 'anqa'aic.

³Qaq huo'o so ŷale chimaqtapeguelec so tojlec 'alhua, da lŷaxanaxac 'eeta': "Qauqataxañiŷai' qome ca nqa'aic ñi qadataxala', ŷataqta qan'onaxachiitegue."

⁴Qaq nachida da 'eetec so Juan co'ollaq nachilaxaatac na shiŷaxauapi, huaña so tojlec 'alhua. Nachi 'eetega namayipi da ŷaxaadeec naua n'onataxaco, nachi qanachilaxan, yaqto' qaŷapalaxa't naua lasouaxashi'te.

⁵Qaq anac da n'axaŷaxana somayi 'enauac nam chigaqa'a yi 'alhua Judea qataq yi la ciudad Jerusalén. Nachi namayipi i'axa't naua lasouaxashi'te, nachi so Juan nachilaxan, huaña so tala Jordán.

⁶Qaq naua alogo so Juan n'oxonqa, chigaqaiguilo na laue ana camello, qataq so nsaataxaqui l'oc. Qaq somayi chictac ana shiiquioxoi qataq na dapic lli'i.

⁷Nachi somayi da'aqtaxaatapeguem na shiŷaxauapi, 'eeta': –Huo'o na aŷim nca'attalec, qaq namayi ŷacteec da l'añaxac, sa ishit da shiita'am. Qataq ŷataqta sa yalou'a da ñoqollimot da ñaqa't naua lapela'te lque'te.

⁸Aŷim qami' ñachilaxanguilo na 'etaxat, qaq camayi, qalaxayi qami' nachilaxanguilo ca Espíritu Santo.

Da nachilaxanataaguec so Jesús

(Mateo 3.13-17; Lucas 3.21-22)

⁹Qaq se'esoua na'axa'te, nachi so Jesús nvi', chigoqta'a yi pueblo, l'enaxat Nazaret, yim huaigui yi 'alhua Galilea. Nachi so Juan nachilaxan somayi, huangui so tala Jordán.

¹⁰Qaq co'ollaq chochi nnoxooshiguem so 'etaxat, nachi so Jesús ila'a na piguem da qanauatoigui, qataq so Espíritu Santo da naŷaña somayi, 'eeta'am na qoto'.

¹¹Nachi qai'axaŷa so n'aqtac chimqot na piguem, 'eeta': –'Am mayi nachi'am ŷalec, 'am ŷauotaxat, aŷim ŷataqta 'am ñitootapeguec.

Da ñi'iguenataaguec so Jesús

(Mateo 4.1-11; Lucas 4.1-13)

¹²Nachi so Espíritu Santo saqajaloq da taña naq'en somayi so tojlec 'alhua.

¹³Nachi so Jesús hueta'a somayi cuarenta na'axa'te, huetangui na ishiyipi. Nachi anac so Satanás da yi'iguen somayi, qataq anac na lamaxashicpi ñi Dios da itauaatac somayi.

So Jesús hueta'a yi Galilea co'ollaq chita'ague da do'onataxan

(Mateo 4.12-17; Lucas 4.14-15)

¹⁴Qaq co'ollaq mashí qoñanaigui aso ncoñitaxanaxaqui so Juan, nachi so Jesús taña yi Galilea. Huaña, nachi i'axattac dam no'on qad'axaxaxac mayi i'axat da l'onataxanaxac ñi Dios da ilo'ogue 'enauacna.

¹⁵'Eeta': –Mashi yaqta'a ivita yi laloqo' da nvi' da l'onataxanaxac ñi Dios da ilo'ogue 'enauacna. Qaq qawalachi' qome naua qan'onataxacolli', qataq qau'amaqchiñi da n'aqtaxanaxac mayi chigaqigui da nca'alaxa.

So Jesús iyaxanalo soua cuatro yi'acoxoiqa

(Mateo 4.18-22; Lucas 5.1-11)

¹⁶So Jesús queto'ot na loigue aso lapel mayi huaña yi Galilea. Huaña, nachi ila'a so Simón qataq so lqaña Andrés. Soomayi yasaqtrapiguiñi so lalegue'c, cha'ayi yi'acoxoiqa.

¹⁷Nachi so Jesús 'enapegalo', 'eeta': –Ayim qauca'achiigue, nagui qami' sanaguilo da qanmichiyaïque na shiyaxauapi, qoñiita'am ca yi'acoxoic.

¹⁸Nachi soomayi n'onaxatchiguilo so lalegue'c, nachi ca'atregue somayi.

¹⁹Nachi qaltaq jec so Jesús. Qajata'ague, nachi ila'a so Santiago qataq so lqaña Juan, Zebedeo llalqa. Soomayi netrangui aso nnotaxaqui', napadeeta'pe so lalegue'c.

²⁰Nachi nyaxaañalo, nachi soomayi n'onaxatchiyiñi so lta'a' Zebedeo, n'ona'aguet aso nnotaxaqui qataq so lamaxashicpi. Nachi soomayi ca'atregue so Jesús.

So shiyaxaua mayi huo'o so l'ec leguemaxaic

(Lucas 4.31-37)

²¹Qaq co'ollaq ivitra yi pueblo Capernaum, nachi so na'a'q mataxaqui so Jesús tau'a aso laponaxaqui na judiopi, nachi dapaxaguenataxaatac.

²²Nachi na shiyaxauapi yataqta i'aalac na l'aqtacpi, cha'ayi somayi naua lapaxaguenataxanaxaco 'eeta'am cam damaxasoxonapac, qaq sa ishit da 'eeta'am nam dapaxaguenataxaatapeguc na nqataxacpi.

²³Nachi huaigui asa'aso laponaxaqui nam lma' yi'iyi pueblo som shiyaxaua mayi huo'o so l'ec leguemaxaic. Somayi i'alaq, 'eeta':

²⁴–¿Tá'ainco' yi qomi' 'atapegueu'alo, 'am Jesús, Nazaret l'ec? ¿Qomi'

'auanaŷalo peta'a da qomi' 'anlaxajyiñi? Aŷim 'am sauatton, qataq saŷaten da nachi'am lalamaxat ñi Dios.

²⁵Nachi so Jesús nlaxa so n'ec leguemaxaic, 'eeta': -¡'Au'enaxanai', qoca'ai ne'ena shiŷaxaua!

²⁶Nachi se'eso n'ec leguemaxaic decopchi naq'en se'eso shiŷaxaua, nachi n'axannec da i'alaq, nachi ca'ai somayi.

²⁷Nachi 'enauac na shiŷaxauapi ñi'i. Nachi maichi nnattega't, 'eeta': -¿Négue't de'eda? ¿Peta'a dalaxaic napaxaguenataxanaxac? ¡Yi dam da' shiŷaxaua ŷataqta huo'o naq 'enec da damaxasoxon, ivida'a nam n'ecpi ishít da ŷalaxaguet!

²⁸Nachi saqayáloq da qayáŷajna'a't so Jesús 'enauac yim 'alhua Galilea.

So Jesús nataden aso lachodo so Pedro

(Mateo 8.14-15; Lucas 4.38-39)

²⁹Qaq co'ollaq qanayica'ai aso naponaxaqui, nachi so Jesús nnaicapegueto soua Santiago qataq so Juan da nqo'ooda ca lma' so Simón qataq so Andrés.

³⁰Qaq aso lachodo so Simón nnaatai', cha'ayi asomayi huo'o na l'edaxa. Nachi qai'aqtaxanem so Jesús da asomayi sa no'on.

³¹Nachi so Jesús nqo'oneu'a asomayi, nachi ŷacona na lhuaq da ŷaashiguem. Huaña, nachi asomayi qaica so l'edaxa, nachi huetapegueto soomayi.

So Jesús qalota na nataden sa no'onpi

(Mateo 8.16-17; Lucas 4.40-41)

³²Qaq co'ollaq mashí inoxooñi aso nala', mashí napaltapiguiñi, nachi qandou'a so Jesús 'enauac na sa no'onpi qataq nam huo'o na l'ec leguemaxaic.

³³Nachi 'enauac nam lma' se'eso pueblo, namayipi laponeu'a ca lasom.

³⁴Nachi so Jesús ŷataqta qalota na nataden nam sa no'onpi ŷotta'a't na lalolaxashitpi, nataq'en qalota na i'odauec na l'ec leguemaxaic, qalaxayi sa ishít da huo'o ca ŷashiitem da da'aqtaxan na n'ecpi, cha'ayi namayipi ŷataqta ŷauattoota somayi.

So Jesús da'aqtaxaatapeguelec yi Galilea

(Lucas 4.42-44)

³⁵Qaq co'ollaq ña qayáta'aguet so na'a'q, nachi so Jesús ñishiguem, nachi tauga ca pa'auec so la ciudad da nda'a't da nqouagaxauen.

³⁶Nachi so Simón qataq soua lŷa't je'c da nmittraique somayi.

³⁷Qaq co'ollaq ŷanatra, nachi da'aqtaxaatrapeguem somayi, 'eetra': -'Enauac 'am qanmittaique.

³⁸Qalaxayi somayi 'enapeco': -Ñoqo'onaxalo qome naua lŷa't 'ale'u mayi sa

qaŷapiguii, da yaqto' nataq'en sa'axatema da n'aqtac, cha'ayi nachida da huo'omshi ñanac.

³⁹Nachi so Jesús coleetapeguelec yi 'alhua Galilea, dapaxaguenataxaatapoigui ana laponaxaqui na judiopi, qataq i'ottapeguec na l'ec leguemaxaicpi na shiŷaxauapi.

So Jesús nataden so nchiga na l'oc

(Mateo 8.1-4; Lucas 5.12-16)

⁴⁰Qaq huo'o so shiŷaxaua nchiga na l'oc, somayi nqochineu'a so Jesús, nachi i'adoto naua l-llicte. Nachi 'enapego', 'eeta': -Da 'aushit, qaq no'on da aŷim 'anataaden.

⁴¹Nachi so Jesús ŷataqta huo'o da lchoxonnataxanaxa somayi. Nachi ipoteu'a, qaq 'enapego', 'eeta': -Aja', seshit. Nagui 'am no'oita.

⁴²Qaq co'ollaq chochi nasaxauec da l'aqtac, nachi jec so lalolaxa se'eso shiŷaxaua, nachi no'oita.

⁴³Nachi so Jesús ŷamaq somayi, qalaxayi ŷataqta huaqattega, 'eeta':

⁴⁴-Sa ishit qome da huo'o ca 'au'aqtaxanem. Chaqdato' da qojec, nachi 'anachaxaneu'a ñim ltaxaŷaxanaxanec na shiŷaxauapi da qaitaxaŷapegue' ñi Dios, qataq 'ai'aneuo qome ca 'adachitaqtaxanaxat mayi 'enapega co'ollaxa so Moisés da ŷan cam mashi no'oita, yaqto' 'enauac da qaŷaŷaten da mashi 'am no'oita.

⁴⁵Qalaxayi se'eso shiŷaxaua co'ollaq jec, nachi quetot da da'aqtaxanem 'enauac na shiŷaxauapi dam huaigui co'ollaxa. Qaq ŷoqo'oyi so Jesús nachi sa ishit da nachaxaneu'a na pueblopi. Chaqdata da huetaugalo naua tojleguete 'ale'u. Qalaxayi nachi 'en'am chigoqteguelo na anac da anaŷa somayi.

Marcos 2

So Jesús nataden so sa da'añiigue

(Mateo 9.1-8; Lucas 5.17-26)

¹Qaq co'ollaq mashi qaŷoqteguelo so na'axa'te, nachi so Jesús qaltaq ŷi'iguelaxa yi pueblo Capernaum, qaq co'ollaq chochi qaŷaŷaten da hueta'a ca lma'.

²Nachi saqaŷaloq da anaga't na shiŷaxauapi, ivitta'a da qaica ca ndaqa' ca lasom. Qaq somayi i'axattac da l'aqtac ñi Dios.

³Nachi qandou'a ca hueta'a so Jesús so shiŷaxaua mayi sa da'añiigue. Somayi nacootaguilo soua lŷa't cuatro.

⁴Qalaxayi soomayi sa ishit da ŷañoxo't da ivildeu'a ca hueta'a so Jesús, souaxat da qalota na shiŷaxauapi. Nachi soomayi nqa't so laŷi so lapo' so noŷic. Nachi

se'eso nauatac qaḡasaqchiguingui so sa no'on mayi huetalec so lacanec.

⁵Nachi so Jesús co'ollaq ila'a da lpi'iḡaxa'c soomayi, nachi 'enapego' so sa no'on, 'eeta': –'Am ḡalcolec, nam 'adasouaxashitpi nagui 'enuac qaḡapalaxat.

⁶Qalaxayi nam dapaxaguenataxaatapeguec na nqataxacpi mayi ḡalectauo, nso'ootañi deuennataxaatac, 'eeta':

⁷“¿Tá'ainco' dam da' shiḡaxaua, yi 'eetec de'eda da l'aqtac? Ishiueetac ñi Dios, yi qaica ca ishit da ḡapalaxat ca nasouaxashit, chaḡñita ñi mayi.”

⁸Qalaxayi so Jesús, somayi maichi ḡaḡateetac da lhuennataxac namayipi. Nachi 'enapego', 'eeta': –¿Tá'ainco' yi qadhuennataqai de'eda?

⁹Chaq négue't ca ḡoqta saq alaḡ da qaidolec? ¿Peta'a da qoḡiita': “Na 'adasouaxashitpi 'enuac qaḡapalaxat,” huo'otaq da qoḡiita': “Qoñishiguem, 'aunana't na 'adacanec, nachi qojec?”

¹⁰Qalaxayi nagui qami' nachaxanalo na shiḡaxaua llalec da namayi huo'o naḡ 'enec ana 'alhua da ḡapalaxat na nasouaxashitpi. Nachi 'enapego' so sa da'añiigue, 'eeta':

¹¹–Nagui 'am shinapega, qoñishiguem, 'aunana't na 'adacanec, nachi 'anqo'ona ca 'adma'.

¹²Nachi so sa da'añiigue ñishiguem, nachi inana't so lacanec, ca'ai ca hueta'a, qaq 'enuac da qaḡauaachigui. Qaq ḡoqo'oyi 'enuac na shiḡaxauapi ḡataqta huo'o da l'aalaxa, nachi ḡi'oxodeetac ñi Dios, 'eeta': –Ḳataqta sa ḡauana da saunaaqchigui ca 'eeta'am de'eda.

So Jesús iḡaxana so Leví

(Mateo 9.9-13; Lucas 5.27-32)

¹³Qaq co'ollaq ime de'eda, nachi so Jesús qaltaq taxaama so loigue aso lapel. Nachi 'enuac na shiḡaxauapi naḡa somayi, nachi ḡapaxagueetac.

¹⁴Qaq co'ollaq jec, nachi ila'a so Leví som llalec so Alfeo. Somayi nso'ootañi, hueta'a aca lshiitenaxanaxaqui na shiḡaxauapi da ishiiten ca nta'a. Qaq so Jesús nachi iḡaxana somayi, 'eeta': –Aḡim 'auca'ategue qome. Nachi so Leví ñishiguem, nachi ca'ategue.

¹⁵Qaq so Jesús co'ollaq deque'etac, hueta'a ca lma' so Leví. Nachi qalota nam ḡacootapeeguet ana nshiitenaqte ca nta'a, qataq na 'itaxaloxoicpi da nso'ootañi da lqui'axaua so Jesús qataq soua lapaxaguenataqa, cha'ayi ḡataqta qalota nam quetague' somayi.

¹⁶Qalaxayi nam dapaxaguenataxaatapeguec na nqataxacpi qataq na fariseopi co'ollaq ila'a somayi da lqui'axaua 'enuac namayipi, nachi 'eetegalo soua lapaxaguenataqa, 'eeta': –¿Tá'ainco' ñi qadataxala'ai yi deque'etac qataq nḡomtac, ḡalectaigui nam ḡacootapeeguet ana nshiitenaqte ca nta'a qataq nam

'itaxaloxoicpi?

¹⁷Nachi so Jesús co'ollaq hua'axaŷa de'eda, nachi 'enapeco': –Sa ishit da iuen ca natannaxanaq nam saqca ca da qataq nam no'oitapi, chaqnata nam sa no'onpi. Cha'ayi aŷim sa ishit da űanaŷa da seŷaxana ca no'on da lataxac, chaqcata ca 'itaxaloxoic.

Qainattac so Jesús ca llic da nqouaqchit ca shiŷaxaua

(Mateo 9.14-17; Lucas 5.33-39)

¹⁸Qaq huo'o so na'a'q da nqouaqchit nam quetague' so Juan qataq nam quetague' na fariseopi. Nachi huo'o na anaŷa so Jesús, nachi inattac, 'eeta': –¿Tá'ainco' yi nqouaqchittac nam quetague'pi so Juan qataq nam quetague' na fariseopi, qalqo' na 'adapaxaguenatacpi yi sa ishit da nqouaqchit?

¹⁹Nachi so Jesús 'enapeco': –¿Peta'a ishito' da nqouaqchit nam ŷalectau'a ca nadonaxac, da huo'otaq ca auonaxaua űa ŷalecta'aguet camayipi? Cha'ayi da űa ŷalectauo ca auonaxaua, nachi camayipi sa ishit da nqouaqchit.

²⁰Qalaxayi anata ca na'a'q da qaŷauec camayi. Huaña qome, nachi namayipi ishit da nqouaqchit.

²¹Qaica ca ishit da napaden ca nogoxot ltoxoic da dapannaxana ca dalaxaicolec. Cha'ayi da ŷi'iguena't ca dalaxaicolec laŷi, nachi ishit da icolaxata'ague ca ltoxoic. Huaña, nachi nquigaxateec ca ltoxo.

²²Nataq'en qaica ca ishit da ŷachagui aca shiguiŷac l'oc ltoxoi ca dalaxaicolec lataxa. Cha'ayi ca dalaxaicolec lataxa ishit da icolaxata'ague acamayi, huaña, nachi daqat camayi, nataq'en aca l'oc. Qaq ŷoqo'oyi ca dalaxaicolec lataxa, camayi qaŷachagui aca dalaxaale l'oc.

Soua lapaxaguenataqa so Jesús napoctraña na ala na trigo so na'a'q mataxaqui

(Mateo 12.1-8; Lucas 6.1-5)

²³Qaq huo'o so na'a'q mataxaqui, nachi so Jesús i'axasoxootelec so nanaxanqa', nachi soua lapaxaguenataqa soomayi napoctraña na ala na trigo.

²⁴Nachi na fariseopi 'eetego' somayi, 'eeta': –Ña 'aula'a, ¿tá'ainco' da 'eetec de'eda naua 'adapaxaguenataqa, qamaq sa ishit da qaishitapec yi na'a'q mataxaqui?

²⁵Qalaxayi so Jesús 'enapego' somayipi, 'eeta': –¿Sa ŷauango' peta'a da qami' qautaxaŷaxaűi da 'eetec so David, co'ollaq huo'o so na'a'q da somayi qataq soua lŷa't huo'o da lhuenaxanqa' qataq ŷoqoua't?

²⁶Nachi so David pa'aigui so lauo' űi Dios co'ollaq űa lataxala' so Abiatar nam ntaxaŷaxanaxanecpi da qaitaxaŷapegue' űi Dios. Nachi chic aso pan mayi qoŷanot űi Dios, asom nda'a't nam ntaxaŷaxanaxanecpi mayi ishit da chic. Nachi somayi nataq'en ŷanoiguilo soua lŷata'pe.

²⁷So Jesús nataq'en 'enapeco': –So na'a'q mataxaqui qai'ot co'ollaxa da qāyauotaique da nmataxaqui ca shīyaxaua, qaq sa ishit co'ollaxa da qai'ot ca shīyaxaua, souaxat yi na'a'q mataxaqui.

²⁸Qaq ŷoqo'oyi ne'ena shīyaxaua llalec, namayi nataq'en huo'o naq 'enec da huo'o ca damaxasoxoolec da qai'ot yi na'a'q mataxaqui.

Marcos 3

So shīyaxaua mayi daqaqta na lhuaq

(Mateo 12.9-14; Lucas 6.6-11)

¹So Jesús qaltaq inoxoneu'a aso laponaxaqui na judiopi, qaq ŷalectauo so shīyaxaua mayi daqaqta na lhuaq.

²Qaq huo'o na ŷalectauo na chochi nauaatac so Jesús da huo'otaq datannataxanīgui se'eso na'a'q mataxaqui, da nataden se'eso shīyaxaua, da yaqto' ishit da qāyauo'o ca lasouaxashit qanqōyin somayi.

³Nachi so Jesús 'enapego' se'eso shīyaxaua mayi daqaqta na lhuaq, 'eeta': –Ña qoñishiguem, 'anachajnīgui na laiñi.

⁴Ime, nachi inat so shīyaxauapi, 'eeta': –¿Chaq négue't ca qāyashiita da qai'ot yi na'a'q mataxaqui, peta'a ca ŷāyamaqchiguiñi, huo'otaq ca qauem? ¿Da qanca'alaxateec ca shīyaxaua, qalqo' qāyalauat? Qalaxayi somayipi ŷataqta ŷi'imaqtom.

⁵Nachi so Jesús ŷataqta denogui co'ollaq ŷamataigui somayipi, qataq ŷataqta daquico. Cha'ayi somayipi sa ishit da qāyapaxaguenai'. Nachi 'enapego' so shīyaxaua mayi daqaqta na lhuaq, 'eeta': –'Anchinnaxaneec na 'adhuaq. Nachi somayi nchinnaxaneec na lhuaq, nachi no'oita.

⁶Huaña, nachi so fariseopi jec da nqo'ona nam quetague'pi so Herodes da qaitaxāyapigui ca lataxac da qāyalauat so Jesús.

Qalota so shīyaxauapi hueto'ot na loigue aso lapel

⁷Qalaxayi so Jesús jec, nnaicapegueto soua lapaxaguenataqa da tadaxaama ca loigue aso lapel. Nachi ŷataqta qalota na shīyaxauapi na ca'ategue somayi, chigoqchiguiña yi Galilea.

⁸Qaq co'ollaq qai'axāyapeguelec da l'amaqchic nam i'otpi somayi, nachi ŷataqta qalota na anāya somayi, mayi chigaqa'a yi Judea, qataq Jerusalén, qataq yi Idumea, qataq da le'ego so tala Jordán mayi pa'aigue da yi'oxoñi, qataq yi 'alhua Tiro qataq Sidón.

⁹Qaq ŷoqo'oyi so Jesús huaqajleguete soua lapaxaguenataqa, da yaqto' ŷaqataxatrai' aca nnotaxaqui somayi, yaqto' som qalota shīyaxauapi sa ishit da npataxagui somayi.

¹⁰Cha'ayi somayi yataqta qalota na nataden, nachi 'enauac na sa no'onpi yataqta namaxa't, nasoneu'a so Jesús da huotaique da ipoteu'a.

¹¹Nachi na n'ecpi co'ollaq ilo'ot somayi, nachi i'adoto naua l-llicte, qataq i'alaxalec, 'eeta': -¡'Am nachi'am llalec ñi Dios!

¹²Qalaxayi so Jesús yataqta sa yala'ac da huaqattega na n'ecpi da sa ishit da i'axat somayi.

So Jesús yaconeu'alo soua doce lamaxa'shi

(Mateo 10.1-4; Lucas 6.12-16)

¹³Qaq co'ollaq ime de'eda, nachi so Jesús tashiguemec aso qasoxonaxa, nachi huaña co'ollaq yauo'oi soua iyaxanalo, som lca'agui'shi. Nachi soomayi nayalo somayi.

¹⁴Nachi yauaxayaxana't soua doce somayipi, da yaqto' nachi 'eetai' da hueta'agueta somayi, qataq da yaqto' yama'q soomayi da i'axa't da n'aqtac.

¹⁵Qataq yanema soomayi da l'añaxa'c da natade'n na dalolaxaic qataq da i'oldaue'c na n'ec leguemaxaicpi.

¹⁶Qaq 'enaua naua l'enqa'te soua doce, 'eeta': so Simón som ilonec so Jesús da Pedro;

¹⁷qataq so Santiago qataq so lqaña Juan, llalqa so Zebedeo, som ilonque so Jesús da Boanerges, da mayi naigui da 'añaxaiqa, 'eeta'ama na nalataxa;

¹⁸qataq so Andrés, Felipe, Bartolomé, Mateo, Tomás, Santiago som llalec so Alfeo; Tadeo, Simón mayi chigaqaigui na cananista,

¹⁹qataq so Judas Iscariote, mayi yaneuo co'ollaxa so Jesús.

So Jesús qoyiitega huo'o ca l'ec leguemaxaic

(Mateo 12.22-32; Lucas 11.14-23; 12.10)

Qaq co'ollaq ime, nachi so Jesús inoxonoigui ca nojic, nataq'en soua lapaxaguenataqa.

²⁰Nachi qaltaq qalota so laponeu'a shiyaxauapi, ivitta'a da sa ishit da chochi deque'e somayipi.

²¹Qaq co'ollaq hua'axayapeguelec de'eda so lauo' l'ecpi so Jesús, nachi anaña da yauotaique da yauec somayi. Cha'ayi mashi qoyiitega da huo'o da aloic.

²²Nataq'en huo'o na anac na dapaxaguenataxaatapeguec na nqataxacpi mayi chigaqa'a yi Jerusalén. Nachi namayipi 'eeta': -De'eda shiyaxaua, da mayi netaigui ñi Beelzebú ñim lataxala' nam n'ecpi leguemaxaic, qaq nachiñi ñim do'otaxaatega da l'añaxac da i'odauec ne'ena n'ecpi.

²³Nachi so Jesús iyaxanoigui so shiyaxauapi, nachi yauo'o so daloqnaxana,

'eeta': -¿Huá'ago' ca 'eetec ca lataxac da so Satanás maichi n'odela't?

²⁴Ca nta'a da huo'otaq n̄yodacachi nam quetague'pi, nachi maichi deloguiya't, nachi que'eca nta'a, camayi sa ishit da 'eetai'.

²⁵Qataq ca maichi nhuo' l'ecpi da huo'otaq maichi npa'aguena't, nachi camayipi nataq'en sa ishit da 'eetai'.

²⁶Qaq nachi 'eetec nataq'en so Satanás da huo'otaq maichi npa'agueela't, qataq da colaqapigui da l'añaxac, nachi somayi sa ishit da 'eetai'. Huaña, nachi ishit da imeuo.

²⁷Qaica ca ishit da inoxoneu'a ca lma' ca shiyaxaua 'añaxaic da yacona na logoxoshitpi, da huo'otaq saxanaxa da iconidai'. Da nachi 'eetec de'eda, mayi ishit da deuotaxanec na logoxoshitpi.

²⁸Qaq yataqta 'eesa de'eda qami' sa'axatema nagui, da 'enauac na shiyaxauapi ishit da qayapalaxat na lasouaxashitpi, qataq 'enauac nam qauem l'aqtacpi mayi nasaxauec.

²⁹Qalaxayi ca sa iyacna'pe naua l'aqtaqa da detaxaya so Espiritu Santo, nachi camayi yataqta sa ishit da huo'o ca nchxonntaguc. Chaqdata da nachi 'eetai' da huetalec qanqoyin ca lasouaxashit.

³⁰Qaq 'eda da 'eetec da l'aqtac so Jesús, cha'ayi somayipi 'eetega da somayi huo'o ca l'ec leguemaxaic.

Aso late'e qataq soua lqaya't so Jesús

(Mateo 12.46-50; Lucas 8.19-21)

³¹Huaña, nachi nvideuo aso late'e so Jesús qataq soua lqaya't, qalaxayi soomayi nachi pa'atrauec, nachi qayamaxasoxoneu'a somayi.

³²Nachi nam nso'ootañipi mayi datato'ot so Jesús 'enapego' somayi, 'eeta': - Ada 'adate'e qataq daua 'adqaya't, daamayi pa'atrauec, 'am nmittapigui.

³³Qalaxayi somayi 'enapeco': -¿Négue't acam yate'e, qataq ca yaqayañicpi?

³⁴Ime, nachi yamataigui nam nso'ootañi mayi datato'ot somayi, nachi 'enapeco': -'Ena nam 'eeta'am aca yate'e, qataq yaqayañicpi.

³⁵Cha'ayi ca i'ot ca 'eetapeguc ñi Dios, qaq nachica ca 'eeta'am ca yaqaya, qataq aca yate'e.

Marcos 4

Qayaloqnaxana ca danaxaatac

(Mateo 13.1-9; Lucas 8.4-8)

¹So Jesús qaltaq huetaxaama na loigue aso lapel da dapaxaguenataxaatac, nachi yataqta qalota so anac shiyaxauapi da anaya somayi. Qaq co'ollaq

ÿapacteec da qalota somayipi, nachi somayi huenojñigui aso barco mayi neto'ot na loigue aso lapel, qaq 'enuac so shiÿaxauapi hueto'ot so loigue.

²Nachi somayi ÿataqta qalota na dapaxaguenataxanec, ÿauota'a na laloqnaxanaxatpi, 'eeta':

³-Ña qan'axaÿaxañiÿa da sa'axat, 'eeta': Huo'o so shiÿaxaua jec da danaxan.

⁴Qaq co'ollaq mashi danaxaatac, nachi huo'o aso languishi ala tajlec so nqa'aic, nachi anac na qoÿopi, nachi chic.

⁵Qaq aso lÿa languishi tajlec so 'alhua mayi ÿalliigui na coma', qaq asomayi saqäyaloq da ñaxat, cha'ayi na 'alhua sa qaÿañi.

⁶Qalaxayi co'ollaq nnoxooshiguem aso nala', nachi asomayi ÿavic, cha'ayi souaxat da sa qaÿangui na lpa'a'q.

⁷Qataq aso lÿa languishi tajlec so 'alhua mayi lesat, qaq asa'aso ÿaxat ÿataqta sa nlauashiguemgue da lañaxataxa, nachi asomayi ÿataqta ÿapolec asa'aso nanguishi, nachi sa ishit da huo'o naq'en aca ala.

⁸Qataq aso lÿa languishi tajlec so 'alhua mayi ÿataqta 'onaxaic, nachi asomayi ñaxat, ÿataqta no'on da lañaxataxa. Nachi huo'o ana ivi' ana treinta ana alapi añi 'oonole, qataq huo'o ana ivi' sesenta, qataq cien.

⁹Nachi so Jesús 'enapeco': -Ca ÿäÿaten da n'axaÿaxanaxac, qaq no'on da n'axaÿaxaachiguiñi.

Da 'eetec da huo'o mshi qaÿauo'o na naloqnaxanaxatpi

(Mateo 13.10-17; Lucas 8.9-10)

¹⁰Qaq co'ollaq nda'ai' nam nachi 'eetai' da sa iÿoteec so Jesús qataq soua lapaxaguenataqa, nachi qainattac somayi da chaq 'eetec ca naigui dam daloqnaxaatega.

¹¹Nachi somayi 'enapeco': -Ñi Dios qami' ÿäÿajñaxanaxanque nam lataxacpi saq cha'a da l'onataxanaxac da ilo'ogue 'enuacna. Qaq nam laÿipi mayi pa'atauec, qalaq qaÿauota'a na naloqnaxanaxat da qai'aqtaxanem;

¹²yaqto' da demejnaxaatac, qalaq 'eeta'am da sa ishit da nauaañi, qataq da huo'otaq hua'aqtega, qalaq sa ishit da ÿäÿaten, qataq yaqto' namayipi sa ishit da nadalaxajla't, qataq sa ishit da qaÿapalaxat na lasouaxashitpi.

So Jesús i'axat da llic so danaxaatac

(Mateo 13.18-23; Lucas 8.11-15)

¹³So Jesús nataq'en 'enapeco': -¿Qachi sa qauaÿajñiÿo' qami' de'eda ÿaloqnaxanaxat? Qaq ¿huá'ago' qone' da qauaÿajñi na laÿi naloqnaxanaxatpi?

¹⁴Ca ÿaatapiguiñi aca languishi ala, camayi 'eeta'am cam i'axattac da n'aqtac.

¹⁵Qaq huo'o na shiÿaxauapi mayi 'eeta'am aso nanguishi mayi tajlec so

nqa'aic. Namayipi n'axaŷaxaatega da n'aqtac. Qalaxayi da qaŷata'ague da hua'axaŷa, nachi anac so Satanás, nachi deuotaxanec na n'aqtacpi mayi qoŷanoigui añi lquiyaqte.

¹⁶Qataq huo'o na laŷi shiŷaxauapi mayi 'eeta'am aso nanguishi mayi tajlec so 'alhua mayi ŷalliigui na coma'. Namayi da hua'axaŷa da n'aqtac, nachi ŷaconguet, qataq huo'o da lamanaxanaxa.

¹⁷Qalaxayi sa qaŷangui na lpa'a'q, nachi sa ishit da 'eetai'. Cha'ayi da ivita da anac da ñi'iguenataguec, huo'otaq da ncanaguec souaxat da n'aqtac, nachi camayi qoshiuec.

¹⁸Qataq huo'o na laŷipi 'eeta'am aso nanguishi mayi tajlec so 'alhua mayi lesat. Namayipi n'axaŷaxana da n'aqtac.

¹⁹Qalaxayi ŷapacteec da ime'eguet na chochina huetalec ana 'alhua, qataq anac da nsallaxa ŷatenachit, ivitta'a da nqopita 'enuac na chochinasat. Nachi 'enuac ne'enapi ŷapolec da n'aqtac, nachi sa ishit da ŷauo'o ca alaŷaxac naq'en que'eca shiŷaxaua.

²⁰Qalaxayi huo'o na hua'axaŷa da n'aqtac, nachi ŷaconguet, nachi ŷataqta huo'o da alaŷaxac, 'eeta'am aso nanguishi mayi tajlec so no'on 'alhua. Huo'o na 'eeta'am aso nanguishi mayi ivi' ana treinta ana alapi añi 'oonole, qataq huo'o ana ivi' sesenta, qataq cien.

Qaŷaloqnaxana aso ncoŷadaxanaxaqui

(Lucas 8.16-18)

²¹So Jesús nataq'en 'enapeco': -¿Peta'a ishito' da qandouo aca ncoŷadaxanaxaqui, nachi qoŷano'ot aca cajón, huo'otaq ca mala'? 'A'i, sa ishit. Nda'a't da acamayi qoŷanashiguem, yaqto' yi'oqchiguiñi.

²²Cha'ayi sa ishit da huo'o ca qoŷoxottapiguiñi da huo'otaq sa yi'oq, qataq sa ishit da huo'o ca saq cha'a da huo'otaq sa qaŷaŷaten.

²³Qaq ca ŷaŷaten da n'axaŷaxanaxac, qaq no'on da n'axaŷaxaachiguiñi.

²⁴So Jesús nataq'en 'enapeco': -ŷataqta qauloitelec qome ca qau'acaichigui. Cha'ayi cam qadaloqnaxanaxaqui da huo'o ca qai'añiuec, camayi nachica ca ipagaqchiichigui ñi Dios, da huo'o ca qami' ŷanema. Qataq ŷataqta nquicteec ca qami' ŷanema, qami' mayi qan'axaŷaxañiitac.

²⁵Cha'ayi cam huo'o ca hueto'ot, camayi qanquigaxatteec ca qoŷanem; qaq cam qaica ca hueto'ot, qalaq camayi qanhuo', ivida'a cam saq 'amaqtoqolec mayi hueto'ot.

Qaŷaloqnaxana aso nanguishi mayi ñaxatshiguem

²⁶So Jesús nataq'en 'enapeco': -Da l'onataxanaxac ñi Dios da ilo'ogue 'enuacna, da mayi 'eeta'am ca shiŷaxaua mayi ŷanoigui na 'alhua aca

languishi.

²⁷Ime, nachi somayi jec da do'ochi, qaq ca lya na'a'q nachi ñishiguem, nachi quetot de'eda naua na'axa'tesa'chi qataq pesa'chi. Qaq aso languishi nnoxooshiguem, qataq jec da lañaxataxa, qalaxayi somayi sa ishít da yäyaten ca 'eetec ca lañaxataxa asomayi.

²⁸Cha'ayi nam 'alhua maichi i'ot naq'en da lañaxataxa asomayi; hua'auñi da nnoxooshiguem aso llaxataxa, qaq da lcopa'ague qataq huo'o ana lauoxo, qataq jec ana alapi.

²⁹Qaq asomayi da ivita da yi ana ala, nachi qanqo'oneuga da qanqat, cha'ayi mashi ivita yi laloqo'.

Qajaloqnaxana aso ala ana mostaza

(Mateo 13.31-32; Lucas 13.18-19)

³⁰So Jesús nataq'en 'enapeco': -¿Negue'tom ca 'eeta'am ñaq'enaq da l'onataxanaxac ñi Dios da ilo'ogue 'enauacna? qataq ¿negue'tom ca ishít da saloqnaxanaxa?

³¹Damayi 'eeta'am aca ala ana mostaza mayi qoýanoigui na 'alhua. Acamayi yataqta qapi'ole aca ala, saq 'en'am 'enauac ana layi nanguishi mayi huetalec ana 'alhua.

³²Qalaxayi acamayi da mashi qoýaañi, nachi ñaxat, nachi anac da lañaxataxa, ivitta'a da yataqta late'edai, napacalec ana laypi nanguishipi. Ana lcouepi yataqta late'edai, yoqo'oyi na qoyopi ishít da anac, nachi taiguilo naua lcouel da nmateec.

Da 'eetec da huo'o mshi yauota'a na laloqnaxanaxatpi so Jesús

(Mateo 13.34-35)

³³Qaq 'eda da 'eetec da lapaxaguenataxanaxac so Jesús da i'axattac da n'aqtac, yataqta qalota na daloqnaxana 'eeta'am de'eda, yataqta cam tachiguiña ca qayañoxot da qayäyaten.

³⁴Qaq sa ishít da saq huota'a na laloqnaxanaxatpi da da'aqtaxaatac. Qalaxayi naxa da ndoteto soua lapaxaguenataqa, nachi yataqta da'aqtaxaatemala.

So Jesús vi'igué naq'en so l'at qataq aso lapaxa

(Mateo 8.23-27; Lucas 8.22-25)

³⁵Qaq se'eso na'a'q co'ollaq mashi pe, nachi so Jesús 'enapegalo' soua lapaxaguenataqa, 'eeta': -Saxatague qome da le'ego ana lapel.

³⁶Nachi soomayi queda'ai so shiyaxauapi da qayauéc so Jesús, qanayitangui aso notaxaqui mayi nachi 'eetai' da netangui somayi. Nataq'en huo'oi soua lya't notaxaqui' qannaictagueto.

³⁷Nachi anac so l'at lta'adaic, nachi ana lapaxa na 'etaxat tangui aso notaxaqui,

nachi nquictashiguem na 'etaxat na lauel asomayi.

³⁸Qaq so Jesús do'ochita, hueta'aguet ana nate' aso notaxaqui, huota'a so n'axanaxat. Nachi somayi qanquetoxonalec, qoÿiita': -¡'Am mayi 'auapaxaguenataxaatac! ¿Sa ishito' da huo'o ca taÿapigui yi 'adhuel, yi mashi huotaique da qomi' iyiiyiñi?

³⁹Nachi so Jesús ñishiguem, nachi nlaxa so l'at, qataq 'enapega na 'etaxat, 'eeta': -¡'Auañaxaañi! ¡'Au'enaxaatai!' Nachi so l'at vi'iteguet, qataq ntochiguiñi 'enauac so 'etaxat.

⁴⁰Nachi 'enapegalo' soua lapaxaguenataqa, 'eeta': -¿Tá'ainco' yi qayi'ii? ¿Saqco' peta'a ca qadpi'iÿaxaqui?

⁴¹Qaq soomayi ÿataqta lta'adaic da lcolanqa', nachi detaqtega't, 'eetra': - ¿Négue't dam da' shiÿaxaua, yi ivida'a na l'at ishito da ÿalaxaguet qataq na 'etaxat?

Marcos 5

So Gadara l'ec mayi huo'o so l'ec leguemaxaic

(Mateo 8.28-34; Lucas 8.26-39)

¹Qaq mashi ivittrague da le'ego aso lapel, qaivitta yi 'alhua Gadara.

²Qaq co'ollaq mashi huenoteeguesop aso notaxaqui so Jesús, nachi anaÿa somayi so shiÿaxaua mayi chigoqtoigui so napa'alpi. Somayi huo'o so l'ec leguemaxaic.

³Se'eso shiÿaxaua, somayi nachi netauga se'eso napa'alpi. Somayi sa ishito da huo'o ca icoñidai', nai'ctaxa da huo'otaq qoÿanagui ca lquet qadamta.

⁴Somayi mashi qalota naxa da qaicoñidai', qoÿaxachiguilo naua lchil qataq naua lhua'q na lquet qadamta, qalaxayi nachi 'en'am ÿataqta ÿachipiatac. Qaq sa ishito da huo'o ca ÿañoxtot da icoñidai' somayi.

⁵Qaq somayi nachi 'eetai' da coleetac yi na'a'q qataq yi pe, i'alaqtac, coleetapeguelec aso qasoxonaxa, qataq ana huachiquipi, qataq ipelectac na l'oc na coma'.

⁶Qalaxayi co'ollaq ña qaÿata'aguet so Jesús, nachi ÿauaateguet, nachi nqalgaqa'aguet da i'adoto naua l-llicte somayi.

⁷Nachi ÿataqta nlamaxaden da 'enapega, 'eeta': -¿Tá'ainco' yi aÿim 'atapegueu'a, 'am Jesús, mayi 'am llalec ñi Dios mayi 'amaqtaqaic? Ñi Dios aÿim ÿauaachigui da 'am ñachoxodeetot da sa ishito qome da 'auauo'o ca ñique'ejnaxac.

⁸Qaq somayi 'enapec de'eda, cha'ayi so Jesús mashi 'eetego' somayi, 'eeta': -

¡'Am n'ec leguemaxaic, qoca'ai qome ne'ena shiŷaxaua!

⁹Nachi so Jesús inat somayi, 'eeta': –¿'Eetec ca 'ad'enaxat? Nachi somayi ŷasat, 'eeta': –Aŷim i'enaxat da qalota, cha'ayi qomi' qalote'.

¹⁰Nachi somayi ŷataqta nachoxodeetacot so Jesús, da yaqto' sa ishit da qaŷoqtegue ca ŷamaxague somayipi se'eso qanayiuta'a 'alhua.

¹¹Qaq cha'ayi huo'o aso qalota cos late'epi sa qaŷauga, deque'etac, netalec aso qasoxonaxa,

¹²nachi se'eso n'ecpi nachoxodeetacot so Jesús, 'eeta': –Qomi' 'auamaxalo qome ayi cos late'epi, da yaqto' saxaigui ayimayipi.

¹³Nachi so Jesús ŷashiitem somayipi da nqo'ona. Nachi se'eso n'ecpi leguemaxaic ca'ai se'eso shiŷaxaua, nachi taigui aso cos late'epi. Nachi asomayi nqalgaqañi so tocot, nachi tangui aso lapel, nachi 'ogaxaipi. Qaq asa'aso cospi ivi' dos mil.

¹⁴Qaq som ilotague'pi asomayi, somayipi datauec, ñi'i. Nachi jec da da'aqtaxaneu'a so pueblo qataq nam netauga na n'onaxa. Nachi anac na shiŷaxauapi da qanmejnaxana ca 'eetec ca aloic de'eda.

¹⁵Qaq co'ollaq qanvita ca hueta'a so Jesús, nachi qailalec so shiŷaxaua mayi huo'o co'ollaxa so l'ecpi da nso'ootañi, huo'oi naua alogo, ŷaŷamaqta. Nachi so shiŷaxauapi ŷataqta ñi'i.

¹⁶Qaq nam ŷauaatalec da 'eetec se'eso shiŷaxaua, namayipi nachi i'axattac da 'eetec se'eso shiŷaxaua mayi huo'o co'ollaxa so l'ecpi, nataq'en i'axattac da 'eetec asom cospi.

¹⁷Nachi qanachoxodeetacot so Jesús da yaqto' ca'ai se'eso n'alhua somayipi.

¹⁸Qaq so Jesús co'ollaq huenojñigui aso notaxaqui, nachi se'eso shiŷaxaua mayi huo'o co'ollaxa so l'ecpi, somayi nachoxodeetacot so Jesús da ishit da nashiiteguet somayi da ca'ategue.

¹⁹Qalaxayi so Jesús sa ishit da nashinguet. Chaqdata da 'enapega, 'eeta': –'Anqo'ona qome ca 'adma', qataq ca 'adhuo' l'ecpi, nachi 'au'axattac qome 'enauac da 'am i'otec ñi qadataxala', qataq da 'eetec da lchoxonnataxanaxa da qoneta.

²⁰Nachi se'eso shiŷaxaua jec, nachi quetot da da'aqtaxanem 'enauac nam netalguete soua 'ale'u yi Decápolis, i'axattac 'enauac dam i'otec somayi so Jesús. Nachi se'eso shiŷaxauapi ŷataqta i'aalatapeguec de'eda.

Aso Ilale so Jairo, qataq aso 'alo mayi ipoteu'a so Jesús lapo'

(Mateo 9.18-26; Lucas 8.40-56)

²¹Qaq co'ollaq ŷi'iguelaxata so Jesús, netangui aso barco da ŷi'iguelaxatague

da le'ego, nachi anaŷa somayi so qalota shiŷaxauapi. Nachi somayi hua'a ca loigue aso lapel.

²²Nachi nvi' so 'oonolec nam nataxala'pi, somayi ilotague' aso laponaxaqui na judiopi, l'enaxat da Jairo. Qaq co'ollaq ila'a so Jesús, nachi i'adoto naua l-llicte.

²³Nachi ŷataqta nachoxodeetot, 'eeta'; -Ayi ŷale mashi ileetapigui'. Ña 'auanáctaxa da 'auashil-lec, yaqto' no'oita qataq nca'aleec.

²⁴Nachi so Jesús ca'ategue somayi. Qalaxayi qalota na shiŷaxauapi na ca'attague' somayi, ŷataqta qanpataxagui.

²⁵Qaq se'eso shiŷaxauapi huo'o aso ŷalectauo 'alo sa no'on, asomayi mashi ivi' naua doce vi'iyi da anactac na ltago'q.

²⁶Qaq asomayi qalota da nque'etaxanaxac da quetagui na natannaxanaqpi, chochi imateuo 'enauac na hueto'otpi. Qalaxayi qaica ca ŷachigoxotagui, chaqdata da nquicta'aguet da qauem.

²⁷Qaq co'ollaq hua'axaŷapeguelec so Jesús, nachi asa'aso 'alo nqo'oneu'a somayi, queteu'oguet na l-laq, nachi ipoteu'a so lapo'.

²⁸Cha'ayi asomayi da lhuennataxa 'eeta': "Da chochi sepoteu'a ca lapo', nachi aŷim no'oita qome."

²⁹Huaña, nachi asomayi vi'iiguet na ltago'q, nachi nomteguet da l'oquixac da mashi qaica so lalolaxa.

³⁰Nachi so Jesús nomteueegue da l'añaxac da huo'o ca nataden, nachi somayi nqoilec da ŷamataigui so shiŷaxauapi. Nachi denataxan, 'eeta': -¿Négue't ca ipoteu'a na ipo'?

³¹Nachi soua lapaxaguenataqa 'eetegalo' somayi, 'eeta': -'Am 'auaŷaten mque' da na shiŷaxauapi 'am npataxagui, qalaq lloxochiyo' da 'aunataxaatac da qoneta': "¿Négue't cam aŷim ipoteu'a?"

³²Qalaxayi so Jesús demejnaxaatapiguiñi da nshitaique da ila'a cam ipoteu'a somayi.

³³Nachi asa'aso 'alo ŷataqta iviloxolaqchit da lcolanaxa, cha'ayi asomayi maichi ŷaŷateetac da 'eetec co'ollaxa. Nachi jec da nqo'oneu'a somayi, nachi i'adoto naua l-llicte, nachi i'axatem 'enauac dam huaigui.

³⁴Nachi so Jesús 'enapego' asomayi, 'eeta': -'Am ŷalole, 'am qanataden, cha'ayi 'au'amqajnataxan. 'Aue qome, qojec, saqca ca da, 'am nagui mashi qaica so 'adalolaxa.

³⁵Qaq co'ollaq ña detaqtac so Jesús, nachi huo'oi soua nvi't, chigoqda'a so lma' som lataxala' aca laponaxaqui na judiopi. Nachi qai'aqtaxanem som lta'a aso nogotole, qoŷiita': -Ayi 'ai'ale mashi saqaca, qaq ŷoqo'oyi ŷshapeco' da

'audaatapigui' nam dapaxaguenataxaatac!

³⁶Qalaxayi so Jesús sa ishit co'ollaxa da yöqocha'a de'eda n'aqtaxanaxac. Nachi 'enapego' so lataxala' aca laponaxaqui na judiopi, 'eeta': –Sa ishit qome da 'ayi'i, chaqdata da 'au'amqajnataxan.

³⁷Nachi somayi sa ishit da huo'o ca nashinguet da nnaictague', chaqsota so Pedro qataq Santiago qataq so lqaÿa Juan.

³⁸Qaq co'ollaq mashí ivildeu'a ca lma' so lataxala' aca naponaxaqui, nachi ila'a so shiyaxauapi da i'elaxa't qataq noÿiitagui qataq i'alaqtagui.

³⁹Nachi inoxonoigui ca noÿic, nachi 'enapego' somayipi, 'eeta': –¿Tá'ainco' yi qau'alqaitagui qataq qanoÿiñiitagui? Ayi nogotole sa ishit da ileu, ayimayi chochi do'ochita.

⁴⁰Qalaxayi qalashitac somayi. Nachi so Jesús ipa'axaneec 'enauac somayipi, nachi ÿauec so lta'a qataq aso late'e qataq soua nnaictagueto, nachi inoxoneu'a ca hueta'a aso nogotole.

⁴¹Nachi ÿacona na lhuaq asomayi, nachi 'enapega', 'eeta': –Talita, cumi –de'eda n'aqtac 'eeta': 'Am nogotole, 'am shinapega, qoñishiguem.

⁴²Huaña, nachi asa'aso nogotole mayi mashí ivi' naua doce vi'iyi, asomayi ñishiguem qataq queuoÿapigui'. Nachi so shiyaxauapi ÿataqta huo'o da l'aalaxa.

⁴³Qalaxayi so Jesús ÿataqta sa ÿala'ac da huaqattega da sa ishit da huo'o ca qai'axatem de'eda, nachi damaxasoxoolec da qaiqui'axan asomayi.

Marcos 6

So Jesús hueta'a yi Nazaret

(Mateo 13.53-58; Lucas 4.16-30)

¹So Jesús ca'ai ca hueta'a da ÿi'iguelaxa ca lañaxataqa', nauectagueto soua lapaxaguenataqa.

²Qaq co'ollaq iviteuga so na'a'q mataxaqui, nachi somayi dapaxaguenataxaatapoigui aso laponaxaqui na judiopi. Qaq ÿataqta qalota na shiyaxauapi n'axaxaxaatega, nachi ÿataqta huo'o da l'aalaxa. Nachi somayipi 'enapeco': –¿Chaq huá'ago' ca ÿachigoxota'ague 'enauac na laÿaj nec dam da' shiyaxaua? qataq ¿chaq négue't dam da' naÿaj nec mayi qoÿami', qataq nam sa qaÿauanapigui mayi i'ottacpi?

³Yi damayi chochi qo'ipaq l'o, llalec aso María, qataq lqaÿa so Santiago, José, Judas qataq so Simón. Qataq naua lqaÿa't 'alo souaqta'agueta. Nachi sa ishit da qai'amaqten.

⁴Qalaxayi so Jesús 'enapeco': –'Enauac na shiyaxauapi ÿataqta ÿauotec ca

l'aqtaxanaxanec ñi Dios, qalaxayi na maichi lma'shicpi, lauo' l'ecpi, qataq ca lma' sa ishit da i'amaqten.

⁵Nachi so Jesús sa ishit da huo'o ca i'ot nam sa qaýauanapigui. Nda'a't da huo'o na ýashil-lec na sa no'onpi da nataden, qalaxayi saq 'amaqtaq.

⁶Nachi so Jesús ýataqta i'aalac somayipi, cha'ayi sa ishit da da'amqajnataxan. Ime, nachi somayi jec da quetagui na pueblpiolec mayi sa qaýapeque da dapaxaguenataxaatac.

So Jesús ýama'q soua lapaxaguenataqa da da'aqtaxa'n

(Mateo 10.5-15; Lucas 9.1-6)

⁷Qaq co'ollaq ime, nachi iyaxanoiguiilo soua doce lapaxaguenataqa, nachi ýama'q, dostega't naq'en. Nachi ýanema soomayi da l'añaxa'c da yaqto' i'oldauec na n'ecpi leguemaxaic.

⁸Qataq ýanema da lqataxac soomayi, da yaqto' sa ishit da huo'o ca ýachi' na nqa'aic, chaqcata ca lashilaxala'. Qataq da sa ishit da ýachi' ca lachoxonaxaqui', qataq ca alo'q, qataq aca alom.

⁹Qataq da ýauo'oi naua lapela't, qataq 'oonolec ca l-lomaxaqui, qaq sa ishit da dos caua ýachita'pe.

¹⁰Qataq 'enapegalo' soomayi, 'eeta': -Qami' qom ivita da qaunoxoñiu'a ca camachicague't noýic, qaq nachica qoviita'a, chochi ivitta'a da qoquiya'ai que'eca 'alhua.

¹¹Qaq da huo'o ca huaña da sa ishit da qami' ýacongueta qataq sa qami' n'axaýaxanaló, nachi qoquiya'ai camayi, qalaxayi qauchigoqoiuec qome na namoxoyaxa naua qadapia'chilli', qaq damayi nachi l'anaxat da camayipi maichi nasouaxajla't. Qaq ýataqta 'eesa de'eda qami' sa'axatema da qom ivita que'eca pa'ateec na'a'q qom nmit na nasouaxashitpi ñi Dios, nachi saqalligueme qome da nhuaxanaguec nam lma' so Sodoma qataq so Gomorra, qaq saq 'en'am qome ca nhuaxanaguec qanqoyin ne'ena shiyaxauapi mayi sa qami' ýacongueta.

¹²Nachi soomayi je'c, nachi da'aqtaxaadem na shiyaxauapi, da yaqto' ýaxaadeec naua n'onataxaco.

¹³Nataq'en qalota na n'ecpi leguemaxaic na i'oldauec, qataq qalota na sa no'onpi na i'ame'n na aceite, nachi no'oita qanqoyin.

Da nalaataguec so Juan mayi nachilaxanataxanaq

(Mateo 14.1-12; Lucas 9.7-9)

¹⁴Qaq so nta'a Herodes ivido'ot da ýayaten 'enauac de'eda, cha'ayi mashi ýayaten 'enauac na shiyaxauapi da n'aqtaguec so Jesús. Nachi se'eso Herodes 'enapeco': -Souaxai' nachida da Juan mayi nachilaxanataxanaq da qaltaq

nca'aleec, qaq yöqo'oyi huo'o de'eda l'añaxac.

¹⁵Qataq huo'o na laÿipi 'eeta': –Souaxai' nachida da Elías mayi l'aqtaxanaxanec ñi Dios. Qataq huo'o na 'eeta': –Souaxai' Dios l'aqtaxanaxanecda, 'eeta'am som hua'au l'aqtaxanaxanecpi ñimayi.

¹⁶Qaq so Herodes co'ollaq l'axaÿaxac de'eda, nachi 'enapeco': –Damayi nachida da Juan mayi samaxasoxoolec co'ollaxa da qaipeteguec na lqaic, da mayi qaltaq nca'aleec.

¹⁷Cha'ayi so Herodes damaxasoxoolec co'ollaxa da qaicoñi' so Juan qaÿauo'o ca lquet, qoÿanaigui aca ncoñitaxanaxaqui, souaxat aso Herodías. Asá'aso Herodías, asomayi lhua co'ollaxa so Felipe som lqaÿa so Herodes. Qalaxayi so Herodes deuotaxanec co'ollaxa da ÿauo'o lhua.

¹⁸Nachi so Juan 'enapega co'ollaxa so Herodes, 'eeta': –Sa ÿaÿamaxañi da 'auotaxanec añi lhua so 'adqaÿa.

¹⁹Nachi asa'aso Herodías ÿataqta nquiÿa so Juan, nachi ÿauotaique da ÿalauat, qalaxayi sa ÿañoxt.

²⁰Cha'ayi so Herodes ÿaÿateeta da so Juan ÿataqta no'on da lataxac, qataq qui'itta, yöqo'oyi ñi'iyalec. Qaq yöqo'oyi somayi sa ÿashinem asomayi da huo'o ca 'ena'ac so Juan. So Herodes, nai'ctaxa da qalligueme da yöqta ÿaÿateetegue ca l'aqtaxanaxac so Juan, qalaxayi nachi 'en'am nqopita da n'axaÿaxana.

²¹Qalaxayi aso Herodías huetoigui naq'en so na'a'q co'ollaq so Herodes i'ot so lqui'axac da deque'elec so lañoxoqui. Nachi somayi iyaxana so ltauapi nta'alpi, qataq na huataxanaq lta'alpi, qataq nam sallaxanecpi mayi lma' yi Galilea.

²²Nachi aso llale aso Herodías inoxoneu'a ca huaña ca nqui'axac da dasot. Qaq de'eda lasotaxac asomayi ÿataqta lauela so Herodes qataq som lqui'axauapi. Nachi so nta'a Herodes 'enapego' asomayi, 'eeta': –Aÿim 'auÿaxanot ca 'aueetac, nachi 'am sami'.

²³Nachi ÿan da l'aqtac da 'eetega da ipacchigui da ÿaneec ca camachaqca qaiÿaxanaique, nai'ctaxa da huo'otaq tachiguingui na laiñi nam 'alhuapi mayi ilotague' somayi.

²⁴Nachi asomayi pa'auec, nachi ichimaxata aso late'e, 'eeta': –¿Négue't ca seÿaxanaique? Nachi asomayi 'enapeco': –'Auÿaxaneu'a qome na lqaic ñi Juan mayi nachilaxanataxanaq.

²⁵Nachi aso qa'añoole saqaÿaloq da ÿi'iguelaxau'a ca hueta'a so nta'a. Nachi 'enapego', 'eeta': –Ñishitaique da nachina nagui da aÿim 'ai'anem ca nqui'axaqui, 'auachitangui ca lqaic ñi Juan mayi nachilaxanataxanaq.

²⁶Nachi so nta'a ÿataqta daquico. Qalaxayi mashi ÿan so l'aqtac da 'enapec

ipacchigui, qataq hua'aqchigui co'ollaxa somayi so lqui'axauapi. Qaq yöqo'oyi sa ishit da illapec cam qaiyaxaneu'a.

²⁷Nachi so nta'a sa yäyaloxon da yamaq so 'oonolec huataxanaq l'ec da ndouo ca lqaic so Juan.

²⁸Nachi jec so huataxanaq l'ec da taÿa aso ncoñitaxanaxaqui. Nachi ipeteguec na lqaic so Juan, nachi ndoi', yächitagui so nqui'axaqui. Nachi somayi yanem aso qa'añole, qaq asomayi yami' aso late'e.

²⁹Nachi nam quetague'pi so Juan co'ollaq yäyaten de'eda, nachi qayi'iguenau'a so l'oquiaxac, nachi qaidouec, da yaqto' qailayini.

So Jesús iqui'axan so cinco mil shiyaxauapi

(Mateo 14.13-21; Lucas 9.10-17; Juan 6.1-14)

³⁰Qaq co'ollaq ime de'eda, nachi so Jesús datata'agueta soua lamaxa'shi. Nachi soomayi i'axatrapeguema somayi 'enauac nam i'otpi qataq nam dapaxaguenataxadec.

³¹Nachi so Jesús 'enapegalo soomayi, 'eeta': –Qolaq qome, cada'ac da ñimataxaeuc, ñoqo'onaxauga ca tojlec 'alhua. Cha'ayi yataqta qalota na nmeeta'a't shiyaxauapi da nategueu'alo soomayi, nachi ivitta'a da qaica ca ldaq'a't da huotaique da deque'e'.

³²Nachi so Jesús nda'agueta soua lamaxa'shi da je'c, ñiyingui aso barco da nqo'ooda ca tojlec 'alhua.

³³Qalaxayi qalota co'ollaxa na yäuaategue somayi co'ollaq jec qataq qaÿauatton so Jesús. Nachi hua'aua ca qotaÿa'a 'alhua 'enauac nam chigoqchiguiñalo naua puebloyi, nachi hua'auñi da ivi' co'ollaq saxanaxa da ivilyi' soomayi.

³⁴Nachi so Jesús co'ollaq huenoteeguesop aso nnotaxaqui, nachi ilaigui so qalota shiyaxauapi. Nachi yataqta huo'o da lchoxonnataxanaxa, cha'ayi 'eeta'am ana qagueta mayi qaica ca ilo'ogue. Nachi quetot da qalota na yäpaxaguenec.

³⁵Qaq co'ollaq mashi avit, nachi soua lapaxaguenataqa nquiguedeu'a somayi. Nachi qoyiitega, qoyiita': –Mashi avit, qataq ne'ena souaqta'a tojlec.

³⁶Qaq no'on da qonapega na shiyaxauapi da taÿa nam netalguete naua 'ale'u qataq naua pueblolqa mayi sa qaÿapiguii, da yaqto' deshijnaxanique ca aloq, cha'ayi ne'ena shiyaxauapi qaica ca chic.

³⁷Qalaxayi so Jesús 'enapeco': –Qami' mayi qai'añiim ca aloq namayipi. Nachi soomayi 'ena'po': –¿Ishito' peta'a da qomi' sauoqta'a doscientos denarios da seshijnaxanqaique ca nallic, da yaqto' sequi'axanaq namayipi?

³⁸Nachi so Jesús 'enapegalo soomayi, 'eeta': –¿Ca lcáte' caua qanqolli' pan? Ña

qaumichiñi'. Nachi co'ollaq qaŷaŷate'n soua huo'oi, nachi qai'aqtaxanem, qoŷiita': –Qomyi cincole yiuu pan, qataq dosolqa yiuu nŷaxayi.

³⁹Nachi somayi ŷamaxalec so shiŷaxauapi da nso'ooñi, huaxaŷapega't naq'en, nso'onaxanaxalec na 'auaqpi dadala.

⁴⁰Nachi nso'ooñi somayipi, ŷaqauga yi huaña na cien qataq na cincuenta.

⁴¹Nachi so Jesús ŷacongueta soua cincole pan qataq soua dos nŷaxayi, nachi ŷamato'ot na piguem da nqouagaxaunot ñi Dios, nachi icolaxachiguilo soua pan qataq ŷanoiguilo soua lapaxaguenataqa, da yaqto' soomayi ŷanoiguilo so shiŷaxauapi. Nataq'en ŷanoiguilo 'enauac so shiŷaxauapi soua dosolqa nŷaxayi.

⁴²Qaq 'enauac somayipi deque'e, qataq comadaxaicpi.

⁴³Qaq co'ollaq ime, nachi qaiŷoxoguilo soua doce canasta so ñi'iyoxotpi aso pan qataq soua nŷaxayi.

⁴⁴Qaq se'eso shiŷaxauapi mayi chic se'esoua pan, somayipi ivi' ca cinco mil.

So Jesús quetalec so 'etaxat

(Mateo 14.22-27; Juan 6.16-21)

⁴⁵Qaq co'ollaq ime de'eda, nachi so Jesús i'auaxa'n soua lapaxaguenataqa, ñiyingui naq'en aso barco da i'axasoxoodelec aso lapel da nqo'ootra yi pueblo Betsaida. Qaq somayi n'onañi da ncoyigueetague' na shiŷaxauapi.

⁴⁶Qaq co'ollaq ime da ncoyigueetague' somayipi, nachi jec da tashiguemec aso qasoxonaxa da nqouagaxauen.

⁴⁷Qaq co'ollaq mashipe, nachi aso barco mashipe vichiguingui na laiñi aso lapel, qaq so Jesús ñaq huetalec so lqaxaŷaxa, nda'a't.

⁴⁸Nachi somayi ila'aguelo soua lapaxaguenataqa da nqalligotta'pe da delloctaxaata'pe, cha'ayi soomayi ŷataqta datatreguet so l'at. Qaq co'ollaq mashipe chi'igueda, nachi so Jesús jec da nqo'oneueguelo soomayi, quetalec na 'etaxat. Nachi somayi nshitaque co'ollaxa da napactalguete.

⁴⁹Qaq co'ollaq qaila'ague da quetalec na 'etaxat, nachi qoŷiitega da nqui'i. Nachi soomayi i'alaqtaguilo,

⁵⁰cha'ayi 'enauaque soomayi da iloda'a nachi ŷataqta ñi'i'. Qalaxayi so Jesús 'enapegalo soomayi, 'eeta': –¡Qan'añaxachi qome, nachaŷim, sa ishit da qayi'ii!

⁵¹Nachi somayi huenojñigui aso barco mayi qanayitangui, nachi so l'at vi'iiguete, nachi soomayi ŷataqta huo'o da l'elqa', qataq da l'aalqa'.

⁵²Cha'ayi soomayi sa ishi't co'ollaxa da ŷaŷate'n ca naigui aso pan, cha'ayi naua lquiyaqtel soomayi saxanaxa da nauaayini.

So Jesús nataden na dalolaxaicpi yi Genesaret

(Mateo 14.34-36)

⁵³Nachi ñi'iguelaxatra, i'axasoxodelec aso lapel da nqo'ooda yi 'alhua Genesaret. Huaña, nachi qaicoñidai' aso barco, qoÿano'ot so loigue.

⁵⁴Qaq co'ollaq chochi huenotreeguesop aso barco, nachi na shiÿaxauapi ÿauatton so Jesús.

⁵⁵Nachi somayipi jec da quiguilo naua 'ale'u, nachi qandouo na dalolaxaicpi huetalec qanqoÿin na lacanecpi da qanda'a ca qaÿaÿaten da hueta'a so Jesús.

⁵⁶Nachi cam tau'a somayi nam pueblpiolec, huo'otaq nam pueblo lta'adaicpi, huo'otaq naua n'onaxayi, nachi qaÿachauga na nqa'aicpi na sa no'onpi. Nachi qanachoxonnot so Jesús da ishit da ÿashiita da chochi qaipoteu'a na lapo' laÿi. Nachi 'enauac nam ipoteu'a somayi, nachi no'oita.

Marcos 7

Ca ishipaxanaqchit da nachaalataxac ca shiÿaxaua

(Mateo 15.1-20)

¹Nachi nqochineu'a so Jesús na fariseopi, qataq huo'o na dapaxaguenataxaatapeguec na nqataxacpi mayi chigaqa'a yi Jerusalén.

²Se'eso ÿallippi ÿauaachigui co'ollaxa da huo'oi soua lapaxaguenataqa so Jesús da nshipaxa'n naua lhua'q co'ollaq deque'e'. Qaq damayi naigui da sa ishit da qaipaguelec da 'onataxac da qaiÿoi' naua nhua'q, qaq ÿoqo'oyi qanayictapeguete soomayi.

³(Cha'ayi na fariseopi qataq 'enauac na laÿi judiopi, namayipi quetague' da n'onataxac so hua'au lta'alpi da sa ishit da deque'e da huo'otaq saxanaxa da iÿoi' naua lhua'q, qaq ÿi'iguelaqtalec da nÿoxoc.

⁴Da huo'otaq chigaqa'a ca menqa', qalaq sa ishit da nachi deque'e da huo'otaq saxanaxa da i'ot da n'onataxac da iÿoi' naua lhua'q. Qataq huo'o na laÿipi 'onataxac mayi ÿaconguet da quegue: da n'onataxac da qaiÿo ana ÿomaxaqui, qataq ana naco'oña, qataq ana nataxagui, qataq na mala'.)

⁵Nachi se'eso fariseopi qataq nam dapaxaguenataxaatapeguec na nqataxacpi inattac somayi, 'eeta': -¿Tá'ainco' naua 'adapaxaguenataqa yi sa ishit da queguelo da n'onataxac som hua'au qadta'alpi? Nda'a't da nshipaxa'n naxa naua lhua'q da deque'e'.

⁶Nachi so Jesús 'enapeco': -ÿataqta qami' tachiguilo naua l'aqtaqa so l'aqtaxanaxanec ñi Dios, l'enaxat Isaías, co'ollaq qami' i'axata'alo, qami' mayi qoñiitega da qami' llalqa ñi Dios, co'ollaq somayi ÿiyiñi da 'eeta': Ne'ena shiÿaxauapi da aÿim ÿi'oxoden, qalaq ndoteec na alap, qalaxayi da lquiyaqteÿaxac ÿataqta qaÿoqta naq'en aÿim.

- ⁷Yataqta qaica ca naigui da aylim yi'oxodeetac, cha'ayi nam lapaxaguenataxanaxacpi maichi lqataxac na shiyaxauapi.
- ⁸Cha'ayi qami' qualachi' naua lqataxacaco ñi Dios, nachi qoquiiguelo naua n'onataxacaco na shiyaxauapi: qoquiigue da 'onataxac da qaiyo ana naco'onia, qataq ana yomaxaqui, qataq qalota na laypi mayi qau'ochi.
- ⁹Qaltaq jec da l'aqtac 'eeta': -Qaq da qami' maichi qoquiiguelo naua qan'onataxacolli', nachi yataqta qualachi' naua lqataxacaco ñi Dios.
- ¹⁰Cha'ayi so Moisés co'ollaxa 'eeta': "Yataqta huo'o naq 'enec 'anqa'en ca 'adta'a qataq aca 'adate'e," qaq "Ca ishiuen ca lta'a huo'otaq aca late'e, nachi camayi qayalauat."
- ¹¹Qalaxayi qami' qoñiyapec yi ca shiyaxaua ishit da 'enapega ca lta'a huo'otaq aca late'e da 'eeta': "Sa ishit da 'am setauan, cha'ayi 'enauac na aylim hueto'ot qoyinac corbán" (damayi naigui da mashi qoyanot ñi Dios).
- ¹²Qaq da qoñiyapec de'eda, nachi qami' 'eeta'am da sa qauashiñiim camayi da itauan ca lta'a qataq aca late'e.
- ¹³Qaq 'eda da 'eetec da qami' sa ishit da huo'o ca qai'añiyagui na lqataxacpi ñi Dios, souaxat da qoquiigue na 'onataxacpi mayi quetagui da qoñiita. Qataq qalota na layi qau'ochiitac mayi 'eeta'am ne'enapi.
- ¹⁴So Jesús qaltaq iyaxanoigui so shiyaxauapi. Nachi 'enapega, 'eeta': -Aylim qan'axayaxañiya qome 'enauac da qoñiita, qataq qauayajñiteguet da shinapec, 'eeta':
- ¹⁵'Enauac nam aloq ca shiyaxaua da deque'e qaica da huo'o ca 'oonolec da ishit da ishipaxanaqchit da nachaalataxac. Chaqnata nam chigaqaigui añi lquiyaqte mayi ishit da ishipaxanaqchit camayi.
- ¹⁶Qaq qami' mayi qauayajñi da qan'axayaxanaxaqui, no'on da qan'axayaxañiichiguiñi.
- ¹⁷Qaq so Jesús co'ollaq ca'ai so shiyaxauapi, nachi pa'aigui so noyic, nachi soua lapaxaguenataqa inatta'pe somayi ca naigui de'eda daloqnaxaatega.
- ¹⁸Nachi somayi 'enapeco': -¿Qachi ivido'o' da qoñiita da sa qauayajñi de'eda? ¿Peta'a sa qauayajñiyo' da 'enauac nam chic ca shiyaxaua da sa ishit da huo'o ca ishit da ishipaxanaqchit da nachaalataxac?
- ¹⁹Cha'ayi namayipi sa ishit da inoxoneu'a añi lquiyaqte. Chaqdata da tangui añi da'am. Ime, qaq inoxoneec. Qaq 'eda da 'enapec so Jesús co'ollaq i'axattac da 'enauac na nallicpi qui'itta.
- ²⁰Nataq'en 'enapeco': -Ca chigaqaigui añi lquiyaqte ca shiyaxaua mayi nachica ca ishipaxanaqchit da nachaalataxac.

²¹Cha'ayi añim lquiyaqte ca shiḡaxaua mayi nachañi añi chigaqaigui na qauem lhuennataxapi, da huotaique ncachitapegue' aca sa lhua, qataq da quishishaxac, nalaataxanaxac,

²²qataq da ncachaxac, qanqopitta'a ca ḡaqa'a, qataq na qauemsat, natenataxanaxac, nqopitaxanaqtaic, nquiḡaxanaqtaic, qai'axat ca saq 'en, 'amqajanaxac, sa daḡajntaxan.

²³Qaq 'enauac ne'ena qauemsat, namayi chigaqaigui ca shiḡaxaua, qaq nachina na ishit da ishipaxanaqchit da nachaalataxac.

Aso chigaqhuec 'alo i'amaqten so Jesús

(Mateo 15.21-28)

²⁴Nachi so Jesús ca'ai ca hueta'a, nachi taḡa yi 'alhua Tiro qataq yi Sidón. Nachi co'ollaq taigui ca noḡic, nachi nshitaique da sa ishit da huo'o ca noma somayi, qalaxayi sa ḡañoxot da nqañoxojñi.

²⁵Qaq saqaḡaloq da huo'o aso 'alo ḡaḡaten so Jesús. Asomayi late'e aso qa'añole mayi huo'o so l'ec leguemaxaic. Qaq asomayi anaḡa so Jesús, nachi i'adoto naua l-llicte.

²⁶Qaq asa'aso 'alo chigaqhuec, asomayi chigaqaigui na Sirofenicia l'ecpi. Qaq asomayi anac da iḡaxanot so Jesús, da yaqto' i'odauec so l'ec leguemaxaic aso llale.

²⁷Qalaxayi so Jesús 'enapego' asomayi, 'eeta': –Ña 'au'axaḡa'a nam ḡoqta ñalaqpi da hua'auñi deque'e, cha'ayi sa ḡaḡamaxañi da qaiuotaxanec ca aloq namayipi, nachi qoḡami' na pioxotpi.

²⁸Nachi asomayi 'enapeco': –'Eesa da qonapec, 'am ḡataxala', qalaxayi ivida'a nam pioxotpi mayi hueto'ot na pa'aguiñi ca nqui'axala', namayi chicta'aguet na najñi aloq lsochi cam ñalaqpi.

²⁹Nachi so Jesús 'enapego' asomayi, 'eeta': –ḡataqta ḡaḡamaqchiguiñi da qonapec. Qaq nagui no'on da 'avi'iguelaq, cha'ayi som n'ec leguemaxaic mashi ca'ai aca 'ai'ale.

³⁰Nachi asomayi co'ollaq ivita ca lma', nachi asomayi ilalec aso llale da huetalec so lmala', qaq som l'ec leguemaxaic mashi ca'ai asomayi.

So Jesús nataden so sa hua'aqa qataq n'apdapaguec naua l'aqtaqa

³¹Nachi so Jesús qaltaq ca'ai yi 'alhua Tiro, nachi tajlec yi Sidón qataq nam pueblopi yim 'alhua Decápolis, chochi ivittaxaama aso lapel mayi huaña yi Galilea.

³²Qaq huaña yimayi, nachi qanauegueu'a so ḡale mayi sa hua'aqa qataq n'apdapaguec naua l'aqtaqa. Nachi qaiḡaxanot somayi da yaqto' ḡashil-lec somayi.

³³Qaq so Jesús nachi iyotauga somayi, ca'ai naq'en so shiyaxauapi, nachi yashileu'oguelo naua ltelalauaco qataq nqaigoxoguelo naua llaxaata. Nachi ipoteu'a na lachaxat.

³⁴Ime, nachi yamato'ot na piguem, nachi ñaxaayishigue'm naua l'a'chi, nachi 'enapego' somayi, 'eeta': -¡Efata! (Damayi naigui da 'eeta': ¡Nauatreec qome naua ntelalauaco!)

³⁵Huaña, nachi ishit da hua'aqa se'eso yale, qataq yayamaxañi na lachaxat, nachi ishit da detaqa.

³⁶Nachi so Jesús huaqattapeguelec da sa ishit da qai'axat de'eda. Qaq co'ollaq nquigaxatteec de'eda lqataxac, qalaq nachi 'en'am yataqta qanquigaxatteec da qai'axattac de'eda.

³⁷Nachi yataqta lta'adaic da n'aalaxa, nachi qoyiita': -Yataqta yayamaqchiguiñi 'enauac na i'ot, cha'ayi ivida'a da hua'aqa naq'en na da'añaigui na lqaic, qataq na qaicaa naua l'aqtaqa.

Marcos 8

So Jesús iqui'axan so cuatro mil shiyaxauapi

(Mateo 15.32-39)

¹Qaq se'esoua na'axa'te yataqta qalota na shiyaxauapi na lapootapegueu'a so Jesús, nachi somayipi qaica ca chic. Nachi so Jesús iyaxanoiguiilo soua lapaxaguenataqa, nachi 'enapegalo, 'eeta':

²-Ayim yataqta huo'o da ichoxonnataxanaxa ne'ena shiyaxauapi. Cha'ayi mashi ivi' naua tres na'axa'te da ayim hueta'aguet, qaq namayipi mashi qaica ca aloq.

³Qaq da huo'otaq shinapega namayipi da tayalo naua lma'te da saxanaxa da deque'e, nachi yi'oqta qome da huo'o na iquishiuguijñi na nqa'aic, cha'ayi namayipi huo'o na qayöqta ca chigaqa'ague.

⁴Nachi soua lapaxaguenataqa 'ena'po': -¿Ca 'éeteco' da qoñanem ca chic ne'ena shiyaxauapi, yi ne'ena souaqta'a tojlec?

⁵Nachi so Jesús inatta'po' soomayi, 'eeta': -¿Ca lcáte' caua qanqolli' pan? Nachi soomayi 'ena'po': -Qomyi sietole.

⁶Nachi so Jesús yamaxalec somayipi da nso'ooñi, nachi somayi yaconalo soua pan, nachi nqouagaxaunot ñi Dios. Qaq co'ollaq ime, nachi yanoiguiilo soua lapaxaguenataqa, da yaqto' soomayi yanoiguiilo so shiyaxauapi.

⁷Qaq nataq'en huo'oi soua nyaxayolqa. Nachi so Jesús nqouagaxaueelguete soomayi, nachi damaxasoolguete da qanaloqteedec.

⁸Nachi 'enauac da deque'e somayipi qataq comadaxaicpi. Qalaxayi ñaqaiyita

huo'o so ñi'iyoxot, nachi somayi qayachaguilo soua siete canastas.

⁹Qaq se'eso deque'e, somayipi huac da ivi' ca cuatro mil. Nachi so Jesús ncoyigueetague' somayipi,

¹⁰nachi huenojñigui aso nnotaxaqui, lyata'pe soua lapaxaguenataqa da nqo'ooda yi 'alhua Dalmanuta.

Na fariseopi iyaxaatacot so Jesús, da yaqto' i'ot cam sa qayauanapigui

(Mateo 16.1-4; Lucas 12.54-56)

¹¹Nachi anac na fariseopi da huotaique da ncoṭayapegue' so Jesús. Qaq qaiyaxanot somayi, da yaqto' yachaxan cam n'anec mayi sa qayauanapigui da chigoqo'ot naq'en na piguem. Qalaxayi somayi chochi qay'i'iguen.

¹²Qalaxayi so Jesús decovi, nachi 'enapeco': –¿Tá'ainco' ne'ena shiyaxauapi yi iyaxaataique da qai'ot cam n'anec mayi sa qayauanapigui? Qaq yataqta 'eesa de'eda qami' sa'axatema, da nagui sa ishit da huo'o ca qami' qoyanema n'anec.

¹³Nachi so Jesús ca'ai somayipi, nachi qaltaq huenojñigui aso barco, nachi taitague da le'ego aso lapel.

Ana yashiidaxachigui ana pan mayi huetaigui na fariseopi

(Mateo 16.5-12)

¹⁴Qaq soomayi icoua'aisalo co'ollaxa da yachi' ca alo'q, chaqasota aso 'oonole pan co'ollaq qanayitangui aso barco.

¹⁵Nachi so Jesús huaqattapeguelguete soomayi, 'eeta': –Maxatchaxa qome, qadvichiya'a ana yashiidaxachigui ana pan mayi huetaigui na fariseopi qataq ñi Herodes.

¹⁶Nachi soua lapaxaguenataqa maichi nnattega't, 'eeta': –'Enapec de'eda, cha'ayi souaxat peta'a da sa ñachoq aca pan.

¹⁷Nachi so Jesús noma'alo soomayi, nachi 'enapeco': –¿Tá'ainco' yi qan'aqtaxañiitapigui da sa qanachii aca pan? ¿Peta'a ñaq 'eetalec da saxanaxa da huo'o ca qauauattoñi qataq ca qauayajñi? ¿Yataqta qadamchiguilo peta'a naua qadquiyachilli'?

¹⁸¿Sa ishit peta'a da nauaayiñi naua qad'ai'chilli', qataq sa ishit peta'a da hua'axai' naua qadtelalauacolli'? qataq ¿sa ishit da huo'o ca qantouñiic?

¹⁹Yi can ñicolaxajyiñi soua cincole pan da sequi'axan so cinco mil shiyaxauapi, qaq ¿chaxan lcáte' soua canastas mayi nlaxatchiguilo so ñi'iyoxot? Nachi soomayi 'ena'po': –Qomyi doce.

²⁰Nachi somayi qataq 'enapeco': –Qaq can ñicolaxajyiñi soua sietole pan da sequi'axan so cuatro mil shiyaxauapi, qaq ¿chaxan lcáte' soua canastas mayi nalaxatchiguilo so ñi'iyoxot? Nachi soomayi 'ena'po': –Qomyi sietole.

²¹Nachi 'enapegalo soomayi, 'eeta': –¿Qalaq ñaq 'eetalco' da saxanaqca ca qauayajñi?

So Jesús nauaañi naq'en so qanamaic co'ollaq hueta'a yi Betsaida

²²Qaq co'ollaq ivilda yi Betsaida, nachi qanauegueu'a so Jesús so qanamaic, nachi qanachoxideetot somayi, da yaqto' ýashil-lec.

²³Nachi somayi ýacona na lhuaq so qanamaic, nachi nqateeguesop so pueblo. Ime, nachi i'amiingulo naua l'ai'te aso l'alli, nachi ipoteu'alo. Nachi inattac somayi da huo'otaq mashi huo'o ca ila'a.

²⁴Qaq se'eso qanamaic demejnaxan, nachi 'enapeco': –Sela'a na shiýaxauapi, qalaxayi 'eeta'am ana qo'ipaq, qalaxayi queuotapigui'.

²⁵Nachi so Jesús qaltaq ipoteu'alo naua l'ai'te, qaq somayi nachi ýataqta i'añaxachiguilo naua l'ai'te, nachi ishít da nauaañi. Huaña, nachi ýataqta nauaachiguiñi.

²⁶Nachi so Jesús ýamaxa ca lma' somayi. Nachi 'eetega, 'eeta': –Sa ishít qome da 'au'a na pueblo, qataq sa ishít da huo'o ca 'au'axatem de'eda.

So Pedro i'axat so Jesús da nachiso so nta'a nca'alaxaqui

(Mateo 16.13-20; Lucas 9.18-21)

²⁷Qaq co'ollaq ime de'eda, nachi so Jesús nnaictagueto soua lapaxaguenataqa da nqo'ooda na pueblpiolec mayi huaña yi Cesarea de Filipo. Qaq co'ollaq huangui na nqa'aic, nachi inatta'pe soua lapaxaguenataqa, 'eeta': –¿Chaq négue't ca ipettega aým na shiýaxauapi?

²⁸Nachi soomayi 'ena'po': –Qomyi huo'o na 'eetega da nachi'am Juan mayi nachilaxanataxanaq, qataq huo'o na 'eetega da nachi'am Elías, qataq huo'o na 'eetega da 'auachigaqaigui som hua'au Dios l'aqtaxanaxanecpi.

²⁹Nachi somayi inatta'po' soomayi, 'eeta': –Qaq qami', ¿négue't ca qaupichiitega da aým? Nachi so Pedro 'enapeco': –Qomyi nachi'am mayi 'am nta'a nca'alaxaqui.

³⁰Qalaxayi so Jesús huaqajlec somayipi da sa ishít da huo'o ca i'axatem de'eda.

So Jesús i'axata'a da l-leuaxa

(Mateo 16.21-28; Lucas 9.22-27)

³¹Huaña, nachi da'aqtaxanema soomayi, 'eeta': Ne'ena shiýaxaua llalec ýataqta qalota qome da nque'ejnaxac, qataq ýamaqhuc qome namayi na nquedoxonecpi, qataq na lataxala'pi na ntaxaxanaxanecpi da qaitaxayapegue' ñi Dios, qataq nam dapaxaguenataxaatapeguec na nqataxacpi. Qataq i'axatema soomayi da somayi taýa'a da qaýalauat, qalaxayi qom mashi inoxoodeec caua tres na'axa'te, nachi qaltaq nca'aleec.

³²Qaq ýataqta i'axatta de'eda taýa'a. Qaq ýoqo'oyi so Pedro nachi iyötauga

somayi, nachi nlaxa.

³³Qalaxayi so Jesús nqoilec da ýamataiguilo soua lapaxaguenataqa, nachi nlaxa so Pedro, 'eeta': –Aým qoca'ai, 'am Satanás, cha'ayi da 'adhuennataxa sa ishit da 'eeta'am da lhuennataxa ñi Dios. Chaqdata da qoneta'am na chochi shiýaxauapi naua lhuennataxaco.

³⁴Nachi so Jesús iýaxanoiguilo soua lapaxaguenataqa nataq'en na shiýaxauapi. Nachi 'enapego', 'eeta': –Da huo'o ca nshitaique da aým quegue, nai'ctaxa da huo'otaq aým ileutalec.

³⁵Cha'ayi ca nshitaique da maichi nca'alaxajla't, nachi camayi daqat da nachaalataxac; qalaxayi ca daqat da nachaalataxac, souaxat da aým quetague' qataq souaxat da n'aqtac, nachi camayi qanca'alaxateec qome.

³⁶Cha'ayi ¿négue't ca ýachigoxotaigui ca shiýaxaua da huo'otaq imatta't 'enuac nam huetalec ana 'alhua, qaq da nachaalataxac daqat?

³⁷Cha'ayi ¿chaq négue't ca deshiitenaxana ca shiýaxaua, da yaqto' ishit da ñi'iguelaxajla't da nachaalataxac?

³⁸Cha'ayi ca aým da'aguelec qataq dam i'aqtaxanaxac, da ncaxa nam shiýaxauapi mayi ýalat ñi Dios qataq 'itaxaloxoicpi, nachi ne'ena shiýaxaua llalec nataq'en ýataqta da'aguelec camayi, qom ivita da ñi'iguelaq da nactaigui da lli'oxoyic ñi lta'a qataq na lamaxashicpi mayi qui'itta.

Marcos 9

¹So Jesús nataq'en 'enapeco': –Ýataqta 'eesa de'eda qami' sa'axatema, da huo'o nagui nam ýalectauopi nam saxanaxa qome da ileu, chochi ivitta'a da ýauaachigui da nvi' da l'onataxanaxac ñi Dios qataq da l'añaxac da ilo'ogue 'enuacna.

Qanadalaxat da nmejnaguec so Jesús

(Mateo 17.1-13; Lucas 9.28-36)

²Qaq co'ollaq inoxoodeec soua seis na'axa'te, nachi so Jesús nnaicapegueto soua Pedro, Santiago, Juan, da nqo'ooshiguemec aso qasoxonaxa. Qaq hualec asomayi, nachi qanadalaxat da lataxac, ýauaachiguilo qanqoyin soomayi.

³Soua alogo ýataqta qashilectrapiguiñi qataq ýataqta qaica ca 'en'am da lapagaqa', ýataqta qaica ca shiýaxaua ana 'alhua da ishit da 'en'am naq'en da lapagaxa soua alogo.

⁴Nachi soomayi iloda'a so Elías qataq so Moisés da detaqtrague' so Jesús.

⁵Nachi so Pedro 'enapego' so Jesús, 'eeta': –'Am mayi 'auapaxaguenataxaatac, ¡ýataqta ýayamaqchiguiñi da nachi souaqta'a ne'ena! Nachi so'ota'q caua qadma'chilli', 'oonolec ñaq'enaq ca 'adma', qataq da Moisés, qataq da Elías.

⁶Cha'ayi soua lapaxaguenataqa yataqta ñi'i' co'ollaxa, yöqo'oyi so Pedro sa yäyaten ca nauga.

⁷Nachi anac so l'oc da nalotelguete soomayi. Qaq se'eso l'oc nachi chimaxaigui so n'aqtac, 'eeta': -'Eda da yalec mayi yataqta yäuotaxat, damayi qan'axäyaxañiä qome.

⁸Qaq co'ollaq namatrashigue'm, nachi qaica ca iloda'a, chaqsota so Jesús ndota't.

⁹Qaq co'ollaq masi huenotreeguesop aso qasoxonaxa, nachi so Jesús huaqattapeguete soua lapaxaguenataqa da sa ishit da huo'o ca i'axatrem de'eda lauanaqchi'c, chaqdata da qom masi qaltaq nca'aleec ne'ena shiyaxaua llalec.

¹⁰Qaq yöqo'oyi soomayi yataqta ñi'imaxattre' de'eda lauanaqchi'c, qalaxayi nchimaxatrapigui da 'eetec ca naigui da qaltaq nca'aleeguesop da l-leuaxa.

¹¹Nachi qainattac so Jesús, qoyiita': -¿Tá'ainco' yi nam dapaxaguenataxaatapeguc na nqataxacpi yi 'eetega qome da hua'auñi da nvi' ca Elías?

¹²Nachi somayi 'enapeco': -'Eesa ca Elías da hua'auñi da nvi' qome, da yaqto' yäyamaxañi 'enauac na lataxaguesat. Qalaxayi ¿huá'ago' ca 'eetec naua ñiyigui'shi l'aqtaqa ñi Dios yi nataq'en i'axat da 'eetec qome cam shiyaxaua llalec? Da huo'o da nque'ejnaxac qanqoyin qataq da n'otanaguec.

¹³Qalaxayi ayim qami' shinapegalo da so Elías masi sogote da nvi'. Qalaxayi somayi maichi qoyoiquetac 'enauac cam qoyiita'ac, qaq yataqta ipacchigui da n'aqtagec mayi i'axat naua ñiyigui'shi l'aqtaqa ñi Dios.

So Jesús nataden so nsoq mayi huo'o so l'ec leguemaxaic

(Mateo 17.14-21; Lucas 9.37-43)

¹⁴Qaq co'ollaq masi ñi'iguelaxa so Jesús ca huetra'a soua lapaxaguenataqa, nachi iloda'a so qalota shiyaxauapi da colesopa soomayi. Nataq'en huo'o nam dapaxaguenataxaatapeguc na nqataxacpi, qaq namayipi ncotatapegueto soomayi.

¹⁵Qaq co'ollaq qaila'aguet so Jesús, nachi somayipi yataqta huo'o da l'aalaxa, nachi qanqalgaqa'aguet somayi da qanquine'.

¹⁶Nachi so Jesús denataxan, 'eeta': -¿Négue't cam qanqalligochiitapigui?

¹⁷Nachi huo'o som yalectauo yasat, 'eeta': -'Am mayi 'auapaxaguenataxaatac, na yalec 'am ñauegueu'a, namayi huo'o ñi l'ec leguemaxaic mayi sa ishit da i'aqtaxanaxan.

¹⁸Camachica pa'aigue, nachi yacha'ague ñi'iñi l'ec leguemaxaic da nalaqaani. Huaña, nachi anac naq'en ana l'alli na alap, qataq inaga't naq'en naua lhue, qa

nachi 'eetai' da nquigaxatta'aguet da saqca ca l'añaxac naq'en. Qaq mashi sogote da seŷaxanoto naua 'adapaxaguenataqa, da yaqto' i'oldaue'c ñi l'ec leguemaxaic, qalaxayi sa ŷañoxot.

¹⁹Nachi so Jesús 'enapeco': -¡Aicoue nam na' shiŷaxauapi yi sa da'amqajnataxan! ¡Mashi huo'oi soua na'axa'te da qami' sootaiguilo, qataq mashi huo'oi soua na'axa'te da qami' ñiualaxaueetapegueto! Ñaq aŷim qanaviquiŷa na nsoq.

²⁰Nachi qanauega somayi so nsoq. Nachi so l'ec leguemaxaic co'ollaq ilo'ot so Jesús, nachi decopchi naq'en so nsoq, nachi ncocatapiguiñi, qataq anac naq'en ana l'alli na alap.

²¹Nachi so Jesús inattac so lta'a so nsoq, 'eeta': -¿Chaxan lca'te' soua na'axa'te da 'eeta'ac de'eda? Nachi somayi 'enapeco': -Qomyi naquitichigueme'.

²²Qaq qalota naxa da ñi'iñi l'ec leguemaxaic tangui naq'en na nodec qataq na 'etaxat da nshitaique da ŷalauat. Qaq ŷoqo'oyi da 'aushit, qaq no'on da qomi' 'auchoxode'n da qomi' 'autaua'n.

²³Nachi so Jesús 'enapego' somayi, 'eeta': -Da 'aushit da 'au'amqajnataxan, cha'ayi cam da'amqajnataxan, nachi sa ishit da huo'o ca alaq.

²⁴Nachi so lta'a so nsoq, somayi i'alaq, 'eeta': -¡Sa'amqajnataxan, aŷim 'autauan, yaqto' nquic da i'amqajnataxanaxa!

²⁵Nachi so Jesús co'ollaq ila'aguet da mashi qalota na shiŷaxauapi, nachi nlaxa so n'ec leguemaxaic, 'eeta': -'Am n'ec leguemaxaic mayi sa 'au'aqtaxanaxan qataq sa hua'aqa 'anqa'en na shiŷaxaua, 'am shinapega da qoca'ai ne'ena nsoq, nachi sa ishit qome da 'avi'iguelaxaigui namayi.

²⁶Qaq se'eso n'ec leguemaxaic i'alaq, nachi decopchi naq'en so nsoq. Ime, nachi ca'ai, qalaxayi 'eeta'am naq'en da ileu. Qaq ŷoqo'oyi qalota na 'eetega da ileu somayi.

²⁷Qalaxayi so Jesús ŷacona na lhuaq somayi, nachi nachaalataxaañi. Nachi somayi nachajñi.

²⁸Nachi so Jesús taigui so noŷic, nachi soua lapaxaguenataqa co'ollaq ndoda'aguet somayi, nachi inattrac, 'eeta': -¿Tá'ainco' yi qomi' sa seshitaq da so'odaqhuc so n'ec leguemaxaic?

²⁹Nachi somayi 'enapeco': -Qomyi na 'eeta'am se'eso n'ec leguemaxaic da qai'odauec, qalaq iuen da nquagaxauen qataq nquaqchit ca shiŷaxaua.

So Jesús qaltaq i'axata'a da l-leuaxa

(Mateo 17.22-23; Lucas 9.43-45)

³⁰Qaq co'ollaq queda'ai yi'iyi huetra'a, nachi qotaŷalec yi Galilea. Nachi so

Jesús nshitaique da sa ishit da qaŷanoma.

31Cha'ayi somayi i'axattapeguema soua lapaxaguenataqa da 'eeta': –Na shiŷaxaua llalec qoŷanoigui qome na shiŷaxauapi, da yaqto' ŷalauat. Qalaxayi qom ivi' caua tres na'axa'te, nachi qaltaq nca'aleec.

32Qalaxayi soomayi sa ishi't co'ollaxa da ŷaŷate'n de'eda qai'axattapeguema, qalaxayi ñi'iŷalguete da qaltaq denataxa'n.

¿Chaq négue't ca ŷoqta ŷacteec ca l'amaqchic?

(Mateo 18.1-5; Lucas 9.46-48)

33Nachi mashi ivildeu'a yi la ciudad Capernaum. Qaq co'ollaq huetra'a ca lma', nachi so Jesús inatta'pe soua lapaxaguenataqa, 'eeta': –¿Négue't ca qanqalligochiitapigui qami' can huangui na nqa'aic?

34Qalaxayi soomayi sa ishit da ŷasa't, cha'ayi soomayi co'ollaq huangui so nqa'aic, nachi ncoatrapigui da chaq negue't soomayi ca ŷoqta ŷacteec da l'amaqchic.

35Nachi so Jesús nso'ooñi, nachi iŷaxanoiguilo soua doce lapaxaguenataqa, nachi 'enapegalo, 'eeta': –Da huo'o ca nshitaique da l'auaxanec, qaq nachica ca ŷoqta pa'ateec, qataq nachica ca huapegue' 'enauac na laŷipi.

36Ime, nachi ŷacona na lhuaq so nogotolec, nachi ŷanangui na laiñi somayipi, nachi nsoqtauo. Nachi 'enapegalo soomayi, 'eeta':

37–Ca shiŷaxaua da aŷim quetague' da huo'otaq ŷacongueta ca 'oonolec ne'ena nogotolec, qaq nachaŷim mayi aŷim ŷaconguet. Qaq sa ishit da nachaqaŷimta da aŷim ŷaconguet, cha'ayi camayi nataq'en ŷaconguet ñim aŷim namaq.

Ca sa qomi' npa'aguenalo, qaq nachica ca qomi' sa iŷota'alo

(Mateo 10.42; Lucas 9.49-50)

38Nachi so Juan 'enapego' somayi, 'eeta': –'Am mayi 'auapaxaguenataxaatac, qomi' huo'o so sauanaqchigui da do'otaxaatega da 'ad'enaxat da i'ottapeguec na n'ecpi, qalaxayi somayi sa ishit da qomi' ŷalegoiguilo, qaq sellaqpeguem da nachi 'eeta'ac de'eda.

39Qalaxayi so Jesús 'enapeco': –Sa ishit da qaulliŷapeguem, cha'ayi sa ishit da huo'o ca 'oonolec da huo'otaq i'ot ca sa qaŷauanapigui da do'onataxana da i'enaxat, qaq da ime, nachi aŷim ishiueetac.

40Cha'ayi ca sa qomi' npa'aguenalo, qaq nachica ca qomi' sa iŷota'alo.

41Cha'ayi ca camachicague't da huo'otaq qami' ŷanema ca nai'ctaxa da saq 'amaqtaq 'etaxat, qaq souaxat da qami' lalamqa'te na Cristo, nachi camayi ŷataqta huo'o da nshiitenaguec.

Da Ichic ca shiŷaxaua da huo'o ca lasouaxashit

(Mateo 18.6-9; Lucas 17.1-2)

⁴²Qaq camachicague't shiŷaxaua da huo'otaq ŷaueca'aguet ca lasouaxashit ca 'oonolec ne'enatai' saq 'amaqtaqpiolec mayi aŷim i'amaqten, nachi camayi no'on da qaicoñida'ac na lqosot ca coma' lta'adaic mayi namaicnaxanaxat, nachi qaŷasaxangui aca auaxai.

⁴³Na maichi 'adhuaq da huo'otaq 'am ŷaueca'aguet ca 'adasouaxashit, qaq no'on da 'auchigueec. Cha'ayi ŷaŷamaqchiguiñi da 'aunoxoneu'a da nca'alaxa, da 'oonolec na 'adhuaq, qalaxayi saq 'en'am da nalota't naua 'adhuaxayi, qaq 'am qaŷasaxaña ca nhuaxanqa' na 'itaxaloxoicpi mayi huaña ca nodec mayi sa ishit da qaŷalamat,

⁴⁴qataq huetaña na qochi'l mayi sa ishit da ileu. Que'eca nodec sa ishit da qaŷalamat.

⁴⁵Qataq na 'adapia' da huo'otaq 'am ŷaueca'aguet ca 'adasouaxashit, qaq no'on da 'auchigueec. Cha'ayi ŷaŷamaqchiguiñi da 'aunoxoneu'a da nca'alaxa da 'am tedaic, qalaxayi saq 'en'am da nalota't naua 'adapia'te da 'am qaŷasaxaña ca nhuaxanqa' na 'itaxaloxoicpi mayi huetaña ca nodec mayi sa ishit da qaŷalamat,

⁴⁶qataq huetaña na qochi'l mayi sa ishit da ileu. Que'eca nodec sa ishit da qaŷalamat.

⁴⁷Qataq ana 'ad'aite da huo'otaq 'am ŷaueca'aguet ca 'adasouaxashit, qaq no'on da 'anqat. Cha'ayi ŷaŷamaqchiguiñi da 'oonole ana 'ad'aite da 'aunoxoneu'a da l'onataxanaxac ñi Dios da ilo'ogue 'enauacna, qalaxayi saq 'en'am da nalota't naua 'ad'ai'te da 'am qaŷasaxaña ca nhuaxanqa' na 'itaxaloxoicpi,

⁴⁸cam huetaña na qochi'l mayi sa ishit da ileu, qataq sa ishit da qaŷalamat que'eca nodec.

⁴⁹Cha'ayi 'enauac na shiŷaxauapi qaŷi'iguenec ca nodec, qataq 'enauac na nachitaqtaxanaxatpi mayi qaŷavigaxat, namayi qaŷasaxagui na toue.

⁵⁰Na toue, namayi ŷataqta no'on. Qalaxayi da huo'otaq daqat na lli'iuaxa, qaq ŷishit peta'a camayi da qaltaq huo'o ca taiguet qanqoŷin? Qaq qami' qoñiita'amo' qome ca toue da 'ico' qami' nalecnaxanqa'te, qalaxayi ñi 'oonolec da qoñiita ŷataqta lactapegue' na laŷipi.

Marcos 10

So Jesús i'axat da lataxac ca nalate' aca lhua

(Mateo 19.1-12; Lucas 16.18)

¹So Jesús ca'ai yi Capernaum, nachi nqo'ona yi 'alhua l'enaxat Judea qataq yim 'alhua mayi pa'aigue da nala' lliguishiguem so tala Jordán. Huaña yimayi, nachi na shiŷaxauapi qaltaq laponeu'a ca hueta'a. Nachi somayi qaltaq

dapaxaguenataxaatac, cha'ayi nachi n'onataxac.

²Nachi na fariseopi nachaateu'a somayi da qa'ya'uotaique da chochi huo'o qanqo'yiin ca lasouaxashit. Nachi qainattac somayi da huo'otaq qa'ya'amaxadeeta ca shi'ya'axaua da nalate' aca lhua.

³Nachi somayi 'enapeco': –¿Négue't ca qami' ya'maxalguete co'ollaxa so Moisés?

⁴Nachi somayipi 'enapeco': –Qomyi so Moisés ya'shiitem ca shi'ya'axaua da huo'otaq ya'lat aca lhua, nachi ya'uo'o aca lmalate da ya'lat, nachi camayi ishit da dalataxan.

⁵Nachi so Jesús 'enapego' somayipi, 'eeta': –So Moisés qami' ya'nema co'ollaxa de'eda lamaxasoxonaxac, souaxat da ya'taqta qadamchiguilo naua qadquiyaqchilli'.

⁶Qalaxayi dam chigoqchiguiña co'ollaq ñi Dios chita'ague da i'ot 'enauacna, qalaq ñimayi “i'ot so shi'ya'axaua qataq aso 'alo.”

⁷“Qaq yo'qo'oyi ca shi'ya'axaua, camayi ca'ai ca lta'a qataq aca late'e, da yaqto' lmayaxaua aca lhua.

⁸Huaña, nachi caamayi 'eeta'am da 'oonolec da lataxa'c.” Nachi caamayi sa ishit da 'eeta'am da dos, nda'a't da 'eeta'am da 'oonolec.

⁹Qaq yo'qo'oyi ca shi'ya'axaua sa ishit da isoguilo cam ya'donaxanaxana't ñi Dios.

¹⁰Qaq co'ollaq huetra'a so lma', nachi soua lapaxaguenataqa qaltaq inatta'pe so Jesús, qainataxaatapegued de'eda.

¹¹Nachi so Jesús 'enapeco': –Ca shi'ya'axaua da ya'lat aca lhua qaltaq huadonguet aca lya 'alo, nachi camayi huo'o da lasouaxashit, cha'ayi huadoolec aca hua'auchiguiñi lhua.

¹²Qaq aca 'alo da ya'lat ca lhua, nachi huadonguet ca lya ya'le, nataq'en acamayi huo'o da lasouaxashit, cha'ayi huadonaxai.

So Jesús yanem da no'on lliquiaxac so ña'qpiolec

(Mateo 19.13-15; Lucas 18.15-17)

¹³Nachi huo'o na qanauegueu'a ña'qpiolec so Jesús, da yaqto' somayi ya'shillec, qalaxayi soua lapaxaguenataqa nachi nlaqtrega na nauetapegueuo namayipi.

¹⁴Qaq so Jesús co'ollaq ya'uaachigui de'eda, nachi deno'jai'. Nachi 'eetegalo soomayi, 'eeta': –Ña qauuaqaita'a na ña'qpiolec da a'yim nau'a, sa ishit da sa qanashiñiguuet, cha'ayi de'eda l'onataxanaxac ñi Dios nam huetaigui nachina na 'eeta'am namayipi.

¹⁵Qaq ya'taqta 'eesa de'eda qami' sa'axatema, da ca sa ishit da i'enaxat ca

nogotolec da ýaconguet da l'onataxanaxac ñi Dios da ilo'ogue 'enauacna, nachi camayi sa ishit da inoxoneuo.

¹⁶Nachi so Jesús naueguela't na ñaqqiolec da nsoqtauo, nachi ýanem da no'on lliquiaxac, qataq 'enauac ýashil-lec.

So nsoq sallaxanec detaqtage' so Jesús

(Mateo 19.16-30; Lucas 18.18-30)

¹⁷Nachi so Jesús qaltaq jec, nachi anac so shiýaxaua nqalgoqta'ague. Nachi i'adoto naua l-llicte, nachi inattac somayi, 'eeta': -'Am soxodaic mayi 'auapaxaguenataxaatac, ¿huá'ago' ca shiitec, da yaqto' senoxoneu'a da nca'alaxa mayi qaica ca loga't?

¹⁸Nachi so Jesús 'enapeco': -¿Tá'ainco' yi qonetega da aýim soxodaic? Yi saqca ca soxodaic, 'oonolec ñim Dios mayi soxodaic.

¹⁹'Am 'auaýaten peta'a na nqataxacpi mayi 'eeta': "Sa ishit da 'ancachitapeguelec aca 'adhua; sa ishit da 'aualaataxan; sa ishit da 'aucachi; sa ishit da 'anashipegaxan; sa 'auatenachit ca 'adýa; 'aualaxalec ca 'adta'a qataq aca 'adate'e."

²⁰Nachi se'eso shiýaxaua 'enapeco': -'Am mayi 'auapaxaguenataxaatac, 'enauac ne'ena so'ottac, chigoqchiguiña co'ollaq aýim nogotolec.

²¹Nachi so Jesús ýataqta huo'o da lauochi co'ollaq ýamato'ot somayi. Nachi 'enapego', 'eeta': -Ñaq 'oonolec da saxanaxa da 'au'ot, 'eeta': 'auesoma, 'aumen qome 'enauac na 'am hueto'ot qataq 'ai'anoigui na choxodaqpi, yaqto' huo'o qome ca 'adsallaxa da piguem. Qaq qom 'adme, nachi aýim qoquegue, nai'ctaxa da aýim 'auleetalec.

²²Qalaxayi somayi co'ollaq hua'axaýa de'eda, nachi sa ýamaqchit, nachi jec, daquigoigue, cha'ayi ýataqta sallaxanec.

²³Nachi so Jesús ýamatapiguiñi, nachi 'enapegalo' soua lapaxaguenataqa, 'eeta': -¿Ýataqta huo'o da lqalaic na sallaxanecpi da inoxoneu'a da l'onataxanaxac ñi Dios da ilo'ogue 'enauacna!

²⁴Nachi soua lapaxaguenataqa ýataqta i'elaqchi't de'eda l'aqtac, qalaxayi so Jesús qaltaq ýi'iguelaxalec da l'aqtac, 'eeta': -Qami' ýalaqpi, qami' shinapegalo da ¿ýataqta huo'o da lqalaic da inoxoneu'a da l'onataxanaxac ñi Dios nam pe'etega da nsallaxa!

²⁵Ýataqta huo'o da lqalaic aca shiguiýac l'enaxat camello da taigui qanqoýin ca lauac aca qana, qalaxayi ýataqta ýapacteec da lqalaic ca sallaxanec da inoxoneu'a da l'onataxanaxac ñi Dios.

²⁶Qaq co'ollaq hua'aqchiyigui de'eda soomayi, nachi ýataqta i'elaqchi't. Nachi maichi nnattega't, 'eeta': -Qaq ¿negue'tom qone' ca ishit da qanca'alaxateec?

²⁷Nachi so Jesús yamataiguilo soomayi, nachi 'enapeco': –Nam shiyaxauapi sa ishit da yañoxot de'eda, qalaxayi ñi Dios ishit, cha'ayi ñimayi qaica ca yaqalanapec.

²⁸Nachi so Pedro 'enapego' somayi, 'eeta': –'Am qadataxala', qomi' mashi ñi'onaxataqchigui 'enauac nam qomi' hueto'oto, nachi 'am seca'ataqtague'.

²⁹Nachi so Jesús 'enapeco': –Yataqta 'eesa de'eda qami' sa'axatema, da camachicague't shiyaxaua da huo'otaq yalat ca lma', lqaña qataq aca lqaña, lta'a huo'otaq late'e, huo'otaq lhua qataq llalaqpi, huo'otaq ca n'alhua, souaxat ayim qataq da n'aqtac mayi chigaqaigui da nca'alaxa,

³⁰nachi camayi yaconguet nagui da ñaq hueta'a ana 'alhua ca cien lma'pi, qataq ca lqañañicpi, lqañanpi 'alpi, late'elpi, qataq llalaqpi, qataq na n'alhuapi. Qataq nai'ctaxa da huo'o na ncanagueguesat, qalaxayi cam ñaq natai' 'alhua camayi qoñami' qome ca nca'alaxa mayi qaica ca loga't.

³¹Qalaxayi qalota qome nam nagui l'auaxanecpi nam pa'ateec qome qanqoñin, qalaxayi nataq'en qalota qome nam nagui pa'ateecpi, nam l'auaxanecpi qome qanqoñin.

So Jesús qaltaq i'axata'a da l-leuaxa

(Mateo 20.17-19; Lucas 18.31-34)

³²Qaq mashi qanayiitangui so nqa'aic mayi taña'ague da Jerusalén, qaq so Jesús hua'auta, qaq soua lapaxaguenataqa nca'attrauo, qaq soomayi yataqta i'elaqtapigui'salo qataq ñi'itapigui'salo. Nachi so Jesús qaltaq iyaxanoiguilo soua doce lapaxaguenataqa da iyotaugalo, nachi yataqta da'aqtaxatema soomayi dam huaigui qome somayi.

³³'Eeta': –Qami' qauayajñiita da nagui qomi' saxague da Jerusalén. Qaq huaña qome yimayi, nachi na shiyaxaua llalec qoñaneu'a na lataxala'pi na ntaxayaxanaxanecpi da qaitaxayapegue' ñi Dios qataq na dapaxaguenataxaatapeguec na nqataxacpi. Qaq namayipi qome nachi yauo'o ca ñalaataguec, qataq ayim yaneu'a na chigoxouecpi.

³⁴Nachi namayipi qome yataqta ayim i'en, qataq ayim iuaxaatalec, qataq nqaigoqtaigui na yashic qataq ayim yalauat. Qalaxayi qom mashi ivi' caua tres na'axa'te, nachi qaltaq ayim qanca'alaxateec.

Dam iyaxadaique soua Santiago qataq so Juan

(Mateo 20.20-28)

³⁵Nachi so Santiago qataq so Juan som llalqa so Zebedeo, soomayi nqochiideu'a so Jesús. Nachi 'enapegalo', 'eeta': –'Am mayi 'auapaxaguenataxaatac, ñishoqtaique da qomi' 'ai'anema cam seyxanaqaique.

³⁶Nachi somayi ina't soomayi, 'eeta': –¿Négue't ca qanshiitaique da qami'

sanema?

³⁷Nachi soomayi 'ena'po': -Qomyi qomi' sauoqtaique da qom 'am qonalec ca 'ad'onataxanaxac mayi qaica ca 'en'am da lli'oxoyic da 'am nta'a, qaq no'on da ca 'oonolec da shinaqta nso'oota'ague qome na 'oic, qaq ca lya neta'ague na 'an'emaq.

³⁸Nachi so Jesús 'enapegalo' soomayi, 'eeta': -Qami' sa qauayajni ca llic da qauyaxañitapegueu'a. ¿Peta'a ishito' da qauachii da que'ejnaxac mayi 'ico' da ayim qanyomaxangui qome, qataq dam achilaxac mayi saigui qanqoyin?

³⁹Nachi soomayi 'ena'po': -Aja', seshitaq. Nachi so Jesús 'enapeco': -'Eesa da qami' ishit qome da qauachii da que'ejnaxac mayi 'eeta'am da ayim qanyomaxangui, qataq da achilaxac mayi saigui qome.

⁴⁰Qalaxayi da lataxac da yaqto' qanso'oota'ague na ayoiq qataq na ni'emaq, qalaq damayi sa ishit da ayim qoyami' da yaqto' san. Cha'ayi nachicata cam sogote da qayaqataxaatapiqui' mayi qoyami' damayi.

⁴¹Nachi soua lya't diez lapaxaguenataqa co'ollaq hua'aqchiguilo de'eda, nachi qayalematayallo soua Santiago qataq so Juan.

⁴²Nachi so Jesús iyaxanoiguilo soomayi, nachi 'enapegalo, 'eeta': -Qami' sogote da qauayajni da lataxac na nta'alpi mayi ilotague' na yotta'a't shiyaxauapi, da namayipi 'eeta'am ca 'aco' da yamaqtac na layipi, qaq nam 'añaxaicpi, namayipi yataqta i'otec da yalaxaguet naq'en da lamaxasoxonaxac nam layipi.

⁴³Qaq da qoñiita, qalaxayi sa ishit da qoñiitec de'eda. Chaqdata da ca nshitaique da 'amaqtaqaic da qoñiita, qalaq camayi nachica ca huapegue' na layipi;

⁴⁴qataq camachicague't da qoñiita, da nshitaique da nataxala', qalaq nachica ca l-latac 'enauac na layipi.

⁴⁵Cha'ayi na shiyaxaua llalec, namayi saq anac da yaqto' qanayitapegue'. Chaqdata da huapac qataq da yan da nachaalataxac da 'eeta'am naq'en aca lashiue, da yaqto' qalota na qanca'alaxateec.

So Jesús nauaani naq'en so Bartimeo

(Mateo 20.29-34; Lucas 18.35-43)

⁴⁶Qaq mashi qaivita yi la ciudad Jericó. Nachi so Jesús co'ollaq mashi ca'ai yimayi, nnaictagueto soua lapaxaguenataqa qataq qalota so layipi shiyaxauapi. Nachi huo'o so qanamaic l'enaxat Bartimeo. Somayi llalec so Timeo. Qaq somayi nso'ootani, netau'a na layi so nqa'aic, dashilaxaatac.

⁴⁷Qaq somayi co'ollaq hua'axaya'aguet so Jesús mayi Nazaret l'ec, nachi somayi i'alaq, 'eeta': -i'Am Jesús, mayi 'am llalec so David, ayim 'auchoxoden

qome!

⁴⁸Nachi qalota na nlaqtega somayi, 'eetega da de'enaxaatai'. Qalaxayi somayi qaltaq nquigaxatteec da lÿaxanaxac, 'eeta': -¡'Am llalec so David, aÿim 'auchoxoden qome!

⁴⁹Nachi so Jesús vi'iigué, nachi 'enapeco': -Ña qauÿaxañiÿa ñimayi. Nachi qaiÿaxana so qanamaic, nachi qoÿiitega, qoÿiita': -'An'añaxat qome, qoñishiguem, cha'ayi 'am qanÿaxana.

⁵⁰Nachi somayi ÿasaxauec so lapo', nachi npadenaxaashiguem da nqo'ona so Jesús.

⁵¹Nachi so Jesús inattac somayi, 'eeta': -¿Négue't ca 'anshitaique da 'am so'otec? Nachi se'eso qanamaic 'enapeco': -'Am mayi 'auapaxaguenataxaatac, aÿim ñishitaique da ñauaañi.

⁵²Nachi so Jesús 'enapeco': -Qojec qome, mashi 'am no'oita, cha'ayi 'au'amqajnataxan. Huaña, nachi se'eso qanamaic ishit da nauaañi, qanachi ca'ategue so Jesús.

Marcos 11

So Jesús inoxoneu'a yi Jerusalén

(Mateo 21.1-11; Lucas 19.28-40; Juan 12.12-19)

¹Qaq co'ollaq mashi qanayiitau'a yi Jerusalén, mashi qaiuiteu'alo soua pueblolqa, l'enaxat da Betfagé qataq Betania, nalottalo aca qasoxonaxa mayi nanqa' ana olivos. Nachi so Jesús ÿama'q soua dos lapaxaguenataqa.

²Nachi 'enapegalo, 'eeta': -Qanqo'oñiÿa qome yi pueblolec mayi ñaloqotta. Qaq qom qavichiÿa, nachi qauloÿalec ca 'ashina qaicoñittai', camayi sa ÿauanapega da qanayiilec. Nachi qausoiuec qome, aÿim qanaviquiÿa.

³Qaq da huo'o ca qami' ina't, da ta'ainco' da qoñiitec de'eda, nachi qoñiyapega qome da ñi qadataxala' iuen. Qalaxayi qom imat namayi, nachi ñi'iguelaxat.

⁴Nachi soomayi je'c, nachi ilodalec so 'ashina qaicoñittai', huaqta'ai' ca lasom, netau'a na laÿi ca nqa'aic. Nachi isodeec.

⁵Qaq huo'o na hueta'a somayi na inatta'pe soomayi, 'eeta': -¿Négue't cam qoñiitapeguec? ¿Tá'ainco' yi qausoitapeguec na 'ashina?

⁶Nachi soomayi da'aqtaxaadem somayipi, i'enaxatchiyigui da l'aqtac so Jesús. Nachi qai'aqta'alo da je'c.

⁷Ime, nachi qaÿauega so 'ashina so Jesús, nachi qaÿasaxalguete soua alogo, nachi so Jesús nelec somayi.

⁸Qaq ÿataqta qalota na lapaxañi na lapo' da ÿachangui so nqa'aic. Qataq huo'o

na iquesoxouec ana qo'ipaq lcoue, nachi ÿachangui so llic somayi.

⁹Nachi nam hua'autapi, qataq nam nca'ataxaatauo, namayipi i'alaqtagui, 'eeta': –;Huo'o da lli'oxoyic ñi Dios! ;ÿataqta no'on da lliquiaxac nam nactaigui da l'enaxat ñi qadataxala'!

¹⁰;ÿataqta no'on dam natai' n'onataxanaxac, mayi 'eeta'am da l'onataxanaxac so qadta'a David! ;Huo'o da lli'oxoyic ñi Dios!

¹¹Nachi so Jesús inoxoneu'a yi Jerusalén, qataq nataq'en aso n'onaxanaxaqui late'edai. Qaq co'ollaq imat da imeteetac 'enauac nam huo'o, nachi taÿa yi Betania, lÿata'pe soua doce lapaxaguenataqa, cha'ayi mashi avit.

So Jesús nlaxa aso higo lchiyic mayi qaca aca ala

(Mateo 21.18-19)

¹²Qaq so lÿa na'a'q, co'ollaq queda'ai yi Betania, nachi so Jesús nomteguet na lqouaxa.

¹³Nachi ilota'a aso higo lchiyic co'ollaq ña qaÿoqta, nachi demejnaxaata da huo'otaq huo'o ana ala. Qalaxayi qaca aca ÿanata, nda'a't ana laue, cha'ayi saxanaxa da laloxoqui da huo'o ana ala.

¹⁴Nachi so Jesús 'enapego' asomayi, 'eeta': –Nagui nachi tachiguiña qome da sa ishit da huo'o ca chic ca alaxaxac da qoneta. Qaq soua lapaxaguenataqa hua'aqchigui de'eda.

So Jesús do'otaxalec aso n'onaxanaxaqui

(Mateo 21.12-17; Lucas 19.45-48; Juan 2.13-22)

¹⁵Qaq co'ollaq ivildeu'a yi Jerusalén, nachi so Jesús inoxoneu'a aso n'onaxanaxaqui. Huaña, nachi i'odauec nam imeetac na lmenecpi qataq nam deshijnaxaatega na nmenec. Qataq ÿamaxa'ni na nmenaxala'pi nam nmeetega't naq'en ana alom na shiÿaxauapi, qataq ana nso'onaxaqui nam imeetac na qoto'pi.

¹⁶Nachi sa ishit da huo'o ca ÿashinem da ÿauota'a ca lli'ac da tatoigui aso n'onaxanaxaqui.

¹⁷Huaña, nachi dapaxaguenataxaatac, 'eeta': –Naua nanettra'ni l'aqtaqa ñi Dios 'eeta': “Ne'ena ima', namayi qaÿamata'ac da qouagaxaunqa', nqouagaxaunqa' na 'enauac ÿotta'a't shiÿaxauapi.” Qalaxayi qami' qau'ochiic namayi da nqañoxotaqa' na huotaxanaxaicpi.

¹⁸Nachi hua'aqchigui de'eda nam lataxala'pi na ntaxaÿaxanaxanecpi da qaitaxaÿapegue' ñi Dios qataq nam dapaxaguenataxaatapeguec na nqataxacpi. Nachi namayipi nmittaique ca lataxac da yaqto' ÿalauat somayi souaxat da ñi'itega, cha'ayi 'enauac na shiÿaxauapi ÿataqta huo'o da l'aalaxa somayi naua lapaxaguenataxanaxaco.

¹⁹Qalaxayi co'ollaq mashipe, nachi so Jesús ca'ai yi la ciudad.

Aso higo lchiyic daqaqa

(Mateo 21.20-22)

²⁰Qaq so nte'etom so lya na'a'q, nachi tatrelec aso higo lchiyic, nachi qaila'ata asomayi da daqaqta, ividanguilo naua lpa'a'yi na lqaxayaxa.

²¹Nachi so Pedro tachigui lauel co'ollaxa da l'aqtac so Jesús, nachi 'enapego' somayi, 'eeta': -'Am mayi 'auapaxaguenataxaatac, ña 'aula'a adam higo lchiyic mayi 'anlaqtega caillayi, adamayi daqaqa.

²²Nachi so Jesús 'enapeco': -Yataqta qauauo'oi qome ca qadpi'iyaxaqui ñi Dios.

²³Yataqta 'eesa de'eda qami' sa'axatema, da huo'o ca camachicague't da huo'otaq 'enapega añi qasoxonaxa da 'eeta': "Qoca'ai qome na qonetaña, nachi 'angui aso auaxai," qaq camayi da sa ishit da yoqolguet da l'aqtac, nda'a't da i'amaqten, nachi ishit da ipacchigui.

²⁴Qaq yoqo'oyi qami' shinapegalo da 'enauac nam qauyaxañiyaique da qanqouagaxauñiitac, da huo'otaq yataqta qau'amaqchiñi da qauacoñiguget, nachi ishit da ipacchigui.

²⁵Qaq da huo'otaq qanqouagaxauñiitac, nachi da huo'otaq huo'o ca qanasouaxachiya'ai' qadyai, qalaq camayi qauchoxoyiñi, yaqto' nataq'en ñim qadta'ai mayi neto'ot na piguem, ñimayi ishit da yapalaxat ca qadasouaxashichi.

²⁶Cha'ayi da sa qauchoxonnataxañi, nachi ñim qadta'ai mayi neto'ot na piguem, ñimayi sa ishit da yapalaxat na qadasouaxashichi.

Da 'enec so Jesús

(Mateo 21.23-27; Lucas 20.1-8)

²⁷Qaq co'ollaq yi'iguelaxadeu'a yi Jerusalén. Nachi so Jesús co'ollaq huetaigui aso n'onaxanaxaqui, nachi nayá somayi nam latakala'pi na ntaxayaxanaxanecpi da qaitaxayapegue' ñi Dios qataq nam dapaxaguenataxaatapeguet na nqataxacpi qataq nam nquedoxonecpi.

²⁸Nachi qainattac somayi, qoyiita': -¿Huá'ague ca 'auachigoxota'ague ca 'an'aqtac da huo'o mshi 'au'ot de'eda? ¿Négue't ca 'am yanem de'eda 'adamaxasoxonaxac?

²⁹Nachi so Jesús 'enapeco': -Ayim nataq'en huo'o da inataxanaxac da qoñiita. Qom ishit da ayim qau'aqtaxañiim, nachi ishit da qami' sa'axatema cam sachigoxota'ague ca ñi'aqtac da huo'o mshi so'ot de'eda.

³⁰¿So Juan chaq négue't co'ollaxa ca yamaxalec da dachilaxanaxan? ¿Peta'a ñi Dios, huo'otaq ca chochi shiyaxaua? Ñaq ayim qau'aqtaxañiim.

³¹Nachi somayipi jec da maichi ncoatega't, 'eeta': –Da qomi' shinaqpec da nachiñi ñi Dios ñi yamaxalec, nachi yöqta qome da qomi' 'enapegalo da 'eeta': “Qalaq ¿tá'ainco' qone' yi sa qau'amaqchiñi?”

³²¿Qalqo' shinaqpec da nachina na shiyaxauapi na yamaxalec? Cha'ayi somayipi yataqta huo'o da lli'iyaxa na shiyaxauapi, cha'ayi qayayaten da 'enuac da qai'amaqten so Juan da yöqta 'eesa da l'aqtanaxanec ñi Dios.

³³Nachi qoyinapega so Jesús, qoyiita': –Qomi' sa sayajnaq. Nachi so Jesús 'enapego' somayipi, 'eeta': –Ayim nataq'en sa ishit da qami' sa'aqtanaxema cam sachigoxoto'ot ca ñi'aqtac da huo'o mshi so'ot de'eda.

Marcos 12

Qayaloqnaxana so 'onataxanaxaicpi qauemaicpi

(Mateo 21.33-46; Lucas 20.9-19)

¹Nachi so Jesús yauota'a so laloqnaxanaxat da da'aqtanaxem so shiyaxauapi, 'eeta': –Huo'o so shiyaxaua yaañi aso languishi uvas. Ime, nachi npaxateu'a, qataq i'ot aso layi' da qanlom na lli'i, qataq i'ot aso nalloxolate da yaqto' ishit da qayallitalec 'enuac asomayi. Qaq co'ollaq ime, nachi huo'o so i'aalaxanaxanec 'onataxanaxaicpi se'eso n'alhua. Nachi somayi jec, qayöqta ca taña.

²Qaq co'ollaq ivita so laloqo' da qanqat ana nanguishi, nachi somayi namaq so lamaxashic, da yaqto' iyaxanot se'eso 'onataxanaxaicpi, da icolaxateuga acam talec somayi qanqoyin.

³Qalaxayi se'eso 'onataxanaxaicpi yaconeu'a somayi, nachi iuaxaatac, nachi qayi'iguelaxat, qaica ca qoyami'.

⁴Nachi se'eso lalamaxat so 'alhua qaltaq yauo'o so lya yamaq, qalaxayi somayi nataq'en qayasaqtalec na coma', qaicolaxat na lqaic, qataq qaishiueetac.

⁵Nachi se'eso lalamaxat so 'alhua qaltaq yamaq so lya lamaxashic, qalaxayi somayi qayalauat. Qaq co'ollaq ime, nachi qaltaq qalota na yamaq lamaxashicpi, qalaxayi huo'o na qaiuaxaatac namayipi, qataq huo'o na qayalauat.

⁶Qaq somayi ñaq huo'o so maichi lalamaxat llalec, yataqta lauotaxat. Nachi somayi ipa'axaateec da yamaq, cha'ayi 'enapeco': “Yöqta qome da qayöqochi'iguet ñi yalec.”

⁷Qalaxayi som 'onataxanaxaicpi 'enapeco': “Ena cha'aguet nam qayauotaique da talec qome qanqoyin na 'alhua. Namayi salauataq, yaqto' qomi' talguete ne'ena 'alhua da qadalamaxat.”

⁸Nachi qayaconeu'a somayi, nachi qayalauat. Ime, qaq qayasaxaueegue da layi

so 'alhua.

⁹Nachi so Jesús denataxan, 'eeta': –Qaq ¿chaq huá'ague qome ca 'eetec som lalamaxat se'eso 'alhua? Qomyi somayi anac, nachi ýalauat se'eso 'onataxanaxaicpi, nachi se'eso n'alhua i'aalaxanaxanec so laýipi 'onataxanaxaicpi.

¹⁰¿Qami' peta'a sa ishito' da qautaxayaxañi'ya'pe naua nanettrañi l'aqtaqa ñi Dios? Mayi 'eeta': Som coma' mayi i'otan nam noýic l'opi, nachiso nagui som nllañi qanqoýin ca noýic.

¹¹Qaq damayi chigoqchigui da i'ot ñi qadataxala'. Qaq damayi ýataqta qaica ca 'en'am ñaqshinaq da lli'oxoyic.

¹²Nachi namayipi ýauotaique da icoñi' so Jesús, cha'ayi ýäyaten da somayi i'ot de'eda daloqnaxana da tachigui naq'en namayipi. Qalaxayi namayipi ýataqta ñi'iyá'aguet na shiýaxauapi. Nachi qaýauaqta'a somayi, nachi qanayica'ai.

Qainataxaatapeguec da nshiitenaguec ca nta'a

(Mateo 22.15-22; Lucas 20.20-26)

¹³Qaq co'ollaq ime, nachi huo'o na qanamaxa so Jesús nam quetague'pi na fariseopi qataq nam quetague'pi so Herodes, da qaýauotaique da qaisomaxanaqchit ca l'aqtac somayi, nachi ishito' da qaýachigoxotchigui qanqoýin ca lasouaxashit.

¹⁴Nachi somayipi anac, nachi qainat somayi, qoýiita': –'Am mayi 'auapaxaguenataxaatac, qomi' saýajnaq da naua 'ad'aqtaqa ýataqta 'eesoda, qataq sa ishito' da 'auqochitega cam 'enapec na shiýaxauapi, cha'ayi sa ishito' da 'aulotapigui ca yi'oqchigui lataxac na shiýaxauapi, chaqdata da 'auapaxaguenataxaatapeguec ca llic da no'on nataxac mayi ýäyamaxadeeta ñi Dios. Qaq ¿peta'a ýäyamaqchiguiñi da qaishiiten ñim lta'a nam nta'alpi, loqo' chaq sa ishito'? ¿Seshiitenaq, qalqo' sa ishito'?

¹⁵Qalaxayi so Jesús ýauattooteguet dam lli'iguenataxanaxac somayipi. Nachi 'enapega, 'eeta': –¿Tá'ainco' yi aým qavi'iguiñiitac? Ñaq aým qandoýa aca 'oonole lcatole, da yaqto' semeten.

¹⁶Nachi qanda'a aso 'oonole. Qaq co'ollaq ilolec, nachi denataxan, 'eeta': – ¿Négue't ca lashic yi'iyi huetalec ana'ana, qataq yim n'enaxat mayi nanettalec? Nachi somayipi 'enapeco': –Qomyi nachiñi ñim lta'a na nta'alpi.

¹⁷Nachi so Jesús 'enapeco' somayipi, 'eeta': –Qai'añiim qome ñim lta'a na nta'alpi cam maichi lalamaxat, qataq ñim Dios qai'añiim ca maichi lalamaxat. Nachi somayipi ýataqta i'aalac da l'aqtac somayi.

Qainataxaatapeguec ca lataxac da qaltaq nca'aleec ca shiýaxaua

(Mateo 22.23-33; Lucas 20.27-40)

¹⁸Nachi qaltaq huo'o na anaýa so Jesús nam saduceopi. Qaq namayipi 'eetega

da sa ishit qome da qaltaq qanca'alaxateec na leuaxaicpi. Nachi inattac somayi, 'eeta':

¹⁹–'Am mayi 'auapaxaguenataxaatac, so Moisés yiyiñi co'ollaxa da huo'otaq ileu ca shiḡaxaua, qaq no'oichigui aca lhua, qalaxayi qaica ca llalec, nachi ca lqaḡa n'asa huadonguet acamayi, da yaqto' huo'o naq'en ca llalec som lqaḡa mayi saqca.

²⁰Qaq huo'o so siete nqaḡañicpi. Som yi somayipi huadon, qalaxayi somayi ileu, qataq qaica ca llalec.

²¹Nachi som lqaḡa mayi lpa'axaua, somayi huadonguet aso lli'oxoua. Qalaxayi somayi nataq'en ileu, qataq qaica ca llalec. Ime, qataq jec so lḡa lqaḡa, qalaxayi nachi 'en'am.

²²Qaq 'enuac se'eso siete nqaḡañicpi huadonguet asomayi, qalaxayi sa ishit da huo'o ca llalec ñi 'oonolec. Qaq pa'ateec da ileu aso 'alo.

²³Qaq qom ivita ca laloqo' da qaltaq qanca'alaxateec na leuaxaicpi, qaq ḡchaq négue't ca ḡoqta lhua asa'aso 'alo, cha'ayi 'enuac se'eso siete nqaḡañicpi huadonguet asomayi?

²⁴Nachi so Jesús 'enapeco': –Qami' qausomiḡapec, cha'ayi sa ishit da qauaḡajñi' naua ñiyigui'shi l'aqtaqa ñi Dios qataq da l'añaxac ñimayi.

²⁵Cha'ayi qom ivita da qaltaq qanca'alaxateec na leuaxaicpi, nachi sa ishit da huo'o ca huadon qataq sa ishit da huo'o ca ḡadonaxanaxan aca llale, cha'ayi namayipi 'eeta'am da lataxac na namaxashicpi mayi hueta'ague da piguem.

²⁶Qaq de'eda lataxac da qaltaq qanca'alaxateec na leuaxaicpi, qalaq ḡsa ishito' peta'a da qautaxaḡaxañiḡa'pe naua lliyigui'shi l'aqtaqa so Moisés, da 'eetec co'ollaq ñi Dios detaqtague' somayi, detaqtaoigui aso qo'ipaq lapole mayi ḡavictaigui? Qaq ñimayi 'enapeco': “Aḡim mayi nachaḡim nDios so Abraham, qataq so Isaac qataq so Jacob.”

²⁷Qaq sa ishit da nDios ñimayi nam leuaxaicpi, chaqnata nam nca'altauecpi. Qaq ḡoqo'oyi qami' ḡataqta qausomiḡapec.

Da nqataxac mayi ḡacteec da qaḡalaxalec

(Mateo 22.34-40)

²⁸Qaq huo'o so anac nam dapaxaguenataxaatapeguec na nqataxacpi da anaḡa so Jesús, somayi n'axaḡaxaatega co'ollaxa so qalligotaxac. Qaq cha'ayi ḡaḡaten da so Jesús ḡaḡamaqchiguiñi da l'aqtac co'ollaq qainattac, nachi somayi denataxan, 'eeta': –ḡNégue't ca ḡoqta ḡacteec da qaḡalaxalec 'enuac nam nqataxacpi?

²⁹Nachi so Jesús 'enapeco': –Qomyi dam ḡacteec da qaḡalaxalec 'enuac nam nqataxacpi 'eeta': “Qan'axayaxañiḡo' qome, qami' Israel llalaqpi, ñi qadataxala'

Dios, ñimayi nachaqñita 'oonolec nataxala'.

³⁰Yataqta 'auauotec qome ñi qadataxala' Dios, imauec 'anqa'en da 'adquiyaqteyaxac, qataq da 'anachaalataxac, qataq da 'adhuennataxa, qataq 'enuac da 'ad'añaxac." Qaq 'eda dam yacteec da qayalaxalec nam nqataxacpi.

³¹Qaq da lya mayi nachi 'eeta'am damayi 'eeta': "Auauotec ca 'adya, 'eeta'am 'anqa'en da maichi 'anauojla't." Qaq qaica ca lya nqataxac mayi yacteec da qayalaxalec, nachinauate' ne'enua.

³²Nachi som dapaxaguenataxaatapeguec na nqataxacpi 'enapeco': -'Am mayi 'auapaxaguenataxaatac, yataqta yayamaqchiguiñi da 'ad'aqtac. Yoqta 'eesa de'eda qonapec, da 'oonolec ñi Dios, nachaqñita, qaica ca lya.

³³Qataq da yataqta qayauotec ñi qadataxala' Dios, imauec qanqoyin da nquiyaqteyaxac, qataq da nhuennataxa, qataq da achaalataxac, qataq 'enuac da n'añaxac, qataq qayauotec ca nya, 'eeta'am da 'eetec da maichi nauojla't ca shiyaxaua. Nachi damayi yataqta napacalec 'enuac na nachitaqtaxanaxat mayi qoyanot ñi Dios, qataq ana nachitaqtaxanaqte mayi qayachalec aca nca'atoxonaxalate da qayavigaxat.

³⁴Nachi so Jesús co'ollaq ila'a somayi da yataqta yayamaqchiguiñi da l'aqtac, nachi 'enapego', 'eeta': -'Am mashi sa qayapeque da 'aunoxoneu'a da l'onataxanaxac ñi Dios da ilo'ogue 'enuacna. Huaña, nachi tachiguiña da sa ishit da huo'o ca qaltaq dechimaqtaxan.

¿Chaq négue't llalec cam nta'a mayi nca'alaxaqui?

(Mateo 22.41-46; Lucas 20.41-44)

³⁵Qaq so Jesús dapaxaguenataxaatac, huetaigui aso n'onaxanaxaqui, nachi 'enapeco': -¿Chaq tá'ainec nam dapaxaguenataxaatapeguec na nqataxacpi yi 'enac da ca nta'a mayi nca'alaxaqui, camayi llalec so David?

³⁶Qalqo' so David co'ollaq i'aqtaxanaxan so Espíritu Santo, nachi 'enapeco': Ñi qadataxala' Dios 'enapega ñi yataxala', 'eeta': "Anso'oota'ague qome da ayoic, to' qom mashi ime da sacho'oto naua 'adapia'te na 'am ipa'agueetacpi."

³⁷Qaq ¿huá'ago' ca 'eetec da ca nta'a mayi nca'alaxaqui da llalec so David, yi somayi yamata'ac da lataxala'? Nachi som qalota shiyaxauapi yataqta huo'o da lamanaxanaxa da n'axayaxaatega so Jesús.

So Jesús devitaqteetega nam dapaxaguenataxaatapeguec na nqataxacpi

(Mateo 23.1-36; Lucas 11.37-54; 20.45-47)

³⁸Qaq so Jesús co'ollaq yapaxagueetac so shiyaxauapi, nachi 'enapeco': -Yataqta qadvichiya'a qome na dapaxaguenataxaatapeguec na nqataxacpi, cha'ayi namayipi yataqta nqopita da logodaiqa naua alogo, qataq nqopita da huo'otaq huetangui na nqa'aic nachi qaiyaata da qaiquin.

³⁹Qataq namayipi nmitta'a na so'onqa' mayi yataqta yi'oxodaq anam

laponaxaquipi na judiopi, qataq nataq'en nam nqui'aqa'.

⁴⁰Qaq na mayipi yataqta iyaxaxa't naua lma'te ana pa'ai, qa nachi chochi nqañoxotoigui da yataqta logodaic naq'en da natamnaxac. Qaq namayipi qome nachina na yataqta yacteec da nhuaxanagüec.

Aso lachitaqtaxanaqte aso pa'ai mayi choxodaq

(Lucas 21.1-4)

⁴¹Huo'o so na'a'q so Jesús huetau'a aso n'onaxanaxaqui, nso'ootañi, sa qaýapeque aso laýi' ana nachitaqtaxanaqte. Nachi imeteetac na shiyaxauapi mayi yasaqtapiguiñi ana lachitaqtaxanaqte. Qaq yataqta qalota nam sallaxanecpi mayi yaatapegueuo ana alom.

⁴²Qa nachi nvideo aso pa'ai mayi choxodaq. Nachi asomayi yasaxayiñi souatai' alo'miole, yasaxanguilo aso 'oonole anam laýi'pi ana nachitaqtaxanaqte. Qaq soomayi yataqta saq 'amaqtaq da lashiichiýaxa'c.

⁴³Nachi so Jesús iyaxanoiguiilo soua lapaxaguenataqa, nachi 'enapegalo, 'eeta': –Yataqta 'eesa de'eda qami' sa'axatema, da asa'aso pa'ai mayi choxodaq, asomayi yataqta yagueec aso yasaxañi, napacalec 'enauac na laýipi mayi hu'o ana yasaxañi lachitaqtaxanaqte.

⁴⁴Cha'ayi 'enauac namayipi yasaqtapiguiñi ana lli'iyooqte. Qaq asomayi, qalaxayi nai'ctaxa da choxodaq, qalaxayi imatteuo 'enauac asom hu'o lhuenec lashiule.

Marcos 13

So Jesús i'axata'a da qanlaxajñi qome aso n'onaxanaxaqui late'edai

(Mateo 24.1-2; Lucas 21.5-6)

¹Qaq so Jesús co'ollaq ca'ai aso n'onaxanaxaqui, nachi so 'oonolec soua lapaxaguenataqa 'enapego' somayi, 'eeta': –'Am mayi 'auapaxaguenataxaatac, ña 'aumeten na coma'pi, yataqta qaica ca 'en'am, qataq na noýicpi.

²Qalaxayi so Jesús 'enapeco': –¡Qami' qauloito'ot nagui ne'ena Ita'adaic noýicpi! Namayipi qome sa ishit da nachi 'eetai' da huetalec ca lya coma'. 'Enauac qome namayipi qanlaxajñi.

Na n'anecpi mayi i'axata'a ca loga'tna

(Mateo 24.3-28; Lucas 21.7-24; 17.22-24)

³Nachi nqo'ooda aso qasoxonaxa mayi nanqa' ana olivos mayi nachi nalotta aso n'onaxanaxaqui. Nachi so Jesús co'ollaq mashi nso'ootañi, nachi so Pedro qataq Santiago qataq Juan, qataq Andrés, soomayi isoxoototo somayi 'eeta':

⁴–Qomi' sauoqtaique da qomi' 'au'axatema da chaq lagui qaq ivita ca laloqo' de'eda. Qataq ¿chaq négue't ca l'anaxat 'enauac de'eda qom ivita da ipacchigui?

- ⁵Nachi so Jesús 'enapeco': –Maxatchoxo' qome, yaqto' sa ishit da huo'o ca qami' yatenachi't.
- ⁶Cha'ayi yataqta qalota qome na anac da nactaigui da i'enaxat, nachi 'eeta': “Nachayim mayi ayim qadta'ai qadca'alaxaquii;” nachi yataqta qalota qome na yatenachit.
- ⁷Qalaxayi qami' qom qau'aqyapeguelec ca alaataxac chimaqchiguiñalo, qalaq sa ishit qome da qayi'ii, cha'ayi nachida da 'eetec qome; qalaxayi saxanaxa da ivita ca loga'tna.
- ⁸Cha'ayi na yotta'a't shiyaxauapi deloguiya't, qataq ca nta'a delogui' ca lya nta'a, qataq qalota naua huañalo 'ale'u na nacholaxanaxa, qataq huo'o ca nqouaxa, qataq ca lta'adaic n'elaxa. Qaq 'enauac ne'ena nachina na chigoqchiguiña na que'ejnaxacpi.
- ⁹Qalaxayi qami' yataqta qanloiteec qome. Cha'ayi qami' qoyaneu'alo qome na nta'alpi, qataq qami' qaiuaxaata'pe da huaigui ana laponaxaquipi na judiopi. Huaña, nachi qami' qanachaalataxaneu'alo na nta'alpi mayi ilotagueto naua 'ale'u qataq na lta'alpi namayipi, souaxat da ayim qoquiitague'. Huaña qome, nachi ishit da ayim qau'axachiim namayipi.
- ¹⁰Cha'ayi qom yaqta'a da ivita ca loga'tna, nachi da n'aqtac mayi chigaqaigui da nca'alaxa, damayi sogote da qai'aqtaxanem 'enauac na yotta'a't shiyaxauapi.
- ¹¹Qaq qom ivita da qami' qoyaneu'alo na nta'alpi, qalaq sa ishit qome da qami' yaquicoqchi't cam qad'aqtaqui, yataqta sa ishit qome da tatapigui yi qadvilli. Chaqdata da qau'axachi cam qami' yanema ñi Dios, cha'ayi sa ishit da nachiqami' da qautaqui, cha'ayi nachiso so Espíritu Santo som detaqa.
- ¹²Na shiyaxauapi maichi i'oteguet qome ca maichi lqaya ca nalaataguec qataq ca nta'a maichi i'oteguet ca llalec ca nalaataguec, qataq ca ñalec maichi i'otegueta da nalaatague'c caua maichi lta'al.
- ¹³Qaq 'enauac qome na shiyaxauapi yataqta qami' nquiyo, souaxat da ayim qoquiitague'. Qalaxayi cam qaica ca yoqocha'a, chochi ivitta'a ca loga't da nachaalataxac, qaq nachica ca qanca'alaxateec.
- ¹⁴So l'aqtaxanaxanec ñi Dios, l'enaxat Daniel, somayi co'ollaxa yiyiñi da 'eetec cam ishit da deshipaxanaqtaxan qataq delaqtaxan; da qom qami' qauloña'a da qoyanaña cam sa lma' –qaq cam itaxayaxan ne'ena, qaq no'on qome da yayateeta,– nachi nam netaña qome na Judea datauec, yi'iguiishiguemec ana qasoxonaxapi.
- ¹⁵Qaq cam netashiguemec na l-laq ca lma' que'eca na'a'q, camayi sa ishit qome da naguiñi da pa'aigui ca lma' da huo'o ca yachi.

- ¹⁶Qataq cam huetauga na n'onaxa, camayi sa ishit qome da ñi'iguelaxauo da huo'o ca ÿachi na logoxot.
- ¹⁷Qaq ÿataqta choxodaxaso' na 'alpi mayi hualaxaipi qataq anam ña illipaxaatac na llalec que'eca na'a'q!
- ¹⁸Qaq ÿoqo'oyi qami' qauyaxañiyot qome ñi Dios, da yaqto' sa ishit da huetoigui ca latomaxa da qauataiuec.
- ¹⁹Cha'ayi que'ecaua na'axa'te ÿataqta lta'adaic da que'ejnaxac. Sa ishit da huo'o ca 'eeta'am dam qaÿachigoqta'ague co'ollaq ñi Dios chita'ague da i'ot ana 'alhua, qataq sa ishit da qaltaq qanauane' qome de'eda que'ejnaxac.
- ²⁰Qaq ñim qadataxala' da huo'otaq sa ishit da ichicaguilo que'ecaua na'axa'te, nachi sa ishit qome da huo'o ca nca'aleec. Qalaxayi ñimayi qome sa ishit da ividaxattreec que'ecaua na'axa'te, souaxat da lauochi nam lalamaxatpi mayi lca'aguishicpi.
- ²¹Qaq ÿoqo'oyi da huo'o ca qami' da'aqtaxanema da 'eeta': "–Qauloÿa, 'ena na qadta'a qadca'alaxaqui, hueta'a ne'ena," huo'otaq da 'eeta': "Iñi cha'a ñimayi," qalaq sa ishit qome da qau'amaqchiñi.
- ²²Cha'ayi qalota qome na tenataxanaxaicpi anac, 'eetega da nta'a nca'alaxaqui, huo'otaq da l'aqtaxanaxanec ñi Dios. Nachi namayipi qome i'ot na lta'adaic n'anecpi qataq nam sa qaÿauanapigui, da yaqto' datenataxan. Qaq sa iuena'a qome da nataq'en ishit da ÿatenachit na maichi lca'aguishicpi ñi Dios.
- ²³Qalaxayi qami' ÿataqta qanloiteec qome, cha'ayi mashu sogote da qami' sa'axatema 'enauac ne'ena.

Da 'eetec da lli'iguelaxasoxoc na shiÿaxaua llalec

(Mateo 24.29-35, 42-44; Lucas 21.25-36)

- ²⁴Qalaxayi qom mashu inoxoodeec que'ecaua na'axa'te mayi que'ejnaxaqui', nachu 'om qome añi nala', qataq qaica ca l'edaxa ñi ca'agoxoic,
- ²⁵qataq najñi qome ana huaqajñipi, ivida'a da cholaxan nam n'añaxacpi mayi hueto'ot na piguem.
- ²⁶Nachi qaila'aguet qome na shiÿaxaua llalec da nactaigui ca l'oc, ÿataqta qaica ca 'en'am da l'añaxac qataq da lli'oxoyic.
- ²⁷Ime, nachu ÿamaqteguelo na lamaxashicpi, da yaqto' laÿona't nam lca'aguishicpi, ÿachigoxotteguelo 'enauaque na laÿil, ivida'a cam loga't ana 'alhua qataq na piguem.
- ²⁸Qaq qanapaxaguiniÿa qome aca higo lchiyic mayi qaÿaloqnaxana: Da acamayü da ivita da ñaxateec ana lauepi, nachu qami' qauayajñi da mashu sa qaÿapiguii naua nta'pi.

²⁹Qaq nachi 'eetec nataq'en qom qami' qauloiya'a da yi'oq 'enauac ne'ena, nachi qami' qauayajni da mashi sa qayapeque ca loga'na. Camayi mashi nayiitai'.

³⁰Qaq yataqta 'eesa de'eda qami' sa'axatema, da 'enauac qome ne'ena hua'auñi da yi'oq, qom saxanaxa da ileu nam shiyaxauapi mayi huetaiguilo ne'enaua na'axa'te.

³¹Na piguem qataq ana 'alhua imeuo qome, qalaxayi da i'aqtac sa ishit da imeuo.

³²Qalaxayi que'eca na'a'q qataq ca laloqo' de'eda, camayi qaica ca yayaten, ivida'a na namaxashic piguem l'ecpi qataq nam llalec ni Dios. Chañita ni ita'a mayi yayaten.

³³Qaq yoqo'oyi qami' yataqta qanloiteec qome qataq qanayamaxachiitai' qataq qanqouagaxauñiitac, cha'ayi sa ishit da qauayajni ca laloqo' da ivita.

³⁴Cha'ayi de'eda 'eeta'am ca shiyaxaua da huo'otaq taigue ca qayoqtegue. Qalaxayi da yaqta'a da jec, nachi ipataxalec ca lma' ca l-latacpi. Nachi yanem ni 'oonolec somayipi ca l'onatac. Ime, nachi huaqajlec ca lasom l'o da nloshiguem.

³⁵Qaq yoqo'oyi qami' yataqta qanloiteec qome, cha'ayi qami' sa qauayajni ca laloqo' da nvi' que'eca lma' ca noyic, cha'ayi sa iuena'a da nvi' da napalchiguiñi, huo'otaq laiñi ca pe, huo'otaq da mashi noyin na 'olgaxa, huo'otaq da mashi yi'oxoñi.

³⁶Cha'ayi sa iuena'a da nque'elaxatta da nvi', nachi qami' yauanalguete da qau'ochiita.

³⁷Qaq de'eda i'aqtac mayi qami' shinapegalo, damayi nachi tayauga 'enauac na shiyaxauapi, 'eeta': Yataqta qanloiteec qome.

Marcos 14

Qayauotaique da qayaconeu'a so Jesús

(Mateo 26.1-5; Lucas 22.1-2; Juan 11.45-53)

¹Qaq mashi saxanaxalo caua dos na'axa'te da iviteuga ca laloxoqui da qaiennate co'ollaq qanayica'ai so Egipto qataq som na'a'q mayi huetoigui da qanallc ana pan mayi qaca aca lalecte. Nachi nam lataxala'pi na ntaxayaxanaxanecpi qataq nam dapaxaguenataxaatapeguec na nqataxacpi, namayipi ilotaique ca lataxac da yachigoxotchigui da yaconeu'a so Jesús da yalauat.

²Qalaxayi somayipi 'enapeco': –No'on da sa ishit qome da huetoigui ñaqshinaq na naponaxaqui, yaqto' sa ishit da huo'o ca l'elaxa na shiyaxauapi.

Aso 'alo mayi icodelec na lqaic so Jesús

(Mateo 26.6-13; Juan 12.1-8)

³So Jesús hueta'a yi Betania, netaña ca lma' so Simón mayi qaŷamata'ac da nchiga na l'oc. Qaq somayi co'ollaq ña datatalec ca nqui'axala', nachi nvideuo aso 'alo lasoqta'a aso coma', l'enaxat alabastro. Asomayi nlaqchigui na codaxat, l'enaxat nardo. Somayi ŷataqta qaŷoqteu'a. Nachi asomayi ilaxat, nachi icodelec so codaxat na lqaic so Jesús.

⁴Nachi huo'o nam ŷalectauo na dalemata, nachi maichi detaqtega't, 'eeta': – ¿Tá'ainco' yi chochi qai'en se'eso codaxat?

⁵Cha'ayi somayi ishíttaxa da ivi' aca trescientos denarios da qaimen, nachi qaitauan na choxodaqpi. Nachi ŷataqta qaŷalemataŷa asomayi.

⁶Qalaxayi so Jesús 'enapeco': –Qauaqaita'a adamayi. ¿Tá'ainco' yi sa qaualemaxachi? Dam aŷim i'otec adamayi ŷataqta ŷaŷamaqchiguiñi.

⁷Qami' nachi 'eetai' da qoviita'aguet na choxodaqpi, qaq ŷataqta da ivita da huo'o ca qau'ochiic. Aŷim, qalaxayi sa ishit da nachi 'eetai' da qami' soota'agueta.

⁸Ada'ada 'alo, adamayi i'ot dam nalotau'a. Adamayi icodelec da i'oquixac so codaxat, llaxatemallaxa da saxanaxa da aŷim qailayñi.

⁹Qaq ŷataqta 'eesa de'eda qami' sa'axatema, da cam pa'aigue naua laŷil ana 'alhua da qai'axattac de'eda n'aqtac mayi chigaqaigui da nca'alaxa, nachi nataq'en qai'axattac qome de'eda i'ot ada'ada 'alo, yaqto' nachi 'eetai' qome da qaiuennatapega adamayi.

So Judas huotaique da ŷaneuo so Jesús

(Mateo 26.14-16; Lucas 22.3-6)

¹⁰So Judas Iscariote som 'oonolec soua doce napaxaguenataqa, somayi nqo'oneu'a da detaxaŷapegue' na lataxala'pi na ntaxaŷaxanaxanecpi da ŷauotaique da ŷaneu'a namayipi so Jesús.

¹¹Qaq somayipi co'ollaq hua'axaŷa de'eda, nachi ŷataqta machiguiñi, nachi qaŷachaxanapecot aso nshiitenaqte da qaishiiten. Nachi so Judas nmittaique ca lataxac da ishit da ŷaneu'a somayipi so Jesús.

Da lqui'axac so qadataxala'

(Mateo 26.17-29; Lucas 22.7-23; Juan 13.21-30; 1 Corintios 11.23-26)

¹²Qaq som l'auaxanec soua na'axa'te naponaxaqui' mayi huaigui da qanallic ana pan mayi qaca aca lalague anam ŷashiidaxachigui, se'eso na'a'q nachi nalaataxaqui na qagueta mayi qanallic da qaiuennate co'ollaq qanayica'ai so Egipto, nachi soua lapaxaguenataqa inatta'po' so Jesús, qoŷiita': –¿Chaq huá'ague ca 'anshitaique da saxague, da yaqto' saqataxanqai' ca huaña da 'auque'e ca na'a'q huaigui da qaiuennate co'ollaq qanayica'ai so Egipto?

¹³Nachi somayi yama'q soua dos nam lapaxaguenatacpi, nachi 'enapegalo, 'eeta': –Qanqo'oñiu'a qome yi la ciudad. Qaq huaña qome, nachi qauloiya'ague ca yale yachitac aca laco'oña huetaqui na l'ec. Qaq nachica qoquiigue.

¹⁴Qaq cam tateu'a, nachi qoñiyapega qome cam lalamaxat ca nma', qoñiita': “Ñi qadataxala' 'eeta': ¿Chaq huá'ague ca iqui'aqa', da yaqto' iqui'axa'u naua yapaxaguenataqa da sachic ca nallic mayi naigui da qaiuennate co'ollaq qanayica'ai so Egipto?”

¹⁵Nachi camayi qami' yachaxanalo qome yi pa'ashiguem ñi noyic. Yimayi qalochiguiñi, mashi qa'yaqataxaatai'. Nachi qauqataxañiyai' qome ca qadqui'axac.

¹⁶Nachi soua lapaxaguenataqa je'c. Qaq co'ollaq ivildeu'a so la ciudad, nachi yataqta ipacchigui 'enauac nam i'axat so Jesús. Nachi soomayi yaqataxaadaí' so nallic.

¹⁷Qaq co'ollaq mashi pe, nachi ivideo so Jesús, nnaictagueto soua doce lapaxaguenataqa.

¹⁸Nachi somayi co'ollaq mashi datatalec so nqui'axala' da deque'etac, nachi so Jesús 'enapegalo' soomayi, 'eeta': –Yataqta 'eesa de'eda qami' sa'axatema, da ñi 'oonolec da qoñiita mayi ayim lqui'axaua, ñimayi nachiñi ñi ayim yaneuo.

¹⁹Nachi somayipi yataqta daquigo'ya't. Nachi ñi 'oonolec somayipi denataxan, 'eeta': –¿Peta'a nachayim? Qataq nataq'en so la'yiipi 'eeta': –¿Peta'a nachayim?

²⁰Nachi so Jesús 'enapeco': –Ñimayi nachiñi ñi 'oonolec da qoñiita, qami' doce, ñim yauoltenaxanaxaua ne'ena qadqui'axaqui.

²¹Qalaxayi nachi lataxac, cha'ayi na shiyaxaua llalec, namayi quetegue da llic naua ñiyigui'shi l'aqtaqa ñi Dios. Qalaxayi yataqta choxodaxaso' ñi'ñi shiyaxaua mayi yaneuo namayi da qayalauat! 'Onaxaigueso' co'ollaxa da sa ishita da ñiguiñi ñimayi.

²²Qaq co'ollaq ña deque'eta'pe soomayi, nachi so Jesús yacona aso pan, nachi yanot da n'achiqui'axac ñi Dios. Qaq co'ollaq imat da ncolaxajñi, nachi yanoiguilo soomayi. Nachi 'enapeco': –Qolliqui ana'ana, anamayí nachida da i'oqui'axac.

²³Ime, qataq yacona aso yomaxaqui. Qaq co'ollaq imat da yanot da n'achiqui'axac ñi Dios, nachi yanoiguilo soomayi, nachi 'enauaque soomayi da nyomguilo aso yomaxaqui.

²⁴Nachi 'enapegalo' soomayi, 'eeta': –Ne'ena nachina na itago'q mayi yoqta 'itchiguiñi naq'en dam dalaxaic ayamaxataxac. Ne'enua itago'q, naamayí ta'ya'alo da qacoldeec, da yaqto' qalota na qanca'alaxateec.

²⁵Qaq yataqta 'eesa de'eda qami' sa'axatema, da nagui nachi tachiguiña da sa

l̄ya da qaltaq ñiyomgui ne'ena lli'i ana uvas, to' qom mashi ivita ca na'a'q da sootaigui ca l'onataxanaxac ñi Dios da ilo'ogue 'enauacna, nachi qaltaq ñiyomgui ca lataxa dalaxaic.

So Jesús i'axata'a so Pedro da 'enac sa ÿauatton somayi

(Mateo 26.30-35; Lucas 22.31-34; Juan 13.36-38)

²⁶Qaq co'ollaq mashi ime da qai'on so n'onec, nachi qanqo'oneuga aso qasoxonaxa mayi nanqa' ana olivos.

²⁷Nachi so Jesús 'enapegalo soomayi, 'eeta': -'Enauac da qoñiita aÿim qawalachiÿa'a't ne'ena pe, cha'ayi nachi 'enapec naua ñiyigui'shi l'aqtaqa ñi Dios, 'eeta': "Saluat qome ñim ilotague' ana qagueta, nachi ana qaguetapi qome nlagaxattac."

²⁸Qalaxayi qom mashi qaltaq aÿim qanca'alaxateec, nachi aÿim sa'auta'a qome yi Galilea.

²⁹Nachi so Pedro 'enapego' somayi, 'eeta': -Nai'ctoxo' da 'enauac 'am qaÿalata'a't, qalaxayi aÿim sa ishit da 'am salat.

³⁰Nachi so Jesús 'enapego' somayi 'eeta': -ÿataqta 'eesa de'eda 'am sa'axatem, da ne'ena pe qom yaqta'a da dos ÿi'iguelaxalec da noÿin ca 'olgaxa, qaq mashi ivi' tres qome da 'anqoleguettac da qonetega aÿim sa 'auauatton.

³¹Qalaxayi so Pedro ÿataqta ÿi'iguelaqtalec da l'aqtac, 'eeta': -Nai'ctaxa da 'am seleutañi', qalaxayi sa ishit qome da shinapec 'am sa sauatton. Nachi 'enauac so laÿipi qaima'ague de'eda qoÿinapec.

So Jesús nqouagaxaeetac, hueta'a yi Getsemaní

(Mateo 26.36-46; Lucas 22.39-46)

³²Qaq co'ollaq qaivita yi 'alhua l'enaxat da Getsemaní, nachi so Jesús 'enapegalo soua lapaxaguenataqa, 'eeta': -Qanso'oñiñi qome, qoviita'a ne'ena; aÿim, qalaxayi saicde'eda da ñoqouagaxauen.

³³Nachi ÿauec so Pedro, Santiago qataq so Juan. Huaña, nachi nomteguet da lta'adaic lcolanaxa qataq da nqui'ic.

³⁴Nachi 'enapeco': -Añi iquiyaqte ÿataqta daquico, nomteguet da l-leuaxa. Qaq qami' qoviÿa'a qome ne'ena, sa ishit da qau'ochii.

³⁵Nachi so Jesús taÿa cam cada'ac da qaÿata'a, nachi nqapaxanguet na 'alhua da iÿaxanot ñi Dios da huo'otaq ishit da sa ipagaqneguet da nque'ejnaxac mayi taÿa'a.

³⁶Qaq co'ollaq nqouagaxaeetac, nachi 'eeta': -'Am ita'a, 'am qaica 'enauac ca 'auqalanapac. Qaq sa ishit qome da aÿim 'apagaqna'aguet de'eda que'ejnaxac mayi 'eeta'am da qanÿomgui ca deshinataxan. Qalaxayi sa ishit qome da 'au'ot ca maichi shiitapeguet, chaqcata ca maichi qonetapeguet.

³⁷Ime, nachi nqo'onalo soua lapaxaguenataqa, nachi ilalguete da do'ochite'. Nachi 'enapego' so Pedro, 'eeta': –Simón, ¿mashi 'au'ochita? ¿Sa ishito' da cada'acolec da 'anlotauec?

³⁸Qanloitauec qome qataq qanqouagaxauñiitac, yaqto' sa ishito' da qami' inoxonoiguiulo ca qauem qadhuennataqai. Cha'ayi ca shi'axaua da lquiyaqte'axac yataqta nasapatta, qalaxayi da l'oqui'axac mayi qaica ca lasapachaxa.

³⁹Nachi somayi yi'iguelaxa ca nqouagaxaunqa', nachi qaltaq nqouagaxauen, ipacchigui so hua'auchiguiñi l'aqtac.

⁴⁰Ime, nachi yi'iguelaxa, qaltaq ilalguete soua lapaxaguenataqa da do'ochite', cha'ayi soomayi naua l'ai'te sa ishito' da nlodeec, souaxat na l'ochaqa'. Nachi soomayi sa ya'yate'n ca nadeuga.

⁴¹Qaq mashi ivita da tres da yi'iguelaxalo soomayi. Nachi 'enapegalo', 'eeta': –Nagui mayi qau'ochii qataq qanmachiiuec. Hua', nachi tachiguiña, cha'ayi mashi ivita yi laloqo' na shi'axaua llalec da qoyaneu'a na shi'axauapi mayi 'itaxaloxoicpi.

⁴²Qaq qoñiishiguem qome. Qolaq, cha'ayi mashi nvi' nam ayim yaneuo.

So Jesús qayaconeu'a da qaicoñi'

(Mateo 26.47-56; Lucas 22.47-53; Juan 18.2-11)

⁴³Qaq ña detaqtac so Jesús co'ollaq nvi' so Judas mayi nachiso som 'oonolec soua doce lapaxaguenataqa. Qaq yataqta qalota so shi'axauapi nnaictague', somayipi huota'a na lainecpi qataq na nponpi qo'ipaq. Qaq somayipi nachi lamaxashic nam lataxala'pi na ntaxayaxanaxanecpi da qaitaxayapegue' ñi Dios, qataq nam dapaxaguenataxaatapeguec na nqataxacpi qataq na nquedoxonecpi.

⁴⁴Qaq so Judas mayi nachiso som demenaxan, somayi yan co'ollaxa da l'aqtac, 'eeta': –Cam ayim ñapigoqot, qaq nachica qome ca qauacoñiu'a, qaucoñiyi. Yataqta qauayamaxachiitec da qauaviqui.

⁴⁵Nachi somayi co'ollaq nvi', nachi nqo'oneu'a so Jesús. Nachi 'enapego', 'eeta': –'Am yataxala'. Nachi napigoqot.

⁴⁶Nachi qayaconeu'a so Jesús, nachi qayau'ec da qaicoñi'.

⁴⁷Qalaxayi huo'o som 'oonolec soua hueta'agueta som nqatshiguem so lainec, nachi iquesoxouec ana ltela som l-latac so lataxala' na ntaxayaxanaxanecpi.

⁴⁸Nachi so Jesús 'enapego' so shi'axauapi, 'eeta': –¿Qami' qauanaqui, qanachiita'pe naua qailonqalli' qataq na qanpoñi da ayim qauacoñiu'a da ayim qaucoñiyi, 'eeta'amo' da huo'otaq ayim cachaxaic?

⁴⁹Enauaque soua na'axa'te da qami' soota'agueta, sapaxaguenataxaatac añi

n'onaxanaxaqui, qalaq sa ishito' da a'yim qauacoñiu'a da a'yim qaucoñiyi. Qalaxayi yaqto' ipacchigui dam 'enapec naua ñiyigui'shi l'aqtaqa ñi Dios.

⁵⁰Nachi 'enauac so lapaxaguenatacpi datauec, n'onaxatchigui so Jesús.

So nsoq mayi datauec

⁵¹Qaq huo'o so nsoq ca'atta'ague so Jesús, somayi napotaña so lacanec hualoq, nachi somayi qa'yacone'u'a.

⁵²Qalaxayi somayi datauec, n'onaxatchigui se'eso lapo', nachi huetauec.

So Jesús qa'yataxanoigui so nta'alpi mayi i'ot na lataxacpi

(Mateo 26.57-68; Lucas 22.54-55, 63-71; Juan 18.12-14, 19-24)

⁵³Nachi so Jesús qai'auaxaachiguiñi da qa'yauegueu'a so lta'a na lataxala'pi na ntaxa'yanaxanacpi. Nachi laponat' na lataxala'pi na ntaxa'yanaxanacpi, qataq na nquedoxonecpi, qataq na dapaxaguenataxaatapeguec na nqataxacpi.

⁵⁴Qaq so Pedro ca'atta'ague somayi co'ollaxa, qalaxayi qa'yoqteguet, chochi ivittau'a ca nqasoxoc som lta'a na lataxala'pi na ntaxa'yanaxanacpi. Nachi nso'ootañi, yalectaigui na huataxanaqpi, ntootapigui so nodec.

⁵⁵Nachi nam lataxala'pi na ntaxa'yanaxanacpi qataq 'enauac na nta'alpi mayi loicnata na lataxaguesat, namayipi nmittaique ca lataxac ca ya'chigoxotchigui da yaqto' ya'nguet ca nalaataguec so Jesús. Qalaxayi sa ishito' da qa'yanata.

⁵⁶Cha'ayi qalota na chochi ya'saxalec da latenataxanaxac somayi, qalaxayi sa natena't nam l'aqtaxanaxacpi somayipi.

⁵⁷Qataq huo'o na nachajñi, nachi ya'saxalec nam saq 'en lasouaxashitpi, 'eeta':

⁵⁸–Qomi' sa'axasoqchigui damayi co'ollaq 'eeta': “A'yim ñilaxajñi qome aña'añi n'onaxanaxaqui mayi l'onata nam chochi shi'axauapi; qaq ivi' tres na'axa'te, nachi semat da ñi'oxooshiguem aca lya n'onaxanaxaqui mayi sa ishito' da l'onata na chochi shi'axauapi.”

⁵⁹Qalaxayi ña'qaiyita sa natena't na n'aqtaxanaxacpi.

⁶⁰Nachi som lta'a na lataxala'pi na ntaxa'yanaxanacpi nachaatoigui so la'iyipi, nachi inat so Jesús, 'eeta': –¿Qalaq qaico' ca 'ad'aqtac? ¿Cha' huá'ague ca 'eetec ca lataxac nam 'am qa'yaqa'paguelecpi?

⁶¹Qalaxayi so Jesús yi'imaqtom, sa ishito' da ya'sat. Nachi som lta'a na ntaxala'pi qaltaq yi'iguelaxalec da inat, 'eeta': –¿Peta'a nachi'am qadta'a qadca'alaxaqui, mayi 'am llalec ñim Dios mayi qayi'oxonnatac?

⁶²Nachi so Jesús 'enapeco': –Aja', nacha'yim. Qaq qami' qome qauloiya'a ne'ena shi'axaua llalec da nso'oota'ague da aloic ñi Dios mayi 'aña'xaic, qataq qom ñi'iguelaq, nactaigui na l'oc mayi hueto'ot na piguem.

⁶³Nachi som lta'a na lataxala'pi na ntaxa'yanaxanacpi, somayi

ncolaxata'aisalo soua alogo. Damayi naigui da 'eeta lta'adaic. Nachi 'enapeco':
–¿Negue'tom ca lya seuenaqtaique da qaltaq i'ot ca l'aqtaxanaxac?

⁶⁴Yi qami' mashi qau'aqaichigui damayi da naua l'aqtaqa yataqta npa'agueneto ñi Dios. Qaq ¿huá'ague ca qoñiitec damayi? Nachi 'enauac qaimalec da qoýanguet da nalaataguec somayi.

⁶⁵Huaña, nachi huo'o na nqaigoqot somayi, qataq qaýauo'o so laxataxat na lashic, nachi qaiuaxaatac, qoýiitega, qoýiita': –¿Ña 'au'axat chaq négue't na 'am iuaxaatac! Nachi na huataxanaqpi iuaxaatapigui na lashic somayi.

So Pedro 'eetega da sa ýauatton so Jesús

(Mateo 26.69-75; Lucas 22.56-62; Juan 18.15-18, 25-29)

⁶⁶Qaq so Pedro ñaq hueta'a ca pa'aguiñi so qasoxoc, nachi nvita aso lamaxashi som lta'a na lataxala'pi na ntaxayaxanaxanecpi.

⁶⁷Qaq asomayi co'ollaq ila'a somayi da ntootapigui so nodec, nachi iloto'ot, nachi inato', 'eeta': –'Am peta'a nataq'en 'annaictague' de'eda Jesús mayi Nazaret l'ec.

⁶⁸Nachi so Pedro 'enapeco': –'Aque', sa sauatton damayi, qataq sa sayaten dam qonetega. Nachi somayi taueegue da laýi so lasom. Huaña, nachi noýin so 'olgaxa.

⁶⁹Nachi aso namaxashi qaltaq ýamatto'ot somayi, nachi 'enapego' nam hueta'a yi'iyi, 'eeta': –De'eda shiýaxaua nachida da 'oonolec namayipi.

⁷⁰Qalaxayi somayi qaltaq nqoleguettac. Qaq co'ollaq lcopa'a, nachi na hueta'a yimayi qaltaq 'eetega somayi, 'eeta': –'Am ýoqta 'eesa da nachi 'adaýipi namayipi, cha'ayi 'am 'auachigaqa'ague da Galilea, qataq naua 'ad'aqtaqa yi nachi 'eeta'ama namayipi.

⁷¹Nachi so Pedro yataqta 'eesa naq'en da l'aqtac qataq 'eetega da qaýalauat da huo'otaq ýauatton somayi, 'eeta': –'Aque', sa sauatton de'eda shiýaxaua mayi aýim qau'axachiitapeguem.

⁷²Huaña, nachi so 'olgaxa qaltaq noýin. Nachi so Pedro tachigui yi lauel da l'aqtac co'ollaxa so Jesús, co'ollaq 'eeta': “Qom yaqta'a da dos ýi'iguelaxalec da noýin ca 'olgaxa, qaq mashi ivi' qome da tres da 'avi'iguelaxalec da qonetega aýim sa 'auauatton.” Nachi somayi co'ollaq tachigui lauel de'eda, nachi noýiitac.

Marcos 15

So Jesús qaýataxanot so Pilato

(Mateo 27.1-2, 11-14; Lucas 23.1-5; Juan 18.28-38)

¹Qaq co'ollaq mashi yi'oxoñi, nachi laponat som lataxala'pi na ntaxayaxanaxanecpi, qataq so nquedoxonecpi qataq som

dapaxaguenataxaatapeguc na nqataxacpi, qataq 'enauac nam nta'alpi mayi loicnatac na lataxaguesat. Nachi namayipi ýaucec so Jesús, ýaxatta'a't na lhua'q, da qoýaneu'a so Pilato.

²Nachi so Pilato inattac somayi, 'eeta': –¿Nachi'amo' mayi 'am lta'a na judiopi? Nachi so Jesús 'enapeco': –Aja', nachida dam qonapec.

³Nachi nam lataxala'pi na ntaxayaxanaxanecpi ýataqta qalota nam ýasaxalec lasouaxashitpi somayi.

⁴Nachi so Pilato qaltaq ýi'iguelaxalec da inattac somayi, 'eeta': –¿Tá'ainco' yi sa ishit da 'auasat? Sa 'ametenó' yi ýataqta qalota na 'am qayásaxalec 'adasouaxashitpi.

⁵Qalaxayi so Jesús sa ishit da ýasat. Nachi so Pilato ýataqta sa ýayáten ca 'eetec.

So Jesús qoýanguet da nalaataguec

(Mateo 27.15-31; Lucas 23.13-25; Juan 18.38–19.16)

⁶Qaq huo'o naxa da n'onataxac so Pilato da iviteuga soua na'axa'te naponaxaqui', nachi ishit da isouec cam iyaxaneu'a na shiyaxauapi.

⁷Qaq huo'o so netaigui aso ncoñitaxanaxaqui l'enaxat da Barrabás. Somayi huo'o so laýipi mayi dalaataxan co'ollaq qai'ottapeguc ca nta'a.

⁸Nachi se'eso shiyaxauapi iyaxanot so Pilato da yaqto' i'ot da n'onataxac naxa, da ishit da huo'o ca isouec se'eso na'a'q.

⁹Nachi so Pilato 'enapeco': –¿Qami' qanshiitaique peta'a da sesouec da lta'a na judiopi?

¹⁰Cha'ayi somayi ýauatton da chochi qanquiya so Jesús, ýoqo'oyi nam lataxala'pi na ntaxayaxanaxanecpi ýaneu'a somayi.

¹¹Qalaxayi nam lataxala'pi na ntaxayaxanaxanecpi, namayipi ýayina'a na shiyaxauapi, da yaqto' iyaxaneu'a da qaisouec so Barrabás.

¹²Nachi so Pilato inat somayipi, 'eeta': –¿Qaq huá'ago' ca shiitec ca lataxac dam qoñiitega lta'a na judiopi?

¹³Nachi somayipi i'alaqtagui, 'eeta': –¡Qomyi 'auaxaneuo damayi!

¹⁴Nachi so Pilato 'enapego' somayipi, 'eeta': –Qalaxayi damayi, ¿ca 'éeteco' ca lasouaxashit? Qalaxayi somayipi qaltaq i'alqagui, 'eeta': –¡'Auaxaneuo damayi!

¹⁵Huaña, nachi so Pilato isouec so Barrabás, cha'ayi nshitaique da qaica ca machicague't na shiyaxauapi. Qaq co'ollaq imat da damaxasoxoolec da qaiuaxaatac so Jesús, nachi ýanoigui somayipi, da yaqto' qaiuaxaneuo.

¹⁶Nachi so allippi ýaucec so Jesús, ýauegueuga ca nqasoxoc ca lma' so nta'a.

Nachi qalapona't 'enuac na huataxanaqpi.

¹⁷Nachi so Jesús qanapoxonaxanaxaaña so npo' mayi nauedalec na ltogaxa, qataq qoñanagui na lqaic aso n'onata yaxat.

¹⁸Qaq co'ollaq ime, nachi qai'alaqto'ot, qoñiita': -¡La', 'am mayi 'am lta'a na judiopi!

¹⁹Nachi qaiuaxaatapigui na lqaic, qaidotega na coqta, qataq qanqaigoqto'ot, qataq qai'attacoto naua nllite da 'eeta'am da huo'o naq 'enec qanqoñin.

²⁰Qaq co'ollaq ime da n'enaguec somayi, nachi qanqat so lapo' mayi nauedalec na ltogaxa, nachi qoñanaxanaxanguilo soua maichi alogo. Nachi qayauaec da qaiuaxaneuo.

Qaiuaxaneuo so Jesús

(Mateo 27.32-44; Lucas 23.26-43; Juan 19.17-27)

²¹Qaq huo'o so shiyaxaua mayi lma' yi Cirene, l'enaxat Simón, som lta'a' soua Alejandro qataq Rufo. Somayi chigoqtauga na n'onaxa. Qaq somayi co'ollaq qanatenaguet, nachi yaxi qanqoñin som npe'enaxaqui so Jesús.

²²Nachi qayauegueuga so Jesús so 'alhua, l'enaxat Gólgota. De'eda n'aqtac naigui da nqaic lpi'inec lma'.

²³Nachi qayauotaique da qanjomaxangui so lataxa mayi qayalecnequet na qo'ipaq lcha'q, l'enaxat mirra. Qalaxayi so Jesús sa ishit da nyomgui.

²⁴Ime, nachi qaiuaxaneuo. Nachi soua huataxanaq lashi' nallittapiguilo soua alogo so Jesús, da yaqto' qanaloguilo soomayi.

²⁵Qaq mashi qayatashiguemgue aso nala' co'ollaq qaiuaxaneuo somayi.

²⁶Qaq som qoñittalec da lasouaxashit huetalec da 'eeta': "Lta'a na judiopi."

²⁷Nataq'en nachi lyatchiyigue'm soua dos cachaxaiqa da qaiuaxaadeuo, so 'oonolec soomayi neta'ague qanqoñin na aloic, qaq so lya neta'ague na n'emaq.

²⁸Huaña, nachi yataqta ipacchigui dam 'enapec naua ñiyigui'shi l'aqtaqa ñi Dios, mayi 'eeta': "Camayi qayalecnoigui qome na qauemaicpi."

²⁹Nachi nam natapeuga se'eso nqa'aic, namayipi ishiueetac, qataq iconnaxaatac na lqaic. Nachi 'eetega somayi, 'eeta': -¡'A! 'Am mayi qonapec da 'anlaxajñi añi n'onaxanaxaqui, qaq tres caua na'axa'te, nachi qaltaq 'aumat da 'an'oxooshiguem,

³⁰ña 'anca'alaxajla't nagui, 'aunoteeguesop na 'anpe'enaxaqui.

³¹Qaq nataq'en na lataxala'pi na ntaxayaxanaxanecpi qataq nam dapaxaguenataxatapeguec na nqataxacpi yi'eetac somayi, qataq maichi

detaqtega't, 'eeta': –Ñimayi ishit da nca'alaxateec ca lya, qalaxayi sa ishit da yañoxot da maichi nca'alaxajla't.

³²Ñim 'eetega da nca'alaxaqui Ita'a na llaqpi so Israel, da ishit da sauanaqchigui nagui da huenoteeguesop ñi npe'enaxaqui, nachi ishit da sa'amaqtenaq. Qaq ivida'alo soua lya't mayi qaiuaxaatrauo, soomayi ishiueetrac so Jesús.

Da 'eetec da l-leuaxa so Jesús

(Mateo 27.45-56; Lucas 23.44-49; Juan 19.28-30)

³³Qaq co'ollaq mashí na'a'q laiñi, nachi huo'o so napalaxa ima'a't 'enauac que'eca 'alhua. Somayi chochi ivida'a so mashí dashi aso nala'.

³⁴Qaq se'eso mashí dashichiguiñi aso nala', nachi so Jesús yataqta n'axannec da l'alaxac, 'eeta': –Eloi, Eloi, ¿lama sabactani?, (de'eda n'aqtac da naigui 'eeta': 'Am ita'a Dios, 'am ita'a Dios, ¿tá'ainco' yi ayim 'aualat?)

³⁵Qaq huo'o na hueta'a yi'iyi na hua'aqchigui, nachi namayipi 'eeta': –Ña qan'axayaxañiña, ñimayi iyaxaataique so l'aqtaxanaxanec ñi Dios l'enaxat Elías.

³⁶Nachi somayipi 'oonolec so nqalgoqtac. Qaq co'ollaq imat da ipet aso nauol, depetaxana na lataxa 'iuaxaic, nachi yanagui aso coqta, nachi yaashiguemec somayi da huotaique da napigoq naq'en. Nachi somayi 'enapeco': –Ña qauaqaiya'a ñimayi, ña semejnaq shapegueto' qom anac ca Elías da nqajñi ñimayi.

³⁷Nachi so Jesús yataqta n'axannec da l'alaxac, nachi ileu.

³⁸Huaña, nachi som lapoxot aso n'onaxanaxaqui mayi nacchiguingui na laiñi, somayi depoqchiguingui na laiñi, yataqta nvidañi se'eso lcolaxa.

³⁹Nachi som huataxanaq Ita'a mayi nachattañi, datato'ot so Jesús, somayi co'ollaq yauaachigui somayi da l'alaxac, qataq da 'eetec co'ollaq ileu, nachi somayi 'enapeco': –Yoqta 'eesa da ñi'iñi shiyaxaua, ñimayi llalec ñi Dios.

⁴⁰Nataq'en huo'o so 'alpi ilotau'a somayi. Qaq somayipi nachi yalectaigui aso María mayi lashi yi Magdala, qataq aso lya María mayi late'e so Santiago som n'asa qataq so José, qataq aso Salomé.

⁴¹Se'esoua 'alo, soomayi nachi ca'attagueto co'ollaxa so Jesús qataq itauaata'pe co'ollaq somayi hueta'a yi Galilea. Qataq nataq'en qalota so laypi 'alpi yalectauo, som nnaictague' so Jesús co'ollaq nayau'a yi Jerusalén.

So Jesús mashí qailayiñi

(Mateo 27.57-61; Lucas 23.50-56; Juan 19.38-42)

⁴²Qaq co'ollaq mashí napaltapiguiñi se'eso na'a'q mayi ayamaxataxaqui mayi nachi pa'aiguet so na'a'q mataxaqui,

⁴³nachi anac so José mayi lma' yi pueblo Arimatea. Somayi yataqta 'amaqtaqaic, qaq nachi yalectaigui nam nta'alpi mayi loicnatac na lataxaguesat. Qaq somayi nataq'en iuattaique da nvi' ca l'onataxanaxac ñi Dios da ilo'ogue 'enauacna. Nachi yataqta i'añaxachigui yi lauel da nqo'oneu'a so Pilato, nachi iyaxaneu'a so l'oquiaxac so Jesús.

⁴⁴Nachi so Pilato yataqta i'aalac da mashi sogote da ileu so Jesús. Nachi iyaxaneuga som nhuataxanaq lta'a, nachi inattac da 'eesa de'eda.

⁴⁵Nachi som huataxanaq lta'a co'ollaq i'axat da 'eesa, nachi so Pilato yanem so José so l'oquiaxac so Jesús.

⁴⁶Nachi so José deshijnaxana so hualoq lapagaxaic nsaxaatac, nachi nqajñi so l'oquiaxac so Jesús, nachi yaxategue. Qaq co'ollaq ime, nachi yachaigui aso huachiqui mayi naigui aso coma', nachi yapogui asa'aso huachiqui, dapoxona so coma' lta'adaic.

⁴⁷Nachi aso María mayi lashi yi Magdala, qataq aso lya María mayi late'e so José, soomayi yauaachiguilo so qayachaña so Jesús.

Marcos 16

Da 'eetec co'ollaq nca'aleec qanqoyin so Jesús

(Mateo 28.1-10; Lucas 24.1-12; Juan 20.1-10)

¹Qaq co'ollaq mashi inoxoneec so na'a'q mataxaqui, nachi aso María mayi lashi yi Magdala qataq aso lya María mayi late'e so Santiago, qataq aso Salomé, soomayi deshijnaxaada so codaxat da nqo'oodeuga da icoyiguilo da l'oquiaxac so Jesús.

²Qaq ña nte'etom som l'auaxanec na'a'q co'ollaq tadeuga aso huachiqui, qaq mashi nnoxotchiguem aso nala' co'ollaq ivildeec.

³Qaq maichi detaqtega't soomayi, 'ena'po': -¿Chaq negue'to' qome ca nqat ñi coma' mayi lapoxot añi huachiqui?

⁴Qalaxayi co'ollaq qayamatau'a se'eso coma' lta'adaic mayi lapoxot aso huachiqui, nachi mashi qaica.

⁵Nachi qainoxonoigui aso huachiqui. Huaña, nachi qaila'a so nsoq nso'ootañi, hueta'ague na aloic, logodaiqa soua alogo lapagaxaiqa. Nachi soomayi yataqta ñi'i'.

⁶Qalaxayi somayi 'enapegalo' soomayi, 'eeta': -Sa ishit da qayi'ii; qami' qanmichiitaique so Jesús mayi Nazaret l'ec, som qaiuaxaneu co'ollaxa. Qalaxayi somayi yoltaq nca'aleec qanqoyin, qaq mashi sa ishit da hueta'a ne'ena. Ña qamijñi nam qayachaña co'ollaxa.

⁷Qaesomiya qome, qau'aqtaxañiim cam lapaxaguenatacpi, qataq ca Pedro,

qoñiita': "Somayi mashi hua'auta'ague da Galilea. Huaña qome yimayi, nachi qanauañi', qaq ipacchigui dam l'aqtac mayi qami' ñanema co'ollaxa."

⁸Nachi se'esoua 'alo queda'ai aso huachiqui, datadeec, cha'ayi ñataqta iviloxolaqchi't da lcolanqa'. Nachi ñataqta qaica ca da'aqtaxaadem, souaxat da ñataqta ñi'i'.

So Jesús nachaxana aso María mayi lashi yi Magdala

(Juan 20.11-18)

⁹Qaq co'ollaq mashi qaltaq qanca'alaxateec so Jesús se'eso l'auaxanec na'a'q, nachi somayi hua'auchiguiñi da nachaxana aso María mayi lashi yi Magdala, asom i'odauec co'ollaxa so siete l'ecpi leguemaxaicpi.

¹⁰Nachi asomayi jec da ñauo'o da l'axayaxa'c soua nnaigaxa'u so Jesús, qaq soomayi ñataqta daquicote' qataq noyiita'pe.

¹¹Qaq soomayi co'ollaq hua'axaida da mashi qaltaq nca'aleec so Jesús, qataq da mashi nauane' asomayi, nachi ñoqoleguetta'pe de'eda.

So Jesús nachaxanalo soua dos lapaxaguenataqa

(Lucas 24.13-35)

¹²Qaq co'ollaq ime de'eda, nachi so Jesús qaltaq ñoxosa'a da 'eetec co'ollaq nachaxanalo soua dos somayipi co'ollaq taidauga ca n'onaxa.

¹³Nachi soomayi co'ollaxa ñi'iguelaxadeuo da ñauo'o da l'axayaxac so lañipi, qalaxayi ñaqaiyita sa ishit da qai'amaqte'n soomayi.

Da lqataxac so Jesús mayi ñanema soua lamaxa'shi

(Mateo 28.16-20; Lucas 24.36-49; Juan 20.19-23)

¹⁴Qaq co'ollaq qayata'ague de'eda, nachi so Jesús nachaxanalo soua once lapaxaguenataqa, co'ollaq soomayi nso'ootrañi, datatalguete ca nqui'axala'. Nachi somayi nlaxaiguilo soomayi, souaxat da qaica ca lpi'iñaxa'c qataq da ñataqta qadamchiguilo naua lquiyaqte, cha'ayi sa ishit da i'amaqte'n nam nauane' somayi da mashi qaltaq qanca'alaxateec.

¹⁵Nachi somayi 'enapegalo soomayi, 'eeta': –Qanqo'oñiña qome 'enauac na shiñaxauapi mayi huetalec ana 'alhua, nachi qau'aqtaxañiim dam n'aqtac mayi chigaqaigui da nca'alaxa.

¹⁶Qaq ca da'amqajnataxan, nachi qanachilaxan, qaq nachica qome ca qanca'alaxateec; qaq cam sa ishit da da'amqajnataxan, nachi camayi nachi 'eetai' qome da netagui da lasouaxashit.

¹⁷Qaq cam hueta'ague ca da'amqajnataxan, camayi i'ot qome na n'anecpi mayi 'eeta': qai'onataxana da i'enaxat da qai'odauec na n'ecpi leguemaxaic, qataq da qai'aqtaxanguilo naua ñaqa'alo n'aqtaqa,

¹⁸qataq da qayacongui ca n'adaxanaq, qataq da huo'otaq qanñomgui ca

deshinataxan, qalaq sa ishit da huo'o ca 'enec; qataq da qayashil-lec na sa no'onpi, nachi no'oita.

So Jesús taigue da piguem

(Lucas 24.50-53)

¹⁹Qaq co'ollaq imat da da'aqtaxaatapeguema soomayi, nachi so qadataxala' Jesús nayoxotchiguem qanqoyin da taigue da piguem, nachi nso'ongue da aloic ñi Dios.

²⁰Nachi soomayi je'c da i'axa't da n'aqtac mayi chigaqaigui da nca'alaxa 'enauaque naua lañil. Qaq som qadataxala' itauaata'pe soomayi da yataqta ipacchiguilo naq'en naua l'aqtanaxaco, qataq da yachaxan na n'anecpi mayi sa qayauanapigui. Aja', nachi 'eetec de'eda.

Lucas

Lucas 1

Da hua'auchiguiñi l'aqtac so Lucas

¹Cha'ayi mashi qalota na shiyaxauapi mayi yacoolec da yachigoxottot so hua'auchiguiñi da yiyiñi 'enauac na qai'otpi mayi qomi' huanguilo.

²Qaq namayipi yiyiñi dam mashi qomi' i'axatema nam yauaachigui so chigoqchiguiña ne'ena qai'otpi, qata nataq'en i'axattac de'eda n'aqtac.

³Qaq ayim nataq'en mashi ñimate' da ñapaxagueetega 'enauac so chigoqchiguiña ne'ena qai'otpi. Qaq yoqo'oyi ayim yayamaqchiguiñi ñaqshin da shiyiñi 'enauac ne'ena qai'otpi, da 'am samaxa, 'am ñauochaxaua yaqaya Teófilo,

⁴yaqto' yataqta 'auauattoota ca 'eesa lataxac dam 'am qayapaxaguenec.

So chigaqshiguem Dios lamaxashic i'axata'a da lañoxoc so nachilaxanataxanaq l'enaxat Juan

⁵Qaq se'eso na'a'q co'ollaq so Herodes ilotague' yi 'alhua l'enaxat Judea, nachi huo'o so l'enaxat Zacarías mayi ltaxayaxanaxanec na shiyaxauapi da qaitaxayapegue' ñi Dios. Somayi yalectaigui na ntaxayaxanaxanecpi mayi chigoxoguet so Abías. Qaq aso lhua l'enaxat Elisabet, asomayi nataq'en maichi laual so ntaxayaxanaxanec l'enaxat Aarón.

⁶Soomayi yataqta no'o'n shiyaxa'u, yayamaxadeete' ñi Dios. Nataq'en yataqta yalaxadeguet 'enauac na lqataxacpi ñi qadataxala'. Qaq yoqo'oyi sa ishit da huo'o ca ishit da yasaxalguete ca lasouaxashi't soomayi.

⁷Qalaxayi soomayi qaica ca llale'c, cha'ayi aso Elisabet sa ishit da deco'o, qataq soomayi yataqta mashi yi'axaiqa.

⁸Qaq huo'o so na'a'q co'ollaq ivita so laloqo' da inoxoneuo da do'onataxan nam yalectaigui so Zacarías, da i'ot na l'onatacpi nam detaqtague' ñi Dios.

⁹Qaq dam n'onataxac naxa na ntaxayaxanaxanecpi, se'eso na'a'q nallida't, nachi tajlec so Zacarías da nachiso inoxonoigui na lauel aso n'onaxanaxaqui late'edai mayi huaigui da qayi'oxoden ñi qadataxala' Dios, da yaqto' yavigaxat na nchinaxanaxat mayi ama na laita.

¹⁰Qaq co'ollaq ña qayavigaxattac so nchinaxanaxat, nachi 'enauac so shiyaxauapi nqouagaxaueetac, pa'atauga so qasoxoc.

¹¹Huaña, nachi nachaxana so Zacarías so lamaxashic piguem l'ec ñi qadataxala'. Somayi nachattañi, pa'ata'ague da aloic asom nca'atoxolate na nchinaxanaxat mayi ama na laita.

¹²Nachi co'ollaq ila'a so namaxashic piguem l'ec so Zacarías, nachi yataqta sa yayaten ca 'eetec, qataq yataqta qalota da lcolanaxa.

¹³Qalaxayi so namaxashic 'enapeco': –Zacarías, sa ishit da 'ayi'i, cha'ayi ñi Dios hua'aqtega da 'anqouagaxaunaxac. Qaq nagui añi 'adhua Elisabet huo'o qome ca llalec. Qaq camayi 'ai'anagui qome da l'enaxat Juan.

¹⁴Qaq yataqta huo'o qome da 'adamaxayic qataq da 'antonaxac qataq yataqta qalota qome na ntootapeguc de'eda lañooc camayi,

¹⁵cha'ayi que'eca 'ai'alec camayi yataqta 'amaqtaqaic qome naq'en ñi Dios. Camayi sa ishit qome da nyomgui na yotta'a't lataxa, qataq yataqta nlaqchigui so Espiritu Santo qom saxanaxa da ñiguiñi.

¹⁶Camayi i'oteguet qome da yataqta qalota na Israel llalaqpi na yi'iguelaxa ñim lataxala' Dios.

¹⁷Qaq que'eca Juan, camayi hua'auta'ague qome da tata'ague ñi qadataxala'. Qaq yaatañi qome da lqui'iyaxac qataq da l'añaxac so Dios l'aqtaxanaxanec l'enaxat Elías, da yaqto' yi'iguelaxateguet ca nta'a ca llalec da yaqto' saqca ca da, qataq yaqto' nam sa ishit da yalaq ishit da yayaten da yalaq. Qaq yaqataxanai' qome na shiyaxauapi, da yaqto' lhuotta da yaconguet ca qadataxala'.

¹⁸Nachi so Zacarías inat so Dios lamaxashic, 'eeta': –¿Huá'ago' ca 'eetec ca lataxac da yaqto' ayim ishit da sayateeta de'eda? Cha'ayi ayim mashi ayim yi'axaiqui, nataq'en añi iua.

¹⁹Nachi so namaxashic 'enapeco': –Ayim mayi nachayim Gabriel, mayi sooto'ot ñi Dios. Qaq ñimayi ayim namaq da 'am setaxayapegue', qataq da 'am sa'axatem de'eda no'on 'ad'axayaxac.

²⁰Qalaxayi 'am, yi sa ishit da 'au'amaqten da shinapec, qaq nagui sa ishit qome da huo'oi naua 'ad'aqtaqa. Sa ishit da 'autaqa, to' qom mashi ivita da ñiguiñi ca 'ai'alec. Qaq damayi ipacchigui qome qom ivita ca laloqo'.

²¹Qaq nam shiyaxauapi mayi pa'atauec, iuattaique so Zacarías, namayipi yataqta huo'o da lqochoxo souaxat da qayaloqta da nnoxoneec somayi, da ca'ai aso n'onaxanaxaqui.

²²Qaq co'ollaq nnoxoneec so Zacarías, nachi sa ishit da detaqa. Huaña, nachi qayayaten da somayi huo'o ca lauanaqtaguishic na pa'auo aso n'onaxanaxaqui. Nachi somayi da'aqtaxanem somayipi, qalaxayi huota'ai naua llaxaatal, cha'ayi qaicaua naua l'aqtaqa.

²³Qaq co'ollaq mashi inoxoodeec soua na'axa'te mayi l'onataxanaxaqui' so Zacarías da do'onataxanoigui aso n'onaxanaxaqui, nachi queuo da tayá ca lma'.

²⁴Qaq co'ollaq qayata'ague de'eda, nachi aso lhua Elisabet hualaxai. Nachi asomayi sa ishit da npa'aueguesop so lma', chochi ividaxattrauec soua cinco ca'agoxoiqa. Da deuennataxaatac, 'eeta':

²⁵“Ñi qadataxala' aylim i'otec nagui de'eda, yaqto' na shiyaxauapi sa ishit da aylim i'otaatac.”

So lamaxashic ñi Dios 'axata'a da lañoxoc so Jesús

²⁶Qaq co'ollaq mashi inoxoodeec soua seis ca'agoxoiqa, nachi ñi Dios yamaxa so Gabriel yi pueblo Nazaret mayi huaigui yi 'alhua l'enaxat Galilea,

²⁷da namaqtega naq'en aso 'alo ñaq lamaxai l'enaxat María. Asomayi mashi huotaique da huadonguet so yale l'enaxat José. Somayi maichi laual so nta'a l'enaxat David.

²⁸Nachi so lamaxashic ñi Dios pa'aigui so lma' mayi netaigui asomayi. Nachi iquin, 'eeta': –¡'Am mayi nachi'am nqouaguec ñi Dios! Ñi qadataxala' 'am hueta'aguet. Ñimayi 'am yanem da lqouagaxanaqtaic, qaq sa ishit da qoneta'am 'enuac na 'adayipí 'alpi.

²⁹Qalaxayi asomayi co'ollaq ila'a so Dios lamaxashic, nachi yataqta i'elaxam de'eda l'aqtac, nachi asomayi nchimaxatteguela't, 'eeta': “¿Chaq 'éetec ca naigui de'eda nquinaxanaxac?”

³⁰Nachi se'eso namaxashic 'enapeco': –María, 'am sa ishit da 'ayi'i, cha'ayi ñi Dios yataqta 'am yayamaxadeeta.

³¹Nagui 'am hualaxai qome. Ime, qaq huo'o ca 'ai'alec, nachi 'ai'anagui qome da l'enaxat Jesús.

³²Camayi yataqta 'amaqtaqaic, qataq qayamata'ac qome da llalec ñim Dios mayi 'amaqtaqaic. Qaq ñi qadataxala' Dios yanagui qome camayi da nta'a, 'eeta'am som hua'au lta'a l'enaxat David,

³³yaqto' camayi chochi tateec qome da ilotague' na llalaqpi so Israel. De'eda l'onataxanaxac da nta'a, damayi qaica ca loga't.

³⁴Nachi aso María inat so lamaxashic ñi Dios, 'eeta': –¿Chaq huá'ague ca 'eetec ca lataxac de'eda? Yi aylim saxanaxa da sauana ca yale.

³⁵Nachi so namaxashic 'enapeco': –Qomyi ca Espíritu Santo qome 'am tanguit, nachi da l'añaxac ñi Dios mayi 'amaqtaqaic 'am ipelteelec, 'eeta'am ca l'oc. Qaq yoyo'oyi que'eca nogotolec mayi ñiguiñi, camayi yataqta qoñanot da hueto'ot ñi Dios, nachi qayamata'ac da llalec ñimayi.

³⁶Nataq'en añi 'adhuo' lashi Elisabet, añimayi huo'o ca llalec, nai'ctaxa da mashi yi'axaina'. Añim qoñiitegacnaxa da qaica ca llalec, qaq nagui mashi ivi' naua seis ca'agoxoiqa da hualaxai.

³⁷Cha'ayi ñi Dios qaica ca ishit da ÿaqalanapec.

³⁸Nachi aso María 'enapeco': –Aÿim maichi aÿim l-lata ñi qadataxala'. Qaq no'on qome da ipacchigui da l'aqtac ñi Dios. Huaña, nachi jec so namaxashic.

Aso María namaqttega aso Elisabet

³⁹Qaq se'esoua na'axa'te nachi aso María iÿalapigui' da nqo'ona so pueblo mayi huaigui som saqaÿoqotchiguemec na 'alhua l'enaxat Judea,

⁴⁰nachi tau'a so lma' so Zacarías, nachi iquin aso Elisabet.

⁴¹Nachi aso Elisabet co'ollaq hua'axaÿa da nquinaxanaxac, nachi so nogotolec mayi huetagui na lauel ndashiguem, nachi asomayi ÿataqta nlaqchigui so Espíritu Santo.

⁴²Nachi asomayi ÿataqta nlamaxaden, 'eeta': –Ñi Dios 'am ÿanem da lqouagaxanaqtaic, qaq sa ishit da qoneta'am 'enauac na laÿipi 'alpi. Nataq'en ca 'ai'alec ÿanem da lqouagaxanaqtaic.

⁴³Qaq ¿négue't aÿim da huo'otaq aÿim namaqttega adam late'e ñi ÿataxala'?

⁴⁴Cha'ayi can chochi sa'axaÿa da 'adquinaxanaxac, nachi idaxanapec da ntonaxac yi nogotolec mayi huetaigui na iuel.

⁴⁵Qaq ÿataqta 'auamachiguiñi, cha'ayi 'au'amaqten de'eda qoÿinapec, cha'ayi ÿataqta ipacchigui qome da 'enapec ñi qadataxala'.

⁴⁶Nachi aso María 'enapeco': Da ivilÿaxac ÿataqta ÿi'oxoden ñi qadataxala',

⁴⁷qataq da iquiyaqteÿaxac ÿataqta machiguiñi souaxat ñi Dios mayi ica'alaxaqui.

⁴⁸Cha'ayi ñi Dios tachigui lauel ana qaica ca l'amaqchic l-lata, qaq nagui nachi chigoqchiguiña da 'enauac na shiÿaxauapi aÿim ÿamata'ac da ÿataqta samachiguiñi.

⁴⁹Cha'ayi ñi Dios mayi qaica ca ÿaqalanapec ÿataqta lta'adaic da aÿim i'otec; da l'enaxat ñimayi ÿataqta qui'itta.

⁵⁰Ñimayi nachi 'etai' da huo'o da lchoxonnataxanaxac nam ÿataqta ñi'iÿa ñimayi.

⁵¹Qataq ñimayi ÿataqta qaica ca 'en'am da l'amaqchic da i'ot, cha'ayi loxonec 'enauac na ñi'oxonnaxaicpi.

⁵²Qataq nam 'añaxaicpi ca'aisalo naq'en naua l'onataxanaxaco, qaq nam choxodaqpi qalaq nauaxaÿaxaashiguem.

⁵³Qataq nam deuenaxaatac, qalaq ÿanem da qaica ca iuen naq'en, qaq nam sallaxanecpi, qalaq ÿataqta qui'itchiguiilo naq'en naua lhua'q da ÿamaqhuc.

⁵⁴Qataq itauan nam llalaqpi so Israel mayi l-latac, qaq sa ishit da icoua'ai da lchoxonnataxanaxac somayi.

⁵⁵Qaq damayi nachi 'eetai' da ÿachaxanapeguem co'olloxochiyi so hua'au qadta'alpi, som Abraham qataq so llalaqpi.

⁵⁶Nachi aso María n'onaisop aso Elisabet, ivi' naua tres ca'agoxoiqa. Qaq co'ollaq ime, nachi ÿi'iguelaxa ca lma'.

Da lañoxoc som nachilaxanataxanaq l'enaxat Juan

⁵⁷Qaq ipacchigui da co'ollaq mashi ivita so laloqo' da deco'o aso Elisabet, nachi huo'o so llalec.

⁵⁸Nachi na lauodeuapi qataq nam lauo' l'ecpi qanqo'oota asomayi da qantootapeguem co'ollaq qaÿaÿaten da ñi qadataxala' ÿataqta lta'adaic da lchoxonnataxanaxa asomayi.

⁵⁹Qaq co'ollaq mashi ivi' naua ocho na'axa'te, nachi qaidouo so nogotolec da qaÿauo'o so n'anaxashit na l'oc. Nachi qaÿauotaique da qoÿanagui da l'enaxat so lta'a Zacarías.

⁶⁰Qalaxayi aso late'e 'enapeco': -'A'i, namayi l'enaxat qome da Juan.

⁶¹Nachi qoÿiitego' asomayi, qoÿiita': -¿Tá'ainco'? yi qaica ca l'enaxat de'eda nam 'adhuo' l'ecpi.

⁶²Nachi qaÿauota'ai naua ñaxaatal co'ollaq qainat so lta'a so nogotolec da yaqto' qaÿaÿaten da chaq negue't ca n'enaxat mayi ÿaatapigui somayi.

⁶³Nachi so lta'a iÿaxanaique so ledaxanaxala'. Nachi ÿidelec, 'eeta': "Namayi l'enaxat Juan." Nachi 'enauac qai'aalatapeguem de'eda.

⁶⁴Nachi huaña, co'ollaq so Zacarías qaltaq ÿi'iguelaxalec da huo'oi naua l'aqtaqa, nachi ÿi'oxideetac ñi Dios.

⁶⁵Huaña, nachi 'enauac se'eso lauodeuapi ÿataqta huo'o da l'aalaxa, qataq nataq'en 'enauac som netalec se'eso saqayoqotchiguemec 'alhua l'enaxat Judea, somayipi ÿataqta n'aqtaxaatapigui de'eda qanayiuagui.

⁶⁶Qaq ÿataqta deuennataxaatac 'enauac nam ividauga da ÿaÿaten de'eda, qataq nnattega't, 'eeta': -¿Chaq huá'ague qome ca 'eetec ca taÿa'a se'eso nogotolec? Cha'ayi ÿataqta 'eesa da ñi qadataxala' hueta'aguet da itauaatac somayi.

Da l'onec so Zacarías

⁶⁷Nachi so lta'a Zacarías ÿataqta nlaqchigui so Espíritu Santo, nachi i'axattac da l'aqtac ñi Dios mayi ÿami', 'eeta':

⁶⁸ÿataqta qaÿi'oxoden qome ñi qadataxala' mayi nDios na Israel l'ecpi, cha'ayi

- ñimayi qomi' naýalo da qomi' nca'alaxatreec, cha'ayi maichi qomi' lalamqa'te.
- ⁶⁹Ñimayi qomi' ýanema cam ýataqta 'añaxaic nca'alaxaqui, chigoqtoigui naq'en na llalaqpi som l-latac l'enaxat David.
- ⁷⁰Qaq damayi nal'ena da qomi' ýachaxanapeguema co'ollaq i'axatta'aguet naq'en 'enauac som qui'itta l'aqtaxanaxanecpi som hua'a'u vi'iyi:
- ⁷¹da ýauotaique qomi' nca'alaxateeguesopa nam qomi' ipa'agueeta'pe qataq 'enauac nam qomi' nquiýatapegalo,
- ⁷²nataq'en da ýataqta huo'o da lchoxonnataxanaxa som hua'au qadta'alpi, qataq da sa ishit da icoua'ai dam naýamaxataxac mayi ýanem somayipi.
- ⁷³Qaq 'eda dam ýachaxanapec ñi Dios co'ollaq ýan so l'aqtac da ýami' so qadta'a Abraham:
- ⁷⁴da qomi' nca'alaxateeguesopa nam qomi' ipa'agueeta'pe, yaqto' sa ishit da huo'o ca shi'oqtaique da shi'oxodenaqtac ñimayi,
- ⁷⁵nataq'en da yaqto' qomi' ýaýamaxadeete' da ñañañqot ñimayi da qomi' qui'itte' 'enauaque naua na'axa'te da qanachaalataxac.
- ⁷⁶Qaq 'am ýalcolec, 'am qoýanagui qome da 'am l'aqtaxanaxanec ñim Dios mayi 'amaqtaqaic, cha'ayi 'am qai'auaxaata'ague qome na llic ca qadataxala' da yaqto' 'auqataxanaí',
- ⁷⁷da yaqto' 'au'aqtaxanem nam lalamaxatpi da qayápalaxat da lasouaxashit, qataq yaqto' ýaconguet da nca'alaxa.
- ⁷⁸Cha'ayi nachida da maichi lsoxoyic qataq dam lqouagaxanaqtaic ñi qadta'a Dios da huo'o mshi chigoqtot naq'en na piguem da qomi' ýanema aca 'ico' nala' mayi icoýadelec ca dalaxaic na'a'q,
- ⁷⁹da yaqto' icoýadelec nam huetaigui na napalaxa qataq da lchic da nleuaxa, qataq yaqto' qomi' ýachaxaateguelo ca nqa'aic mayi nlagaxayic.
- ⁸⁰Nachi so nogotolec nquictashiguem da llaxa qataq da l'añaxac da lauatonaxanaxac. Qaq netalec so tojlec 'alhua, chochi ivitta'a so na'a'q co'ollaq nachaxana so Israel llalaqpi.

Lucas 2

Da lañoxoc so Jesús

(Mateo 1.18-25)

- ¹Qaq se'esoua na'axa'te, nachi so lta'a na nta'alpi l'enaxat Augusto, somayi ýan so l'aqtac da 'enauac na shiýaxauapi qoýideuo na l'enaxatpi da qanaloqna't.
- ²Qaq se'eso hua'auchiguiñi nedaxanaxac huetoigui so na'a'q co'ollaq ña

ilotague' yi 'alhua l'enaxat Siria so nta'a l'enaxat Quirinio.

³Nachi 'enauac na shi'axauapi ta'yalu naua chigoqchiguiñalo da nanedeuo.

⁴Qaq 'yoqo'oyi so José chigoqchiguiña yi pueblo l'enaxat Nazaret, huaigui yi 'alhua Galilea, da nqo'ona yi pueblo l'enaxat Belén huaigui yim 'alhua l'enaxat Judea yim lañoqo' so David, cha'ayi so José maichi chigoxoguet so David.

⁵Qaq nqo'ona yi Belén da nanedeuo, nnaictague' aso María asom huotaique da lhua, qaq asomayi hualaxai.

⁶Qaq co'ollaq mashu huetra'a yi Belén, nachu ivita so laloqo' da deco'o aso María.

⁷Nachi huaña yimayi co'ollaq ñiguiñi so l'auaxanec llalec. Nachu lpataxangui so lapo', ime, nachu 'yachangui aso lqui'axaqui na nlo shigui'yacpi, cha'ayi souaxat da qaica ca lma't soomayi som no'yic mayi n'ochaqa'.

So chigaqshiguem Dios lamaxashicpi qataq so qagueta l'opi

⁸Qaq yim lshicteuga yi Belén huo'o so shi'axauapi mayi ilotague' ana lalo qagueta, huetauga na n'onaxa se'eso pe.

⁹Nachu nque'elaxatta da nachaxana so lamaxashic ñi qadataxala'. Nachu da lli'oxoyic ñimayi 'yataqta ico'yadelec somayipi, nachu 'yataqta lta'adaic da lcolanaxa.

¹⁰Qalaxayi so lamaxashic ñi Dios 'enapeco': –Sa ishit qome da qayi'ii, cha'ayi a'yim qami' ñida'alo da no'on qad'axa'yaxaqui. Qaq damayi i'ot qome da ntonaxac 'enauac na shi'axauapi.

¹¹Qaq damayi 'eeta': nagu lañoqo' yi npueblo so David cam qay'auotaique da qadca'alaxaqui l'enaxat da Cristo cam qadataxala'.

¹²Qaq 'eda qome da qad'anaqui, 'eeta': qaulo'yalec qome ca nogotolec, qo'yaxatta'ague ca lapo', nnaatangui qanqo'yin aca lqui'axaqui na nlo shigui'yacpi.

¹³Huaña, nachu nque'elaxatta da nachaxan so la'yipi so lamaxashic ñi Dios, 'yataqta qalota somayipi, 'yi'oxodeetac ñi Dios, 'eeta':

¹⁴'Yataqta lta'adaic da ñi'oxonnataxanaxac ñi Dios mayi neto'ot na piguem, nataq'en na 'alhua huo'o da l-lagaxa na shi'axauapi mayi 'yayamaxadeeta ñimayi!

¹⁵Nachu so lamaxashicpi ñi Dios co'ollaq mashu 'yi'iguelaxague da piguem, nachu som qagueta l'opi detaqtega't, 'eeta': –'Onaxaic da saxague da Belén da semejnaxanaxague chaq 'eetec dam da' qai'axattac dam qomi' i'axatema ñi qadataxala'.

¹⁶Nachu 'yataqta iyalapigui' da jec somayipi. Ime, qaq qayanata aso María qataq

so José nataq'en so nogotolec huetangui aso lqui'axaqui na nlo shiguiyacpi.

¹⁷Qaq co'ollaq mashi qaila'a, nachi qai'axattac da l'aqtac so lamaxashic ñi Dios co'ollaq i'axattac so nogotolec.

¹⁸Nachi 'enuac nam hua'aqchigui de'eda qai'axattac, yataqta huo'o da l'aalaxa.

¹⁹Qalaxayi aso María yoxochigui añi lquiyaqte 'enuac de'eda qataq yataqta naloqteetac damayi.

²⁰Qaq so qagueta l'opi co'ollaq ime, nachi yi'iguelaq, yataqta ntootapigui', qataq yi'oxodeetac ñi Dios, souaxat 'enuac nam hua'aqchigui qataq nam yauaachigui, cha'ayi yataqta ipacchigui 'enuac nam qai'axat.

So nogotolec Jesús qaidou'a aso n'onaxanaxaqui late'edai

²¹Qaq co'ollaq mashi ivi' naua ocho na'axa'te, nachi qa'auo'o so n'anaxat na l'oc so nogotolec. Ime, qaq qo'yanagui da l'enaxat Jesús, dam n'enaxat mayi i'axatem aso María so lamaxashic ñi Dios co'ollaq saxanaxa da hualaxai asomayi.

²²Qaq co'ollaq mashi ivi' so na'a'q da aso María qataq so José da i'o't na nqataxac mayi chigoqo'ot so Moisés co'olloxochiyi da nqui'itaxa't, nachi qaidou'a yi la ciudad Jerusalén so nogotolec da qo'yanot ñi qadataxala'.

²³Qaq soomayi i'o't de'eda, cha'ayi da lqataxac ñi qadataxala' nanettañi 'eeta': "Enauac qome na n'auaxanec ñalec qo'yanot ñi qadataxala'."

²⁴Ime, qaq je'c soomayi, qa'auo'o aso nachitaqtaxanaqte da qa'yavigaxat. Qaq qaipacchigui da lqataxac ñi qadataxala', 'eeta': qo'yaadeuo qome caua dos na qoto' huo'otaq dos caua llalqa na 'ollolec.

²⁵Qaq se'eso vi'i netaña yi Jerusalén so shiyaxaua l'enaxat Simeón. Qaq somayi yataqta soxodaic qataq yi'oxodeetac ñi Dios, nataq'en iuattaique ca na'a'q da imeuo qanqo'yiin da nque'ejnaxac na Israel llalaqpi. Qaq somayi hueta'aguet so Espíritu Santo,

²⁶qataq da'aqtaxanem da sa ishit da imeuo da nachaalataxac qome huo'otaq saxanaxa da ilogui ca nta'a mayi qadca'alaxaqui cam namaq ñi qadataxala'.

²⁷Qaq so Espíritu Santo yauec se'eso shiyaxaua da tau'a naq'en aso n'onaxanaxaqui late'edai. Nachi soua lta'al so nogotolec Jesús co'ollaq mashi ndodeu'a aso n'onaxanaxaqui da yaqto' qai'ot 'enuac nam damaxasoxoolec na nqataxacpi,

²⁸nachi so Simeón yaconguet so nogotolec da yachalguete naua lhua'q. Ime, qaq yi'oxodeetac ñi Dios, 'eeta':

²⁹'Am yataxala', nagui mayi ishit da ayim 'ai'anem ca saqca ca da loga't da

ñachaalataxac, cha'ayi ipacchigui dam 'ad'aqtac mayi 'auachaxanapecot co'olloxochiyi na 'adlatac.

³⁰Cha'ayi aýmim ñima'ai' nagui da sauachigui nam qadca'alaxaqui

³¹mayi 'ai'anagui da 'auataxaalec 'enauac na shiḡaxauapi.

³²Namayi nachina na 'ico' ncoḡadaxanaqte mayi icoḡadelec nam sa ishit da Israel l'ecpi, nataq'en i'ot da lli'oxoyic nam Israel llalaqpi nam 'adalamaxatpi.

³³Nachi so José qataq aso María mayi late'e so Jesús ḡataqta huo'o da l'aalaxa' nam hua'aqchiyigui l'aqtacpi so Simeón co'ollaq detaqtapeguelec so nogotolec.

³⁴Nachi so Simeón ḡan da no'on l'aqtac. Ime, nachi 'enapega aso María asom late'e so Jesús, 'eeta': -Ña 'aumeten ne'enatai' nogotolec, namayi qoḡanagui da ḡataqta qalota qome naq'en na huañi huo'otaq ñishiguem na Israel llalaqpi. Namayi nachina na l'anaxat da ḡataqta qalota qome na sa da'amqajnataxan,

³⁵qaq yaqto' ishit da qayäyaten ca lhuennataxac añi lquiyaqte ñi 'oonolec shiḡaxaua. Qaq 'am qome, qalaxayi 'enauac de'eda 'eeta'am ca ḡiilonec da huo'otaq qai'ayigui añi 'adquiyaqte.

³⁶Qaq nataq'en hueta'a yimayi aso 'alo mayi l'aqtaxanaxana ñi Dios. Asomayi ḡataqta ḡi'axaina', l'enaxat Ana. Asomayi llale so l'enaxat Penuel som chigoxoigui so llalaqpi so Aser. Qaq asomayi huadon co'ollaq ñaq qa'añolom, qaq ivi' naua siete vi'iyi da neta'aguet so lhua.

³⁷Qaq nagui asa'aso pa'ai mashi ivi' na ochenta y cuatro vi'i. Qaq ḡataqta sa ishit da ca'ai aso n'onaxanaxaqui da ḡi'oxodeetac ñi qadataxala' naua na'axa'tesa'chi qataq naua pe', da i'ottac da nqouagaxaunaxac qataq da nqouaqchittac.

³⁸Qaq aso Ana nataq'en ḡalectauo se'eso na'a'q. Qaq co'ollaq ime da ḡaatacot da n'achiquiaxac ñi Dios, nachi i'axattac so nogotolec Jesús, da'aqtaxaatapeguem 'enauac nam iuattaique cam na'a'q qom ḡataqta huesochiguiñi qanqoḡin yi Jerusalén.

Qaḡi'iguelaxague da Nazaret

³⁹Qaq co'ollaq mashi ime da qai'ot 'enauac nam damaxasoxoolec nam lqataxacpi ñi qadataxala', nachi soomayi ḡi'iguelaxadegue da Galilea da nqo'ooda yim lalamaxa't npueblo l'enaxat Nazaret.

⁴⁰Huaña, nachi so nogotolec nquictashiguem da llaxa qataq da l'añaxac qataq da lauatonaxanaxac, qaq ñi Dios ḡataqta ḡanem somayi da lqouagaxanaqtaic.

So nogotolec Jesús huetau'a aso n'onaxanaxaqui

⁴¹Nachi soua Ita'al so Jesús 'enauaque naua vi'iyi ḡi'iguelaqtra'ague da

Jerusalén quenaxa da iviteuga so laloxoqui da qaiuennate so na'a'q co'ollaq qanayica'ai yi Egipto.

⁴²Nachi so Jesús co'ollaq mashí ivi' naua doce vi'iyi, nachi 'enauaque soomayi tategie da Jerusalén, cha'ayi nachi n'onataxac quenaxa da iviteuga se'eso na'a'q naponaxaqui.

⁴³Qaq co'ollaq mashí yí'iguela'q soomayi co'ollaq mashí ime so naponaxac, nachi so nogotolec Jesús n'onaña yi Jerusalén. Qalaxayi aso late'e qataq so José sa ishit da qananoma somayi.

⁴⁴Cha'ayi qaipettega so Jesús da huo'otaq quetaigui 'enauac so shiyaxauapi. Qaq mashí ivi' 'oonolec na'a'q da quete' soomayi, qalaxayi co'ollaq qanmittapigui 'enauac so nhuo' l'ecpi qataq som auattonaxauapi,

⁴⁵nachi sa ishit da qayánata somayi. Huaña, nachi soomayi yí'iguelaxadegue da Jerusalén da qanmitague.

⁴⁶Qaq co'ollaq mashí inoxoodeec soua tres na'axa'te, nachi qayánata somayi, huetaigui aso n'onaxanaxaqui late'edai, nso'ootaño, datataigui som dapaxaguenataxaatapeguec na nqataxacpi, n'axayaxaatega qataq huo'o na nntaxanaxacpi.

⁴⁷Nachi 'enauac nam n'axayaxaatega somayi yátaqta huo'o da l'aalaxa souaxat da yátaqta yáyaten da i'axategue nam qainataxaatapeguecpi.

⁴⁸Nachi soua lta'al co'ollaq iloda'a somayi, nachi yátaqta i'ela'q. Nachi aso late'e 'enapego' somayi, 'eeta': -'Am yalcolec, ¿tá'ainco' yi qomi' 'au'oteque de'eda? Ña 'aumenten da 'adta'a qataq ayim yátaqta huo'o da qadhuogoxo da 'am ñimitaqtaique.

⁴⁹Nachi so Jesús 'enapeco': -¿Tá'ainco' yi ayim qanmichiitaique? ¿Sa qauayajñiyo' da ayim iuen da souapegue' na l'onataxanaxacpi ñi ita'a?

⁵⁰Qalaxayi soomayi sa ishit da yáyateedeguet ada l'aqtac somayi.

⁵¹Huaña, nachi yí'iguelaq somayi, queuoiguilo soua lta'al, tategie da Nazaret. Nachi somayi quetot da yátaqta yalaxalguete soua lta'al. Qaq aso late'e yátaqta yoxochigui añi lquiyaqte 'enauac de'eda.

⁵²Nachi so Jesús nquictashiguem da llaxa qataq da lauatonaxanaxac. Qaq ñi Dios yátaqta yáyamaxadeeta somayi, nachi 'en'am 'enauac na shiyaxauapi.

Lucas 3

Som nachilaxanaxanaq mayi l'enaxat Juan da'aqtaxaalec yim tojlec 'alhua

(Mateo 3.1-12; Marcos 1.1-8; Juan 1.19-28)

¹Qaq co'ollaq mashí ivi' naua quince vi'iyi da l'onataxanaxac som lta'a na nta'alpi l'enaxat Tiberio, qaq so Poncio Pilato ilotague' yi Judea, qaq so

Herodes qalaq ilotague' yi Galilea, qaq so lqaŷa Felipe qalaq ilotague' yi Iturea qataq Traconítide, qaq so Lisantias qalaq ilotague' yi Abilinia.

²Qaq huetoigui se'eso na'a'q co'ollaq so Anás qataq so Caifás ña lataxala'te na ltaxaxanaxanecpi na shiyaxauapi da qaitaxayapegue' ñi Dios, co'ollaq ñi Dios 'enapega so Juan som llalec so Zacarías co'ollaq hualec som tojlec 'alhua.

³Ime, nachi jec da coleelec 'enauac yim sa qaŷapeque so tala Jordán da da'aqtaxanem na shiyaxauapi da ca'aisalo naua n'onataxaco qataq qanachilaxan yaqto' na lasouaxashitpi ishit da qaŷapalaxat.

⁴Qaq damayi ipacchigui da l'aqtac so l'aqtaxanaxanec ñi Dios co'ollaq ŷiyiñi da l'aqtac, 'eeta': Huo'o qome ca shiyaxaua chimaqtapeguelec ca tojlec 'alhua, 'eeta' da lŷaxanaxac: "Ña qauqataxaniŷai' ca nqa'aic ñi qadataxala', ŷataqta qauauachiitegue ca llic.

⁵Enauac na ca'amgue ŷataqta qanlaxatchigui, qataq 'enauac ana qasoxonaxa qataq na comadelecpi ŷataqta qanaloqchiichiguiñi, na nqa'aicpi mayi namaqtapigui qalaq ŷashicteec qanqoŷin, qataq na nqa'aicpi mayi sa nala'a't na 'alhua qalaq qanaloqchiñi,

⁶yaqto' 'enauac na shiyaxauapi ila'a da nca'alaxa mayi ŷan ñi Dios."

⁷Nachi na shiyaxauapi co'ollaq nqo'oneuga so Juan da huotaique da qanachilaxan, nachi somayi 'eetega, 'eeta': -iQami' n'adaxanaq llalaqpi! ¿Négue't ca qami' da'aqtaxanema da yaqto' qauataiueguesop da lchic mayi nayiitai'?

⁸ŷataqta qanachaxaniita qome, yaqto' ishit da qaila'a da ŷoqta 'eesa da mashu qawalachi' naua qan'onataxacolli', qaq sa ishit da tatapigui qadvilli da qoñiita': "Qomi', maichi qomi' llalqa so Abraham," cha'ayi aŷim qami' shinapegalo da ñi Dios ishit da ŷachigoxotaigui ne'ena coma' ca llalaqpi so Abraham.

⁹Aca qachipe mashu sogote da imetai' da iquesoxoñot ana qo'ipaqqi, qaq 'enauac ana qo'ipaqqi mayi sa ishit da no'on ana ala, anamayi qaiquesoq, ime, qaq qaŷasaxangui ca nodec.

¹⁰Nachi na shiyaxauapi denataxan, 'eeta': -Qaq, ¿huá'ago' ca shinaqtec?

¹¹Nachi so Juan 'enapeco': -Qomyi ca dos caua l-lomaxaqui', qalaq ŷanem ca 'oonolec cam qaica ca l-lomaxaqui, qataq cam hu'o ca aloq, qalaq ŷachit cam qaica ca aloq.

¹²Ime, qataq nam ŷacootapeguet ana nshiitenaqte ca nta'a, namayi anac da ŷauotaique da qanachilaxan. Nachi qainattac so Juan, qoŷiita': -'Am mayi 'auapaxaguenataxatac, qaq qomi', ¿huá'ague ca shinaqtec?

¹³Nachi so Juan 'enapeco': -Qom qanqachi aca lshiitenaxanaqte na

shiyaxauapi, qalaq sa ishit da napacalec qanqashiñi añi iyaxanaique ca nta'a.

¹⁴Nataq'en anac so nallippi so nta'a, nachi qainattac somayi, qoyiita': -Qaq qomi', ¿huá'ague ca shinaqtec? Nachi so Juan 'enapeco': -Sa ishit qome da huo'o ca qanhuoyi, qataq sa ishit da huo'o ca qauayiniitalec, nataq'en sa ishit da huo'o ca chochi qauasaqaitapeguelec ca lasouaxashit. Añim qadashivii, nachañita qauayamaxayiniita.

¹⁵Nachi na shiyaxauapi yataqta yoqochitapigui', deuenntaxaatac da huo'otaq so Juan sa iuena'a da nachiso so nta'a mayi qadca'alaxaqui.

¹⁶Qalaxayi so Juan 'enapega 'enauac so shiyaxauapi, 'eeta': -Ayim 'eesa da qami' ñachilaxanguilo nagui na 'etaxat, qalaxayi huo'o na ayim nca'attalec, namayi qami' nachilaxanguilo qome ca Espíritu Santo qataq ca nodec. Qaq namayi yataqta yacteec da l'añaxac, qaq sa ishit da shin'am, qataq ayim sa ishit da yalou'a da ñaqat naua lapela'te lque'te.

¹⁷Namayi lasoqta'a ca lchigoxosoxonaxat, da yaqto' ichigoq na trigo da iyotauga ana ala qataq na lvi. Ime, qaq iyotauga ana ala na trigo da yachaigui ca layi'. Qaq nam lvi qalaxayi yavigaxat, yasaxangui cam nodec mayi sa ishit da 'om.

¹⁸Qaq 'eda da 'eetec da ltaxayaxac, qataq qalota na layipi nqataxacpi mayi yan so Juan co'ollaq i'axatapeguem 'enauac na shiyaxauapi da no'on l'axayaxac.

¹⁹So Juan nataq'en ividaxato'ot so nta'a Herodes souaxat da huadonguet aso Herodías asom lhua so lqaya Felipe, qataq nataq'en souaxat nam layipi i'otpi mayi sa yayamaxañi,

²⁰qalaxayi so Herodes sa ishit da yalaq. Chaqdata da nquigaxatteec da i'ot sa yayamaxañi co'ollaq icoñi' so Juan, yanaigui aso ncoñitaxanaxaqui.

Da nachilaxanataquec so Jesús

(Mateo 3.13-17; Marcos 1.9-11)

²¹Qaq co'ollaq saxanaxa da qaicoñi' so Juan, nachi somayi nachilaxaatac 'enauac na shiyaxauapi, qaq nataq'en so Jesús anac da qanachilaxan. Qaq somayi co'ollaq ña nqouagaxaueetac, nachi na piguem 'ico' da qayauatoigui.

²²Nachi so Espíritu Santo anañaña somayi, 'eeta'am na qoto' yataqta yi'oqta. Ime, nachi chimqot na piguem so n'aqtac, 'eeta': -'Am mayi nachi'am yalamaxat yalec, 'am yauotaxat, ayim yataqta 'am ñitootapeguec.

So chigoxoguet Ita'alpi so Jesucristo

(Mateo 1.1-17)

²³Qaq so Jesús mashi ivi' na treinta vi'i co'ollaq cot da do'onataxan. Somayi qoyiitega llalec so José, qaq so José nachi Ita'a so Elí,

²⁴qaq so Elí nachi Ita'a so Matat, qaq so Matat nachi Ita'a so Leví, som llalec so

Melquí, qaq so Melquí nachi Ita'a so Janai som llalec so José,

²⁵qaq so José nachi Ita'a so Matatías, qaq so Matatías nachi Ita'a so Amós, qaq so Amós nachi Ita'a so Nahúm, qaq so Nahúm nachi Ita'a so Eslí som llalec so Nagai,

²⁶qaq so Nagai nachi Ita'a so Máhat, qaq so Máhat nachi Ita'a so Matatías, qaq so Matatías nachi Ita'a so Semeí, qaq so Semeí nachi Ita'a so José so llalec so José som llalec so Judá,

²⁷qaq so Judá nachi Ita'a so Johanán, qaq so Johanán nachi Ita'a so Resá, qaq so Resá nachi Ita'a so Zorobabel, qaq so Zorobabel nachi Ita'a so Salatiel som llalec so Nerí,

²⁸qaq so Nerí nachi Ita'a so Melquí, qaq so Melquí nachi Ita'a so Adí, qaq so Adí nachi Ita'a so Cosam, qaq so Cosam nachi Ita'a so Elmadam som llalec so Er,

²⁹qaq so Er nachi Ita'a so Josué, qaq so Josué nachi Ita'a so Eliézer, qaq so Eliézer nachi Ita'a so Jorim som llalec so Matat,

³⁰qaq so Matat nachi Ita'a so Leví, qaq so Leví nachi Ita'a so Simeón, qaq so Simeón nachi Ita'a so Judá, qaq so Judá nachi Ita'a so José, qaq so José nachi Ita'a so Jonam som llalec so Eliaquim,

³¹qaq so Eliaquim nachi Ita'a so Meleá, qaq so Meleá nachi Ita'a so Mená, qaq so Mená nachi Ita'a so Matatá som llalec so Natán,

³²qaq so Natán nachi Ita'a so David, qaq so David nachi Ita'a so Isaí, qaq so Isaí nachi Ita'a so Obed, qaq so Obed nachi Ita'a so Booz, qaq so Booz nachi Ita'a so Sélah som llalec so Nahasón,

³³qaq so Nahasón nachi Ita'a so Aminadab, qaq so Aminadab nachi Ita'a so Admín, qaq so Aram nachi Ita'a so Hesrón, qaq so Hesrón nachi Ita'a so Fares, qaq so Fares nachi Ita'a so Judá,

³⁴qaq so Judá nachi Ita'a so Jacob, qaq so Jacob nachi Ita'a so Isaac, qaq so Isaac nachi Ita'a so Abraham, qaq so Abraham nachi Ita'a so Térah, qaq so Térah nachi Ita'a so Nahor,

³⁵qaq so Nahor nachi Ita'a so Serug, qaq so Serug nachi Ita'a so Ragau, qaq so Ragau nachi Ita'a so Péleg, qaq so Péleg nachi Ita'a so Heber som llalec so Sélah,

³⁶qaq so Sélah nachi Ita'a so Cainán, qaq so Cainán nachi Ita'a so Arfacsad, qaq so Arfacsad nachi Ita'a so Sem, qaq so Sem nachi Ita'a so Noé som llalec so Lámecc,

³⁷qaq so Lámecc nachi Ita'a so Matusalén, qaq so Matusalén nachi Ita'a so Henoc, qaq so Henoc nachi Ita'a so Jéred, qaq so Jéred nachi Ita'a so

Mahalaleel, qaq so Mahalaleel nachi Ita'a so Cainán,

³⁸qaq so Cainán nachi Ita'a so Enós, qaq so Enós nachi Ita'a so Set, qaq so Set nachi Ita'a so Adán som llalec ñi Dios.

Lucas 4

Nayinataguec so Jesús

(Mateo 4.1-11; Marcos 1.12-13)

¹Nachi so Jesús yataqta nlaqchigui so Espíritu Santo co'ollaq chigaqaama so tala Jordán, nachi so Espíritu yauec somayi da taña naq'en so tojlec 'alhua.

²Huaña yimayi, nachi hueta'a cuarenta na'axa'te, nachi anac so shiyaxaua lma'na da yi'iguen. Qaq yataqta qaica ca chic somayi se'esoua na'axa'te. Qaq co'ollaq ime, nachi nomteguet na lqouaxa.

³Nachi so shiyaxaua lma'na 'enapego' somayi, 'eeta': –Qom yataqta 'eesa da 'am llalec ñi Dios, qaq qonapega ne'ena coma' da nañigui aca pan.

⁴Nachi so Jesús 'enapeco': –Yi l'aqtac ñi Dios mayi nanettañi 'eeta': “Sa ishit da nachaqacata aca pan da i'añaqchit ca shiyaxaua, mayi nataq'en 'enauac na l'aqtacpi ñi Dios.”

⁵Ime, nachi so shiyaxaua lma'na qaltaq yaviguishiguema somayi aso gasoxonaxa, nachi saqayaloq da yachaxanalo 'enauaque naua 'ale'u.

⁶Nachi so shiyaxaua lma'na 'enapeco': –Ayim 'am sanem qome 'enauac de'eda n'añaxac qataq da lli'oxoyic 'enauac ne'enaua 'ale'u, cha'ayi ayim mashi ayim qoñanem 'enauac damayi. Qaq yöqo'oyi ayim ishit da sami' ca camachaqca.

⁷Qaq qom 'am ishit da ayim 'au'adoto naua 'adllicte da ayim 'anatanot, qaq 'adalamaxat qome 'enauac namayi.

⁸Qalaxayi so Jesús 'enapeco': –'Am Satanás, ayim qoca'ai, cha'ayi yi nanettañi l'aqtac ñi Dios 'eeta': “'Avi'oxoden ñi 'adataxala' Dios, qataq nachaqñita ñimayi 'au'onataxanot.”

⁹Qaq co'ollaq ime, nachi so shiyaxaua lma'na qaltaq yauec somayi, yauega so la ciudad Jerusalén, nachi yaviguishiguemec na pa'ashiguem aso n'onaxanaxaqui late'edai, nachi 'enapego', 'eeta': –Qom yataqta 'eesa da 'am llalec ñi Dios, qaq 'auachigoqchii ne'ena qome da 'aupadenaxaneec,

¹⁰cha'ayi yi nanettañi l'aqtac ñi Dios 'eeta': Ñi Dios qome namaq ca lamaxashic piguem l'ecpi da yaqto' 'am ntela'a,

¹¹da yaqto' 'am yachitalguete naq'en naua lhua'q namayipi, da yaqto' 'am sa ishit da 'antoqne' ca coma'.

¹²Nachi so Jesús 'enapeco': –Nataq'en yi nanettañi l'aqtac ñi Dios 'eeta': “Sa

ishit da chochi 'avi'iguen ñi 'adataxala' Dios.”

¹³Nachi so shiyaxaua lma'na co'ollaq sa ishit da yanata ca lya lataxac da yi'iguen so Jesús, nachi cada'acolec da loiguilo naua na'axa'te da ca'ai somayi.

So Jesús hueta'a yi Galilea co'ollaq chita'ague da do'onataxan

(Mateo 4.12-17; Marcos 1.14-15)

¹⁴Nachi so Jesús yataqta nlaqchigui da l'añaxac so Espíritu Santo co'ollaq yi'iguelaxague da Galilea. Nachi jec da qan'aqtaxaatapigui somayi 'enauaque naua lañil yi'iyi 'alhua.

¹⁵Nachi dapaxaguenataxaatapoigui 'enauac anam laponaxaqui na judiopi. Nachi 'enauac na shiyaxauapi yataqta yi'oxideetac somayi.

So Jesús hueta'a yi Nazaret

(Mateo 13.53-58; Marcos 6.1-6)

¹⁶Nachi so Jesús nqo'ona yi Nazaret yim pueblo mayi maichi lañaxataqa'. Qaq co'ollaq ivideuga so na'a'q mataxaqui, nachi inoxoneu'a aso laponaxaqui na judiopi, cha'ayi nachi n'onataxac somayi. Ime, nachi nachajñi da itaxayaxan yi l'aqtac ñi Dios.

¹⁷Qanachi qoyami' asom lliyiguishi so l'aqtaxanaxanec ñi Dios l'enaxat Isaías. Nachi co'ollaq yauachigui, nachi ilalec som huetaña so nedec, 'eeta':

¹⁸So n'Espíritu ñi qadataxala' ayim netanguit, cha'ayi ayim qoyanagui da yaqto' sa'axatem da no'on l'axayaxac nam choxodaqpi, qataq ayim qayamaxalec da ñataden na huo'o da laquicoxo, qataq da yaqto' sa'axatem da qaisouec na ncoñitaguishicpi, qataq da sanem da nauaañi ñaq'en na qaicaua naua l'ai'te, qataq da yaqto' sesouec nam qaica ca nyacnataguec,

¹⁹qataq da yaqto' sa'axatreec naua na'axa'te mayi huetoiguilo da ñi qadataxala' yan da lqouagaxanaqtaic.

²⁰Ime, nachi so Jesús yapogui aso nede, nachi yami' som ilotague' asom laponaxaqui na judiopi. Ime, nachi nso'ooñi, nachi 'enauac nam huetaigui asom naponaxaqui yataqta qailochigui somayi.

²¹Nachi somayi detaqa, 'eeta': –Nagui mashi ivita yi laloqo' da ipacchigui 'enauac na i'axat ana'ana ñiyiguishi mayi qan'axayaxañiitega.

²²Nachi 'enauac qayi'oxideetac so Jesús qataq yataqta qai'aalatapeguec souaxat naua l'aqtaqa yataqta 'onaxaiqa. Nachi nnattega't somayipi, 'eeta': – De'eda, ¿peta'a sa nachido' da llalec so José?

²³Nachi so Jesús 'enapeco': –Qami' yi'oqta qome da ayim qaudoilec da' chi n'aqtacnaxa 'eeta': “Am natannataxanaq, maichi 'anatadeela't.” Qataq yi'oqta qome da qoñiita': “Nam sa'axasoqtapeguelec da 'au'otpi co'ollaq huaña yi Capernaum, nataq'en 'au'ot nagui da huaña na 'adalamaxat 'an'alhua.”

²⁴Nachi qaltaq cot da l'aqtac, 'eeta': –Qami' shinapegalo da yöqta 'eesa da qaica ca l'aqtaxanaxanec ñi Dios da lhuotta da qai'amaqten ca maichi lalamaxat n'alhua.

²⁵Eesa da yöqta qalota anam pa'aipi nam llalaqpi so Israel so na'a'q co'ollaq huo'o so l'aqtaxanaxanec ñi Dios l'enaxat Elías, co'ollaq qaica ca auot soua tres vi'iyi qataq soua seis ca'agoxoiqa. Nataq'en ýataqta qalota na nqouaxa 'enauac se'eso 'alhua.

²⁶Qalaxayi so Elías sa ishít da huo'o aca 'oonole pa'ai asom netalec so n'alhua na Israel llalaqpi da qaýamaxa. Qaq nachasota asom netaña yi Sarepta yim sa qaýapeque yi la ciudad l'enaxat Sidón.

²⁷Nataq'en yim lma' na Israel llalaqpi ýataqta qalota na sa no'on, nchiga na l'oc, se'eso na'a'q co'ollaq huo'o so l'aqtaxanaxanec ñi Dios l'enaxat Eliseo. Qalaxayi qaica da huo'otaq huo'o ca 'oonolec da qanataden somayipi, qaq chaqsota so Naamán som lma' yi 'alhua l'enaxat Siria.

²⁸Nachi co'ollaq qai'aqchigui de'eda qai'axattac, nachi 'enauac nam huetaigui asom naponaxaqui ýataqta qalota da lauel.

²⁹Ime, qaq nachajñi somayipi, nachi qai'odaueegue da laýi yi pueblo so Jesús, qaimaқтаuga som loga't asom saqaýoqotchiguemec 'alhua mayi netalec na noýicpi, da qaýauotaique da huaña qaq qaýamaxauec somayi.

³⁰Qalaxayi so Jesús ñi'iguelqot, nachi tachiguingui na laiñi somayipi. Ime, nachi jec.

So shiýaxaua mayi huo'o so l'ec leguemaxaic

(Marcos 1.21-28)

³¹Ime, nachi so Jesús nqo'ona yi Capernaum yim pueblo mayi huaigui yi 'alhua Galilea. Qaq co'ollaq huaña yimayi, nachi ýapaxagueetac so shiýaxauapi som na'a'q mayi mataxaqui.

³²Nachi ýataqta huo'o da n'aalaxa da 'eetec da lapaxaguenataxanaxac somayi, cha'ayi da detaqa, qalaq ýataqta huo'o naq 'enec naua l'aqtaqa.

³³Nachi aso laponaxaqui nam judiopi ýalectauo so shiýaxaua mayi huo'o so l'ec leguemaxaic. Nachi somayi i'alaq, 'eeta':

³⁴–Qomi' 'auaқта'alo. ¿Tá'ainco' yi qomi' sa 'aulemaxa't, 'am Jesús Nazaret l'ec? ¿Peta'a qomi' 'auanaýalo da qomi' 'anlaxajyiñi? Aýim 'am sauatton, qataq saýaten da nachi'am lalamaxat ñi Dios.

³⁵Nachi so Jesús nlaxa so n'ec leguemaxaic, 'eeta': –j'Au'enaxanai', nal'en qoca'ai ne'ena shiýaxaua! Nachi se'eso n'ec leguemaxaic nachi huañi naq'en so shiýaxaua, taqtoigui naq'en somayipi. Ime, nachi ca'ai so shiýaxaua, sa ishít da huo'o ca 'en'ac.

³⁶Nachi 'enuac so shi'axauapi yataqta huo'o da lcolanaxa, nachi detaqtega't, 'eeta': -¿Négue't dam da' n'aqtac? ¡Yi dam da' shi'axaua yataqta huo'o naq 'enec, qataq huo'o da l'añaxac da l'aqtac da yamaq so n'ec leguemaxaic, nachi somayi jec!

³⁷Nachi qan'aqtaxaatapigui so Jesús 'enuaque naua la'jil yi'iyi 'alhua.

So Jesús nataden aso lachodo so Simón Pedro

(Mateo 8.14-15; Marcos 1.29-31)

³⁸Huaña, nachi so Jesús ca'ai aso naponaxaqui, nachi tau'a so lma' so Simón. Qaq aso lachodo so Simón, asomayi sa no'on, yataqta qalota na l'edaxa. Nachi qanachoxonnot somayi da nataden asomayi.

³⁹Nachi so Jesús nqollimlec asomayi, nachi nlaxa so n'edaxa, nachi se'eso n'edaxa jec. Qaq saqayaloq da ñishiguem asomayi, nachi huetac.

So Jesús nataden so qalota sa no'onpi

(Mateo 8.16-17; Marcos 1.32-34)

⁴⁰Qaq co'ollaq mashi inoxooñi aso nala', nachi 'enuac na shi'axauapi nam huo'o na dalolaxaic huetaña na lma', nam huec na yotta'a't nalolaxacpi, nachi qandou'a so Jesús. Nachi so Jesús yashil-lec ñi 'oonolec somayipi, nachi no'oita naq'en.

⁴¹Qataq qalota na dalolaxaicpi jec na l'ec leguemaxaicpi. Nachi i'alaqtai', 'eeta': -Nachi'am mayi 'am llalec ñi Dios. Qalaxayi so Jesús nlaxa ne'ena n'ec leguemaxaicpi, qataq sa yashinem da detaqa, cha'ayi namayipi yäyaten da somayi nachiso so nta'a mayi nca'alaxaqui.

So Jesús da'aqtaxaalec yi Galilea

(Marcos 1.35-39)

⁴²Qaq co'ollaq mashi yaqta'a da yi'oxoñi, nachi so Jesús tauga ca pa'auec so la ciudad da nqo'oneuga som tojlec 'alhua. Qalaxayi na shi'axauapi nmittaique, nachi qaivittauga ca hueta'a somayi. Nachi qayäuotaique da qanllañi, da yaqto' sa ishit da jec.

⁴³Qalaxayi so Jesús 'enapeco': -'A'i, cha'ayi iuen nataq'en da sa'axatem na la'jipi pueblipi da no'on l'axayaxac mayi i'axat da ñi Dios nachiñi ñi ilo'ogue 'enuacna, cha'ayi nachida da huo'o mshi a'jim qanamaq.

⁴⁴Nachi so Jesús jec da da'aqtaxaatapoigui 'enuac ana naponaxaquiipi yi Galilea.

Lucas 5

So nalliguishic n'yaqpi mayi sa qayuanapega

(Mateo 4.18-22; Marcos 1.16-20)

¹Qaq huo'o so na'a'q so Jesús hueto'ot na loigue aso lapel late'edai mayi huaña

yi Genesaret. Nachi yataqta qalota so anac shiyaxauapi, ivitta'a da qanpataxagui somayi, cha'ayi somayipi huotaique da n'axayaxana da l'aqtac ñi Dios.

²Nachi so Jesús ila'alo soua dos barco qui'itchiguilo, neto'oto na loigue asa'aso lapel late'edai, cha'ayi som y'i'acoxoicpi huenoteeguesopa soomayi. Qaq iyota'pe soua lasagoxonqa'te.

³Nachi so Jesús huenojñigui aso 'oonole se'esoua barco asom lalamaqte so Simón, nachi iyaxanot somayi da cada'ac da nquigaxattaxasom. Ime, nachi so Jesús nso'oongui aso barco, nachi cot da yapaxaguen na shiyaxauapi co'ollaq huaña se'eso loigue.

⁴Qaq co'ollaq ime da Itaxayaxac, nachi 'enapega so Simón, 'eeta': – 'Auauegaxaama yi laiñi ana lapel añi barco. Ime, qaq qaualliquiñi na qadasagoxonaxachi.

⁵Nachi so Simón 'enapeco': –'Am mayi 'auapaxaguenataxaatac, qomi' imauec so pe da shi'acoqtac, qalaq qaica ca qadalliguishic. Qalaxayi 'am yi qomi' 'auama'q, qaq nagui ayim sasaxañi na yasagoxonaxat.

⁶Qaq co'ollaq masi qayaxaxañi so naleguc, nachi yataqta qalota so nalliguishic nyaq. Qaq yoqo'oyi huotaique da colaqa'ague so naleguc.

⁷Nachi soomayi yatecapeguetalo soua lya't mayi netanguilo aso lya barco, da yaqto' ana'c da itaua'n soomayi. Nachi se'esoua lya't ana'c, nachi yataqta qanlaxatchiguilo soua dos barco. Qaq yoqo'oyi huac da iyiyiñi soua barco.

⁸Qaq co'ollaq noma de'eda so Simón, nachi i'adoto naua l-llicte so Jesús. Nachi 'enapega, 'eeta': –Ayim 'auyojlec qome, 'am yataxala', cha'ayi ayim yataqta ayim yale 'itaxaloxoic.

⁹Cha'ayi so Simón yataqta ñi'i, nataq'en 'enauac som hueta'aguetpi souaxat da 'eetec som nalliguishicpi.

¹⁰Nataq'en ñi'i't so Santiago qataq so Juan som lalqa so Zebedeo mayi lya't so Simón. Qalaxayi so Jesús 'enapega so Simón, 'eeta': –Sa ishit qome da 'ayi'i, cha'ayi nagui qami' sanaguilo da qami' y'i'acoxoiqa da qanmichiyaïque na shiyaxauapi.

¹¹Nachi co'ollaq masi qayauagueetra soua barco, nachi imauec da qan'onaxatchiguilo, nachi qaica'ategue so Jesús.

So Jesús nataden so nchiga na l'oc

(Mateo 8.1-4; Marcos 1.40-45)

¹²Qaq co'ollaq hueta'a so 'oonolec som pueblopi so Jesús, nachi anac so shiyaxaua nchiga na l'oc. Nachi i'adoto naua l-llicte, ividaxata'aguet na latap naq'en na 'alhua. Nachi nachoxodeetot somayi, 'eeta': –'Am yataxala', da

'aushit, qaq no'on da 'auyouec da yalolaxa.

¹³Nachi so Jesús ipoteu'a somayi, nachi 'enapega, 'eeta': –Aja', seshit. Nagui 'am qui'itta. Qaq co'ollaq nasaxauec de'eda l'aqtac, nachi so nalolaxa ca'ai na l'oc som sa no'on.

¹⁴Nachi so Jesús 'enapega somayi da sa ishit da huo'o ca i'axatem de'eda. Qataq 'enapega, 'eeta': –Chaqdata da 'am qojec, 'anachaxaneu'a ñi ltaxayaxanaxanec na shiyaxauapi da qaitaxayapegue' ñi Dios. Ime, qaq 'ai'aneu aca 'adachitaqtaxanaqte mayi damaxasoxoolec co'olloxochiyi so Moisés acam naigui da mashi 'am qui'itta, yaqto' qayayaten 'enauac da mashi 'am qui'itta souaxat so 'adalolaxa.

¹⁵Qalaxayi da n'aqtagec so Jesús yataqta nquictauec, nachi yataqta qalota na shiyaxauapi anac da yauotaique da n'axayaxana qataq huotaique da nataden somayi nam lalolaxapi.

¹⁶Qalaxayi so Jesús tauga quenaxa cam tojlec mayi qaica na shiyaxauapi. Huaña, nachi nqouagaxaueetac.

So Jesús nataden so sa da'aniigue

(Mateo 9.1-8; Marcos 2.1-12)

¹⁷Qaq huo'o so na'a'q so Jesús dapaxaguenataxaatac, nachi huo'o na yalectauo, nso'ootañi, nam yalectaigui na fariseopi qataq nam dapaxaguenataxaatapeguec na nqataxacpi mayi anac, chigaqa'alo naua 'ale'u yim Galilea qataq yi Judea qataq Jerusalén. Nachi da l'añaxac ñi Dios yi'oq da hueta'aguet somayi co'ollaq natadeetac na sa no'onpi.

¹⁸Huaña, nachi nvildeuo soua shiyaxa'u npeetragui so lmala' so lya't mayi sa da'aniigue, nachi qayauotaique da qaipa'axaneu so noyic da qaidou'a so Jesús.

¹⁹Qalaxayi sa ishit da qayanata ca ñigueuo, cha'ayi yataqta qalota na shiyaxauapi. Huaña, nachi qainotshiguemec na l-laq so noyic, nachi qanqat so lapo'. Ime, nachi qayasaxañi so lmala' so sa no'on, tachiguingui qanqoyin so shiyaxauapi cam hueta'a so Jesús.

²⁰Nachi so Jesús co'ollaq ila'a da lpi'iyaxa'c soomayi, nachi 'enapega so sa no'on, 'eeta': –'Am yaqaya, na 'adasouaxashitpi nagui 'enauac qayapalaxat.

²¹Nachi nam dapaxaguenataxaatapeguec na nqataxacpi qataq nam yalectaigui na fariseopi nachi deuennataxaatac, 'eeta': “¿Négue't dam da' shiyaxaua? Yi yi'inai' ñim Dios nam l'aqtaqa. Yi qaica ca ishit da yapalaxat na nasouaxashitpi, nachaqñita ñi Dios mayi ishit.”

²²Qalaxayi so Jesús yayaten da lhuennataxa somayipi, nachi 'enapeco': – ¿Tá'ainco' yi qadhuennataxaqui dam da'?

²³¿Chaq negue't ca yöqta saq alaqa da qoýinapec, peta'a da qoýiita': "Na 'adasouaxashitpi 'enauac qayapalaxat," huo'otaq da qoýiita': "Qoñishiguem, ime, qaq 'auqueuoýapigui'?"

²⁴Qalaxayi moxochaqa, nagui qami' nachaxanalo ne'ena shiyaxaua llalec da namayi yataqta huo'o naq 'enec ana 'alhua da ishit da yapalaxat na nasouaxashitpi. Huaña, nachi 'enapega som yale mayi sa da'añiigue, 'eeta': – Nagui 'am shinapega, qoñishiguem, 'aunana't na 'admala'. Ime, qaq qojec, 'anqo'ona ca 'adma'.

²⁵Nachi saqayaloq da ñishiguem som sa da'añiigue, yauaachigui 'enauac somayipi. Ime, nachi inana't so lmala' mayi nnaatalec, nachi nqo'ona ca lma', yataqta yi'oxodeetac ñi Dios.

²⁶Nachi 'enauac so shiyaxauapi yataqta huo'o da l'alaxa, nataq'en yi'oxodeetac ñi Dios, qataq yataqta huo'o da lcolanaxa. Nachi 'enapeco': –Na na'a'q yataqta qaica ca 'en'am da lli'oxoyic da sauanaqchigui.

So Jesús iyaxana so Leví

(Mateo 9.9-13; Marcos 2.13-17)

²⁷Qaq co'ollaqa ime de'eda, nachi so Jesús inoxoneec, nachi ilalec som yacootapeeguet ana nshiitenaqte ca nta'a. Somayi l'enaxat Leví, qaq nso'ootañi, netaña so lshiitenaxanqa' nam deshiitenaxaatac. Nachi 'enapego', 'eeta': –Ayim 'auca'ategue.

²⁸Nachi somayi ñishiguem, qaica ca ipacapegue', nachi ca'ategue so Jesús.

²⁹Ime, qaq i'ot so lta'adaic lqui'axac, huaña so lma' da lqui'axaua so Jesús. Nachi yataqta qalota na yalectauo nam yacootapeeguet ana nshiitenaqte ca nta'a, qataq qalota nam laýipi nso'ootañi, datatalec se'eso nqui'axala'.

³⁰Qalaxayi nam fariseopi qataq na laýipi mayi dapaxaguenataxaatapeguec na nqataxacpi nachi quetapeguelguete soua nale't so Jesús. Nachi 'eetegalo, 'eeta': –¿Tá'ainco' qami' yi qadqui'axauai nam 'itaxaloxoicpi qataq nam yacootapeeguet ana nshiitenaqte ca nta'a?

³¹Nachi so Jesús 'enapeco': –Sa ishit da iuen ca natannataxanaq ca shiyaxaua da qaica ca da qataq no'oita, chaqcata cam sa no'on mayi iuen.

³²Ayim sa ishit da ñanac da seýaxana ca no'on shiyaxaua, chaqcata ca 'itaxaloxoic da yaqto' ca'aisalo naua n'onataxaco.

Qainat so Jesús da chaq 'eetec ca lataxac ca shiyaxaua da nqouaqchit

(Mateo 9.14-17; Marcos 2.18-22)

³³Nachi somayipi inattac so Jesús, 'eeta': –¿Tá'ainco' yi yapacteec da nqouaqchitaxac qataq da nqouagaxaunaxac nam ca'attague' so Juan qataq nam fariseopi, qaq nam 'adapaxaguenatacpi nda'a't da deque'etac qataq

njomtac?

³⁴Nachi so Jesús 'enapeco': -¿Qami' peta'a ishito' da nqouaqchit qanqashiñi nam ñalectau'a ca nadonaxac da huo'otaq ña ñalectaigui camayipi cam huotaique da qaýadonguet?

³⁵Qalaxayi qom ivita ca laloqo' da qanqateu'a que'eca adonaq, huaña qome, qaqca ishit da nqouaqchit camayipi.

³⁶Nataq'en ñauo'o da daloqnaxana, 'eeta': -Qaca aca ishit da ichigueec ca laýi aca npoto dalaxaale, ime, qaq dapannaxana da napaden aca toguishi npoto. Cha'ayi da nachi 'eetec de'eda, qaq ishit da n'axat ca dalaxaicolec, cha'ayi que'eca dalaxaicolec sa ishit da taiguet acam toguishi npoto.

³⁷Qataq nataq'en sa ishit da qaýachangui aca shiguiyac l'oc ltoxi ca lataxa mayi saxanaxa da ime. Cha'ayi da nachi qoýiitec de'eda, nachi que'eca lataxa mayi dalaxaic ishit da icolaxata'ague aca l'oc, nachi ishit da daqat som lataxa dalaxaic, nachi 'en'am aso laýi' l'oc.

³⁸Qaq ñoqo'oyi que'eca dalaxaicolec lataxa, camayi qaýachangui acam dalaxaale l'oc ca shiguiyac, qaq yaqto' caamayi nachi 'eetai' da sa ishit da daqa't.

³⁹Qataq nataq'en qaica ca ishit da njomgui ca toguishic lataxa, ime, qataq nshitaique ca dalaxaic lataxa, cha'ayi camayi 'eeta': "Na toguishic lataxa mayi no'on."

Lucas 6

Soua nale't so Jesús napocta'pe na ala na trigo so na'a'q mataxaqui

(Mateo 12.1-8; Marcos 2.23-28)

¹Huo'o so na'a'q mataxaqui nachi so Jesús i'axasoxoolec so nanqa' na trigo. Qaq co'ollaq ñaq queta, nachi soua nale't napocta'pe na ala. Ime, nachi qanqateu'a ana ala, nachi qanallictac.

²Nachi huo'o so dechimaqtaxan nam fariseopi, 'eeta': -¿Tá'ainco' qami' yi qau'ochi dam sa ishit da qaishitapec da qai'ot yi na'a'q mataxaqui?

³Nachi so Jesús 'enapeco': -¿Qami' peta'a sa ishito' naxa da qautaxayaxañiypec da 'eetec so David co'ollaq somayi qataq soua lya't ñoqoua't?

⁴Nachi somayi inoxonoigui so lma' ñi Dios, nachi ñaconalo soua pan mayi sa qaishita'pe, nachi chi'c, qataq nataq'en ñanoiguiulo soua lya'ta'pe, qamaq ndoteec na ntaxayaxanaxanecpi da qaitaxayapegue' ñi Dios mayi nachinata ishit da chic asa'aso pan.

⁵Nataq'en 'enapeco': -Ne'ena shiýaxaua llalec, namayi nataq'en huo'o naq

'enec da huo'o ca damaxasoxoolec yi na'a'q mataxaqui.

So shi'axaua mayi daqaqta na lhuaq

(Mateo 12.9-14; Marcos 3.1-6)

⁶Qaq so lya na'a'q mataxaqui nachi so Jesús qaltaq inoxoneu'a asom laponaxaqui na judiopi, nachi dapaxaguenataxaatac. Qaq yalectauo so shi'axaua mayi daqaqta na lhuaq mayi aloic.

⁷Nachi nam dapaxaguenataxaatapeguc na nqataxacpi qataq na fariseopi chochi qanauaatac so Jesús da ishit da datannataxan se'eso na'a'q mataxaqui, da yaqto' ishit da huo'o ca qay'achigoxotchigui da lasouaxashit qanqoyin.

⁸Qalaxayi somayi sogote da yayateetac da lhuennataxa somayipi. Nachi 'enapego' som shi'axaua mayi daqaqta na lhuaq, 'eeta': -Qoñishiguem qome. Ime, qaq 'angui na laiñi. Nachi so shi'axaua nachajñi, nachi tangui na laiñi so shi'axauapi.

⁹Nachi so Jesús 'enapego' so la'ipi, 'eeta': -Ayim qami' sena't nagui: ¿Chaq negue't ca ishit da qayashiita da qai'ot yi na'a'q mataxaqui, peta'a ca no'on huo'otaq ca qauem?, ¿huo'otaq da qanqat ca achalataxac, loqo' chaq da qanca'alaxateec?

¹⁰Nachi so Jesús yamataigui 'enauac so datatauopi. Ime, nachi 'enapega so shi'axaua, 'eeta': -Ña 'ai'aneec na 'adhuaq. Nachi so shi'axaua yaneeec na lhuaq, nachi yataqta no'oita na lhuaq.

¹¹Qalaxayi somayipi yataqta dalemata. Ime, nachi nnattega't da chaq hua'ague ca ishit da qoyiitec so Jesús.

So Jesús yaconeu'alo soua doce lamaxa'shi

(Mateo 10.1-4; Marcos 3.13-19)

¹²Qaq huo'o so na'a'q nachi so Jesús tashiguemec aso saqayöqotchiguemec 'alhua da natamen, nachi imattec se'eso pe da natameetacot ñi Dios.

¹³Qaq co'ollaq mashi yi'oxoñi, nachi iyaxana so lapaxaguenatacpi. Ime, nachi lca'au'alo soua doce somayipi, nachi yanaguilo da yau'oi lamaxa'shi.

¹⁴Qaq 'ena na l'enaxatpi somayipi: Simón som ilonec da l'enaxat Pedro, qataq so Andrés som lqay'a so Pedro, qataq so Santiago, qataq so Juan, Felipe, qataq so Bartolomé,

¹⁵Mateo, qataq so Tomás, qataq so Santiago som llalec so Alfeo, qataq so Simón som chigaqaigui na cananistapi,

¹⁶Judas som lqay'a so Santiago, qataq so Judas Iscariote mayi yaneuo co'olloxochiyi so Jesús.

So Jesús yapaxagueetac so qalota shi'axauapi

(Mateo 4.23-25)

¹⁷Nachi so Jesús huenoteeguesop aso saqäyoqotchiguemec 'alhua, lÿata'pe soomayi. Qaq co'ollaq qanviyiña aso lcomadaxalate, nachi somayi qataq soua lapaxaguenataqa nachi vi'iigueta. Qaq nataq'en ÿataqta qalota na shiÿaxauapi chigaqaña 'enauac yim 'alhua l'enaxat Judea, qataq yi Jerusalén, qataq na loigue yi Tiro qataq yi Sidón. Namayipi anac da huotaique da n'axaÿaxana so Jesús, qataq da qanataden da lalolaxa.

¹⁸Nachi na shiÿaxauapi mayi huo'o na l'ec leguemaxaic nataq'en no'oita.

¹⁹Nachi 'enauac na shiÿaxauapi ÿauotaique da ipoteu'a so Jesús souaxat somayi da natadeetac 'enauac na shiÿaxauapi, qalaq idolec da l'añaxac.

Nam machiguiñipi qataq nam qaica ca lamaic

(Mateo 5.1-12)

²⁰Nachi so Jesús ÿamataigui so lapaxaguenatacpi, nachi 'enapeco': -ÿataqta qauamaichiguiñi qami' mayi qami' choxoda'q, cha'ayi qadalamaxachi da l'onataxanaxac ñi Dios.

²¹Nataq'en ÿataqta qauamaichiguiñi qami' mayi qoviitaigui nagui da qauqouachi, cha'ayi ÿataqta huo'o qome da qadcomadaqai. Nataq'en ÿataqta qauamaichiguiñi qami' mayi qanoÿiñiitac nagui, cha'ayi ÿataqta huo'o qome da qadaÿalliguiyiqui.

²²Nataq'en ÿataqta qauamaichiguiñi qom qami' nquiÿalo na shiÿaxauapi, souaxat ne'ena shiÿaxaua llalec, qataq da huo'otaq qami' qai'oldaue'c, huo'otaq da qami' qaishiue'n, huo'otaq da qai'otan da qad'enaxachi, 'eeta'am ca ÿapacteec qaem.

²³Qaq ÿataqta qauamaichiguiñi qataq ÿataqta qantoñiitapigui' qome que'eca na'a'q, cha'ayi ÿataqta lta'adaic qome da qanshiitenaguiiqui da piguem. Cha'ayi nachida da 'eetec co'ollaxa so hua'au lta'alpi ne'ena shiÿaxauapi da sa ishit da iyacnapec som hua'au ltaxaÿaxanaxanecpi ñi Dios.

²⁴Qalaxayi choxodaxasodo' qami' mayi qami' sallaxanecpi nagui, cha'ayi mashi huo'o da qadamaiqui.

²⁵Nataq'en choxodaxasodo' qami' mayi sa ishit da qauqouachi nagui, cha'ayi huo'o qome na qadqouaqai. Qataq choxodaxasodo' qami' mayi qauaÿalliguiyitac nagui, cha'ayi ÿataqta qanoÿiñiitapeguem qome da qadaquicoqoi.

²⁶Qataq choxodaxasodo' qami' qom no'on 'enauac da qan'aqtaguiiqui, cha'ayi nachida da 'eetec som hua'au lta'alpi namayipi, som tenataxanaxaicpi mayi 'enapec da l'aqtaxanaxanec ñi Dios.

Da 'eetec da qaÿauotec ca depa'aguenataxaatac

(Mateo 5.38-48; 7.12)

²⁷Qaq qami' mayi aŷim qan'axaŷaxaŷiitega, qami' shinapegalo da ŷataqta qauauochiic qome ca qami' ipa'agueeta'pe qataq ŷataqta qauaŷamaxachiita ca qami' nquiŷategalo,

²⁸qataq ŷataqta qauchoxoyiŷi ca huotaique da qami' i'oteque ca qauem, qataq qanqouagaxauŷiilec ca qami' ishiueeta'pe.

²⁹Da huo'otaq huo'o ca iuaxangui ana 'adamelque, qaq nataq'en 'ai'anem ana lŷa 'adamelque, qataq da huo'otaq huo'o ca ŷacona ca 'adpo', qalaq nataq'en 'au'aqta'a da ŷachi ca 'al-lomaxaqui.

³⁰Qataq da huo'o ca 'am ŷashila, qalaq 'ai'anem ca iŷaxanaique, qataq da huo'o ca deuotaxanec ca 'adalamaxat, qalaq sa ishit da qoquetapeguem.

³¹Qaq cam no'on mayi qanshiitaique da qami' i'oteque na shiŷaxauapi, qaq nachica qau'ochiic qome namayipi.

³²Cha'ayi qom ndoteec ca qami' ŷauoteque, qaq nachica qauauochiic, qaq ŷnégue'to' ca ŷaŷamaqchiguiŷi mayi ishit da qau'ochi? Cha'ayi ivida'a na qauemaicpi ishit da i'ot de'eda.

³³Huo'otaq da qandoxochiiteec ca qami' i'oteque ca ŷaŷamaqchiguiŷi, qaq nachica qau'ochiic ca no'on, qaq ŷnégue'to' cam ŷaŷamaqchiguiŷi mayi ishit da qau'ochi? Cha'ayi nam qauemaicpi nataq'en ishit da i'ot de'eda.

³⁴Huo'otaq da qandoxochiiteec da qau'aalaxanaxaŷi cam chochi qanaquichiita'a, qaq ŷnégue'to' cam ŷaŷamaqchiguiŷi mayi ishit da qau'ochi? Yi nataq'en nam qauemaicpi ishit da i'aalaxanaxan ca 'eeta'am qauemaic, ime, nachi iuatta'a da nataq'en qaŷi'iguelaxateguet.

³⁵Qalaxayi qami' ŷataqta qauauochiic ca qami' ipa'agueeta'pe, qataq qauaŷamaxachiita ca shiŷaxaua, qataq qau'aalaxanaxaŷi. Qalaxayi sa ishit da chochi huo'o ca qanaquichiita'a. Qaq yaqto' ŷataqta lta'adaic ca qanshiitenaguiiqui, qataq ŷataqta qami' lalqa ŷim Dios mayi 'amaqtaqaic. Cha'ayi ŷimayi ŷataqta choxonnataxanaxaic, ichoxoden nam 'agaqaicpi qataq nam qauemaicpi.

³⁶Qaq ŷataqta qami' choxonnataxanaxaiqa qome, qaq yi qoŷiita'am ŷi qadta'a ŷataqta choxonnataxanaxaic.

Sa ishit da qanmit ca lasouaxashit ca nŷa

(Mateo 7.1-5)

³⁷Sa ishit da qanmichi ca lasouaxashit ca qadŷai, yaqto' ŷi Dios sa ishit da qami' nmi't. Qataq sa ishit da qauauo'oi ca nhuaxanaguec ca qadŷai, yaqto' ŷimayi sa ishit da ŷauo'o ca qanhuaxanaguiiqui. Qalaxayi qauchoxonnataxaxaŷi qome, yaqto' ŷi Dios qami' ichoxode'n.

³⁸Qauauo'oi ca qai'aŷiim ca qadŷai, yaqto' ŷi Dios huo'o ca qami' ŷanema. Ca

qami' ÿanema ÿataqta nlaqchigui naq'en ca qadachoxonaxaquui, qantoqoochiguiñi qataq qaipataqta't, imootapeguelec naq'en. Ñimayi ipagaqchiichigui yi lcata cam 'ai'anem ca 'adÿa, qaq nachiyi 'am ÿami'.

³⁹Nachi so Jesús ÿauo'o da daloqnaxana, 'eeta': -¿Peta'a ishito' ca qanamaic da ÿaueca'aguet ca lÿa qanamaic? ¿Peta'a sa ishito' caamayi da tayingui aca llimiaxañi?

⁴⁰Qaica ca chochi napaxaguenatac da ishito' da napacalec ca napaxaguenaxala'. Qalaxayi da huo'otaq mashi inoxonaqchiteec nam qaÿapaxaguenecpi, qaqca ishito' da 'eeta'am cam napaxaguenaxala'.

⁴¹Qalaq ¿tá'ainco' yi ishito' da 'auamata'a cam 'auaqqi lsochi mayi huetangui ana l'aite ca 'adqaÿa, qaq sa ishito' da 'aula'a cam qo'ipaq lta'adaic mayi huetangui ana 'ad'aite?

⁴²Qaq da huo'otaq sa ishito' da 'auanoma ca qo'ipaq lta'adaic mayi huetangui ana 'ad'aite, qaq ¿tá'ainco' yi sa 'auadenalec da qonapega ca 'adqaÿa da qoneta': "Am ÿaqaÿa, ñaq aÿim 'auashiitem qome da ñaqat yi 'auaqqi lsochi mayi huetangui ana 'ad'aite?" ¡Am mayi qonetega da 'am 'eesa! 'Au'auaxaña da 'anqat yi qo'ipaq lta'adaic mayi huetangui ana 'ad'aite, yaqto' ishito' da ÿataqta 'anauaachiguiñi da 'anqat acam 'auaqqi lsochi mayi huetangui ana l'aite ca 'adqaÿa.

Aca qo'ipaq maichi qaÿauatton ana ala

(Mateo 7.17-20; 12.34-35)

⁴³Ana qo'ipaqpi qaca aca no'on qo'ipaq da huo'otaq ñaxateec aca ala nachi qauem, nataq'en qaca aca qauem qo'ipaq da huo'otaq ñaxateec nachi no'on aca ala.

⁴⁴Qaq ÿoqo'oyi aña 'oonole qo'ipaq maichi qaÿauatton aca ala. Qaq sa ishito' da qanqat ana ala aca higo, qaq qaÿachigoxotaigui aca qo'ipaq mayi huo'o ana le. Qataq ana uva da qanqat ana ala, qalaq sa ishito' da qaÿachigoxotaigui aca ÿaxat.

⁴⁵Qaq nachi 'eetec ca no'on shiÿaxaua, da detaqa qalaq no'on cam 'enapec, cha'ayi dam ÿaÿamaqchiguiñi huetagui aña lquiyaqte. Qaq nachi 'en'am ca qauem shiÿaxaua, da detaqa qalaq qauema naua 'ena'pe, cha'ayi dam qauem huetagui aña lquiyaqte. Cha'ayi nam qodap ishito' da nasaxauec cam ÿataqta da'aichigui aña qadquiyaqte.

Soua dos l'oxonaxala'te ca noÿic

(Mateo 7.24-27)

⁴⁶Qami' naxa da aÿim qauÿaxañaÿa, qalaq qoñiita', "Am mayi 'am qadataxala'," qalaq ¿tá'ainco' yi sa ishito' da qau'ochi cam shinapec?

⁴⁷Nagui aÿim qami' sa'axatema ca 'eeta'am ca shiÿaxaua da huo'otaq aÿim nau'a da aÿim n'axaÿaxana qataq ÿataqta i'ot cam shiitega:

⁴⁸Camayi 'eeta'am ca shi'axaua mayi i'ot ca lma', qaq i'auaxaañi da deshidadan, yataqta qayoqchiguigui naq'en ca lshidec. Ime, qaq lapaxa'ni ca coma' mayi l'oxonaxala' naq'en ca noyic. Qaq chaxan 'eesa da ivita da i'auat so tala, nachi anac na 'etaxat yataqta sa nsatteguet ana lapaxa da iuaxanot que'eca noyic. Qalaxayi sa ishit da ya'noxot da yayigot, cha'ayi so noyic n'oxootalec qanqoyin so coma'.

⁴⁹Qaq ca ayim n'axayaxaatega, qalaxayi sa ishit da i'ot cam shiitega, qaq camayi 'eeta'am ca shi'axaua da chochi i'adainya' ca lma', qaq sa ishit da ya'uo'o ca l'oxonaxala' naq'en. Qaq chaxan 'eesa da ivita da i'auat so tala, nachi anac na 'etaxat yataqta sa nsatteguet ana lapaxa da iuaxanot somayi, nachi ishit da hualolagui'ni, nachi yataqta nlachigui'ni.

Lucas 7

So Jesús nataden so l-latac so huataxanaq lta'a mayi l'ec yi Roma

(Mateo 8.5-13)

¹Nachi so Jesús co'ollaq imat da da'aqtaxaatapeguem so shi'axauapi, nachi jec, ta'ya yi Capernaum.

²Qaq huaña yimayi, nachi huo'o so huataxanaq lta'a mayi l'ec yi Roma. Somayi huo'o so l-latac yataqta lauotaxat, qaq somayi sa no'on, qaq mashi ileetapigui'.

³Se'eso lta'a na huataxanaq co'ollaq hua'axayapeguelec so Jesús, nachi huo'oi soua yama'q nam lquedoxonecpi na judiopi, da yaqto' nachoxodeetot so Jesús da anac da nataden so l-latac.

⁴Nachi soomayi co'ollaq ivildeu'a so Jesús, nachi yataqta lta'adaic da nachoxonnaxa'c, 'eeta': -Ñi'iñi lta'a na huataxanaq, ñimayi 'itchigui'ni da ishit da 'aulo'oguet da 'autauan,

⁵cha'ayi ñimayi yataqta ya'uootec na qadhuo' l'ecpi. Ñimayi nachi'ni ñi damaxasoxoolec añi qalaponaxaqui co'ollaxa da qan'oxooshiguem.

⁶Nachi so Jesús nnaicapegueto soomayi. Qalaxayi co'ollaq mashi qanayiitau'a ca lma' so nta'a, nachi somayi yama'q soua nauochaxa'u da 'eedapega so Jesús, 'eeta': -'Am yataxala', sa ishit qome da yapacteec da 'ansallaxaueetapec, cha'ayi sela'a da yataqta saq 'aigu'et da 'annoxonoigui na ima'.

⁷Yoqo'oyi ayim sa ishit da da'angu'yi iuel da 'am sepaca'a da 'am shi'iguena'a. Qaq yoqo'oyi no'on qome da nachaqcata da 'ad'aqtac 'ai'an, yaqto' ñi ilatac ishit qome da no'oita.

⁸Cha'ayi ayim nataq'en sootañot da lamaxasoxonaxac na nta'alpi, qaq ayim nataq'en huo'o na ñallippi mayi samaqtac. Qaq da huo'otaq shinapega ñi 'oonolec namayipi da jec, nachi jec. Qataq da huo'otaq shinapega ñi 'oonolec namayipi da shiita': 'auanac, nachi anac. Nachi 'en'am da huo'otaq huo'o ca

samaxalec ca ilatac, qalaq i'ot.

⁹Nachi co'ollaq hua'axaŷa de'eda so Jesús, nachi ŷataqta huo'o da l'aalaxa que'eca shiŷaxaua. Ime, nachi ŷamataigui so shiŷaxauapi, nachi 'enapeco': – ŷataqta 'eesa da na Israel llalaqpi qaica ca selalec da ŷataqta lta'adaic da lpi'iŷaxac da 'eeta'am se'eso ŷale.

¹⁰Nachi co'ollaq ŷi'iguelaxau'a ca lma' se'eso namaxashicpi, nachi qailalec se'eso nlatac da mashi no'oita.

So Jesús nca'alaxateec so llalec aso pa'ai

¹¹Qaq co'ollaq mashi ime de'eda, nachi so Jesús taŷa so pueblo l'enaxat Naín. Qaq nnaictague' so lapaxaguenatacpi, qataq qalota so qannaictague' shiŷaxauapi.

¹²Qaq co'ollaq mashi qanayiitau'a so pueblo, nachi qaŷauaateguet da mashi qaidouec so nqatac. Somayi 'oonolec llalec aso 'alo pa'ai. Qaq ŷataqta qalota so shiŷaxauapi mayi chigaqaigui yi pueblo da qaica'ateueegue somayi.

¹³Nachi so Jesús co'ollaq ila'a asomayi, nachi ŷataqta huo'o da lchoxonnataxanaxa, nachi 'enapega, 'eeta': –Sa ishit qome da 'anŷiitac.

¹⁴Nachi so Jesús nquiguetu'a somayi, nachi ipoteu'a aso laŷi', nachi som ŷachita'pe som leuaxaic, nachi vi'iigueta. Nachi so Jesús 'enapega so leuaxaic, 'eeta': –'Am nsoqolec, 'am shinapega: ¡Qoñishiguem!

¹⁵Qaq som leuaxaic nachi ñishiguem, nso'ooñi, nachi detaqa. Nachi so Jesús ŷamaxa aso late'e.

¹⁶Qaq co'ollaq qaŷauaachigui de'eda, nachi 'enauac so shiŷaxauapi ŷataqta huo'o da lcolanaxa. Nachi ŷi'oxodeetac ñi Dios, 'eeta': –Huo'o so 'amaqtaqaic l'aqtaxanaxanec ñi Dios qomi' chigoqchinguilo. Nataq'en qoŷiita' da n'aqtac: –Ñi Dios anac da itauan nam lalamaxatpi.

¹⁷Nachi ima'a't qaŷaŷaten da i'ot so Jesús 'enauaque naua laŷil yi 'alhua l'enaxat Judea.

Som lamaxashicpi so nachilaxanataxanaq mayi l'enaxat Juan

(Mateo 11.2-19)

¹⁸Nachi so Juan l'axaŷaxac 'enauac de'eda, cha'ayi soua lapaxaguenataqa da'aqtaxaadem somayi. Nachi somayi ŷaconeu'alo soua dos somayipi.

¹⁹Ime, nachi ŷamaxalo so Jesús da ina't da huo'otaq somayi ŷataqta 'eesa da nachiso so nta'a mayi nca'alaxaqui mayi qaiuattaique, loqo' chaq ña qaiuattaique ca lŷa.

²⁰Nachi soua lamaxa'shi co'ollaq ivitra so Jesús, nachi qainat, qoŷiita': –Ñim nachilaxanataxanaq mayi l'enaxat Juan qomi' namaxalo 'am da 'am senataq da 'am peta'a nachi'am nta'a nca'alaxaqui mayi 'am qaiuattaique, loqo' chaq ña

shiyaxauapi nagui? ¿Negue'tom ca 'eeta'am ñaqshin?

³²Peta'a 'eeta'am na ñaqqiolec da nso'ootañi, netaña ca l'ashaqa', nachi i'alaqtalec na lajipi, 'eeta': "Sashiidaqtapiguilo naua qadashiide, qalaq sa ishit da qauasochi, qataq so'onaqta'pe naua lalaco ca huasouaxaic, qalaq sa ishit da qanoñiñi."

³³Cha'ayi co'ollaq anac so nachilaxanataxanaq mayi l'enaxat Juan, qalaq sa ishit da chic ca no'on nallíc qataq sa nyomgui ca lataxa, nachi qami' qoñiyapec da somayi huo'o so l'ec leguemaxaic.

³⁴Ime, qataq anac na shiyaxaua llalec mayi chictac na no'on nallíc qataq nyomtac, nachi qami' qoñiyapec da qui'axaic qataq nyomaxaic qataq nauochaxaua na 'itaxaloxoicpi qataq nam yacootapeeguet ana nshiitenaqte ca nta'a.

³⁵Qalaxayi da lajajneç ñi Dios yi'oq naq'en nam yajnanaxaicpi.

So Jesús netaña yi lma' so Simón mayi yalectaigui ana l'enaxat fariseo

³⁶Qaq huo'o som 'oonolec na fariseopi 'enapega so Jesús da lqui'axaua. Nachi so Jesús jec, taña ca lma' somayi. Qaq co'ollaq mashi ivi', nachi nso'ooñi, datatalec ca nqui'axala'.

³⁷Nachi huo'o aso 'alo quishiguetaçai mayi netaña se'eso pueblo. Co'ollaq l'axayaxac so Jesús da taña ca lma' so fariseo da lqui'aqa', nachi asomayi anac, nachitac aso n'onata coma' l'enaxat alabastro, huetagui so codaxat.

³⁸Nachi asomayi noyitac, nachi huaqtau'alo naua lchil so Jesús, nachi iyota'pe, deyxonalo naua lachi'. Ime, qataq yaqaxayaxa't naua lchil somayi, huota'a na laue. Nachi napigoqta'pe, qataq icodelguete som codaxat.

³⁹Qaq co'ollaq yayaaçigui de'eda so fariseo mayi yayina'a da lqui'axaua so Jesús, nachi deuennataxatac, 'eeta': "Ñi'iñi shiyaxaua da yoqta 'eesa da l'aqtaxanaxanec ñi Dios, qaq ishítaxa da yayatton añim 'alo mayi ipottau'alo naua lchil da añimayi quishiguetaçai."

⁴⁰Nachi so Jesús 'enapega so fariseo, 'eeta': –Simón, huo'o da huotaique 'am sa'axatem. Nachi som fariseo 'enapeco': –Aja', 'au'axat, 'am mayi 'auapaxaguenataxatac.

⁴¹Nachi so Jesús 'enapeco': –Huo'oi soua dos shiyaxa'u huo'o aso lavigaxaiste' neto'ot so navigaqtanaxala'. So 'oonolec soomayi ivi' quinientos denarios aso lavigaxaiste, qaq so lya qalaq ivi' cincuenta.

⁴²Qaq soomayi sa ishit da yañoço't da ishiite'n asa'aso lavigaxaiste', nachi se'eso navigaqtanaxala' ichoxode'n soomayi da yapalaxat asa'aso lavigaxaiste'. Qaq nagui ayim 'au'aqtaxanem, ¿chaq néguet' soomayi ca yoqta dauotaxanaqta?

⁴³Nachi so Simón 'enapeco': –Qomyi 'eeta'am da nachiso som shiyaxaua mayi yacteec da qaichoxoden. Nachi so Jesús 'enapeco': –Aja', 'eesa da 'ad'aqtac.

⁴⁴Nachi so Jesús yamato'ot aso 'alo. Ime, qaq 'enapega so Simón, 'eeta': –¿'Am peta'a 'aulota'a añi'añi 'alo? Can ñinoxonoigui na 'adma', qalaq sa ishit da ayim 'ai'anem ca 'etaxat da seyo'i' naua ichil. Qalaq añim aña' 'alo yi iyoi' naua ichil, deyxonalalo naua lachi', qataq yäqaxayaxa't, huota'a na laue.

⁴⁵Sa ishit da ayim 'anapigoq, qalaq añimayi can chochi ñivittauo, qalaq saq 'imgui da napigo'q naua ichil.

⁴⁶Nataq'en sa ishit da 'aucoyigui na yäqaic ca codaxat, qalaxayi añimayi icodelguete naua ichil so codaxat ama na laita.

⁴⁷Qaq yöqo'oyi nagui 'am sa'aqtaxanem da añimayi de'eda lta'adaic lauotaxanaqtaic naigui da ishit da qaýapalaxat na qalota lasouaxashit, cha'ayi ca shiyaxaua da saqalligueme da qaichoxoden, qaq nachi 'en'am saqalligueme da yachaxan da lsoxyic.

⁴⁸Ime, nachi 'enapega aso 'alo, 'eeta': –Na 'adasouaxashitpi nagui 'enauac mashi qaýapalaxat.

⁴⁹Nachi na nhuanaxauapi somayi mayi nso'oota'ai', nachi deuennataxaatac, 'eeta': –¿Chaq négue't ñim ña' shiyaxaua?, yi ivida'a nam nasouaxashitpi ishit da yäpalaxat.

⁵⁰Qalaxayi so Jesús 'enapega aso 'alo, 'eeta': –'Am nagui 'adca'aleec, cha'ayi 'au'amqajnataxan. 'Aue, qojec, nagui 'aulactapiguiñi.

Lucas 8

So 'alpi mayi itauaatac so Jesús

¹Qaq co'ollaq mashi qaýoqtegue de'eda, nachi so Jesús quetagui na pueblopi qataq nam naña nam saq 'amaqtaq shiyaxauapiolec da da'aqtaxaatac, i'axattapeguem da no'on l'axayaxac mayi i'axat da ñi Dios ilo'ogue 'enauacna. Qaq nnaictagueto soua doce lapaxaguenataqa.

²Nataq'en huo'o so nnaictague' 'alpi mayi latanñiguishipi co'ollaq i'odauec na l'ecpi qataq nam yotta'a't lalolaxacpi. Qaq yälectauo aso María mayi qaýamata'ac Magdala lashi, asom chigaqaigui co'olloxochiyi som siete l'ec leguemaxaicpi,

³nataq'en aso Juana asom lhua so l'enaxat Cuza, som ilotague' ca lma' so Herodes. Qataq yälectauo aso Susana, nataq'en qalota so laýipi 'alpi mayi detaunaxaatacot nam huo'o lalamaxatpi.

Qaýaloqnaxana ca danaxaatac

(Mateo 13.1-9; Marcos 4.1-9)

⁴Huaña, nachi qalota na anac, chigaqau'alo naua puebloyi da qanmejnaxana so Jesús. Qaq co'ollaq mashí qalota so lapoota'a't, nachi detaxaigui, qalaxayi huo'o so daloqnaxana. 'Eeta':

⁵–Huo'o so shiyaxaua jec da danaxan, yaañi aso languishi ala. Qaq co'ollaq danaxaatac, nachi aso yaañi huo'o aso tajlec na laji so nqa'aic. Nachi asomayi qayapigui, qataq anac na qojo, nachi chic.

⁶Qaq aso lya languishi tajlec som saq 'amaqtaq na 'alhua, yalliigui na coma'. Nachi asa'aso nanguishi, co'ollaq ñaxat, nachi daqaxayañi souaxat da qaica ca laquitaxa na 'alhua.

⁷Qaq aso lya nanguishi qalaq tajlec som huo'o ana yaxat, nachi asomayi saq ñaxat souaxat da naquitchigueme' ana yaxat.

⁸Qaq aso lya nanguishi tajlec so yataqta no'on 'alhua. Qaq co'ollaq ñaxat, nachi yataqta qalota ana ala. Huo'o ana ivi' ana cien ana ala co'ollaq qanqat. Qaq co'ollaq ime da l'aqtac, nachi yataqta nlamaxaden, 'eeta': –Qami' qom qauyajñi da qan'axaxanaxaqui, qaq no'on da qan'axaxañiichiguiñi.

Dam naigui nam qayaloqnaxanapi

(Mateo 13.10-17; Marcos 4.10-12)

⁹Nachi so lapaxaguenatacpi inattac somayi da chaq 'eetec ca naigui de'eda naloqnaxanaxat.

¹⁰Nachi somayi 'enapeco': –Ñi Dios qami' yayajnaxanaxanque nam saq cha'api lataxac da l'onataxanaxac. Qaq nam lajipi qalaxayi sauota'a yaloqnaxanaxat da setaxaigui, yaqto' namayipi da demejnaxaatac qalaq 'eeta'am da sa nauaañi, qataq da hua'aqtac qalaxayi sa yayaten cam qai'axat.

So Jesús i'axat da naigui som daloqnaxaatega danaxaatac

(Mateo 13.18-23; Marcos 4.13-20)

¹¹Qaq 'eda da naigui som saloqnaxaatega, 'eeta': Aso nanguishi ala naigui da qai'axattac da l'aqtac ñi Dios.

¹²Qaq asom nanguishi mayi tajlec na laji so nqa'aic, qalaq naigui ca shiyaxaua mayi n'axaxaatac. Qalaxayi anac som shiyaxaua mayi lma'na, nachi deuotaxanec som n'aqtac mayi huetagui añi lquiyaqte, da yaqto' sa ishit da da'amqajnataxan naq'en, nachi sa ishit da nca'aleec.

¹³Qaq asom nanguishi mayi tajlec so 'alhua mayi yalliigui na coma', qalaq naigui ca shiyaxaua mayi n'axaxaatega da n'aqtac, qalaq huo'o da ntonaxac. Qalaxayi qaica ca yoqta huo'o ca lpa'a'q da n'aqtac. Cada'ac da da'amqajnataxan, qalaxayi da nvita ca ñi'iguenataguec, nachi dashiuec.

¹⁴Qaq asom nanguishi mayi tajlec som 'alhua mayi huo'o ana yaxat, qalaq naigui ca shiyaxaua mayi n'axaxaatega da n'aqtac. Ime, qaq jec, qayata'aguec

nachi qajapolec da n'aqtac souaxat da lqochoxo nam huetalec ana 'alhua, qataq dam nsallaxa, qataq dam lqopitaxanaqtaic 'enauac na chochina qauem. Qanachi sa ishit da huo'o ca alaxaxac naq'en da n'aqtac.

¹⁵Qaq asom nanguishi mayi tajlec som no'on 'alhua, qalaq naigui ca shiyaxaua mayi no'on da lquiyaqteyaxac, qataq lhuotta da n'axaxaxan, qataq yalaxaguet da n'aqtac, qataq quetelec. Sa ishit da qoshiuec, qataq yataqta huo'o da alaxaxac.

Qajaloqnaxana aso ncojadaxanaxaqui

(Marcos 4.21-25)

¹⁶Qaica ca ishit da iqueteteu'a aca lcojadaxanaxaqui, ime, qaq yapolec, huo'otaq yano'ot na pa'aguiñi ca lmala'. Chaqdata da yanashiguem, chaxan 'eesa da huo'o ca nnoxoneuo, qalaq ishit da yi'oqtelec.

¹⁷Cha'ayi qaica da huo'o ca qoyoxottapiguiñi da huo'otaq sa ishit da sa qajauana. Qataq qaica ca saq cha'a da huo'otaq sa qajayaten huo'otaq da sa qaimeten.

¹⁸Qaq yoqo'oyi yataqta qan'axaxaxañiichiguiñi, cha'ayi cam huo'o ca hueto'ot, qalaq qanquigaxateec ca qoyanem, qalaq cam qaica ca hueto'ot, qalaq qanhuo', ivida'a da qaiuotaxanec cam ipi'itaxatega da hueto'ot.

Aso late'e qataq soua lqaya't so Jesús

(Mateo 12.46-50; Marcos 3.31-35)

¹⁹Nachi aso late'e qataq soua lqaya't so Jesús nvildeu'a ca hueta'a somayi, qalaxayi sa ishit da qaivideu'a somayi souaxat da yataqta qalota na shiyaxauapi.

²⁰Nachi huo'o so da'aqtaxanem so Jesús, 'eeta': –Ada 'adate'e qataq daua 'adqaya't pa'atrauec, huotaique da 'am qanauane'.

²¹Qalaxayi somayi 'enapeco': –Cam n'axaxaxanalo naua l'aqtaqa ñi Dios qataq yataqta i'o't, qaq nachaca aca yate'e, qataq ca yaqayañicpi.

So Jesús vi'iiguet naq'en so l'at qataq aso lapaxa na 'etaxat

(Mateo 8.23-27; Marcos 4.35-41)

²²Qaq huo'o so na'a'q nachi so Jesús huenojñigui aso barco, lyata'pe soua lapaxaguenataqa. Nachi 'enapegalo', 'eeta': –Qolaq, saxatague da le'ego ana lapel late'edai. Ime, nachi je'c.

²³Qaq co'ollaq mashu quetralec aso lapel, nachi so Jesús do'ochita. Ime, nachi nque'elaxatta aso lapel da huo'o so l'at lta'adaic, mashu ivida'a da ipaxangui aso barco na 'etaxat, qataq mashu huotaique da iyiiñi.

²⁴Nachi qanqo'ona so Jesús da qanquetoxon. Nachi qoyiitega, qoyiita': –'Am mayi 'auapaxaguenataxatac, mashu huotaique da qomi' iyiiñi. Nachi ñishiguem so Jesús. Ime, qaq nlaxa so l'at. Qataq ana lapaxa so 'etaxat nachi

vi'iiguēt 'enauac, qataq ipactegue da ntochiguiñi.

²⁵Ime, nachi 'enapegalo soua lapaxaguenataqa, 'eeta': –¿Chi táigo' cam qadpi'iyaxaqui? Qalaxayi somayipi yataqta ñi'i, qataq yataqta huo'o da l'aalaxa. Nachi ñi 'oonolec inattac ñi lya, 'eeta': –¿Négue't dam da' shiyaxaua?, yi ishit da yamaq na l'at qataq na 'etaxat, nachi ishit da yalaq.

So Gadara l'ec mayi huo'o so l'ec leguemaxaic

(Mateo 8.28-34; Marcos 5.1-20)

²⁶Qaq co'ollaq mashi qaivitta yi 'alhua mayi l'enaxat Gadara yim hua'atague da le'ego aso lapel late'edai mayi nalotta yi 'alhua l'enaxat Galilea.

²⁷Nachi co'ollaq chochi ivitta so Jesús yi'iyi 'alhua, nachi anac so shiyaxaua mayi chigaqaigui yi pueblo. Se'eso shiyaxaua mashi qaýoqteguelo naua vi'iyi da huo'o so l'ec leguemaxaicpi. Qaq sa ishit da yaayini naua alogo, qataq sa ishit da naigui ca noyic. Chaqdata da huetauga ana huachiquipi.

²⁸Somayi co'ollaq ila'a so Jesús, nachi i'adoto naua l-llicte, nachi i'alaqtac, 'eeta': –¿Tá'ainco' yi ayim 'atapegueu'a, 'am Jesús mayi 'am llalec ñim Dios mayi 'amaqtaqaic? 'Am ñachoxonnot nagui sa ishit qome da 'auauo'o da ñique'ejnaxac.

²⁹Qaq 'enapec de'eda somayi, cha'ayi so Jesús yamaqtapeguec se'eso n'ec leguemaxaic da ca'ai se'eso shiyaxaua. Cha'ayi mashi qalotacnaxa da natot naq'en se'eso shiyaxaua se'eso n'ec leguemaxaic. Nachi na shiyaxauapi nllañicnaxa somayi da qaicoñidai'salo naua lhua'q qataq naua lchil na lquet, da yaqto' sa dedayapigui'. Qalaxayi ñaqaiyita yachiapiaxattac, nachi se'eso n'ec leguemaxaic yi'iguenaxaneugacnaxa ca tojlec 'alhua.

³⁰Nachi so Jesús inat, 'eeta': –¿Ca 'éetec ca 'ad'enaxat? Nachi somayi 'enapeco': –Qomyi i'enaxat Qalota. 'Enapec de'eda, cha'ayi yataqta qalota so n'ec leguemaxaicpi taigui somayi.

³¹Nachi se'eso n'ecpi nachoxodeetacot so Jesús, da yaqto' sa ishit da yamaxaña ca nhuaxanqa' na 'itaxaloxoicpi.

³²Qaq cha'ayi qalota aso cos late'epi deque'etac, netalec aso qasoxonaxa, nachi se'eso n'ec leguemaxaicpi nachoxodeetac da ishit da qaýashiitem da taigui asa'aso cospi. Nachi so Jesús yashiitem somayipi da taigui.

³³Nachi se'eso n'ecpi ca'ai se'eso shiyaxaua, nachi taigui aso cos late'epi. Nachi 'enauac asomayipi nqalgaqañi, chigoqojlec naq'en so tocot, nachi tangui aso lapel late'edai, nachi 'ogaxaipi.

³⁴Nachi som ilotague' aso cospi co'ollaq yauaachigui de'eda 'eetec asomayipi, nachi nqalgoq, yataqta ñi'i. Ime, qaq da'aqtaxanem nam netaigui na pueblo qataq nam netalec na n'onaxa.

³⁵Nachi 'enuac nam shi'axauapi demejnaxaneuga cam huaña de'eda. Qaq co'ollaq qavita ca hueta'a so Jesús, nachi qailalec so shi'axaua mayi chigaqaigui se'eso n'ec leguemaxaicpi. Somayi nso'ootañi, neto'oto naua lchil so Jesús, yaa'rañi soua alogo, qataq mashi ntoueeta. Nachi yataqta huo'o da ncolanaxa.

³⁶Nachi 'enuac nam y'auaachigui da 'eetec se'eso shi'axaua, nachi da'aqtaxaatac, i'axattac da 'eetec co'ollaq qanataden so shi'axaua mayi huo'o so l'ec leguemaxaicpi.

³⁷Nachi 'enuac na shi'axauapi mayi lma' yi Gadara, nachi nachoxodeetacot so Jesús da ca'ai yimayi souaxat da yataqta qalota da lcolanaxa. Nachi so Jesús qaltaq huenojñigui aso barco, nachi jec.

³⁸Qaq so shi'axaua mayi chigaqaigui so n'ec leguemaxaicpi nachi nachoxodeetacot so Jesús da ishit da nashiiteguet da ca'ategue. Qalaxayi so Jesús yamaxalec da n'onañi, nachi 'enapega, 'eeta':

³⁹-'Avi'iguelaxa qome ca 'adma'. Ime, qaq 'au'axat 'enuac nam 'am i'otec ñi Dios. Nachi so shi'axaua jec, nachi da'aqtaxanoigui 'enuac so pueblo dam i'otec so Jesús somayi.

Aso llale so Jairo qataq aso 'alo mayi ipoteu'a so lapo' so Jesús

(Mateo 9.18-26; Marcos 5.21-43)

⁴⁰Qaq co'ollaq mashi ñi'iguelaxatague na le'ego aso lapel late'edai so Jesús, nachi co'ollaq nvitta, nachi so shi'axauapi yataqta machiguiñi, cha'ayi 'enuac somayipi iuatta'aguet somayi.

⁴¹Huaña, nachi anac so shi'axaua l'enaxat Jairo. Somayi nataxala' acam laponaxaqui na judiopi. Se'eso shi'axaua i'adoto naua l-llicte so Jesús, nachi nachoxodeetot da ishit da nqo'ona ca lma'.

⁴²Cha'ayi somayi huo'o aso 'oonole llale. Asomayi mashi ivi' naua doce vi'iyi, qaq asomayi mashi ileetapigui'. Nachi co'ollaq jec so Jesús, nachi yataqta qalota na ca'ategue, qaq ivida'a da qanpataxagui.

⁴³Qaq se'eso shi'axauapi nachi y'alectaigui aso 'alo sa no'on. Asomayi mashi ivi' naua doce vi'iyi da nque'ejnaxac da anactac na ltago'q. Qaq asomayi mashi imateuo 'enuac nam logoxoshitpi, souaxat da ishiiteetac na natannaxanaqpi, qalaq sa ishit da huo'o ca ishit da y'añoxot da nataden da lalolaxa.

⁴⁴Qaq asomayi nachi nquigieu'a so Jesús na l-laq, nachi ipoteu'a na la'yi so lapo'. Huaña, nachi vi'iteguet na ltago'q mayi anactac.

⁴⁵Nachi so Jesús denataxan, 'eeta': -¿Négue't ca ayim ipoteu'a? Qalaxayi qaica ca ishit da y'asat. Nachi so Pedro qataq so la'ypi 'enapeco': -'Am mayi 'auapaxaguenataxatac, na shi'axauapi 'enuac 'am n'pataxagui, qataq saq yataq ca 'am qaipataxague. Qaq ¿tá'ainco' da 'aunataxatac, qoneta': "Négue't

ca aŷim ipoteu'a?"

⁴⁶Qalaxayi so Jesús 'enapeco': -'A'i, huo'o ca aŷim ipoteu'a, cha'ayi aŷim ñanomteguet da huo'o ca ñataden da sedolec da i'añaxac.

⁴⁷Nachi aso 'alo co'ollaq ila'a da mashi yi'aqalec de'eda 'eetec, nachi nqo'oneu'a so Jesús, ŷataqta iviloxol. Nachi i'adoto naua l-llicte. Nachi da'aqtaxanem somayi da 'eetec dam huo'o mshi ipoteu'a somayi, qataq da 'eetec co'ollaq vi'iiguat na ltago'q. Qaq 'enauac se'eso shiŷaxauapi qai'aqchigui asomayi.

⁴⁸Nachi so Jesús 'enapego' asomayi, 'eeta': -'Am ŷaqayöle, nagui mashi 'am no'oita, cha'ayi 'au'amqajnataxan. 'Aue, qojec, saqca ca da.

⁴⁹Qaq co'ollaq ña detaqtac so Jesús, nachi huo'o so nvi', chigaqa'a ca lma' so Jairo som nataxala' acam laponaxaqui na judiopi. Nachi da'aqtaxanem somayi, 'eeta': -Ayi 'ai'ale mashi ileu. Sa ishit qome da 'audaxaatapigui na dapaxaguenataxaatac.

⁵⁰Nachi so Jesús co'ollaq hua'aqchigui de'eda, nachi 'enapega so Jairo, 'eeta': - Sa ishit qome da 'ayi'i. Chaqdata da 'au'amqajnataxan, yaqto' aca 'ai'ale ishit da nca'alec.

⁵¹Qaq co'ollaq ivideu'a so noŷic, nachi sa ishit da huo'o ca nashinguet da lŷateuo somayi, nachaqsoa so Pedro, qataq so Santiago, qataq so Juan, qataq soua lta'al aso nogotole.

⁵²Qaq 'enauac so shiŷaxauapi noŷiitac qataq n'alaqtapiguiñi souaxat asomayi. Qalaxayi so Jesús 'enapeco': -Sa ishit qome da qanoŷiñi. Ayi nogotole sa ishit da ileu. Ayimayi chochi do'ochita.

⁵³Qalaxayi qai'iitac somayi, cha'ayi qayäyaten da mashi ileu asomayi.

⁵⁴Nachi so Jesús ŷacona na lhuaq, nachi 'enapega asomayi, ŷataqta n'axannec da l'aqtac, 'eeta': -'Am nogotole, 'am shinapega qoñishiguem.

⁵⁵Nachi asomayi ñi'iguelaq da lca'alaxa, nachi saqayäloq da ñishiguem. Nachi so Jesús damaxasoxoolec da qoŷanem ca aloq.

⁵⁶Nachi soua lta'al ŷataqta huo'o da l'aalaxa'. Qalaxayi so Jesús 'enapegalo da sa ishit da huo'o ca da'aqtaxaadem de'eda qanayiuagui.

Lucas 9

So Jesús ŷamaq so doce lapaxaguenatacpi

(Mateo 10.5-15; Marcos 6.7-13)

¹Qaq huo'o so na'a'q nachi so Jesús laponat so doce lapaxaguenatacpi, nachi ŷanem da n'añaxac qataq da namaxasoxonaxac, da yaqto' ishit da i'odauec na

n'ec leguemaxaicpi, qataq yaqto' ishit da nataden na yotta'a't nalolaxacpi.

²Ime, nachi yamaxalec somayipi da i'axat da ñi Dios nachiñi ñi ilo'ogue 'enauacna, qataq yamaxalec somayipi da nataden 'enauac na sa no'onpi.

³Nachi 'enapego' somayipi, 'eeta': –Sa ishit qome da huo'o ca qauachii na nqa'aic. Sa ishit da qauachii ca qadashilaxala'ai qataq ca qadachoxonaxaquii qataq ca qonoqoi qataq aca qodomi. Ñi 'oonolec yachi ca 'oonolec l-lomaxaqui, qaq sa ishit da yachi' caua dos l-lomaxaqui'.

⁴Qaq camachaqca noyic da qaviyiu'a, qaq nachica qoviya'a, chochi ivitta'a da qoquiya'ai que'eca 'alhua.

⁵Qaq ca huaña da sa ishit da qami' qayacongueta, qalaq qoquiya'ai que'eca pueblo. Ime, qaq qauchigoqoiuec na namoxoyaxa naua qadapia'chilli'. Qaq damayi l'anaxat da maichi nasouaxajla't camayipi.

⁶Ime, nachi jec somayipi, nqo'ona 'enauac nam naña na saq 'amaqtaq shiyaxauapiolec, nachi i'axattapeguem da n'aqtac mayi chigaqaigui da nca'alaxa, qataq natadeetac na dalolaxaicpi.

Da 'eetec da l-leuaxa so nachilaxanataxanaq mayi l'enaxat Juan

(Mateo 14.1-12; Marcos 6.14-29)

⁷Qaq so nta'a l'enaxat Herodes co'ollaq yayaten 'enauac nam i'ottacpi so Jesús, nachi yataqta sa yayaten ca 'eetec, cha'ayi huo'o na 'eetega da qaltaq nca'aleec so Juan.

⁸Qataq huo'o na 'eetega nachiso som l'aqtaxanaxanec ñi Dios l'enaxat Elías da qaltaq nachaxan, qataq huo'o na 'eetega souaxai' nachiso som hua'au l'aqtaxanaxanecpi ñi Dios da huo'o ca 'oonolec da qaltaq nca'aleec.

⁹Qalaxayi so Herodes 'enapeco': –Nachayim caillayi samaxasoxoolec da qaipeteguec na lqaic so Juan. Qaq ¿chaq négue't dam da' mayi sa'aqtapeguelec da lapa na n'aqtaguec? Nachi so Herodes yataqta huotaique da yayatton somayi.

So Jesús iqui'axan so cinco mil shiyaxauapi

(Mateo 14.13-21; Marcos 6.30-44; Juan 6.1-14)

¹⁰Nachi so lapaxaguenatacpi co'ollaq mashi ñi'iguelaq, nachi da'aqtaxaatapeguem so Jesús 'enauac nam i'otpi. Nachi somayi ndoqteetec somayipi da yayagueuga so 'alhua mayi sa qayapeque yi pueblo Betsaida.

¹¹Qalaxayi so shiyaxauapi co'ollaq l'axayaxac de'eda, nachi qaica'ateueegue somayi. Nachi so Jesús yayaconguet 'enauac somayipi, nachi da'aqtaxaatapeguem da ñi Dios nachiñi ñi ilo'ogue 'enauacna, qataq nataden 'enauac na sa no'onpi.

¹²Qaq co'ollaq mashi avit nachi soua doce lapaxaguenataqa nachi nquicoto so

Jesús, qaq qo'yiitega, qo'yiita': –Qonapega na shi'axauapi, yaqto' queuo da nmateec, qataq deshijnaxanaique ca aloq da tau'alo naua nañalo na saq 'amaqtaq shi'axauapi, huo'otaq nam sa qaqapeque mayi netaquete naua 'ale'u, cha'ayi na souaqta'a tojlec, qaica ca naña.

¹³Qalaxayi so Jesús 'enapeco': –Qai'añiim qami' cam aloq namayipi. Nachi somayipi 'enapeco': –Qaica cam qonoq. Nachaqaunate' naua cincole pan qataq naua dosolqa n'axaxayi. Chaqdata da qomi' seshijnaxanaique ca nalic da yaqto' deque'e 'enauac ne'ena shi'axauapi.

¹⁴Cha'ayi namayipi huac da ivi' na cinco mil y'allippi. Qalaxayi so Jesús 'enapega so lapaxaguenatacpi, 'eeta': –Qoñiyapega namayipi da nso'ooñi, qalaxayi nyottecachi cincuenta qanqashiñi na huaxa'ya't.

¹⁵Qaq 'eda da qo'yiitec, nachi nso'ooñi 'enauac somayipi.

¹⁶Nachi so Jesús yaconalo soua cincole pan qataq soua dos n'axaxayi. Ime, qaq ilo'ot na piguem, nachi nqouagaxaueelguete soomayi. Qaq co'ollaq ime da icolaxachiguilo, nachi yanema soua lapaxaguenataqa da yaqto' soomayi yanoiguilo so shi'axauapi.

¹⁷Nachi 'enauac somayipi deque'e qataq comadaxaicpi. Qaq ime, nachi qaiyoxoguilo soua doce canasta so ñi'yoxot.

So Pedro i'axat so Jesús da nachiso so nta'a mayi nca'alaxaqui

(Mateo 16.13-19; Marcos 8.27-29)

¹⁸Huo'o so na'a'q so Jesús co'ollaq ndoteec da nqouagaxaueetac, qaq nnaictagueto soua lapaxaguenataqa, nachi inatta'pe, 'eeta': –¿Chaq négue't ca ipettega ayim na shi'axauapi?

¹⁹Nachi soomayi 'ena'po': –Qomyi huo'o na ipettega da nachi'am nachilaxanataxanaq Juan, qataq huo'o na ipettega da nachi'am Elías, qataq huo'o na 'eetega da nachi'am ca 'oonolec som hua'au l'aqtaxanaxanecpi ñi Dios da huo'otaq nca'aleec.

²⁰Nachi ina't soomayi, 'eeta': –Qaq qami' ¿chaq négue't ca qaupichiitega ayim? Nachi so Pedro 'enapeco': –Qomyi nachi'am nta'a mayi qadca'alaxaqui mayi 'auachigoqo'ot ñi Dios.

So Jesús i'axata'a da l-leuaxa

(Mateo 16.20-28; Marcos 8.30–9.1)

²¹Qalaxayi so Jesús nachi yataqta huaqajleguete soomayi da sa ishit da huo'o ca da'aqtaxaadem de'eda.

²²Nachi 'enapeco': –Ne'ena shi'axaua llalec yataqta qalota qome da nque'ejnaxac, qataq qaimaqauec, imaqauec na nquedoxonecpi qataq na lataxala'pi na ltaxaxanaxanecpi na shi'axauapi da qaitaxayapegue' ñi Dios, qataq nam dapaxaguenataxaatapeguec na nqataxacpi, qataq qay'alauat qome.

Qalaxayi da masshi ivi' caua tres na'axa'te, nachi qaltaq nca'aleec.

²³Qaq ime, nachi 'enapega 'enauac somayipi, 'eeta': –Ca nshitaique da aylim quegue, qaq no'on da yalat 'enauac na maichi lhuennataxa, ime, qaq aylim quegue 'enauaque naua na'axa'te, nai'ctaxa da daqat da nachaalataxac.

²⁴Cha'ayi ca nshitaique da nachi 'eetai' da nca'altauec, qaq nachica ca daqat da nachaalataxac. Qaq ca daqat da nachaalataxac souaxat aylim, qaq nachica ca jec da nca'altauec.

²⁵Cha'ayi ¿chaq negue'to' ca yachigoxotaigui ca shiyaxaua da imatta't da nauec 'enauac nam huetalec ana 'alhua, da huo'otaq daqat, huo'otaq da maichi nque'emaqchijla't?

²⁶Cha'ayi ca aylim ncoxolec qataq da i'aqtac, qaq nataq'en na shiyaxaua llalec ncoxolec camayi, qom ivita da ñi'iguelaq da nta'a, nactaigui da lli'oxoyic ñi lta'a qataq nam qui'itta lamaxashicpi piguem l'ecpi.

²⁷Yataqta 'eesa da qami' sa'axatema da huo'o nagui na yalectauo da saxanaxa qome da ileu qom huo'otaq saxanaxa da ilogui da 'eetec qom ilo'ogue 'enauacna ñi Dios.

Qanadalaxat da nmejnaguec so Jesús

(Mateo 17.1-8; Marcos 9.2-8)

²⁸Qaq co'ollaq masshi inoxoodeec soua ocho na'axa'te da nasaxauec de'eda so Jesús, nachi nqo'ooshiguemec aso qasoxonaxa da nqouagaxauen, nnaictagueto soua Pedro, Santiago, qataq so Juan.

²⁹Qaq co'ollaq queta da nqouagaxaueetac, nachi da lashiguiaxac nqochin, qataq soua alogo yataqta yapaga'q qataq qashilectrapiguiñi.

³⁰Huaña, nachi nachaxa'n soua dos shiyaxa'u, n'aqtaxaatapegueto somayi. Qaq soomayi nachisoua so Moisés qataq so Elías.

³¹Yataqta colesopa so n'edaxa yataqta qaica ca 'en'am da lli'oxoyic. Qaq qai'aqtaxaatapeguem so Jesús da 'eetec da l-leuaxa qom huaña yi Jerusalén.

³²Qaq so Pedro qataq soua lya't yataqta sa l'axaic na l'ochaqa', qalaxayi ishit da nlodeec. Nachi yauaachiyigui da lli'oxoyic so Jesús qataq soua dos shiyaxa'u mayi hueta'agueta somayi.

³³Qaq co'ollaq masshi yaqta'a da queda'aisalo so Jesús se'esoua shiyaxa'u, nachi so Pedro 'enapeco': –'Am mayi 'auapaxaguenataxaatac, ¡'onaxáictaxa da nachi souaqta'a ne'ena! Qaq so'ota'q caua tres qayi'axaquilli', 'am 'oonolec ca 'adma', qataq da Moisés qataq da Elías. Qaq so Pedro sa yayaten ca naigui de'eda l'aqtac.

³⁴Qaq co'ollaq ña detaqtac, nachi anac so l'oc yataqta ipelteelguete, nachi

ÿataqta huo'o da lcolanqa' co'ollaq iloda'a da huejdaigui somayi.

³⁵Nachi qai'axaÿa so nvilÿaxac, chimaxaigui so l'oc, 'eeta': -'Eda da ÿalec mayi ÿauotaxat, damayi qan'axaÿaxañiÿa.

³⁶Qaq co'ollaq ÿoxogue se'eso n'aqtac, nachi qaltaq qaila'a so Jesús da nda'a't. Nachi soomayi ÿataqta ñi'imaxatte', qataq sa ishít da huo'o ca da'aqtaxaadem de'eda lauanaqchi'c.

So Jesús nataden so nsoq mayi huo'o so l'ec leguemaxaic

(Mateo 17.14-21; Marcos 9.14-29)

³⁷Qaq so lÿa na'a'q, co'ollaq mashí huenotreeguesop aso qasoxonaxa, nachi nateeda'aguet so qalota shiÿaxauapi mayi huaqatta'aguet so Jesús.

³⁸Nachi huo'o so shiÿaxaua detaqa, ÿataqta n'axannec da l'aqtac, chimaqtoigui se'eso shiÿaxauapi, 'eeta': -'Am mayi 'auapaxaguenataxaatac, ña 'aumeten yi ÿalec. Ten, nachaqyita 'oonolec ÿalec.

³⁹Huo'o so n'ec leguemaxaic imattaigui, nachi i'alaqchittac qataq icopchaqchit. Nachi anacnaxa naq'en na lcochi na alap. Qaq qaica ca lyac naq'en, qataq sa ishít da ÿaxaneec.

⁴⁰Qaq mashí sogote da ñachoxonnoto daua 'adapaxaguenataqa da i'oldauec ñi'íni n'ec leguemaxaic, qalaxayi sa ishít.

⁴¹Nachi so Jesús 'enapeco': -¡Lloxochiyi ne'ena shiÿaxauapi yi sa da'amqajnataxan qataq qauemaicpi! Mashí huo'oi soua na'axa'te da qami' soota'agueta, qataq mashí huo'oi soua na'axa'te da ñiualaxaueetapec. Ña 'ando'ocna'a cam 'ai'alec.

⁴²Qaq co'ollaq mashí nquigueuo so nsoq, nachi so n'ec leguemaxaic huañi naq'en somayi, nachi ÿi'iguelaxalec da decopchi naq'en. Qalaxayi so Jesús nachi nlaxa se'eso n'ec leguemaxaic, nachi no'oita naq'en so nsoq. Ime, qaq ÿi'iguelaxatot so lta'a.

⁴³Nachi 'enuac se'eso shiÿaxauapi ÿataqta huo'o da l'aalaxa da l'amaqchic ñi Dios.

So Jesús qaltaq i'axata'a da l-leuaxa

(Mateo 17.22-23; Marcos 9.30-32)

Qaq co'ollaq ñaq queta da qai'aalatapegüec 'enuac nam i'ot so Jesús, nachi somayi 'enapegalo soua lapaxaguenataqa, 'eeta':

⁴⁴-Ña qan'axaÿaxañiichigui da shinapec, qataq sa ishít qome da qaucouaÿa'ai, da ne'ena shiÿaxaua llalec qoÿanoigui qome na shiÿaxauapi, qaq namayipi maichi ÿoiquetac qome.

⁴⁵Qalaxayi so lapaxaguenatacpi sa ishít da ÿaÿaten de'eda qoÿiitega, cha'ayi sa ishít da qoÿanem da ÿaÿaten, qataq huo'o da lcolanaxa da denataxalec da

qai'axategue ca naigui de'eda n'aqtac.

¿Chaq négue't ca yácteec da yí'oxodaq?

(Mateo 18.1-5; Marcos 9.33-37)

⁴⁶Nachi so lapaxaguenatacpi nqalligottapigui da chaq negue't somayipi ca yácteec da yí'oxodaq.

⁴⁷Qalaxayi so Jesús yáyateetac de'eda lcouennataxac somayipi. Nachi yácone'u'a so nogotolec, nachi huaqte'.

⁴⁸Nachi 'enapeco': –Ca yáconguet ne'ena nogotolec souaxat da ayim i'amaqteetac, qaq nacha'yim mayi ayim yáconguet. Qaq ca ayim yáconguet, qaq nataq'en yáconguet ñim ayim namaq. Cha'ayi ca yápacteec qaica ca l'amaqchic 'enauac da qoñiita, qaq nachica ca yácteec da l'amaqchic.

Ca saq qomi' npa'aguenalo, nachica ca qomi' sa iyota'alo

(Marcos 9.38-40)

⁴⁹Nachi so Juan 'enapeco': –'Am mayi 'auapaxaguenataxaatac, qomi' huo'o so 'oonolec selaqalec da nqattac na n'ec leguemaxaicpi, do'otaxaatega da 'ad'enaxat, qaq sa sashinaxam, cha'ayi sa ishit da ñinaigaqtage'.

⁵⁰Qalaxayi so Jesús 'enapeco': –'A'i, sa ishit da qaulliyapeguem, cha'ayi ca sa ishit da qomi' npa'aguenalo, qaq nachica ca saq qomi' iyotaugalo.

So Jesús nluxa so Santiago qataq so Juan

⁵¹Qaq co'ollaq mashi sa qa'yapeque so laloqo' da taigue da piguem so Jesús, nachi huesoteec yi lavilyaxac da taigue da Jerusalén.

⁵²Nachi i'auaxa'n soua l'aqtaxanaxanqa, nachi soomayi nqo'ooda yim naña nam saq 'amaqtaq shiyaxauapiolec mayi huaigui yim 'alhua Samaria, da yaqto' yáqataxanai' cam lanataqa'.

⁵³Qalaxayi nam naña se'eso 'alhua Samaria sa ishit da yáconguet somayi, cha'ayi qaila'a da tata'ague da Jerusalén.

⁵⁴Nachi so Santiago qataq so Juan mayi lapaxaguenataqa co'ollaq qaila'a de'eda, nachi 'ena'po': –'Am qadataxala', ¿'anshitaique peta'a da se'yaxanaqaique ca nodec da chigoqo'ot na piguem da yaqto' nmatchiguiñi 'enauac yimayipi da yavigaxat, yaqto' 'eeta'am co'ollaxa da 'eetec so l'aqtaxanaxanec ñi Dios l'enaxat Elías?

⁵⁵Nachi so Jesús yámataiguilo soomayi, nachi nluxalo, 'eeta': –Qami' sa quau'yajñi chaq negue't cam saq cha'a mayi chigoqo'ot de'eda qauem qadhuennataqai.

⁵⁶Cha'ayi ne'ena shiyaxaua llalec sa ishit da anaga da nluxajñi da nachaalataxac na shiyaxauapi. Chaqdata da nca'alaxateec. Ime, nachi nqo'ooda nam naña na saq 'amaqtaq shiyaxauapiolec.

Soua nshitraique da quedegue so Jesús

(Mateo 8.19-22)

⁵⁷Qaq co'ollaq mashí quete' soomayi, nachí hu'o'o so shi'axaua 'enapega so Jesús, 'eeta': -'Am yataxala', ñishitaique da 'am seca'ategue yataqta cam 'auataigue.

⁵⁸Nachí so Jesús 'enapeco': -Ana huaxaxapi hu'o'o na lauac, qataq na qoyopi 'enuac hu'o'o na lpata'c, qaq ne'ena shi'axaua llalec, qalaxayi sa ishít da hu'o'o ca l'axasoqo' da do'ochi.

⁵⁹So Jesús qataq 'enapega so lya, 'eeta': -Ayim 'auca'ategue. Qalaxayi somayi 'enapeco': -'Am yataxala', ayim 'au'axaya'a ña sa'auaxaani da selayiñi yi ita'a.

⁶⁰Qalaxayi so Jesús 'enapeco': -Ña 'au'axaya'a nam 'ico' leuxaicpi da ilayiñi nam lqatacpi. 'Am, qalaxayi qojec, 'au'axateec da ñi Dios nachíni ñi ilo'ogue 'enuacna.

⁶¹Qataq anac so lya, qataq 'eeta': -'Am yataxala', ñishitaique da 'am seca'ategue, qalaxayi no'on da ayim 'au'axaya'a da sa'auaxaani da ñicoyiguene' na hueta'a yi ima'.

⁶²Qalaxayi so Jesús 'enapeco': -Qaica ca shi'axaua da hu'o'otaq mashí yashillec ca n'arado da n'atshiguem ca n'alhua, ime, qaq yamata'ague na l-laq. Cha'ayi da nachí 'eetec, qaq camayi saq taiguet da l'onataxanaxac ñi Dios da ilo'ogue 'enuacna.

Lucas 10

So Jesús yamaq so setenta lapaxaguenatacpi

¹Qaq co'ollaq ime de'eda, nachí so qadataxala' nataq'en lca'au'a so layipi setenta, nachí yamaq, qalaxayi dostega't naq'en, da i'auaxana 'enuac na pueblopi qataq naua 'ale'u mayi tata'alo somayi.

²Nachí 'enapego', 'eeta': -'Eesa da yataqta qalota na n'onatac da qanqat na ala na nanguishic. Qalaxayi nam 'onataxanaxaicpi saq 'amaqtaq. Qaq yoyo'oyi no'on da qauyaxañiyot ñim lalamaxat ne'ena n'onatac, da yaqto' namaq ca 'onataxanaxaicpi, da yaqto' nqat namayi.

³Qami' qoquii nagui, qami' sama'q, qaq qoñiita'am qome ca qagueta llalaqpi da quichiguingui na dequi'iyapecpi.

⁴Qaq sa ishít qome da qauachii ca qadachoxonaxaquii qataq ca layi' aca qodomi, nataq'en caua lya't qadapela'chilli', qataq sa ishít da hu'o'o ca qaumiilec da qoviita'a da qauquinaxañiitac na nqa'aic.

⁵Qaq da hu'o'o ca qavichiu'a nma', qalaq qau'auaxañiini da qauquinaxañi, qoñiita': "Hu'o'o qome da l-lagaxayic ne'ena nma'."

⁶Qaq que'eca nma' da hueta'a ca hueto'ot de'eda nlagaxayic, nachi talec camayipi de'eda nquinaxanaxac mayi nlagaxayic. Qaq da qaica, qaq qañi'iguelaxashiila't de'eda nquinaxanaxac.

⁷Ime, nachi qoviya'a que'eca nma', qaq qolliqui qataq qanyomiigui 'enauac cam huo'o, cha'ayi ca do'onataxaatac, camayi 'itchiguiñi da huo'o da nshiitenaguec. Qaq sa ishit qome da qaitu'alo naua nma'te.

⁸Qaq da huo'o ca qavichiya pueblo cam huaña da qami' yacongueta, nachi qolliqui 'enauac nam qami' iqui'axanque.

⁹Nachi qanatayiñi 'enauac nam sa no'onpi mayi hueta'a camayi, qataq qau'aqtaxañiim, qoñiita': "Da l'onataxanaxac ñi Dios da ilo'ogue 'enauacna, damayi mashi qami' nayiita'alo."

¹⁰Qaq da qavichiya ca pueblo da huaña da saq qami' yacongueta, nachi qanqo'oñiuga ca nqa'aic, nachi qoñiita':

¹¹"Ivida'a na namoxoyaxa nam qadmayi mayi talguete naua qadchil, namayi sechigoxosoxouec, qaq damayi l'anaxat da maichi qanasouaxachiila't. Qalaxayi qami' qauayajñiita da l'onataxanaxac ñi Dios da ilo'ogue 'enauacna, damayi mashi qami' nayiita'alo."

¹²Qaq qami' sa'axatema da que'eca pa'ateec na'a'q, da nhuaxanaguec que'eca pueblo yataqta napacalec da nhuaxanaguec so shiyaxauapi mayi lma' so la ciudad Sodoma.

Soua pueblo mayi sa yala'q

(Mateo 11.20-24)

¹³Yataqta choxodaxasodo' qami' mayi qoñiitaña yi Corazín! Nataq'en yataqta choxodaxaso' na netaña yi Betsaida! Cha'ayictaxa da huaña yi la ciudad Tiro qataq yi Sidón da qai'ot na n'añaxacpi sa qayauanapega mayi qami' huaiguilo, qaq yimayi sogotéctaxa quesom da ca'aisalo na n'onataxaco, qataq nachaxaata da yaayiñi naua huasouaxaic alogo, qataq nmejla't na alo.

¹⁴Qalaxayi ca pa'ateec na'a'q nachi qami' qauacoñiigué ca lta'adaic qanhuaxanaguiiqui, que'eca qanhuaxanaguiiqui saq 'en'am yi Tiro qataq yi Sidón.

¹⁵Qaq qami' mayi qoñiitaña yi pueblo Capernaum, ¿qaupi'itaxañiitega peta'a da qami' qanauaxayaxaayishigue'm qome da qaviyio'ot na piguem? 'A'i, qami' qañi'iguelaxajyiñi qome, nachi qaviyiyaña ca lma' na lqui'i na leuaxaicpi.

¹⁶Qaq ca qami' n'axayaxanalo, qaq nachayim ayim n'axayaxana, qaq ca qami' sa yacongueta, qaq nachayim ayim sa yaconguet. Qaq ca ayim sa yaconguet, qaq nachiñi ñi ayim namaq ñim sa yaconguet.

Da lli'iguelaxasoxoc som setenta napaxaguenatacpi

¹⁷Qaq som setenta napaxaguenatacpi yataqta machiguiñi co'ollaq ñi'iguelaq. Nachi da'aqtaxaatac, 'eeta': -'Am qadataxala', ivida'a na n'ec leguemaxaicpi yataqta qomi' yalaxagueta souaxat da 'ad'enaxat.

¹⁸Nachi so Jesús 'enapeco': -Aja', ayim sauachigui can najñi so Satanás, chigoqtot na piguem, 'eeta'am na nqashilgaxa.

¹⁹Ayim qami' sanema da n'añaxac, da yaqto' qauapiigui na n'adaxanaqpi qataq na pelaqtoitpi, qataq yaqto' ishit da qanaloy'a'aguet 'enauac da l'añaxac ca depa'aguenataxaatac, qaq sa ishit da qami' qaique'emaqchi't.

²⁰Qalaxayi sa ishit qome da nachidata qantoñiitapeguc da mashi qami' yalaxagueta na n'ecpi leguemaxaicpi, chaqdata qome da qantoñiitapeguc da mashi qoyittauo da qad'enaxachi da piguem.

So Jesús qataq ñi Ita'a

(Mateo 11.25-27; 13.16-17)

²¹Huaña, nachi so Espíritu Santo i'ot da ntonapigui' naq'en so Jesús, nachi 'enapeco': -'Am ita'a, 'am sanot da ñi'oxonnataxanaxac, mayi nachi'am lataxala' na neto'ot na piguem qataq na huetalec ana 'alhua, cha'ayi 'am 'auachaxana nam qaica ca yäyajnapec dam 'oxochiisop co'olloxochiyi nam yajnanaxaicpi qataq nam huattonaxanaxaicpi. Aja', 'am ita'a, cha'ayi nachida da maichi 'adhuennataxac.

²²Nachi 'enapego' so shiyaxauapi, 'eeta': -Ñi ita'a ayim yanem 'enauac da nauattonaxanaxac. Qalaxayi qaica ca ishit da yauatton ne'ena llalec, chaqñita ñim Ita'a mayi yauatton, qataq qaica ca ishit da yauatton ñim Ita'a, chaqnata na llalec mayi yauatton qataq 'enauac nam tachigui da yauattonaxanaxan namayi.

²³Nachi yamataigui soua lapaxaguenataqa, nachi ndoqteetrec 'enapegalo, 'eeta': -Yataqta machiguiñi qome nam nma'ai' da yauachigui dam qauloitagui nagui.

²⁴Cha'ayi qami' sa'aqtaxanema da yataqta qalota som l'aqtaxanaxanecpi ñi Dios qataq som nta'alpi mayi yauotaique da yauachigui dam qami' qauauañichigui nagui, qalaxayi sa ishit da qayauangui. Qataq qayauotaique da qai'aqchigui da qau'qaichigui nagui, qalaxayi sa ishit da qai'axagui.

Qayaloqnaxana som Ima' yi Samaria

²⁵Nachi nachajñi som dapaxaguenataxaatapeguc na nqataxacpi da nqo'oneu'a so Jesús da detaxayapegue' da chochi yi'iguen. Nachi inat, 'eeta': -'Am mayi 'auapaxaguenataxaatac, ¿chaq huá'ague ca shitec da yaqto' ishit da senoxoneu'a cam nca'alaxa mayi chochi tatec?

²⁶Nachi so Jesús 'enapeco': -¿Négue't nam nanettañi nqataxacpi mayi

chigoqo'ot so Moisés? ¿'Éetec cam 'adtaxayaxanataxanaxac?

²⁷Nachi som dapaxaguenataxanapec 'eeta': –“Yataqta 'auauotec ñi 'adataxala' Dios, yataqta 'amato'ot 'enauac da 'adquiyaqteyaxac, 'adca'alaxa, 'ad'añaxac qataq 'enauac da 'adhuennataxac, nataq'en yataqta 'auauotec ca qoneta'am 'adya, 'eeta'am da maichi 'anauojla't.”

²⁸Nachi so Jesús 'enapeco': –Aja', yayamaqchiguiñi da 'adasataxac, qaq da 'au'ot de'eda, nachi huo'o da 'adca'alaxa.

²⁹Qalaxayi som dapaxaguenataxanapec yauotaique da iuejlec dam nntaxanaxac, nachi 'enapego' so Jesús, 'eeta': –Qaq ¿chaq négue'to' cam iya mayi shiita'am?

³⁰Nachi so Jesús 'enapeco': –Huo'o so shiyaxaua chigoqtashiguema yi Jerusalén, quetague' so nqa'aic mayi ta'ya'a yi Jericó. Nachi qaique'elaxat da qanhuo', nhuo't soua cachaxaiqa. Somayi qanqa't soua alogo, qaiuxaatac, qataq qaicopchaqchit.

³¹Qaq huaqteguet se'eso na'a'q da quetague' se'eso nqa'aic so 'oonolec nam ltaxayaxanaxanec na shiyaxauapi da qaitaxayapegue' ñi Dios. Qalaxayi co'ollaq ila'a, nachi chochi napactalec.

³²Nataq'en nateuguiyi som ltaua na ntaxayaxanaxanecpi, qalaxayi co'ollaq ivita se'eso huaña so shiyaxaua, nachi ila'a, qalaxayi chochi napactalec.

³³Qaq anaco' so shiyaxaua mayi lma' yi Samaria, nataq'en quetague' se'eso nqa'aic. Qaq co'ollaq ila'a, nachi yataqta huo'o da lchxonntaxanaxa.

³⁴Nachi nqo'ona se'eso shiyaxaua, nachi nataden, datannataxana so aceite qataq so lataxa. Ime, qaq yauo'o so laxataxa. Qaq co'ollaq ime, nachi yasaxalec so lalo, nachi yauegueu'a so nanataqa'. Huaña, nachi ilotague'.

³⁵Qaq so lya na'a'q co'ollaq mashi jec se'eso Samaria l'ec, nachi nqatshiguem aso lshiitenaxanaqte, nachi yami' som lma' se'eso nanataqa'. Nachi 'enapega, 'eeta': “Aulo'ogue qome ne'ena shiyaxaua. Qom huo'o aca yacauec lavigaxaiste, qaq maichi seshiiten qom ñi'iguelaq.”

³⁶Qaq nagui 'am senat, ¿chaq négue't se'esoua tres ca 'aupeta'a da yachaxan da yoqta lya se'eso shiyaxaua mayi nhuo't soua cachaxaiqa?

³⁷Nachi som dapaxaguenataxanapec 'enapeco': –Qomyi som huo'o da lchxonntaxanaxa somayi. Nachi so Jesús 'enapeco': –'Aue, qojec, nataq'en 'au'ot damaxa.

So Jesús hueta'a so lma' aso Marta qataq aso María

³⁸Ime, qaltaq jec so Jesús, qaq co'ollaq ivita som naña so saq 'amaqtaq shiyaxauapiolec, nachi huo'o aso 'alo l'enaxat Marta yauegueu'a so lma'.

³⁹Qaq aso Marta huo'o aso lqaña l'enaxat María. Qaq asomayi nso'ootañi, neto'oto naua lchil so Jesús, nachi n'axaxaxaatega 'enauac nam i'axattac somayi.

⁴⁰Qaq aso Marta yataqta qaica ca ldaq'a, cha'ayi huetapegue' 'enauac nam qalota ldaxacpi. Nachi nqo'oneu'a so Jesús, nachi 'enapega, 'eeta': –'Am yataxala', ¿yataqta qaico' ca tayapigui 'adhuel da añi yaqaña ayim ndoqteeteguet 'enauac nam idaxacpi? Qonapega añimayi, yaqto' ayim itauan.

⁴¹Qalaxayi so Jesús, 'enapeco': –Marta, Marta, yataqta 'admela't, qataq 'am yaquicoqchit nam qalota 'addaxacpi.

⁴²Qalaxayi 'oonolec dam yacteec da qaiuen. Añi María yataqta 'onaxaic dam tateu'a, qaq damayi qaica ca ishit da nqat.

Lucas 11

So Jesús dapaxaguenataxanec da atamnaxac

(Mateo 6.9-15; 7.7-11)

¹Huo'o so na'a'q so Jesús hueta'a so 'alhua da natameetac. Qaq co'ollaq imat da natamnaxac, nachi huo'o so lapaxaguenatac 'enapega, 'eeta': –Qomi' 'auapaxaguenque qome da qanatamnaxac, 'eeta'am da 'eetec so Juan co'ollaq yapaxaguen so lapaxaguenatacpi.

²Nachi so Jesús 'enapeco': –Da ivita da qanatamñi, qalaq qoñiita': 'Am qadta'a mayi qoneto'ot na piguem, 'enauac qañi'oxoden da 'ad'enaxat. Ña 'anamaxaño' qome da 'ad'onataxanaxac, yaqto' i'ot ca qonetapeguec 'enauac nam huetalec ana 'alhua, 'eeta'am nam hueto'ot na piguem.

³Ña qomi' 'anañanema cam chochaq huañi qonoq na na'a'q.

⁴Qataq 'auapalaxat dam qadasouaxashit, cha'ayi qomi' nataq'en sapalaxataq 'enauac nam qomi' qai'oteque qauem. Qataq sa ishit qome da qomi' 'auashingueta ca qañi'iguenataguec, chaqdata da qomi' 'antelaqna'agueta ca sa yäyamaxañi.

⁵So Jesús nataq'en 'enapeco': –Saloqnaxanaxa da huo'otaq huo'o ca 'oonolec da qoñiita huo'o ca nauochaxaua. Nachi da mashi laiñi na pe, nachi nqo'ona, qaq 'enapega, 'eeta': “Am yaqaña, 'auauo'o qome ca i'aalec nallíc.

⁶Ten, huo'o ñi maichi ñauochaxaua nvideu'a yi ima', chigoqtauec. Qaq qaica ca anoq da sanem.”

⁷Qaq saloqnaxanaxa da que'eca pa'atauo yasat, 'eeta': “Sa ishit da ayim 'audaxaatapigui'. Ten, ñi lasom mashi sapotagui, qataq na yalaqpi nataq'en ayim mashi ñinanaqtai'. Qaq yöqo'oyi sa ishit da sooshiguem da huo'o ca 'am sami'.”

⁸Qaq aŷim shinapec da ishit da ñishiguem somayi da ŷan som qaiŷaxanaique. Qalaxayi damayi sa ishit da naigui da souaxat da auochaxaua, cha'ayi somayi nshitaique da yaqto' sa ishit da queta da qaidaxaatapigui', nachi nal'en ŷan 'enuac som qaiueetaique.

⁹Qaq ŷoqo'oyi qami' shinapegalo nagui: Qauŷaxaŷi, qaq yi ñi Dios qami' ŷanema cam qauŷaxaŷitaique; qaumitaxaŷi, yaqto' qauanachiŷa cam qanmichiitaique; qautoqŷiu'a ca lasom, yaqto' qami' qanauategueta.

¹⁰Cha'ayi cam deŷaxan, qaq ŷaconguet cam iŷaxanaique. Qaq cam demitaxan, qalaq ŷanata cam nmittaique. Qaq cam itoqneu'a cam lasom, qalaq qanauateguet.

¹¹Qaq, ŷpeta'a ishito' da huo'o ca 'oonolec da qoŷiita mayi qami' nta'al da ŷaŷnoxot da ŷanem ca llalec ca coma' da huo'otaq iŷaxanaique aca pan? ŷHuo'otaq ŷanem ca n'adaxanaq da iŷaxanaique ca nŷaq?

¹²ŷHuo'otaq ca llalec da iŷaxanaique ca 'olgaxa lco'oue', nachi ŷanem ca pelaqtoit?

¹³Qami' matem qami' yiloxoiqa, qalaq qauaŷajŷi da qai'aŷiim ca no'on na qai'alquiipi, qaq ŷhuá'ago' da saq 'eetec ñi qadta'ai mayi neto'ot na piguem da ishit da ŷanem so Espiritu Santo cam iŷaxanot ñimayi?

So Jesús qoŷiitega da huo'o ca l'ec leguemaxaic

(Mateo 12.22-30; Marcos 3.19-27)

¹⁴So Jesús i'ottapeguet so n'ec leguemaxaic mayi qaicaua naua l'aqtaqa naq'en so shiŷaxaua, qaq co'ollaq mashi inoxonec so n'ec, nachi ishit da detaqa som qaicaua l'aqtaqa. Nachi na shiŷaxauapi ŷataqta huo'o da l'aalaxa de'eda.

¹⁵Qalaxayi huo'o na 'enapec somayipi: –De'eda ŷale mayi i'ottapeguet na n'ecpi leguemaxaicpi, damayi do'otaxaatega da l'aŷaxac som maichi lataxala' nam n'ec leguemaxaicpi, l'enaxat Beelzebú.

¹⁶Qataq huo'o na chochi ŷauotaique da ŷi'iguen, nachi iŷaxaatacot da ishit da i'ot ca n'anec mayi sa qaŷauanapega da chigoqo'ot naq'en na piguem.

¹⁷Qalaxayi somayi mashi ŷaŷateetac da lhuennataxa somayipi, nachi 'enapega, 'eeta': –Camachicague't nataxala'pi da nŷodacachi, qaq deloguiŷa't, nachi camayipi taŷa'a da nlaguiŷi; qataq caua nta'al da nŷodacachi, nachi ca llalaqpi nlaguiŷi.

¹⁸Qaq nachi 'eetec nataq'en so Satanás da maichi nŷodacachi nam quetague', qaq ŷhuá'ago' da ishit da jec dam l'aŷaxac? Qaq de'eda shinapec, cha'ayi qami' qoŷiitega da aŷim so'ottapeguet na n'ecpi da so'otaxaatega da l'aŷaxac so Beelzebú.

¹⁹Qaq da nachi 'eetec de'eda, qaq ŷnégue'to' ca ŷanem nam qami' ca'attagueto

ca n'añaxac da yaqto' i'odauec na n'ecpi? Qaq yöqo'oyi namayipi nachina na yi'oq da qami' yöqta qaesomiyäpec.

²⁰Qalaxayi nachida da l'añaxac ñi Dios da so'otaxaatega da so'odauec na n'ecpi, qaq damayi naigui da mashi qami' nvitalo da l'onataxanaxac ñi Dios da ilo'ogue 'enauacna.

²¹Ca shiyaxaua 'añaxaic da huo'otaq yataqta n'atchiguiñi na l'ogoxonaxat, qataq ilo'ogue ca lma', nachi 'enauac na yäyamaxattac, qaica ca yi'iguetau'a.

²²Qalaxayi da anac ca lya shiyaxaua napacalec da l'añaxac somayi, nachi loxonec. Ime, qaq deuotaxanec 'enauac na l'ogoxonaxatpi mayi pe'etega, nachi maichi yöiqueetac nam lhuotaxanaxatpi.

²³Cha'ayi ca ayim iyottapeuga, qaq nachica ca ayim npa'aguena, qataq ca sa ishit da llaponaxanaxaua, qaq nachica ca delagaqtaxan.

So n'ec leguemaxaic mayi ñi'iguelaxa so lma'

(Mateo 12.43-45)

²⁴Ca n'ec leguemaxaic da ivita da ca'ai ca shiyaxaua, nachi jec, huetalec ca tojlec 'alhua, nmittaique ca nmataqa'. Qaq da huo'otaq sa ishit da yanata, nachi deuennataxan, 'eeta': "Ayim no'on da shi'iguelaxa ñi ima' mayi sachigoqtoigui caillayi."

²⁵Qaq da ivita da ñi'iguelaxa, nachi ilalec se'eso shiyaxaua da 'eeta'am ca noyic yataqta qaiquelocta qataq qayäyamaxatta.

²⁶Ime, nachi yi'iguelaqteec, nachi yi'iguena'alo soua lya't siete mayi napactelguete somayi, nachi 'enauaque soomayi taiguiilo se'eso shiyaxaua. Huaña, nachi se'eso shiyaxaua yapacteec da aloic saq 'en'am so hua'auchiguiñi.

Da yöqta 'eesa namaxayic

²⁷Qaq co'ollaq ña i'axattac de'eda so Jesús, nachi huo'o aso 'alo mayi huetaigui se'eso shiyaxauapi. Asomayi i'alaq, 'eeta': -¡Yataqta machiguiñi acam 'alo mayi 'am deco'oic, qataq 'am yäqchit co'ollaxa!

²⁸Qalaxayi somayi 'enapeco': -¡Qalaxayi yataqta yacteec da machiguiñi cam n'axayaxana dam l'aqtac ñi Dios qataq yalaxaguet!

Na qauemaicpi shiyaxauapi iyaxaataique da qai'ot ca n'anec mayi sa qayäuanapega

(Mateo 12.38-42; Marcos 8.12)

²⁹Qaq yataqta nquictauec na shiyaxauapi mayi laponeu'a so Jesús. Nachi somayi detaqa, 'eeta': -Ne'ena shiyaxauapi nagui yataqta qauemaicpi, qataq iyaxaataique da qai'ot cam n'anec mayi sa qayäuanapega. Qalaxayi sa ishit da qaltaq qoñan camayi, chaqsota som n'anec mayi qai'otec co'ollaxa so

l'aqtaxanaxanec ñi Dios, l'enaxat Jonás.

³⁰Cha'ayi de'eda 'eetec so Jonás co'ollaq i'ot da l'aalaxa nam shiřaxauapi mayi lma' yi Nínive, qaq nachida qome nataq'en da 'eetec ne'ena shiřaxaua llalec qom i'ot da l'aalaxa na shiřaxauapi mayi huetaigui nagui.

³¹Qaq que'eca pa'ateec na'a'q qom qanmit na shiřaxauapi mayi huetaigui nagui, nachi añi nate'e mayi na'ague da taguiñi, añimayi nachajñi da ichoxot da huo'o da lasouaxashit namayipi. Cha'ayi añimayi chigaqa'a yim ýataqta qaýoqta 'alhua da n'axařaxana da lařaj nec so Salomón, qaq nagui huo'o nam shiřaxaua mayi napactelec da l'añaxac so Salomón.

³²Qaq nam netaña yi la ciudad Nínive nataq'en nachajñi que'eca pa'ateec na'a'q qom ivita da qanmit na shiřaxauapi mayi huetaigui nagui, nachi ichoxot da huo'o da lasouaxashit. Cha'ayi nam lma' yi Nínive ca'aisalo nam n'onataxaco co'ollaq so Jonás da'aqtaxanem dam l'aqtac ñi Dios, qaq nagui qalaq huo'o nam shiřaxaua mayi napactelec da l'añaxac so Jonás.

Aca ncořadaxanaxaqui mayi icořadelec ca shiřaxaua

(Mateo 5.15; 6.22-23)

³³Qaica ca ishita da iqueteteu'a aca lcořadaxanaxaqui, ime, qaq ýanaña ca ýapochiguiñi, huo'otaq da ýano'ot na pa'aguiñi aca cajón. Chaqdata da ýaatchiguem acamayi, yaqto' da huo'o ca pa'auo, nachi yi'oqtelec.

³⁴Naua qad'ai'te nachinaua na 'eeta'ama aca ncořadaxanaxaqui mayi icořadelec ca shiřaxaua. Qaq naua 'ad'ai'te da huo'otaq sa ýařama'q, nachi 'enauac da 'ad'oqui axac huetaigui na napalaxa.

³⁵Qaq maxatchoxo' qome naua 'adcořadaxanaqte, ten qom 'ico' qouetaigui ca napalaxa.

³⁶Cha'ayi da 'enauac da 'ad'oqui axac yi'oqtelec, nachi sa ishita da huo'o ca napaltalec, nda'a't da 'enauac yi'oqojlec, 'eeta'am da huo'otaq icořattalec aca ncořadaxanaxaqui.

So Jesús nlaxa so fariseopi qataq som dapaxaguenataxaatapeguec na nqataxacpi

(Mateo 23.1-36; Marcos 12.38-40; Lucas 20.45-47)

³⁷Qaq co'ollaq mashita da ltaxařaxac so Jesús, nachi huo'o so 'oonolec mayi ýalectaigui na fariseopi ýayina'a somayita da lqui'axaua ca lma'. Nachi so Jesús pa'auo, nachi nso'ooñi, datalec ca nqui'axala'.

³⁸Nachi som ýalectaigui na fariseopi ýataqta huo'o da l'aalaxa souaxat da ýauaachigui so Jesús da sa ipaguelec da nyoxo'c naua nhua'q da huo'o ñi yaqta'a da deque'e.

³⁹Qalaxayita so qadataxala' 'enapeco': –Qami' mayi qaualliquiitaigui na fariseo, qami' qauamataxaniñi da qauyoita na pa'auac ana qanyomaxaquii qataq na

qadqui'axaquii, qalaxayi na pa'auo naua qadquiyaqchilli' da'aichigui na chochi qauachigoxochiyäigui da qadcachaxaqui qataq nam sa yäyamaxañisat.

⁴⁰İYataqta saqco' ca qauäyajñiyapec! ¿Qami' sa qauäyajñiyö' peta'a da ca i'ot na pa'auac, qaq nataq'en na pa'auo i'ot?

⁴¹Qaq yöqo'oyi qami' da qauachitaqtaxañi, qalaq qai'añi cam huetangui ca qadqui'axaquii, qaq yaqto' 'enauac da qui'itta camayi.

⁴²İYataqta choxodaxasodo' qami' mayi qaualliquiitaigui na fariseopi! Qami' qai'añiyot quenaxa ñi Dios añi 'oonole laue ana diez nam nalecnaxanaxat mayi i'ot na laita qataq na lamaic ca nhuoshic qataq 'enauac ana layi huoue mayi nalecnaxanaqte. Qalaxayi sa ishit da qau'ochi ca no'on qoyiquiaxaqui, qataq sa ishit da qauauochiic ñi Dios. Qaq 'edáctaxa da qau'ochi, qaq sa ishit da qan'onaxachiyañi nataq'en na laypi.

⁴³İYataqta choxodaxasodo' qami' mayi qaualliquiitaigui na fariseopi! Cha'ayi qami' qadqopitaxachi da qanso'oñiingui ana nso'onaxaqui nam yataqta yi'oxodaq añi laponaxaqui na judiopi, qataq da yataqta qami' qayi'oxode'n da qami' qaiqui'n da huangui na nqa'aic.

⁴⁴İYataqta choxodaxasodo' qami' mayi qauapaxaguenataxaniitapeguc na nqataxacpi qataq nam fariseopi mayi qoñiitega da qami' 'eesoda! Cha'ayi qami' qoñiita'am acam huachiqui mayi sa qaila'a, nachi na shiyaxauapi chochi qauatapeguelec, sa ishit da yäyaten.

⁴⁵Nachi yasat som 'oonolec nam dapaxaguenataxaatapeguc na nqataxacpi, 'eeta': -'Am mayi 'auapaxaguenataxaatac, de'eda 'anasaxauec nataq'en ivida'alo qomi' da qomi' i'aloqchi't.

⁴⁶Qalaxayi so Jesús 'enapeco': -İYataqta choxodaxasodo' qami' mayi qauapaxaguenataxaniitapeguc na nqataxacpi! Cha'ayi qami' yataqta qaica ca ishit da yañoxot da yachi na lli'ac mayi qauachiilec ca shiyaxaua, qaq qami' sa ishit da chochi 'oonole qai'axaatai aca ipotapeguc'u a qanqashiñi.

⁴⁷İYataqta qami' choxodaxasodo'! Cha'ayi qami' maichi qan'oxoñitapiguishiguem ana nhuachiquipi som l'aqtaxanaxanecpi ñi Dios mayi yalauat co'olloxochiyi som hua'au qadta'aipi.

⁴⁸Qaq de'eda qau'ochi nachida da yi'oq da qami' yataqta qauäyamaxayiñiita dam i'ot som qadta'aipi. Cha'ayi som qadta'aipi yalauat somayipi, qaq nagui qami' qalaq qan'oxoñiishiguem ana nhuachiquipi.

⁴⁹Qaq yöqo'oyi ñim Dios mayi yajnaxanaxaic co'olloxochiyi 'enapeco': "Samaxaña qome namayipi ca i'aqtaxanaxanecpi qataq ca yamaxashicpi, qaq yimayipi huo'o qome ca yalauat, qaq ca laypi qalaq icaatac."

⁵⁰Yaqto' ne'ena shiyaxauapi mayi huetaigui nagui ñi Dios yachilec 'enauac na

Itago'qpi som l'aqtanaxanecpi mayi qaýalauat, chigoqchiguiña naq'en co'ollaq chita'ague da qai'ot ana 'alhua.

⁵¹Qaq chigoqchiguiña naq'en co'ollaq qaýalauat so Abel, chochi ivitta'a da nalaataguec so Zacarías mayi qaýalauat co'ollaq huangui na laiñi aso n'onaxanaxaqui late'edai yim naña aso nca'atoxonaxalate. Qaq ýoqo'oyi aým shinapec da ñi Dios ýachilec da nalaataguec somayipi qome naq'en ne'ena shiýaxauapi mayi huetaigui nagui.

⁵²Qaq ýoqo'oyi choxodaxasodo' qami' mayi qauapaxaguenataxañiitapeguec na nqataxacpi! Cha'ayi qami' qanamataxañiilec asom ýauatoigui cam lasom mayi huetaigui da nauattonaxanaxac, qalaxayi qami' sa ishit da qaunoxoñiiuo, qalaq sa ishit da qauashiñiim da inoxoneuo nam huotaique da pa'auo.

⁵³Nachi co'ollaq ime da nasaxauec de'eda so Jesús, nachi nam dapaxaguenataxaatapeguec nam nqataxacpi qataq nam ýalectaigui na fariseopi, ýataqta dalemataýa somayi. Nachi qanayictot da sa qaýalemamaxat da qainattac. Qalota nam qainataxaatapeguec.

⁵⁴Chochi qanqoviitac somayi, sa iuena'a da huo'otaq huo'o ca nasaxauec l'aqtac da sa ýaýamaxañi, qaq nachica chigoqchigui qanqoyin da huo'o ca qaýasaxalec lasouaxashit.

Lucas 12

So Jesús detelaqteetega ca shiýaxaua da 'eetega 'eesa

¹Qaq ñaq queta da lapootega't so saq llalcolec shiýaxauapi. Qaq mashi ivida da huo'o na qaýi'iguingui. Nachi so Jesús i'auaxañi da 'enapega so lapaxaguenatacpi, 'eeta': -Maxatchoxo' qome, qadvichiýa'a anam ýashiidaxachigui ana pan mayi huetaigui na fariseopi, qaq damaxa 'eeta': nachida da maichi lataxac namayipi da 'eetega 'eesa.

²Cha'ayi qaica cam lataxac saq cha'a da huo'otaq sa qaila'a, qataq qaica cam qoýoxottapiguiñi da huo'otaq sa qaýaýaten.

³Qaq ýoqo'oyi 'enauac nam qad'aqtaquipi da huo'otaq qoviitaigui ca napalaxa, namayi 'enauac qai'axaýa ca na'a'q. Qataq cam qad'aqtaqui da huo'otaq qoviitaigui cam noýic mayi napochigui, nataq'en qan'axannec da qanasaxauec ca ntaxaýaqa' mayi pa'ashiguem na noýicpi.

Cam ishit da qañi'iyá

(Mateo 10.28-31)

⁴Qami' ýaqayadolqa, qami' shinapegalo da sa ishit qome da qayi'iyai cam ishit da ýalauat ca shiýaxaua, qaq da ime da ýalauat, qaq sa ishit da huo'o ca lýa i'otec.

⁵Qalaxayi qami' sa'axatema cam ýoqta ishit da qayi'iyai, 'eeta': qayi'iyai qome

ñi Dios mayi huo'o naq 'enec da ÿamaxaña ca nhuaxanqa' na 'itaxaloxoicpi ca shiÿaxaua qom imat da nqat da nachaalataxac. Qaq 'iñi qome mayi qañi'iyai.

⁶¿Sa ishito' naxa da qaime'n ca cinco qoÿopiolec da lashiue qanqoÿin caua dosole lca'chole? Qalaxayi ñi Dios sa ishit da icoua'ai ca 'oonolec namayipi.

⁷Cha'ayi na laue ñi 'oonolec da qoñiita ivida'a 'enauac da qanaloqteeta. Qaq ÿoqo'oyi sa ishit qome da qayi'iitac, cha'ayi qami' ÿacteec da qadashiichiÿaxaqui. Sa ishit da qoñiya'am da lashiichiÿaxac na qoÿopiolec.

Nam da'aqtaxanem na shiÿaxauapi da quetague' so Jesucristo

(Mateo 10.32-33; 12.32; 10.19-20)

⁸Qaq aÿim shinapec da 'enauac nam da'aqtaxanem na shiÿaxauapi da aÿim quetague', qaq nataq'en nam shiÿaxaua llalec ishit da i'axat da lalamaxat namayipi qom huetaigui na piguem l'ec lamaxashicpi ñi Dios.

⁹Qaq ca sa ishit da da'aqtaxanoigui na shiÿaxauapi da aÿim quetague', qaq camayi nataq'en sa ishit da sa'axat da ÿalamaxat qom sootaigui na lamaxashic piguem l'ecpi ñi Dios.

¹⁰Qaq da huo'o ca camachicague't shiÿaxaua da huo'otaq ÿasaxalec ca qauem ltaxaÿaxac na shiÿaxaua llalec, qaq camayi ishit da huo'o ca nchxonnataguec. Qalaxayi ca sa iyacnapec ca l'aqtac da detaxaÿa so Espíritu Santo, qaq camayi sa ishit da huo'o ca nchxonnataguec.

¹¹Qaq qom ivita da qami' qaÿauegueu'alo anam laponaxaqui na judiopi huo'otaq nam nta'alpi qataq nam nataxala'pi, qalaq sa ishit qome da tatapigui qadvilli cam qadasataxaqui qataq cam qoñiyapec.

¹²Cha'ayi qom ivita ca laloqo' da qautaqaí, nachi som Espíritu Santo qami' ÿapaxaguenque cam lataxac cam qad'aqtaqui.

Da Ichic ca shiÿaxaua da pe'etega da nsallaxa

¹³Nachi huo'o so shiÿaxaua mayi huetanguí so shiÿaxauapi 'enapega so Jesús, 'eeta': -'Am mayi 'auapaxaguenataxaatac, qonapegáctaxa ñi ÿaqaÿa da icolaxachigui da nsallaxa qomi' n'onaxata'agueta co'ollaxa so qadta'a.

¹⁴Qalaxayi so Jesús 'enapega, 'eeta': -'Am shinapega, ¿négue't ca aÿim ÿanagui da i'onataxanaxac da ñimit ca nasouaxashit, huo'otaq da seÿodacachi da nsallaxa?

¹⁵Nataq'en 'enapeco': -Maxatchaxa, qadvichiÿa'a qome 'enauac na nqopitaxanaqtaiguesat, cha'ayi da nachaalataxac ca shiÿaxaua sa ishit da ÿachigoxotagui nam saqalota lsallaxa mayi hueto'ot.

¹⁶Huaña, nachi huo'o da daloqnaxana, 'eeta': -Huo'o so shiÿaxaua ÿataqta sallaxanec, so do'onataxaatapeguelec 'alhua ÿataqta saqalota naq'en ana ala so languishic co'ollaq nqat.

¹⁷Nachi so sallaxanec deuennataxaatac, 'eeta': "¿Chaq huá'ago' nagui ca shiitec?, yi aýmim qaica cam sacha'ague da saýmamaxat nam ñaqat ala na ýanguishic."

¹⁸Qaq deuennataxaatac, nachi 'eeta': "Shiita' nagui da 'eetec dam so'ot. Nagui aýmim ñilaxajñi ñim laponaxaqui na ala na ýanguishic, da yaqto' so'ot ca lýa ýacteec da lta'adaic ñaqshin. Qaq qom ime, qaq soxotoigui 'enauac nam ala na ýanguishic mayi ñaqat, nataq'en 'enauac nam aýmim hueto'ot.

¹⁹Ime, qaq shinapega qome som iqui'i, shiita': 'Am iqui'i, nagui mashi ýataqta qalota nam 'adalamaxatpi mayi 'auaýmamaxat, namayi nalaiguilo caua saqayoqteguelo vi'iyi. Nagui 'anmateec, 'auque'e, 'anýomtac, qataq 'auamachiguiñi."

²⁰Qalaxayi ñi Dios 'enapega, 'eeta': "Am shiýaxaua ýataqta qaica peta'a ca 'auaýajnapec, nachina ne'ena pe 'am 'adeleu, qaq 'enauac nam 'auaýmamaxattac, ¿négue't qome cam talec?"

²¹Qaq 'eda qome da 'eetec cam shiýaxaua da maichi loguishiguem naq'en da maichi lsallaxa, qalaxayi ñi Dios ýaýaten camayi da ýataqta choxodaq.

Ñi Dios ntela'a nam llalaqpi

(Mateo 6.25-34)

²²Qaq co'ollaq ime, nachi so Jesús 'enapega som lapaxaguenatacpi, 'eeta': – Nagui qami' shinapegalo: Sa ishit qome da qami' ýaquicoqchi't cam qonoqoi qataq cam qanapoña.

²³Cha'ayi da achalataxac saq 'en'am cam chochi qanallíc, qataq dam n'oquiaxac, damayi saq 'en'am cam chochi qanapogoña.

²⁴Qami' qaumijñi nam teguesanpi, namayipi sa ishit da danaxan, qataq sa ishit da daqataxan, qataq sa ishit da huo'o ca laponaxanaxaqui, qataq qaica ca ladetacnaxanaxaqui. Qalaqca da ñi Dios iqui'axaatac namayipi. ¡Qami', qalaxayi ýacteec da qadashiichiýaxaqui, sa ishit da qoñiýa'am nam maýopi!

²⁵Qaq, ¿négue't ca 'oonolec da qoñiita da ýapacteec da lachitataic, nachi ishit da ýañoxt da nquigaxatshiguem yi lalogaxa?

²⁶Cha'ayi da huo'otaq sa 'aushit cam ýapacteec saq 'amaqtaq, qaq ¿táloxochiyo' da 'am ýaquicoqchit 'enauac nam laýipi?

²⁷Qami' ña qaumijñi da 'eetec da lañaxataxac ana huoue mayi huo'o ana lauoxo. Anamayi sa ishit da do'onataxan, qataq sa ishit da daqalejnaxan. Qalaq aýmim shinapec da so Salomón ýataqta qaica ca 'en'am da n'otaxac, qalaq sa ishit da ivi' da loyac da n'otaxac aca 'oonole anamayi.

²⁸Qaq da nachi 'eetec de'eda ñi Dios da n'otaxanaxan ana chochi huoue mayi huetauga nagui na n'onaxa, qaq qome nte' nachi qaýavigaxat, qaýasaxaigui aca

nqatelaxanaxaqui, qaq jhuá'aguctoxo' da nachi saq 'eetec da qoñiita mayi saq 'amaqtaq da qadpi'iýaxaqui!

²⁹Qaq yöqo'oyi sa ishit qome da qami' ýaquicoqchi't da huo'otaq qanmichiitaique cam qonoqoi qataq cam qanýomiigui.

³⁰Cha'ayi nam shiýaxauapi mayi huetalec ana 'alhua, nachina 'enuac nam nmittaique. Qalaxayi qami' huo'o ñi qadta'ai, qaq ñimayi ýäyaten da qaviñiitac 'enuac namayipi.

³¹Qalaxayi qami' qauamachiu'a qome da l'onataxanaxac ñi Dios da ilo'ogue 'enuacna, yaqto' ishit da qami' tayoto 'enuac namayipi.

Da nsallaxa mayi hueta'ague da piguem

(Mateo 6.19-21)

³²Sa ishit qome da qayi'ii, qami' mayi qoñiita'am acam ýalamaqte qagueta mayi selotague'. Ýataqta qami' saq 'amaqtachi, qalaxayi ñi qadta'ai ýataqta qami' ýäyamaxadeete' da qanhuañiyau'a naq'en da l'onataxanaxac da ilo'ogue 'enuacna.

³³Qaq qaumiñi qome na qami' hueto'oto. Ime, qaq qai'añiim nam deuenaxaatapigui'. Ime, qaq qau'ochi cam qadchoxonaxaqui mayi sa ishit da lto qataq ca nsallaxa hueta'ague da piguem mayi sa ishit da imeuo, qataq sa ishit da inoxoneu'a cam cachaxaic, qataq sa ishit da chic ca lalaxat.

³⁴Cha'ayi cam hueta'ague da qadsallaqai, qaq nachica cam hueta'ague da qadquiyaqteýaxaqui.

Ýataqta naýamaxattai' ca shiýaxaua

³⁵Ýataqta qanaýamaxachiitai' qome, aca qadcoýadaxanaxaqui qalaq sogote da 'ettaigui qanqashiñi.

³⁶Qoñiita'am qome ca nlatac da iuattaique ca n'aco' da ivita da ñi'iguelaq da chigaqa'a ca nadonaxac, da yaqto' lhuotta da ýauateguet da ivita da nvi' camayi qom huo'otaq chochi deýaxan.

³⁷Ýataqta huo'o qome da lamaxayic ca nlatacpi qom huo'otaq ca n'aco' ilalec camayipi da nlotauac qom ivita da nvi'. Qaq aýim shinapec da que'eca 'aco' ishit da maichi huapegue' qome da nso'onaxanaxaañi camayipi da ýataxaalec ca nqui'axala', ime, qaq nyoxoshiguem ca nallic.

³⁸Qaq nai'ctaxa da laiñi na pe da nvi' camayi, huo'otaq da mashi yaqta'a da yi'oxoñi, qalaxayi nachi 'en'am nlotauac camayipi da qaivideu'a. Qaq ýataqta machiguiñi qome que'eca nlatacpi.

³⁹Qataq qauayajñiita de'eda shinapec da huo'otaq ca lalamaxat ca noýic da huo'otaq ýäyaten ca laloxoqui da nvi' ca cachaxaic, nachi camayi sa ishit da do'ochi, qataq sa ishit da ýashin da qainoxotau'a da yaqto' qaicachiýot.

⁴⁰Qaq qami' nataq'en yataqta qanaŷamaxachiitai' qome, cha'ayi qom huo'otaq sa ishit da huo'o ca taŷapigui qadvilli, nachi nvi' ne'ena shiŷaxaua llalec.

Ca nlatac mayi ipactelec ca l'onataxanaxac qataq cam sa ipaguelec

(Mateo 24.45-51)

⁴¹Nachi so Pedro denataxan, 'eeta': -'Am qadataxala', de'eda 'aualoqnaxana ŷpeta'a ndotreec qomi' da qomi' tachiguilo, loqo' chaq nataq'en 'enauac na laŷipi?

⁴²Nachi so qadataxala' 'enapeco': -ŷChaq n'egue'to' ca 'eeta'am cam nlatac mayi ca n'aco' ipataxalec da ilo'ogue naq'en ca lma' qataq da dequi'axanataxan da ivita ca laloqo' da nqui'axac, qaq camayi yataqta ipacchigui cam qaŷamaxalec qataq yataqta sa nqalaat?

⁴³Qaq yataqta machiguiñi que'eca nlatac qom huo'otaq nvi' ca n'aco', qaq ilalec camayi da i'ottac dam l'onataxanaxac.

⁴⁴Qaq aŷim shinapec da ŷoqta 'eesa da que'eca 'aco' ishit da ŷanagui camayi da ilo'ogue naq'en 'enauac nam hueto'otpi.

⁴⁵Qalaxayi que'eca nlatac da huo'otaq 'enapec: "Ca ñi'aco' yataqta saqaŷaloqteguet," nachi jec da iuaxaatac so laŷipi nlatacpi qataq aso nlatapi, ime, qaq cot da lqui'axac qataq da nŷomaxac qataq na ltaxa,

⁴⁶qaq se'eso n'aco' da lvidaxac huetoigui ca na'a'q qataq cam laloqo' da huo'otaq se'eso nlatac sa ishit da ŷaŷaten qataq saq huotaique, ime, qaq qaŷauo'o ca nhuaxanaguec mayi qaica ca 'en'am da lchic, 'eeta'am qanqoŷin da nhuaxanaguec cam sa da'amqajnataxan.

⁴⁷Qaq cam nlatac mayi ŷaŷateeta cam 'eetapeguec cam n'aco', qalaxayi sa ishit da naŷamaxattai', qataq sa ŷalaq, qaq camayi yataqta lta'adaic da nhuaxanaguec.

⁴⁸Qaq cam nlatac mayi ŷoqta 'itchiguiñi da sa ŷaŷaten cam i'ottac mayi ishit da chigaqaigui da huo'o qanqoŷin ca nhuaxanaguec, qaq camayi saq 'amaqtaq qome ca nhuaxanaguec. Qaq ca qalota cam qoŷanem, qaq nataq'en qalota cam qaiŷaxaneu'a, qataq cam qalota cam qaipataxalec, qaq nataq'en ŷacteec da qalota cam qaiŷaxanaique.

So Jesús nachiso so chigoqchigui da huesogui naq'en na shiŷaxauapi

(Mateo 10.34-36)

⁴⁹Aŷim ñanac da se'edaxatoigui ca nodec ana 'alhua, qaq jaŷim yataqta huo'o da iyaxa da nal'en nachi 'edoigui camayi nagui!

⁵⁰Qalaxayi aŷim saigui qome da ñique'ejnaxac, 'eeta'am ca qanachilaxan, qaq ŷoqo'oyi ŷyataqta huo'o da ŷaquicoxo da iyaxa da nal'en nachi ime!

⁵¹Qaq qami' ŷqaupi'itaxaŷiitega peta'a da aŷim ñida'a ca l-lagaxayic na

shiyaxauapi? 'A'i, sa ishit. Chaqdata da huesogui ñaq'en namayipi.

⁵²Qaq nachi chigoqchiguiña nagui da ca cinco nhuodeuapi camayipi huesodachi, caua tres npa'agueneto caua dosolqa, qaq caua dosolqa qalaq npa'agueneto caua tres.

⁵³Ca nta'a qalaq maichi npa'aguene' ca llalec, qaq cam ñalec qaq maichi npa'aguene' ca lta'a, qaq aca nate'e npa'aguene' aca maichi llale, qaq aca ñale qalaq maichi npa'aguene' aca late'e, qataq aca nachodo maichi npa'aguene' aca late, qataq aca nate maichi npa'aguene' aca lachodo.

Nam l'anaxatpi na piguem

(Mateo 16.1-4; Marcos 8.11-13)

⁵⁴So Jesús nataq'en 'enapego' so shiyaxauapi, 'eeta': –Qami' naxa da qauloiya'a na l'oc da chigaqa'ague da avit da nashiyishiguem, nachi qoñiyapec da huo'o ca auot. Qaq damayi ipacchigui.

⁵⁵Qataq na l'at da nashiyishiguem da chigaqa'ague da taguiñi, nachi qoñiyapecnaxa da qad'aqtaqui: “Yi'oqta da huotaique da napaxayañi,” qaq damayi ipacchigui.

⁵⁶Qaq qami' mayi qoñiyapec da qami' 'eesoda! Qami' qauayajñi da qau'axachi na l'anaxatpi na piguem qataq ana 'alhua, qalaq çtá'ainco' yi sa ishit da qau'axachi da lataxac naua souaqaiguilo na'axa'te nagui?

'Anpogoxoinapegue' da 'anmane' ca 'anpa'aguenaxaua

(Mateo 5.25-26)

⁵⁷Qaq qami' çtá'ainco' yi saq maichi qanmichiila't, da yaqto' qau'ochi ca yayamaqchiguiñi?

⁵⁸Cha'ayi sa iuena'a da huo'otaq huo'o ca 'am yasaxalec ca 'adasouaxashit, ime, qaq 'am yauegueu'a ca nta'a. Qaq qom ña qoquetague' ca nqa'aic, qaq no'on da 'anpogoxoinapegue' da 'anañamaxate' camayi, yaqto' sa ishit da 'am yauecau'a cam nmit na nasouaxashitpi. Cha'ayi que'eca nmit na nasouaxashit ishit da 'am yanau'a ca huataxanaq, qaq que'eca huataxanaq ishit da 'am yamaxaigui aca ncoñitaxanaxaqui.

⁵⁹Qaq ayim shinapec da 'am sa ishit da 'annoxoneeguesop aca ncoñitaxanaxaqui qom huo'otaq saxanaxa da 'ashiiten aca pa'ateec 'adavigaxaiste.

Lucas 13

Ca shiyaxaua iuen da yaxaneec ca n'onataxac

¹Qaq nachisoua se'esoua na'axa'te nachi huo'oi soua nvi't, nachi da'aqtaxaatrapeguem so Jesús da so nta'a Pilato huo'o so yalauat shiyaxauapi mayi lma' yi Galilea. Ime, qaq yalecnequet na ltago'qpi somayipi nam ltago'qpi

som lalaatac shiguiyacpi mayi yäuotaique da yävigaxat da lachitaqtaxanaqte da yanot ñi Dios.

²Nachi so Jesús 'enapeco': –¿Qami' peta'a qaupi'itaxañiitega da se'eso shiyaxauapi qai'otec de'eda souaxat da yapacteec da 'itaxaloxoicpi, qaq saq 'en'am na laypi mayi lma' yi Galilea?

³A'i, sa ishit. Qami' nataq'en qom sa ishit da qai'axañiideec naua qan'onataxacolli', qaq nataq'en 'enauac da qoñiita qadellivi.

⁴Qalqo' se'eso dieciocho mayi ipataxani co'ollaq hualolaguiñi aso naue mayi naña yi Siloé, ¿peta'a da qaupi'itaxañiitega da huo'otaq somayipi yapacteec da lta'adaic da lasouaxashit, qaq saq 'en'am nam laypi mayi netaña yi Jerusalén?

⁵A'i, sa ishit. Qami' nataq'en da sa ishit da qai'axañiideec naua qan'onataxacolli', qaq nataq'en 'enauac da qoñiita qadellivi.

Qayaloqnaxana aso higo lchiyic mayi qaca aca ala

⁶Nachi so Jesús yäuo'o so daloqnaxana, 'eeta': –Huo'o so shiyaxaua huo'o aso languishi higo, qaq asomayi ñaxattalec so n'alhua. Qaq jec da demejnaxana, qalaxayi sa ishit da huo'o aca yanata ala.

⁷Ime, nachi 'enapega som shiyaxaua mayi ilotague' som 'alhua, 'eeta': “Mashi ivi' naua tres vi'iyi da ayim ñi'iguelaqta'a ada'ada qo'ipaq da ñi'iguena'a aca ala, qalaq yataqta yäuano' da huo'o aca sanata. Qaq no'on da 'auquesoq adamayi. ¿Shapco' da chochi netalec yi'iyi 'alhua?”

⁸Qalaxayi som ilotague' se'eso 'alhua 'enapeco': “Am ñi'aco', no'on da nachaqnata ne'ena vi'i da 'au'aqta'a adamayi, ayim ñishidot qome adamayi, qataq semetot ca lata'q.

⁹Qaq souaxai' ishit da huo'o aca ala adamayi. Qaq qom huo'otaq sa ishit da huo'o, qaq ishit qome da qaiquesoq.”

So Jesús nataden aso 'alo qollimai so na'a'q mataxaqui

¹⁰Huo'o so na'a'q mataxaqui, nachi so Jesús dapaxaguenataxaatac, huetaigui asom laponaxaqui na judiopi.

¹¹Qaq yälectauo aso 'alo mayi mashi ivi' naua dieciocho vi'iyi da sa no'on. Huo'o som n'ec leguemaxaic mayi qollimai naq'en, nachi asomayi sa ishit da yalamaxashiguem.

¹²Nachi so Jesús co'ollaq ila'a, nachi iyaxana. Qaq 'enapega, 'eeta': –'Am 'alo, nagui mashi huesouec da 'adalolaxa.

¹³Nachi yashil-lec naq'en na lhuaq asomayi, huaña, nachi asomayi ishit da nlaxaashiguem, nachi yi'oxodeetac ñi Dios.

¹⁴Qalaxayi som ilotague' asom naponaxaqui yataqta dalemata souaxat so Jesús

da datannataxangui so na'a'q mataxaqui. Nachi 'enapega so shi'axauapi, 'eeta': –Huo'oi mque' naua seis na'axa'te mayi ishit da qai'onataxanguilo. Qaq nachinauáctaxa huetoiguilo da qauanaqui, da yaqto' qami' qanatade'n, qaq sa ishit da nachiyi yi na'a'q mataxaqui.

¹⁵Nachi so qadataxala' ýasat, 'eeta': –Qami' mayi qoñiyapec qami' 'eesoda, ¿peta'a sa ishito' da huo'o ca 'oonolec da qoñiita da isouec ca lauegaxanaxala' huaca, huo'otaq ca lalo 'ashina, ca na'a'q mataxaqui da yaqto' ýauegaxasom da nyomaxan?

¹⁶Qaq ada'ada 'alo yi maichi llale so Abraham, qaq so Satanás yi icoñitta'aguet adamayi de'eda nalolaxa nagui mashi ivi' naua dieciocho vi'iyi, qaq ¿peta'a sa ishito' da qaisoueguesop de'eda lalolaxa adamayi ne'ena na'a'q mataxaqui?

¹⁷Qaq co'ollaq 'enapec de'eda so Jesús, nachi 'enauac nam depa'aguenataxaatac ýataqta huo'o da l'alojo. Qaq nam shi'axauapi qalaxayi 'enauac huo'o da ntonaxac, souaxat nam ýauaachigui i'otpi so Jesús mayi qaica ca 'en'am da lli'oxoyic.

Qaýaloqnaxana aso ala ana mostaza

(Mateo 13.31-32; Marcos 4.30-32)

¹⁸Qaltaq 'enapeco': –¿Negue'tom ca 'en'am ñaqshin da l'onataxanaxac ñi Dios da ilo'ogue 'enauacna? ¿Chaq negue'tom ca saloqnaxana?

¹⁹Damayi 'eeta'am peta'a aca ala ana l'enaxat mostaza da ca shi'axaua ýacona, ime, qaq ýaalec ca n'alhua, ime, qaq ñaxat, ivitta'a da 'eeta'am aca qo'ipaq ýataqta late'edai. Ime, qaq anac nam maýopi, nachi i'ot na lpata'cpi naiguilo naua lcoue.

Qaýaloqnaxana acam ýashiidaxachigui ana pan

(Mateo 13.33)

²⁰So Jesús nataq'en 'enapeco': –¿Chaq negue'tom ca saloqnaxanem da l'onataxanaxac ñi Dios da ilo'ogue 'enauacna?

²¹Damayi 'eeta'am peta'a aca ýashiidaxachigui aca pan mayi ýacona aca 'alo. Ime, qaq ýasaxaigui ca lta'adaic lvigoxoshic, nachi acamayi ima da ýashiidaxachigui 'enauac cam nvigoxoshic.

Cam lasom mayi saq 'amaqtaq

(Mateo 7.13-14, 21-23)

²²Nachi so Jesús co'ollaq tata'ague da Jerusalén, nachi taýalec nam pueblopi qataq nam ñaño nam saq 'amaqtaq shi'axauapiolec, nachi dapaxaguenataxaatac.

²³Nachi huo'o so denataxan, 'eeta': –'Am qadataxala', ¿saq 'amaqtaq peta'a qome na qanca'alaxateec? Nachi somayi 'enapeco':

²⁴–Qan'añaxachi qome da qaunoxoñiu'a ñim lasom mayi saq 'amaqtaq, cha'ayi

aÿim shinapec da ÿataqta qalota qome na nshitaique da inoxoneuo, qalaxayi sa ishit da ÿañoxot.

²⁵Cha'ayi que'eca lma' ca noÿic, da ime da ñishiguem, nachi ÿapogui ca lasom ca lma', nachi qami' mayi qaupa'aitauec nachi qauÿaxañiitapegueu'a que'eca lasom. Qaq qoñiita': "Am qadataxala', qomi' 'anauategueta." Qalaxayi camayi ÿasat, 'eeta': "Aque', sa saÿaten ca qauachigoqoita'ague qami'."

²⁶Huaña, nachi qami' qome qoñiita': "Qomi' 'am qadqui'axaua qataq 'am qanÿomaxaua caillayi, qataq 'auapaxaguenataxaatac can huaña yi sonaqtaña qadma'."

²⁷Qalaxayi camayi qami' 'enapegalo, 'eeta': "Aÿim mashu qami' shinapegalo da aÿim sa saÿaten ca qauachigoqoita'ague. Aÿim qoquiÿa'ai 'enauac da qoñiita, 'enauac qami' mayi qau'ochiitac da sa ÿaÿamaxañi."

²⁸Huaña, nachi qami' qanoÿiñiitac qome qataq qauanaquiÿa't naua qadvilli' souaxat da qadalemataiqui qom qauloiÿa'a ca Abraham, Isaac, Jacob qataq 'enauac som l'aqtaxanaxanecpi ñi Dios, qom qanayiuta'a ca l'onataxanqa' ñimayi. Huaña, nachi qami' qaÿamaqdauec.

²⁹Cha'ayi anac qome na shiÿaxauapi mayi chigaqa'ague da shi'u qataq da taguiñi qataq na chigaqa'ague da yi'oxoñi qataq da avit, da yaqto' nso'ooñi da lqui'aqa' cam l'onataxanqa' ñi Dios.

³⁰Huaña qome, qa nachi huo'o nam nagui nca'ataxaatauo, qaq nachina qome na l'auaxanec, qataq huo'o qome nam nagui l'auaxanec, qaq nachina nam qaipa'axaateec.

So Jesús nÿiilec so Jerusalén

(Mateo 23.37-39)

³¹Qaq nachiso se'eso na'a'q nachi nvildeuo soua chigoqdaigui na fariseopi. Nachi qai'aqtaxanem somayi, qoÿiita': –Qoca'ai qome ne'ena, ten ñi Herodes ÿauotaique damaxasoxoolec da 'am qaÿalauat.

³²Qalaxayi somayi 'enapeco': –Qaesomiÿa, qau'aqtaxañiim qome que'eca nanoicnaxaic, qoñiita': "Nagui na na'a'q qataq qoyi'oxoñi so'odauec na n'ecpi leguemaxaicpi, qataq ñataden na sa no'onpi, qaq que'eca lÿa na'a'q nachi yome."

³³Qalaxayi no'on da ñaq cada'acolec da ashic na na'a'q qataq'en qome nte' qataq ca lÿa na'a'q, cha'ayi sa ÿaÿamaxañi da saq huaña yi Jerusalén da ileu cam 'oonolec nam l'aqtaxanaxanecpi ñi Dios.

³⁴¡Aicoue qami' mayi qoñiitaña yi Jerusalén mayi qauualauachi som l'aqtaxanaxanecpi ñi Dios, qataq qauasaqaitalec na coma' som lamaxashicpi mayi qami' namaxalo! ¡ÿataqta da iyaxacnaxa da llaÿona't na 'ai'alaqqi, da shiita'am aca 'olgaxa da nqapaxaalec ca llalaqpiolec, qalaq qami' sa ishit da

qanashiñi!

³⁵Qomoxochictaxa naua qadma'chilli' qome qalaq ÿataqta tojleguete, qaq nachi tachiguiña nagui da sa ishit da aÿim qanauañi', to' qom qoñiita': "ÿataqta no'on qome da lliquiixac cam nactaigui da l'enaxat ñi qadataxala'."

Lucas 14

So Jesús nataden so laataxaic na l'oc

¹Qaq huo'o so na'a'q mataxaqui, nachi so Jesús nqo'oneu'a da lqui'aqa' so lma' som 'oonolec nam lataxala'pi na fariseopi. Nachi nam laÿipi fariseopi chochi nauaatac somayi.

²Qaq huetai'yi nataq'en so shiÿaxaua mayi nalauat na l'oc, datato'ot somayi.

³Nachi so Jesús inattac nam dapaxaguenataxaatapeguc na nqataxacpi qataq som fariseopi, 'eeta': –¿Ishit peta'a da qaÿashiita da qanatac den ca dalolaxaic yi na'a'q mataxaqui, loqo' sa ishit?

⁴Qalaxayi somayipi ÿataqta ñi'imaxattom. Nachi so Jesús ipoteu'a so sa no'on, nachi no'oita naq'en, nachi 'enapega da jec.

⁵Nachi 'enapega so fariseopi, 'eeta': –Da huo'o ca 'oonolec da qoñiita da huo'otaq tangui aca pozo ca lalo 'ashina huo'otaq ca lauegaxanaxala' huaca, qaq ¿sa ishit peta'a da nqatshiguem, nai'ctaxa da huo'otaq huetoigui ca mataxaqui?

⁶Qalaxayi sa ishit da huo'o ca ÿasat somayipi.

Som qaicoyiguenpi da yaqto' ÿalectauo ca nadonaxac

⁷Qaq so Jesús co'ollaq ÿauaachigui som ncoyiguenatacpi da lca'atau'a anam ÿi'oxodaq so'onaxaquipi som nqui'axala'. Nachi ÿan da lqataxac, 'eeta':

⁸–Da huo'otaq huo'o ca 'am icoyiguen da yaqto' 'auallectaigui ca nadonaxac, qalaq sa ishit qome da 'anso'oongui aca so'onaxaqui mayi ÿi'oxodaq, cha'ayi sa iuena'a da nvideo ca lÿa ncoyiguenatac mayi 'am napacalec ÿacteec da ÿi'oxodaq.

⁹Nachi cam qami' icoyigue'n ishit da anac, nachi 'am 'enapega, 'eeta': “Ña 'ai'anem ana 'anso'onaxaqui de'eda 'adÿa.” Huaña, nachi 'am huo'o da 'ad'aloxo da 'anso'oongui aca pa'atec so'onaxaqui.

¹⁰Qaq ÿoqo'oyi da 'am qaicoyiguen, qalaq 'am 'anso'oongui aca pa'atec so'onaxaqui, yaqto' da nvi' ca 'am icoyiguen, qaq 'am 'enapega, 'eeta': “Am ÿaqaÿa, 'ayala, 'anso'oongui ana'ana so'onaxaqui mayi ÿi'oxodaq.” Huaña, nachi huo'o da 'añi'oxonnataguc, 'am ÿi'oxoden nam 'anso'onaxauapi.

¹¹Cha'ayi ca nshitaique da n'amaqten, qaq nachica ca saq 'amaqtaq qanqoÿin,

qaq cam sa n'amaqten, qaq nachica ca 'amaqtaq qanqoÿin.

¹²Nataq'en 'enapega som shiÿaxaua mayi dequi'axanataxan, 'eeta': –Da ivita da huo'o ca 'ai'an nalic huo'otaq camachaqca npetaxanaxatolec, qalaq sa ishit qome da 'auqui'axan ca 'anauchaxaua qataq ca 'adqayä huo'otaq ca camachaqca 'adhuo' l'ec huo'otaq na 'adhuodeuapi sallaxanecpi, cha'ayi namayipi ishit da qaltaq 'am qayï'iguelaxateguet da 'am qaiqui'axan, huaña, qaq huo'o da 'anshiitenaguec.

¹³Qaq ÿoqo'oyi da ivita da 'au'ot ca 'adqui'axac, qalaq 'auachit nam choxodaqpi qataq na ÿamaxaic qataq nam ñi'idauo naua lchil qataq nam qanamaicpi,

¹⁴yaqto' ÿataqta 'auamachiguiñi. Cha'ayi namayipi sa ishit da 'am ishiitena'aguet. Qalaxayi 'am qome huo'o da 'anshiitenaguec qom ivita da qaltaq qanca'alaxateec nam no'on shiÿaxauapi.

Qaÿaloqnaxana ca Ita'adaic nqui'axac

¹⁵Qaq co'ollaq hua'aqchigui de'eda som 'oonolec mayi nso'ootañi, datatalec so nqui'axala', nachi 'enapega so Jesús, 'eeta': –ÿataqta machiguiñi qome ca dequi'ÿapegueuo ca nalic qom qanayiuta'a ca l'onataxanqa' ñi Dios.

¹⁶Nachi so Jesús 'enapeco': –Huo'o so shiÿaxaua i'ot so Ita'adaic lqui'axac, nachi damaxasoxoneuga so qalota shiÿaxauapi da lqui'axaua.

¹⁷Qaq co'ollaq mashi iviteuga so laloqo' da deque'e, nachi ÿamaq so l-latac da ÿi'iguenauga so lqui'axauapi da 'enapega, 'eeta': “Qauanaqui qome, cha'ayi mashi ime da nalic.”

¹⁸Qalaxayi 'enauac somayipi huo'oi naua qoÿigalo. Nachi som l'auaxanec 'eeta': “Aÿim chita'ague da seshijnaxana yi ñi'alhua, qaq aÿim ashic da semejnaxaneuga. Qaq nagui 'am ñachoxonnot da chochi aÿim 'auchoxoden qome.”

¹⁹Qaq so lÿa qalaq 'eeta': “Aÿim qalaxayi chita'ague da seshijnaxanalo yiu cinco nataxa'u ÿauegaxanaxale'te huaca, qaq nagui aÿim sauotaique da shi'igue'n. Qaq aÿim 'adqouaguec, chochi aÿim 'auchoxoden.”

²⁰Qaq so lÿa qalaq 'eeta': “Aÿim chita'ague da sadon, qaq ÿoqo'oyi aÿim sa ishit da ashic.”

²¹Qaq so nlatac co'ollaq mashi ñi'iguelaq, nachi da'aqtaxaatapeguem 'enauac de'eda so n'aco'. Nachi 'enapega so l-latac, 'eeta': “Qojec qome, sa 'anaÿaloxon da qoqueguelo naua Ita'al nqa'aico qataq naua nqa'aicolqa nam la ciudad. Ime, qaq 'anauegueuo qome na choxodaqpi qataq nam ÿamaxaicpi qataq nam ñi'idauo naua lchil qataq nam qanamaicpi.”

²²Qaq co'ollaq mashi ñi'iguelaq so nlatac, nachi da'aqtaxan, 'eeta': “‘Am ñi'aco',

mashi sogote da so'ot 'enuac da a'yim 'auamaxalec, qalaxayi ñaqaiyita ñaq huo'o yi ndaqa'."

²³Nachi so 'aco' 'enapega so l-latac, 'eeta': "Qojec, 'anqo'oneugalo qome naua nqa'aico lta'al qataq naua nqa'aicolqa. Ime, qaq 'anauecauo na la'yiipi da yaqto' nnoxoneuo, yaqto' ishit da nlaqchigui na ima'.

²⁴Cha'ayi a'yim shinapec da sa ishit qome da huo'o ca chic da anoq 'enuac nam hua'auchiguiñi secoyiguenpi mayi sauotaique da ñiuaxanaxaua."

Da lqalaic cam nshitaique da quegue so Cristo

²⁵Qaq yataqta qalota so shiyaxauapi mayi quetague' so Jesús, nachi somayi nqoileeguet somayipi. Nachi 'enapega, 'eeta':

²⁶-Sa ishit da yapaxaguenatac ca a'yim nau'a, da huo'otaq yapagaqnauec da yautec ca lta'a, huo'otaq aca late'e, lhua, qataq ca llalaqpi, lqayañicpi yallippi qataq 'alpi, qataq ivida'a da maichi nachaalataxac.

²⁷Qataq ca a'yim quegue, da huo'otaq sa ishit da lhuennataxa da a'yim ileetalec, qaq camayi sa ishit da yapaxaguenatac.

²⁸Qaq da huo'otaq huo'o ca 'oonolec da qoñiita da nshitaique da n'oxooshiguem aca naue, qaq ¿sa ishit peta'a da i'auaxaañi da nso'ooñi da naloqten da huo'otaq nalotalec aca lshiitenaxanaqte que'eca i'ot?

²⁹Cha'ayi sa iuena'a da huo'otaq mashe lapaxañi cam l'oxonaxala' naq'en aca'aca naue, qaq da ime da lapaxañi, nachi sa ishit da imat. Qa nachi 'enuac nam yaauachigui camayi, nachi ishit da qay'i'en.

³⁰Nachi qoyinapec da n'aqtac: "De'eda yale, damayi n'oxooshiguem ada naue, qalaxayi sa ishit da imat."

³¹Huo'otaq ca nta'a da huotaique da delogui' ca lya nta'a, qaq ¿sa ishit peta'a da i'auaxaañi da naloqnapec da ca diez mil nallippi ishit da nala'aguet cam huotaique da delogui' mayi nnaictague' ca veinte mil nallippi?

³²Qaq da huo'otaq ila'a da sa ishit da nalo'oguet, nachi da ña qayata'aguet ca lya nta'a, nachi ishit da yamaq ca l'aqtaxanaxanec da yaqto' nmane' camayi.

³³Qaq 'eda da 'eetec da huo'o ca camachaqca 'oonolec da qoñiita da sa ishit da yaxaneec 'enuac nam hueto'ot, nachi camayi sa ishit da yapaxaguenatac.

Ca toue da huo'otaq mashe sa ishit da ñi'ua

(Mateo 5.13; Marcos 9.50)

³⁴Ca toue yataqta no'on, qalaxayi da huo'otaq imeuo na lli'iuaxa, qaq ¿ishit peta'a da qaltaq yi'iguelaxalec da no'on?

³⁵Camayi nachi sa ishit da huo'o ca taiguet, nai'ctaxa da qayasaxaigui na 'alhua, huo'otaq da qayayamaxat da lata'q qanqoyin ca nanguishi lma'.

Chaqdata da qaýalat. Cam ýäýaten da n'axaýaxanaxac, qaq no'on qome da n'axaýaxaachiguiñi.

Lucas 15

Qaýaloqnaxana asom qagueta mayi isomapec

(Mateo 18.10-14)

¹Huaña, nachi anac da n'axaýaxana so Jesús 'enuac nam 'itaxaloxoicpi qataq nam ýacootapeeguet ana nshiitenaqte ca nta'a.

²Nachi nam ýalectaigui na fariseopi qataq nam dapaxaguenataxaatapeguec na nqataxacpi nachi quetapeguelec somayi, 'eeta': –De'eda shiýaxaua qachi ýaconguet na 'itaxaloxoicpi qataq lqui'axaua namayipi.

³Nachi so Jesús ýauo'o so daloqnaxana, 'eeta':

⁴–Da huo'o ca 'oonolec da qoñiita da huo'o aca cien lalopi qagueta, qaq isomapec aca 'oonole acamayipi, qaq ¿peta'a sa ishito' da n'onaxatchigui aca noventa y nueve da n'onaxatalec ca n'onaxa, ime, qaq nmitaique aso isomapec, chochi ivitta'a da ýanata?

⁵Qaq da huo'otaq mashi ýanata, nachi ýachilec na lallac, nachi ýataqta machiguiñi.

⁶Qaq da ivideu'a ca lma', nachi laponat' ca nauochaxauapi qataq ca lauodeuapi. Nachi 'enapega, 'eeta': “Ýataqta qantoñitapigui' qome qoñiita'am aýim, cha'ayi mashi sanata añi ilo qagueta mayi isomapec.”

⁷Qaq aýim shinapec da nachi 'eetec nataq'en na hueto'ot na piguem ýataqta huo'o qome ca lta'adaic ntonaxac, qom huo'otaq ýaxaadeec naua n'onataxaco ca shiýaxaua 'itaxaloxoic, qaq saq 'en'am cam noventa y nueve no'on shiýaxauapi mayi sa iuen da ca'aisalo naua n'onataxaco.

Qaýaloqnaxana asotai' lcatole mayi daqat

⁸Qataq aca 'alo da huo'otaq hueto'oto caua diez lca'chole da huo'otaq daqat aca 'oonole, qaq ¿peta'a sa ishito' da iqueteteu'a aca lcoýadaxanaxaqui, ime, qaq ýataqta huo'o da ltelaxa da iqueloc ca lma', chochi ivitta'a da ýanata?

⁹Qaq qom mashi ýanata, nachi laponat' aca nauochaxauapi qataq acam lauodeuapi. Nachi 'enapega, 'eeta': “Qantoñitapigui' qome, qoñiita'am aýim, cha'ayi mashi sanata ayi aýom lya mayi daqat.”

¹⁰Qaq aýim shinapec nataq'en da ýataqta huo'o da ntonaxac nam Dios lamaxashicpi piguem l'ecpi, da huo'otaq ýaxaadeec naua n'onataxaco ca shiýaxaua 'itaxaloxoic.

Qaýaloqnaxana so ñalec mayi ýaqataqchit da lsallaxa

- ¹¹So Jesús nataq'en 'enapeco': –Huo'o so shiḡaxaua huo'oi soua dos llalqa.
- ¹²Nachi so n'asa soomayi 'enapega so lta'a, 'eeta': “Am taxade, aḡim 'ai'anem qome dam isallaxa mayi 'auqataxaatapiḡui' da aḡim talec.” Nachi so lta'a icolaxachigui dam lsallaxa, nachi ḡanoiguilo.
- ¹³Qaq co'ollaq saxanaxa da qaḡa'aguelo soua na'axa'te, nachi som ḡalec n'asa imen 'enauac som lalamaxat. Nachi aso lashiue ḡachi da nqo'ona so lḡa 'alhua, som huaḡa co'ollaq chochi ḡi'en aso alom, qataq taigui da qauem da lliquiayac.
- ¹⁴Qaq co'ollaq mashi imateuo 'enauac aso alom, nachi anac so lta'adaic nqouaxa se'eso 'alhua. Huaḡa, nachi somayi ḡataqta huo'o na lqouaxa.
- ¹⁵Nachi jec da nmitaique ca l'onatac. Nachi nqo'ona so shiḡaxaua mayi lma' se'eso 'alhua. Nachi se'eso shiḡaxaua ḡamaxa somayi so n'alhua da ilo'ogue naq'en aso lalo cos late'epi.
- ¹⁶Nachi somayi ḡataqta huo'o da lyaxa da icomatec na amap mayi chictac ana cos late'epi, qalaxayi sa ishit da huo'o ca ḡanem ca amap.
- ¹⁷Huaḡa, nachi deuennataxaatac, 'eeta': “ḡḡataqta 'enauac na l'onataxanaxanecpi ca ita'a chochaq huaḡi na aloq yi lma', qaq aḡim na soota'a ḡataqta aḡim ḡalauat na ḡoqouaxa!
- ¹⁸Aḡim shi'iguelaxa qome yi lma' ca ita'a. Ime, qaq shinapega qome, shiita': “Am taxade, aḡim huo'o da ḡasouaxashit hueto'ot ḡi Dios qataq'en 'am.’
- ¹⁹Qaq ḡoqo'oyi saq saiguet nagui da 'auamata'ac da aḡim 'ai'alec, qaq no'on qome da 'au'enaxatteguet aḡim ca 'oonolec nam 'ad'onataxanaxanecpi.”
- ²⁰Huaḡa, nachi jec, ḡi'iguelaxa yi lma' so lta'a. Qaq co'ollaq ḡa qaḡata'aguet, nachi so lta'a ḡauaateguet somayi. Nachi ḡataqta huo'o da lchxonntaxanaxa. Nachi nqalqoqta'aguet. Qaq co'ollaq ivideguet, nachi nqapale' qataq napigoq.
- ²¹Nachi som llalec 'enapeco': “Am taxade, aḡim huo'o da ḡasouaxashit hueto'ot ḡi Dios qataq'en 'am. Qaq ḡoqo'oyi saq saiguet nagui da 'auamata'ac da aḡim 'ai'alec.”
- ²²Qalaxayi so lta'a 'enapega so l-latacpi, 'eeta': “Sa qauaḡaloxoḡi qome da qanqachiideec caua no'on anogo. Ime, qaq qan'otaxanaxaḡi qataq qai'aḡiim nataq'en aca chiguishaqte qataq caua lapela'te.
- ²³Ime, qaq qanaviquiiuo ca ḡataqta chaxadaic huaca llalec, nachi qauvaluachi. Ime, qaq ḡsequi'aq, so'otaq ca qad'ashaxac!
- ²⁴Cha'ayi de'eda ḡalcolec damayi mashi saqca, qalaxayi qaltaq nca'aleec. Damayi daqat, qalaxayi mashi sanataxa.” Nachi qai'ot se'eso n'ashaxac.
- ²⁵Qaq ḡaq huetauga na n'onaxa so ḡi llalec, qaq co'ollaq mashi ḡi'iguelaxauo,

nachi mashi nayiitau'a so lma', nachi hua'axayapegueu'a aso nvi quepi qataq so dasottega'tpi.

²⁶Nachi iyaxana so 'oonolec som nsoxotpi, nachi inattac da chaq negue't ca huo'o mshi qai'ottac de'eda.

²⁷Nachi som nsoq 'enapeco': "Qomyi 'adqajya da nvi', yoqo'oyi ñi 'adta'a damaxasoxoolec da qajalauat som yataqta chaxadaic huaca llalec, cha'ayi ñimayi nvi', qataq saqca ca da."

²⁸Qalaxayi som lqajya yi dalemata, nachi sa ishit da pa'auo. Qaq yoqo'oyi so lta'a nachi nqo'oneuga, nachoxodeetacot da pa'auo.

²⁹Nachi 'eetega so lta'a, 'eeta': "Am 'auayateeta da mashi qalote' naua vi'iyi da 'am so'onataxaatacot, qataq sa yauango' da huo'otaq 'am sa salaxaguet. Qalaxayi sa yauango' da huo'otaq chochi 'oonolec ca ayim 'ai'ami' quetaq llalec da yaqto' so'ot ca iqui'axac, da yaqto' ñiuana'ai' na ñauochaxauapi.

³⁰Qaq nagui da nvi' da 'ai'alec mayi chochi yaqataqchit aso 'om souaxat ana quishiguetaxai, nachi 'aualaataxanem, 'aualauat so huaca llalec mayi chaxadaic."

³¹Nachi so lta'a 'enapeco': "Am yalcolec, 'am nachi 'eetai' da ayim qoneto'ot. Qaq yoqo'oyi 'enauac nam ayim hueto'ot 'enauac 'adalamaxat.

³²Qalaxayi nagui no'on da so'otaq ca qadqui'axac da ñitonaqpigui'. Cha'ayi ñi 'adqajya, ñimayi mashi saqca, qalaxayi qaltaq nca'aleec; ñimayi daqat, qalaxayi mashi sanataxa."

Lucas 16

Qajaloqnaxana som ilotague' so nma' mayi i'ashaxanai' dam npe'e

¹So Jesús nataq'en 'enapega so lapaxaguenatacpi, 'eeta': –Huo'o so shiyaxaua yataqta sallaxanec. Qaq somayi huo'o so ipataxaguet da ilo'ogue naq'en so lma'. Nachi qai'aqtaxaneu'a somayi da se'eso ilotague' naq'en so lma' somayi chochi yaqataqchit de'eda nsallaxa.

²Nachi se'eso n'aco' iyaxaneuga somayi, nachi 'enapega, 'eeta': "¿Chaq huá'ague ca 'eetec da ayim qan'axateu'a, souaxat 'am? Ña 'analoqna't qome da 'ad'onataxanaxac. Ime, qaq ayim 'andou'a. Cha'ayi sa ishit qome da queta da 'am 'aulotague' yi ima'."

³Nachi se'eso ilotague' so nma' deuennataxaatac, 'eeta': "¿Chaq hua'agom ca shiitec nagui, cha'ayi ñi ñi'aco' sa ishit da yauo'o ca i'onatac? Yi ayim qaica ca i'añaxac da so'onataxan na 'alhua, qataq yataqta huo'o da icoxo da chochi sashilaxaatac.

⁴Aja', sanata nagui da shiitec, da yaqto' huo'oi qome ca ayim yacongueta qom

sau'a ca lma', qom ivita da qaica ca i'onatac."

⁵Nachi iyaxaatauga ñi 'oonolec som neto'ot aso lavigaxaiste som n'aco'. Nachi som l'auxanec inat, 'eeta': "¿Négue't aca neto'ot 'adavigaxaiste so ñi'aco'?"

⁶Nachi somayi 'enapeco': "Qomyi cien aso layi' na aceite aso yavigaxaiste." Nachi som ilotague' so nma' 'eeta': "Ana ana 'adavigaxaiste lmalate; 'auyalapigui' qome, 'anso'ooñi, ime, qaq 'anquigaxajñi, 'iyiñi aca cincuenta."

⁷Ime, qataq inat so lya, 'eeta': "Qaq 'am, ¿négue't aca 'adavigaxaiste?" Nachi somayi 'enapeco', 'eeta': "Qomyi cien aso naloqnaxaqui na trigo." Nachi som ilotague' so nma' 'eeta': "Ana ana 'adavigaxaiste lmalate; 'anquigaxajñi, 'iyiñi qome aca ochenta."

⁸Huaña, nachi so 'aco' sa ishit da yöqolguet da se'eso lhuataxanaxanec mayi qauem, somayi yataqta sa nqalaat da huo'o ca i'ot. Qaq 'eda da 'eetec nam yauotec nam huetalec ana 'alhua, namayipi yataqta sa nqalaat da huo'o ca i'otec ca lya, qaq saq 'en'am nam huetaigui na yi'oqchiguiñi.

⁹Qaq yöqo'oyi qami' saqatalo da qau'onataxaniya dam lsallaxa na shiyaxauapi mayi i'otta'pe naua qauema, da yaqto' huo'o ca qanauochaxauai, yaqto' qom ivita da imeuo da nsallaxa, qa nachi ishit da huo'o ca qami' yacongueta cam nma' mayi chochaq Tateec da piguem.

¹⁰Cam 'onaxaic da n'aqtaguec souaxat cam saq 'amaqtaq mayi ilotague', qaq nachi 'en'am no'on da n'aqtaguec da ilo'ogue ca qalota; qaq cam qauem da n'aqtaguec da ilotague' cam saq 'amaqtaq, qaq nachi 'en'am qauem da n'aqtaguec da ilo'ogue ca qalota.

¹¹Qaq yöqo'oyi de'eda lsallaxa nam shiyaxauapi mayi i'otta'pe naua qauema, da huo'otaq sa ishit da no'on da qan'aqtaguiiqui da qauloyigue, qaq ¿négue'to' ca ishit da qami' pi'ya'alo da qami' ipataxalguete cam nsallaxa mayi saq cha'a?

¹²Qataq da huo'otaq qauem da qan'aqtaguiiqui da qauloitague' cam sa ishit da qadalamaxachi, qaq ¿négue'to' ca ishit da qami' yanema cam qadalamaxachi?

¹³Qaica ca nlatac da ishit da do'onataxanoto caua dos n'aco'yi, cha'ayi da huo'otaq nquiya ca lya, qataq yauotec ca lya; huo'otaq da sa ishit da yaxanec ca 'oonolec, qaq ca lya yayimec. Qaq sa ishit da qai'onataxanot ñi Dios qataq da nsallaxa.

¹⁴Nachi hua'aqtega 'enauac de'eda nam fariseopi mayi yataqta lqopitaxat da nsallaxa, nachi yi'itac so Jesús.

¹⁵Nachi so Jesús 'enapeco': -Qami' mayi nachiqami' chochi qanachaxaniitega 'enauac na shiyaxauapi da qami' no'on, qalaxayi ñi Dios yauatto'n naua qadquiyaqchilli'. Cha'ayi cam yamata'ac nam shiyaxauapi da 'eetega

'amaqtaqaic, qaq nachica cam yataqta yayimec ñi Dios.

Nam nqataxacpi qataq da l'onataxanaxac ñi Dios da ilo'ogue 'enauacna

¹⁶Na nqataxacpi mayi chigoqo'ot so Moisés qataq nam lapaxaguenataxanaxacpi som l'aqtaxanaxanecpi ñi Dios, namayi ñaq huo'o, chochi ivitta'a co'ollaq nvi' so Juan. Huaña, nachi qai'axat da l'onataxanaxac ñi Dios da ilo'ogue 'enauacna, nachi 'enauac na shiyaxauapi yataqta n'añaxat da inoxoneu'a damayi.

¹⁷Qaq nai'ctaxa qome da imeuo na piguem qataq ana 'alhua, qalaxayi sa ishit da sa ipacchigui cam i'axat ñim 'oonolec saq 'amaqtaq nam ledaxatpiolec nam nqataxacpi.

So Jesús i'axat da lataxac ca nalate' aca lhua

(Mateo 19.1-12; Marcos 10.1-12)

¹⁸Ca shiyaxaua da huo'otaq nalate' aca lhua, ime, qaltaq huadonguet aca lya 'alo, nachi camayi qayamata'ac huadonaxaic. Qataq cam huadonguet aca 'alo mayi nalate' ca lhua, nataq'en camayi qayamata'ac huadonaxaic.

Som shiyaxaua mayi sallaxanec qataq so Lázaro

¹⁹Huo'o so shiyaxaua yataqta sallaxanec, somayi yaatrañi naua no'oñi anogo, qataq qaica ca 'en'ama. Qaq somayi i'ottac 'enauaque naua na'axa'te da lta'adaic lqui'axac.

²⁰Qataq nataq'en huo'o so shiyaxaua yataqta choxodaq, l'enaxat da Lázaro. Somayi yataqta imoota na l'oc na lli'i na lquesaxa, qaq somayi nso'ootangui na 'alhua, netau'a na laji so nasom som sallaxanec.

²¹Se'eso choxodaq, somayi nshitaique da icomatec na Isochi na nallic mayi najñi se'eso lqui'axala' som sallaxanec. Qaq ivida'a da anac na pioxotpi, napitac na lli'i na l'oc somayi.

²²Qaq huo'o so na'a'q nachi se'eso choxodaq ileu. Nachi anac na lamaxashic piguem l'ecpi ñi Dios da yaueegue da piguem cam hueta'a so Abraham. Qaq som sallaxanec nataq'en ileu. Ime, nachi qailayiñi.

²³Nachi se'eso sallaxanec yataqta huo'o da nque'ejnaxac co'ollaq mashi huetaña cam laponqa' na lqui'ipi nam leuxaicpi. Huaña, nachi namatashiguem, nachi ila'a so Abraham yataqta saqayoqotchiguema, qataq so Lázaro nachi huaqta'ai' somayi.

²⁴Nachi i'alaq, 'eeta': "Am ita'a Abraham, ayim 'auchoxoden qome. Ña 'anamaq na Lázaro, da yaqto' ipet na llaxaata lshiinec ca 'etaxat da ipet na yachaxat, ten yapactec da ñique'ejnaxac da sootangui ne'ena nodec."

²⁵Qalaxayi so Abraham 'enapego' somayi, 'eeta': "Am yalec, 'auennate co'ollaq 'auaconguet da 'auayamaqchiguiñi, saqca ca da da 'anachaalataxac, qaq ñi

Lázaro qalaq qauem da lliquiaxac. Qaq ñimayi nagui huo'o da ntaunaguec ne'ena hueta'a, qaq 'am machaq huo'o da 'anque'ejnaxac.

²⁶Qaq saqdata 'enauac de'eda, cha'ayi huo'o nam yataqta saqa'yoqchiguiñi tocot lta'adaic mayi npaxatta'agueta qami' nataq'en qomi'. Qaq yoqo'oyi sa ishit da huo'o ca chigoqchiine'ena da tañicna, qataq sa ishit da huo'o ca chigaqañicna da nashiguema ne'ena souaqta'a."

²⁷Nachi som sallaxanec 'enapeco': "Am ita'a Abraham, 'am ñachoxonnot nagui da 'auamaq ñi Lázaro da 'auamaxa yi lma' ca ita'a

²⁸yim netraña caua cinco yaqa'ya't, da yaqto' da'aqtaxanema, yaqto' caamayi sa ishit da nada nataq'en ne'ena que'ejnaqa'.

²⁹Qalaxayi so Abraham 'enapega somayi, 'eeta': 'Caamayi sogote da hueto'oto nam lliyigui'shi so Moisés qataq som l'aqtaxanaxanecpi ñi Dios; ¡nachinaua qome no'on da yalaxalguete!' "

³⁰Nachi som sallaxanec yasat, 'eeta': "Aja' 'am ita'a Abraham, qalaxayi da huo'o ca qaltaq nca'aleec nam leuxaicpi da nqo'onalo caamayi, qaq ishit qome da yaxaadeec naua n'onataxaco."

³¹Qalaxayi so Abraham 'enapeco': "Da sa ishit da yalaxaguet so Moisés qataq som l'aqtaxanaxanecpi ñi Dios, qaq ¡huá'aguetoxo' da ishit da da'amqajnataxan, nai'ctaxa da huo'o ca qaltaq nca'aleec!"

Lucas 17

Da Ichic ca shiyaxaua da huo'o ca lasouaxashit

(Mateo 18.6-7, 21-22; Marcos 9.42)

¹Nachi so Jesús 'enapega so lapaxaguenatacpi, 'eeta': -Ajim sayateeso'o' da huo'o qome ca ishit da yauo'o naq'en ca lasouaxashit na shiyaxauapi, qalaxayi ¡choxodaxaso' qome que'eca shiyaxaua mayi huo'o naq'en ca lasouaxashit ca lya!

²Camayi no'on qome da qaicoñida'ac na lqosot ca coma' lta'adaic, ime, qaq qa'asaxauga aca auaxai, cha'ayi sa yayamaxañi da huo'o naq'en ca lasouaxashit ca 'oonolec ne'ena saq 'amaqtaqpiolec.

³Qaq maxatchaxa qome. Ca 'adqa'ya qom huo'o ca 'am i'otec sa yayamaxañi, qaq no'on da 'avidaxato'ot camayi. Qaq da huo'otaq yaxaneec ca n'onataxac, qaq 'auchoxoden.

⁴Qaq nai'ctaxa da huo'otaq ivi' siete da yi'iguelaxalec da huo'o ca 'am i'otec ca 'oonolec na'a'q, qaq da i'enaxatteguet da siete da 'am nau'a da 'am 'enapega, 'eeta': "Nagui sa ishit da shi'iguelaxalec da huo'o ca 'am so'otec," nachi 'am no'on da 'auchoxoden camayi.

Dam 'enec cam npi'iyaxac

⁵Nachi soua lamaxa'shi 'enapegalo' so Jesús, 'eetra': -'Am qadataxala', 'anquigaxatshiguem qome da qadpi'iyaxac.

⁶Nachi so qadataxala' 'enapegalo' soomayi, 'eeta': -Qami' da huo'o ca qadpi'iyaxaqi, nai'ctaxa da 'ico' lcata'amole aca ala ana l'enaxat mostaza, qalaxayi qoñiyapega ada'ada qo'ipaq late'edai, qoñiita': "Qoca'ai ne'ena qonetaña, ime, qaq qonangui aso auaxai," qaq ada'ada qo'ipaq ishit da qami' yalaxagueta.

Da l'onataxanaxac cam qayamaqtac

⁷Da huo'o ca 'oonolec da qoñiita da huo'o ca l-latac, qaq camayi da huo'otaq chigaqauga na n'onaxa da huo'otaq mashi imat da n'attapiguishiguem na 'alhua, huo'otaq da ilotague' cam 'atetpi, qaq ¿'am peta'a ishit da qonapega da qoneta': "Ayala, 'anso'ooñi, ime, qaq 'auque'e?"

⁸A'i, sa ishit, nda'a't da qonapega, qoneta': "Ña 'ansauat qome, ayim qouapegue', 'au'ot ca anoq. To' qom ime da iqui'axac qataq da ñiyomaxac, qaqca ishit da 'am 'auque'e."

⁹Qaq ¿peta'a ishit da 'ai'anem da 'an'achic que'eca 'adlatac qom mashi imat cam 'auamaxalec? 'A'i, sa ishit.

¹⁰Qaq nachi 'eetec nataq'en qami', qom mashi ivita da qaumachi 'enauac nam qami' yamaxalguete ñi Dios, nachi qoñiita': "Qomi' mayi qomi' nlataqa, yataqta qaica ca shinaxac, cha'ayi nam so'otaqtac, nachinatac na maichi qad'onatacpi."

So Jesús nataden so diez shiyaxauapi mayi nchiga na l'oc

¹¹Qaq co'ollaq mashi jec so Jesús da taigue da Jerusalén, nachi tajlec yim 'alhua mayi huaigui yi Samaria qataq yi Galilea.

¹²Qaq co'ollaq ivita som naña som saq 'amaqtaq shiyaxauapiolec, nachi i'axasoxooteguet somayi som diez shiyaxauapi mayi nchiga na l'oc, qalaxayi nachi qayata'aguet somayi

¹³co'ollaq i'alaq, 'eeta': -¡'Am Jesús mayi 'auapaxaguenataxaatac, qomi' 'auchoxide'n qome!

¹⁴Nachi so Jesús co'ollaq ila'a somayipi, nachi 'enapega, 'eeta': -Qauesomiya, qanachaxañiu'a cam ltaxayaxanaxanecpi nam shiyaxauapi da qaitaxayapegue' ñi Dios. Qaq co'ollaq quetague' somayipi ca nqa'aic, nachi maichi no'oita.

¹⁵Nachi so 'oonolec somayipi co'ollaq ila'a da mashi qui'itta na l'oc, nachi ñi'iguelaq, nachi yi'oxideetac ñi Dios, yataqta i'alaqtai'.

¹⁶Nachi i'adoto naua l-licte so Jesús, yataqta ividaxata'aguet naq'en na latap na 'alhua, nachi yaatacot da n'achic somayi. Qaq se'eso shiyaxaua somayi l'ec

yi Samaria.

¹⁷Nachi so Jesús 'enapeco': –¿Sa ishito' da diez som no'oitapi qanqoyin na l'oc? ¿Huéta'ague cam laÿipi?

¹⁸Cha'ayi yim ya' chigaqa'a ca lÿa 'alhua, ¿peta'a yimayi 'oonolec da ñi'iguelaq da ÿanot da lli'oxonnataxanaxac ñi Dios?

¹⁹Nachi 'enapega so shiÿaxaua, 'eeta': –Qoñishiguem qome. Ime, qaq qojec. Mashí 'am no'oita, cha'ayi 'au'amqajnataxan.

Da lvidaxac dam l'onataxanaxac ñi Dios da ilo'ogue 'enauacna

(Mateo 24.23-28, 36-41)

²⁰Nachi so fariseopi inattac so Jesús da chaq lagui qaq nvi' cam l'onataxanaxac ñi Dios da ilo'ogue 'enauacna. Nachi somayi ÿasat, 'eeta': –Ca lvidaxac da l'onataxanaxac ñi Dios da ilo'ogue 'enauacna, camayi sa ishít da qaila'a.

²¹Qataq sa ishít da qoyiita': “‘Ena namayi,” huo'otaq da qoyiita': “‘Eda cha'a,” cha'ayi da l'onataxanaxac ñi Dios mashí qami' huetanguilo.

²²Nachi 'enapega so lapaxaguenatacpi, 'eeta': –Huo'oi qome caua na'axa'te, qaq qami' huo'o da qadyaqai da qanauañi' cam 'oonolec caua na'axa'te mayi huetoigui da nachaxan na shiÿaxaua llalec, qalaxayi sa ishít qome da qanauañi'.

²³Huaña qome, nachi qoñiita': “‘Ena namayi, huetai' ne'ena,” huo'otaq qoyiita': “‘Eda damayi, hueta'ague de'eda.” Qalaxayi sa ishít qome da qoquii, qataq sa ishít da qauca'achiigue.

²⁴Cha'ayi camayi 'eeta'am na nqashilgaxa da huo'otaq nqashilguiñi, nachi imata 'enauac na piguem. Qaq 'eda qome da 'eetec ca lvidaxac ne'ena shiÿaxaua llalec qom ivita ca na'a'q da ñi'iguelaq.

²⁵Qalaxayi namayi hua'auñi qome da taigui na qalota nque'ejnaxaguesat, qataq sa ishít qome da qayaconguet, sa ÿaconguet nam shiÿaxauapi mayi huetaigui nagui.

²⁶Qaq 'eeta'am qome da 'eetec soua vi'iyi mayi huetaiguilo co'ollaxa so Noé, qaq nachi 'eeta'am nataq'en ca na'a'q mayi huetoigui da ñi'iguelaq ne'ena shiÿaxaua llalec.

²⁷Somayipi deque'etac qataq nyomtac, qataq huadootega't qataq huetapegue' da ladonaxac na llalpi, chochi ivitta'a so na'a'q co'ollaq so Noé inoxonoigui aso nnotaxaqui. Nachi anac so auot, huaña, nachi ileu 'enauac somayipi.

²⁸Qaq nachi 'eetec nataq'en soua vi'iyi mayi huetaiguilo so Lot: so shiÿaxauapi deque'etac qataq nyomtac qataq maichi nmeetega't, danaxaatac qataq i'otta'pe naua lma'te.

²⁹Qalaxayi co'ollaq ca'ai so Lot so la ciudad Sodoma, nachi qananacot so nodec qataq so 'ico' quiquixadaic, chigoqo'ot na piguem, nachi ÿalauat 'enauac somayipi.

³⁰Qaq 'eda qome da 'eetec ne'ena shiÿaxaua llalec qom ivita que'eca na'a'q da nachaxan.

³¹Nachi que'eca na'a'q da huo'otaq huo'o ca pa'atashiguema na pa'ashiguem ca lma', qaq na logoxotpi pa'ataigui ca lma', qaq camayi sa ishit da huenoteec da nqateec; qataq da huo'otaq huo'o ca huetauga na n'onaxa, qaq camayi sa ishit da ñi'iguelaxau'a ca lma'.

³²Qaq qauennachi qome da 'eetec aso lhua so Lot.

³³Ca nshitaique da nachi 'eetai' da nca'altauec, qaq nachica ca daqat da nachaalataxac; qaq cam daqat naq'en da nachaalataxac, qaq nachica cam nca'aleec.

³⁴Qaq aÿim shinapec da que'eca pe huo'oi qome ca nauataña't, qaq 'oonolec qome ca qaÿauec caamayi, qaq ca lÿa qalaq qan'onaxatañi.

³⁵Qataq huo'oi qome caua dos 'alo da'adaxaata'pe, huota'ai aca l'adaxanaxaqui', nachi 'oonole qome aca qaÿauec, qaq aca lÿa qalaq qan'onaxatañi.

³⁶Qataq huo'oi qome caua dos shiÿaxa'u huetralec na n'onaxa, nachi 'oonolec qome ca qaÿauec, qaq ca lÿa qalaq qan'onaxatañi.

³⁷Nachi co'ollaq qai'axaÿa de'eda, nachi qainattac somayi, qoÿiita': -'Am qadataxala', ¿chaq huá'ague qome de'eda? Nachi somayi 'eeta': -Qomyi cam hueta'ague ca leuaxaic, qaq nachica ca huaña da laponat na teguesanpi.

Lucas 18

Qaÿaloqnaxana aso 'alo pa'ai qataq som nmit na nasouaxashit

¹So Jesús huo'o da daloqnaxana co'ollaq huotaique da dapaxaguenataxanec da iuen ca shiÿaxaua da nachi 'eetai' da nqouagaxaueetac, sa ishit da nasamñi.

²Nachi 'enapeco': -Huo'o so pueblo netaña som nmit na nasouaxashitpi. Somayi ÿataqta qaica ca 'enec naq'en ñi Dios qataq 'enauac nam shiÿaxauapi.

³Qaq se'eso pueblo nataq'en netaña aso 'alo pa'ai. Nachi asomayi ÿi'iguelaqtau'a se'eso shiÿaxaua, iÿaxaatacot da ña iuejlec asomayi souaxat so npa'aguenaxaua.

⁴Qalaxayi se'eso shiÿaxaua ÿataqta huo'oi soua na'axa'te da sa ishit da ilo'oguet asomayi. Qalaxayi co'ollaq qaÿoqtegue, nachi somayi deuennataxatac, 'eeta': "Aÿim nai'ctoxo' da sa ishit da huo'o ca 'enec ñaq'en

ñi Dios qataq 'enauac nam shi'axauapi,

⁵qalaxayi asom aso' pa'ai yi yapacteec da a'ym sa y'alemmaxat, qaq no'on da a'ym seuejlec asomayi, yaqto' y'axaañi da a'ym ñi'iguelaqtau'a. Ten, qom imateuo da iualaxavic."

⁶Nachi so qadataxala' 'enapeco': -Qaq 'eda da 'enapec som nmit na nasouaxashit mayi qauemaic.

⁷Qaq ñi Dios ¿peta'a saq 'eeteco' nataq'en de'eda, da iuejlec cam lca'aguishic mayi nachoxodeetacot ñimayi naua na'axa'tesa'chi qataq naua pe'? Qaq ¿peta'a huo'o ca y'ictega? 'A'i.

⁸Qaq a'ym shinapec da y'ataqta qaica ca y'iga ñimayi da iuejlec ca shi'axaua. Qalaxayi ne'ena shi'axaua llalec qom ñi'iguelaq, qaq ¿peta'a ñaq huo'o qome nam i'amaqteetac namayi nam huetalec ana 'alhua?

Qa'yaloqnaxana so fariseo qataq som y'acootapeeguet anam nshiitenaqte ca nta'a

⁹Qaq souaxat nam ipi'itaxaatega da no'on shi'axauapi qataq i'otan ca lya, nachi so Jesús qaltaq y'auo'o da daloqnaxana, 'eeta':

¹⁰-Huo'oi soua dos shi'axa'u tadeu'a aso n'onaxanaxaqui late'edai da nqouagaxaue'n. Qaq so 'oonolec soomayi chigaqaigui na fariseopi, qaq so lya chigaqaigui nam y'acootapeeguet ana lshiitenaxanaqte nam shi'axauapi da ishiiten ca nta'a.

¹¹Nachi som chigaqaigui nam fariseopi nachattañi co'ollaq nqouagaxaueetac, 'eeta': "'Am ita'a Dios, 'am sanot da ñi'achic, cha'ayi a'ym sa ishit da shin'am ca camachaqca shi'axaua, mayi cachaxaic, qauemaic, qataq lauatapiguiñi' aca sa lhua. Qataq sa ishit da shiita'am de'eda y'acootapeeguet ana nshiitenaqte ca nta'a.

¹²A'ym dos da shi'iguelaxalec da ñoqouaqchijla't naua siete na'axa'te, qataq a'ym se'yotauga a'ni 'oonole nam diez mayi ñauctacpi da 'am sanot."

¹³Qaq som y'acootapeeguet ana nshiitenaqte ca nta'a, qalaq nachi qa'yata'a ca hueta'a, qataq sa ishit da y'amato'ot na piguem. Chaqdata da iuaxaalec ana ltogue, nachi 'eeta': "'Am ita'a Dios, a'ym 'auchoxoden qome, cha'ayi a'ym huo'oi naua sasouaxa't!"

¹⁴Qaq a'ym shinapec da se'eso shi'axaua co'ollaq y'i'iguelaxa ca lma', qalaq y'ataqta y'ayamaxadeeta ñi Dios, qaq sa ishit da 'eeta'am so fariseo. Cha'ayi ca maichi n'amaqten, qaq nachica cam qaica ca l'amaqchic qanqoyin; qaq cam sa n'amaqten, qalaq nachica cam 'amaqtaq qanqoyin.

So Jesús yanem da no'on lliquiaxac so ñaqpiolec

(Mateo 19.13-15; Marcos 10.13-16)

¹⁵Qaq nataq'en qanauegueu'a na ñaqqiolec so Jesús, da yaqto' somayi ishit da yashil-lec. Qalaxayi som lapaxaguenatacpi co'ollaq yauaachigui de'eda, nachi qanlaqtega nam nauegaqtaxaneuopi.

¹⁶Qalaxayi so Jesús damaxasoxoneuga somayipi, nachi 'enapego' so nallippi, 'eeta': –Ña qauaqäya'a qome na ñaqqiolec ñaq aýmim nau'a, sa ishit da qananaxachiitac, cha'ayi ca huetaigui da l'onataxanaxac ñi Dios da ilo'ogue 'enauacna, camayi 'eeta'am ca 'oonolec namayipi.

¹⁷Cha'ayi aýmim shinapec da ca yäconguet da l'onataxanaxac ñi Dios da ilo'ogue 'enauacna, da huo'otaq sa ishit da 'eeta'am ca nogotolec, nachi camayi sa ishit da yäñoxtot da inoxoneuo.

So nsoq mayi sallaxanec detaqtapegue' so Jesús

(Mateo 19.16-30; Marcos 10.17-31)

¹⁸Nachi anac som 'oonolec nam nataxala'pi. Nachi inat so Jesús, 'eeta': –'Am soxodaic mayi 'auapaxaguenataxaatac, ¿chaq huá'ague ca shiitec, da yaqto' aýmim taýot ca nca'alaxa mayi chochaq tateec?

¹⁹Nachi so Jesús 'enapeco': –¿Tá'ainco' yi qonetega da aýmim soxodaic? Yi qaica ca lya ñim soxodaic, 'oonolec Dios.

²⁰'Am peta'a 'auayäten nam nqataxacpi mayi 'eeta': “Sa ishit da 'adauañi' aca sa 'adhua; sa ishit da 'aualaataxan; sa ishit da 'aucachi; qataq sa ishit da huo'o ca 'aucachiya'a da 'au'axat da saq 'en; 'aualaxalec ca 'adta'a qataq aca 'adate'e.”

²¹Nachi somayi 'enapeco': –Aja', 'enauac namayipi yätaqta salaxalec, chigoqchiguiña co'ollaq ñaq aýmim nogotolec.

²²Nachi co'ollaq hua'aqchigui de'eda so Jesús, nachi 'eeta': –Huo'o da 'oonolec ña daqaptauec, 'eeta': 'Aumen qome 'enauac na 'am hueto'ot, ime, qaq 'ai'anoigui nam choxodaqpi, yaqto' huo'o ca 'adsallaxa hua'ague da piguem. Qaq qom ime, nachi 'auanac, aýmim 'auca'ategue.

²³Qalaxayi se'eso shiyaxaua co'ollaq hua'axaýa de'eda, nachi yätaqta daquicota, cha'ayi somayi yätaqta sallaxanec.

²⁴Nachi so Jesús co'ollaq ila'a somayi da yätaqta daquicota, nachi 'enapeco': –Yätaqta huo'o da lta'adaic lqalaic na sallaxanecpi da inoxoneu'a dam l'onataxanaxac ñi Dios da ilo'ogue 'enauacna!

²⁵Yätaqta huo'o da lqalaic aca shiguiyac l'enaxat camello da taigui qanqoyin ca qana lauac, qalaxayi yapacteec da lqalaic ca sallaxanec da inoxoneu'a da l'onataxanaxac ñi Dios da ilo'ogue 'enauacna.

²⁶Nachi nam n'axaýaxaatacpi 'eeta': –Qaq ¿négue'to' cam ishit da

qanca'alaxateec?

²⁷Nachi so Jesús 'enapeco': -Cam sa ishit da yãnoxot na shiŷaxauapi, qalaxayi ñi Dios mayi ishit da i'ot.

²⁸Nachi so Pedro 'enapeco': -'Am qadataxala', qomi' mashi sogote da soqolqa'ai 'enauac nam qomi' hueto'oto, da yaqto' 'am seca'ataxague.

²⁹Nachi so Jesús 'enapeco': -Yataqta 'eesa de'eda qami' sa'axatema, da nagui ca ca'ai ca lma', huo'otaq caua lta'al, ca lqãñañicpi, aca lhua, ca llalaqpi, souaxat da l'onataxanaxac ñi Dios da ilo'ogue 'enauacna,

³⁰qaq camayi yapacteec qalota qome ca tayot nagui ne'enaua souaqtaiguilo na'axa'te, nataq'en cam nca'alaxa mayi chochaq tateec cam ñaq natauo.

So Jesús qaltaq i'axata'a da l-leuaxa

(Mateo 20.17-19; Marcos 10.32-34)

³¹Nachi so Jesús iyaxana so doce lapaxaguenatacpi da iyotauga, nachi 'enapega, 'eeta': -Nagui qomi' saxague da Jerusalén, nachi huaña qome yimayi da ipacchigui 'enauac dam n'aqtagec na shiŷaxaua llalec dam yiyiñi co'olloxochiyi som l'aqtaxanaxanecpi ñi Dios.

³²Qaq namayi qome qoŷanoigui nam chigaqauec shiŷaxauapi, da yaqto' i'enai', ishiueetac, qataq nqaigoqot.

³³Qataq qaiuxaatac qome. Qaq qom ime, nachi qayalauat. Qalaxayi qom mashi ivi' naua tres na'axa'te, nachi qaltaq nca'aleec.

³⁴Qalaxayi somayipi sa ishit da yãŷajneguet de'eda. Sa yãŷaten negue'to'ca cam qoŷiitega. Cha'ayi dam qai'axattac sa ishit da nqat cam naigui.

So Jesús nauaañi naq'en so qanamaic huaña yi Jericó

(Mateo 20.29-34; Marcos 10.46-52)

³⁵Qaq so Jesús co'ollaq mashi nayiitau'a yi la ciudad Jericó, nachi huo'o so qanamaic nso'ootañi, netau'a na laŷi so nqa'aic. Somayi dashilaxaatac.

³⁶Qaq somayi co'ollaq hua'aqtage' so qalota shiŷaxauapi, nachi denataxaatac da chaq negue't cam huo'o.

³⁷Nachi qai'aqtaxanem somayi da Jesús, Nazaret l'ec, som nlectelec yim hueta'a somayi.

³⁸Nachi se'eso qanamaic deŷaxan, 'eeta': -¡Jesús, mayi nachi'am llalec so nta'a David, aŷim 'auchoxoden!

³⁹Nachi som hua'autapi nhuogoqtega somayi, da yaqto' de'enaxaatai', qalaxayi somayi qaltaq nquigaxatteec da lŷaxanaxac, 'eeta': -¡'Am llalec so nta'a David, aŷim 'auchoxoden qome!

⁴⁰Nachi so Jesús vi'iiguat, nachi damaxasoxona somayi da qanavigui'. Qaq

co'ollaq mashí sa qaýapeque somayi, nachí inat, 'eeta':

⁴¹–¿Négue't ca 'anshitaique da 'am so'otec? Nachí somayi 'enapeco': –'Am ýataxala', qomyi ñishitaique da nauaayiñi naua i'ai'te.

⁴²Nachí so Jesús 'enapeco': –¡Nagui 'anauaañi! 'Am no'oita, cha'ayi 'au'amqajnataxan.

⁴³Huaña, nachí se'eso qanamaic ishít da nauaañi, nachí ca'ategue so Jesús, ýi'oxodeetac ñi Dios. Qataq 'enuac so shiyaxauapi mayi ýauaachigui de'eda, nataq'en somayipi ýi'oxodeetac ñi Dios.

Lucas 19

So Jesús qataq so Zaqueo

¹Nachí so Jesús tau'a yi Jericó, nachí quichiguingui so la ciudad.

²Qaq se'eso la ciudad nachí naña so sallaxanec l'enaxat da Zaqueo. Somayi lataxala' nam ýacootapeeguet ana nshiitenaqte ca nta'a.

³Qaq somayi nshitaique da ýauatton so Jesús. Qalaxayi sa ishít da ýañoxot da ilo'ot, souaxat somayi da huaxadenoqolec, qataq ýataqta qalota na shiyaxauapi.

⁴Nachí somayi hua'au nqalgoqta, cha'ayi nshitaique da ýauatton somayi. Ime, qaq quishiguemec aso qo'ipaq late'edai mayi nangui som nqa'aic mayi huotaique da tateuga so Jesús.

⁵Qaq so Jesús co'ollaq ivita somayi, nachí ilashiguemec. Qaq 'enapega, 'eeta': –'Am Zaqueo, sa 'anaýaloxon qome da 'aunoteec, cha'ayi ayim na na'a'q sou'a ca 'adma'.

⁶Nachí so Zaqueo ýataqta sa naýaloxon da huenoteec, nachí qaica ca l'aqtac da ýauegueu'a ca lma' so Jesús.

⁷Qaq co'ollaq qaýauaachigui de'eda, nachí qanayictega, qoyiita': “So Jesús qachi tau'a yi lma' so qauemaic ýale.”

⁸Nachí so Zaqueo nachajñi, nachí 'enapega so qadataxala', 'eeta': –'Am ýataxala', ayim qome secolaxatchiguingui na laiñi da isallaxa. Ime, qaq sanem nam choxodaqpi. Qaq da huo'otaq huo'o ca chochi sayin co'ollaxa da secachiya ca 'oonolec logoxot, nachí camayi shi'iguelaxatoto caua cuatro.

⁹Nachí so Jesús 'enapeco': –Nagui na na'a'q nvita da nca'alaxa ne'ena nma', cha'ayi de'eda shiyaxaua, damayi maichi llalec so Abraham.

¹⁰Cha'ayi ne'ena shiyaxaua llalec, namayi anac da nmitaique qataq nca'alaxateec nam shiyaxauapi mayi isomtac.

Qaýaloqnaxanalo soua diez lca'chole

- ¹¹Qaq so shiḃaxauapi co'ollaq ñaq queta da n'axaḃaxaatega so Jesús, nachi somayi ḃauo'o da daloqnaxana, cha'ayi souaxat da mashi sa qaḃapeque yi Jerusalén. Cha'ayi somayipi ipi'itaxaatega da mashi ivita ca laloqo' da ñi Dios ilo'ogue 'enuacna.
- ¹²Nachi somayi 'enapeco': –Huo'o so shiḃaxaua chigaqaigui nam 'amaqtaqaicpi. Somayi jec da nqo'ona ca lḃa 'alhua mayi ḃataqta qaḃoqta, da yaqto' qoḃanagui da nta'a. Qaq da ime, nachi ñi'iguelaq.
- ¹³Qaq co'ollaq yaqta'a da jec, nachi iḃaxanalo soua diez l-lataqa. Nachi ḃami' ñi 'oonolec soomayi aḃi 'oonole soua diez lca'chole, qaq aḃi 'oonole soomayi ḃataqta qaḃoqtegue aḃi naigui. Nachi 'enapegalo', 'eeta': “Qau'onataxaḃiḃa qome ana'ana aḃom, qanmiḃiitac, ḃataqto' qom ivita da ñi'iguelaq.”
- ¹⁴Qalaxayi so shiḃaxauapi mayi lma' se'eso 'alhua ḃataqta nquiḃa somayi. Nachi qaḃauo'o so qaḃamaq da qaica'ataxanaxalec somayi, da yaqto' qoḃinapega, qoḃiita': “Qomi' sa saḃamaxadenaq ne'ena shiḃaxaua da qadta'a.”
- ¹⁵Qalaxayi nachi 'en'am qoḃanagui da nta'a somayi. Ime, nachi ñi'iguelaxa so lma'. Qaq co'ollaq mashi nvi', nachi damaxasoxoneugalo soua l-lataqa som ḃanema aso alom, cha'ayi nshitaique da ḃaḃaten chaq negue't aca laueque ñi 'oonolec.
- ¹⁶Nachi so l'auaxanec nachaateuo, nachi 'eeta': “Am ḃataxala', ana 'om ivi' ana diez ayi dalaxai laueque.”
- ¹⁷Nachi so nta'a 'enapeco': “Aja', no'on, ḃaḃamaqchiguiḃi, ḃataqta 'am no'on nlatac. Qaq cha'ayi ḃataqta 'aupactelec da 'au'ot dam saq 'amaqtaq mayi 'am qaipataxalec, qaq nagui sanagui da 'am nta'a da 'aulo'oguelo caua diez puebloyi.”
- ¹⁸Qataq anac som nca'attauo, nachi 'enapeco': “Am ḃataxala', ana 'om ivi' ana cinco ayi dalaxai laueque.”
- ¹⁹Qaq nataq'en 'enapega somayi, 'eeta': “Am nataq'en 'am sanagui nagui da 'am nta'a da 'aulo'oguelo caua cinco puebloyi.”
- ²⁰Qataq anac som lḃa som pa'ateec, nachi 'eeta': “Am ḃataxala', 'ana ana 'om. Anamayi chochi saḃamaxat, sachalec so hualoqlaḃi,
- ²¹cha'ayi aḃim hu'o da icolanaxa da qoneta, cha'ayi ḃataqta 'am saqadamchigui da 'auacona ca sa 'adalamaxat, qataq da 'anqat na ala cam saq 'anguishic.”
- ²²Nachi som nta'a 'enapeco': “Am nlatac qauemaic, da maichi 'ad'aqtac, nachida da sachigoxotchigui da sauo'o ca 'anhuaxanaguec. 'Am 'auaḃateetac mque' da aḃim saqadamchigui da sacona cam sa ḃalamaxat, qataq da ñaqat na

ala cam saq yanguishic.

²³Qalaq ¿tá'ainco' yi sa 'ai'anoiguió' aým laýi' ana anom, yaqto' saconguet acam laeque ana aým da ivita da ñi'iguelaxa yi ima'?"

²⁴Nachi 'enapega nam hueta'a yimayi, 'eeta': "Ña qauacoñiýa ada'ada lcatole mayi hueto'ot damayi. Ime, qaq qai'añiim dam hueto'oto daua diez."

²⁵Nachi somayipi 'enapeco': "Am qadataxala', qalaxayi damayi mashi hueto'oto daua diez lca'chole."

²⁶Nachi som nta'a 'enapeco': "Aým qami' shinapegalo da ca huo'o ca hueto'ot, qalaq camayi yacteec qanqoyin ca qoyami'; qaq cam qaica ca hueto'ot, qalaq nachi 'en'am ivida'a da qaiuotaxanec cam saq 'amaqtaq mayi hueto'ot.

²⁷Qaq nam aým ipa'agueetacpi mayi sa yáyamaxaden da aým Ita'a, qalaq qanaviqiu'a aým. Ime, qaq qauualuachi."

So Jesús inoxoneu'a yi Jerusalén

(Mateo 21.1-11; Marcos 11.1-11; Juan 12.12-19)

²⁸Qaq co'ollaq ime da nasaxauec de'eda so Jesús, nachi jec da tata'ague da Jerusalén.

²⁹Qaq co'ollaq mashi nayiitau'alo yiuva pueblolqa Betfagé qataq yi Betania yim sa qaýapeque yi saqaýoqotchiguemec 'alhua mayi nanqa' ana olivos. Huaña, nachi yama'q soua dos lapaxaguenataqa.

³⁰Nachi 'enapegalo', 'eeta': –Qanqo'oñiýa qome nam sa qaýapeque mayi naña nam saq 'amaqtaq shiyaxauapi. Qaq qom qavichiýa, nachi qauloiýa'a ca 'ashina qaicoñittai'. Camayi saxanaqca ca ishita da nelec. Qaq qausoiuec qome, nachi aým qanaviquiýa.

³¹Qaq da huo'o ca qami' ina't da chaq ta'ainec da qausoiuec, nachi qoñiýapec qome da ñi qadataxala' iuen namayi.

³²Nachi je'c soua lapaxaguenataqa, nachi ipacchigui 'enauac dam 'enapec so Jesús.

³³Nachi co'ollaq mashi isotrapeguec so 'ashina, nachi ana'c soua lalamaxa't so 'ashina. Nachi denataxaata'pe, 'eeta': –¿Tá'ainco' yi qausoitapeguec na 'ashina?

³⁴Nachi soomayi 'ena'po': –Qomyi iuen namayi ñi qadataxala'.

³⁵Nachi qaýauega somayi so Jesús. Ime, nachi qaýasaxalguete soua alogo so 'ashina, nachi qoýanaxanaxalec somayi.

³⁶Nachi co'ollaq queta so Jesús, nachi qalapaxangui so nqa'aic na npo'pi da ñi'oxonnataxanaxa.

³⁷Qaq co'ollaq mashi qanayiita'a so ca'amgue asom saqäyoqotchiguemec 'alhua mayi nanqa' ana olivos, nachi 'enauac nam i'amaqteetac somayi qataq quetague', nachi i'alaqtagui souaxat da ntonaxac. Nachi yi'oxodeetac ñi Dios souaxat 'enauac nam sa qayauanapigui mayi i'ot da n'aalaxa mayi qayauaachigui da i'ot somayi.

³⁸Nachi qoyiita': -;Yataqta no'on da lliquiaxac na qadta'a mayi nactaigui da l'enaxat ñi qadataxala! ;Huo'o qome da nlagaxayic na piguem, qataq da lli'oxoyic ñi Dios!

³⁹Nachi nam fariseopi mayi yälectaigui se'eso shiyaxauapi nachi 'eeta': -'Am mayi 'auapaxaguenataxaatac, no'on quetaxa da 'anhuogaxa na 'am ca'attague'pi.

⁴⁰Qalaxayi so Jesús 'enapeco': -Qami' shinapegalo da nañaxaañi ne'enapi, nachi na coma'pi ishit da i'alaq.

⁴¹Qaq co'ollaq mashi nayiitau'a so Jerusalén, nachi co'ollaq ilau'a so la ciudad, nachi so Jesús noyiilec somayi.

⁴²Nachi 'eeta': -;Qami' da qauayajñiictaxa ne'ena na'a'q cam ndoi' da qadlagaxayiqui! Qalaxayi nagui damayi sa ishit da yi'oq, qaq sa ishit da qauloiya'a.

⁴³Qalaxayi hu'o'o qome ca na'a'q, qaq qami' qavichiyaló caua na'axa'te mayi yataqta qauema, qom ca qanpa'aguenaxauai nauaxayaxaashiguem ca lpaqtaxanaxat da qami' iconnaxaasopa. Ime, qaq qami' colesopa, yataqta sa yau'o'o ca qaddaqa'ai da qami' iloquiaxa'n.

⁴⁴Nachi qami' yamaxagueta ana 'alhua. Ime, qaq yalauat nam netalec na qadmayi, qataq sa ishit da hu'o'o ca nachattañi naq'en na coma'pi, cha'ayi qami' sa qauauattoñi na laloxoqui da qami' namaqtegalo ñi Dios.

So Jesús do'otaxalec aso n'onaxanaxaqui late'edai

(Mateo 21.12-17; Marcos 11.15-19; Juan 2.13-22)

⁴⁵Nachi so Jesús inoxonoigui aso n'onaxanaxaqui late'edai. Ime, nachi i'odauec 'enauac nam nmeetega'tpi mayi huetaigui asomayi.

⁴⁶Nachi 'enapega, 'eeta': -Naua ñiyigui'shi l'aqtaqa ñi Dios 'eeta': "Na ima', namayi qouagaxaunaqa;" qalaxayi qami' qau'ochiic namayi da nqañoxotaqa' na cachaxaicpi.

⁴⁷Nachi 'enauaque se'esoua na'axa'te so Jesús dapaxaguenataxaatac, huetaigui aso n'onaxanaxaqui late'edai. Qalaxayi nam lataxala'pi na ntaxayaxanaxanecpi da qaitaxayapegue' ñi Dios, qataq nam dapaxaguenataxaatapeguec na nqataxacpi, qataq nam lta'alpi na shiyaxauapi, namayipi ilotaique ca lataxac da ishit da yalauat so Jesús.

⁴⁸Qalaxayi sa ishit da qaŷanata ca qoŷiitec, cha'ayi 'enauac nam shiŷaxauapi ŷataqta ŷi'imaqtom da n'axaŷaxaatega somayi.

Lucas 20

Da 'enec so Jesús

(Mateo 21.23-27; Marcos 11.27-33)

¹Qaq huo'o so na'a'q co'ollaq so Jesús huetaigui aso n'onaxanaxaqui late'edai da ŷapaxagueetac so shiŷaxauapi, qataq i'axattac da nca'alaxa. Nachi nvideuo som lataxala'pi nam ntaxaŷaxanaxanecpi da qaitaxaŷapegue' ñi Dios qataq nam dapaxaguenataxaatapeguec na nqataxacpi qataq so nquedoxonecpi.

²Nachi qainattac somayi, qoŷiita': –Ña qomi' 'au'aqtaxanema, ŷhuá'ague ca 'auachigoxota'ague ca 'an'aqtac da huo'o mshi 'au'ot de'eda? ŷNégue't ca 'am ŷanem de'eda 'adamaxasoxonaxac?

³Nachi so Jesús 'enapeco': –Aŷim nataq'en huo'o da inataxanaxac da qami' sena't. Qaq aŷim qau'aqtaxañiim qome.

⁴ŷChaq négue't ca ŷamaxalec so Juan da dachilaxanataxan? ŷÑi Dios peta'a, huo'ochaq ca chochi shiŷaxaua?

⁵Nachi somayipi maichi ncotatega't, 'eeta': –ŷChaq huá'ague ca shinaqtec? Da shinaqpec da nachini ñi Dios da ŷamaxalec, qaq ŷoqta qome da 'eeta': “Qalaaq ŷtá'ainco' qone' yi sa qau'amaqchiñi?”

⁶Qaq da huo'otaq shinaqpec da chochi shiŷaxaua ca ŷamaxalec, qaq 'enauac na shiŷaxauapi ŷoqta qome da qomi' ŷasa'q na coma' da qomi' ŷalaua't, cha'ayi ŷoqta 'eesa da so Juan, somayi l'aqtaxanaxanec ñi Dios.

⁷Nachi somayipi 'enapec da sa ŷaŷaten chaq negue't ca ŷamaxalec so Juan da dachilaxanataxan.

⁸Nachi so Jesús 'enapeco': –Aŷim nataq'en shinapec da aque' sa saŷaten cam aŷim ŷamaxalec da so'ot de'eda.

Da n'aqtaguec som 'onataxanaxaicpi mayi qauemaicpi

(Mateo 21.33-44; Marcos 12.1-11)

⁹Qaq co'ollaq ime, nachi da'aqtaxanem so shiŷaxauapi, nachi ŷauo'o da daloqnaxana, 'eeta': –Huo'o so shiŷaxaua ŷauo'o so lanaxanqa' da ŷaañi ana uvas. Qaq co'ollaq ime, nachi ipataxalec so l'onataxanaxanecpi. Ime, nachi taŷa ca lŷa 'alhua, nachi huo'oi naua vi'iyi da hueta'ague.

¹⁰Qaq co'ollaq ivita so laloqo' da qanqat ana ala, nachi namaq so l-latac da iŷaxanot som 'onataxanaxaicpi, da yaqto' qaicolaxateuga acam nlatac. Ime, nachi qaŷi'iguelaxatchigui.

¹¹Nachi som 'aco' qaltaq namaq so lŷa l-latac. Qalaxayi nachi 'en'am

qaishiueetac qataq qaiuxaatac somayi, qataq sa ishit da huo'o ca qoŷami'.

¹²So 'aco' qaltaq ŷi'iguelaxalec da namaq so lŷa l-latac, qalaxayi som 'onataxanaxaicpi nataq'en ique'emaqchit somayi qataq i'odauec.

¹³Nachi som lalamaxat se'eso 'alhua nachi 'enapeco': "Qaq nagui ŷchaq huá'ago' ca shiitec? Nagui aŷim samaq ñim ŷauotaxat ŷalec, yaqto' qom qaila'a, qaq ŷoqta qome da qailo'oguet."

¹⁴Qalaxayi som 'onataxanaxaicpi co'ollaq qaila'aguet somayi, nachi detaxaŷapega't, 'eeta': "Ena qome na talec qanqoŷin de'eda nsallaxa. Salauataq nagui namayi, yaqto' qomi' ishit qome da qadalamaxat damayi."

¹⁵Nachi qanqateeguesop somayi se'eso nanaxanqa'. Ime, nachi qaŷalauat. Nachi so Jesús denataxan, 'eeta': -Qaq ŷchaq huá'ague ca 'eetec se'eso lalamaxat so 'alhua?

¹⁶Qomyi anac somayi, nachi ŷalauat se'eso 'onataxanaxaicpi. Ime, nachi ŷami' so laŷipi 'onataxanaxaicpi som 'alhua. Qaq co'ollaq qai'aqchigui de'eda, nachi qoŷiita': -ŷMe ishito' da 'eetec de'eda ñi Dios!

¹⁷Qalaxayi so Jesús ŷamataigui somayipi, nachi 'eeta': -Qaq ŷhuá'ago' ca 'eetec naua ñiyigui'shi l'aqtaqa ñi Dios? Mayi 'eeta': Ca coma' mayi i'otan co'olloxochiyi nam noŷic l'opi, nachica nagui ca qadamchiguiñi naq'en cam noŷic.

¹⁸Qaq da huo'o ca camachaqca talec se'eso coma', nachi camayi dolagui; qaq se'eso coma' da huo'o ca talec, nachi camayi ŷataqta ilaxatchigui.

Qainataxaatapeguac da nshiitenaguec ca nta'a da qaishiiten

(Mateo 21.45-46; 22.15-22; Marcos 12.12-17)

¹⁹Nachi so lataxala'pi nam ntaxaŷaxanaxanecpi da qaitaxaŷapegue' ñi Dios qataq so dapaxaguenataxaatapeguac na nqataxacpi, somayipi nshitaigue da nachi ŷaconeu'a se'eso na'a'q so Jesús, cha'ayi ŷaŷaten da nachiso somayipi ŷalamaqchigui de'eda qaŷaloqnaxaatega. Qalaxayi qañi'itega som shiŷaxauapi.

²⁰Nachi qaŷauo'o so qanamaxai'pi chochi npi'itaxanaxanec. Somayipi chochi n'enaqchin da 'eetega no'on shiŷaxauapi, da yaqto' isomaxanaqchi't naua l'aqtaqa somayi, nachi ishit da huo'o ca qaŷachigoxotchigui ca lasouaxashit, nachi qoŷaneu'a so nta'a.

²¹Qaq ŷoqo'oyi somayipi ŷauo'o da nntaxanaxac, 'eeta': -'Am mayi 'auapaxaguenataxaatac, qomi' saŷajnaq da ca qonapec qataq nam 'adapaxaguenataxanaxaco ŷataqta ŷaŷamaqchiyiñi, qataq sa ishit da chochi 'aulotagui ca shiŷaxaua da 'anmit da 'auauo'o ca lasouaxashit. Chaqdata da 'am 'auapaxaguenataxaatapeguac ca ŷoqta 'eesa nqa'aic ñi Dios.

²²Qaq qomi' 'au'aqtaxanema qome: ŷpeta'a ŷaŷamaqchiguiñi da qaishiiten ñim

nta'a mayi ilo'ogue nam nta'alpi, loqo' chaq sa ishit?

²³Qalaxayi so Jesús yauattooteguet da qauem lhuennataxac somayipi, nachi 'eeta': -¿Tá'ainco' yi chochi ayim qauayiñiitac?

²⁴'Ego', ñaq ayim qauachaxañiya acam lcatole. ¿Négue't lashic ñim huetalec? qataq ¿négue't l'enaxat yim huetalec? Nachi somayipi 'enapeco': -Qomyi nachiñi ñim ilotague' nam nta'alpi.

²⁵Nachi somayi 'enapeco': -Qai'añiim ñim ilotague' nam nta'alpi cam maichi lalamaxat, nataq'en qai'añiim ñim Dios ca maichi lalamaxat.

²⁶Nachi sa ishit da huo'o ca qayachigoxotchigui lasouaxashit qanqoyin dam 'enapac co'ollaq datataigui so shiyaxauapi. Chaqdata da yataqta huo'o da l'aalaxa somayipi dam 'enapac so Jesús. Huaña, nachi yi'imaqtom.

Qainataxaatapeguc ca 'eetec da qaltaq nca'aleec ca shiyaxaua

(Mateo 22.23-33; Marcos 12.18-27)

²⁷Qaq co'ollaq ime, nachi qaltaq anac nam yalectaigui nam saduceopi da qanqo'oneu'a so Jesús. Namayipi 'enapac yi sa ishit da qaltaq nca'aleec na leuaxaicpi. Nachi qoyiitega so Jesús, qoyiita':

²⁸-'Am mayi 'auapaxaguenataxaatac, so Moisés qomi' n'onaxataiguilo naua lqataxaco, 'eeta': Ca shiyaxaua da huo'otaq ileu, nachi n'oichigui aca lhua da huo'otaq qaica ca llalec, nachi cam lqaña ishit da qaltaq huadonguet asom lli'oxoua da yaqto' huo'o ca llalec naq'en som lqaña mayi saqca.

²⁹Qaq cha'ayi huo'oi soua siete nqaña't. Som yi l'auaxanec da huadon, qalaxayi somayi ileu, qaq qaica ca llalaqpi.

³⁰Nachi som lqaña nachi huadonguet asom lli'oxoua, qaq somayi nataq'en ileu, qaq sa ishit da huo'o ca llalaqpi.

³¹Qataq jec so lya qaltaq huadonguet asom lli'oxoua, qaq nachi jec 'enauac som nqañañicpi. Qalaxayi 'enauac som siete nqañañicpi ileu, qaq qaica ca ishit da huo'o ca llalaqpi.

³²Qaq pa'ateec nachi nataq'en aso 'alo ileu.

³³Nachi da qaltaq ivita da qanca'alaxateec na leuaxaicpi, qaq ¿chaq négue't cam yooqta 'eesa da lhua asomayi?, cha'ayi 'enauac som siete nqañañicpi huadonguet asomayi.

³⁴Nachi so Jesús 'enapeco': -Ne'ena 'alhua mayi souaqta'a na shiyaxauapi qataq nam 'alpi ishit da huadona't.

³⁵Qalaxayi cam tachigui qominchiyi da inoxoneu'a cam lya 'alhua qom mashi qanca'alaxateec nam leuaxaicpi, que'eca 'alhua, huaña, nachi sa ishit da huo'o ca huadon, qataq sa ishit da huo'o ca yadonaxanaxan aca llale.

³⁶Cha'ayi huaña, qaq sa ishit da huo'o ca ileu. Cha'ayi namayipi 'eeta'am nam piguem l'ec lamaxashicpi ñi Dios. Cha'ayi mashi qaltaq qanca'alaxateec, nachi namayipi yataqta llalaqpi ñi Dios.

³⁷So Moisés nataq'en i'axat da ishit da qaltaq nca'aleec na leuaxaicpi da n'aqtaguec co'ollaq hueta'a aso qo'ipaq lapole mayi 'ettaigui, qalaxayi sa ishit da yooqta yavac. Huaña, nachi ñi qadataxala' 'eeta': "Ayim mayi nachayim nDios so Abraham, Isaac, qataq so Jacob."

³⁸Qaq sa ishit da nDios ñimayi na leuaxaicpi, chaqnata nam nca'altaicpi, cha'ayi ñimayi 'enuac nca'altaic naq'en na shiyaxauapi.

³⁹Nachi huo'o som dapaxaguenataxaatapeguec na nqataxacpi 'eeta': -'Am mayi 'auapaxaguenataxaatac, yataqta yayamaqchiguiñi da 'ad'aqtac.

⁴⁰Huaña, nachi sa ishit da qayi'iguelaxalec da qaltaq qainat somayi.

¿Chaq négue't cam llalec cam nta'a mayi nca'alaxaqui?

(Mateo 22.41-46; Marcos 12.35-37)

⁴¹Nachi so Jesús 'enapeco': -¿Chaq tá'ainecnaxa da qoyiitega llalec so David cam nta'a mayi nca'alaxaqui?

⁴²Yi som nta'a David 'enapac da l'aqtac mayi nanettañi anam lede mayi l'enaxat Salmos, 'eeta': Ñi qadataxala' Dios 'enapega ñi yataxala', 'eeta': "Anso'oota'ague qome da ayoiç,

⁴³to' qom mashi ime da sacho'oto naua 'adapia'te nam 'am ipa'agueetacpi."

⁴⁴Qaq ¿huá'ago' ca 'eetec so David da llalec cam nta'a mayi nca'alaxaqui, yi som David yamata'ac camayi da lataxala'?

So Jesús devitaqteetega nam dapaxaguenataxaatapeguec na nqataxacpi

(Mateo 23.1-36; Marcos 12.38-40; Lucas 11.37-54)

⁴⁵Qaq 'enuac so shiyaxauapi n'axayaxaatac, co'ollaq 'enapega so lapaxaguenatacpi so Jesús, 'eeta':

⁴⁶-Maxatchoxo' qome, qadvichiya'a nam dapaxaguenataxaatapeguec na nqataxacpi. Cha'ayi namayipi nqopita da yaatrañi naua logodaiqa anogo mayi yi'oxoda'q, qataq nqopita da qaiyaata da qaiquin da huaña ca naponqa', qataq namayipi nmitta'ai anam so'onaxaqui mayi yataqta yi'oxodaq anam naponaxaqui qataq nam yataqta no'on nqui'aqa'pi.

⁴⁷Nataq'en namayipi yataqta iyalaxat na huetañalo naua lma'te nam pa'aipi, nachi namayipi chochi nqañoxotoigui da i'ot da yataqta logodaic naq'en da nqouagaxaunaxac. Qaq yataqta yactec qome da nhuaxanaguec namayipi.

Lucas 21

Aso lachitaqtaxanaqte aso pa'ai mayi choxodaq

(Marcos 12.41-44)

¹Qaq co'ollaq ñaq hueta'a aso n'onaxanaxaqui late'edai so Jesús, nachi imeteetac nam sallaxanecpi mayi yasaqtapiguiñi ana lachitaqtaxanaqte.

²Qaq nataq'en yauaachigui aso 'oonole pa'ai mayi choxodaq, asomayi yasaxayiñi soua lachitaqtaxanaqte lca'chole.

³Nachi so Jesús 'enapeco': –Ayim yooqta 'eesa de'eda shinapec da ada'ada pa'ai mayi choxodaq napacalec 'enauac nam lajipi asom lachitaqtaxanaqte.

⁴Cha'ayi 'enauac namayipi chochi lli'iyooqte anam yasaqtapiguiñi, qaq adamayi qalaxayi nai'ctaxa da choxodaq, qalaxayi imatteuo 'enauac asom hueto'ot mayi lhuenec lashiue.

So Jesús i'axata'a da qanlaxajñi aso n'onaxanaxaqui late'edai

(Mateo 24.1-2; Marcos 13.1-2)

⁵Qaq huo'o nam i'axattac aso n'onaxanaxaqui late'edai da yataqta qaica ca 'en'am da lli'oxoyic na coma' qataq 'enauac nam laji nachitaqtaxanaxatpi. Nachi so Jesús 'enapeco':

⁶–Huo'o qome ca na'a'q, qaq qanlaxajñi 'enauac ne'ena qaumijñiitac nagui, sa ishit qome da huo'o ca 'oonolec coma' n'onashiguem da huetalec ca lya coma'.

Na n'anecpi mayi i'axata'a ca loga'tna

(Mateo 24.3-28; Marcos 13.3-23)

⁷Huaña, nachi qainattac so Jesús, qoyiita': –'Am mayi 'auapaxaguenataxaatac, ¿chaq lagui qome, qaq ivita de'eda? ¿Chaq huá'ague qome ca 'eetec ca l'anaxat de'eda, qom ivita ca na'a'q da yi'oq?

⁸Nachi so Jesús 'enapeco': –Maxatchaxa qome, qadvichi'yai'. Qataq sa ishit qome da huo'o ca chochi qami' yatenachi't. Cha'ayi qalota qome na anac da anactaigui da i'enaxat, nachi 'eeta': “Ayim mayi nachayim nta'a nca'alaxaqui;” huo'otaq 'eeta': “Nagui mashi ivita yi naloqneq.” Qalaxayi sa ishit qome da qauca'achiigue.

⁹Qaq qom huo'o ca qau'aqaitapeguelec da nalaattega'tpi qataq cam i'ottapeguec ca nta'a, qalaq sa ishit qome da qayi'ii. Cha'ayi hua'auñi qome da anac 'enauac namayipi, qalaxayi saxanaxa qome da ivita ca loga'tna.

¹⁰Nachi so Jesús queta da da'aqtaxaatac, 'eeta': –Ca qompi delogui' qome ca laji qompi, qataq ca nta'a maichi delogui' ca lya nta'a.

¹¹Qataq huo'o qome ca nacholaxanaxa naua pa'aiguelo naua lajil ana 'alhua qataq ca nqouaxa. Qataq huo'oi qome naua nalolaxaco naua 'ale'u. Qataq huo'oi qome naua lta'al n'anqa na piguem qataq huo'o ca qaila'a qaica ca 'en'am da lchic.

¹²Qaq qom saxanaxa da yi'oq 'enauac de'eda, nachi qami' qayaconeu'alo qome,

qataq qami' qaicaata'pe. Ime, qaq qami' qaÿauegueu'alo ana laponaxaqui na judiopi, da yaqto' qami' qanmi't. Ime, qaq qami' qaicoñi't, qataq qami' qaÿauegueu'alo na nta'alpi qataq nam ltauapi, souaxat da i'enaxat qauasoviilec.

¹³Qaq damayi nachi naigui qome da qami' ishit da aÿim qau'axachiitac.

¹⁴Qalaq qami' sa ishit qome da qauqataxañiitapigui' ca qadtaxaÿaxaqui qom qancotaÿaipec.

¹⁵Cha'ayi aÿim qome qami' sanema caua qad'aqtaqalli' qataq ca qadaÿajñiqui, da yaqto' sa ishit da huo'o ca qami' dataÿa'agueta da qami' ncotaÿapegueto.

¹⁶Qalaxayi qami' qoÿadeuo qome, ivida'a ca qadalamaxachi qadta'ai qami' ÿaadeuo, huo'otaq ca qadqayañiquipi, huo'otaq ca qadhuo'oi l'ecpi, huo'otaq ca chochi qanauochaxauai. Qataq qaÿalauat ca 'oonolec da qoñiita.

¹⁷Qataq 'enauac qome na shiÿaxauapi mayi huetalecna qami' nquiÿalo, souaxat aÿim.

¹⁸Qalaxayi sa ishit qome da huo'o ca 'oonolec laue ñi 'oonolec da qoñiita da daqat.

¹⁹Qaq cam sa ishit da huo'o ca ÿoqocha'a, qaq nachica ca nauac cam nca'alaxa mayi chochaq tateec.

²⁰Qaq qom qauloiÿa'a na la ciudad Jerusalén da colesop na allippi, nachi qami' qauaÿajñi da saqaÿaloq da qailaxachigui.

²¹Nachi nam netaña yi Judea ÿi'igueshiguemec qome ana qasoxonaxapi, qaq nam netaña na la ciudad Jerusalén qalaq ca'ai qome namayi, qaq cam huetalec na n'onaxa qalaq sa ishit qome da ñi'iguelaxau'a na la ciudad.

²²Cha'ayi que'eca na'a'q laloxoqui da qaÿauo'o ca nhuaxanaguec 'enauac na shiÿaxauapi, cha'ayi ipacchigui lo 'enauaque nam 'ena'pe nam ñiyigui'shi l'aqtaqa ñi Dios.

²³Qaq ;choxodaale qome aca 'alo mayi hualaxai qataq acam ña illipaxaatac ca llalec! Cha'ayi ÿataqta qalota qome da qui'ic ana 'alhua, qataq qaica ca 'en'am da lchic ca nhuaxanaguec 'enauac na shiÿaxauapi mayi huetalecna.

²⁴Qaq huo'o qome na ileuaigui ca alaataq, qaq ca laÿipi qalaq noxonec, ime, qaq qaÿauegalo naua ÿotta'a't 'ale'u. Nachi nam chigaqauec shiÿaxauapi ÿataqta sa iyacnapec qome na la ciudad Jerusalén, chochi ivitta'a qome ca laloqo' mayi qoÿanem namayipi da maichi ÿoiquetac.

Da 'eetec da lli'iguelaxasoxoc na shiÿaxaua llalec

(Mateo 24.29-35, 42-44; Marcos 13.24-37)

²⁵Nachi huo'o qome na l'anaxatpi añi nala' qataq so ca'agoxoic qataq ana

huaqajñipi. Qataq nam yotta'a't shiyaxauapi mayi huetalec ana 'alhua yataqta sa yayaten ca 'eetec, qataq yataqta ñi'i, souaxat da lchic da l-lamaxa ana lapaxa aso auaxai.

²⁶Nachi na shiyaxauapi yataqta decopchitac qome, souaxat da tatapigui lauel cam nachaxan ana 'alhua, qaq ivida'a qome ana huaqajñipi mayi hueto'ot na piguem yataqta cholaxan.

²⁷Huaña qome, nachi qaila'a na shiyaxaua llalec nactaigui ca l'oc yataqta qaica ca 'en'am da l'añaxac qataq da lli'oxoyic.

²⁸Qaq qom ivita da yi'oq 'enauac ne'ena, nachi yataqta qan'añaxachi qataq qanauaxayaxañitchiyigue'm naua qadqaigolli', cha'ayi masi sa qayapeque ca laloqo' da qami' huesochiyiñi qanqoyin.

²⁹Nataq'en yauo'o so daloqnaxana, 'eeta': -Qauloitagui qome aca higo lchiyic, huo'otaq aca lya qo'ipaq.

³⁰Da ivita da qauloiya'a da ñaxateec ana laue, nachi qami' qauayajñi da masi sa qayapigui naua nta'pi.

³¹Qaq nachi 'eetec nataq'en qom qami' masi qauloiya'a da yi'oq 'enauac ne'ena, nachi qauayajñi da masi sa qayapeque da nvi' ca l'onataxanaxac ñi Dios da ilo'ogue 'enauacna.

³²Qaq yataqta 'eesa de'eda sa'axat da hua'auñi qome da yi'oq 'enauac ne'ena, qom huo'otaq saxanaxa da ileu na shiyaxauapi mayi huetaigui ne'ena na'axa'te.

³³Qaq na piguem qataq ana 'alhua qalaq huo'o qome ca loga't, qaq da i'aqtac qalaxayi sa ishit da huo'o ca loga't.

³⁴Qalaxayi maxatchaxa, sa ishit qome da qadamchiguilo naua qadquiyaqchilli' souaxat ca qanamañi, qataq da qadomiilec na lataxa qataq nam laji nhuenecpi yi na'a'q, yaqto' que'eca na'a'q sa ishit da qami' ique'elaxa't,

³⁵nachi qoñiita'am cam nqoiñiguishic. Qaq 'eda qome da 'eetec da nvidaxac qom qanvita 'enauac na huetalec ana 'alhua.

³⁶Qaq qami' yataqta qanayamaxachiitai' qome qataq qoquiiot qome naua na'axa'te da qanquagaxauñiitac, yaqto' ishit da qami' yi't, qom ivita da yi'oq 'enauac namaxa, qataq yaqto' ishit da qanachaachiu'a qom nvi' na shiyaxaua llalec.

³⁷Nachi so Jesús dapaxaguenataxaatac yi na'a'q hueta'a aso n'onaxanaxaqui late'edai, qaq yi pe qataq l'ochaqa' aso saqayoqotchiguemec 'alhua mayi nanqa' ana olivos.

³⁸Nachi 'enauac na shiyaxauapi 'ottau'acnaxa da nte'etom aso n'onaxanaxaqui

late'edai, da yaqto' n'axayaxana somayi.

Lucas 22

Qayauotaique da qayaconeu'a so Jesús

(Mateo 26.1-5, 14-16; Marcos 14.1-2, 10-11; Juan 11.45-53)

¹Qaq mashi nayiitauga som laloxoqui da qanallíc ana pan mayi sa qayauo'o aca lalogue mayi yashiidaxachigui som huetoigui da qaiuennate so na'a'q co'ollaq qanayica'ai so Egipto.

²Nachi so lataxala'pi na ntaxayaxanaxanecpi da qaitaxayapegue' ñi Dios qataq som dapaxaguenataxaatapeguec na nqataxacpi, somayipi nmittaique ca yachigoxotchigui da ishít da yalauat so Jesús, qalaxayi somayipi yataqta ñi'iyá so shiyaxauapi.

³Nachi so Satanás inoxonoigui so Judas, da l'enaxat lya Iscariote. Somayi nachiso so 'oonolec soua doce lamaxa'shi.

⁴Nachi somayi nqo'oneu'a da detaxayapegue' so lataxala'pi na ntaxayaxanaxanecpi, nachi da'aqtaxanem somayipi da 'eetec naq'en da lataxac da yaneu'a somayipi so Jesús.

⁵Nachi somayipi yataqta ntootec. Huaña, nachi qayachaxanapecot somayi da qaishiiten.

⁶Nachi somayi yasat, nachi nmitaique ca lataxac da yaneuo so Jesús da ivita da ndotec.

Da Iqui'axac so qadataxala'

(Mateo 26.17-29; Marcos 14.12-25; Juan 13.21-30; 1 Corintios 11.23-26)

⁷Qaq mashi iviteuga so na'a'q mayi huetoigui da qanallíc ana pan mayi sa qayauo'o anam yashiidaxachigui. Se'eso na'a'q nachi nalaataxaqui na qagueta llalec mayi qanallíc, da yaqto' qaiuennate so na'a'q co'ollaq qanayica'ai yi Egipto.

⁸Nachi so Jesús yamaq so Pedro qataq so Juan, nachi 'enapegalo', 'eeta': – Qoquii qome, qauqataxaniyai' cam qonoq qom qaiuennate so na'a'q mayi qanayica'ai yi Egipto.

⁹Nachi soomayi denataxa'n, 'eetra': –¿Chaq huá'ague ca 'anshitaique da sachaga'ague camayi da saqataxanqai'?

¹⁰Nachi so Jesús 'enapeco': –Qami' qom qaunoxoñiu'a yi la ciudad, nachi qanachiñiyalec qome ca shiyaxaua yachítac aca laco'oña 'alhua. Qaq nachica qome qauca'achiigüe, chochi qaviyiitau'a ca nma' mayi tateu'a.

¹¹Nachi qoñiyapega qome cam lma' que'eca noyic, qoñiita': “Ñim dapaxaguenataxaatac 'eeta': ¿Chaq huá'ague cam noyic mayi nqui'aqa', da

yaqto' sequi'iya'ai' na yapaxaguenatacpi da sachiguenaq ca nalic mayi naigui da qaiuennate co'ollaq qanayica'ai yi Egipto?"

¹²Nachi qami' yachaxanalo qome yi nqui'aqa' yataqta Ita'adaic mayi pa'ashiguemec na l-laq ñi noyic, sogote da qa'yaqataxaatai'. Huaña, nachi qauqataxañiyai' qome cam qonoq.

¹³Nachi soomayi je'c, nachi ipacchigui da nateedalec 'enuac nam 'eetega so Jesús. Huaña, nachi yaqataxaada' so nalic.

¹⁴Qaq co'ollaq ivita so laloqo' da nqui'axac, nachi so Jesús qataq soua lamaxa'shi nachi nso'ooyiñi da qa'yatalec so nqui'axala'.

¹⁵Nachi so Jesús 'enapeco': -¡Ayim yataqta huo'o da iyaxa da qami' ñiuanaxa'u ne'ena nalic, llaxatemallaxa da saxanaxa da seleu!

¹⁶Cha'ayi ayim shinapec da nagui sa ishit qome da qaltaq shi'iguelaxalec da sachic ne'ena nalic, chochi ivitta'a ca na'a'q qom ivita cam laloqo' da ilo'ogue 'enuacna ñi Dios. Huaña, nachi yoqta nalochiguiñi ne'ena nalic.

¹⁷Nachi yacona asom yomaxaqui. Ime, nachi yanot da n'achic ñi Dios. Qaq co'ollaq ime, nachi 'eeta': -Qauacoñiigué ana'ana yomaxaqui, nachi ñi 'oonolec da qoñiita yami' ca lya.

¹⁸Cha'ayi ayim shinapec nagui da sa ishit da qaltaq shi'iguelaxalec da ñiyomgui ne'ena lli'i ana uvas, to' qom ivita ca laloqo' da ilo'ogue 'enuacna ñi Dios.

¹⁹Qaq co'ollaq ime, nachi yacona aso pan, nachi yanot da n'achic ñi Dios. Ime, nachi icolaxachigui, nachi yanoiguilo soomayi, nachi 'enapeco': -Ana'ana pan nachi naigui da i'oquiaxac mayi qoyanguet da nalaataguec, souaxat da qoñiita. Qaq qau'ochi qome damayi, yaqto' sa ishit da ayim qaucoua'ya'ai.

²⁰Qaq nachi i'enaxatteguet nataq'en aso yomaxaqui co'ollaq mashi ime da nqui'axac, nachi 'eeta': -Ana'ana yomaxaqui nachana ana naigui da dalaxaic ayamaxataxac mayi yataqta 'itchiyiñi naq'en naua itago'q mayi qaicoldeec da qaitaunec da qoñiita.

²¹Qaq nagui ñi ayim yaneuo qome, ñimayi nataq'en ñiso'onaqta'ai', datatalec ne'ena qadqui'axala'.

²²Qalaxayi ne'ena shiyaxaua llalec, namayi quetelec dam lliquiaxac mayi sogote da qoyiitañi, qalaxayi ¡choxodaxaso' ñaqshin ñim shiyaxaua mayi yaotaique da yaneuo namayi!

²³Huaña, nachi maichi nnattega't somayipi da chaq negue't cam yaneuo somayi.

Qancotatapigui da chaq negue't ca yoqta yi'oxodaq

²⁴Huaña, nachi ncoatega't somayipi da chaq negue't ca yöqta yacteec da qaýamata'ac da ýi'oxodaq.

²⁵Qalaxayi so Jesús 'enapeco': –Nam nta'alpi mayi ilotague' na ýotta'a't shiyaxauapi, namayipi yataqta huo'o naq 'enec da damaxasoxonapec, qataq nam nataxala'pi mayi ilotague' nam shiyaxauapi da qaitaxaya namayipi qalaq qaýamata'ac da no'on shiyaxauapi.

²⁶Qami', qalaxayi sa ishit da nachi qoñiitec de'eda. Cha'ayi ca 'oonolec da qoñiita da ýi'oxodaq, qalaq camayi i'enaxat qome ca ña nsoqolec; qaq cam damaxasoxonapec, qalaq 'eeta'am qome ca chochi namaxashic.

²⁷Qaq yöqo'oyi ¿chaq négue't cam yöqta ýi'oxodaq, peta'a cam nso'ootañi da datatalec cam nqui'axala' da deque'etac, huo'ochaq cam qaýamaqtac? Qaq ¿peta'a sa ishito' da nachiso som datatalec so nqui'axala' som ýi'oxodaq? Aým, qalaxayi qami' sootaiguilo, shiita'am cam chochi qaýamaqtac.

²⁸Qaq qami' mayi nachi 'eetai' da aým qannaiquitategue', qaq qanqui'itaxañiigui 'enauac nam ñique'ejnaxaguesat.

²⁹Qaq yöqo'oyi aým qami' sanema qome ca qad'onataxanaxaqui da qauloyigue 'enauacna, 'eeta'am da 'eetec ñi ita'a da aým yanem da i'onataxanaxac,

³⁰yaqto' qami' ñiuanaxa'u, qataq qami' ñiyomaxa'u cam iqui'axala' qom mashi sootaigui ca i'onataxanaxac, qataq nataq'en qanso'oñiingui acam so'onaxaquiipi mayi ýi'oxodaq, da yaqto' qanmichi nam llalaqpi som doce llalaqpi so Israel.

So Jesús i'axata'a da nqolguetaxac so Pedro

(Mateo 26.31-35; Marcos 14.27-31; Juan 13.36-38)

³¹Nataq'en 'enapeco' so qadataxala': –Simón, Simón, ña 'aula'a so Satanás mashi qami' iyaxaneu'alo da 'ico' qami' ichigo'q, 'eeta'am naq'en da qaichigoq ca trigo.

³²Qalaxayi aým 'am ñoqouagaxaueetapeguelec, da yaqto' sa ishit da saqca da 'adpi'iyaxac. Qaq 'am qom ivita da aým 'añi'iguelqot, nachi 'autauan qome na 'adqañicpi da yaqto' nachi 'eetai' da lpi'iyaxac.

³³Nachi so Simón 'enapeco': –'Am yataxala', aým qaica ca shiga da 'am iyateuo aca ncoñitaxanaxaqui, ivitta'a da 'am seleutañi'.

³⁴Qalaxayi so Jesús 'enapeco' somayi, 'eeta': –Pedro, nagui 'am shinapega da gomele qom yaqta'a da noýin ca 'olgaxa, qaq mashi tres qome da 'avi'iguelaxalec da 'anqolguet da qonetega aým sa 'auauatton.

Nayiita'a so laloqo' da nque'ejnaxac so Jesús

³⁵Nachi so Jesús denataxan, 'eeta': –Se'eso na'a'q can qami' sama'q da sa ishit

da sauo'o ca qadachoxonaxaqui qataq aca la'yi' aca qodomi qataq caua qadapela'chilli', qaq ¿peta'a huo'o co'ollaxa ca qaviñiitac? Nachi soomayi 'ena'po': -'A'i, qaica ca seuenaqtac.

³⁶Nachi 'enapeco': -Nagui qalaxayi ca huo'o ca lachoxonaxaqui, qaq no'on da ÿachi, nataq'en cam alom la'yi'. Qaq cam qaica ca lailonec, qaq no'on da imen ca lapo', ime, qaq deshijnaxanique camayi.

³⁷Cha'ayi a'yim shinapec da ÿataqta ipacchigui qome da ñi'aqtaguec mayi i'axat naua ñiyigui'shi l'aqtaqa ñi Dios, mayi 'eeta': "Nachi qayalecnoigui nam 'itaxaloxoicpi camayi." Cha'ayi 'enauac nam ñi'aqtaguec mayi qo'ÿittañi, namayi ÿataqta ipacchigui.

³⁸Nachi somayipi 'enapeco': -'Am qadataxala', 'enaua huo'oi naua dos ÿilonqa. Nachi somayi 'enapeco': -A'ayi, nachi tachiguiña.

So Jesús nqouagaxaueetac, hueta'a yi Getsemani

(Mateo 26.36-46; Marcos 14.32-42)

³⁹Ime, nachi so Jesús huenoxoneec, tauga cam nachi 'eetai'cnaxa da lanataqa' saqayōqotchiguemec 'alhua mayi nanqa' ana olivos. Qataq so lapaxaguenatacpi nachi nnaictague'. Qataq so lapaxaguenatacpi nachi nnaictague'.

⁴⁰Qaq co'ollaq qaiviteuga yimayi, nachi 'enapega somayipi, 'eeta': - Qanqouagaxauñi qome, yaqto' sa ishit da qami' inoxonoiguiilo ca qauem nhuennataxac.

⁴¹Nachi so Jesús ca'aisalo soomayi, ta'ya cam qayata'a. Ime, nachi i'alyiñi naua l-llicte da nqouagaxauen.

⁴²Nachi 'eeta': -'Am ita'a, da 'aushit, qaq no'on da sa ishit da a'yim 'apagaqna'aguet de'eda que'ejnaxac mayi 'eeta'am da qan'omgui ca deshinataxan. Qalaxayi sa ishit qome da 'au'ot ca maichi shiitapeguec, chaqcata cam qonetapeguec.

⁴³Nachi anac som namaxashic piguem l'ec da ÿanem da l'añaxac somayi.

⁴⁴Qaq co'ollaq mashì ÿagueec da nque'ejnaxac, nachi qaltaq nquigaxatteec da n'añaxataxac da nqouagaxaunaxac, nachi na nchilchaxa mayi anactac, 'eeta'am na ntago'q, ÿataqta ñijlec na 'alhua.

⁴⁵Qaq co'ollaq imat da nqouagaxaunaxac, nachi ñishiguem da nqo'ona so lapaxaguenatacpi. Nachi co'ollaq ivita, nachi ilalec da do'ochita somayipi, souaxat da sa nalo'oguet da laquicoxo.

⁴⁶Nachi 'eetega somayipi, 'eeta': -¿Tá'ainco' yi qau'ochiita? Ña qoñiishiguem. Ime, qaq qanqouagaxauñi, yaqto' sa ishit da qami' taiguilo ca qauem nhuennataxa.

Qaŷaconeu'a so Jesús da qaicoñi'

(Mateo 26.47-56; Marcos 14.43-50; Juan 18.2-11)

⁴⁷Qaq ña detaqtac so Jesús co'ollaq nvi' so ŷataqta qalota shiŷaxauapi. Qaq qanatataueegue so l'enaxat Judas, som 'oonolec so doce lapaxaguenatacpi. Nachi somayi nquigieu'a so Jesús da napigoq.

⁴⁸Nachi so Jesús 'enapego': -Judas, ¿'am 'anapigoqot na shiŷaxaua llalec da 'auauotaique da 'aneuo?

⁴⁹Qaq som nnaictague'pi so Jesús co'ollaq ŷauaachigui de'eda qanayiuagui, nachi qainattac somayi, qoŷiita': -'Am qadataxala', ¿seloquixai' peta'a namayipi?

⁵⁰Nachi so 'oonolec somayipi iquesoxouec aso aloiguishi ltela som l-latac so lataxala' nam ntaxaŷaxanaxanecpi da qaitaxaŷapegue' ñi Dios.

⁵¹Qalaxayi so Jesús 'enapeco': -Qauaqaya'a, a'ayi, nachi tachiguiña. Nachi so Jesús ipoteu'a ana ltela so nlatac, nachi nataden.

⁵²Ime, nachi 'enapega som lataxala'pi nam ntaxaŷaxanaxanecpi qataq som ilotague'pi asom n'onaxanaxaqui late'edai, qataq som nquedoxonecpi mayi anac da ñi'iguenauga somayi da ŷauec, 'eeta': -¿Qami' qauanaqui, qanachiita'pe naua qainaqalli' qataq naua qanpo'ñilli', 'eeta'amo' da huo'otaq aŷim cachaxaic?

⁵³Qami' soota'agueta soua na'axa'te aña n'onaxanaxaqui late'edai, qalaq ¿tá'ainco' yi sa ishito' da aŷim qauacoñiu'a? Qalaxayi mashi ivita yi laloqo' da qau'onataxani qataq da do'onataxan da l'añaxac na napalaxa.

So Pedro nqoleguettac, 'eetega da sa ŷauatton so Jesús

(Mateo 26.57-58, 69-75; Marcos 14.53-54, 66-72; Juan 18.12-18, 25-27)

⁵⁴Nachi qaŷaconeu'a so Jesús da qaicoñi', nachi qaŷauegueu'a ca lma' som lataxala' na ntaxaŷaxanaxanecpi da qaitaxaŷapegue' ñi Dios. Nachi so Pedro ca'attau'ogue somayi.

⁵⁵Qaq co'ollaq ivideuo somayipi, nachi qaŷalon so nodec, qaŷachangui na laiñi so qasoxoc. Qaq nataq'en so Pedro nso'ooñi, netangui somayipi.

⁵⁶Nachi aso nlata co'ollaq ila'a somayi da datatangui so nodec, nachi iloto'ot, qaq 'enapeco': -Nataq'en peta'a ñi'iñi shiŷaxaua nnaictague' damaxa.

⁵⁷Qalaxayi so Pedro nqolguet, nachi 'eeta': -Aque', aŷim sa sauatton damayi.

⁵⁸Qaq co'ollaq qaŷata'ague de'eda, qaltaq jec so lŷa da ila'a somayi, nachi 'enapega, 'eeta': -'Am peta'a nataq'en 'adaŷipi namayipi. Nachi so Pedro 'enapeco': -Aque', sa ishito' da nachaŷim.

⁵⁹Qaq co'ollaq mashi qaŷata'ague de'eda, nachi ŷi'iguelaxalec da denataxan so lŷa, 'eeta': -ŷoqta 'eesa da ñi'iñi shiŷaxaua maichi lŷa de'eda shiŷaxaua,

cha'ayi ñimayi nataq'en chigaqa'ague da Galilea.

⁶⁰Nachi so Pedro 'enapeco': –Aque', ayim sa sayaten de'eda 'au'axattac. Nachi co'ollaq ña detaqtac so Pedro, nachi noyin so 'olgaxa.

⁶¹Huaña, nachi so qadataxala' nqoilga da yamato'ot so Pedro. Huaña, nachi somayi tachigui yi lauel da l'aqtac so qadataxala' co'ollaq 'eeta': “Qomele qome yaqta'a da noyin ca 'olgaxa, qaq mashi tres qome da 'avi'iguelaxalec da 'anqolguet da qonetega da ayim sa 'auauatton.”

⁶²Huaña, nachi pa'auec so Pedro, nachi yataqta lta'adaic da nneenaxac.

Qayi'inai' so Jesús

(Mateo 26.67-68; Marcos 14.65)

⁶³Nachi so shiyaxauapi mayi iuattague' so Jesús yataqta yi'inai' somayi qataq iuaxaatac.

⁶⁴Qayapoguilo naua l'ai'te somayi, qataq qanhuaxanec na lashic, nachi qoyiitega, qoyiita': –Ña 'au'axat chaq negue't na 'am iuaxaatac!

⁶⁵Qataq lapa na lajipi n'aqtac somayi da qaishiueetac.

So Jesús qayataxanoigui so nta'alpi mayi i'ot na lataxacpi

(Mateo 26.59-66; Marcos 14.55-64; Juan 18.19-24)

⁶⁶Qaq co'ollaq mashi yi'oxoñi, nachi laponat so lquedoxonecpi na judiopi qataq so lataxala'pi na ntaxayaxanaxanecpi qataq nam dapaxaguenataxaatapeguec na nqataxacpi. Nachi qayaeuegu'a so nta'alpi mayi loicnatac na lataxacpi. Nachi qainattac, qoyiita':

⁶⁷–Ña qomi' 'au'aqtaxanema, ¿'am peta'a nachi'am nta'a nca'alaxaqui? Nachi somayi 'enapeco': –Da shinapec aja', nachayim, qaq yoqta da sa ishit da ayim qau'amaqchiñi.

⁶⁸Qaq da huo'otaq qami' sena't, qalaq yoqta da sa ishit da ayim qau'aqtaxañiim, qataq sa ishit da ayim qauesoieuc.

⁶⁹Qalaxayi nagui na shiyaxaua llalec sogote da nso'oota'ague da aloic ñi Dios mayi qaica ca yaqalanapec.

⁷⁰Ime, nachi 'enauac qaimalec da qainattac, qoyiita': –¿Nachi'am, peta'a 'am llalec ñi Dios? Nachi so Jesús 'enapeco': –Aja', nachayim, cha'ayi nachi qoniyapec nataq'en qami'.

⁷¹Nachi somayipi 'enapeco': –¿Negue'tom ca lya seuenaq da detaxayauo?, yi qomi' maichi sa'axasoqchigui da l'aqtac damayi mayi nasaxauec.

Lucas 23

So Jesús qayaeuegu'a so nta'a Pilato

(Mateo 27.1-2, 11-14; Marcos 15.1-5; Juan 18.28-38)

¹Nachi 'enauac ñishiguem somayipi, nachi qaÿauegueu'a so Jesús so nta'a Pilato.

²Huaña, nachi qaÿauo'o na qaÿasaxalecpi qoÿiitega lasouaxashit, qoÿiita': – Qomi' selaqalec de'eda shiÿaxaua da ÿataqta taÿa't naq'en na qadhuo' l'ecpi. Qataq 'eetega da sa ishit da seshiitenaq ñi lta'a na nta'alpi mayi netaña yi Roma, qataq 'eetega da nachida dam nta'a nca'alaxaqui.

³Nachi so Pilato inat somayi, 'eeta': –¿Nachi'am peta'a mayi 'am lta'a na judiopi? Nachi so Jesús 'enapeco': –Aja', nachida dam qonapec.

⁴Nachi so Pilato 'enapega som lataxala'pi nam ntaxaÿaxanaxanecpi qataq som shiÿaxauapi, 'eeta': –Aÿim sa ishit da huo'o ca sanata lasouaxashit de'eda shiÿaxaua.

⁵Qalaxayi somayipi ÿi'iguelaxalec da l'aqtac ÿataqta n'axannec, 'eeta': – Namayi ÿasouaxattega't na shiÿaxauapi mayi netaña yi Judea, souaxat da lapaxaguenataxanaxac. Chigoqchiguiña yi Galilea, qaq nagui qataq nvitta'a ne'ena souaqta'a.

So Jesús qaÿauega so nta'a Herodes

⁶Qaq so Pilato co'ollaq hua'axaÿa de'eda, nachi nntaxanec da se'eso shiÿaxaua chigaqa'ague da Galilea.

⁷Qaq co'ollaq masi qai'aqtaxanem da somayi chigaqa'ague da Galilea, nachi somayi ÿamaxa so nta'a Herodes mayi ilotague' yi 'alhua Galilea, cha'ayi somayi nataq'en hueta'a yi Jerusalén se'eso na'a'q.

⁸Nachi so nta'a Herodes co'ollaq ila'a so Jesús, nachi ÿataqta machiguiñi, cha'ayi masi qaÿoqteguelo naua na'axa'te da nshitaique da ÿauatton somayi. Cha'ayi hua'aqtapeguelecna da qai'axattac somayi, qataq nshitaique da ÿauaachigui da huo'o ca i'ot n'anec mayi sa qaÿauanapega.

⁹Nachi ÿataqta qalota na nntaxanaxacpi da inattac somayi, qalaxayi so Jesús sa ishit da ÿasateguet.

¹⁰Qaq nataq'en nachattauro nam lataxala'pi na ntaxaÿaxanaxanecpi qataq nam dapaxaguenataxaatapeguec na nqataxacpi, namayipi ÿataqta qalota na ÿasaqtapeguelec da 'eetega lasouaxashit somayi.

¹¹Nachi so nta'a Herodes qataq so nallippi ÿataqta qaÿi'inai' so Jesús, nachi qalapaxalec so npo' ÿataqta qaica ca 'en'am da lyac, 'eeta'am qanqoÿin ca nta'a. Qaq co'ollaq ime, qaltaq qaÿi'iguelaxata so Pilato.

¹²Nachi se'eso na'a'q so Pilato qataq so Herodes qaltaq nmana't, cha'ayi soomayi masi ÿataqta pa'aguenaxa'u.

So Jesús qoÿanguet da nalaataguec (Mateo 27.15-26; Marcos 15.6-15; Juan 18.39–19.16)

- ¹³Nachi so Pilato laponat so latalaxala'pi na ntaxaxanaxanecpi qataq som natalaxala'pi qataq na shiyaxauapi.
- ¹⁴Nachi 'enapega, 'eeta': –Qami' ayim qanaviquiu'a de'eda shiyaxaua, qoniitega da nachida da yasouaxattega't na shiyaxauapi, qaq ayim sogote da sechimaxattega damayi, qalaxayi sa ishit da huo'o ca sanata lasouaxashit. Qaq qami' qauauaniichigui da ayim qaica ca sanata lasouaxashit nam qauasaqaitapeguelecpi damayi.
- ¹⁵Ñi Herodes nataq'en, qaq yoqo'oyi ñi'iguelaxat damayi. Qaq qauloichigui damayi da qaica ca lasouaxashit da huo'otaq ishit da qayachigoxotchigui ca nalaataguec.
- ¹⁶Qaq ayim samaxasoxoolec qome da qaiuaxan damayi, qaq qom ime, nachi saxaneec.
- ¹⁷Qaq so Pilato nachi 'eetai'cnaxa da n'onataxac da huo'o na isouec nconitaguishic da iviteuga yi naponaxaqui, yaqto' na shiyaxauapi yayamaxadeeta somayi.
- ¹⁸Qalaxayi nmashiguem 'enauac somayipi da i'alaq, 'eeta': –¡Qayalauat qome ne'ena shiyaxaua! ¡Qaq ca Barrabás, qalaxayi qaisouec!
- ¹⁹Qaq se'eso Barrabás, somayi qaicoñi' co'olloxochiyi, nachi qoyanaigui aso nconitaxanaxaqui souaxat co'ollaq qanpa'aguene' naq'en so nta'a co'ollaq huaña yi la ciudad, qataq souaxat da laataxanaxaic.
- ²⁰Qalaxayi so Pilato nshitaique da isouec so Jesús, yoqo'oyi qaltaq yi'iguelaxalec da denataxan.
- ²¹Qalaxayi somayipi yataqta n'axannec da yi'iguelaqtalec da l'alaxac, 'eeta': – ¡Qaiuaxaneuo qome namayi!
- ²²Qaltaq yi'iguelaxalec so Pilato da 'enapega somayipi, 'eeta': –Qaq ¿négue'to' ca i'ot sa yayamaxañi damayi?, yi ayim qaica ca sanata lasouaxashit da huo'otaq naigui da qayauo'o ca nalaataguec. Ayim chochi samaxasoxoolec qome damayi da qaiuaxan, qaq qom ime, nachi saxaneec.
- ²³Qalaxayi somayipi yataqta yi'iguelaqtalec da qaiyaxaatapegueu'a so Jesús da ña qaiuaxaneuo. Qaq co'ollaq yagueec da l'alaxac somayipi qataq som latalaxala'pi na ntaxaxanaxanecpi, nachi ivitta'a da qayanoxot dam qoyiitapeguec.
- ²⁴Huaña, nachi so Pilato nanoxot da yasateguet da 'eetapeguec somayipi.
- ²⁵Nachi isouec som shiyaxaua mayi lca'ateu'a somayipi som qoyataaigui aso nconitaxanaxaqui souaxat co'ollaq qanpa'aguene' naq'en so nta'a qataq souaxat da laataxanaxaic. Nachi yanoigui somayipi so Jesús da maichi

ÿoiqueetac.

Qaiuaxaneuo so Jesús

(Mateo 27.32-44; Marcos 15.21-32; Juan 19.17-27)

- ²⁶Qaq co'ollaq mashí qaÿauec so Jesús da qaÿauotaique da qaiuaxaneuo, nachí qaÿaconeu'a so shiÿaxaua, l'enaxat Simón, mayi lma' yi Cirene. Somayi chigaqauga na n'onaxa. Nachí qaÿachilec somayi so npe'enaxaqui so Jesús, nachí ca'attaueegue qanqoÿin somayi.
- ²⁷Qaq ÿataqta qalota so shiÿaxauapi mayi ca'attauro qataq so 'alpi. 'Enauac asomayipi noÿiitagui, n'alaqtapiguiñi, souaxat da daquigoigue somayi.
- ²⁸Nachí so Jesús nqoileeguet asomayipi, nachí 'enapega, 'eeta': –Qami' 'alpi mayi qadmayi na Jerusalén, sa ishit qome da aÿim qanoÿiñiilec. Chaqdata qome da maichi qanoÿiñiila't, qataq qanoÿiñiilec na qai'alquiipi.
- ²⁹Cha'ayi anate' caua na'axa'te qome da qoÿiita': “ÿataqta machiguiñi qome acam sa deco'o qataq acam sa ishit da hualaxai qataq acam sa nauanapegue' da illipaxaatauo ca llalec.”
- ³⁰Huaña, nachí na shiÿaxauapi 'enapega ana qasoxonaxapi, 'eeta': “Ña qomi' 'aupataxayiñi qome.” Qataq qoÿinapega ana comadelecpi, qoÿiita': “Ña qomi' 'ai'oxooyiñi qome.”
- ³¹Cha'ayi aca dadala qo'ipaq da hua'auñi da qai'otec de'eda, qaq ¿chaq huá'aguectaxa ca qoÿiitec acam ltoxi?
- ³²Qaq nataq'en qaÿaucta'agueta soua dos shiÿaxa'u mayi l'onataqa naua qauema da qaÿauotaique da nalaataxa'u qanqoÿin so Jesús.
- ³³Qaq co'ollaq mashí qaiviteuga som 'alhua mayi l'enaxat nqaic lpi'inec, nachí qaiuaxaneuo so Jesús qataq nataq'en soua dos mayi l'onataqa naua qauema. So 'oonolec qoÿana'ague na aloic, qaq so lÿa qalaq qoÿana'ague na n'emaq.
- ³⁴Qaq co'ollaq mashí qaiuaxaatapegueuo so Jesús, nachí 'eeta': –'Am ita'a, 'auchoxoden qome namayipi, cha'ayi sa ÿaÿaten dam i'ottac. Nachí som huataxanaqpi nallittapiguilo soua alogo so Jesús da chaq negue't ca talguete soomayi.
- ³⁵Qaq 'enauac na shiÿaxauapi imeteetac somayi qataq ivida'a nam nta'alpi ÿi'iitac, 'eeta': –Nca'alaxateecnaxa ca lÿa. Qaq nagui, qaq no'on da maichi nca'alaxajla't, qom ÿoqta 'eesa nachiñi ñi nta'a nca'alaxaqui mayi lca'aguishic ñi Dios.
- ³⁶Qaq nataq'en som huataxanaqpi ÿataqta ÿi'iitac somayi, nachí qanquiguetu'a da qaÿauotaique da qanÿomaxanguí som lataxa mayi ÿataqta 'iuaxaic.
- ³⁷Qataq qoÿiitega, qoÿiita': –Qom nachí'am mayi 'am lta'a na judiopi, qaq

no'on qome da maichi 'anca'alaxajla't.

³⁸Qaq huo'o som nedec mayi qo'yittalec na pa'ashiguem, huetalguete naua l'aqtaqa na griegopi qataq na latinopi qataq na hebreopi, 'eeta': "Ñimayi nachini ñi lta'a na judiopi."

³⁹Qaq som 'oonolec som qauema nam i'otta'pe mayi nataq'en qaicoñittauo nataq'en ishiueetac somayi, 'eeta': –Qom 'eesa da nachi'am nta'a nca'alaxaqui, qaq no'on da maichi 'anca'alaxajla't qataq nataq'en qomi' 'anca'alaxatreec.

⁴⁰Qalaxayi so maichi lya qataq nlaxa somayi, 'eeta': –Qalaq ¿sa ishito' da 'ayi'iya ñi Dios?, yi 'am nachi qoneta'am da 'anhuaxanaguec ñimayi.

⁴¹Qomi' yöqta 'itchiguiñi dam qanque'ejnaxac, cha'ayi maichi seshiitenaqtac dam naigui nam so'otaqpi. Qaq ñim ña' shiyaxaua, qalaxayi sa ishito' da huo'o ca i'ot qauem.

⁴²Nachi somayi 'enapego' so Jesús, 'eeta': –Ayim 'auennata'a qome qom 'añi'iguelaq da 'aulo'ogue 'enauacna.

⁴³Nachi so Jesús 'enapeco': –Yöqta 'eesa da shinapec da nachina nagui da sogote ayim qoueta'aguet da qoueta'a yi lma' na qanca'alaxateecpi da piguem.

Da 'eetec da l-leuaxa so Jesús

(Mateo 27.45-56; Marcos 15.33-41; Juan 19.28-30)

⁴⁴Qaq mashi yaqta'a da na'a'q laiñi. Nachi 'enauac ana 'alhua yataqta napanñi, chochi ivitta'a so las tres so avit.

⁴⁵Aso nala' qalaq yataqta naue', qaq som lapoxot nam pa'auo aso n'onaxanaxaqui late'edai qalaq colaqchiguingui na laiñi.

⁴⁶Nachi so Jesús i'alaq, 'eeta': –'Am ita'a, 'am sepataxalec nagui da maichi 'aulo'ogue na iqui'i. Qaq co'ollaq mashi nasaxauec de'eda l'aqtac, nachi ileu.

⁴⁷Nachi som lataxala' so huataxanaqpi co'ollaq yauaachigui de'eda, nachi yi'oxoden ñi Dios, 'eeta': –Yöqta 'eesa ñi'ini shiyaxaua da qaica ca yasouaxat.

⁴⁸Qaq 'enauac so shiyaxauapi mayi yauaachigui de'eda huaigui somayi nachi nlagaxatapec, qalaxayi yataqta iuaxaalguete naua ltogue da nqui'ic.

⁴⁹Qaq 'enauac nam nauattonaxauapi so Jesús qataq som 'alpi mayi ca'attague' somayi co'ollaq chigoqchiguiña yi Galilea, nachi lshictauga ca hueta'a co'ollaq imeteetac da huaigui somayi.

So Jesús mashi qailayiñi

(Mateo 27.57-61; Marcos 15.42-47; Juan 19.38-42)

⁵⁰Qaq huo'o so shiyaxaua yataqta no'on da lataxac qataq sa ishito' da i'ot ca sa yayamaxañi, l'enaxat da José, lma' yi pueblo Arimatea huaigui yi 'alhua Judea. Somayi nachi yalectaigui na nta'alpi mayi loicnatac na lataxacpi na judiopi.

⁵¹Se'eso José, somayi iuattaique da nvi' cam l'onataxanaxac ñi Dios da ilo'ogue 'enuacna. Qaq somayi sa ishít co'olloxochiyi da yäyamaxaden dam i'ot som laýipi nta'alpi.

⁵²Nachi somayi nqo'oneu'a co'olloxochiyi so Pilato da iyaxaneu'a da l'oquiaxac so Jesús.

⁵³Qaq co'ollaq ime da nqajñi so Jesús, nachi lpataxangue so hualoq lapagaxaic, nachi yächangui asom huachiqui mayi n'onata, naigui aso coma'. Asomayi saxanaxa da huo'o ca qächangui.

⁵⁴Qaq se'eso na'a'q nachiso so ayamaxataxaqui da qanayamaxatta'aguet so lýa na'a'q mayi mataxaqui som yaqta'a da nnoxoneuo.

⁵⁵Nachi som 'alpi mayi ca'attague' so Jesús co'ollaq chigoqchiguiña yi Galilea nataq'en jec da demejnaxaneuga aso huachiqui. Nachi yäuaachigui da qoyiitec da l'oquiaxac so Jesús.

⁵⁶Nachi co'ollaq yi'iguelaxadeu'a ca lma't, nachi qayaqataxanai' som codaxat. Ime, nachi nmatreec se'eso na'a'q mataxaqui, qaipactelec da lamaxasoxonaxac na nqataxacpi.

Lucas 24

So Jesús qaltaq nca'aleec qanqoyin

(Mateo 28.1-10; Marcos 16.1-8; Juan 20.1-10)

¹Qaq co'ollaq ña nte'etom so l'auaxanec soua na'axa'te, nachi som 'alpi nqo'oneuga aso huachiqui, qayächitac som codaxat mayi qayaqataxaatapigui'. Qataq huo'o so laýipi 'alpi qannaictague'.

²Qaq co'ollaq qaiviteuga asomayi, nachi qailalec so coma' mayi lapoxot da sa ishít da huetaña so lma'.

³Nachi qainoxonoigui asomayi, qalaxayi sa ishít da qayanata da l'oquiaxac so qadataxala' Jesús.

⁴Nachi yataqta huo'o da lcolanqa' soomayi, qataq sa yäyate'n ca 'eeteque co'ollaq qaila'alo soua dos shiyaxa'u nachattrañi, huaqta'ato soomayi. Soua alogo yataqta qashilectrapiguiñi.

⁵Qaq soomayi yi i'alyiñi naua l-llicte, nachi yataqta ividaxata'agueta naq'en na 'alhua naua lata'pi souaxat da lcolanqa'. Nachi se'esoua shiyaxa'u 'ena'po': – ¿Tá'ainco' yi qanmichiitapigui na leuxaicpi da qanmichiitaique som nca'altauec?

⁶Sa ishít da hueta'a ne'ena somayi, cha'ayi mashi qaltaq nca'aleec qanqoyin. Qauennachi dam l'aqtac co'ollaq hueta'a yi Galilea, 'eeta';

⁷“Na shiyaxaua llalec qoyanoigui qome na 'itaxaloxoicpi, da yaqto'

qaiuaxaneuo, qalaxayi qom mashi ivi' naua tres na'axa'te, nachi qaltaq nca'aleec qanqoŷin.”

⁸Nachi soomayi tachiguilo lauel da l'aqtac co'ollaxa so Jesús.

⁹Qaq co'ollaq chigoqojdelec aso huachiqui da ŷi'iguelaxadeuo, nachi co'ollaq ivildeuo, nachi da'aqtaxanem 'enuac de'eda soua once namaxa'shi, nataq'en 'enuac so laŷipi.

¹⁰Qaq soua idodeuo da l'axaŷaxa'c soua once namaxa'shi, nachaso aso María mayi Magdala lashi, qataq aso Juana, qataq aso María mayi late'e so Santiago, qataq so laŷipi 'alpi.

¹¹Qalaxayi soua namaxa'shi 'eeta'am naq'en da chochi naŷaqui axac da i'axattrac soomayi, nachi sa ishit da i'amaqte'n.

¹²Qalaxayi so Pedro nachi nqalgoq da demejnaxaneuga aca huachiqui. Qaq co'ollaq ŷalliguingui na lauel asomayi, nachi ndoteec so hualoq lapagaxaic huetau'a na laŷi asomayi. Ime, nachi ŷi'iguelaxau'a ca lma', ŷataqta huo'o da l'aalaxa dam qanayiuai gui.

Da nachaxanaxac so Jesús co'ollaq huangui so nqa'aic mayi taŷa'ague da Emaús

(Marcos 16.12-13)

¹³Qaq nachiso se'eso na'a'q, qaq dos somayipi soua taŷa'aguero da pueblo, l'enaxat da Emaús, huo'o ca once kilómetros da qaŷachigoqteu'a yi Jerusalén.

¹⁴Qaq co'ollaq quete' soomayi nachi n'aqtaxa atrapigui 'enuac de'eda qanayiuai gui.

¹⁵Qaq co'ollaq n'aqtaxaatega't qataq nco tatega't, nachi so Jesús ca'atalo soomayi, nachi nnaictagueto.

¹⁶Qaq nai'ctaxa da qailoto'ot somayi, qalaxayi huo'o som 'ico' npaxattac da huo'o mshi sa ishit da ŷauatto'n somayi.

¹⁷Nachi so Jesús inatta'pe soomayi, 'eeta': –¿Négue't cam qancotaitapigui can huangui na nqa'aic? qataq ¿tá'ainco' yi qauaquicoita?

¹⁸Nachi so 'oonolec soomayi, l'enaxat Cleofás, ŷasat, 'eeta': –'Enuac nam shiŷaxauapi mayi hueta'a na Jerusalén qaica ca sa ŷaŷaten da qanayiuai gui se'esoua na'axa'te. Qaq ¿chaq 'amto' da qonetaña yimayi da sa 'auaŷaten de'eda?

¹⁹Nachi somayi 'enapeco': –¿Négue'to' camaxa? Nachi soomayi 'ena'po': – Qomyi dam huaigui so Jesús mayi l'ec yi Nazaret som l'aqtaxanaxanec ñi Dios. Se'eso shiŷaxaua qaica ca ŷaqalanapec cam l'aqtac qataq cam i'ot, qaq ŷataqta ŷaŷamaxadeeta somayi ñi Dios qataq 'enuac na shiŷaxauapi.

²⁰Qalaxayi nam lataxala'pi na ntaxayaxanaxanecpi da qaitaxayapegue' ñi Dios qataq nam maichi qadta'alpi qo'yanguet somayi da nalaataguec qataq da qaiuaxaneuo.

²¹Qalaxayi qomi' huo'o da qanaquitaxac da nachiso somayi som nca'alaxateec qome na llalaqpi so Israel. Qaq nagui masi ivi' na tres na'axa'te da qanayiuagui de'eda.

²²Qaq 'eesa da huo'oi soua 'alo mayi qomi' huetaiguilo da qomi' icolanaqchi't, cha'ayi so ña qayata'aguet so na'a'q, nachi nqo'oodeuga aso huachiqui.

²³Qaq co'ollaq sa ishit da qayanata ca l'oquiuxac somayi, nachi ñi'iguelaxadeuo da i'axattrac da lauanaqchi'c co'ollaq iloda'a soua namaxa'shi piguem lashi' i'axatta'pe da so Jesús nca'altauec.

²⁴Ime, nachi je'c soua maichi qadya't da demejnaxaadeuga aso huachiqui. Qaq co'ollaq ivildeuga, nachi ilodalec da qui'itchigui. Qaq ipacchigui dam 'enapec soua 'alo, qalaxayi sa ishit da qaila'a ca Jesús.

²⁵Nachi so Jesús 'enapeco': -¡Yataqta qaico' ca qauayajñiyapec qami', qataq qayaloqta da qau'amaqchiñi 'enauac nam l'aqtaxanaxacpi som l'aqtaxanaxanecpi ñi Dios!

²⁶¿Sa qauayajñiyö' peta'a da que'eca nta'a nca'alaxaqui hua'auñi qome da huo'o da nque'ejnaxac qom saxanaxa da inoxoneu'a ca lli'oxoyic?

²⁷Ime, nachi da'aqtaxanema soomayi 'enauac nam n'aqtaguec somayi nam nanettañi naua ñiyigui'shi l'aqtaqa ñi Dios, yachigoxottot aso hua'auchiguiñi lliyiguishi so Moisés, ividaxatta'a asom pa'ateec lliyiguishi som l'aqtaxanaxanecpi ñi Dios.

²⁸Qaq co'ollaq ivilda som pueblo mayi taida'a, nachi so Jesús i'enaxat da 'ico' nachi yapactauec da queta.

²⁹Qalaxayi yataqta qaipactega somayi da n'onañi. Nachi qoyiitega, qoyiita': -Ña qomi' 'an'onaisopactaxa. Ten, yi masi avit, qataq yaqta'a da pe. Nachi so Jesús ca'ateu'oguelo soomayi da n'onaisopa.

³⁰Nachi co'ollaq masi nso'oota'ai'salo soomayi da datatralec so nqui'axala', nachi somayi yacona aso pan da nqouagaxaueelec. Ime, nachi yanoiguilo soomayi.

³¹Huaña, nachi soomayi 'ico' da qayauatoiguilo naua l'ai'te, nachi yauatto'n somayi, qalaxayi somayi nachi pal.

³²Nachi soomayi detaxayapega't, 'eeta': -¡Qachi yoqta 'eesa caillayi da 'ico' dato'm naua qadquiyaqte, can ñanaguenaqta na nqa'aic, can qomi' i'axattapeguema naua ñiyigui'shi l'aqtaqa ñi Dios!

³³Huaña, nachi sa ishit da huo'o ca iuattr'a soomayi, nachi je'c da ÿi'iguelaxadegue da Jerusalén. Huaña, nachi qanauaneto soua once namaxa'shi qataq 'enuac so laÿipi'.

³⁴Nachi somayipi da'aqtaxaatac, 'eeta': –ÿoqta 'eesa da qaltaq nca'aleec qanqoÿin so qadataxala', qataq so Simón mashi nauane'.

³⁵Nachi soomayi nataq'en da'aqtaxaata'pe, i'axattrac da 'eetec da huedaigui co'ollaq quetrague' so 'eetec da huedaigui co'ollaq ÿauattoodelec so Jesús co'ollaq ncolaxattapiguini aso pan.

So Jesús nachaxana so lapaxaguenatacpi

(Mateo 28.16-20; Marcos 16.14-18; Juan 20.19-23)

³⁶Qaq ña qan'aqtaxaatacpi de'eda, co'ollaq so Jesús nachatchiguingui na laiñi somayipi. Nachi iquin, 'eeta': –ÿataqta huo'o da qadlagaxayiqui qome.

³⁷Nachi somayipi ÿataqta ñi'i, qalota da lcolanaxa, ipi'itaxaatega da chochi nqui'i ca ilota'a.

³⁸Qalaxayi so Jesús 'enapeco': –¿Tá'ainco' yi qayi'ii? qataq ¿tá'ainco' yi huo'o da lqolguetaxanaxa'c naua qadquiyaqchilli'?

³⁹Ña qaumijñi naua iua'q qataq naua ichil. Ñaq aÿim qaupochiu'a qataq aÿim qaumijñi, cha'ayi cam nqui'i qaica cam lapat qataq cam lpi'inec, qaq sa ishit da 'eetec nagui da aÿim qauloito'ot.

⁴⁰Qaq co'ollaq 'enapec de'eda, nachi ÿachaxa'n naua lhua'q qataq naua lapia'te.

⁴¹Qalaxayi somayipi saxanaxa da i'amaqten de'eda souaxat da ntonaxac qataq dam l'aalaxa. Nachi so Jesús 'enapeco': –¿Huo'o peta'a ca qonoqoi ne'ena?

⁴²Nachi qoÿanem so laÿi so nÿaq qataq so lli'ac lte' na te'esaq lta'a.

⁴³Nachi somayi ÿacongueta. Ime, nachi chi'c, ÿauaachigui naq'en somayipi.

⁴⁴Qaq co'ollaq ime, nachi 'enapega somayipi, 'eeta': –De'eda souaigui, nachida dam sa'axattac co'ollaq ña qami' soota'agueta: da ipacchigui qome 'enuac na ñi'aqtaguec mayi i'axat nam nqataxacpi mayi ÿiyiñi co'olloxochiyi so Moisés qataq nam lliyigui'shi som l'aqtaxanaxanecpi ñi Dios qataq nam ñiyiguishicpi l'enaxat Salmos.

⁴⁵Huaña, nachi ÿanem somayipi da ÿäÿate'n naq'en naua ñiyigui'shi l'aqtaqa ñi Dios.

⁴⁶Nachi 'enapeco': –Dam nanettañi i'axat da ca nta'a mayi nca'alaxaqui hua'auñi qome da qaÿalauat. Qaq qom mashi inoxoodeec caua tres na'axa'te, nachi qaltaq nca'aleec qanqoÿin.

⁴⁷Nachi de'eda l'enaxat qai'axateec qome, qai'aqtaxanoigui na ÿotta'a't

shiŷaxauapi, qaq qoŷinapega 'enuac namayipi da ca'aisalo naua n'onataxaco, yaqto' naua n'onataxaco ishit da qaŷapalaxa't, qaq qaŷachigoqchiguiña qome na Jerusalén.

⁴⁸Qaq nachi qami' qome mayi qau'axachiiuec 'enuac de'eda qadauanaqchiqui.

⁴⁹Qaq aŷim qome qami' ñamaxalo cam ŷachaxanapec co'olloxochiyi ñi ita'a. Qalaxayi nachi qoviita'a qome na la ciudad Jerusalén, to' qom mashi qauacoñiiguet cam n'añaxac mayi chigaqshiguem.

So Jesús taigue da piguem

(Marcos 16.19-20)

⁵⁰Nachi so Jesús nqateeguesop somayipi so la ciudad da ŷauegueuga yi Betania. Ime, nachi ŷachaxaayishigue'm naua lhua'q da ŷanem da nqouagaxa somayipi.

⁵¹Qaq co'ollaq mashi ŷanem da nqouagaxa somayipi, nachi ca'ai da qaŷaueegue da piguem.

⁵²Nachi somayipi co'ollaq imat da natameetacot somayi, nachi ŷi'iguelaxague da Jerusalén, ŷataqta machiguiñi.

⁵³Nachi sa i'atai' da hueta'a aso n'onaxanaxaqui late'edai da ŷi'oxideetac ñi Dios. Aja', nachi 'eetec de'eda.

Juan

Juan 1

So l'enaxat l'aqtac ñi Dios, somayi ñigui na shiřaxaua

- ¹Co'ollaq chita'ague da qai'ot 'enauacna, qaq nal'ena da huo'o so l'enaxat l'aqtac ñi Dios. Qaq se'eso l'enaxat l'aqtac ñi Dios, somayi hueta'aguet ñi Dios, qaq somayi Dios.
- ²Qaq co'ollaq chita'aguena, qaq somayi nal'ena da hueta'aguet ñi Dios.
- ³Qaq ñi Dios co'ollaq i'ottacna, nachi řachigoxotchigui somayi 'enauac nam i'otpi. Qaq 'enauac nam huo'o qaica ca saq chigoqchigui somayi.
- ⁴Qaq somayi nachiso so chigoqchigui da nca'alaxa, qaq de'eda nca'alaxa nachida da yi'oqojlec naq'en na shiřaxauapi.
- ⁵Qaq de'eda yi'oqchiguiñi, damayi icořadelec na napalaxa, qaq na napalaxa sa ishit da řalamat.
- ⁶Huo'o so shiřaxaua mayi lamaxashic ñi Dios, somayi l'enaxat Juan.
- ⁷Qaq somayi anac, da yaqto' i'axat de'eda yi'oqchiguiñi, yaqto' 'enauac na shiřaxauapi ishit da da'amqajnataxan, chigoqchigui da l'aqtanaxac somayi.
- ⁸Qaq so Juan sa ishit da nachiso som yi'oqchiguiñi, cha'ayi somayi qanamaq, da yaqto' i'axat de'eda yi'oqchiguiñi.
- ⁹Qaq som řoqta 'eesa da yi'oqchiguiñi mayi icořadelec 'enauac na shiřaxauapi, somayi mashi nvittega ana 'alhua.
- ¹⁰Qaq se'eso l'enaxat l'aqtac ñi Dios, somayi hueta'a ana 'alhua. Qaq nai'ctaxa da ñi Dios řachigoxotchigui somayi co'ollaq i'ot ana 'alhua, qalaxayi nam huetalec ana 'alhua sa ishit da řauatton.
- ¹¹Qaq somayi anařa na maichi lalamaxat lma', qalaxayi na maichi lalamaxat lauo' l'ecpi sa ishit da řaconguet.
- ¹²Qalaxayi ñaqaiyita huo'o na řaconguet qataq i'amaqten somayi, qaq nachina na řanem da řoqta 'itchiguiñi da llalaqpi ñi Dios.
- ¹³Qaq namayipi sa ishit da 'eeta'am da lařoxoc na llalaqpi na yi'oqchigui shiřaxauapi. Mayi da ñiguiñi, qalaq chigoqchigui da lqopitaxanaqtaic, huo'otaq da lhuennataxac namayipi, cha'ayi namayipi řataqta llalaqpi ñi Dios.
- ¹⁴Qaq se'eso l'enaxat l'aqtac ñi Dios, somayi nařigui da lataxac na yi'oqchigui shiřaxaua. Nachi somayi qomi' hueta'agueta, qalaq řataqta nlaqchigui da lauotaxanaqtaic qataq dam 'eesa lataxac. Qaq qomi' sauanaqchigui da lli'oxoyic dam ñi'oxoyic mayi maichi lalamaxat lli'oxoyic som 'oonolec llalec

ñim qadta'a Dios.

¹⁵Qaq so Juan i'axattac co'ollaxa somayi, 'eeta': –'Eda da aylim sa'axatta'aguet co'ollaq shiita': “Huo'o ca aylim nca'attaueegue, qaq que'eca aylim nca'attaueegue, ca mayi aylim napacalec, cha'ayi nal'ena da hu'o'o co'ollaq saxanaqca aylim.”

¹⁶Qaq 'enuac da shinaqta saconaxaguet dam chochaq huañi lsallaxa dam lqouagaxanaqtaic mayi nacalec lya da qomi' yanema.

¹⁷Na nqataxacpi co'ollaq qo'yan, qalaq chigoqchigui qanqo'yiin so Moisés; qaq da nauotaxanaqtaic qataq dam 'eesa lataxac, damayi chigoqchigui so Jesucristo.

¹⁸Ñi Dios qaica ca ishit da ilogui, qalaxayi so 'oonolec llalec mayi yataqta neto'ot ñimayi, somayi nachiso so qomi' yauattonaxanaxanque ñi qadta'a.

So Juan mayi nachilaxanataxanaq i'axatta'aguet so Jesucristo

(Mateo 3.11-12; Marcos 1.7-8; Lucas 3.15-17)

¹⁹Na judiopi mayi lma' yi Jerusalén yamaq na ntaxayaxanaxanecpi da qaitaxayapegue' ñi Dios qataq nam Leví llalaqpi mayi ltaua namayipi da nntaxana so Juan da chaq negue'tso somayi.

²⁰Nachi somayi 'enapeco': –Aylim sa ishit da nachayim ca nta'a nca'alaxaqui.

²¹Nachi qaltaq qayi'iguelaxalec da qainat, qoyiita': –Qaq ¿chaq négue't 'am qone'? ¿Peta'a nachi'am Elías? Nachi so Juan 'enapeco': –Sa ishit da nachayim Elías. Nachi qaltaq qayi'iguelaxalec da qainat, qoyiita': –Qaq ¿peta'a nachi'am que'eca n'aqtaxanaxanec mayi qai'axatta'aguet da na'ya'cna? Nachi somayi yasat, 'eeta': –'A'i, sa ishit da nachayim.

²²Nachi qoyiitega, qoyiita': –Qaq ¿négue'to' 'am qone'? Cha'ayi qomi' sauoqtaique da hu'o'o ca qayi'ac 'ad'aqtac da sedaxa yim qomi' nama'q. ¿Ña qomi' 'au'aqtaxanemactaxa chaq negue't dam qoneta?

²³Nachi so Juan 'enapeco': –Qomyi nachayim mayi aylim chimaqtapeguelec ca tojlec 'alhua, qaq da iyaxanaxac, shiita': “Qauqataxañiyai' qome ca yataqta yashicteec nqa'aic ñi qadataxala” –qaq damayi nachida da 'enapec co'ollaxa so l'aqtaxanaxanec ñi Dios l'enaxat Isaías.

²⁴Qaq se'eso inattac so Juan, somayipi lamaxashic na fariseopi.

²⁵Nachi somayipi inattac so Juan, 'eeta': –Qalaq ¿tá'ainco' qone' yi 'auachilaxanaxan, yi sa ishit da nachi'am que'eca nta'a nca'alaxaqui, qataq sa ishit da nachi'am Elías, hu'o'otaq que'eca n'aqtaxanaxanec mayi qoyinac na'ya'cna?

²⁶Nachi so Juan 'enapeco': –Aylim sachilaxanaxana na 'etaxat. Qalaxayi da

qoñiita huo'o dam qami' huetanguilo mayi sa ishit da qauauattoñi,

²⁷damayi aým nca'attalec, qaq nai'ctaxa da damayi nal'ena da huo'o co'ollaq saxanaxa da aým huo'o. Qataq sa ishit da yalou'a da ñaqa't naua lapela'te lque'te.

²⁸Qaq 'enuac de'eda huaña yi 'alhua l'enaxat Betábara mayi pa'aigue da nala' lliguishiguem yi tala Jordán, yim huaña co'ollaq dachilaxanataxaatac so Juan.

So Jesús nachiso so qagueta llalec mayi chigoqo'ot ñi Dios

²⁹Qaq so lya na'a'q, nachi so Juan ila'aguet so Jesús da nayaxaama somayi, nachi somayi 'eeta': –Ña qauloýa, 'ena cha'aguet na qagueta llalec mayi chigoqo'ot ñi Dios, nam nqat qome 'enuac na nasouaxashitpi ana 'alhua.

³⁰Qaq aým sa'axattac namayi co'ollaq shiita': “Huo'o na aým nca'attalec, namayi nal'ena da huo'o co'ollaq saxanaqca aým, cha'ayi namayi nachi 'eetai' da huo'o.”

³¹Qaq aým sa ishit da sauatton co'ollaxa namayi. Qalaxayi aým ñanacto'ot da sachilaxanataxaatega na 'etaxat, yaqto' nam llalaqpi so Israel ishit da ýauatton namayi.

³²Nataq'en so Juan 'enapeco': –Aým sauateguet so Espíritu Santo da chigoqtot na piguem, 'eeta'am na qoto', nachi talec somayi.

³³Qaq aým ñaq saxanaxa da sauatton chaq negue'tca que'eca shiyaxaua. Qalaxayi ñi aým namaq da yaqto' sachilaxanataxana na 'etaxat, ñimayi aým 'enapega co'ollaxa, 'eeta': “Qom 'am 'auauaachigui so Espíritu Santo da huo'otaq anac, nachi talec ca shiyaxaua, qaq que'eca shiyaxaua nachica qome ca dachilaxanataxana so Espíritu Santo.”

³⁴Qaq aým mashi sauachigui somayi, nachi sa'axattac da somayi nachiso so llalec ñi Dios.

Soua hua'auchiýiñi lapaxaguenataqa so Jesús

³⁵Qaq so lya na'a'q, nachi so Juan qaltaq hueta'a yi'iyi 'alhua, qataq soua dos soua nale't.

³⁶Qaq co'ollaq ýauategue so Jesús, nachi 'enapeco': –Ña qauloýa, 'eso cha'ague som qagueta llalec mayi chigoqo'ot ñi Dios.

³⁷Nachi soua dos nale't so Juan co'ollaq hua'aqchiyigui de'eda, nachi ca'atregue so Jesús.

³⁸Nachi so Jesús co'ollaq nqoilec, nachi ila'agueta soomayi da ca'attrauo, nachi inatta'pe, 'eeta': –¿Négue't ca qanmichiitaique? Nachi soomayi 'ena'po': –'Am mayi 'auapaxaguenataxaatac, ¿huá'ague ca qoneta'ague?

³⁹Nachi so Jesús 'enapeco': –Qayalaýi, ña qaumejnaxañiýa. Nachi soomayi je'c

da demejnaxaada, nachi yäuaada ca netaña somayi. Nachi huetra'asop somayi se'eso avit, cha'ayi huo'o ca mashi las cuatro se'eso avit.

⁴⁰Qaq so 'oonolec soua hua'aqchiguilo co'ollaxa so Juan, nachi ca'ateguelo so Jesús, somayi nachiso so Andrés, som lqaÿa so Simón Pedro.

⁴¹Qaq so Andrés co'ollaxa yataqta i'auaxaachiguiñi da nqo'ona so lqaÿa Simón, nachi 'enapega, 'eeta': –Qomi' ñauanaxai' ñim qoÿiitega Mesías –de'eda n'enaxat naigui da Cristo, nta'a nca'alaxaqui.

⁴²Ime, nachi so Andrés yäuec so Simón da yäuega ca netaña so Jesús. Qaq so Jesús co'ollaq ila'aguet somayi, nachi 'enapega, 'eeta': –'Am Simón mayi 'am llalec so Jonás, nagui 'am qaÿamata'ac da 'ad'enaxat Cefas –de'eda n'enaxat naigui da Pedro, coma'.

So Jesús iÿaxana so Felipe qataq so Natanael

⁴³Qaq so lÿa na'a'q, nachi so Jesús yäuotaique da taigue da 'alhua Galilea. Nachi natenalec so Felipe, nachi 'enapega, 'eeta': –Aÿim qoquegue.

⁴⁴Qaq se'eso Felipe, somayi nachi lma' yi pueblo Betsaida, yim nataq'en lma' so Andrés qataq so Pedro.

⁴⁵Nachi so Felipe jec da nmitaique so Natanael. Nachi da'aqtaxanem, 'eeta': –Qomi' mashi ñauanaxai' ñim shiÿaxaua mayi ÿiyiñi co'ollaxa so Moisés naua lqataxaco mayi nanettrañi ana lede, ñim nataq'en ÿiyiñi co'ollaxa so l'aqtaxanaxanecpi ñi Dios. Ñimayi nachiñi ñi Jesús, ñim llalec so José mayi lma' yi pueblo Nazaret.

⁴⁶Nachi so Natanael 'enapeco': –¿Peta'a ishito' da huo'o ca no'on da lataxac da chigoqchiguiña yi Nazaret? Nachi so Felipe 'enapeco': –'Ayala, ña 'aumejnaxana ñimayi.

⁴⁷Nachi so Jesús co'ollaq ila'aguet so Natanael da naÿau'a, nachi 'enapega, 'eeta': –'Ena na ÿoqta 'eesa da llalec so Israel, namayi sa ishito' da tenataxanaxaic.

⁴⁸Nachi so Natanael denataxan, 'eeta': –¿Huá'ague co'ollaxa, qaq aÿim 'auauatton? Nachi so Jesús 'enapeco': –Qomyi 'am selota'a can saxanaxa da 'am iÿaxana da Felipe, can qoueto'ot ada higo lchiyic.

⁴⁹Nachi so Natanael 'enapeco': –'Am mayi 'auapaxaguenataxaatac, nachi'am llalec ñi Dios, qataq nachi'am lta'a na Israel llalaqpi.

⁵⁰Nachi so Jesús 'enapeco': –¿Aÿim 'au'amaqten peta'a, souaxat da shiitega da 'am selota'a can qoueto'ot ada higo lchiyic? Qalaxayi nagui 'am shinapega da yataqta lta'adaic qome ca 'adauanaqchic, saq 'en'am de'eda.

⁵¹So Jesús nataq'en 'enapeco': –ÿataqta 'eesa de'eda qami' sa'axatema nagui, da qami' qauloÿa'a qome na piguem qom qanauatoigui, nachi na namaxashic

piguem l'ecpi tajashiguemecda, qataq da nañaña na shiñaxaua llalec.

Juan 2

So nadonaxac mayi huaña yi Caná mayi huaigui yi 'alhua Galilea

¹Qaq co'ollaq mashi inoxoodec soua tres na'axa'te, nachi huo'o so nadonaxac huaña yi pueblo Caná huaigui yi 'alhua l'enaxat Galilea. Qaq aso late'e so Jesús nachi hueta'a yimayi.

²Nachi so Jesús qataq soua lapaxaguenataqa, soomayi nataq'en qaicoyigue'n da yaqto' ñalectrau'a se'eso nadonaxac.

³Qaq imeuo so lataxa, nachi aso late'e so Jesús 'enapega somayi, 'eeta': –Mashi imeuo so lataxa.

⁴Nachi so Jesús 'enapega asomayi, 'eeta': –'Am 'alo, ¿tá'ainco' yi qonetec de'eda da aým qonapega? Yi aým saxanaxa da ivita yi ñaloqo'.

⁵Qalaxayi asomayi 'enapega som huetapecpi, 'eeta': –Qau'ochi qome 'enauac cam 'enapec damayi.

⁶Qaq huo'oi soua seis naco'oña coma' mayi laýi' naxa na 'etaxat mayi lÿoxonaxat na judiopi da i'ot da n'onataxac da iyo na nqui'axaqui. Qaq añi 'oonole se'esoua naco'oña, na l'ec ivi' ochenta litros na 'etaxat, huo'otaq cien.

⁷Nachi so Jesús 'enapego' se'eso nlatacpi, 'eeta': –Qauyoqoigui qome na 'etaxat ñi'ñiua naco'oña. Nachi qaiyoxogui soomayi, ñataqta qanlaxatchigui.

⁸Nachi so Jesús qataq 'enapegalo soomayi, 'eeta': –Nagui qataq huo'o qome ca qanqachiishiguem na 'etaxat. Ime, nachi qaudoiua'a qome ñim ilotague' ne'ena nadonaxac. Nachi qai'ot da 'enapec somayi.

⁹Nachi se'eso ilotague' so nadonaxac co'ollaq ñi'iguen se'eso 'etaxat mayi nañigui na lataxa mayi sa ñaýaten ca chigaqa'ague, chaqsota som allippi mayi ñaýaten, cha'ayi somayipi nqatshiguem co'ollaxa se'eso 'etaxat. Nachi se'eso ilotague' so nadonaxac iñaxana som huotaique da huadon.

¹⁰Nachi 'enapega, 'eeta': –'Enauac na shiñaxauapi i'auaxaachiguiñi naxa da ñyomaxangui na no'on lataxa na namaxasoxoic, qaq da mashi qaýoqtegue da ñyomaxac, nachi qaltaq qanñyomaxangui na lataxa mayi saqalligueme da no'on. Qalaxayi 'am chochi ivitta'a nagui da ña 'auaýamaxattac na no'on lataxa.

¹¹Qaq de'eda i'ot so Jesús huaña yi Caná mayi huaigui yi 'alhua Galilea. Qaq damayi nachida da hua'auchiguiñi nam i'otpi n'anec mayi sa qaýauanapigui co'ollaq ñachaxan da lli'oxoyic. Nachi so lapaxaguenatacpi ñataqta i'amaqten somayi.

¹²Qaq co'ollaq ime de'eda, nachi somayi taña yi pueblo l'enaxat Capernaum, l'yatac aso late'e, nataq'en soua lqaña't, qataq soua lapaxaguenataqa. Nachi yataqta huo'oi soua na'axa'te da hueta'a yimayi.

So Jesús do'otaxalec aso n'onaxanaxaqui

(Mateo 21.12-13; Marcos 11.15-18; Lucas 19.45-46)

¹³Qaq co'ollaq mashi sa qaýapeque so laloxoqui da na judiopi iuennate so na'a'q co'ollaq ca'ai qanqoýin yi Egipto, nachi so Jesús nqo'oneu'a yi la ciudad Jerusalén.

¹⁴Qaq co'ollaq ivideu'a aso n'onaxanaxaqui late'edai, nachi ilalec na imeetac na huacapi qataq ana qaguetapi, qataq na qoto'pi. Nataq'en ilalec na nso'ootañipi, datatalec na nmenaxala'pi, nmenaxanaxaatega't ana alom na shiyaxauapi.

¹⁵Qaq co'ollaq ilalec ne'enapi, nachi so Jesús ýacona so nañic da ýauo'o lalashinaxanaxat. Nachi i'odauec 'enauac na nmenaxaicpi, lýaueegue' naq'en ana lmena qaguetapi, qataq na huacapi. Qataq icodeec ana alom na nmenaxanaxaatega't ana alom na shiyaxauapi, qataq ýamaxañi na nmenaxala'pi.

¹⁶Nachi 'enapega na imeetac na qoto'pi, 'eeta': –¡Qanqachiiuec qome 'enauac ne'enapi! ¡Sa ishit da qau'ochiic na lma' ñi ita'a da menqa' qanqashiñi!

¹⁷Nachi soua lapaxaguenataqa iuennatre naua ñiyigui'shi l'aqtaqa ñi Dios, mayi 'eeta': “Ýataqta 'ico' aýim ýavic naq'en da shiita lta'adaic na 'adma'.”

¹⁸Nachi na judiopi inattac somayi, 'eeta': –¿Négue't ca n'anec qomi' 'auachaxanalo, da yaqto' ishit da 'am sa'amaqtenaq da ýoqta 'eesa huo'o ca qonec da 'au'ot de'eda?

¹⁹Nachi so Jesús 'enapeco': –Qomyi qanlaxachiiñi ana n'onaxanaxaqui, nachi aýim qaltaq ñi'oxooshiguem qome; tres na'axa'te, nachi qaltaq semat.

²⁰Nachi na judiopi 'enapeco': –Ivi' naua cuarenta y seis vi'iyi da qan'oxootapiguishiguem ana'ana n'onaxanaxaqui, nachi qaimat. ¿Qalaq 'am qonapec yi tres na'axa'te, nachi 'amat da 'an'oxooshiguem?

²¹Qalaxayi aso n'onaxanaxaqui mayi detaqtega so Jesús, nachida da maichi lalamaxat l'oquiaxac.

²²Qaq ýoqo'oyi so Jesús co'ollaq mashi qaltaq nca'aleec, nachi soua lapaxaguenataqa tachiguilo yi lauel de'eda l'aqtac somayi. Huaña, nachi ýataqta i'amaqte'n naua nanettrañi l'aqtaqa ñi Dios, qataq naua l'aqtaqa somayi.

So Jesús ýauatto'n naua lhuennataxaco na shiyaxauapi

²³So Jesús co'ollaq hueta'a yi Jerusalén da ýalectaigui so na'a'q mayi huetoigui

da qaiuennate co'ollaq qanayica'ai yi Egipto, nachi yataqta qalota na i'amaqten somayi, souaxat da yauaatapigui na i'otpi n'anecpi mayi sa qayauanapigui.

²⁴Qalaxayi so Jesús sa ishit da yoqta i'amaqten namayipi, cha'ayi yayaten na lhuennataxac 'enauac namayipi.

²⁵Qaq sa ishit da iuen da huo'otaq huo'o ca da'aqtaxanem somayi da lataxac na shiyaxauapi, cha'ayi somayi maichi yayateetac na lhuennataxacpi na shiyaxauapi.

Juan 3

So Jesús qataq so Nicodemo

¹Huo'o so yale yalectaigui na fariseopi, l'enaxat da Nicodemo. Somayi lataxala' na judiopi.

²Se'eso Nicodemo huo'o so pe nachi somayi nqo'ona so Jesús. Nachi 'enapega, 'eeta': -'Am mayi 'auapaxaguenataxaatac, qomi' sayajnaq da 'am namaq ñi Dios da qomi' 'auapaxague'n. Cha'ayi qaica ca ishit da i'ot na 'au'ottac n'anecpi mayi yachaxan da 'ad'añaxac. Chaqcata cam hueta'aguet ñi Dios.

³Nachi so Jesús 'enapega somayi, 'eeta': -Aja', yataqta 'eesa de'eda 'am sa'axatem, da ca shiyaxaua da sa ishit da yi'iguelaxalec da qaltaq ñiguiñi, qaq sa ishit da ila'a da l'onataxanaxac ñi Dios da ilo'ogue 'enauacna.

⁴Nachi so Nicodemo denataxan, 'eeta': -Qaq ¿huá'ago' ca 'eetec ca shiyaxaua, da huo'otaq mashí yi, nachi qaltaq yi'iguelaxalec da ñiguiñi? ¿Peta'a ishito' da yi'iguelaxaigui na lauel aca late'e, ime, qaltaq ñiguiñi?

⁵Nachi so Jesús 'enapeco': -Aja', yataqta 'eesa de'eda 'am sa'axatem, da ca sa ishit da nañan da qanachilaxan qataq da nañanot so Espíritu da nadalaxat, nachi camayi sa ishit da inoxoneu'a da l'onataxanaxac ñi Dios da ilo'ogue 'enauacna.

⁶Ca chigoqchigui da lañoxoc ca yi'oqchigui shiyaxaua, camayi ipacchigui da chochi shiyaxaua. Qalaxayi ca chigoqchigui da lañoxoc so Espíritu, camayi yaatañi da achalataxac mayi chigoqo'ot somayi.

⁷Sa ishit qome da 'ad'elaqchit de'eda 'am sa'axattapeguem, da 'enauac na shiyaxauapi iuen da taigui da dalaxaic nañoxoc.

⁸Na l'at da nashiyishiguem, qalaq maichi yoiquetac ca dataigue. Qaq 'am 'au'aqtega na l-lamaxa, qalaxayi sa ishit da 'auayaten cam chigoqchiguiña qataq cam taya'ague. Qaq nachi 'eetec nataq'en 'enauac na chigoqo'ot da lañoxoc so Espíritu.

⁹Nachi so Nicodemo qaltaq yi'iguelaxalec da denataxan, 'eeta': -¿Chaq

huá'ago' ca 'eetec ca lataxac de'eda?

¹⁰Nachi so Jesús 'enapeco': -'Am mayi 'auapaxagueetac na llalaqpi so Israel, qalaq ¿tá'ainco' yi sa 'auaýaten de'eda?

¹¹Aja', qalaxayi ýataqta 'eesa de'eda 'am sa'axatem, da qomi' sa'axataqtac cam saýajnaq qataq cam sauanaqchigui, qalaxayi qami' sa ishit da qomi' qau'amaqchiñi'.

¹²Cha'ayi qami' da sa ishit da aýmim qau'amaqchiñi da huo'otaq qami' sa'axattapeguema nam huetalec ana 'alhua, nachi ¿huá'aguctoxo' da ishit da aýmim qau'amaqchiñi da qami' sa'axatema cam hueta'ague da piguem?

¹³Cha'ayi sa ishit da huo'o ca taigue da piguem, chaqcata cam chigaqa'ague da piguem, mayi nachina nam shiýaxaua llalec, mayi nachi 'eetai' da neta'ague da piguem.

¹⁴Qaq de'eda 'eetec co'ollaxa so Moisés da nauaxaýaxaashiguem so l'enaqtac n'adaxanaq co'ollaq hualec so tojlec 'alhua, qaq nachida da 'eetec nataq'en na shiýaxaua llalec da namayi taýa'a da qanauaxaýaxaashiguem,

¹⁵yaqto' 'enauac nam i'amaqten namayi, nachi sa ishit da ileu, chaqdata da huo'o da lca'alaxa mayi chochaq tateec.

Da lauotaxanaqtaic ñi Dios nam huetalec ana 'alhua

¹⁶Cha'ayi ñi Dios ýataqta lta'adaic da lauotaxanaqtaic na shiýaxauapi, ýoqo'oyi ýan na 'oonolec llalec, yaqto' 'enauac nam i'amaqten namayi, nachi sa ishit da ileu. Chaqdata da huo'o da lca'alaxa mayi chochaq tateec.

¹⁷Ñi Dios sa ishit da namaxa na llalec ana 'alhua, da yaqto' ýauo'o ca nhuaxanaguec na shiýaxauapi. Chaqdata da anaga da nca'alaxateec namayipi.

¹⁸Ca i'amaqten na llalec ñi Dios, nachi camayi sa ishit da huo'o ca nhuaxanaguec. Qalaxayi cam sa i'amaqten namayi, nachi sogote da huetalec da huo'o da nhuaxanaguec qanqoýin, souaxat da sa ishit da i'amaqten na 'oonolec llalec ñi Dios.

¹⁹Nam sa ishit da da'amqajnataxan, nachi qaýauo'o ca nhuaxanaguec. Cha'ayi co'ollaq anac som yi'oqchiguiñi da anaýa ana 'alhua, qalaq namayipi ýagaqnauec da lqopichi na napalaxa, cha'ayi namayipi i'otta'pe naua qauema.

²⁰Qaq 'enauac nam i'otta'pe naua qauema, namayipi ýataqta nquiya so yi'oqchiguiñi, qataq sa ishit da nqo'oneu'a somayi, cha'ayi nshitaique da sa ishit da yi'aqleguete naua i'otta'pe qauema.

²¹Qalaxayi nam nateeteguet da lataxac de'eda 'eesa lataxac, nachi namayipi nqo'oneu'a de'eda yi'oqchiguiñi, yaqto' ishit da qaila'a da 'enauac nam i'ottacpi ýataqta chigoqto'ot ñi Dios.

So Juan mayi nachilaxanataxanaq qaltaq yi'iguelaxalec da i'axattac so Jesús

²²Qaq co'ollaq ime de'eda, nachi so Jesús jec, nnaicapegueto soua lapaxaguenataqa da nqo'ooda yi 'alhua Judea. Nachi yataqta huo'oi soua na'axa'te da hueta'aguet somayipi da dachilaxanataxaatac.

²³So Juan nataq'en dachilaxanataxaatac, hueta'a yi Enón yim sa qayapeque yi Salim, cha'ayi yataqta qalota na 'etaxat. Nachi na shiyaxauapi anac, nachi qanachilaxaatac.

²⁴Qaq 'eda da 'eetec co'ollaq saxanaxa da qoyanaigui aso ncoñitaxanaxaqui so Juan.

²⁵Nachi huo'o na nallippi so Juan na ncotatac, ncotatague' na judiopi, qancotatapigui da lataxac da 'onataxac da nqui'itaxatta ca shiyaxaua.

²⁶Nachi se'esoua nale't nqo'oodeu'a so Juan da qai'aqtaxanem, qoyiita': -'Am mayi 'auapaxaguenataxaatac, ña 'aumenten da 'am hueta'aguet so lya na'a'q mayi hueta'ague da nala' lliguishiguem yim tala Jordán, dam qomi' 'au'axattapeguema co'ollaxa, damayi nagui dachilaxanataxaatac. Nachi 'enauac na shiyaxauapi quetague'.

²⁷Nachi so Juan 'enapegalo soomayi, 'eeta': -Qaica ca shiyaxaua maichi nalligoxottela't da huo'o ca i'ot, da huo'otaq sa ishit da yanem ñi Dios camayi cam i'ot.

²⁸Qaq qami' maichi qau'qaichigui ayim co'ollaq sa'axatta da ayim sa ishit da nachayim que'eca nta'a nca'alaxaqui, chaqdata da ayim qan'auaxaata'ague na llic camayi.

²⁹Da huo'otaq huo'o ca nadonaxac, qaq cam yataqta huadonguet aca auonaxaua, nachica cam nauonaxaua. Qaq cam nhuataxaua que'eca auonaxaua, camayi qanayiuta'aguet, nachi ishit da n'axayaxaatac, nachi camayi yataqta machiguiñi da hua'aqtaq. Qaq nachi 'eetec nataq'en nagui ayim yataqta ayim nlaqchigui da ñitonaxac.

³⁰Qaq camayi mayi taya'a da nquictashiguem da l'amaqchic, qaq ayim qalaxayi nquictañi da i'amaqchic.

Cam chigoqo'ot na piguem

³¹Cam chigaqa'ague da piguem, camayi napacalec 'enauacna. Qaq cam chigaqalec ana 'alhua, camayi ipacchigui ca chochi 'alhua l'ec. Nachi da detaqa, qalaq i'axattac na huetalec ana 'alhua. Qalaxayi cam chigaqa'ague da piguem, camayi napacalec 'enauacna.

³²Qaq camayi da detaqa, qalaq i'axat nam yauaachigui qataq nam hua'aqchigui. Qalaxayi sa ishit da huo'o ca i'amaqten cam 'enapec camayi.

³³Qalaxayi da huo'o ca i'amaqten camayi, nachi que'eca da'amqajnataxan

ÿataqta 'eesa naq'en cam 'enapec ñi Dios.

³⁴Cha'ayi cam namaq ñi Dios, camayi i'axa't naua l'aqtaqa ñi Dios, cha'ayi ñimayi ÿataqta imato'ot naq'en so n'Espíritu da ÿami' camayi.

³⁵Cha'ayi ñi Ita'a Dios ÿataqta ÿauotec so llalec, ÿoqo'oyi ÿataqta imato'ot 'enuac nam lalamaxatpi.

³⁶Qaq cam i'amaqten se'eso ñalec, nachi camayi huo'o da lca'alaxa chochaq tateec. Qaq cam sa ishit da i'amaqten, nachi camayi sa ishit da taÿot de'eda nca'alaxa, chaqdata da huetalec camayi dam qaica ca 'en'am da lchic lhuaxanaxanaxac ñi Dios.

Juan 4

So Jesús qataq aso 'alo mayi lma' yi Samaria

¹Na fariseopi mashi ÿaÿaten da so Jesús nquictauec na lataxanatacpi qataq napacalec so Juan na lachilaxanatacpi.

²Qaq nai'ctaxa da so Jesús sa ishit da nachiso so dachilaxanataxaatac, cha'ayi nachiso som lapaxaguenatacpi so dachilaxanataxaatac.

³Qaq co'ollaq ÿaÿaten de'eda so Jesús, nachi ca'ai yi Judea, nachi ÿi'iguelaxa yi Galilea.

⁴Qaq de'eda lli'iguelaxasoxoc, somayi tajlec yi 'alhua Samaria.

⁵Qaq co'ollaq ivita so pueblolec yim Samaria, l'enaxat Sicar, somayi sa qaÿapeque som 'alhua mayi ÿami' co'olloxochiyi so Jacob so llalec José.

⁶Nachi naña somayi aso ñi'illoxoqui mayi qoÿinac lli'illoxoqui so Jacob. Qaq cha'ayi so Jesús mashi nasamñi, nachi somayi nso'ootalec co'ollaxa na alap asa'aso ñi'illoxoqui. Cha'ayi mashi yaqta'a da na'a'q.

⁷⁻⁸Qaq soua lapaxaguenataqa tadeu'a se'eso pueblo da deshijnaxaadaique ca alo'q. Nachi nvidaxasom aso 'alo mayi lma' yi Samaria da naÿaxaama asa'aso ñi'illoxoqui da huotaique da nqatshiguem ca 'etaxat. Nachi so Jesús 'enapega asomayi, 'eeta': -'Auauo'o ca ÿaquip.

⁹Nachi aso 'alo mayi lma' yi Samaria 'enapeco': -¿Tá'ainec 'am, yi 'am judío l'ec, qalaqca da ishito' da aÿim 'auÿaxanot ca 'adaquip, yi aÿim Samaria lashi? (Cha'ayi nam judío l'ec yi sa ishitaxat da detaxaÿapegue' nam l'ec yi Samaria.)

¹⁰Nachi so Jesús 'enapeco': -Nashíctaxa da 'am 'auauatton cam ÿan ñi Dios, qataq nam 'am iÿaxaatacot ca laquip, nachi yi'oqtáctaxa da 'am ishit da aÿim 'auÿaxanot, nachi aÿimctaxa 'am sanem ca 'etaxat mayi npaxaatashiguem.

¹¹Nachi aso 'alo 'enapeco': -'Am ÿataxala', qaica ca 'adasaxasoxonaxat da 'anqatshiguem ca 'etaxat, qataq anam ñi'illoxoqui yi ÿataqta qaÿoqtegue. Qaq

¿chaq huá'ago' ca 'auachigoxota'ague que'eca 'etaxat mayi npaxaatahiguem da aým 'ai'anem?

¹²Som hua'au qadta'a Jacob co'ollaxa qomi' n'onaxata'agueta ana'ana lli'illoxoqui. Anamayi nachana co'ollaxa ana yi'illitapigui qataq som llaaqpi, qataq som n'atetpi. Qaq, ¿'am peta'a 'anapacalco' somaxa?

¹³Nachi so Jesús 'enapeco': -'Enauac nam nýomtapigui ana'ana, namayipi qaltaq yi'iguelaxalec da huo'o na laquip.

¹⁴Qaq cam nýomgui ca 'etaxat mayi sanem, camayi sa ishit da yi'iguelaxalec da huo'o na laquip. Cha'ayi cam 'etaxat mayi sanem, camayi ýataqta npaxaatahiguem, 'eeta'am na l'auaxac pa'ataigui camayi. Qaq nachica ca ividaxata'a cam nca'alaxa mayi chochaq tateec.

¹⁵Nachi aso 'alo 'enapega somayi, 'eeta': -'Am ýataxala', aým 'ai'anémctaxa que'eca 'etaxat, yaqto' aým sa ishit da qaltaq huo'o na ýaquip, qataq sa iuen da ñanaxaama ana'ana ñi'illoxoqui, da ñaqatshiguem ca 'etaxat.

¹⁶Nachi so Jesús 'enapega asomayi, 'eeta': -'Auesoma qome, 'avi'iguena'ata ca 'adhua, nachi 'auanaxaama ne'ena.

¹⁷Nachi aso 'alo 'enapeco': -Aým qaica ca iua. Nachi so Jesús 'enapeco': -Ýataqta 'eesa de'eda qonapec da qonetega qaica ca 'adhua.

¹⁸Cha'ayi 'am ivi' cinco co'ollaxa so 'adamoxouapi. Qaq ñim qoneta'aguet nagui ñaqaiyita sa ishit da ýoqta 'adhua. Qaq de'eda qonapec, damayi ýataqta 'eesa.

¹⁹Qaq co'ollaq hua'axaýa de'eda aso 'alo, nachi 'enapeco': -'Am ýataxala', aým sela'a da ýoqta 'eesa da 'am l'aqtaxanaxanec ñi Dios.

²⁰Qaq som hua'au qadta'alpi co'ollaxa mayi lma' na Samaria, somayipi co'ollaxa da natamnot ñi Dios, qalaq hualec naq'en aña'añi qasoxonaxa. Qalaxayi qami' judío lashi' qoñiyapec da nachiyi yi Jerusalén yim huaña da qomi' ñatamnaqot ñi Dios.

²¹Nachi so Jesús 'enapeco': -'Am 'alo, aým 'au'amaqten qome, ten, mashi anatai' ca laloqo' da qami' sa ishit da iuen da qanqo'oñiishiguemec aña'añi qasoxonaxa, huo'otaq yi Jerusalén, da qanatamñiyot ñi Dios.

²²Qami' Samaria lashi', qami' sa ishit da qauayajñi cam qanatamñiitacot. Qomi', qalaxayi ýataqta saýajnaqta ñim ñatamnaqtacot. Cha'ayi da nca'alaxa, damayi chigoqtoigui na judiopi.

²³Qalaxayi mashi ivita yi laloqo', qaq nachina nagui na huetoigui da nam ýoqta 'eesa da yi'oxodeetac ñi qadta'a ishit da yi'oxoden ñimayi, qalaxayi saq cha'a da lli'oxonnataxanaxac qataq ýataqta 'eesa. Cha'ayi ñi qadta'a nachida da

'eetapeguec da qaŷi'oxoden.

²⁴Ñi Dios, ñimayi saq cha'a. Qaq ŷoqo'oyi cam ŷi'oxoden ñimayi, qalaq iuen da saq cha'a naq'en da 'eetec ca lli'oxonnataxanaxac qataq ŷataqta 'eesa.

²⁵Nachi aso 'alo 'enapeco': –Aŷim saŷaten da anac qome ca Mesías –mayi naigui da Cristo, nta'a nca'alaxaqui–. Qaq qom ivita da nvi', nachi camayi qomi' da'aqtaxanema qome 'enauac na lataxaguesat.

²⁶Nachi so Jesús 'enapega asomayi, 'eeta': –Que'eca 'au'axattac, nachaŷim mayi 'am setaqtage'.

²⁷Qalchaq mashu nviyi' soua lapaxaguenataqa, nachi soomayi ŷataqta huo'o da l'aalqa' da 'alo aso detaqtage' so Jesús. Qalaxayi sa ishita da huo'otaq huo'o ca inat somayi da chaq negue't ca 'eetapeguec asomayi, huo'otaq cam n'aqtaxaatripigui soomayi.

²⁸Nachi aso 'alo n'onaxatchigui aso laco'oña da jec da nqo'oneu'a so pueblo. Nachi da'aqtaxaatapeguem na shiŷaxauapi, 'eeta':

²⁹–Ña qauanaqui qome, ña qamejnaxañiuga da shiŷaxaua mayi i'axatau'a 'enauac nam so'otpi co'ollaxa. ¿Peta'a nachida da nta'a nca'alaxaqui?

³⁰Nachi anac nam chigaqau'a yi pueblo, nachi qananauga ca hueta'a so Jesús.

³¹Nachi soua lapaxaguenataqa ŷoqopitaxaata'pe da nachoxodeetracot somayi, qoŷiita': –'Am mayi 'auapaxaguenataxatac, ña cada'ac 'auque'e qome.

³²Qalaxayi so Jesús 'enapeco': –Aŷim huo'o da anoq mayi qami' sa qauaŷajñi.

³³Nachi soua lapaxaguenataqa nnattega't, 'eetra': –¿ŷoqta da huo'o co'ollaxa ca ndoi' ca aloq damaxa?

³⁴Qalaxayi so Jesús 'enapeco': –Dam anoq, nachida da 'eetapeguec ñi ita'a mayi aŷim namaq, da yaqto' semat da l'onataxanaxac.

³⁵Qami' qoñiŷapec naxa da qad'aqtaqui: “Saxanaqcaua caua cuatro ca'agoxoiqa, nachi iviteuga ca laloqo' da qanqat na ala na nanguishic.” Qalaxayi aŷim qami' shinapegalo: Qanamachiŷashiguem qome, qataq qauloilec na nanguishic, da mashu ŷi na ala, da yaqto' qanqat.

³⁶Qaq cam daqataxatac, camayi ŷaconguet ca nshiitenaguec. Qaq nam ala na nanguishic mayi nqattac, namayi naigui ca nca'alaxa mayi chochaq tateec, yaqto' cam danaxatac qataq cam daqataxatac ishita da 'eeta'a't da ntootapigui'salo.

³⁷Cha'ayi ŷataqta 'eesa de'eda 'enapec da n'aqtac naxa, mayi 'eeta': “Huo'o cam danaxatac, qataq huo'o ca daqataxatac.”

³⁸Aŷim qami' sama'q, da yaqto' qanqachi na ala na nanguishic mayi sa ishita

co'ollaxa da qanque'etaxañiitapigui da qai'añiitapiguiñi. Qaq yaqa'a co'ollaxa som do'onataxaatacpi, qaq qami' chochi qauacoñiitelec dam l'onataxanaxac somayipi co'ollaxa.

³⁹Qaq yataqta qalota nam lma' yi pueblo Samaria nam i'amaqten so Jesús souaxat de'eda l'aqtaxanaxac asa'aso 'alo co'ollaq 'eeta': "I'axatau'a 'enuac nam so'otpi co'ollaxa."

⁴⁰Nachi som lma' yi Samaria mayi nauga so Jesús, somayipi nachoxodeetacot somayi da ñaq hua'aguet somayipi. Nachi so Jesús ivi' naua dos na'axa'te da hueta'aguet somayipi.

⁴¹Nachi nquigüec qalota na i'amaqten somayi co'ollaq maichi n'axayaxaatega na l'aqtacpi.

⁴²Nachi qoyiitega aso 'alo, qoyiita': -Nagui sa ishít da chaqdata da 'ad'aqtaxanaxac da sa'amaqtenaq, cha'ayi qomi' nataq'en maichi ñi'axayaxanaqtega somayi, qataq sayajnaqta da somayi yöqta 'eesa da nachiso so nta'a som lca'alaxaqui nam shiyaxauapi mayi huetalec ana 'alhua.

So Jesús nataden so llalec so ltaua so nta'a

⁴³Qaq co'ollaq mashi inoxoodeec soua dos na'axa'te, nachi so Jesús ca'ai yi Samaria, nachi taýa yi 'alhua Galilea.

⁴⁴Cha'ayi somayi nachi 'enapeco' co'ollaxa da ca l'aqtaxanaxanec ñi Dios, camayi sa ishít da huo'o ca ñi'oxonnataguec cam maichi lalamaxat lma'.

⁴⁵Qaq co'ollaq mashi ivita yi Galilea, nachi na lma' yi'iyi 'alhua yataqta huo'o da lqochoxo da ilo'oguet somayi. Cha'ayi somayipi nataq'en yalectauo yi Jerusalén, yalectau'a se'eso na'a'q mayi huetoigui da qaiuennate so na'a'q co'ollaq qanayica'ai yi Egipto. Qataq somayipi yauaachigui 'enuac nam i'otpi so Jesús se'eso na'a'q naponaxaqui.

⁴⁶Nachi somayi qataq nqo'ona yi Caná mayi nachi huaigui yi'iyi Galilea yim huaña co'ollaq so 'etaxat nañigui naq'en na lataxa. Nachi huo'o so yi'oxodaic ltaua so nta'a, qaq somayi huo'o so llalec sa no'on, hueta'a yi Capernaum.

⁴⁷Qaq se'eso ltaua so nta'a co'ollaq l'axayaxac so Jesús da chigaqa'ague da Judea da nvita yi Galilea, nachi nqo'ona cam hueta'a, nachi nachoxodeetot somayi, da yaqto' taýa ca lma' da nataden so llalec mayi mashi ileetapigui'.

⁴⁸Nachi so Jesús 'enapega somayi, 'eeta': -Qami' sa ishítaxa da qau'amqajnataxani da huo'otaq saxanaxa da qauauañiichigui na n'anecpi qataq nam sa qayauanapigui.

⁴⁹Qalaxayi se'eso ltaua so nta'a 'enapeco': -'Am yataxala', yataqta sa 'anaýaloxon qome da qojec, llaxatemallaxa yi yalec da saxanaxa da ileu.

⁵⁰Nachi so Jesús 'enapeco': -'Aue, 'avi'iguelaxa qome ca 'adma'; ca 'ai'alec

nca'aleec. Nachi se'eso shiḡaxaua ḡataqta i'amaqten da l'aqtac so Jesús. Nachi jec.

⁵¹Qaq co'ollaq mashi nayiitau'a so lma', nachi so l-latacpi huaqata'aguet somayi, nachi qai'aqtaxaatapeguem, qoḡiita': –Yi 'ai'alec, yimayi nca'aleec.

⁵²Nachi somayi denataxanec da chaq ḡichiguiña co'ollaxa aso nala' da ḡaḡamaxaḡi so llalec. Nachi qai'axatem, qoḡiita': –Qomyi shicait so dashita aso nala', nachi ḡaxaneec so l'edaxa.

⁵³Nachi so lta'a ḡaḡaten da nachiso so huetoigui co'ollaq so Jesús 'enapega somayi 'eeta': “Ca 'ai'alec, camayi nca'aleec.” Nachi somayi qataq so llalaqpi i'amaqten so Jesús.

⁵⁴Qaq 'eda da lḡa n'anec mayi sa qaḡauanapega mayi i'ot so Jesús co'ollaq chigoqta'a yi Judea da naḡa yi Galilea.

Juan 5

So Jesús nataden so sa da'aḡiigie mayi hueta'a aso 'etaxat laḡi' l'enaxat Betesda

¹Qaq co'ollaq ime de'eda, nachi na judiopi qaltaq huo'o so na'a'q da yi'oxonnataxan, nachi so Jesús qaltaq ḡi'iguelaxau'a yi Jerusalén.

²Nachi se'eso la ciudad huo'o som lasom mayi qaḡamata'ac nasom ana qagueta. Qaq se'eso lasom nachi sa qaḡapeque asom laḡi' na 'etaxat mayi naua l'aqtaqa na hebreo l'ecpi ḡamata'ac Betesda. Asomayi ivi' cinco naua nqalaxaqui' naua laḡil.

³Qaq asomayi nachi hueta'asop na qalota dalolaxaicpi, huo'o na tagoxoic, qataq huo'o na ḡi'iidauo naua lchil qataq na sa da'aḡiigie. Qaq namayipi chochi iuatta'a ca ndaxanataguec na l'ec 'etaxat asomayi.

⁴Cha'ayi huo'o' naxa yi na'a'q, qaq anac som lamaxashic piguem l'ec ḡi Dios da naḡa asa'aso laḡi' na 'etaxat da idaxan na l'ec. Nachi cam l'auaxanec da tangui asomayi da huo'otaq ime da qaidaxan na l'ec, nachi camayi ishitec da no'oita, nai'ctaxa ca 'eetec ca lalolaxa.

⁵Qaq huo'o so shiḡaxaua nachi hueta'asop asomayi. Somayi mashi ivi' naua treinta y ocho vi'iyi da lalolaxa.

⁶Qaq so Jesús co'ollaq ila'a somayi, nachi ḡaḡaten da mashi qaḡoqteguelo naua vi'iyi da nachi 'eeta'ac de'eda somayi. Nachi inat somayi, 'eeta': –ḡPeta'a 'anshitaique da 'am no'oita?

⁷Nachi som lolaxaic 'enapeco': –'Am ḡataxala', qaica ca ishitec da aḡim ḡasaxangui aḡi laḡi' na 'etaxat naxa da ivita da qaidaxan na 'etaxat. Cha'ayi naxa da ḡishitaique da sangui aḡimayi, nachi mashi sogote da huo'o na

hua'auñigui da tangui añimayi.

⁸Nachi so Jesús 'enapega somayi, 'eeta': –Qoñishiguem qome, nachi 'aunana't na 'adacanec, nachi qojec.

⁹Huaña, nachi se'eso shiyaxaua no'oita, inana't so lacanec, nachi queuoypigui'. Qaq cha'ayi se'eso na'a'q mataxaqui,

¹⁰nachi na judiopi 'eetega som shiyaxaua mayi no'oita, 'eeta': –Na na'a'q, namayi mataxaqui, qaq yöqo'oyi sa ishit da qayashin da 'am 'anallaguishiitac na 'adacanec.

¹¹Nachi se'eso shiyaxaua 'enapeco': –Som ayim nataden mayi ayim 'enapega, 'eeta': “Aunana't qome na 'adacanec, ime, nachi qojec.”

¹²Nachi qainattac somayi, qoyiita': –¿Négue't ca 'am 'enapega co'ollaxa da 'eeta': “Aunana't qome na 'adacanec, nachi qojec?”

¹³Qalaxayi se'eso shiyaxaua sa yauatton co'ollaxa cam nataden somayi, cha'ayi so Jesús saqayaloq da taigui se'eso qalota shiyaxauapi mayi hueta'a yimayi.

¹⁴Qaq so Jesús co'ollaq ilalec somayi huaigui aso n'onaxanaxaqui, nachi 'enapego', 'eeta': –Nagui mashi 'am no'oita, qalaxayi sa ishit qome da qaltaq huo'o 'anqa'en ca 'adasouaxashit, ten qom qaltaq yapagueec ca 'adalolaxa.

¹⁵Nachi se'eso shiyaxaua jec da da'aqtaxanem na judiopi da nachiso so Jesús som nataden somayi co'ollaxa.

¹⁶Qaq yöqo'oyi na judiopi icaatac so Jesús da nshitaique da yalauat, souaxat somayi da datannataxangui so na'a'q mataxaqui.

¹⁷Qalaxayi so Jesús 'enapega somayipi, 'eeta': –Ñi ita'a nachi 'eetai' naxa da do'onataxaatac, qaq yöqo'oyi ayim nataq'en so'onataxan.

¹⁸Qaq yöqo'oyi na judiopi nquicteec da nshitaique da yalauat so Jesús, cha'ayi sa ishit da chaqdata da sa yalaxalec da lataxac yi na'a'q mataxaqui, cha'ayi nataq'en 'eetega da 'en'am ñi Dios co'ollaq 'eetega da yataqta lta'a ñimayi.

Da l'añaxac so llalec ñi Dios

¹⁹Nachi so Jesús 'enapega somayipi, 'eeta': –Yataqta 'eesa de'eda qami' sa'axatema, da ne'ena llalec ñi Dios, namayi sa ishit da huo'o ca i'ot da huo'otaq maichi ndojlec, cha'ayi namayi i'ot cam yauaachigui da i'ot ñi lta'a. Qaq yöqo'oyi 'enauac nam i'otpi ñi lta'a, qaq nataq'en i'ot nam llalec.

²⁰Cha'ayi ñim lta'a yataqta yauotec nam llalec, yöqo'oyi yachaxana 'enauac nam i'otpi, qataq ñaq queto'ot da yöqta lta'adaicpi qome na yachaxanapi namayi, nachi yataqta ishit qome da i'ot da qad'aalaqai.

²¹Cha'ayi de'eda 'eetec da ñi ita'a da ishit da qaltaq nca'alaxateec ca leuaxaic, nachi yanem da lca'alaxa, qaq nachi 'eetec nataq'en nam llalec da ishit da

yanem da lca'alaxa cam tajlec da yanem.

²²Qataq ñi ita'a, ñimayi sa ishit da huo'o ca yau'o ca nhuaxanaguec, chaqdata da yanem na llalec 'enuac da l'añaxac da yau'o ca nhuaxanaguec ca shiyaxaua,

²³yaqto' 'enuac na shiyaxauapi ishit da yi'oxoden na llalec, 'eeta'am naq'en da 'eetec da yi'oxoden ñi lta'a. Qaq cam sa ishit da yi'oxoden na llalec, qaq camayi sa ishit nataq'en da yi'oxoden ñim lta'a mayi namaq namayi.

²⁴Qaq yataqta 'eesa de'eda qami' sa'axatema, da ca n'axayaxana de'eda sa'axattac, qataq i'amaqten ñim ayim namaq, nachi camayi huo'o da lca'alaxa chochaq Tateec. Nachi sa ishit da qayau'o qome ca nhuaxanaguec, cha'ayi mashi sogote da ca'ai da nleuxa da inoxoneu'a da nca'alaxa.

²⁵Qataq yataqta 'eesa de'eda qami' sa'axatema, da nagui mashi ivita yi laloqo', qaq nachina nagui na huetoigui da nam leuxaicpi, da huo'otaq hua'axaya da lavilyaxac na llalec ñi Dios, nachi cam yalaq nachi nca'aleec.

²⁶Cha'ayi ñim lta'a huo'o da l'añaxac, da yaqto' maichi yan da nca'alaxa, nataq'en yanem na llalec da l'añaxac da yan da nca'alaxa.

²⁷Qataq yanem da l'añaxac, da yaqto' yau'o ca nhuaxanaguec ca shiyaxaua, cha'ayi nachina nam shiyaxaua llalec.

²⁸Qaq sa ishit qome da qau'aalaic de'eda, cha'ayi huo'o qome ca laloqo' da 'enuac na leuxaicpi, da hua'axaya da lavilyaxac namayi,

²⁹nachi chigoqchinguilo naua huachiqui da ñishiguem. Nachi nam i'ottac ca yayamaqchiguiñi qaltaq nca'aleec, da yaqto' huo'o da lca'alaxa; qaq nam i'ottac ca sa yayamaxaani, qalaq nca'aleec, da yaqto' qayau'o ca nhuaxanaguec.

Dam yoaqta yi'oq naq'en da l'añaxac so Jesús

³⁰Ayim sa ishit da maichi ayim chigoqchigui da huo'otaq huo'o ca so'ot. Cha'ayi da huo'otaq so'ot ca lasouaxashit ca shiyaxaua, qalaq ayim selotelec ca ñi'aqtac, nachi sa ishit da depe'enaxan cam so'ot. Cha'ayi ayim sa ishit da so'ot cam maichi shiitapeguec, cha'ayi chaqcata ca 'eetapeguec ñi ita'a mayi ayim namaq, nachica so'ot.

³¹Cha'ayi da huo'otaq ayim maichi ñi'axattapeguela't, nachi cam i'aqtaxanaxac sa ishit da yoaqta 'eesa naq'en cam sa'axattac.

³²Qalaxayi huo'o ñim lya mayi ayim i'axattac, qaq ayim sayaten da ca 'enapec ñimayi, camayi yataqta 'eesa.

³³Qami' huo'o co'ollaxa so qadamaxashiqui da nntaxana so Juan, qaq dam 'enapec somayi yataqta 'eesa.

³⁴Qalaxayi ayim sa ishit da chochi sootapeguelec ca l'aqtaxanaxac ca

shiyaxaua da huo'otaq ayim i'axattac. Qaq shinapec de'eda, yaqto' qami' ishit da qadca'alliuec.

³⁵So Juan, somayi 'eeta'am aca ncojadaxanaxaqui mayi 'ettaigui. Nachi qami' co'ollaxa yataqta qantoñitapeguc de'eda lcojadaxanaxac, qalaxayi sa qa'yauec da qantonaxaqui.

³⁶Qalaxayi ayim huo'o da ñi'aqtaguc mayi yataqta napacalec da l'aqtaxanaxac so Juan. Cha'ayi nam so'otpi, nachina na ayim yamaxalecpi ñi ita'a. Qaq nachina na yoaqta ichoxot da 'eesa da ayim namaq ñimayi.

³⁷Nataq'en ñi ita'a mayi ayim namaq, ñimayi yataqta 'eesa naq'en de'eda ñi'aqtaguc. Qaq nai'ctaxa da qami' sa qauauañiyapega da qau'aqaichigui ca lavilyaxac ñimayi, qataq sa ishit da qauauattoñi ca lashiguiyaxac.

³⁸Qalaxayi de'eda l'aqtac ñimayi sa ishit da qami' taigui, cha'ayi qami' sa ishit da qau'amaqchiñi nam namaq ñimayi.

³⁹Qami' mayi yataqta huo'o da qadhuogoqoi da qanapaxaguiñitegalo naua nanetrañi l'aqtaqa ñi Dios, cha'ayi huo'o da qanaquitaxaqui da qami' tayoto da nca'alaxa mayi chochaq tateec. Qamaq ne'ena n'aqtaqa mayi nanetrañi, naamayi ayim i'axatta'pe.

⁴⁰Qalaxayi qami' sa ishit da ayim qauanaiua'a, da yaqto' qami' tayoto de'eda nca'alaxa.

⁴¹Ayim sa ishit da saconguet da lli'oxonnataxanaxac na shiyaxauapi da shiita.

⁴²Qataq ayim yataqta sayateeta da qoñiita da sa ishit da qauauochiic ñi Dios.

⁴³Ayim yataqta sachigoqtot ñi ita'a, qalaxayi qami' sa ishit da ayim qauacoñiiguet. Qaq da huo'otaq anac ca maichi nactaigui ca 'eetapeguc, qaq nachica cam qami' qauacoñiiguet.

⁴⁴Qaq ¿táloxochiyictoxo' da qami' ishit da qau'amqajnataxani, yi ñi 'oonolec da qoñiita maichi yaconguet ca lli'oxonnataxanaxac ca maichi 'en'am lya, qaq sa ishit da qanmichiyaique ca ñi'oxoyic mayi chigoqo'ot ñi 'oonolec Dios?

⁴⁵Qaq sa ishit qome da qaupi'itaxaniitega da nachayim mayi sa'aqtaxanem qome ñi ita'a da chaq negue't ca qadasouaxashichi, cha'ayi som Moisés mayi nachiso so i'axat ca qadsomaxaqui, som qami' qauachiito'ot da qanaquitaxaqui.

⁴⁶Cha'ayictaxa da qami' 'au'amaqchiñi cam 'enapec so Moisés, nachi nataq'énctaxa ishit da ayim qau'amaqchiñi, cha'ayi so Moisés nachayim mayi ayim yiyiñi co'ollaxa.

⁴⁷Qalaxayi da qami' sa ishit da qau'amaqchiñi dam yiyiñi somayi co'ollaxa, qaq ¿huá'aguectoxo' da ishit da qau'amaqchiñi cam shinapec?

Juan 6

So Jesús iqui'axan so cinco mil shiyaxauapi

(Mateo 14.13-21; Marcos 6.30-44; Lucas 9.10-17)

- 1**Qaq co'ollaq ime de'eda, nachi so Jesús taitague da le'ego aso lapel late'edai mayi huaña yi Galilea qataq yi la ciudad Tiberias.
- 2**Qaq yataqta qalota na shiyaxauapi ca'attague' somayi souaxat da yauaatapigui na i'ottac n'anecpi mayi sa qayauanapega da natadeetac na sa no'onpi.
- 3**Nachi so Jesús tashiguemec aso qasoxonaxa. Huaña, nachi nso'oota'ai'salo soua lapaxaguenataqa.
- 4**Qaq masi sa qayapeque som na'a'q mayi laponaxaqui na judiopi da iuennate co'ollaq qanayica'ai yi Egipto.
- 5**Nachi co'ollaq namatashiguem so Jesús, nachi ila'aguet so qalota shiyaxauapi da nca'attaueegue somayi. Nachi 'enapega so Felipe, 'eeta': -¿Chaq huá'ago' ca sachigoxotaqa'ague da seshijnaxanaxa ca aloq, da yaqto' deque'e 'enauac ne'ena shiyaxauapi?
- 6**Qalaxayi so Jesús 'enapec de'eda, cha'ayi nshitaique da yayaten ca l'aqtac so Felipe, cha'ayi somayi maichi yayateetac ca lataxac cam i'ot.
- 7**Nachi so Felipe 'enapeco': -Da doscientos aca denarios da qaishijnaxana aca pan, qalaq ñaqaiyita sa ishite qome da nalolec da chochi yitai' ca chic ñi 'oonolec namayipi.
- 8**Nachi so Andrés mayi nachiso so 'oonolec soua lapaxaguenataqa, som lqaya so Simón Pedro, somayi 'enapeco':
- 9**-Huo'o da nogotolec hueta'a ne'ena. Damayi huo'oi daua yachita'pe cincole pan chigaqaiqui na cebada, qataq daua doosolqa nyaxayolqa. Qalaxayi jneguenshapeco', daamayi sa nalolguete na qalota shiyaxauapi!
- 10**Nachi so Jesús 'enapeco': -Qoñiyapega qome 'enauac na shiyaxauapi da nso'ooñi. Qaq yataqta qalota na 'auaqpi se'eso qanayiuta'a. Nachi nso'ooñi 'enauac somayipi, qaq ivi' ca cinco mil yallippi.
- 11**Nachi so Jesús yaconalo soua pan. Qaq co'ollaq imat da yanot da n'achiqui axac ñi Dios, nachi yanoiguilo soua lapaxaguenataqa. Qaq soomayi nachi yanoiguilo 'enauac nam nso'ootañi. Qaq nachi i'enaxatchigui naq'en soua nyaxayi da yanoigui 'enauac somayipi, chochi ivitta'a da comadaxaicpi.
- 12**Qaq co'ollaq masi comadaxaicpi somayipi, nachi so Jesús 'enapegalo soua lapaxaguenataqa, 'eeta': -Qalapoñiya't qome 'enauac na ñi'iyoxotpi, yaqto' sa ishite da huo'o ca ne'en.

¹³Nachi qalapona't somayi, nachi ivi' aso doce canasto aso n'laxatchiguipi som ñi'iyoxot soua cincole pan mayi chigaqaigui na cebada.

¹⁴Nachi som shi'axauapi mayi 'yauaachigui de'eda n'anec mayi sa qa'yaunapega mayi i'ot so Jesús, nachi somayipi 'enapeco': –'Yoqta 'eesa da nachida damayi dam l'aqtaxanaxanec ñi Dios mayi qai'axatta'aguet co'ollaxa da na'ya'a ana 'alhua.

¹⁵Qalaxayi so Jesús co'ollaq noma da qa'ya'uotaique da qa'ya'cone'u'a da qo'yanagui da nta'a, nachi somayi qaltaq ca'ai somayipi da tashiguemec aso qasoxonaxa, da yaqto' ndoteec.

So Jesús quetalec so 'etaxat

(Mateo 14.22-27; Marcos 6.45-52)

¹⁶Qaq co'ollaq mashi pe nachi soua lapaxaguenataqa so Jesús, soomayi tadaxaama aso lapel late'edai.

¹⁷Nachi huenojyngui aso nnotaxaqui', nachi qai'axasoxoolec aso lapel da qanqo'oota yi Capernaum. Qaq mashi 'yataqta napan'ni, qalaq so Jesús ñaq saxanaxa da nvidaxasom.

¹⁸Nachi anac so l'at lta'adaic, nachi 'yataqta huo'o ana lapaxa so 'etaxat.

¹⁹Nachi co'ollaq mashi qa'ya'taueeguelo soomayi, nachi qa'ya'uaateguet so Jesús da na'ya'a aso barco, petalec na 'etaxat, nachi soomayi 'yataqta huo'o da lcolanqa'.

²⁰Qalaxayi somayi 'enapegalo soomayi, 'eeta': –¡Nachayim, sa ishit qome da qayi'ii!

²¹Nachi soomayi 'yataqta huo'o da lyaqa' da huenotshiguem somayi aso barco. Huaña, nachi saqa'yaloc da qaivitta so loigue yim qota'ya'ta 'alhua.

Na shi'axauapi nmittaique so Jesús

²²Nachi so lya na'a'q, nachi na shi'axauapi mayi n'ona'atague da le'ego aso lapel, namayipi nomta'a da soua lapaxaguenataqa so Jesús ndotreec co'ollaq huenojyngui aso 'oonole barco, qaq so Jesús sa ishit da nnaictagueto soomayi.

²³Qalaxayi qaltaq huo'oi soua lya't barcos nvilyi', chigoqda'a yi la ciudad Tiberias, nvilda yim sa qa'ya'peque yim huaña co'ollaq qanallc aso pan co'ollaq ime da 'yan da n'achic so qadataxala'.

²⁴Nachi se'eso shi'axauapi, co'ollaq ila'a da sa ishit da hueta'a yi'iyi so Jesús qataq soua lapaxaguenataqa, nachi somayipi huenojñiguilo se'esoua barcos da qanqo'oota yi Capernaum da qanmittaique somayi.

So Jesús nachiso so pan mayi chigaqaigui da nca'alaxa

²⁵Nachi somayipi co'ollaq ivittague da le'ego aso lapel, nachi qailalec so Jesús.

Nachi qainattac, qoŷiita': -'Am mayi 'auapaxaguenataxaatac, ¿chaq lágui co'ollaxa da 'anvitta ne'ena?

²⁶Qalaxayi so Jesús 'enapega somayipi, 'eeta': -Ÿataqta 'eesa de'eda qami' shinapegalo, da qami' aŷim qanmichiitaique, cha'ayi qami' qauqui'ii, nachi qami' comadaxaiqa, qaq sa ishit da souaxat da qami' qauaŷajñi ca naigui na n'anecpi mayi sa qaŷauanapega.

²⁷Sa ishit qome da qau'onataxañiitapeguelec cam nallic mayi taŷa'a da imeuo, chaqcata cam nallic mayi sa ishit da imeuo, qataq chigaqaigui ca nca'alaxa mayi chochaq tateec. Qaq 'eca cam nallic mayi qami' ŷanema qome na shiŷaxaua llalec. Cha'ayi ñi lta'a Dios nachina na ŷicchigui da ŷaŷamaxadeeta.

²⁸Nachi qainattac somayi, qoŷiita': -¿Huá'ago' ca shinaqtec, da yaqto' qomi' ishit da so'otaq cam 'eetega ñi Dios da so'otaq?

²⁹Nachi so Jesús 'enapeco': -Da 'eetapeguec ñi Dios nshitaique da qami' qau'amaqchiñi nam namaq ñimayi.

³⁰Nachi qainat somayi, qoŷiita': -Qaq ¿négue'to' ca n'anec ishit da qomi' 'auachaxanalo, da yaqto' seloxogui, nachi ishit da 'am sa'amaqtenaq? Qaq ¿négue't cam 'au'ot?

³¹Som hua'au qadta'alpi co'ollaxa chictac aso maná co'ollaq hualec so tojlec 'alhua, cha'ayi nachi 'enapec naua nanetrañi l'aqtaqa ñi Dios, 'eeta': "Ñi Dios iqui'axanec somayipi aso pan mayi chigoqo'ot na piguem."

³²Nachi so Jesús 'enapeco': -Aja', ŷataqta 'eesa de'eda qami' sa'axatema, da sa ishit da nachiso so Moisés som qami' ŷanema aso pan mayi chigoqo'ot na piguem, chaqñita ñi ita'a mayi nachiñi ñi qami' ŷanema acam ŷataqta 'eesa pan mayi chigoqo'ot na piguem.

³³Cha'ayi acam pan mayi ŷan ñi Dios, nachaca acam chigoqtot na piguem mayi anac da ŷanem da lca'alaxa na shiŷaxauapi.

³⁴Nachi somayipi 'enapeco': -'Am qadataxala', no'ónctaxa da nachi 'eetai' da qomi' 'ai'anema aca'aca pan.

³⁵Nachi so Jesús 'enapeco': -Nachayim mayi aŷim pan mayi chigaqaigui da nca'alaxa. Ca aŷim nau'a, nachi sa nauane' qome na lqouaxa; qataq ca aŷim i'amaqten, nachi sa nauane' qome na laquip.

³⁶Qalaxayi aŷim mashime da qami' shinapegalo da qami' sa ishit da aŷim qau'amaqchiñi, nai'ctaxa da aŷim qauloito'ot.

³⁷Qaq 'enauac nam aŷim ŷami' ñi ita'a, namayi aŷim nau'a; qaq nam aŷim nau'a, qalaaq sa ishit da semaqa'aguet.

³⁸Cha'ayi aŷim sa ishit da sachigoqtot na piguem da ñanac da so'ot ca maichi

shiitapeguc, chaqdata da ñanac da so'ot ca 'eetapeguc ñim aylim namaq.

³⁹Qaq dam 'eetapeguc ñi ita'a mayi aylim namaq nshitaique da aylim qaica ca saqataqchit nam aylim yanem ñimayi, chaqdata da qaltaq ñica'alaxateec qom iviteuga ca pa'ateec na'a'q.

⁴⁰Da 'eetapeguc ñim aylim namaq, nshitaique da 'enauac nam yamato'ot na llalec ñi Dios qataq i'amaqten namayi, nachi huo'o da lca'alaxa chochaq Tateec, qataq da ñica'alaxateec qom iviteuga ca pa'ateec na'a'q.

⁴¹Huaña, nachi na judiopi jec da quetapegulec so Jesús souaxat co'ollaxa da 'eeta': "Aylim nachayim pan mayi sachigoqo'ot na piguem."

⁴²Nachi somayipi 'eeta': -¿Damayi sa ishito' da nachida da Jesús, dam llalec so José? Qomi' sauattonaq so lta'a José qataq aso late'e. Qaq ¿táloxochiyo' da 'enapec chigoqo'ot na piguem?

⁴³Nachi so Jesús 'enapega somayipi, 'eeta': -A'ayi qome da aylim qoquitategulec.

⁴⁴Qaica ca ishit da chochi aylim nau'a da huo'otaq sa nauegueuo ñi ita'a mayi aylim namaq; nachi camayi ishit da qaltaq ñica'alaxateec ca pa'ateec na'a'q.

⁴⁵Naua nanettrañi l'aqtaqa som l'aqtaxanaxanecpi ñi Dios, naamayi 'eeta': "Ñi Dios yapaxaguen qome 'enauac na shiyaxauapi." Qaq yoqo'oyi 'enauac nam n'axayaxana ñi ita'a qataq lapaxaguenatac ñimayi, nachi namayipi aylim nau'a.

⁴⁶Sa ishit da huo'otaq huo'o ca ilogui da lashiguiyaxac ñi ita'a; chaqnata nam chigoqtot ñimayi mayi nachinata ishit da yauatton ñimayi.

⁴⁷Qaq yataqta 'eesa de'eda qami' sa'axatema, da cam aylim i'amaqten, nachi ishit da huo'o da lca'alaxa mayi chochaq Tateec.

⁴⁸Aylim nachayim pan mayi chigaqaigui da nca'alaxa.

⁴⁹So hua'au qadta'aipi co'olloxochi quetalec so tojlec 'alhua, nachi somayipi chictac aso pan chigaqshiguem l'enaxat maná, qalaxayi nachi 'en'am ileu somayipi.

⁵⁰Qalaxayi aylim sa'axattac aso pan mayi chigoqo'ot na piguem, da ca chic asomayi, nachi sa ishit da ileu.

⁵¹Qaq aylim mayi nachayim pan mayi ñica'altauec, qataq sachigoqo'ot na piguem. Ca chic ana'ana pan, nachi huo'o da lca'alaxa chochaq Tateec. Ana pan mayi san, nachida da i'oquiayac. Qaq damayi san, yaqto' nca'alec na shiyaxauapi.

⁵²Nachi na judiopi maichi taya't da ncotatega't, 'eeta': -¿Huá'ago' ca 'eetec dam da', da qomi' yanema da maichi l'oquiayac da sachiguenaq?

⁵³Nachi 'enapega somayipi so Jesús, 'eeta': -Aja', ýataqta 'eesa de'eda qami' sa'axatema, da huo'otaq sa ishit da qolliqui da l'oquiaxac na shiýaxaua llalec, qataq da sa ishit da qanýomiiguilo naua ltago'q, nachi sa ishit da huo'o ca qadca'alaqai.

⁵⁴Qaq ca chic da i'oquiaxac qataq nýomguilo naua itago'q, nachi huo'o da lca'alaxa mayi chochaq tateec. Nachi camayi qaltaq ñica'alaxateec ca pa'ateec na'a'q.

⁵⁵Cha'ayi da i'oquiaxac, nachida da ýoqta 'eesa nallic, qataq naua itago'q, nachinaua na ýoqta 'eesa naquip.

⁵⁶Ca chic da i'oquiaxac qataq da nýomguilo naua itago'q, nachi camayi nachi 'eetai' da aým n'attau'a, qaq nachi 'en'am aým soota'aguet camayi.

⁵⁷Ñim ita'a mayi aým namaq, ñimayi huo'o da lca'alaxa, nachi de'eda ica'alaxa chigoqo'ot ñimayi. Qaq nachi 'eetec nataq'en ca aým chic, nachi camayi aým ýachigoxoto'ot da lca'alaxa.

⁵⁸Qaq aým sa'axattac aso pan mayi chigoqo'ot na piguem. Qaq asa'aso pan, asomayi sa ishit da 'eeta'am aso maná mayi chictac co'ollaxa som hua'au qadta'aipi, qalaxayi nachi 'en'am 'enauac somayipi ileu. Qaq cam chic asa'aso pan mayi sa'axattac, nachi camayi nachi 'eetai' da nca'altauec.

⁵⁹Qaq de'eda dapaxaguenataxaatapeguec so Jesús, damayi huaigui aso laponaxaqui na judiopi mayi naña yi Capernaum.

Da n'aqtac mayi chigaqaigui da nca'alaxa mayi chochaq tateec

⁶⁰Qaq co'ollaq qai'aqchigui de'eda lapaxaguenataxanaxac somayi, nachi ýataqta qalota nam quetague' so Jesús na 'eeta': -De'eda 'enapec, damayi ýataqta huo'o da lqalaic da qayaconguet; ¿negue'tom ca ishit da n'axaýaxana?

⁶¹Nachi so Jesús ýaýajnu'a da lhuennataxac somayipi da quetapeguelec de'eda l'aqtac somayi. Nachi somayi inattac somayipi, 'eeta': -¿Peta'a qami' ýashaxaadeec naq'en de'eda?

⁶²Qaq ¿huá'ago' ca qoñiitec qone' da huo'otaq qami' qauloýa'a na shiýaxaua llalec da ýi'iguelaxashiguema yim hueta'a co'ollaxa?

⁶³Som Espíritu, nachiso so chigoqo'ot da nca'alaxa; qaq dam yi'oqchigui n'oquiaxac, damayi sa ishit da huo'o ca chigaqaigui. Qaq dam shinapec, damayi ýataqta 'eesa, qataq chigoqo'ot so Espíritu, qataq damayi chigaqaigui da nca'alaxa.

⁶⁴Qalaxayi ñaqaiyita huo'o da qoñiita na sa ishit da da'amqajnataxan. Qaq 'enapec de'eda so Jesús, cha'ayi nal'ena da ýaýaten co'ollaq chita'ague da do'onataxan nam sa ishit da da'amqajnataxan qataq som huotaique co'ollaxa da ýaneuo somayi.

⁶⁵Nachi 'enapeco': -ÿoqo'oyi aÿim qami' shinapegalo co'ollaxa da qaica ca ishit da chochi aÿim nau'a da huo'otaq sa ishit da nachini ñi ita'a da aÿim nauegueu'a camayi.

⁶⁶Huaña, nachi ÿataqta qalota nam quetague' so Jesús da ÿaxaani da quegue somayi.

⁶⁷Nachi so Jesús inatta'pe soua doce lapaxaguenataqa, 'eeta': -¿Qami' peta'a nataq'en qanshiitaique da qoquii?

⁶⁸Qalaxayi so Simón Pedro 'enapeco': -'Am ÿataxala', ¿negue'tom ca lÿa soqolaxague? Yi nachi'anta mayi naua 'ad'aqtaqa naamayi chigaqaigui da achalataxac mayi chochaq tateec.

⁶⁹Qomi' mashi sogote da sa'amqajnataxanaq, qataq saÿajnaq da nachi'am mayi 'am nta'a nca'alaxaqui mayi 'am llalec ñi Dios mayi nachi 'eetai' da nca'altauec.

⁷⁰Nachi so Jesús 'enapeco': -¿Sa ishito' da qami' doce da qami' llica'agui'shi? Qalaq da 'oonolec da qoñiita ÿaatañi da lataxac so shiÿaxaua lma'na.

⁷¹Qaq nachiso so Judas Iscariote som detaqtega so Jesús, som llalec so Simón. Cha'ayi so Judas, nachiso co'ollaxa so ÿaneuo somayi, nai'ctaxa da so Judas nachiso so 'oonolec soua doce lapaxaguenataqa.

Juan 7

Soua lqayä't so Jesús sa ishit da i'amaqte'n somayi

¹Qaq co'ollaq ime de'eda, nachi so Jesús coleetac yi 'alhua Galilea. Somayi sa ishit da taÿa yi Judea, cha'ayi na judiopi mayi lma' yimayi nshitaique da ÿalauat somayi.

²Qalaxayi mashi sa qaÿapeque so laponaxaqui na judiopi da qanayinaigui naua qai'ada'a't noiqlqa.

³Qaq ÿoqo'oyi soua lqayä't 'eetegalo somayi, 'eeta': -Sa ishit qome da qoueta'a ne'ena. No'on da 'anqo'ona yi Judea, yaqto' na 'am quetague'pi mayi hueta'a yimayi ishit da nataq'en ÿauaachigui na 'au'otpi.

⁴Cha'ayi ca shiÿaxaua da nshitaique da qaÿauatton, nachi sa ishit da nqañoxtotañi da huo'o ca i'ot. Cha'ayi 'am mashi sogote da 'au'ottac de'eda 'ad'onataxanaxac, qaq no'on da 'am 'anachaxana 'enauac na shiÿaxauapi.

⁵Cha'ayi ivida'alo co'ollaxa soua maichi lqayä't da sa ishit da i'amaqte'n somayi.

⁶Nachi so Jesús 'enapeco': -Aÿim saxanaxa da ivita yi ÿaloqo'. Qami', qalaxayi camachica na'a'q nachi 'en'am 'onaxaic qanqashiñi.

⁷Nam shiḡaxauapi mayi huetalec ana 'alhua, namayipi sa ishit da qami' nquiḡalo. Aḡim, qalaxayi ḡataqta aḡim nquiḡa, cha'ayi aḡim ḡataqta sa'axattem namayipi da naua i'otta'pe naamayi sa ḡaḡamaxayiḡi.

⁸Qauesomiḡa qome, qanqo'oḡiu'a que'eca naponaxac. Aḡim, qalaxayi sa ishit da ḡoqo'ona, cha'ayi saxanaxa da ivita yi ḡaloqo'.

⁹Qaq co'ollaq ime de'eda 'enapec, nachi somayi n'onañña yi Galilea.

So Jesús ḡalectaigui so naponaxac mayi huetoigui da qanayinaiguilo naua qai'ada'a't noiqa

¹⁰Qalaxayi co'ollaq mashi ḡoxoguelo soua lqaḡa't, nachi so Jesús nataq'en nqo'oneu'a se'eso naponaxac. Qalaxayi somayi sa ishit da ḡoqta nachaxaata.

¹¹Nachi na judiopi nmittaique somayi co'ollaq huaigui se'eso naponaxac. Nachi nnataxaatac, 'eeta': -ḡChaq huéta'ague que'eca shiḡaxaua?

¹²Nachi qalota na shiḡaxauapi na n'aqtaxaatapigui somayi. Huo'o na 'eeta': "Se'eso shiḡaxaua, somayi no'on da lataxac." Qalaxayi huo'o na laḡipi 'eeta': "Somayi sa ishit da no'on da lataxac; somayi chochi ḡatenachittac na shiḡaxauapi."

¹³Qalaxayi namayipi sa ishit da ḡoqta i'axaḡaqchit 'enauac na shiḡaxauapi da 'eetega somayi, souaxat da ḡi'itega na judiopi.

¹⁴Qalaxayi co'ollaq mashi laiḡi so naponaxac, nachi so Jesús taigui aso n'onaxanaxaqui, nachi quetot da dapaxaguenataxaatac.

¹⁵Nachi na judiopi ḡataqta huo'o da l'aalaxa somayi, nachi 'eeta': -ḡChaq huá'ago' ca 'eetec damayi, yi ḡataqta qalota na ḡaḡaten, qamaq sa ishit co'ollaxa da napaxaguen?

¹⁶Nachi so Jesús 'enapeco': -Da ḡapaxaguenataxanaxac, damayi sa ishit da ḡalamaxat, damayi chigoqo'ot ḡim aḡim namaq.

¹⁷Da huo'o ca qaica ca i'apigui da i'ot cam 'eetapeguec ḡi Dios, nachi camayi ishit da ḡaḡateeta da naua ḡapaxaguenataxanaxaco ḡataqta chigoqtoto ḡi Dios, huo'otaq da chochi maichi aḡim chigoqtoto.

¹⁸Ca shiḡaxaua da huo'otaq maichi nalligoxottela't ca ltaxaḡaxac, camayi 'eetec de'eda, cha'ayi nshitaique da na shiḡaxauapi ḡi'oxoden. Qalaxayi cam ḡataqta npogoxouetague' da yaqto' qaḡi'oxoden cam namaq, camayi nachica ca ḡoqta 'eesa ca l'aqtaxanaxac, qaq sa ishit da chochi datenataxaatac.

¹⁹ḡSa ishito' peta'a da 'eesa so Moisés da qami' ḡanema so lqataxacpi? Qalaxayi ḡaqaiyita sa ishit da huo'o ca 'oonolec da qoḡiita da ḡalaxalec se'eso nqataxacpi. Cha'ayi ḡtá'ainco' yi qanshiitaique da aḡim qauualauachi?

²⁰Nachi na shiḡaxauapi 'enapeco': -'Am huo'o ḡi 'ad'ec leguemaxaic, cha'ayi

¿negue'to' ca nshitaique da 'am yalauat?

²¹Nachi so Jesús 'enapeco': –Ayim 'oonolec co'ollaxa da so'ot co'ollaq huaigui so na'a'q mataxaqui, nachi 'enauac da qoñiita yataqta qau'elqaim.

²²Qalaxayi so Moisés qami' yanema co'ollaxa da qauauo'oi ca n'anaxat ca shiyaxaua (qaq nai'ctaxa da sa ishit da nachiso somayi da yoqta chigoqtot, cha'ayi damayi chigoqtot co'ollaxa som hua'au qadta'aipi). Qaq yoqo'oyi qami' ishit da qau'ochi ca n'anaxat ca nogotolec, nai'ctaxa da huetoigui ca na'a'q mataxaqui.

²³Qaq cha'ayi qanshitaique da qaupaquiichigui na lqataxacpi so Moisés, nachi qami' ishit da qau'ochi ca n'anaxat ca nogotolec, nai'ctaxa da huo'otaq huetoigui ca na'a'q mataxaqui, qalaq ¿tá'ainco' qone' yi ayim qaualematayai souaxat da imauec da l'oquixac so shiyaxaua da ñataden so na'a'q mataxaqui?

²⁴Qami' sa ishit qome da qauloitapigui ca yi'oqchigui da qanmichi. Da huo'otaq huo'o ca qanmichi, qalaq yataqta yashicteec qanqashiñi ca qadmitaxanaxaqui.

So Jesús i'axat cam chigoqchiguiña

²⁵Nachi huo'o na netaña yi Jerusalén na denataxaatac, 'eeta': –¿Sa ishito' peta'a da nachida dam da' dam qanmittaique da qaýauotaique da qaýalauat?

²⁶Cha'ayi damayi yataqta nachaxaata da detaqtac, qalaq qaica ca ishit da 'enapega damayi. ¿Yoqta peta'a da nataq'en na nta'alpi da i'amaqten damayi, da nachida dam nta'a nca'alaxaqui?

²⁷Qalaxayi qomi' sayajnaqta da chigaqa'ague damayi. Cha'ayi qom ivita da nvi' que'eca nta'a nca'alaxaqui, qalaq qaica ca ishit da yaýaten ca chigaqa'ague.

²⁸Qaq co'ollaq hua'aqchigui de'eda so Jesús mayi dapaxaguenataxaatapoigui aso n'onaxanaxaqui, nachi yataqta n'axannec da l'aqtac, 'eeta': –¡Qachi ayim qauauattoñiyo', qataq qauayajñi cam sachigoqta'ague! Qalaxayi ayim sa ishit da maichi ñalligoxottela't da ñanac, cha'ayi ayim lamaxashic ñim yataqta 'eesa, ñim qami' sa ishit da qauauattoñi.

²⁹Ayim, qalaxayi sauatton, cha'ayi sachigoqtot ñimayi, qataq ñimayi ayim namaq.

³⁰Huaña, nachi qanshitaique da qaýaconeu'a somayi da qaicoñi'. Qalaxayi sa ishit da huo'o ca nañoxota da yacone'u'a, cha'ayi somayi saxanaxa da ivita ca laloqo'.

³¹Qalaxayi yataqta qalota na i'amaqten somayi. Nachi namayipi 'eeta': –Qom ivita da nvi' ca nta'a nca'alaxaqui, qaq ¿peta'a yacteec na i'ot n'anecpi mayi sa qaýauanapega da napacalec dam da' shiyaxaua?

Na fariseopi namaq so huataxanaqpi da icoñi' so Jesús

³²Na fariseopi co'ollaq hua'aqtaipoigui na shiyaxauapi da 'eetega so Jesús, nachi namayipi qataq nam lataxala'pi na ntaxayaxanaxanecpi namaq so huataxanaq mayi ilotague' aso n'onaxanaxaqui, da yaqto' yaconeu'a somayi da icoñi'.

³³Nachi so Jesús 'enapeco': –Ayim ñaq cada'acolec da qami' soota'agueta. Qaq qom ime, nachi ayim shi'iguelaxa ñi ayim namaq.

³⁴Qaq qami' qome ayim qanmichiitaique, qalaq sa ishit da ayim qauanachiya, cha'ayi sa ishit da qauañoxochi da qaviyiy'a cam soota'a.

³⁵Nachi nam judiopi maichi nnattega't, 'eeta': –¿Chaq huá'ago' ca dataigue damayi, da yaqto' qomi' sa ishit da sanataxa? ¿Qalqo' nqo'ona nam judiopi mayi nlagaxattac nam netaigui nam saq judiopi, da yaqto' yapaxaguen na sa ishit da judiopi?

³⁶¿Chaq négue't cam naigui de'eda l'aqtac mayi 'eeta': “Ayim qanmichiitaique qome, qalaxayi sa ishit da ayim qauanachiya, cha'ayi sa ishit da qauañoxochi da qaviyiy'a cam soota'a?”

Ca 'etaxat mayi 'en'am ca l'auaxac

³⁷Qaq som pa'ateec na'a'q soua naponaxaqui' mayi yataqta yacteec da ñi'oxonnataxanaxac. Nachi se'eso na'a'q nachajñi so Jesús, nachi yataqta nlamaxaden da detaqa, 'eeta': –Ca huo'o na laquip, qaq no'on da ayim nau'a, yaqto' nyom.

³⁸Cha'ayi nachi 'ena'pe naua ñiyigui'shi n'aqtaqa da ca ayim i'amaqten, nachi camayi añi lquiyaqte chigoqtoigui ca 'etaxat mayi 'eeta'am na l'auaxac da npaxaatashiguem.

³⁹Qaq de'eda 'enapec so Jesús, damayi naigui da ca i'amaqten somayi, nachi camayi yaconguet so Espíritu Santo. Cha'ayi so Espíritu Santo saxanaxa co'ollaxa da anac, cha'ayi so Jesús saxanaxa da ivita ca laloqo' da lli'oxoyic.

Na shiyaxauapi nyodacachi da lhuennataxa

⁴⁰Nachi huo'o na shiyaxauapi na hua'aqchigui co'ollaxa de'eda, nachi 'eeta': –De'eda shiyaxaua yooqta 'eesa da nachida da l'aqtanaxanaxec ñi Dios mayi qai'axatta'aguet co'ollaxa da nay'a'cna.

⁴¹Qataq huo'o na laypi 'eeta': –Damayi nachida da nta'a nca'alaxaqui. Qalaxayi huo'o na laypi 'eeta': –¿Táloxochiyo' da chigoqchiguiña yi Galilea cam nta'a nca'alaxaqui?

⁴²Yi naua ñiyigui'shi l'aqtaqa ñi Dios, naamayi i'axa't da que'eca nta'a nca'alaxaqui, camayi qoyinac da llalec qome so nta'a David, qataq qoyinac yi chigoqchiguiña yi Belén, yim lma' co'ollaxa so David.

⁴³Nachi na shiḡaxauapi nḡodacachi da lhuennataxac souaxat so Jesús.

⁴⁴Qataq huo'o na huotaique da ḡaconeu'a somayi da icoñi', qalaxayi sa ishit da huo'o ca nañoxota da ḡaconeu'a.

Na nta'alpi sa ishit da i'amaqten so Jesús

⁴⁵Nachi so huataxanaqpi mayi ilotague' aso n'onaxanaxaqui ñi'iguelaxa so hueta'a so fariseopi qataq som lataxala'pi na ntaxaḡaxanaxanecpi. Nachi se'eso nta'alpi denataxaatac, 'eeta': -ḡTá'ainco' yi sa qanaviquiiuo camayi?

⁴⁶Nachi so huataxanaqpi 'enapeco': -ḡḲataqta sa ḡauango' da huo'o ca 'eeta'am da ltaxaḡaxac de'eda shiḡaxaua!

⁴⁷Nachi na fariseopi 'enapeco': -ḡQachi nataq'eno' da qoñiita qanashiñiita da chochi qami' qaḡatenachi't?

⁴⁸ḡPeta'a huo'o' ca 'oonolec na qadataxala'pi, huo'otaq nam fariseopi, da huo'otaq i'amaqten somayi?

⁴⁹Qalaxayi ne'ena shiḡaxauapi mayi sa ḡaḡaten na nqataxacpi, namayipi qome taḡa'a ca nhuaxanaguec naq'en ñi Dios.

⁵⁰Nachi so Nicodemo mayi huo'o co'ollaxa so pe da hueta'a so Jesús, somayi nachi ḡalectaigui ne'ena fariseopi. Nachi 'enapeco':

⁵¹-Nam nqataxacpi mayi qomi' qoḡanema co'ollaxa, naamayi i'axa't da qomi' sa ishit da so'otaq ca nhuaxanaguec ca shiḡaxaua, da huo'otaq saxanaxa da ñi'axaḡaxanaxa, da yaqto' saḡajnaq cam i'ot.

⁵²Nachi qoḡinapego' somayi, qoḡiita': -ḡ'Am peta'a nataq'en 'am Galilea l'ec? Ña 'anapaxaguenalo qome naua nanettrañi l'aqtaqa ñi Dios, yaqto' ishit da 'aula'a da qaica ca l'aqtaxanaxanec ñi Dios da huo'otaq chigoqchiguiña co'ollaxa yi Galilea.

Aso 'alo mayi quishiguetaxi

⁵³Nachi ñi 'oonolec namayipi tau'alo naua lma'te.

Juan 8

¹Qalaxayi so Jesús tashiguemec aso qasoxonaxa mayi nanqa' ana olivos.

²Qaq so ña nte'etom so lḡa na'a'q, nachi somayi qaltaq ḡi'iguelaxau'a aso n'onaxanaxaqui. Nachi 'enauac na shiḡaxauapi nquiguetaxa' somayi, nachi somayi nso'ooñi, nachi quetot da dapaxaguenataxaatac.

³Nachi nam dapaxaguenataxaatapeguec na nqataxacpi qataq na fariseopi nauegueu'a somayi aso 'alo mayi qaḡauanalec da ncachitapegue' ca sa lhua. Nachi qanachaalataxaangui na laiñi som shiḡaxauapi mayi hueta'asop somayi.

⁴Nachi qoյinapego' so Jesús, qoյiita': -'Am mayi 'auapaxaguenataxaatac, ada'ada 'alo, adamayi qayauanalec da ncachitapegue' ca sa lhua.

⁵Qaq naua lqataxaco so Moisés qomi' yamaxalguete da sauoqta'a na coma' da salauataq na 'alpi, da huo'otaq 'eeta'am adamayi. Qaq 'am ¿huá'ague ca 'eetec ca 'ad'aqtac?

⁶Qaq somayipi 'enapec de'eda, da chochi yi'iguen so Jesús, da yaqto' ishit da qayauo'o ca lasouaxashit. Nachi so Jesús nqollimñi, nachi yittac ana 'alhua, huota'a ana llaaxata.

⁷Qalaxayi somayipi nachi queto'ot da denataxaatac. Nachi somayi nqollimshiguem, nachi 'enapega somayipi, 'eeta': -Da huo'o ca 'oonolec da qoñiita da qaica ca lasouaxashit, qaq nachica qome ca l'auaxanec da yasaq ca coma' adamayi.

⁸Nachi qaltaq yi'iguelaxalec da nqollimñi, nachi qaltaq yittac ana 'alhua.

⁹Qalaxayi somayipi co'ollaq hua'axaýa de'eda, nachi yataqta 'aloxogui yi lauel, nachi nqonaxattauec, hua'auchiguiñi na yi'axaiquipi. Qaq co'ollaq 'enuac somayipi da jec, nachi so Jesús nda'aguet aso 'alo mayi n'onaña yim qanayiuta'a.

¹⁰Nachi so Jesús namatashiguem. Qaq co'ollaq qaica ca ila'a, chaqasota aso 'alo, nachi inattac asomayi, 'eeta': -'Am 'alo, ¿huéta'ague cam yaoutaique da yauro'o ca 'anhuaxanaguec? ¿Qaica peta'a ca yañoxtot da 'am yalauat?

¹¹Nachi asomayi 'enapeco': -'A'i, qaica, 'am yataxala'. Nachi so Jesús 'enapego' asomayi, 'eeta': -Aým nataq'en sa ishit da 'am salauat. Nagui 'am qojec. Qalaxayi sa ishit qome da qaltaq 'auauo'o ca 'adasouaxashit.

So Jesús nachiso so lcoýadaqte ana 'alhua

¹²Nachi so Jesús qaltaq 'enapega so shiyaxauapi, 'eeta': -Aým nachayim lcoýadaqte ana 'alhua. Ca aým ca'ategue, nachi camayi huo'o aca lcoýadaxanaqte mayi i'ot da lca'alaxa camayi. Huaña, nachi camayi sa nauane' da huetaigui ca napalaxa.

¹³Nachi na fariseopi 'eetega somayi, 'eeta': -'Am maichi 'an'axattapeguela't, qaq de'eda 'ad'aqtaxanaxac, damayi sa ishit da 'en.

¹⁴Nachi so Jesús 'enapeco': -De'eda i'aqtaxanaxac, damayi yataqta 'eesa, nai'ctaxa da huo'otaq aým maichi ñi'axattapeguela't. Cha'ayi sayateeta yi sachigoqchiguiña, qataq dam sata'ague. Qami', qalaxayi sa ishit da qauayajñi ca sachigoqta'ague, qataq cam sata'ague.

¹⁵Qami' da qanmichi ca nasouaxashit, qalaq qaupaquiichigui ca maichi lhuennataxac na yi'oqchigui shiyaxauapi. Aým, qalaxayi sa ishit da ñimit ca nasouaxashit.

¹⁶Qalaxayi da huo'otaq ñimit ca nasouaxashit, qalaq ca imitaxanaxac yataqta yashicteec, cha'ayi sa ishit da ñidoteec da huo'o ca ñimit. Cha'ayi ñim ita'a mayi aým namaq, ñimayi aým itauan da huo'o ca ñimit nasouaxashit.

¹⁷Nam nqataxacpi mayi qami' qoñanema co'ollaxa nanettañi da huo'otaq huo'oi caua dos da huo'otaq huo'o ca i'axa't da nateeta't ca l'aqtaxanaxac, nachi caamayi ishit da qai'amaqte'n.

¹⁸Qaq aým maichi ñi'axattapeguela't, qataq ñim ita'a mayi aým namaq, ñimayi nataq'en aým i'axattac.

¹⁹Nachi qainattac somayi, qoñiita': -¿Huá'ague ca neta'ague ca 'adta'a? Nachi so Jesús 'enapeco': -Qami' sa ishit da aým qauauattoñi, qaq nachi 'en'am ñi ita'a sa ishit da qauauattoñi. Cha'ayíctaxa da aým qauauattoñi, nachi nataq'en ishit da qauauattoñi ñi ita'a.

²⁰Qaq so Jesús 'enapac de'eda co'olla ñaq huetaigui aso n'onaxanaxaqui da dapaxaguenataxaatac, hueta'a yim naña aso lañi' ana nachitaqtaxanaqte. Qalaxayi sa ishit da huo'o ca yañoxtot da yaconeu'a somayi da icoñi', cha'ayi somayi saxanaxa da ivita ca laloqo'.

“Cam sataigue, qami' sa ishit da qauañoxochi da qaviyiya'a”

²¹So Jesús qaltaq yi'iguelaxalec da detaqa, 'eeta': -Aým ashic, qaq qami' qome aým qanmichiitaique, qalaxayi qami' qaulliviitañito qome naua qadasouaxashi'chilli'. Cha'ayi cam aým sataigue, qalaq qami' sa ishit da qauañoxochi da qaviyiya'a.

²²Nachi na judiopi 'enapeco': -¿Peta'a maichi nalajla't damayi qome, yöqo'oyi 'enapac da sa ishit da ñoqo'onaxa cam taña?

²³Nachi so Jesús 'enapega somayipi, 'eeta': -Qami' qauachigoqoitelec ne'ena npa'aguiñi; aým, qalaxayi sachigoqta'ague da pa'ashiguem. Qami' maichi qadmayi ana 'alhua; aým, qalaxayi sa ishit da ima' ana'ana 'alhua.

²⁴Qaq yöqo'oyi aým shinapec da qami' qaulliviitañito qome naua qadasouaxashi'chilli'. Cha'ayi da sa ishit da qau'amaqchiñi da aým mayi nachayimta, nachi qami' qaulliviitañito naua qadasouaxashi'chilli'.

²⁵Nachi qainattac somayi, qoñiita': -¿Négue't 'am? Nachi so Jesús 'enapeco': -Mashi sogote mque' da qami' sa'aqtaxaatapeguema so hua'auchiguiñi.

²⁶Aým yataqta ña qalota na i'aqtacpi da qami' shinapegalo qataq da ñimit na qadasouaxashichi. Qalaxayi ñim aým namaq, ñimayi yataqta 'eesa dam l'aqtac, qaq 'enauac nam sa'axatem nam huetalec ana 'alhua, nachina na sa'aqchigui l'aqtacpi ñimayi.

²⁷Qalaxayi namayipi sa ishit da yäyajneguet da somayi nachiñi ñim lta'a ñim detaqtega.

²⁸Qaq yöqo'oyi so Jesús 'enapego' somayipi, 'eeta': –Qami' qom ivita da qanauaxaxaxañoishiguem nam shiyaxaua llalec, nachi huaña qome, qaq ishit da qauayajñi da ayim mayi nachayimta, qataq da sa ishit da chochi maichi ñalligoxottela't ca so'ot, chaqdata da ayim sa'axat cam ayim yapaxaguenec ñi ita'a.

²⁹Cha'ayi ñim ayim namaq, ñimayim ayim hueta'aguet; ñim ita'a sa ishit da ayim ndoqteetec, cha'ayi ayim sa i'atai' da so'ot cam yayamaxadeeta ñimayim.

³⁰Nachi co'ollaq 'enapec de'eda so Jesús, nachi yataqta qalota na i'amaqten somayim.

Nam llalaqpi ñi Dios qataq nam l-latacpi da ñi'itaxaloxo

³¹Nachi so Jesús 'enapego' nam judiopi mayi i'amaqten somayim, 'eeta': –Qami' qom yataqta qau'ochi de'eda qami' sa'axatema, nachi yöqta 'eesa qome da qami' yapaxaguenataqa.

³²Nachi qami' qome yataqta qauauattoñiita da 'eesa lataxac, qaq de'eda 'eesa lataxac, nachida da yataqta qami' huesochiyiñi naq'en.

³³Nachi somayipi 'enapeco': –Qomi' maichi qomi' llalaqpi so Abraham, qaq yataqta sa yauango' da huo'o ca qomi' l-lataqa. Qalaq ¿tá'ainco' da 'am qonapec da ishit qome da qomi' huesochiyiñi?

³⁴Nachi so Jesús 'enapega somayipi, 'eeta': –Yataqta 'eesa de'eda qami' sa'axatema, da 'enauac nam i'ottac da lli'itaxaloxo, namayipi 'eeta'am da l-latacpi de'eda ñi'itaxaloxo.

³⁵Qaq cam chochi nlatac, camayim sa ishit da nachi 'eetai' da yalectaigui cam ñalaqpi. Qaq cam ñalec, qalaxayim nachi 'eetai' da yalectaigui cam ñalaqpi.

³⁶Qaq yöqo'oyi ne'ena ñalec da qami' huesochiyiñi naq'en, nachi yataqta 'eesa da qami' huesochiyiñi.

³⁷Ayim mashim sogote da sayaten da maichi qami' llalqa so Abraham. Qalaxayim chaq ta'ainec da qanshiitaique da ayim qualauachi souaxat da sa qau'amaqchiñi dam shinapec.

³⁸Ayim sa'axatta'pe naua ayim yachaxanalo ñi ita'a. Qaq qami' nachi 'en'am qau'ochiita'pe naua l'aqtaqa so qadta'ai.

³⁹Nachi somayipi 'enapeco': –Qomi' qadta'a so Abraham. Nachi so Jesús 'enapega somayipi, 'eeta': –Qami' da yöqta 'eesáctaxa da qadta'ai so Abraham, nachi ishíttaxa da qau'ochi nam i'otpi somayim.

⁴⁰Qalaxayim qami', nai'ctaxa da huo'otaq qami' sa'axattapeguema nam 'eesa lataxacpi mayim ayim yapaxaguenec ñi ita'a Dios, qalaq ñaqaiyita qanshiitaique da ayim qualauachi. ¡Qamaq so Abraham yataqta sa yauango' da huo'o ca i'ot

da 'eeta'am de'eda!

⁴¹Qami', qalaxayi nachi qau'enaxachiichigui nam i'otpi so qadta'ai. Nachi somayipi 'enapeco': -Qomi' sa ishit da chochi qomi' n'aalec ñalqa; qomi' 'oonolec ñi qadta'a Dios.

⁴²Nachi so Jesús 'enapega somayipi, 'eeta': -Da yöqta 'eesáctaxa da qadta'ai ñi Dios, nachi qamí'ctaxa ýataqta ayim qauauochiic. Cha'ayi ayim nachi sachigoqtot ñimayi, qaq nagui qami' sootaiguilo. Ayim sa ishit da maichi ñalligoxottela't da ñanac, cha'ayi ñimayi ayim namaq.

⁴³Qaq ¿tá'ainco' qami' yi sa ishit da qauayajñi da qami' sa'axattapeguema? Cha'ayi souaxat peta'a da sa ishit da qan'axayaxañiña dam i'aqtaxanaxac.

⁴⁴Qami' som qadta'ai, nachiso som shiyaxaua mayi lma'na. Somayi qami' lalamqa'te, yöqo'oyi qanshiitaique da qau'ochi cam 'eetapeguec somayi. Se'eso shiyaxaua mayi lma'na, somayi ýataqta laataxanaxaic. Nachi chigoqchiguiña co'ollaq chita'ague da qai'ot ana 'alhua, somayi sa ishit da hueto'ot ca 'eesa lataxac, qaq yöqo'oyi sa ishit da 'en ca l'aqtac. Qaq somayi da huo'otaq nasaxauec ca latenataxanaxac, nachi ýataqta ipacchigui da maichi lataxac. Cha'ayi somayi ýataqta tenataxanaxaic, qataq nachiso so lta'a da natenataxanaxac.

⁴⁵Qaq cha'ayi ayim sa'axattac dam 'eesa lataxac, nachi qami' sa ishit da ayim qau'amaqchiñi.

⁴⁶¿Négue't ca 'oonolec da qoñiita da ishit da i'axat da huo'otaq huo'o ca ýasouaxashit? Cha'ayi da huo'otaq sa'axattac dam 'eesa lataxac, qalaq ¿tá'ainco' yi sa ishit da ayim qau'amaqchiñi?

⁴⁷Ca chigoqtot ñi Dios, camayi n'axayaxanalo naua l'aqtaqa ñimayi. Qalaxayi qami' yi sa ishit da qauachigoqoitot ñimayi, yöqo'oyi sa ishit da qan'axayaxañi.

So Cristo nachi 'eetai' da huo'o co'ollaq saxanaqca so Abraham

⁴⁸Nachi na judiopi 'eetega somayi, 'eeta': -Qomi' ýataqta 'eesa de'eda qad'aqtac co'ollaq shinaqtac da chochi 'am Samaria l'ec qataq huo'o ñi 'ad'ec leguemaxaic.

⁴⁹Nachi so Jesús 'enapeco': -Ayim sa ishit da huo'o ca i'ec leguemaxaic. Cha'ayi dam so'ottac, shi'oxodeetac ñi ita'a, qalaxayi qami' sa ishit da ayim qavi'oxoyiñi.

⁵⁰Ayim sa ishit da ñishitaique da ayim qayi'oxoden, qalaxayi huo'o ñim nshitaique da ayim qayi'oxoden, qaq nachiñi ñim i'ot ca nhuaxanaguec ca shiyaxaua.

⁵¹Qaq ýataqta 'eesa de'eda qami' sa'axatema, da ca ýalaxaguet dam shinapec, nachi camayi sa nauane' da ileu.

⁵²Nachi na judiopi 'enapego' somayi, 'eeta': –Qomi' nagui saÿajnaqta da 'am huo'o ñi 'ad'ec leguemaxaic. Cha'ayi so Abraham qataq 'enuac so l'aqtaxanaxanecpi ñi Dios, somayipi co'ollaxa ileu, qalaq 'am qonapec: “Da ca ÿalaxaguet cam shinapec, nachi camayi sa ishit da nauane' da ileu.”

⁵³'Am ¿peta'a 'anapacalec so qadta'a Abraham? Somayi co'ollaxa ileu, qataq 'enuac som l'aqtaxanaxanecpi ñi Dios. Qalaq ¿négue't 'am?

⁵⁴Nachi so Jesús 'enapeco': –Da aÿim maichi ñi'oxodeetapeguela't, nachi de'eda ñi'oxonnaxac, damayi qaica ca naigui. Qalaxayi ñim aÿim ÿi'oxodeetac, nachiñi ñi ita'a ñi qami' qoñiitega nataq'en da qadta'ai Dios.

⁵⁵Qalaxayi qami' sa ishit da qauauattoñi ñimayi; aÿim, qalaxayi sauatton ñimayi. Cha'ayi da aÿim shinapec da sa sauatton, nachi aÿim chochi satenataxaatac, qaq nachi shiita'ama qami'. Qalaxayi aÿim ÿataqta sauattoota ñimayi, qataq salaxaguet cam 'enapec.

⁵⁶Som Abraham mayi qadta'ai, somayi co'ollaxa ÿataqta huo'o da ntonaxac da ilogui ca na'a'q mayi ÿaloxoqui. Qaq co'ollaq ilogui, nachi somayi ÿataqta nlaqchigui da ntonaxac.

⁵⁷Nachi na judiopi 'enapego' so Jesús, 'eeta': –'Am saxanaxa da 'avi' caua cincuenta vi'iyi, qalaq ¿qonetega da 'auauana so Abraham?

⁵⁸Nachi so Jesús 'enapeco': –Aÿim ÿataqta 'eesa de'eda qami' sa'axatema, da co'ollaq saxanaqca da huo'o so Abraham, qalaq nal'ena da aÿim huo'o.

⁵⁹Huaña, nachi qaÿacona na coma' da qaÿauotaique da qaÿasaq so Jesús. Qalaxayi somayi nqañojojñi, ca'ai aso n'onaxanaxaqui, taigui se'eso shiÿaxauapi, nachi jec.

Juan 9

So Jesús nataden som nacteueegue' da lqanamaxa

¹Qaq co'ollaq queta so Jesús, nachi natenalec so shiÿaxaua mayi nacteueegue' da lqanamaxa.

²Nachi soua lapaxaguenataqa inatta'pe somayi, 'eeta': –'Am mayi 'auapaxaguenataxaatac, ¿chaq tá'ainco' ñi'ñi shiÿaxaua yi nacteueegue' da lqanamaxa? ¿Peta'a souaxat da huo'o ca lasouaxashi't caua lta'al, loqo' chaq souaxat ca maichi lasouaxashit ñimayi?

³Nachi so Jesús 'enapegalo soomayi, 'eeta': –Sa ishit da ÿasouaxat ca maichi lasouaxashit ñimayi, huo'otaq ca lasouaxashi't caua lta'al. Cha'ayi damayi nachi qoÿina'ac, yaqto' ishit da qaila'a cam i'ot ñi Dios da chigoqchigui ñimayi.

⁴Cha'ayi llaxatemallaxa nagui da ñaq huo'o na na'a'q, nachi aÿim ishit da so'ot da l'onataxanaxac ñim aÿim namaq. Cha'ayi anata cam pe mayi huaigui da sa

ishit da huo'o ca qai'ot.

⁵Nagui da aŷim ñaq soota'a na 'alhua, qalaq aŷim mayi nachaŷim lcoŷadaqte ana 'alhua.

⁶Qaq co'ollaq ime da 'enapec de'eda, nachi so Jesús nqaigoxoña na 'alhua, nachi i'ot so nshaxa, nachi i'ameelguete naua l'ai'te som qanamaic.

⁷Nachi 'enapega somayi, 'eeta': –'Aue qome, 'anŷo, 'anqo'onaxaama aña laŷi' na 'etaxat l'enaxat Siloé –de'eda n'enaxat Siloé naigui da Namaxashic. Nachi se'eso qanamaic jec da nŷo. Qaq co'ollaq ñi'iguelaq, nachi nauaachiguiñi.

⁸Nachi nam lauodeuapi qataq nam ŷauana somayi co'ollaxa da sa nauaañi, namayipi 'eeta': –¿Sa ishito' peta'a da nachida de'eda dam nso'ootañicnaxa da dashilaxaatac?

⁹Nachi huo'o na 'eeta': –Aja', nachida. Qataq huo'o na 'eeta': –'A'i, sa ishit da nachida, damayi chochi lashiquiaxaua. Qalaxayi som shiŷaxaua maichi n'aqtaxaala't, 'eeta': –Aja', nachaŷim.

¹⁰Nachi qainattac, qoŷiita': –¿Huá'ago' ca 'eetec yi 'am mashi ishit da 'anauaañi?

¹¹Nachi somayi 'enapeco': –Som shiŷaxaua mayi l'enaxat Jesús, somayi i'ot so nshaxa. Ime, qaq i'ameelguete naua i'ai'te. Nachi aŷim 'enapega, 'eeta': “'Anqo'onaxaama qome aña laŷi' na 'etaxat, l'enaxat Siloé, nachi 'anŷo.” Nachi aŷim ashic, qaq can ime da ñiŷo, nachi ishit da ñauaañi.

¹²Nachi qainattac somayi, qoŷiita': –¿Huá'ague ca hueta'ague que'eca shiŷaxaua? Nachi somayi 'enapeco': –Aque'.

Na fariseopi inattac so qanamaic mayi qanataden

¹³Nachi qaŷauegueu'a na fariseopi se'eso shiŷaxaua mayi qanamaic co'ollaxa.

¹⁴Cha'ayi souaxat da mataxaqui se'eso na'a'q mayi huetoigui da i'ot so nshaxa so Jesús da nataden se'eso qanamaic,

¹⁵nachi na fariseopi qaltaq ŷi'iguelaxalec da inattac so shiŷaxaua da chaq hua'ague ca 'eetec da ishit da nauaañi. Nachi somayi 'enapeco': –Somayi i'ameelguete naua i'ai'te so nshaxa. Ime, nachi ñiŷo, nachi nagui ishit da ñauaañi.

¹⁶Nachi huo'o na fariseopi na 'eeta': –Se'eso shiŷaxaua mayi i'ot de'eda, somayi sa ishit da chigoqtot ñi Dios, cha'ayi sa ishit da huo'o ca ŷanaigui yi na'a'q mataxaqui. Qalaxayi huo'o na 'eeta': –¿Huá'ago' ca 'eetec da ishit da i'ot de'eda n'anec mayi sa qaŷauanapega, da huo'otaq somayi 'itaxaloxoic? Huaña, nachi nŷodacachi da lhuennataxac se'eso shiŷaxauapi.

¹⁷Nachi qaltaq qaŷi'iguelaxalec da qainattac se'eso shiŷaxaua mayi qanamaic

co'ollaxa, qo'yiita': –Qaq 'am, ¿huá'ague ca 'eetec ca 'ad'aqtac som shi'axaua mayi 'yauo'oi naua 'ad'ai'te? Nachi somayi 'enapeco': –Qomyi a'yim shinapec da somayi l'aqtaxanaxanec ñi Dios.

¹⁸Qalaxayi na judiopi sa ishit da i'amaqten se'eso shi'axaua da qanamaic co'ollaxa qalaq nagui ishit da nauaañi. Nachi ivida'a da qai'axaneugalo som lta'al som qanamaic co'ollaxa mayi qanataden.

¹⁹Nachi qainatta'pe soomayi, qo'yiita': –¿Peta'a nachida da qai'alqui de'eda, dam qo'niitega da nacteueegue' da sa nauaañi? ¿Chaq huá'ague ca 'eetec damayi da ishit da nauaañi nagui?

²⁰Nachi soua lta'al 'ena'po': –Qomi' sa'ajnaq damayi, da nachida da qoyalec mayi nacteueegue' co'ollaxa da sa nauaañi.

²¹Qalaxayi qomi' sa ishit da sa'ajnaq chaq hua'ague ca 'eetec da nauaañi nagui, qataq sa ishit da sa'ajnaq chaq negue't cam natade'n naua l'ai'te damayi. Qaq no'on da qaunachii damayi, cha'ayi damayi mashi 'yi, damayi ishit da maichi qami' da'aqtaxanema.

²²Qaq 'enapec de'eda soua lta'al, souaxat da huo'o da lcolanqa', cha'ayi na judiopi mashi sogote da qanmachigui da ishit da qai'odauec da huo'otaq huetaigui aca laponaxaqui namayipi ca camachaqa shi'axaua da huo'otaq 'eetega so Jesús da nachiso so nta'a nca'alaxaqui.

²³Qaq nachida da huo'o mshi soua lta'al 'ena'po': “Qaunachi damayi, cha'ayi damayi mashi 'yi.”

²⁴Nachi na judiopi qaltaq 'yi'iguelaxalec da i'axaneuga so shi'axaua mayi qanamaic co'ollaxa. Nachi qo'yiitega, qo'yiita': –Nagui qomi' 'yauaachiguilo ñi Dios, ña qomi' 'au'aqtaxaatemala, cha'ayi qomi' sa'ajnaqta da se'eso shi'axaua, somayi 'itaxaloxoic.

²⁵Nachi somayi 'enapeco': –A'yim sa ishit da sa'yaten da somayi 'itaxaloxoic, huo'otaq jegatai'. Chaqdata da a'yim sa'yaten da sa ñauaañi co'ollaxa, qalaxayi nagui ñauaañi.

²⁶Qaltaq qai'iguelaxalec da qainattac, qo'yiita': –¿Chaq huá'ago' co'ollaxa ca 'eetec naq'en 'am? qataq ¿chaq huá'ague ca 'eetec co'ollaq 'yauo'oi naua 'ad'ai'te?

²⁷Nachi somayi 'enapeco': –Mashi ime mque' da qami' sa'axattapeguema, qalaq sa ishit da a'yim qau'amaqchiñi. Qalaq ¿tá'ainco' yi qanshiitaique da qaltaq qami' sa'aqtaxanema? ¿Qalqo' nataq'en qami' qanshiitaique da qoquiigue somayi?

²⁸Nachi somayipi 'yi'inai' somayi, nachi qo'yiitega, qo'yiita': –'Am peta'a qoquetague' se'eso shi'axaua; qomi', qalaxayi soqolaqtague' so Moisés.

²⁹Cha'ayi qomi' saʔajnaqta da so Moisés detaxaʔapegue' co'ollaxa ñi Dios; qaq se'eso shiʔaxaua, qalaxayi qomi' sa ishit da chochi saʔajnaq cam chigaqa'ague.

³⁰Nachi se'eso shiʔaxaua 'enapeco': -ʔYataqta ʔoxosa'a de'eda! ʔQachi qami' sa ishito' da qauaʔajñi ca chigaqa'ague somayi! ʔQalaq somayi yi ishito' da ʔauo'oi naua i'ai'te!

³¹Qomi' saʔajnaqta da ñi Dios sa ishit da hua'axaʔa na 'itaxaloxoicpi; chaqnata nam ʔi'oxodeetac qataq i'ot cam 'eetapeguec ñimayi, qaq nachina na hua'axaʔa.

³²Cha'ayi ʔataqta sa ʔauango' da huo'o ca qai'axaʔapeguelec da huo'otaq nauaañi naq'en ca shiʔaxaua da huo'otaq nacteueegue' da sa nauaañi.

³³Qaq se'eso shiʔaxaua da huo'otaq saq chigoqtot ñi Dios, nachi sa ishittaxa da huo'o ca i'ot.

³⁴Nachi qoʔinapego' somayi, qoʔiita': -'Am mayi ʔataqta 'ananacteueegue' na 'adasouaxashitpi, qalaq ʔtá'ainco' yi 'anshitaique da qomi' 'auapaxague'n? Huaña, nachi qaʔamaqhuc somayi asom laponaxaqui namayipi.

Nam saq cha'a da lqanamaxa

³⁵Qaq so Jesús l'axaʔaxac da qaʔamaqhuc som qanamaic co'ollaxa. Nachi co'ollaq nauane', nachi 'eetega, 'eeta': -ʔ'Am peta'a 'au'amaqten so llalec ñi Dios?

³⁶Nachi so shiʔaxaua 'enapeco': -'Am ʔataxala', ñaq aʔim 'au'aqtaxanem chaq negue't camaxa, yaqto' ishit da sa'amaqten camayi.

³⁷Nachi so Jesús 'enapeco': -Mashi sogote da 'auloto'ot namayi. Nachaʔim, mayi aʔim 'autaqtage'.

³⁸Nachi se'eso shiʔaxaua i'adoto naua l-licte so Jesús, nachi 'enapega, 'eeta': -'Am ʔataxala', 'am sa'amaqten.

³⁹Ime, nachi so Jesús 'enapeco': -Aʔim ñanaʔa ana 'alhua, da yaqto' ishit da qaʔauo'o ca lasouaxashit ca shiʔaxaua, yaqto' cam sa nauaañi, qalaq ishit da nauaañi, qataq cam nauaachiguiñi, qalaq sa nauaañi qanqoʔin.

⁴⁰Qaq huo'o na fariseopi na ʔalectauo, nachi hua'aqchigui de'eda, nachi denataxaatac, 'eeta': -ʔQomi' peta'a nataq'en sa ishit da ñauanaxañi?

⁴¹Nachi so Jesús 'enapeco': -Qamí'ctaxa da sa qanauañoñi, nachi qaica ca qadasouaxashichi. Qalaxayi qami' qoñoitega da qanauañoñichiguiñi, qaq ʔoqo'oyi huo'o da qadasouaxashichi.

Juan 10

Qaʔaloqnaxana aso laʔi' ana qagueta

¹Qaq yöqta 'eesa de'eda qami' sa'axatema, da ca sa ishit da tateu'a ca lasom aca la'yi' ana qaguetapi da huo'otaq inoxoneuo, chaqdata da tateu'a na la'yi, qachi camayi cachaxaic qataq huotaxanaxaic.

²Qaq cam tateu'a ca lasom, qachi nachica cam qagueta l'o mayi ilotague' ana qaguetapi.

³Nachi cam lasom l'o yöuateguet camayi, da yaqto' pa'auo, qaq anam qaguetapi yöuatton da lavilyaxac camayi. Nachi camayi iyaxaatau'a na l'enaxatpi ana qaguetapi, nachi nqateguesop aca la'yi'.

⁴Qaq da ime da nqateec 'enauac ana lalopi qagueta, nachi camayi hua'auta. Qaq anam qaguetapi nca'ataxaatauo, cha'ayi anamayipi yöuatton da lavilyaxac camayi.

⁵Qaq anamayipi sa ishit da ca'ategue cam sa ishit da yöuatton. Chaqdata da dataeguesop camayi, cha'ayi sa ishit da yöuatton da lavilyaxac cam yaqa'a.

⁶Qaq so Jesús i'ot de'eda laloqnaxanaxat, qalaxayi somayipi sa ishit da yöyaten dam 'eetega somayi.

So Jesús nachiso so yöqta yöyaten da ilo'ogue ana qagueta

⁷Nachi so Jesús qaltaq yi'iguelaxalec da da'aqtaxan, 'eeta': -Yetaqta 'eesa de'eda qami' sa'axatema, 'eeta': A'yim mayi nacha'yim lasom mayi a'yim lligueuo ana qagueta.

⁸Qaq 'enauac nam n'au co'ollaq saxanaq ñanac, namayipi cachaxaicpi qataq huotaxanaxaicpi, qalaxayi anam qaguetapi sa ishit da yöqocha'a namayipi.

⁹Qaq a'yim mayi nacha'yim lasom. Qaq ca a'yim tateu'a, nachi camayi nca'aleec. Nachi camayi 'eeta'am aca qagueta da pa'auo qataq da npa'aeguesop aca la'yi', nachi yanata ca 'auaqpi.

¹⁰Ca cachaxaic da anac, qalaq chaqdata da huo'o ca decachiya qataq da huo'o ca yalauat qataq da huo'o ca nlaxajni. A'yim, qalaxayi ñanac, da yaqto' huo'o da lca'alaxa anamayipi, qataq da chochaq hua'ni de'eda lca'alaxa.

¹¹A'yim mayi nacha'yim no'on qagueta l'o. Ca no'on qagueta l'o, camayi yaalec da nachaalataxac ana qaguetapi.

¹²Qaq cam chochi do'onataxaatapeguelec aca lashiue, camayi da huo'otaq ila'aguet cam dequi'iyapec, nachi camayi n'onaxatchigui aca qaguetapi da datauec, cha'ayi camayi sa ishit da yöqta l'o ana qagueta, qataq sa ishit da yöqta lalamaqtepi anamayipi. Nachi cam dequi'iyapec ishit da yaconeu'a ana qaguetapi qataq ilagaxatapec.

¹³Qaq se'eso shiyaxaua datauec, cha'ayi somayipi chochi do'onataxaatapeguelec aca lashiue, yöqo'oyi sa ishit da itena'a ana qagueta.

14-15 Aʻyim mayi nachaʻyim no'on qagueta l'o. Qaq de'eda 'eetec da ñi ita'a aʻyim ʻyauattoota, qataq da aʻyim sauatton ñimayi, qaq nachida da 'eetec da aʻyim sauattoota ana ilo qaguetapi, qaq anamayipi nataq'en ʻyataqta aʻyim ʻyauattoota. Qaq aʻyim san da ñachaalataxac souaxat anamayipi.

16 Qaq huo'o nataq'en anam ilo qaguetapi mayi sa ishit da ʻyalectaigui anam netaigui aʻni laʻyi' ana qaguetapi. Qaq anamayipi iuen nataq'en da ñauegueuo. Qaq anamayipi qome ʻyataqta aʻyim ʻyalaxaguet, huaña, qa nachi ishit da 'oonole aca nhuataguishipi qagueta, qataq 'oonolec cam nhuataxaua.

17 Ñi ita'a ʻyataqta aʻyim ʻyauotec, cha'ayi aʻyim san da ñachaalataxac. Qalaxayi qom ime da san, nachi qaltaq ñi'iguelaxajla't.

18 Qaica ca ishit da deuotaxanec de'eda ñachaalataxac, qalaxayi maichi aʻyim chigoqchigui da san damayi. Qaq aʻyim huo'o da shinec da san damayi, qataq da ñi'iguelaxajla't. Qaq 'eda dam aʻyim ʻyamaxalec ñi ita'a.

19 Nachi na judiopi co'ollaq hua'axaʻya de'eda l'aqtac somayi, nachi qaltaq ʻyi'iguelaxalec da nʻyodacachi da lhuennataxac.

20 Nachi qalota somayipi na 'eeta': –¿Tá'ainco' yi qaulaqaitapeguet damayi, yi huo'o ñi l'ec leguemaxaic, qataq huo'o da aloic?

21 Qalaxayi huo'o somayipi na 'eeta': –Qaica ca shiʻaxaua da huo'otaq huo'o ca l'ec leguemaxaic da 'eetec de'eda da ltaxaʻyaxac. Cha'ayi ¿ishito' peta'a da ca huo'o ca l'ec leguemaxaic da nauaʻaʻni naq'en ca qanamaic?

Na judiopi sa i'amaqten so Jesús

22 Qaq mashi n'omaxa co'ollaq na netaña yi Jerusalén huo'o so laponaxac da qaiuennate so na'a'q mayi huetoigui co'ollaq qoʻyanot ñi Dios aso n'onaxanaxaqui.

23 Qaq so Jesús huetau'a aso n'onaxanaxaqui, hueta'a som qoʻyinac nqasoxoc so Salomón.

24 Nachi na judiopi laponeu'a somayi. Nachi qoʻyiitega, qoʻyiita': –¿Chaq láguio', qaq ishit da ʻyoqta qomi' 'an'axattalo? Da ʻyoqta nachi'am nta'a nca'alaxaqui, qaq no'ónctaxa da ʻyataqta qomi' 'au'aqtaxaatema, nachi a'ayi.

25 Nachi so Jesús 'enapeco': –Mashi ime mque' da qami' sa'aqtaxaatapeguema, qalaxayi sa ishit da aʻyim qau'amaqchiñi. Nam so'ottacpi, namayi nachina na aʻyim ʻyamaxalecpi ñi ita'a, qaq nachina na 'eeta'am da qami' da'aqtaxanema.

26 Qalaxayi sa ishit da qau'amqajnataxani, cha'ayi sa ishit da nachiqami' anam selotague' qaguetapi. Qaq damayi sogote da qami' sa'axatema co'ollaxa.

27 Cha'ayi anam qagueta mayi selotague', anamayipi ʻyauatton da ivilʻyaxac, qataq aʻyim sauatton anamayipi, qaq anamayipi aʻyim ca'attague'.

²⁸Qaq aŷim sanem da lca'alaxa mayi chochaq tateec anamayipi. Huaña, nachi sa ishit da ileu, qataq sa ishit da huo'o ca ishit da nqateeguesop da iuaqŷaxac anamayipi.

²⁹Qaq anamayipi aŷim ŷanem ñi ita'a ñi napacalec 'enauacna, qataq sa ishit da huo'o ca nqateeguesop da lhuaqŷaxac ñimayi anamayipi.

³⁰Aŷim qataq ñi ita'a qomi' 'oonolec da qadataxac.

³¹Nachi na judiopi qaltaq ŷacona na coma' da qaŷasaq somayi.

³²Nachi so Jesús 'enapeco': –Aŷim ŷataqta qalota na so'ot ŷaŷamaqchiguiñi da qami' qauauañiichigui, chigoqchigui da l'añaxac ñi ita'a. Qaq ¿chaq négue't cam sasoilec namayipi da huo'o mshi qanshiitaique da aŷim qauasaqai?

³³Nachi nam judiopi 'enapeco': –Sa ishit da 'am sasaxasoq na coma' da souaxat cam ŷaŷamaqchiguiñi 'au'ottac. Mayi 'am sasaxasoq, souaxat naua 'ad'aqtaqa ŷataqta npa'agueneto ñi Dios. Qamaq 'am chochi 'am shiŷaxaua, qalaq qonetega da 'am Dios.

³⁴Nachi so Jesús 'enapega somayipi, 'eeta': –Na nqataxacpi mayi qami' qoŷanema co'ollaxa, nanettañi da l'aqtac ñi Dios mayi 'eeta': “Qami', qami' diospi.”

³⁵Qaq qomi' saŷajnaq da naua nanetrañi l'aqtaqa ñi Dios naamayi sa ishit da qaŷoqolgue't, qataq da ñi Dios ŷamata'ac da diospi som shiŷaxauapi mayi ŷaconguet da l'aqtac.

³⁶Qaq da huo'otaq ñim Dios aŷim iŷotauga co'ollaxa, nachi aŷim namaxa ana 'alhua, qaq ¿tá'ainco' qami' yi qoñiitega da npa'agueneto naua i'aqtaqa ñimayi, souaxat da shiitega da aŷim llalec ñimayi?

³⁷Da huo'otaq sa ishit da so'ot dam l'onataxanaxac ñi Dios, nachi sa ishíttaxa da aŷim qau'amaqchiñi.

³⁸Qalaxayi da huo'otaq so'ottac damayi, nachi nai'ctaxa da aŷim sa qau'amaqchiñi, qalaxayi qau'amaqchiñi nam so'otpi, yaqto' ishit da imauec da qauaŷajñi da ñi ita'a aŷim hueta'aguet, qataq aŷim soota'aguet ñimayi.

³⁹Huaña, nachi qaltaq qanshitaique da qaŷaconeu'a da qaicoñi', qalaxayi so Jesús naneltaxan.

⁴⁰Nachi so Jesús taigue dam pa'aigue da nala' lliguishiguem yim tala Jordán, yim 'alhua mayi hueta'a co'ollaq dachilaxanataxaatac so Juan. Nachi hueta'a yimayi.

⁴¹Nachi ŷataqta qalota na shiŷaxauapi na tauga ca hueta'a somayi. Nachi namayipi 'enapeco': –ŷoqta 'eesa co'ollaxa da so Juan sa ishit da huo'o ca i'ot n'anec mayi sa qaŷauanapega, qalaxayi 'enauac co'ollaxa na i'axat, can

i'axatta'aguet ñi'íni shiyaxaua, yataqta ipacchigui.

⁴²Nachi yataqta qalota na i'amaqten so Jesús co'ollaq huaña se'eso 'alhua.

Juan 11

Da I-leuaxa so Lázaro

¹Qaq huo'o so shiyaxaua l'enaxat Lázaro, somayi sa no'on. Qaq somayi lma' yi Betania yim npueblo aso María, qataq aso lqäya Marta.

²Qaq asa'aso María, mayi lqäya so Lázaro som sa no'on, nachaso asom icodelguete co'ollaxa naua lapia'te so Jesús so codaxat, nachi deyxona na laue.

³Nachi se'esoua dos nqäya't yamaxalo co'ollaxa da l'aqta'c so Jesús, 'eeta': – 'Am qadataxala', yim 'anauochaxaua, yimayi sa no'on.

⁴Nachi so Jesús co'ollaq hua'axäya de'eda, nachi 'eeta': –De'eda nalolaxa, damayi sa ishit da täya'a ca nleuaxa. Chaqdata da yaqto' damayi ishit da chigoqchigui da lli'oxoyic ñi Dios, qataq yaqto' de'eda nalolaxa ishit nataq'en da chigoqchigui da lli'oxoyic na llalec ñi Dios.

⁵Qaq nai'ctaxa da so Jesús yataqta nauochaxaua aso Marta, qataq aso lqäya, qataq so Lázaro,

⁶qalaxayi co'ollaq qai'aqtaxanem da so Lázaro sa no'on, qalaq somayi ñaq queuoigui soua dos na'axa'te da ñaq hueta'a cam netaña.

⁷Qaq co'ollaq ime, nachi 'enapegalo soua lapaxaguenataqa, 'eeta': –Qaltaq shi'iguelaxasoxogue qome da Judea.

⁸Nachi soua lapaxaguenataqa 'eetegalo somayi, 'eeta': –'Am mayi 'auapaxaguenataxatac, ñaq chita'ague da na judiopi mayi lma' yi'iyi 'alhua, nshitaique da 'am yälauat da 'am ida'a na coma', qalaq ¿tä'ainco' yi qaltaq 'anshitaique da 'äya yimayi?

⁹Nachi so Jesús 'enapeco': –¿Sa ishito' da yi 'oonolec na'a'q ivi' na doce horas? Yi ñi 'oonolec shiyaxaua da huo'otaq queuotapigui yi na'a'q, qalaq sa ishit da qui'aqñi, cha'ayi camayi ilotaigui na yi'oqchiguiñi ana 'alhua.

¹⁰Qalaxayi ca 'oonolec da huo'otaq queuotapigui yi pe, nachi camayi ishit da qui'aqñi, cha'ayi qaica na yi'oqchiguiñi.

¹¹Qaq co'ollaq ime, nachi so Jesús 'enapeco': –Yi qanauochaxaua Lázaro, yimayi do'ochi, qalaxayi ayim ñoqo'ona da ñoqotoxon.

¹²Nachi soua lapaxaguenataqa 'ena'po': –'Am qadataxala', camayi da chochi do'ochi, qachi yi'oqta qome da yäyamaxaño.

¹³Qalaxayi so Jesús 'eetega da so Lázaro yöqta ileu, qalaxayi soua lapaxaguenataqa ipi'itaxaatrega da somayi detaqtega da yi'oqchigui n'ochaxa.

¹⁴Nachi so Jesús yöqta da'aqtaxaatema soomayi, 'eeta': -Yi Lázaro, yimayi mashi ileu.

¹⁵Qaq ayim yataqta huo'o da ñi'achic da sa ishit da soota'a yimayi. Qaq damayi yäyamaqchiguiñi souaxat da qoñiita, yaqto' ishit da qau'amqajnataxañi. Qalaxayi qolaq qome da ñoqo'onaxa.

¹⁶Nachi som Tomás mayi qaýamata'ac da huaya' 'enapegalo' soua lya't mayi napaxaguenaxa'u, 'eeta': -Qolaq nataq'en qomi', yaqto' nataq'en qadleuaxaua damayi.

**So Jesús nachiso so nca'aleec naq'en ca leuaxaic qataq nachiso so
achaalataxac**

¹⁷Qaq co'ollaq iviyi' so Jesús, nachi natenalec da so Lázaro mashi ivi' naua cuatro na'axa'te da qailayiñi.

¹⁸Qaq yim Betania, yimayi sa qaýapeque yi Jerusalén, ivi' dos kilómetros y medio yi lshicta.

¹⁹Qaq yataqta qalota na judiopi na nqo'ona aso Marta qataq aso María da qai'añaqchitta'pe soomayi, souaxat yi lqaýa't mayi saqca.

²⁰Qaq aso Marta co'ollaq yäyaten da so Jesús mashi nvi', nachi huaqata'aguet; qaq aso María, qalaxayi n'onaña ca lma'.

²¹Nachi aso Marta 'enapego' so Jesús, 'eeta': -'Am yataxala', da 'am qoueta'a ne'ena, nachi sa ishíttaxa da ileu yi yäqaýa.

²²Qalaxayi ayim sayaten da ñi Dios ishit da 'am yanem 'enauac cam 'auýaxanaique.

²³Nachi so Jesús 'enapega asomayi, 'eeta': -Yi 'adqaýa qaltaq nca'aleec qome.

²⁴Nachi aso Marta 'enapeco': -Ayim sayaten da yimayi ishit qome da qaltaq nca'aleec qom qanca'alaxateec na leuaxaicpi cam pa'ateec na'a'q.

²⁵Nachi so Jesús 'enapego' asomayi, 'eeta': -Ayim mayi nachayim ñica'alaxateec ca leuaxaic, qataq nachayim nca'alaxa. Ca ayim i'amaqten, qaq nai'ctaxa da ileu, qalaxayi ishit da nca'aleec.

²⁶Qaq 'enauac nam ña nca'altauec nagui mayi ayim i'amaqten, nachi namayipi sa nauane' qome da ileu. Qaq ¿'au'amaqten peta'a de'eda?

²⁷Nachi asomayi 'enapeco': -Aja', sa'amaqten, 'am yataxala', da nachi'am nta'a nca'alaxaqui, mayi 'am llalec ñi Dios, mayi 'am qai'axatta'aguet co'ollaxa da 'auanaýa'a ana 'alhua.

So Jesús noÿin co'ollaq hueta'a aso nhuachiqui so Lázaro

²⁸Qaq co'ollaq ime de'eda l'aqtac aso Marta, nachi jec da iÿaxana aso lqaÿa María. Nachi isoxootot da 'enapega, 'eeta': –Dam dapaxaguenataxaatac hueta'a ne'ena, qaq damayi 'am nÿaxaneu'a.

²⁹Qaq co'ollaq chochi hua'aqchigui de'eda aso María, nachi sa naÿaloxon da ñishiguem, nachi nqo'oneuga so Jesús.

³⁰Qaq so Jesús saxanaxa co'ollaxa da inoxoneu'a ca pueblo. Ñaq hueta'a cam huaña co'ollaq natena'aguet aso Marta.

³¹Qaq co'ollaq qaila'a da sa naÿaloxon da ñishiguem aso María, nachi jec, nachi na judiopi mayi hueta'a ca lma' asomayi da i'añaqchittac, namayipi ca'attaueegue, cha'ayi ipi'itaxaatega da asomayi taÿauga aso huachiqui da huaña da noÿin.

³²Nachi aso María co'ollaq iviteuga ca hueta'a so Jesús, nachi i'adoto naua l-llicte, nachi 'eetega, 'eeta': –'Am ÿataxala', da 'am qoueta'a ne'ena, nachi sa ishíttaxa da ileu yi ÿaqayä.

³³Nachi so Jesús co'ollaq ila'a da noÿiitac aso María qataq so judiopi mayi nnaictapegue', nachi somayi ÿataqta huo'o da laquicoxo, qataq nomteguet da 'eeta lta'adaic da lquiyaqteÿaxac.

³⁴Nachi inat somayipi, 'eeta': –¿Chaq huá'ague ca qayächaña co'ollaq qilayiñi camaxa? Nachi qoÿinapega, qoÿiita': –'Am qadataxala', 'ayala, ña 'amejnaxaneuga.

³⁵Nachi so Jesús noÿiitac.

³⁶Nachi na judiopi 'eeta': –Ña qauloÿa, damayi ÿataqta lauotaxat yimayi.

³⁷Qalaxayi somayipi huo'o na 'eeta': –De'eda shiÿaxaua yi ishit da ÿauo'oi naua l'ai'te na sa nauaañi, qalaq ¿táloxochiyictoxo' da saq huo'o ca 'eetec da yaqto' sa ipaca'aguet naq'en da l-leuaxa co'ollaxa yi Lázaro?

Da 'eetec co'ollaq qaltaq nca'aleec so Lázaro

³⁸Qaq so Jesús qaltaq nomteguet da 'eeta lta'adaic, nachi nqochineu'a aso huachiqui. Qaq asa'aso huachiqui 'eeta'am na chochi auac, qaq huo'o so lapoxot coma' som ñigueuo.

³⁹Nachi so Jesús 'enapeco': –Ña qanqachi na coma'. Nachi aso Marta mayi lqaÿa som saqca, asomayi 'enapeco': –'Am ÿataxala', yimayi ÿoqta da mashi huo'o na laita, cha'ayi mashi ivi' naua cuatro na'axa'te da saqca.

⁴⁰Qalaxayi so Jesús 'enapeco': –¿Sa ishito' da 'am shiitega caillaxa da huo'otaq 'au'amqajnataxan, nachi ishit da 'aalogui da lli'oxoyic ñi Dios?

⁴¹Nachi qanqateec so coma'. Nachi so Jesús ÿamato'ot na piguem, nachi

'enapeco': -'Am ita'a, 'am sanot da ñi'achiquiaxac, cha'ayi 'am aylim 'au'axaäya.

⁴²Qaq aylim saätan da 'am nachi 'eetai' naxa da aylim 'au'aqtega. Qalaxayi aylim shinapec de'eda souaxat nam shiäaxauapi mayi hueta'a ne'ena, yaqto' namayipi ishit da i'amaqten da 'eesa da aylim 'adamaxashic.

⁴³Qaq co'ollaq ime da nasaxauéc de'eda, nachi deäxan, 'eeta': -¡Lázaro, 'anpa'auec!

⁴⁴Nachi som leuaxaic npa'auec, somayi qoäaxatta'aguelo naua lhua'q qataq naua lchil som laxataxa, qataq qoäaxattagui na lashic so hualoq. Nachi so Jesús 'enapega somayipi, 'eeta': -Ña qausoigue damayi, nachi qauaqäya'a da queuoäapigui'.

Qaäauotaique da qaäaconeu'a so Jesús

(Mateo 26.1-5; Marcos 14.1-2; Lucas 22.1-2)

⁴⁵Huaña, nachi äataqta qalota nam i'amaqten so Jesús nam judiopi mayi anaäya aso María da i'añaqchit co'ollaq äauaachigui dam i'ot so Jesús.

⁴⁶Qalaxayi huo'o somayipi na jec da nqo'oneu'a na fariseopi, nachi da'aqtaxanem da i'ot so Jesús.

⁴⁷Nachi nam fariseopi qataq nam lataxala'pi na ntaxaäxanaxanecpi da qaitaxaäpegue' ñi Dios, namayipi i'ot so laponaxac, huaxaigué na loicnatac na lataxaguesat da detaxaäpega't. Nachi somayipi 'enapeco': -¿Huá'ague ca shinaqtec? Cha'ayi se'eso shiäaxaua äataqta qalota na i'ot n'anecpi mayi sa qaäuanapega.

⁴⁸Cha'ayi qomi' da sauaxasoqta'a da nachi 'eetai' de'eda, nachi 'enauac qome na shiäaxauapi i'amaqten somayi. Nachi nam nta'alpi mayi lma' yi Roma ishit qome da anac, nachi ilaxachigui añi qad'onaxanaxaqui qataq nam qadhuc' l'ecpi.

⁴⁹Qalaxayi huo'o so 'oonolec somayipi som l'enaxat da Caifás. Somayi nachiso som 'oonolec lataxala' nam ntaxaäxanaxanecpi da qaitaxaäpegue' ñi Dios se'eso vi'i. Somayi 'enapeco': -Qami' qaica ca qauaäajñiäpec.

⁵⁰Qataq sa qauaäajñiyo' da nataq'en äaäamaqchiguiñi da 'oonolec ca shiäaxaua da ileualec na lauo' l'ecpi, qaq sa ishit da huo'otaq qailaxachigui 'enauac na qadhuc' l'ecpi.

⁵¹Qaq so Caifás sa ishit da huo'otaq maichi ndojlec de'eda 'enapec, cha'ayi somayi nachiso so lataxala' na ntaxaäxanaxanecpi se'eso vi'i. Qaq ñi Dios nachi i'aqtaxanaxanec somayi da so Jesús, somayi ileualec 'enauac nam judiopi;

⁵²qaq sa ishit da nachaqnata nam judiopi, cha'ayi nataq'en yaqto' laponat' 'enauac nam llalaqpi ñi Dios mayi nlagaxattac.

⁵³Huaña, nachi se'eso na'a'q chigoqchiguiña da na lataxala'pi na judiopi detaxayapigui ca lataxac, da yaqto' qayalauat so Jesús.

⁵⁴Qaq yöqo'oyi so Jesús mashi sa ishit da yöqta nachaxaata da huetaigui na judiopi. Chaqdata da somayi ca'ai yi 'alhua Judea da nqo'ona yim pueblo Efraín mayi sa qayapeque yim tojlec 'alhua. Huaña, nachi hua'a yimayi nnaictagueto soua lapaxaguenataqa.

⁵⁵Qaq mashi sa qayauga so na'a'q mayi laponaxaqui na judiopi da qaiuennate so na'a'q co'ollaq qanayica'ai yi Egipto. Nachi yataqta qalota na shiyaxauapi mayi nañalo naua lya't pueblo da taña yi Jerusalén, da yaqto' i'ot da n'onataxac da nqui'itaxat ca shiyaxaua, da yaqta'a nvideo se'eso na'a'q naponaxaqui.

⁵⁶Qaq qayallitaique so Jesús, qaq co'ollaq qanayiuta'a aso n'onaxanaxaqui, nachi nnattega't somayipi, 'eeta': -¿Chaq 'étec ca qad'aqtaqui? ¿Peta'a ishit da anac camaxa, huo'otaq jegatai'?

⁵⁷Na fariseopi qataq na lataxala'pi na ntaxayaxanaxanecpi da qaitaxayapegue' ñi Dios, namayipi yan da l'aqtac da huo'otaq huo'o ca yayaten ca hueta'a so Jesús, nachi ishit da i'axat, da yaqto' qayaconeu'a somayi da qaicoñi'.

Juan 12

Aso 'alo icodelec so Jesús so ncodaxat

(Mateo 26.6-13; Marcos 14.3-9)

¹Qaq saxanaqcaua caua seis na'axa'te da iviteuga so na'a'q mayi huetoigui da qaiuennate co'ollaq qanayica'ai yi Egipto. Nachi so Jesús taña yi Betania yim netaña so Lázaro som qaltaq nca'alaxateec co'ollaxa somayi.

²Nachi qai'ot so nallic da qaique'elec so Jesús. Nachi aso Marta huetapec, qaq so Lázaro yalectauo, datatalec so nqui'axala' da lqui'axaua somayi.

³Nachi aso María ndouo so ivi' na medio litro na codaxat mayi l'enaxat nardo. Somayi yataqta qayöqteu'a. Nachi icodelguete naua lapia'te so Jesús. Ime, nachi deyoxona na laue da yaqaxayaxa't. Qaq 'enauac se'eso noyic yataqta yi'iguelaxayi na laita so codaxat.

⁴Nachi so Judas Iscariote, mayi llalec so Simón, som 'oonolec soua lapaxaguenataqa so Jesús mayi taña'a da yaneuo somayi, somayi 'eeta':

⁵-¿Chi 'eeto' da sa qaimeno' de'eda codaxat trescientos denarios qanqoyin, da yaqto' ishit da qaitauan na choxodaqpi?

⁶Qaq so Judas sa ishit da 'enaplec de'eda, da souaxat da huo'otaq ichoxodeetac na choxodaqpi. Cha'ayi somayi chochi cachaxaic, qataq nachiso som hueto'ot aso laji' ana plata, nachi somayi decachitapega anam qayasaqtangui asomayi.

⁷Nachi so Jesús 'enapeco': -'Au'axaña'a adamayi. Cha'ayi adamayi

ÿajamaxattac co'ollaxa de'eda codaxat, da yaqto' lhuotta qom iviteuga ca na'a'q da aÿim qailayiñi.

⁸Qami' nachi 'eetai' da qoviita'aguet na choxodaqpi; aÿim, qalaxayi sa ishit da nachi 'eetai' da aÿim qoviita'aguet.

Qaÿauotaique da qaÿalauat so Lázaro

⁹Qaq ÿataqta qalota na judiopi na huo'o da l'axaÿaxac da so Jesús hueta'a yi Betania. Nachi qanqo'ona yimayi. Qaq sa ishit da chaqsota so Jesús da qaÿauotaique da qailo'ot, cha'ayi nataq'en so Lázaro som qaltaq nca'alaxateec co'ollaxa somayi.

¹⁰Nachi nam lataxala'pi na ntaxaÿaxanaxanecpi da qaitaxaÿapegue' ñi Dios, namayipi detaxaÿapigui co'ollaxa nataq'en da qaÿauotaique da qaÿalauat so Lázaro,

¹¹cha'ayi souaxat da chigoqchigui somayi da ÿataqta qalota na judiopi na ca'ai somayipi da i'amaqten so Jesús.

So Jesús inoxoneu'a so Jerusalén

(Mateo 21.1-11; Marcos 11.1-11; Lucas 19.28-40)

¹²Qaq ÿataqta qalota na shiÿaxauapi na taigue da Jerusalén da taÿa so naponaxac da qaiuennate so na'a'q co'ollaq qanayica'ai so Egipto. Qaq se'eso lÿa na'a'q, nachi qaÿaÿaten so Jesús da mashi nayiitau'a so la ciudad.

¹³Nachi qaiquesoq ana laue ana chaic, nachi qaÿaqata'aguet so Jesús. Nachi qai'alaqtalec, qoÿiita': –¡Shi'oxodenaq ñi qadta'a Dios! ¡ÿataqta no'on da lliquiaxac nam nactaigui da l'enaxat ñi qadataxala'! ¡No'on da lliquiaxac nam lta'a na Israel llalaqpi!

¹⁴So Jesús natenalec so 'ashinolec, nachi nelec somayi, qaq ipacchigui da 'enapec naua nanettrañi l'aqtaqa ñi Dios, 'eeta':

¹⁵Sa ishit qome da qayi'ii, qami' mayi qoñiitaña na la ciudad Sión; ña 'aulo'oguet na 'adta'a, 'ena cha'aguet, netalec na 'ashina.

¹⁶Qaq co'ollaq chita'ague, nachi soua lapaxaguenataqa sa ishit da ÿaÿate'n ca llic de'eda. Qalaxayi co'ollaq qaÿata'ague de'eda, co'ollaq mashi ime da qoÿanagui da lli'oxoyic so Jesús, nachi qaiuennate 'enuac nam nanettañi mayi i'axat da llic somayi, da 'enuac ipacchigui.

¹⁷Nachi na shiÿaxauapi mayi hueta'aguet so Jesús, co'ollaq iÿaxaneu'a so Lázaro, co'ollaq huetaigui aso huachiqui da nca'aleec naq'en, namayipi i'axattac dam lauanaqchic.

¹⁸Nachi na shiÿaxauapi huaqata'aguet so Jesús, cha'ayi qaÿaÿaten dam i'ot n'anec mayi sa qaÿauanapega.

¹⁹Nachi nam fariseopi maichi detaqtapega't, 'eeta': –Ña qauloÿa da qomi'

mashi qaica ca ñishaqpeque. Cha'ayi 'enuac na shiḡaxauapi ca'attague' somayi.

Huo'o som griego l'ecpi nmittaique so Jesús

²⁰Qaq huo'o na ḡalectauo griego l'ec naua l'aqtaqa nam shiḡaxauapi mayi taḡa yi Jerusalén se'eso na'a'q naponaxaqui da ḡi'oxoden ñi Dios.

²¹Nachi namayipi nqochineu'a so Felipe, mayi lma' yi Betsaida yim huaigui yi Galilea. Nachi nachoxodeetacot somayi, 'eeta': –Qomi' 'anqouagueque qome, qomi' sauoqtaique da ñauanaxai' ca Jesús.

²²Nachi so Felipe jec da da'aqtaxanem so Andrés, nachi soomayi je'c da da'aqtaxadem so Jesús.

²³Nachi so Jesús 'enapegalo soomayi, 'eeta': –Nagui mashi ivita yi laloqo' da na shiḡaxaua llalec qaḡauo'o da lli'oxoyic.

²⁴Qaq ḡataqta 'eesa de'eda qami' sa'axatema, da aca ala na trigo, da huo'otaq sa ishit da taigui na 'alhua da yaqto' ileu, nachi acamayi nachi 'eetai' da 'oonole. Qalaxayi acamayi da huo'otaq ileu, nachi ḡataqta qalota ana ala da qanqat.

²⁵Ca ḡauotec da maichi nachaalataxac, nachi damayi ishit da daqat; qaq cam sa ḡauota'ac da nachaalataxac nagui da ñaq hueta'a ana 'alhua, nachi camayi qaḡaḡamaxat qome da nachaalataxac, da yaqto' chochaq tateec.

²⁶Qaq da huo'o ca nshitaique da aḡim do'onataxanot, qaq no'on da aḡim quegue, nachi ca aḡim soota'ague, nachi camayi nataq'en hueta'a. Da huo'o ca aḡim do'onataxanot, nachi ñi ita'a camayi ḡi'oxoden.

So Jesús i'axata'a da nalaataguec

²⁷Qaq nagui ḡataqta lta'adaic da shiita; qaq ḡchaq huá'ago' ca shiitec ca i'aqtac? ḡPeta'a shiita': “Am ita'a, no'ónctaxa da aḡim 'anca'alaxateeguesop dam souaigui mayi aḡim naḡa'a?” Qalaxayi aḡim saḡaten da nachida da huo'o mshi ñanac.

²⁸Qaq 'am ita'a, ña 'au'ot qome ca lli'oxoyic da maichi 'ad'enaxat. Huaña, nachi qai'axaḡa so nvilḡaxac, chimqot na piguem, 'eeta': –Mashi sogote da ḡi'oxodaq ñaq'en damayi, qalaxayi nagui qaltaq shi'iguelaxalec da ḡi'oxodaq ñaq'en.

²⁹Nachi nam shiḡaxauapi mayi n'axaḡaxaatac, namayipi 'eetega da hua'aqchigui ca nalataxa, qataq huo'o na 'eeta': –Namaxashic piguem l'ec so ntaxaḡapiguiña damayi.

³⁰Nachi so Jesús 'enapego' somayipi, 'eeta': –Sa ishit da souaxat aḡim da huo'o mshi qai'axaḡa se'eso nvilḡaxac; mayi souaxat da qoñiita.

³¹Nagui mashi ivita yi laloqo' da na huetalec ana 'alhua qaḡauo'o ca

lasouaxashit, qataq da qaŷamaqhuec som damaxasoxonapec ana 'alhua.

³²Qaq qom ivita da aŷim qananotshiguem ana 'alhua, nachi aŷim maichi ñaueguela't 'enauac na shiŷaxauapi.

³³Qaq de'eda 'enac, damayi naigui da 'eetec da l-leuaxa qom ileu.

³⁴Nachi na shiŷaxauapi 'enapega somayi, 'eeta': –Qomi' sa'axasoqtega naxa da qaitaxaŷaxaatac ana nede mayi lmalate naua nqataxaco da que'eca nta'a nca'alaxaqui qoŷinapec yi nachi 'eetai' da nca'altauec. Qalaq ¿tá'ainco' yi 'am qonapec da que'eca shiŷaxaua llalec, camayi qananotshiguem? Qaq ¿chaq négue'to' que'eca shiŷaxaua llalec?

³⁵Nachi so Jesús 'enapega somayipi, 'eeta': –Ñaq cada'acolec da qami' hueta'agueta nam lcoŷadaqte ana 'alhua, qalaxayi sa qaŷadauec caua na'axa'te da qami' hueta'agueta. Qaq ŷoqo'oyi qauqueuoitapigui' qome, llatatemallaxa da ñaq huo'o na yi'oqchiguiñi, yaqto' sa ishit qome da qami' ique'elaxa't ca napalaxa. Cha'ayi cam queuotapigui na napalaxa, camayi sa ishit da ŷaŷaten cam tata'ague.

³⁶Qaq qau'amaqchiñi qome ne'ena yi'oqchiguiñi, llatatemallaxa da ña qami' hueta'agueta, yaqto' qami' ishit da qoñiita'am na yi'oqchiguiñi. Qaq co'ollaq ime de'eda 'enapec so Jesús, nachi jec da nqañochoisop somayipi.

Da 'eetec na judiopi da sa ishit da i'amaqten so Jesús

³⁷Qaq nai'ctaxa da so Jesús ŷataqta qalota na i'ot n'anec mayi sa qaŷauanapega da ŷauaachigui naq'en somayipi, qalaxayi ñaqaiyita sa ishit da qai'amaqten somayi.

³⁸Qaq ŷataqta ipacchigui dam l'aqtaxanaxac som l'aqtaxanaxanec ñi Dios, l'enaxat Isaías, mayi 'eeta': 'Am ŷataxala', ¿negue'tom ca ishit da i'amaqten da qad'aqtaxanaxac? Qataq ¿negue'tom ca ŷachaxana da l'añaxac ñi qadataxala'?

³⁹Qaq ŷoqo'oyi nachi sa ishit da huo'o ca da'amqajnataxan. Cha'ayi so Isaías nataq'en ŷiyiñi co'ollaxa da 'eeta':

⁴⁰Ñi Dios i'otec naq'en namayipi da sa nauaañi qataq da ŷataqta qadamchiguilo naq'en naua lquiyaqte, yaqto' namayipi sa ishit da nauaayiñi naua yi'oqchiguilo l'ai'te, qataq qaica ca ŷaŷaten da lquiyaqteŷaxac, qataq da sa ishit da aŷim ñi'iguelaxa, da yaqto' ñataden.

⁴¹Qaq so Isaías 'enapec co'ollaxa de'eda, cha'ayi souaxat da ŷauaachigui da lli'oxoyic so Jesús. Huaña, nachi i'axattac somayi.

⁴²Qalaxayi ñaqaiyita ŷataqta qalota na judiopi na i'amaqten so Jesús, ivida'a nam ŷataqta 'amaqtaqaicpi. Qalaxayi namayipi sa ishit da ŷataqta nachaxaata, souaxat da ñi'itega na fariseopi da huo'otaq ŷamaqhuec namayipi da huo'otaq huaigui ana naponaxaqui,

⁴³qataq souaxat da namayipi nqopita da maichi lli'oxonnataxanaxac na shi'axauapi, qaq sa ishit da ipacapegue' cam lli'oxoyic mayi yanem ñi Dios.

Naua i'aqtaqa so Jesús nachinaua naua i'o't da nhuaxanaguec na shi'axauapi

⁴⁴Nachi so Jesús yataqta nlamaxaden da detaqa, 'eeta': –Ca ayim i'amaqten, camayi sa ishit da nachaqayimta da ayim i'amaqten, cha'ayi nataq'en ñi ita'a mayi ayim namaq.

⁴⁵Qataq ca ayim ila'a, camayi nataq'en ila'a ñim ayim namaq.

⁴⁶Ayim mayi ayim lcoyadaqte ana 'alhua. Ñanaña anamayi, da yaqto' ca ayim i'amaqten, nachi camayi sa ishit da huetaigui na napalaxa.

⁴⁷Qalaxayi da huo'o ca chochi n'axaxaategalo naua i'aqtaqa, qalaq sa ishit da i'o't, qaq sa ishit qome da nachayim da so'ot ca nhuaxanaguec camayi; cha'ayi ayim sa ishit da ñanaña ana 'alhua da sau'o ca nhuaxanaguec na shi'axauapi; chaqdata da ayim ñanac, da yaqto' ñica'alaxateec namayipi.

⁴⁸Qaq ca ayim i'otan, qataq sa ishit da i'o't naua i'aqtaqa, camayi sogote da huo'o qome ñim i'ot ca nhuaxanaguec camayi. Cha'ayi naua i'aqtaqa mayi ñanoldeec, nachinaua qome naua i'o't ca nhuaxanaguec na shi'axauapi ca pa'ateec na'a'q.

⁴⁹Cha'ayi ayim nam i'aqtaqa sa ishit da maichi ñalligoxottrela't; cha'ayi ñim ita'a mayi ayim namaq, ñimayi chigoqtot cam i'aqtac qataq cam sapaxaguenataxanec.

⁵⁰Qaq ayim sayaten da lamaxasoxonaxac ñi ita'a, damayi chigaqaigui da nca'alaxa mayi chochaq Tateec. Qaq 'eda da 'eetec da cam ñanodeec, qalaq nachica ca ayim yamaxalec ñi ita'a.

Juan 13

So Jesús iyoi' naua lapia'te so lapaxaguenatacpi

¹Qaq nachiso se'eso lya na'a'q so huetoigui so naponaxac da qaiuennate so na'a'q co'ollaq qanayica'ai yi Egipto. Qaq so Jesús mashi yayaten da ivita yi laloqo' da ca'ai ana 'alhua da yi'iguelaxa ñi lta'a. Qaq somayi nachi 'eetai' da lauotaxanaqtaic na lalamaxatpi mayi huetalec ana 'alhua, qaq nagui nachi yachaxana somayipi da 'eetec dam lta'adaic lauotaxanaqtaic.

²⁻⁴Qaq so shi'axaua mayi lma'na, somayi mashi sogote da yachaigui da lquiyaqteyaxac so Judas Iscariote, som llalec so Simón, da lhuennataxac da yaqto' yaneuo so Jesús. Qaq so Jesús, somayi yayateeta da chigoqtot ñi Dios, qataq yayateeta da yi'iguelaxa ñimayi, qataq da ñi lta'a yanem somayi 'enuac da l'añaxac. Nachi co'ollaq mashi deque'etacpi somayipi, nachi so Jesús nachajñi, nachi nqat so lapo', qataq nsaachigui so pilotaxat.

⁵Nachi icoyingui so 'etaxat so pilotaxaqui, nachi iyoi' naua lapia'te so lapaxaguenatacpi qataq da yäqaxayäxa't, huota'a naq'en se'eso pilotaxat mayi nsattagui.

⁶Qaq co'ollaq täya'a so Simón Pedro da huotaique da iyoi' naua lapia'te, nachi somayi 'enapeco': -'Am yataxala', ¿peta'a 'anshitaique da 'auyoi' naua yäpia'te?

⁷Nachi so Jesús 'enapeco': -Nagui 'am sa ishit da 'auayaten da so'ottac, qalaxayi qom qayata'ague damayi, nachi ishit da 'auayaten.

⁸Qalaxayi so Pedro 'enapeco': -'A'i, sa ishit da 'am sashinem da 'auyoi' naua yäpia'te. Nachi so Jesús 'enapega somayi, 'eeta': -Da sa ishit da 'am seyo, nachi 'am sa ishit qome da 'am yapaxaguenatac.

⁹Nachi so Simón Pedro 'enapeco': -Hua' qone', 'am yataxala', qalaxayi sa ishit qome da nachaqnauate' naua yäpia'te da 'auyoi', nataq'en naua iua'q qataq na yäqaic.

¹⁰Qalaxayi so Jesús 'enapeco': -Cam ñaq chita'ague da nachiltac, camayi sa iuen da qaltaq nyö, cha'ayi nachaqnauate' naua lapia'te iyoi', cha'ayi camayi sogote da qui'itta. Qaq qami' sogote da qami' qui'itte', nai'ctaxa da sa imauec da yöqta qami' qui'itte'.

¹¹Somayi 'enapac de'eda, 'eeta': "Sa ishit da imauec da yöqta qami' qui'itte'," cha'ayi somayi yäyateetac da huo'o som huotaique da yaneuo somayi.

¹²Qaq co'ollaq imat da iyoi' naua lapia'te somayipi, nachi so Jesús qataq napogoña so lapo', nachi nso'ooni da datalec so nqui'axala', nachi 'enapeco': -¿Qami' peta'a qauayajñi de'eda qami' so'oteque?

¹³Qami' naxa da ayim qauyaxañiä, qalaq qoñiyapac da ayim sapaxaguenataxanapac qataq ayim qadataxala'ai. Qaq damayi sa ishit da soqolguet, yataqta 'eesa.

¹⁴Qaq ayim mayi sapaxaguenataxaatac qataq ayim nataxala', yi seyota'pe naua qadapia'chilli', qaq nagui no'on da ñi 'oonolec da qoñiita nataq'en iyoi' naua lapia'te ca lya.

¹⁵Ayim qami' sachaxanalo de'eda, da yaqto' qauloilec, yaqto' qami' ishit da qauloilec da qau'ochi de'eda qami' so'oteque.

¹⁶Qaq yataqta 'eesa de'eda qami' sa'axatema, da qaica ca chochi nlatac da napacalec ca n'aco', qataq qaica ca namaxashic da ishit da napacalec cam yamaqtac camayi.

¹⁷Qaq qami' da qauayajñiita de'eda, qataq ishit da qau'ochi, nachi yataqta qami' machiyiñi qome.

¹⁸Qaq aŷim sa ishit da imauec da qoñiita da qami' setaqtapoiguilo, cha'ayi aŷim saŷateeta nam ŷataqta llica'aguishicpi. Qalaxayi ŷataqta ipacchigui qome da 'enapec naua ñiyigui'shi n'aqtaqa, mayi 'eeta': "Cam maichi iqui'axaua, qalaq camayi aŷim dataŷa'aguuet da aŷim npa'aguene'."

¹⁹Qaq aŷim qami' sa'axatema de'eda, yaqto' qom ivita da ipacchigui, nachi qami' ishit da qau'amaqchiñi da aŷim mayi nachaŷimta.

²⁰Qaq ŷataqta 'eesa de'eda qami' sa'axatema, da ca ŷaconguet cam ŷamaxashic, qaq camayi nachaŷim da aŷim ŷaconguet. Qaq cam aŷim ŷaconguet, camayi ŷaconguet ñim aŷim namaq.

So Jesús i'axata'a so Judas da ŷaneuo somayi

(Mateo 26.20-25; Marcos 14.17-21; Lucas 22.21-23)

²¹Qaq co'ollaq ime da nasaxauec de'eda l'aqtac, nachi so Jesús nomteguet da sa nalo'oguet da lquiyaqteŷaxac. Huaña, nachi ŷataqta i'axatta de'eda, 'eeta': – ŷataqta 'eesa de'eda qami' sa'axatema, da 'oonolec da qoñiita ñi aŷim ŷaneuo qome.

²²Nachi so lapaxaguenatacpi somayi namatapega't, cha'ayi sa ŷaŷaten chaq negue'tca cam qoŷiitega somayipi.

²³Qaq huo'o so 'oonolec som lapaxaguenatacpi so Jesús, som ŷataqta nauochaxaua, qaq somayi nachi netau'a na laŷi da lqui'axaua.

²⁴Nachi so Simón Pedro ŷatecapega somayi, da yaqto' inat so Jesús da chaq negue'tca 'eetega somayi.

²⁵Nachi somayi ŷataqta nquigüeu'a so Jesús, nachi inat, 'eeta': –'Am ŷataxala', ¿chaq négue't camaxa?

²⁶Nachi so Jesús 'enapeco': –Aŷim qome ñauolchiiñi ca laŷi ana pan, qaq ca aŷim sami', qachi nachica. Ime, nachi somayi nauolchiiñi so laŷi ana pan, nachi ŷami' so Judas Iscariote, som llalec so Simón.

²⁷Qaq co'ollaq lcopa'a da ŷaconguet so laŷi aso pan so Judas, nachi so Satanás taigui da lquiyaqteŷaxac somayi. Nachi so Jesús 'enapego' somayi, 'eeta': –Cam 'anshitaique da 'au'ot, no'on da 'auŷalapegue' da 'au'ot.

²⁸Qalaxayi sa ishit da huo'o ca 'oonolec som lqui'axauapi mayi datatalec so nqui'axala' da huo'otaq ŷaŷaten da chaq ta'ainec da 'enapec de'eda.

²⁹Cha'ayi so Judas, somayi nachiso so ilotague' aso laŷi' ana plata, qaq ŷoqo'oyi huo'o na ipi'itaxaatega da qoŷiitega somayi da huo'o ca queu'a nallic souaxat se'eso naponaxac, huo'otaq da huo'o aca ŷami' nam choxodaqpi.

³⁰Nachi so Judas co'ollaq ime da ŷaconguet so pan, nachi pa'auec. Qalchaq mashi pe.

Da dalaxaic namaxasoxonaxac

³¹Qaq co'ollaq masshi pa'auec so Judas, nachi so Jesús 'enapeco': –Nagui qaýachaxan da lli'oxoyic na shiýaxaua llalec, qataq da lli'oxoyic ñi Dios qaýachaxan da chigoqchigui qanqoýin namayi.

³²Qaq ne'ena shiýaxaua llalec da ýachaxan da lli'oxoyic ñi Dios, qaq ñi Dios nachi ýachaxan qome da lli'oxoyic namayi, qaq masshi saqaýaloq qome da ýachaxan damayi.

³³Qami' ýalqolqa, masshi sa ishít da loigui da qami' soota'agueta. Qaq qami' qome aým qanmichiitaique, qalaxayi nachi 'eeta'am de'eda i'aqtac co'ollaq shiitega na judiopi da shiita': Sa ishít qome da qauañoxochi da qanqo'oñiya cam saýa.

³⁴Qaq nagui qami' sanema da dalaxaic namaxasoxonaxac, 'eeta': Ñi 'oonolec qome da qoñiita ýataqta ýauotec ca lýa. Qoñiita'am da shiitec da ýataqta qami' sauoteque, qaq nachida qome da qoñiitec da ñi 'oonolec da qoñiita ýataqta ýauotec ca lýa.

³⁵Qaq da ñi 'oonolec da qoñiita ýataqta ýauotec ca lýa, nachi 'enauac qome na huetalec ana 'alhua ýäyaten da ýataqta 'eesa da qami' ýapaxaguenataqa.

So Jesús i'axata'a da so Pedro 'enapec sa ýauatton somayi

(Mateo 26.31-35; Marcos 14.27-31; Lucas 22.31-34)

³⁶Nachi so Simón Pedro inat so Jesús, 'eeta': –'Am ýataxala', ¿chaq huá'ague qome ca 'auataigue? Nachi so Jesús 'enapeco': –Cam sataigue nagui, 'am sa ishít qome da 'auañoxot da 'aigue. Qalaxayi qom masshi lcopa'a, nachi 'am qome ishít da aým qoquegue.

³⁷Nachi so Pedro 'enapeco': –'Am ýataxala', ¿tá'ainco' yi sa ishít da 'am seca'ategue nagui? Yi aým qaica ca shiga da nai'ctaxa da 'am saalec da ñachaalataxac.

³⁸Nachi so Jesús 'enapego' somayi, 'eeta': –¿Ýoqta 'eesa peta'a da 'am ishít da aým 'ai'aalec da 'anachaalataxac? Ýoqta 'eesa de'eda 'am sa'axatem nagui, da qom yaqta'a da noýin ca 'olgaxa, qaq masshi sogote qome da ivi' tres da 'avi'iguelaxalec da qonetega aým sa 'auauatton.

Juan 14

So Jesús nachiso so nqa'aic mayi taýa'a ñi qadta'a

¹Sa ishít qome da huo'o ca tatapigui qadvilli. Chaqdata da qaupi'iýa'ai ñi Dios, nataq'en aým.

²Cha'ayi yi lma' ñi ita'a ýataqta qalota na nma'pi. Qaq da sa ishít da 'eetec de'eda, nachi sa ishítta da qami' sa'axattapeguema. Qaq ýoqo'oyi aým ashic,

da yaqto' saqataxanai' ca qadmayi.

³Qaq qom mashi ime da ashic da saqataxanai' ca qadmayi, nachi qaltaq ñi'iguelaq da qami' saue'c, yaqto' qami' nachi 'eetai' da aylim qoviita'aguet que'eca soota'a.

⁴Qaq qami' mashi qauayajñi da saigue, qataq mashi qauayajñi so nqa'aic.

⁵Nachi 'enapego' so Tomás, 'eeta': -'Am yataxala', qomi' sa sayajnaq cam 'auataigue; ¿ca 'éeteco' da sauanaxa ca nqa'aic?

⁶Nachi so Jesús 'enapega somayi, 'eeta': -Aylim mayi nachayim nqa'aic, qataq nachayim 'eesa lataxac, qataq nachayim nca'alaxa. Saqca ca lya ñigueuo da qainoxoneu'a ñi ita'a, nachaqayimta.

⁷Qaq da qami' aylim qauauattoñi, nachi nataq'en qauauattoñi ñi ita'a. Qaq nagui mashi sogote da qauauattoñi, cha'ayi mashi qauloito'ot ñimayi.

⁸Nachi so Felipe 'enapeco': -'Am qadataxala', ña qomi' 'ualloxonaxanguilo qome ca qadta'a, yaqto' nachidata qome 'oonolec da shi'iguelaxasoxolec.

⁹Nachi so Jesús 'enapego' somayi, 'eeta': -Felipe, aylim mashi huo'oi soua na'axa'te da qami' soota'agueta, ¿qalaq ñaq saxanoxo' da aylim 'auauatton? Cha'ayi ca aylim ila'a, camayi nataq'en ila'a ñi ita'a, qaq ¿tá'ainco' yi aylim 'auyaxaatacot da qami' salloxonaxanguilo ñi ita'a?

¹⁰Qaq ¿sa ishito' peta'a da 'au'amaqten da ñi ita'a aylim hueta'aguet qataq aylim soota'aguet ñimayi? Naua i'aqtaqa mayi ñanoldeec, naamayi sa ishito' da maichi ñalligoxottrela't, cha'ayi ñi ita'a mayi aylim nachattaigui, nachiñi ñim i'ot cam maichi l'onataxanaxac.

¹¹Qaq qau'amaqchiñi qome da aylim soota'aguet ñi ita'a, qataq ñim ita'a aylim hueta'aguet, huo'otaq qau'amaqchiñi aylim souaxat dam so'ottac i'onataxanaxac.

¹²Qaq yataqta 'eesa de'eda qami' sa'axatema, da ca aylim i'amaqten, nachi camayi ishito' nataq'en da i'ot nam so'otpi, qataq ishito' da yataqta yacteec da lta'adaic cam i'ot. Cha'ayi aylim nagui sayä yi netaña ñi ita'a.

¹³Qaq 'enauac qome nam qauyaxañiyaique da qoviilec da i'enaxat, nachi aylim so'ot, yaqto' ne'ena llalec ñi Dios ishito' da yachaxan da lli'oxoyic ñi lta'a.

¹⁴Nachi aylim so'ot qome ca camachaqca qauyaxañiyaique da qoviilec da i'enaxat.

So Jesús yachaxanapac da namaq ca Espíritu Santo

¹⁵Qaq da qami' aylim qauauochiic, qaq qaualaqailguete naua yamaxasoxonaxaco.

¹⁶Nachi aylim ñachoxonnot ñi ita'a, da yaqto' qami' namaxalo cam lya mayi

qami' itaua'n qataq qami' i'añaqchi't, yaqto' camayi nachi 'eetai' da qami' hueta'agueta,

¹⁷cam Espíritu mayi yöqta 'eesa. Qaq nam shiřaxauapi mayi huetalec ana 'alhua, namayipi qome sa ishit da řaconguet camayi, cha'ayi sa ishit da ila'a, qataq sa ishit da řauatton. Qami', qalaxayi qauauattoņi, cha'ayi qami' hueta'agueta, qataq camayi nachi 'eetai' qome da qami' hueta'agueta.

¹⁸Ařim sa ishit da qami' sala't; ařim ñi'iguelaq qome, da yaqto' qami' soota'agueta.

¹⁹Qaq mashi yaqta'a da ivita yi laloqo' da na shiřaxauapi qome sa ishit da ařim ila'a, qalaxayi qami' qome qalaq ařim qauloita'a. Cha'ayi qanca'alliitauec, cha'ayi ařim ñica'altauec.

²⁰Nachi que'eca na'a'q ishit qome da qaulořa'a da ařim sooto'ot ñi ita'a, qaq qami' nataq'en ařim qoviita'aguet, nataq'en ařim qami' soota'agueta.

²¹Qaq ca řařateeteguet qataq řalaxaguet na řamaxasoxonaxacpi, camayi yi'oq da řataqta 'eesa da ařim řauotec. Qaq ñim ita'a řataqta řauotec cam ařim řauotec, qaq ařim nataq'en řataqta sauotec camayi, qataq ñachaxana.

²²Qaq som Judas (som l'enaqteua so Iscariote) 'enapeco': -'Am qadataxala', řtá'ainco' da nachiqomaqta da qomi' 'anachaxanalo, qaq sa ishit da nataq'en 'anachaxana nam shiřaxauapi mayi huetalec ana 'alhua?

²³Nachi so Jesús 'enapeco': -Ca ařim řauotec, camayi řalaxaguet cam shinapec; nachi ñi ita'a řauotec camayi. Nachi ñi ita'a qataq ařim ñanaguenaq da souaqta'aguet camayi.

²⁴Qaq cam sa ishit da ařim řauotec, camayi sa ishit da řalaxaguet cam shinapec. Qaq de'eda i'aqtaxanaxac mayi qan'axařaxañiitega, damayi sa ishit da řalamaxat; damayi chigoqo'ot ñi ita'a mayi ařim namaq.

²⁵Qaq qami' sa'axattema nagui 'enuac de'eda, lllaxatemallaxa da ña qami' soota'agueta.

²⁶Qalaxayi cam Espíritu Santo, mayi ñi ita'a qami' namaxalo qome, nactaigui naq'en da i'enaxat, da yaqto' qami' itaua'n qataq qami' i'añaqchi't, camayi qome qami' řapaxaguenque 'enuac na lataxaguesat, qataq qami' iuennataxanaxanque 'enuac na i'aqtacpi mayi qami' sanoiguilo.

²⁷Nagui qami' shica'aisalo, qalaq nda'a't da nlagaxayic. Qaq de'eda ilagaxayic qami' sanema, qalaxayi sa ishit da qami' sanema da huo'otaq shiita'am da 'eetec nam huetalec ana 'alhua da huo'otaq řan da l-lagaxayic. Qaq sa ishit qome da huo'o ca tatapigui yi qadvilli, qataq sa ishit da qayi'iitac.

²⁸Qaq mashi ařim qau'aqaitega da ařim ashic, qataq ñi'iguelaq, da yaqto' qaltaq qami' soota'agueta. Qaq da yöqta 'eesa da ařim qauauochiic, nachi ishit

da qauamaichiguiñi, da qauayajñi da ayim saya ñi ita'a; cha'ayi ñimayi ayim napacalec da l'amaqchic.

²⁹Qaq ayim nagui qami' sa'axatema de'eda, yaqto' qom ivita da ipacchigui, nachi ishit da ayim qau'amaqchiñi.

³⁰Qaq nagui sa ishit da qalota na sa'axat da qami' sa'axatema, cha'ayi mashi anac nam damaxasoxonapec ana 'alhua. Qalaxayi namayi sa ishit da huo'o ca l'añaxac da ayim yaconeu'a.

³¹Qalaxayi damayi nachi lliquiaxac, yaqto' nam huetalec ana 'alhua ishit da yajaten da ayim yataqta sauotec ñi ita'a, qataq da salaxaguet da so'ot ca ayim yamaxalec ñimayi. Qaq qoñiishiguem qome. Qolqa'ai ne'ena.

Juan 15

Aca nanguishi uva qataq ana lcouepi

¹Qaq ayim mayi shiita'am aca yoaqta 'eesa nanguishi uva, qaq ñim ita'a, qalaaq ñimayi 'eeta'am cam ilotague' aca'aca nanguishi.

²Qaq ñimayi iquesoxouec acamachaqaca ana icouepi da huo'otaq sa ishit da huo'o aca ala, qataq ñimayi nqat ana llaxataxa ana lcouepi mayi huo'o ana ala, yaqto' yacteec da huo'o ana alapi.

³Qaq qami' sogote da qami' qui'itte' souaxat naua yapaxaguenataxanaxaco mayi qami' sanema.

⁴Qaq nachi 'eetai' qome da ayim qan'ayiitau'a, 'eeta'am da 'eetec da ayim qami' ñi'atta'agueta. Cha'ayi acam lcoue sa ishit da maichi huo'o ana ala, da sa ishit da yoaqta n'attau'a acam lamo. Qaq nachi 'eetec nataq'en da sa ishit da maichi huo'o ca alayaxac da qoñiita, da huo'otaq sa ishit da ayim qan'ayiitau'a.

⁵Qaq ayim mayi shiita'am aca nanguishi, qaq qami' nachiqami' icoue. Qaq cam nachi 'eetai' da ayim n'attau'a qataq ñi'atta'ai', nachi camayi yataqta qalota da alayaxac, cha'ayi qami' sa ishit da huo'o ca qoñiic da huo'otaq sa ishit da ayim qan'ayiitau'a.

⁶Qaq cam sa ishit da ayim n'attau'a, nachi camayi qayasaxauec, nachi daqaqa, 'eeta'am ana lcouepi mayi qalayona't, nachi qayasaxangui ca nodec da qayavigaxat.

⁷Qaq qami' da nachi 'eetai' da ayim qan'ayiitau'a, qataq sa ishit da qaucouai'ai na yapaxaguenataxanaxacpi, qaq da huo'o ca qauyaxañiyaique, nachi qami' qoñanema.

⁸Ñi ita'a huo'o da ñi'oxonnataguec da huo'otaq yataqta qalota da alayaxac da qoñiita, nachi qami' ishit da yataqta qaviyiya'a da qami' yapaxaguenataqa.

⁹Ayim yataqta qami' sauoteque, shiita'am da 'eetec ñi ita'a da yataqta ayim yauotec. Qaq qami' qome yataqta qoquiitegue da 'eetec da qami' sauoteque.

¹⁰Qaq da qualaqaiguet na yamaxasoxonaxacpi, nachi qami' ishit da qoquiitegue da 'eetec da qami' sauoteque, 'eeta'am da shiitec da yataqta salaxaguet na lamaxasoxonaxacpi ñi ita'a, qataq shictegue da 'eetec da lauotaxanaqtaic ayim ñimayi.

¹¹Qaq shiitec de'eda da qami' shinapegalo, yaqto' qami' ishit da ayim qantonaxauai, nachi qami' yataqta qami' nlaqchiguilo da qantonaxaqui.

¹²Qaq dam yamaxasoxonaxac mayi qami' sanema 'eeta': Ñi 'oonolec da qoñiita yataqta yauotec ca lya, 'eeta'am da 'eetec da yataqta qami' sauoteque.

¹³Qaq dam nauotaxanaqtaic mayi yataqta lta'adaic 'eeta': Ca shiyaxaua ishit da yaalec da nachaalataxac na nauochaxauapi.

¹⁴Qaq qami' nachiqami' ñauochaxa'u, da qau'ochi dam qami' samaxalguete.

¹⁵Nagui sa ishit da qami' samata'aque da qami' nlataqa, cha'ayi ca chochi nlatac sa ishit da yayaten cam i'ot ca n'aco'. Qaq nagui qami' samata'aque da qami' ñauochaxa'u, cha'ayi qami' sauattonaxanaxanque 'enauac nam l'aqtacpi ñi ita'a mayi ayim yami'.

¹⁶Qami' sa ishit co'ollaxa da ayim qalca'aguishiqui, ayim mayi qami' llica'agui'shi. Nachi qami' shinapegalo da yaqto' yataqta qalota da alayaxac da qanachaalataxaqui, qaq de'eda alayaxac da qanachaalataxaqui, damayi nachi 'eetai'. Qaq yaqto' ñi ita'a qami' yanema 'enauac nam qauyaxañiyaique da huo'otaq qoviilec da i'enaxat.

¹⁷Qaq 'eda qome da qami' samaxalguete, 'eeta': Ñi 'oonolec qome da qoñiita yataqta yauotec ca lya.

Nam huetalec ana 'alhua namayipi yataqta nquiya so Jesús qataq nam lalamaxatpi

¹⁸Nam shiyaxauapi mayi huetalec ana 'alhua da qami' nquiyaló, qalaaq qami' qauayajñi da ayim mayi ayim l'auaxanec da ayim nquiya.

¹⁹Qami' da huo'otaq qami' lashi' ana 'alhua, nachi nam shiyaxauapi mayi huetalec ana 'alhua, namayipi ishit da qami' yauoteque, 'eeta'am da 'eetec da yauotec nam lalamaxatpi. Qalaxayi ayim qami' llica'agui'shi, qami' sachigoxottoiguilo nam huetalec ana 'alhua. Qaq yoqo'oyi namayipi yataqta qami' nquiyaló, cha'ayi qami' sa ishit da qami' lashi' ana 'alhua.

²⁰Qaq qauennachiya'a qome da i'aqtac mayi qami' sanema co'ollaq shiita': "Qaica ca nlatac da huo'otaq ishit da napacalec ca n'aco'." Qaq da huo'otaq ayim qaicaatac co'ollaxa, qaq nataq'en da qoñiita huo'o da qancanaguiiqui. Qaq da yataqta qayalaxalec da yapaxaguenataxanaxac, qaq nataq'en qome

ÿataqta qaÿalaxaguet da qadapaxaguenataxanaxaqui.

²¹Qaq 'enauac qome ne'ena qami' qai'oteque souaxat aÿim, cha'ayi namayipi sa ishit da ÿauatton ñim aÿim namaq.

²²Namayipíctaxa sa ishit da huo'o ca lasouaxashit, da huo'otaq sa ñanac da setaxaÿot. Qalaxayi namayipi nagui sa ishit da ÿoqolguet da huo'o da lasouaxashit,

²³cha'ayi ca aÿim nquiÿa, camayi nataq'en nquiÿa ñi ita'a.

²⁴Qaq namayipíctaxa sa ishit da huo'o ca lasouaxashit, da sa ishit da huangui ñaq'en namayipi da so'ot nam sa ishit da huo'o ca ÿañoxtot da i'ot; qaq namayipi sogote da ÿauaachigui ne'ena so'otpi, qalaxayi ñaqaiyita sa ÿaqalan da aÿim nquiÿa, nataq'en ñi ita'a.

²⁵Qalaxayi damayi nachi lliqui axac qanqoÿin, yaqto' ishit da ipacchigui da n'aqtac mayi nanettañi nam nqataxacpi mayi qoÿami' co'ollaxa namayipi, mayi 'eeta': "Aÿim nquiÿa namayipi, qamaq qaica ca sasouaxat."

²⁶Qalaxayi qom ivita da anac cam qami' itaua'n qataq qami' i'añaqchi't, cam Espíritu mayi ÿoqta 'eesa, cam qami' ñamaxalo qome mayi chigoqo'ot ñi ita'a, qaq camayi qome aÿim i'axat.

²⁷Qataq qami' nataq'en aÿim qau'axachi, cha'ayi nachi 'eetai' da aÿim goviita'aguet co'ollaq chita'ague da so'onataxan.

Juan 16

¹Qaq nagui qami' sa'axatema de'eda, yaqto' sa ishit qome da qauashiiuec.

²Qami' qaÿamaqdauec qome da huaigui ana laponaxaqui na judiopi, qataq ivida'a qome da huo'o ca ishit da qami' ÿalaua't, nachi camayi ipi'itaxaatega da i'ottac cam l'onataxanaxac ñi Dios.

³Qaq i'ot qome de'eda namayipi, cha'ayi sa ishit da ÿauatton ñi ita'a, nataq'en aÿim.

⁴Qaq nagui qami' sa'axatema de'eda, yaqto' qom ivita ca laloqo', nachi qami' ishit da qauennachi da mashi sogote da qami' sa'axattapeguema damayi.

Dam l'onataxanaxac som Espíritu Santo

Sa ishit da qami' sa'axatema de'eda co'ollaq chita'ague da so'onataxan, cha'ayi aÿim ñaq qami' soota'agueta.

⁵Qalaxayi nagui aÿim ashic da ñoqo'ona ñim aÿim namaq; qaq sa ishit da huo'o ca 'oonolec da qoñiita da aÿim inattac da chaq hua'ague ca sataigue.

⁶Chaqdata da qami' qauaquicoita, souaxat da qami' sa'axatema de'eda.

⁷Qalaxayi yataqta 'eesa de'eda qami' sa'axatema, mayi 'eeta': Ayim yayamaqchiguiñi da ashic souaxat da qoñiita. Cha'ayi da sa ishit da ashic, nachi sa ishit qome da anac da qami' hueta'agueta cam qami' itaua'n qataq qami' i'añaqchi't. Qalaxayi da ayim ashic, nachi ñamaq qome camayi.

⁸Qaq qom ivita da anac camayi, nachi yayajanaxanaxanec nam shiyaxauapi mayi huetalec ana 'alhua da 'itaxaloxoicpi, qataq da huo'o ca nqa'aic mayi yayamaqchiguiñi, qataq da ñi Dios yauo'o qome ca nhuaxanaguec namayipi.

⁹Namayipi huo'o da lasouaxashit, cha'ayi sa ishit da ayim i'amaqten;

¹⁰qataq namayipi qome ishit da yayaten da huo'o ca nqa'aic yayamaqchiguiñi, cha'ayi ayim saigue da neta'ague ñi ita'a, nachi qami' qome sa ishit da ayim qauloña'a;

¹¹qataq namayipi qome yayaten da ñi Dios yauo'o ca nhuaxanaguec, cha'ayi mashi sogote da qayauo'o da nhuaxanaguec som damaxasoxonapec ana 'alhua.

¹²Qaq ayim qalota na i'aqtacpi da qami' sa'axatema, qalaxayi sa ishit da qauayajñi nagui.

¹³Qalaxayi qom anac cam Espiritu mayi yoqta 'eesa, nachi camayi qami' yapaxaguenque 'enauac nam lataxaguesat mayi 'eesa; cha'ayi camayi sa ishit da maichi nalligoxottela't ca l'aqtanaxac, chaqdata da i'axat 'enauac nam hua'aqchigui, qataq qami' yayajanaxanaxanque cam ñaq naña'cna.

¹⁴Qaq camayi qome yataqta ayim yi'oxoden, cha'ayi camayi yaconguet nam yalamaxatpi, nachi qami' yayajanaxanaxanque.

¹⁵Cha'ayi 'enauac nam lalamaxatpi ñi ita'a, namayipi nataq'en yalamaxatpi. Qaq yoqo'oyi ayim shinapec da que'eca Espiritu yaconguet qome nam yalamaxatpi, nachi qami' yayajanaxanaxanque.

Da naquicoxo nañigui qanqoyin da tonaxac

¹⁶Qaq mashi yaqta'a da qami' sa ishit qome da ayim qauloña'a, qalaxayi saqayaloq qome da qaltaq ayim qauloña'a, cha'ayi ayim saigue da neta'ague ñi ita'a.

¹⁷Nachi som lapaxaguenatacpi huo'o na nattedga't, 'eeta': –¿Chaq huá'ague ca 'eetec ca naigui da l'aqtac? Da 'eetega da saqayaloq qome da sa selaqa'a, qalaxayi nataq'en saqayaloq da qaltaq selaqa'a, cha'ayi souaxat da taigue da neta'ague ñi lta'a.

¹⁸Qaq ¿chaq huá'ague ca 'eetec de'eda 'eeta': “saqayaloq qome da ayim sa qauloña'a?” Qomi' sa ishit da sayajnaq chaq negue't ca 'eetega.

¹⁹Nachi so Jesús noma'a da huotaique da qainat, nachi 'enapega somayipi,

'eeta': –Aʻyim shinapec da mashi saqaʻyaloq da aʻyim sa qauloʻya'a, qalaxayi saqaʻyaloq qome da qaltaq aʻyim qauloʻya'a. Qaq ʻnachida peta'a da qannachiitapigui qami'?

²⁰Qaq ʻyataqta 'eesa de'eda qami' sa'axatema nagui, da qami' qome qanoʻyiñiitac, qataq qauaquicoita, qaq nam shiʻyaxauapi mayi huetalec ana 'alhua, namayipi qome machiguiñi. Qalaxayi nai'ctaxa qome da qami' ʻyataqta qauaquicoita, qalaxayi de'eda qadaquicoqoi, damayi naigui ca qantonaxaqui.

²¹Aca 'alo da ivita yi laloqo' da deco'o, qalaq ʻyataqta dachitata, cha'ayi mashi ivita yi laloqo' da nqui'ic. Qalaxayi da mashi ñiguiñi ca llalec, nachi acamayi icoua'ai so nqui'ic, souaxat da ntonaxac da ñiguiñi so nogotolec ana 'alhua.

²²Qaq nachi 'eetec nataq'en da qoñiita nagui huo'o da qadachitataiqui, qalaxayi aʻyim qami' ñi'iguelaxalo qome, nachi da qadquiyaqteʻyaxaqui ʻyataqta nlaqchigui da qantonaxaqui, qaq que'eca qantonaxaqui sa ishit qome da huo'o ca nqat.

²³Qaq que'eca na'a'q qome, nachi sa ishit da huo'o ca aʻyim inattac da qoñiita. Qaq ʻyataqta 'eesa de'eda qami' sa'axatema, da ñi ita'a qami' ʻyanema qome 'enauac ca qauʻyaxañiyaique da qoviilec da i'enaxat.

²⁴Qaq chochi ivitta'a nagui da qami' saxanaxa da huo'o ca qauʻyaxañiyaique da qoviilec da i'enaxat. Qaq qauʻyaxañi qome, nachi qauacoñiiguet ca qauʻyaxañiyaique, yaqto' ʻyataqta qami' nlaqchiguilo da qantonaxaqui.

So Jesucristo loxonec na 'onataxac ana 'alhua

²⁵Qaq qami' sa'axatema 'enauac ne'ena, qalaxayi sauota'alo naua ʻyaloqnaxanqa'te. Qalaxayi natai' ca laloqo' da sa ishit qome da sauota'ai naua ʻyaloqnaxanqa'te, chaqdata da ʻyataqta qami' sa'axatema ñi ita'a.

²⁶Nachi que'eca na'a'q qome, ʻyataqta qoviilec da i'enaxat da qauʻyaxañi, qaq aʻyim shinapec da sa ishit qome da qami' ñachoxodeetapeguelte da seʻyaxanot ñi ita'a,

²⁷cha'ayi ñimayi maichi qami' ʻyauoteque. Qami' ʻyauoteque, cha'ayi aʻyim qauauochiic, qataq qau'amaqchiñi da aʻyim sachigoqtot ñimayi.

²⁸Aʻyim sachigoqtot co'ollaxa ñi ita'a da ñanaʻya ana 'alhua, qalaxayi nagui aʻyim shica'ai ana 'alhua da shi'iguelaxa ñi ita'a.

²⁹Nachi so lapaxaguenatacpi 'enapeco': –Nagui mayi ʻyataqta ʻyataqteguelo naua 'ad'aqtaqa, sa ishit da 'auauota'a ca 'adaloqnaxanaxat.

³⁰Qaq nagui mayi saʻyajnaq da 'am 'auaʻyaten 'enauac na lataxaguesat, qaq sa ishit da 'auen da huo'o ca 'am inat. Qaq ʻyoqo'oyi sa'amaqtenaq da 'am 'auachigoqtot ñi Dios.

³¹Nachi so Jesús 'enapeco': –Qaq ʻ'eesa peta'a da qami' qau'amqajnataxani

nagui?

³²Qalaxayi nagui mashi ivita yi laloqo', qaq nachina nagui na huetoigui, da qami' qanlagaxachiitac qome, ñi 'oonolec maichi yöiqueetac ca dataigue, nachi aýmim qaulachiya'a't qome. Qalaxayi aýmim sa ishít da aýmim 'oonolec, cha'ayi ñi ita'a aýmim hueta'aguet.

³³Qaq aýmim qami' sa'axatema 'enauac de'eda, yaqto' huo'o da qadlagaxayiqui da aýmim qan'ayiitau'a. Qami' ana 'alhua mayi qoviitalec huo'o qome da qanque'ejnaxaqui. Qalaxayi qan'añaxachi qome, cha'ayi aýmim mashi sogote da yöxonec nam 'onataxac mayi huetalec ana 'alhua.

Juan 17

So Jesús nqouagaxauelec som lapaxaguenatacpi

¹Qaq co'ollaq ime da 'enapec de'eda so Jesús, nachi ýamato'ot na piguem, nachi 'enapeco': -'Am ita'a, mashi ivita yi ýaloqo'. Nagui 'avi'oxoden qome na 'ai'alec, yaqto' na 'ai'alec nataq'en 'am ýi'oxoden.

²Cha'ayi 'am 'ai'anem co'ollaxa da l'añaxac na 'ai'alec, da yaqto' ilo'ogue 'enauac na shiýaxauapi, qataq da yaqto' ýanem da lca'alaxa mayi chochaq tateec 'enauac nam 'ai'anempi namayi.

³Qaq de'eda achaaalataxac mayi chochaq tateec, damayi nachida da naigui da 'am qaýauatton, 'am Dios mayi nachi'amta qataq 'am 'eesa, qataq na 'ai'alec Jesucristo mayi 'anamaq co'ollaxa.

⁴Qaq aýmim ýataqta 'am shi'oxodeetac nagui da soota'a ana 'alhua, qataq ýataqta sematta da aýmim 'auamaxalec da so'ot.

⁵Qaq nagui, 'am ita'a, ñishitaique da sootau'a na 'adaýi, da aýmim 'ai'anem da ýi'oxoyic mayi saatañi co'ollaq 'am sooto'ot co'ollaq saxanaqaca ana 'alhua.

⁶Qaq nam 'adca'aguishicpi mayi 'auachigoxottoigui co'ollaxa nam huetalec ana 'alhua da yaqto' aýmim 'ai'anem, namayipi sogote da sa'axattem da qoneta. Namayipi 'adalamaxatpi, qalaxayi aýmim 'ai'anem, qaq namayipi ýataqta ýalaxaguet da 'ad'aqtac.

⁷Qataq namayipi ýäýateeta da 'enauac nam aýmim 'ai'anem 'am chigoqtot,

⁸cha'ayi mashi sanem dam 'ad'aqtac mayi aýmim 'ai'anem. Qaq namayipi ýaconguet, qataq ýäýateeta da ýoqta 'eesa da 'am sachigoqtot, qataq i'amaqten da aýmim 'adamaxashic.

⁹Qaq aýmim 'am ñachoxonnot souaxat namayipi. Qaq sa ishít da ñachoxodeetapeguelec nam huetalec ana 'alhua, chaqnata nam aýmim 'ai'anempi, cha'ayi 'adalamaxatpi.

- ¹⁰Cha'ayi 'enauac nam yalamaxatpi, namayipi 'adalamaxatpi, qaq nam 'adalamaxatpi, namayipi nataq'en yalamaxatpi. Nachi da yi'oxoyic qaila'a da huetaigui namayipi.
- ¹¹Qaq aylim mashu sa ishit da soota'a ana 'alhua. Qalaxayi namayipi ñaq huetalec ana 'alhua, qaq aylim nagui ashic da 'am ñoqo'ona. 'Am ita'a mayi 'am qui'itta, 'au'ogoxona qome da 'ad'añaxac da 'antela'a nam aylim 'ai'anempi, yaqto' namayipi yataqta n'atta't, 'eeta'am da 'eetec 'am qataq aylim.
- ¹²Co'ollaq soota'aguet namayipi ana 'alhua, qalaq aylim so'ogoxona da 'ad'añaxac da ñitela'a qataq da ñipaxattalec nam aylim 'ai'anempi. Qaq sa ishit da huo'o ca daqat namayipi, chaqsota som nal'ena da ta'ya'a da daqat, yaqto' yataqta ipacchigui dam 'enapec naua nanettrañi n'aqtaqa.
- ¹³Qaq nagui mashu 'am ñoqo'ona, qalaxayi nagui da ñaq sootalec ana 'alhua, qalaq aylim shinapec de'eda, yaqto' namayipi yataqta nlaqchigui da ñitonaxac.
- ¹⁴Qaq aylim sanem namayipi da 'ad'aqtac, qalaxayi nam huetalec ana 'alhua yataqta nquiya namayipi, cha'ayi namayipi sa ishit da lma' ana 'alhua, 'eeta'am da 'eetec da aylim sa ishit da ima' ana 'alhua.
- ¹⁵Qaq aylim sa ishit da 'am se'axaatacot da yaqto' 'anqateeguesop namayipi ana 'alhua, chaqdata da 'am se'axaatacot da 'anpaxatalec namayipi, souaxat so shi'axaua lma'na.
- ¹⁶Qaq de'eda 'eetec da aylim sa ishit da ima' ana 'alhua, qaq nachida da 'eetec namayipi da sa ishit da lma' ana 'alhua.
- ¹⁷Qaq 'auyotauga qome namayipi, da yaqto' 'adalamaxatpi, 'auachigoxotchigui dam 'eesa lataxac; dam 'ad'aqtac mayi yataqta 'eesa.
- ¹⁸Qaq de'eda 'eetec da aylim 'anamaxa na huetalec ana 'alhua, qaq nachida da shiitec nataq'en da aylim samaxa namayipi nam huetalec ana 'alhua.
- ¹⁹Qataq souaxat namayipi nachi aylim yataqta 'am ñañanot, yaqto' namayipi nataq'en ishit da 'am ñañanot, chigoqchigui dam 'eesa lataxac.
- ²⁰Qalaxayi sa ishit da nachaqnata namayipi da ñachoxodeetapeguelec, nataq'en cam aylim i'amaqtenpi qome, qom hua'axa'ya ca l'aqtaxanaxac namayipi.
- ²¹Qataq 'am se'axanot, 'am ita'a, da yaqto' 'enauac namayipi yataqta n'atta't, da yataqta 'oonolec ca lataxac da qomi' n'attau'alo, yaqto' ishit da 'eeta'am da 'am aylim qoueta'aguet, qataq aylim 'am soota'aguet. Qataq ñishitaique da namayipi yataqta n'atta't, yaqto' nam huetalec ana 'alhua ishit da i'amaqten da aylim 'adamaxashic.
- ²²Qataq aylim sanem namayipi dam yi'oxoyic mayi aylim 'ai'anem, yaqto' namayipi yataqta 'oonolec ca lataxac, 'eeta'am da 'eetec 'am qataq aylim da

ÿataqta 'oonolec da qadataxac.

²³Aÿim soota'aguet namayipi, qataq 'am aÿim qoueta'aguet, yaqto' namayipi ishit da ÿataqta 'oonolec ca lataxac, qaq yaqto' nam huetalec ana 'alhua ishit da ila'a da 'am aÿim 'adamaxashic, qataq da ÿataqta 'auauotec namayipi, 'eeta'am da 'eetec da ÿataqta aÿim 'auauotec.

²⁴'Am ita'a, namayipi aÿim 'ai'anem co'ollaxa, qaq ÿoqo'oyi ñishitaique da namayipi aÿim hueta'aguet qome cam soota'a, yaqto' ÿauaachigui cam ÿi'oxoyic mayi aÿim 'ai'ami'. Cha'ayi 'am nal'ena co'ollaxa da ÿataqta aÿim 'auauotec co'ollaq saxanaqaca ana 'alhua.

²⁵'Am ita'a mayi ÿataqta ÿaÿamaqchiyiñi naua 'au'o't, nam huetalecpi ana 'alhua sa ishit da 'am ÿauatton. Qalaxayi aÿim 'am sauatton, qaq ne'enapi mashi sogote da ÿaÿaten da 'am aÿim 'adamaxashic.

²⁶Aÿim mashi saÿajnaxanaxanec namayipi da qoneta, qalaxayi ñaqaiyita aÿim ñaq shicto'ot da 'am sa'axattac, yaqto' dam 'adauotaxanaqtaic da shiita nachi 'eetai' da huetaigui namayipi, qataq yaqto' aÿim nachi 'eetai' da soota'aguet namayipi.

Juan 18

So Jesús qaÿaconeu'a da qaicoñi'

(Mateo 26.47-56; Marcos 14.43-50; Lucas 22.47-53)

¹Qaq co'ollaq ime da nasaxauc de'eda so Jesús, nachi jec, nnaictapegueto soua lapaxaguenataqa da taitague da le'ego so l'auaxac l'enaxat Cedrón. Qaq nachi huaña yimayi so nanguishi lma', nachi taigui so Jesús, lÿata'pe soua lapaxaguenataqa.

²Qaq so Judas, mayi ÿauotaique da ÿaneuo so Jesús, nataq'en ÿauana se'eso nanataqa'. Cha'ayi mashi qalota naxa da so Jesús hueta'a somayi da nnaictapegueto soua lapaxaguenataqa.

³Qaq so Judas nachi nateu'a somayi, nnaictague' so allippi qataq som huataxanaq mayi ilotague' aso n'onaxanaxaqui mayi lamaxashicpi na lataxala'pi na ntaxaÿaxanaxanecpi qataq na fariseopi. Qaq somayipi ÿataqta n'atchiguiñi na l'ogoxonaxatpi, qataq ÿachitac na lcoÿadaxanaxatpi.

⁴Qalaxayi so Jesús, yi mashi sogote ÿaÿateetac 'enauac dam huaigui, nachiso mayi huaqata'aguet somayipi, nachi inattac, 'eeta': –¿Négue't ca qanmichiitaique?

⁵Nachi somayipi 'enapeco': –Qomyi ñimitaqtaique ca Jesús mayi Nazaret l'ec. Nachi so Jesús 'enapeco': –Qomyi nachaÿim. Qaq so Judas mayi nachiso so ÿaneuo, somayi nataq'en ÿalectaigui somayipi.

⁶Nachi so Jesús co'ollaq 'enapega somayipi da 'eeta': “Nachayim,” nachi

somayipi qoshi, nachi huañi.

⁷Nachi so Jesús qaltaq ÿi'iguelaxalec da denataxan, 'eeta': –¿Négue't ca qanmichiitaique? Nachi somayipi 'enapeco': –Qomyi ñimitaqtaique ca Jesús mayi Nazaret l'ec.

⁸Nachi somayi 'enapeco': –Mashi qami' shiitegalo mque' da nachaÿim. Da ÿoqta 'eesa da aÿim qanmichiitaique, qaq no'on da qauauaqaita'a ne'ena ÿaÿipi da jec.

⁹Qaq de'eda 'enapec, damayi ipacchigui dam maichi l'aqtac so Jesús co'ollaq 'eeta': “Nam aÿim ÿanempi ñi ita'a, namayipi qaica ca daqat.”

¹⁰Nachi so Simón Pedro, mayi huo'o so lainec, somayi nqatshiguem, nachi iquesoxouec ana aloiguishi ltela som 'oonolec mayi l'enaxat Malco. Somayi nachi lamaxashic som lataxala' na ntaxaÿaxanaxanecpi da qaitaxaÿapegue' ñi Dios.

¹¹Qalaxayi so Jesús 'enapeco' so Pedro, 'eeta': –'Avi'iguelaxajñi na 'ainec, 'anshijñi. Ñi ita'a, da aÿim ipagaqna'aguet da ñique'ejnaxac mayi 'eeta'am da qanÿomgui ca deshinataxan, qaq ¿peta'a sa ishito' da saigui damaxa?

So Jesús qaÿataxanot so lataxala' na ntaxaÿaxanaxanecpi

(Mateo 26.57-58; Marcos 14.53-54; Lucas 22.54)

¹²Nachi som allippi qataq som lta'a, qataq som nhuataxanaqpi na judiopi, somayipi ÿaconeu'a so Jesús, nachi icoñida't naua lhua'q.

¹³Ime, nachi qaÿauegueu'a so lma' so Anás. Se'eso Anás, somayi nachi lacho' so Caifás, mayi nachiso so lataxala' na ntaxaÿaxanaxanecpi se'eso vi'i.

¹⁴Qaq se'eso Caifás nachiso' co'ollaxa so 'eetega na judiopi da souaxat namayipi nachi ÿaÿamaqchiguiñi da ca 'oonolec shiÿaxaua ishito' da ileualec na lauo' l'ecpi.

So Pedro nqolguettac, 'eetega da sa ÿauatton so Jesús

(Mateo 26.69-70; Marcos 14.66-68; Lucas 22.55-57)

¹⁵So Simón Pedro qataq so lÿa napaxaguenatac, soomayi ca'attraueegue so Jesús. Qaq se'eso lÿa napaxaguenatac, somayi nauattonaxaua som lataxala' na ntaxaÿaxanaxanecpi. Qaq ÿoqo'oyi somayi nachi lÿateuo so Jesús da pa'au'a so nqasoxoc se'eso nataxala'.

¹⁶Qaq som Pedro, qalaq pa'ataueegue da laÿi so lasom. Qaq ÿoqo'oyi ishito' da pa'au'ec se'eso napaxaguenatac mayi maichi nauattonaxaua som lataxala' na ntaxaÿaxanaxanecpi. Nachi somayi detaxaÿapegue' asom ilotague' so lasom, nachi ipa'axaneuo so Pedro.

¹⁷Nachi asa'aso lasom l'o inattaco' so Pedro, 'eeta': –¿Sa ishito' peta'a da nachi'am nam lapaxaguenatacpi de'eda shiÿaxaua? Nachi so Pedro 'enapeco':

–'A'i, sa ishit da nachaŷim.

18Qaq cha'ayi ŷataqta atom, nachi som namaxashicpi qataq som huataxanaqpi i'ot so l-le', nachi nachattañipi da ntootac. Qaq so Pedro nataq'en ŷalectaigui somayipi, ntootac se'eso nodec.

So lataxala' na ntaxaŷaxanaxanecpi inattac so Jesús

(Mateo 26.59-66; Marcos 14.55-64; Lucas 22.66-71)

19Nachi som lataxala' na ntaxaŷaxanaxanecpi, somayi ichimaxattega so Jesús, denataxaatapegueque soua lapaxaguenataqa, qataq chaq 'eetec ca lapaxaguenataxanaxac somayi.

20Nachi so Jesús 'enapeco': –Aŷim ŷataqta ñachaxaata naxa 'enauac nam shiŷaxauapi da setaqtac, qataq sa i'atai' da huaigui ana laponaxaqui na judiopi da sapaxaguenataxaatac qataq añim n'onaxanaxaqui late'edai mayi huaña naxa da laponat 'enauac na judiopi. Qaq aŷim sa ishit da huo'o ca i'aqtac soxottañi.

21Qaq ¿tá'ainco' da aŷim 'aunattac? No'ónctaxa da 'aunat nam shiŷaxauapi mayi aŷim n'axaŷaxaatega, yaqto' namayipi ishit da i'axat cam i'aqtaxanaxac mayi sami' namayipi. Cha'ayi namayipi ŷaŷateeta dam i'aqtaxanaxac.

22Nachi so Jesús co'ollaq 'enapec de'eda, nachi som 'oonolec nam huataxanaqpi mayi ilotague' aso n'onaxanaxaqui mayi ŷalectauo, somayi iuaxanoigui na lashic so Jesús. Nachi 'eetega, 'eeta': –¿Nachi qoneteco' de'eda da 'au'aqtaxanem ñim lataxala' na ntaxaŷaxanaxanecpi da qaitaxaŷapegue' ñi Dios?

23Nachi so Jesús 'enapeco': –Da huo'otaq sa ŷaŷamaxañi ca i'aqtac, qaq no'on da 'au'axat chaq hua'ague ca 'eetec ca sa ŷaŷamaxañi. Qalaxayi da huo'otaq ŷaŷamaqchiguiñi dam shinapec, qaq ¿tá'ainco' da aŷim 'auaxan?

24Nachi so Anás ŷamaq so Jesús ŷaxatta'a't naq'en naua lhua'q, da ŷamaxa so Caifás som 'oonolec lataxala' nam ntaxaŷaxanaxanecpi.

So Pedro qaltaq ŷi'iguelaxalec da 'eetega sa ŷauatton so Jesús

(Mateo 26.71-75; Marcos 14.69-72; Lucas 22.58-62)

25Qaq so Pedro ñaq queto'ot da nachattañi, ntootapigui so nodec. Nachi qaltaq qainattac, qoŷiita': –¿Sa ishit peta'a da nachi'am 'oonolec nam lapaxaguenatacpi de'eda shiŷaxaua? Nachi so Pedro qataq nqolguettac, 'eeta': –'A'i, sa ishit da nachaŷim.

26Nachi qaltaq denataxan som 'oonolec nam lamaxashicpi som lataxala' na ntaxaŷaxanaxanecpi, mayi maichi lauo' l'ec so shiŷaxaua mayi iquesoxouec co'ollaxa ana ltela so Pedro, 'eeta': –¿Sa ishito' da nachi'am selota'a cam huaña yi nanguishi lma' da qoueta'aguet damayi?

27Nachi so Pedro qaltaq nqolguettac. Huaña, nachi nojin so 'olgaxa.

So Jesús qayataxanot so nta'a Pilato
(Mateo 17.1-2, 11-14; Marcos 15.1-5; Lucas 23.1-5)

28Nachi qayaucec so Jesús, qayachigoxotchiguiña so lma' so Caifás da qayaucega so nqasoxoc so nta'a Pilato. Qaq mashi yaqta'a co'ollaxa da yi'oxoñi, nachi nam judiopi sa ishit co'ollaxa da pa'au'a so nqasoxoc so nta'a, cha'ayi ivittaique da 'ico' da nshipaxan da nachaalataxac. Cha'ayi da nachi 'eetec de'eda, nachi sa ishit da dequi'iyapegueu'a na nalic se'eso na'a'q mayi huetoigui da qaiuennate so na'a'q co'ollaq qanayica'ai so Egipto.

29Qaq yöqo'oyi so nta'a Pilato npa'aucec co'ollaxa, nachi inattac somayipi, 'eeta': –¿Négue't cam qauasaqaitapeguelec da lasouaxashit qanqashiñi de'eda shiyaxaua?

30Nachi somayipi 'enapeco': –Damayi da sa ishíttaxa da qauemaic, nachi sa ishit da 'am sanaxau'a.

31Nachi so Pilato 'enapego' somayipi, 'eeta': –Damayi qauaviqui, nachi quadoilec nam nqataxacpi mayi qami' qoyanema co'ollaxa da maichi qanmichi. Nachi somayipi 'enapeco': –Qalaxayi qomi' judío lashi' sa ishit da huo'o ca qan'aqtac, da yaqto' huo'o ca salauataq.

32Huaña, nachi yataqta ipacchigui da 'enapec so Jesús co'ollaq i'axata'a da 'eetec qome da nalaataguec.

33Nachi so Pilato qaltaq y'i'iguelaxaigui so lma', nachi iyaxaneuga so Jesús, nachi inattac, 'eeta': –¿Peta'a nachi'am lta'a na judiopi?

34Nachi so Jesús 'enapeco': –¿Am peta'a maichi 'andojlec de'eda 'annataxanaxac, loqo' chaq huo'o ca 'am i'axatem da shiita?

35Nachi so Pilato 'enapeco': –¿Peta'a ayimo' judío l'ec? Yi nam maichi 'adhuo' l'ecpi qataq nam lataxala'pi na ntaxayaxanaxanecpi, nachina na 'am nañaneu'a ayim. Qaq ¿chaq négue'to' cam 'au'ot sa yäyamaxañi?

36Nachi so Jesús 'enapeco': –Da i'onataxanaxac da ayim nta'a, damayi sa ishit da nachana ana 'alhua. Cha'ayi da nachi 'eetéctaxa de'eda, nachi nam ca'attague'pi ayim sogotéctaxa da deloqui, da yaqto' sa ishit da ayim qoyaneu'a na judiopi. Qalaxayi da i'onataxanaxac da ayim nta'a, damayi sa ishit da nachana ana 'alhua.

37Nachi so Pilato 'enapego' somayi, 'eeta': –¿Qachi yöqta 'eesa da 'am nta'a? Nachi so Jesús 'enapeco': –Aja', ayim nta'a, nachida dam qonapec. Ayim sañiguiñi da ñanaña ana 'alhua, da yaqto' sa'axat cam 'eesa. Qaq 'enauac nam yalaxalec dam 'eesa, namayipi n'axayaxana dam i'aqtanaxanaxac.

38Nachi so Pilato 'enapego' somayi, 'eeta': –¿Chaq négue't cam 'eesa lataxac?

So Jesús qoꝿanguet da nalaataguec
(Mateo 27.15-31; Marcos 15.6-20; Lucas 23.13-25)

Qaq co'ollaq imat de'eda nnataxanaxac so Pilato, nachi qaltaq pa'auéc da da'aqtaxanem so judiopi, 'eeta': –Aꝿim sa ishít da huo'o ca sanata lasouaxashít de'eda shiꝿaxaua.

³⁹Qalaxayi qami' huo'o naxa da qan'onataxaqui da qanshiitaique da sesouéc ca ncoñitaguishic souaxat da qoñiita da iviteuga yi na'a'q mayi huetoigui da qaiuennate co'ollaq qanayica'ai yi Egipto. Qaq ¿qanshiitaique peta'a da aꝿim sesouéc ñim lta'a na judiopi?

⁴⁰Nachi 'enauac somayipi qaltaq ÿi'iguelaxalec da i'alqagui, 'eeta': –¡'A'i, sa ishít da nachida de'eda shiꝿaxaua! ¡Chaqcata ca Barrabás 'ausouéc! Qaq se'eso Barrabás ÿataqta cachaxaic co'ollaxa.

Juan 19

¹Nachi so Pilato damaxasoxoolec da qaꝿaconeu'a so Jesús, nachi qaiuaxan.

²Nachi som allippi ÿanaxanaxangui na lqaic so Jesús aso l'onata ÿaxat, qataq qoꝿanaxanaxanguilo soua anogo mayi ÿataqta nauedalguete na ltogaxa.

³Qaq co'ollaq ime, nachi qanquigüeu'a somayi, nachi qoꝿiitega, qoꝿiita': –¡La', 'am mayi lta'a na judiopi! Nachi qaiuaxaatapigui na lashic.

⁴Nachi so Pilato qaltaq pa'auéc, nachi 'enapego' somayipi, 'eeta': –Ña qauloꝿa, nagui damayi ñaqateec, yaqto' ishít da qauaꝿajñiita da aꝿim qaica ca sanata lasouaxashít damayi.

⁵Nachi qanpa'axaneec so Jesús, netagui qanqoꝿin na lqaic aso ÿaxat mayi n'onata, qataq ÿaatrañi soua anogo mayi nauedalguete na ltogaxa. Nachi so Pilato 'enapego' somayipi, 'eeta': –¡'Eda dam shiꝿaxaua!

⁶Qaq co'ollaq qaila'a somayi, nachi na lataxala'pi na ntaxaꝿaxanaxanecpi da qaitaxaꝿapegue' ñi Dios qataq nam maichi nhuataxanaqpi, somayipi i'alqagui. Nachi 'eeta': –¡Qaiuaxaneuo qome damayi! ¡Qaiuaxaneuo qome damayi! Nachi so Pilato 'enapego' somayipi, 'eeta': –Qauaviquiuec qone' damayi, nachi maichi qauaxañiuo, cha'ayi aꝿim sa ishít da huo'o ca sanata lasouaxashít damayi.

⁷Qalaxayi na judiopi 'enapeco': –Qomi' huo'o dam nqataxac mayi qomi' qoꝿanema co'ollaxa, qaq damayi 'enapéc yi ishít da qaꝿalauat ca shiꝿaxaua, cha'ayi damayi yi 'eetega da llalec ñi Dios.

⁸Qaq co'ollaq hua'axaꝿa de'eda so Pilato, nachi ÿataqta nquicteec da lcolanaxa.

⁹Nachi qaltaq taigui so lma', nachi qaltaq inattac so Jesús, 'eeta': –¿Chaq huá'ague ca ÿoqta 'auachigoqta'ague 'am? Qalaxayi so Jesús sa ishít da huo'o

ca l'aqtac.

¹⁰Nachi so Pilato 'enapego' somayi, 'eeta': –¿Qalaq sa ishit da aŷim 'auasateguet? ¿Sa 'auaŷateno' peta'a da aŷim huo'o da shinec da samaxasoxoolec da 'am qaiuaxaneuo, qataq da seshit da 'am sesouec?

¹¹Nachi so Jesús 'enapeco': –'Am qaica ca qonec da huo'otaq sa ishit da 'am ŷanem ñi Dios ca 'ad'añaxac, da yaqto' ishit da huo'o ca qoneta'ac aŷim. Qaq ŷoqo'oyi cam aŷim ŷaneu'a 'am, camayi qome ŷataqta ŷacteec da lta'adaic da lasouaxashit, qaq saq 'en'am da qoneta.

¹²Huaña, nachi so Pilato nmittaique ca lataxac, da yaqto' ishit da isouec so Jesús, qalaxayi na judiopi ŷataqta i'alaqtagui, 'eeta': –¿Da 'am 'ai'axaneec damayi, qachi sa ishit qone' da 'anauochaxaua ñim lta'a na nta'alpi mayi neta'ague da Roma! ¿Cha'ayi ca camachaqca huotaique da maichi n'ojla't da nta'a, nachi camayi npa'aguenaxaua ñim lta'a na nta'alpi!

¹³Nachi so Pilato co'ollaq hua'axaŷa de'eda, nachi damaxasoxoolec da qanqateec so Jesús. Nachi somayi nso'ootaña som huaña da qai'ot na nasouaxashitpi, mayi qaŷamata'ac da l'enaxat Gabatá nam hebreo l'aqtaqa. Damayi naigui da ndoteec na coma' ca napiaqa'.

¹⁴Qaq se'eso na'a'q nachiso so pa'aiguat som na'a'q mayi huetoigui da qaiuennate co'ollaq qanayica'ai so Egipto. Qaq mashi na'a'q laiñi co'ollaq so Pilato 'eetega na judiopi, 'eeta': –¿'Eda dam qadta'ai!

¹⁵Qalaxayi somayipi i'alaqtagui, 'eeta': –¿Qaŷalauat qome damayi! ¿Qaŷalauat qome damayi! Qataq ¿qaiuaxaneuo qome! Nachi so Pilato 'enapeco': –¿Peta'a ishito' da aŷim seuaxaneuo dam qadta'ai? Qalaxayi som lataxala'pi na ntaxaŷaxanaxanecpi 'enapeco': –Qomi' qaica ca lŷa qadta'a, chaqñita ñim lta'a na nta'alpi mayi neta'ague da Roma.

¹⁶Huaña, nachi so Pilato ŷanoigui somayipi, da yaqto' iuaxaneuo so Jesús. Nachi somayipi ŷauec somayi.

Da 'eetec co'ollaq qaiuaxaneuo so Jesús

(Mateo 27.32-44; Marcos 15.21-32; Lucas 23.26-43)

¹⁷Qaq co'ollaq ime, nachi qanayicot so Jesús, maichi ŷachitac so npe'enaxaqui, da nqo'oneuga so 'alhua mayi qaŷamata'ac da nqaic lpi'inec lma'. Qaq nam hebreo naua l'aqtaqa ŷamata'ac Gólgota.

¹⁸Qaq huaña yimayi, nachi qaiuaxaneuo somayi, nataq'en soua lŷa't dos. So 'oonolec soomayi pa'ata'ague da aloic, qaq so lŷa pa'ata'ague da n'emaq. Nachi so Jesús pa'atangui na laiñi.

¹⁹Nachi so Pilato damaxasoxoolec da qoŷanagui na pa'ashiguem so qo'ipaq so nedec mayi 'eeta': “Jesús Nazaret l'ec, mayi lta'a na judiopi.”

²⁰Qaq yataqta qalota na judiopi na itaxayaxaatac se'eso nedec, cha'ayi se'eso 'alhua, mayi huaña co'ollaq qaiuaxaneuo so Jesús, somayi sa qayapeque so la ciudad. Qaq se'eso nedec qoyittrañi naua l'aqtaqa na hebreo l'ecpi, qataq griego l'ec, qataq na latín l'ec.

²¹Qaq yoqo'oyi na lataxala'pi na ltaxayaxanaxanecpi na judiopi 'eetego' so Pilato, 'eeta': –Sa ishit qome da 'iyiñi da ñimayi “Lta'a na judiopi.” Chaqdata da 'iyiñi da “Ñimayi maichi 'eetega da lta'a na judiopi.”

²²Qalaxayi so Pilato 'enapego' somayipi, 'eeta': –Dam shiyiñi, damayi nachi 'eetai' qome da qayauaqta'a.

²³Qaq so allippi co'ollaq imat da iuaxaneuo so Jesús, nachi qayaconalo soua alogo, nachi se'esoua cuatro ale't 'oonolec qanqoyin ñi talec. Qataq qayacona aso lapoto, qalaxayi asomayi yi qaica ca l'tetaxat ima'a't.

²⁴Nachi soua ale't 'ena'po': –Sa ishit qome da secolaxataqa'ague anamayi. Chaqdata da ñallitaxagui, yaqto' sayajnaq chaq negue't ca talec. Huaña, nachi yataqta ipacchigui da 'enapec naua nanettrañi l'aqtaqa ñi Dios mayi 'eeta': “Qanaloguilo qome naua ayogo, qanallichiguilo, da yaqto' huo'o ca talec.” Qaq nachida da 'eetec co'ollaxa so allippi.

²⁵Qaq se'eso npe'enaxaqui so Jesús nachi huetau'a na layi aso late'e, qataq aso lqaya, qataq aso lya María mayi lhua so Cleofás, qataq aso María mayi lashi yi Magdala.

²⁶Nachi so Jesús co'ollaq ila'a aso late'e da nachattañi, nachi huaqta'ai' som lapaxaguenatac mayi yataqta lauotaxat, nachi 'enapego' aso late'e, 'eeta': –'Am 'alo, 'eda qome da 'ai'alec.

²⁷Ime, qataq 'enapego' so lapaxaguenatac, 'eeta': –'Ada qome ada 'adate'e. Nachi chigoqchiguiña se'eso na'a'q da se'eso lapaxaguenatac yauegueu'a so lma' asomayi.

Da 'eetec co'ollaq ileu so Jesús

(Mateo 27.45-56; Marcos 15.33-41; Lucas 23.44-49)

²⁸Qaq co'ollaq ime de'eda, nachi so Jesús yayaten da mashi ipacchigui 'enauac nam qai'axat co'ollaxa, da yaqto' ipacchiguilo naua nanettrañi n'aqtaqa. Nachi 'enapeco': –Huo'o na yaquip.

²⁹Qaq huo'o aso yomaxaqui nlaqchigui na lataxa 'iuaxaic. Nachi qaipet aso 'eeta'am ana auol, nachi qoyanagui aso coqta ana nanguishi l'enaxat hisopo. Nachi qoyaashiguemec, da yaqto' napigoq.

³⁰Nachi so Jesús nyomgui se'eso lataxa 'iuaxaic. Ime, nachi 'enapeco': –Nagui ime 'enauac nam qai'otpi. Huaña, nachi naqchiguiñi na lqaic, nachi ileu.

So ale i'adeu'a na layi so Jesús aso lataquiaxai

³¹Qaq se'eso na'a'q, nachi pa'aiguet so na'a'q mayi huetoigui da qaiuennate co'ollaq qanayica'ai yi Egipto. Nachi na judiopi sa yäyamaxaden da nachi netragui da l'oquiaxa'c soomayi soua npe'enaxaqui' se'eso na'a'q mataxaqui. Cha'ayi se'eso na'a'q yataqta yacteec da qaiden. Qaq yöqo'oyi qaiyaxanot so Pilato, da yaqto' damaxasoxoolec da qainoxo'n naua lchil soua qaiuaxaatrauo, nachi qanqajyiñi da l'oquiaxa'c soomayi.

³²Nachi soua ale't je'c, nachi qainoxo'n naua lchil soua npe'enaxa'u so Jesús.

³³Qalaxayi co'ollaq qanqo'ona so Jesús, nachi qaila'a da mashi ileu, nachi sa ishit da qainoxo'n naua lchil.

³⁴Qalaxayi so 'oonolec soua ale't, somayi i'adeu'a na layi somayi aso lataquiaxai, nachi anac so ltago'q qataq so 'etaxat.

³⁵Qaq som i'axat de'eda, somayi co'ollaxa yäuaachigui qataq yataqta 'eesa de'eda 'enapec. Cha'ayi somayi yäyateeta da yataqta 'eesa de'eda l'aqtac, yaqto' qami' nataq'en ishit da qau'amqajnataxañi.

³⁶Cha'ayi de'eda qanayiuagui, damayi yi'oq, yaqto' ishit da ipacchigui da 'enapec naua nanettrañi n'aqtaqa mayi 'eeta': "Sa ishit qome da huo'o ca qainoxon naua lpi'inqa."

³⁷Qataq yi lya nanettañi 'eeta': "Yäuaachigui qome nam i'adapec somayi."

So Jesús qailayini

(Mateo 27.57-61; Marcos 15.42-47; Lucas 23.50-56)

³⁸Qaq co'ollaq ime de'eda, nachi so José mayi lma' yi Arimatea, somayi iyaxanot so Pilato da yaqto' idouec da l'oquiaxac so Jesús. Qaq se'eso José, somayi quetague' so Jesús, qalaxayi sa ishit da yöqta nachaxaata, souaxat da ñi'itega na judiopi. Nachi so Pilato yanem somayi dam iyaxaneu'a, nachi jec so José da idouec da l'oquiaxac so Jesús.

³⁹Qaq nataq'en so Nicodemo, som nactagui so pe co'ollaq nau'a da detaxayapegue' so Jesús, somayi nachitac so treinta kilos na qayalecna't qo'ipaq lcha'q, l'enaxat mirra qataq áloes.

⁴⁰Nachi so José qataq so Nicodemo, soomayi idoue'c so l'oquiaxac so Jesús. Nachi somayi qoyaxategue so laxataxat mayi qai'amñigui se'esoua qayalecna't qo'ipaq lcha'q mayi ama na laita, cha'ayi damayi nachi n'onataxac na judiopi da ivita da ilayini na lqatacpi.

⁴¹Qaq se'eso 'alhua mayi huaña co'ollaq qaiuaxaneuo so Jesús, somayi huo'o so nanguishi lma', qaq somayi nachi naigui aso huachiqui dalaxai mayi saxanaxa da huo'o ca qayachangui.

⁴²Qaq asomayi nachi qayachangui so Jesús, cha'ayi asa'aso huachiqui, asomayi sa qayapeque, qataq souaxat da mashi yaqta'a da ivita so laloqo' so

nmataxaqui na judiopi.

Juan 20

Da 'eetec co'ollaq qaltaq nca'aleec so Jesús

(Mateo 28.1-10; Marcos 16.1-8; Lucas 24.1-12)

¹Qaq som l'auaxanec na'a'q naua na'axa'te, nachi aso María mayi lashi yi Magdala, asomayi tauga aso huachiqui co'ollaq nte'etom. Qaq co'ollaq ña napaltañi, nachi asomayi ila'a da so coma' mayi lapoxot aso huachiqui da mashi qanqat.

²Nachi asomayi jec, nqalgoqttau'a ca hueta'a so Simón Pedro qataq so lya napaxaguenatac som yataqta nauochaxaua so Jesús. Nachi 'enapegalo', 'eeta': –So qadataxala' qanqateeguesop co'ollaxa añi nhuachiqui, qaq qomi' sa ishit da sa'yajnaq ca qay'acha'ague camayi.

³Nachi so Pedro qataq so lya napaxaguenatac, soomayi je'c da nqo'oodeuga aso huachiqui.

⁴Qaq soomayi nqalgoqte', nnaictega't, qalaxayi so 'oonolec sa ilaua'ague ana naloxo, napacalec so Pedro. Nachi somayi hua'auñi da ivideuga aso huachiqui.

⁵Nachi somayi yamataigui asomayi da imeten. Nachi ila'a so laxataxat da huetaiya', qalaxayi sa ishit da yoqta taigui.

⁶Qaq co'ollaq mashi nvi' so Pedro, nachi somayi yataqta taigui aso huachiqui. Nachi somayi nataq'en ila'a se'eso npataxaqui mayi huetaiya'.

⁷Qataq nataq'en ila'a som hualoq mayi qoyaxattagui na lqaic so Jesús. Qaq somayi sa ishit da huaqta'ai' se'eso npataxaqui, cha'ayi somayi qainaata't, qataq yaqa'a so huetaña.

⁸Nachi se'eso lya napaxaguenatac mayi hua'auchiguiñi co'ollaxa da ivita aso huachiqui, somayi nataq'en taigui, nachi yauaachigui 'enauac de'eda, nachi yataqta i'amaqten.

⁹Cha'ayi soomayi saxanaxa da yayate'n ca llic naua n'aqtaqa, da so Jesús iuen da qaltaq nca'aleeguesop qanqoyin na leuaxaicpi.

¹⁰Nachi se'esoua napaxaguenataqa, soomayi yi'iguelaxadeu'a ca lma't.

So Jesús nachaxana aso María mayi lashi yi Magdala

(Marcos 16.9-11)

¹¹Qalaxayi aso María n'onañi, pa'ataueegue da layi aso huachiqui. Qaq co'ollaq ña noyiitac, nachi nqollimñi da yamataigui aso huachiqui.

¹²Nachi ila'alo soua dos namaxa'shi piguem lashi', lapagaxaiqa naua alogo, nso'ootraña som qay'achaña co'ollaxa so Jesús. So 'oonolec soomayi

nso'ootaña so n'axanqa', qaq so lya neta'ague da nchinnaqa'.

¹³Nachi se'esoua namaxa'shi piguem lashi' inatta'po' asomayi, 'eeta': -'Am 'alo, ¿tá'ainco' yi 'anoñiitac? Nachi asomayi 'enapeco': -Qomyi souaxat da qaýachi so ýataxala', qaq aým sa saýaten ca qaýacha'ague camayi.

¹⁴Qaq co'ollaq chochi 'enapec de'eda, nachi qaltaq namatashiguem. Nachi ila'a so Jesús da nachattauro, qalaxayi sa ishit da ýäyaten da nachiso so Jesús.

¹⁵Nachi so Jesús inattac asomayi, 'eeta': -'Am 'alo, ¿tá'ainco' yi 'anoñiitac? qataq ¿négue't ca 'anmittaique? Nachi asomayi ipi'itaxaatega da somayi nachiso som ilotague' se'eso nanguishi lma'. Nachi 'eetego', 'eeta': -'Am ýale, da huo'otaq nachi'am mayi 'auachi ca ýataxala', qaq no'on da aým 'au'axatem cam 'auacha'ague, yaqto' aým shi'iguena'a camayi.

¹⁶Nachi so Jesús 'enapego' asomayi, 'eeta': -¡María! Nachi asomayi ýamato'ot, nachi huota'ai naua l'aqtaqa na hebreo da 'enapega, 'eeta': -¡Raboni! (Damayi naigui da 'eeta': 'Am napaxaguenataxanaq).

¹⁷Nachi so Jesús 'enapego' asomayi, 'eeta': -Aým 'axaneec qome, cha'ayi aým saxanaxa da ñoqo'ongue da neta'ague ñi ita'a. Qalaxayi 'am qome qojec, nachi 'au'aqtaxanem ca ýaqaýañicpi da aým ñoqo'ongue da neta'ague ñi ita'a, ñim nataq'en qadta'ai, ñim ita'a Dios qataq nataq'en qadta'ai.

¹⁸Nachi aso María mayi lashi yi Magdala, asomayi jec da icoyigue'n soua napaxaguenataqa da asomayi nauane' som qadataxala', qataq da somayi da'aqtaxaatapeguem asomayi de'eda.

So Jesús nachaxanalo soua lapaxaguenataqa

(Mateo 28.16-20; Marcos 16.14-18; Lucas 24.36-49)

¹⁹Qaq se'eso na'a'q mayi l'auaxanec naua na'axa'te co'ollaq mashipe, nachi soua napaxaguenataqa, soomayi lapoota'a't. Qaq ýataqta ýapochiyigui so lasom, souaxat da qañi'itega na judiopi. Nachi so Jesús pa'auo, nachi vichiguinguilo na laiñi soua lapaxaguenataqa. Nachi iqui'n, 'eeta': -Qami' huo'o qome da qadlagaxayiqui.

²⁰Qaq co'ollaq ime da 'enapec de'eda somayi, nachi ýachaxa'n naua lhua'q qataq na laýi. Nachi soomayi ýataqta huo'o da ntonaxa'c da ilodo'ot so qadataxala'.

²¹Ime, nachi so Jesús qaltaq 'enapegalo soomayi, 'eeta': -Qami' huo'o qome da qadlagaxayiqui. Qaq de'eda 'eetec co'ollaxa da aým namaq ñi ita'a, qaq nachida qome da shiitec da qami' sama'q.

²²Nachi somayi iquetetoiguilo soomayi so l'at, nachi 'enapegalo, 'eeta': - Qauacoñiigué qome na Espiritu Santo.

²³Qaq cam qami' qauapalaxachi na lasouaxashitpi, nachi camayi qaýapalaxat

na lasouaxashitpi. Qaq cam sa ishit da qauapalaxachi na lasouaxashitpi, nachi camayi sa ishit da qaŷapalaxat na lasouaxashitpi.

So Tomás nauane' so qadataxala' mayi qaltaq nca'aleec

²⁴Qalaxayi so Tomás, som 'oonolec soua doce napaxaguenataqa mayi qaŷamata'ac da huaya', somayi sa ishit co'ollaxa da ŷalectaiguilo soomayi co'ollaq qanauane' so Jesús.

²⁵Qaq co'ollaq imeueegue de'eda, nachi soua lŷa't napaxaguenataqa da'aqtaxaatapeguema somayi, qoŷiita': -Qomi' ñauanaxai' so qadataxala'. Qalaxayi so Tomás 'enapegalo' soomayi, 'eeta': -Aŷim da sa ishit da semete'n naua lhua'q ca lliguiyiñi ana clavo, huo'otaq da sepoteu'a ca lliguiyiñi ana clavo naua lhua'q qataq na laŷi, nachi aŷim sa ishit da sa'amaqten de'eda.

²⁶Qaq co'ollaq mashi ivi' naua ocho na'axa'te, nachi soua napaxaguenataqa qaltaq lapoota'a't da huetra'a so noŷic, nachi ŷalectauo so Tomás da hueta'agueta soomayi. Qaq nai'ctaxa da ŷataqta ŷapochigui so lasom, qalaq so Jesús pa'auo, nachi vichiguinguilo soomayi. Nachi iqui'n, 'eeta': -Huo'o qome da qadlagaxayiqui.

²⁷Ime, nachi 'enapego' so Tomás, 'eeta': -Ña ipoteu'alo 'anqa'en naua 'axaata naua iua'q, qataq nataq'en 'aupoteu'a na ŷaŷi. Nachi sa ishit qome da 'auqolguetaxaatac, chaqdata da 'au'amqajnataxan.

²⁸Nachi so Tomás 'enapeco': -ŷ'Am ŷataxala' qataq 'am ita'a Dios!

²⁹Nachi so Jesús 'enapego' somayi, 'eeta': -'Am Tomás, nagui 'au'amqajnataxan, cha'ayi aŷim 'anauane'. Qalaxayi ŷataqta machiguiñi qome ca nai'ctaxa da sa ishit da aŷim ilogui, qalaxayi da'amqajnataxan.

Dam 'eetec da huo'o mshi qoŷiyiñi ana'ana nede

³⁰So Jesús nataq'en qalota na i'ot n'anecpi mayi sa qaŷauanapega da ŷauaachigui naq'en so lapaxaguenatacpi da sa ishit da qoŷittalec ana'ana nede.

³¹Qalaxayi de'eda qoŷiyiñi, damayi qoŷiyiñi, yaqto' qami' ishit da qau'amaqchiñi da so Jesús nachiso som nta'a mayi qadca'alaxaqui, som llalec ñi Dios, qataq yaqto' qami' ishit da huo'o da qadca'alaqai da qau'amaqchiñi somayi.

Juan 21

So Jesús nachaxanalo soua siete lapaxaguenataqa

¹Qaq co'ollaq ime de'eda, nachi so Jesús qaltaq nachaxanalo soua lapaxaguenataqa huaña yi loigue aso lapel mayi huaña yi Tiberias. Qaq da 'eetec co'ollaq nachaxanalo, 'eeta':

²Soomayi co'ollaxa ŷalecta'a't so Simón Pedro, Tomás som qaŷamata'ac da

huaya', qataq so Natanael mayi lma' yi Caná yim huaigui yi Galilea, qataq soua llalqa so Zebedeo, qataq soua lya't dos lapaxaguenataqa so Jesús.

³Nachi so Simón Pedro 'enapegalo' soomayi, 'eeta': –Ayim ashic da shi'aco. Nachi soomayi 'ena'po': –Qomi' nataq'en 'am seca'ataxague. Nachi je'c soomayi, nachi huenojyngui aso nnotaxaqui', qalaxayi se'eso pe sa ishit da huo'o ca lalliiguishi'c.

⁴Qaq co'ollaq mashi yaqta'a da yi'oxoñi, nachi so Jesús nachaxan, hueto'ot so loigue, qalaxayi se'esoua lapaxaguenataqa sa ishit da ya'yate'n da nachiso somayi.

⁵Nachi somayi 'enapegalo' soomayi, 'eeta': –Qami' ñaqqi, ¿qaica peta'a ca qadalliiguishiqui? Nachi soomayi 'ena'po': –Qaica.

⁶Nachi so Jesús 'enapegalo' soomayi, 'eeta': –Qauasaqaiñi qome na qadalliguiiqui, qalaxayi qauasaqaigue da aloic ana qannotaxaqui, yaqto' huo'o ca qadalliiguishiqui. Qaq 'eda da qoyiitec co'ollaq qa'asaxañi so naleguec. Qaq co'ollaq ime, nachi sa ishit da qanqatshiguem so naleguec, souaxat da yagueec na huetaigui n'yaq.

⁷Nachi som napaxaguenatac mayi yataqta nauochaxaua so Jesús, somayi 'enapego' so Pedro, 'eeta': –¡Nachida da qadataxala'! Nachi co'ollaq chochi hua'aqchigui de'eda so Simón Pedro da nachiso so qadataxala', nachi yaayiñi soua alogo (cha'ayi somayi nqa't co'ollaxa soua alogo), nachi padenaxangui so 'etaxat.

⁸Qaq soua lya't napaxaguenataqa qalaq ivittra'ata so loigue da netrangui aso nnotaxaqui', qa'yaugueleeta'ata so naleguec, yataqta nlaqchigui na n'yaq, cha'ayi se'eso le'ego ivi' ca cien metros yi lshiquetta.

⁹Qaq co'ollaq huenotreec, nachi qailalec so nodec ndoteec lpoqo, qaq huetangui so n'yaq, qataq huo'o aso pan.

¹⁰Nachi so Jesús 'enapegalo' soomayi, 'eeta': –Ñaq huo'o ca qandoita nam n'yaqqi mayi chita'ague da qandoita.

¹¹Nachi so Simón Pedro huenojñigui aso notaxaqui, nachi nauogonna'ata so loigue so naleguec mayi yataqta nlaqchigui na n'yaqqi, ndoteec na lta'adaic. Qaq se'eso n'yaqqi ivi' ciento cincuenta y tres. Qaq nai'ctaxa da yataqta qalota, qalaxayi sa ishit da icolaxata'ague so naleguec.

¹²Nachi so Jesús 'enapegalo' soomayi, 'eeta': –Qayala'yi, qauqui'ii. Nachi se'esoua napaxaguenataqa sa ishit da huo'otaq huo'o ca ya'noxot da inat somayi da chaq negue'tso somayi, cha'ayi qa'yayaten da somayi nachiso so qadataxala'.

¹³Nachi so Jesús nqochineuo, nachi ya'cona aso pan, nachi yanoiguilo soomayi,

qataq nachi 'eeta'am naq'en so n̄yaq.

¹⁴Qaq 'eda da 'eetec co'ollaq mashi ivi' na tres da ȳi'iguelaxalec da nachaxanalo soua lapaxaguenataqa co'ollaq ime da mashi qaltaq nca'aleec.

So Jesús detaxayäpegue' so Simón Pedro

¹⁵Qaq co'ollaq ime da nqui'axac, nachi so Jesús inat so Simón Pedro, 'eeta': – 'Am Simón mayi 'am llalec so Jonás, ¿peta'a ȳacteec da aȳim 'auauotec, qaq sa ishít da qoneta'am ne'ena 'adaýipi da aȳim ȳauotec? Nachi so Pedro 'enapeco': –Aja', 'am ȳataxala', 'am 'auaȳaten mque' da 'am sauotec. Nachi so Jesús 'enapego' somayi, 'eeta': –'Antela'a qone' na ilopi qagueta llalaqpi.

¹⁶Nachi qaltaq ȳi'iguelaxalec da inat somayi, 'eeta': –'Am Simón mayi 'am llalec so Jonás, ¿aȳim 'auauotec peta'a? Nachi so Pedro 'enapeco': –Aja', 'am ȳataxala', 'am 'auaȳaten mque' da 'am sauotec. Nachi so Jesús 'enapego' somayi, 'eeta': –'Aulo'ogue qone' ana ilopi qagueta.

¹⁷Nachi qaltaq ȳi'iguelaxalec da inat, 'eeta': –'Am Simón mayi 'am llalec so Jonás, ¿peta'a aȳim 'auauotec? Nachi so Pedro ȳataqta naquicochiguiñi, souaxat da mashi ivi' tres da qaýi'iguelaxalec da qainat da ȳoqta 'eesa da dauotaxanaqta. Nachi somayi 'enapeco': –'Am ȳataxala', 'am 'auaȳaten mque' 'enauac da ȳataxac, qataq 'auaȳateeta da ȳataqta 'am ȳauotaxat. Nachi so Jesús 'enapego' somayi, 'eeta': –'Aulo'ogue qone' ana ilopi qagueta.

¹⁸Qaq ȳataqta 'eesa de'eda 'am sa'axatem nagui, da co'ollaq ñaq 'am nsoqolec, qalaq 'am maichi 'ai'aaȳiñi naua 'ogo da 'an'ot qataq 'am maichi 'oiqueetac ca 'aigue. Qalaxayi da ivita da 'am ȳi'axaiquiolec, nachi 'am 'ai'aatrauec naua 'adhua'q, qaq ȳaqa'a ca 'am n'otaxanaxan, qataq 'am qaýaueegue cam sa ishít da ȳoqta 'atapeegue.

¹⁹Qaq de'eda 'enapec so Jesús, damayi naigui da nshítaique da ȳaȳajnaxanaxanec da 'eetec qome da l-leuaxa so Pedro qataq da 'eetec da ȳi'oxoden ñi Dios. Qaq co'ollaq ime, nachi 'enapego' somayi, 'eeta': –¡Aȳim 'auca'ategue qome!

Som napaxaguenatac mayi auochaxaua

²⁰Qaq co'ollaq nqoilec so Pedro, nachi ila'aguet so napaxaguenaxaua mayi ȳataqta nauochaxaua so Jesús, som huetau'a co'ollaxa na laýi co'ollaq huo'o so nqui'axac, som inattac somayi co'ollaq 'eeta': “‘Am ȳataxala', ¿chaq négue't cam taýa'a da 'am ȳaneuo?”

²¹Qaq so Pedro co'ollaq ila'a somayi, nachi inattac so Jesús, 'eeta': –'Am ȳataxala', qaq ne'ena cha'aguet ¿chaq huá'ague qome ca 'eetec ca taýa'a?

²²Nachi so Jesús 'enapeco': –Da aȳim ñishítaique da namayi nachi 'eetai' qome da nca'altauec, chochi ivitta'a qom aȳim ñi'iguelaq, qalaxayi i'auauaqta'a

qome; sa ishit da 'atapegueu'a namayi! 'Am, qalaxayi aŷim qoquegue.

²³Nachi jec de'eda n'aqtaxanaxac som nqayañicpi da se'eso apaxaguenaxaua, somayi sa ishit da ileu. Qalaxayi so Jesús sa ishit da 'eetega somayi da sa ishit da ileu. Cha'ayi de'eda 'enapec 'eeta': “Da aŷim ñishitaique namayi da nachi 'eetai' qome da nca'altauec, chochi ivitta'a qom aŷim ñi'iguelaq, qaq i'am sa ishit qome da 'atapegueu'a namayi!”

²⁴Qaq nachiso se'eso napaxaguenatac, som i'axattac 'enauac de'eda, qataq maichi ŷiyiñi. Qaq qomi' saŷajnaq da ŷoqta 'eesa de'eda 'enapec.

²⁵Nataq'en ŷataqta qalota co'ollaxa na laŷi i'otpi so Jesús, qaq namayipíctaxa da 'enauac da qoŷiyiñi, nachi aŷim sepeta'a da ŷoqta sa ishit qome da nalolec ana 'alhua ana nedepi mayi qoŷiyiñi. Aja', nachi 'eetec de'eda.

Hechos

Hechos 1

Qayachaxanapac da qoñan so Espiritu Santo

¹Am ñauochaxaua yaqayä Teófilo, aso hua'auchiguiñi yide ayim shiyiñi 'enuac da n'aqtagec nam i'otpi co'ollaxa so Jesús qataq nam lapaxaguenataxanaxacpi co'ollaq chita'ague da do'onataxan,

²chochi ivitta'a so na'a'q co'ollaq taigue da piguem. Qaq somayi co'ollaq saxanaxa da taigue da piguem, nachi lca'au'alo soua lamaxa'shi, nachi yapaxaguenque cam l'onataxanaxa'c, yachigoxotchigui naq'en so Espiritu Santo.

³Qaq co'ollaq ime da l-leuaxa, nachi so Jesús qaltaq nachaxanalo soua lamaxa'shi. Qaq ivi' naua cuarenta na'axa'te da jec da nachaxanaxac, qaq de'eda nachaxanaxac i'axat da somayi yöqta 'eesa da nca'altauec. Nachi somayi i'axattapeguem somayipi da l'onataxanaxac ñi Dios da ilo'ogue 'enuacna.

⁴Qaq co'ollaq ñaq hueta'agueta soua lamaxa'shi, nachi so Jesús huaqattegalo soomayi da sa ishit qome da queda'ai yi la ciudad Jerusalén. 'Eeta': -Qami' qauachiya'aguet qome cam yachaxanapac ñi ita'a da qami' yanema, cam mashi qami' sa'axattapeguema.

⁵Cha'ayi 'eesa da so Juan dachilaxanataxangui na 'etaxat, qalaxayi naua lya't na'axa'te nataq'en qami' qanachilaxanguilo ca Espiritu Santo.

So Jesús taigue da piguem

⁶Qaq soomayi co'ollaq ñaq huetra'aguet so Jesús, nachi qainattac somayi, qoyiita': -'Am qadataxala', ¿peta'a nachina nagui na laloxoqui da qaltaq nyoteec 'anqa'en na llalaqpi so Israel?

⁷Nachi so Jesús 'enapeco': -Qami' sa ishit da qami' qayayajnaxanaxanque ca na'a'q huo'otaq cam laloxoqui da huo'o ca i'ot ñi qadta'a, cha'ayi chaqñita ñimayi mayi huo'o naq 'enec da huo'o ca i'ot.

⁸Qalaxayi qom qami' nvitalo ca Espiritu Santo, nachi qami' tayoto qome ca n'añaxac, nachi qoquii da ayim qau'axachi, da qau'aqtaxañim nam netaña na Jerusalén, qataq nam netaña yi 'alhua Judea qataq yi Samaria, qataq chochi qaviyiita'a ca yapacteec qañoqta ana 'alhua.

⁹Qaq co'ollaq ime da i'axattac de'eda so Jesús, nachi yauaachiguilo soomayi co'ollaq nayoxotchiguem da qayaeegue da piguem. Qaq anac so l'oc, nachi taigui. Huaña, nachi sa ishit da qaila'a.

¹⁰Qaq soomayi co'ollaq ña ilotrague' so Jesús mayi taigue da piguem, nachi

nachattreuo soua dos shiyaxa'u lapagaxaiqa naua alogo da nachaxanalo soomayi.

11Qaq soomayi 'ena'po': -Qami' Galilea lashi', ¿tá'ainco' yi nachi qauloito'ot na piguem? Se'eso Jesús mayi qami' nalligoqtoiguilo da taigue da piguem, somayi qome qaltaq ñi'iguelaq. Qaq que'eca lli'iguelaxasoxoc nachi 'eeta'am qome de'eda lliquiixac mayi qauauañiichigui.

Qalca'au'a so Matías da qoñanagui da l'onataxanaxac so Judas

12Nachi soomayi queda'ai aso qasoxonaxa mayi nanqa' ana olivos, nachi yi'iguelaxadeu'a yi Jerusalén. Qaq sa qayalec ca lqueuoqo't, cha'ayi nachiyi yim tachiguiña yi nqueuoqo' yi na'a'q mataxaqui.

13Qaq co'ollaq ivildeu'a yi la ciudad, nachi tayishiguemec ca pa'ashiguem ca noyic mayi lanataqa't. Qaq na l'enqa'te soomayi: Pedro, Santiago, Juan, Andrés, Felipe, Tomás, Bartolomé, Mateo qataq so Santiago, Alfeo llalec, qataq so Simón mayi chigaqaigui na cananistapi, qataq so Judas mayi lqayá so Santiago.

14Qaq 'enauaque soomayi nachi 'eetai' da lapoota'a't da nqouagaxaueeta'pe, yalectra'agueta soua Jesús lqayá't, qataq aso late'e María, qataq so laýipi 'alpi.

15Qaq se'esoua na'axa'te nachi so Pedro nachaatoigui so lqayañicpi mayi huac da ivi' ca ciento veinte shiyaxauapi. Nachi 'enapega, 'eeta':

16-Qami' yaqayá't, yataqta ipacchigui co'ollaxa da l'aqtac so Espíritu Santo mayi nanettañi co'ollaq i'aqtaxanaxan so David, da i'axata'a naq'en so Judas som datalec co'ollaxa som yaconeu'a so Jesús da qaicoñi'.

17Cha'ayi so Judas maichi qadyá qataq qadtaua de'eda qad'onataxanaxac.

18Qalaxayi somayi co'ollaxa jec, nachi deshijnaxana so 'alhua, deshiitenaxana asom lashiue co'ollaxa da lli'itaxaloxo. Qaq co'ollaq ime, nachi najñi, i'atchiguiñi na lqaic, nachi dachipiya'ague, nachi nmauec na lailshicpi.

19Qaq nam shiyaxauapi mayi netaña yi Jerusalén co'ollaq yaýaten de'eda, nachi yanagui se'eso 'alhua da l'enaxat N'onaxa mayi lashiue so ntago'q, qaq na maichi l'aqtaqa Hacéldama.

20Cha'ayi naua n'aqtaqa mayi nanettalguete ana nede l'enaxat Salmos, nanettañi da 'eeta': Ca lma' ca mayi yataqta tojlec, qataq qaica ca netalec. Qataq so lýa n'aqtac 'eeta': Da l'onataxanaxac huo'o qome ca talec qanqoyin.

21Qaq nagui ñaq huo'oi naua yalectaiguilo qomi', naamayi nal'ena da qomi' sa iyotrec co'ollaq ñaq qomi' hueta'agueta so qadataxala' Jesús,

22chigoqchiguiña co'ollaq chita'ague da nachilaxan so Juan somayi qataq ivitta'a co'ollaq somayi taigue da piguem. Qaq yoqo'oyi naamayi no'on da huo'o ca qalca'au'a da qomi' qayalecnoiguilo, yaqto' nataq'en i'axat da somayi

mashi qaltaq qanca'alaxateec.

²³Nachi qaÿaconeu'alo soua dos somayipi: Matías qataq so José mayi da l'enaxat lÿa Barsabás qataq Justo.

²⁴Nachi qanqouagaxaueelguete soomayi, qoÿiita': -'Am qadataxala', 'am mayi 'auauatton 'enauac da lquiyaqteÿaxac 'enauac na shiÿaxauapi, ña 'auachaxan ca 'oonolec ne'enaua dos cam 'alca'aguishic,

²⁵da yaqto' 'ai'anagui da l'onataxanaxac so Judas mayi ÿaqataqchit souaxat dam lasouaxashit, nachi somayi taigui qanqoÿin da 'itchiguiñi da naigui dam lataxac.

²⁶Nachi soomayi qanallichiguilo, qaq se'eso allitaxac tajlec so Matías. Huaña, nachi somayi qaÿalecnoiguilo se'esoua once namaxa'shi.

Hechos 2

Da Ividaxac so Espíritu Santo

¹Qaq co'ollaq ivita so na'a'q, l'enaxat Pentecostés, nachi 'enauac so 'amqajnataxanaxaicpi lapoota'a't yauac ca qanayiuta'a.

²Nachi nque'elaxatta da qai'axaÿa so lta'adaic nllimiaxa chimqot na piguem, 'eeta'am da l-lamaxa na lta'adaic l'at, ÿataqta ÿaqaqñigui cam noÿic mayi qanayiutaigui.

³Huaña, nachi yi'oq so nachaxatpi, 'eeta'am na nodec l'edaxa, nachi se'eso nachaxatpi talec ñi 'oonolec somayipi.

⁴Nachi 'enauac somayipi ÿataqta nlaqchigui so Espíritu Santo. Huaña, nachi da'aqtaxanguilo naua ÿaqa'alo n'aqtaqa mayi chigoqo'oto so Espíritu.

⁵Qaq se'eso na'a'q yi Jerusalén hueta'a na judiopi mayi chigoqteguelo 'enauaque naua laÿil ana 'alhua. Namayipi i'ottac da l'amqajnataxanaxac.

⁶Nachi co'ollaq qai'axaÿa se'eso nllimiaxa, nachi laponat 'enauac so shiÿaxauapi, nachi ÿataqta sa ÿaÿaten ca 'eetec souaxat da ñi 'oonolec hua'aqtega da qai'aqtaxaatapiguilo naua maichi l'aqtaqa.

⁷Nachi ÿataqta huo'o da l'aalaxa qataq da l'elaxa, nachi maichi detaqtega't, 'eeta': -¿Sa ishito' peta'a da 'enauac ne'ena detaqtacpi da lma' yi Galilea?

⁸Qaq ¿chaq 'éeteco' yi qomi' sa'axasoqtegallo naua maichi qadalamqa'te qad'aqtaqa da nasaqtrapeguc?

⁹Yi qomi' huo'o nam chigaqa'ague da Partia, qataq da Media, qataq da Elam, qataq da Mesopotamia, qataq da Judea, qataq da Capadocia, qataq da Ponto, qataq yi 'alhua Asia,

¹⁰qataq da Frigia, qataq da Panfilia, qataq da Egipto, qataq dam laÿi yi Cirene dam África. Nataq'en huo'o na chigaqa'ague da Roma mayi hueta'a ne'ena, qaq namayipi huo'o na chigoqteuo da judío llalec, qataq huo'o na sa ishit da judío l'ec, qalaxayi quegue da l'amqajnataxanaxac namayipi.

¹¹Qataq huo'o nataq'en na chigaqa'ague da Creta, qataq da Arabia. Qalaxayi 'enuac da shinaqta sa'axasoqtega da qai'axattac na qaica ca 'en'am i'otpi ñi Dios, da qai'aqtaxaatapoiguilo naua maichi qad'aqtaqa.

¹²Qaq 'enuac somayipi ÿataqta huo'o da l'aalaxa qataq sa ÿäyaten ca 'eetec ca lhuennataxa. Nachi maichi nnattega't, 'eeta': -¿Chaq huá'ague ca 'eetec ca lataxac 'enuac de'eda?

¹³Qalaxayi huo'o na laÿipi na i'itac somayipi, 'eeta': -Namayipi souaxai' chochi taxaicpi.

Da Itaxäyaxac so Pedro co'ollaq da'aqtaxanem so shiÿaxauapi

¹⁴Nachi so Pedro nachajñi, nataq'en soua lÿa't once namaxa'shi, nachi somayi ÿataqta n'axanneque naua l'aqtaqa co'ollaq detaqa, 'eeta': -Qami' Judea lashi' qataq 'enuac nam netaña na Jerusalén, ñishitaique da qami' qauäyajñi de'eda, qaq no'on da qan'axäyaxañiichigui de'eda shinapec.

¹⁵Ne'ena shiÿaxauapi sa ishit da taxaicpi, sa ishit da nachida da qadhuennataqai, cha'ayi ñaq chita'ague da qaÿatashiguemgue añi nala'.

¹⁶Cha'ayi de'eda qauauañiichigui nagui, damayi nachida dam i'axata'aguet co'ollaxa so l'aqtaxanaxanec ñi Dios, l'enaxat Joel, co'ollaq i'axat da 'eeta':

¹⁷Ñi Dios 'enapec: Caua pa'atreec na'axa'te, nachi aÿim ñanacot ñi'Espíritu Santo da sanem 'enuac na shiÿaxauapi; nachi na ñalaqpi qataq na ñalpi, namayipi qome i'axa't naua i'aqtaqa, na nsoxotpi huo'oi naua lauanaqchico chigoqo'oto ñi Dios, qataq na ÿi'axaiquipi huo'oi naua lchixonaxaco.

¹⁸Que'ecaua na'axa'te nachi aÿim ñanacot qome ñi'Espíritu Santo, nachi sanem na ilatacpi qataq ana ilatapi, huaña qome, nachi i'axa't naua i'aqtaqa.

¹⁹Qataq sacho'ot na piguem da sachaxan ca ishit da i'ot da n'aalaxa, qaq ana 'alhua sauo'o na n'anecpi: ntago'q, nodec, nchaxa lta'adaic.

²⁰'Om añi nala', ñi ca'agoxoic qalaq 'eeta'am na ntago'q, qom yaqta'a da ivita ca na'a'q mayi lvidaxaqui ñi qadataxala'. Que'eca na'a'q ÿataqta qaica ca 'en'am da l'amaqchic qataq da lli'oxoyic.

²¹Nachi 'enuac nam iÿaxaatega da l'enaxat ñi qadataxala', namayipi qanca'alaxateec.

²²Qaq ÿoqo'oyi qami' Israel llalaqpi, qan'axäyaxañiÿa da i'aqtac, 'eeta': So Jesús mayi Nazaret l'ec, somayi ÿataqta qaÿäyateeta da 'eesa lamaxashic ñi

Dios. Qaq qami' qauauañiichigui co'ollaq somayi i'ot nam i'ot na n'aalaxa qataq nam sa qaŷauanapega qataq nam n'anecpi mayi qami' huanguilo da i'ot naq'en somayi ñi Dios. Qaq qami' mashi sogote da qauaŷajñiita damayi.

²³Qalaxayi ñaqaiyita co'ollaq qami' qoŷaneu'alo, da yaqto' ipacchiguilo naua lapaxayiñi lhuennataxaco ñi Dios co'ollaq saxanaxa da ivita de'eda. Nachi qami' qauaviqui somayi da qaucoñiyi, qataq qauvaluachi, qataq iuaxaneuo qanqashiñi nam shiŷaxauapi mayi qauemaicpi.

²⁴Qalaxayi ñi Dios qaltaq nca'alaxateec somayi, nca'alaxateeguesop da l'añaxac da nleuaxa, cha'ayi da nleuaxa mashi sa ishit da nllitañi somayi.

²⁵Cha'ayi so nta'a David nataq'en i'axata'a co'ollaxa so Jesús, 'eeta': Aŷim nachi 'eetai' da ñauaatapegue' ñi qadataxala'; ñimayi hueta'ague da aŷoic, da yaqto' qaica ca ishit da aŷim ŷayigot.

²⁶Qaq ŷoqo'oyi ŷataqta nlaqchigui aña iquiyaqte da ñitonaxac, qataq naua i'aqtaqa ndoteec da ŷamaiquixac da setaqa. ŷoqo'oyi nataq'en da i'oquixac da ivita da nmateec, qalaq qaica ca ñi'itaique.

²⁷Cha'ayi 'am sa ishit da 'aualataña so iqui'i cam laponqa' na leuaxaicpi, qataq sa ishit da 'auashiitem da nlaguiñi da l'oquixac nam 'adamaxashic mayi 'adauotaxat.

²⁸Qataq aŷim 'auachaxana so nqa'aic mayi taŷa'a da nca'alaxa, qataq ŷataqta aŷim nlaqchigui da ñitonaxac, cha'ayi aŷim qoueta'aguet.

²⁹Qami' ŷaqaŷa't, qami' qauaŷajñiita da so hua'au qadta'a David, somayi co'ollaq ileu, nachi qailayiñi, qaq nagui ña seloqta'a aña nhuachiqui da ñaq huo'o.

³⁰Qalaxayi so David, somayi l'aqtaxanaxanec ñi Dios. Qataq somayi ŷaŷaten da ñi Dios ŷanem somayi da l'aqtac da 'enapec ipacchigui, da ca 'oonolec nam llalaqpi, camayi nachica cam nta'a qadca'alaxaqui, qataq nachica ca qoŷanagui da l'onataxanaxac somayi da nta'a.

³¹Qaq ŷoqo'oyi so David 'eeta'am co'ollaxa da nal'ena da iloto'ot somayi, nachi i'axata'a da qaltaq qanca'alaxateec qome som nta'a mayi qadca'alaxaqui, nachi i'axat da so lqui'i sa ishit qome da qaŷalataña ca laponqa' na leuaxaicpi, qataq da l'oquixac sa ishit da nlaguiñi qanqoŷin.

³²Qaq ŷoqo'oyi ñi Dios qaltaq nca'aleec naq'en se'eso Jesús. Qaq de'eda 'enuac da shinaqta sauanaqchigui.

³³Qaq ŷoqo'oyi somayi ñi Dios ŷacoosop da ŷaueegue da piguem, idolec na lhuaq aloic. Huaña, nachi somayi ŷaconguet so Espiritu Santo mayi ŷachaxanapeguem co'ollaxa ñi lta'a da ŷanem. Qaq 'enuac de'eda qauauañiichigui qataq qau'aqaichigui, damayi chigoqo'ot somayi.

³⁴Cha'ayi so David sa ishit da nachiso so taigue da piguem. Cha'ayi somayi 'enapeco': Ñi qadataxala' Dios, ñimayi 'enapega ñi yataxala', 'eeta': "Anso'oota'ague qome da ayoic,

³⁵chochi ivitta'a qom ayim mashi sacho'oto naua 'adapia'te nam 'am ipa'agueetacpi."

³⁶Yoqo'oyi 'enauac na llalaqpi so Israel iuen da yataqta yäyateeta de'eda, da se'eso Jesús mayi qami' qauaxañiiuo co'ollaxa, nachiso som yanagui ñi Dios da qadataxala' qataq nta'a qadca'alaxaqui.

³⁷Nachi so shiyaxauapi co'ollaq hua'axaäya de'eda, nachi yataqta dayalli' naua lquiyaqte. Nachi qainattac so Pedro qataq soua lya't namaxa'shi, qoyiita': – Qami' qadqaya't, qaq nagui ¿chaq huá'ague ca shinaqtec?

³⁸Nachi so Pedro 'enapego' somayipi, 'eeta': –Qomyi qualachi' qome naua qan'onataxacolli' da qoquiigue ñi Dios, nachi qami' qanachilaxa'n, qayachilaxanataxana da l'enaxat so Jesucristo, yaqto' ñi Dios yapalaxat na qadasouaxashichi, qataq qami' yanema ca Espíritu Santo.

³⁹Cha'ayi de'eda qayachaxanapec co'ollaxa, damayi qadalamaxachi nataq'en nam qai'alquiipi qataq 'enauac na yaqauga shiyaxauapi laäipi. Cha'ayi damayi qayauotaique da tayot 'enauac nam iyaxaneuga ñim qadta'a Dios mayi qadataxala'.

⁴⁰Qaq 'eda da l'aqtaxanaxac so Pedro, qataq huo'o na laäipi l'aqtaxanaxac da huaqattega somayipi, 'eeta': –Qananeltaxañiiquet qome ca nhuaxanaguec ne'ena shiyaxauapi mayi taäya'a da daqat, yaqto' qadca'alliuec.

⁴¹Huaña, nachi nam yalaxaguet da l'aqtaxanaxac so Pedro, nachi qanachilaxan. Nachi se'eso na'a'q nquigueec na da'amqajnataxan, cha'ayi huac da ivi' ca tres mil so shiyaxauapi dalaxaicpi.

⁴²Qaq 'enauac somayipi yataqta queteguelo naua lapaxaguenataxanaxaco se'esoua namaxa'shi, qataq yataqta nhuoteeta't, qataq nquougaxaueetac, qataq da deque'e, qalaq 'enauac ima'a't.

Da lataxac so hua'auchiguiñi 'amqajnataxanaxaicpi

⁴³Qaq 'enauac na shiyaxauapi yataqta huo'o da l'aalaxa, cha'ayi soua namaxa'shi qalota na i'o't n'anecpi qataq nam sa qayauanapega.

⁴⁴Qaq 'enauac na da'amqajnataxanpi yataqta 'oonolec da lataxac, qataq 'enauac na logoxoshitpi yataqta qanhuaachigui;

⁴⁵huo'o na imen na lma', qataq 'enauac nam huo'o logoxoshitpi, nachi ana lashiue yanem ca lya, qalaxayi yataqta ca tachiguiña ca lhuenaxanaxa ñi 'oonolec.

⁴⁶Nachi 'enauaque naua na'axa'te lapootega't, qanayiuta'a aca n'onaxanaxaqui, qataq da qanayiitaugalo naua nma'te da nqui'axauapi, yataqta machiguñi qataq qaica ca n'amqajnaxac.

⁴⁷Nachi qayi'oxodeetac ñi Dios, nachi 'enauac na shiyaxauapi yataqta sa lateta'pe soomayi. Nachi so qadataxala' Jesús nqochinaxattauec 'enauaque naua na'axa'te na 'amqajnataxanaxaicpi nam nca'alaxateec.

Hechos 3

Qanataden so sa da'añiguelo naua lchil

¹Qaq huo'o so na'a'q nachi so Pedro qataq so Juan tayishiguema aso n'onaxanaxaqui late'edai co'ollaq mashi dashita aso nala', cha'ayi nachi laloxoqui da qai'ot da qouagaxaunaxac.

²Qaq huo'o so shiyaxaua mayi nachi 'eetai'salo naua na'axa'te da hueta'a aso n'onaxanaxaqui. Somayi nachi chigoqteuo da sa da'añiguelo naua lchil. Qaq somayi qayi'iguelaxattau'a so lasom mayi l'enaxat 'Onaxaic, da qoñaataña, da yaqto' somayi yashilatac nam inoxootapegueuo.

³Qaq se'eso shiyaxaua co'ollaq ila'aguet so Pedro qataq so Juan da taidau'a aso n'onaxanaxaqui, nachi yashilata'pe.

⁴Nachi so Pedro qataq so Juan ilotro'ot somayi. Nachi so Pedro 'enapego' somayi, 'eeta': –Ña qomi' 'auamato'oto.

⁵Nachi se'eso shiyaxaua huo'o da lqochoxo da yamataiguilo soomayi, cha'ayi ipi'itaxaatega da huo'o aca qoñanem.

⁶Qalaxayi so Pedro 'enapego' somayi, 'eeta': –Ayim qaca aca ayom plata, huo'otaq oro. Qalaxayi da ayim hueto'ot 'am sanem, 'eeta': 'Am sedolec da l'enaxat so Jesucristo mayi Nazaret l'ec da 'am shinapega da qoñishiguem, nachi 'auqueuoypigui'.

⁷Nachi so Pedro yacona na lhuaq aloic somayi, nachi nachaalataxaañi. Huaña, nachi da'añiguelo naua lchil qataq naua nqonacamo somayi.

⁸Nachi se'eso shiyaxaua, somayi yataqta npadenaxaashiguem da nachajñi, nachi jec da queuoypigui'. Nachi lyatreuo soomayi da tau'a aso n'onaxanaxaqui. Huaña, nachi queuotapigui', padenaxaatac qataq yi'oxodeetac ñi Dios.

⁹Nachi 'enauac na shiyaxauapi yaauachigui somayi da queuotapigui' qataq yi'oxodeetac ñi Dios.

¹⁰Nachi 'enauac somayipi yataqta i'aalac qataq i'elaqchit de'eda qayauaachigui. Cha'ayi 'enauac da qayauatton se'eso shiyaxaua qataq qayayaten da nachiso som dashilaxaatac naxa mayi nso'ootañi ca lasom aso

n'onaxanaxaqui mayi l'enaxat 'Onaxaic.

Da l'aqtanaxaxac so Pedro co'ollaq hueta'a cam qayamata'ac nqasoxoc so Salomón

11Nachi se'eso shiyaxaua mayi qanata den, somayi nachi sa ishit da iyotreec soua Pedro qataq so Juan. Nachi 'enauac na shiyaxauapi nqalogoqta'a ca huetra'a soomayi mayi l'enaxat nqasoxoc so Salomón, cha'ayi yataqta huo'o da l'aalaxa.

12Nachi so Pedro co'ollaq ila'a de'eda nqochoxo, nachi 'enapego' so shiyaxauapi, 'eeta': -Qami' Israel l'ecpi, ¿chaq tá'ainco' yi yapacteec da qadqochogoi? ¿Tá'ainco' da qomi' qauloito'oto, chaqno' da huo'otaq nachiqomi' da maichi ñatadenaq de'eda shiyaxaua, huo'otaq da maichi qad'añaxac huo'otaq ca qad'amqajnataxanaxac ñi Dios ca sedoxolec damayi da yaqto' iqueuo'yapigui'?

13Qalaxayi ñim nDios so hua'au qadta'a Abraham, qataq so Isaac, qataq so Jacob, ñimayi nachiñi ñi yanem da lta'adaic l'amaqchic so llalec Jesús, som qami' qai'añiu'a co'ollaxa na nta'alpi. Nachi so nta'a Pilato co'ollaq nshitaque da yaxaneec, qalaq qami' sa qauayamaxayiñi.

14Nachi qami' sa qauyaxañiu'a da qaisouec so shiyaxaua mayi qui'itta qataq no'on da lataxac; nda'a't da qami' qauyaxañiu'a da qaisouec som laataxanaxaic.

15Qaq 'eda da 'eetec da qami' qualauachi som chigoqo'ot da achalataxac. Qalaxayi ñi Dios qaltaq nca'alaxateec somayi, qaq 'enauac de'eda qomi' sauanaqchigui.

16Qaq nachida dam l'enaxat se'eso Jesús, huo'otaq da qaipi'iya'a da l'enaxat somayi, dam chigoqchigui da l'añaxac de'eda shiyaxaua mayi qauauañiichigui qataq qadauatonataqui. Qaq de'eda 'eetec da qaipi'iya'a so Jesús, nachida dam yataqta imauec da no'oita naq'en de'eda shiyaxaua mayi 'enauac da qoñiita qauloito'ot.

17Qaq ayim sayaten, qami' yaqaya't, da co'ollaq qami' qataq nam qadataxala'aipi qualauachi so Jesús, qalaq sa ishit da yooqta qauayajñiita dam qau'ochiitac.

18Qalaxayi de'eda naigui da yataqta ipacchiguilo naua 'ena'pe ñi Dios co'ollaq i'aqtanaxanaxan so l'aqtanaxanaxanecpi da 'eeta': "Que'eca samaq nta'a nca'alaxaqui, camayi yataqta huo'o qome da nque'ejnaxac."

19Qaq yooqo'oyi qualachi' qome naua qan'onataxacolli', nachi qavi'iguelaqya ñi Dios, yaqto' qayapalaxa't naua qadasouaxashi'chilli'. Nachi ñi qadataxala' Dios ishit da qami' yanema caua na'axa'te da qaulaquiitapiguiñi.

20Nachi qami' qanamaxalo so Jesús mayi nta'a qadca'alaxaqui, som nal'ena

co'ollaxa da qajauotaique da qadca'alaxaquii.

²¹Qalaxayi so Jesucristo nagui iuen da ñaq neta'ague da piguem, to' qom ivita ca na'a'q da ñi Dios nadalaxat 'enuac na l'onatacpi, cha'ayi ñimayi nachida dam 'enapec co'ollaq i'aqtaxanaxan som hua'au l'aqtaxanaxanecpi mayi qui'itta.

²²Cha'ayi nachida dam 'enapec so Moisés co'ollaq 'eetega som hua'au qadta'alpi, 'eeta': "Ñi Dios mayi qadataxala', ñimayi qami' namaxalo qome ca l'aqtaxanaxanec. Camayi maichi qadalamaxachi qadqajai. Camayi 'eeta'am qome ajim da qami' qanamaxalo. Qaq yoqo'oyi camayi yataqta qaualaqailec qome cam 'enapec.

²³Cha'ayi 'enuac qome nam sa ishit da yalaxalec camayi, nachi qanqateeguesop na llalaqpi so Israel, nachi qajalauat."

²⁴Cha'ayi 'enuac som hua'au n'aqtaxanaxanecpi, chigoqchiguiña so Samuel qataq anac so lajipi, nachi 'enuac qai'axatta'agueta ne'enaua na'axa'te mayi souaqaiguilo.

²⁵Qaq de'eda yachaxanapec co'ollaxa ñi Dios da yan, mayi i'aqtaxanaxanec so l'aqtaxanaxanecpi, damayi qadalamaxachi. Qataq ñimayi i'ot da yauotaique qadayamqai co'ollaq nayamaxate' som hua'au qadta'alpi, nachi 'enapega so Abraham, 'eeta': "'Enuac qome na yotta'a't shiyaxauapi mayi huetalec ana 'alhua huo'o da nqouagaxa, yachigoxotchigui cam 'ai'alaqpi."

²⁶Qaq yoqo'oyi ñi Dios co'ollaq qaltaq nca'aleec naq'en so llalec Jesús, nachi i'auaxaachiguiñi da qami' namaxalo, da yaqto' qami' yanema ca no'on qoyiquiaxaquii, yaqto' ñi 'oonolec da qoñiita ishit da yaxaneec ca sa yayamaxaani.

Hechos 4

So Pedro qataq so Juan qajataxanoto so nta'alpi

¹Qaq so Pedro qataq so Juan ña da'aqtaxaatrapeguem so shiyaxauapi co'ollaq nviyi' som ltaxayaxanaxanecpi na shiyaxauapi da qaitaxayapegue' ñi Dios, qannaictague' som lta'a nam ilotague'pi aso n'onaxanaxaquii qataq nam saduceopi.

²Qaq somayipi yataqta dalemata, souaxat so Pedro qataq so Juan da yapaxagueeta'pe na shiyaxauapi, qataq i'axattrac da 'eetec da na shiyaxauapi ishit da qaltaq qanca'alaxateec qome, cha'ayi so Jesús mashi qaltaq qanca'alaxateec.

³Nachi qajae'c soomayi da qaicoñi't, nachi qojanaiguilo aso ncoñitaxanaxaquii. Nachi qaiyata'aguet so lya na'a'q, cha'ayi mashi avit.

⁴Qalaxayi ýataqta qalota na shiýaxauapi nam n'axaýaxaatega se'eso n'aqtaxanaxac na da'amqajnataxan. Qaq yim lcata so dalaxaica da'amqajnataxan huac da ivi' ca cinco mil ndoteec na ýallippi.

⁵Qaq so yi'oxoñi, nachi huo'o so laponaxac yi Jerusalén nam lta'alpi na judiopi, dataýa't nam nquedoxonecpi qataq nam dapaxaguenataxaatapeguec na nqataxacpi.

⁶Nataq'en ýalectauo so Anás som lta'a nam lataxala'pi na ntaxaýaxanaxanecpi, qataq so Caifás, qataq so Juan, qataq so Alejandro, qataq 'enauac nam laýipi lauo' l'ecpi som lataxala'pi na ntaxaýaxanaxanecpi.

⁷Nachi qayamaxasoxonalo da qanaviguiyi' so Pedro qataq so Juan. Nachi qanachaalataxanguilo na laiñi, nachi qainatta'pe, qoyiita': -¿Néque't cam l'añaxac, huo'otaq cam l'enaxat de'eda qau'onataxañiitega da qau'ochi de'eda?

⁸Nachi so Pedro mayi ýataqta nlaqchigui so Espíritu Santo 'enapeco': -Qami' mayi qami' lataxala'te na shiýaxauapi, nataq'en qami' lquedoxonecpi na Israel llaqqi,

⁹cha'ayi qomi' qaunachi' da qaunataxañiitapeguec ca lataxac dam no'on mayi qai'otec de'eda shiýaxaua mayi sa no'on co'ollaxa, da yaqto' qauaýajñi chaq'eetec ca lataxac co'ollaq no'oita.

¹⁰Qaq nagui qami' sa'aqtaxanaqtema, yaqto' de'eda ýaýateeta 'enauac na llaqqi so Israel, da 'eetec de'eda shiýaxaua mayi hueta'a ne'ena nagui ýataqta no'oita. Damayi chigoqchigui da l'enaxat so Jesucristo mayi Nazaret l'ec, som qami' qauaxañiio co'ollaxa, qalaxayi ñi Dios qaltaq nca'aleec naq'en somayi.

¹¹Qaq se'eso Jesús, nachiso som coma' mayi qualachi co'ollaxa, qami' mayi qami' noýic l'opi. Qalaxayi nagui nachiso so qadamchiguiñi naq'en ca noýic.

¹²Qaica ca lya ishit da chigoqchigui da nca'alaxa. Cha'ayi ñi Dios qaica ca lya n'enaxat da qomi' ýanema ana 'alhua, da yaqto' ishit da qomi' nca'alaxatreec.

¹³Nachi so nta'alpi co'ollaq ila'a da so Pedro qataq so Juan ýataqta sa ñi'idelec da ltaxaýaxa'c, qataq qaila'a da soomayi sa ishit da paxaguenaxaiqa, qataq nachina nam shiýaxauapi mayi chochi huosoxoic, nachi huo'o da n'aalaxa. Qataq qayauatto'n da nachisoua soua nnaigaxa'u co'ollaxa so Jesús.

¹⁴Qataq nataq'en souaxat da qailota'a som shiýaxaua mayi no'oita qanqoyin da nachattauro, nachi sa ishit da huo'o ca n'aqtac da qoyinapegalo soomayi.

¹⁵Huaña, nachi qanqateeguesopa soomayi so naponaxac, nachi ndochiguiñi somayipi da detaxaýapega't.

¹⁶Nachi somayipi 'enapeco': -¿Chaq huá'ague ca shinaqteque de'edaua shiýaxa'u? Cha'ayi mashi 'enauac nam netaña na Jerusalén ýaýaten da i'o't

de'eda n'anec mayi sa qayauanapega daamayi, qaq damayi sa ishit da soqoleguetaq.

¹⁷Qalaxayi da yaqto' sa ishit da queta da yayaten 'enuac na shiyaxauapi de'eda, qaq no'on da qomi' sadenaqleguete daamayi, da yaqto' nagui nachi tachiguiña da sa ishit da huo'o ca i'axatrem de'eda l'enaxat so Jesús.

¹⁸Nachi qaltaq qaiyaxaneugalo soomayi, nachi qoyinapegalo da nachi tachiguiña da sa ishit da da'aqtaxa'n qataq sa ishit da dapaxaguenataxaadec da l'enaxat so Jesús.

¹⁹Nachi so Pedro qataq so Juan 'ena'po': –Maichiyi qami' qauennataxañi da huo'otaq ñi Dios ishit da yayamaxadeeta da qami' salaxasoxolguete, qalqo' salaxasoxoguet ñimayi.

²⁰Cha'ayi qomi' sa ishit da saxanaxañi da sa'axataqtac cam sauanaqchigui qataq ca sa'axasoqchigui.

²¹Nachi so nta'alpi yataqta yadeetegalo soomayi, qalaxayi yachaxaadeec. Cha'ayi sa ishit da qayanata cam qayachigoxotchigui da yaqto' qaiuaxa'n, cha'ayi 'enuac na shiyaxauapi yataqta yi'oxodeetac ñi Dios, souaxat de'eda qanayiuaiqui.

²²Qaq se'eso shiyaxaua mayi chigoqchigui de'eda sa qayauanapega da no'oita qanqoyin, somayi mashi napacalguete naua cuarenta vi'iyi da llaxa.

So 'amqajntaxanaxaicpi iyaxanaique ca l'añaxac, da yaqto' sa ñi'i

²³Qaq so Pedro qataq so Juan co'ollaq qaisodeec, nachi soomayi nqo'ooda cam hueta'a som maichi lajipi, nachi da'aqtaxaatrapeguem somayipi 'enuac na l'aqtacpi so lataxala'pi na ntaxayaxanaxanecpi qataq som nquedoxonecpi.

²⁴Nachi somayipi co'ollaq hua'axaäa de'eda, nachi 'enuac da qanqouagaxaunot ñi Dios, qoyiita': –'Am qadataxala', 'am mayi nachi'am 'ad'onatac na piguem, qataq ana 'alhua, qataq aso auaxai, qataq 'enuac nam huetalecna.

²⁵'Am 'auachigoxotchigui co'ollaxa so Espíritu Santo da i'aqtaxanaxan 'anqa'en so 'adamaxashic David da qoneta': ¿Tá'ainco' na yotta'a't shiyaxauapi yi yataqta dalemata, qataq namayipi na lhuennataxaco qaica ca naiguilo?

²⁶Na nta'alpi ana 'alhua qalaq nachajda't, qataq na lataxala'pi na shiyaxauapi laponat, da qanpa'aguena ñi qadataxala' Dios qataq som lamaxashic nta'a mayi qadca'alaxaqui.

²⁷Cha'ayi yataqta 'eesa da ñi nta'a Herodes qataq ñi Poncio Pilato, naamayi co'ollaxa laponat, huetra'a ne'ena la ciudad, qayauaxaiguuet nam chigaqhuec qataq nam maichi llalaqpi so Israel, da 'enuac qanpa'aguena som qui'itta 'ai'alec Jesús mayi 'ai'anagui da nta'a mayi qadca'alaxaqui.

²⁸Qaq de'eda i'ot namayipi ipacchiguilo 'enauaque naua 'alapaxayiñi 'adhuennataxaco co'ollaq ñaq taña'a de'eda.

²⁹Qaq nagui, 'am qadataxala', ña 'ameten da qanadenaguec. Qaq no'on da qomi' 'ai'anema ca qad'añaxac, qomi' mayi qomi' 'adamaxa'shi, yaqto' sa ishit da shi'oqtac da sa'axataq da 'ad'aqtac.

³⁰Qataq qomi' 'ai'anema cam 'ad'añaxac, da yaqto' qomi' ñatadenaq na sa no'onpi, qataq da so'otaq na n'anecpi qataq na sa qañauanapigui, da so'onataxanaxa da l'enaxat som qui'itta 'ai'alec Jesús.

³¹Nachi co'ollaq ime da nqouagaxaunaxac somayipi, nachi que'eca qanayiuta'a ÿataqta cholaxan. Nachi 'enauac somayipi ÿataqta nlaqchigui so Espiritu Santo. Huaña, nachi sa ishit da qañi'ilec da qai'axat da l'aqtac ñi Dios.

'Enauac na nogoxoshitpi ÿataqta qanhuaachigui

³²Qaq som qalota shiñaxauapi mayi da'amqajnataxan, somayipi ÿataqta 'enauac da 'oonolec da nhuennataxa. Qaica da huo'otaq huo'o ca 'eetega da maichi lalamaxat cam hueto'ot, chaqdata da 'enauac qanhuaachigui.

³³Qaq soua namaxa'shi ÿataqta huo'o da l'añaxa'c, nachi quetoto da i'axattrac da mashi qaltaq qanca'alaxateec so qadataxala' Jesús, qaq ñi Dios ÿanem da nqouagaxa 'enauac somayipi.

³⁴Huaña, nachi sa ishit da huo'o ca 'oonolec somayipi da deuenaxaatapigui'. Cha'ayi 'enauac nam huo'o na n'alhua qataq na lauo', qalaq imen, nachi ndouo ana lashiue,

³⁵nachi qoñanema soua Jesús lamaxa'shi. Nachi soomayi naloqteedec, qoñanem nam ÿoqta 'eesa da huo'o da lhuenaxanaxa.

³⁶Qaq huo'o so ÿalectauo l'enaxat José, somayi lañoqo' aca ÿaqa'ata 'alhua l'enaxat da Chipre. Somayi chigaqaigui nam ltauapi na ntaxañaxanaxanecpi mayi llalaqpi so Leví. Qaq soua namaxa'shi ÿauo'o da dalaxaic l'enaxat Bernabé. Qaq de'eda n'enaxat naigui da 'añaqtaxanaxaic.

³⁷Qaq somayi nachi imen so n'alhua, nachi ndouo aso lashiue da ÿanema soua Jesús lamaxa'shi.

Hechos 5

Da lasouaxashi't soua Ananías qataq aso Safira

¹Qalaxayi so lña shiñaxaua l'enaxat Ananías qataq aso lhua Safira, soomayi ime'n so n'alhua.

²Qaq se'eso shiñaxaua n'onaxatañi aso lañi mayi lashiue so lma', qaq aso lañi idou'alo soua namaxa'shi, 'eeta'am naq'en da nalota't. Qaq aso lhua ÿaýaten

'enuaac de'eda.

³Nachi so Pedro 'enapego' somayi, 'eeta': –Ananías, ¿tá'ainec yi 'aunoxonaqchitoigui añi 'adquiyaqte so Satanás da yaqto' 'auatenachit naq'en so Espíritu Santo, nachi 'an'onaxatañi aso laÿi aso lashiue so 'adma'?

⁴¿Sa ishito' peta'a da 'adalamaxat som 'alhua? Cha'ayi co'ollaq 'aumen somayi, qaq ¿sa ishito' peta'a da maichi 'adalamaqte aso lashiue? ¿Tá'ainco' yi tachiguio' yi 'adhuel da 'au'ot de'eda? 'Am 'auatenachit ñi Dios, sa ishit da nachica ca yi'oqchigui shiÿaxaua.

⁵Qaq co'ollaq hua'axaÿa de'eda so Ananías, qaq huañi, nachi ileu. Qaq 'enuaac nam ividauga da ÿaÿaten de'eda ÿataqta huo'o da lcolanaxa.

⁶Nachi ana'c soua nso'q, nachi qoÿaxategue somayi, nachi qaidouec da qilayiñi.

⁷Qaq co'ollaq mashi ivi' soua tres horas, nachi nvideuo aso lhua. Qaq asomayi sa ishit da ÿaÿaten de'eda.

⁸Nachi so Pedro inattac asomayi, 'eeta': –Ñaq aÿim 'au'aqtaxanem. ¿Peta'a nachaso aso lashiue cam qadmayi mayi qaumiñi aso qandoiuo? Nachi asomayi 'enapeco': –Aja', nachaso.

⁹Nachi so Pedro 'enapego' asomayi, 'eeta': –¿Tá'ainco' qami' yi qautaqÿapigui co'ollaxa da qauatenachichi so Espíritu mayi chigoqo'ot ñi Dios? Qaq nagui mashi nvildeuo nam idodeec da ilalyiñi so 'adhua. Qaq nagui nataq'en 'am qaidouec.

¹⁰Huaña, nachi asomayi huañi da ileu, huaña ca hueta'a so Pedro. Qaq co'ollaq nnoxoodeuo soua nso'q, nachi qailalec asomayi, nachi qanqateec da qilayiñi, qaÿauaxaÿaxaate' so lhua.

¹¹Nachi 'enuaac nam shiÿaxauapi 'amqajnataxanaxaicpi qataq 'enuaac na laÿipi co'ollaq ÿaÿaten de'eda, nachi ÿataqta qalota da lcolanaxa.

Qalota na sa qaÿauanapigui qataq na n'anecpi

¹²Qaq ÿataqta qalota na n'anecpi qataq na sa qaÿauanapigui da i'o't soua namaxa'shi da huaigui naq'en na shiÿaxauapi. Qaq 'enuaac namayipi lapootega't, hueta'a cam qaÿamata'ac nqasoxoc so Salomón.

¹³Qalaxayi huo'o na laÿipi shiÿaxauapi na sa ishit da ÿalegoigui namayipi, qalaxayi 'enuaac ne'ena sa ÿalegueuopi ÿataqta ÿi'oxodeetac namayipi.

¹⁴Qaq ivida'a da ÿataqta qalota na i'amaqten so qadataxala', na ÿallippi qataq na 'alpi.

¹⁵Qaq ÿoqo'oyi ivida'a da qanqateec na dalolaxaicpi, qaÿachitalguete naua lmala'te qataq naua lacanqa, da qaidougalo na nqa'aico, yaqto' da huo'o ca

nateuga so Pedro, nachi nai'ctaxa da huo'otaq chochi lpaqal ca tajlec ca 'oonolec namayipi.

¹⁶Nataq'en nam sa qaÿapeque pueblopiolec ÿataqta qalota na anac shiÿaxauapi da anaÿa yi Jerusalén da ndoi' nam dalolaxaicpi, qataq nam huo'o na l'ec leguemaxaic, nachi 'enuac namayipi qanataden.

So Pedro qataq so Juan qaicaata'pe

¹⁷Nachi som lta'a na ntaxaÿaxanaxanecpi qataq na quetague' na saduceopi mayi hueta'aguet somayi ÿataqta nquiÿalo soua namaxa'shi.

¹⁸Nachi ÿaconeu'alo soomayi da iconi't, ÿaadaigui aca ncoñitaxanaxaqui late'edai.

¹⁹Qalaxayi so lamaxashic piguem l'ec ñi qadataxala' ÿauatoiguilo soua laso'mi aso ncoñitaxanaxaqui se'eso pe, nachi nqatreec soomayi. Nachi 'enapegalo', 'eeta':

²⁰–Qauesomiÿa qome, qanqo'oñiÿa añi n'onaxanaxaqui. Huaña, nachi qau'aqtaxañiim 'enuac na shiÿaxauapi dam nca'alaxa dalaxaic.

²¹Nachi co'ollaq hua'aqchiyigui de'eda, nachi so lÿa na'a'q ña nte'etom nachi nqo'oodeu'a aso n'onaxanaxaqui, nachi qaltaq dapaxaguenataxaata'pe. Qaq se'eso lta'a na ntaxaÿaxanaxanecpi qataq som ltauapi i'ot so laponaxac, ÿataxana't na nta'alpi mayi loicnatac na lataxaguesat. De'eda naigui da anac 'enuac nam lquedoxonecpi na llalaqpi so Israel. Nachi qaÿamaxasoxoneu'alo soua Jesús lamaxa'shi mayi netraigui aso ncoñitaxanaxaqui.

²²Qalaxayi som huataxanaqpi co'ollaq ivideu'a aso ncoñitaxanaxaqui, nachi sa ishit da ÿanatalo soomayi. Nachi ÿi'iguelaq da ÿachi de'eda n'axaÿaxac,

²³'eeta': –Qomi' semejnaqtac añi ncoñitaxanaxaqui da ÿataqta qaÿapochigui, qataq huo'oi dua huataxanaq lashi' mayi nauaata'pe naua laso'mi. Qalaxayi can sauataxaigui, nachi sa ishit da huo'o ca selaqa'a na pa'auo.

²⁴Nachi co'ollaq hua'axaÿa de'eda som lta'a na ntaxaÿaxanaxanecpi qataq som lta'a nam ilotague' aso n'onaxanaxaqui, qataq som lataxala'pi na ntaxaÿaxanaxanecpi, nachi somayipi nnattega't da chaq 'eetec qome ca taÿa'a 'enuac de'eda.

²⁵Huaña, nachi nvideuo so shiÿaxaua, nachi da'aqtaxanem somayipi, 'eeta': – Dam shiÿaxa'u mayi qami' qai'añiÿaiguilo añi ncoñitaxanaxaqui, daamayi qataq huetra'a añi n'onaxanaxaqui, ÿapaxagueetrac na shiÿaxauapi.

²⁶Nachi som lta'a na huataxanaqpi jec, lÿa som nallippi da naeguedeuo soomayi. Qalaxayi sa ishit da sa iyina'pe soomayi, cha'ayi ñi'itega na shiÿaxauapi da huo'otaq ÿasaq somayi na coma'.

²⁷Qaq co'ollaq nvidaxatreuo soomayi, nachi nachaalataxanguilo na laiñi som

nta'alpi mayi loicnatac na lataxaguesat. Nachi som lta'a na ntaxayaxanaxanecpi 'enapegalo soomayi, 'eeta':

28–Qomi' mashi qami' sellaqpeguema co'ollaxa da sa ishit da qauapaxaguenataxañiic da l'enaxat so Jesús, qalaq ¿huá'ague ca 'eetec de'eda qau'ochi? Qami' mashi qanlaxachiichigui 'enauac na Jerusalén da qadapaxaguenataxanaxaqui, qataq qanshiitaique da qomi' qauasaqailguete da l-leuaxa se'eso shiyaxaua da qadasouaxashit.

29Nachi so Pedro qataq soua lya't namaxa'shi 'ena'po': –Qomi' iuen da hua'auñi da yataqta salaxasoxoguet ñi Dios, ime, qataq jec na yi'oqchigui shiyaxauapi.

30Ñim nDios so hua'au qadta'alpi, ñimayi qaltaq nca'alaxateec co'ollaxa so Jesús, som qami' qauualauachi co'ollaxa, nachi qauaxañiiguete so npe'enaxaqui.

31Qalaxayi ñi Dios yaueegue somayi da piguem, nachi yana'ague naq'en da aloic, qataq yanagui da nta'a qataq nca'alaxaqui. Cha'ayi ñimayi nshitaique da na Israel llalaqpi da ñaq ca'aisalo naua n'onataxaco, nachi qayapalaxat na lasouaxashitpi.

32Qaq de'eda nachiqomi' mayi sa'axataqtac, qataq so Espiritu Santo nataq'en i'axattac, qaq ñi Dios yanem somayi cam yalaxaguet ñimayi.

33Qaq co'ollaq qai'axaya de'eda, nachi somayipi yataqta dalemata, nachi qayauotaique da qayalaua't soomayi.

34Qalaxayi se'eso nta'alpi nachi yalectaigui som chigaqaigui na fariseopi, l'enaxat Gamaliel. Somayi nachi dapaxaguenataxaatapeguet na nqataxacpi, yoqo'oyi yataqta huo'o naq 'enec qanqoñin. Nachi somayi nachajñi, nachi damaxasoxoolec da cada'ac da qanqatreec soua namaxa'shi.

35Qaq co'ollaq ime, nachi 'enapego' so nta'alpi, 'eeta': –Qami' Israel l'ecpi, maxatchaxa qome da qadvichiyalguete de'edaua shiyaxa'u da huo'o ca qau'ochiique.

36Cha'ayi qami' qauennachii da huo'o so na'a'q co'ollaxa da nachajñi so Teudas, nachi 'enapec da huo'o naq 'enec, nachi ivi' cuatrocientos so shiyaxauapi mayi quegue somayi. Qalaxayi somayi co'ollaxa qayalauat, nachi 'enauac som quetague'pi somayi nlagaxattac. Huaña, nachi imeuo da l'onataxanaxac.

37Qaq co'ollaq qayata'ague de'eda, nachi qaltaq huetoigui so na'a'q co'ollaq qoyiyiñi 'enauac na shiyaxauapi da qanalagna't, nachi nachajñi so Judas, Galilea l'ec. Qaq nachi 'en'am yataqta qalota na quegue somayi. Qalaxayi somayi nataq'en qayalauat, nachi 'enauac nam quetague'pi nlagaxattac.

38Qaq yoqo'oyi qami' no'on da qauauaqaita'alo qome de'edaua shiyaxa'u, sa

ishit da sa qaualemaxachi'. Cha'ayi de'eda i'ottrac qom chochi shiyaxaua ca l'onataxanaxac, nachi ishit qome da imeuo.

³⁹Qalaxayi damayi da huo'otaq nachini ñi Dios da chigoqo'ot, nachi qami' sa ishit da qanlaxachini. Yoqo'oyi qadvichiyalec qome damayi. Ten, qom 'eeta'am da qanpa'aguiñitague' ñi Dios.

⁴⁰Nachi 'enauac somayipi yayamaxadeeta da 'enapec se'eso Gamaliel. Nachi qaiyaxaneugalo soua Jesús lamaxa'shi, nachi qaiuxaata'pe qataq qoyinapegalo da sa ishit da i'axattrac da l'enaxat so Jesús. Ime, nachi qaisodeec.

⁴¹Nachi se'esoua Jesús lamaxa'shi chigoqtoiguilo so nta'alpi yataqta huo'o da ntonaxa'c, cha'ayi ñi Dios yashiitegueta soomayi da huo'o da nque'ejnaxa'c, huasoidolec da l'enaxat so Jesús.

⁴²Nachi soomayi quetoto da dapaxaguenataxaata'pe qataq i'axattrac so Jesús 'enauaque naua na'axa'te, huo'o da huetra'a aso n'onaxanaxaqui, huo'otaq naua nma'te.

Hechos 6

Qoyideuo so siete ntauapi

¹Qaq se'esoua na'axa'te yataqta nquictaec na da'amqajnataxanpi. Nachi nam judiopi mayi yayate'n naua l'aqtaqa na griegopi, namayipi nachitega nam laiyipi judiopi, cha'ayi namayipi 'eetega da sa ishit da yoqta qailo'oguet nam pa'aipi mayi lauo' lashipi da ivita da qoyaneec na nallic yi na'a'q.

²Nachi soua doce Jesús lamaxa'shi, soomayi yauo'o so laponaxac 'enauac nam 'amqajnataxanaxaicpi. Nachi 'enapega, 'eeta': -Sa yayamaxañi da qomi' saxanaxañi da qad'aqtaxanaxac da l'aqtac ñi Dios, nachi qadmelec da yi'oqchigui nqui'axac.

³Qaq yoqo'oyi qami' qadqaya't, qanmichiyapigui qome caua siete shiyaxa'u da qoniita, cam nachi 'etai'salo da npe'e'te, qataq huo'o na yayate'n, qataq nlaqchiguilo so Espíritu Santo, qaq nachicaua ca qaupataqailguete de'eda n'onataxanaxac.

⁴Qaq qomi' nachi qolaqto'ot da qanqouagaxanaxac qataq da qadapaxaguenataxanaxac da l'aqtac ñi Dios.

⁵Qaq 'enauac somayipi yayamaxadeeta de'eda. Nachi qayaconeu'a so Esteban, somayi yataqta nlaqchigui da lpi'yaxac qataq so Espíritu Santo. Nataq'en qayaconeu'a so Felipe, Prócoro, Nicanor, Timón, Pármenas, qataq so Nicolás. Somayi lma' yi Antioquía, qalaxayi i'amaqten da l'amqajnataxanaxac na judiopi.

⁶Qaq co'ollaq ime, nachi soomayi qanauegueu'alo so Jesús lamaxa'shi, nachi qanqouagaxaueelguete qataq qaÿashiltalguete soomayi.

⁷Nachi da l'aqtac ñi Dios ÿataqta nquictashiguem qataq yi lcata na da'amqajnataxan yi Jerusalén ÿataqta nquictauec, ivida'a da qalota na da'amqajnataxan nam ntaxaÿaxanaxanecpi da qaitaxaÿapegue' ñi Dios mayi judío l'ecpi.

Qaÿaconeu'a so Esteban da qaicoñi'

⁸Qaq se'eso Esteban, somayi ÿataqta nlaqchigui da l'añaxac ñi Dios qataq da lqouagaxanaqtaic ñimayi, nachi somayi i'ot na sa qaÿauanapega qataq na n'anecpi huaigui naq'en na shiÿaxauapi.

⁹Nachi huo'oi soua chigaqa'alo aca laponaxaqui na judiopi mayi qaÿamata'ac laponaxaqui na qaisouec nlatacpi. Qataq so laÿipi huo'o na chigaqa'ague da Cirene, qataq da Alejandría, qataq da Cilicia, qataq yi 'alhua Asia. Nachi somayipi ncotatague' so Esteban.

¹⁰Qalaxayi sa ishit da qanalo'oguet somayi, cha'ayi da detaqa, qalaq na laÿajneq chigoqo'ot so Espíritu Santo.

¹¹Nachi somayipi ÿauo'oi soua ishiite'n, da yaqto' 'eetrega da huo'o ca hua'aqchiyigui l'aqtac somayi da ishiueetac so Moisés qataq ñi Dios.

¹²Qaq 'eda da qoÿiitec da qainogoqchit na shiÿaxauapi, qataq na nquedoxonecpi, qataq nam dapaxaguenataxaatapeguec na nqataxacpi. Nachi ÿataqta sa qaÿauo'o ca lidaqa' so Esteban da qaÿaconeu'a, nachi qaÿauegueu'a so nta'alpi mayi loicnatac na lataxaguesat.

¹³Nachi qaÿauo'oi soua lÿa't n'aqtaxanaxanqa da yaqto' i'axa't ca saq 'en. Nachi soomayi 'ena'po': –Ne'ena shiÿaxaua, namayi ÿataqta saq ÿaxaañi da npa'agueetega añi qui'itta qad'onaxanaxaqui qataq na lqataxacpi so Moisés.

¹⁴Qomi' sa'axasoqchigui de'eda shiÿaxaua da i'axattac so Jesús mayi Nazaret l'ec, da 'enaco' yi ntaxajñi añi qui'itta qad'onaxanaxaqui qataq nadalaxat nam qan'onataxacpi mayi chigoqo'ot co'ollaxa so Moisés.

¹⁵Nachi se'eso nta'alpi qataq 'enauac som laÿipi mayi nso'ootañi, co'ollaq qaÿamato'ot so Esteban, nachi qaila'a na lashic da ÿataqta 'eeta'am da lashiguiÿaxac nam namaxashic piguem l'ecpi.

Hechos 7

Da ltaxaÿaxac so Esteban

¹Nachi so lta'a na ntaxaÿaxanaxanecpi, somayi inattac so Esteban, 'eeta': –¿Peta'a 'eesa 'enauac de'eda qai'axattac?

²Nachi somayi 'enapeco': –Qami' ÿaqaÿadolqa, qataq qami' ita'alpi, ñaq aÿim

qan'axaŷaxañiŷa. Ñim qadta'a Dios mayi ŷi'oxodaic, ñimayi nachaxana co'ollaxa so qadta'a Abraham co'ollaq somayi hueta'a yi 'alhua Mesopotamia, co'ollaq somayi saxanaxa da taŷa yi Harán.

³Nachi ñimayi 'enapego' somayi, 'eeta': “Qoca'ai qome na 'an'alhua, qataq 'enauac nam 'adhuo' l'ecpi, nachi 'anqo'ona qome yi 'alhua mayi 'am sachaxana.”

⁴Nachi so Abraham ca'ai yi 'alhua Caldea, nachi taŷa yi Harán da nalec. Qaq co'ollaq qaŷata'ague, nachi so lta'a ileu, nachi ñi Dios nauega so Abraham ne'ena 'alhua mayi qoñiitalec nagui.

⁵Qalaxayi ñimayi sa ishít da ŷashiitem da ŷauo'o ca ŷoqta lalamaxat lma', da yaqto' ŷauo'o ca chochi lanataqa', qalaxayi ñimayi ŷachaxanapcot somayi da ŷanem ne'ena 'alhua, qaq da ivita da ileu, qalaq nachica ca llalaqpi ca talec. Qaq nai'ctaxa da se'eso na'a'q so Abraham saxanaxa da huo'o ca llalaqpi.

⁶Ñi Dios nataq'en 'enapego' somayi da ca llalaqpi qome taŷa'a da netalec ca ŷaqa'a 'alhua, 'eeta'am ca ŷaqa'a ca chigaqa'ague, nachi chochi nlatacpi qataq ŷataqta huo'o da n'enaguec, chochi ivittrauec caua cuatrocientos vi'iyi.

⁷Qalaxayi ñi Dios nataq'en 'enapeco': “Aŷim qome sauo'o ca nhuaxanaguec que'eca shiŷaxauapi mayi ŷauo'o l-latac camayipi. Qaq qom ime, nachi ca'ai que'eca hueta'a. Huaña, nachi camayipi aŷim natamnot da huaña ne'ena 'alhua.”

⁸Nachi ñi Dios naŷamaxate' so Abraham, nachi 'enapega somayi da ŷauo'o ca n'anaxashít na l'oc. Camayi nachica ca l'anaxat de'eda aŷamaxataxác. Qaq ŷoqo'oyi co'ollaq ñiguiñi so llalec Isaac, nachi so Abraham ŷauo'o so n'anaxat na l'oc co'ollaq mashi ivi' naua ocho na'axa'te. Qataq nachi 'en'am so Isaac co'ollaq huo'o so llalec Jacob, nachi nataq'en i'ot de'eda. Nataq'en so Jacob i'otec de'eda so llalaqpi, som doce qadta'alpi.

⁹Qaq se'eso llalaqpi so Jacob mayi sachigoxosoxoiguipi, somayipi co'ollaxa nquiŷa so lqaŷa José. Nachi somayi qaimen, nachi qaido'ogue da Egipto. Qalaxayi ñi Dios hueta'aguet somayi,

¹⁰ŷoqo'oyi ŷiltaxanguet 'enauac na nque'ejnaxaguesat, qataq ŷanem da laŷajnaxanaxa qataq ŷanem da nchxonnataguec. Nachi so lta'a nam netaña yi Egipto, l'enaxat Faraón, ŷanagui so José da nta'a yi 'alhua Egipto, qataq da ilo'ogue so lma' somayi.

¹¹Qaq anac so nqouaxa, nachi ŷataqta qalota da nachoxoyic yi 'alhua Egipto qataq yi Canaán. Nachi som qadta'alpi sa ishít co'ollaxa da ŷanata ca chic.

¹²Qalaxayi so Jacob co'ollaq huo'o da l'axaŷaxac da qoŷinac huo'o na nallic yi Egipto, nachi ŷamaxa yimayi so llalaqpi mayi qadta'alpi. Qaq de'eda

lliquiaxa'c, nachida da hua'auchiguiñi lliquiaxa'c.

13Qaq soomayi co'ollaq qaltaq ÿi'iguela'q, nachi so José nchoxota so lqañañicpi. Huaña, nachi so lta'a nam netaña yi Egipto ÿaÿaten so lauo' l'ecpi so José mayi chigoxoigui.

14Nachi so José damaxasoxona so lta'a Jacob da qanavigui' qataq 'enuac so llalaqpi, qaq somayipi ivi' setenta y cinco da ima'a't.

15Qaq 'eda da 'eetec so Jacob da taÿa yi Egipto da naña. Qaq nachi huaña yimayi co'ollaq ileu somayi, nataq'en so llalaqpi mayi qadta'alpi.

16Qaq co'ollaq qaÿoqtégue, nachi qanlayishiguem somayipi da qaido'ogue da Siquem, nachi qailayiña som 'alhua mayi deshijnaxana co'ollaxa so Abraham, ÿachigoxotaigui so llalaqpi so Hamor mayi lma' yi Siquem da ÿauotaique da lma' na lqatacpi.

17Qaq co'ollaq mashí yaqta'a da ivita so laloqo' da ipacchigui dam ÿachaxanapéc ñi Dios co'ollaq ÿanem da l'aqtac so Abraham mayi 'eetega da ÿataqta ipacchigui, nachi nam llalaqpi so Israel mayi netaña yi Egipto ÿataqta nquictauec yi lcata.

18Qaq co'ollaq dalaxaic som lta'a nam netaña yi Egipto. Qaq somayi sa ishit da ÿauatton so José.

19Nachi se'eso nta'a ÿatenachit so qadhuo' qataq sa ishit da iyacnapec se'eso qadta'alpi, qataq damaxasoxoolec da qaÿalat na llalec nam chita'ague da ñiguiñi, da yaqto' ileu.

20Qaq se'eso na'a'q, nachi huetoigui da ñiguiñi so Moisés. Qaq se'eso nogotolec, somayi ÿataqta lauotaxat ñi Dios, nachi soua lta'al ivi' naua tres ca'agoxoiqa da ilotrague', ÿaatraña ca lma't.

21Qaq co'ollaq ivita so laloqo' da ÿala't somayi, nachi aso maichi llale som lta'a na netaña yi Egipto, asomayi ilalec somayi, nachi ÿacona, nachi ÿaqchit, 'eeta'am da llalec.

22Qaq ÿoqo'oyi so Moisés qaÿapaxaguenec 'enuac nam ÿaÿatenpi nam lma' so Egipto. Nachi somayi ÿataqta 'añaaic cam 'enapec qataq cam i'ot.

23Qaq somayi co'ollaq mashí ivi' naua cuarenta vi'iyi, nachi nshitaique da namaqtega nam lauo' Israel llalaqpi.

24Huaña, nachi somayi ÿauaachigui cam Egipto l'ec da iuaxaatac cam 'oonolec namayipi. Nachi iuejlec somayi, qataq ipalaique lvi', nachi ÿalauat se'eso Egipto l'ec.

25Cha'ayi somayi ipi'itaxaatega co'ollaxa da na lqañañicpi mayi llalaqpi so Israel ishit da ÿaÿateeteguet da nachíñi ñi Dios ñi do'onataxana somayi da

isouec somayipi. Qalaxayi somayipi sa ishit co'ollaxa da yäyajneguet de'eda.

26Qaq so lya na'a'q, nachi so Moisés ilalguete soua dos Israel lashi' deloctega't. Nachi somayi nshitaique da nmanaqchi't, nachi 'eetegalo', 'eeta': "Qami' maichi qami' nqäya't. Qalaaq ¿tá'ainco' yi maichi qauloquuitega't?"

27Nachi som iuaxaatac so lya, nachi yamaxañi so Moisés, nachi 'eetego', 'eeta': "¿Négue't ca 'am yanagui da 'am qadta'a, qataq da yaqto' ishit da 'anmit ca huo'o ca lasouaxashit da shinaqta?"

28¿Peta'a 'anshitaique da nataq'en ayim 'aualauat, qoneta'am da 'eetec yim Egipto l'ec mayi 'aualauat shicait?"

29Nachi so Moisés co'ollaq hua'axaäya de'eda, nachi datauec, nachi taäya yi 'alhua l'enaxat Madián, nachi naña, 'eeta'am ca shiyaxaua mayi yaqa'a ca chigaqa'ague. Huaña, nachi huo'oi soua dos llalqa.

30Qaq co'ollaq inoxoodeec soua cuarenta vi'iyi, qaq so Moisés hueta'a ca tojlec 'alhua mayi sa qäyapeque aca qasoxonaxa l'enaxat Sinaí. Huaña, nachi nachaxana somayi so namaxashic piguem l'ec huetaigui aso qo'ipaq lapole mayi 'ettaigui.

31Nachi so Moisés yataqta huo'o da l'elaxa souaxat se'eso lauanaqchic. Nachi co'ollaq nqochineu'a da huotaique da yöqta ichimaxatta, nachi hua'axaäya so l'aqtac ñi qadataxala', 'eeta':

32"Ayim mayi nachayim nDios som hua'au 'adta'alpi, nachayim nDios so Abraham, qataq so Isaac qataq so Jacob." Nachi so Moisés yataqta iviloxolaqchit da lcolanaxa, nachi sa ishit da yañoxot da namatashiguem.

33Nachi ñi qadataxala' 'enapego' somayi, 'eeta': "Anqa't qome naua 'adapela'te, cha'ayi ne'ena 'alhua mayi 'auapetalec, namayi yataqta sa qaishitapec.

34Ayim selota'a da nqui'ic yi yalamaxatpi mayi netaña yi Egipto, ayim sa'aqtega da l'alaxac. Yöqo'oyi ayim senoteeguesop yimayipi, da yaqto' sesouec. Qaq 'am qojec qome da 'am samaxa yi Egipto."

35Qaq nai'ctaxa co'ollaxa somayipi da i'otan so Moisés, nachi 'eetega, 'eeta': "¿Négue't ca 'am yanagui da 'am qadta'a, qataq da yaqto' 'anmit ca huo'o ca lasouaxashit?" Qalaxayi ñi Dios yachigoxotchigui so lamaxashic piguem l'ec mayi nachaxana so Moisés co'ollaq huaigui aso qo'ipaq lapole, da yamaxa somayipi da yäuo'o lta'a qataq da yaqto' isouec.

36Qaq nachiso so Moisés so nqateeguesop yi Egipto so hua'au qadta'alpi. Qataq nachiso so i'ot nam sa qäyauanapigui qataq na n'anecpi yi'iyi 'alhua, qataq co'ollaq huaña aso auaxai togaxadai, qataq so tojlec 'alhua se'esoua cuarenta vi'iyi.

³⁷Qataq nachiso se'eso Moisés so da'aqtaxanem co'olloxochiyi so Israel llalaqpi, 'eeta': "Ñi Dios qami' namaxalo qome ca l'aqtaxanaxanec, camayi maichi qadalamaxachi qadqayai, camayi 'eeta'am ayim da qami' qanamaxalo. Qaq camayi yataqta qaualaqaileco' qome."

³⁸Qataq nachiso so Moisés som huetaigui so shiyaxauapi co'ollaq huaña so tojlec 'alhua. Qataq nachiso so detaqtague' so namaxashic piguem l'ec co'ollaq huaña aso qasoxonaxa l'enaxat Sinaí, qataq hueta'aguet som hua'au qadta'alpi. Qataq nachiso so yaconguet co'ollaxa da n'aqtac mayi chigaqagui da nca'alaxa, da yaqto' qomi' yanema.

³⁹Qalaxayi som hua'au qadta'alpi co'ollaxa sa ishit da yalaxalec somayi, chaqdata da qaimaqta'aguet. Nachi somayipi nshitaique da yi'iguelaxague da Egipto.

⁴⁰Nachi somayipi 'enapego' so Aarón, 'eeta': "Qomi' sauoqtaique da 'am 'au'ot qome ca qannatac qadtaxayaxaua, da yaqto' nachica ca sataqtalec, cha'ayi qomi' sa ishit da sayajnaq cam 'eetec cam Moisés mayi qomi' nqateeguesopa co'ollaxa yi Egipto."

⁴¹Nachi som shiyaxauapi i'ot so ltaxayaxaua, 'eeta'am naq'en na huaca llalec. Huaña, nachi qayalauat na shiguiyacpi da qoyanot somayi, nachi yataqta qantootapeguet som maichi n'onatac.

⁴²Huaña, nachi ñi Dios ca'ai somayipi, nachi yauaqta'a somayipi da yaqto' natamnot ana huaqajñipi mayi neto'ot na piguem. Cha'ayi nachida dam 'eetec da nanettañi l'aqtac ñi Dios mayi huetalec ana lede so l'aqtaxanaxanecpi, mayi 'eeta': Qami' Israel l'ecpi, co'ollaq qoquiitalec so tojlec 'alhua se'esoua cuarenta vi'iyi, qaq zeta'a co'ollaq qauauachiitac na shiguiyacpi da qauauo'oi qadachitaqtaxanaqchii, qaq peta'a nachayim da ayim qai'añiitacot?

⁴³A'i, sa ishit, chaqdata da qami' qauachiitac so qauauo'oi lpe'l so qadtaxayaxauai l'enaxat Moloc, qataq so lya qadtaxayaxauai l'enaxat Refán mayi 'eeta'am da n'onataxac ana huaqajñi. Qaq se'esoua n'enaqtaqa qami' qau'ochi' co'ollaxa da yaqto' qanatamñiitacoto. Yoqo'oyi ayim qami' ñaqateeguesopa nagui ne'ena qadmayi, nachi qami' samaxalo yi 'alhua mayi pa'aigue da laji yi Babilonia.

⁴⁴Qaq som hua'au qadta'alpi co'ollaq huetalec so tojlec 'alhua, nachi somayipi yachitac so npe'l mayi huetaiguilo soua nanettalguete soua lqataxaco ñi Dios. Qaq se'eso npe'l, somayi qai'enaxachigui co'ollaxa so yamaxalec ñi Dios so Moisés, co'ollaq 'enapega somayi da yaqto' i'enaxatchigui da n'onataxac som yauaachigui.

⁴⁵Qaq se'eso hua'au qadta'alpi, somayipi co'ollaxa yaconguet se'eso npe'l da chigoqtot som hua'au lta'alpi, nachi som nnaictague'pi co'ollaxa so Josué nda'a ne'ena 'alhua se'eso npe'l co'ollaq somayipi loxonec na lma' so lajipi

shiyaxauapi mayi nqateec ñi Dios. Cha'ayi ne'ena 'alhua yauotaique lma' naq'en somayipi. Qaq 'eda da 'eetec se'eso npe'l, nachi chochi ivitta'a co'ollaq huo'o so nta'a David.

⁴⁶Qaq se'eso nta'a David co'ollaq ñi Dios yanem somayi da lqouagaxanaqtaic, nachi somayi nshitaique da i'ot ca lma' ñi nDios so lta'a Jacob.

⁴⁷Qalaxayi llalec Salomón co'ollaxa so i'ot ñi lma' ñi Dios.

⁴⁸Qaq nai'ctaxa da ñim Dios mayi 'amaqtaqaic sa ishit da netaigui ca chochi l'onatac noyic ca shiyaxaua. Cha'ayi nachi 'enapec naua nanetrañi l'aqtaqa som l'aqtaxanaxanec, mayi 'eeta':

⁴⁹Ayim ñiso'ootallec na piguem da samaxasoxonapec, qaq nam 'alhua sapetalec. Qaq ¿huá'ago' ca 'eetec ca noyic mayi qau'ochi da iuo'? 'enapeco' ñi Dios, qataq ¿huá'ago' ca 'eetec cam ñimataqa'?

⁵⁰¿Peta'a sa i'onataco' 'enauac nam huetalecna?

⁵¹Qaq ñaq queta da ltaxayaxac so Esteban, 'eeta': –Qami' nachi 'eetai' da yataqta sa qualaqai, qataq da qan'axayaxanaxaqui qataq naua qadquiyaqchilli' 'eeta'am ca saxanaxa da yauatton ñi Dios. Qataq nachi 'eetai' da qanpa'aguñitague' so Espíritu Santo. Qaq nachi qoñiita'am som hua'au qadta'alliipi.

⁵²Cha'ayi ¿chaq négue'to' cam l'aqtaxanaxanec ñi Dios da huo'otaq sa iuaxan som hua'au qadta'aipi? Cha'ayi somayipi nachi yalauat co'ollaxa som hua'auchiguiñi da i'axatta'aguet da lvidaxac som shiyaxaua mayi no'on da lataxac. Qaq somayi co'ollaq nvi', nachi qami' qauacoñiu'a, nachi qualauachi.

⁵³Qamaq nachiqami' mayi qauacoñiiguet co'ollaxa na lqataxacpi ñi Dios mayi ndoi' so lamaxashic piguem l'ec. Qalaxayi qami' sa ishit da qualaqaiquet namayipi.

Da l-leuaxa so Esteban

⁵⁴Nachi somayipi co'ollaq hua'axaýa de'eda, nachi yataqta dalemata, qataq 'eeta'am da inaga't naua lhue da lquiýaxa so Esteban.

⁵⁵Qalaxayi so Esteban, yi somayi yataqta nlaqchigui so Espíritu Santo, nachi yamato'ot na piguem, nachi somayi ila'a da lli'oxoyic ñi Dios, qataq ila'a so Jesús nachattañi, hueta'ague na aloic ñi Dios.

⁵⁶Nachi somayi 'enapeco': –¡Ña qauloýa! Ayim sela'a da nauatoigui na piguem qataq ñim shiyaxaua llalec, ñimayi nso'oota'ague da aloic ñi Dios.

⁵⁷Qalaxayi somayipi lamaaxa yapoguilo naua ltela, yataqta n'axannec da l'alaxac, nachi yataqta qaipadenaxaneu'a somayi da qaýaconeu'a.

⁵⁸Nachi qanqateguesop so la ciudad, nachi qaida'a na coma' da qaýasaq. Qaq

'enuac nam yälectau'a de'eda nasaxasoxonaxac, namayipi icotano'oto naua lapo'te so nsoq l'enaxat Saulo.

⁵⁹Qaq co'ollaq ña qayasaqtalec so Esteban, nachi somayi nqouagaxaueetac, 'eeta': -'Am yataxala' Jesús, 'auaconguet qome ñi shicapegue' iqui'i.

⁶⁰Qaq co'ollaq ime, nachi i'alyiñi naua l-llicte, nachi yataqta n'axannec da l'alaxac, 'eeta': -'Am yataxala', sa ishit qome da 'aalogui da lasouaxashit ne'enapi. Qaq co'ollaq ime da nasaxauec de'eda l'aqtac, nachi ileu.

Hechos 8

So Saulo yauo'o da nque'ejnaxac na 'amqajnataxanaxaicpi

¹Qaq so Saulo yataqta yäyamaxadeeta da nalaataguec so Esteban. Qaq nachi huetoigui se'eso na'a'q da qaicanaxangui na 'amqajnataxanaxaicpi yi Jerusalén, nachi huo'o na ta'ya yi 'alhua Judea qataq yi Samaria. Qaq chasouate' soua Jesús lamaxa'shi n'oidañi.

²Qaq huo'o nam shiyaxauapi mayi quetague' ñi Dios nam ilayiñi co'ollaxa so Esteban, nachi yataqta noyitapeguelec somayi.

³Qaq so Saulo nachi yataqta yōqopitaxanapec da icaatac na 'amqajnataxanaxaicpi, inoxotta'pe naua noiqa. Cam ilalec yale, huo'otaq 'alo, nachi yauogonnauec, nachi yauegueuo, da yaqto' qaicoñi'.

Qai'axattac da no'on qad'axayaxac yi Samaria

⁴Qalaxayi nam nlagaxattacpi mayi chigaqaña yi Jerusalén, namayipi i'axattac da n'aqtac mayi chigaqaigui da nca'alaxa, da huo'o da ividegue.

⁵Qaq huo'o so 'oonolec namayipi, l'enaxat Felipe, somayi co'ollaxa ta'ya yi pueblo Samaria. Huaña, nachi i'axattac so nta'a mayi qadca'alaxaqui.

⁶Nachi na shiyaxauapi laponeu'a somayi. Qaq 'enuac namayipi yataqta huo'o da lqochoxo da l'aqtaxanaxac so Felipe, qataq nataq'en qayauaatapigui na n'anecpi sa qayauanapega mayi i'ottac.

⁷Cha'ayi qalota na shiyaxauapi na huo'o na l'ec leguemaxaic na qanataden, qaq nam n'ecpi mayi inoxoneec, namayipi i'alaqtagui. Qataq nataq'en qalota na qanataden nam sa da'añiigie qataq nam hua'yodaxaicpi.

⁸Qaq 'eda da 'eetec da huo'o mshi 'enuac nam netaña se'eso pueblo yataqta huo'o da ntonaxac.

⁹Qalaxayi huo'o so shiyaxaua l'enaxat Simón. Somayi co'ollaxa do'onataxatega da napinshaxac da yatenachittac na shiyaxauapi mayi hueta'a yi'iyi pueblo Samaria. Somayi 'eetego' naxa da yataqta huo'o naq 'enec.

¹⁰Nachi 'enuac na shiyaxauapi yataqta n'axayaxaachiguiñi da n'axayaxatega

somayi, ivida'a na 'amaqtaqaicpi qataq nam saq 'amaqtaq. Nachi namayipi 'eetaco': –De'eda shi'axaxaua nachida da lta'adaic l'añaxac ñi Dios.

¹¹Nachi yataqta qa'yoqocha'a, cha'ayi dam napinshaxac yataqta sa lcoshi'igüe da ipi'itaqchit somayipi.

¹²Qalaxayi co'ollaq qai'amaqten dam no'on qad'axa'axaxac mayi i'axattapeguem somayipi so Felipe co'ollaq i'axattac da ilo'ogue 'enauacna ñi Dios, qataq i'axattac da l'enaxat so Jesucristo, nachi huo'o na y'allippi qataq na 'alpi na da'amqajnataxan, nachi qanachilaxan.

¹³Nachi nataq'en yalecteuo so Simón da da'amqajnataxan, nachi qanachilaxan. Huaña, nachi ca'attague' so Felipe, yataqta huo'o da l'aalaxa da imeteetac nam lta'adaicpi mayi sa qa'yauanapega qataq nam n'anecpi mayi i'ottac somayi.

¹⁴Nachi soua Jesús lamaxa'shi mayi nejdaña yi Jerusalén co'ollaq yäyate'n da na netaña yi Samaria i'amaqten da l'aqtac ñi Dios, nachi qa'yamaxa yimayi so Pedro qataq so Juan.

¹⁵Qaq co'ollaq mashi ivilyi', nachi nqouagaxaueetapeguelguete so 'amqajnataxanaxaicpi mayi netaña yi Samaria, da yaqto' yaconguet somayipi so Espíritu Santo.

¹⁶Cha'ayi somayipi saxanaxa co'ollaxa da huo'o ca 'oonolec da huo'otaq mashi tanguit so Espíritu Santo, ndoteec da mashi qanachilaxan, qanachilaxangui da l'enaxat so qadataxala' Jesús.

¹⁷Nachi so Pedro qataq so Juan, soomayi yashildelec somayipi. Huaña, nachi somayipi tanguit so Espíritu Santo.

¹⁸Nachi se'eso Simón yäuaachigui da so Espíritu Santo tanguit so shi'axauapi co'ollaq soua Jesús lamaxa'shi yashildelec somayipi. Nachi somayi yachaxanapec aso alom.

¹⁹Nachi 'enapeco': –Ayim qai'añiim qome nataq'en de'eda n'añaxac, yaqto' da huo'o ca camachaqca sashil-lec, nachi camayi nataq'en tanguit so Espíritu Santo.

²⁰Nachi so Pedro 'enapego' somayi, 'eeta': –'Am qataq ana 'om qocaeegüe' qome da 'am daqat, cha'ayi 'am 'aupi'itaxaatega da cam yan l'añaxac ñi Dios ishit da 'aushijnaxana.

²¹'Am sa ishit da 'ayapegueuo qataq saq 'am qo'yami' de'eda n'onataxanaxac, cha'ayi da 'adquiyaqteyaxac sa ishit da yataqtelec da quegue ñi Dios.

²²Chaqdata da 'ai'axaña da 'ayi'itaxaloxo, qataq 'anachoxonnot ñi Dios, shapeegüeto' qom ishit da 'am ichoxoden, nachi yäpalaxat da qauem lhuennataxa añi 'adquiyaqte.

²³Cha'ayi aŷim sela'a da ŷataqta 'am nlaqchigui na qauem mayi sa 'adamaqchit, qataq na qauemsat 'eeta'am da 'am iconŷittai'.

²⁴Nachi so Simón 'enapeco': –Aŷim qanqouagaxauñiilec qome, qauŷaxañiyot ñi Dios, da yaqto' sa ishit da huo'o ca aŷim tagui 'enauac nam qau'axachiitac.

²⁵Nachi soua Jesús lamaxa'shi co'ollaq ima't da l'aqtaxanaxa'c da i'axattrac da l'aqtac ñi Dios, nachi nqo'ooda nam pueblpiolec mayi huaigui yi Samaria da i'axattrac da no'on qad'axaŷaxac. Ime, nachi ŷi'iguelaxadegue da Jerusalén.

So Felipe qataq so shiŷaxaua mayi lma' yi Etiopía

²⁶Qaq co'ollaq ime de'eda, nachi so lamaxashic piguem l'ec ñi qadataxala', somayi 'enapego' so Felipe, 'eeta': –Qoñishiguem qome, nachi 'aigue da taguiñi, qoquegue so nqa'aic mayi chigaqshiguemec yi Jerusalén, taŷa'a yi Gaza. Se'eso nqa'aic nachiso so tajlec yi tojlec 'alhua.

²⁷Nachi so Felipe ñishiguem, nachi jec, nachi natena'aguet co'ollaxa so shiŷaxaua mayi chigaqa'ague da Etiopía. Qaq somayi sa deco'o qataq nta'a lta'adaic, somayi nachiso so ilotague' ana alom aso nate'e l'enaxat Candace, asom late'e nam netaña yi Etiopía. Qaq somayi taigue co'ollaxa da Jerusalén da natamnot ñi Dios.

²⁸Qaq somayi ŷi'iguelaxague da lma', netangui aso laigona. Qaq itaxaŷaxaatac co'ollaxa aso lede so l'aqtaxanaxanec ñi Dios, l'enaxat Isaías.

²⁹Nachi so Espíritu Santo 'enapego' so Felipe, 'eeta': –Sa 'auŷotapeque qome asa'aso naigona.

³⁰Nachi so Felipe co'ollaq mashi sa qaŷapeque asa'aso naigona, nachi hua'aqtega somayi da itaxaŷaxaatac aso lede so Isaías. Nachi inattaco' se'eso shiŷaxaua, 'eeta': –¿Peta'a 'auaŷaten ca llic yi 'autaxaŷaxaatac?

³¹Nachi se'eso shiŷaxaua 'enapeco': –¿Táloxochi ishito' da saŷaten ca llic, yi sa ishit da huo'o ca aŷim ŷapaxaguenec ca llic yimayi? Nachi somayi 'enapego' so Felipe da huenotshiguem da nqota'ai'.

³²Qaq som n'aqtac mayi itaxaŷaxaatac 'eeta': Camayi qome 'eeta'am ana qagueta da qaŷauectauga ca nalaataqa'; qataq 'eeta'am ca qagueta llalec da qanpetec, qalaq sa ishit da i'alaq. Qaq 'eda qome da 'eetec camayi da sa ishit da ŷauachigui na alap da i'alaq.

³³Nachi de'eda nachoxonnataguec ŷataqta qaica ca ishit da iuejlec; qalaxayi cam llalaqpi ¿negue'tom qome ca ishit da i'axattac? Cha'ayi da nachaalataxac qanqat, da yaqto' sa ishit da huetalec ana 'alhua.

³⁴Nachi se'eso nta'a inattac so Felipe, 'eeta': –Ñaq aŷim 'adqouaguec da aŷim 'au'aqtaxanem, ¿chaq négue't ca l'aqtac de'eda, peta'a nachiso som l'aqtaxanaxanec ñi Dios da maichi n'axattapeguela't, qalqo' lŷa shiŷaxaua ca

n'aqtagec de'eda?

³⁵Nachi so Felipe cot da l'aqtaxanaxac, yachigoxotchiguiña som n'aqtac mayi qaitaxayaxaatac, qataq i'axatem somayi da no'on qad'axayaxac mayi n'aqtagec so Jesús.

³⁶Qaq co'ollaq ivitra som huaña da huo'o na 'etaxat, nachi se'eso nta'a 'enapeco': –Ne'ena huo'o na 'etaxat, qaq ¿sa ishito' peta'a da aým qanachilaxan?

³⁷Nachi so Felipe 'enapego' somayi, 'eeta': –Da yataqta imauec da 'adquiyaqteyaxac da 'au'amqajnataxan, nachi ishit. Nachi se'eso shiyaxaua 'enapeco': –Aým sa'amaqten so Jesucristo da nachiso so llalec ñi Dios.

³⁸Nachi somayi damaxasoxoolec da qai'axanguet aso nnotaxaqui, nachi soomayi huenotreec, nachi tayingui so 'etaxat. Nachi so Felipe nachilaxan se'eso nta'a.

³⁹Qaq co'ollaq nnoxooyishigue'm so 'etaxat, nachi so n'Espíritu ñi qadataxala' yauec so Felipe. Nachi se'eso nta'a sa lya da nauane' somayi, qalaxayi somayi yi'iguelaxague ca lma', yataqta machiguiña.

⁴⁰Nachi so Felipe hueta'a co'ollaxa yi Azoto. Huaña, nachi quetaguilo naua pueblolqa, i'axattac da no'on qad'axayaxac, chochi ivitta'a yi Cesarea.

Hechos 9

Da 'eetec co'ollaq qantounaxanaxan so Saulo

(Hechos 22.6-16; 26.12-18)

¹Qaq so Saulo ñaq queto'ot da yadeetega da yalauat na i'amaqteetac so qadataxala'. Qaq yoqo'oyi somayi nqo'oneu'a so lta'a nantaxayaxanaxanecpi da qaitaxayapegue' ñi Dios.

²Nachi iyaxanot somayi, da yaqto' yanem aca lmalate ca l'aqtac, da yaqto' so Saulo nqo'ona aca laponaxaqui na judiopi mayi naña yi Damasco, da yi'iguena'a nam quetague' da n'aqtac, da nauega yi Jerusalén da yaqto' qaicoñi', nai'ctaxa da yallippi, huo'otaq 'alpi.

³Qalaxayi somayi co'ollaq quetague' so nqa'aic, qaq masi sa qayapeque ca la ciudad Damasco, nachi nque'elaxatta da huaigui so n'edaxa chigoqo'ot na piguem.

⁴Nachi so Saulo najñi. Huaña, nachi hua'axaya so n'aqtac, 'eeta': –Saulo, Saulo, ¿tá'ainco' yi aým 'aucaatac?

⁵Nachi so Saulo denataxan, 'eeta': –'Am yataxala', ¿négue't 'am? Nachi se'eso nvil'yaxac qataq 'enapeco': –Qomyi nachayim Jesús, nachayim mayi aým 'aucaatac. 'Am 'eeta'am da maichi 'anque'emaqchittapeguela't, qoneta'am da

'eetec ca nauegaxanaxala' huaca da maichi ÿasottapeeguet aca n'adaxanaqte.

⁶Nachi so Saulo ÿataqta iviloxolaqchit da lcolanaxa, nachi 'enapeco': -'Am ÿataxala', ¿chaq négue't ca 'anshitaique da aÿim so'ot? Nachi so qadataxala' 'enapego' somayi, 'eeta': -Qoñishiguem qome, nachi 'au'a yi la ciudad. Yimayi nachi huaña da 'am qai'aqtaxanem cam 'au'ot.

⁷Qaq som shiÿaxa'u mayi nnaictagueto so Saulo, soomayi ÿataqta ñi'i't, cha'ayi soomayi hua'aqchiyigui co'ollaxa so n'aqtac, qalaxayi sa ishit da huo'o ca iloda'a.

⁸Qaq co'ollaq ime, nachi so Saulo ñishiguem. Qalaxayi somayi co'ollaq demejnaxan, nachi sa ishit da nauaañi. Yoqo'oyi qaÿacona na lhuaq, nachi qaÿauctau'a yi Damasco.

⁹Huaña yimayi, nachi hueta'a tres na'axa'te, sa ishit da nauaañi, qataq sa ishit da huo'o ca chic, qataq sa ishit da nÿom.

¹⁰Qaq yim Damasco nachi netaña so shiÿaxaua 'amqajnataxanaxaic, l'enaxat Ananías. Qaq somayi huo'o co'ollaxa so lauanaqchic da so qadataxala' nachaxana somayi. Nachi 'enapego', 'eeta': -¡Ananías! Nachi somayi 'enapeco': -Aja', nachaÿim, 'am ÿataxala'.

¹¹Nachi so qadataxala' 'enapego' somayi, 'eeta': -Qoñishiguem qome, nachi qoquegue so nqa'aic l'enaxat ÿashicteec. Qaq qom 'avita ñi lma' ñi Judas, nachi 'aunataxanaique ca shiÿaxaua mayi chigaqa'ague da Tarso, l'enaxat Saulo. Qaq camayi nqouagaxaueetac,

¹²nachi huo'o so lauanaqchic: ila'a ca shiÿaxaua, l'enaxat Ananías, da taÿau'a ca hueta'a, nachi ÿashil-lec na lqaic, da yaqto' qaltaq nauaañi.

¹³Nachi co'ollaq hua'aqchigui de'eda so Ananías, nachi 'enapeco': -'Am ÿataxala', ÿataqta qalota na aÿim da'aqtaxanem que'eca shiÿaxaua qataq 'enuac nam qauem mayi i'otec nam netaña yi Jerusalén mayi 'am i'amaqteetac.

¹⁴Qaq camayi nagui nachi naÿa'a ne'ena souaqta'a, nachitac da l'aqtac na lataxala'pi na ntaxaÿaxanaxanecpi, da yaqto' ÿauec da iconi' 'enuac nam iÿaxaatega da 'ad'enaxat.

¹⁵Qalaxayi so qadataxala' 'enapego' somayi, 'eeta': -'Aue, 'anqo'ona, cha'ayi aÿim llica'aguishic ñi'ñi shiÿaxaua, da yaqto' aÿim i'axat, aÿim i'axatem 'enuac na ÿotta'a't shiÿaxauapi, qataq na lta'alpi namayipi, nataq'en nam llalaqpi so Israel.

¹⁶Qaq ñimayi aÿim sachaxana qome da ÿataqta qalota da nque'ejnaxac souaxat aÿim.

¹⁷Nachi so Ananías jec da taÿa ca noÿic mayi netaña so Saulo. Qaq co'ollaq

inoxoneu'a ca hueta'a, nachi ÿashil-lec somayi, nachi 'enapego', 'eeta': -'Am ÿaqayä Saulo, ñi qadataxala' Jesús mayi 'am nachaxana co'ollaq 'ananactague' na nqa'aic, ñimayi aÿim namaxa 'am, da yaqto' qaltaq 'anauaañi, qataq da 'am nlaqchigui so Espíritu Santo.

¹⁸Huaña, nachi so Saulo huo'o aso chigoqtoiguilo naua l'ai'te, 'eeta'am ana lso, nachi ishit da qaltaq nauaañi. Nachi somayi ñishiguem, nachi qanachilaxan, da yaqto' da'amqajnataxan.

¹⁹Qaq co'ollaq ime, nachi somayi deque'e, nachi qaltaq huo'o da l'añaxac. Nachi huo'oi soua na'axa'te da huetaigui so 'amqajnataxanaxaicpi mayi netaña yi Damasco.

So Saulo i'axattac da n'aqtac hueta'a yi Damasco

²⁰Qaq co'ollaq ime de'eda, nachi so Saulo da'aqtaxaatapoigui ana laponaxaquipi na judiopi, i'axattac so Jesús da nachiso so llalec ñi Dios.

²¹Nachi 'enauac nam n'axayaxaatega somayi ÿataqta huo'o da l'aalaxa. Nachi 'eeta': -¿Sa ishito' peta'a da saq nachida dam shiÿaxaua mayi icaatac nam nqouagaxaueetega so Jesús mayi netaña yi Jerusalén? qataq ¿sa ishito' peta'a da saq nachida dam naÿa'a ne'ena souaqa'a da ÿaconeu'a da iconi' na 'amqajnataxanaxaicpi, nachi ÿaneu'a nam lataxala'pi na ntaxayaxanaxanecpi?

²²Qalaxayi so Saulo lamaaxa nquigaxatteec da l'añaxac da ÿachaxaatac so Jesús da nachiso so nta'a mayi qadca'alaxaqui, chochi ivitta'a da ÿataqta sa ÿayaten ca 'eetec naq'en na judiopi mayi netaña yi Damasco.

So Saulo naneltaxanguet na judiopi

²³Qaq co'ollaq mashi qaÿoqteguelo soua na'axa'te, nachi na judiopi detaxayapigui da ÿauotaique da ÿalauat so Saulo.

²⁴Qalaxayi somayi l'axayaxac de'eda. Qaq huo'oi soua na'axa'te qataq pesa'chi da na judiopi nauaataique somayi, qanayiuta'alo naua laso'mi yi la ciudad, da qaÿauotaique da qaÿalauat.

²⁵Qalaxayi na 'amqajnataxanaxaicpi co'ollaq pe, nachi qaÿachagui somayi aso canasto late'edai, nachi qaÿasaqteueegue da laÿi so lcopaqtaxat so la ciudad. Huaña, nachi somayi qoÿit.

So Saulo hueta'a yi Jerusalén

²⁶Qaq so Saulo co'ollaq iviteu'a yi Jerusalén, nachi ÿauotaique da ÿalegoigui na 'amqajnataxanaxaicpi. Qalaxayi 'enauac namayipi ñi'ita'aguet somayi, cha'ayi sa ishit da i'amaqten da somayi mashi da'amqajnataxan.

²⁷Qalaxayi so Bernabé ÿauec somayi, nachi ÿauegueu'alo soua Jesús lamaxa'shi. Nachi ÿataqta da'aqtaxaatemala da 'eetec so Saulo co'ollaq nauane' so qadataxala' Jesús co'ollaq huangui so nqa'aic, qataq da 'eetec co'ollaq

detaqtage' somayi, qataq da 'eetec da yataqta sa ishit da ñi'itapeguelec da i'axattac da l'enaxat so Jesús co'ollaq hueta'a yi Damasco.

²⁸Nachi so Saulo hua'a yi Jerusalén, nachi yalectaiguilo soua Jesús lamaxa'shi.

²⁹Nachi somayi yataqta sa ishit da ñi'itapeguelec da i'axattac so qadataxala', nachi n'aqtaxaatapegue' qataq ncotatapegue' nam judiopi mayi yäyate'n naua l'aqtaqa na griegopi. Qalaxayi namayipi co'ollaxa yäuotaique da yalauat somayi.

³⁰Nachi som 'amqajnataxanaxaicpi co'ollaq l'axayaxac de'eda, nachi qayäuega so Saulo yi ñigaxasom Cesarea. Huaña yimayi, nachi qayamaxague da Tarso.

³¹Nachi 'enauac nam 'amqajnataxanaxaicpi mayi netaña yi 'alhua Judea, qataq yi Galilea, qataq yi Samaria, namayipi yataqta lactapiguini qataq nquictauec da l'añaxac, qataq yataqta huo'o da lcolanaxa so qadataxala'. Qaq so Espíritu Santo yataqta i'añaqchittac namayipi da nquictauec naq'en yi lcata na da'amqajnataxan.

Qanataden so Eneas

³²Qaq so Pedro co'ollaq queuotapigui 'enauac na nqayañicpi, nachi nataq'en ivida'a so 'amqajnataxanaxaicpi mayi netaña yi Lida.

³³Qaq huaña yimayi, nachi ilalec so shiyaxaua l'enaxat Eneas. Somayi ivi' naua ocho vi'iyi da dalola, sa da'añiigue. Qaq yöqo'oyi huetalec ca lacanec.

³⁴Nachi so Pedro 'enapego' somayi, 'eeta': -Eneas, 'am nataden so Jesucristo, qoñishiguem qome, nachi 'aunana't na 'adacanec. Nachi so Eneas ñishiguem.

³⁵Qaq 'enauac yäuaachigui de'eda nam netaña yi Lida qataq yi Sarón. Huaña, nachi namayipi yalat da toguishic l'amqajnataxanaxac, nachi quegue so qadataxala'.

Aso Dorcas qaltaq nca'aleec qanqojin

³⁶Qaq se'esoua na'axa'te huo'o aso 'amqajnataxanaxai netaña yi la ciudad Jope. Asomayi naua judío l'aqtaqa l'enaxat Tabitá, qaq naua griego l'aqtaqa Dorcas (de'eda n'enaxat naigui da ñi'imshi). Asá'aso 'alo yataqta no'on da l'onataxanaxac, qataq itauaatac nam huo'o da lhuenaxanaxa.

³⁷Qalaxayi huo'o so na'a'q nachi aso Dorcas sa no'on, nachi ileu. Qaq co'ollaq qaimat da qanachilaxaatac, nachi qaidoshiguemec ca pa'ashiguem so noyic.

³⁸Qaq yi'iyi Jope nachi sa qayapeque yi Lida yim hueta'a so Pedro. Nachi som 'amqajnataxanaxaicpi co'ollaq l'axayaxac somayi da hueta'a yimayi, nachi qayamaxalo soua dos shiyaxa'u da qoyinapega, qoyiita': -'Ananaña qome na Jope; sa ishit da 'anayaloxon.

³⁹Nachi so Pedro ca'ateguelo soomayi. Qaq co'ollaq iviyi', nachi somayi

qayaviguishiguemec so noyic mayi huetaña aso Dorcas. Qaq 'enauac nam pa'aipi datatau'a, noyiitagui. Nachi qayachaxaatac ana l'onata nptopi qataq na lomaxaquipi mayi l'onatacpi asomayi co'ollaq ña qanachattague'.

⁴⁰Qaq co'ollaq ime, nachi so Pedro ipa'axaneec 'enauac somayipi, nachi i'alyiñi naua l-llicte da nqouagaxauen. Qaq co'ollaq ime, nachi yamatalec asom leuaxai, nachi 'enapega, 'eeta': -Tabitá, qoñishiguem. Nachi asomayi yauachiguilo naua l'ai'te. Qaq co'ollaq ila'a so Pedro, nachi ñishiguem, nachi nso'ooñi.

⁴¹Nachi somayi yacona na lhuacq asomayi, nachi yanaxanaxaashiguem. Ime, nachi iyaxaneuga so nqayañicpi qataq som pa'aipi, nachi yachaxan asomayi da qaltaq nca'aleec.

⁴²Qaq de'eda 'enauac nam netaña yi la ciudad Jope yayaten, nachi yataqta qalota na i'amaqten so qadataxala'.

⁴³Nachi so Pedro yataqta huo'oi soua na'axa'te da hueta'a yi la ciudad, netaña ca lma' so l'enaxat Simón, l'oc l'o.

Hechos 10

So Pedro qataq so Cornelio

¹Qaq yim la ciudad Cesarea nachi netaña so shiyaxaua, l'enaxat Cornelio. Somayi lta'a na huataxanaq, nachi ilotague' som cien huataxanaqpi mayi qayamata'ac chigaqa'ague da Italia.

²Qaq se'eso shiyaxaua qataq 'enauac so llalaqpi quetague' ñi Dios qataq yataqta ñi'iyá ñimayi. Somayi nataq'en yataqta qalota añi yanec alom da itauaatac na judiopi qataq nachi 'eetai' da nqouagaxaueetacot ñi Dios.

³Qaq huo'o so na'a'q mashi dashichiguiñi aso nala', nachi somayi huo'o so lauanaqchic: ila'aguet so namaxashic piguem l'ec da tayau'a ca hueta'a somayi, nachi 'enapego', 'eeta': ¡Cornelio!

⁴Nachi somayi yamato'ot se'eso namaxashic piguem l'ec, qalaxayi yataqta ñi'i. Nachi inattac, 'eeta': -¿Négue't ca, 'am yataxala'? Nachi som namaxashic piguem l'ec 'enapego' somayi, 'eeta': -Ñi Dios yataqta yayamaxadeeta da 'anqouagaxaunaxac qataq dam 'adtaunaxanaxac da 'autauaatac nam huo'o da lhuenaxanaxa.

⁵Qaq huo'oi qome caua 'adamaxa'shi da tadegue da la ciudad Jope, da yaqto' yi'igueda'a ñi l'enaxat Simón, da lya l'enaxat Pedro.

⁶Ñimayi netaña yi lma' ñi l'enaqteua Simón, l'oc l'o, yi lma' neto'ot so loigue aso auaxai. Qaq ñimayi qome 'am i'axatem ca llic cam 'au'ot.

⁷Qaq co'ollaq jec so namaxashic piguem l'ec mayi da'aqtaxaatac, nachi so

Cornelio iyaxaneugalo soua dos soua lamaxa'shi qataq so 'oonolec huataxanaq l'ec mayi nataq'en quetague' ñi Dios qataq yataqta lpe'et.

⁸Nachi yataqta da'aqtaxaatem somayi 'enauac dam lauanaqchic. Ime, nachi yamaxadegue da Jope.

⁹Nachi so lya na'a'q co'ollaq mashe quete' soomayi. Qaq mashe qanayitau'a so la ciudad Jope, nachi so Pedro tashiguemo' ca noyic l-laq da nqouagaxauen. Qaq mashe yaqta'a da na'a'q laiñi se'eso na'a'q.

¹⁰Nachi somayi yataqta huo'o na lqouaxa, nachi huo'o da lyaxa da deque'e. Qalaxayi ña qai'ottac so aloq, nachi somayi huo'o so lauanaqchic.

¹¹Ila'a na piguem da 'eeta'am da qanauatoigui, nachi yauateguet so 'eeta'am na hualoq layi lta'adaic qoyaxatta'a't naua cuatro ltela da nayaña ana 'alhua.

¹²Qaq somayi nachi huetaqui 'enauac na yotta'a't shiguiyacpi: huo'o na cuatro naua lapia'te, qataq na huallectapigui', qataq na mayopi.

¹³Nachi somayi hua'axaya so n'aqtac 'eeta': –Pedro, 'anachajñi, 'auauo'o ca 'aualauat ne'enapi, nachi qollic.

¹⁴Nachi so Pedro 'enapeco': –'A'i, 'am yataxala', ayim yataqta sa yauanaga da sachic ca qayamata'ac nshipaxan, huo'otaq cam sa qaishitapac da qanallc.

¹⁵Qalaxayi se'eso n'aqtac qataq yi'iguelaxalec da 'enapac, 'eeta': –Cam mashe qui'itta naq'en ñi Dios, camayi sa ishit da 'auamata'ac da nshipaxan.

¹⁶Qaq se'eso n'aqtac tres da qayi'iguelaxalec, nachi se'eso qoyaxatta'a't qaltaq yi'iguelaxague da piguem.

¹⁷Qaq co'ollaq ña deuennataxatac so Pedro da chaq 'eetec ca naigui se'eso lauanaqchic, nachi mashe nvildeu'a so lasom soua shiyaxa'u mayi lamaxa'shi so Cornelio mayi denataxaatraique ca lma' ca Simón mayi l'oc l'o.

¹⁸Qaq co'ollaq nvildeu, nachi yataqta ala'm naq'en naua l'aqtaqa da qainataxaatapeguet da huo'otaq hueta'a se'eso nma' ca l'enaxat Simón, da lya l'enaxat Pedro.

¹⁹Qaq so Pedro ñaq iuennatapega som lauanaqchic, nachi so Espiritu Santo 'enapego' somayi, 'eeta': –Huo'oi daua tres shiyaxa'u 'am nmittapigui.

²⁰Qoñishiguem qome, 'aunoteec, nachi qoqueguelo daamayi. Sa ishit da huo'o ca 'ictega, cha'ayi daamayi maichi yamaxa'shi.

²¹Nachi so Pedro huenojña ca huetra'a soua lamaxa'shi so Cornelio, nachi 'enapegalo, 'eeta': –Nachayim mayi ayim qanmichiitaique. ¿Néguet ca huo'o mshi qauanaqui?

²²Nachi soomayi 'ena'po': –Qomi' lamaxa'shi ñi huataxanaq lta'a, l'enaxat

Cornelio. Ñimayi no'on da lataxac qataq yataqta ñi'iyá ñi Dios. Yoqo'oyi 'enauac na judiopi yataqta huo'o naq 'enec naq'en qataq lauotaxat. Qaq huo'o so chigaqshiguem Dios lamaxashic 'enapega da 'am namaxasoxona, da yaqto' 'anqo'ona yi lma', nachi ñimayi ishit da n'axaxaxana cam 'ad'aqtaxanaxac.

²³Nachi so Pedro ipa'axaadeuo, nachi soomayi l'ochaqa't ca hueta'a somayi se'eso pe. Qaq so lya na'a'q nachi so Pedro ca'ateguelo soomayi, nataq'en huo'oi soua lyata'pe nam 'amqajnataxanaxaicpi mayi netaña yi Jope.

²⁴Qaq so lya na'a'q nachi qaivita yi Cesarea yim netaña so Cornelio deuataxaatac, qataq 'enauac som lauo' l'ecpi yalecta'aguet, qataq 'enauac nam nauochaxauapi mayi icoyiguen co'ollaxa.

²⁵Qaq so Pedro co'ollaq iviteu'a ca noyic, nachi so Cornelio nqo'onguet somayi, nachi i'adoto naua l-llicte da huotaique da natamnot.

²⁶Qalaxayi so Pedro yanaxanaxaashiguem somayi, nachi 'eetega, 'eeta': – 'Anachajñi qome, cha'ayi ayim nachi'am shiita'am, qomi' shiyaxa'u.

²⁷Nachi n'aqtaxaatapegue' somayi, nachi so Pedro pa'auo, nachi ilalec som yataqta qalota shiyaxauapi mayi lapoota'a't.

²⁸Nachi so Pedro 'enapego' somayipi, 'eeta': –Qami' qauayajñi da na judío l'ecpi yasouaxat da l'amqajnataxanaxac, nachi yataqta sa qayashinguet da yaleeguet ca sa lauo' l'ec, huo'otaq da chochi pa'aigui ca lauo' camayi. Qalaxayi ñi Dios ayim yapaxaguenec da sa ishit da huo'o ca samata'ac da nshipaxan, huo'otaq sa qaishiteguet.

²⁹Qaq yoqo'oyi yataqta qaica ca shiga da ñanac co'ollaq ayim qauyaxañi'ya. Qaq yoqo'oyi nagui ayim ñishitaique da sayaten da chaq 'eetec ca huo'o mshi ayim qauyaxañi'ya.

³⁰Nachi so Cornelio 'enapeco': –Nagui mashi ivi' naua cuatro na'axa'te da 'eeta'am peta'a nagui yi ñichiguiña aso nala' co'ollaq ayim soota'a na ima', ñoqouaqchittac qataq ñoqouagaxaueetac. Nachi ayim nachaxana so shiyaxaua soua alogo yataqta qashilectrapiguiñi.

³¹Nachi somayi ayim 'enapega, 'eeta': “Cornelio, ñi Dios mashi hua'aqtega da 'anqouagaxaunaxac, qataq iuennate dam 'adtaunaxanaxac da 'autauaatac nam huo'o da lhuenaxanaxa.

³²Qaq nagui 'auauo'o qome ca 'auamaxa yi la ciudad Jope, da yaqto' yi'iguena'a ñi Simón, da lya l'enaxat Pedro. Ñimayi hueta'a yi lma' ñi l'enaqteua Simón, l'oc l'o. Ñimayi neto'ot so loigue aso auaxai yi lma'. Qaq ñimayi qom noviyi', nachi 'am da'aqtaxanem.”

³³Qaq yoqo'oyi yataqta sa sayaloxonai' da 'am samaxasoxona. Qaq nagui no'on, cha'ayi mashi 'anoviyi'. Qaq nagui qomi' souaqta'a ne'ena, sataqtau'a ca

Dios, cha'ayi sauoqtaique da qomi' ñi'axaŷaxanaxa 'enuac cam 'am ŷamaxalec ñi qadataxala' da qomi' 'au'axatema.

Da l'aqtaxanaxac so Pedro co'ollaŷ huaña yi lma' so Cornelio

³⁴Huaña, nachi so Pedro da'aqtaxan, 'eeta': –Nagui aŷim saŷaten da ñi Dios ŷoqta 'eesa da sa ishit da lca'atagui 'enuac na shiŷaxauasat.

³⁵Chaqdata da ñimayi ŷataqta ŷaŷamaxadeeta ca camachicague't nam ŷotta'a't shiŷaxauapi da huo'otaŷ ŷataqta ñi'iŷa ñimayi qataŷ i'ot ca ŷaŷamaŷchiguiñi.

³⁶Ñi Dios namaxa co'ollaxa na llalaŷpi so Israel da l'aqtac, dam l'aqtac mayi i'ot da nlagaxa, chigoŷchigui so Jesucristo som lataxala' 'enuac na shiŷaxauapi.

³⁷Qaq qami' qauaŷajñiita 'enuac dam huaña nam 'alhua mayi lma' na judiopi, chigoŷchiguiña co'ollaxa yi Galilea, co'ollaŷ so Juan mashi imat da l'aqtaxanaxac qataŷ da nachilaxaatac na shiŷaxauapi.

³⁸Qataŷ qami' qauaŷajñiita da 'eetec ñi Dios da ŷanem co'ollaxa so Jesús mayi Nazaret l'ec da l'añaxac so Espíritu Santo, qataŷ da 'eetec co'ollaŷ somayi queuotac nachi i'otec da ŷaŷamaŷchiguiñi 'enuac na shiŷaxauapi mayi huetaigui da lque'ejnataxanaxac so shiŷaxaua lma'na. Qaq i'ot de'eda, cha'ayi ñi Dios hueta'aguet somayi.

³⁹Qaq qomi' mayi nachiqomi' sauanaŷchigui 'enuac nam i'otpi so Jesús co'ollaŷ somayi coleetapeguelec yi 'alhua Judea qataŷ yim la ciudad Jerusalén. Qaq co'ollaŷ ime, nachi somayi qaŷalauat, nachi qaiuaxanguet so npe'enaxaqui.

⁴⁰Qalaxayi ñi Dios qaltaŷ nca'alaxateec somayi co'ollaŷ mashi ivi' soua tres na'axa'te, nachi qaltaŷ qomi' ŷachaxangueta.

⁴¹Qaq somayi sa ishit da imaucec da nachaxana 'enuac na shiŷaxauapi, nachiqomaŷta da ñauanaxai'. Cha'ayi ñi Dios qomi' lca'agui'shi co'ollaxa, da yaqto' qomi' sa'axataŷ da qadauanaŷchic. Qaq qomi' ŷataqta qadqui'axaua somayi qataŷ qanŷomaxaua co'ollaŷ mashi qaltaŷ nca'aleec qanqoŷin.

⁴²Nachi somayi qomi' ŷamaxalguete da sa'aqtaxanaxam 'enuac na shiŷaxauapi, da sa'axataŷ da ñi Dios ŷanagui somayi da nachiso so nmit qome na lasouaxashitpi nam ña nca'altauecpi qataŷ nam mashi ileu.

⁴³Nataŷ'en som hua'a'u vi'iyi 'enuac co'ollaxa som l'aqtaxanaxanecpi ñi Dios i'axatta'aguet so Jesús, da ca i'amaŷten somayi, nachi qaŷapalaxat na lasouaxashitpi, chigoŷchigui da l'enaxat somayi.

ŷaconguet so Espíritu Santo nam saŷ judiopi

⁴⁴Qaq ña detaŷtac so Pedro co'ollaŷ so Espíritu Santo anac, nachi tanguit

'enuac so n'axaŷaxaatega da l'aqtaxanaxac.

⁴⁵Nachi som 'amqajnataxanaxaiqa judío lashi' mayi nnaictagueto so Pedro, soomayi ŷataqta huo'o da l'aalaqa' da so Espíritu Santo nataq'en ishit da qoŷanem nam sa ishit da judío l'ecpi.

⁴⁶Cha'ayi souaxat da hua'aqtrega namayipi da detaqtegoiguilo naua n'aqtaqa mayi sa qaŷauanapegalo qataq ŷi'oxodeetac ñi Dios.

⁴⁷Nachi so Pedro 'enapeco': –¿Peta'a ishito' da qaillapeguem da huo'otaq qanachilaxan ne'ena shiŷaxauapi mayi tanguit so Espíritu Santo, 'eeta'ama qomi' co'ollaxa?

⁴⁸Nachi damaxasoxoolec da qanachilaxan somayipi, qaŷachilaxanataxana da l'enaxat so Jesucristo. Ime, nachi qanachoxonnot so Pedro da cada'ac huo'oi na'axa'te da hueta'aguet somayipi.

Hechos 11

So Pedro da'aqtaxanem so 'amqajnataxanaxaicpi yi Jerusalén

¹Soua Jesús lamaxa'shi qataq so nqaŷañicpi mayi netaña yi Judea, somayipi co'ollaxa l'axaŷaxac da nataq'en ŷaconguet da l'aqtac ñi Dios na sa ishit da judiopi.

²Qaq so Pedro co'ollaq ŷi'iguelaxague da Jerusalén, nachi quetapeguelec soomayi nam judiopi mayi quetaque' da napaxaguenataxanaxac da qaŷauo'o ca n'anaxashit na l'oc cam saq judío l'ec.

³Nachi qainattaco' somayi, qoŷiita': –¿Tá'ainco' yi 'anamaqtega nam sa ishit da judío l'ecpi qataq 'adqui'axauapi?

⁴Nachi so Pedro ŷachigoxottelec da i'axat dam chigoqchiguiña 'enuac dam huaigui, 'eeta':

⁵–Aŷim soota'a co'ollaxa yi la ciudad Jope. Nachi can ñoqouagaxaueetac, nachi huo'o so ŷauanaqchic: aŷim sela'a so 'eeta'am na hualoq laŷi lta'adaic chigoqto'ot na piguem, qoŷaxatta'a't naua cuatro ltela. Nachi chochi nvittaña yi soota'a.

⁶Qaq co'ollaq ŷoqta selochigui, nachi sela'a na shiguiŷacpi mayi cuatro naua lapia'te, huo'o na nlopi qataq na huauec, qataq na hualectapigui', qataq na maŷopi.

⁷Nachi sa'aqchigui so n'aqtac aŷim 'enapega, 'eeta': “Pedro, qoñishiguem, 'auauo'o qome ca 'aualauat ne'enapi, nachi qollic.”

⁸Qalaxayi aŷim shinapec: “A'i, 'am ŷataxala', cha'ayi aŷim ŷataqta sa sauanapega da sachic cam qaŷamata'ac da nshipaxan, huo'otaq cam sa

qaishitapec da qanallíc.”

⁹Nachi se'eso n'aqtac mayi chimqot na piguem qaltaq yí'iguelaxalec da ayim 'enapega, 'eeta': “Cam mashi qui'itta naq'en ñi Dios, sa ishit qome da 'auamata'ac da nshipaxan.”

¹⁰Qaq se'eso n'aqtac tres da yí'iguelaxalec da ayim 'enapega. Huaña, nachi 'enauac yí'iguelqot na piguem.

¹¹Huaña, nachi nvildeu'a ñi noyic mayi soota'a soua tres shiyaxa'u. Soomayi namaxa'shi, chigoqda'ague da Cesarea da ayim ñi'igueda'a.

¹²Nachi so Espíritu Santo ayim yamaxaguelo soomayi da seca'ateguelo, sa ishit da huo'o ca shictega. Nataq'en huo'oi ne'enaua ñinaictagueto seis qadqaya't. Nachi 'enauac da sepa'axaigui ñi lma' so shiyaxaua.

¹³Nachi somayi qomi' da'aqtaxaatapeguema da 'eetec co'ollaq huaña so lma' da nauane' so namaxashic piguem l'ec, nachattau'a, nachi 'enapego', 'eeta': “Auauo'oi qome caua 'auamaxadegue da la ciudad Jope, da yaqto' yí'igueda'a ñi l'enaxat Simón, da lya l'enaxat Pedro.

¹⁴Qaq ñimayi qome 'am i'axatem da 'eetec, da yaqto' 'am 'anca'aleec qataq 'enauac nam 'ai'alaqpi.”

¹⁵Qaq co'ollaq ayim sa'aqtaxaatac, nachi anac so Espíritu Santo da tanguit 'enauac somayipi, 'eeta'am da 'eetec qomi' co'ollaq chita'ague da qomi' qotanguita.

¹⁶Huaña, nachi ayim seuennate co'ollaxa da l'aqtac so qadataxala' mayi 'eeta': “Eesa so Juan da dachilaxanataxana na 'etaxat, qalaxayi da qoñiita qome qami' qanachilaxanguilo ca Espíritu Santo.”

¹⁷Qaq ñim Dios da nataq'en yanem namayipi da 'eeta'ama naq'en qomi' mayi sa'amaqtenaq so qadataxala' Jesucristo, qaq ¿négue't ayim qone' da huo'otaq ñanaxat ñimayi?

¹⁸Nachi som nqayañicpi mayi netaña yi Jerusalén, co'ollaq hua'axaya de'eda, nachi nañaxaañi da ltaxayaxac, nachi yí'oxideetac ñi Dios, 'eeta': -¡Aja!, qachi nachi 'eeteco' ñi Dios da nataq'en yanem na saq judiopi, da yaqto' ca'aisalo naua n'onataxaco, qaq yi ishit da huo'o da lca'alaxa mayi chochaq Tateec!

So 'amqajnataxanaxaicpi mayi netaña yi Antioquía

¹⁹Qaq co'ollaq mashi qayalauat so Esteban, nachi chigoqchiguiña da nataq'en qaicanaxangui na laýipi 'amqajnataxanaxaicpi, nachi namayipi datauec. Huo'o na taigue da Fenicia, Chipre, qataq da Antioquía. Huañalo ne'enaua 'ale'u, nachi qai'axattac da no'on qad'axayaxac, qalaxayi qandoxotteec na judiopi, qaq na laýipi shiyaxauapi sa ishit da qai'aqtaxanem.

²⁰Qalaxayi huo'o na 'amqajnataxanaxaicpi mayi chigaqa'ague da Chipre qataq

da Cirene na nvita yi la ciudad Antioquía. Nachi namayipi nataq'en da'aqtaxanem nam sa ishit da judiopi, da i'axatem dam no'on qad'axaŷaxac mayi n'aqtaguec so Jesús mayi qadataxala'.

²¹Nachi dam l'añaxac so qadataxala' ŷataqta hueta'aguet namayipi, qaq ŷoqo'oyi ŷataqta qalota na ŷaxaneec da toguishic l'amqajnataxanaxac, nachi i'amaqten so qadataxala'.

²²Nachi nam 'amqajnataxanaxaicpi mayi netaña yi Jerusalén, co'ollaq l'axaŷaxac de'eda, nachi qaŷamaq so Bernabé da taŷa yi Antioquía.

²³Qaq co'ollaq iviyi' so Bernabé, nachi ilalec da lqouagaxanaqtaic ñi Dios. Nachi somayi ŷataqta machiguiñi. Huaña, nachi ŷataqta huaqattega 'enuac somayipi da yaqto' da lquiyaqteŷaxac sa dashiuec, chaqdata da ŷataqta quetegue so qadataxala'.

²⁴Cha'ayi so Bernabé ŷataqta no'on da lataxac, qataq somayi nlaqchigui so Espíritu Santo qataq da lpi'iŷaxac. Qaq ŷoqo'oyi ŷataqta qalota so dalaxaic shiŷaxauapi da quegue so qadataxala'.

²⁵Qaq co'ollaq ime de'eda, nachi so Bernabé taigue da Tarso da ŷi'iguena'a so Saulo. Qaq co'ollaq ŷanata somayi, nachi nauega yi Antioquía.

²⁶Nachi nedaña yimayi, ŷalectraigui na 'amqajnataxanaxaicpi, ivi' 'oonolec vi'i. Nachi ŷataqta qalota na shiŷaxauapi na ŷapaxagueetrac. Qaq huaña yi Antioquía, nachi chita'ague da na 'amqajnataxanaxaicpi qailonec da quetague' so Cristo.

²⁷Qaq se'esoua na'axa'te huo'oi soua Dios l'aqtaxanaxanqa chigoqdaña yi Jerusalén da nqo'ooda yi Antioquía.

²⁸Qaq huo'o so 'oonolec soomayi, l'enaxat Agabo. Somayi nachajñi co'ollaq huetaigui so nqayañicpi, nachi so Espíritu Santo i'aqtaxanaxanec somayi da huo'o qome ca lta'adaic nqouaxa ana 'alhua. Qaq de'eda l'aqtaxanaxac ipacchigui, huetoigui so na'a'q co'ollaq lta'a na nta'alpi so l'enaxat Claudio.

²⁹Nachi nam 'amqajnataxanaxaicpi mayi netaña yi Antioquía detaxaŷapigui da ŷauo'o aca ltaunaxanaqte da ŷamaxa so 'amqajnataxanaxaicpi mayi netaña yi Judea. Qalaxayi ñi 'oonolec ŷan cam nalota'ai' da ŷan.

³⁰Qaq 'eda da qoŷiitec. Nachi qaŷamaq aso nachitaqtaxanaqte da qaŷamaxa so nataxala'pi mayi netaña yi Judea, idoi' qanqoŷin so Bernabé qataq so Saulo.

Hechos 12

Da nalaataguec so Santiago qataq da ncoñitaguec so Pedro

¹Qaq se'esoua na'axa'te nachi so nta'a Herodes damaxasoxoolec da huo'o na

qaicanapec na 'amqajnataxanaxaicpi.

²Nachi damaxasoxoolec da qaýalauat so Santiago som lqaýa so Juan, qaidolec ca ýiilonec.

³Qaq somayi co'ollaq ila'a da na judiopi ýataqta ýäyamaxadeeta de'eda, nachi nataq'en damaxasoxoolec da qaicoñi' so Pedro. Qaq de'eda nachi huetoiguilo soua na'axa'te da qanallíc ana pan mayi sa qaýauo'o ana lalecte.

⁴Qaq co'ollaq mashi qaýaconeu'a so Pedro, nachi so Herodes ýanaigui somayi aso ncoñitaxanaxaqui. Nachi nauaatalec naq'en so dieciseis huataxanaqpi, cuatro naq'en naua huaxaýapega't, cha'ayi somayi ýauotaique da qom ime so naponaxac, nachi nqateec so Pedro da ýachaxana 'enuac na shiýaxauapi da ýalauat.

⁵Qaq ýoqo'oyi so Pedro netaigui aso ncoñitaxanaxaqui, ýataqta qanauatalec. Qalaxayi na 'amqajnataxanaxaicpi ýataqta huo'o da l'añaxac da queto'ot da nqouagaxaueetacot ñi Dios, da nqouagaxaueetapeguelec somayi.

Ñi Dios nca'alaxateguesop aso ncoñitaxanaxaqui so Pedro

⁶Qaq se'eso pe mayi huetoigui so lýa na'a'q da so Herodes nqateec so Pedro da ýachaxana na shiýaxauapi. Nachi so Pedro do'ochito', huetanguilo soua dos huataxanaq lashi', qaicoñitta'aque soua dos lque'te, qaq soua lýa't huataxanaq lashi' nauaata'pe so lasom aso ncoñitaxanaxaqui.

⁷Nachi nque'elaxatta da nachatteuo so piguem l'ec lamaxashic ñi qadataxala', nachi ýataqta yi'oqchiguiñi na pa'auo aso ncoñitaxanaxaqui. Nachi som namaxashic i'adeu'a na laýi so Pedro da nqotoxon. Nachi 'enapego', 'eeta': – Qoñishiguem, 'unque'emgue. Nachi soua lque'te naua lhua'q so Pedro ñideec.

⁸Nachi so namaxashic 'enapego' somayi, 'eeta': –'Ansauat qome, nachi 'ai'aayíñi caua 'adapela'te. Nachi so Pedro naýamaxat, nachi so namaxashic 'enapego' somayi, 'eeta': –'Anapogoña na 'adpo', nachi aýim 'auca'ategue.

⁹Nachi so Pedro huenoxoneec, ca'atteueegue so namaxashic. Qalaxayi sa ýaýaten da ýoqta 'eesa de'eda, huo'otaq saq 'en. Cha'ayi somayi 'eeta'am naq'en da huo'otaq chochi lauanaqchic de'eda.

¹⁰Qalaxayi co'ollaq napacdalec caua hua'auchiýiñi nauanaxanaxanqa qataq jec napactalguete caua lýa't, chochi ivittrauga so lasom mayi ima'a't lcat mayi pa'aiguet so nqa'aic. Nachi se'eso lasom maichi nauatoigui, nachi inoxoodeec, nachi je'c. Qaq co'ollaq napacdalec ca 'oonolec nqa'aic, nachi so namaxashic piguem l'ec ca'ai somayi da ndoqteteec.

¹¹Huaña, nachi so Pedro chita'ague da ýoqta i'amaqten de'eda. Nachi 'enapeco': –Nagui saýaten da qachi ýoqta 'eesa de'eda, da ñi qadataxala' namaq so lamaxashic da aýim nca'alaxateguesop ñi Herodes qataq 'enuac

dam nshitaique da aylim i'otec nam judiopi.

¹²Qaq tatapigui lauel de'eda so Pedro, nachi nqo'ona ca lma' aso María mayi late'e so Juan, da lya l'enaxat Marcos. Qaq somayi nachi hueta'a so qalota shiyaxauapi lapoota'a't, nqouagaxaueetac.

¹³Qaq somayi co'ollaq iuaxaatapegueu'a so lasom som qasoxoc, nachi huo'o aso qa'añole, l'enaxat Rode, npa'auga da chochi nalliuga.

¹⁴Nachi co'ollaq yauatto'n naua l'aqtaqa so Pedro, nachi sa ishit da yauatoigui so lasom, cha'ayi yapac da ntonaxac. Nachi nqalgaqhua'a ca pa'auo da decoyiguenataxanec so Pedro da hueta'a so lasom.

¹⁵Nachi qoyiitego' asomayi, qoyiita': -iYoqta huo'o da 'oic peta'a! Qalaxayi asomayi yoqta 'eesa naq'en da nachiso. Qalaxayi somayipi 'enapeco': -i'A'i, sa ishit da nachida; souaxai' chochi lqui'i da nachaxan!

¹⁶Qalaxayi so Pedro lamaaxa iuaxaatapegueu'a so lasom. Qaq co'ollaq qayauatoigui so lasom, nachi qailauga somayi, nachi yataqta ñi'i somayipi.

¹⁷Qalaxayi somayi yauota'a na lhuaq da nhuogaxa somayipi da de'enaxaatai'. Ime, nachi i'axat da 'eetec ñi qadataxala' da nqateeguesop somayi aña ncoñitaxanaxaqui. Ime, nachi 'enapego' somayipi, 'eeta': -Qau'axachiim qome 'enauac de'eda ca Santiago qataq 'enauac na qadqayañicpi. Ime, nachi somayi jec da taña ca lya 'alhua.

¹⁸Qaq co'ollaq mashí yi'oxoñi, nachi yataqta sa yäyaten ca 'eetec som huataxanaqpi, cha'ayi sa qayäyaten ca 'eetec so Pedro.

¹⁹Nachi so Herodes damaxasoxoolec da qanmitaique somayi. Qaq co'ollaq sa ishit da qayanata, nachi ichimaxattega som huataxanaqpi mayi ilotague' somayi. Ime, nachi damaxasoxoolec 'enauac somayipi da qayalauat. Qaq co'ollaq ime de'eda, nachi so Herodes ca'ai yi Judea da taña yi Cesarea.

Da l-leuaxa so Herodes

²⁰Qaq so Herodes yataqta dalemataña nam shiyaxauapi mayi netaña yi Tiro qataq yi Sidón. Qalaxayi somayipi co'ollaxa huaxaya't da qayauotaique qanqo'oneu'a somayi da qaitaxayapegue'. Qalaxayi qai'auaxaani da qaitaxayapegue' so Blasto som nta'a lta'adaic mayi ltaua so Herodes, da yaqto' somayi detaxayapegue' so nta'a, da yaqto' yanem da l-lagaxayic somayipi. Cha'ayi somayipi da lqui'axac nachi yachigoxottapiguiña yim n'alhua so nta'a.

²¹Nachi so Herodes yauo'o so na'a'q mayi laloq nec da anac naq'en so shiyaxauapi. Qaq co'ollaq ivita se'eso na'a'q, nachi somayi yaayini soua alogo mayi lalegaxaqui', nachi nso'oongui aso nso'onaxaqui da nta'a, nachi yauo'o so ltaxayaxac.

²²Nachi na shiyaxauapi i'alaqtargui, 'eeta': -iÑi'ini shiyaxaua mayi detaqtac sa

ishit da chochi shiḡaxaua, ḡimayi 'eeta'am na saq cha'a ntaxaḡaxaua!

²³Lcopata, nachi anac so lamaxashic piguem l'ec ḡi qadataxala', nachi dalola naq'en so Herodes, cha'ayi somayi sa ishit da ḡi'oxoden ḡi Dios. Nachi anac na gochi'l, chic, chochi ivitta'a da ileu.

²⁴Qalaxayi da l'aqtac ḡi Dios lamaaxa nqochiitauec qataq qai'axattac 'enauaque naua laḡil ana 'alhua.

²⁵Qaq so Bernabé qataq so Saulo co'ollaq ima't da l'onataxanaxa'c, nachi ḡi'iguela'q, chigoqchiguiña yi Jerusalén. Qaq qannaictague' so Juan, da lḡa l'enaxat Marcos.

Hechos 13

So Bernabé qataq so Saulo chita'ague da qaḡamaxalguete da i'axa't da n'aqtac

¹Qaq nam 'amqajnataxanaxaicpi mayi netaña yi Antioquía huo'o na l'aqtaxanaxanec ḡi Dios qataq na dapaxaguenataxanec da n'aqtac. Qaq naua l'enqa'te soomayi Bernabé, qataq so Simón (da lḡa l'enaxat Huedaic), qataq so Lucio, l'ec yi Cirene, qataq so Menahem (som nacta'ai' co'ollaxa so nta'a Herodes mayi ilotague' yi Galilea), qataq so Saulo.

²Qaq huo'o so na'a'q co'ollaq somayipi i'ottac so lli'oxonnataxanaxac ḡi qadataxala', nachi nqouaqchit da nqouagaxauen. Nachi so Espíritu Santo 'enapego' somayipi, 'eeta': -Qauḡochiḡauga qome ḡi Bernabé qataq ḡi Saulo, da yaqto' sanaguilo dam sauotaique l'onataxanaxa'c mayi huo'o mshi seḡaxanalo.

³Qaq co'ollaq ime da qouagaxaunaxac qataq da qouaqchitaxac, nachi qanatameetapeguelguete soomayi, qaḡashiltalguete. Ime, nachi qaḡama'q.

Soua Jesús lamaxa'shi tadegue da Chipre da i'axat da n'aqtac

⁴Qaq co'ollaq ime de'eda, nachi so Espíritu Santo ḡama'q so Bernabé qataq so Saulo, nachi soomayi tadegue da Seleucia. Qaq huaña yimayi, nachi huenotreuo da nqo'ootra yi ḡaqa'ata 'alhuolec, l'enaxat Chipre.

⁵Qaq co'ollaq ivitra yimayi, nachi huetra'a so ḡigaxasom l'enaxat Salamina. Huaña, nachi i'axattrac da l'aqtac ḡi Dios, huetraigui ana laponaxaquiipi na judiopi. Qaq so Juan Marcos nachi quetaiguilo soomayi da itauaata'pe.

⁶Nachi soomayi co'ollaq ime da i'axasoxoodelec aso ḡaqa'ata 'alhua, nachi qaivitta'a yi la ciudad Pafos. Qaq huaña yimayi, nachi qanatenalec so judío l'ec, l'enaxat Barjesús, pi'oxonaq, somayi ḡataqta tenataxanaxaic, 'eetega da l'aqtaxanaxanec ḡi Dios.

⁷Qaq se'eso pi'oxonaq, somayi nachi neto'ot so nta'a, l'enaxat Sergio Paulo, som ḡale mayi ḡajnaxanaxaic. Qaq se'eso nta'a, somayi damaxasoxona

co'ollaxa so Bernabé qataq so Saulo, cha'ayi somayi huotaique da n'axaŷaxana da l'aqtac ñi Dios.

⁸Qalaxayi som pi'oxonaq mayi da lŷa l'enaxat Elimas, somayi ŷataqta ncotapegueto soomayi, qataq nqanaxattac so nta'a, da yaqto' sa ishit da da'amqajnataxan.

⁹Huaña, nachi so Saulo mayi nataq'en l'enaxat Pablo, mayi ŷataqta nlaqchigui so Espíritu Santo, nachi ŷataqta ilochigui somayi.

¹⁰Nachi 'enapego', 'eeta': -i'Am tenataxanaxaic, qataq 'am 'itaxaloxoic, 'am llalec so shiŷaxaua mayi lma'na, qataq ŷataqta 'anpa'aguenaxaua 'enauac na ŷaŷamaqchiguiñisat! ¿Tá'ainco' yi sa i'atai' da 'auashaxaadeec naua ŷaŷamaqchiyiñi 'eetapegueto ñi Dios?

¹¹Qaq nagui ñi qadataxala' 'am iuaxanec qome da yaqto' sa 'anauaañi, nachi ŷataqta huo'oi caua na'axa'te da yaqto' sa 'anauane' aña nala'. Huaña, nachi somayi 'o'm naua l'ai'te. Nachi nmittaique da huo'o ca ŷaueca'aguet somayi, cha'ayi sa ishit da nauaañi.

¹²Nachi so nta'a co'ollaq ŷauaachigui de'eda, nachi da'amqajnataxan, cha'ayi ŷataqta huo'o da l'aalaxa da napaxaguenataxanaxac da qai'axattac so qadataxala' Jesús.

So Pablo qataq so Bernabé huetra'a yi Antioquía yim huaigui yi 'alhua Pisidia

¹³So Pablo qataq soua lŷa't huenotreuo, chigoqchiyiña yi Pafos da nqo'ooda yi Perge mayi huaigui yim 'alhua Panfilia, qalaxayi so Juan Marcos ŷi'iguelaxague da Jerusalén da saq ca'atoiguilo soomayi.

¹⁴Qaq co'ollaq ime, nachi soomayi queda'ai yi Perge da nqo'ooda yi la ciudad Antioquía mayi huaigui yi 'alhua Pisidia. Qaq co'ollaq huaña yimayi, nachi nqo'odeu'a aso laponaxaqui na judiopi so na'a'q mataxaqui, nachi nso'ooyiñi.

¹⁵Qaq co'ollaq ime da qaitaxaŷaxaatac aso lede so Moisés mayi huetalec na nqataxacpi qataq asom lede som l'aqtaxanaxanecpi ñi Dios, nachi soua nataxala'te asom naponaxaqui, soomayi 'enapegalo soua Pablo, 'eeta': -Qami' qadqay'a't, da huo'o ca qadqataxaqui, nachi no'on da qau'axachiim nagui na shiŷaxauapi.

¹⁶Nachi so Pablo nachajñi, nachi ŷauota'a na lhuaq da 'enapega na shiŷaxauapi da de'enaxaatai'. Nachi 'enapeco': -Aŷim qan'axaŷaxañiŷa, qami' Israel l'ecpi nataq'en qami' mayi qayi'iŷai ñi Dios.

¹⁷Ñim lta'a Dios nam llalaqpi so Israel, ñimayi lca'aguishic co'ollaxa som hua'au qadta'alpi, nachi ŷanem somayipi da ŷataqta qalota naq'en co'ollaq somayipi netaña yim ŷaqa'a 'alhua l'enaxat Egipto. Qaq co'ollaq ime, nachi ñimayi nqateeguesop yi'iyi 'alhua somayipi, idolec dam lta'adaic l'añaxac.

18Ñi Dios yataqta n'añaxategueta co'ollaxa naua qauema n'onataxaco somayipi co'ollaq quetalec so tojlec 'alhua se'esoua cuarenta vi'iyi.

19Qataq ñimayi i'otec da qayalauat co'ollaxa so siete yotta'a't shiyaxauapi mayi netalec ne'ena 'alhua Canaán, cha'ayi nshitaïque da yanem ne'ena 'alhua som hua'au qadta'alpi.

20Qaq co'ollaq ime, nachi ñimayi ilotague' naq'en somayipi soua cuatrocientos cincuenta vi'iyi nam nataxala'pi mayi ishit da nmit na nasouaxashitpi, chochi ivitta'a so na'a'q co'ollaq huo'o so l'aqtanaxanec l'enaxat Samuel.

21Huaña, nachi namayipi co'ollaxa iyaxanaïque ca lta'a da yaqto' ilo'ogue. Nachi ñi Dios yanem da lta'a naq'en so Saúl, som llalec so Quis. Somayi nachi chigaqaigui na llalaqpi so Benjamín, nachi ilotague' namayipi soua cuarenta vi'iyi.

22Qaq co'ollaq ime, nachi ñi Dios nqat somayi da yaqto' sa nta'a, nachi yanem namayipi da lta'a naq'en so David. Cha'ayi ñimayi 'enapeco': "Nagui sanata ñi David ñim Isai llalec, ñimayi yataqta sayamaxadeeta, cha'ayi yataqta i'ot qome 'enauac nam shiitapeguecpi."

23Qaq huo'o so 'oonolec nam llalaqpi se'eso David, somayi nachiso so Jesús som yanagui ñi Dios da lca'alaxaqui naq'en na llalaqpi so Israel, cha'ayi ñimayi nachi yachaxanapec co'ollaxa damayi da yan.

24Qaq co'ollaq saxanaxa da noviyi' so Jesús, nachi so Juan da'aqtaxaatapeguem 'enauac nam Israel l'ecpi, 'eetega da yaqto' yaxaadeec naua n'onataxaco, nachi ishit da qanachilaxan.

25Qaq so Juan co'ollaq nayiita'a ca laloqo', nachi somayi 'enapeco': "Ayim sa ishit da nachayim cam qanpi'itaxañiitaique; qalaxayi camayi nachi ayim nca'attaueegue, camayi yataqta sa ishit da yalou'a da chochi ñaqa't naua lque'te caua lapela'te."

26Qaq qami' yaqaya't mayi qami' llalaqpi so Abraham qataq 'enauac da qoñiita mayi yataqta qayi'iyai ñi Dios, de'eda qai'axattac nca'alaxa, damayi nachi qadalamaxachi.

27Cha'ayi nam shiyaxauapi mayi netaña yi Jerusalén qataq nam lataxala'pi, namayipi sa ishit co'ollaxa da yauatton so Jesús, qataq namayipi sa ishit da yayajnegueta naua l'aqtaqa som l'aqtanaxanecpi ñi Dios mayi qaitaxayaxaata'pe naxa da huaigui ana laponaxaquiipi namayipi yi na'a'q mataxaqui, nachi qoyanguet somayi da nalaataguec. Qaq de'eda i'ot, damayi ipacchigui dam i'axattac co'ollaxa so n'aqtanaxanecpi.

28Qaq nai'ctaxa da sa ishit da qayanata co'ollaxa ca lasouaxashit somayi da yaqto' qayalauat, qalaxayi nachi 'en'am qaiyaxanot so Pilato, da yaqto'

damaxasoxoolec da qaýalauat.

²⁹Qaq co'ollaq ime da qai'otec somayi 'enuac nam i'axatta'a co'ollaxa naua n'aqtaqa mayi nanettrañi, nachi qanqateeguesop so npe'enaxaqui, nachi qailayini.

³⁰Qalaxayi ñi Dios qaltaq nca'aleec naq'en somayi.

³¹Nachi somayi ýataqta huo'oi soua na'axa'te da nachaxategalo soua ýataqta nnaigaxa'u co'ollaq chigoqchiguiña yi Galilea, chochi ivitta'a yi Jerusalén. Qaq nagui nachisoua soomayi som da'aqtaxaatapeguema na shiýaxauapi de'eda.

³²Qaq ýoqo'oyi qomi' qami' sa'axataqtapeguema nagui de'eda no'on qad'axayaxac mayi ýachaxanapeguem co'ollaxa som hua'au qadta'alpi ñi Dios.

³³Cha'ayi qomi' maichi qomi' llalaqpi somayipi, qaq ýoqo'oyi ñi Dios ýataqta ipacchigui dam 'enapec co'ollaxa da qaltaq nca'alaxateec so Jesús da qadca'alaxaqui. Cha'ayi nachi nanettalec aso nede l'enaxat Salmo da l'aqtac, 'eeta': “Am mayi nachi'am ýalec, 'am seco'oic ne'ena na'a'q.”

³⁴Ñi Dios i'axata'a co'ollaxa da qaltaq nca'aleeguesop naq'en somayi da nleuaxa, yaqto' da l'oquiaxac sa ishit da nlaguiñi. Cha'ayi nachi 'enapec naua nanettrañi l'aqtaqa, 'eeta': “Aým qami' sanema qome da ýoqouagaxanaqtaic mayi sachaxanapcot co'ollaxa so David.”

³⁵Nataq'en so lya l'aqtac mayi nanettalec ana Salmo 'eeta': “Sa ishit da 'auashinem da yaqto' nlaguiñi da i'oquiaxac, cha'ayi aým 'adamaxashic 'adauotaxat.”

³⁶Qaq 'eesa da so David ýataqta huapegue' co'ollaxa so lauo' da i'o't naua ýamaxalguete ñi Dios. Qalaxayi co'ollaq ime, nachi somayi ileu, nachi qailadoigui som hua'au lta'alpi, nachi da l'oquiaxac nlaguiñi.

³⁷Qalaxayi dam l'oquiaxac som nca'alaxateec ñi Dios, sa ishit da nlaguiñi.

³⁸Qaq ýoqo'oyi, qami' ýaqayä't, iuen da qauayajñi da nachiso so Jesús so chigoqchigui da qaýapalaxat na nasouaxashitpi. Qaq nachida dam qami' sa'axataqtapeguema nagui.

³⁹Qaq ýoqo'oyi 'enuac nam i'amaqten somayi, nachi ishit da qaýapalaxat 'enuac nam lasouaxashitpi mayi sa ishit co'ollaxa da ýañoxot da ýapalaxat nam lqataxacpi so Moisés.

⁴⁰Qaq ýoqo'oyi maxatchaxa qome da qoñiita, ten qom qami' tachiguilo naua l'aqtaqa som l'aqtanaxanecpi ñi Dios, mayi 'eeta':

⁴¹Ña qaumijñi, qami' 'enaxanaxaicpi, chochi qau'elaqýapigui' qome, qataq qami' qaýaqatte' da qadellivi; cha'ayi aým mayi aým Dios, huo'o ca na'a'q qome qavichiýa, qaq aým huo'o ca so'ot lta'adaxanec, qaq camayi ýataqta sa

qau'amaqchiñi, nai'ctoxo' da huo'o ca qami' da'aqtaxaatapeguema.

⁴²Qaq so Pablo qataq soua lya't co'ollaq huenoxootraguec da queda'ai aso laponaxaqui na judiopi, nachi nam sa ishit da judío l'ecpi iyaxanot somayi, da yaqto' que'eca lya na'a'q mataxaqui nachi qaltaq ipaquejlec da i'axat de'eda.

⁴³Qaq co'ollaq mashí ime so naponaxac aso naponaxaqui, nachi yataqta qalota na judiopi qataq nam chochi yaconguet da l'amqajnataxanaxac na judiopi qataq yataqta quetegue, namayipi quegue so Pablo qataq so Bernabé. Nachi soomayi yataqta huaqattega namayipi, da yaqto' sa ishit da yaxaneec da lchxonntaxanaxa ñi Dios.

⁴⁴Qaq co'ollaq iviteuga so lya na'a'q mataxaqui, nachi huac da imauec da laponat' enauac nam netaña so la ciudad, da n'axayaxana da l'aqtac ñi Dios.

⁴⁵Qalaxayi nam judiopi co'ollaq ila'a da yataqta qalota na shiyaxauapi, nachi namayipi yataqta huo'o da ndaxayaxa. Nachi qayasatta'aguet na l'aqtacpi so Pablo qataq qaishiueetac.

⁴⁶Qalaxayi so Pablo qataq so Bernabé sa ishit da ñi'idelec da l'aqtanaxa'c. Nachi co'ollaq ime, nachi 'ena'po': -Da l'aqtac ñi Dios, damayi iuen da hua'auñi da qai'axatem nam judiopi. Qalaxayi nagui yi qami' sa ishit da qauacoñiigué, qataq qoñiyapec yi sa iuen da qauacoñiigué da nca'alaxa mayi chochaq Tateec, qaq qomoxochictaxa qomi' nagui saxaigui nam sa ishit da judío l'ecpi.

⁴⁷Cha'ayi nachida da qomi' yamaxalguete ñi qadataxala', 'eeta': 'Am sanagui da 'ico' 'am lcoyadaxanaxaqui na yotta'a't shiyaxauapi, qataq 'am chigoqchigui qome da nca'alaxa, chochi ivitta'a ca loga't ana 'alhua.

⁴⁸Nachi co'ollaq hua'axaya de'eda nam sa ishit da judiopi, nachi yataqta huo'o da ntonaxac. Nachi namayipi 'enac yi yataqta 'onaxaic da l'aqtac ñi qadataxala'. Huaña, nachi da'amqajnataxan nam nal'ena co'ollaxa da qayaqataxaatai' da yaqto' tayot da nca'alaxa mayi chochaq Tateec.

⁴⁹Qaq 'eda da 'eetec co'ollaq qai'axattac da l'aqtac ñi qadataxala' 'enauac se'eso 'alhua.

⁵⁰Qalaxayi nam judiopi nachi huo'o ana detaxayot nam yi'oxodaipi 'alpi mayi quetague' ñi Dios, qataq nam yallippi mayi 'amaqtaqaicpi se'eso la ciudad, da yayina'a namayipi, da yaqto' sa qayalemaxat so Pablo qataq so Bernabé, chochi ivitta'a da queda'ai qanqoyin se'eso 'alhua.

⁵¹Huaña, nachi soomayi ichigoxodeec na namoxoyaxa naua lapia'te, qaq damayi nachi l'anaxat da maichi nasouaxajla't somayipi. Nachi soomayi nqo'ooda yi la ciudad Iconio.

⁵²Qalaxayi nam da'amqajnataxanpi yataqta huo'o da ntonaxac qataq nlaqchigui so Espiritu Santo.

Hechos 14

So Pablo qataq so Bernabé huetra'a yi Iconio

¹Qaq huetra'a yi Iconio so Pablo qataq so Bernabé, nachi soomayi nqo'odeu'a aso laponaxaqui na judiopi, nachi da'aqtaxaata'pe. Nachi yataqta qalota na da'amqajnataxan nam judiopi, qataq ivida'a nam saq judiopi.

²Qalaxayi nam judiopi mayi sa da'amqajnataxan, namayipi yilen nam saq judiopi, da yaqto' nquiýalo soomayi.

³Qaq yöqo'oyi soomayi yataqta huo'oi soua na'axa'te da huetra'a yimayi, nachi yataqta sa ishit da ñi'idelec da i'axattrac da n'aqtac qataq yataqta huedelec so qadataxala'. Nachi so qadataxala' yataqta ipacchiguilo naq'en naua l'aqtaxanaxaco soomayi da i'axattrac da lqouagaxanaqtaic ñi Dios, nachi yanema soomayi da l'añaxac, da yaqto' i'o't na n'anecpi qataq nam sa qaýauanapega.

⁴Qalaxayi nam shiýaxauapi mayi netaña se'eso la ciudad, namayipi nyodacachi, huo'o na iuejlec na judiopi qataq huo'o na iuejleguete soua Jesús lamaxa'shi.

⁵Nachi nam judiopi qataq nam saq judiopi nayamaxate' na nta'alpi da qaitaxayapiguilo soomayi, da yaqto' sa qaýalemamaxa't qataq da qaýasa'q na coma'.

⁶Qalaxayi so Pablo qataq so Bernabé co'ollaq l'axayaxa'c de'eda, nachi soomayi naneltaxa'n, tadegue da Listra qataq Derbe, yimayi nachi huaiguilo yi 'alhua Licaonia. Nachi coletrapeguelec 'enauac yi'iyi 'alhua.

⁷Huaña yimayi, nachi qaltaq i'axattrac da no'on qad'axayaxac.

Qaýasaq na coma' so Pablo huaña yi Listra

⁸Qaq yi Listra nachi naña so shiýaxaua sa ishit da queuoýapigui'. Qaq somayi nso'ootañi, cha'ayi nachi yachigoxotteuo co'ollaxa da saq piguiñi, nachi yataqta sa nauane' da queuotapigui'.

⁹Qaq se'eso shiýaxaua co'ollaq n'axayaxaatega da l'aqtaxanaxac so Pablo. Nachi so Pablo co'ollaq yamato'ot somayi, nachi ila'a da yataqta huo'o da lpi'iýaxac da qanataden.

¹⁰Nachi yataqta ncosaxadeelec da 'enapega, 'eeta': -'Anachajñi qome, 'aupiaxaayiñi naua 'adchil. Nachi se'eso shiýaxaua npadenaxaashiguem da nachajñi, nachi iqueuoýapigui'.

¹¹Nachi co'ollaq ýauaachigui de'eda i'ot so Pablo na shiýaxauapi, nachi i'alqagui, ýauota'ai naua l'aqtaqa nam Licaonia l'ecpi, 'eeta': -¡Yataqta nmedañi daua saq cha'alo nnataqa, 'eeta'ama na shiýaxaua, daamayiqomi'

huetaiguilo!

12Nachi so Bernabé qoyiitego' da nachiso so nntac l'enaxat Zeus, qaq so Pablo qoyiitega da nachiso so nntac l'enaxat Hermes, cha'ayi somayi nachiso so detaqtac.

13Qaq yöqo'oyi so ilotague' aca ñi'oxonnataxanaxaqui da qayi'oxoden ca nntac l'enaxat Zeus, mayi naña cam ñigueuo se'eso la ciudad, somayi nauetrauo soua huaca qataq ndouo ana lauoxo. Nachi somayi qataq 'enauac na shiyaxauapi huotaique da natamnoto soomayi, nachi qayalaua't soua huaca da qayauo'o nachitaqtaxanaqte.

14Qalaxayi soua Jesús lamaxa'shi Bernabé qataq Pablo co'ollaq nomra de'eda, nachi soomayi ncolaxata'alo naua alogo, nachi tadoigui na shiyaxauapi, nachi i'alaqta'pe, 'eeta':

15–¡Qami' yallippi! ¿Tá'ainco' yi nachi qoñiitec de'eda? Qomi' nachi qami' shinaqta'ama, chochi qomi' shiyaxa'u. Qalaxayi nachida da huo'o mshi ñanaguenaq da qami' shinaqpegalo da qai'axañiiuec na chochina qaica ca naigui, nachi qoquiigue ñi Dios mayi nca'altauec, ñim l'onatac na piguem, 'alhua, auaxai qataq 'enauac na huetalecna.

16Soua lya't na'axa'te ñi Dios yauaqta'a na shiyaxauapi, da yaqto' maichi yöiqueetac ca lliquiixac.

17Qalaxayi ñaqaiyita ñimayi yataqta qomi' nachaxaatalo, da qomi' i'oteque da yayamaqchiguiñi, da qomi' namaxalo na auot, qataq 'onaxaic naq'en na qodanguishic, qataq sa qoue naq'en na qonoq, da yaqto' samaqchiguiñi.

18Qaq soomayi nai'ctaxa da 'eetrac de'eda, qalaq ñaqaiyita yajnac da sa ishi't da nqanaxa't so shiyaxauapi da sa yalaua't soua huaca da qoyaaudeuo da qanatamnoto soomayi.

19Nachi huo'o so nvideuo judío l'ecpi, chigaqa'ague da Antioquía qataq da Iconio. Nachi somayipi yilen na shiyaxauapi, da yaqto' qayasaq na coma' so Pablo. Qaq co'ollaq qaipi'itaxana da mashi ileu, nachi qayauogonnaueegue da layi so pueblo.

20Qalaxayi so 'amqajnataxanaxaicpi co'ollaq qalaponeu'a so Pablo, nachi somayi ñishiguem, nachi qaltaq tau'a so pueblo. Qaq so lya na'a'q, nachi jec, lyatac so Bernabé da tadegue da Derbe.

21Qaq co'ollaq ime da i'axattrac da no'on qad'axayaxac yi'iyi pueblo, nachi yataqta qalota na loxone'c na da'amqajnataxan. Ime, nachi yi'iguelaxadegue da Listra, Iconio, qataq da Antioquía.

22Nachi soomayi yataqta huaqattrega na 'amqajnataxanaxaicpi mayi netalguete ne'enaua 'ale'u, da yaqto' yataqta n'añaxattec da lpi'i'yaxac, qataq

i'axattrac da qainoxoneu'a da l'onataxanaxac ñi Dios qom ilo'ogue 'enauacna, nachi yataqta qalota da que'ejnaxac.

²³Nataq'en qa'auo'o na lataxala'pi na 'amqajnataxanaxaicpi. Qaq co'ollaq ime da sa deque'e' souaxat da nqouagaxaunaxa'c, nachi qan'onaxata'aguet namayipi da ltelaxa ñi qadataxala' mayi qai'amaqteetac.

So Pablo qataq so Bernabé y'i'iguelaxadegue da Antioquía mayi huaigui yi 'alhua Siria

²⁴Qaq co'ollaq ime, nachi tajdelec yi 'alhua Pisidia, nachi ivittra'a yi 'alhua Panfilia.

²⁵Nachi i'axattrac da n'aqtac hueetra'a yi la ciudad Perge. Huaña, nachi qaltaq tadegue da Atalía.

²⁶Huaña yimayi, nachi huenotreuo da nqo'ooda yi Antioquía yim la ciudad mayi huaña co'ollaq qo'yanoto ñi Dios da ntela'alo dam l'onataxanaxa'c mayi chita'ague nagui da ima't.

²⁷Nachi co'ollaq ivildeu'a yi Antioquía, nachi soomayi laponat na 'amqajnataxanaxaicpi. Nachi i'axatrapeguem namayipi 'enauac nam i'oteque soomayi ñi Dios qataq da 'eetec so qadataxala' da yauateu'a da lpi'i'yaxac nam sa ishit da judiopi, da yaqto' ishit da da'amqajnataxan.

²⁸Nachi so Pablo qataq so Bernabé yataqta huo'oi soua ca'agoxoiqa da hueta'aguet na 'amqajnataxanaxaicpi da nedaña yimayi.

Hechos 15

So naponaxac huaña yi Jerusalén

¹Qaq se'esoua na'axa'te, nachi huo'oi soua nvilyi' shiyaxa'u chigoqda'ague da Judea da nqo'ooda yi Antioquía. Nachi soomayi yapaxagueetrapeguen na 'amqajnataxanaxaicpi da ca nshitaique da qanca'alaxateec, qalaq camayi iuen da qa'auo'o ca n'anaxashit na l'oc, cha'ayi damayi nachi lamaxasoxonaxac so Moisés.

²Nachi so Pablo qataq so Bernabé nqalligottapegueto soomayi, yataqta lta'adaic da nqalligotaxa'c. Huaña, nachi qa'aconeu'alo so Pablo qataq so Bernabé, qataq qa'auo'oi soua lya't. Nachi qa'yamaxadegue da Jerusalén da nqo'onalo qanqo'in soua Jesús lamaxa'shi qataq soua lya't lataxala'te na 'amqajnataxanaxaicpi mayi netraña yi'iyi la ciudad, da yaqto' qaitaxayapigui ca llic de'eda.

³Nachi so 'amqajnataxanaxaicpi mayi netaña yi Antioquía yama'q soomayi. Qaq da lliquiixa'c soomayi nachi tatrelec yi 'alhua Fenicia qataq yi 'alhua Samaria. Nachi i'axatta'pe da 'eetec nam saq judiopi da yalat da toguishic l'amqajnataxanaxac, nachi quegue ñi Dios. Nachi 'enauac na

'amqajnataxanaxaicpi yataqta huo'o da ntonaxac, souaxat de'eda l'axayaxac.

⁴Nachi so Pablo qataq so Bernabé co'ollaq ivildeu'a yi Jerusalén, nachi na 'amqajnataxanaxaicpi qataq soua Jesús lamaxa'shi, qataq soua nataxala'te yataqta yoqochi'igueta soomayi. Nachi soomayi i'axattrac 'enauac nam i'oteque ñi Dios soomayi.

⁵Qalaxayi huo'oi soua yalectrauo na fariseopi mayi 'amqajnataxanaxaiqa soua nachajyiñi, nachi 'ena'po': –Nam 'amqajnataxanaxaicpi mayi sa ishit da judiopi, namayipi iuen da qayauo'o ca n'anaxashit na l'oc, qataq da qayamaxalec da i'ot na nqataxacpi mayi chigoqo'ot so Moisés.

⁶Nachi soua Jesús lamaxa'shi qataq soua lya't nataxala'te yauo'oi so ltaxayaxa'c, da yaqto' qailaique ca lataxac de'eda.

⁷Qaq co'ollaq mashi qayoqtegue da ntaxayaxac, nachi so Pedro nachajñi, nachi 'enapeco': –Qami' yaqaya't, qami' qauayajñi da ñi Dios ayim yaconeu'a co'ollaxa, ayim yachigoxottoigui da qoñiita, da yaqto' ayim sa'axatem da no'on qad'axayaxac na sa ishit da judiopi, da yaqto' da'amqajnataxan.

⁸Qaq ñim Dios mayi maichi yauatton da nquiyaqteyaxac, nachi yachaxan nam yayamaxadeetapi da yami' so Espíritu Santo, 'eeta'ama naq'en qomi' co'olloxochiyi.

⁹Ñi Dios sa ishit da qomi' lca'ataguilo, da yaqto' iyotauga namayipi. Cha'ayi ñimayi iyoi' nataq'en naua lquiyaqte namayipi, chigoqchigui naq'en da lpi'iyaxac.

¹⁰Qaq yoqo'oyi nagui qami', ¿tá'ainco' yi qauqolliguichiitac dam i'ot ñi Dios, qataq qauasaqaitapeguelec na sa ishit da judiopi da sa pa'atta mayi qomi' nataq'en sa ishit da sachoc, ivida'a nataq'en som hua'au qadta'alpi?

¹¹Chaqdata da qomi' sa'amaqtenaq da yica'alaxauec, qalaxayi sachigoxosoqchigui da lqouagaxanaqtaic so qadataxala' Jesús, qaq nachi shinaqta'am namayipi.

¹²Huaña, nachi 'enauac somayipi yi'imaqtom. Nachi qan'axayaxana so Bernabé qataq so Pablo da i'axattrac na n'anecpi qataq nam sa qayauanapega da i'ot ñi Dios, yachigoxotchiguilo soomayi da huaigui naq'en nam sa ishit da judiopi.

¹³Qaq co'ollaq ima't da l'aqtanaxaxa'c, nachi so Santiago detaqa, 'eeta': –Qami' yaqaya't, ñaq qan'axayaxañiña da i'aqtac, 'eeta':

¹⁴Ñi Simón Pedro qomi' da'aqtaxaatapeguema da 'eetec ñi Dios co'ollaq chita'ague da nqouaguec nam sa ishit da judiopi, nachi yauo'o na lca'au'a namayipi da yauo'o lalamaxatpi.

¹⁵Qaq de'eda yataqta nateeteguet dam l'aqtanaxaxac som l'aqtanaxanaxanecpi ñi

Dios mayi nanettañi, 'eeta':

16Qom ime de'eda, nachi aým ñi'iguelaq, da yaqto' qaltaq ñauaxaýaxaashiguem ñi lauo' so David mayi mashi nlaguiñi; nachi qaltaq ñi'oxooshiguem cam ñaq huo'o,

17yaqto' 'enauac nam laýipi shiýaxauapi aým nmitaique mayi aým Dios, qataq 'enauac nam ýotta'a't shiýaxauapi mayi seýaxana da sauotaique ýalamaxatpi.

18'Eda da l'aqtac ñi qadataxala' mayi i'axatta'a co'ollaxa soua hua'a'u vi'iyi.

19Qaq ýoqo'oyi nagui qami' shinapegalo da sa ishit qome da sa qaualemamaxachi nam sa ishit da judiopi, mayi mashi ýaxaneec dam toguishic l'amqajnataxanaxac, nachi quegue ñi Dios.

20Chaqdata da qomi' samaxasaxa aca qodede namayipi, da yaqto' ýaxaña da chic na nallic mayi mashi qoýanot ca nqolac, qataq sa ishit da huo'o ca ncachitapegue' aca sa ishit da lhua, qataq sa ishit da chic na lapat ca chochi chigueuo na lqosot, huo'otaq ca 'ogaxaic mayi sa qaicoldeec na ltago'q, qataq sa ishit da chic na ntago'q.

21Cha'ayi dam chigoqta'ague soua hua'a'u vi'iyi huo'o co'ollaxa na shiýaxauapi mayi i'axatta'pe naua lqataxaco so Moisés mayi qaitaxaýaxaata'pe yi na'a'q mataxaqui da huaigui ana laponaxaqui na judiopi.

22Nachi soua Jesús lamaxa'shi qataq soua lýa't nataxala'te qataq 'enauac na 'amqajnataxanaxaicpi, huo'o da lhuennataxa da qaýauo'oi caua qaýaconeu'alo somayipi, nachi qaýamaxadegue da Antioquía da nnaicapegueto qanqoýin so Pablo qataq so Bernabé. Nachi qaýaconeu'a so Judas, da lýa l'enaxat Barsabás, qataq so Silas. Soomayi ýataqte' lataxala'te nam nqaýañicpi.

23Nachi soomayi qaýamaxadegue aso nede mayi huetalec da n'aqtac, 'eeta': "Qomi' Jesús lamaxa'shi qataq naua qadýa't nataxala'te qataq 'enauac na qadqaýañicpi, qomi' samaxasaxa da qadquinaxanaxac na qadqaýañicpi mayi sa ishit da judiopi, mayi netaña yi Antioquía qataq yi 'alhua Siria qataq yi Cilicia.

24Cha'ayi qomi' qad'axaýaxac da huo'o na shiýaxauapi chigoqchiguiña ne'ena, da sa ishit da qadamaxashic, da qami' nqo'onalo da qami' sa ýalemamaxa't. Qaq naua l'aqtaxanaxaco namayipi i'ot da sa qauaýajñi ca qoñiitec, qataq qami' ýamaqtapeguelguete da qauauo'oi ca qan'anaxachi qataq da qoquiigue na lqataxacpi so Moisés.

25Qaq ýoqo'oyi 'enauac da shinaqta saýamaxadenaqta da sauoqo'oi ne'enaua qadqaýa't, da yaqto' qami' nqo'onalo, nachi lýata'pe naua qanauochaxa'u qadqaýa't Bernabé qataq Pablo,

²⁶nam qadqäya't mayi yataqta nañaadeguet 'enuac na lchiquiixac souaxat so qadataxala' Jesucristo.

²⁷Qaq nagui qami' samaxasaxalo na Judas qataq na Silas. Qaq naamayi yataqta qami' da'aqtaxaatemala qome, qami' i'axatemala 'enuac de'eda qad'aqtac.

²⁸Cha'ayi so Espíritu Santo yataqta yäyamaxadeeta, nataq'en qomi', da sa ishit da huo'o ca lya qami' sachoxolguete sa pa'atta, chaqdata da iuen da qauayajñi da 'eeta':

²⁹Sa ishit qome da qolliqui na lapat cam mashi qoñanot na nqolacpi, qataq sa ishit da qolliqui na ntago'q, nachi 'eeta'am na lapat na shiguiyac mayi chochi chigueuo na lqosot, qataq sa ishit da huo'o ca ncachitague' aca sa lhua. Qaq qom qaupaquitelec da qau'ochi' ne'enua, qaq yataqta yäyamaqchiguiñi. No'on qome da qoyiquiaxaqui."

³⁰Qaq soomayi co'ollaq ime da qäyaconeu'alo da qäyama'q, nachi je'c, tadegue da Antioquía. Qaq co'ollaq mashi ivilyi', nachi laponat' na 'amqajnataxanaxaicpi, nachi yaadeuo aso nede.

³¹Nachi so nqäyañicpi co'ollaq itaxayaxaatac aso nede, nachi yataqta machiguiñi souaxat da n'añaqchitaguec.

³²Cha'ayi som Judas qataq so Silas, soomayi nataq'en l'aqtaxanaxanqa ñi Dios. Nachi soomayi i'añaqchi't qataq huaqattrega so nqäyañicpi, yataqta lta'adaic da lqataxa'c.

³³Qaq co'ollaq mashi qayata'aguelo soua na'axa'te, nachi so nqäyañicpi ncoyigueetagueto soomayi da yi'iguela'q. Nachi qoñanema da yataqta yachitreec da l-lagaxayi'c, da yaqto' yi'iguelaxalo som lamaxa'shi soomayi.

³⁴Qalaxayi so Silas huo'o da lhuennataxa da n'onañi.

³⁵Nataq'en so Pablo qataq so Bernabé, soomayi n'oidaña yi Antioquía. Nachi soomayi, nataq'en huo'o na qalota lañipi', queto'oto da lapaxaguenataxanaxa'c da i'axattrac da l'aqtac so qadataxala'.

So Pablo qaltaq yi'iguelaxalec da lliquiixac da i'axat da n'aqtac

³⁶Qaq huo'o so na'a'q, nachi so Pablo 'enapego' so Bernabé, 'eeta': –Qomi' yoltaq qolaq qome da ñamaxasoqtega na qadqäyañicpi mayi neta'alo naua puebloyi mayi souaqta'alo co'ollaq sa'axataqtac da l'aqtac so qadataxala', da yaqto' sañajnaq da saqca ca da.

³⁷Nachi so Bernabé yauiotaique da nauetrague' so Juan Marcos.

³⁸Qalaxayi so Pablo sa yäyamaxaden da yoltaq qäyaucec somayi, cha'ayi mashi n'onaxatchiguilo soomayi co'ollaq huaña yi Panfilia, nachi sa ishit da ca'atoiguilo soomayi da l'onataxanaxa'u.

³⁹Nachi nqalligottrapigui somayi, chochi ivitta'a da nÿottecachi soomayi da lliquiaxa'c. Nachi so Bernabé ÿauec so Marcos, nachi huenoteuo da taigue da Chipre.

⁴⁰Qaq so Pablo, qalaxayi ÿaconeu'a so Silas. Qaq co'ollaq ime da so nqäyãñicpi ÿanot ñi Dios somayi da yaqto' ntela'a, nachi jec.

⁴¹Nachi tajlec yi Siria qataq yi Cilicia, nachi ÿataqta i'añaqchittac na nqäyãñicpi ana n'onaxanaxaqui.

Hechos 16

So Timoteo lÿata'pe so Pablo qataq so Silas

¹So Pablo qataq so Silas ivitra yi pueblo l'enaxat Derbe qataq yi Listra. Qaq huaña yimayi, nachi nateedalec so 'amqajnataxanaxaic l'enaxat Timoteo. Somayi llalec aso judío lashi 'amqajnataxanaxai, qaq so Ita'a qalaxayi griego l'ec.

²Qaq so nqäyãñicpi mayi netaña yi Listra qataq yi Iconio ÿataqta no'on naq'en da n'aqtaguec somayi.

³Nachi so Pablo ÿauotaique da lÿatac so Timoteo. Nachi i'auaxaañi da qaÿauo'o naq'en so n'anaxashit na l'oc, cha'ayi nshitaique da na judiopi mayi netañalo se'esoua 'ale'u ishit da ÿäyamaxadeeta somayi, cha'ayi 'enuac qaÿäyaten da so Ita'a griego l'ec.

⁴Nachi 'enuac nam pueblopi mayi tajdelec, da'aqtaxaatrapeguem dam lqataxa'c soua Jesús lamaxa'shi qataq soua lÿa't nataxala'te mayi netraña yi Jerusalén.

⁵Huaña, nachi na 'amqajnataxanaxaicpi ÿataqta huo'o da l'añaxac da lpi'iÿaxac, nachi naua na'axa'tesa'chi ÿataqta nquictauec yi lcata na da'amqajnataxan.

Da lauanaqchic so Pablo co'ollaq ila'a so shiÿaxaua naña yi Macedonia

⁶Qaq so Espíritu Santo sa ÿashinema soomayi da i'axa't da n'aqtac yi 'alhua l'enaxat Asia. Qaq ÿoqo'oyi soomayi napactralec yi 'alhua Frigia qataq yi Galacia,

⁷chochi ivittra'a ca loga't yi 'alhua l'enaxat Misia. Huaña, nachi nshitaique da inoxoodeu'a yi 'alhua l'enaxat Bitinia, qalaxayi so Espíritu Santo mayi chigoqo'ot so Jesús sa ishit da ÿashinema soomayi da nqo'oodeu'a.

⁸Nachi soomayi napactralec yi 'alhua Misia, nachi nachiyiña yi ñigaxasom l'enaxat Tróade.

⁹Qaq huaña yimayi, nachi so Pablo huo'o so lauanaqchic se'eso pe: iloto'o' so shiÿaxaua mayi naña yi 'alhua Macedonia. Somayi nachattañi, nachi

nachoxodeetacot somayi, 'eeta': "Ña 'ananaita qome na Macedonia, qomi' 'autaua'n."

¹⁰Qaq co'ollaq chochi huo'o da lauanaqchic so Pablo, nachi qomi' ñayamaxataq da saxatague da Macedonia. Cha'ayi yöqta da 'eesa da nachini ñi Dios ñi qomi' nýaxaategalo, da yaqto' sa'axataxam camayipi dam no'on qad'axayaxac.

So Pablo qataq so Silas huetra'a yi Filipos

¹¹Nachi senotaxauo, sachigoxosoqchiguiña yi Tróade, salamaxataqchigui yi 'alhuolec l'enaxat da Samotracia. Qaq so lya na'a'q nachi sovitaxa yi ñigaxasom Neápolis.

¹²Qaq huaña yimayi, nachi saxague da Filipos. Qaq ýataqta ndochiguiñi na chigaqa'ague da Roma na netalec da ilotague' yimayi, qaq nachiyi yim la ciudad mayi ýataqta ýi'oxodaic yim 'alhua Macedonia. Huaña yimayi, nachi ýataqta huo'oi soua na'axa'te da souaqta'a.

¹³Qaq huo'o so na'a'q mataxaqui, nachi saxaueegue da laýi yi la ciudad, ñoqo'onaqaama so loigue so tala yim huaña naxa da qai'ot da nqouagaxaunaxac. Huaña, nachi ñiso'onaqtañi, nachi sa'axataqtapeguem da n'aqtac na 'alpi mayi lapoota'a't.

¹⁴Qaq huo'o aso 'oonole 'alo, l'enaxat Lidia, chigaqa'ague co'ollaxa da la ciudad Tiatira. Qaq asomayi imeetac ana ýataqta no'on nptoyic naudedec na ltogaxa. Asá'aso 'alo nachi 'eetai' da quetague' ñi Dios. Nachi asomayi n'axayaxaatac, nachi so qadataxala' ýauatoigui da lquiyaqteýaxac da yaqto' ýaconguet dam i'axattac so Pablo.

¹⁵Ime, nachi asomayi qanachilaxan, nataq'en 'enauac so llalaqpi. Qaq co'ollaq ime, nachi asomayi qomi' nachoxonnoto, 'eeta': -Qami' qom yöqta 'eesa da qauauattoñi da ayim sa'amaqten so qadataxala', qaq no'on da qanqo'oñiýa yi ima' da qad'ochaqa'ai. Nachi asomayi ýataqta qomi' 'enapegalo da ñi'onaqaña so lma'.

¹⁶Qaq can qomi' qaltaq ñoqo'onaxauga som qouagaxaunaqa', nachi ñatenaqa'aguet aso qa'añole nlata mayi huo'o so l'ec leguemaxaic mayi ishít da ilaviigui ca lya. Qaq asomayi ýataqta qalota naq'en añi laueque so n'aco'pi, chochi qaýauegaxaatapigui da ilaviigui ca lya.

¹⁷Qaq asa'aso qa'añole nachi ca'attapiguiñi' so Pablo, nataq'en qomi'. Nachi i'alaqtai', 'eeta': -Ne'enaua shiyaxa'u, naamayi do'onataxaatacoto ñim Dios mayi 'amaqtaqaic, qaq naamayi qami' i'axattapeguema da llic da nca'alaxa.

¹⁸Qaq ýataqta huo'oi soua na'axa'te da nachi 'eeta'ac de'eda. Qaq chochi ivitta'a da ýataqta sa ýayamaxaden so Pablo. Nachi somayi ýi'iguelaxaguet asomayi, nachi 'enapego' som n'ec mayi netaigui asomayi, 'eeta': -'Am sedolec

da l'enaxat so Jesucristo da qoca'ai ana'ana qa'añole. Nachi som n'ec ca'ai asomayi.

¹⁹Qalaxayi so n'aco'pi aso qa'añole co'ollaq ila'a da mashi qaica som dauegaxaatapigui n'onataxac asomayi, nachi qaÿaconeu'a so Pablo qataq so Silas, nachi qaÿauegueu'a ca ltaxaÿaqa' so nta'alpi mayi huangui na laiñi so la ciudad.

²⁰Nachi qaÿataxanoto soua nta'al mayi nmi't na nasouaxashitpi, nachi qoÿinapeco': –Ne'enaui shiÿaxa'u, naamayi judío lashi'. Qalaq naamayi ÿataqta sa ÿalemamaxa't na shiÿaxauapi na qadma',

²¹qataq dapaxaguenataxaatrapeguec na 'onataxacpi mayi qomi' sa ishit da saconaxaguet da so'otaq, cha'ayi qomi' romano lashi'.

²²Nachi na shiÿaxauapi ÿataqta npa'aguenalo soomayi, nachi soua nta'al damaxasoxoolec da qanqa't naua alogo soomayi, nachi qaiuaxa'n, qaidota'alo na nhuaxanaxanaxat qo'ipaq.

²³Qaq co'ollaq mashi qalota da nhuaxanague'c, nachi qaÿamaxadoigui aca ncoñitaxanaxaqui. Nachi qoÿinapega som ilotague' aso ncoñitaxanaxaqui da ÿataqta ilo'oguelo.

²⁴Nachi se'eso ilotague' aso ncoñitaxanaxaqui co'ollaq huo'o da n'aqtac, nachi ÿanau'alo ca ÿataqta pa'auo aso ncoñitaxanaxaqui soomayi, nachi ÿanaguilo naua lapia'te ca ncoñitaxaqui' 'ipaq.

²⁵Qalaxayi co'ollaq mashi laiñi na pe, nachi so Pablo qataq so Silas, soomayi nqouagaxaueeta'pe qataq do'onaxaata'pe, ÿi'oxodeetrac ñi Dios. Nachi som laÿipi ncoñitaguishicpi n'axaÿaxaategalo soomayi.

²⁶Nachi nque'elaxatta da huo'o so nacholaxanaxa, nachi ÿataqta ÿacholaxanapec aso ncoñitaxanaxaqui, ivida'a naq'en na pa'aguiñi. Huaña, nachi maichi nauatoiguilo naua laso'mi, qataq maichi huesodeec naua lque'te na ncoñitaguishicpi.

²⁷Nachi som ilotague' aso ncoñitaxanaxaqui nlouec. Qaq co'ollaq ila'a da nauattaigui 'enauac nam lasompi aso ncoñitaxanaxaqui, nachi somayi nqatshiguem so lainec da huotaique da maichi nalajla't, cha'ayi ipi'itaxano' da so ncoñitaguishicpi n'otauec.

²⁸Qalaxayi so Pablo i'alaxalec somayi, 'eeta': –Sa ishit da maichi 'analajla't, cha'ayi qomi' 'enauac ñaloqta't.

²⁹Nachi som ilotague' aso ncoñitaxanaxaqui iÿaxanaique aso coÿadaxanaxaqui, nachi ÿataqta nqalgoqta da tau'a so pa'auo, ÿataqta iviloxolaqchit da lcolanaxa. Nachi i'adoto na l-llicte so Pablo qataq so Silas.

³⁰Ime, nachi nqatreec soomayi, nachi inatta'pe, 'eeta': –Qami' ÿaqaÿa't, ¿chaq

huá'ague ca shiitec, da yaqto' aylim qanca'alaxateec?

³¹Nachi soomayi 'ena'po': –Qomyi 'au'amaqten so qadataxala' Jesucristo, yaqto' 'am 'anca'aleec, qataq 'enauac ca 'ai'alaqpi.

³²Nachi qai'aqtaxatapeguem somayi da l'aqtac ñi Dios qataq 'enauac som netañapi so lma'.

³³Qaq nachiso se'eso pe da so ilotague' aso ncoñitaxanaxaqui iyota'pe naua nhuaxanqa soomayi. Ime, nachi somayi qataq 'enauac so llalaqpi qanachilaxan.

³⁴Qaq co'ollaq ime, nachi yauegueu'alo soomayi ca lma', nachi iqui'axaata'pe. Nachi somayi nataq'en so llalaqpi yataqta machiguiñi, souaxat da i'amaqten ñi Dios.

³⁵Qaq so lya na'a'q nachi soua nta'al yamaxa so huataxanaqpi som ilotague' aso ncoñitaxanaxaqui, da yaqto' 'enapega da isodeec soomayi.

³⁶Nachi so ncoñitaxanaxaqui l'o 'enapego' so Pablo, 'eeta': –Huo'o da l'aqtac nam nta'alpi, da yaqto' aylim qami' saxaadeec. Qaq yoqo'oyi nagui qami' ishit da qaunoxoñiuec, qaica ca qami' idaxaatapigui'salo.

³⁷Qalaxayi so Pablo 'enapego' so huataxanaqpi, 'eeta': –Qomi' maichi qomi' romano lashi'. Qalaq qomi' qauaxañiita'pe, 'enauac qomi' qayauaachiguilo, qamaq saxanaxa da qayayaten ca qadasouaxashit. Qataq qomi' qayamaxaiguilo añi ncoñitaxanaxaqui, qaq ¿nagui, qalaq qanshiitaico' da chochi qomi' qai'oxochiitrañi da qomi' qausoideec? ¡'A'i, sa ishit! No'on da npacai' camayipi, da yaqto' qomi' nqatreec.

³⁸Nachi soua huataxanaq lashi' i'axatema so nta'alpi da l'aqta'c soomayi. Nachi somayipi co'ollaq yayaten de'eda, nachi yataqta ñi'i, cha'ayi qayayaten da romano lashi' soomayi.

³⁹Nachi somayipi anac, nachi nmaatacoto so Pablo qataq so Silas. Ime, nachi nqatreec soomayi, nachi nachoxodeetacoto, da yaqto' soomayi queda'ai yi la ciudad.

⁴⁰Nachi soomayi co'ollaq queda'ai aso ncoñitaxanaxaqui, nachi nqo'oodeuga ca lma' aso Lidia. Qaq co'ollaq ima't da nauaneto na nqayañicpi qataq da i'añaqchittrac, nachi soomayi je'c.

Hechos 17

Dalemata na shiyaxauapi yi Tesalónica

¹Qaq da lliquiixac so Pablo qataq so Silas tajdelec yi Anfípolis qataq yi Apolonia. Ime, nachi nqo'ooda yi la ciudad Tesalónica. Qaq yimayi huo'o aso

laponaxaqui na judiopi.

²Qaq so Pablo, cha'ayi nachi n'onataxac, somayi ivi' soua tres mataxaqui' da ÿi'iguelaqtau'a aso laponaxaqui na judiopi, nachi da'aqtaxaatapeguem.

³Qaq ÿacona ana huetalguete naua ñiyigui'shi l'aqtaqa ñi Dios, nachi i'axattac da ca nta'a nca'alaxaqui mayi qaiuattaique, camayi qome ÿataqta huo'o da nque'ejnaxac. Qaq qom ime, nachi qaÿalauat, nachi camayi qaltaq nca'aleec. Nachi 'enapeco': –Qaq ÿoqo'oyi se'eso Jesús mayi qami' sa'axattapeguema, somayi nachiso som nta'a mayi qadca'alaxaqui.

⁴Nachi huo'o nam judiopi na da'amqajnataxan, nachi quegue so Pablo qataq so Silas. Nataq'en qalota na da'amqajnataxan na griego l'ecpi mayi nachi 'eetai' da quetague' ñi Dios. Qataq qalota na 'alpi na da'amqajnataxan nam ÿataqta ÿi'oxodaipi.

⁵Qalaxayi ñaqaiyita huo'o nam judiopi nam sa ishit da da'amqajnataxan. Nachi namayipi ÿataqta huo'o da ndaxaÿaxa, nachi laÿona't nam shiÿaxauapi qauemaicpi mayi qaica ca i'ot, quetapeguelo naua nqa'aico, da qainogoqchit. Nachi somayipi chochi idaxangui nam netaña so la ciudad. Nachi qanqo'ona ca lma' so Jasón da qainoxottac, qanmittaique so Pablo qataq so Silas da qaÿauotaique da qaÿaconeu'alo, nachi qoÿaneu'alo na shiÿaxauapi.

⁶Qaq co'ollaq sa qaÿanatalo soomayi, nachi qaÿauec so Jasón, qaÿauogleeta. Qataq huo'oi soua lÿa't 'amqajnataxanaxaiqa da qaÿauegueu'alo som lta'alpi se'eso la ciudad. Nachi i'alaqtagui somayipi, 'eeta': –Ne'enua shiÿaxa'u mayi idaxaatrapigui 'enuac na shiÿaxauapi da chigoqtra'ague, naamayi nagui qataq nvitra ne'ena souaqta'a.

⁷Qaq dam Jasón, damayi ÿacongueta, nachi ÿaatraña yi lma'. Qaq 'enuac namayipi ÿataqta npa'aguene' da lamaxasoxonaxac ñim qadta'a mayi neta'ague da Roma, cha'ayi namayipi 'eetega da huo'o ca lÿa nta'a, camayi l'enaxato' Jesús.

⁸Qaq co'ollaq hua'axaÿa de'eda na shiÿaxauapi qataq so nta'alpi, nachi ÿataqta huo'o da cotaxac.

⁹Qalaxayi so Jasón qataq soua lÿa't co'ollaq ime da huo'o aso qaishiitenaxanaxanque, nachi qaisodeec.

So Pablo qataq so Silas tadegue da Berea

¹⁰Qaq so nqaÿañicpi nachi ÿataqta sa qaÿaÿaloxon da so Pablo qataq so Silas qaÿamaxadegue da Berea se'eso pe. Qaq co'ollaq ivilyi', nachi nqo'oodeu'a aso laponaxaqui na judiopi.

¹¹Qaq se'eso judiopi ÿataqta qaica ca ÿictega da n'axaÿaxan, qaq sa ishit da 'en'am nam netaña yi Tesalónica. Cha'ayi namayipi ÿataqta nqopita da n'axaÿaxana da n'aqtac. ÿoqo'oyi 'enuaque naua na'axa'tesa'chi

qaichimaxatta'pe naua ñiyigui'shi l'aqtaqa ñi Dios da huo'otaq yöqta 'eesa de'eda qai'axattac.

¹²Huaña, nachi yataqta qalota so da'amqajnataxan namayipi, nataq'en nam griego l'ecpi yataqta qalota na da'amqajnataxan yallippi qataq nam 'alpi mayi yi'oxodaipi.

¹³Qalaxayi na judiopi mayi sa da'amqajnataxan mayi lma' yi Tesalónica, co'ollaq l'axayaxac so Pablo da i'axattac da l'aqtac ñi Dios hueta'a yi Berea, nachi nqo'ona yimayi, nachi i'ot da l'axa naq'en na shiyaxauapi.

¹⁴Qalaxayi so nqayañicpi sa yayaloxonai' somayi da qayamaq, da yaqto' taxaama so loigue aso auaxai. Qaq nda'a't so Silas qataq so Timoteo n'oidaña yi Berea.

¹⁵Nachi soua nnaictagueto so Pablo ivittra'ague da la ciudad Atenas. Qaq co'ollaq ime, nachi ñi'iguela'q, nachi nachitrac da l'aqtac somayi da 'enapegalo so Silas qataq so Timoteo da sa nayaloxo'n da ana'c da nqo'ooda somayi.

So Pablo hueta'a yi Atenas

¹⁶Qaq so Pablo co'ollaq hueta'a yi Atenas da iuattapigui so Silas qataq so Timoteo, nachi yataqta qaica ca lama' souaxat da imeteetac se'eso la ciudad da yataqta nlaqchigui na nqolacpi mayi qanatameetacot.

¹⁷Qaq yöqo'oyi nqo'oneu'a aca naponaxaqui, nachi da'aqtaxaatepeguem na judiopi, nataq'en nam layipi mayi yi'oxodeetac ñi Dios. Qataq 'enauaque naua na'axa'te da'aqtaxaatac, da'aqtaxaatepeguem nam hueta'a ca naponqa'.

¹⁸Qaq huo'o nam shiyaxauapi mayi napaxagueetega da lapaxaguenataxanaxac nam l'enaxat epicúreos, qataq nam napaxagueetega da lapaxaguenataxanaxac nam l'enaxat estoicos, nachi namayipi n'aqtaxaataque' somayi. Nachi namayipi huo'o na 'eeta': -¿Négue't da qomi' i'axattapeguema dam da' shiyaxaua? yi yapacteec da ltaxayaxac. Qataq huo'o na 'eeta': -Damayi 'eeta'am da i'axattapeguetec cam lya nnatac. Qaq qoyiitec de'eda, cha'ayi so Pablo i'axattac dam no'on qad'axayaxac mayi n'aqtaguec so Jesús qataq da 'eetec da qaltaq nca'aleec ca shiyaxaua.

¹⁹Ime, nachi so Pablo qayauaga ca naponqa' l'enaxat Areópago, cam nachi 'eetai' naxa da huaña da huo'o na qaitaxayapigui. Nachi qainattac, qoyiita': -¿Peta'a ishit da qomi' huo'o ca sayajnaq dam dalaxaic napaxaguenataxanaxac mayi 'au'axattac?

²⁰Cha'ayi dam 'au'axattac, damayi yataqta yiualaq'a, qaq sauoqtaique da sayajnaq ca llic 'enauac damayi.

²¹Cha'ayi 'enauac nam netaña na Atenas qataq 'enauac nam chigaqauecpi yataqta qaica ca lya n'aqtaxangui, nachaqdata da n'axayaxaata'ai da huo'o ca

qai'axat dalaxaic.

²²Nachi so Pablo nachajñigui na laiñi som shiŷaxauapi mayi hueta'a se'eso Areópago. Nachi 'enapeco': –Qami' ŷallippi mayi qadmayi na Atenas, aŷim sela'a da 'enauac da qoñiita ŷataqta qoquitegue da qad'amqajnataxanaxaqui nam nqolacpi mayi qanatameetacot.

²³Cha'ayi can aŷim secoleetac na qoviita'a, nachi semeteetac 'enauac nam qanatamnaqa'aipi. Nachi huo'o yi selalec atamnaqa' qoŷittañi so n'aqtac, 'eeta': “Atamnaqa' da qanatamnot cam Dios mayi sa ishit da qaŷauatton.” Qaq ñi'iñi Dios mayi qanatamñiitacot qalaxayi sa qauauattoñi, nachiñi nagui ñi qami' sa'axatema.

²⁴Ñim Dios mayi l'onata ana 'alhua qataq 'enauac nam huetalec, ñimayi nachiñi ñi lalamaxat na piguem qataq ana 'alhua. Ñimayi sa ishit da netaigui ca atamnaxaqui mayi chochi l'onatac cam chochi shiŷaxaua.

²⁵Qataq sa ishit da iuen ca chochi l'onatac ca shiŷaxaua da qoŷanem. Cha'ayi ñimayi nachiñi ñi chigoqo'ot 'enauac da qadca'alaxa, qataq naua qad'a'chi, qataq 'enauac na chochina.

²⁶Ñimayi ŷachigoxotchigui co'ollaxa so 'oonolec shiŷaxaua da i'ot 'enauac na ŷotta'a't shiŷaxauapi, da yaqto' namayipi nalguete naua 'ale'u. Nachi ŷauo'oi naua laloqo'te namayipi, qataq i'a'n naua lma'te,

²⁷da yaqto' namayipi ishit da nmitaique ñimayi, nai'ctaxa da huo'otaq 'eeta'am da chochi ipottapeecda' da nmittaique ñimayi. Qamaq ñimayi sa ishit da iŷotaique naq'en 'enauac da shinaqta.

²⁸Cha'ayi ñim Dios nachiñi ñi huo'o mshi yica'alaqtauec, qataq sedaqtapigui', qataq ñachaataqtac. Qaq damayi nataq'en nachi l'aqtac som ŷajnaxanaxaicpi da qoñiita, 'eeta': “Qomi' maichi qomi' llalaqpi ñi Dios.”

²⁹ŷoqo'oyi nagui da ŷoqta 'en da qomi' llalaqpi ñi Dios, nachi sa ishit qome da ñi Dios 'eeta'am ñaq'enaq ca chochi n'enaqtac mayi chigaqaigui na oro, huo'otaq na plata qataq na coma', mayi maichi l'onatac ca shiŷaxaua ŷachigoxochigui ca maichi lhuennataxac.

³⁰Ñim Dios mayi sa ishit co'ollaxa da iloguilo naua n'enaxaco na shiŷaxauapi soua hua'a'u vi'iyi. Qalaxayi nagui ñimayi 'enapega na shiŷaxauapi mayi netaiguete naua ŷotta'a't 'ale'u, da yaqto' ŷaxaadeec naua n'onataxaco.

³¹Cha'ayi ñimayi mashi ŷauo'o ca 'oonolec na'a'q mayi huetoigui da nmit qome 'enauac na lasouaxashitpi na shiŷaxauapi, qaq ŷataqta ŷaqatchiguilo naua qai'o't. Qalaxayi ŷachigoxotchigui qome som 'oonolec shiŷaxaua mayi lca'aguishic. Qaq ŷoqta 'eesa da i'ot de'eda qome, ŷoqo'oyi ñimayi qaltaq nca'aleec naq'en co'ollaxa se'eso shiŷaxaua.

³²Qaq co'ollaq qai'axaŷa de'eda 'eetec da qaltaq nca'aleec na leuaxaicpi, nachi huo'o na daŷalliguittac, qataq huo'o na laŷipi 'eeta': –Qaltaq ñi'axaŷaxanaxa de'eda qom qaltaq 'aupaquejlec da 'au'axat.

³³Nachi so Pablo ca'ai somayipi.

³⁴Qalaxayi huo'o na da'amqajnataxanpi, nachi ca'ategue somayi. Qaq se'eso da'amqajnataxanpi nachi ŷalectauo so Dionisio. Qaq somayi nachi laŷipi nam ltaxaŷaqa' so Areópago. Nataq'en aso 'alo l'enaxat Dámaris, qataq huo'o so laŷipi.

Hechos 18

So Pablo taigue da Corinto

¹Qaq co'ollaq ime de'eda, nachi so Pablo ca'ai yi Atenas da taigue da la ciudad Corinto.

²Qaq huaña yimayi, nachi natena'aguet so judío l'ec l'enaxat Áquila. Somayi chigaqa'ague da 'alhua l'enaxat Ponto. Qaq se'eso Áquila qataq aso lhua Priscila ñaq cha'aguelo da nvi't, chigoqtra'ague da Italia. Queda'ai yimayi, cha'ayi so Ita'a na nta'alpi l'enaxat Claudio 'enapega 'enauac na judiopi da ca'ai yi Roma. Nachi so Pablo namaqtego' somayi,

³qaq cha'ayi nachi 'eeta'ama soomayi da l'onataxanaxa'c da i'ottrac na npe'l, nachi na'asopa soomayi da l'onataxanaxa'u.

⁴Nachi naxa da iviteuga yi na'a'q mataxaqui, nachi so Pablo tau'a aca laponaxaqui na judiopi, nachi da'aqtaxaatapeguem, qataq nam sa ishit da judiopi, da yaqto' da'amqajnataxan naq'en.

⁵Qaq co'ollaq nvilyi' so Silas qataq so Timoteo, chigoqda'ague da Macedonia, nachi so Pablo ŷataqta nalamaqteguet da i'axattac da l'aqtac ñi Dios, qataq ŷataqta da'aqtaxaatem na judiopi da so Jesús somayi nachiso so nta'a mayi qadca'alaxaqui mayi qaiuattaique.

⁶Qalaxayi somayipi ŷataqta ncotatague' somayi qataq ishiueetac, nachi so Pablo ichigo'q soua alogo, damayi l'anaxat da jec. Nachi 'enapego' somayipi, 'eeta': –Qami' maichi qanasouaxachiila't qom ivita da qadellivi; aŷim sa ishit da qami' ŷasouaxashi'te. Qaq nagui dam saŷa'ague, aŷim saigui qome nam sa ishit da judiopi.

⁷Nachi ca'ai aso laponaxaqui na judiopi, nachi taŷa ca lma' so shiŷaxaua l'enaxat Ticio Justo. Somayi quetague' ñi Dios qataq nachi sa qaŷapeque ca lma' aso naponaxaqui.

⁸Qaq so Crispo mayi ilotague' aso naponaxaqui, somayi qataq 'enauac so llalaqpi i'amaqten so qadataxala'. Nataq'en qalota nam shiŷaxauapi mayi lma'

yi Corinto co'ollaq hua'axaŷa da n'aqtac, nachi da'amqajnataxan, nachi 'enauac qanachilaxan.

⁹Qaq huo'o so pe, nachi so qadataxala' 'enapego' so Pablo co'ollaq huaigui so l'ochaxa, 'eeta': –Sa ishit qome da 'ayi'itac, nachi qoqueto'ot da 'ad'aqtaxanaxac, sa ishit da 'anañaxaañi.

¹⁰Cha'ayi aŷim 'am soota'aguet, qaq sa ishit qome da huo'o ca 'am ŷaconeu'a da huo'o ca 'am i'otec. Cha'ayi ŷataqta qalota na shiŷaxauapi na netaña ne'ena la ciudad na ŷalamaxatpi.

¹¹Nachi so Pablo naña yi Corinto so 'oonolec vi'i qataq so laiñi so lŷa vi'i da ŷapaxagueetapeguec somayipi da l'aqtac ñi Dios.

¹²Qalaxayi so na'a'q co'ollaq lta'a nam netaña yi Acaya so l'enaxat Galión, nachi na judiopi huaxaŷa't da qanpa'aguena so Pablo. Nachi qaŷaconeu'a somayi da qaŷauegueu'a aca l'onataxanaxaqui so nta'a.

¹³Nachi qoŷinapego' so nta'a, qoŷiita': –De'eda shiŷaxaua, damayi quetapegueu'a na shiŷaxauapi, da yaqto' natamnot naq'en ñi Dios, qalaxayi dam 'eetec naq'en da ñi'oxonnataxanaxac ŷataqta npe'enguet na maichi qanqataxacpi.

¹⁴Qaq co'ollaq mashi huotaique da detaqa so Pablo, nachi so nta'a Galión 'enapego' so judiopi, 'eeta': –Qami' judío lashi', da huo'otaq aŷim qandoiua'a ca negue'tca cotaxac, huo'otaq lta'adaic nasouaxashit, nachi aŷimctaxa ishit da ñiualaxaune' da qami' ñi'axaŷaxanaló.

¹⁵Qalaxayi da aŷim qandoiua'a yi chochi n'aqtac dam qancotaitapigui, qataq dam n'enaxat, qataq nam maichi qanqataxaqui mayi qami' qoŷanema co'ollaxa, qaq ŷoqo'oyi no'on da maichi qau'ochi ca lataxac. Aŷim sa ishit da saŷapegueu'a da so'ot ca lataxac damayi.

¹⁶Nachi ŷamaqhuc somayipi aso l'onataxanaxaqui.

¹⁷Nachi 'enauac nam griego l'ecpi ŷaconeu'a so Sóstenes som nataxala' aca naponaxaqui, nachi ŷataqta qaiuaxaatac, ŷauaachigui qanqoŷin so nta'a Galión. Qalaxayi somayi sa ishit da ŷoqochitega de'eda.

So Pablo ŷi'iguelaxague da Antioquía, nachi chigoqchiguiña co'ollaq qaltaq jec da da'aqtaxan

¹⁸Nachi so Pablo ŷataqta huo'oi soua na'axa'te da hueta'a yi Corinto. Qaq co'ollaq ime, nachi somayi ncoyiguene' so nqaŷañicpi, nachi huenoteuo da nqo'ona yi 'alhua Siria, lŷatac so Áquila qataq aso Priscila. Qaq somayi co'ollaq yaqta'a da ca'ai yi ñigaxasom Cencrea da huenoteuo, nachi npetec na laue ŷataqta nmatta, cha'ayi nshitaique da ipacchigui cam l'aqtac mayi ŷan co'olloxochiyi.

¹⁹Qaq co'ollaq ivitra yi la ciudad Éfeso, nachi so Pablo n'onaxatañi aso Priscila qataq so lhua Áquila, nachi tau'a aso laponaxaqui na judiopi, nachi da'aqtaxaatapeguem 'enuac so lapoota'a't judiopi.

²⁰Nachi somayipi nachoxodeetacot so Pablo da ñaq cada'ac hua'a, qalaxayi somayi sa ishit da hua'a.

²¹Chaqdata da ncoyiguene' somayipi da jec. Nachi 'eetega, 'eeta': –Ayim huo'o da iyaxa da sovita yi Jerusalén, da yaqto' salectauo ca naponaxac mayi naña'cna. Qalaxayi huo'o qome ca na'a'q da ayim qaltaq qami' ñi'iguelaxalo, qom huo'otaq ayim yanem ca yiquiixac ñi Dios. Nachi somayi huenoteuo, chigoqchiguiña yi Éfeso.

²²Nachi co'ollaq ivita yi Cesarea, nachi so Pablo taña yi Jerusalén da dequinaxana so 'amqajnataxanaxaicpi. Qaq co'ollaq ime, nachi taigue da Antioquía.

²³Qaq co'ollaq mashi huo'oi soua na'axa'te da hueta'a yimayi, nachi qaltaq inoxoneec, quetaguilo yiua 'ale'u Galacia qataq yi Frigia, da i'añaqchittac 'enuac na 'amqajnataxanaxaicpi.

So Apolo da'aqtaxaatac hueta'a yi Éfeso

²⁴Qaq se'esoua na'axa'te nachi nvita yi Éfeso so judío l'ec l'enaxat Apolo. Somayi nachi lañoqo' yi 'alhua Alejandría, qaq somayi yataqta yäyaten da l'aqtaxanaxac, qataq yataqta yäyate'n naua llico naua nanettrañi l'aqtaqa ñi Dios.

²⁵Qataq yataqta yäyaten da lliquiixac da l'onataxanaxac ñi qadataxala', nachi da dapaxaguenataxaatac yataqta huo'o da lhuogoxo da i'axatague da llic so Jesús, qaq nai'ctaxa da ndoteec da lachilaxanaxanaxac so Juan da yäyaten da i'axatague.

²⁶Nachi so Apolo co'ollaq huaigui aca laponaxaqui na judiopi, nachi da'aqtaxaatac qaica ca ñi'itaique. Qalaxayi co'ollaq n'axayaxaategalo somayi aso Priscila qataq so Áquila, nachi qandoxotteec da qañauec, nachi yataqta qai'aqtaxaatem da lliquiixac da l'onataxanaxac ñi Dios.

²⁷Nachi so Apolo co'ollaq huo'o da lyaxa da taitague da 'alhua Acaya, nachi so nqayañicpi itauan somayi da i'añaqchit, nachi qañauo'o aso nede qañamaxa so 'amqajnataxanaxaicpi mayi naña que'eca 'alhua da yataqta qailo'oguet somayi. Nachi somayi co'ollaq ivita yi Acaya, nachi yataqta lta'adaic da ltaunaxanaxac da itauaatac nam ñi Dios yachigoxotchigui naq'en da lqouagaxanaqtaic da da'amqajnataxan naq'en.

²⁸Cha'ayi yataqta i'axattem 'enuac na lsomaxacpi na judiopi. Qaq somayi yataqta sa ishit da huo'o ca yöqolguet. Cha'ayi somayi yaconalo naua ñiyigui'shi n'aqtaqa, nachi i'axattac so Jesús da nachiso so nta'a

qadca'alaxaqui mayi iuattaique namayipi.

Hechos 19

So Pablo nvita yi Éfeso

¹Qaq so Apolo co'ollaq ñaq hueta'a yi Corinto, nachi so Pablo quetaguilo naua 'ale'u mayi saqaŷoqotchiguemque, chochi nvitta'a yi Éfeso. Nachi huaña, qaq huo'o so ilalecpi 'amqajnataxanaxaicpi.

²Nachi inattaco' somayipi, 'eeta': -¿Qami' peta'a mashi qauacoñiigué so Espíritu Santo co'ollaq qau'amqajnataxaxa? Nachi somayipi 'enapeco': -Qomi' sa ishit da huo'otaq sa'axaŷaqpeguelec da huo'o ca Espíritu Santo.

³Nachi so Pablo inat somayipi, 'eeta': -Qaq ¿chaq négué't lachilaxanataxanaxac cam qauacoñiigué co'ollaxa? Nachi somayipi 'enapeco': -Qomyi dam lachilaxanataxanaxac so Juan.

⁴Nachi so Pablo 'enapeco': -Aja', so Juan co'ollaxa nachilaxaatac nam shiŷaxauapi mayi ŷaxaadeec naua n'onataxaco, qalaxayi nataq'en 'enapega namayipi da yaqto' i'amaqten cam anatai' mayi nca'attalec, qaq somayi nachiso so Jesús som nta'a mayi qadca'alaxaqui.

⁵Nachi somayipi co'ollaq hua'aqchigui de'eda, nachi qanachilaxan, qaŷachilaxanataxana da l'enaxat so qadataxala' Jesús.

⁶Nachi so Pablo co'ollaq ŷashiltalec somayipi, nachi so Espíritu Santo anac da tanguit somayipi. Huaña, nachi detaxaiguilo naua n'aqtaqa mayi sa qaŷauanapegalo, qataq i'axatta'pe naua l'aqtaqa ñi Dios.

⁷Qaq somayipi da ima'a't, nachi ivi' doce ŷallippi.

⁸Nachi so Pablo ŷataqta ividaxattreec soua tres ca'agoxoiqa da ŷi'iguelaqtau'a aso laponaxaqui na judiopi da da'aqtaxaatac, qaica ca ñi'itaique, qataq i'axattapeguem somayipi da l'onataxanaxac ñi Dios da ilo'ogue 'enauacna, da yaqto' da'amqajnataxan.

⁹Qalaxayi huo'o na i'añaxattaguilo naua lquiyaqte da sa ishit da da'amqajnataxan; chaqdata da ŷataqta sa iyacnapec da n'aqtac da detaxaŷa, hua'aqtac naq'en na shiŷaxauapi. Nachi so Pablo ca'ai somayipi, nachi ŷauec som da'amqajnataxanpi, ŷauega aca lapaxaguenataxanaxaqui som l'enaxat Tirano. Qaq huaña, nachi ica'n naua na'axa'te da da'aqtaxaatac.

¹⁰Qaq 'eda da 'eetec, chochi ividaxattrauec soua dos vi'iyi. Nachi ŷataqta 'enauac na netaña yi 'alhua l'enaxat Asia, judiopi qataq nam sa ishit da judiopi, n'axaŷaxaatega da n'aqtaguec so qadataxala' Jesús.

¹¹Nachi ñi Dios i'ot nam lta'adaicpi mayi sa qaŷauanapigui da chigoqchigui

naq'en so Pablo,

¹²chochi ivitta'a somayi da huo'otaq qaidouec ca camachicague't ncopaxa, huo'otaq ca l'ola' mayi nhuoctapeeguet da l'oquiaxac, da yaqto' qalapaxalec ca sa no'on, nachi ishit da no'oita, qataq i'odauec na n'ecpi leguemaxaic.

¹³Qalaxayi huo'oi soua judío lashi' mayi quetragui na shiyaxauapi da i'ottrapeguc na n'ecpi leguemaxaic. Nachi soomayi nshitraique da do'onataxaada da l'enaxat so qadataxala' Jesús, da yaqto' i'oldauec na n'ecpi. Nachi soomayi 'eetegalo' na n'ecpi, 'eeta': -Qami' sedolguete da l'enaxat so Jesús mayi i'axattac so Pablo da qoquii.

¹⁴Qaq 'eda da 'eetec co'ollaxa soua siete llalqa so judío l'ec l'enaxat Esceva, somayi nachi lataxala' na ntaxayaxanaxanecpi da qaitaxayapegue' ñi Dios.

¹⁵Qalaxayi co'ollaq i'o't de'eda, nachi som n'ec leguemaxaic y'asat, 'eeta': - Aýmim sauatton so Jesús, nataq'en sauattoota so Pablo; qalaq qami', ¿négue't da qoñiita?

¹⁶Nachi se'eso shiyaxaua mayi huo'o so l'ec leguemaxaic padenaxanoiguiilo soomayi, nachi y'ataqta qaica ca 'eneque naq'en, sa iyacna'pe, qataq icolaxatta'pe, huetrauec naq'iñi qataq ique'emaqchi't, nachi soomayi datadeec.

¹⁷Nachi 'enauac na netaña yi Éfeso judío l'ecpi qataq nam sa ishit da judiopi y'ayaten de'eda, nachi y'ataqta qalota da lcolanaxa. Nachi namayipi 'eetac da y'ataqta lta'adaic da lli'oxoyic da l'enaxat so qadataxala' Jesús.

¹⁸Qaq nam da'amqajnataxanpi nataq'en y'ataqta qalota na n'axateuo nam i'otpi qauem co'ollaq saxanaxa da da'amqajnataxan.

¹⁹Nachi y'ataqta qalota nam napaxagueetego' co'ollaxa da n'enaxanaxac mayi saq cha'a, nam ndouo ana lede mayi huetalec damayi. Nachi qayavigaxat 'enauac anamayipi, y'auaachigui qanqoyin na shiyaxauapi. Qaq co'ollaq ime, nachi qanalona't aso lashiue, qaq asomayi y'ataqta qayooqtegue.

²⁰Qaq 'eda da 'eetec da n'aqtaguec so qadataxala' da y'ataqta nquictashiguem, qataq y'achaxan da l'añaxac.

²¹Qaq co'ollaq ime de'eda, nachi so Pablo huo'o da lhuennataxa da taigue da Macedonia qataq da Acaya, qataq nachi huotaique da ivida'a yi Jerusalén. Qataq huotaique da huo'otaq imat yi Jerusalén, nachi taigue da Roma.

²²Nachi somayi y'amaxadegue da Macedonia soua dos lta'u Timoteo qataq so Erasto, qaq somayi ñaq huo'oi soua na'axa'te da ñaq hueta'a yi Asia.

Da cotaxac yi Éfeso

²³Qaq se'esoua na'axa'te nachi huo'o so lta'adaic cotaxac souaxat da l'aqtac ñi Dios.

²⁴Qaq de'eda cotaxac chigoqchigui so shi'axaua l'enaxat Demetrio mayi i'ottac na lcat l'enaxat plata. Qaq somayi nachi i'ottac na l'enaqtac noyicpi, i'enaxatchigui so lauo' aso nate'e mayi qanatameetacot, l'enaxat Artemisa, yachigoxotaigui na plata. Qaq damayi nachida da yachigoxottapoigui da lta'adaic lauegaxanaxac na l'onataxanaxanecpi.

²⁵Nachi somayi la'ona't so l'onataxanaxanecpi, qataq 'enuac nam 'eeta'am da l'onataxanaxac somayi. Nachi 'enapego', 'eeta': -Qami' yallippi, qami' qauayajni da de'eda qad'onataxanaxac, damayi nachida da sayamaxasoqtapigui.

²⁶Qalaxayi qami' mashi qauauaniichigui, qataq qau'qaichigui da se'eso Pablo somayi 'eetega da na nqolacpi mayi maichi l'onatac na shi'axauapi, namayipi sa ishit da yoqta 'en da deca'alaqtaxan. Qaq somayi yataqta qalota na yanoxt da i'amaqten dam 'eetega, qaq sa ishit da chaqnata na Éfeso, nataq'en 'enuaque naua 'ale'u na Asia.

²⁷Qaq damayi yataqta huo'o da lchic, cha'ayi de'eda qad'onataxanaxac ishit da nlaguini. Nataq'en ni lauo' ani natamnaqtacot qadate'e Artemisa, nimayi ishit da daqat da lli'oxoyic. Huaña, nachi sa ishit da huo'o ca 'enec qanqoyin dam l'amaqchic anim qadate'e mayi natameetacot na netaña na Asia qataq 'enuac nam neta'alo naua lya't 'ale'u.

²⁸Qaq co'ollaq chochi qai'aqchigui de'eda, nachi 'enuac somayipi yataqta dalemata. Nachi i'alaqtacui, 'eeta': -i'Yataqta lta'adaic da lli'oxoyic ani Artemisa mayi late'e nam netaña na Éfeso!

²⁹Nachi yataqta huo'o da l'axa 'enuac so la ciudad. Nachi qayaconeu'a so Gayo qataq so Aristarco, soomayi chigoqda'ague da Macedonia, qaq nachi nnaictrague' so Pablo. Nachi soomayi qayauedau'a cam noyic mayi huaña naxa da qai'ot na ntaxayaxac.

³⁰Qaq so Pablo nachi huotaique da pa'au'a somayipi da yaqto' da'aqtaxanem, qalaxayi som 'amqajnataxanaxaicpi sa ishit da yashineuo somayi.

³¹Nataq'en huo'o na nta'alpi mayi lma' yi Asia nam nauattonaxauapi somayi na namaxa da l'aqtac somayi, da yaqto' sa ishit da pa'auo.

³²Nachi se'eso naponaxac yataqta huo'o da n'alaxac, yotta'a't na qai'alaqtalecpi, cha'ayi na shi'axauapi yataqta lliya't. Nachi yataqta qalota na yalectauo na sa ishit da yayaten ca huo'o mshi qai'ot se'eso naponaxac.

³³Qalaxayi huo'o na yalectauopi na da'aqtaxanem da 'eetec de'eda naponaxac so Alejandro, nachi nam judiopi yamaqhuo somayi da yaqto' dataya'aguet 'enuac somayipi. Nachi somayi yachaxaashiguem na lhuaq, da yaqto' yi'imaqtom naq'en na shi'axauapi, nachi nshitaique da da'aqtaxanem namayipi da na judiopi sa ishit da lasouaxashit de'eda.

³⁴Qalaxayi co'ollaq qaŷauatton somayi da judío l'ec, nachi somayipi qaltaq i'alqagui, ivi' dos horas da i'alaqtac, 'eeta': -jŷataqta lta'adaic da lli'oxoyic añi Artemisa mayi late'e na netaña na Éfeso!

³⁵Nachi som nedaxanaxanec da qai'ot na ntaxaŷaxac mayi lma' so la ciudad, co'ollaq ŷañoxtot da nañaxaañi naq'en so shiŷaxauapi, nachi 'enapeco': -Qami' ŷallippi mayi qadmayi na Éfeso, qami' qauaŷajñi da 'enauac na shiŷaxauapi ŷaŷaten da na la ciudad Éfeso, nachina na ilotague' ñi lauo' añi qadate'e Artemisa qataq ñim lqui'i mayi najñi co'olloxochiyi, chigoqo'ot na piguem.

³⁶Qaq cha'ayi sa ishit da huo'o ca ŷoqolguet de'eda, qaq no'on da qauañaxañiñi, qaq sa ishit qome da huo'o ca qau'ochi da huo'otaq sa qauennataxaniilec.

³⁷Cha'ayi ne'enaua shiŷaxa'u mayi qanaviquiideuo, naamayi sa ishit da huo'otaq ishiueetrac añim late'e 'enauac da qoñiita.

³⁸Qaq ŷoqo'oyi dam Demetrio qataq nam l'onataxanaxanecpi da huo'otaq huo'o ca ncotatrague', qalaxayi huo'o nam nta'alpi mayi nmit na nasouaxashitpi da nqo'oneu'a, yaqto' ñi 'oonolec i'axat ca sa ŷaŷamaxaden.

³⁹Qaq da huo'otaq huo'o ca lŷa qauŷaxañiitaique, qaq no'on da qauauo'oi ca qalaponaxaqui da ŷalectauo qanqashiñi na nta'alpi, da yaqto' qautaŷapega't.

⁴⁰Cha'ayi qomi' nagui mashi souaqaigui da lchic da huo'otaq qoŷiitega da qomi' npa'aguenaxaiqa, souaxat de'eda so'otaqtac nagui. Cha'ayi qomi' qaica cam qad'aqtaxanaxac da huo'otaq qomi' qaina't da qainataxanec de'eda qancotaxac.

⁴¹Qaq co'ollaq ime de'eda l'aqtac, nachi tachiguiña naq'en se'eso naponaxac.

Hechos 20

Da lliquiaxac so Pablo da taigue da Macedonia qataq da Grecia

¹Qaq co'ollaq mashi ime se'eso cotaxac, nachi so Pablo iŷaxanoigui na 'amqajnataxanaxaicpi, da yaqto' ŷanem da lqataxac. Ime, nachi ncoyigueetague' somayipi, nqapaltague', nachi taigue da Macedonia.

²Nachi quetaguilo 'enauaque se'esoua 'ale'u, ŷataqta qalota da l'añaqtaxanaxac da i'añaqchittac na 'amqajnataxanaxaicpi, chochi ivitta'a yi Grecia.

³Huaña yimayi, nachi ivi' tres ca'agoxoiqa da naña. Qaq co'ollaq mashi huotaique da huenoteu'a aso barco da taigue da Siria, nachi somayi l'axaŷaxac da na judiopi ŷauotaique da ŷalauat. Nachi somayi ŷi'iguelaqtégue na llic, tajlec yi Macedonia.

⁴Nachi nnaictagueto soua Sópatro lma' yi Berea, qataq so Aristarco qataq so

Segundo mayi lma't yi Tesalónica, qataq so Gayo mayi lma' yi Derbe, qataq so Timoteo, nataq'en so Tíquico qataq Trófimo mayi chigoqda'ague da 'alhua Asia.

⁵Nachi se'esoua nqäya't hua'a'u, qaq co'ollaq ivilda yi la ciudad Tróade, nachi qomi' iuatapigui.

⁶Cha'ayi qomi' can ime so na'a'q naponaxaqui mayi huetoigui da qanallíc ana pan mayi sa qäyau'o ana lalecte, nachi senoxonaxauec, sachigoxosoqchiguiña yi Filipos, senotaxau'a aso barco. Qaq ivi' soua cinco na'axa'te, nachi sovitaxa yi Tróade yim huetra'a soomayi. Huaña yimayi, nachi ivi' soua siete na'axa'te da souaqta'a.

So Pablo hueta'a yi Tróade

⁷Qaq so l'auaxanec na'a'q naua na'axa'te, nachi huo'o so qalaponaxac, da yaqto' sachiguenaq ana pan. Nachi so Pablo yapaxagueetac na 'amqajnataxanaxaicpi. Qaq cha'ayi somayi huotaique da jec so lya na'a'q, nachi yataqta quetot da l'aqtaxanaxac, chochi ivitta'a da laiñi so pe.

⁸Qaq se'eso qalaponaxac huashiguemec so pa'atchiguem noyic, yataqta qalota ana cojadaxanaxaqui 'ettaigui.

⁹Qaq huo'o so nsoq, l'enaxat Eutico, somayi nso'ootañi, netaigui so nalloxoc. Qaq cha'ayi so Pablo yataqta qäyoqteec da ltaxayaxac, nachi somayi huo'o na l'ochaxa, ivitta'a da yataqta lta'adaic na l'ochaxa. Nachi najñi, chigoqotchiguemec so qanayitashiguema noyic, nachi qäyacoosop, cha'ayi yöqta ileu.

¹⁰Nachi so Pablo huenoteec, nachi nqapaxangue, nachi nsoxouo se'eso nsoq. Nachi 'enapego' so nqäyañicpi, 'eeta': -Sa ishit qome da qayi'ii; namayi ña nca'altauec.

¹¹Nachi so Pablo qaltaq yi'iguelaxashiguem. Ime, nachi ncolaxajñi aso pan, nachi deque'e. Qataq quetot da l'aqtaxanaxac, chochi ivittalec da yi'oxoñi, nachi jec.

¹²Qaq so nsoq qäyauega ca lma', cha'ayi nca'aleec. Nachi 'enuac somayipi yataqta machiguiñi.

So Pablo chigoqchiguiña yi Tróade da taigue da Mileto

¹³Qaq qomi' nachi qaltaq ñoqotaqhua'a aso barco da sa'auaqta'a yi Asón. Qaq huaña yimayi, nachi seuataqa'aguet so Pablo, cha'ayi nachi qadhuennataxa, cha'ayi so Pablo maichi lhuennataxac da petañi.

¹⁴Qaq can ñauanaxai' somayi yi Asón, nachi ñoqotaqa'ai' aso barco, nachi saxague da Mitilene.

¹⁵Nachi sachigoxosoqchiguiña yimayi da ñoqo'onaxa yi Quío, nachi souaqa'a yi

naloteuga. Qaq so lya na'a'q, nachi sovitaxa yi ñigaxasom l'enaxat Samos. Nachi qanmataqa' yi Trogilio. Qaq so lya na'a'q, nachi sovitaxa yi Mileto.

¹⁶Qaq 'eda da 'eetec da qoyiquiaxac, cha'ayi so Pablo nachi lhuennataxac co'ollaxa da sa ishit da yöqta hua'a yi Asia, nachi sa ishit da ipagueu'a yi Éfeso. Cha'ayi somayi nshitaique da saqäyaloq da ividegue da Jerusalén, da yaqto' hueta'a yimayi ca na'a'q Pentecostés, da huo'otaq ishit da yäñoxtot.

Da Itaxäyaxac so Pablo co'ollaq hueta'a yi Éfeso

¹⁷Qaq so Pablo co'ollaq hueta'a yi Mileto, nachi damaxasoxoneu'a na lataxala'pi na 'amqajnataxanaxaicpi mayi netaña yi Éfeso.

¹⁸Qaq co'ollaq masi lapoota'a't, nachi 'enapego', 'eeta': –Qami' qauäyäjñi da 'eetec da yataxac chigoqchiguiña so l'auxanec na'a'q co'ollaq chita'ague da ñiviteu'a na Asia.

¹⁹Qaq 'enauaque se'esoua na'axa'te da qami' soota'agueta da so'onataxaatacot so qadataxala', qalaq qaica da ñapagaqchiitac. Nda'a't da qalota da ñineenaxac, qataq qalota na ñi'iguenataguecpi mayi äyim i'otec na judiopi.

²⁰Qalaxayi äyim sa ishit da saxaañi da qami' sa'axattapeguema 'enauac nam qami' i'oteque ca yäyamaqchiguiñi, qaq qami' sapaxagueeta'pe da huo'o na naponaxac qataq da huañalo naua qadma'chilli'.

²¹Qaq 'enauac nam judiopi qataq nam sa ishit da judiopi shiitega da ca'aisalo naua n'onataxaco, nachi quegue ñi Dios, qataq i'amaqten so qadataxala' Jesucristo.

²²Qaq nagui äyim saigue da Jerusalén, cha'ayi äyim yäuec so Espíritu Santo. Qaq äyim sa ishit da saýaten ca 'eetec ca souaigui qom sovi'.

²³Cha'ayi chaqdata da saýaten da huo'otaq huo'o yi sovita nam la ciudatpi mayi sovida'a, nachi so Espíritu Santo äyim da'aqtaxaatapeguem da huo'o qome ca ñicoñitaguec, qataq yataqta qalota da ñique'ejnaxac.

²⁴Qalaxayi 'enauac namayipi qaica ca soqocha'a, ivida'a da maichi ñachaalataxac 'eeta'am ñaq'en da qaica ca naigui. Chaqdata da ñishitaique da samachiguiñi qom sematta da ñamaxasaguec qataq da sepaquejlec dam i'onataxanaxac mayi äyim yämi' so qadataxala' Jesús, da yaqto' sa'axat da no'on qad'axäyaxac mayi lqouagaxanaqtaic ñi Dios.

²⁵Qaq nagui yi'oqta da 'enauac da qoñiita nam sa'aqtaxaatapeguem co'ollaxa da l'onataxanaxac ñi Dios da ilo'ogue 'enauacna, da nachi tachiguiña nagui da äyim sa nauane'.

²⁶Qaq yöqo'oyi nagui qami' sa'aqtaxanema da qaica ca yasouaqtac da qoñiita.

²⁷Cha'ayi äyim yataqta sa'axatta 'enauac nam 'eetapeguetpi ñi Dios, qaica ca

soxottapiguiñi.

²⁸Qaq yöqo'oyi ñi 'oonolec da qoñiita yataqta ntel-la't qome, qataq nataq'en qadchilliyá'a qome 'enauac na 'amqajnataxanaxaicpi mayi qami' ipataxagueta so Espíritu Santo da yaqto' qauloyigue. Namayipi maichi lalamaxatpi so qadataxala', lshijnanaxaxatpi, lashiue soua maichi ltago'q co'ollaq qayalauat.

²⁹Cha'ayi ayim saýateeta da qom shica'ai ne'ena, nachi huo'o qome ca lya anac da huotaique da nlaxajñi na 'amqajnataxanaxaicpi, 'eeta'am da 'eetec ca dequi'iyapec da detoxongui ana qaguetapi.

³⁰Qataq da qoñiita huo'o qome ca maichi qami' chigoqchinguilo, nachi dapaxaguenataxanec na chochi ashipegaxanaxac, qaq sa ishit da i'axat cam yöqta 'eesa, cha'ayi nshitaique da na 'amqajnataxanaxaicpi quegue camayi.

³¹Qaq maxatchaxa qome, qanloishiguem, qauennachiyo' qome soua tres vi'iyi, da ica'n naua na'axa'te qataq naua pe' da qami' saqattegalo, ñoyiitalec ñi 'oonolec da qoñiita.

³²Qaq nagui qami' yaqaya't, qami' sepataxagueta da ltelaxa ñi Dios qataq dam n'aqtaguec da lchoxonnataxanaxa mayi yataqta huo'o da l'añaxac, da yaqto' qami' 'añaxaiqa naq'en, qataq da yaqto' qauacoñiigué cam yaqataxaatapiqui' da yami' ñi Dios 'enauac nam lalamaxatpi.

³³Ayim sa ishit da chochi ñaquitta'a co'ollaxa aca alom huo'otaq ca logoxot ca camachicague't shiyaxaua.

³⁴Chaqdata da qami' qauayajñiita da ayim yataqta so'onataxaatac, da yaqto' ñauéc cam seueetac qataq naua iya't.

³⁵Qaq nachi 'eetai' da qami' sapaxagueetapegueeque de'eda, da ca shiyaxaua do'onataxan, yaqto' ishit da itauan cam huo'o da lhuenaxanaxa. Qaq ñitounaqtac qome da l'aqtac co'ollaxa so qadataxala', mayi 'eeta': "Yataqta machiguiñi ca shiyaxaua qom dachitaqtaxan, qaq saq 'en'am cam chochi qayachit."

³⁶Qaq co'ollaq ime da ltaxayaxac so Pablo, nachi i'alyiñi naua l-llicte da nqouagaxaunaxaua 'enauac somayipi.

³⁷Nachi 'enauac somayipi noyiitagui, nachi qanqapaltapegue' somayi, qataq qanapigoq.

³⁸Nachi somayipi yataqta daquico, cha'ayi so Pablo 'enapec yi nachi tachiguiña da sa ishit da qaltaq qanauane'. Ime, nachi qannaicapegue', qaividaxattauga aso barco.

Hechos 21

Da lliquixac so Pablo co'ollaq taigue da Jerusalén

- ¹Qaq can mashi soqolqa'ai so qadqayañicpi, nachi senotaxauo, nachi salamaxataqchigui yi Cos, qaq so lya na'a'q, nachi sovitaxa yi Rodas. Qaq huaña yimayi, nachi saxa yi Pátara.
- ²Qaq huaña yimayi, nachi ñatenaqteguet aso barco mayi ta'ya'ague da Fenicia. Nachi senotaxau'a asomayi, nachi soqolaq.
- ³Qaq can soqolaqta, nachi chochi seloqtau'a yi 'alhuolec Chipre pa'a'ya'ague da qan'emaq, nachi chochi sovidaqta'a yi Siria. Qaq cha'ayi aso barco qan'yoxoñi na l'ec can huaña yi ñigaxasom Tiro, nachi saxau'a yimayi.
- ⁴Nachi qomi' ñauanaxai' na 'amqajnataxanaxaicpi, nachi souaqa'aguet somayipi soua siete na'axa'te. Nachi so Espiritu Santo da'aqtaxanem somayipi, da yaqto' 'enapega so Pablo da yaqto' sa ishit da taigue da Jerusalén.
- ⁵Qaq can inoxoodeec soua siete na'axa'te, nachi qaltaq qolaq. Nachi 'enauac so 'amqajnataxanaxaicpi l'yatac na n'alpi qataq na llalaqpi da qomi' icaadaueegue da la'yi yi la ciudad. Qaq can sovidaqaama so loigue, nachi qomi' sa'adaxayiñi naua qadllite, nachi ñoqouagaxaunaqtac.
- ⁶Huaña, nachi ñaqapalaqtague' somayipi da ñicoyiguenaqtague', nachi senotaxau'a aso barco. Qaq somayipi yi'iguelaxau'alo naua lma'te.
- ⁷Qaq sachigoxosoqchiguiña yi Tiro, chochi sovidaqta'a yi Tolemaida. Huaña yimayi, nachi tachiguiña da qoyiquiaxac da soqolaqtangui na 'etaxat. Qaq huaña yimayi, nachi ñauanaxai' so qadqayañicpi, nachi 'oonolec so na'a'q da souaqa'aguet.
- ⁸Qaq so lya na'a'q, nachi so Pablo nataq'en qomi' qaltaq soqolaq, nachi sovidaxa yi la ciudad Cesarea. Qaq huaña yimayi, nachi ñoqo'onaxau'a yi lma' so Felipe som i'axattac da n'aqtac, som 'oonolec soua siete ntauapi co'olloxochiyi. Nachi souaqa'a yi lma'.
- ⁹Qaq se'eso Felipe huo'oi soua cuatro llale. Soomayi saxanaxa da huado'n, qaq soomayi l'aqtaxanaxanal ñi Dios.
- ¹⁰Qaq can mashi huo'oi soua na'axa'te da souaqa'a yi lma', nachi noviyi' so l'aqtaxanaxanec ñi Dios, l'enaxat Agabo, chigoqta'ague da Judea.
- ¹¹Somayi qomi' namaqtegalo. Nachi somayi yacona so nsaataxaqui so Pablo, nachi maichi iconiyiguiilo naua lchil qataq naua lhua'q. Nachi 'enapeco': –So Espiritu Santo 'enapec da l'aqtaxanaxac yi cam judiopi mayi lma' yi Jerusalén nachi 'eetec qome de'eda ñim lalamaxat ne'ena saataxaqui da iconi'. Ime, nachi yaneu'a na sa ishit da judiopi.
- ¹²Qaq can sa'axasoqchigui de'eda, nachi qomi' qataq na qada'ipi mayi netaña yi Cesarea nachi ñachoxonnaqtacot so Pablo, da yaqto' sa ishit da taigue da

Jerusalén.

¹³Qalaxayi so Pablo 'enapec: –¿Tá'ainec yi qanoyiñiitac qataq qanshiitaique da aylim qauaquicoqchichi? Yi aylim yataqta qaica ca shictega, nai'ctaxa da huo'otaq aylim qaicoñi', huo'otaq da aylim qayalauat da huaña yi Jerusalén, souaxat da sasoilec so qadataxala' Jesús.

¹⁴Qaq cha'ayi sa ishit da qomi' yalaxagueta so Pablo, nachi saxanaxañi, nachi shinaqtega, shinaqta': –Hua', no'on da yataqta ipacchigui ca 'eetapeguec ñi qadataxala'.

¹⁵Qaq can ime de'eda, nachi ñayamaxataq, nachi saxague da Jerusalén.

¹⁶Nachi huo'oi soua qadyata'pe nam 'amqajnataxanaxaicpi mayi lma' yi Cesarea, nataq'en nachi yalectaiguilo soomayi so chigaqa'ague da Chipre, somayi l'enaxat Mnasón. Qaq somayi mashi sa lcoshi'igue da 'amqajnataxanaxaic. Qaq nachiso so 'eetega da qadanataqa' ca lma' da sovidaq.

So Pablo namaqtega so Santiago

¹⁷Qaq can mashi sovitaxa yi Jerusalén, nachi na qadqañaicpi yataqta qomi' ntootapegueque.

¹⁸Qaq so lya na'a'q nachi so Pablo nataq'en qomi' ñoqo'onaxau'a so Santiago. Qaq somayi nachi hueta'aguet 'enauac so laýipi nataxala'pi.

¹⁹Nachi so Pablo nquiitague' 'enauac somayipi. Ime, nachi yachigoxottot da i'axattac 'enauac nam i'otpi ñi Dios mayi yachigoxotchigui somayi da huaigui naq'en nam sa ishit da judiopi.

²⁰Qaq can ime da qai'aqchigui 'enauac de'eda, nachi yataqta qaýi'oxodeetac ñi Dios. Ime, nachi qoyiitega so Pablo, qoyiita': –Hua', 'am qadqaña, qalaxayi 'am mashi 'auayaten da na judiopi yataqta qalota na da'amqajnataxan. Qaq namayipi yataqta ipactega da qaipactelec da qanayiigue 'enauac nam lqataxacpi so Moisés.

²¹Qaq namayipi l'axayaxac da 'am 'auapaxagueetapegueco' 'enauac nam judiopi mayi neta'alo naua yaqa'alo' 'ale'u, da yaqto' sa ishit da yalaxaguet nam lqataxacpi so Moisés, qataq qonetego' da yaqto' sa ishit da yauo'o na n'anaxat na l'oc na llalec, qataq yaxaneec na maichi qan'onataxacpi.

²²Qaq ¿chaq huá'ague ca 'eetec nagui? Cha'ayi na shiyaxauapi laýona't qom l'axayaxac da 'am mashi 'anovi'.

²³Qaq yoqo'oyi 'am no'on da 'au'ot qome da qadqataxac, 'eeta': Huo'oi naua cuatro shiyaxa'u souaqta'agueta mayi yaqta'a da ivita ca laloqo' cam l'aqta'c co'olloxochiyi da yaqto' yauo'oi ca yaadot ñi Dios.

²⁴Qaq nachiniua qome 'annaicapegueto da 'anýoxo'u, ime, nachi qaushiichiñi

acam lashiue da qanÿoxoqui. Qaq qom ime, nachi naamayi ishi't da npete'c na laue. Qaq 'eda qome da qonetec, yaqto' 'enauac ishit da qaÿäyaten da sa ishit da 'eesa de'eda 'an'aqtageuc, cha'ayi chaqdata da 'am nataq'en ÿataqta 'aupacchigui 'enauac da 'aualaxalec na nqataxacpi.

²⁵Qaq nam sa ishit da judiopi mayi mashi da'amqajnataxan, qalaxayi mashi sauoqo'o co'ollaxa aso qodede da shinaqtega, da yaqto' sa ishit da taÿapegueu'a de'eda qan'onataxac. Chaqdata da namayipi sa ishit qome da chic na lapat nam mashi qoÿanot na nqolacpi, qataq sa ishit da chic na ntago'q qataq na lapat ca chochi ichigueuo na lqosot, qataq sa ishit qome da huo'o ca ncachitague' aca sa lhua.

Qaicoñi' so Pablo huaigui aso n'onaxanaxaqui

²⁶Nachi so Pablo ÿaue'c soua lÿa't cuatro shiÿaxa'u. Nachi so lÿa na'a'q, nachi nÿo nataq'en soomayi. Qaq co'ollaq ime', nachi nqo'odeu'a aso n'onaxanaxaqui da i'axatreuo cam na'a'q mayi laloxoqui da ime' da nÿoxo'c, cam na'a'q mayi huetoigui da ÿaadeuo aca lachitaqtaxanaqte'.

²⁷Qalaxayi co'ollaq yaqta'a da inoxoodeec soua siete na'axa'te, nachi huo'oi soua judío lashi' mayi chigoqda'ague da 'alhua Asia. Soomayi ilalguete so Pablo da huetaigui aso n'onaxanaxaqui. Nachi soomayi i'o't da l'axa, ÿataqta lliÿa't naq'en na shiÿaxauapi. Nachi qaÿaconeu'a so Pablo.

²⁸Nachi qai'alaqtalec somayi, qoÿiita': -¡Qami' Israel l'ecpi, ña qomi' qautauañi!' 'Ena nam shiÿaxaua mayi ÿataqta nmatte' 'enauaque naua 'ale'u da ÿapaxagueetapeguec na shiÿaxauapi, da yaqto' npa'aguene' na qadhuo' l'ecpi, qataq na nqataxacpi mayi chigoqo'ot so Moisés, qataq anam qad'onaxanaxaqui. Qaq namayi nagui qataq huenoxonoigui naq'en ana qad'onaxanaxaqui naua griego lashi', qaq ÿataqta ishipaxanaqchi't ne'ena n'onaxanqa' mayi qui'itta.

²⁹Qaq soomayi 'eedapec de'eda, cha'ayi ÿauaachiyigui co'ollaxa so Pablo huaigui so la ciudad da nnaictague' so Trófimo, som l'ec yi Éfeso. Nachi qaipi'itaxaatega da so Pablo ÿauegoigui aso n'onaxanaxaqui somayi.

³⁰Nachi 'enauac na shiÿaxauapi mayi netaña so la ciudad ÿataqta qalagaxa't, nqalgoqtagui. Nachi qaÿaconeu'a so Pablo, qaÿauogonnaueegue da laÿi aso n'onaxanaxaqui. Nachi ÿataqta saqaÿaloq da qaÿapoguilo naua laso'mi.

³¹Nachi qanshitaique da qaÿalauat. Qalaxayi mashi huo'o co'ollaxa da l'axaÿaxac so huataxanaq lta'a da 'enauac se'eso la ciudad Jerusalén ÿataqta huo'o da l'axa.

³²Nachi se'eso huataxanaq lta'a laÿona't so nallippi qataq so ltauapi, nachi nqalgoqta'a so hueta'a so shiÿaxauapi. Nachi co'ollaq qaila'aguet so huataxanaq lta'a qataq so nallippi, nachi qoÿaxaña da qaiuxaatac so Pablo.

³³Nachi so huataxanaq lta'a nqochineuo, nachi yaconeu'a so Pablo, nachi damaxasoxoolec da qaicoñida'aque naua lhua'q soua lque'te. Qaq co'ollaq ime, nachi dechimaqtaxaatapeguelec somayi qataq chaq negue't cam i'ot.

³⁴Qalaxayi so shiyaxauapi yataqta i'alaqtagui, saq yataq ca 'eetec ca l'aqtaxanaxac, qaq yoqo'oyi se'eso huataxanaq lta'a sa yayaten ca 'eetec souaxat na n'alaxac. Nachi damaxasoxoolec da qayauega so lma' na huataxanaqpi.

³⁵Qaq co'ollaq qanayiitau'a ca lma' na huataxanaq, nachi yataqta qanachishiguem so Pablo souaxat da lhuaxanaxanaxac na shiyaxauapi.

³⁶Cha'ayi 'enuac namayipi nca'attauo, yataqta i'alaqtagui, 'eeta': -¡No'on da qayalauat!

So Pablo yauo'o da l'aqtac da dataya'aguet so shiyaxauapi

³⁷Qaq co'ollaq mashi huotaique da qaipa'axaneuo so Pablo, nachi somayi 'enapego' so lta'a na huataxanaq, 'eeta': -¿Peta'a ishit da huo'o ca i'aqtac? Nachi so nta'a 'enapeco': -¡A! ¿Qachi 'auayate'no' naua l'aqtaqa na griegopi?

³⁸Qachi ¿sa ishit qone' da nachi'am som Egipto l'ec mayi huo'o so na'a'q nachi i'ot so npa'aguenaxac, nachi yauegueuga so tojlec so cuatro mil shiyaxauapi mayi laataxanaxaicpi?

³⁹Nachi so Pablo 'enapeco': -'A'i, ayim judío l'ec, yanoqo' yi Tarso mayi yi'oxodaic, huaigui yi 'alhua l'enaxat da Cilicia. Qalaxayi ñaq ayim 'auchoxoden, ayim 'auashiitem da sau'o'o ca i'aqtac nam shiyaxauapi.

⁴⁰Nachi so huataxanaq lta'a yashiitem so Pablo da detaqa. Nachi somayi nachajni cam ñiguishiguem, nachi yachaxaashiguem na lhuaq da 'enapega na shiyaxauapi da de'enaxatai'. Qaq co'ollaq mashi ntochiguiñi, nachi somayi detaqa, huota'aisalo naua l'aqtaqa na judiopi. Nachi 'eeta':

Hechos 22

¹-Qami' yaqayañicpi, qataq qami' ita'alpi, ña qan'axayaxañiña da itaxayaxac da qami' shinapegalo.

²Qaq co'ollaq qai'axaña da detaxaiguilo naua judío l'aqtaqa, nachi yataqta yi'imaqtom so shiyaxauapi. Nachi so Pablo 'enapeco':

³-Ayim judío l'ec. Yanoqo' yi Tarso mayi huaigui yi 'alhua Cilicia. Qalaxayi ayim ñañaxatalec na Jerusalén, qaq ayim lapaxaguenatac so Gamaliel. Ayim yataqta shicteguelo naua nqataxaco som hua'au qadta'alpi. Qaq yoqo'oyi nachi 'eetai' da yataqta huo'o da iuogoxo da so'onataxaatacot ñi Dios, yataqta semato'ot da iquiyaqteyaxac. Qaq nachi shiita'am 'enuac da qoñiita nagui.

⁴Qaq ayim co'ollaxa yataqta secaatac nam quetague' de'eda n'aqtac, chochi

ivitta'a da huo'o na salauat. Nachi sacone'u'a da secoñi' na yallippi qataq na 'alpi, da yaqto' sanaigui añi ncoñitaxanaxaqui.

⁵Qaq som lataxala' na ntaxayaxanaxanecpi da qaitaxayapegue' ñi Dios, qataq 'enuac nam laýipi nataxala'pi, namayipi ishít da i'axat de'eda, da nachina namayipi na ayim yanem aso nede mayi taýa'a na qadaýipi judiopi mayi netaña yi Damasco. Qaq ayim saýa'a yimayi co'ollaxa da shi'iguena'a na 'amqajnataxanaxaicpi, da yaqto' ñauega na Jerusalén, qaq yi qaiuaxan.

So Pablo i'axat da 'eetec co'ollaq da'amqajnataxan

(Hechos 9.1-19; 26.12-18)

⁶Qalaxayi co'ollaq shictague' so nqa'aic, nachi mashí ñayiitau'a yi Damasco, qaq mashí yaqta'a da na'a'q laiñi, nachi nque'elaxatta da souaigui so n'edaxa mayi chigoqo'ot na piguem.

⁷Nachi ayim sanajñi. Ime, nachi sa'axaýa so n'aqtac ayim 'eetega, 'eeta': "Saulo, Saulo, ¿tá'ainco' yi ayim 'aucaatac?"

⁸Nachi ayim senataxaatac, shiita': "Am ýataxala', ¿négue't 'am?" Nachi somayi ayim 'enapega, 'eeta': "Qomyi nachaýim Jesús mayi ayim Nazaret l'ec, nachaýim mayi ayim 'aucaatac."

⁹Qaq som ñinaictagueto, soomayi ýauaachiyigui som n'edaxa, nachi ýataqta ñi'i't, qalaxayi sa ishít da qai'axaýa som ayim 'eetega.

¹⁰Nachi ayim shinapec: "Am ýataxala', ¿négue't ca 'anshitaique da so'ot?" Nachi so qadataxala' ayim 'enapega, 'eeta': "Qoñishiguem, nachi qocot da 'iquiixac da 'aigue da Damasco. Qaq qom huaña yimayi, nachi 'am qai'aqtaxanem 'enuac cam 'ad'onataxanaxac."

¹¹Qaq cha'ayi ayim nachi sa ñauaañi souaxat so n'edaxa, nachi soua ñinaictagueto ayim ýauecta'agueta, chochi sevittau'a yi Damasco.

¹²Qaq yimayi nachi netaña so shiýaxaua l'enaxat Ananías. Qaq somayi ýataqta ýalaxalec nam lqataxacpi so Moisés, qaq nam judiopi mayi lma' yi Damasco ýataqta no'on naq'en da n'aqtaguec somayi.

¹³Nachi se'eso Ananías ayim anaýa, nachi ayim 'enapega, 'eeta': "Am ýaqaya Saulo, 'am qaltaq 'anauaañi qome." Huaña, nachi qaltaq ishít da ñauaañi, nachi sela'a somayi.

¹⁴Nachi somayi ayim 'enapega, 'eeta': "Ñim nDios som hua'au qadta'alpi, ñimayi 'am lca'aguishic co'ollaxa, cha'ayi nshitaique da yaqto' 'am 'auaýaten cam maichi 'eetapeguec ñimayi, qataq da 'anauane' som no'on da lataxac, qataq da yaqto' 'an'axaýaxana somayi da 'am detaxayot.

¹⁵Qataq 'am 'au'axat qome somayi da 'au'aqtaxanem 'enuac na shiýaxauapi, qataq da 'au'axat dam 'adauanaqchic qataq dam 'au'aqchigui.

¹⁶Qaq yöqo'oyi nagui, ¿négue't cam 'au'aptapigui? Qoñishiguem qome, nachi 'am qanachilaxan, ýataqta 'aupi'íya'a da l'enaxat so qadataxala', yaqto' ishit da qaýapalaxat na 'adasouaxashitpi."

So Pablo i'axat da 'eetec co'ollaq qaýamaxa nam sa ishit da judiopi

¹⁷Qaq can aým ñi'iguelaxague na Jerusalén, nachi ñoqo'oneu'a añi n'onaxanaxaqui da yaqto' ñoqouagaxauen, nachi huo'o so ýauanaqchic.

¹⁸Aým sela'a so qadataxala', nachi aým 'eetega, 'eeta': "Sa 'anaýaloxon qome da qoca'ai na Jerusalén, cha'ayi sa ishit da qaýaconguet da 'ad'aqtaxanaxac da aým 'au'axattac."

¹⁹Nachi aým shiita': "Am ýataxala', namayipi ýäyaten da aým shictagui co'ollaxa 'enauac ana laponaxaqui na judiopi, nachi saconeu'a da secoñi' 'enauac nam i'amaqteetac da qoneta, qataq seuaxaatac.

²⁰Qataq co'ollaq qaýalauat yi Esteban mayi 'ad'aqtaxanaxanec, qalaq aým salectauo, qataq sovida'a da selotague' na logoxotpi nam dalaataxanpi."

²¹Qalaxayi so qadataxala' aým 'enapega, 'eeta': "Aue qome, qojec, cha'ayi ýataqta qaýoqtegue cam 'am samaxague, 'am samaxa qome nam sa ishit da judiopi."

So huataxanaq Ita'a qaltaq icoñi' so Pablo

²²Huaña, nachi tachiguiña da sa ishit da qan'axaýaxana. Nachi so shiýaxauapi ýataqta i'alaqtagui, 'eeta': -¡No'on da qaýalauat de'eda shiýaxaua! ¡Sa ishit da nachi 'eetai' da nca'altauec!

²³Qaq cha'ayi nachi queto'ot da i'alaqtagui somayipi, qataq imetta'pe naua alogo qataq na 'alhua,

²⁴nachi so huataxanaq Ita'a damaxasoxoolec da qaltaq qoýanaigui so lma' so huataxanaqpi so Pablo, qataq damaxasoxoolec da yaqto' qaiuaxan somayi, da yaqto' ishit da i'axat ca huo'o mshi i'alaqtalec somayi na shiýaxauapi.

²⁵Qalaxayi co'ollaq mashi ime da qaicoñida'ague da qaýauotaique da qaiuaxan, nachi so Pablo 'enapeco': -¿Qami' qachi ishito' da huo'o da qoñiic da qauaxañi ca romano l'ec, da huo'otaq saxanaxa da qanmichi ca 'eetec ca lasouaxashit?

²⁶Qaq co'ollaq hua'aqchigui de'eda so ltaua so huataxanaq Ita'a, nachi jec da icoyiguen so Ita'a, 'eeta': -Maxatchaxa, 'advitalec qome da 'anshitaique da 'au'ot, cha'ayi de'eda shiýaxaua, damayi romano l'ec.

²⁷Nachi se'eso nta'a nqo'oneu'a so Pablo, nachi inattac, 'eeta': -¿'Eesa peta'a da 'am romano l'ec? Nachi so Pablo 'enapeco': -Aja'.

²⁸Nachi so nta'a 'enapeco': -Aým ýataqta qaýoqtegue aso seshiiten da yaqto'

aŷim romano l'ec. Qalaxayi so Pablo 'enapeco': –Aŷim, qalaxayi ŷataqta ŷañoqo' yimayi.

²⁹Huaña, nachi som nshitaique da iuaxan somayi nachi nlagaxatapecpi. Ivida'a som nta'a co'ollaq mashi ŷaŷaten da somayi romano l'ec, nachi somayi ŷataqta huo'o da lcolanaxa souaxat da icoñittai' so Pablo.

So Pablo qaŷataxanoigui so nta'alpi mayi loicnatac na lataxacpi na judiopi

³⁰Qaq so lŷa na'a'q nachi som nta'a huotaique da ŷaŷaten chaq ta'ainec na judiopi da nquiŷatega so Pablo. Nachi nqa't so lque'te, nachi ŷamaxalec da i'ot so laponaxac so lataxala'pi na ntaxaŷaxanaxanecpi, nataq'en 'enauac so nta'alpi mayi loicnatac na lataxaguesat. Nachi nqateec so Pablo da ŷataxanoigui somayipi.

Hechos 23

¹Nachi so Pablo co'ollaq ŷamataigui so nta'alpi mayi loicnatac na lataxaguesat. Nachi 'enapeco': –Qami' ŷaqaŷañicpi, aŷim chochi ivitta'a nagui da qaica ca da da ivilŷaxac, qaq ñi Dios ŷaŷaten.

²Nachi so Ananías mayi nachiso so lataxala' na ntaxaŷaxanaxanecpi da qaitaxaŷapegue' ñi Dios, somayi ŷamaxalec nam sa qaŷapeque so Pablo, da yaqto' iuaxanoigui na alap somayi.

³Qalaxayi so Pablo 'enapeco': –Ñi Dios 'am iuaxan qome, 'am mayi qonetega da 'am 'eesa! 'Am 'anso'ootaina da yaqto' aŷim 'audolec na nqataxacpi da yaqto' aŷim 'anmit, qalaq ŷtá'ainco' yi maichi 'anpa'aguene' na nqataxacpi da aŷim 'auamexasoxolec da aŷim qaiuaxan?

⁴Nachi nam huetai'yi 'enapego' somayi, 'enapeco': –ŷTá'ainec yi qonetec de'eda da 'aushiuen ñim lataxala' na ntaxaŷaxanaxanecpi da qaitaxaŷapegue' ñi Dios?

⁵Nachi so Pablo 'enapeco': –Qami' ŷaqaŷañicpi, aŷim sa ishita da saŷaten ñimayi da nachiñi ñim lataxala' na ntaxaŷaxanaxanecpi; cha'ayi nachi 'enapec naua nanettrañi n'aqtaqa, 'eeta': “Sa ishita qome da 'aushiuen cam lta'a na 'adhuo' l'ecpi.”

⁶Nachi so Pablo ila'a da huo'o na saduceopi se'eso nta'alpi mayi loicnatac na lataxaguesat, qataq huo'o na fariseopi. Nachi somayi ŷataqta n'axanneque naua l'aqtaqa, 'eeta': –Qami' ŷaqaŷañicpi, aŷim fariseo l'ec, nachi sachigaqaigui na fariseopi, qalaq nagui aŷim qanmichiitac, souaxat da huo'o da ñaquitaxac da qaltaq qanca'alaxateec na leuaxaicpi.

⁷Qaq co'ollaq chochi 'enapec de'eda, nachi na fariseopi qataq na saduceopi maichi taŷa't da ncotatega't. Huaña, nachi somayipi nŷodacachi.

⁸Cha'ayi nam saduceopi, namayipi 'eetega da sa ishit da qaltaq nca'aleec na leuaxaicpi, qataq sa ishit da huo'o ca chigaqshiguem lamaxashic ñi Dios, qataq qaica nam saq cha'a nqui'ipi; qaq nam fariseopi, qalaxayi i'amaqten da huo'o 'enuac ne'enapi.

⁹Nachi 'enuac somayipi i'alaqtagui; nachi huo'o na nachajñi nam dapaxaguenataxaatapeguac na nqataxacpi mayi nachi lañipi na fariseopi. Nachi namayipi 'eeta': –De'eda shiñaxaua, damayi sa ishit da huo'o ca i'ot sa ñajamaxañi, cha'ayi sa iuena'a da huo'otaq huo'o cam detaqtague' nam namaxashic piguem l'ecpi, huo'otaq nam saq cha'a nqui'ipi. Qaq no'on da sa ishit qome da 'ico' ñipa'aguenaqtague' ñi Dios.

¹⁰Nachi ñataqta lta'adaic da cotaxac. Nachi som huataxanaq lta'a ñataqta huo'o da lcolanaxa da qanaviigui so Pablo. Huaña, nachi damaxasoxoneuga so nallippi da yaqto' nqateguesop somayipi so Pablo, nachi qaltaq ñauegueu'a so lma' na huataxanaq.

¹¹Qaq se'eso pe nachi so qadataxala' nachaxana so Pablo, nachi 'eetega, 'eeta': –Pablo, 'an'añaxat qome, cha'ayi de'eda qonetec co'ollaq añim 'au'axattac can huaña na Jerusalén, nataq'en nachida qome da qonetec da añim 'au'axat qom huaña yi Roma.

Qaitaqtapigui da qajalauat so Pablo

¹²Qaq so ñya na'a'q, nachi huo'o na judiopi na detaxajapigui da huotaique da ñalauat so Pablo, nachi somayipi ñan da l'aqtac da 'enapec sa ishit da deque'e, huo'otaq ñjom, da huo'otaq saxanaxa da ñalauat somayi.

¹³Qaq napacalec cuarenta som shiñaxauapi mayi n'ochigui de'eda.

¹⁴Nachi somayipi nqo'oneu'a som lataxala' na ntaxajaxanaxanecpi, qataq nam lquedoxonecpi nam judiopi, nachi 'enapeco': –Qomi' sanaq da qad'aqtac, da yaqto' sepagaqchigui da sa ishit da sequi'aq, da huo'otaq saxanaxa da salauataq so Pablo.

¹⁵Qaq nagui qami' qataq nam lañipi nta'alpi mayi loicnatac na lataxaguesat, qauñaxañiñot qome ñi huataxanaq lta'a, da yaqto' qoyi'oxoñi nte'eta nachi navigui' ca Pablo, chochi qoñiyapec qome da huotaique da ñoqta qaumijñiita da lasouaxashit somayi. Qaq qomi' qome nachi sogote da ñajamaxataqtai', da yaqto' salauataq camayi qom huo'otaq saxanaxa da noviyi'.

¹⁶Qalaxayi som llalec aso lqaja so Pablo l'axajaxac de'eda, nachi somayi jec da nqo'oneu'a so lma' na huataxanaqpi, nachi i'axatem de'eda so Pablo.

¹⁷Nachi so Pablo iñaxana so 'oonolec nam ltauapi so huataxanaq lta'a, nachi 'enapega, 'eeta': –'Auauegueu'a qome de'eda nsoq ca nta'a, cha'ayi damayi huo'o da l'aqtaxanaxac da da'aqtaxanem camayi.

¹⁸Nachi se'eso ltaua so nta'a yauegueu'a somayi so nta'a, nachi da'aqtaxanem, 'eeta': –Ñim Pablo mayi ncoñitaguishic, ñimayi aylim iyaxana, nachi aylim 'enapega da yaqto' 'am ñauegueu'a ne'ena nsoq, cha'ayi huo'o cam l'aqtaxanaxac da 'am da'aqtaxanem.

¹⁹Nachi so nta'a yacona na lhuaq so nsoq, nachi iyotauga. Nachi inattac, 'eeta': –¿Négue't cam huotaique da aylim 'au'axatem?

²⁰Nachi so nsoq 'enapeco': –Nam judiopi masi nmachigui da l'aqtac da huotaique da 'am qaiyaxanot qonte' nte'eta, da yaqto' 'auauega ñi Pablo na nta'alpi mayi loicnatac na lataxaguesat, qaq chochi qayatenataxangui da qoyiitega da yooqta qanmitta ca lasouaxashit.

²¹Qalaxayi sa ishit qome da 'au'amaqten; cha'ayi napacalec ca cuarenta na shiyaxauapi na nqañoxottañi na dauanaxaatac. Qaq namayipi yan da l'aqtac da 'enapec sa deque'e qataq sa nyom, da huo'otaq saxanaxa da yalauat ñi Pablo. Qaq yimayipi nagui masi nayamaxattai', chochi qaiuatta'a ca 'ad'aqtac.

²²Nachi so nta'a nquine' so nsoq, nachi huaqattapeguelec da yaqto' sa ishit da huo'o ca i'axatem de'eda.

So Pablo qayamaxa so nta'a l'enaxat Félix

²³Nachi so nta'a iyaxanalo soua dos mayi ilotagueto na huataxanaqpi, nachi 'enapegalo da yaqto' yaqataxanai'salo ca doscientos huataxanaqpi na petañi, qataq setenta nam yauota'a na lalo caayo, qataq doscientos nam yauota'a ana lataquiaxai, cha'ayi qom qayata'ague so pe, nachi soomayi qayamaxadegue da Cesarea.

²⁴Nataq'en damaxasoxoolec da qayaqataxanai' ca nnotaxala' caayo so Pablo. Nachi huaqata da yataqta qaica ca da qanqoyin da qayauega so nta'a Félix.

²⁵Nachi yamaxaguelo soomayi aso lede mayi huetalec da 'eeta':

²⁶“Aylim Claudio Lisias, 'am samaxa da iquinaxanaxac, 'am ñauochaxaua ita'a Félix.

²⁷Na judiopi co'ollaxa yaconeu'a ne'ena shiyaxaua, nachi masi huotaique da yalauat. Qalaxayi can sayaten da namayi romano l'ec, nachi sauo'o so ñallippi, nachi ñoqo'ona da ñica'alaxateec.

²⁸Qaq can sautaique da sayaten cam huo'o mshi qanquiatega, nachi sauega nam lta'alpi na judiopi.

²⁹Huaña, nachi sayaten da chochi huasoitapeguelec nam maichi nqataxacpi namayipi, qaq qaica cam yooqta huasoilec namayi da yaqto' qayalauat, huo'otaq da qaicoñittai'.

³⁰Qalaxayi can aylim i'axayaxac da na judiopi masi detaqtapigui namayi da

huotaique da ýalauat, nachi namayi 'am samaxa. Nataq'en shinapega nam ipa'agueetacpi namayi da yaqto' nataq'en 'am dataýot da yaqto' i'axat cam ýasaqtapeguelec lasouaxashit namayi. Hua', nachi tachiguiña.”

³¹Nachi so huataxanaqpi i'ot dam l'aqtac so nta'a. Nachi se'eso pe qaýacoosop so Pablo, qaýaueegue da Antípatris.

³²Qaq so lýa na'a'q nachi ñi'iguelaxa so lma' so huataxanaqpi mayi petañi, nachi ndoteec som huota'a lalopi so nnaicapegue' so Pablo.

³³Qaq co'ollaq qaivita yi Cesarea, nachi qoýanem so nta'a aso nede, nataq'en qoýaneuo so Pablo.

³⁴Qaq co'ollaq imat da itaxaýaxaatac aso nede so nta'a, nachi inattac so Pablo da chaq hua'ague ca chigoqchiguiña. Qaq co'ollaq mashi ýaýaten somayi da chigoqta'ague da Cilicia.

³⁵Nachi 'enapego', 'eeta': –Maichi 'am ñi'axaýaxano' qom ivita da nvi' cam 'am ipa'agueetacpi. Ime, nachi damaxasoxoolec somayi da yaqto' qaýauega da qoýanaigui so lma' co'olloxochiyi so Herodes. Nachi qaýauo'o so nhuataxaua.

Hechos 24

Da Itaxaýaxac so Pablo co'ollaq qaýataxanot so nta'a Félix

¹Qaq co'ollaq mashi inoxoodeec soua cinco na'axa'te, nachi nvi' so Ananías, som lataxala' na ntaxaýaxanaxanecpi, chigoqta'ague da Cesarea, nnaictague' so nquedoxonecpi qataq so aloico l'o', l'enaxat Tértulo. Nachi soomayi nachaateu'alo so nta'a, da yaqto' qai'axat cam lasouaxashit so Pablo.

²Qaq co'ollaq mashi qanauegueuo so Pablo, nachi so Tértulo da'aqtaxanem so nta'a Félix da i'axat cam lasouaxashit so Pablo, 'eeta': –Souaxat da qoneta, 'am qadta'a, qomi' huo'o da qadlagaxayic, ýataqta selagaqtapiguiñi, qataq 'enauac da 'ad'onataxanaxac da 'am nta'a ýataqta ýaýamaqchiguiñi, souaxat da 'adaýajnec.

³Qaq 'enauac nam shiýaxauapi mayi neta'alo naua 'ale'u ýataqta nachi 'eetai' da ntootapeguec damayi, 'am qadta'a.

⁴Qaq aýim sauotaique da sa qaýauec ca itaxaýaxac, qaq ýoqo'oyi 'am ñachoxonnot da qomi' 'anqouagueque da cada'ac da qomi' 'an'axaýaxanaló.

⁵Cha'ayi qomi' ýataqta selaqlec ñi'íni shiýaxaua da ýataqta sa dalemaqtaxan, qataq 'enauaque naua lýa't 'ale'u i'otec da nyodacachi naq'en na judiopi, qataq nachiñi ñim lataxala' nam lataxanaxacpi so qaýamata'ac Nazaret l'ec.

⁶Ñimayi nataq'en ivida'a da huotaique da ýi'inai' aña qad'onaxanaxaqui; nachi qomi' saconaxau'a da secoñidaq, nachi ñimitaqtac, sedoxolec na maichi

qanqataxacpi.

⁷Qalaxayi so huataxanaq lta'a Lisias qomi' tanguilo, nachi yataqta sa dechidaqtaxanapac da deuotaxanec.

⁸Nachi somayi 'enapega nam npa'agueetega ñimayi da anac da 'am naña. Qaq nagui 'am maichi 'auchimaxata ñimayi da huo'otaq sa ishit da 'en dam qad'aqtaxanaxac da sa'axataqtac 'enauac nam lasouaxashitpi.

⁹Nachi nam judiopi mayi yälectauo 'enauac nmashiguem da 'enapac yataqta 'eesa damayi.

¹⁰Nachi so nta'a yäuota'a l'anec da 'enapega so Pablo, da yaqto' detaqa. Nachi so Pablo 'enapeco': –Ayim yataqta sañamaxadeeta da sau'o ca itaxayaxac, da yaqto' ayim 'au'aqchigui, cha'ayi ayim sañaten da 'am mayi nachi'am 'au'ot na lataxaguesat da huo'o ca camachaqca nam qadhuo' l'ecpi, qaq de'eda 'ad'onataxanaxac, damayi mashi huo'oi soua vi'iyi.

¹¹Qaq nagui 'am ishit da maichi 'auchimaxata qome da i'aqtaxanaxac, cha'ayi ayim ñaq cha'ague da ñovita yi Jerusalén nagui saxanaxa da ivi' caua doce na'axa'te, qaq ayim ñanac da sauotaique da ñatamnot ñi Dios.

¹²Qaq sa ishit da ayim qanatenalec da huo'otaq huo'o ca ñicotatague', huo'otaq da so'ottac ca l'axa da huaigui añi n'onaxanaxaqui, huo'otaq da huaigui añi laponaxaqui na judiopi, huo'otaq huo'o ca hua'ague yim la ciudad.

¹³Qaq ne'ena shiyaxauapi sa ishit da huo'o ca 'eesa naq'en 'enauac nam 'eetega da yasouaxashit.

¹⁴Qalaxayi ayim ñi'axatta da ayim so'onataxaatacot ñim Dios so hua'au ita'alpi, qalaxayi ayim shictague' de'eda dalaxaic ñiquiayaxac mayi namayipi yamata'ac da dalaxaic n'amqajnataxanaxac, cha'ayi ayim sa'amaqten 'enauac nam nanettañi nqataxacpi mayi chigoqo'ot so Moisés qataq som l'aqtaxanaxanecpi ñi Dios.

¹⁵Qataq nachi shin'am namayipi dam qanaquitaxac ñi Dios da na leuaxaicpi ishit da qaltaq nca'aleec naq'en, cam no'on da lataxac qataq cam qauem da lataxac.

¹⁶Qaq yöqo'oyi ayim yataqta ñipogoxouetapegue' da yataqta saqca ca da da ivilyaxac, da yaqto' qaica ca hueto'ot yasouaxashit ñi Dios, nataq'en 'enauac na shiyaxauapi.

¹⁷Qaq can mashi qañoqteguelo soua vi'iyi da secoleetac, nachi ayim ñi'iguelaxa yi ima' da ñidoi' aso i'agaxanaqte qataq da sanot aca yachitaqtaxanaqte ñi Dios.

¹⁸Qaq ayim mashi so'ottac co'ollaxa de'eda, nachi huo'oi soua judío lashi' mayi

chigoqda'ague da Asia. Soomayi aŷim ilodalec da sootaigui aŷi n'onaxanaxaqui, can mashi seme da ŷiŷoxoc da so'ottac dam maichi qan'onataxac. Qaq qaica da huo'otaq qalota na shiŷaxauapi, huo'otaq da huo'o ca n'axa.

¹⁹Qaq que'ecaui shiŷaxa'u mayi nachicauáctaxa da ana'c, da yaqto' i'axa't ca ŷasouaxashit da huo'otaq huo'o cam sa ŷaŷamaxade'n da shiita.

²⁰Qalaxayi nachi 'en'am ne'enapi da ishit da i'axat nagui da huo'otaq huo'o ca ilalec ŷasouaxashit can salectaigui so laponaxac nam lta'alpi na judiopi mayi loicnatac na lataxaguesat.

²¹Cha'ayi sa iuena'a da huo'otaq nachida dam i'aqtac da sasoilec can ŷataqta sa ŷicosayañi da shiita: "Na na'a'q aŷim qanmichiitac souaxat da aŷim sa'amaqten da qaltaq qanca'alaxateec qome na leuaxaicpi."

²²Qaq co'ollaq hua'aqchigui de'eda so nta'a Félix, qaq somayi yi ŷataqta ŷaŷateeta da llic nam i'amaqteetac so Jesús, nachi somayi naŷaxaaŷi naq'en so ntaxaŷaxac. Nachi 'enapeco': –Qom ivita da nvi' ca huataxanaq lta'a Lisias, nachi qaltaq huo'o qome ca saŷaten de'eda qancotaitapigui.

²³Nachi so nta'a Félix 'enapega som ilotague' na huataxanaqpi da ŷaq 'eetalec da qaicoñittai' so Pablo, qalaxayi qoŷanem da saqalligueme da qailo'ogue qataq qayashiitem da ishit da qanamaqtapegueu'a, qataq da maichi qanayiuapegue' da qaitauan.

²⁴Qaq soua lŷa't na'axa'te nachi qaltaq nvi' so Félix, nnaictague' aso lhua Drusila, asomayi judío lashi. Nachi somayi damaxasoxoneuga so Pablo da yaqto' n'axaŷaxana da i'axat ca llic da qaipi'iŷa'a so Jesucristo.

²⁵Qalaxayi co'ollaq so Pablo i'axat da llic ca shiŷaxaua da no'on da lataxac, qataq da 'eetec da maichi ntel-la't, qataq cam pa'ateec na'a'q qom qanmit 'enuacna, nachi so Félix ŷataqta ŷi'i. Nachi 'enapeco': –'Asoma qome, maichiyo' qom qaltaq huo'o ca idaqa', nachi qaltaq 'am seŷaxaneuga.

²⁶Nataq'en so Félix huo'o da lhuataxanaxac da huo'otaq so Pablo ishit da ishiiten somayi, nachi ishit da ŷaxaneec. Qaq ŷoqo'oyi ŷataqta qalota da iŷaxaneuga somayi da detaxaŷapegue'.

²⁷Qaq ivi' soua dos vi'iyi da 'eeta'ac de'eda. Nachi so Félix co'ollaq ŷaxaneec da nta'a, nachi anac so Porcio Festo da qoŷanagui da l'onataxanaxac somayi. Qaq so Félix, cha'ayi huotaique da chochi qaica ca da naq'en na judiopi, nachi queto'ot da qaicoñittai' naq'en so Pablo.

Hechos 25

So Pablo qayataxanot so Festo

- ¹Nachi so Festo co'ollaq mashi qoʻyanagui da nta'a, nachi co'ollaq ivi' soua tres na'axa'te nachi chigoqchiguiña yi Cesarea da taigue da Jerusalén.
- ²Qaq huaña yimayi, nachi na lataxala'pi na ntaxaʻaxanaxanecpi da qaitaxaʻapegue' ñi Dios qataq na judiopi mayi yi'oxodaicpi nachi nachaateu'a somayi da qaiquictapegueu'a so Pablo.
- ³Nachi qanachoxodeetacot somayi da ishit da nqouac da damaxasoxona so Pablo da qanauega yi Jerusalén. Qaq da lhuennataxac somayipi nshitaique da damaxasoxoolec somayi da qaʻyachangui na nqa'aic da qaʻyalauat.
- ⁴Qalaxayi so Festo i'axat so Pablo da qaicoñittai', neta'ague da Cesarea, qataq somayi nachi lhuennataxa da saqaʻyaloq da taigue damayi.
- ⁵Nachi 'enapeco': –Qaq yoqo'oyi no'on da na nta'alpi da qoñiita ishit da ñinaicapegue' da saxague da Cesarea, yaqto' que'eca shiʻaxaua da huo'otaq 'eesa da huo'o ca lasouaxashit, nachi ishit da maichi qoicñiʻapec ca qoñiitec.
- ⁶Nachi so Festo huac da ivi' naua ocho huo'otaq diez na'axa'te da hueta'a yi Jerusalén. Ime, nachi yi'iguelaxague da Cesarea, qaq so lya na'a'q nachi nqo'oneu'a aso l'onataxanaxaqui, nachi damaxasoxoneuga so Pablo.
- ⁷Nachi co'ollaq nvideo so Pablo, nachi anac so judiopi mayi chigaqa'ague da Jerusalén. Nachi yataqta qalota na qaʻyasaxalec lasouaxashitpi somayi, qalaxayi sa ishit da huo'o ca 'en qanqoʻyin.
- ⁸Nachi so Pablo i'ot da ltaxaʻaxac, 'eeta': –Aʻyim sa ishit da huo'o ca yasouaxashit, sa ishit da huo'otaq ñipa'agueetague' na nqataxacpi mayi chigoqo'ot so Moisés, qataq sa ñipa'agueetega añi n'onaxanaxaqui, qataq cam nta'a mayi neta'ague da Roma.
- ⁹Qalaxayi so Festo, yi nshitaique da qaica ca da naq'en na judiopi, nachi inat so Pablo, 'eeta': –¿'Anshitaique peta'a da 'aigue da Jerusalén, da yaqto' hua'ague damayi da 'am ñomit da huo'otaq 'en da huo'o ca 'adasouaxashit?
- ¹⁰Nachi so Pablo 'enapeco': –Aʻyim mashi sootagui mque' ana l'onataxanaxaqui ca nta'a mayi neta'ague da Roma, qaq namayi nachina na huaña da ishit da aʻyim qanmit. Cha'ayi 'am mashi 'auaʻyateeta da aʻyim qaica ca yasouaxashit da huo'otaq huetaigui na judiopi.
- ¹¹Cha'ayi da yoqta 'eesa da huo'o ca yasouaxashit mayi naigui ca ñalaataguec, qaq aʻyim sa ishit da ñillitac da aʻyim qaʻyalauat. Qalaxayi da huo'otaq sa ishit da huo'o ca 'en nam aʻyim qaʻyasaqtapeguelecpi, qaq nataq'en sa ishit da huo'o ca chochi aʻyim yanoigui namayipi. Qaq yoqo'oyi aʻyim seʻyaxaneu'a da no'on da nachica ca nta'a mayi neta'ague da Roma da aʻyim nmit.
- ¹²Nachi so Festo co'ollaq ime da detaxaʻapegue' so ltauapi, nachi 'enapego' so Pablo, 'eeta': –'Am 'auʻyaxaneu'a da 'am nmit ca nta'a mayi neta'ague da Roma.

Qaq nagui nachica ca 'anqo'ona, da yaqto' 'am nmit.

So Pablo qayataxanot so nta'a Agripa

¹³Qaq co'ollaq mashu qayata'aguelo soua na'axa'te, nachi anac so nta'a Agripa qataq aso lhua Berenice da nqo'ooda yi Cesarea da dequinaxaada so Festo.

¹⁴Nachi yataqta huo'oi soua na'axa'te da huetra'a yimayi, nachi so Festo da'aqtaxaatapeguem so Agripa da 'eetec da huaigui so Pablo, 'eeta': –Huo'o ñi shiyaxaua hueta'a ne'ena mayi damaxasoxoolec co'ollaxa so Félix da nachi 'eetai' da qaicoñittai'.

¹⁵Qaq can soota'ague da Jerusalén, nachi na lataxala'pi na ntaxayaxanaxanecpi qataq nam lquedoxonecpi na judiopi nachi ayim qaiquictacot da huo'otaq ishit da sashiita da yaqto' qayalauat.

¹⁶Nachi ayim sa'aqtaxaatapeguem namayipi da na nta'alpi mayi chigaqa'ague da Roma sa ishit da nai'ac da yanguet da nalaataguec ca ncoñitaguishic da huo'otaq saxanaxa da natai'ai' da ncota'yapegue' cam decoñitaxanpi.

¹⁷Qaq yoqo'oyi somayipi can anac da nayä ne'ena, nachi ayim sa sayaloxonai' da so lya na'a'q nachi sau'a añi i'onataxanaxaqui, nachi samaxasoxoneuga ñi'ñi shiyaxaua.

¹⁸Qalaxayi som nachaateuopi da i'axat na qoyiitega lasouaxashitpi ñimayi, yi sa ishit da huo'o ca natenguet nam qoyiitega lasouaxashitpi nam sepettegapi.

¹⁹Chaqdata da qancotatapigui dam maichi n'amqajnataxanaxac, qataq cam l'enaxato' Jesús mayi qayalauat co'ollaxa, qalaxayi ñi Pablo 'eetega camayi da qaltaq nca'aleec.

²⁰Qaq ayim yi sa ishit da sayaten ca sataxaateuga ca 'eeta'am de'eda, nachi senattac ñi'ñi Pablo da huo'otaq nshapeque da taigue da Jerusalén, da yaqto' hua'ague damayi nachi ishit da qanmit damayi.

²¹Qalaxayi ñimayi maichi iyaxaneu'a da yaqto' nmit cam nta'a Augusto mayi na'ague da Roma. Nachi ayim samaxasoxoolec ñimayi da yaqto' nachi 'eetai' da qaicoñitai', maichiya da ivita da samaxa que'eca nta'a.

²²Nachi so nta'a Agripa 'enapego' so Festo, 'eeta': –Ayim nataq'en ñishitaique da ñi'axayaxana que'eca shiyaxaua. Nachi so Festo 'enapeco': –Qome nte', qaq 'an'axayaxana ñimayi.

²³Qaq so lya na'a'q co'ollaq nvildeuo so Agripa qataq aso Berenice, nachi yataqta qalota da lli'oxoyic qanqoyin, lyatreuo so huataxanaq lta'alpi qataq nam nta'alpi yim la ciudad da qotaigui aso ntaxayaxaqui. Nachi so Festo damaxasoxoneuga so Pablo.

²⁴Nachi 'enapeco': –'Am nta'a Agripa, qataq 'enauac nam qomi' yalectaiguilo, 'eda dam yale mayi yataqta qalota na judiopi mayi netaña yi Jerusalén qataq

nam netaña na Cesarea da dequictapegueu'a. Qaq namayipi yataqta ayim yi'iguelaqto'ot da de'eda yale sa ishit da nachi 'eetai' da nca'altauec.

²⁵Qalaxayi ayim sa ishit da sela'a da huo'o ca lasouaxashit da yaqto' naigui ca nalaataguec damayi. Qalaxayi damayi yi maichi iyaxaneu'a da yaqto' nmit cam nta'a Augusto, qaq ayim mashi sasateguet damayi, da yaqto' samaq.

²⁶Qalaxayi ayim ña saqalaataique ca i'aqtac da yaqto' samaxa cam qadta'a mayi neta'ague da Roma, da sa'axat ca lasouaxashit damayi, qaq yoqo'oyi damayi qami' ñauegueu'alo. Qaq ayim yataqta 'am salamaxatchigui, 'am nta'a Agripa, da yaqto' 'aunat damayi, yaqto' ayim qome ishit da huo'o ca shiyiñi i'aqtanaxac da samaq.

²⁷Cha'ayi ayim sela'a da sa yayamaxañi da chochi samaq ca ncoñitaguishic da huo'otaq sa ishit da shiyiñi ca qoyiitega lasouaxashit.

Hechos 26

So Pablo i'axatem so Agripa dam qai'otec somayi

¹Nachi so nta'a Agripa 'enapega so Pablo, 'eeta': -'Am peta'a ishit da 'au'ot ca 'adtaxayaxac. Nachi so Pablo yachaxaashiguem na lhuaq, nachi detaqa, 'eeta':

²-Ayim yataqta samachiguiñi da ayim 'an'axayaxana da setaqa, 'am ita'a Agripa, da yaqto' ayim so'ot ca itaxayaxac da sataya'aguet 'enauac nam 'eetega yasouaxashitpi na judío l'ecpi.

³Cha'ayi ayim sayateeta da 'am yataqta 'auayateete' naua qan'onataxaco qomi' judío lashi', qataq dam de'eda ñicotaqtapigui. Qaq yoqo'oyi ayim 'am ñachoxonnot da ayim 'anhualaxaune' da ayim 'an'axayaxana.

So Pablo i'axat da 'eetec co'ollaq da'amqajnataxan

⁴'Enauac na judiopi yataqta yayateeta da yataxac co'ollaq sootaña yi ima' qataq yi Jerusalén can sootaigui namayipi co'ollaq ñaq ayim nogotolec.

⁵Namayipi nataq'en yayateeta, qataq ishit da maichi i'axat, da co'ollaq ñaq ayim nogotolec qalaq ñanacte' da shictaigui na fariseopi, nam yataqta quetegue da l'amqajnataxanaxac na judiopi, saq 'en'am na laypi.

⁶Qaq nagui ayim qanauegueuo, da yaqto' ayim qanmit souaxat de'eda ñaquitaxac, da ñi Dios ishit qome da qaltaq nca'alec naq'en na leuaxaicpi, cha'ayi nachida dam yachaxanapcot co'olloxochiyi som hua'au qadta'alpi.

⁷Nataq'en nam llaqpi soua sachigoxosoxogueta doce llaqqa so Israel, namayipi nataq'en iuattaique qom ivita da ipacchigui de'eda qayachaxanapcot co'ollaxa. Qaq yoqo'oyi namayipi yi'oxodeetac ñi Dios, qataq i'ot da l'aqtac 'enauaque naua na'axa'te qataq naua pe'. Qaq nachida de'eda ñaquitaxac, 'am ita'a Agripa, da huo'o mshi na judiopi ayim npa'agueetega.

⁸Qaq ¿qami' peta'a sa ishito' da qau'amaqchiñi da ñi Dios ishito' da qaltaq nca'aleec naq'en na leuaxaicpi?

Da 'eetec so Pablo co'ollaq icaatac da icoñi' nam quetague' so Cristo

⁹Ayim co'ollaxa yataqta qalota nam qauem iuennataxacpi mayi huotaique da so'otec dam l'enaxat som Jesús mayi Nazaret l'ec.

¹⁰Qaq damayi sepacalec da so'ot co'ollaq huaña yi Jerusalén, nachi nam lataxala'pi nam ntaxayaxanaxanecpi ayim yanem so l'aqtac. Huaña, nachi yataqta qalota na secoñi' nam 'amqajnataxanaxaicpi. Qataq naxa da huo'o na qayalauat, nachi ayim yataqta sayamaxadeeta.

¹¹Qataq yataqta qalota da seuaxaatac namayipi da sauotaique da yaqto' yaxaani da lpi'iyaxac. Qaq 'eda da so'otec 'enauac anam laponaxaquipi nam judiopi. Cha'ayi ayim yataqta qalota da iqui'yaxa namayipi, yoqo'oyi ayim ivida'a da secanaxangui nam hueta'alo naua yaqa'alo la ciudad.

So Pablo qaltaq i'axat da 'eetec co'ollaq chita'ague da da'amqajnataxan

(Hechos 9.1-19; 22.6-16)

¹²Qaq nachida de'eda iuennataxac co'ollaq ayim saya'ague da la ciudad Damasco, ayim yanem da l'aqtac nam lataxala'pi nam ntaxayaxanaxanecpi da ayim yamaq.

¹³Qalaxayi co'ollaq huangui so nqa'aic, 'am ita'a Agripa, mashi na'a'q laiñi, nachi ayim sela'aguet so n'edaxa yataqta napacalec na l'edaxa ani nala', chigoqo'ot na piguem. Nachi somayi souaigui, nataq'en soua ñinaictagueto.

¹⁴Nachi qomi' 'enauac da sanataxani, nachi ayim sa'axaya so n'aqtac ayim 'eetega, huota'aisalo naua l'aqtaqa na judiopi, 'eeta': "Saulo, Saulo, ¿ta'ainco' yi ayim 'aucaatac? 'Am maichi 'unque'emaqchittapeguela't, qoneta'am ca nauegaxanaxala' huaca da maichi yasottapeeguet aca n'adaxanaqte."

¹⁵Nachi ayim shinapec: "¿Néque't da qoneta, 'am yataxala'?" Nachi somayi ayim 'enapega, 'eeta': "Qomyi nachayim Jesús mayi ayim 'aucaatac.

¹⁶Qalaxayi qoñishiguem qome, 'anachajñi, cha'ayi ayim 'am ñachaxana, cha'ayi sauotaique da yaqto' ayim 'au'onataxanot, qataq da yaqto' 'au'axat dam nagui 'adauanaqchic qataq cam ta'ya'a da 'am sachaxana.

¹⁷Ayim qome 'am ñica'alaxateeguesop na judiopi, qataq nam yaqa'a ca chigaqa'ague, nam nagui 'am samaxa da 'anqo'ona.

¹⁸Ayim 'am samaxa namayipi, da yaqto' ishito' da nauaani 'anqa'en, yaqto' sa ishito' da 'ico' quetaigui na napalaxa, chaqdata da quetaigui na yi'oqchiguiñi; qataq yaqto' namayipi sa ishito' da hueto'ot da l'añaxac so Satanás, chaqdata da quegue ñi Dios; qataq yaqto' ayim i'amaqten, nachi ishito' da qayapalaxat na lasouaxashitpi, qataq yaqto' qayalecneu'a da qoyanem qome cam

ÿachaxanapec ñi Dios da ÿami' nam lalamaxatpi ñimayi."

So Pablo ÿataqta ÿalaxaguet da lauanaqchic

¹⁹Qaq ÿoqo'oyi, 'am ita'a Agripa, aÿim sa ishit co'ollaxa da sa salaxaguet de'eda ÿauanaqchic mayi chigoqo'ot na piguem.

²⁰ÿoqo'oyi aÿim sa'auaxaachiguiñi da sa'axatem da n'aqtac nam netaña yi Damasco. Ime, qataq jec nam netaña yi Jerusalén, qataq 'enauac nam netaña yi 'alhua Judea, qataq nataq'en nam sa ishit da judiopi. Shinapega da yaqto' ca'aisalo naua n'onataxaco, qataq ÿi'iguelaxa ñi Dios, nachi i'ot cam no'on mayi chigaqaigui da dalaxaic lataxac.

²¹Qaq nachida da huo'o mshi na judiopi aÿim ÿaconeu'a da aÿim iconi' can huaigui añi n'onaxanaxaqui, nachi huotaique da aÿim ÿalauat.

²²Qalaxayi souaxat da Itaunaxanaxac ñi Dios da shiita, ÿoqo'oyi nagui ñaq shicta da sa'axattapeguem ñimayi 'enauac na shiÿaxauapi, sa'aqtaxanem na saxanaxa da ÿi qataq nam ÿipi. Qaq sa ishit da huo'otaq ÿaqa'a ca i'aqtaxanaxac da sa'aqtaxan. Chaqdata da sa'axattac da l'aqtaxanaxac som hua'au l'aqtaxanaxanecpi ñi Dios qataq so Moisés da qai'axatta'aguet ca naÿa'cna.

²³Qaq dam n'aqtaxanaxac qoÿinac yi cam nta'a mayi nca'alaxaqui, camayi qome ÿataqta huo'o da nque'ejnaxac. Qaq da ime, nachi qaÿalauat, qaq nachica qome ca l'auaxanec da qanca'alaxateguesop na leuaxaicpi. Ime, nachi camayi i'axatem da nca'alaxa nam qadhuo' l'ecpi qataq nam saq judío l'ecpi, qaq damayi 'eeta'am na yi'oqchiguiñi.

So Pablo quetapegueu'a so Agripa da da'amqajnataxan

²⁴Qaq co'ollaq 'enapec de'eda so Pablo, nachi so Festo 'enapeco': –ÿoqta huo'o da 'oic, 'am Pablo! Souaxat da ÿapacteec da 'anapaxaguenaxac, nachi 'am n'aqchit.

²⁵Qalaxayi so Pablo 'enapeco': –Sa ishit da huo'o ca aÿoic, 'am ita'a Festo; cha'ayi aÿim dam sa'axattac ÿataqta lataxac, qataq ÿataqta 'eesa.

²⁶Qaq 'iñi ñi nta'a Agripa qomi' ÿalectaiguilo, ñimayi ÿataqta ÿaÿateeta de'eda. Qaq ÿoqo'oyi aÿim sa ishit da ñiteltapiguiñi da aÿim hua'aqtega ñimayi da sa'aqtaxaatac, cha'ayi saÿaten da ñimayi nataq'en ÿaÿateeta 'enauac de'eda. Cha'ayi damayi sa ishit da huo'otaq ÿapogoñi ca lataxac; damayi ÿataqta ÿaateec.

²⁷Qaq 'am ita'a Agripa, ¿'au'amaqten peta'a da l'aqtaxanaxac som l'aqtaxanaxanecpi ñi Dios? Yi'oqta da 'am 'au'amaqten.

²⁸Nachi so Agripa 'enapeco': –Mashi huac da aÿim 'auañoxtot da yaqto' sa'amaqten so Cristo.

²⁹Nachi so Pablo 'enapeco': –Nai'ctoxo' da huac da 'au'amqajnataxan, huo'otaq saxanaxa, qalaxayi ñishitaique da ñi Dios saq'amta naq'en, nataq'en 'enauac nam aylim n'axaxaxaatega nagui, ishít da ivida'a da 'eeta'am aylim, qalaxayi sa ishít qome da aylim qoñiita'am da aylim qaicoñittai'.

³⁰Qaq co'ollaq ime da 'enapec de'eda so Pablo, nachi ñishiguem so nta'a Agripa, nataq'en so nta'a Festo, qataq aso Berenice, qataq 'enauac som nso'ootañipi.

³¹Nachi pa'auec somayipi, nachi qaitaqtapigui de'eda. Nachi somayipi maichi 'enapeco': –Ñi'ini shiyaxaua, ñimayi qaica ca lasouaxashít mayi naigui da yaqto' qayauo'o ca nalaataguec, huo'otaq da chochi qaicoñittai'.

³²Nachi so Agripa 'enapega so Festo, 'eeta': –Ñi'ini shiyaxaua ishíttaxa da qaisouec da huo'otaq sa iyaxaneu'a da nmit cam nta'a mayi neta'ague da Roma.

Hechos 27

So Pablo qayamaxague da Roma

¹Qaq co'ollaq mashi qanasachigui da qomi' qayamaxadegue da Italia. Nachi so Pablo qataq so laiyipi ncoñitaguishicpi qoñanot so huataxanaq Ita'a, l'enaxat Julio, som ilotague' so huataxanaqpi mayi qayamata'ac nallippi so nta'a Augusto.

²Nachi qomi' senotaxau'a aso barco mayi lashi yi ñigaxasom Adramitio, asomayi taña'a na ñigaxasompi yi Asia. Qaq qomi' yalectaiguilo nataq'en so Aristarco, som lma' yi Tesalónica mayi huaigui yi 'alhua Macedonia.

³Qaq so lya na'a'q, nachi sovidaxa yi ñigaxasom l'enaxat Sidón. Qaq yimayi nachi huaña da so Julio da yataqta yayamaxatta so Pablo, nachi yanem somayi da yaqto' namaqtega na nauattonaxauapi da yaqto' qaitauan.

⁴Nachi qaltaq soqolqa'ai yi Sidón, ñilegaqtelec yi 'alhuolec Chipre, pa'aña'ague da qan'emaq, cha'ayi souaxat so l'at da sataqta'aguet.

⁵Nachi soqolaqtangui aso auaxai, qalaxayi soqolaqto'ot na loigue, yöqo'oyi ñilegaqtot yi Cilicia qataq yi Panfilia, nachi sovidaqta'a yi la ciudad Mira huaigui yi 'alhua Licia.

⁶Qaq huaña yimayi, nachi so huataxanaq Ita'a yanata aso barco lashi yi Alejandría, asomayi taña'ague da Italia. Qaq nachaso aso qomi' inotaxanaxaneu'alo, nachi qaltaq qolaq.

⁷Qaq yataqta huo'oi soua na'axa'te da soqolaqta, saualgoxosoqtom, qataq yataqta huo'o da qancotaxac, chochi sovidaqta'a yi naloteuga yi Cnido. Qaq cha'ayi ñaq huo'o so l'at sataqta'aguet, nachi saqteuga yi naloteuga yi Salmón,

nachi chochi ñiconnaqteu'a yi 'alhuolec Creta.

⁸Nachi yataqta huo'o da qanqalligotaxac can soqolaqto'ot so loigue, chochi sovidaqta'a yi l'enaxat 'Onaxaic Ñigaxasom. Yimayi nachi sa qaýapeque yi pueblo Lasea.

⁹Qaq masi yataqta qaýoqteguelo soua daqa't na'axa'te da qoyiquiaxac, qataq masi huo'o da lchiquiaxac da qanayictangui aso auaxai, cha'ayi masi nayiitauo so n'omaxa. Qaq ýoqo'oyi so Pablo huo'o da lqataxac,

¹⁰'eeta': -Qami' ýallippi, aýmim sela'a de'eda qoyiquiaxac da yataqta huo'o da lchic. Ishit qome da huo'otaq daqat ana qannotaxaqui qataq na lli'ac, qataq ivida'alo qomi' ishit qome da saqataq.

¹¹Qalaxayi so huataxanaq lta'a sa ishit da ýalaxaguet so Pablo, nda'a't da ýapagaqnauec dam l'aqtac som lalamaqte aso barco qataq som l'o asomayi.

¹²Cha'ayi yi'iyi ñigaxasom yataqta qauem da qanayiuta'a yi n'omaxa, nachi somayipi huac da 'eeta'a't da nhuennataxac da qanayica'ai yimayi, nachi qaýi'iguen da qanqo'ona yi Fenice, ñigaxasom yi Creta, da yaqto' qanayiua'a yimayi da n'omaxa. Cha'ayi yimayi datategue da avit qataq da taguiñi.

So l'at lta'adaic mayi huangui aso auaxai

¹³Qanachi lapaxauo so l'at nte, qalaxayi saq chaxaguet. Nachi somayipi ipi'itaxano' da ishit da masi qaltaq jec. Nachi qaltaq jec, qanayicto'ot na loigue yi Creta.

¹⁴Qalaxayi co'ollaq qaýata'ague, nachi lapaxauo so l'at lta'adaic quenaquiaxaic, nachi yataqta iuaxanot aso barco.

¹⁵Nachi yataqta ivida'a da ýachi. Qaq cha'ayi sa ishit da ñaloxoguet so l'at, nachi sauaxasoqta'a da qomi' ýachi'.

¹⁶Nachi chochi qomi' ividaxattra'ague da laýi so ýaqauga 'alhuolec l'enaxat Cauda. Nachi huaña, qaq saqalligueme da chaxaguet so l'at. Huaña, nachi yataqta ñaqalligotaqtague' aso secoñidaqtauo qadellicta da sepenaxangui aso qannotaxaqui.

¹⁷Qaq can ime da sepenaqshiguem asomayi, nachi somayipi ýacona so nañic, nachi qoýaxata'ague na lasot aso barco, da yaqto' i'añaxatta'a't. Qaq can ime, nachi yataqta huo'o da ncolanaxa da huo'otaq qotajlec aso da'añaalec l'enaxat da la Sirte. Qaq ýoqo'oyi qanqajyiñi soua l'at l'ol, nachi qoýaxaneueegue aso barco da ýaýoxonaqchit so l'at.

¹⁸Qaq so lýa na'a'q, cha'ayi ñaq queta som l'at lta'adaic, nachi somayipi ýasaxauec na lli'ac aso barco, qaýasaxangui aso auaxai.

¹⁹Qaq can masi ivi' soua tres na'axa'te, nachi sauoqta'ai naua qadhua'q da

sasaxasoqtangui na 'etaxat na maichi logoxoshitpi aso barco.

²⁰Qaq mashi qāyoqteguelo soua na'axa'te da sa ishit da ñauanaxai' aso nala' qataq ana huaqajñipi, qataq souaxat so l'at mayi qomi' ÿäyoxonaqchitta'pe, nachi mashi imeuo 'enauac da qanaquitaxac da ñica'alaxauec.

²¹Qaq mashi qāyoqtegue da sa ishit da sequi'aq, nachi so Pablo nachajñigui na laiñi somayipi, nachi 'enapega, 'eeta': –Qami' ÿallippi, 'onaxáictoxo' co'ollaxa da āyim qaulaqaiguet da sa soqolqa'ai yi Creta, da yaqto' sa ishit da ñique'etaxanaxagui de'eda, qataq da huo'o na daqatpi.

²²Qalaxayi nagui qami' shinapegalo da qan'añaxachi qome, cha'ayi sa ishit da huo'o ca 'oonolec da qoñiita da ileu, nai'ctoxo' da huo'otaq daqat ana qannotaxaqui.

²³Cha'ayi ne'ena pe āyim nachaxana so chigaqshiguem lamaxashic ñi Dios mayi sooto'ot qataq so'onataxaatacot.

²⁴Qaq somayi āyim 'eetega, 'eeta': “Sa ishit qome da 'ayi'itac, 'am Pablo, cha'ayi 'am 'anachaateu'a qome ñi nta'a mayi neta'ague da Roma. Qaq souaxat da qoneta, nachi ñi Dios nca'alaxateeguesop qome da l-leuaxa 'enauac nam 'anqotta'ai'pi ana barco.”

²⁵Qaq ÿoqo'oyi qami' ÿallippi, qan'añaxachi qome, cha'ayi āyim ÿataqta huo'o da ipi'iyaxac ñi Dios, qataq ÿataqta 'eesa ñaq'en da ipacchigui dam 'enapec so namaxashic piguem l'ec.

²⁶Qalaxayi qomi' sāyoxonaqlec qome aca ÿaqa'ata 'alhuole.

²⁷Nachi huo'o so 'oonolec pe can mashi inoxoodeec soua dos semanas da soqolaqta, qaq ñaq souaqtangui aso auaxai l'enaxat Adriático, chochi qomi' ÿäyoxonaqchitta'pe so l'at. Qaq can mashi laiñi so pe, nachi so l'opi aso barco noma da mashi sa qāyapeque ca 'alhua.

²⁸Nachi qanaloqten yi lshicchiguiñi na 'etaxat, nachi mashi ivi' treinta y seis metros. Qaq can qaltaq qanaloqten, nachi mashi ivi' veintisiete metros.

²⁹Nachi ÿataqta huo'o da ncolanaxa da huo'otaq aso barco huo'o ca ÿi'iguenguet na coma'. Huaña, nachi qāyasaxayiñi soua cuatro lca'chi anam nllañi ana barco. Nachi somayipi ÿataqta huo'o da lcolanaxa, nachi qaiuatta'a da yi'oxoñi.

³⁰Huaña, nachi som ltauapi so l'o aso barco, somayipi huotaique da n'otauec. Qaq ÿoqo'oyi somayipi nachi huotaique da ÿasaxangui so 'etaxat aso l-llicota, qaq chochi datenataxangui da huotaique da ÿasaxayiñi cam nllidañi aso barco na hua'auta.

³¹Qalaxayi so Pablo icoyiguen som huataxanaq lta'a qataq so nallippi, 'eeta': – Ne'enapi da huo'otaq sa ishit da netangui ana barco, nachi qami' sa ishit qome

da qadca'alliiuec.

³²Nachi so huataxanaqpi ichigueec so lquet aso nlllicota, nachi tangui qanqoyin so 'etaxat.

³³Qaq so mashi qaŷata'aguet so na'a'q, nachi so Pablo huaqattegoigui 'enauac so laŷipi da yaqto' deque'e, 'eeta': –Nagui mashi ivi' naua dos semanas da qami' sa ishit da qau'ochi qataq da qauqui'i.

³⁴Qaq ŷoqo'oyi nagui qami' ñachoxonnoigui da no'on da qauqui'i. Qami' iuen da qauqui'i, yaqto' ishit da qadca'alliiuec, cha'ayi ŷataqta sa ishit qome da huo'o ca 'oonolec da qoñiita da huo'otaq daqat.

³⁵Qaq co'ollaq 'enapec de'eda so Pablo, nachi ŷacona aso pan, nachi ŷaatacot da n'achic ñi Dios, ŷauaachigui 'enauac somayipi. Ime, nachi ncolaxajñi aso pan, nachi deque'e.

³⁶Ime, nachi 'enauac somayipi huo'o da l'añaxac, nachi nataq'en deque'e.

³⁷Qaq yi lcata 'enauac qomi' mayi sonaqtangui aso barco sovidaq doscientos setenta y seis.

³⁸Qaq can ime da lqui'axac somayipi, nachi na trigo qaŷasaxangui aso auaxai, cha'ayi qaŷauotaique da sa desalli aso barco.

lyiñi aso qannotaxaqui

³⁹Qaq can mashi yi'oxoñi, nachi som l'opi aso barco ŷataqta lhuala'a so 'alhua. Qalaxayi qailota'ata aso lallimaqhuo huo'o so l-lagaqa' delec. Nachi qaŷauotaique da huo'otaq ishit da ividau'a qanqoyin ca loigue aso barco.

⁴⁰Nachi qaichiguedec soua lque'te soua nllitrañi aso barco, nachi qan'onaxatransigui aso auaxai, qataq qaisodeec soua lque'te soua nllotaxanqa'te soua ishit da ŷashaxaatreguiñi aso barco, qataq qaŷaviguishiguem aso l'at l'o mayi hua'auta. Nachi aso barco ishit da nqochiita so loigue.

⁴¹Qalaxayi qotajlec som huaña da huo'oi soua dos l'auaxaco. Huaña, nachi aso barco ŷi'igueelec aso delec, nachi nam lqaic ŷataqta llapchiguiñi, nachi sa ishit da dedaŷapigui'. Nachi na nca'ataxaata aso barco ŷataqta colaqtac, souaxat ana lapaxa.

⁴²Nachi so allippi huotaique da ŷalauat na ncoñitaguishicpi, da yaqto' sa ishit da huo'o ca daloxoneec da n'otauec.

⁴³Qalaxayi som lta'a so huataxanaqpi huotaique da nca'alaxateec so Pablo, nachi sa ishit da ŷashinem somayipi da dalaataxan; chaqdata da ŷan da l'aqtac da ca ŷaŷaten da laloxonaxac nachi ishit da hua'auta'ata so 'alhua daloxoota.

⁴⁴Qaq na laŷipi qalaq ishit da nca'attauro, daloxoolec na qo'ipaq laŷipi,

huo'otaq na laŷipi aso barco. Qaq 'eda da 'eetec somayipi da ivida'ata so loigue, 'enuac nca'aleec.

Hechos 28

So Pablo hueta'a yi 'alhuolec l'enaxat Malta

¹Qaq can mashi 'enuac da qadca'aleec, nachi saŷajnaq da l'enaxat yi'iyi 'alhuolec, l'enaxat da Malta.

²Qaq nam lma' yimayi ŷataqta qomi' ilo'ogueta. ŷoqo'oyi qaŷalooñi so nodec lta'adaic, souaxat na latomaxa qataq so auot. Ime, nachi qomi' 'enapegalo da 'enuac ñoqochinaxau'a so nodec, da yaqto' ñitonaq.

³Nachi so Pablo laŷootega't na qo'ipaq ltoxoicpi mayi daqaqta, nachi ŷasaqtangui so nodec. Nachi som n'adaxanaq mayi dataueguesop na l'edaxa na nodec, nachi inaigni na lhuaq, nachi netauo.

⁴Nachi nam lma' se'eso 'alhua co'ollaq ŷauaachigui se'eso n'adaxanaq da netau'a na lhuaq so Pablo, nachi namayipi 'enapeco': –De'eda shiŷaxaua yi'oqta da laataxanaxaic, ŷoqo'oyi nai'ctaxa da ŷit na 'etaxat, qalaxayi dam nhuaxanaguec mayi saq cha'a sa ishit da nca'alaxattauec damayi.

⁵Qalaxayi so Pablo ichigoxongui somayi so nodec. Qaq somayi ŷataqta qaica ca da.

⁶Nachi 'enuac somayipi iuatta'a da huo'otaq somayi nalauat na l'oc, huo'otaq da nque'elaxatta da huañi da ileu. Qalaxayi co'ollaq mashi qaŷoqtegue da qaiuatta'a, nachi co'ollaq qaila'a da qaica ca da, nachi somayipi nadalaxat da lhuennataxa. Nachi qoŷiitega somayi da nachina na nnatac mayi saq cha'a.

⁷Qaq se'eso qanayiuta'a nachi sa qaŷapeque so n'alhua som lataxala' na lma' se'eso 'alhuolec, somayi l'enaxat da Publio. Nachi somayi qomi' ŷacongueta, nachi ŷataqta qomi' huetapegueto se'esoua tres na'axa'te.

⁸Qaq somayi so lta'a sa no'on, huetalec ca lmala', huo'o na l'edaxa qataq iuet na lauel. Nachi so Pablo jec da namaqtega somayi. Qaq co'ollaq ime da natameetapeguelec somayi, nachi ŷashil-lec, nachi no'oita naq'en.

⁹Huaña, nachi anac nataq'en nam laŷipi sa no'on mayi netaña se'eso 'alhuolec, nachi 'enuac no'oita qanqoŷin.

¹⁰Nachi somayipi ŷataqta qalota da lli'oxonnataxanaxa da shinaqta. Qaq can ime, nachi qaltaq soqolaq, nachi somayipi qomi' ŷanema 'enuac na qadhuenec de'eda qoyiquiaxac.

So Pablo mashi ivita yi Roma

¹¹Qaq can mashi inoxoodeec soua tres ca'agoxiqta da souaqta'a yi'iyi 'alhuolec. Nachi qaltaq senotaxau'a aso barco mayi nal'ena da hueta'a yimayi,

iuatta'a da inoxoneec so n'omaxa. Asá'aso barco, asomayi lashi yi Alejandría, huetalguete soua dos n'anqa lqui'il soua nnataqa Cástor qataq so Pólux.

¹²Qaq can sovidaxa yi ñigaxasom l'enaxat Siracusa, nachi tres na'axa'te da souaqta'a.

¹³Qaq huaña yimayi, nachi soqolaqto'ot so loigue, chochi sovidaqta'a yi l'enaxat Regio. Qaq so lya na'a'q, nachi qaltaq anac so nte. Qaq yöqo'oyi so lya na'a'q nachi chita'ague da sovitaxa yi Pozzuoli.

¹⁴Nachi huaña, qaq huo'oi soua ñatenaqleguete qadqaña't, nachi soomayi qomi' 'eetegalo da souaqa'a 'oonolec la semana. Qaq can ime, nachi qaltaq soqolaq da saxague da Roma.

¹⁵Qaq som qadqañañicpi mayi netaña yi Roma mashi huo'o da l'axaxaxac da shinaqta; nachi somayipi qomi' huaqata'agueta. Huo'o na nqatauga yi nmenqa' so Apio, qataq yim l'enaxat tres mataqa'te. Qaq can ilaigui somayipi so Pablo, nachi yanot da n'achic ñi Dios, nachi yataqta nomteguet da l'añaxac.

¹⁶Qaq can sovitaxau'a yi Roma, nachi som huataxanaq Ita'a yaneu'a na ncoñitaguishicpi som ilotague' aso ncoñitaxanaxaqui. Qalaxayi so Pablo yaqa'a ca netaña qanqoyin, qalaxayi qaýauo'o so nhuataxaua.

So Pablo da'aqtaxaatac hueta'a yi Roma

¹⁷Qaq can mashi ivi' tres na'axa'te da sovidaxa yi Roma, nachi so Pablo damaxasoxoneuga nam lataxala'pi na judiopi mayi netaña yimayi. Qaq can mashi layoota'a't somayipi, nachi so Pablo 'enapega, 'eeta': -Qami' yaqañañicpi, ayim nai'ctaxa co'ollaxa da qaica ca so'otec na qadhuo' judío l'ecpi, qataq qaica da ñipa'agueetega da n'onataxac som hua'au qadta'alpi, qalaxayi ñaqaiyita namayipi ayim icoñi' can huaña yi Jerusalén, nachi ayim yaneu'a na nta'alpi romano l'ecpi.

¹⁸Qaq can ime da ayim qaichimaxattega, nachi qaýauotaique da ayim qaýachaxaneec, cha'ayi qaica ca qaýanata yasouaxashit cam naigui da huo'otaq qaýauo'o ca ñalaataguec.

¹⁹Qalaxayi nam judiopi sa yaýamaxaden da ayim qaisouec. Huaña, nachi ayim seýaxaneu'a da ayim nmit ñim nta'a mayi naña na Roma, qaq nai'ctaxa da ayim qaica ca sasaxalec lasouaxashit na iuo' l'ecpi.

²⁰Qaq nachida da huo'o mshi qami' seýaxaneugalo, da yaqto' qami' ñauaneto, qataq qami' setaxayapegueto. Cha'ayi nachida dam 'enauac qanaquitaxac qomi' Israel l'ecpi, da huo'o mshi ayim qaicoñitta'aque ne'enaua ique'te.

²¹Nachi qoyiitego' somayi, qoyiita': -Qomi' qaca aca qomi' nvitalo nede da chigaqa'ague da Judea da huo'otaq 'am qai'axattac, qataq nam nvittac qadhuo' l'ecpi qaica da huo'otaq huo'o ca 'am i'axattac da huo'o ca 'adasouaxashit.

²²Qaq yöqo'oyi qomi' sauoqtaique da 'am ñi'axaxanaxa ca 'eetec ca 'adhuennataxac. Cha'ayi saýajnaq da 'enauaque naua 'ale'u qanpa'agueetega de'eda dalaxaic n'amqajnataxanaxac.

²³Qaq yöqo'oyi qaýauo'o so naloq nec na'a'q. Qaq co'ollaq ivita se'eso na'a'q, nachi ýataqta qalota na shiýaxauapi na nvita ca netaña so Pablo. Nachi ýachigoxottot se'eso nte'eta, chochi ivitta'a so avit, da i'axattapeguem somayipi da l'onataxanaxac ñi Dios da ilo'ogue 'enauacna. Ýataqta quetapegueu'a somayipi da i'amaqten naq'en so Jesús, nachi i'axattac nam nqataxacpi mayi chigoqo'ot so Moisés qataq nam l'aqtaxanaxac som l'aqtaxanaxanecpi ñi Dios.

²⁴Nachi huo'o na i'amaqten da l'aqtaxanaxac so Pablo, qataq huo'o na sa ishit da i'amaqten.

²⁵Qaq cha'ayi sa ishit da 'eeta'a't somayipi, nachi huo'o na jec. Nachi so Pablo 'enapeco': –Ýataqta tachigui da l'aqtaxanaxac so Espíritu Santo co'ollaq ýachigoxotchigui so Isaías da 'enapega naq'en so hua'au qadta'alpi, 'eeta':

²⁶Asoma, 'au'aqtaxanem qome ne'ena shiýaxauapi, qoneta': Qami' yi'oqta da qau'aqaitac, qalaxayi sa ishit da qauayajñi cam qai'axattac; qami' qanloitauec, qalaxayi sa ishit da huo'o ca qauloýa'a.

²⁷Cha'ayi da lquiyaqteýaxac ne'ena shiýaxauapi ýi'iguelaxalec da ýataqta qadamchigui, qataq sa ishit da ýoqta hua'aqa, qataq naua l'ai'te ýamaqta'a't; da yaqto' sa ishit da huo'o ca ila'a, qataq sa ishit da huo'o ca hua'axaýa, qataq sa ishit da huo'o ca ýayaten da lquiyaqteýaxac, qataq sa ishit da ayim ñi'iguelaxa da yaqto' ñataden.

²⁸Qaq nagui qami' qauayajñi, da de'eda qotaýa'ague, nachi de'eda nca'alaxa mayi chigoqo'ot ñi Dios, damayi qoýami' qome nam sa ishit da judío l'ecpi. Qaq namayipi qome ýataqta n'axaxaxana.

²⁹Nachi so Pablo co'ollaq 'enapec de'eda, nachi nam judiopi jec, qalaxayi ýataqta maichi nqalligottega't.

³⁰Nachi so Pablo ýataqta ividaxattreec soua dos vi'iyi da naña yimayi, netaigui so lma' mayi chochi qaishiiteetac. Nachi ýataqta ilo'oguet 'enauac nam natapegueu'a somayi da nauane'.

³¹Nachi ýataqta qaica ca ndaqtaique da i'axattac da l'onataxanaxac ñi Dios da ilo'ogue 'enauacna, qataq dapaxaguenataxaatapeguetec so qadataxala' Jesucristo. Ýataqta qaica ca naxattac da l'aqtaxanaxac.

Romanos

Romanos 1

So Pablo yamaxa aso lede so 'amqajnataxanaxaicpi mayi netaña yi Roma

¹Ayim Pablo, ayim l-latac so Jesucristo. Ñi Dios ayim iyaxana, qataq ayim iyotauga da yauo'o ayim lamaxashic, da yaqto' sa'axat da l'aqtac mayi chigaqaigui da nca'alaxa.

²Ñi Dios yan co'ollaxa de'eda l'aqtac, yachigoxotchigui naq'en so l'aqtaxanaxanecpi da yilyiñi naq'en naua qui'itte' l'aqtaqa ñimayi.

³Dam n'aqtac mayi i'axat da llic so qadataxala' Jesucristo som llalec ñi Dios. Qaq dam yi'oqchigui lañoxoc somayi, qalaxayi chigoxoguet so nta'a l'enaxat David.

⁴Qalaxayi chigoqchigui so Espíritu Santo co'ollaq i'axat da somayi llalec ñi Dios qataq 'añaxaic co'ollaq ñi Dios nca'aleeguesop naq'en da nleuaxa.

⁵Qaq nachi chigoqchigui so Jesucristo da ñi Dios qomi' nqouagueque da qomi' yanaguilo da qomi' lamaxa'shi, da yaqto' so'onataxanqot somayi, yaqto' 'enuac na yotta'a't shiyaxauapi ishit da huo'o ca da'amqajnataxan qataq yalaq.

⁶Qaq namayipi nataq'en qaualliquiitaigui da qami' iyaxanalo ñi Dios, da yaqto' qami' lalamqa'te naq'en so Jesucristo.

⁷Qaq 'enuac qami' mayi qoñiitaña na la ciudad Roma, qami' samaxalo ana yide. Qami' mayi qami' lauotaqa'te ñi Dios qataq qami' iyaxanalo, da yaqto' qami' qanañañiyot ñimayi. Qaq qauacoñiiguet qome da nqouagaxanaqtaic qataq da nlagaxayic mayi chigoqo'ot ñi qadta'a Dios qataq so qadataxala' Jesucristo.

So Pablo huotaique da namaqttega yi Roma

⁸Qaq ayim sa'auaxaachiguiñi da sachigoxotchigui so Jesucristo da sanot da ñi'achiquiixac ñi ita'a Dios souaxat da qoñiita 'enuac, cha'ayi 'enuaque na lañil qan'aqtaxaatapigui da qadpi'iyaxaqui.

⁹Qaq ñim Dios mayi so'onataxaatacot ñim semattot da iquiyaqteyaxac da sa'axattac dam n'aqtaguec so llalec, ñimayi ayim yäyateeta da sa ishit da qami' secoua'aisalo da ivita da ñoqouagaxaueetac.

¹⁰Qaq sa i'atai' da seýaxaatacot ñi Dios da maichi chigoqchigui ñimayi da ishit da ayim yanem ca na'a'q da ishit da qami' ñamaqttegalo.

¹¹Cha'ayi ñishitaique da qami' ñauaneto, qataq da qami' setauanque cam chigoqo'ot so Espíritu Santo, yaqto' yataqta qami' 'añaxaiqa.

¹²Qaq yaqto' ñi 'oonolec da shinaqta ishit da i'añaqchit ca lya da idolec de'eda npi'i yaxac mayi qami' hueto'oto nataq'en ayim.

¹³Qami' yaqaya't, sauotaique da qami' qauayajniita da ayim yataqta qalota da ñishitaique da qami' ñoqo'onalo da yaqto' qami' ñauaneto. Qalaxayi chochi ivitta'a nagui da saxanaxa da sañoxot. Sauotaiquecnaxa da qami' sayalo, da yaqto' qalota ca yaueguec da qoñiita da da'amqajnataxan, 'eeta'am da shiitec naua lya't 'ale'u.

¹⁴Cha'ayi huo'o da ñi'aqtac da sa'aqtaxanem 'enauac na shiyaxauapi, nai'ctaxa cam yayaten da nayamaxataxac, huo'otaq cam sa ishit da nayamaxatapec, qataq nam yayaten ana nede, huo'otaq cam sa yayaten ana nede.

¹⁵Qaq yoqo'oyi ayim yataqta huo'o da iyaxa da nataq'en qami' sa'aqtaxanema de'eda nca'alaxa 'enauac da qoñiita mayi qoñiitaña na Roma.

Da l'añaxac dam no'on qad'axayaxac

¹⁶Cha'ayi ayim sa ishit da yicoqtapeguelec da no'on qad'axayaxac, cha'ayi damayi l'añaxac ñi Dios mayi ishit da nca'alaxateec 'enauac cam i'amaqten. Hua'auchiguiñi na judiopi da qanca'alaxateec. Ime, qataq jec na saq judío l'ecpi.

¹⁷Cha'ayi de'eda no'on qad'axayaxac, damayi ishit da qomi' yachaxaatalo da lataxac da ñi Dios ishit da qomi' yayamaxadeete'. Qaq damayi 'eeta': nachicata cam huo'o ca lpi'i yaxac da da'amqajnataxan. Qaq 'eda da 'enapec naua ñiyigui'shi l'aqtaqa ñi Dios, da 'eeta': "Cam yayamaxadeeta ñi Dios, ca mayi da nachaalataxac yachigoxotchigui da lpi'i yaxac."

Da lasouaxashit na shiyaxauapi

¹⁸Qaq yoqo'oyi qomi' selaqa'a da lchic da lta'adaic layiloxo ñi Dios mayi yachigoxottot naq'en na piguem, da namaxa 'enauac na shiyaxauapi mayi ca'ai ñimayi qataq qauemaicpi, da yauo'o ca nhuaxanaguec, souaxat de'eda i'ottac qauem mayi sa ishit da yashinem naq'en ca lya da yauatton da 'eesa lataxac.

¹⁹Namayipi yataqta yayateeta mque' da 'eetec da lataxac da qayauatton ñi Dios, cha'ayi ñimayi yataqta nachaxaata nayayipi.

²⁰Cha'ayi dam saq cha'a lataxac ñi Dios ishit da chigoqchigui nam l'onatacpi ñimayi da ishit da qaila'a. Qaq ishit da yataqta qayauattoota da ñimayi nachiñi ñi imattalecna qataq da ñimayi nachi 'eetai' da 'añaxaic, chigoqchiguiña co'ollaq ñimayi i'ot ana 'alhua. Qaq yoqo'oyi nayayipi sa ishit da saqca ca lasouaxashit.

²¹Qaq nayayipi nai'ctaxa da yauatton ñi Dios, qalaxayi sa ishit da yamata'ac da nachiñi ñi lta'a, qataq sa ishit da yanot da n'achiqui yaxac. Chaqdata da nayayipi iuennatapega nam qaica ca naigui, qataq da lquiyaqte yaxac yataqta

'ico' huetaigui na napalaxa.

²²Qaq nai'ctaxa namayipi da 'eetega da ÿajnaxanaxaicpi, qamaq qaica ca ÿaÿajnapec.

²³Cha'ayi namayipi ÿaxaañi da natamnot ñi Dios mayi sa ishit da ileu. Chaqdata da natamnot na lqui'ipi nam shiÿaxauapi mayi ishit da ileu, qataq ivida'a nam lqui'ipi na maÿopi, n'adaxanaqpi qataq nam shiguiÿacpi.

²⁴Qaq ÿoqo'oyi ñi Dios nachi ÿaxaneec namayipi da maichi queguelo nam maichi lhuennataxaco mayi ishit da deshipaxanaqtaxa'n. Huaña, nachi namayipi ñi 'oonolec maichi i'otec ca lÿa cam ishit da i'ot da n'aloxo,

²⁵cha'ayi souaxat da sa ishit da qai'amaqten dam 'eesa lataxac mayi chigoqo'ot ñi Dios, chaqdata dam shipegaxanaxac. Huaña, nachi qaÿi'oxoden qataq qanatamnot nam l'onatacpi ñimayi. Qaq ñimayi sa ishit da qanatamnot ñim ÿataqta 'itchiguiñi da ishit da chochaq tateec da ñi'oxonnataguec. Aja', nachi 'eetec.

²⁶Qaq ÿoqo'oyi ñi Dios ÿauaqta'a namayipi da i'ot nam maichi 'eetapeguecpi mayi ÿataqta qai'aguelec. Cha'ayi na 'alpi qalaq ivida'a da ÿalat da maichi lataxac da i'ot cam sa ishit da natenguet da lataxac.

²⁷Qataq ivida'a nataq'en na ÿallippi ÿalat da lataxac da huadonguet aca 'alo, nachi ñi 'oonolec maichi dapaqtega ca 'eeta'am lÿa. Na ÿallippi nataq'en ñi 'oonolec i'otec ca lÿa cam ÿataqta i'ot da n'aloxo. Nachi ÿataqta nque'etaxangui da nhuaxanaguec da maichi lalamaxat l'oqui axac, souaxat da i'ot da sa ÿaÿamaxañi.

²⁸Qaq cha'ayi namayipi mashi ÿaxaneec da nauattonaguec ñi Dios, nachi ñimayi ca'ai namayipi, da yaqto' i'o't naua qauema lhuennataxaco, qataq da i'ot cam sa ishit da lataxac.

²⁹Nachi namayipi ÿataqta nlaqchigui 'enuac na ñi'itaxaloxosat, quishiguetaxac, qauemsat, qataq da qanmitta'ai añi plata, qataq na sa ÿaÿamaxañisat. Namayipi quiÿaxanaqtaqaicpi, laataxanaxaicpi, loqui axaicpi, tenataxanaxaicpi, qauemaicpi, qataq n'aqtaqa l'o'pi.

³⁰Qataq sa iyacnapec ca lÿa da detaxaÿa, sa ÿauotec ñi Dios, nogoqtaxanaxaicpi, n'amqajnaxaicpi, ñi'oxonnaxaicpi. Namayipi chigaqpigui na qauempi, sa ishit da ÿalaxalguete caua lta'al,

³¹qaica ca ÿaÿajnapec, sa ishit da ipaguelguete naua l'aqtaqa, sa ishit da huo'o ca ÿauotec, sa ÿaÿaten da ichoxoden ca lasouaxashit ca lÿa, sa ishit da doqouagaxanaqta.

³²Namayipi ÿaÿateeta nam damaxasoxoolecpi ñi Dios, qataq ÿaÿateeta da ca i'ottac ne'enapi qalaq ca mayi netagui da qaÿauo'o ca nalaataguec. Qalaxayi

namayipi ñaqaiyita queto'ot da i'ottac nam qauemsat, qataq ivida'a da yataqta yäyamaxadeeta da ilota'a ca lya da i'ottac namayipi.

Romanos 2

Ñi Dios sa ishit da sa yaqatchigui da nmit ca nasouaxashit

¹Qaq yöqo'oyi sa ishit da saqca ca 'adasouaxashit, 'am mayi 'ai'aatapigui ca lasouaxashit ca 'adya, nai'ctaxa da chaq negue't da qoneta. Cha'ayi da 'am 'ai'aatapigui ca lasouaxashit ca 'adya, nachi 'am maichi qoquetau'a da qayauo'o qome ca 'anhuaxanaguec, cha'ayi 'am nataq'en 'au'ottac nam 'anshitaique da 'anmit.

²Cha'ayi qomi' sayajnaq da ñi Dios sa ishit da sa yaqatchigui da nmit ca nasouaxashit, qom ivita da yauo'o ca nhuaxanaguec cam i'ottac nam sa yäyamaxañisat.

³Qaq 'am mayi 'ai'aatapigui ca lasouaxashit ca 'adya, qamaq 'am nataq'en 'au'ottac namayipi, qaq ¿'aupi'itaxaatega peta'a da 'am yit ñi Dios, qom yauo'o ca nhuaxanaguec cam huo'o ca yasouaxat?

⁴Loqo' chaq ¿'am 'au'otan peta'a dam sa ishit da imeuo lqouagaxanaqtaic qataq da lhualaxavic ñi Dios, qaq sa ishit da tagui yi 'adhuel da de'eda nqouagaxanaqtaic ishit da 'am yaueca'a da ishit da 'axaadeec naua 'an'onataxaco?

⁵Qalaxayi 'am yataqta qadamchigui añi 'adquiyaqte, qataq sa ishit da 'ai'axaadeec naua 'an'onataxaco. Qaq yöqo'oyi 'eeta'am da maichi 'alapootashiguem nam 'anhuaxanaguecpi, qom ivita ca na'a'q mayi huetoigui da ñi Dios ichoxot ca lasouaxashit ñi 'oonolec da yauo'o ca nhuaxanaguec.

⁶Que'eca na'a'q qom ñimayi yauo'o ca nshiitenaguec naq'en ñi 'oonolec cam naigui ca i'ottac.

⁷Nachi ñimayi yanem cam achalataxac chochaq tateec cam quetot da i'ottac cam yäyamaqchiguiñi qataq nmittaique da ñi Dios yanem ca lli'oxoyic, ñi'oxonnataguec, qataq cam achalataxac mayi qaica ca loga't.

⁸Qalaxayi idolec qome da layiloxo qom yauo'o ca nhuaxanaguec nam i'ottac ca maichi 'eetapeguec qataq sa ishit da yalaxalec da 'eesa lataxac, chaqnata nam sa yäyamaxañisat.

⁹Qaq yataqta huo'o qome da nque'ejnaxac qataq da nqui'ic 'enauac nam i'ottac da qauem. Qaq i'auaxaachiguiñi qome na judiopi, qataq nataq'en nam saq judiopi.

¹⁰Qalaxayi ñi Dios yanem qome da lli'oxoyic, ñi'oxonnataguec, qataq da nlagaxayic 'enauac nam i'ottac da yäyamaqchiguiñi. Hua'auchiguiñi naq'en na

judiopi, nataq'en nam saq judiopi.

¹¹Cha'ayi ñi Dios sa ishit da lca'atapigui na shiřaxauapi.

¹²Cha'ayi 'enuac nam huo'o ca řasouaxat, da sa ishit da hueto'ot na nqataxacpi mayi chigoqo'ot so Moisés, namayipi daqat, nai'ctaxa da saq hueto'ot de'eda nqataxac. Qataq na huo'o ca řasouaxat, nai'ctaxa da huo'otaq hueto'ot ne'ena nqataxacpi, namayipi qome qanmit, qaidolec cam 'enapec ne'ena nqataxacpi.

¹³Cha'ayi sa ishit da řayamaxadeeta ñi Dios ca ndoxotteec da n'axayaxaatega na nqataxacpi, chaqcata cam řataqta řalaq.

¹⁴Qalaxayi nam sa ishit da judiopi mayi sa ishit da hueto'ot na nqataxacpi, da maichi chigoqchigui da lavilřaxac da i'ot cam damaxasoxoolec na nqataxacpi, nachi namayipi řachaxan da řayaten cam ishit da qai'ot.

¹⁵Cha'ayi da maichi lalamaxat lataxac ichoxot da de'eda nqataxac nanettalec da lquiyaqteřaxac. Cha'ayi dam lavilřaxac 'eesa naq'en de'eda, qataq da maichi lhuennataxac ichoxot da lasouaxashit, huo'otaq ncotatapec

¹⁶que'eca pa'ateec na'a'q, qom ivita da ñi Dios chigoqchigui naq'en so Jesucristo da nmi't nam saq cha'alo lhuennataxac 'enuac na shiřaxauapi. Nachi řataqta ipacchigui qome de'eda sa'axattac n'aqtac mayi chigaqaigui da nca'alaxa.

Na judiopi qataq na nqataxacpi mayi chigoqo'ot so Moisés

¹⁷Qaq 'am mayi qonetega da 'am judío l'ec, qataq 'ai'ictega nam nqataxacpi mayi chigoqo'ot so Moisés, qataq 'añi'oxodeetapigui ñi 'adta'a Dios.

¹⁸Qataq 'auauattoota nam 'eetapeguecpi ñi Dios, qataq na nqataxacpi 'am řapaxaguenec da qoquegue ca řayamaqchiguiñi.

¹⁹Qataq řataqta 'eesa 'anqa'en da 'auayaten da 'auaueca'aguet cam sa ishit da nauaañi, qataq da 'ico' 'aucořadelec nam huetaigui ca napalaxa.

²⁰Qataq 'aupi'itaxaatega da 'am 'auayaten da lataxac da 'auapaxaguen cam qaica ca řayajnapec qataq nam dalaxaicpi, cha'ayi nam nqataxacpi imatta't 'enuac nam lataxaguesat dam nauattonaxanaxac qataq dam lataxac mayi 'eesa.

²¹Qaq 'am mayi 'auapaxagueetac ca 'adřa, qalaq řtá'ainco' yi sa ishit da maichi 'anapaxagueela't? Yi 'am maichi 'au'axattac da sa ishit da huo'o ca qaicachiřa, qalaq řtá'ainco' yi 'aucachitac?

²²Qataq 'am mayi qonetega da sa ishit da qancachitapegue' aca sa ishit da nhua, qalaq řtá'ainco' yi 'ancachitapegue' aca sa 'adhua? Qataq 'am mayi 'anquiřatega na nqolacpi, qalaq řtá'ainco' yi 'aucachitapega da lsallaxa na

Ima'pi na nqolacpi?

²³Qataq 'am mayi 'añi'oxodeetapigui na nqataxacpi, qalaxayi sa ishit da 'aualaxalec namayipi. Nachi 'am 'auasouaxat da sa ishit da qaiyacnapec ñi Dios.

²⁴Qaq mañaxasaco' naua ñiyigui'shi l'aqtaqa ñi Dios da 'eeta': "Nam sa ishit da judiopi sa ishit da iyacnapec da detaxaŷa ñi Dios, souaxat da qoñiita."

²⁵Qaq 'eesa da huo'o ca naigui da huo'otaq qaŷauo'o ca 'an'anaxat, da ŷataqta 'aualaxaguet ca 'enapec na nqataxacpi mayi chigoqo'ot so Moisés. Qalaxayi da sa ishit da 'aualaxalec, nachi 'eeta'am da sa ishit da qaŷauo'o ca 'an'anaxat.

²⁶Qaq cam sa ishit da qaŷauo'o ca n'anaxat na l'oc, da huo'otaq i'ot 'enauac nam damaxasoxoolec na nqataxacpi, nachi camayi ñi Dios 'eeta'am naq'en cam huo'o ca n'anaxat, qaq nai'ctaxa da sa ishit da huo'o ca n'anaxat.

²⁷Qaq que'eca sa ishit da huo'o ca n'anaxat na l'oc, qalaxayi ŷataqta ŷalaxaguet cam 'enapec na nqataxacpi, nachi camayi i'ot qome da 'am qaŷauo'o ca 'anhuaxanaguec, souaxat da sa ishit da 'aualaq, qamaq 'am hueto'ot na nqataxacpi, qataq da qaŷauo'o ca 'an'anaxat.

²⁸Cha'ayi da 'am judío l'ec, qalaxayi sa ishit da chaqdata dam yi'oqchigui. Qataq da qaŷauo'o ca 'an'anaxat, qalaxayi sa ishit da chaqdata dam yi'oqchigui 'ad'oqui axac.

²⁹Cha'ayi ca ŷoqta 'eesa da judío l'ec, qalaxayi nachida dam saq cha'a lavilŷaxac. Qataq cam ŷoqta 'eesa da qaŷauo'o ca n'anaxat, qalaxayi nachañi añi lquiyaqte qai'an. Qaq de'eda sa ishit da chigoqchigui naua ñiyigui'shi nqataxaco, cha'ayi damayi chigoqchigui dam saq cha'a nvilŷaxac. Qaq cam nachi 'eetec de'eda, nachi camayi ŷataqta qaŷaŷamaxadeeta, qalaxayi sa ishit da chochi shiŷaxaua ca ŷaŷamaxadeeta, cha'ayi nachiñi ñi Dios.

Romanos 3

¹Qaq ŷoqo'oyi ŷhuá'ague ca 'eetec ca lataxac da ñapagaqlec ca qadŷa da qomi' judío lashi'? qataq ŷnégue't cam qaŷachigoxotaigui da qaŷauo'o ca n'anaxat ca shiŷaxaua?

²Qomyi qalota, qataq qalota na lataxaguesat da namayipi napacalec ca lŷa. Cha'ayi da hua'auchiguiñi 'eeta': Ñi Dios ipataxalec co'ollaxa na judiopi da l'aqtac.

³Qalaxayi ŷhuá'ague ca 'eetec namayipi da huo'otaq sa ipaguelec de'eda n'aqtac? Qaq ŷpeta'a ñi Dios nachi ŷaxaañi da sa ishit da ipaguelec da l'aqtac?

⁴i'A'i, sa ishit! Chaqdata da ñi Dios ŷataqta 'eesa da ipacchiguilo naua l'aqtaqa, qaq nai'ctaxa da 'enauac na shiŷaxauapi shipecaicpi. Cha'ayi nachi 'enapec

naua ñiyigui'shi l'aqtaqa, 'eeta': Da 'autaqa, nachi qaila'a da yataqta 'eesa da qonapec, qataq 'anachatteec qome da qaica ca 'adasouaxashit, qom 'am qanmit.

⁵Qalaxayi nam qayi'itaxaloxosat da chigoqchigui da i'axat da ñi Dios i'ot ca yäyamaqchiguiñi, qaq ¿huá'ague ca shinaqtec? ¿Peta'a ñi Dios ishit da sa yäyamaxañi ca i'ot, da huo'otaq qomi' iuaxa'n? (De'eda i'aqtac 'eeta'am da l'aqtac na chochi shiyaxauapi.)

⁶'Eesa mque' da sa nachi 'eetec de'eda! Cha'ayi da huo'otaq ñi Dios sa ishit da yäyamaqchiguiñi ca i'ot, nachi ¿huá'aguctoxo' ca 'eetec da ishit da nmit ca lasouaxashit na shiyaxauapi?

⁷Qalaxayi de'eda yatenataxanaxac da huo'otaq ichoxot da nquicteec da lli'oxoyic de'eda 'eesa lataxac mayi chigoqo'ot ñi Dios, qanachi ¿tá'ainco' qone' da ayim qanmit da shiita'am qanqoyin ca huo'o ca lasouaxashit?

⁸Qaq da nachi 'eetec de'eda, qaq ¿tá'ainco' qone' yi sa qai'ot cam sa yäyamaxañi, yaqto' ishit da anac cam yäyamaqchiguiñi? Qaq 'eda dam huo'o na 'eetega da sapaxaguenataxanaqtapeguec, cha'ayi qauem da lhuennataxa. Qaq yöqo'oyi ne'ena shiyaxauapi no'on qome da qayauo'o ca nhuaxanaguec.

'Enauaque qomi' huo'o da qadasouaxashit

⁹Qaq yöqo'oyi ¿chaq huá'ague ca 'eetec? ¿Peta'a da qomi' judío lashi' nachi ishit da ñapagaqlec namayipi? ¡'A'i, sa ishit da nachi 'eetec de'eda! Cha'ayi mashime da sa'axatta da qomi' judío lashi' qataq nam saq judío l'ecpi da 'enauac souaqto'ot da lamaxasoxonaxac da ñi'itaxaloxo.

¹⁰Cha'ayi naua ñiyigui'shi l'aqtaqa ñi Dios 'eeta': Qaica da huo'o ca chochi 'oonolec shiyaxaua da no'on ca i'ot;

¹¹qataq sa ishit da huo'o ca chochi 'oonolec da nshitaique da huo'o ca yäyaten, qataq sa ishit da huo'o ca nmitaique ñi Dios.

¹²'Enauac namayipi isomtac, qataq 'enauac daqat. Sa ishit da huo'o ca i'ot ca yäyamaqchiguiñi, yataqta imauac da qaica.

¹³Naua ala'pi qalaq 'eeta'am aca huachiqui mayi qayauattangui; naua l'aqtaqa qalaq datenataxa'n, qataq 'eeta'am na n'adaxanaq lshinataxanaxa na huetaiguilo.

¹⁴Da detaqa, qalaq ndoteec da yäyiita'a da qayauo'o ca nhuaxanaguec ca lya, qataq qaica ca lamai'c naua l'aqtaqa.

¹⁵Naua lchil qalaq sa ilaua'aguelo da dalaataxan,

¹⁶da lataxac qalaq n'laxajñi ca lya, qataq yachoxoden,

¹⁷qataq sa ishit da yauatton ca llic da nlagaxayic.

¹⁸Qataq sa ishit da chochi cada'ac da tayäpigui lauel da ñi'iyä ñi Dios.

¹⁹Cha'ayi qomi' saÿajnaq da 'enauac nam 'enapec nam nqataxacpi mayi chigoqo'ot so Moisés, ÿalamaqchigui da 'enapega nam hueto'ot ne'ena nqataxacpi, da yaqto' sa ishit da huo'o ca 'eetega qaica ca ÿasouaxat, qataq yaqto' 'enauac na shiÿaxauapi ishit da huo'ot da 'eetec qom ñi Dios nmit 'enauac na shiÿaxauapi.

²⁰Cha'ayi qaica ca ishit da ÿäÿamaxadeeta ñi Dios souaxat da i'ottac nam damaxasoxoolec na nqataxacpi, cha'ayi ne'ena nqataxacpi, namayipi chaqdata da i'ot da qomi' ÿäÿajnaxanaxanque da qomi' huo'o cam qadasouaxashit.

Da nca'alaxa chigoqchigui da npi'iyaxac

²¹Qaq ÿoqo'oyi nagui ñi Dios ishit da qomi' ÿäÿajnaxanaxanque da 'eetec da lataxac da ishit da qomi' ÿäÿamaxadeete' ñimayi, qaq sa ishit da chigoqchigui naq'en na nqataxacpi. Qaq damayi ishit da selaqa'a da qomi' setaxäxanaqtaq nam qoÿittañi nqataxacpi qataq nua l'aqtaqa som n'aqtanaxanecpi.

²²De'eda 'eetec da ñi Dios ishit da qomi' ÿäÿamaxadeete', damayi chigoqchigui da qaipi'iyä'a so Jesucristo, qaq ÿanem 'enauac nam da'amqajnataxan. Qaq sa ishit da lca'atagui na shiÿaxauapi,

²³cha'ayi 'enauac nam shiÿaxauapi huo'o da ÿasouaxat, qataq ÿataqta qaÿoqta ñim Dios mayi ishit da deca'alaqtaxan.

²⁴Qalaxayi ñi Dios dam lauotaxanaqtaic i'oteguet namayipi da ishit da ÿäÿamaxadeeta. Qaq sa ishit da huo'o aca lashiue naq'en, cha'ayi ñimayi ÿachigoxotchigui naq'en so Jesucristo da nca'alaxateec namayipi.

²⁵Ñi Dios ÿan so Cristo, da yaqto' da l-leuaxa chigoqchigui naq'en da ishit da ÿapalaxat na nasouaxashitpi. Qaq damayi chigoqchigui da qaipi'iyä'a somayi. Qaq de'eda 'eetec ñimayi, nshitaique da qaÿäÿaten da ishit da i'ot ca ÿäÿamaqchiguiñi, cha'ayi da lhualaxavic ñimayi ÿataqta sa ishit da ilogui som hua'au nasouaxashitpi.

²⁶Qaq de'eda 'eetec ñimayi, nshitaique da ÿachaxan da ishit da i'ot ca ÿäÿamaqchiguiñi. Qaq ñaq queta nagui da ñimayi ishit da i'ot ca ÿäÿamaqchiguiñi, souaxat da ishit da ÿäÿamaxadeeta cam i'amaqten so Jesús.

²⁷Qaq ÿoqo'oyi ¿huá'ague ca taigue que'eca n'amqajnaxac na shiÿaxauapi? Qomyi camayi qaipa'axanauec. Qaq ¿chaq tá'ainco' yi qaipa'axanauec? Cha'ayi da qaipacchigui na 'enapecpi na nqataxacpi, nachi i'ot da 'amqajnaxac, qaq dam npi'iyaxac qalaxayi sa ishit.

²⁸Qaq ÿoqo'oyi qomi' selaqa'a da ñi Dios ishit da ÿäÿamaxadeeta cam shiÿaxaua mayi huo'o da lpi'iyaxac, qaq sa ishit da ilotapigui camayi da huo'otaq i'ottac cam 'enapec na nqataxacpi, huo'otaq da sa ishit da i'ot.

²⁹Qaq ¿peta'a ishit da nachaqnata nam judiopi da lta'a ñi Dios? Qaq ¿sa ishit peta'a da nataq'en lta'a na saq judiopi? Aja', namayipi nataq'en lta'a ñimayi.

³⁰Cha'ayi sa ishit da huo'o ca lya, ñi Dios yataqta 'oonolec. Ñim Dios mayi ishit da yāyamaxadeeta cam huo'o da lpi'i'yaxac, sa ishit da ilogui da huo'otaq qaḃauo'o ca n'anaxat, huo'otaq da sa ishit da qaḃauo'o.

³¹Qaq ¿peta'a chigoqchigui da qadpi'i'yaxac da qaica ca naigui ñaq'enaq na nqataxacpi? ¡'A'i, sa ishit! Chaqdata da yataqta 'itchiguiñi ñaq'enaq dam 'enec na nqataxacpi.

Romanos 4

Qaḃaloqnaxana so Abraham

¹Qaq ḃoqo'oyi chaq shinaqtec ca qad'aqtac: ¿Chaq négue't cam yaconguet co'ollaxa som Abraham mayi sachigoxosoxoguet?

²Yi somayi da huo'otaq yāyamaxadeeta ñi Dios, souaxat cam l'onataxanaxac, nachi somayi ishíttaxa da huo'o da n'amqajnaxac, qalaxayi sa ishit da n'amaqteeto'ot ñi Dios.

³Cha'ayi ¿huá'ague ca 'eetec ca l'aqtac naua ñiyigui'shi l'aqtaqa ñi Dios? Qomyi 'eeta': "So Abraham huo'o da lpi'i'yaxac ñi Dios, qaq chigoqchigui de'eda lpi'i'yaxac da huo'o mshi ñi Dios yāyamaxadeeta, nachi yamata'ac da no'on shiḃaxaua."

⁴Cha'ayi da huo'otaq huo'o ca shiḃaxaua da huo'o ca l'onataxanaxac, nachi camayi da nshiitenaguec da qaishiiten sa ishit da chochi qoḃaatem, cha'ayi nachi lashiichi'yaxac.

⁵Qalaxayi da huo'o ca sa ishit da do'onataxan, qalaxayi yataqta i'amaqten ñim Dios mayi ishit da yāyamaxadeeta cam 'itaxaloxoic, nachi camayi yataqta yāyamaxadeeta ñi Dios souaxat da lpi'i'yaxac.

⁶So David nataq'en i'axat da lamaxayic ca shiḃaxaua mayi yamata'ac ñi Dios da no'on shiḃaxaua, qaq sa ishit da ilotapigui cam i'ottac.

⁷Nachi so David 'eeta': Yataqta machiguiñi qome ca shiḃaxauapi mayi yāpalaxat ñi Dios na lli'itaxaloxosat, qataq sa ishit da ilogui 'enauac nam lasouaxashitpi.

⁸Qaq yataqta machiguiñi qome ca shiḃaxaua mayi sa ishit da ilogui 'enauac na lasouaxashitpi ñi qadataxala' Dios.

⁹Qaq ¿peta'a de'eda namaxayic nachaqcata ca qaḃauo'o ca n'anaxat, qalqo' nataq'en cam sa ishit da qaḃauo'o ca n'anaxat? Qaq qomi' sa'axataqtac da ñi Dios yāyamaxadeeta so Abraham, nachi yamata'ac da no'on shiḃaxaua souaxat

da lpi'i yaxac.

¹⁰Qalaxayi ¿chaq lágui co'ollaxa da yäyamaxadeeta? ¿Peta'a co'ollaq imat so Abraham da qayauo'o so n'anaxat, loqo' chaq co'ollaq saxanaxa da qayauo'o? 'A'i, sa ishit da co'ollaq imat da qayauo'o so n'anaxat. Mayi co'ollaq saxanaxa da qayauo'o.

¹¹Qaq co'ollaq ime da so Abraham qayauo'o so n'anaxat na l'oc da 'eeta'am da l'anaxanaxat ñi Dios da mashi yäyamaxadeeta somayi, nachi yamata'ac da no'on shiyaxaua souaxat da lpi'i yaxac. Qaq 'eda da 'eetec so Abraham da huo'o mshi qoñanagui da lta'a naq'en nam huo'o da lpi'i yaxac, nai'ctaxa da saxanaxa da qayauo'o ca n'anaxat na l'oc. Qalaxayi ñaqaiyita yäyamaxadeeta ñi Dios da 'eeta'am naq'en ca no'on shiyaxaua.

¹²Qaq 'eesa da so Abraham nachiso so lta'a nam qayauo'o ca n'anaxat na l'oc. Qalaxayi sa ishit da nachaqdata damayi. Cha'ayi namayipi nataq'en quetague' da lliqui yaxac da lpi'i yaxac so qadta'a Abraham co'ollaq saxanaxa da qayauo'o ca n'anaxat na l'oc.

Qaipacchigui da qayachaxanapec, qalaxayi chigoqchigui da npi'i yaxac

¹³Cha'ayi ñi Dios yachaxanapecot co'ollaxa so Abraham qataq cam llalaqpi ana 'alhua da yauo'o lalamaxat lma'. Qalaxayi de'eda qayachaxanapec sa ishit da huo'otaq chigoqchigui da souaxat da yalaxalec nam nqataxacpi so Abraham. Mayi souaxat da somayi huo'o da lpi'i yaxac ñi Dios. Nachi ñi Dios yäyamaxadeeta somayi, nachi yamata'ac da no'on shiyaxaua.

¹⁴Cha'ayi da huo'otaq ndoteec nam yalaxaguet na nqataxacpi da nachaqnata ishit da yaconguet cam qayachaxanapec, huaña, nachi da npi'i yaxac yataqta qaica ca chigaqaigui, qataq de'eda yachaxanapec ñi Dios ishit da qaica ca naigui.

¹⁵Cha'ayi nam nqataxacpi ishit da i'ot ca nhuaxanaguec ca shiyaxaua. Qalaxayi cam huetaña da qaica na nqataxacpi, nachi sa ishit da huo'o ca sa yalaxalec namayipi.

¹⁶Qaq yoqo'oyi de'eda qayachaxanapecot so Abraham, damayi chigoqchigui qanqoñin da npi'i yaxac, da yaqto' chochi qoñaatem, qataq yaqto' nachi 'eetai' da hueto'ot 'enauac cam llalaqpi. Qaq damayi 'eeta': De'eda qayachaxanapec sa ishit da nachaqnata nam yalaxaguet nam nqataxacpi da yaconguet, cha'ayi nataq'en 'enauac nam da'amqajnataxan, 'eeta'am so Abraham. Huaña, nachi somayi qoñanagui da 'enauac qadta'a,

¹⁷qaq damayi chigoqchigui ñi Dios ñim i'amaqten nataq'en somayi. Qaq ipacchigui dam 'enapec naua ñiyigui'shi l'aqtaqa ñi Dios, mayi 'eeta': "Am sanagui da 'am lta'a na saqalota yotta'a't shiyaxauapi." Cha'ayi ñi Dios ishit da qaltaq nca'alec naq'en nam leuxaicpi, qataq ishit da yi'oq naq'en cam saq

cha'a.

¹⁸Qaq nai'ctaxa da mashi qaica ca aquitaxac, qalaxayi so Abraham da'amqajnataxan, qataq huo'o da naquitaxac. Qaq yöqo'oyi ishit da "Ita'a cam qalota yotta'a't shiyaxauapi." Qaq ipacchigui da l'aqtac ñi Dios co'ollaq 'enapega, 'eeta': "Qaq 'eda qome da 'eetec yi lcata ca 'ai'alaqpi."

¹⁹Nachi so Abraham sa ishit da daqat da lpi'i'yaxac, nai'ctaxa da mashi yaqta'a da ivi' naua cien vi'iyi da llaxa. Qataq ila'a somayi qataq aso lhua Sara da mashi yaqta'a da ile'u, cha'ayi mashi yataqta yi'axaiqolqa, da huo'otaq huo'o ca llalaqpi'.

²⁰Qalaxayi somayi sa ishit da yöqolguet qataq da sa naquita'a dam qayachaxanapec. Chaqdata da Ita'adaic da lpi'i'yaxac qataq da naquitaxac. Nachi yi'oxodeetac ñi Dios,

²¹cha'ayi yataqta yayateeta da ñimayi huo'o da l'añaxac da ishit da ipacchigui 'enuac cam yachaxanapec.

²²Qaq yöqo'oyi ñi Dios yayamaxadeeta somayi, nachi yamata'ac da no'on shiyaxaua, souaxat da lpi'i'yaxac.

²³Qanachi de'eda 'eetec somayi da ñi Dios yayamaxadeeta qataq yamata'ac da no'on shiyaxaua souaxat da lpi'i'yaxac, damayi qoyiyiñi, qalaxayi sa ishit da nachaqsoa so Abraham,

²⁴nataq'en qomi' tachiguilo. Cha'ayi souaxat da qadpi'i'yaxac, nachi ñi Dios nataq'en qomi' yayamaxadeete', qataq qomi' yamata'aque da qomi' no'o'n shiyaxa'u. Cha'ayi qomi' sa'amaqtenaq ñimayi mayi ishit da nca'alaxateeguesop naq'en da nleuaxa so qadataxala' Jesús,

²⁵som qoyanguet co'olloxochiyi da nalaataguec souaxat na qadasouaxashitpi, qataq nca'aleguesop naq'en ñi Dios da nleuaxa, da yaqto' ishit naq'en da qomi' yayamaxadeete' ñi Dios.

Romanos 5

Mashi qomi' yayamaxadeete' ñi Dios

¹Qaq mashi qomi' yayamaxadeete' ñi Dios souaxat da qadpi'i'yaxac. Qaq yöqo'oyi nagui ñayamaxannaqte' ñimayi, qaq de'eda chigoqchigui so qadataxala' Jesucristo.

²Cha'ayi somayi chigoqchigui da huo'o mshi qomi' senoxonaxau'a de'eda lqouagaxanaqtaic ñi Dios, qaq de'eda chigoqchigui da qadpi'i'yaxac. Qaq yöqo'oyi de'eda nqouagaxanaqtaic yataqta ñi'añaxataqtec, qataq samaqchiguiñi, cha'ayi huo'o da qanaquitaxac da ñi uanaqhua'a da lli'oxoyic ñi Dios.

³Qaq sa ishit da chaqdata de'eda. Nataq'en samaqchiguiñi souaxat da qanque'ejnaxac. Cha'ayi qomi' sa'ajnaq da de'eda que'ejnaxac i'ot da qadhualaxavic,

⁴qaq de'eda nhualaxavic i'ot da qomi' qa'ayamaxadeete'. Qaq da qomi' qa'ayamaxadeete', nachi huo'o nataq'en da qanaquitaxac.

⁵Qaq de'eda qanaquitaxac i'ot da sa ishit da ñi'aloqonaqtac. Cha'ayi da lsoxoyic ñi Dios sogote da qaicoyinguita naua qadquiyaqte, chigoqchigui naq'en so n'Espíritu Santo mayi qomi' yanema.

⁶Cha'ayi co'ollaq souaqtaigui da qaica ca qad'añaxac da maichi ñica'alaxataxala't, nachi so Cristo ileualec na qauemaicpi co'ollaq ivita so laloqo' naq'en ñi Dios.

⁷Yataqta 'eesa da qaica ca shiyaxaua da huo'otaq ishit da yañoxot da nañaalec da ileualec ca 'eeta'am lya, nai'ctaxa da huo'otaq ipacchiguilo naua nqataxaco. Qalaxayi sa iuena'a da huo'otaq huo'o ca ishit da yañoxot da nañaalec da ileualec ca lya mayi yataqta soxodaic.

⁸Qalaxayi da yoqta ichoxot da ñi Dios qomi' yauteque 'eeta': So Cristo qomi' ileualguete naq'en, nai'ctaxa da qomi' ñaq souaqtaigui da qayi'itaxaloxo.

⁹Qaq nagui da mashi qomi' ya'ayamaxadeete' ñi Dios da sachigoxosoqchigui da l-leuaxa so Cristo, nachi yoqta 'itchiguiñi qone' da qomi' nca'alaxateeguesopa somayi cam nhuaxanaguec na shiyaxauapi mayi ñaq na'ya'cna.

¹⁰Cha'ayi ñi Dios da yachigoxotchigui da l-leuaxa so llalec da qomi' ya'ayamaxadeete' co'ollaq ñaq souaqtaigui da ñipa'aguenaqtague' ñimayi, qanachi yoqta 'itchiguiñi qone' da qomi' nca'alaxatreec somayi, cha'ayi nca'altauec, qataq cha'ayi mashi ime da ñayamaxannaqte' ñi Dios.

¹¹Qaq sa ishit da nachaqdata de'eda. Cha'ayi nataq'en qomi' ñitonaqtapeguec ñi Dios, qaq de'eda qantonaxac chigoqchigui so qadataxala' Jesucristo. Cha'ayi somayi chigoqchigui da huo'o mshi ñayamaxannaqte' ñi Dios.

So Adán qataq so Cristo

¹²Qaq chigoqchigui so 'oonolec shiyaxaua da huo'o mshi huo'o da nasouaxashit ana 'alhua qataq da nleuaxa. Huaña, nachi da nleuaxa taigui 'enuac na shiyaxauapi, cha'ayi 'enuac namayipi huo'o da lasouaxashit.

¹³Qaq co'ollaq saxanaxa da huo'o na nqataxacpi, nachi nal'ena da huo'o na nasouaxashitpi ana 'alhua, qaq nai'ctaxa da huo'otaq sa qa'yoqocha'a na nasouaxashitpi da huo'otaq qaica na nqataxacpi.

¹⁴Qaq nachi chigoqchiguiña so Adán nachi ivitta'a so Moisés da de'eda nleuaxa yataqta huo'o da l'añaxac da ishit da ileu naq'en nam huo'o da yasouaxat, qaq nai'ctaxa da huo'otaq de'eda lasouaxashit, sa ishit da chigoqchigui da souaxat

da sa ÿalaxaguet ca namaxasoxonaxac, 'eeta'am da 'eetec so Adán. Qaq so Adán, somayi chochi 'ico' lqui'i som naÿa'cna.

¹⁵Qalaxayi de'eda lasouaxashit so Adán, damayi sa ishit da qanaloqnaxanguet dam lachitaqtaxanaxat ñi Dios mayi qomi' ÿanema. Cha'ayi de'eda lasouaxashit so 'oonolec shiÿaxaua ÿasouaxat da qalota na ileu. Qalaxayi de'eda nca'alaxa, damayi ÿataqta ÿacteec da lta'adaic, da yaqto' qalota na ishit da ÿaÿamaxaãni. Qaq damayi chochi qomi' ÿaatema ñi Dios, chigoqchigui naq'en so 'oonolec ÿale, l'enaxat Jesucristo.

¹⁶Qaq de'eda lasouaxashit so 'oonolec shiÿaxaua sa ishit da qanaloqnaxanguet dam nca'alaxa mayi qomi' ÿanema ñi Dios. Cha'ayi da 'eetec de'eda 'oonolec nasouaxashit, damayi chigoqchigui da qaÿauo'o ca nhuaxanaguec na shiÿaxauapi. Qaq dam 'eetec da nca'alaxa, qalaxayi ñi Dios chochi ÿaatem na shiÿaxauapi da ishit da ÿaÿamaxadeeta, qaq nai'ctaxa da huo'otaq namayipi qalota co'ollaxa na lasouaxashitpi.

¹⁷Cha'ayi de'eda nleuxa da huo'otaq chigoqchigui da lasouaxashit so 'oonolec shiÿaxaua da ÿataqta huo'o da l'añaxac co'ollaxa, nachi ¿táloxochiyictoxo' da saq 'eetec nam shiÿaxauapi mayi chochi ÿaatem ñi Dios da ishit da ÿaÿamaxadeeta? Namayipi ishit da huo'o da l'añaxac dam dalaxaic achalataxac mayi chigoqchigui so 'oonolec shiÿaxaua Jesucristo.

¹⁸Qaq de'eda 'eetec dam lasouaxashit so Adán da ÿasouaxateguet 'enuac na shiÿaxauapi da qaÿauo'o ca nhuaxanaguec, qaq nachi 'eetec nataq'en dam no'on lataxac so Jesucristo nda'a 'enuac na shiÿaxauapi cam achalataxac mayi ÿataqta huesochiguiñi. Sa ishit da huo'o ca nhuaxanaguec qanqoÿin.

¹⁹Cha'ayi de'eda 'eetec co'ollaq sa ishit da ÿalaq so 'oonolec shiÿaxaua, nachi ÿasouaxat da qalota na 'itaxaloxoicpi, qaq nachi 'eetec nataq'en dam lalaxayic so 'oonolec shiÿaxaua i'ot da qalota naq'en na ÿaÿamaxadeeta ñi Dios.

²⁰Cha'ayi nam nqataxacpi anac, da yaqto' ishit da nquicteec da yi'oq naq'en na nasouaxashitpi. Qalaxayi co'ollaq nquicteec na nasouaxashitpi, nachi da lqouagaxanaqtaic ñi Dios nataq'en ÿataqta nquiguishiguem.

²¹Cha'ayi dam 'eetec da nasouaxashit co'ollaq ÿataqta huo'o da l'añaxac da ishit da dalaataxan, qaq nachi 'eetec nataq'en da qomi' ÿaÿamaxadeete' ñi Dios, nachi de'eda lqouagaxanaqtaic ñimayi ÿataqta huo'o da l'añaxac da qomi' ÿanema da achalataxac mayi qaica ca loga't, chigoqchigui naq'en so qadataxala' Jesucristo.

Romanos 6

Da qanachalataxac n'attau'a so Cristo

¹Qaq nagui ¿chaq huá'ague ca 'eetec ca qad'aqtac? ¿Peta'a soqolaqtalec da

ñi'itaxaloxo, yaqto' ñi Dios ishit da nquigaxattashiguem da qomi' yachaxanalo da lqouagaxanaqtaic?

²i'A'i, sa ishit! Cha'ayi qomi' mashi soqolqa'ai da ñi'itaxaloxo, qaq 'eeta'am da mashi 'ico' qomi' leuaxaiqa. Qaq yöqo'oyi çtáloxochiyictoxo' da ña soqolaqtalec da so'otaqtac damayi?

³Cha'ayi 'enauaque qomi' mayi mashi qomi' qanachilaxa'n, da yaqto' ñi'adaxau'a so Cristo Jesús, 'eeta'am da qomi' qanachilaxanguilo da l-leuaxa somayi. Qaq çpeta'a sa ishito' da qauayajñi damayi?

⁴Cha'ayi co'ollaq qomi' qanachilaxa'n, nachi 'eeta'am da qomi' qailalyiñi da qadyachiguiñi' so Cristo da qadeleu, yaqto' qaltaq qomi' qanca'alaxatreec, nachi sanaxañi da dalaxaic qanachaalataxac. Qanachi shinaqta'am so Cristo co'ollaq ñi qadta'a Dios nca'aleeguesop naq'en da nleuaxa, idolec da l'añaxac mayi lta'adaic da lli'oxoyic.

⁵Cha'ayi da mashi 'ico' qadyachiguiñi' so Cristo da 'eetec co'ollaxa da l-leuaxa, qanachi shinaqta'am nataq'en da 'eetec qom qaltaq qomi' qanca'alaxatreec.

⁶Cha'ayi qomi' mashi sayajnaqta da so toguishic qanachaalataxac mashi qaiuaxaneuo, lyatchiguem so Cristo co'ollaq qaiuaxanguet so npe'enaxaqui, yaqto' da qadapachiyaxac mayi 'itaxaloxoic ishit da qanlaxajñi, yaqto' sa ishit da qomi' l-lataqa da ñi'itaxaloxo da qomi' yamaqta'pe da 'ico' qan'aco'.

⁷Cha'ayi ca shiyaxaua da mashi ileu, nachi camayi huesoueguesop dam ñi'itaxaloxo.

⁸Cha'ayi qomi' da mashi seleuaqtañi' so Cristo, qataq sa'amaqtenaq da nachi qanachaalataxaua somayi.

⁹Cha'ayi qomi' sayajnaq so Cristo co'ollaq ñi Dios qaltaq nca'aleec naq'en, nachi somayi lyactoxo' da qaltaq ileu, cha'ayi da nleuaxa mashi sa ishit da huo'o ca l'añaxac da qaltaq yalauat somayi.

¹⁰Cha'ayi so Cristo co'ollaq ileu souaxat da ñi'itaxaloxo, nachi somayi lyactoxo' da qaltaq ileu, cha'ayi co'ollaq nca'aleec, nachi de'eda nachaalataxac lalamaxat ñi Dios.

¹¹Qaq yöqo'oyi nataq'en da qoñiita qoquiya'ai qome na nasouaxashitpi, nachi 'eeta'am qanqashiñi da 'ico' mashi qami' leuaxaiqa. Cha'ayi da qanachaalataxaqui lalamaxat qanqashiñi ñi Dios, cha'ayi mashi qoviito'ot so Cristo Jesús som qadataxala'.

¹²Qaq yöqo'oyi qami' sa ishit qome da qauauaqaita'a da 'onataxac da nachi 'eetai' da yamaqtac dam qad'oquiaxaqui mayi huo'o ca loga't, da yileetalec da i'ot da maichi 'eetapeguec.

¹³Qataq sa ishit qome da qai'añiim da qad'oquiaxaqui dam 'onataxac da yaqto'

i'onataxanaxanec cam sa yäyamaxañi. Chaqdata da qami' qanañañiyot ñi Dios, qalaxayi qoñiita'am ca shiyaxaua da mashi ileu qaltaq yi'iguelaxalec da nca'aleec. Qaq qai'añiyot qome ñi Dios 'enauac da qad'oquiaxaqui, da yaqto' ñimayi do'onataxana da i'ot ca yäyamaqchiguiñi.

¹⁴Cha'ayi de'eda ñi'itaxaloxo mashi sa ishit da qami' yamaqta'pe, cha'ayi qami' sa ishit da qoviito'ot da lamaxasoxonaxac na nqataxacpi, chaqdata dam lqouagaxanaqtaic ñi Dios.

Qayaloqnaxana ca nlatac

¹⁵Qaq yöqo'oyi ¿huá'ague ca 'eetec ca qad'aqtac? ¿Peta'a so'otaq ca qadasouaxashit, cha'ayi mashi sa ishit da souaqto'ot na nqataxacpi, chaqdata dam lqouagaxanaqtaic ñi Dios? ¿'A'i, sa ishit!

¹⁶Cha'ayi qami' qauayajñiita da huo'otaq qanañañiyot ca 'aco' da yauo'o qami' l-lataqa, huaña, nachi qami' yataqta qaulaqaiguet camayi, cha'ayi qan'aco'oi. Qaq nachi 'eetec nataq'en qami' da huo'otaq yataqta qaulaqaiguet da ñi'itaxaloxo mayi chigaqaigui da nleuxa da 'eeta'am da qan'aco'oi, huo'otaq da qaulaqaiguet ñi Dios da qau'ochi ca yäyamaqchiguiñi.

¹⁷Qalaxayi huo'o da qan'achic ñi Dios souaxat da qoñiita mayi qami' l-lataqa co'olloxochiyi da ñi'itaxaloxo, qalaxayi nagui yataqta imauec da qadquiyaqteyaxaqui da qaulaqaiguet dam lataxac da napaxaguenataxanaxac mayi qami' qoñanema.

¹⁸Qaq nagui da mashi qami' huesochiyiñi da sa ishit da qami' l-lataqa da ñi'itaxaloxo, nachi qaunoxoñiu'a da qami' l-lataqa ñi Dios da qau'ochi ca yäyamaqchiguiñi.

¹⁹(Qaq de'eda itaxayaxac 'eeta'am ñaq'en da ltaxayaxac na shiyaxauapi, cha'ayi qami' qaica ca qad'añaxaqui, qaq sa ishit da qauayajñi de'eda.) Qaq yöqo'oyi de'eda 'eetec co'ollaq qami' qai'añiim da qad'oquiaxaqui dam lamaxasoxonaxac nam ishit da deshipaxanaqtaxan qataq nam sa yäyamaxañisat qataq nam qauemsat, da yaqto' i'ot. Qaq nachida nagui da qoñiitec, qai'añiyot da qad'oquiaxaqui dam lamaxasoxonaxac da qui'itta achalataxac, da yaqto' ishit da imauec da qanañañiyot ñi Dios.

²⁰Cha'ayi qami' co'ollaq ñaq qami' l-lataqa da ñi'itaxaloxo, nachi qami' sa ishit da qoviito'ot da lamaxasoxonaxac da achalataxac mayi qui'itta.

²¹Qaq ¿chaq négue't cam qauachigoxochiyäigui damayi dam i'ot nagui da qad'alqoi? Cha'ayi damayi da naigui, nachida da nleuxa.

²²Qalaxayi nagui da mashi qansoiueguesop da l-lataxanaxac da ñi'itaxaloxo, nachi qami' qaunoxoñiu'a da qami' l-lataqa ñi Dios. Qaq 'eda mayi yataqta huo'o ca naigui. Qaq dam naigui nachida da achalataxac qui'itta mayi qoñanot ñi Dios qataq dam achalataxac mayi qaica ca loga't.

²³Cha'ayi dam ñi'itaxaloxo da deshiitenaxan, qalaq deshiitenaxana da nleuaxa. Qaq dam lqouagaxanaqtaic ñi Dios, qalaxayi da masi souaqto'ot so Cristo Jesús som qadataxala', nachi deshiitenaxana da achalataxac mayi qaica ca loga't.

Romanos 7

Qajaloqnaxana da nhuajaxac

¹Qami' yaqaj'a't, qami' mayi qauauattoñi na nqataxacpi, qaq qauajajñi da ne'ena nqataxacpi, namayipi nllitañi que'eca shiyaxaua da huo'otaq ña nca'altauec.

²Qaq saloqnaxana aca 'alo mayi masi huadon, acamayi na nqataxacpi ña ncoñitta'ai' naq'en ca lhua qom huo'otaq camayi ña nca'altauec. Qalaxayi que'eca lhua qom huo'otaq ileu, nachi acamayi ishit da huesoueguesop na nqataxacpi mayi icoñitta'aguet naq'en camayi.

³Qaq yöqo'oyi acamayi da huo'otaq huadonguet ca lya yale, da huo'otaq ña nca'altauec ca lhua, nachi acamayi qajamata'ac da ncachaxai. Qalaxayi que'eca lhua da huo'otaq masi ileu, nachi acamayi nsoueguesop ne'ena nqataxacpi. Nachi acamayi ishit da huadonguet ca lya shiyaxaua. Qaq sa ishit da qajamata'ac da ncachaxai.

⁴Qaq nachi 'eetec nataq'en qami' yaqajadolqa mayi qan'ayitau'a da l'oquixac so Cristo, 'eeta'am da masi qaullivi, da yaqto' qoquiya'ai na nqataxacpi, da yaqto' ishit da 'ico' qaltaq qauadoñi. Nachi nagui qaq qami' lalamqa'te so Cristo som nca'alaxateeguesop naq'en ñi Dios da nleuaxa, da yaqto' so'onataxanqot ñi Dios da so'otaq ca yajamaqchiguiñi.

⁵Cha'ayi co'ollaq qomi' ñaq qolaqtage' da qadapachiyaxac, nachi ne'ena nqataxacpi, namayipi yayiita'a nam qauem 'eetapeguecpi dam qad'oquixac. Qaq nachida da qomi' yauecta'alo da qadeleuaxa.

⁶Qalaxayi nagui masi seleuaq, da yaqto' soqolqa'ai na nqataxacpi mayi qomi' icoñittai'salo. Huaña, nachi yataqta qomi' huesochiyiñi, da yaqto' so'onataxanqot ñi Dios dam dalaxaic qanachalataxac mayi chigoqo'ot so Espíritu Santo. Qaq masi sa ishit da souaqto'oto naua nqataxaco mayi qoyittrañi.

Na yotta'a't qauem shiitapeguecpi

⁷Qaq yöqo'oyi ¿chaq huá'ague ca 'eetec ca qad'aqtac? ¿Peta'a qauem na nqataxacpi? ¡'A'i, sa ishit! Cha'ayi ayim sa ishit co'ollaxa da sayaten chaq negue't dam ñi'itaxaloxo, da huo'otaq sa ishit da ayim da'aqtaxanem na nqataxacpi. Qaq chochi saloqnaxana da ayim sa ishit da sayaten ca lataxac da huo'otaq qajyoqopitta'a ca yaqa'a, da huo'otaq ayim sa da'aqtaxanem na

nqataxacpi, da 'eeta': "Sa ishit qome da 'auqopitta'a ca yaqa'a."

⁸Qalaxayi de'eda ñi'itaxaloxo co'ollaq yanata da 'eetec, nachi do'onataxana de'eda namaxasoxonaxac, da yaqto' yayina'a 'enauac na yotta'a't qauem shiitapeguecpi. Cha'ayi ne'ena nqataxacpi da huo'otaq qaica, nachi de'eda ñi'itaxaloxo sa ishíttaxa da huo'o ca l'añaxac.

⁹Cha'ayi huo'o co'ollaxa so na'a'q da ayim chochi ñica'altauec, qaq sa ishit da sauatton na nqataxacpi. Qalaxayi co'ollaq sauatton de'eda namaxasoxonaxac, nachi de'eda ñi'itaxaloxo nca'aleec, qaq ayim qalaq 'ico' seleu.

¹⁰Huaña, nachi de'eda namaxasoxonaxac mayi ishíttaxa da ayim nca'alaxateec, mataq 'ico' ayim yaueca'a da ileuaxa.

¹¹Cha'ayi de'eda ñi'itaxaloxo, co'ollaq yanata da 'eetec, nachi do'onataxana de'eda namaxasoxonaxac, nachi ayim yatenachit, qataq chigoqchigui naq'en de'eda namaxasoxonaxac da ayim yalauat.

¹²Qaq yoqo'oyi ne'ena nqataxacpi, namayipi chigoqo'ot ñi Dios. Qaq ñim 'oonolec nam namaxasoxonaxacpi mayi chigoqo'ot ñimayi, yayamaqchiguiñi cam 'enapec, qataq i'ot cam no'on.

¹³Qaq ¿peta'a ne'ena no'on nqataxacpi nachina na ayim yauega ca ileuaxa? ¡'A'i, sa ishit! Cha'ayi nachida dam ñi'itaxaloxo da ayim yasouaxateguet da seleu. Huaña, qaq damayi maichi yachaxan da lataxac co'ollaq do'onataxana dam no'on. Qaq 'eda da 'eetec da namaxasoxonaxac da i'axategue da llic da ñi'itaxaloxo da yataqta qauem.

¹⁴Cha'ayi qomi' sayajnaq da saq cha'a na nqataxacpi. Qaq ayim, qalaxayi yi'oqchigui da chochi ayim shiyaxaua, shiita'am da 'ico' ayim qaimen da yaqto' ayim l-latac da ñi'itaxaloxo.

¹⁵Cha'ayi ayim sa ishit da sayaten cam shiita, souaxat da sa ishit da so'ot cam yataqta shiitapeguec. Nda'a't cam yataqta sayimec, qaq nachica so'ot.

¹⁶Qalaxayi que'eca sa sayamaxaden da huo'otaq nachica so'ot, nachi ayim maichi sayaten da yataqta no'on ne'ena nqataxacpi.

¹⁷Qaq sa ishit da nachayim da so'ot camayi, cha'ayi nachida da ñi'itaxaloxo mayi huetaigui añi iquiyaqte.

¹⁸Cha'ayi ayim sayaten da sa ishit da huo'o ca yayamaqchiguiñi huetaigui da yi'oqchigui yapachiyaxac. Qaq nai'ctaxa da ayim huo'o da iyaxa da so'ot ca yayamaqchiguiñi, qalaxayi sa ishit da sañoxot da so'ot.

¹⁹Qaq sa ishit da so'ot cam yayamaqchiguiñi mayi seuennatapega, chaqdata da shicto'ot da so'ottac cam sa ishit da seuennatapega.

²⁰Qaq yoqo'oyi da huo'otaq so'ot cam sa ishit da seuennatapega, nachi sa ishit

da nachaŷim da so'ot camayi, cha'ayi nachida da ñi'itaxaloxo mayi huetaigui añi iquiyaqte.

²¹Qaq 'edacnaxa da 'eetec da souaigui, 'eeta': Da huo'otaq ñishitaique da so'ot ca ŷaŷamaqchiguiñi, qalaq ndoteec da sa ŷaŷamaxañi mayi aŷim huetaigui da so'ot.

²²Cha'ayi dam iquiyaqteŷaxac mayi aŷim pa'ataigui noqopita nam nqataxacpi mayi chigoqo'ot ñi Dios.

²³Qalaxayi huo'o da lŷa sela'a da huetaigui da i'oquixac, damayi deloctague' dam iuennataxac. Qaq damayi nachida dam lamaxasoxonaxac dam ñi'itaxaloxo mayi huetaigui da i'oquixac, qataq aŷim iconittai'.

²⁴Qaq ŷŷataqta choxodaicolec aŷim! ¿Negue'tom ca ishiti da aŷim huesoueguesop naq'en de'eda i'oquixac mayi aŷim ŷauecta'a da ileuaxa?

²⁵Qaq nachaqñita ñi Dios mayi ishiti da ŷachigoxotchigui naq'en so qadataxala' Jesucristo. ¡Ñi'achic ñi ita'a Dios! Qaq ŷoqo'oyi aŷim nagui saŷateeta da ŷataqta ñañanot da so'ot na lqataxacpi ñi Dios. Qaq dam yi'oqchigui ŷapachiyaxac, qalaxayi l-latac dam lamaxasoxonaxac dam ñi'itaxaloxo.

Romanos 8

Da 'eetec da achalataxac mayi chigoqo'ot so n'Espíritu ñi Dios

¹Qaq ŷoqo'oyi nagui sa ishiti da qaŷauo'o ca nhuaxanaguec cam mashi sogote da n'attau'a so Cristo Jesús, cam mashi sa ishiti da quegue cam qauem 'eetapeguec da lapachiyaxac, chaqcata cam 'eetapeguec som Espíritu Santo.

²Cha'ayi dam l'añaxac so Espíritu mayi ŷan da achalataxac, damayi aŷim huesoueguesop naq'en da l'añaxac da ñi'itaxaloxo qataq da nleuaxa, chigoqchigui naq'en da mashi qan'attau'a so Cristo Jesús.

³Cha'ayi ñi Dios i'ot co'ollaxa dam sa ishiti da ŷañoxot da i'ot nam nqataxacpi mayi chigoqo'ot so Moisés. Cha'ayi na nqataxacpi qaica ca l'añaxac souaxat da lapachiyaxac na shiŷaxauapi. Nachi ñi Dios namaq so lalamaxat llalec da 'eeta'am naq'en ca shiŷaxaua, da yaqto' ishiti da qaŷalauat da ishiiten da ñi'itaxaloxo. Qaq 'eda da 'eetec da huo'o mshi ñimayi namaq so llalec da 'eeta'am naq'en ca 'itaxaloxoic shiŷaxaua. Huaña, nachi ŷachigoxotchigui de'eda lapachiyaxac somayi da nlaxajñi da l'añaxac da ñi'itaxaloxo.

⁴Qaq 'eetec de'eda ñimayi, cha'ayi nshitaique da qomi' ishiti da so'otaq 'enuaac nam damaxasoxoolec nam nqataxacpi. Cha'ayi qomi' mashi sa ishiti da qolaqtague' cam qauem 'eetapeguec dam qadapachiyaxac, chaqcata cam 'eetapeguec som Espíritu.

⁵Cha'ayi cam iuennatapega cam 'eetapeguec da lapachiyaxac, camayi

quetague' da lhuennataxac da maichi lapachiyaxac. Qaq cam iuennatapega cam 'eetapeguec so Espíritu Santo, nachi camayi i'ot cam 'eetapeguec somayi.

⁶Cha'ayi da qaiuennatapega cam 'eetapeguec da napachiyaxac, qaq damayi naigui da nleuaxa. Qaq da qaiuennatapega cam 'eetapeguec so Espíritu, qaq damayi naigui da achalataxac qataq da nlagaxayic.

⁷Cha'ayi cam iuennatapega cam 'eetapeguec da lapachiyaxac, nachi camayi yataqta deloctague' ñi Dios, cha'ayi sa ishit da nañan da huet'o'ot na lqataxacpi ñimayi, qataq yataqta sa ishit da nañoxojla't.

⁸Qaq yöqo'oyi cam quetague' da 'eetapeguec da maichi lapachiyaxac, nachi camayi sa ishit da yäyamaxaden ñi Dios.

⁹Qalaxayi qami' mashi sa ishit da qoquiitague' cam 'eetapeguec da qadapachiyaxaqui. Chaqdata da qoquiitague' cam 'eetapeguec so Espíritu Santo, qom yöqta 'eesa da qami' netanguita so Espíritu mayi chigoqo'ot ñi Dios. Qaq cam sa ishit da netanguit so Espíritu mayi chigoqo'ot so Cristo, nachi camayi sa ishit da lalamaxat somayi.

¹⁰Cha'ayi so Cristo da mashi qami' nachattaiguilo, nachi nca'aleec som qoquiäpegue' qadqui'ii, cha'ayi mashi ime da qami' yäyamaxadeete' ñi Dios, qaq nai'ctaxa da huo'otaq de'eda ñi'itaxaloxo ishit da yälauat da qad'oquiaxaqui.

¹¹Cha'ayi da mashi qami' netanguita som n'Espíritu ñi Dios mayi nca'alaxateeguesop naq'en da nleuaxa so Cristo Jesús, qaq ñimayi nachiñi qome ñi qami' yanema ca dalaxaic nachaalataxac da qad'oquiaxaqui mayi taä'a da ileu, qalaxayi yachigoxotchigui qome naq'en som n'Espíritu mayi qami' netanguita.

¹²Qaq yöqo'oyi qami' yaqäya't, qomi' huo'o de'eda qanqataxac, qalaxayi sa ishit da nachida da qadapachiyaxac da qolaxague cam qauem 'eetapeguec.

¹³Cha'ayi qami' da huo'otaq chaqdata da qoquiitague' cam maichi 'eetapeguec da qadapachiyaxaqui, nachi ishit da qadellivi. Qalaxayi da chigoqchigui qanqashiñi so Espíritu Santo da 'ico' qauvaluachi nam 'eetapegueguesat de'eda qadapachiyaxaqui, nachi ishit da qadca'allivic.

¹⁴Cha'ayi 'enuac nam lataxala' so Espíritu mayi chigoqo'ot ñi Dios, nachi namayipi 'enuac llalaqpi ñi Dios.

¹⁵Cha'ayi som Espíritu mayi qami' qauacoñiiguat, somayi sa ishit da i'ot da qami' nlataqa naq'en, qataq sa ishit da yöltaq yöuo'o ca qadcolanqai. Chaqdata da somayi qami' i'otegueta da qami' llalqa naq'en ñi Dios. Qataq se'eso Espíritu itaxäyaxanaxanec naq'en ñi 'oonolec da shinaqta da 'eeta': "Am ita'a Dios."

- ¹⁶Qataq se'eso Espíritu nachi huaxaigué ñi qolaqpegue' qadqui'i da i'axa't da qomi' mashi qomi' llalqa ñi Dios.
- ¹⁷Qaq nagui da mashi qomi' llalqa ñi Dios, nachi nataq'en ishit da saconaxagué cam qomi' ýachaxanapeguema ñimayi. Qalaxayi ýataqta ñiuanaqte' so Cristo, qaq lamaaxa nagui da ýataqta qanque'ejnaxaua somayi, da yaqto' ishit qome da ñiuanaqhua'a cam lli'oxoyic somayi.
- ¹⁸Cha'ayi 'eesa da huo'oi naua qanque'ejnaxaco de'eda qanachaalataxac mayi souaqaigué nagui, qalaxayi sa ishit da 'en'am ñaqshin cam ñaq natai' ñi'oxoyic mayi ñiuanaqhua'a qome.
- ¹⁹Cha'ayi ýataqta lta'adaic da lyaxa 'enauac nam l'onatacpi ñi Dios da iuatta'a que'eca na'a'q qom ivita da na llaqpi ñi Dios qaýachaxan ca 'eetec ca lataxac.
- ²⁰Cha'ayi nam n'onatacpi mayi qoýangué co'ollaxa da ishit da nlaguiñi, qaq damayi sa ishit da maichi lhuennataxac namayipi, cha'ayi ñi Dios nachi 'en'ac naq'en namayipi. Qalaxayi ñaqaiyita huo'o da aquitaxac
- ²¹da ne'ena seloqtaigué n'onatacpi ishit da huesoueguesop de'eda nlataguec qataq dam 'eetec da qanlaxajñi namayipi, da yaqto' ishit da nhuanau'a cam qaica ca 'eeta'am lli'oxoyic nam llaqpi ñi Dios qom qaisouec.
- ²²Cha'ayi saýajnaq da 'enauac na l'onatacpi ñi Dios ñaq 'eetalec nagui da 'ico' dachotta'am da nqui'ic, 'eeta'am aca 'alo da deco'otapigui'.
- ²³Qaq saqnata namayipi da 'ico' dachottac, nataq'en qomi', nai'ctaxa da mashi qomi' netanguita so Espíritu Santo som l'auaxanec da qomi' qoýanema. Qalaxayi ñaqaiyita ýataqta lta'adaic da pa'atauo qanqui'ic da sayinaqta'agué que'eca na'a'q qom qomi' ýacongueta ñi Dios da ýoqta qomi' llalqa qataq da isouec da qad'oquiaxac.
- ²⁴Cha'ayi nachida de'eda qanaquitaxac da qomi' nca'alaxatreec. Cha'ayi ca 'oonolec da huo'otaq ilota'a cam naquitta'a, nachi damayi sa ishit da aquitaxac. Cha'ayi cam mashi qailota'a, nachi sa ishit da iuen da qanaquitta'a.
- ²⁵Cha'ayi cam ñaquitaqtaique, da huo'otaq saxanaxa da yi'oq, nachi ishit da ýataqta huo'o da qadhualaxavic da seuataqta'a.
- ²⁶Qaq nachi 'en'am nataq'en so Espíritu Santo qomi' itaua'n, souaxat da qaica ca qad'añaxac. Cha'ayi qomi' sa ishit da saýajnaq ca lataxac cam qanqouagaxaunaïque. Qalaxayi nachiso so Espíritu nqouagaxaunot ñi Dios da qomi' nqouagaxaueelguete, qalaxayi naua nachoxonnaxaco somayi ýataqta sa ishit da qai'axateguelo ca naigui.
- ²⁷Qaq ñim Dios mayi imeteeta'pe naua nquiyaqtel, ñimayi ýaýaten cam 'eetega so Espíritu. Cha'ayi so Espíritu nqouagaxaunaïque cam ýaýamaxadeeta ñi Dios da nqouagaxaueelec nam lalamaxatpi ñimayi.

Yataqta qomi' 'añaxaiqa

²⁸Cha'ayi qomi' sa'yajnaqta da ñi Dios yaqataxanai' 'enauac na lataxaguesat da yaoutaique chigoqchigui naq'en da ya'amamaxatchiguiñi da lliquiaxac nam yaoutec ñimayi mayi maichi lyaxanataguishicpi co'olloxochiyi da yaoutaique nca'alaxateec.

²⁹Cha'ayi nam nal'ena co'ollaxa da yaouttonpi ñi Dios, qaq nachina nam lca'au'a co'olloxochiyi ñimayi, da yaqto' 'eeta'am naq'en so llalec, yaqto' so llalec 'eeta'am ca ñaxanec da yataqta qalota na lqa'yañicpi.

³⁰Qaq nam lca'aguishicpi co'ollaxa ñi Dios, nachi nataq'en iyaxana. Qaq nam lyaxanataguishicpi ñimayi nataq'en yanagui da yataqta ya'amaxadeeta qataq nhuanau'a naq'en da lli'oxoyic.

³¹Qaq yoqo'oyi ¿chaq huá'ague ca 'eetec ca qad'aqtac de'eda? Da huo'otaq qomi' hueta'agueta ñi Dios, nachi ¿négue't ca ishit da qomi' npa'agueneto? ¡Qomyi qaica!

³²Cha'ayi ñim Dios mayi yataqta sa yaouta'ac so lalamaxat llalec, chaqdata da yanguet da nalaataguec souaxat da shinaqta. Qaq ¿táloxochiyictoxo' da sa lyateec naq'en so llalec da qomi' yanema 'enauacna, da yaqto' qadalamaxat?

³³Qaq yoqo'oyi ¿negue'tom ca ishit da yaou'o ca lasouaxashit cam lca'aguishic ñi Dios? Cha'ayi ñim Dios mayi i'axat da qaica ca lasouaxashit camayi.

³⁴Qataq ¿négue't ca ishit da yaou'o ca lasouaxashit ca shiyaxaua? ¡Qaica! Cha'ayi so Cristo nachiso so ileu, qaltaq jec da nca'aleeguesop qanqo'yiin da nleuaxa. Ime, qaq nso'oota'ague da aloic ñi Dios, nachi nachoxodeetapeguelec da shinaqta.

³⁵Qaq yoqo'oyi ¿négue't ca ishit da nqanaxat da lauotaxanaqtaic so Cristo da shinaqta? ¿Peta'a nachida da qanque'ejnaxac, huo'otaq da huo'o da qadqalaic, huo'otaq da qancanaguec, qadqouaxa, huo'otaq qaica ca qanapogoña, huo'otaq ca lchic, huo'otaq da nleuaxa? ¡'A'i, qaica!

³⁶Qaq ipacchigui da 'enapec naua ñiyigui'shi n'aqtaqa, 'eeta': 'Am sasouaxalec da imauec yi na'a'q da qomi' qa'yaucta'alo da qadeleuaxa; qomi' qo'yiita'ama qanqo'yiin aca qaguetapi da qa'yaucta'a ca nalaataqa'.

³⁷Qalaxayi 'enauac namayipi senoxotaqchiviigui. Chaqdata da yataqta qomi' 'añaxaiqa, da qad'añaxac chigoqchigui som qomi' lauotaqa'te.

³⁸Qaq yoqo'oyi yataqta 'eesa ñaq'en da sa ishit da huo'o ca ishit da nqanaxat da lauotaxanaqtaic ñi Dios da shinaqta. Nai'ctaxa da huo'otaq nleuaxa, huo'otaq da achalataxac, huo'otaq nam namaxashicpi piguem l'ecpi qataq nam damaxasoxonapecpi qataq nam n'añaxacpi mayi saq cha'a, huo'otaq nam souaqtaigui nagui qataq cam ñaq natauo,

³⁹huo'otaq nam hueto'ot na piguem qataq nam huetaña na pa'aguiñi, qataq 'enuac na lañipi l'onatacpi ñi Dios, qaica ca ishít da ñañoxot da nqanaxat da lauotaxanaqtaic da shinaqta ñi Dios dam ñachigoxotchigui naq'en so qadataxala' Cristo Jesús.

Romanos 9

Na llalaqpi so Israel lca'aguishicpi ñi Dios

¹Ñataqta 'eesa de'eda sa'axattac, cha'ayi añim sa'amaqten so Cristo, qaq sa ishít da chochi satenataxaatac. Cha'ayi da ivilñaxac chigoqchigui so Espíritu Santo da añim i'axatem da ñoqta añim 'eesa.

²Qataq añim ñataqta saquicota qataq aña iquiyaqte chochi tateec da lqui'ic.

³Cha'ayi añim mashi sovida'a da ñishitaique da añim ñamaqauec ñi Dios da yaqto' añim qañoqta naq'en so Cristo, souaxat na ñaqañañicpi mayi maichi ñalamaxat iuo' l'ecpi, da huo'otaq damayi ishít da naigui ca no'on lañamqa' namayipi.

⁴Cha'ayi namayipi maichi llalaqpi so Israel, qataq ñi Dios ñaconguet namayipi da 'eeta'am naq'en da llalaqpi. Ñi Dios ñataqta hueta'aguet co'ollaxa naq'en namayipi da lli'oxoyic qataq da chigoqta'ague somayipi ñanem ñi 'oonolec da nañamaxataxac, qataq ñanem so nqataxacpi mayi chigoqo'ot naq'en so Moisés, qataq dam lataxac da qañi'oxoden ñimayi da huaigui aso ñi'oxonnataxanaqta, qataq ñanem nam ñachaxanapecpi.

⁵Namayipi maichi llalaqpi som hua'au qadta'alpi. Qaq da yi'oqchigui lapachiyaxac namayipi chigoqtoigui so Cristo som qoñanagui da qadta'a Dios da ilo'ogue 'enuacna, da yaqto' nachi 'eetai' da qañi'oxodeetac. Aja', nachi 'eetec de'eda.

⁶Qaq sa ishít da huo'otaq sa ipaguelec nam ñachaxanapecotpi ñi Dios so Israel, galaxayi nam llalaqpi so Israel sa ishít da ima'a't da lalamaxatpi ñi Dios.

⁷Cha'ayi na llalaqpi so Abraham sa ishít da 'enuac namayipi da llalaqpi ñi Dios. Chaqdata da ñi Dios 'eeta': "Chigoqchigui qome ñi Isaac ca 'ai'alaqpi."

⁸Qaq 'eda da huo'o mshi qomi' sañajnaq da qaica ca ishít da llalec ñi Dios, souaxat da maichi nhuo' l'ec. Cha'ayi nachaqcata cam chigoqchigui da ñachaxanapec co'ollaxa ñi Dios, qaq 'ica mayi ñoqta 'eesa da qañamata'ac da llalaqpi ñi Dios.

⁹Cha'ayi dam ñachaxanapecot co'ollaxa ñi Dios so Abraham 'eeta': "Qom ivita ca ñaloqneec, nachi añim ñanac qome, nachi aña Sara huo'o qome ca llalec."

¹⁰Qaq damayi sa ishít da nachaqdata, cha'ayi nataq'en soua dos llalqa aso Rebeca, soomayi 'oonolec so lta'a', som hua'au qadta'a Isaac.

11-13 Cha'ayi soomayi co'ollaq saxanaxa da ñiyiñi, qataq saxanaxa da huo'otaq huo'o ca i'ot ca no'on huo'otaq ca qauem, qalaq ñi Dios 'enapega aso Rebeca, 'eeta': "Yim yi yiuva 'ai'alqa, nachiyi qome yi l-latac yim n'asa." Qaq damayi nateeteguet da 'enapec naua ñiyigui'shi l'aqtaqa ñi Dios mayi 'eeta': "Yauotaxat so Jacob, qaq so Esaú qalaxayi sa ishit." Huaña, nachi yöqta yi'oqteec da 'eetec ñi Dios da maichi lca'ateu'a cam tajlec yi lavilyaxac da iyaxana, qaq sa ishit da ilotagui ca 'eetec ca i'ottac.

14 Qaq yöqo'oyi ¿chaq huá'ague ca 'eetec ca qad'aqtac? ¿Peta'a ñi Dios ishit da i'ot ca sa yäyamaxañi? ¡'A'i, sa ishit!

15 Cha'ayi co'ollaq 'eetega so Moisés, qalaq 'eeta': "Sechoxoden cam ñishitaique da sechoxoden, qataq ñoqouaguec cam ñishitaique da ñoqouaguec."

16 Qaq yöqo'oyi sa ishit qone' da chigoqchigui ca maichi 'eetapeguec qataq ca l'añaxac ca shiyaxaua, cha'ayi nachaqcata cam maichi chigoqchigui da nqouaguec ñi Dios.

17 Cha'ayi naua ñiyigui'shi l'aqtaqa ñi Dios na nettrañi co'ollaq ñimayi 'enapega so nta'a mayi ilotague' yi Egipto, 'eeta': "Am sanagui da 'am nta'a, cha'ayi ñishitaique da 'am sachigoxotchigui da sachaxan da i'añaxac, qataq yaqto' ishit da yauatton da i'enaxat 'enauac nam huetalec ana 'alhua."

18 Qaq 'eda da 'eetec da ñi Dios da nqouaguec cam tajlec da nqouaguec qataq qadamchigui naq'en añi lquiyaqte cam tajlec da qadamchigui naq'en.

19 Qaq 'am peta'a ishit da ayim qonapega da qoneta': "Da huo'otaq nachi 'eetec de'eda, nachi ¿tá'ainco' qone' ñi Dios da yauo'o ca lasouaxashit ca shiyaxaua? Cha'ayi ¿négue't ca ishit da dataya'aguet ca maichi 'eetapeguec?"

20 Qaq 'am shiyaxaua, ¿négue't 'am da 'anshitaique da 'ancotayapegue' ñi Dios? ¿Peta'a ishito' aca n'oxona 'alhua da 'enapega cam i'oxon da 'eeta': "Tá'ainco' yi ayim qonetec de'eda?"

21 Cha'ayi cam 'alhua l'o mayi huo'o naq 'enec da maichi yöiqueetac ca 'eetec da i'ot que'eca 'alhua. Camayi ishit da yachigoxotaigui que'eca 'alhua da i'ot aca 'alhua mayi taiguet da ñi'oxoyic qataq acam taiguet da chochi ndaxac.

22 Qaq yöqo'oyi ¿huá'ague ca qoyiitec ca n'aqtac, da huo'otaq ñi Dios nshitaique da yachaxan da 'eetec da huo'o ca yauo'o ca nhuaxanaguec qataq da l'añaxac, nachi huo'o da lhualaxavic da n'añaxateguet nam 'itchiguiñi ta'ya'a da qayauo'o ca nhuaxanaguec qataq tai'a da qanlaxajñi?

23 Cha'ayi ñimayi i'ot de'eda, cha'ayi nshitaique da qomi' yauattonaxanaxanque da lta'adaic lli'oxoyic, qomi' mayi qomi' nqouagueque, qataq qomi' yaqataxanai'salo co'ollaxa da nshitaique da ñiuanaqhua'a da lli'oxoyic ñimayi.

²⁴Cha'ayi ñi Dios da qomi' iyaxanalo, qalaq huo'o na chigoqtoigui naq'en na judiopi, qataq na la'yiipi huo'o na chigoqtoigui naq'en na saq judiopi.

²⁵Qaq ipacchigui da 'enapec naua l'aqtaqa ñi Dios mayi yilyiñi so Oseas, co'ollaq 'eeta': Nam sa ishit da yalamaxatpi, qalaq seyxana da yalamaxatpi, qataq nam sa ishit da sauotec, qalaq seyxana da yaoutaxatpi.

²⁶Qaq yim huaña co'ollaxa da qoyinapega namayipi da qoyiita': "Qami' sa ishit da qami' yalamqa'te," qaq nachiyi yi huaña da qaiyxana namayipi da llalaqpi ñim Dios mayi nca'altauec.

²⁷Qaq nam Israel llalaqpi, qalaq so Isaías co'ollaq detaxa'ya, qalaq 'eeta': "Nai'ctaxa da yataqta qalota na llalaqpi so Israel da 'eeta'am na Isochi na 'alhua mayi huetot na loigue aso auaxai, qalaxayi nachaqcata cam saq 'amaqtaq n'onañi, nachica cam nca'aleec.

²⁸Cha'ayi ñi qadataxala' yataqta ipacchiguilo naua l'aqtaqa mayi ya'n 'enauac ana 'alhua, qataq yataqta saqayaloq naq'en."

²⁹Qaq ipacchigui nataq'en co'ollaxa da 'enapec so Isaías, co'ollaq 'eeta': Ñim Dios mayi lataxala' 'enauac nam piguem l'ecpi, da huo'otaq sa ishit da huo'o ca n'onaxatañi nam qoyalaqpi, nachi sogotéctaxa da sovidaqa'a da shinaqta'am soua la ciudad Sodoma qataq so Gomorra.

Da no'on qad'axayaxac nataq'en taja'a na judío l'ecpi

³⁰Qaq yoqo'oyi ¿chaq huá'ague ca 'eetec ca qad'aqtac? Yi nam sa ishit da judiopi qataq sa ishit da nmittaique da yayamaxadeeta ñi Dios, qalaq nachina nam yayamaxadeeta ñi Dios, chigoqchigui da lpi'iyaxac.

³¹Qamaq nam Israel l'ecpi mayi quetague' nam nqataxacpi mayi ishíttaxa da yayamaxadeeta naq'en ñi Dios, qalaxayi namayipi sa ishit da yañoxtot da ipaguelec nam nqataxacpi.

³²Qaq ¿chaq tá'ainco'? Qomyi souaxat namayipi da sa ishit da npogoxoinapegue' da chigoqchigui da lpi'iyaxac da yayamaxadeeta ñi Dios, chaqdata da ipactega nam maichi l'onataxanaxacpi. Qaq yoqo'oyi namayipi qui'aqaisop so Cristo mayi 'eeta'am ca coma' nsalviaxala',

³³som i'axat naua ñiyigui'shi l'aqtaqa ñi Dios, mayi 'eeta': Ayim sanangui qome na laiñi yi Sión cam 'en'am ca coma' mayi ishit da qaiqui'aqaisop, cam coma' mayi ishit da 'ico' nsalviaxala', qaq cam i'amaqten camayi, qaq sa ishit da n'aloxootac.

Romanos 10

¹Qami' yaqaya't, Ita'adaic da lhuennataxac añi iquiyaqte qataq da ñoqouagaxaunaxac ñi Dios da ñoqouagaxaueetapeguelec na Israel llalaqpi,

cha'ayi ñishitaique da qanca'alaxateec.

²Cha'ayi aýmim sa'axat da namayipi ýataqta lta'adaic da lyaxa da do'onataxanot ñi Dios, qalaxayi de'eda lyaqchic sa ishit da chigoqchigui ca 'eesa nauattonaxanaxac.

³Cha'ayi namayipi sa ishit da ýäyaten ca 'eetec ca lataxac da ñi Dios ishit da ýäyamaxadeeta ca shiýaxaua. Chaqdata da namayipi ipactega da maichi 'eetapeguec, da yaqto' ishit da ýäyamaxadeeta ñimayi, qaq sa ishit da nañaneu'a dam lataxac mayi lapaxañi ñi Dios.

⁴Cha'ayi som Cristo nachiso so loga't nam nqataxacpi mayi chigoqo'ot so Moisés, qataq chigoqchigui somayi da 'enuac nam i'amaqten somayi, nachi ishit da ýäyamaxadeeta ñi Dios.

⁵Qaq de'eda 'eetec da huo'o ca ishit da ýäyamaxadeeta ñi Dios da chigoqchigui na nqataxacpi, qalaq so Moisés co'ollaq ýiyiñi, qalaq 'eeta': "Ca shiýaxaua da ipacchigui 'enuac na nqataxacpi, qaq camayi da nachaalataxac chigoqchigui da i'ot ca 'enapec namayipi."

⁶Qataq da 'eetec da huo'o ca ishit da ýäyamaxadeeta ñi Dios da chigoqchigui da lpi'iyaxac, qalaq 'eeta': "Sa ishit da detaqtagui da 'adquiyaqteýaxac da qoneta': ¿Négue't ca ishit da tayot na piguem, da yaqto' ishit da ñi'iguelaxajñi so Cristo?

⁷Qataq sa ishit da qoneta': ¿Négue't ca ishit da nqo'ooña ca lma' na nqui'ipi," da yaqto' ñi'iguelaxatshiguem so Cristo da chigoqtoigui naq'en na leuaxaicpi?

⁸Qaq 'eda dam 'eetega naua ñiyigui'shi l'aqtaqa ñi Dios, mayi 'eeta': "Naua n'aqtaqa ýataqta sa qayapiguii naq'en 'am da 'au'axa't qataq 'au'amaqte'n." Qaq 'eda da n'aqtaxanaxac mayi i'axat da qai'amaqten ñi Dios dam sa'axataqtac.

⁹Cha'ayi da 'au'axat so Jesús da nachiso so 'adataxala', qataq da 'adquiyaqteýaxac i'amaqten da ñi Dios nca'aleeguesop naq'en somayi da nleuaxa, nachi 'am qanca'alaxateec.

¹⁰Cha'ayi da qadquiyaqteýaxac da ýataqta da'amqajnataxan, nachi ñi Dios ishit da qomi' ýäyamaxadeete'; qataq da sa'axataq so Jesucristo, nachi ishit da qomi' qanca'alaxatreec.

¹¹Cha'ayi naua ñiyigui'shi l'aqtaqa ñi Dios 'eeta': "Qaica ca 'oonolec nam i'amaqteetac ñimayi da huo'otaq ishit da n'aloxootac."

¹²Cha'ayi qaica ca ýaqa'a ca lataxac da qanca'alaxateec na judiopi qataq nam sa ishit da judiopi. Cha'ayi so qadataxala' nachiso so lataxala' 'enuac namayipi, qataq somayi ýataqta sa naloqnañi ca ýanem cam nqouagaxaueetega somayi.

¹³Cha'ayi nachi 'enapec dam nanettañi, 'eeta': "Enauac nam nqouagaxaueetapega da l'enaxat so qadataxala', namayipi qanca'alaxateec."

¹⁴Qalaxayi ¿huá'ague ca 'eetec ca lataxac da qanqouagaxauna somayi, da huo'otaq sa ishit da qai'amaqten? qataq ¿huá'ago' ca 'eetec da qai'amaqten somayi, da huo'otaq sa ishit da qai'axaŷa da qai'axattac? qataq ¿huá'ago' ca 'eetec da qai'axaŷa somayi, da huo'otaq sa ishit da huo'o ca i'axat cam n'aqtaguec?

¹⁵Qataq ¿huá'ago' ca 'eetec da huo'otaq huo'o ca da'aqtaxan, da huo'otaq sa ishit da namaxashic? Cha'ayi dam 'enapec naua ñiyigui'shi l'aqtaqa ñi Dios, 'eeta': "¿ŷataqta sa n'onolec da lvidaxac nam ndotai' da n'aqtaxanaxac mayi i'ot da nlagaxayic, qataq i'axattac da no'on qad'axaŷaxac!"

¹⁶Qalaxayi sa ishit da 'en'a't da qaŷoqocha'a de'eda n'aqtaxanaxac mayi i'axat da nca'alaxa. Qaq ipacchigui da l'aqtac so Isaías co'ollaq 'eeta': "Am ŷataxala', ¿negue'tom ca ishit da i'amaqten da qad'aqtaxanaxac?"

¹⁷Qaq ŷoqo'oyi da npi'iŷaxac chigoqchigui da 'axaŷaxanaxac, qaq dam qan'axaŷaxaatega, nachida da n'aqtaguec so Cristo.

¹⁸Qalaxayi aŷim senataxan, shiita': ¿Namayipi sa ishit peta'a da hua'axaŷa de'eda n'aqtaxanaxac? ¡'A'i, sogote da hua'aqtega! Cha'ayi naua ñiyigui'shi l'aqtaqa ñi Dios 'eeta': Naua l'aqtaqa so n'aqtaxanaxanecpi ima 'enauac na huetalec ana 'alhua da hua'axaŷa, qataq naua l'aqtaxanaxaco ivida'alo 'enauaque naua pa'atreec laŷil ana 'alhua.

¹⁹Qalaxayi qataq shi'iguelaxalec da inataxanaxac, shiita': ¿Peta'a nam Israel l'ecpi sa ishit da ŷaŷaten de'eda n'aqtaxanaxac? 'A'i, ŷaŷaten. Yi so Moisés hua'auchiguiñi da ŷiyiñi co'ollaxa da l'aqtac ñi Dios, mayi 'eeta': Aŷim qami' sanema qome da ŷataqta qadquiyai cam shiŷaxauapi mayi sa ishit da qadhuo'oi l'ecpi, qataq ŷataqta qami' senogoqchi't souaxat cam shiŷaxauapi mayi sa iuen da huo'o ca ŷaŷaten.

²⁰Ime, qataq so Isaías ŷataqta qaica ca lŷiŷaxac co'ollaq ŷiyiñi da l'aqtac ñi Dios, mayi 'eeta': Nam sa ishit co'ollaxa da aŷim nmittaique, qalaq aŷim ŷanata, qataq ñachaxana nam sa ishit co'ollaxa da aŷim denataxanaique.

²¹Qataq co'ollaq detaxaŷa na Israel l'ecpi so Isaías, qalaq 'eeta': "ŷataqta ima yi na'a'q da aŷim seŷaxaatega nam shiŷaxauapi mayi aŷim sa ŷalaxaguet qataq aŷim npa'aguene'."

Romanos 11

Nam Israel l'alaqpi mayi qanca'alaxateec

¹Qaq ŷoqo'oyi nagui aŷim senataxan, shiita': ¿Ñi Dios peta'a imaqhuec na Israel l'ecpi mayi maichi lalamaxatpi? ¡'A'i, sa ishit! Cha'ayi aŷim nataq'en

aŷim Israel l'ec, aŷim lauo' l'ec so Abraham, qataq sachigoxoigui na llalaqpi so laual Benjamín.

²Cha'ayi nal'ena co'ollaxa ñi Dios da lca'aguishic na Israel l'ecpi da ŷauo'o lalamaxatpi. Qaq ŷoqo'oyi nagui sa ishit da imaqhuc. Qaq ŷoqta da qami' mashi qauaŷajñi dam 'enapec naua ñiyigui'shi l'aqtaqa ñi Dios co'ollaq i'axat so l'aqtanaxanec Elías co'ollaq somayi nqouagaxaueetacot ñimayi, nachi ŷauo'o da ŷasaxalec na Israel l'ecpi, 'eeta':

³“Am ŷataxala', 'enauac so 'ad'aqtanaxanecpi qaŷalauat, qataq qanlaxajñi nam huañapi da 'am qanatamnot, qaq chaqaŷimtom da ñi'onañi, qaq nataq'en qanshitaique da aŷim qaŷalauat.”

⁴Qalaxayi ñi Dios 'enapeco': “Aŷim seŷotauga yi siete mil shiŷaxauapi yim sa ishit da i'adoto naua l-llicte da natamnot ñim nqolac l'enaxat Baal.”

⁵Qaq nachida da 'eetec nagui da huo'o na n'onañi namayipi da chigoqchigui da lqouagaxanaqtaic ñi Dios da nca'aguishicpi.

⁶Qaq ŷoqo'oyi da huo'otaq nachida da lqouagaxanaqtaic ñi Dios da chigoqchigui namayipi, nachi sa ishit qone' da ñi 'oonolec maichi chigoqchigui cam l'onataxanaxac. Cha'ayi da huo'otaq nachi 'eetec de'eda, nachi da lqouagaxanaqtaic ñi Dios sa ishit qone' da nqouagaxanaqtaic.

⁷Qaq ¿chaq huá'ague ca 'eetec? Yi nam Israel l'ecpi sa ishit da ŷanata cam nmittaique, qalaxayi nam lca'aguishicpi ñi Dios qalaq ishit da ŷanata. Qaq nam laŷipi, qalaq n'ona'aguet da ŷataqta qadamchigui.

⁸Qaq ipacchigui da 'enapec naua ñiyigui'shi l'aqtaqa ñi Dios, 'eeta': “Ñi Dios i'otec namayipi da ŷataqta qaica ca nomguet, cha'ayi ŷanem da sa ishit da nauaañi, qataq sa hua'aqa. Qaq 'eda da 'eetec namayipi, chochi ivitta'a nagui.”

⁹So David nataq'en 'eeta': ‘Onaxaico' qome da lta'adaic lqui'axac namayipi da ishit da que'emaxam, 'eeta'am aca nqoina qataq ca naleguet, da yaqto' qui'aqaisop qataq qaŷauo'o ca nhuaxanaguet.

¹⁰Qataq 'onaxaico' qome da naua l'ai'te qana'm, nachi sa ishit da nauaañi, qataq 'onaxaico' qome da nachi 'eetai' na l-laq da sa ishit da nchilliishiguem.

Da 'eetec da lca'alaxa nam sa ishit da judiopi

¹¹Qaq ŷoqo'oyi huo'o da inataxanaxac, shiita': ¿Peta'a nagui da 'ico' qui'aqañi na judiopi, nachi ŷoqta imauec da daqat? ¡'A'i, sa ishit! Cha'ayi de'eda 'eetec da sa ŷalaq na judiopi, nachida da i'ot da ishit da huo'o mshi huo'o da lca'alaxa nam saq judiopi, yaqto' nam Israel l'ecpi ishit da n'añaxatta da ilolec namayipi.

¹²Qaq ŷoqo'oyi de'eda lasouaxashit na judiopi da i'otteu'a da nchxonntaguet 'enauac na shiŷaxauapi mayi huetalec ana 'alhua, qataq dam lqoshaxac da huo'otaq i'otteu'a da nchxonntaguet nam saq judiopi, qaq

įtáloxochiyictoxo' da saq ýacteec ca nchxonntagüec namayipi, qom ivita ca na'a'q da qaltaq inoxoneuo!

¹³Qalaxayi aýmim huo'o da i'aqtac qami' tachiguilo qami' mayi sa ishit da qami' judío lashi'. Cha'ayi ñi Dios aýmim ýamaxalec nam sa ishit da judiopi, qaq ýoqo'oyi aýmim ýataqta shi'oxoden da i'onataxanaxac.

¹⁴Cha'ayi ñishitaique da yaqto' na maichi ýalamaxat iuo' l'ecpi ishit da huo'o ca lyaxa da qami' datalguete, yaqto' namayipi ishit da qanca'alaxateec.

¹⁵Cha'ayi de'eda 'eetec na judiopi da qaimaqhuéc, nachi chigoqchigui da ishit da 'enauac nam shiýaxauapi mayi huetalec ana 'alhua ishit da nmane' ñi Dios, qaq įtáloxochiyictoxo' da saq ýacteec qom ivita da qaýaconguet namayipi! Ýataqta 'eeta'am ca nca'aleec da chigoqtoigui na leuaxaicpi.

¹⁶Cha'ayi aca hua'auchiguiñi pan mayi chigaqaigui ca nvigoxoshic, da mashi sogote da qoýanot ñi Dios, nachi nataq'en 'enauac que'eca nvigoxoshic lalamaxat ñimayi. Qataq cam lpa'a'q aca qo'ipaq, da mashi sogote da qoýanot ñi Dios, nachi nataq'en 'enauac ana lcouepi imauéc da lalamaqte ñimayi.

¹⁷Qaq huo'o nam judiopi nam lcoue asa'aso nanguishi l'enaxat olivo nam qaiquesoxouéc. Qaq som chigoqchiguiña, nachi nañaxateu'a qanqoýin 'am mayi qoneta'am aca lcoue aca olivo mayi saq nanguishi. Huaña, nachi 'am ishit da 'anhuanau'a so lpa'a'q qataq da lca'alaxa asom olivo.

¹⁸Qalaxayi 'am sa ishit qome da 'anapacapeguelec anam ýataqta lcouepi mayi qaiquesoxouéc. Cha'ayi da 'aupi'itaxaatega da 'am ýi'oxodaq, qaq 'auennata'a qome da sa ishit da nachi'am mayi 'au'añaqchit so lpa'a'q, cha'ayi so lpa'a'q mayi nachiso so 'am i'añaqchit.

¹⁹Qaq sa iuena'a da qoneta': "Aja', qalaxayi anam lcouepi qaiquesoxouéc, yaqto' ishit da aýmim nañaxateu'a qanqoýin aso nanguishi olivo."

²⁰Qaq damayi ýaýamaqchiguiñi. Qalaxayi namayipi qaiquesoxouéc, cha'ayi qaica ca lpi'iyaxac. Qaq 'am huo'o yi 'addaqa', cha'ayi souaxat da huo'o da 'adpi'iyaxac. Qaq ýoqo'oyi sa ishit qome da 'am 'an'amaqten. Chaqdata da ýataqta 'antelañi.

²¹Cha'ayi ñi Dios da ýataqta sa ichoxonnai' co'ollaxa da nqat asa'aso lcoue aso qo'ipaq, qaq nataq'en 'am sa ishit da 'am ichoxonnai'.

²²Qaq ña 'aula'a, ýataqta qouagaxanaqtaqaic ñi Dios, qalaxayi nataq'en ýataqta qaica ca lqouagaxat. Ñimayi ýataqta sa ichoxonnai' nam huo'o co'ollaxa ca ýasouaxat, qaq 'am qalaxayi ñimayi ýataqta 'am nqouaguec. Qalaxayi iuen da 'am nachi 'eetai' da qoquetalec de'eda lqouagaxanaqtaic. Cha'ayi qom sa ishit, qaq nataq'en ishit da 'am qaiquesoxouéc.

²³Qaq nachi 'eetec nataq'en na judiopi da huo'otaq ýi'iguelaxalec da

da'amqajnataxan, nachi namayipi ishit da qaltaq nañaxateuo qanqoñin. Cha'ayi ñi Dios sa ishit da ÿaqalanapec da qaltaq ÿi'iguelaxateuo da nañaxateuo naq'en.

²⁴Cha'ayi 'am mayi sa ishit da 'am judío l'ec, qoneta'am aca qaiquesoxouec lcoue aca olivo mayi saq nanguishi, nachi 'am nañaxateu'a qanqoñin aso olivo mayi nanguishi, qaq ;táloxochiyictoxo' da saq 'eetec qome na judiopi da qaltaq qayi'iguelaxatteu'a asom chigoqteu'a nanguishi olivo! Cha'ayi namayipi maichi lcoue co'ollaxa asomayi.

Da 'eetec qome da lca'alaxa na Israel l'ecpi

²⁵ÿoqo'oyi qami' ÿaqaya't, ñishitaique da qauayajñi de'eda saq cha'a lataxac mayi 'eetapeguc ñi Dios, yaqto' qami' sa ishit da qaupi'itaxañitega da qami' ÿajnaxanaxaiqa. Cha'ayi huo'o nam Israel l'ecpi nam ÿataqta qadamchigui, qalaxayi to' qom ivita ca laloqo' da nala'a't na sa ishit da Israel l'ecpi da inoxoneuo.

²⁶Qaq qom mashi ime, nachi 'enauac nam Israel l'ecpi qanca'alaxateec, cha'ayi naua ñiyigui'shi l'aqtaqa ñi Dios 'eeta': Chigoqchiguiña qome yi Sión cam ishit da nsouec naq'en nam llalaqpi so Jacob, qataq nqat qome da lli'itaxaloxo.

²⁷Qaq 'eda qome da lataxac cam ñayamaxataxac mayi sami' namayipi, qom ivita da ñaqat na lasouaxashitpi.

²⁸Cha'ayi nam judiopi yi sa ishit co'ollaxa da ÿaconguet da n'aqtaxanaxac mayi chigaqaigui da nca'alaxa, qaq ÿoqo'oyi 'eeta'am qanqoñin da npa'aguene' ñi Dios, da yaqto' huo'o yi qaddaqa'ai qami'. Qalaxayi ñi Dios ñaq 'eetalec da ÿauotec namayipi, cha'ayi lca'aguishic som hua'au lta'alpi.

²⁹Cha'ayi cam mashi ÿan ñi Dios, qalaq sa ishit da ÿacona, qataq sa ishit da ñi'iguelaxajla't da lÿaxanaxac.

³⁰Cha'ayi qami' sa ishit co'ollaxa da qaualaqaiguet ñi Dios. Qalaxayi nagui na judiopi da sa ishit da ÿalaq, nachi ñi Dios huo'o da lchoxonnataxanaxa da qoñiita.

³¹Qaq nachi 'eeta'am da 'eetec nagui namayipi da sa ishit da ÿalaq, nachi ñi Dios ishit da qaltaq huo'o da lchoxonnataxanaxa namayipi, da 'eeta'am naq'en da 'eetec nagui da qoñiita.

³²Cha'ayi ñi Dios i'otec da lcoñitaguishic naq'en 'enauac na shiÿaxauapi da lasouaxashit, da yaqto' ñimayi ishit da imata da huo'o da lchoxonnataxanaxa 'enauac namayipi.

³³ÿataqta lta'adaxanec da lqouagaxanaqtaic ñi Dios, qataq da laÿajnec qataq da lauatonaxanaxac! ÿataqta sa ishit da saÿajnaq da sa'axataxaguelo naua 'eetapeguc qataq naua llico.

³⁴Cha'ayi “¿negue'tom ca ishit da yäyate'n naua lhuennataxaco ñi qadataxala'? qataq ¿negue'tom ca ishit da yapaxaguen ñimayi?

³⁵Qataq ¿negue'tom ca ishit da hua'auñi da yäuo'o ca yanem ñi qadataxala', da yaqto' ñimayi ishit da yi'iguelaxateguet camayi da yäuo'o ca yanem?”

³⁶Cha'ayi 'enauac na huetalec na chigoqo'ot ñi Dios, qaq 'enauac l'onatacpi ñimayi, qataq maichi lalamaxatpi. Qaq yöqo'oyi ¿nachi 'eetai' da shi'oxodenaqtac ñi Dios! Aja', nachi 'eetec.

Romanos 12

Da 'eetec da achalataxac da qoñanot ñi Dios

¹Qaq yöqo'oyi qami' yäqayadolqa, souaxat da Ita'adaic lqouagaxanaqtaic ñi Dios, qaq yöqo'oyi qami' ñachoxodeetoigui da yataqta imauec qome da qanachalataxaqui da qai'añiyot ñi Dios. Qoñiita'am qanqashiñi aca nachitaqtaxanaqte mayi yataqta nca'altauec, yaqto' qami' lhuotte' da qau'onataxaniyot ñi Dios, qataq da qami' yäyamaxadeete' ñimayi. Qaq 'eda qome da 'eetec da lli'oxonnataxanaxac da qadquiyaqteyaxaqui.

²Qaq sa ishit qome da qoquiitegue da llic na 'onataxacpi mayi lma' ana 'alhua. Chaqdata da qanadalaxachi qome naua qadhuennataxacolli', yaqto' ishit da qanadalaxat 'enauac da qanachalataxaqui, qataq yaqto' ishit da yataqta qauayajñiita ca 'eetapeguec ñi Dios: cam yäyamaqchiguiñi qataq cam yäyamaxadeeta ñimayi qataq cam nalochiguiñi.

³Cha'ayi ñi Dios ayim nqouaguec da ayim yanem de'eda i'onataxanaxac. Yöqo'oyi qami' shinapegalo da 'enauac da qoñiita sa ishit qome da huo'o ca ñi'oxonnapec da lhuennataxa da nlotapeguela't. Chaqdata qome da ñi 'oonolec yataqta nlotec da deuennataxaatac, qataq iloteguet cam nalotau'a da lpi'i yaxac mayi yanem ñi Dios.

⁴Cha'ayi de'eda 'eetec da qad'oqui axac da yataqta qalota na logoxoshitpi, qalaxayi sa ishit da 'enauac namayipi da 'oonolec ca l'onataxanaxac.

⁵Qaq nachi 'eetec nataq'en qomi', nai'ctaxa da yataqta qomi' qalota, qalaxayi 'oonolec da qad'oqui axac da ñi'adaqtau'a so Cristo. Qataq ñi 'oonolec da shinaqta yataqta n'atte' ca lya, nachi 'eeta'am da 'oonolec da n'oqui axac.

⁶Cha'ayi ñi Dios maichi chigoqchigui da qomi' yanema na yotta'a't lshitaxanaxatpi. Qaq yöqo'oyi yataqta sepagaqtenaqchigui da 'eetec ca qomi' yanema. Da ñi Dios qomi' yanema da sa'axata'q naua l'aqtaqa, qaq nachida so'otaq, qalaxayi cam nalotau'a da qadpi'i yaxac.

⁷Da huo'o ca qoñami' da huapegue' na laji 'amqajnataxanaxaicpi, qaq nachiyi i'ot. Qataq ca tateu'a da dapaxaguenataxan qanqoyin, qaq nachiyi huelec da

i'ot.

⁸Qaq cam tateu'a da yäyaten da i'añaqchit ca lya, qaq nachiyi huelec da i'ot. Ca da'agaxanaqta, qaq sa ishit qome da huo'o ca chochi naquitta'a. Ca tateu'a da nataxala', qaq yataqta ilotelec qome da l'onataxanaxac. Ca tateu'a da itaunec da lhuenaxanaxa ca lya, qalaq chaqdata qome da lamaiquiaxac.

Nam l'onataxanaxacpi na 'amqajnataxanaxaicpi

⁹Yataqta 'eesa qome da qadsoxoyiqui ñi 'oonolec da yauotec ca lya. Qataq yataqta sa qauojñiya'aguet qome ca sa yäyamaxañi, qataq qoquiigue ca yäyamaqchiguiñi.

¹⁰Ñi 'oonolec yataqta yauotec ca lya, 'eeta'am naq'en da lauotaxanaqtaic ca maichi lqaya. Qataq yataqta ipacapega ca lya, qataq ñi 'oonolec sa ishit da saq huo'o naq'en ca 'enec ca lya.

¹¹Qataq yataqta qan'añaxachi, sa ishit da qami' hualaiqa. Qataq da qau'onataxaniitacot so qadataxala', qalaq yataqta imauec da qadquiyaqteyaxaqui.

¹²Qataq yataqta qauamaichiguiñi souaxat dam qanaquitaxaqui. Qataq yataqta qauauo'oi da qanhualaxaunaxaqui da huo'o ca qanque'ejnaxaqui. Qataq sa ishit da qai'axañiñi da qanatamnaxaqui.

¹³Qataq qautauañi ca qad'amqajnataxanaxauai da huo'o ca lhuenaxanaxa, qataq yataqta qauloyiguet ca qanamaxasoxoiqui.

¹⁴Qataq yataqta qauchoxoyiñi cam saq qami' iyacna'pe. Qataq qauyaxañiyot ñi Dios, da yaqto' yanem ca no'on lliquiaxac namayipi, qaq sa ishit da nachica ca sa yäyamaxañi.

¹⁵Qataq qauamaitapegue' cam matapec, qataq qannoinaxauai cam noyitapec.

¹⁶Qataq sa ishit da huo'o ca yotapeuga da qofñiita. Qataq sa ishit da qami' ñi'oxonnaxaiqa. Chaqdata da qau'enaxachi cam qaica ca l'amaqchic. Qataq sa ishit da qaupi'itaxañiitega da qami' yajnaxanaxaiqa.

¹⁷Qataq sa ishit da huo'o ca qavi'iguelaxachiya'aguet ca sa yäyamaxañi. Chaqdata da qanpogoxoiñiyapegue' ca no'on, yaqto' 'enauac qami' qaäyamaxadeete'.

¹⁸Qaq souaxat da qanshiitaique da qaica ca da qanqashiñi 'enauac na shiyaxauapi, qaq yoqo'oyi qan'añaxachi qome, yataqta cam tachiguiña ca qauañoxochi.

¹⁹Qami' yaqayadolqa, sa ishito' qome qami' da maichi qaupalliitaique ca qadvii. Chaqdato' qome da qauauaqaita'a da nachiñi ñi Dios ñim i'ot ca nhuaxanaguec ca shiyaxaua. Cha'ayi naua ñiyigui'shi l'aqtaqa ñimayi 'eeta': "Ajim mayi nachajim so'ot ca nhuaxanaguec ca shiyaxaua, nachajim mayi

seshiitenaxan, 'enapec nam qadataxala'ai."

²⁰Qataq nataq'en 'eeta': "Ca 'am ipa'agueetac, da huo'otaq yöqouat, qalaq 'auqui'axan. Qataq da ilem laquip, qalaq 'anÿomaxan. Cha'ayi da nachi qoÿiitec de'eda, nachi camayi 'ico' napaqhuec naq'en na lashic souaxat da l'aloxo."

²¹Sa ishit qome da 'auauaqta'a da 'am loxonec ca sa ÿäyamaxañi. Chaqdata da 'oxonec ca sa ÿäyamaxañi, qalaxayi 'audolec ca ÿäyamaqchiguiñi.

Romanos 13

¹Enauac qome na shiÿaxauapi iuen da ÿalaxaguet da l'onataxanaxac na nta'alpi. Cha'ayi qaica ca nta'a da saq chigoqchigui ñi Dios. Qaq yöqo'oyi nam nta'alpi mayi do'onataxaatacpi nagui, namayipi chigoqchigui ñi Dios.

²Qaq yöqo'oyi cam npa'aguene' na nta'alpi, nachi camayi npa'aguene' dam lataxac mayi lapaxañi ñi Dios. Qaq yöqo'oyi na nachi 'eetec de'eda, nachi namayipi maichi nasouaxajla't da qaÿauo'o ca nhuaxanaguec.

³Cha'ayi nam nta'alpi sa ishit da huo'otaq icolanaqchit cam i'ottac ca ÿäyamaqchiguiñi, cha'ayi chaqcata cam i'ottac cam sa ÿäyamaxañi. Qaq ¿'anshitaique peta'a da saq 'am icolanaqchit na nta'alpi? Qaq 'an'onaxajla't qone', yaqto' na nta'alpi ishit da 'am ÿi'oxodeetac.

⁴Cha'ayi namayipi do'onataxaatacot ñi Dios, da yaqto' 'am saqca ca da. Qaq da huo'otaq sa ÿäyamaxañi da 'adataxac, nachi 'am ishit da huo'o da 'adcolanaxa. Cha'ayi sa ishit da chochi dasaguettac na nta'alpi da huo'o da l'añaxac da huo'o ca ÿauo'o ca nhuaxanaguec. Cha'ayi namayipi do'onataxaatacot ñi Dios, da yaqto' ÿauo'o ca 'itchiguiñi nhuaxanaguec cam huo'o ca i'ot sa ÿäyamaxañi.

⁵Qaq yöqo'oyi no'on da ÿataqta qaÿalaxaguet na nta'alpi. Sa ishit da chaqdata da qaivittega ca nhuaxanaguec ca shiÿaxaua, cha'ayi nachi lataxac, yaqto' matapiguiñi yi lavilÿaxac ca shiÿaxaua.

⁶Qaq souaxat nataq'en de'eda, nachi qami' qaushiichiñi qome ca nta'a. Cha'ayi nam nta'alpi, namayipi do'onataxaatacot ñi Dios, qataq ÿataqta nañanguet da i'ottac na l'onataxanaxacpi.

⁷Qaq yöqo'oyi iuen da ñi 'oonolec shiÿaxaua qoÿanem cam iuen da qoÿanem. Cam neto'ot aca navigaxaiste nam ÿotta'a't mayi qaishiiteetacpi, qaq no'on da camayi qaÿi'iguelaxatot cam lalamaxat. Qataq cam iuen da huo'o naq 'enec qanqoÿin, qaq nachida qai'otec. Qataq cam iuen da qaÿi'oxoden, qaq nachida qai'otec.

⁸Sa ishit qome da huo'o ca neto'ot aca qadavigaxaischi, chaqdato' da lauotaxanaqtaic ñi 'oonolec ca lÿa. Cha'ayi ca ÿauotec ca lÿa, nachi camayi ÿataqta ipacchigui dam lamaxasoxonaxac na lqataxacpi ñi Dios.

⁹Cha'ayi na namaxasoxonaxacpi 'eeta': "Sa ishit da 'ancachitapegue' aca sa 'adhua, sa ishit da 'aualaataxan, qataq sa ishit da 'aucachi, qataq sa ishit da 'aucachiya'a da huo'o ca 'auasaxalec ca camachicague't, qataq sa ishit da 'auqopitta'a ca yaqa'a." Qalaxayi de'eda qataq 'enauac na laji namaxasoxonaxacpi imatta't da n'aqtac mayi 'eeta': "'Auauotec ca 'adya, 'eeta'am 'anqashin da maichi 'anauojla't."

¹⁰Cha'ayi cam huo'o da lsoxoyic, camayi sa ishit da n'aqchit ca lya, qaq yoqo'oyi de'eda nsoxoyic nachida qone' da ipacchigui 'enauac na lqataxacpi ni Dios.

¹¹Qaq 'enauac de'eda shiitega da qami' iuen da qaulo'ya'alo ne'enaua na'axa'te mayi souaqtaiguilo, qataq qauayajni da mashi ivita yi laloqo' da niloxoueguesop na qad'ochaxa. Cha'ayi dam qadca'alaxa mashi yataqta sa qayapeque, saq 'en'am co'ollaq chita'ague da sa'amaqtenaq da n'aqtac.

¹²Nagui 'ico' mashi qayoqtegue so pe, qaq mashi sa qayapeque ca na'a'q. Qaq yoqo'oyi iuen da qomi' saxanaxauec nam qai'ottacpi mayi huaigui na napalaxa. Ime, qaq sanaxayini caua qad'ogoxonqa'te, shinaqta'am ca ale da quetaigui yi na'a'q.

¹³Qaq yoqo'oyi yataqta nayamaxataqta qome, se'enaxataqteguem da qanayiutaigui yi na'a'q. Sa ishit da qomi' taxaiqa. Qataq sa ishit da so'otaq ca lta'adaic qadqui'axac qataq da quishiguetaxac, na yotta'a't namanaxanaqtaiguesat, na cotaxaguesat, na nqui'yaxanaqtaiguesat.

¹⁴Chaqdata da qai'añiñi da lataxac so qadataxala' Jesucristo, qoniita'am ca qad'ogoxonaxachi. Qaq sa ishit da qauqochiyai cam qauem 'eetapeguet dam yi'oqchigui qadapachiyaxaqui.

Romanos 14

Sa ishit da qoquetapeguelec ca 'ad'amqajnataxanaxaua

¹Ca shiyaxaua da huo'otaq qaica ca l'añaxac da lpi'i'yaxac, qalaq camayi qauacoñiguat, qalaxayi sa ishit da qancotaitapigui cam saq 'en.

²Chochi saloqnaxana da huo'otaq huo'o ca ipi'ittega da yañoxot da chic 'enauac na nalliguesat, qalaxayi huo'o cam lya mayi sa ishit da huo'o ca l'añaxac da lpi'i'yaxac, nachi ndottec nam nalliguesat mayi chigaqagui na nanguishic laue na chictac.

³Qaq yoqo'oyi cam 'eetega yañoxot da chic 'enauac na nalliguesat, no'on da sa ishit da i'otan cam huo'o ca ivita'a da chic nam nalliguesat. Qataq cam huo'o ca ivita'a da chic naua nalli'c, no'on da sa ishit da quetega cam yañoxot da chic 'enauac nam nalliguesat. Cha'ayi ni Dios yaconguet que'eca shiyaxaua.

⁴Cha'ayi jnegue't 'am da huo'otaq qoquetapeguelec cam l-latac ca lya

shiyaxaua? Cha'ayi da huo'otaq yayamaqchiguiñi cam i'ottac, huo'otaq sa yayamaxañi, qalaxayi maichi yoiquetac cam n'aco'. Qalaxayi camayi yataqta yayamaqchiguiñi, cha'ayi so qadataxala' yataqta 'añaaic da yayamaqchiguiñi naq'en camayi.

⁵Qataq da lya saloqnaxana 'eeta': Huo'o na yapagaqchiitac ca 'oonolec na'a'q da 'eetega saq 'en'am ca lya na'a'q. Qataq huo'o na 'eetega da 'en'a't naua na'axa'te. Qaq ñi 'oonolec maichi yataqta 'eesa naq'en da lhuennataxa.

⁶Qaq cam yapagaqchin ca 'oonolec na'a'q, camayi i'ot, qalaxayi yi'oxoden so qadataxala'. Qataq cam sa ishit da i'ot, qalaxayi nataq'en camayi yi'oxoden so qadataxala', qaq nai'ctaxa da sa ishit da i'ot. Qaq cam ishit da 'enauac chic na nalliguesat, camayi deque'e, qalaxayi nachiso so qadataxala' yi'oxoden, cha'ayi camayi yaatacot da n'achic ñi Dios. Qaq cam ivita'a da huo'o ca chic naua nalli'c, camayi i'ot damayi, da yaqto' yi'oxoden so qadataxala', qaq camayi nataq'en yaatacot da n'achic ñi Dios.

⁷Cha'ayi sa ishit da huo'o ca 'oonolec da shinaqta da maichi lalamaxat da nachaalataxac, qataq qaica ca chochi maichi lalamaxat da l-leuaxa.

⁸Cha'ayi da huo'otaq ñica'alaqtauec, qalaq da qanachaalataxac naigui da lli'oxoyic so qadataxala'. Qaq da huo'otaq seleuaq, qalaq da qadeleuaxa naigui da lli'oxoyic so qadataxala'. Qaq yoqo'oyi da huo'otaq ña ñica'alaqtauec, huo'otaq da seleuaq, qalaxayi nachi 'en'am qomi' lalamqa'te somayi.

⁹Cha'ayi so Cristo ileu qataq yi'iguelaxalec da nca'aleec, da yaqto' somayi nachiso so lataxala' nam saqcapi qataq nam ña nca'altauecpi.

¹⁰Qalaq 'am ztá'ainco' yi qoquetapeguelec ca 'ad'amqajnataxanaxaua? qataq ztá'ainco' yi 'au'otaatac? Cha'ayi 'enauac qome da shinaqta da ñachaataxau'a so Cristo, da yaqto' somayi qomi' nmi't.

¹¹Cha'ayi naua ñiyigui'shi l'aqtaqa ñi qadataxala' 'eeta': Yataqta 'eesa da ayim ñica'altauec, yoqo'oyi yataqta 'eesa da 'enauac qome na shiyaxauapi ayim i'adoto naua l-llicte, qataq 'enauac qome namayipi detaxaya da yataqta ayim lta'a.

¹²Qaq yoqo'oyi ñi 'oonolec qome da shinaqta ishit da maichi nauattoola't qom datayot ñi Dios.

Sa ishit da 'auauo'o ca lasouaxashit ca 'amqajnataxanaxaua

¹³Qaq yoqo'oyi sa ishit qome da ca 'oonolec da shinaqta da quetapeguelec ca l'amqajnataxanaxaua. Chaqdata da qami' qanpogoxoiñiyapegue' da sa ishit da 'ico' huañi qanqashiñi ca qad'amqajnataxanaxauai, huo'otaq da huo'o qanqashiñi ca lasouaxashit.

¹⁴Cha'ayi ayim sayaten da sa ishit da huo'o ca chochi natchiguem da dauogaxanaqta. Qaq de'eda shiitega yataqta 'eesa, cha'ayi sa'amaqteetac so

qadataxala' Jesús. Qalaxayi da huo'o ca 'oonolec da qoñiita ipi'ittega da ishit da sa qaishitapec ca nalic, qaq camayi mayi maichi pa'año'ot da sa qaishitapec naq'en.

¹⁵Qaq yöqo'oyi ca nalic mayi qollictac, da huo'otaq ishit da ique'emaqchit da lhuennataxac ca 'ad'amqajnataxanaxaua, nachi 'am sa ishit qone' da qoquetaigui da 'adsoxoyic. Qaq sa ishit qome da huo'o ca 'auqataqchit nam ileualecpi co'ollaxa so Cristo, souaxat da 'am 'anshitaique da qollic nam yotta'a't nalic.

¹⁶Qaq sa ishit qome da qauauo'oi ca ldaqa' da huo'o ca qauem n'aqtaguec cam qami' qoñiitega da yäyamaqchiguiñi.

¹⁷Cha'ayi da l'onataxanaxac ñi Dios da ilo'ogue 'enauacna, damayi sa ishit da naigui da yi'oqchigui nqui'axac qataq da yomaxac, chaqdata da qui'itta achalataxac, nlagaxayic, qataq da namaiquixac mayi chigoqo'ot so Espíritu Santo.

¹⁸Qaq ca nachi 'eetec de'eda da do'onataxanot so Cristo, qaq camayi yataqta yäyamaxadeeta ñi Dios qataq 'enauac na shi yaxauapi.

¹⁹Qaq yöqo'oyi qolaqtot qome da ñimitaqaique cam i'ot ca nlagaxayic, yaqto' ñi 'oonolec da shinaqta itaunec ca lya da da'añi naq'en da lpi'i yaxac.

²⁰Qaq sa ishit qome da qanlaxachiiñi da l'onataxanaxac ñi Dios da yasouaxat qanqashiñi cam chochi nalic. Cha'ayi 'eesa da 'enauac nam nalliguesat yataqta qui'itta. Qalaxayi sa yäyamaxañi da cam qanalic ishit da chigoqchigui da huo'o naq'en ca lasouaxashit ca nya.

²¹Qaq yöqo'oyi 'onaxaic da sa ishit da qanalic na lapat qataq da qanyomgui na lataxa qataq 'enauac nataq'en nam ishit naq'en da huañi ca 'ad'amqajnataxanaxaua, huo'otaq da yauo'o naq'en ca lasouaxashit, huo'otaq da qaica naq'en ca l'añaxac da lpi'i yaxac.

²²Qaq yataqta 'auayamaxattec qome dam 'ad'amqajnataxanaxac mayi 'am huetot, yataqta 'analamaqteguet ñi Dios. Cha'ayi yataqta machiguiñi qome ca shi yaxaua qom ime da huo'o ca yataqta yäyamaxadeeta, nachi sa ishit da yi'iguelaxaguet da 'ico' n'aqchit naq'en da lavil yaxac!

²³Cha'ayi cam chochi nachita'a da chic ca nalic, camayi ishit da maichi nasouaxajla't, cha'ayi sa ishit da yöqta i'amaqteeta cam chic. Qaq 'enauac nam qanalic, da sa ishit da natenguet da n'amqajnataxanaxac, nachi i'ot ca nasouaxashit.

Romanos 15

Yataqta machiguiñi 'anqa'en ca 'adya, qaq sa ishit da nachi'am

¹Qomi' mayi yataqta 'añaxaic da qadpi'i yaxac, qaica qome ca shigaqtega da saconaxaguet da sachoq da lqalvi axa nam sa da'añi da lpi'i yaxac, qaq sa ishit da maichi qomi' ñayamaxadenaqtapeguela't.

²Ñi 'oonolec da shinaqta yataqta npogoxoinapegue' qome cam ishit da machiguiñi naq'en ca l'amqajnataxanaxaua qataq cam yayamaqchiguiñi, qataq cam ishit da nquictashiguem naq'en da lpi'i yaxac.

³Cha'ayi so Cristo sa ishit co'ollaxa da maichi nayamaxadeetapeguela't. Chaqdata da ipacchiguiilo naua nanetrañi l'aqtaqa ñi Dios mayi 'eeta': "Da lshiunaxanaxac nam 'am ishiueetac 'enauac ayim talec."

⁴Cha'ayi 'enauac nam l'aqtacpi ñi Dios mayi qoyiyiñi co'ollaxa, namayipi qoyiyiñi da qanapaxaguenaxat, yaqto' sachigoxotaqaigui da qadhualaxavic qataq qan'añaqchitaguec, da yaqto' huo'o da qanaquitaxac.

⁵Qaq ñim Dios mayi yan da nhualaxavic qataq da n'añaxac itauan qome ñi 'oonolec da qoñiita, da yataqta 'oonolec ca qadhuennataxaqui mayi chigoqo'ot so Cristo Jesús,

⁶yaqto' ima 'enauac da qoñiita 'oonolec ca qadvilyaxaqui da qavi'oxoyiñiitac ñi Dios ñim lta'a so qadataxala' Jesucristo.

Da no'on qad'axayaxac qai'axatem nam saq judiopi

⁷Qaq yoqo'oyi ñi 'oonolec qome da qoñiita yataqta yaconguet ca lya da 'eeta'am naq'en da 'eetec so Cristo co'ollaq qomi' yacongueta, da yaqto' qayi'oxoden ñi Dios.

⁸Cha'ayi de'eda sa'axattac da so Cristo anac da do'onataxaalec nam judiopi, da yaqto' ipacchigui 'enauac nam qayachaxanapeguempi som hua'au qadta'alpi, qataq da yachaxan da ñi Dios yataqta ipacchiguiilo nam yachaxana'pe.

⁹Somayi nataq'en anac da yaqto' nam sa ishit da judiopi ishit da yi'oxoden ñi Dios souaxat da lchoxonnataxanaxa, cha'ayi nachi 'enapec naua ñiyigui'shi l'aqtaqa ñi Dios, mayi 'eeta': Yoqo'oyi ayim 'am shi'oxodeetac da sootangui na yotta'a't shiyaxauapi, qataq so'ootac na n'onecpi mayi naigui da 'ayi'oxoyic.

¹⁰Qataq so lya nanettañi l'aqtac ñi Dios 'eeta': Qami' yotta'a't shiyaxauapi, qataq 'enauac nam lalamaxatpi ñi Dios, qantoñiitapigui' qome.

¹¹Qataq so lya l'aqtac 'eeta': Qavi'oxoyiñi qome ñi qadataxala', qami' yotta'a't shiyaxauapi, qataq 'enauac da qoñiita, qau'axachi da l'amaqchic ñimayi.

¹²So Isaías nataq'en yiyiñi da l'aqtac ñi Dios, 'eeta': Ñaxatshiguem qome ca 'ico' lpa'a'q so Isaí, cam nachajñi da ilo'ogue qome na yotta'a't shiyaxauapi; nachi namayipi yataqta huo'o qome da lpe'e camayi.

¹³Qaq ñi Dios mayi qomi' yanema da qanaquitaxac qami' nlaxatchiguiilo qome

da qantonaxaqui qataq da qadlagaxayiqui souaxat da qau'amaqchiñi ñimayi, da yaqto' chochaq huañi da qanaquitaxaqui souaxat da l'añaxac so Espíritu Santo.

¹⁴Qami' yaqayadolqa, ayim yöqta 'eesa ñaq'en da yataqta qami' nlaqchiguilo da qadauotaxanaqtaiqui qataq 'enuac nam nauattonaxanaxacpi, qataq ñi 'oonolec da qoñiita yäyaten da huaqata ca lya.

¹⁵Qalaxayi ñaqaiyita sa ishit da shi'iyalec ana'ana yide da qami' samaxalo da sa'axatta 'enuac namayipi, yaqto' sa ishit qome da qaucouai'ai. Cha'ayi maichi chigoqchigui naq'en da lqouagaxanaqtaic ñi Dios da ayim yanagui da i'onataxanaxac,

¹⁶da ayim lamaxashic naq'en so Jesucristo, da yaqto' so'onataxanoigui na saq judiopi. Qaq yöqo'oyi sa'axatem namayipi da n'aqtac mayi naigui da nca'alaxa mayi yan ñi Dios, da yaqto' sanot ñimayi nam saq judiopi, da 'eeta'am ñaq'en acam nachitaqtaxanaqte mayi yäyamaxadeeta ñi Dios, cha'ayi mashi iyotauga namayipi so Espíritu Santo.

¹⁷Cha'ayi ayim sa'amaqteetac so Cristo Jesús, yöqo'oyi huo'o da ñi'amqajnaxac, souaxat da so'onataxaatacot ñi Dios.

¹⁸Cha'ayi ayim yataqta sa sadenalec da sa'axat 'enuac nam chigoqchigui naq'en ayim so Cristo da yauotaique lalaxayic naq'en nam saq judiopi, da yaqto' yalaxaguet ñi Dios. Qaq damayi chigoqchiguilo naua i'aqtaqa qataq nam so'otpi

¹⁹qataq da l'añaxac na n'anecpi qataq nam sa qayauanapegapi qataq da l'añaxac so Espíritu Santo. Qaq 'eda da 'eetec da ayim sematta da sa'axat da n'aqtac mayi n'aqtaguec so Cristo dam chigaqaigui da nca'alaxa, sachigoqchiguiña yi Jerusalén qataq 'enuaque naua 'ale'u, chochi sovitta'a yi Iliria.

²⁰Qaq yataqta huo'o da iuogoxo da sa'axattac da nca'alaxa nam huañalo da saxanaxa da qai'axat da l'enaxat so Cristo, da yaqto' sa ishit da 'ico' shiita'am ca n'oxooshiguem ca noyic mayi yaqa'a ca lapaxañi ca l'oxonaxala'.

²¹Chaqdata da yaqto' ipacchigui dam 'enapec naua ñiyigui'shi l'aqtaqa ñi Dios, mayi 'eeta': Yaqto' nam sa ishit da nauanapegue' da hua'axagui ca n'aqtaguec somayi ishit da ila'a, qataq yaqto' yauatton nam sa ishit da hua'axayapeguelec somayi.

So Pablo yauotaique da taigue da Roma

²²Qaq 'eda da huo'o mshi sa ishit naxa da sañoxot da qami' ñoqo'onalo da qami' ñamaqtegalo, qaq mashi qalota da sauotaique da qami' ñoqo'onalo, qalaxayi sa seshit.

²³Qalaxayi nagui mashi semat nam so'ottacpi ne'enua 'ale'u, qataq da mashi

qāyoqteguelo naua vi'iyi da sauotaique da qami' soota'agueta.

²⁴Qalaxayi āyim seuatta'a qom huo'otaq ishit da saigue da España, nachi qami' sāyalguete da qami' ñamaqtegallo. Qaq qom mashi nmeta da qami' ñauaneto, nachi huo'o da ñaquitaxac da ishit da āyim qautauāni, da yaqto' sevida'ague damayi.

²⁵Qalaxayi nagui āyim satapeegue da Jerusalén da sedo aca ntaunaqte cam qadqāyānicpi mayi netaña yimayi.

²⁶Cha'ayi nam Macedonia l'ecpi qataq nam Acaya l'ecpi mashi huo'o da lhuennataxa da i'ot aca ltaunaxanaqte da ÿauotaique da ÿamaxa cam qadqāyānicpi choxodaqpi mayi netaña yi Jerusalén.

²⁷Qaq damayi quetelec yi lavil̄yaxac da i'ot namayipi, cha'ayi nachi 'eetec iuen da i'ot damayi. Cha'ayi nam judiopi mayi 'amqajnataxanaxaicpi ÿachitec co'ollaxa da n'achiquiayac mayi saq cha'a nam sa ishit da judiopi. Qaq ÿoqo'oyi namayipi iuen da itaunec nam judiopi 'amqajnataxanaxaicpi dam yi'oqchigui lsallaxa.

²⁸Qaq qom huo'otaq mashi so'ot de'eda, qataq da mashi ime da sanem camayipi acam ntaunaxanaqte, nachi saigue qome da España, nachi qami' sāyalguete qome da qami' ñamaqtegallo.

²⁹Qaq yi'oqta da qom qami' ñoqo'onalo, qalaq āyim nlaqchigui da nqouagaxanaqtaic mayi chigaqaigui da n'aqtaguec so Cristo.

³⁰Qami' ÿaqāya't, souaxat da qadpi'iyaxac so qadataxala' Jesucristo, qataq souaxat da nsoxoyic mayi qomi' ÿanema so Espíritu Santo, ÿoqo'oyi qami' ñachoxodeetoiguilo da āyim qautauāni qome da qanqouagaxauñiyot ñi Dios da āyim qanqouagaxauñiitalec,

³¹da yaqto' ñimayi āyim nca'alaxateeguesop nam sa da'amqajnataxanpi mayi netaña yi Judea, qataq yaqto' aca ntaunaxanaqte mayi seda'a ca qadqāyānicpi mayi netaña yi Jerusalén ishit da saqca ca da qom qāyaconguet,

³²yaqto' qom huo'otaq āyim ÿashiiteec ñi qadta'a Dios, nachi ndoteec qome da ñitonaxac qom qami' ñauaneto, qataq yaqto' ishit da ñimateec qom qami' ñamaqtegallo.

³³Qaq ñim Dios mayi chigoqo'ot da nlagaxayic hueta'aguet 'enauac qome da qoñiita. Aja', nachi 'eetec.

Romanos 16

Da lquinaxanaxac so Pablo

¹Huo'o da ÿaqataxac aca qadqāya Febe mayi itauaatac nam

'amqajnataxanaicpi mayi netaña yi Cencrea,

²da yataqta qauacoñiiguet, cha'ayi acamayi lalamaqte so qadataxala'. 'Eeta'am qanqashiñi da 'eetec na nqañaicpi da yaconguet ca l'amqajnataxanaxaua. Qataq yataqta qautauañi da huo'o ca iueetac, cha'ayi acamayi yataqta qalota na itauan, ivida'a nataq'en ayim.

³Samaxa da iquinaxanaxac aca Priscila qataq ca lhua Áquila mayi ita'u da so'onataxanaqtacot so Cristo Jesús.

⁴Cha'ayi caamayi yataqta nañangueta co'ollaxa da lchic, da yaqto' ayim nca'alaxatrec. Qaq yöqo'oyi saatac da ñi'achiquiixac. Qalaxayi sa ishit da nachaqañimta, cha'ayi nataq'en 'enauac na qadqañaicpi mayi sa ishit da judiopi.

⁵Nataq'en samaxa da iquinaxanaxac ca qadqañaicpi mayi natamnaqa' yi lma' aca Priscila qataq ca Áquila, qataq nataq'en ca ñauochaxaua yaqaña Epéneto mayi nachica ca l'auaxanec da i'amaqten so Cristo nam lma' yi Acaya.

⁶Nataq'en samaxa da iquinaxanaxac aca María mayi yataqta qalota da l'onataxanaxac da qoñiita.

⁷Nataq'en samaxa da iquinaxanaxac caua maichi iuo' lashi' Andrónico qataq aca Junias mayi ñicoñitaxa'u co'ollaxa. Caamayi yataqta qañauattoote', 'eeta'ama qanqoyin soua lamaxa'shi so Jesús, qataq hua'auchiyiñi co'ollaxa da i'amaqte'n so Cristo, qaq ayim qalaaq ñica'ataxanauo.

⁸Nataq'en samaxa da iquinaxanaxac ca ñauochaxaua Ampliato cam n'attau'a so qadataxala'.

⁹Nataq'en samaxa da iquinaxanaxac ca Urbano cam qad'onataxanaxaua da so'onataxanqot so Cristo Jesús qataq ca lya ñauochaxaua Estaquis.

¹⁰Nataq'en samaxa da iquinaxanaxac ca Apeles mayi yataqta qalotacnaxa da yachaxaata da lpi'iñaxac so Cristo, qataq nataq'en cam llalaqpi ca Aristóbulo.

¹¹Nataq'en samaxa da iquinaxanaxac ca iuo' l'ec Herodión, qataq cam llalaqpi ca Narciso mayi i'amaqteetac so qadataxala'.

¹²Nataq'en samaxa da iquinaxanaxac aca Trifena qataq aca Trifosa mayi do'onataxaatracot so qadataxala', qataq nataq'en aca qanauochaxaua qadqaña Pérside mayi qalota da ldaxac da i'ottac da l'onataxanaxac so qadataxala'.

¹³Nataq'en samaxa da iquinaxanaxac ca Rufo cam nauattonatac mayi i'amaqteetac so qadataxala', qataq acam late'e mayi nataq'en 'eeta'am ñaq'en aca maichi yate'e.

¹⁴Nataq'en samaxa da iquinaxanaxac ca Asíncrito, Flegonte, Hermes, Patrobas, Hermas, qataq ca qadqañaicpi mayi hueta'agueta caamayi.

¹⁵Nataq'en samaxa da iquinaxanaxac ca Filólogo qataq aca Julia, Nereo qataq aca lqaña, qataq ca Olimpas qataq 'enauac ca qadqayañicpi qad'amqajnataxanaxauapi mayi hueta'agueta caamay.

¹⁶Nataq'en ñi 'oonolec qome da qoñiita napigoq ca lya da nquine', yataqta qanchoxonña't. Qataq 'enauac nam 'amqajnataxanaxaicpi mayi quetague' so Cristo qami' yamaxalo da lquinaxanaxac.

¹⁷Qami' yaqaya't, qami' ñachoxodeetoiguilo da yataqta qauloiteguet qome nam huesogui naq'en na shiyaxauapi, qataq 'ico' qui'aqañi naq'en. Cha'ayi namayipi yataqta npa'aguene' nam napaxaguenataxanaxacpi mayi mashi qauayajñi. Yoqo'oyi qoquiya'ai qome namayipi.

¹⁸Cha'ayi ne'ena shiyaxauapi sa ishit da do'onataxaatacot so qadataxala' Jesucristo, chaqdata da maichi lsoxo. Qataq namayipi yatenachit da lquiyaqteyaxac nam shiyaxauapi mayi qaica ca yayajnapec, idolguete naua l'aqtaqa isotta'pe qataq amai'.

¹⁹Qaq 'enauac qaya'yaten da qami' yataqta qaulaqai. Yoqo'oyi ayim yataqta samachiguiñi. Qalaxayi ñishitaique da yataqta qami' lhuotte' da qau'ochi ca no'on, qaq cam qauem qalaxayi sa ishit.

²⁰Qaq ñim Dios mayi chigoqo'ot da nlagaxayic saqayaloq qome da nloxajñi da l'añaxac so Satanás da yacho'oto na qadapia'chilli', da yaqto' qauapiilec. Qaq so qadataxala' Jesucristo qami' yanema qome ca qanchoxonnataguiiqui.

²¹Nataq'en qami' yamaxalo da lquinaxanaxac ñi Timoteo mayi ñitaunaxaua, qataq ñi Lucio, Jasón qataq ñi Sosípatro nam iuo' lashi'.

²²Qataq ayim Tercio mayi settapiguiñi ana'ana nede, nataq'en qami' samaxalo da iquinaxanaxac, cha'ayi nataq'en sa'amaqteetac so qadataxala'.

²³Qaq ayim Pablo ñi sootaña na lma' Gayo, ñim natamnaqa' na lma' na 'amqajnataxanaxaicpi, nataq'en qami' yamaxalo da lquinaxanaxac. Nataq'en qami' yamaxalo da lquinaxanaxac ñi Erasto ñim ilotague' ana alom na la ciudad, qataq ñim qadqaya Cuarto.

²⁴Qaq so qadataxala' Jesucristo 'enauac da qoñiita qami' yanema qome ca no'on. Aja', nachi 'eetec.

So Pablo yi'oxoden ñi Dios

²⁵Qaq yoqo'oyi nagui shi'oxodenaq qome ñi Dios ñim ishit da yataqta da'añi naq'en da qadpi iyaxaqui, da yaqto' nateeteguet naq'en dam sa'axattac n'aqtac mayi chigaqaigui da nca'alaxa qataq da napaxaguenataxanaxac mayi n'aqtaguec so Jesucristo. Cha'ayi damayi yataqta nateeteguet dam saq cha'a 'eetapeguec ñi Dios mayi qomi' yayajnaxanaxanque. Damayi chochi saq cha'a naq'en ñimayi co'ollaq saxanaqaca ana 'alhua.

²⁶Qalaxayi nagui mashi qaichoxot, chigoqchiguilo qanqoÿin naua ñiyigui'shi l'aqtaqa ñi Dios mayi ÿilyiñi da n'onaxatrañi som hua'au l'aqtaxanaxanecpi. Qaq damayi nateeteguet dam lamaxasoxonaxac ñim Dios mayi chochaq tateec. Qaq de'eda saq cha'a mayi 'eetapeguec ñi Dios, damayi ÿauattonaxanaxanec nagui naq'en na ÿotta'a't shiÿaxauapi, da yaqto' i'amaqten ñimayi qataq ÿalaxaguet.

²⁷¡Qaq ñim Dios, mayi qaica ca lÿa qataq ÿajnaxanaxaic, nachi 'eetai' qome da qaÿi'oxodeetac, souaxat so Jesucristo! Aja', nachi 'eetec.

1 Corintios

1 Corintios 1

So Pablo yamaxa aso lede so 'amqajnataxanaxaicpi mayi netaña yi Corinto

¹Ayim Pablo, maichi chigoqchigui co'ollaxa ñi Dios da yau'o ayim lamaxashic naq'en so Jesucristo. Ayim hueta'aguet ñi qadqaña Sóstenes.

²Qaq nagui qami' samaxalo ana yide, qami' yaqañañicpi mayi qau'amaqchiñiitac ñi Dios, mayi qoñiitaña na la ciudad Corinto. Qami' lalamqa'te ñi Dios, cha'ayi qan'ayiitau'a so Cristo Jesús. Ñi Dios iyaxana da yauotaique da qui'itta naq'en da qanachaalataxaqui, nataq'en 'enauac na neta'alo naua lya't 'ale'u mayi nqouagaxaeetacot so qadataxala' Jesucristo, som lataxala' namayipi, nataq'en qomi'.

³Ñishitaique da qauacoñiiguet da nqouagaxanaqtaic qataq da nlagaxayic mayi chigoq'o't ñi qadta'a Dios qataq so qadataxala' Jesucristo.

Da nqouagaxanaqtaic mayi chigoqchigui so Cristo

⁴Nachi 'eetai' da shicto'ot da saatacot da ñi'achiquiixac ñi Dios, souaxat da qoñiita, cha'ayi so Cristo Jesús qami' nda'alo da lqouagaxanaqtaic ñi Dios.

⁵Cha'ayi souaxat da qan'ayiitau'a somayi, nachi ñi Dios qami' yanema 'enauac na yotta'a't nsallaxa mayi saq cha'a da qami' yanema da qad'aqtaxanaxaqui, nataq'en da qadawattonaxanaxaqui.

⁶Qaq yöqo'oyi da n'aqtagec so Cristo yi'oqta da mashi qami' nañaxatoiguilo.

⁷Qaq 'eda da 'eetec da huo'o mshi qami' qaica ca qaviñiitac nam Dios qami' yanema, nagui da ña qauachiitaique ca na'a'q qom nachaxan so qadataxala' Jesucristo.

⁸Qaq ñimayi yataqta qami' lasoqchiyiñi, qami' ividaxatta'alo ca loga'tna, yaqto' sa ishit da huo'o ca qami' yasaxalguete ca qadasouaxashichi qom nvi' so qadataxala' Jesucristo.

⁹Ñi Dios yataqta ipactelguete naua l'aqtaqa, ñimayi nachiñi ñi qami' iyaxanalo da qanhuañiyau'a da nachaalataxac so llalec Jesucristo mayi qadataxala'.

Colaqtagui na 'amqajnataxanaxaicpi

¹⁰Qami' yaqaña't, qami' sedolguete da l'enaxat so qadataxala' Jesucristo da qami' saqatalo da yataqta 'oonolec da qadtaxayaxaqui. Sa ishit da qaucolaqaitagui. Chaqdata da qaica ca yaqpeuga, 'oonolec da qadhuennataqai qataq ca qoñiitapeguc.

¹¹Shinapec de'eda, qami' yaqañadolqa, cha'ayi huo'o na lauo' l'ecpi aca qadqaña Cloe ayim da'aqtaxaatapeguem da huo'o na sa nayamaxanna't da

qoñiita.

¹²Qaq yöqo'oyi yi'oqta da qoñiita da yotta'a't naua qadtaxayaxacolli'. Cha'ayi huo'o na 'eeta': "Ayim yataxala' so Pablo;" qataq huo'o na 'eeta': "Ayim yataxala' so Apolo;" qataq huo'o na 'eeta': "Ayim yataxala' so Pedro;" qataq huo'o na 'eeta': "Ayim yataxala' so Cristo."

¹³Qaq ¿peta'a so Cristo ishit da 'ico' colaqtagui? ¿Ayim peta'a qaiuaxaneuo da seleualguete qami'? ¿Peta'a qai'onataxana da i'enaxat co'ollaq huo'o ca qanachilaxan da qoñiita?

¹⁴Ayim saatacot da ñi'achic ñi Dios da ayim sa ishit da huo'o ca yachilaxanatac da qoñiita, chaqsoa so Crispo qataq so Gayo,

¹⁵yaqto' qaica ca 'oonolec da qoñiita 'eeta' da l'aqtac: "Ayim qanachilaxangui da l'enaxat so Pablo."

¹⁶Eesa nataq'en da yachilaxanatac na lauo' l'ecpi ca Estéfanos, qaq sa ishit da ñitounec da huo'otaq huo'o ca lya yachilaxanatac.

¹⁷Cha'ayi so Cristo sa ishit da ayim yamaxalec da sachilaxanataxan. Chaqdata da ayim yamaxalec da sa'axattac da nca'alaxa. Qalaxayi sa ishit da so'onataxana ca lajajnecc ca chochi shiyaxaua, yaqto' sa ishit da huo'otaq saqca ca naigui da l-leuaxa so Cristo co'ollaq qaiuaxaneuo.

So Cristo nachiso so l'añaxac qataq lajajnecc ñi Dios

¹⁸Cha'ayi da n'aqtagecc da l-leuaxa so Cristo co'ollaq qaiuaxaneuo, 'eeta'am da chochi 'oopashic da hua'axaya nam tay'a'a da qanlaxajñi. Qalaxayi qomi' mayi saqa'a da qomi' qanca'alaxatreec, de'eda n'aqtaxanaxac, damayi l'añaxac ñi Dios.

¹⁹Cha'ayi nachi 'enapec naua nanettrañi l'aqtaqa ñi Dios, 'eeta': Ñilaxajñi da lajajnataxanaxac na yajnaxanaxaicpi, qataq qaica ca naigui ñaq'en da lauatonaxanaxac na huatonaxanaxaicpi.

²⁰Qaq nagui ¿huá'ague ca hueta'ague ca yajnataxanaxaic, huo'otaq ca dapaxaguenataxanapecc, huo'otaq ca yayaten da i'axat na huetalecna? Cha'ayi da najajnecc mayi lma'na, damayi chochi 'ico' 'oopashic naq'en ñi Dios.

²¹Qaq ñi Dios mayi yayateetalecc cam i'ot, ñimayi sa yashinem nam huetalecna da huo'otaq yachigoxotchigui da maichi lauatonaxanaxac da yayatton ñimayi. Chaqdata da yayotaique da nca'alaxateec na i'amaqten ñimayi, chigoqchigui naq'en de'eda n'aqtaxanaxac mayi 'ico' 'oopashic naq'en na lajipi.

²²Na judío l'ecpi nmitta'ai da yayaaachigui na n'anecpi mayi sa qayauanapega. Qaq na saq judío l'ecpi nmitta'ai da saqalota na lajajneccpi.

²³Qalaxayi qomi' sa'axataqtac da n'aqtagecc so Cristo co'ollaq qaiuaxaneuo. Na judío l'ecpi da hua'axaya de'eda n'aqtaxanaxac, nachi yataqta da'aguelec.

Qaq nam saq judío l'ecpi da hua'axaŷa, nachi 'eeta'am naq'en da chochi 'oopashic.

²⁴Qalaxayi nam lŷaxanataguishicpi ñi Dios judío l'ecpi, huo'otaq nam saq judío l'ecpi, namayipi ŷauattoota so Cristo da nachiso so l'añaxac qataq laŷaj nec ñi Dios.

²⁵Cha'ayi na shiŷaxauapi dam ipettega da chochi 'oopashic naŷaj nec mayi chigoqo'ot ñi Dios, damayi napacalec da laŷajnaxanaxa nam huetalecna. Qataq dam qaipettega da 'ico' saqca ca l'añaxac mayi chigoqo'ot ñi Dios, damayi napacalec da l'añaxac na huetalecna.

²⁶Qami' ŷaqaŷa't, qami' tachigui qadvilli da 'eetec co'ollaq qami' iŷaxanalo ñi Dios, nai'ctaxa da saqalligueme da qoñiita na huo'o da laŷaj nec nam huetalecna, qataq saq 'amaqtaq na nalau'a da nta'a, huo'otaq na chigaqaiqui nam 'amaqtaqaicpi.

²⁷Chaqdata da ñi Dios lca'aguishic nam qaŷamata'ac da qaica ca ŷaŷajnapec, cha'ayi nshitaique da i'aloqchit na ŷajnaxanaxaicpi. Qataq lca'aguishic na qaŷamata'ac da saqca ca l'añaxac, cha'ayi nshitaique da 'aloxogui lauel naq'en na 'añaxaicpi.

²⁸Ñi Dios lca'aguishic nam saqca ca l'amaqchic qataq n'otanec, huo'otaq nam qaica ca qoŷanapoigui, cha'ayi nshitaique da imeuo naq'en na huo'o naq 'enec,

²⁹yaqto' sa ishit da huo'o ca n'amaqteeto'ot ñimayi.

³⁰Qaq ñimayi nalligoxottela't da qan'ayiitau'a naq'en so Cristo Jesús, qataq chigoqchigui naq'en somayi da qadaŷaj nec. Qataq chigoqchigui naq'en somayi da qomi' ŷaŷamaxadeete' ñimayi, qataq da qomi' lalamqa'te, qataq da qomi' yica'alaxauec.

³¹Qaq ŷoqo'oyi "ca nshitaique da napagaqchin, no'on da ŷapagaqchin so qadataxala'." Qaq 'eda da 'enapec naua ñiyigui'shi l'aqtaqa ñi Dios.

1 Corintios 2

N'aqtaguec so Cristo co'ollaq qaiuaxaneuo

¹ŷoqo'oyi qami' ŷaqaŷa't, co'ollaq qami' ñoqo'onalo da qami' sa'aqtaxanema da 'eesa lataxac mayi chigoqo'ot ñi Dios, qalaq sa ishit da saconalo naua ltaxaŷaxaco na ŷajnaxanaxaicpi, huo'otaq naua pooco n'aqtaqa.

²Cha'ayi co'ollaq qami' soota'agueta, qalaq ñacoola't da sa ishit da huo'o ca lŷa tatapigui iuel, chaqsota so Jesucristo som qaiuaxaneuo.

³Co'ollaq qami' ñachattaiguilo, qalaq qaica ca i'añaxac qataq yiviloxolaqchit da icolanaxa.

⁴Yoqo'oyi co'olla setaqtac da sa'axattac da n'aqtac, qalaq sa ishit da saconalo naua ltaxaxaco ca shiyaxaua yajnaxanaxaic, da yaqto' qau'amqajnataxani. Chaqsota so Espiritu Santo qataq da l'anaxac ñi Dios dam huo'o mshi qau'amqajnataxani co'ollaq qami' sa'aqtaxaapeguema.

⁵Qaq yoqo'oyi da qadpi'iyaxaqui sa ishit da n'attalec da la'yaj nec ca chochi shiyaxaua, chaqdata da l'anaxac ñi Dios.

So Espiritu Santo yauattonaxanaxanec na shiyaxauapi ñi Dios

⁶Eesa da qomi' setaxasoxoiguilo naua ntaxaxaco yajnaxanaxaiqa, qalaxayi chaqnata nam mashi yataqta yi da lpi'iyaxac. Qalaxayi de'eda nayaj nec sa ishit da lma'na, qataq sa ishit da chigoqo'ot na nta'alpi mayi huetalecna, nam taya'a da imeuo.

⁷De'eda nayaj nec mayi sa'axataqtac, damayi nayaj nec saq cha'a mayi chigoqo'ot ñi Dios. Damayi nachida da maichi 'eetapeguen ñimayi co'ollaq saxanaqaca ana 'alhua da yauotaique qadca'alaxa chochaq tateec.

⁸Na nta'alpi mayi huetalecna, qaica ca yayaten de'eda nayaj nec. Cha'ayi da huo'otaq yayaten de'eda, qaq sa ishittaxa da qaiuaxaneuo so qadataxala' mayi yi'oxodaic.

⁹Qaq tachigui da 'enapen naua ñiyigui'shi l'aqtaqa ñi Dios, 'eeta': Ñi Dios yaqataxatapiqui' da yanem cam yauotec ñimayi da 'achiqui axac mayi qaica ca ishit da ila'a, huo'otaq hua'axaya, huo'otaq da iuennatapega.

¹⁰Qaq 'eda da qomi' yauattonaxanaxanque ñi Dios, chigoqchigui naq'en so Espiritu Santo, cha'ayi somayi nmittac 'enauac, qataq ivida'a da yayaten na saq cha'a 'eetapeguenpi ñi Dios.

¹¹Na shiyaxauapi ¿negue'tom ca ishit da yayaten ca lhuennataxac ca lya shiyaxaua? Chaqsota so capegue' lqui'i mayi ishit da yayaten. Qaq nachi 'eeta'am nataq'en so n'Espiritu ñi Dios, chaqsota mayi yayaten ca lhuennataxac ñi Dios.

¹²Qaq qomi' sa ishit da qomi' tanguita da nauattonaxanaxac mayi lma'na, chaqsota so Espiritu mayi chigoqo'ot ñi Dios, nachiso so qomi' tanguita, yaqto' sayatenaq da 'achiqui axac mayi qomi' yanema ñimayi.

¹³Qaq qomi' da sa'axataq de'eda, nachi setaxasoxoiguilo naua n'aqtaqa mayi qomi' yapaxaguenque so Espiritu mayi chigoqo'ot ñi Dios, qaq sa ishit da nachinaua naua n'aqtaqa mayi sachigoxotaqaiguilo da maichi qadayajnataxanaxac. Qaq 'eda da 'eetec da sa'axata'q naua napoyiñi lataxaco da sa'aqtaxanaxam cam netanguita so Espiritu Santo.

¹⁴Qaq ca shiyaxaua mayi sa ishit da netanguit so Espiritu, sa ishit da yaconguet cam i'ot so n'Espiritu ñi Dios. Cha'ayi camayi da n'axaxaatega,

qalaq 'eeta'am naq'en da 'ico' chochi 'oopashic. Sa ishit da yäyaten damayi, cha'ayi da qanmit, qalaq qaiuen da ltaunaxanaxac so Espíritu.

¹⁵Qalaxayi ca shi yaxaua mayi netanguit so Espíritu, camayi ishit da nmit 'enuac na lataxaguesat. Qaq camayi qaica ca ishit da nmit.

¹⁶Qaq yöqo'oyi naua ñiyigui'shi l'aqtaqa ñi Dios 'eeta': “¿Negue'tom ca ishit da yäyaten ca lhuennataxac ñi qadataxala' Dios? qaltaq ¿negue'tom ca ishit da yapaxaguen ñimayi?” Qalaxayi qomi' mashi qomi' hueto'oto da lhuennataxac so Cristo.

1 Corintios 3

Qomi' n'onataxanaxauapi da l'onataxanaxac ñi Dios

¹Yöqta 'eesa, qami' yaqayä't, da ayim sa seshit co'ollaxa da setaxaiguilo qami' da se'enaxatteguema ca shi yaxaua mayi netanguit so Espíritu Santo. Chaqdata da shiita'am ñaq'en qami' ca shi yaxaua mayi ñaq quetaigui da lapachiyaxac, cha'ayi qami' 'ico' da ñaq nogotolec da qadpi'i yaxaqui so Cristo.

²Qami' sanema da napaxaguenataxanaxac huosotta, 'eeta'am ñaq'en qami' ca nogotolec mayi ñaq lliptac qo yaata'ai' na nchi', qaq sa ishit da qo yanem ca nalic mayi sa nsatta. Cha'ayi qami' saxanaxa da ishit da qolliqui ca nalic mayi sa nsatta. Qaq nagui ñaq 'eetalec da saxanaxa da qaushichi da qolliqui ca sa nsatta nalic,

³cha'ayi ñaq 'eetalec da qo quiitaigui da qadapachiyaxaqui. Cha'ayi da ña qannoita'a't, qataq qancotaitega't, qataq qaucolaqaitagui, qaq yi'oqta da qami' ña qo quiitaigui da qadapachiyaxaqui, qaq qo ñiita'am da n'onataxac 'enuac na shi yaxauapi.

⁴Cha'ayi da huo'o ca 'enapec: “Ayim yataxala' so Pablo,” qaq ca lya 'eeta': “Ayim yataxala' so Apolo,” qaq yi'oqta da qami' qo ñiita'am ca shi yaxaua mayi quetaigui da lapachiyaxac.

⁵Cha'ayi ¿négue't ayim Pablo? qataq ¿négue't ca Apolo? Qomi' chaqdata da qomi' lamaxa'shi ñi Dios, qomi' qauachigoqoichiguilo da huo'o mshi qami' qau'amaqchiñi so qadataxala' Jesús. Ñi 'oonolec da shinaqta i'ot ca l'onataxanaxac mayi yachaxaalec ñi qadataxala'.

⁶Ayim saañi co'ollaxa da n'onataxanaxac, qaq so Apolo anac da icodelec, qalaxayi ñi Dios mayi i'ot da lañaxataxac.

⁷Qaq yöqo'oyi ca danaxaatac qataq ca decodaxaatac qaica ca 'enec. Nachiñita ñi Dios mayi huo'o naq 'enec, cha'ayi ñimayi mayi i'ot da lañaxataxac da n'onataxanaxac.

⁸Ca danaxaatac qataq ca decodaxaatac, caamayi 'eeta'a't, nai'ctaxa da ñi

'oonolec yaconguet da lashiichi yaxac da l'onataxanaxac qom ishiiten ñi Dios.

⁹Cha'ayi qomi' n'onataxanaxauapi da l'onataxanaxac ñi Dios. Qaq qami' 'ico' da qoñi ya'am ca lanaxanqa' ñi Dios. Qami' nataq'en qoñi ya'am ca noyic mayi n'oxootapiguishiguem ñi Dios.

¹⁰Qaq ayim shiita'am ca ilotague' na noyic l'opi, cha'ayi ñi Dios ayim yanem da llapaxañi so n'oxonaxala' ca noyic. Qaq na laypi n'oxootapiguishiguem somayi. Qalaxayi ñi 'oonolec iuen da ilotelec da lataxac da do'oxonaxan.

¹¹Qaq yoqo'oyi qaica ca ishit da qaltaq lapaxañi ca lya n'oxonaxala' que'eca noyic, cha'ayi mashi huo'o so qalapaqtañi. Somayi nachiso so Jesucristo.

¹²Qaq ca 'oonolec ishit da i'oxoolec se'eso n'oxonaxala' ca noyic, do'oxonaxana ca oro, qataq ca plata, qataq ca qashilgaxadaic coma', huo'otaq do'oxonaxana ca qo'ipaq, qataq na 'auaqpi, qataq ana coqta late'e.

¹³Ca l'onatac ñi 'oonolec yi'oq qom ivita ca pa'ateec na'a'q. Cha'ayi que'eca na'a'q anac ca nodec, qaq que'eca nodec yavigaxat na yotta'a't n'onatacpi. Huaña, qanachi yi'oq ca yi'oqta no'on l'onatac ñi 'oonolec.

¹⁴Ñi 'oonolec ca n'oxooshiguem noyic qom nala'aguet ca nodec, qaq camayi yaconguet aca nshiitenaqte.

¹⁵Qalaxayi ca l'oxonec da huo'otaq yavic, huaña, qanachi daqat 'enauac da l'onataxanaxac, nai'ctaxa da camayi ishit da qanca'alaxateec, qalaxayi 'eeta'am ca llitec ca nodec.

¹⁶¿Qami' sa qauayajñiyo' da qoñi ya'am da qami' lauo' ñi Dios, qaq so Espíritu Santo mayi chigoqo'ot ñimayi qami' netaiguilo?

¹⁷Qaq da huo'o ca nlaxajñi na lauo' ñi Dios, qaq ñimayi nlaxajñi que'eca shiyaxaua. Cha'ayi ne'ena lauo' ñi Dios lalamaxat ñimayi, qaq ne'ena nhuo' nachida da qoñiita.

¹⁸Qaica qome ca natenachittapeguela't. Da huo'o ca ipettega da yayaten da lliquiaxac na nayajnecc mayi lma'na, camayi no'on da nacoola't da qaica ca yayaten, yaqto' yataqta 'eesa da yajnaxanaxaic.

¹⁹Cha'ayi da nayajnecc mayi lma'na, damayi 'eeta'am da chochi 'oopashic naq'en ñi Dios. Cha'ayi naua ñiyigui'shi l'aqtaqa ñi Dios 'eeta': "Ñi Dios maichi lqoinguishic naq'en na yajnaxanaxaicpi naua maichi lqoinaxanaxaco."

²⁰Nataq'en 'eeta': "Ñi qadataxala' Dios yayaten da lhuennataxac na yajnaxanaxaicpi da qaica ca naigui."

²¹Qaq yoqo'oyi qaica ca n'amqajnapec da yi'oxodeetac ca chochi shiyaxaua, cha'ayi 'enauac na huetalecna, namayi qadalamaxachi:

²²nai'ctaxa da Pablo, huo'otaq Apolo, huo'otaq Pedro, huo'otaq ana 'alhua,

huo'otaq da nca'alaxa, huo'otaq da nleuaxa, huo'otaq naua ñachaataqtaiguilo na'axa'te, huo'otaq ca ñaq natauo, cha'ayi namayi 'enauac qadalamaxachi.

²³Nataq'en qami' lalamqa'te so Cristo, qaq so Cristo lalamaxat ñi Dios.

1 Corintios 4

L'onataxanaxa'c soua Jesús lamaxa'shi

¹Qaq yöqo'oyi qami', da qomi' qautaқыalo, qalaq qomi' qauamachiya'aque da qomi' lta'u so Cristo, qataq qomi' qaipataxalguete da sapaxaguenataxanaxac da lataxac saq cha'a mayi chigoqo'ot ñi Dios.

²Qaq yöqo'oyi cam huo'o ca qaipataxalec iuen da yataqta npe'et.

³Qaq aýmim sa setena'a da huo'o ca aýmim qai'añiitapoigui, huo'otaq da aýmim qayataxanot ca yi'oqchigui nta'a da aýmim nmit. Nachi 'en'am aýmim sa ishit da maichi ñimitteguella't.

⁴Eesa da ñitounaxac da sa ishit da yi'aloqchittac, qalaxayi sa ishit da sa'aualec da shinapec da saqca ca yasouaxashit. Cha'ayi so qadataxala' Jesús mayi nachiso so aýmim nmit qome.

⁵Qaq yöqo'oyi qami' sa ishit da huo'o ca qau'aviyalec da qanmichi. Qauachiya'aguet so qadataxala' qom ñi'iguellaq da yi'oq naq'en na huetaigui na napalaxa. Somayi mayi yi'aqlec naq'en na 'eetapeguecpi ana nquiyaqtepi. Ime, qanachi ñi Dios yaconguet ca 'oonolec da yanem ca 'itchiguiñi nayamaxannataguec.

⁶Qami' yaqaya't, de'eda qami' sa'axatema, damayi maichi qadayamqai. Saloqnaxaatapigui so Apolo qataq aýmim, yaqto' qami' ishit da qauachigoqoichigui da shinaqta da qauayajñi da sa ishit da qanapaquiyapeguelguete naua ñiyigui'shi n'aqtaqa, yaqto' qaica ca n'amaqchiitacot ca lya, qaq ca lya i'otan.

⁷Cha'ayi ¿négue't ca 'am yanagui da 'anatayaña na 'adaýipi? ¿Negue'to' ca saq chigoqo'ot ñi Dios na 'am hueto'ot? Qaq ñimayi da 'am yanem na 'am hueto'ot, qaq ¿tá'ainco' yi 'an'amaqchiitac, 'eeta'amo' da 'enauac na 'am hueto'ot maichi 'ad'añaqtaguishic?

⁸Qami' 'eeta'am da mashi qami' sallaxanqa, qataq qami' hueto'oto 'enauac nam qauviñiitac. 'Eeta'am da mashi qami' nta'al, qaq qomi' nachi qomi' qauasaqaitreec. ¡Onaxaico' da yataqta 'eesa da qami' nta'al, yaqto' qami' ñiuanahua'alo da qomi' nta'al nataq'en!

⁹Cha'ayi yi'oqta da ñi Dios ipa'axaatreec qomi' mayi qomi' Jesús lamaxa'shi da saqca ca qad'amaqchic. Shinaqta'am ca shiyaxaua mayi taýa'a da qayalauat souaxat da lasouaxashit. Sovidaqta'aguet da qomi' i'aalaque da qomi' imete'n

'enuac na chigaqshiguem Dios lamaxashicpi qataq 'enuac na shi'axauapi.

10Qaq qomi' qa'yamata'aque da qaica ca sa'yajnaq, souaxat da soqolaqtague' so Cristo, qalaq qami' qanamachiitala't da qami' y'ajnanaxaiqa so Cristo. Qomi' qaica ca qad'añaxac, qalaq qami' qanamachiitala't da qami' 'añaxaiqa. Na shi'axauapi qomi' n'otanguilo, qalaq qami' y'ataqta huo'o naq 'enec qanqo'yin.

11Nagui ñaq 'eetalec da huo'o ca qanque'etaxanaxac na qadqouaxa, qataq na qadaquip, qataq qaica ca ñapoxoña. Na shi'axauapi qomi' iuaxaatalguete, qataq qaica ca y'oqta qadma'.

12Ñasamaqtañi souaxat da yi'oqchigui qad'onataxanaxac. Na shi'axauapi qomi' ishiueetalguete, qalaq qomi' sedoxolguete naua qadtaxayaxaco y'ayamaqchiyiñi. Qomi' qaicaata'pe, qalaq ñi'añaxataxaguet da qancanaguec.

13Qomi' qa'yasaxalguete naua ntaxayaxaco sa y'ayamaxayiñi, qalaxayi huo'o da qadhualaxavic da saqataqtega. Qaq nagui ñaq 'eetalec da qomi' qai'enaxatteguema ca lasogoñi, huo'otaq na lte nam y'asaxauec na shi'axauapi.

14De'eda shiyiñi damayi sa ishit da huo'otaq ñishitaique da qami' sa'aloqchi't. Chaqdata da ñishitaique da qami' saqatalo, se'enaxatteguema qami' da y'auotaxanaqtaic ca y'alec.

15Cha'ayi nai'ctaxa da qami' ivi' ca diez mil na qami' y'apaxaguenque so Cristo, qalaxayi sa ishit da qalota na qadta'aipi. Cha'ayi ayim mayi ayim lta'a da qadpi'yaxaqui so Cristo Jesús. Cha'ayi ayim mayi qami' sa'axatema co'ollaxa da no'on qad'axayaxac mayi chigaqaigui da nca'alaxa.

16Qaq yoqo'oyi qami' ñachoxodeetoigui da qoquiitelec da yataxac.

17Qaq yoqo'oyi mashi qami' samaxalo so Timoteo mayi 'eeta'am da y'alec, cha'ayi ayim y'achigoxotchigui da quetague' so qadataxala'. Somayi qami' iuennataxanaxaque da 'eetec da yataxac da shictague' so Cristo dam sapaxagueetapeguec 'enuac ana qad'onaxanaxaquiipi mayi neta'alo naua 'ale'u.

18Huo'o ca 'oonolec da qoñiita y'ashittagui da ñi'oxonnaxac, ipettega da huo'otaq ayim sa ishit da qami' ñamaqtegallo.

19Qalaxayi saqayaloq da qami' ñauaneto, qom ayim yanem ca y'iquiixac so qadataxala'. Hua'a, qanachi ishit da sa'yaten chaq 'eetec da l'añaxac que'eca ñi'oxonnaxaicpi, yaqto' sa ishit da chaqdata da l'aqtac mayi qai'axattac.

20Cha'ayi da l'onataxanaxac ñi Dios da ilo'ogue 'enuacna sa ishit da chochi ndoxoiqa naua n'aqtaqa. Cha'ayi damayi y'ataqta n'añaxac.

21¿Négue't ca y'oqta qaupaquiitaique da qami' sedolguete qom qami' ñoqo'onalo? ¿Peta'a qadavilliya da qami' sedolguete ca iuaxanaxanaxat, qalqo'

da isoxoyic qataq da huosotta yataxac?

1 Corintios 5

Da nadonaxac mayi sa qayayamaxaden

¹Mashi sogote da qayayajna'a't da huo'o ñi 'oonolec da qoñiita qami' netanguilo mayi huadoota'aguet añi l'aale late'e. De'eda nadonaxac, damayi yataqta sa qaishitapac. Ivida'a na saxanaxa da yauatton ñi Dios yataqta sa ishitapec de'eda.

²¡Qalaq ñaq 'eetalec da qami' yashittaguilo da qañi'oxonnaxaqui! ¡Qamaq ishíttaxa da yataqta qauaquicoita! Qaq que'eca shiyaxaua mayi i'ot de'eda lta'adaic sa yayamaxañi, yataqta qauamaqyauéctaxa da sa ishit da nachi 'eetai' da qami' netanguilo.

³Nai'ctaxa da sa ishit da yi'oqchigui da qami' ñachattaiguilo, qalaxayi da iqui'iyaxac mashi sogote da qami' hueta'agueta. Qaq mashi sogote da ñimattague' da iuennataxac da 'en'am da mashi qayamaqhuc que'eca shiyaxaua mayi i'ot de'eda lta'adaic sa yayamaxañi, 'eeta'am da mashi qami' soota'agueta.

⁴Qalapoñiya't qome da qanatayigui da l'enaxat so qadataxala' Jesucristo. Qaq ayim 'eeta'am da qami' ñachattaiguilo, qataq da l'añaxac so qadataxala' Jesús qami' hueta'agueta.

⁵Ime, qanachi que'eca shiyaxaua qoyanguet so Satanás, yaqto' qanlaxajñi da l'oquixac, qalaxayi qanca'alaxatec som capegue' lqui'i, qom ñi'iguelaq so qadataxala' Jesús.

⁶Qami' sa yayamaxañi da qañi'oxonñiitapigui da qau'ochiitac. ¿Sa qauayajñiyo' naxa da n'aqtac mayi 'eeta': "Aca saq 'amaqtaq lalecte ana pan ishit da quichigui da yashiidaxachigui 'enauac ca ndaqnguishic 'ayiiña"?

⁷Qaq yöqo'oyi qanqachiiuec qome ana toguishi lalecte ana pan mayi ishit da qami' n'aqchi't, yaqto' qami' qoñiya'am ca dalaxaic ndaqnguishic mayi sa qayauo'o aca lalecte da qai'ot ana pan mayi tayagui da qanallíc da iviteuga ca naponaxaqui mayi l'enaxat la pascua. Cha'ayi qami' mashi qoñiya'am ca dalaxaic ndaqnguishic. Cha'ayi so Cristo mashi sogote da qayalauat da qomi' ileualguete, qaq somayi nachiso so 'ico' qagueta llalec mayi qanallíc da iviteuga que'eca la pascua.

⁸Qaq yöqo'oyi da qolaqtague' ñi Dios, no'on da soqolaxague da huosochiguiñi ñiquiaxac qataq da 'eesa lataxac mayi 'eeta'am da qanallíc ana pan mayi qaca aca lalecte. Qaq sa ishit da soqolaxague da sa yayamaxañi qataq ca qauem mayi 'eeta'am ana pan mayi huo'o aca lalecte.

⁹Aso lya yide mayi mashi qami' samaxalo shiitega caillayi da sa ishit da

qaualliquiiguēt na quishiguētaxaicpi.

¹⁰Sa ishit da shiitega da imauec da sa qaualliquiiguēt 'enuac na shiḡaxauapi mayi quishiguētaxaicpi, huo'otaq mataxalaic, huo'otaq cachaxaic, huo'otaq nam natameetacot na nqolacpi. Cha'ayi da qavichiitega namayipi, qaq 'en'am da ḡataqta qoquiḡa'ai ana 'alhua.

¹¹Da shiitega 'eeta': sa ishit da qaualliquiitapeguēt da huo'o ca 'eetega da qad'amqajnataxanaxauai, qalaq quetaigui da lquishiguētaxac, huo'otaq mataxalaic, huo'otaq natameetacot na nqolacpi, huo'otaq n'aqtaqa l'o', huo'otaq taxaic, huo'otaq cachaxaic. Qataq ivida'a da sa ishit da chochi qadqu'axauai ca nachi 'eeta'ac de'eda.

¹²⁻¹³Cha'ayi aḡim sa ishit da sa'aualec da ḡimit ca saxanaxa da da'amqajnataxan. ḡim Dios mayi nmit qome namayipi. Qaq qami' mayi ishit da qanmichi na masi da'amqajnataxan. Qaq ḡoqo'oyi qanqachiiuec ḡi'iḡi 'itaxaloxoic mayi qami' netanguilo.

1 Corintios 6

Qaiḡaxanot ca nta'a mayi saxanaxa da da'amqajnataxan da ḡaḡamaxajḡi ca nasouaxashit

¹Da huo'o ca 'oonolec da qoḡiita nasouaxata'ai' ca lḡa 'amqajnataxanaxaic, qaq ḡtáloxochiyo' da iḡaxanot ca nta'a mayi saxanaxa da da'amqajnataxan da ḡaḡamaxajḡi ca nasouaxashit, qaq sa ishit da iḡaxanoigui nam lalamaxatpi ḡi Dios?

²Qaq ḡsa qauaḡajḡiḡo' da na lalamaxatpi ḡi Dios ishit da nmit qome 'enuac na huetalecna shiḡaxauapi? Qaq da ishit qome da qanmichi 'enuac namayipi, qaq ḡhuá'ago' da sa qanaloitau'a da qanmichi ca 'eeta'am de'edatai' saq 'amaqtaq?

³ḡSa qauaḡajḡiḡo' da sovidaqa'a qome da ḡimitaq nataq'en na chigaqshiguem Dios lamaxashicpi? Qaq ḡtáloxochiyo' da sa yaloqtau'a da ḡimita'q naua saq 'amaqtachi mayi huelguete da qanachaalataxac?

⁴Cha'ayi da huo'otaq huo'o ca 'eeta'am de'eda cotaxac qami' huelguete, qaq ḡtá'ainco' ḡi qauḡaxañiḡa cam sa ishit da taḡapeguēu'a na 'amqajnataxanaxaicpi da ḡaḡamaxajḡi?

⁵Qaq damayi shinapec, yaqto' huo'o da qad'alqoi. 'En'amo' da ḡoqta qaica ca 'oonolec da qoḡiita da nalotau'a da nmit ca lasouaxashit ca l'amqajnataxanaxaua.

⁶Da huo'o ca 'amqajnataxanaxaic huo'otaq nasouaxata'ai' ca l'amqajnataxanaxaua, qaq ḡiuen peta'a da iḡaxanot ca nta'a mayi sa da'amqajnataxan da ḡaḡamaxajḡi?

⁷Yoqta 'eesa da huo'otaq huo'oi naua cotaxaco qami' huanguilo, nachi yi'oq naq'en da huo'o da qadasouaxashichi. ¿Sa yäyamaxaño' da qan'añaxachiiguet cam qami' qai'oteque sa yäyamaxaño'? ¿Sa yäyamaxaño' da qauauaqaita'a da qami' qaicachiyoto?

⁸Qalaxayi qami' chaqdata da qauviyiya'a da qau'ochiic ca sa yäyamaxaño' ca maichi qad'amqajntaxanaxauai, qataq qaucachiitacot.

⁹⁻¹⁰¿Qami' sa qauayajñiyo' da ca i'otec ca sa yäyamaxaño' ca lya, qaq sa ishit da inoxoneu'a ca ñaq natauo l'onataxanaxac ñi Dios? Sa ishit qome da qaupe'enaxaño'. Cha'ayi sa ishit qome da inoxoneu'a que'eca l'onataxanaxac ñi Dios nam quetaigui da lquishiguetaxac, qataq na natameetacot na nqolacpi, qataq na lauatapiguiñi' aca sa lhua, qataq na huetapeeguet ca 'eeta'am lya shiyaxaua, qataq na cachaxaicpi, qataq na mataxalaicpi, qataq na taxaicpi, qataq na n'aqtaqa l'o'pi, qataq na yayin ca lya da nqat aca alom.

¹¹Qaq huo'o co'ollaxa da qoñiita na 'eeta'am ne'enapi. Qalaxayi mashi qami' qaiqui'itaxatte', qataq mashi qanañañiyot ñi Dios, qataq ñimayi mashi qami' yäyamaxadeete'. Qaq 'enauac de'eda chigoqchigui so qadataxala' Jesús qataq so Espiritu mayi chigoqo'ot ñi qadta'a Dios.

Da qad'oquiaxac lalamaxat ñi Dios

¹²Eesa quenaxa da n'aqtac da 'eeta': "Sa ishit da qaillapeguem ñi 'oonolec da maichi yoiqueetac ca i'ot," qalaxayi sa ishit da 'enauac na lataxaguesat da n'onaxat ca shiyaxaua. Aja', 'eesa da sa ishit da qaillapeguem ñi 'oonolec da maichi yoiqueetac ca i'ot, qalaxayi ca shiyaxaua sa ishit da yauaqta'a da 'ico' lcoñitaguishic ca i'ot.

¹³Eesa quenaxa da n'aqtac da 'eeta': Ca nallic qai'ot da tangui ana qad'am, qaq ana qad'am qai'ot da yaqto' yaconguet ca nallic. Qalaxayi ñi Dios ta'ya'a da nlaxajyiñi ne'enaua dos. Qaq sa ishit da qai'ot da qad'oquiaxac da ta'yaigui da nquishiguetaxac. Chaqdata da qai'ot damayi da lalamaxat so qadataxala', qaq so qadataxala' anac da nca'alaxateec da qad'oquiaxac.

¹⁴Qaq ñim Dios mayi nca'aleec naq'en so qadataxala' co'olla qayalauat, ñimayi nataq'en ta'ya'a da qomi' nca'aldeec naq'en, do'onataxana da maichi l'añaxac.

¹⁵¿Sa qauayajñiyo' da l'oquiaxac ñi 'oonolec da qoñiita da n'attau'a da l'oquiaxac so Cristo? Qaq ¿ishit peta'a da ñaqateu'a de'eda l'oquiaxac mayi n'attau'a da l'oquiaxac so Cristo, ime, qanachi n'adeu'a ñaq'en da l'oquiaxac aca quishiguetaxai? ¿Sa yauango' da nachi shiitec de'eda!

¹⁶Qalqo' ¿sa qauayajñi peta'a da huo'otaq huo'o ca huadonguet aca quishiguetaxai, nachi que'ecaua dos 'eeta'am da 'oonolec da n'oquiaxac? Cha'ayi nachi 'enapec naua ñiyigui'shi l'aqtaqa ñi Dios, 'eeta': "Caua dos ivilda'a da 'ico' 'oonolec."

¹⁷Qaq yöqo'oyi ca 'oonolec shiyaxaua da n'attau'a so qadataxala', nachi 'eeta'ama da 'oonolec, cha'ayi ncoñitragui so Espiritu Santo.

¹⁸Yöqo'oyi qauataiueguesop da nquishiguetaxac. Na lañipi sa yäyamaxañi mayi ishit da i'ot ca shiyaxaua, namayipi sa ishit da pa'aigui da l'oquiaxac. Qalaxayi cam quetaigui da lquishiguetaxac, qaq camayi maichi yasouaxat da lalamaxat l'oquiaxac.

¹⁹¿Qami' sa qauayajñiyo' da qad'oquiaxaqui da 'eeta'am da lauo' so Espiritu Santo mayi qami' yanema ñi Dios, qaq somayi qami' netaigui? Qaq yöqo'oyi qami' sa ishit da qadalamaxachi da qad'oquiaxaqui,

²⁰cha'ayi ñi Dios co'olla qami' deshijnaxanalo, qalaq yataqta sa nalañi da qadashiichiyaxaqui. Yöqo'oyi yataqta qaumachiyo'ot ñi Dios da lli'oxonnataxanaxac da qad'oquiaxaqui qataq ñi qoquiyapegue' qadqui'ii, cha'ayi naamayi lalamqa'te ñi Dios.

1 Corintios 7

N'aqtaguec da nadonaxac

¹Qaq nagui qami' sa'axatema dam qaunataxaniitapeguelec co'ollaq ayim qanamaqaya aso qad'aqtaqui lmalate. Qaq ayim shinapec da 'onaxaic ca shiyaxaua da sa ishit da huadon.

²Qalaxayi souaxat da huo'o na quetaigui da lquishiguetaxac, qaq no'on ca 'oonolec shiyaxaua da yauo'o aca lalamaqte lhua, qataq aca 'alo yauo'o ca lalamaxat lhua.

³Qaq ca shiyaxaua mayi mashi huadon yataqta iloteguet aca lhua. Nachi 'en'am aca 'alo yataqta iloteguet ca lhua.

⁴Aca 'alo mayi mashi huadon, acamayi sa ishit da lalamaxat da l'oquiaxac. Nachi 'en'am ca yale, camayi sa ishit da lalamaxat da l'oquiaxac. Cha'ayi da huadona't, nachi aca 'alo lalamaxat ca yale, qaq ca yale lalamaqte aca 'alo.

⁵Qaq sa ishit da nmaqtega't caamayi. Chaqdata da huo'otaq nsoxoota't caamayi da yauo'o ca laloqne'c da sa ishit da nauaña't da yauotrique da yataqta nañaadeguet da nqouagaxaunaxa'c. Qalaxayi da ime, nachi qaltaq ipactegue da nauaña't, cha'ayi sa iuena'a da yasouaxat da sa ishit da nayateetrela't, nachi so Satanás huo'o ca lligueuo da yauo'o ca lasouaxashi't.

⁶Enauac de'eda qami' sa'axattapeguema, damayi chochi yinnataxanaxac, qaq sa ishit da yöqta yamaxasoxonaxac.

⁷Ayim huo'o da iyaxa da 'enauac ayim qoyiita'am, qalaxayi ñi Dios yanem ñi 'oonolec na yotta'a't lshitaxanaxatpi. Ca 'oonolec 'eeta' da lataxac, qataq ca lya 'eeta'.

- ⁸Qaq nam qaca aca lhua qataq ana pa'ai huo'o da i'aqtac da 'onaxaic da nachi 'eetai' da sa ishit qome da huadon, 'eeta'am aylim.
- ⁹Qalaxayi da sa ishit da nalo'oguet da 'eeta, qaq 'onaxaic da yataqta huadon, cha'ayi sa yayamaxaani da nachi 'eetai' da dapaqtac.
- ¹⁰Qalaxayi na mashe sogote da huadon huo'o da yaqataxac da aca 'alo sa ishit da yalat ca lhua. De'eda yaqataxac damayi sa ishit da yalamaxat, damayi chigoqo'ot so qadataxala'.
- ¹¹Qalaxayi sa iuena'a da aca 'alo huo'otaq yalat ca lhua, qaq da huo'otaq sa ishit da yi'iguelaxaguet, qaq no'on da nachi sa ishit da huadon. Qaq nachi 'eeta'am nataq'en ca yale sa ishit da nalate' aca lhua.
- ¹²Qaq na laiyipi 'amqajnataxanaxaicpi aylim ñalligoxottela't da shinapega, qaq sa nachiso so qadataxala'. Da huo'o ca huo'o aca lhua mayi sa ishit da da'amqajnataxan, qaq acamayi da yayamaxadeeta da neta'aguet camayi, qaq ca yale no'on da sa ishit da nalate'.
- ¹³Qaq da huo'o aca huo'o ca lhua mayi sa ishit da da'amqajnataxan, qaq camayi da yayamaxadeeta da neta'aguet acamayi, qaq aca 'alo no'on da sa ishit da nalate'.
- ¹⁴Cha'ayi ca yale mayi sa da'amqajnataxan ividauga da yayamaxadeeta ñi Dios, souaxat da huadonguet aca 'amqajnataxanaxai. Qaq aca 'alo mayi sa da'amqajnataxan ividauga da yayamaxadeeta ñi Dios, souaxat da huadonguet ca 'amqajnataxanaxaic. Cha'ayi da sa ishit da nachi 'eetec de'eda, nachi da qadco'oxoqui 'eeta'am na llalaqpi na sa da'amqajnataxanpi. Qalaxayi nagui sogote da mashe yayamaxadeeta ñi Dios.
- ¹⁵Qalaxayi ca yale, huo'otaq aca 'alo mayi sa da'amqajnataxan, da ipacapegue' da dalataxan, qaq no'on da ipacalec. Qaq da nachi 'eetec de'eda, qaq ca 'amqajnataxanaxaic, huo'otaq aca 'amqajnataxanaxai, nachi qalta ipactegue da huosochiguiñi. Cha'ayi ñi Dios qomi' iyaxanalo da selagaqtapiguiñi.
- ¹⁶Cha'ayi 'am 'alo, ¿sa 'auayajno' da huo'otaq ishit da 'am chigoqchigui da qanca'alaxateec ca 'adhua? Huo'otaq 'am yale, ¿sa 'auayajno' da huo'otaq ishit da 'am chigoqchigui da qanca'alaxateec aca 'adhua?
- ¹⁷Nai'ctaxa ca 'eetec ca lataxac ñi 'oonolec, nachica saq yaxaneec. Chaqdata da ilotelec da lliquiaxac cam yanem so qadataxala'. Da 'eetec da lataxac co'ollaq Dios iyaxana, nachida saq yaxaneec. Qaq 'eda da saqattega 'enauac ana n'onaxanaxaqui.
- ¹⁸Da huo'o ca huo'o ca n'anaxashit na l'oc co'ollaq iyaxana ñi Dios, qaq nachida sa ishit da yaxaneec. Qaq da huo'o ca qaica ca n'anaxashit na l'oc co'olla qaiyaxana, no'on da nachi 'eetai' da sa ishit da yauo'o ca n'anaxashit.

- ¹⁹Nai'ctaxa da huo'o ca n'anaxashit na l'oc ca shi'axaua, huo'otaq qaica, qalaxayi nachi 'en'am. Cha'ayi chaqcata ca i'ot na lqataxacpi ñi Dios nachica ca qa'ayamaxadeeta.
- ²⁰Ca shi'axaua no'on da nachi 'eetai' saq yaxaneec ca lataxac co'ollaq iyaxana ñi Dios.
- ²¹Da huo'otaq 'am nlatac co'ollaq 'am qai'yaxana, qaq no'on da sa ishit da 'admelec damayi. Nai'ctaxa da huo'o ca na'a'q da huo'otaq 'auañoxot da 'am huosochiguiñi, qaq lamaaxa 'anpogoxoinapec.
- ²²Cha'ayi ca shi'axaua da nlatac co'olla qai'yaxana da i'amaqten so qadataxala', camayi nagui yataqta huosochiguiñi da quetague' somayi. Qaq nachi 'eeta'am ca shi'axaua da huo'otaq sa ishit da nlatac co'olla qai'yaxana, camayi nagui l-latac so Cristo.
- ²³Cha'ayi yataqta lta'adaic da lashiichiyaxac co'olla qami' deshijnaxanalo ñi Dios, yoqo'oyi sa ishit da qanashiñiita da qami' l-lataqa ca chochi shi'axaua.
- ²⁴Qaq yoqo'oyi, qami' yaqaya't, nagui da quetague' ñi Dios ñi 'oonolec da qoñiita, no'on da nachi 'eetai' saq yaxaneec da lataxac co'olla qai'yaxana.
- ²⁵Qaq ca shi'axaua mayi saxanaxa da huadon, ayim qaica ca yaqataxac chigoqo'ot so qadataxala' da sanem. Qalaxayi sami' da iuennataxac, cha'ayi ayim mashi sevi' da ayim npe'et souaxat da lchoxonnataxanaxa so qadataxala'.
- ²⁶Ayim da iuennataxac 'eeta': ca shi'axaua no'on da nachi 'eetai' saq yaxaneec cam hueta'a souaxat naua na'axa'te mayi soqolaqtaiguilo da yataqta huo'o da lqalai'c.
- ²⁷Da huo'otaq huo'o aca 'adhua, qaq sa ishit da 'analate'. Qaq da huo'otaq saqaca aca 'adhua, qaq no'on da sa 'anmitaique.
- ²⁸Qalaxayi da huo'otaq 'auadon, qaq qaica ca 'adasouaxashit. Qaq nachi 'en'am aca qa'añole da huo'otaq huadon, qaq sa ishit da huo'o ca lasouaxashit. Qalaxayi ca huadon, qaq yataqta huo'o da lqalaic lta'adaic da nachaalataxac. Qaq 'eda da lqala' mayi qami' sovitaqteetegalo.
- ²⁹Qami' yaqaya't, da sauotaique shinapec 'eeta': Mashi sa qa'yadauec naua na'axa'te mayi soqolaqtaiguilo. Yoqo'oyi nagui na mashi huadon no'on da 'eeta'am da sa ishit da huo'o aca lhua,
- ³⁰qataq nam huasoutacpi 'eeta'am da sa ishit da daquicotac, qataq na ntootapigui' 'eeta'am da sa ishit da ntootac, qataq na deshijnaxaatega na logoxoshitpi 'eeta'am da sa ishit da lalamaxat ca lshijnaxanaxat,
- ³¹qataq nam do'onataxaatega na huetalecna 'eeta'am da sa ishit da do'onataxana. Cha'ayi na yi'oqchigui mayi huetalecna, ta'ya'a da imeuo.

³²Ñishitaique da yataqta qami' huosochiyiñi, qaica ca qami' nqanaxa't. Ca shiyaxaua da ñaq lamaxaic, yataqta nalamaqteguet da quetague' so qadataxala', cha'ayi nshitaique da qayayamaxadeeta.

³³Qalaxayi da huo'otaq masi huadon, nachi imelec na n'onatacpi mayi huetalecna, cha'ayi nshitaique da machiguiñi naq'en aca lhua.

³⁴Nataq'en aca 'alo masi huadon sa ishit da 'en'am aca lamaxai. Cha'ayi aca lamaxai yataqta nalamaqteguet da quetague' so qadataxala', cha'ayi nshitaique da imaec da yanot ñi Dios da l'oquixac qataq som capegue' lqui'i. Qalaxayi aca masi huadon yataqta imelec na n'onatacpi mayi huetalecna, cha'ayi nshitaique da machiguiñi naq'en ca lhua.

³⁵De'eda i'aqtac mayi qami' sanema, damayi maichi qanayamaxataxaqui, qaq sa ishit da qami' 'ico' secoñidai'salo. Chaqdata da ñishitaique da qaica ca qan'aqtaguiiqui sa yayamaxañi qataq yaqto' qaica ca qami' nqanaxa't da qoquitague' so qadataxala'.

³⁶Qalaxayi da huo'o ca shiyaxaua da ila'a da sa yayamaxañi da sa huadon aca llale, souaxat da napacalec so laloxoquictaxa da huadon, qaq camayi da ila'a da iuen da huadon acamayi, qaq no'on da i'ot ca 'eetapeguec. Sa ishit da huo'o ca lasouaxashit da yadonaxanaxan aca llale.

³⁷Qalaxayi da huo'o ca lya shiyaxaua qaica ca 'ico' yamaqtalec da huo'o ca i'ot, chaqdata da huosochiguiñi, qaq da huo'otaq masi nmate' da lhuennataxac da huo'otaq sa yadonaxanaxan aca llale, qaq yayamaqchiguiñi da sa yadonaxanaxan.

³⁸Yoqo'oyi ca yadonaxanaxan aca llale yayamaqchiguiñi da 'eetec. Qataq ca sa yadonaxanaxan aca llale nachi 'en'am yacteec da yayamaqchiguiñi.

³⁹Aca 'alo masi huadon, acamayi sa ishit da qansogoñi da ladonaxac qom ña nca'altauec ca lhua. Qalaxayi ca lhua da huo'otaq masi ileu, nachi acamayi yataqta huosochiguiñi da huo'otaq huadonguet ca lya shiyaxaua, qalaxayi 'onaxaic da l'amqajnataxanaxaua.

⁴⁰Qalaxayi acamayi yataqta yacteec da machiguiñi da sa ishit da yi'iguelaxalec da ladonaxac. Qaq 'eda da iuennataxac, cha'ayi ayim nataq'en sa'amaqten da ayim netanguit so Espiritu mayi chigoqo'ot ñi Dios.

1 Corintios 8

Ca nallic mayi qanatameelec da qoñanot ca nqolac

¹Qaq nagui qami' sa'axatema da lliquixac ca nallic mayi qanatameelec da qoñanot ca nqolac. 'Eesa da 'enauac da qadauattonatac de'eda. Qalaxayi de'eda nauattonaxanaxac yashittagui naq'en da ñi'oxonnaxac ca shiyaxaua.

Chaqdata da nsoxoyic mayi nañaxat naq'en camayi.

²Da huo'o ca ipi'itaxaatega da huo'o na yäyaten, camayi saxanaxa da huo'o ca yäyaten, cha'ayi saxanaxa da yöqta lataxac da lauatonaxanaxac.

³Qalaxayi da huo'o ca yöuotec ñi Dios, qaq ñimayi yataqta yöuattoota camayi.

⁴Yöqo'oyi ca nalic mayi qanatameelec da qoñanot ca nqolac, sañajnaq da na nqolacpi mayi huetalecna yataqta qaica ca 'enec, cha'ayi 'oonolec ñi Dios, qaica ca lya.

⁵Qaq nai'ctaxa da huo'o na qanatameetacotpi saq cha'api mayi hueto'ot na piguem qataq huetalec ana 'alhua, cha'ayi yataqta qalota na qoñitega nta'alpi saq cha'api qataq na nataxala'pi,

⁶qalaxayi qomi' sañajnaq da 'oonolec ñi qadta'a, l'enaxat Dios. Ñimayi mayi chigoqchigui 'enauac nam huetalecna, qaq qomi' i'o't da qomi' lalamqa'te. Qataq 'oonolec so qadataxala', l'enaxat Jesucristo, som yachigoxotchigui ñi Dios 'enauac nam huetalecna, nataq'en qomi'.

⁷Qalaxayi sa ishit da 'enauac qayäyaten de'eda. Cha'ayi huo'o na nai'ac co'ollaxa da natameetacot na nqolacpi, da ñaq 'eetalec nagui da huo'otaq chic ne'ena nalic, 'eeta'am naq'en ca nalic mayi qoñanot ca nqolac. Qaq da ntounaxac yi saxanaxa da da'añi, nachi nomteguet da qaishipaxanaqchit.

⁸Eesa da ca nalic sa ishit da sachigoxotaqagui da qomi' yäyamaxadeete' ñi Dios. Cha'ayi ca nalic da sachiguenaq, qaq sa ishit da qomi' nquigaxatta'agueta da no'on qadataxac; huo'otaq da sa ishit da sachiguenaq, qaq sa ishit da qomi' nquigaxatta'agueta da qauem qadataxac.

⁹Qalaxayi qami' qautelaqtaxañiyot de'eda qadataxaqui mayi huosochiguiñi da sa ishit qome da huo'o ca lasouaxashit naq'en ca saxanaxa da da'añi da lpi'i yaxac.

¹⁰Saloqnaxana 'am mayi 'auäyateeta de'eda. Da huo'otaq 'anso'ooñisop cam huaña da qay'i'oxoden ca nqolac da 'auque'e, qaq da huo'otaq 'am ilau'a ca qadqaña mayi saxanaxa da da'añi da lpi'i yaxac, qaq que'eca qadqaña nachi i'añaxachigui lauel da dequi'yapegueu'a que'eca nalic mayi qoñanot ca nqolac.

¹¹Qaq 'am, mayi huo'o da 'adauattonaxanaxac, nachi 'auqataqchit ca qadqaña mayi saxanaxa da da'añi da lpi'i yaxac cam nataq'en ileualec so Cristo.

¹²Qaq da nachi qoñitec de'eda da qauque'emaqchichi da ntounaxac ca qadqaña mayi qaica ca l'añaxac da lpi'i yaxac, qaq 'en'am da nachiso so Cristo qauque'emaqchichi.

¹³Qaq yöqo'oyi ayim da sasouaxateguet da huo'o ca lasouaxashit ca yäqayä souaxat ca nalic mayi sachic, qaq no'on da nal'en sa ishit da sachic ca lapat,

yaqto' sa ishit da sasouaqtaxan.

1 Corintios 9

Da 'enec ca lamaxashic so Jesús

¹Ayim 'eesa da ayim huosochiguiñi, qataq yalau'a da 'enec ca lamaxashic so Jesús. Cha'ayi ayim ñauane' somayi som qadataxala'. Qaq qami' mayi nachiqami' naiguilo da i'onataxanaxac da so'onataxaatacot so qadataxala'.

²Qaq da huo'o na sa ishit da i'amaqten da ayim lamaxashic so Jesús, qalaxayi qami' sa ishit da saq ayim qau'amaqchiñi. Cha'ayi ayim qauachigoxochiichigui da qau'amaqchiñi so qadataxala', qaq nachida da yi'oq naq'en da ayim lamaxashic so Jesús.

³Qaq 'eda da yasataxac mayi sedolec nam ayim detaqtega, 'eeta':

⁴Ayim 'itchiguiñi da saconguet 'enuac nam ayim qaiqui'axanec qataq na ayim qan'yomaxangui,

⁵qataq nataq'en da ñinaictague' aca iua 'amqajnataxanaxai, 'eeta'am da 'eetec na lajipi lamaxashicpi so qadataxala' Jesús, qataq soua lalamqa'te lqaya't, nataq'en so Pedro.

⁶Qaq qami' ¿qaupi'itaxañiya peta'a da ayim qataq so Bernabé nachiqomaqta da sa ishit da saxanaxañi da yi'oqchigui qad'onataxanaxac souaxat da sa'axataqtac da n'aqtac?

⁷¿Négue't ca ishit da tau'a da nale ca nta'a, qaq maichi nshiiteetapeguela't? qataq ¿négue't ca ishit da yaañi ana uvas, qaq sa ishit da chic ana ala? qataq ¿négue't ca ishit da ilotague' ana qagueta, qaq sa ishit da chic na lchi' mayi nlomtac?

⁸Qaq sa ishit da qaupi'itaxañiya da chochi shiyaxaua lhuennataxac de'eda shinapec, cha'ayi na nqataxacpi mayi chigoqo'ot so Moisés 'enapec nataq'en de'eda.

⁹Cha'ayi da nanettañi nqataxac 'eeta': "Sa ishit da 'ai'axattagui na lmic ca 'adauegaxanaxala' huaca da 'auapiaxanaxaalec na trigo da qanqattac ana ala." 'Eesa da ñi Dios co'ollaq 'enapec de'eda sa ishit da chaqcata ca nauegaxanaxala' huaca da huaqattega,

¹⁰cha'ayi nachiqomi' mayi qomi' huaqattegalo. De'eda nqataxac qo'yiyiñi co'olloxochiyi da qayauotaique qana'yamaqtaguec, cha'ayi ca shiyaxaua mayi n'attapiguishiguem na 'alhua qataq ca nqattac ana ala na trigo ishit da yataqta huo'o da naquitaxac da yaconguet cam naigui da l'onataxanaxac.

¹¹Qaq da qomi' sanaqtapiguiñi dam saq cha'a mayi chigoqo'ot so Espíritu Santo, qaq ¿peta'a sa lataxaco' da qomi' ñaqataq cam yi'oqchigui mayi

chigaqaigui da qoñiita?

¹²Yi na lañipi mayi nataq'en hueto'ot da 'enec da qami' qaushiichiñi da l'onataxanaxac, qaq ¿táloxochiyo' da saq ýacteec da qomi' qaushiichiñi'? Qalaxayi qomi' sa ishit da souaxalec de'eda shinaxac mayi qomi' hueto'oto. Chaqdata da qomi' ñi'añaxataxaguet 'enauac na chochina, yaqto' qaica ca nqanaxat da no'on qad'axayaxac mayi n'aqtagec so Cristo.

¹³Qami' mashi qauayajñi da na huetapegue' da n'onataxanaxac aca n'onaxanaxaqui, namayipi chigaqaigui da nshiitenaguec de'eda l'onataxanaxac. Dam ýoqta shiitega 'eeta' da nam huetapegue' aca nca'atoxonaxalate da ýavigaxattac na nachitaqtaxanaxat huaca lapat, namayipi chictac na qaiyotauqa lapat.

¹⁴Qaq 'eda da lqataxac nataq'en so qadataxala' da ca i'axattapeguec da n'aqtac mayi chigaqaigui da nca'alaxa, camayi ishit da deque'etapigui da l'aqtaxanaxac.

¹⁵Qalaxayi ayim sa ishit da soolec de'eda shinec mayi ayim hueto'ot, qataq sa ishit da settapiguiñi de'eda da yaqto' huo'o ca ayim qai'añiim. Cha'ayi ;no'ono' da seleu, yaqto' qaica ca ishit da nqat de'eda ñitonaxac mayi ayim hueto'ot!

¹⁶Cha'ayi da sa'axattac da n'aqtac mayi chigaqaigui da nca'alaxa, qaq sa ishit da ñi'oxodeetapigui, cha'ayi ayim qaýamaxalec da so'ot. Qaq ;choxodaicolec ayim da sa sa'axat damayi!

¹⁷Qaq ýoqo'oyi da ayim maichi ñalligoxottela't da iuennataxac da so'ot damayi, qaq ishíttaxa da huo'o ca ñishiitenaguec. Qalaxayi da ýoqta ayim qaýamaxalec da so'ot damayi, qaq 'eesa da ýoqta ayim ipataxalec de'eda ñi Dios.

¹⁸Qaq ýoqo'oyi de'eda ñishiitenaguec nachida da ñitonaxac da sa'axattac ca n'aqtac mayi chigaqaigui da nca'alaxa da sa ishit da ayim qaishiiteetac. Qaq sa ishit da ayim shictega da shinec da huo'otaq seque'etapigui da i'aqtaxanaxac.

¹⁹Nai'ctaxa da qaica ca ayim l-latac, qalaxayi se'enaxat da 'ico' ayim l-latac 'enauac na shiyaxauapi, yaqto' ýataqta saqalota na ýaueguec shiyaxauapi da i'amaqten so Cristo.

²⁰Naxa da sootaigui na judío l'ecpi, nachi se'enaxat da lliquiaxac namayipi, yaqto' ishit da ñauec. Namayipi quetague' da lliquiaxac na nqataxacpi mayi chigoqo'ot so Moisés. Qaq nataq'en ayim souaxayot na nqataxacpi, nai'ctaxa da sa ishit da ýoqta shictague' ne'ena nqataxacpi.

²¹Qaq naxa da sootaigui na sa ishit da quetague' na nqataxacpi mayi chigoqo'ot so Moisés, nachi se'enaxat da lliquiaxac namayipi, yaqto' ishit da ñauec, nai'ctaxa da ayim 'eesa da shictague' da lliquiaxac na lqataxacpi ñi Dios,

cha'ayi mashi sooto'ot na lqataxacpi so Cristo.

²²Qataq naxa da sootaigui na saxanaxa da da'añi da lpi'i'iyaxac, nachi se'enaxat da 'ico' qaica ca l'añaxac da ipi'i'iyaxac, yaqto' ishit nataq'en da ñauac namayipi. Qaq yataqta ñacoola't da se'enaxatchigui da lliquiaxac ñi 'oonolec na yotta'a't shiyaxauapi, yaqto' ishit da huo'o ca yigueuo da huo'o ca ñica'alaxateec namayipi.

²³Qaq 'eda 'enauac da shiitec souaxat da n'aqtac mayi chigaqaigui da nca'alaxa, yaqto' ishit da nataq'en ayim ñiuanau'a ca chigaqaigui de'eda n'aqtac.

²⁴Qami' mashi qauayajñi da huo'otaq huo'o aca aloxo, qaq 'enauac na nqomittac yataqta nqalqoqchin, qalaxayi 'oonolec ca yaconguet ca nshiitenaxanaxat. Qaq qami' yataqta qanqalqoqchiñi qome, yaqto' qauacoñiiguat ca nshiitenaxanaxat.

²⁵'Enauac na nayamaxattac da tau'a ca qomitaxac, yataqta ndenguat 'enauac nam ishit da n'aqchit. Namayipi 'eetec de'eda, cha'ayi nshitaique da nauec aca ado'o mayi qo'ipaq laue acam saqayaloq da daqaqa. Qalaxayi qomi' sauoqtaique da ñauegaq acam sa ishit da huo'o ca loga't.

²⁶Qaq ayim 'eda da ñaloxoyaxac, sa ishit da chochi ñaqalqoqtapecda'. Qataq da ñiuananaxac sa ishit da chochi seuaxatapecda'.

²⁷Chaqdata da ayim souaxan da maichi i'oquiaxac da yataqta yalaq ñaq'en, yaqto' sa ishit da ayim sa qayalegaqneuo qom ime da sapaxagueetac ca iya.

1 Corintios 10

Nqataxac da sa ishit da qanatamnot ca nqolac

¹Cha'ayi qami' yaqaya't, ñishitaique da qami' qauayajñi so hua'au qadta'alpi da 'enauac somayipi hueto'ot so l'oc da nachiso lauegaxala', qataq 'enauac somayipi i'axasoxoolec aso auaxai l'enaxat auaxai togaxadai.

²Qaq 'enauac de'eda lliquiaxac somayipi co'ollaq qaica'attaueegue so l'oc qataq co'ollaq qai'axasoxoolec aso auaxai, damayi 'eeta'am da nachida da nachilaxanataguec somayipi da yaqto' n'adeu'a qanqoyin so Moisés.

³Nataq'en 'enauac somayipi chictac so nallic saq cha'a,

⁴qataq 'enauac qanyomgui so 'etaxat saq cha'a. Cha'ayi qanyomtapigui na 'etaxat mayi chigaqaigui so coma' saq cha'a mayi nnaictague' somayipi. Qaq se'eso coma' nachiso so Cristo.

⁵Qalaxayi ñaqaiyita somayipi saqalota na sa yayamaxaden ñi Dios, qaq yoqo'oyi vichiguiñalo ana nhuachiqui somayipi se'eso tojlec 'alhua.

⁶Qaq 'enuac de'eda huaigui somayipi nachida da qanapaxaguenataguec, da yaqto' sa ishit da soqopitaqa'a ca sa yäyamaxañi, 'eeta'am da 'eetec somayipi.

⁷Yoqo'oyi qami' sa ishit da qau'enaxachi da 'eetec somayipi da huo'o na natameetacot na nqolacpi. Cha'ayi naua ñiyigui'shi l'aqtaqa ñi Dios 'eeta': "So shiyaxauapi nso'ooñi. Ime, qaq i'ot so lqui'axac qataq nyomtac. Ime, qaq nachajñi da i'ot so l'ashaxac."

⁸Nataq'en sa ishit da saxaigui da nquishiguetaxac, 'eeta'am da 'eetec somayipi da huo'o na nquishishtac. Qaq yoqo'oyi ileu so veintitres mil shiyaxauapi so 'oonolec na'a'q.

⁹Nataq'en sa ishit da chochi sayinaqtac so qadataxala', 'eeta'am da 'eetec somayipi da huo'o na yi'iguenataxan. Qaq yoqo'oyi huo'o na ileu somayipi co'ollaq detoxongui na n'adaxanaqpi.

¹⁰Nataq'en qami' sa ishit da qanachiitega ñi Dios, 'eeta'am da 'eetec somayipi co'ollaq huo'o na quetapeguelec ñimayi. Nachi qaýalauat, ýalauat so chigaqshiguem Dios lamaxashic mayi lalaataxanaxanec.

¹¹Qaq 'enuac de'eda huaigui som hua'au qadta'alpi, damayi qoyiyiñi da naloqnaxanaxat da qaýauotaique qomi' qaýaqatalo nagui da souaqtaiguilo naua pa'atreec na'axa'te.

¹²Qaq yoqo'oyi da huo'o ca ipi'itaxaatega da sa ishit da huañi, qaq no'on da ntelañi, da yaqto' sa ishit da huañi.

¹³Da qañi'iguenataguiiqui mayi qami' nvittegalo, damayi nachida da 'eeta'am da ñi'iguenataguec na 'enuac shiyaxauapi. Qalaxayi qami' ishit da qaupi'iy'a'ai ñi Dios, cha'ayi ñimayi sa ishit da qami' ýashiitema ca qañi'iguenataguiiqui da huo'otaq sa qanaloyiguet. Chaqdata da huo'otaq nvi' ca qañi'iguenataguiiqui, nachi ñimayi ýauo'o ca lliguec, yaqto' qami' ishit da qadaloy'a'aguet.

¹⁴Yoqo'oyi qami' ýaqay'a't, qami' ñauochaxa'u, qauataiueguesop qome da qanatanñiitacot na nqolacpi.

¹⁵De'eda itaxayaxac da qami' setaxayoto, se'enaxatteguem da setaqtacot ca shiyaxaua ýajnaxanaxaic, qaq qami' maichi qanmichi de'eda shinapec.

¹⁶Ana ýomaxaqui mayi qaiyotauga da yaqto' ñoqouagaxaunaxalec, anamayi da ivita da ñiyomaxagui nachi naigui da 'eeta'am da qomi' qaýauaxayaxana't souaxat naua ltago'q so Cristo. Nataq'en ana pan mayi ñicolaxataxañi, anamayi da ivita da sachiguenaq nachi naigui da 'eeta'am da qomi' qaýauaxayaxana't souaxat da l'oquiaxac so Cristo.

¹⁷Nai'ctaxa da qomi' saqalota, qalaxayi 'enuac da sachiguenaq aso 'oonole pan, qaq yoqo'oyi qomi' 'eeta'am da 'oonolec n'oquiaxac.

¹⁸Ña qaumijñi na llalaqpi so Israel. Nam chictac na nachitaqtaxanaxat huaca

lapat mayi qoյaneuo, namayipi 'eeta'am da qajauaxaxana't, souaxat ne'ena nachitaqtaxanaxat.

¹⁹Sa ishit da shiitega da yataqta huo'o naq 'enec ca nqolac, huo'otaq na nachitaqtaxanaxat lapat da huo'otaq saq 'en'am ca lya.

²⁰Da shiitega 'eeta': Na sa ishit da yauatton ni Dios, namayipi da ivita da yauo'o na lachitaqtaxanaxat, qanachi ne'ena lachitaqtaxanaxat tayot na lamaxashicpi so shiyaxaua lma'na, qaq sa ishit da nachini ni Dios. Qaq sa sayamaxaden da qami' qan'ayitau'a na lamaxashicpi so shiyaxaua lma'na.

²¹Qaq sa ishit da qanyomiigui aca yomaxaqui mayi naigui da qai'amaqten so qadataxala', qata nataq'en qanyomiigui aca yomaxaqui mayi naigui da qai'amaqten na lamaxashicpi so shiyaxaua lma'na. Qataq sa ishit da qolliqui ca nallic mayi naigui da qaiuennate so qadataxala', qataq nataq'en qolliqui ca nallic mayi qoyanot na lamaxashicpi so shiyaxaua lma'na.

²²Loqo'o ¿qomi' sauoqtaique peta'a da deca'alaxan ñaqashinaq so qadataxala'? ¿Ñapagaqlec peta'a da l'anaxac somaxa?

Da nsoxyic nachida da ilo'ogue da qadataxac

²³Eesa quenaxa na n'aqtac da 'eeta': "Sa ishit da qaillapeguem ni 'oonolec da maichi yoiqueetac ca i'ot," qalaxayi sa ishit da 'enauac na lataxaguesat da n'onaxat ca shiyaxaua. Aja', 'eesa da sa ishit da qaillapeguem ni 'oonolec da maichi yoiqueetac ca i'ot, qalaxayi sa ishit da 'enauac da ñanaxat naq'en.

²⁴Qaica ca nmittaique ca maichi layamaxa. Chaqdata da nmitta'ai da yayamaxajni ca lya.

²⁵Qami' qolliqui qome 'enauac na lapat mayi chigaqaigui aca nmenaxaqui. Sa ishit da qaunataxaniitapeguelec ca chigaqa'ague, yaqto' sa ishit da sa yayamaxajni da qadhuennataqai.

²⁶Cha'ayi ana 'alhua qataq 'enauac nam huetalec, namayi lalamaxat ni qadataxala'.

²⁷Qaq sa iuena'a da huo'otaq huo'o ca saxanaxa da da'amqajnataxan da qami' 'enapegalo da qadqui'axauai, qaq qolliqui 'enauac nam qami' yanema. Sa ishit da qaunataxaniitapeguec ca chigaqa'ague, yaqto' sa ishit da sa yayamaxajni da qadhuennataqai.

²⁸Qalaxayi da huo'o ca qami' da'aqtaxanema, 'eeta': "Ne'ena lapat, namayi nachitaqtaxanaxat da qoyanot ca nqolac," nachi sa ishit da qolliqui, yaqto' sa ishit da qauque'emaqchichi ca qami' da'aqtaxanema, qataq yaqto' sa ishit da sa yayamaxajni da nhuennataxac.

²⁹Qaq sa'axattac da lhuennataxac ca lya shiyaxaua, qaq sa ishit da nachida da qadhuennataqai. Qalaxayi da huo'o ca 'enapec da l'aqtac: "¿Tá'ainco'taxa da

'aloqtapigui iuel naq'en da lhuennataxac ca iya da huo'otaq huo'o ca sachictac?

³⁰Cha'ayi da huo'otaq ñoqouagaxauelec ca anoq da sanot da ñi'achic ñi Dios, qaq ¿tá'ainco' da ayim qanayictega souaxat ca sachictac?"

³¹Qaq da huo'otaq qauqui'ii, huo'otaq qanjomi, huo'otaq huo'o ca lya qau'ochi, qaq no'on da qai'añiitoigui qanqashiñi da 'enauac qaýi'oxoden ñi Dios.

³²Sa ishit da huo'o ca huañi qanqashiñi na judío l'ecpi, huo'otaq na saq judío l'ecpi, huo'otaq na i'amaqteetacpi ñi Dios.

³³Qaq ayim yataqta ñipogoxouetague' da 'enauac qaýayamaxadeeta ca so'ot. Qaq sa ishit da maichi ñimittaique ca yaýamaxa. Chaqdata da ñishitaique da saýamaxajñi ca iya, yaqto' ishit da qanca'alaxateec.

1 Corintios 11

¹Qami' qoquitelec qome ayim, 'eeta'am da shiitec da shictague' so Cristo.

Da 'eetec da lataxac na 'alpi da do'onaxaatac

²Qami' yaqaýa't, yataqta qami' ñitootegueque, cha'ayi yataqta ayim qadhuennataxachi, qataq qoquitelec da yapaxaguenataxanaxac mayi qami' sanema.

³Qalaxayi ñishitaique da qauayajñiita da so Cristo nachiso so lqaic ca shiyaxaua, qaq ca shiyaxaua nachica ca lqaic aca lhua, qaq ñi Dios nachiñi ñi lqaic so Cristo.

⁴Ca shiyaxaua da yapotalec na lqaic da huo'otaq nqouagaxaueetac, huo'otaq i'axattac da l'aqtac ñi Dios, camayi huota'a naq'en da n'enaguec na lqaic, souaxat da yapotalec.

⁵Nachi 'en'am aca 'alo da sa ishit da yapolec na lqaic da huo'otaq nqouagaxaueetac, huo'otaq da i'axattac da l'aqtac ñi Dios, acamayi huota'a naq'en da n'enaguec na lqaic, souaxat da sa yapolec. Qaq 'eeta'am da imauec da npetec na laue.

⁶Cha'ayi da huo'o aca 'alo sa ishit da yapolec na lqaic, nachi 'onaxaic da imauec da npetec na laue. Qalaxayi da 'enauac qai'aguelec aca 'alo, souaxat da npetec na laue, huo'otaq da nquedalecta na lqaic, qaq no'on da yapolec na lqaic.

⁷Ca shiyaxaua sa ishit da yapotalec na lqaic, cha'ayi camayi n'enaqtac, lqui'i ñi Dios, qataq yaatañi da lli'oxoyic ñimayi. Qalaxayi aca 'alo yaatañi da lli'oxoyic ca shiyaxaua.

⁸Cha'ayi ñi Dios co'ollaq i'ot so yale, qaq sa ishit da yachigoxotaigui aso 'alo.

Chaqdata da co'ollaq i'ot aso 'alo, nachi ÿachigoxotaigui somayi.

⁹Qaq aso 'alo qai'ot da ltaua qanqoyin so ÿale. Qaq sa ishit da qai'ot so ÿale souaxat aso 'alo.

¹⁰Qaq 'eda da huo'o mshi aca 'alo iuen da ÿauo'o ca lapoxot na lqaic, n'anaxashit da acamayi hueto'ot da lamaxasoxonaxac ca lhua, qataq souaxat na chigaqshiguem Dios lamaxashicpi.

¹¹Qalaxayi nagui da sa'amaqtenaq so Cristo, qaq qaica ca shiÿaxaua da sa iuen aca 'alo, qataq qaca aca 'alo da sa iuen ca shiÿaxaua.

¹²Qalaxayi da ÿoqta 'eesa da aso 'alo qaÿachigoxotaigui so ÿale, qaq nataq'en 'eesa da ca shiÿaxaua chigaqaigui aca 'alo, qalaxayi 'enauac chigoqo'ot ñi Dios.

¹³Maichi qanalochiñi qami' da ÿaÿamaqchiguiñi da aca 'alo sa ÿapolec na lqaic da huo'otaq nqouagaxaueetacot ñi Dios.

¹⁴Cha'ayi da n'onataxac na yi'oqchigui shiÿaxauapi 'eeta': 'Enauac qai'aguelec ca shiÿaxaua da nalogaxat na laue,

¹⁵qalaxayi aca 'alo ÿataqta qaÿi'oxoden da nalogaxat na laue, cha'ayi na laue logodaic qoÿanem da yaqto' ÿapolec na lqaic.

¹⁶Qalaxayi da huo'o ca nshitaique da taÿa'aguet de'eda, qaq no'on da ÿaÿateeta da qomi' qaica ca lÿa qan'onataxac, qataq 'enauac nam neteguelo naua laÿil ana 'alhua nam i'amaqteetacpi ñi Dios.

Sa qaÿaÿamaxatapec da nqui'axac mayi naigui da qaiuennate so qadataxala'

¹⁷Qalaxayi da sauotaique shiyiñi nagui da qami' samaxalo 'eeta'am da sa ishit da qami' saÿamaxadeete', cha'ayi de'eda qalaponaxaqui nachida da qami' n'aqchi't, qaq sa ishit da qami' n'onaxa't.

¹⁸Qaq da hua'auchiguiñi i'aqtac 'eeta': Sa'aqtapeguelec da qoÿiitega quenaxa da ivita da qalapoñiÿa't da qau'onaxañi, qalaq nda'a't da qami' qaucolaqaitagui. Qaq 'eeta'am ñaqashin da cada'acolec da 'eesa damayi.

¹⁹Cha'ayi qami' iuen da qaucolaqaigui da ÿotta'a't na qauatailec shiÿaxauapi, yaqto' yi'oq na ÿoqta 'eesa 'amqajnataxanaxaic!

²⁰Cha'ayi souaxat da qami' qaucolaqaitagui, nachi naxa da ivita da qau'ochi da nqui'axac mayi naigui da qaiuennate so qadataxala', nachi de'eda qadqui'axaqui sa ishit da nachiso somayi da qauennachi.

²¹Cha'ayi da ivita yi laloqo' da qauqui'ii, nachi ñi 'oonolec maichi hua'aualec da deque'e, qaq sa ishit da deuataxanapec. Qaq ÿoqo'oyi huo'o na ÿoqouat, qataq huo'o na ivida'a da taxaic.

²²¿Saqcaua peta'a naua qadma'chilli' da qauqui'ii qataq qanÿomi? Qaq da nachi qoñiita'ac de'eda, nachi 'eeta'am da qau'otañiitac na laÿipi

i'amaqteetacpi ñi Dios, qataq qauauoita'a da l'aloxo nam qaica ca yi. ¿Huá'ague ca 'eetec ca i'aqtac qami'? ¿Qami' saÿamaxadeete' peta'a? ¡'A'i, sa ishít da saÿamaxadeeta de'eda!

Da nqui'axac mayi naigui da qaiuennate so qadataxala'

²³Cha'ayi aÿim sachigoxoto'ot so qadataxala' de'eda napaxaguenataxanaxac mayi mashi qami' sanema da se'eso pe co'ollaq yaqta'a da qoÿaneuo so qadataxala' Jesús, nachi ÿacona aso pan.

²⁴Nachi ÿanot da n'achic ñi Dios. Ime, qanachi ncolaxajñi aso pan, nachi 'enapeco': "Qolliqui ne'ena; nachina na maichi ÿapat mayi taÿa'a da qancolaxajñi da qami' nca'alaxatreec. Qaq qau'ochi qome de'eda, yaqto' sa ishít da aÿim qaucouai'ai."

²⁵Qaq co'olla mashi ime da lqui'axac, nachi ÿacona aso ÿomaxaqui. Nachi 'enapeco': "Ana'ana ÿomaxaqui, nachana ana naigui da dalaxaic aÿamaxataxac mayi ÿoqta 'itchiguiñi naq'en naua itago'q. Qaq da ivita da qalta qanÿomiigui, qalta qauennachi aÿim."

²⁶Qaq ÿoqo'oyi da ivita da qolliqui ana'ana pan, qataq qanÿomiigui ana'ana ÿomaxaqui, nachi 'en'am da qau'axachiitac da l-leuaxa so qadataxala' Jesús, chochi ivitta'a ca na'a'q qom ñi'iguelaq.

Da lataxac da nqui'axac mayi naigui da qaiuennate so qadataxala'

²⁷Qaq ÿoqo'oyi da huo'o ca chic ana pan, huo'otaq nÿomgui ana ÿomaxaqui mayi naigui da qaiuennate so qadataxala', qaq da huo'otaq qaica ca naigui naq'en, nachi 'eeta'am da sa iyacnapec da l'oquiaxac qataq naua ltago'q somayi.

²⁸ÿoqo'oyi ñi 'oonolec iuen da i'auaxaañi da ÿataqta naÿateetela't. Ime, qanachi ishít da chic ana pan qataq ishít da nÿomgui ana ÿomaxaqui.

²⁹Cha'ayi da huo'otaq deque'e qata nÿom, qaq saq taÿapigui lauel da chictac da l'oquiaxac so qadataxala', qanachi de'eda lqui'axac qataq de'eda nÿomaxac 'eeta'am da iÿaxaatega ca nhuaxanagüec.

³⁰Qaq nachida da huo'o mshi saqalota da qoñiita na sa no'on qataq na dalolatapigui'. Nataq'en huo'o na mashi saqca.

³¹Cha'ayi da qomi' da maichi ñiloxola't, nachi ñi qadataxala' Dios sa ishít da nachi 'eeta'ac de'eda da qomi' iuaxa'n.

³²Qalaxayi ñimayi da huo'otaq ila'a da huo'o ca qadasouaxashít, nachi qomi' iuaxa'n, cha'ayi nshítaique da sa ishít da salegaqtoigui ca nhuaxanagüec na sa da'amqajnataxanpi.

³³Qaq ÿoqo'oyi qami' ÿaqaÿa't, da ivita da qalapoñiÿa't da qauqui'ii, qaq ñi

'oonolec iuata'a ca lya da lqui'axaua.

³⁴Qaq da huo'o ca yoqouat, qaq no'on da lqui'aca' ca maichi lma', yaqto' ñi Dios sa ishit da yauo'o ca qanhuaxanaguiiqui, souaxat de'eda qoñiitec da qalapoñiya't. Qaq na laypi lataxacpi maichi sayamaxajñi qom ivita da qami' ñoqo'onalo.

1 Corintios 12

Na lshitaxanaxatpi so Espíritu Santo mayi yanem ñi 'oonolec

¹Qami' yaqaya't, ñishitaique da qauayajñiita da lataxac na lshitaxanaxatpi so Espíritu Santo mayi yanem ñi 'oonolec.

²Qami' qauayajñiita da co'ollaq saxanaxa da qau'amqajnataxañi, qaq qami' qaisomaxaata'pe da qoquiitague' na nqolacpi mayi qaicaua caua l'aqtaqa.

³Yoqo'oyi ñishitaique nagui da qauayajñiita da ca itaxayaxanaxan so Espíritu mayi chigoqo'ot ñi Dios, sa ishit da 'enapec da l'aqtac: "¡Yi sa qayalauato' so Jesús!" Qataq qaica ca ishit da 'enapec: "¡Nachiso so Jesús mayi yataxala!" da huo'otaq sa ishit da nachiso so Espíritu Santo da i'aqtaxanaxan.

⁴Saq 'en'a't na nshitaxanaxatpi mayi qoyanem na shiyaxauapi, qalaxayi 'oonolec so Espíritu mayi chigoqo'ot.

⁵Qataq saq 'en'a't da lataxac da qai'onataxanot so qadataxala', qalaxayi 'oonolec somayi so'onataxanaqtacot.

⁶Qataq saq 'en'a't da lataxac da l'onataxanaxac na shiyaxauapi, qalaxayi nachiñi ñi Dios mayi i'onataxanaxan 'enauac namayipi.

⁷Qaq ñi Dios yanem ñi 'oonolec shiyaxaua ca lshitaxanaxat mayi ichoxot naq'en so Espíritu Santo da yauotaique ntaunaxat 'enauac na shiyaxauapi.

⁸Qaq ñimayi huo'o na yanem da yajnaxanaxaic da detaqa, chigoqchigui naq'en so Espíritu, qataq huo'o na yanem da saqalota da lauatonaxanaxac da detaqa, chigoqchigui naq'en so Espíritu.

⁹Huo'o na yanem da lta'adaic da lpi'iyaxac, chigoqchigui naq'en so Espíritu, qataq huo'o na yanem da ishit da nataden na dalolaxaic.

¹⁰Qataq huo'o na yanem da ishit da i'ot na n'añaxacpi mayi sa qayauanapega, qataq huo'o na yanem da i'axa't naua l'aqtaqa ñimayi. Qataq huo'o na yanem da ishit da yauatton nam saq cha'api da huo'otaq chochi tenataxanaxaic, huo'otaq nachiso so Espíritu Santo. Qataq huo'o na yanem da detaxaiguilo naua n'aqtaqa sa qayauangalo. Qataq huo'o na yanem da yayaten da i'axat ca naigui ne'enaua n'aqtaqa.

¹¹Qalaxayi nachisota so 'oonolec Espíritu mayi chigoqo'ot 'enauac ne'enapi.

Somayi maichi chigoqchigui da naloqneec na yotta'a't lshitaxanaxatpi da yanem ñi 'oonolec shiḡaxaua.

'Enauac qomi' ñiuanahua'a da 'oonolec n'oquiaxac

¹²Cha'ayi so Cristo 'eeta'am da 'oonolec n'oquiaxac mayi saqalota na logoxoshitpi. Qaq ne'ena logoxoshitpi, nai'ctaxa da saqalota, qalaxayi n'atta'a't, 'oonolec da n'oquiaxac.

¹³Cha'ayi 'enauaque qomi' nai'ctaxa da qomi' judío lashi', huo'otaq sa qomi' judío lashi', huo'otaq qomi' n'lataqa, huo'otaq sa qomi' n'lataqa, co'ollaq qomi' qanachilaxa'n, nachi so Espíritu Santo qomi' yauaxayaxana't da 'eeta'am naq'en da 'oonolec n'oquiaxac. Qaq 'enauac da shinaqta qomi' qanḡomaxanguilo so 'oonolec Espíritu.

¹⁴Da 'oonolec n'oquiaxac sa ishit da 'oonolec ca lataxac, cha'ayi saqalota na logoxoshitpi.

¹⁵Da 'enapec na nchi: “Aḡim sa ishit da aḡim nhuaq, qaq ḡoqo'oyi sa ishit da ñi'attau'a de'eda n'oquiaxac,” qaq da l'aqtac de'eda, qalaxayi nachi 'en'am n'attauo.

¹⁶Huo'otaq ana ntela da 'enapec: “Aḡim sa ishit da aḡim n'aite, qaq ḡoqo'oyi sa ishit da ñi'attau'a de'eda n'oquiaxac,” qaq da l'aqtac de'eda, qalaxayi nachi 'en'am n'attauo.

¹⁷Cha'ayi da n'oquiaxac da 'enauac imauec 'ico' n'aite, qaq ḡhuá'ago' ca hueta'ague aca ltela? Qaq da huo'otaq 'enauac da n'oquiaxac imauec da 'ico' ntela, qaq ḡhuá'ago' ca hueta'ague ca lmic?

¹⁸Qalaxayi ñi Dios maichi chigoqchigui da naloqchiichiguiñi na lma'pi da i'adeuo na logoxoshitpi de'eda n'oquiaxac.

¹⁹Cha'ayi ne'ena nogoxoshitpi da 'oonolec ca lataxac, qaq ḡhuá'ago' ca hueta'ague ca n'oquiaxac?

²⁰Qalaxayi 'eesa da nai'ctaxa da saqalota na nogoxoshitpi, qalaxayi 'oonolec da qan'attau'a n'oquiaxac.

²¹Qaq ḡoqo'oyi ana n'aite sa ishit da 'enapega na nhuaq: “Am sa souen,” qataq na nqaic sa ishit da 'enapegalo naua nchil: “Qami' sa soue'n.”

²²Chaqdata da ca pa'aigue na nogoxoshitpi ca 'eeta'am da qaica ca l'añaxac, qaq nachica ca ḡacteec da qaiuen.

²³Qataq ca pa'aigue ne'ena nogoxoshitpi ca 'eeta'am da qaica ca naigui, qaq nachica ca ḡacteec da qadtelaxa. Qataq ca pa'aigue ca 'eeta'am ñaqashinaq da qaica ca lli'oxoyic, qaq nachica ca ḡacteec da seyacnaq.

²⁴Cha'ayi mashu sa iuen da qaiyaquen ca huo'o da lli'oxoyic. Qaq 'eda da 'eetec

ñi Dios co'ollaq i'ada't de'eda n'oquixac, yaqto' ca pa'aigue ca 'eeta'am da qaica ca naigui ishit da yacteec naq'en da qa'yi'oxoden,

²⁵yaqto' sa ishit da nyottecachi de'eda n'oquixac. Chaqdata da ñi 'oonolec ishit da huetapegue' da itauan ca lya.

²⁶Qaq yöqo'oyi da huo'o ca pa'aigue ne'ena nogoxoshitpi da huo'o ca iuet, nachi 'enauac na la'ypi da'yalli. Qaq da huo'o ca pa'aigue da yataqta qa'yi'oxoden, nachi 'enauac na la'ypi ntootapigui'.

²⁷Qaq qami' mayi nachiqami' l'oquixac so Cristo. Ñi 'oonolec da qoñiita n'attau'a de'eda n'oquixac.

²⁸Qaq 'eda da 'eetec ñi Dios co'ollaq huo'o na yaconeu'a na 'amqajnataxanaxaicpi da yanagui da l'onataxanaxac. Yamataxaachiguiñi da yideuo na lamaxashicpi naq'en so Jesús. Ime, qataq jec na i'axat da l'aqtac ñi Dios. Ime, qataq jec na dapaxaguenataxanapecpi. Ime, qataq jec na i'ot na n'añaxacpi mayi sa qa'yaunapega. Ime, qataq jec na ishit da nataden na dalolaxaic, qataq na itaunec da lhuenaxanaxa ca lya, qataq na ishit da nataxala'. Ime, qataq huo'o na yanem da ishit da detaxaiguilo naua n'aqtaqa sa qa'yaungalo.

²⁹Qaq ¿ishit peta'a da 'enauac lamaxashicpi so Jesús? qataq ¿ishit peta'a da 'enauac l'aqtaxanaxanecpi ñi Dios? Huo'otaq ¿ishit peta'a da 'enauac dapaxaguenataxanapecpi? qataq ¿'enauac peta'a da ishit da i'ot na n'añaxacpi mayi sa qa'yaunapega?

³⁰Qataq ¿ishit peta'a da 'enauac nataden na dalolaxaic? qataq ¿ishit peta'a da 'enauac detaxaiguilo naua n'aqtaqa sa qa'yaungalo? qataq ¿ishit peta'a da 'enauac ya'yaten da i'axat ca naigui ne'enaua n'aqtaqa? Aja', 'eesa da sa ishit da nachi 'eetec de'eda.

³¹Qaq qanpogoxoiñiyapegue' qome da qauacoñiiguat na yataqta no'on lshitaxanaxatpi ñi Dios. Qalaxayi ñaqaiyita ayim qami' sachaxanalo da ñiquixac mayi yacteec da lyac.

1 Corintios 13

Da nsoxoyic

¹Ayim da huo'otaq setaxaiguilo naua l'aqtaqa na shiyaxauapi, qataq naua l'aqtaqa na chigaqshiguem lamaxashicpi ñi Dios, qalaxayi da qaica ca isoxoyic, nachi shiita'am aca qataqui mayi lamtapigui, huo'otaq aca nasaquixanata mayi qa'yaasaquixaatac.

²Qataq ayim da huo'otaq sa'axattac da l'aqtac ñi Dios, qataq sayaten 'enauac nam lataxacpi mayi saq cha'a, qataq semata'a't 'enauac na nauattonaxanaxacpi, qataq da ipi'iyaxac mashi ivi' da seshit da ñoqochinaxat

- aca qasoxonaxa, qalaxayi da qaica ca isoxoyic, nachi ñaqaiyita qaica ca shinec.
- ³Qataq aŷim da huo'otaq san 'enauac na aŷim hueto'ot, qataq sovitta'a da san da i'oqui axac da qaŷavigaxat, qalaxayi da qaica ca isoxoyic, nachi ñaqaiyita qaica ca sachigoxotaigui damayi.
- ⁴Ca huo'o da lsoxoyic ŷataqta nque'ejnaxaic, qataq huotaxanaqtaqaic, qaq sa ishit da quiŷaxanaqtaqaic, qataq sa ishit da n'amqajnaxaic, huo'otaq ñi'oxonnaxaic.
- ⁵Qataq sa ishit da huota'a da l'alo xo ca lŷa, qataq sa ishit da nmitta'a ca maichi laŷamaxa. Qataq sa ishit da lemataqaic, qataq sa ishit da sa ŷapalaxata'a ca qai'otec.
- ⁶Qataq sa ishit da ntootec ca lasouaxashit ca lŷa. Chaqcata ca 'eesa lataxac mayi ntonec.
- ⁷Qataq n'añaxateguet 'enauac na chochina, cha'ayi huo'o da lpi'iŷaxac, naquitaxac, lhualaxavic.
- ⁸Da nsoxoyic qaica ca loga't. Cha'ayi huo'o qome ca na'a'q da sa iuen da qai'axa't naua l'aqtaqa ñi Dios, huo'otaq da qaitaxaiguilo naua n'aqtaqa mayi sa qaŷauangalo, huo'otaq da nauattonaxanaxac.
- ⁹Cha'ayi da qaduattonaxanaxac sa ishit da nalochiguiñi, qataq da qad'aqtanaxaxac da l'aqtac ñi Dios.
- ¹⁰Qalaxayi qom sovita xa da nalochiguiñi da qaduattonaxanaxac, huaña, qanachi imeuo 'enauac na sa ishit da nalogoñi.
- ¹¹Co'ollaq ñaq aŷim nogotolec, qalaq naua itaxaŷaxaco qataq naua imejnaxanaxaco qataq naua iuennataxaco i'enaxatchigui da ñaq aŷim nogotolec. Qalaxayi co'ollaq mashi aŷim ŷi, nachi saxaneec da ñinogotshic.
- ¹²Qaq nachi 'en'am nagui qomi' da seloqtaigui na lataxaguesat, 'eeta'am da seloqtalec aca tannaxai da 'omalec. Qalaxayi qom ivita ca na'a'q, nachi huaña, qaq selaqa'a 'enauac namayipi ŷataqta ŷaateec. Nagui da ŷauattonaxanaxac saxanaxa da nalochiguiñi. Qalaxayi qom ivita ca na'a'q, nachi huaña, qaq nalogoñi da ŷauattonaxanaxac, 'eeta'am da 'eetec da ñi Dios aŷim ŷauattoota.
- ¹³Qaq ŷoqo'oyi da npi'iŷaxac qataq da aquitaxac qataq da nsoxoyic ŷataqta qaica ca loga't. Qalaxayi da ŷoqta ŷacteec ne'enaua tres, nachida da nsoxoyic.

1 Corintios 14

Da lliqui axac da qaitaxaiguilo naua sa qaŷauangalo n'aqtaqa

- ¹Qanpogoxoiñiŷapegue' da huo'o da qadsoxoyiqui qataq da ña qami' ŷanema ñi Dios na lshitaxanaxatpi, qalaxayi ŷacteec qanqashiñi da qau'axachi' naua

l'aqtaqa.

²Cha'ayi ca shiyaxaua mayi detaxaiguilo naua n'aqtaqa sa qayauangalo, camayi n'aqtaxaatague' ñi Dios, qaq sa ishit da nachina na shiyaxauapi, cha'ayi qaica ca ishit da hua'axaiguat. Camayi itaxayaxanaxan so Espiritu Santo da i'axat na 'eesa lataxacpi mayi saq cha'a.

³Qalaxayi ca i'axa't naua l'aqtaqa ñi Dios, camayi da'aqtaxanem ca lya da nañaxat naq'en, qataq da i'añaqchit, qataq da yanem da lamaiquixac.

⁴Ca ishit da detaxaiguilo naua n'aqtaqa sa qayauangalo, camayi maichi nañaxattac. Qalaxayi ca i'axa't naua l'aqtaqa ñi Dios, camayi nañaxat naq'en na 'amqajnataxanaxaicpi.

⁵Qaq ayim ñishitaique da 'enauac da qoñiita da ishit da qautaayoiguilo naua n'aqtaqa sa qayauangalo, qalaxayi yacteec ñaqashin da qau'axachi' naua l'aqtaqa ñi Dios. Cha'ayi yacteec ca naigui da qai'axat da n'aqtac, qa saq 'en'am da qaitaxaiguilo naua n'aqtaqa sa qayauangalo. Lamaaxa da sa qai'axat ca naigui ne'enaua n'aqtaqa da yaqto' ishit da nañaxat na 'amqajnataxanaxaicpi.

⁶Qaq yoqo'oyi qami' yaqaya't, da huo'otaq qami' ñoqo'onalo da qami' sa'aqtaxanema, nachi qami' sedolguete naua n'aqtaqa sa qayauangalo, qaq da huo'otaq sa ishit da sa'axat ca qomi' yayajnaxanaxanque ñi Dios, huo'otaq ca nauattonaxanaxac, huo'otaq ca n'aqtaxanaxac mayi chigoqo'ot ñi Dios, huo'otaq ca napaxaguenataxanaxac, qaq ¿négue't ca qauachigoxochiyaigui de'eda itaxayaxac? ¡Qaica!

⁷Saloqnaxanaxa aca nashiide qataq aca nviqque mayi sa ishit da detaqa: da huo'otaq sa ishit da yataxague da lavilyaxac da qaivictapigui, huo'otaq da qayashittapigui, qaq sa ishit da qayayaten ca l'onec.

⁸Huo'otaq da qanqo'ona ca alaataq, qaq da qayashiyyigui aca nashiide da huo'otaq saq yataxalec da l-lamaxa, qaq qaica ca ishit da nayamaxattai' da taya ca alaataxac.

⁹Qaq nachi 'en'am da qoñiita: da naua n'aqtaqa mayi qanasaqaitrapeguec, da sa ishit da qai'axaigueta, qaq ¿huá'ago' da ishit da qayayaten ca qoñiitega? Qaq ¡'en'am da chochi qautaqaitepecda'!

¹⁰Qalota na yotta'a't shiyaxauapi mayi huetalecna, namayipi yotta'a't na l'aqtacpi, qalaxayi 'enauac namayipi maichi nayachiichiguilo naua l'aqtaqa.

¹¹Yoqo'oyi ayim da sa ishit da sayate'n naua l'aqtaqa ca ayim detaqtacot, qaq camayi 'eeta'am naq'en ayim ca yaqa'a ca chigoxogue, nataq'en camayi 'eeta'am ñaq'en ca yaqa'a ca chigoxogue.

¹²Qaq yoqo'oyi qami' mayi huo'o da qadyaqai da qauacoñiiguat na nshitaxanaxatpi mayi chigoqo'ot so Espiritu Santo, yataqta

qanpogoxoiñiyapegue' qome da qauacoñiiguuet cam ishit da nañaxat naq'en na 'amqajnataxanaxaicpi.

¹³Qaq yöqo'oyi ca shiyaxaua mayi hueto'ot da ishit da detaxaiguilo naua n'aqtaqa sa qaýauangalo, no'on da nqouagaxaunot ñi Dios da ñaq ishit da ýanem da i'axat ca naigui ne'enaua l'aqtaqa.

¹⁴Cha'ayi da huo'otaq saconalo naua n'aqtaqa sa qaýauangalo da ñoqouagaxauen, nachi ndoteec ñi shicapegue' iqui'i da nqouagaxauen, qaq sa ishit da huo'o ca alayaxac da ýauattonaxanaxac.

¹⁵Qaq 'eda da shiitec nagui. Da ivita da ñoqouagaxauen, qalaq nachiñi ñi shicapegue' iqui'i da nqouagaxauen, qataq nataq'en da ýauattonaxanaxac. Qaq da ivita da so'onaxan, qalaq nachiñi ñi shicapegue' iqui'i da do'onaxan, qataq nataq'en da ýauattonaxanaxac.

¹⁶Cha'ayi 'am da huo'otaq 'avi'oxideetac ñi Dios, qaq chaqñita ñi qocapegue' 'adqui'i yi'oxonnataxaatac, qaq da n'axayaxaatac que'eca shiyaxaua mayi saxanaqca ca ýayajnapec, nachi sa ishit da nhuanau'a ca 'anqouagaxanaxac da 'ai'aatacot da 'an'achiquiaxac ñi Dios, cha'ayi camayi sa ishit da ýayate'n naua 'ad'aqtaqa.

¹⁷Qaq de'eda 'anqouagaxanaxac 'eesa da huo'otaq ýayamaqchiguiñi, qalaxayi que'eca 'adya sa ishit da nañaxat qanqoyin.

¹⁸Sanot da ñi'achiquiaxac ñi Dios, cha'ayi ñapactelec da qoñiita da seshit da setaxaiguilo naua n'aqtaqa sa qaýauangalo.

¹⁹Qalaxayi da sootaigui ca laponaxac na 'amqajnataxanaxaicpi, qaq sepacapegue' da setaxaiguilo caua cincolqa n'aqtaqa, qalaxayi ishit da qaýayate'n, da yaqto' sapaxaguen ca iya, qaq saq 'en'am ca diez mil n'aqtacpi sa qaýauanga.

²⁰Qami' yaqaya't, sa ishit da qoñiya'am da lhuennataxac ca nogotolec. Qalaxayi ca sa ýayamaxañi, nachi qanacoñila't da qoñiya'am ca nogotolec. Qalaxayi da qadhuennataqai ýataqta qoñiya'am ca shiyaxaua ýi.

²¹Enapec naua nanettrañi lqataxaco ñi Dios: "Setaxaiguilo naua ýaqa'alo n'aqtaqa da shinapega ne'ena shiyaxauapi da ñamaq na ýotta'a't shiyaxauapi. Qalaxayi ñaqaiyita sa ishit da ayim n'axayaxana namayipi. Qaq 'eda da l'aqtac ñi qadataxala' Dios."

²²Qaq qomoxochictaxa qone' ne'enaua n'aqtaqa mayi sa qaýauangalo, naamayi l'anqa qanqoyin na saxanaxa da da'amqajnataxan, qaq sa ishit da nachina na mashí da'amqajnataxan. Qalaxayi da qai'axat da l'aqtac ñi Dios, damayi l'anec qanqoyin na mashí da'amqajnataxan, qaq sa ishit da nachina na saxanaxa da da'amqajnataxan.

²³Qaq yöqo'oyi da 'enauac na 'amqajntaxanaxaicpi da huo'otaq lapoota'a't, qaq da 'enauac detaxaiguilo naua n'aqtaqa mayi sa qayauangalo, qaq da huo'otaq nnoxoneuo ca saqca ca yayajnapec, huo'otaq saxanaxa da da'amqajntaxan, qaq iyioqta da 'eetega da qami' huo'o da qan'onataxaqui!

²⁴Qalaxayi da 'enauac da qau'axachiitac da l'aqtac ñi Dios, qaq da nnoxoneuo ca saxanaxa da da'amqajntaxan, huo'otaq qaica ca yayajnapec, qaq camayi ishit da maichi nlola't qataq ila'a ca lasouaxashit, cha'ayi hua'aqtega 'enauac da qau'axachiitac.

²⁵Qaq 'enauac na saq cha'a lhuennataxacpi mayi huetaigui añi lquiyaqte ishit da yiaqlec. Ime, qaq ishit da i'adoto naua l-llicte ñi Dios da yioxoden, qataq i'axattac da 'eesa da ñi Dios yataqta qami' hueta'agueta.

Qauayamaxachiichiguiñi 'enauac da lliquiaxac da qalaponaxaqui

²⁶Yöqo'oyi qami' yaqaya't, da ivita da qalapoñiya't, qaq da huo'o ca 'oonolec da qoñiita huo'o ca l'onec, huo'otaq ca lya huo'o ca lapaxaguenataxanaxac, huo'otaq ca lya huo'o ca yayajntaxanaxanec ñi Dios, huo'otaq ca lya detaxaiguilo naua n'aqtaqa sa qayauangalo, huo'otaq ca lya nsoyiñi ne'enaua n'aqtaqa, hua', qaq 'enauac ne'enapi no'on da nañaxat naq'en na 'amqajntaxanaxaicpi.

²⁷Qaq da huo'otaq huo'oi caua detaxaiguilo naua n'aqtaqa sa qayauangalo, qaq ishit da nachajyiñi caua dos. Qaq da huo'otaq huo'o ca lya, qaq no'on da sa lapagaxala't yi tres, qalaxayi qanayicteu'oguet ñi 'oonolec da qan'axayaxana. Qalaxayi huo'o ca ishit da nsoyiñi ne'enaua n'aqtaqa.

²⁸Qalaxayi da sa ishit da huo'o ca ishit da nsoyiñi ne'enaua n'aqtaqa, qaq no'on da sa ishit da huo'o ca detaqa. Chaqdata da ñi 'oonolec maichi nalamaqte' ñi Dios.

²⁹Qaq da huo'otaq huo'oi caua i'axa't naua l'aqtaqa ñi Dios, qaq no'on da nachajyiñi caua dos huo'otaq tres da da'aqtaxa'n. Qaq na layipi naloqten da l'aqtanaxaxa'c caamayi.

³⁰Qalaxayi ca nso'ootañi, da huo'otaq huo'o ca yayajntaxanaxanec ñi Dios, qaq ca hua'auteec da detaqa, no'on da nañaxaani,

³¹yaqto' 'enauac na i'axatta'pe naua l'aqtaqa ñi Dios da qoñiita ñi 'oonolec ishit da detaqa, yaqto' 'enauac huo'o ca qauayachiñi, qataq huo'o da qad'añaxaqui.

³²Qaq na i'axatta'pe naua l'aqtaqa ñi Dios, namayipi no'on da iloteguelo naua ltaxayaxaco,

³³cha'ayi ñi Dios sa ishit da chigoqo'ot da nasouaxattega't naq'en na shiyaxauapi. Chaqdata da nlagaxayic. Cha'ayi da n'onataxac 'enauac ana

l'onaxanaxaquipi na qadqayañicpi 'amqajnataxanaxaicpi 'eeta':

³⁴Na 'alpi yataqta ñi'imaxatta da huetaigui ca naponaxac. Qaq no'on da nachi qoñiitec de'eda, cha'ayi damayi yataqta sa qaishitapac. Yoqo'oyi na 'alpi no'on da yataqta yalaq, cha'ayi naua ñiyigui'shi lqataxaco ñi Dios nachi 'enapec de'eda.

³⁵Qaq da huo'o ca nshitaique da yäyaten, qaq no'on da inat ca lhua da hueta'a ca lma', cha'ayi qai'aguelec aca 'alo da nachi 'eetec de'eda da huo'otaq huetaigui ca naponaxac.

³⁶Qami' qauennachiya'a da sa ishit da nachiqami' chigoqchiguilo da l'aqtac ñi Dios, qataq sa ishit da nachiqamita da qauacoñiiguuet damayi.

³⁷Da huo'o ca ipi'itaxaatega da l'aqtanaxanaxanec ñi Dios, huo'otaq ipi'itaxaatega da netanguit so Espíritu Santo, qaq no'on da yäyateeteguuet de'eda shiyiñi da damayi lqataxac so qadataxala' Jesús.

³⁸Qalaxayi da sa ishit da yoqocha'a de'eda, qaq camayi nataq'en sa ishit da qayoqocha'a.

³⁹Qaq yoqo'oyi qami' yaqaya't, qanpogoxoiñiyapegue' da qau'axachi' naua l'aqtaqa ñi Dios, qaq sa ishit da sa qauashiñi da qaitaxaiguilo naua n'aqtaqa sa qayauangalo.

⁴⁰Qalaxayi qauayamaxachiichiguiñi da lliquiaxac 'enauac namayipi, yaqto' sa ishit da huo'o ca qan'enaguiiqui.

1 Corintios 15

So Cristo mashi sogote da nca'aleec qanqoyin

¹Qaq nagui qami' yaqaya't, ñishitaique da qami' souennataxanaxanque de'eda n'aqtac mayi chigaqaiqui da nca'alaxa, dam ñaq qoquiitalec nagui, mayi qami' sa'axatema co'olloxochiyi, nachi qau'amaqchiñi.

²Damayi chigoqchigui da huo'o mshi qami' qanca'alaxatreec, qom qoquiitelec dam qami' sa'axatema, qataq qom sa ishit da chochi n'ajnaxaic da qadpi'iyaxaqui.

³Da sa'auaxaachiguiñi qami' sapaxaguenque dam nataq'en ayim qoñanem, damayi 'eeta': So Cristo ileualec da qayi'itaxaloxo, qaq damayi ipacchigui da 'enapec naua ñiyigui'shi l'aqtaqa ñi Dios.

⁴Nataq'en qami' sapaxaguenque da so Cristo qailayiñi, qaq co'olla inoxoodeec soua tres na'axa'te, nachi qaltaq nca'aleec qanqoyin. Qaq damayi ipacchigui da 'enapec naua ñiyigui'shi l'aqtaqa ñi Dios.

⁵Qaq ime, nachi somayi nachaxana so Pedro, ime qaltaq jec soua lya't

lamaxa'shi.

⁶Ime, qanachi qaltaq nachaxana so saqalota qadqayañicpi napacalec ca quinientos. Qaq saqalota nagui namayipi na ña nca'altauec, qataq huo'o na mashi qanmataxanaxaneec.

⁷Ime, qanachi qaltaq nachaxana so Santiago, ime qaltaq jec 'enuac so lajipi lamaxashicpi.

⁸Ime, qaltaq jec aylim sepa'ateec, aylim nachaxana nataq'en somayi, nai'ctaxa da aylim shin'am da lañoxoc ca nogotolec mayi ichi'ya'a ca laloqo' da ñiguiñi.

⁹Cha'ayi aylim qaica ca i'amaqchic, saq shin'am na lajipi lamaxashicpi so Jesús, qataq sa yalou'a da aylim qoñanagui da aylim lamaxashic somayi, cha'ayi secaatac na i'amaqteetacpi ñi Dios co'olloxochiyi.

¹⁰Qalaxayi da lqouagaxanaqtaic ñi Dios nachida da huo'o mshi aylim nagui, qaq de'eda ñoqouagaxa sa ishit da saqca ca naigui. Cha'ayi aylim yacteec da i'onataxanaxac, ñapacalec 'enuac na lajipi namaxashicpi. Qalaxayi sa ishit da nacha'ylim, nachida da lqouagaxanaqtaic ñi Dios mayi aylim yanem.

¹¹Qaq nai'ctaxa da huo'otaq aylim yacteec da i'onataxanaxac, huo'otaq namayipi, qalaxayi 'eda da qad'aqtaxanaxac, qaq 'eda da qau'amaqchiñiitac.

Qom nca'aleec qanqo'jin na leuaxaicpi

¹²Qalaxayi da qomi' sa'axataqtapeguec so Cristo da mashi sogote da Dios nca'aleeguesop naq'en da nleuaxa, qaq ¿tá'ainco' yi huo'o da qoñiita na 'eetega da sa ishit da nca'aleec qanqo'jin na leuaxaicpi?

¹³Cha'ayi da yooqta 'eesa da sa ishit da nca'aleec qanqo'jin na leuaxaicpi, qaq sa ishíttaxa da nca'aleec qanqo'jin so Cristo.

¹⁴Qaq da sa ishíttaxa da nca'aleec qanqo'jin so Cristo, nachi da sa'axataqtac qaica ca naigui, qata nataq'en da qadpi'i'yaxaqui.

¹⁵Qaq da nachi 'eetec de'eda, nachi qomi' shinaqta'am da chochi qomi' tenataxanaxaiqa, cha'ayi sa'axataqtac da ñi Dios nca'aleec naq'en so Cristo. Cha'ayi da sa ishit da 'en da nca'aleec qanqo'jin na leuaxaicpi, nachi ñi Dios sa ishíttaxa da nca'aleec naq'en so Cristo.

¹⁶Cha'ayi da sa ishit da nca'aleec qanqo'jin na leuaxaicpi, nachi so Cristo sa ishíttaxa da nca'aleec qanqo'jin.

¹⁷Qaq so Cristo da sa ishíttaxa da nca'aleec qanqo'jin, nachi da qadpi'i'yaxaqui qaica ca naigui. Qataq ñaq 'eetalec da huo'o da qadasouaxashichi.

¹⁸Qaq nataq'en na mashi qanmataxanaxaneecpi nam quetañi' da i'amaqten so Cristo, namayipi imauec da daqat.

¹⁹Qaq de'eda qanachaalataxac mayi ña ñachaataqtaigui nagui, da nachaqdata

da huetaigui da qanaquitaxac so Cristo, qaq ýataqta ýacteec da qadachoxoyic, saq shinqa'am 'enauac na laýipi.

²⁰Qalaxayi ýoqta 'eesa da so Cristo sogote da Dios nca'aleeguesop naq'en da nleuaxa. Somayi nachiso so l'auaxanec na leuaxaicpi da qanca'alaxateec nam taýa'a da nataq'en qanca'alaxateec.

²¹Cha'ayi de'eda nleuaxa chigoqchigui co'olloxochiyi so 'oonolec shiýaxaua, qaq nachi 'eetec nataq'en chigoqchigui so lýa shiýaxaua da ishit da qanca'alaxateec na leuaxaicpi.

²²Cha'ayi de'eda 'eetec da 'enauac na shiýaxauapi ileu, souaxat da n'attau'a so Adán, qaq nachi 'eetec nataq'en ishit da qaltaq qanca'alaxateec 'enauac namayipi, souaxat da n'attau'a so Cristo.

²³Qalaxayi ñi 'oonolec ýataqta ca maichi lalamaxat lliquiaxac. So Cristo mashi sogote l'auaxanec da nca'aleec qanqoyin. Ime, qaltaq jec na lalamaxatpi, qom ñi'iguelaq somayi.

²⁴Qom ivita ca loga'tna, nachi so Cristo nlaxajñi da l'añaxac 'enauac na ýotta'a't damaxasoxonapac nta'alpi mayi saq cha'a. Huaña, qanachi ýanot da l'onataxanaxac da ilo'ogue 'enauacna ñi qadta'a Dios.

²⁵Cha'ayi so Cristo ñaq 'eetalec da nta'a, chochi ivitta'a que'eca na'a'q qom ñi Dios ýapiaxanaxanaxaalec 'enauac na ipa'agueetacpi.

²⁶Qaq ca pa'ateec pa'aguenaxaua mayi qanlaxajñi, nachica ca nleuaxa.

²⁷Cha'ayi ñi Dios mashi ipataxalec da ilo'ogue 'enauacna so Cristo. Qalaxayi naua ñiyigui'shi l'aqtaqa ñi Dios qom 'enapac da qaipataxalec 'enauacna somayi, qaq sa ishit da ñi Dios ýalectoigui 'enauacna, cha'ayi ñimayi nachiñi ñi chigoqchigui da ipataxalec somayi 'enauacna.

²⁸Qaq qom ivita da mashi ime da qaipataxalec 'enauacna so Cristo, qaq somayi som llalec ñi Dios nachi nañanot ñi lta'a Dios ñim chigoqchigui da ipataxalec somayi da ilo'ogue 'enauacna. Huaña, qanachi ñi Dios imata da ilo'ogue 'enauacna.

²⁹Qaq ¿huá'ague ca 'eetec yi huo'o na nañan da qanachilaxan da nshitaique da 'ico' qanachilaxan ca leuaxaic? ¿Tá'ainco' yi i'ot de'eda? Da huo'otaq sa ishit da nca'aleec qanqoyin na leuaxaicpi, ¿tá'ainco' yi nañaalec namayipi da qanachilaxan?

³⁰Qataq qomi' ¿tá'ainco' yi nañanaxaguet 'enauac na lchiguesat naua qan'axa'tesa'chi?

³¹Ýataqta 'eesa, qami' ýaqayá't, da 'enauaque naua na'axa'te satata'aguet da nleuaxa, qaq de'eda ýataqta 'en, 'eeta'am da ñitonaxac da qami'

ñitootapegueque, cha'ayi masi qau'amaqchiñi so qadataxala' Jesucristo.

³²Ayim 'eeta'am da yataqta selogui' na shiguiyacpi co'ollaq soota'a na Éfeso, qalaxayi ¿negue'tom ca sachigoxotaigui damayi? Da huo'otaq sa ishit da 'en da nca'aleec qanqoyin na leuxaicpi, qaq yöqta 'eesa quenaxa da n'aqtac mayi 'eeta': "Sequi'aq qataq ñiyomaq, cha'ayi qome nte' seleuaq."

³³Sa ishit qome da qami' qayatenachi't. 'Eeta'am da 'enapac quenaxa da n'aqtac, 'eeta': "Ca qauemaic shiyaxaua n'aqchit ca no'on n'onataxac ca lya."

³⁴Qami' qavi'iguelaqaya qome da achalataxac qui'itta qataq sa dayactac, qataq qai'axañiuec da qayi'itaxalqoi, cha'ayi huo'o da qoñiita na sa ishit da yayuatton ñi Dios. Qaq de'eda shinapac, yaqto' huo'o da qad'alqoi.

Da 'eetec da lataxac qom nca'aleec na leuxaicpi

³⁵Qalaxayi sa iuena'a da huo'o ca denataxan, 'eeta': "¿Huá'ago' ca 'eetec da qalta qanca'alaxateec na leuxaicpi? ¿Chaq 'eeteco' qome ca l'oquiaxac?"

³⁶De'eda nntaxanaxac yataqta 'itaxalagui. Cha'ayi da huo'otaq qoyaañi aca nanguishi ala, qaq asa'aso nanguishi sa ishit da ñaxat qom saxanaxa da ileu.

³⁷Aca qoyaañi sa ishit da nachaca aca llaxataxa. Mayi nachaso aso ala mayi qoyaañi, huo'otaq trigo ala, huo'otaq aca machaqca lya.

³⁸Ime, qanachi ñi Dios yanem aso llaxataxa da 'eetec da lataxac; añi 'oonole nanguishi ala ipacchigui naq'en da maichi lataxac.

³⁹Sa ishit da 'enauac da 'eeta'a't da n'oquiaxac. Cha'ayi na shiyaxauapi huo'o da maichi lalamaxat l'oquiaxac. Nachi 'en'am na shiguiyacpi, huo'otaq na huaýotac, huo'otaq na 'etaxat l'ec. Namayipi sa ishit da 'en'a't da l'oquiaxac.

⁴⁰Nachi 'eetec nataq'en huo'o da maichi lataxac na hueto'ot na piguem, qataq huo'o da maichi lataxac na huetalec ana 'alhua. Qalaxayi da lyaquiaxac nam hueto'ot na piguem sa ishit da 'en'am da lyaquiaxac na huetalecna.

⁴¹Na l'edaxa añi nala' sa ishit da 'en'am na l'edaxa so ca'agoxoic, huo'otaq ana huaqajñipi. Cha'ayi nataq'en ana huaqajñipi sa ishit da 'en'a't na l'edaxa.

⁴²Qaq nachi 'eetec nataq'en qom qanca'alaxateec na leuxaicpi. Cam qailayini, tay'a da nlaguini, qalaxayi qom qanca'alaxateec, nachi sa ishit da ileu.

⁴³Qaq cam qailayini, nachi qaica ca lyac, qalaxayi qom qanca'alaxateec, nachi yataqta huo'o da lli'oxoyic. Qaq cam qailayini, nachi qaica ca l'añaxac, qalaxayi qom qanca'alaxateec, nachi yataqta huo'o da l'añaxac.

⁴⁴Qaq ca qailayini, yi'oqchigui n'oquiaxac, qalaxayi qom qanca'alaxateec, nachi huo'o da l'oquiaxac saq cha'a. Cha'ayi da huo'o ca n'oquiaxac yi'oqchigui, qaq nataq'en huo'o ca n'oquiaxac saq cha'a.

⁴⁵Qaq yöqo'oyi 'ena'pe naua ñiyigui'shi l'aqtaqa ñi Dios: "So hua'auchiguini

shiyaxaua, l'enaxat Adán, co'olla qai'ot, nachi yataqta qoyanagui da nca'altauec qanqoyin." Qalaxayi so Cristo som pa'ateec Adán, nachiso som saq cha'a mayi ishit da deca'alaqtaxan.

⁴⁶Qalaxayi de'eda saq cha'a n'oquixac sa ishit da nachida da l'auaxanec. Chaqdata da yi'oqchigui. Qaq yaqa'aguet dam saq cha'a.

⁴⁷So hua'auchiguiñi shiyaxaua qayachigoxotaigui ana 'alhua, qaq somayi 'alhua l'ec. Qalaxayi so yaqa'aguet shiyaxaua som qadataxala', somayi chigoqo'ot na piguem.

⁴⁸Da l'oquixac na shiyaxauapi 'eeta'am so hua'auchiguiñi shiyaxaua mayi 'alhua l'ec. Qaq de'eda n'oquixac mayi piguem l'ec, damayi 'eeta'am som chigoqo'ot na piguem.

⁴⁹'Eeta'am da nagui qomi' sanaqtañi da l'oquixac som 'alhua l'ec, qaq nachi 'eetec nataq'en ca na'a'q qom sanaxañi da l'oquixac som piguem l'ec.

⁵⁰Qami' yaqaya't, da sauotaique da qami' sa'axatema 'eeta': de'eda yi'oqchigui qad'oquixac sa ishit da inoxoneu'a ca l'onataxanaxac ñi Dios mayi ñaq natai'. Cha'ayi ca ishit da nlaguiñi, sa ishit da tayapegueu'a cam qaica ca loga't.

⁵¹Qalaxayi ñishitaique da qauayajñi de'eda saq cha'a da sa ishit da 'enuac da seleuaq, qalaxayi 'enuac qome da qomi' qanadalaxa't.

⁵²Qalaxayi yataqta nque'elaxatta qome de'eda, 'eeta'am da 'oonolec nqachigoxoñi ca shiyaxaua, qom qai'axaya aca pa'ateec nashiide. Qom qayashiidaxaalecna, nachi na leuaxaicpi nca'aleec qanqoyin. Huaña, qanachi sa ishit da lta ileu. Qaq qomi', nachi qomi' qanadalaxa't.

⁵³Cha'ayi de'eda qadapachiyaxac mayi ishit da nlaguiñi, damayi iuen da yaañi qanqoyin cam sa ishit da nlaguiñi. De'eda yi'oqchigui qad'oquixac mayi ishit da ileu, damayi iuen da yaañi qanqoyin cam sa ishit da ileu.

⁵⁴Qaq de'eda qadapachiyaxac mayi ishit da nlaguiñi, qom mashi qoyanaxanaxaangui cam sa ishit da nlaguiñi, qataq de'eda qad'oquixac mayi ishit da ileu, qom mashi qoyanaxanaxaangui cam sa ishit da ileu, nachi ipacchigui da 'ena'pe naua ñiyigui'shi l'aqtaqa ñi Dios, 'eeta': "Da nleuaxa mashi noxonec da qailaxachigui.

⁵⁵'Am nleuaxa, ¿huá'ague ca hueta'ague ca 'ad'añaxac da qomi' 'auque'emaqchi't? 'Am nleuaxa, ¿huá'ague ca hueta'ague ca qonetega 'ad'añaxac da 'auauegaxan?"

⁵⁶Da yachigoxotapoigui da l'añaxac da nleuaxa da qomi' ique'emaqchi't, nachida da ñi'itaxaloxo. Qaq na lqataxacpi ñi Dios, nachina na nquigaxateec da l'añaxac de'eda ñi'itaxaloxo.

⁵⁷Qalaxayi saqalota da qan'achic ñi Dios da qomi' yanema da sauegaxanaq,

chigoqchigui naq'en so qadataxala' Jesucristo.

⁵⁸Qaq yöqo'oyi qami' ñauochaxa'u yäqayä't, saqco' qome ca qanamachiyaïque, qoquito'ot da qau'ochiitac da l'onataxanaxac so qadataxala'. Cha'ayi qami' qauayajñiita da qad'onataxanaxaqui da qau'onataxaniitacot somayi, yataqta huo'o ca naigui.

1 Corintios 16

Qai'ot aca ntaunaqte na 'amqajnataxanaxaicpi mayi netaña yi Jerusalén

¹Qaq qom qau'ochi aca ntaunaqte na qadqayañicpi 'amqajnataxanaxaicpi, qalaq qau'enaxachiichigui da yapaxaguenataxanaxac mayi sanem na 'amqajnataxanaxaicpi mayi netaña yi 'alhua, l'enaxat Galacia.

²Da iviteuga ca na'a'q l'auaxanec naua la semana, nachi ñi 'oonolec da qoñiita huo'o aca iyötauga, qalaxayi acatai' nalotau'a nachaca yäyamaxat, yaqto' sa ishit da iuen da qai'ot aca ntaunaxanaqte qom qami' sevitalo.

³Qaq qom mashi qami' sevitalo, nachi samaxadegue da Jerusalén caua shiyaxa'u mayi qalca'aiua'alo, qaq sachoxonaxanaxanque aca yide da yaqto' ida'a yi qadqayañicpi aca qadtaunaxanaqchi.

⁴Qaq da iuen da nataq'en ayim ashic, qaq ñinaicapegueto caamayi.

So Pablo yäqataxanai' da 'eetec da Iliquiaxac

⁵Da yiquiaxac sauotaique da sa'auaxaañi da satelec yi 'alhua, l'enaxat Macedonia, qaq qom ime, nachi ñoqo'ona na Corinto.

⁶Qaq huo'otaq cada'ac da qami' soota'agueta, huo'otaq sovidaxatteec na n'omaxa da qami' soota'agueta, nachi qom ime, qaq ishit da ayim qautauañi da yiquiaxac cam sata'ague.

⁷Cha'ayi ayim sa sayamaxaden da chochi qami' sayalguete. Chaqdata da ñishitaique da loiguilo caua na'axa'te da qami' soota'agueta, qom huo'otaq ayim yashiitem so qadataxala' de'eda yiquiaxac.

⁸Qalaxayi sauotaique da sonaña qome yi Éfeso, sovidaxattauga ca na'a'q Pentecostés,

⁹cha'ayi yimayi yataqta ayim nauatteguet da so'onataxan, da yaqto' saqalota na i'amaqten so qadataxala'. Qaq nai'ctaxa da saqalota na depa'aguenataxaatac.

¹⁰Qom qami' nvitalo ca Timoteo, qaq yataqta qanpogoxoiñiyapegue' da machiguiñi qanqashiñi, yaqto' qaica camachaqca. Cha'ayi somayi i'ottac da l'onataxanaxac so qadataxala', 'eeta'am ayim.

¹¹Yöqo'oyi qaica ca 'oonolec da qoñiita da i'otan somayi. Chaqdata da

qautauañiic da lliquiaxac, yaqto' qaica ca da. Cha'ayi seuattaique camayi nataq'iñi caua lya't qadqaña't da yaqto' ñauaneto.

¹²Qaq so qadqaña Apolo ýataqta qalota da ñachoxonnaxac da ñaq ca'attoiguilo soua qadqaña't da qami' nauaato, qalaxayi somayi sa ishit da jec nagui. Qalaxayi jec qom ivita da huo'o ca lidaqa'.

Da pa'ateec lquinaxanaxac so Pablo

¹³Ýataqta qanloiteec, qataq qan'añaxachiitec da qadpi'iyaxaqui. Qau'enaxachi ca shiyaxaua ýataqta qadamchigui qataq 'añaxaic.

¹⁴Enauac na qauacoñiilec da qau'ochi, qaq ýataqta qami' soxodaiqa.

¹⁵Qaq nagui, qami' ýaqaña't mayi qoñiitaña na 'alhua Acaya, mashi qauayajñiita da na llalaqpi na Estéfanos da nachina na l'auaxanecpi da da'amqajnataxan da qoñiita, qataq namayipi ýataqta nañanguet da itauan na qadqañañicpi 'amqajnataxanaxaicpi.

¹⁶Ýoqo'oyi ñishitaique da qami' nataq'en ýataqta qaualaqailec ca shiyaxaua 'eeta'am namayipi qataq 'enauac nam detaunaxaatac qataq do'onataxaatac.

¹⁷Ýataqta ñitootapeguec da nvilda'a na soota'a na Estéfanos, qataq na Fortunato, qataq na Acaico, cha'ayi naamayi ishit da i'o't dam sa qauañoxochi, souaxat da qomi' qañoqtachi.

¹⁸Naamayi i'o't da ýataqta ýashitteec naq'en da ñachaalataxac, qata nataq'en da qoñiita. Ýataqta qauauochiic qome ca shiyaxaua 'eeta'ama naamayi.

¹⁹Na 'amqajnataxanaxaicpi mayi netalec ne'ena 'alhua Asia, qami' ýamaxalo da lquinaxanaxac. Ñi Águila qataq aña lhua Priscila qataq na 'amqajnataxanaxaicpi mayi l'onaxanqa' yi lma', naamayi ýataqta saqalota da lquinaxanaxac qami' ýamaxalo, cha'ayi qami' l'amqajnataxanaxa'u.

²⁰Qami' ýamaxalo da lquinaxanaxac 'enauac na qadqañañicpi. Ýataqta napigoq qome ñi 'oonolec ca lya da nquine', ýataqta qanchoxonñiya't.

²¹Ayim Pablo qami' samaxalo da iquinaxanaxac, damayi maichi semapegue' da shiyiñi.

²²Da huo'o ca sa ishit da ýauotec so qadataxala' Jesucristo, camayi huetalec da lta'adaic nhuaxanaguec. ¡'Am qadataxala', saqaýaloq qome da 'ayi'iguelaq!

²³Qaq so qadataxala' Jesucristo qami' ýanema qome ca no'on qoyiquiaxaqui.

²⁴Enauac da qoñiita qami' samaxalo da isoxoyic mayi chigoqo'ot so Cristo Jesús. Aja', nachi 'eetec de'eda.

2 Corintios

2 Corintios 1

So Pablo yamaxa aso lede so 'amqajnataxanaxaicpi mayi netaña yi Corinto

¹Ayim Pablo, de'eda ñamexasaguec chigoqtot ñi Dios da yauo'o ayim lamaxashic naq'en so Jesucristo. Ayim hueta'aguet ñi qadqayä Timoteo. Qaq nagui qami' samaxalo ana yide, qami' yaqayañicpi mayi qau'amqchiñiitac ñi Dios, mayi qoñiitaña na la ciudad Corinto, qataq nataq'en 'enuac na lalamaxatpi ñi Dios mayi netalec yi 'alhua Acaya.

²Ñishitaique da qauacoñiiguat da nqouagaxanaqtaic qataq da nlagaxayic mayi chigoqo'ot ñi qadta'a Dios qataq so qadataxala' Jesucristo.

Da nque'ejnaxac so Pablo

³Shi'oxodenaq ñi Dios mayi lta'a so qadataxala' Jesucristo, cha'ayi nachiñi ñi qadta'a mayi qomi' lchoxonnataqa, qataq nachiñi ñi Dios mayi sa i'atai' da qomi' i'añaqchi't.

⁴Ñimayi qomi' i'añaqchi't da ivita da huo'o ca qanque'ejnaxac, yaqto' qomi' seshitaq da sa'añaqchitaq nataq'en ca huo'o ca nque'ejnaxac. Qaq de'eda qad'añaqtaxanaxac, nachida da l'añaqtaxanaxac ñi Dios.

⁵Cha'ayi i'enaxatteguet da qomi' ñiuanaqhua'a na saq llalcolec nque'ejnaxaguesat so Cristo, qaq nachi 'en'am chigoqchigui somayi da qan'añaqchitaguec yataqta saq llalcolec.

⁶Qaq yöqo'oyi da qomi' huo'o da qanque'ejnaxac, qalaq naigui da qami' qai'añaqchi't qataq qami' qanca'alaxatreec. Qaq da ñi Dios qomi' i'añaqchi't, nachi nataq'en da qoñiita qami' qai'añaqchi't, qataq qami' qanca'alaxatreec, yaqto' ishit da qanaloita'aguet da qan'añaxachiiguat de'eda que'ejnaxac mayi qomi' ñique'etaxanaqtapigui.

⁷Qaq yöqo'oyi yataqta huo'o da qadpe'e lta'adaic da qami' sepi'aqtaguete, cha'ayi sayajnaqta da qami' qanhuañiyau'a de'eda que'ejnaxac, qaq nataq'en qanhuañiyau'a qome da l'añaqtaxanaxac ñi Dios.

⁸Qami' yaqayä't, sauoqtaique da qauayajñiita da yataqta saq llalcolec da qanque'ejnaxac co'ollaq souaqta'a yi 'alhua Asia. Damayi yataqta lta'adaic, yöqo'oyi huac da sa ishit da yaloxoguet. Mashi sovidaqa'a da qaica ca qanaquitaxac da yica'alaqtauec.

⁹Mashi sanomaqta da shinaqta'am ca yagueec na lasouaxashit da tayä'a qanqoyin da nalaataguec. Qalaxayi damayi i'ot da qanapaxaguenataguec, da yaqto' sepi'aqa'a ñi Dios mayi nca'aleec naq'en na leuxaicpi, qaq sa ishit da nachiqomi'.

¹⁰Ñimayi nachini ñi qomi' nca'alaxateeguesopa co'olloxochiyi da lta'adaic nleuaxa, qaq ñaq 'eetalec nagui da qomi' nca'alaxatrapeguc. Qataq ñaquitaqta'a ñimayi da nachi 'eetai' da qomi' nca'alaxatrapeguc,

¹¹lamaaxa da qomi' qautauañi', qomi' qanqouagaxauñitalguete. Qaq da saqalota na shiyaxauapi qomi' nqouagaxaueetalguete, qaq nachi 'en'am saqalota na yaatacot da n'achiquiayac ñi Dios souaxat da lqouagaxanaqtaic mayi qomi' yanema.

Da 'eetec so Pablo da huo'o mshi saqajaloqta da nqo'ona yi Corinto

¹²Cha'ayi da i'ot da qantonaxac 'eeta': da qantounaxac qomi' da'aqtaxanema da qadataxac yataqta qui'itta qataq qomi' 'eesoda nagui da ñaq souaqta'aguet na shiyaxauapi ana'ana 'alhua, qataq lamaaxa da qoñiita. Qaq de'eda no'on qadataxac, damayi chigoqchigui da lqouagaxanaqtaic ñi Dios, qaq sa ishit da nachida da maichi qadañajne.

¹³Cha'ayi ne'ena qodede mayi qami' samaxasaxalo, sa ishit da sedaxañi ca lya mayi sa ishit da qauayachiñi da qautaxayaxañi. Chaqcata ca qami' ishit da qauayajñi. Qaq huo'o da ñaquitaxac da ña qaviyiy'a da qauayajñiita

¹⁴da qom ñi'iguelaq so qadataxala' Jesús, huaña, qaq qami' ishit da qomi' qantoñitapegueque, qaq nachi 'en'am ñitonaqtapegueque qami'. Qaq damayi mashi cada'acolec da qauayajñiita.

¹⁵Qaq 'eda da sepe'etalec co'ollaxa. Qaq yoqo'oyi huo'o da iuennataxa da sa'auaxañi da qami' ñoqo'onalo, da yaqto' qauamaichiguiñi da dos da shi'iguelaxalec da qami' ñamaqtégalo.

¹⁶Tatapigui iuel da qami' satelguete co'ollaq ñanaña'ague na Macedonia. Qaq da shi'iguelaq, nachi ltaq sañalguete da qami' ñamaqtégalo, yaqto' qami' ishit da ayim qautauañi, qom ivita da saigue da Judea.

¹⁷Qaq ¿sasaguettac peta'a co'ollaq tatapigui iuel de'eda? ¿Qami' qaupi'itaxañiitega peta'a da ayim da huo'o ca so'ot, qaq shin'am da lhuennataxac ca chochi shiyaxaua da saq yataxalec da huo'o ca l'aqtac?

¹⁸Qalaxayi ñi Dios qomi' yäyateete' da sa ishit da saq yataxalec ca qad'aqtac da qami' sa'aqtaxanaxama.

¹⁹Cha'ayi so llalec ñi Dios, l'enaxat Cristo Jesús, som sa'axattac qataq soua iya't Silvano qataq Timoteo co'ollaq qami' souaqta'agueta, somayi sa ishit da saq yataxalec ca l'aqtac. De'eda n'aqtaxanaxac mayi chigoqo'ot so Cristo yataqta 'eesa,

²⁰cha'ayi somayi nachiso so ipacchigui naq'en 'enauac na yachaxanapepci ñi Dios. Qaq yoqo'oyi da shi'oxodenaq ñi Dios, qaq chigoqchigui so Cristo Jesús da shinaqta' da qadasataxac, "Aja', nachida lataxac."

²¹Qataq nachiñi ñim Dios ñim qomi' yanema qataq da qoñiita da saq saxanaxauc so Cristo, qataq nachiñi ñi qomi' yanaguilo da l'onataxanaxanqa.

²²Qataq nachiñi ñi qomi' l'angui'shi qataq yanaiguilo naua qadquiyaqte so n'Espíritu Santo, qaq nachiso som yöqta 'itchiguiñi naq'en cam qomi' qoñanma.

²³Qaq aylim huo'o da iuennataxa da qami' ñamaqtegalo. Qalaxayi saxanaxa da ishit da qami' shi'iguelaxalo, souaxat da yaqto' sa ishit da sauo'o ca qanhuaxanaguuiqui. Qaq damayi yäyateeta ñi Dios. Qaq da sa ishit da nachi 'eetec de'eda, qaq nai'ctaxa da qanqat da ñachaalataxac.

²⁴Cha'ayi qomi' sa ishit da sauoqtaique da qami' sapaxaguenaxaque ca qad'amqajnataxanaxaqui, cha'ayi da qadpi'iýaxaqui mashi yäyamaqchiguiñi. Chaqdata da sauoqtaique da qami' setauana'q, da yaqto' nquic da qantonaxaqui.

2 Corintios 2

¹Qaq yöqo'oyi aylim tachigui yi iuel da sa ishit da qaltaq qami' ñamaqtegalo da qami' sachita'alo ca naquicoxo.

²Cha'ayi da aylim sauo'o ca qadaquicoqoi, qaq ¿negue'to' ca ishit da i'ot ca ýamaiquixac? Taxaaso' nachiqami' mayi qami' saquicoqchitta'pe.

³Qaq yöqo'oyi qami' samaxalo co'ollaxa aso ýide, cha'ayi sa saýamaxaden da qami' ñoqo'onalo da yaqto' aylim qauaquicoqchichi, qamaq nachicatáctaxa ca ýamaiquixac da qau'ochi. Qaq yöqo'oyi aylim saýateeta da huo'otaq aylim samachiguiñi, qaq yöqta da 'enauac da qoñiita da qauamaichiguiñi.

⁴Cha'ayi can settapiguiñi asa'aso ýide, qala ýataqta lta'adaic da shiita qataq huo'o da ýaquicoxo, ivida'a da ñoýiitac. Qalaxayi sa ishit da shiyiñi asomayi da yaqto' qami' ýaquicoqchi't, qalaxayi chochi ñishitaique da qauayajñi da ýataqta lta'adaic da ýauotaxanaqtaic da qoñiita.

Da nchxonnataguec cam huo'o ca ýasouaxat

⁵Qaq qom huo'otaq huo'o ca i'ot ca naquicoxo, qaq camayi sa ishit da nachaqayimta da aylim ýaquicoqchit. Cha'ayi nataq'en 'enauac da qoñiita, cada'ac da qami' ýaquicoqchi't. Shinapac da "cada'ac da qami' ýaquicoqchi't," yaqto' sa ishit da ýapactec da huo'o ca 'ico' sa sechidapec.

⁶Qami' co'ollaq qau'ochi so qalaponaxaqui da qau'ochi da nhuaxanaguec que'eca shiyaxaua, qaq de'eda qau'ochi camayi nachi nalotañi.

⁷Qaq yöqo'oyi nagui no'on da chaqdata da qauchoxoyiñi camayi, qataq qau'añaqchichi. Ten, qom huo'otaq ýagueec da laquicoxo, nachi ishit da qaica ca naquitaxac.

⁸Qaq yöqo'oyi qaltaq qami' ñachoxonnoiguilo da qaltaq qauachaxañiña da qadauotaxanaqtaiqui camayi.

⁹Can qami' samaxalo aso ýide, qaq nachi huetalec 'enauac de'eda. Qaq qami' samaxalo asomayi, cha'ayi ñishitaique da chochi qami' shi'igüe'n, da yaqto' saýaten da yöqta 'eesa da qaualaqailec nam ýapaxaguenataxanaxacpi.

¹⁰Qaq yöqo'oyi nagui cam qami' mashi qauchoxoyiñi souaxat da huo'o ca ýasouaxat, qaq nataq'en aým sechoxoden camayi. Cha'ayi cam aým sechoxoden, da huo'otaq huo'o ca ýasouaxat, qalaq camayi sechoxoden souaxat da qoñiita. Qaq damayi ýauaachigui ñaq'en so Cristo,

¹¹yaqto' so Satanás sa ishit da huo'o ca lligueuo da shinaqta, cha'ayi qomi' mashi saýajnaqte' naua n'onataxaco.

Saq maguiñi so Pablo co'ollaq hueta'a yi Tróade

¹²Co'ollaq aým ñivita yi la ciudad Tróade da sa'axat da n'aqtaguec so Cristo, huaña yimayi, nachi ñatenalec da ýataqta qaica ca aým nqanaxat da so'onataxanot so qadataxala'.

¹³Qalaxayi da iquiyaqteýaxac ýataqta qaica ca lamaxayic souaxat da sa ñauane' so qadqaýa Tito. Ýoqo'oyi nachi ñicoyiguene' yimayipi da ñanaýa na 'alhua Macedonia.

Qomi' 'añaxaiqa naq'en so Cristo

¹⁴Qaq yöqo'oyi qomi' sanqot da qan'achic ñi Dios ñim chigoqchigui naq'en so Cristo Jesús da qomi' 'añaxaiqa, qataq chigoqchiguilo naq'en qomi' da qaýaýaten da n'aqtaguec somayi. Qaq damayi 'en'am da no'on alaitaýaxac mayi huaýoxoneec 'enauaque naua 'ale'u.

¹⁵Cha'ayi qomi' shinaqta'am da alaitaýaxac cam nchinaxanaxat mayi ýanot ñi Dios so Cristo, qataq ýataqta huaýoxoneec da alaitaýaxac, ividauga nam mashi qanca'alaxateec qataq nam ñaq huetaigui da lsomaxac.

¹⁶Qalaxayi nam ñaq huetaigui da lsomaxac, de'eda 'ico' nchinaxanaxat, damayi da alaitaýaxac 'eeta'am ca dalaataxanapec. Qalaxayi na mashi nca'aleec, damayi 'eeta'am naq'en cam ama na laita mayi chigaqaigui da achalataxac. Qaq ¿chaq negue'to' ca ishit da nalotau'a de'eda n'onataxanaxac?

¹⁷Qalaxayi qomi' sa ishit da 'ico' qomi' nmenaxaiqa da semenaqta'pe naua l'aqtaqa ñi Dios, da huo'otaq shinaqta'am nam qalota mayi ýashaxaadeec naua n'aqtaqa. Chaqdata da ýataqta qomi' 'eesoda da sa'aqtaxanaqtac, qaq qomi' ýaýate'n ñi Dios, cha'ayi maichi qomi' lamaxa'shi, qataq qomi' l-lataqa so Cristo.

2 Corintios 3

Da n'aqtagec dam dalaxaic aŷamaxataxac

- ¹Da qomi' shinaqpec de'eda, qaq ¿qaupi'itaxañiitega peta'a da qomi' qaltaq sauoqtaique da ñi'oxonnaqtapeguela't? ¿Huo'otaq da qami' sanaxama aca nede mayi qanpataxasoxolate? ¿Huo'otaq da qami' seŷaxanaxaiguilo da qau'ochi aca qad'onataxanaxac lmalate, da yaqto' se'enaxataq nam nachi 'eetecpi de'eda?
- ²A'i, sa ishit. Cha'ayi qami' mayi nachi qoñiita'am acam qad'onataxanaxac lmalate mayi seuenaqtac. Qoñiita'am acam nede da qoŷittalguete naua qadquiyaqte, da yaqto' 'enuac na shiŷaxauapi ishit da ŷauatton qataq da itaxaŷaxan.
- ³Qami' qoñiita'am aca nede mayi nachiso so Cristo maichi ŷidelec, ime, qaq qomi' sanaxauec. Acam nede mayi sa ishit da chochi nedaxanaxat cam qaidolec, cha'ayi nachiso som n'Espíritu ñi Dios mayi nca'altauec som dedaxan. Aca nede mayi sa ishit da 'eeta'am da nedaguec da qoŷidelec ca coma', cha'ayi nachinaua naua lquiyaqtel na shiŷaxauapi.
- ⁴Qaq ŷataqta saŷajnaqta de'eda, chigoqchigui so Cristo da qadpi'iŷaxac ñi Dios.
- ⁵Qaq sa ishit da nachiqomi' chigoqchiguilo da maichi qad'añaxac da huo'otaq huo'o ca so'otaq, chaqdata da 'enuac nam ishit da so'otaq chigoqchigui ñi Dios.
- ⁶Cha'ayi ñimayi maichi chigoqchigui da qomi' nalau'alo naq'en da so'onataxanaxau'a dam dalaxaic aŷamaxataxac mayi saq 'en'am da qaŷalaxaguet ca chochi ñiyiguishic, cha'ayi damayi nachida da dalaxaic achalataxac mayi chigoqo'ot so Espiritu Santo. Na nqataxacpi mayi qoŷittañi, namayipi i'ot da nalaataguec ca shiŷaxaua, qaq so Espiritu Santo, qalaxayi ŷan da achalataxac.
- ⁷Ne'ena nqataxacpi mayi chigoqo'ot so Moisés, namayi qoŷittalecpi so coma', qataq ŷataqta lta'adaic co'ollaxa na l'edaxa. Qaq ŷoqo'oyi na Israel llalaqpi sa ishit da ŷamataigui na lashic so Moisés, cha'ayi na lashic somayi ŷataqta lta'adaic na l'edaxa. Qalaxayi se'eso n'edaxa nquictañi co'ollaxa, ivitta'a da 'om. Qalaxayi co'ollaq qananacot se'eso nqataxacpi mayi ishit da dalaatan, qalaq qaica ca 'en'am da lli'oxoyic,
- ⁸qaq ¡llóxochiyictoxo' da sa ŷapacteec da lli'oxoyic dam n'aqtac mayi qomi' nda'alo so Espiritu Santo!
- ⁹Qaq nam nqataxacpi mayi ishit da i'ot cam qanhuaxanaguec, da ŷataqta huo'o da lli'oxoyic, qalaq ¡táloxochi sa ŷapactectoxo' da lli'oxoyic da l'aqtac ñi Dios mayi i'axatema qomi' da mashi qaica ca qadasouaxashit!
- ¹⁰Cha'ayi nam nqataxacpi mayi ŷataqta huo'o co'ollaxa da lli'oxoyic, qalaxayi

nagui sa ishit da 'en'am de'eda mayi yataqta yacteec da lli'oxoyic.

¹¹Qaq yöqo'oyi da huo'o da lli'oxoyic co'ollaxa dam cada'acolec da jec qataq imeuo, qaq nachi 'en'am yacteec da lli'oxoyic dam qaica ca loga't.

¹²Qaq yöqo'oyi yataqta huo'o da qanaquitaxac, yöqo'oyi sa ishit da huo'o ca qomi' nqanaxa't da sa'aqtaxanaq.

¹³Qaq sa ishit da shinaqta'am so Moisés da yauota'a so lapoxot na lashic, da yaqto' na Israel llalaqpi sa ishit da yauangui da nquictaña da 'om se'eso n'edaxa mayi sa ishit da 'eetai'.

¹⁴Qalaxayi somayipi qaica co'ollaxa ca lauatonaxanaxac. Qaq ñaq 'eetalec nagui naxa da qaitaxayaxan so hua'auchiguiñi ayamaxataxac, qaq nachiso se'eso napoxonaxat som daqanaqtaxan da huo'o mshi sa ishit da huo'o ca qayayaten. Cha'ayi se'eso napoxonaxat sa ishit da qanqat, cha'ayi nachaqsota som Cristo mayi ishit da nqat.

¹⁵Qaq ñaq 'eetalec nagui da ivita da qaitaxayaxan anam lliyiguishipi so Moisés, nachi huo'o so 'ico' napoxonaxat mayi yapotalec da nauatonaxanaxac.

¹⁶Qalaxayi ca shiyaxaua da huo'otaq quegue so Cristo, nachi qanqat se'eso napoxonaxat.

¹⁷Cha'ayi so qadataxala' nachiso som Espíritu Santo, qaq yöqo'oyi cam hueta'ague so n'Espíritu so qadataxala', nachi qaica ca saq huesochiguiñi.

¹⁸Qaq yöqo'oyi 'enauac da shinaqta mashi qaica som lapoxot na qadashic, nachi shinaqta'am aca tannaxai mayi 'edoigui naq'en da lli'oxoyic so qadataxala', qataq nachi ñiquigaqta'aguet da shinaqta'am so Cristo, cha'ayi dam lli'oxoyic somayi nachi qomi' nquigaxattrashigue'm. Qaq 'eda da 'eetec so qadataxala' da nachiso so Espíritu Santo.

2 Corintios 4

¹Qaq yöqo'oyi qomi' sa ishit qome da sa ñi'añaxataq, cha'ayi ñi Dios dam lqouagaxanaqtaic qomi' ipataxalguete de'eda n'onataxanaxac.

²Qataq mashi sa ñashinaxaguet 'enauac na qoyoxottañipi da qai'ot, qataq nam i'ot da n'aloxo. Qataq sa ishit da chochi satenataxanaqtac, qataq sa ishit da sashaxanaxaadeec naua l'aqtaqa ñi Dios. Chaqdata da 'eesoda naua sa'axata'q, qaq 'enauac na shiyaxauapi yayaten da qomi' 'eesoda, qaq damayi yayateeta ñi Dios.

³Qaq yöqo'oyi da huo'otaq sa ishit da qaila'a de'eda sa'axataqtac n'aqtaxanaxac mayi naigui da nca'alaxa, qalaxayi nachaqnata na shiyaxauapi mayi tay'a da qanlaxajñi.

⁴Cha'ayi namayipi sa ishit da da'amqajnataxan, yöqo'oyi som shiyaxaua

lma'na, mayi quetague' nam shi'axauapi, somayi sa nauaañi naq'en namayipi da lauatonaxanaxac, da yaqto' sa ishit da ila'a na l'edaxa dam no'on qad'axayaxac mayi i'axat da n'aqtageuc so Cristo mayi yi'oxodaic, som nachiso so lqui'i'yaxac ñi Dios.

⁵Qataq da sa'aqtaxanaqtac, qalaq sa ishit da maichi ñi'aqtaxanaqtapeguela't. Chaqdata da qomi' sa'axataqtac so Jesucristo da nachiso so qadataxala'. Qataq ñi'axataqta da chochi qomi' qadlataqalli', souaxat da lsoxoyic so Jesús.

⁶Cha'ayi ñim Dios mayi maichi namaq asom lcoyadaxanaqte, da yaqto' icoyadelec nam napalaxa, qaq nachiñi ñimayi icoyadoiguilo naua qadquiyaqte, chigoqchigui naq'en asa'aso lcoyadaxanaqte, da yaqto' ishit da sauattonaq da lli'oxoyic ñimayi mayi 'edoigui naq'en da lashiguiaxac so Jesucristo.

Da 'eetec da qanayiigüe da npi'i'yaxac

⁷Qalaxayi de'eda mayi qalota da lashiichi'yaxac, damayi sachotaigui da qad'oquiayaxac mayi 'eeta'am aca 'alhuole, yaqto' ishit da qaila'a de'eda lta'adaic n'añaxac da chigoqo'ot ñi Dios, qaq sa ishit da nachiqomi' chigoqchiguilo.

⁸Qaq nai'ctaxa da hueteguelo 'enauac nam i'ot da qadqalaic, qalaxayi sa ishit da saq huo'o ca llic da qayayamaxajñi. Qataq nai'ctaxa da huo'o ca qomi' yachitata'n, qalaxayi sa ishit da saqca cam qanaquitaxac.

⁹Qataq nai'ctaxa da qomi' qaicaata'pe, qalaq sa ishit da qomi' qayala't. Qataq nai'ctaxa da qomi' qayamaxayiñi, qalaq sa ishit da qadeleu.

¹⁰Qaq nai'ctaxa cam sataxague, qalaq 'eeta'am da sachotaqac dam nalaataguec so Jesús, yaqto' ishit da qaila'a da nachaalataxac somayi da nachattaigui da qad'oquiayaxac.

¹¹Cha'ayi qomi' nagui da ña ñica'alaqtauec, qalaq souaqtaigui da lchic da qanalaataguec 'enauaque naua na'axa'te souaxat so Jesús, yaqto' nataq'en da nachaalataxac somayi yi'oq da nachattaigui da qad'oquiayaxac mayi huo'o ca loga't.

¹²Qaq yöqo'oyi de'eda nleuxa do'onataxaatapoigui da qad'oquiayaxac, qaq dam achaalataxac, qalaq do'onataxaatapoigui da qad'oquiayaxac.

¹³Naua ñiyigui'shi l'aqtaqa ñi Dios 'eeta': "Sa'amqajnataxan, yöqo'oyi setaqa." Qaq yöqo'oyi qomi' nachi shinaqtec da qadpi'i'yaxac da qomi' sa'amqajnataxanaq, yöqo'oyi setaxasoq.

¹⁴Cha'ayi sayajnaqta ñim Dios mayi qaltaq nca'aleec naq'en co'ollaq qayalauat so qadataxala' Jesús, ñimayi nataq'en qome qomi' nca'alaxatreec, 'eeta'am da 'eetec naq'en so Jesús. Ime, qaq qomi' nyatreuo da qomi' yauegueu'alo ca netaña ñimayi.

¹⁵Qaq 'enauac de'eda yi'oq, yaqto' qami' qauayamqaiñi, yaqto' da qalota na

ÿaconguet da lqouagaxanaqtaic ñi Dios, qaq qalota nataq'en na ÿaatacot da n'achic, qaq damayi naigui da lli'oxoyic ñi Dios.

¹⁶Qaq ÿoqo'oyi sa ishit qome da saq ñi'añaxataq. Nai'ctaxa da 'ico' taÿañicda da qad'oquiaxac, qalaxayi dam saq cha'a qanachaalataxac na'axa'tesat da nqochiitashiguem.

¹⁷Cha'ayi nam qanque'ejnaxaco nagui de'eda qanachaalataxac, naamayi saq 'amaqtachi qataq saqäyaloq da inoxoodeec, qaq nachinaua na qomi' i'otegueta cam ÿataqta lta'adaic ñi'oxoyic mayi qaica ca loga't, qaq saq 'en'am na qanque'ejnaxacpi.

¹⁸Qaq ÿoqo'oyi sa ishit qome da seloqtagui ca yi'oqchigui. Chaqcata ca sa ishit da yi'oq. Cha'ayi cam yi'oqchigui, qalaq sa ishit da 'eetai', qaq cam saq cha'a, qalaxayi sa ishit da huo'o ca loga't.

2 Corintios 5

¹Qaq ÿoqo'oyi qomi' saÿajnaq da huo'otaq nlaguiñi de'eda qad'oquiaxac, mayi 'eeta'am ca noÿic mayi saq 'eetai', qalaxayi ñi Dios sogote da ÿaqataxaatai' ca qadma' mayi qaica ca loga't da piguem. Camayi sa ishit da chochi shiÿaxaua ca l'onatac.

²Qaq 'eesa da huo'otaq ña ñica'alaqtauec nagui da ña ñachaataqtaigui de'eda qad'oquiaxac, qalaq ÿataqta huo'o da qadachitataic, qataq huo'o da qadyaxa da ñoqochinaxa ca qadma' mayi na'ague da piguem,

³cam ishit da qomi' napoxonaxanaxaayiñi, 'eeta'am ca nogoxot, da yaqto' sa ishit da souaqtauec.

⁴Qaq ÿoqo'oyi nagui da ñaq sonaqtaigui ne'ena qadma' mayi nachida da qad'oquiaxac, qalaq ÿataqta huo'o da qadachitataic qataq da qadhuogoxo. Qalaxayi sa ishit da huo'otaq sauoqtaique da 'ico' ñisoxoñi dam toguishic qad'oquiaxac. Cha'ayi dam shinaqtapeguec, 'eeta': Sauoqtaique da sanaxañi cam dalaxaic qad'oquiaxac, qaq yaqto' dam qad'oquiaxac mayi huo'o ca loga't ishit da imeuo souaxat dam dalaxaic achaaalataxac.

⁵Qaq nachiñi ñim Dios mayi qomi' ÿaqataxaata'agueta 'enauac de'eda, qataq qomi' ÿanema so n'Espíritu Santo, qaq nachiso som ÿoqta 'itchiguiñi naq'en da saconaxaguet cam qomi' qoÿaatapigui'salo.

⁶Qaq ÿoqo'oyi nachi 'eetai' qome da huo'o da qadpe'e. Saÿajnaqta da huo'otaq ña ñachaataqtaigui de'eda qad'oquiaxac, qaq 'eeta'am da ña sepa'aqtaeguesop que'eca qadma'. Qaq sa ishit da souaqta'aguet so qadataxala'.

⁷Qaq soqolaqtelec qome da qadpi'iÿaxac, qaq sa ishit da nachica ca yi'oqchigui

da seloqtagui.

⁸Qaq yataqta huo'o de'eda qanaquitaxac. Qaq yöqo'oyi huo'o da qadyaxa da saxanaxaec da ñachaataqtaigui de'eda qad'oquiixac, nachi qolaq da yaqto' souaqta'aguet so qadataxala'.

⁹Qaq yöqo'oyi ñipogoxoinaqtapegue' da qomi' yäyamaxadeete' so qadataxala', nagui da ña ñachaataqtaigui da qad'oquiixac, huo'otaq da mashi sa ishit da ñachaataqtaigui.

¹⁰Cha'ayi 'enauac qome qomi' ñachaataxau'a cam huaña da so Cristo nmit na nasouaxashitpi, da yaqto' ñi 'oonolec ishit da yäconguet cam naigui ca l'onataxanaxac co'ollaq ña nachattaigui da l'oquiixac, no'on, huo'otaq qauem.

Da n'aqtaxanaxac mayi i'axat da qanmane' ñi Dios

¹¹Qaq yöqo'oyi qomi' mayi mashi sauattonaqta da lataxac da shi'iyaxa so qadataxala', qomi' huo'o da qanpogoxoinaxac da yaqto' ña da'amqajnataxan na shiyaxauapi. Qalaxayi ñi Dios mashi sogote da qomi' yauattoote', qaq huo'o nataq'en da ñaquitaxac da qoñiita da qomi' qauauattoñiite'.

¹²Qaq sa ishit da qaltaq shi'iguelaxasoxolec da yaqto' qaltaq qomi' qavi'oxoyiñi'. Cha'ayi chaqdata da sauoqtaique da qomi' qauamaitegueta, yaqto' qami' ishit da qau'aqtaxañiim na shiyaxauapi mayi ñi'oxodeetapigui da lataxac ca yi'oqchigui shiyaxaua, qaq sa ishit da nachica cam huetaigui añi lquiyaqte camayi.

¹³Cha'ayi qomi' da 'ico' sa sayamaxasoq, qalaxayi souaxat ñi Dios; qaq da huo'otaq sayamaxasoqta, qaq souaxat da qoñiita.

¹⁴Da lsoxoyic so Cristo nachida da qomi' yama'q, cha'ayi qomi' sayajnaqta da 'oonolec so ileualec 'enauac na shiyaxauapi, qaq yöqo'oyi 'enauac namayipi nataq'en 'eeta'am da ileu.

¹⁵So Cristo ileualec 'enauac na shiyaxauapi, yaqto' cam ña nca'altauec, qalaq sa ishit da maichi lalamaxat da nachaalataxac. Chaqdata da lalamaxat som ileualec qataq nca'aleeguesop qanqoñin.

¹⁶Qaq yöqo'oyi qomi' nagui sa ishit da chochi seloqtapigui da lataxac ca shiyaxaua da shinaqta'am nam huetalec ana 'alhua. Qaq nai'ctaxa da sogote co'ollaxa da seloqtapigui da lataxac so Cristo da shinaqta'am nam huetalecana, qalaxayi nagui sa ishit da nachi 'eetec da qadhuennataxac de'eda somayi.

¹⁷Qaq yöqo'oyi da huo'o ca n'attau'a so Cristo, nachi camayi 'eeta'am ca dalaxaic shiyaxaua. Qaq 'enauac da toguishic nachaalataxac imeuo, nachi qaltaq jec da dalaxaic nachaalataxac.

¹⁸Qaq 'enauac de'eda chigoqchigui ñi Dios ñim chigoqchigui naq'en so Cristo da qaltaq ñimanaxai' naq'en ñimayi. Ime, qaq qomi' yanema da

qad'onataxanaxac, da yaqto' nmane' ñaqashinaq 'enauac na shi'axauapi ñimayi.

¹⁹Qaq da qad'aqtaxanaxac 'eeta': Ñi Dios nachi hueta'aguet so Cristo co'ollaq somayi nmane' naq'en ñimayi 'enauac na shi'axauapi, qaq ñimayi sa ishit da ta'apigui lauel dam lasouaxashit namayipi. Ime, qaq qomi' yanaguilo da qad'onataxanaxac, da yaqto' sa'axataq da n'aqtac mayi i'axat da qanmane' ñi Dios.

²⁰Qaq yoqo'oyi nachiqomi' l'aqtaxanaxanqa so Cristo, qaq chigoqchiguilo naq'en qomi' ñi Dios da 'eeta'am da qami' nachoxodeetoiguilo. Qaq chigoqchigui so Cristo da qami' ñachoxodenaqtoiguilo, shinaqta': qanmañi' qome ñi Dios.

²¹So Cristo yataqta qaica ca lasouaxashit. Qalaxayi souaxat qomi', nachi ñi Dios 'eeta'am naq'en somayi ca 'itaxaloxoic, yaqto' qomi' da mashi ñi'adaqtau'a somayi, nachi saxaigui dam achalataxac qui'itta mayi yayamaxadeeta ñi Dios.

2 Corintios 6

¹Cha'ayi qomi' Ita'u ñi Dios dam l'onataxanaxac, qaq yoqo'oyi qami' ñachoxodenaqtoiguilo da sa ishit qome da saqca ca naigui qanqashiñi da lqouagaxanaqtaic mayi qami' yachaxanalo ñimayi.

²Cha'ayi ñimayi nam l'aqtaqa mayi nanetrañi 'eeta': So na'a'q mayi ichoxonnataxanaxaqui, qalaq 'am sa'aqtega; qataq so na'a'q mayi huetoigui da seca'alaqtaxan, qalaq 'am setauan. Qaq nachina na na'a'q nchoxonnataxanaxaqui; qataq nachina na na'a'q nca'alaqtaxanaxaqui.

³Qaq sa ishit da huo'o ca 'ico' ñaqanaxataqtac, yaqto' sa ishit da qauem da n'aqtagec da qad'onataxanaxac.

⁴Chaqdata da sauoqtaique da 'enauac nam so'otaqpi ichoxot da qomi' l-lataqa ñi Dios, souaxat da qanhualaxaunaxac da ñi'añaxataxaguet 'enauac na qanque'ejnaxaguesat, qadhuenaxanaxa qataq nam qanqanaqtaguesat.

⁵Cha'ayi qomi' qaiuxaata'pe, qomi' qaicoñi't, qomi' qaicogaxaata'pe, qataq yagueec da qad'onataxanaxac, sa ishit da so'ochaq, qataq soquataq.

⁶Nataq'en ichoxot da qomi' l-lataqa ñi Dios da no'on qadataxac, qataq da qaduattonaxanaxac mayi 'eesa, qataq da qadhualaxavic, qataq da qadauotaxanaqtaic, qataq da nachi 'eetai' da qomi' hueta'agueta so Espiritu Santo, qataq dam 'eesa qadsoxyic,

⁷qataq dam qad'aqtaxanaxac mayi 'eesa, qataq dam l'añaxac ñi Dios mayi qomi' hueta'agueta. Qataq so'ogoxonaxa da n'ogoxonaxat mayi chigaqaigui da qui'itta achalataxac, da ivita da qomi' qaicogaxana'pe, huo'otaq da huo'o ca

ñicotaqpegue'.

⁸Qaq huo'o yi na'a'q qaq huo'o da qañi'oxonnataguec, qataq da qomi' sa qaiyacna'pe. Qataq huo'o da no'on da qan'aqtaguec, qataq da qauem da qan'aqtaguec. Qataq huo'o da qo'yiitega qomi' shipecaiqa, qataq huo'o da qo'yiitega da qomi' 'eesoda.

⁹Qataq huo'o da qo'yiitega qomi' sa qa'yaatto'n, qataq huo'o da qo'yiitega da qomi' nauattonataqa. Qataq huo'o da souaqaigui da lchic da nleuaxa, qalaxayi ñaqaiyita ña yica'alaqtauec. Huo'o da qomi' qaiuaxaata'pe, qalaxayi sa ishit da qomi' qa'yalaua't.

¹⁰Qaq nai'ctaxa da saquicoqta, qalaxayi nachi 'eetai' da samaqchiguiñi. Qataq qomi' choxoda'q, qalaxayi qalota na sesallaqchitaq. Nai'ctaxa da qaica ca yi da shinaqta, qalaxayi qaica 'enauac ca seuenaqtac.

¹¹Qami' qadqa'ya't mayi qadmayi na Corinto, qomi' 'yataqta qaica ca sauoqtaique da qami' setaxasoxoigui, 'yataqta imauec da qadquiyaqte'axac da qaica ca 'oonolec soxotaqtapiguiñi.

¹²Qaq sa ishit da huo'o ca 'oonolec da qo'niita da huo'o ca 'ico' soxotaqtapiisop, qalaxayi qami' mayi huo'oi naua qomi' qai'oxochiitapiisopa.

¹³Qaq nagui qami' ñachoxodeetoigui, shiita'am ca nta'a da nachoxodeetoigui ca llaaqpi, da 'yataqta qauauachiitoigui qome naua qadquiyaqchilli' da qo'niita'am a'yim da qaica ca sauoqtaique da qami' setaxaigui.

Qomi' shinaqta'am ca lauo' ñi Dios

¹⁴Sa ishit qome da qauauaqaiguet ca shi'axaua mayi sa da'amqajnataxan. Cha'ayi da 'eetec de'eda, qaq ishit da qo'niita'am cam qa'yaaxa'axana't mayi sa ishit da natena't. Cha'ayi 'ishit peta'a da huaqta'aguet da achalataxac qui'itta da achalataxac qauem? huo'otaq 'ishit peta'a na yi'oqchiguiñi da huaqta'ai' na napalaxa?

¹⁵Qataq 'ishit peta'a da nhuoteete' so Cristo so Satanás? qataq 'ishit peta'a ca 'amqajnataxanaxaic da tatapegueu'a ca sa ishit da da'amqajnataxan?

¹⁶Qataq 'ishit peta'a da qaipa'axanoigui ca no'yc mayi huaigui da qanatamnot ñi Dios na nqolacpi? Cha'ayi qami' qo'niita'am cam lauo' ñi Dios mayi nca'altauec. Cha'ayi ñimayi nachi 'enapec, 'eeta': Sootaigui qataq salectaigui namayipi; a'yim mayi nacha'yim Ita'a Dios, qaq namayipi nachi 'yalamaxatpi.

¹⁷Qaq 'yoqo'oyi nataq'en ñi qadataxala' 'eeta': Qoqui'ya'ai qome na sa da'amqajnataxanpi, qataq qau'ochiilec; qataq sa ishit qome da qaupochiu'a ca ishit da deshipeaxanaqtaxan. Yaqto' a'yim ishit da qami' sacongueta,

¹⁸qataq yaqto' nacha'yim mayi a'yim qadta'ai. Qaq qami', qalaq qami' 'yalqa qataq qami' 'yalal, qaq 'eda da 'enapec ñim qadataxala' mayi qaica ca

ÿaqalanapec.

2 Corintios 7

¹Qaq ÿoqo'oyi qami' ñauochaxa'u ÿaqaÿa't, 'eda da qomi' qaÿachaxanapecoto. ÿoqo'oyi sa ishit qome da huo'o ca ishipaxanaqchit da qad'oquiaxac qataq dam saq cha'a qanachaalataxac 'enauac nam ishit da deshipaxanaqtaxan. Qataq ÿataqta ñipogoxoinaqpegue' qome da qomi' qui'itte', souaxat da souaqtaiqui da shi'iyaxa ñi Dios.

Da 'eetec co'ollaq ca'aisalo naua n'onataxaco so Corinto l'ecpi

²Qaq ÿoqo'oyi qauauo'oi qome ca qaddaqa' naua qadquiyaqchilli'. Cha'ayi sa ishit da huo'o ca seque'emaqchitaq qataq da ñi'axataq qataq da satenachitaq.

³Qaq sa ishit da shinapec de'eda da yaqto' sauo'o ca qadasouaxashichi, cha'ayi mashi ime caillayi da i'aqtac da qami' ÿataqta qanhuañiyau'a da iquiyaqteÿaxac, da yaqto' qami' ñachaalataxa'u qataq da qami' ileuaxa'u.

⁴Qaq ÿataqta qalota da ñaquitaxac qataq ñitonaxac souaxat da qoñiita. Qaq nai'ctaxa da souaqtangui 'enauac na qanque'ejnaxaguesat, qalaq aÿim ñanomteguet da i'añaxac qataq aÿim nlaqchigui da ñitonaxac.

⁵Chigoqta'a can ñividaxa yi Macedonia, nachi saxanaxa da huo'o ca qanmataxac. Chaqdata da qomi' ñatenaqlec 'enauac nam qomi' nqanaxa't qataq pa'aÿauec da qancogaxanataguec qataq mashi leutapigui da qadvilÿaxac.

⁶Qalaxayi ñim Dios mayi ishit da i'añaqchit cam qaica ca l'añaxac, ñimayi chigoqchigui naq'en da lvidaxac so Tito da qomi' i'añaqchi't.

⁷Qaq sa ishit da chaqdata da lvidaxac somayi, cha'ayi somayi ÿataqta huo'o da l'añaxac souaxat da qoñiita. Cha'ayi somayi qomi' da'aqtaxaatapeguema da ÿataqta huo'o da qadyaqai da aÿim qanauañi', qataq qomi' da'aqtaxaatapeguema dam qadaquicoqoi qataq da qaica ca qadamaxayiqui souaxat aÿim. Qaq nachida da ÿoqta nquigaxatteec da ñitonaxac.

⁸Qaq nai'ctaxa da aso ÿide mayi qami' samaxalo co'ollaxa da qami' ÿaquicoqchi't, qalaxayi nagui sa ishit da shicapeguem. Cha'ayi da huo'otaq saÿaténctaxa co'ollaxa da qami' ÿaquicoqchi't, qaq da huo'otaq shicapeguem, qalaxayi saqaÿaloxouec.

⁹Qaq nagui ÿataqta huo'o da ñitonaxac, qalaxayi damayi sa ishit da souaxat da qami' qauaquicoita. Mayi souaxat da de'eda qadaquicoqoi. Damayi chigoqchigui da qai'axañiideec naua qan'onataxacolli'. Cha'ayi huo'o da qadaquicoqoi mayi ÿaÿamaxadeeta ñi Dios, qaq sa ishit da huo'o ca 'ico' qadasouaqtac da qoñiita.

detaunaxan. Qaq ÿan 'enuac dam nalotau'a, ivida'a da ÿataqta ÿapacauec naq'en da lachitaqtaxanaxac.

⁴Qataq ÿataqta qomi' nachoxodeetapoiguilo da sauaxasoqta'a da nhuanau'a de'eda ntaunaxanaxac da qaitauan ca qadqayañicpi.

⁵Qataq yimayipi ivida'a da i'ot dam qaica da seuennaqtapega. Cha'ayi yimayipi i'auaxaañi da nañanot so qadataxala', ime, qataq jec qomi'. Qaq damayi chigoqchigui ñi Dios.

⁶Qaq ÿoqo'oyi qomi' ñachoxodenaqtacot so Tito, da yaqto' nachi 'eetai' da quetot naq'en da qoñiita de'eda nachitaqtaxanaxac mayi sogote co'ollaxa da i'ottac can qami' huetaiguilo.

⁷Cha'ayi qami' qaica 'enuac ca qanqalaachi': huo'o da qadpi'iÿaxaqui, qataq sa ishit da qanqalaachi da qauapaxaguenataxañi, qataq huo'o da qadatuonaxanaxaqui, qataq da qan'añaxataxaqui, qataq da qauauochi da shinaqta. Qaq ÿoqo'oyi no'on da sa ishit da huo'o ca qoue qanqashiñi nataq'en de'eda nachitaqtaxanaxac.

⁸Qaq de'eda shinapec sa ishit da ÿamaxasoxonaxac. Chaqdata da ñishitaique da qami' qauayajñi da n'añaxataxac cam qadyai, yaqto' ishit da qaila'a de'eda qadsoxoyiqui qom ÿoqta 'eesa da 'en.

⁹Cha'ayi mashi qauauattoñi qami' da lqouagaxanaqtaic so qadataxala' Jesucristo, da somayi ÿataqta sallaxanec. Qalaxayi somayi ÿataqta nachoxoden, souaxat da lauotaxanaqtaic da qoñiita, yaqto' qami' ishit da qami' sallaxanqa, souaxat da lachoxoyic somayi.

¹⁰Qaq qami' sanema de'eda iuennataxac, yaqto' saqca ca da da qoñiita. Qami' so lÿa vi'i sogote da qau'ochiitac de'eda. Qaq saqdata da qau'ochiitac damayi, cha'ayi ÿataqta huo'o da qadhuogoqoi.

¹¹Qaq ÿoqo'oyi nagui no'on da qoquiitot da qau'ochi damayi, ivitta'a da qaumachi. ÿataqta qau'enaxachiichigui da qadhuogoqoi can chita'ague da qauachitaqtaxañi, da qai'añi acam qanalaitau'a.

¹²Cha'ayi ca shiÿaxaua da ÿoqta 'eesa da lhuennataxa da huo'o aca ÿan, qalaaq ñi Dios ÿataqta ÿayamaxadeeta acam nalotau'a da ÿan camayi. Cha'ayi ñimayi sa ishit da iÿaxanaique acam sa ishit da qanalou'a.

¹³Qaq damayi sa ishit da nagui da yaqto' qami' huo'o da qadhuenaxanqai souaxat da qautauañi ca qadyai.

¹⁴Cha'ayi damayi nagui da yaqto' 'eeta'a't na shiÿaxauapi. Cha'ayi nagui qami' qautauañiic cam iueetaique yimayipi. Qaq qom huo'o ca na'a'q, qaq yimayipi ishit da qami' itauaneque cam qaviñiitaique. Qaq da qoñiitec de'eda, nachi ishit da 'eeta'a't na shiÿaxauapi.

¹⁵Cha'ayi nachi 'enapec naua ñiyigui'shi l'aqtaqa ñi Dios, 'eeta': "Cam qalota na laponguishic, qalaq qaica ca lli'i'yoxot; qaq cam saq 'amaqtaq ca laponguishic, qalaq qaica cam iueetaique."

So Tito qataq soua lÿata'pe

¹⁶Qaq sanot da ñi'achiquiaxac ñi Dios, cha'ayi ñimayi ÿachanguit ana lquiyaqte so Tito da 'eeta'am naq'en aÿim da huo'o da lyaxa da qami' itaua'n.

¹⁷Cha'ayi somayi ÿalaxaguet dam i'aqtac mayi sami', qataq somayi yi nachi 'eetai' da huo'o da lyaxa da qoñiita, qaq nagui maichi chigoqchigui da maichi qami' nqo'onalo.

¹⁸Qaq sa ishit da chaqsota so Tito. Nataq'en huo'o so lÿa samaxasoq qadqaÿa som ÿataqta no'on da n'aqtaguec da n'aqtaxaatapigui 'enauac nam 'amqajnataxanaxaicpi ne'ena souaqta'a, souaxat da i'axattac da n'aqtac mayi chigaqaigui da nca'alaxa.

¹⁹Qaq saqdata de'eda, cha'ayi 'enauac nam 'amqajnataxanaxaicpi qalca'ateu'a se'eso qadqaÿa, da yaqto' ñinaigaqtague', qataq da yaqto' qomi' itaua'n de'eda souaqtapegue' nachitaqtaxanaxac mayi so'otaqtac da yaqto' ÿi'oxodaq naq'en ñi qadataxala' qataq yaqto' ishit da qaila'a de'eda qan'añaxataxaqui.

²⁰Qaq shinaqtec de'eda, cha'ayi huo'o da qadvitaxa da huo'otaq qomi' qanayictapeguelguete souaxat ana nachitaqtaxanaqte mayi llayonaqtac.

²¹Cha'ayi qomi' ñipogoxoinaqtapegue' da so'otaq ca ÿaÿamaqchiguiñi, qaq sa ishit da sauoqtaique da nachaqñita ñi qadataxala' da qomi' ÿauaachigui, nataq'en 'enauac na shiÿaxauapi.

²²Qaq soomayi saqsouate'. Nataq'en samaxasoq so lÿa qadqaÿa mayi nataq'en qomi' saÿajnaqta da 'eetec da ltaunaxanaxac. Qaq nquicteec nagui da ltaunaxanaxac souaxat da lpe'e da qoñiita.

²³Qaq da huo'otaq huo'o ca denataxanec so Tito, qaq qau'aqtaxañiim camayi da so Tito maichi itaua, aÿim itauaatac da qami' huetapegueto. Qaq da huo'otaq qainataxanec soua lÿa't qadqaÿa't, qalaq qau'axachi' sa soomayi maichi lamaxa'shi nam 'amqajnataxanaxaicpi mayi hueta'a ne'ena soota'a, qataq soomayi ÿi'oxodeetrac so Cristo.

²⁴Qaq ÿoqo'oyi qami' no'on da ÿataqta qauachaxañiyalo qome soomayi da qadsoxoyiqui, yaqto' ishit da ÿaÿateeta na 'amqajnataxanaxaicpi ne'ena soota'a da ÿoqta qomi' 'eesoda da qami' shi'oxodenaqta'pe.

2 Corintios 9

Aso ntaunaxanaqte mayi qaÿamaxa so nqaÿañicpi

¹Qaq de'eda lataxac da qai'ot aca ntaunaxanaqte da yaqto' qaitauan ca

qad'amqajnataxanaxaua, qalaq damayi sa ishit da iuen da shiyiñi.

²Cha'ayi aýmim mashi ime da sauattoota da qami' sa ishit da huo'o ca qai'iquiitega. Qaq yöqo'oyi aýmim naxa ýataqta huo'o da ýi'oxonnataxanaxac da qoñiita ne'ena soota'a Macedonia, da qami' mayi qoviita'a na Acaya da nal'ena so lýa vi'i da qauauoitaique aca qadtaunaxanaqchi. Qaq yöqo'oyi qalota nam lma' na Macedonia na huo'o da l'añaxac souaxat da qoñiita.

³Qalaxayi nachi 'en'am aýmim ishit da qami' samaxalo se'esoua qadqayä't, yaqto' sa ishit da qomi' shipecaiqä da sa'axataqtac dam no'on mayi qami' qau'ochiitac. Qataq yaqto' qami' ishit da yöqta 'eesa qauqataxaniitai' da qadtaunaxanaxaqui mayi sogote sa'axattac.

⁴Ten, qom huo'otaq sa iuena'a da huo'o ca ñinaictague' nam lma' na Macedonia, qaq ishit da qami' ilalguete da saxanaxa da huo'o ca qanaýamaxataxaqui. Nachi ishit da qomi' ýataqta huo'o da qad'aloxo, qamaq qami'ctaxa mayi huo'o da qad'alqoi, cha'ayi mashi qami' sa'amaqtenaqta'pe.

⁵Qaq nachida da huo'o mshi aýmim tachigui yi iuel da seýaxanoto se'esoua qadqayä't, da yaqto' soomayi hua'auñi da qami' namaqtegalö, qataq yaqto' qami' itaua'n da ishit da nalochiguiñi acam qadtaunaxanaqchi mayi qauachaxañiyäpec co'olloxochiyi, qataq yaqto' aca'aca qadtaunaxanaqchi ishit da lhuotta da huo'o, yaqto' ishit da qaila'a da maichi qad'agaxanaqchi, qaq sa ishit da 'ico' qami' samaxasoqtaguete.

⁶Qaq qauennachiya'a qome de'eda shinapec, 'eeta': Ca saq 'amaqtaq ca ýaañi, qaq nataq'en saq 'amaqtaq ca nqat; qaq ca qalota ca ýaañi, qaq nataq'en qalota ca nqat.

⁷Qaq yöqo'oyi ñi 'oonolec ishit da ýan cam lcata cam tachigui da lquiyaqteýaxac, qaq sa ishit da chochi nachita'a, huo'otaq da chochi qaýamaqtalec. Cha'ayi ñi Dios ýataqta ýäyamaxadeeta cam dachitaqtaxan mayi ýataqta machiguiñi.

⁸Ñi Dios ishit da chochaq huañi naq'en da qami' ýanema na ýotta'a't yi'oqchigui qan'achiquiaxaqui, yaqto' qami' ishit da huo'o 'enauac na maichi qadviñiqui, qataq yaqto' sa ishit da huo'o ca qaviñiitaique da qautaunaxañi da qau'ochi ca n'onataxanaxac ýäyamaqchiguiñi.

⁹Cha'ayi naua ñiyigui'shi l'aqtaqa ñi Dios i'axa't ca no'on shiyaxaua, 'eeta': Ýachit 'enauac nam choxodaqpi, nachi dam ýäyamaqchiguiñi l'onataxanaxac nachi n'onaigui namayipi.

¹⁰Ñim Dios mayi nachiñi ñi ýan acam nanguishi qataq cam qanallíc, ñimayi qami' ýanema qome ca qaviñiitaique da yaqto' ishit da qanaxañi, qataq da ñaxat naq'en aca qodanguishii, ivitta'a da ýataqta qalota naq'en ana ala, yaqto' da qanqat, qalaq qalota cam naigui nam ýäyamaqchiguiñi

n'onataxanaxaguesat,

¹¹yaqto' qami' ishit da huo'o 'enauac dam qadsallaqai, qaq yaqto' ishit da qauachitaqtaxañi. Ime, qaq qomi' qauamaqaiguelo aca qadachitaqtaxanaqchi, yaqto' ca qadqayañicpi ishit da yaatacot da n'achic ñi Dios.

¹²Cha'ayi da qomi' sanaxam aca qadtaunaxanaqte ca qadqayañicpi, qaq sa ishit da chaqdata da sanaxam cam iueetac. Cha'ayi nataq'en qomi' so'otaq da camayipi ishit da yataqta yaatacot da lta'adaic n'achiquiixac ñi Dios.

¹³Qataq camayipi ishit da yi'oxodeetac ñi Dios, cha'ayi de'eda qadtaunaxanaxaqui ichoxot da qami' yataqta qaualaqaiguete da no'on qad'axayaxac mayi i'axat da n'aqtaguec so Cristo. Nataq'en camayipi ishit da yi'oxodeetac, souaxat aca qadtaunaxanaqchi mayi qau'ochi da qauamaqaya camayipi qataq nataq'en 'enauac nam lañipi.

¹⁴Qataq camayipi nachi ishit da qami' nqouagaxaueetapeguete, cha'ayi yataqta qalota da lauochi da qoñiita, souaxat da lqouagaxanaqtaic ñi Dios mayi qami' yanema.

¹⁵Qomoxochictaxa qone', şanqot da qan'achiquiixac ñi Dios, cha'ayi ñimayi yataqta lta'adaic da qomi' yanema qan'achiquiixac, qaq damayi sa ishit da sañoxotaq da sa'axataq ca naigui!

2 Corintios 10

Da 'enec so Pablo mayi Jesús lamaxashic

¹Ayim Pablo, qami' ñachoxodeetoto, souaxat da huesottac lsoxosoxonaxac so Cristo qataq da lsoxoyic. Ayim mayi qoyiitegacnaxa da qaica ca i'amaqchic da qami' sootaiguilo, qalaxayi naxa da sa ishit da qami' sootaiguilo, qalaq yataqta saq llivigui yi iuel.

²Qaq yoqo'oyi nagui qami' ñachoxonnoiguilo da qom ivita da qami' ñoqo'onalo, qalaq sa ishit qome da ayim qauamaqailec, da yaqto' ishit da sa sadeno'ot da shinapega cam qomi' ipataqtapeguete da so'otaqtac nam i'ottac nam chochi shiyaxauapi. Cha'ayi ayim qaica ca sa'aptapigui da sataya'aguet da ñicotayapegue' camayipi.

³Cha'ayi 'eesa da chochi qomi' shiyaxa'u, qalaxayi sa ishit da shinaqta'am na shiyaxauapi mayi huetalec ana 'alhua da huo'otaq deloqui.

⁴Cha'ayi dam qad'ogoxonaxat da huo'otaq seloquiaq, sa ishit da nachina na l'ogoxonaxat nam shiyaxauapi mayi huetalec ana 'alhua. Cha'ayi damayi nachida da l'añaxac ñi Dios, da yaqto' ishit da selaxataxagui nam ñi'iguenaxaqui,

⁵da yaqto' ishit da ñilaxataxani 'enauac nam chochi qai'ot nasouaxashitpi

qataq ca machaqca npa'aguenataxanaxac mayi n'amaqten da huotaique da nqanaxat da yaqto' sa ishit da qayauatton ñi Dios. Qataq 'enauac nam lhuennataxacpi na shiyaxauapi yataqta ñillaqañi da sanqot so Cristo, da yaqto' yalaxaguet somayi.

⁶Qataq yataqta qaica ca shigaqtega da sauoqo'o ca nhuaxanaguec 'enauac nam sa ishit da yalaaq, lamaaxa qom huo'otaq mashi nalochiguiñi da qadalaxayiqui.

⁷Qami' mayi qauloitagui ca chochi yi'oqchigui shiyaxaua. Qom huo'otaq huo'o ca 'eetega da quetague' so Cristo, qaq camayi no'on da yayateeta da qomi' nataq'en qolaqtage' so Cristo.

⁸Qaq nai'ctaxa da huo'otaq ayim ñishitaique da cada'ac da 'ico' sagaqtenaqpec dam shinaxac, qalaxayi sa ishit da ñi'aloxtac. Cha'ayi so qadataxala' qomi' yanema de'eda shinaxac, da yaqto' nañaxat ñaq'enaq dam saq cha'a qanachaalataxaqui. Qaq sa ishit da 'ico' qami' ñilaxataxayini.

⁹Qaq sa ishit da qaupi'itaxañiitega da sauotaique da qami' sequichoqchi't nagui da qami' samaxalo naua yide.

¹⁰Cha'ayi qoyinac naxa da naua yide yataqta sa nsattegueta, qataq huo'o da l'añaxa'c, qaq dam yataxac da salectauo, qalaaq qaica ca yi'oqchigui i'añaxac, qataq naua i'aqtaqa yataqta qai'ota'n.

¹¹Qalaxayi cam 'enapec de'eda, camayi no'on da yayateeta nataq'en da qomi' saqnauate' naua qad'aqtaqa da qadtaxayaxac da qomi' qoyotqalo da huo'otaq so'otaq ana qodede, cha'ayi nachi ipacchigui da qadataxac da huo'otaq qami' salegaqtaiguilo.

¹²Cha'ayi qomi' sa ishit da sauoqtaique da shinaqta'am, huo'otaq da ñaloqnaxaguet da qanachaalataxac nam shiyaxauapi mayi maichi ñi'oxodeetapeguela't. Namayipi huo'o da n'oopaxac, souaxat da maichi naloqnaxaatapeguela't, qataq da ñi 'oonolec maichi naloqnaxaatapeguet da nachaalataxac ca lya.

¹³Cha'ayi qomi' sa ishit da huo'otaq sagaqpeguec da ñapagaqlec cam qomi' qoyanema. Cha'ayi ñi Dios mayi nachiñi ñi i'an ca loga't cam qad'onataxanqa', qaq nachiñi ñimayi ñim qomi' yanema da huo'o mshi sovidaqa'alo qami' mayi qoniitaña na Corinto.

¹⁴Qaq yoqo'oyi sa ishit da huo'otaq qomi' ñapagaqlec dam qomi' qoyanema qad'onataxanaxac, qaq chaq 'eetéctaxa ca lataxac da huo'otaq saxanaxa co'ollaxa da qami' sovidaxaiguilo. Cha'ayi qomi' mayi qomi' l'auaxanqa co'ollaxa da qami' sedaxalo da qami' sa'aqtaxanaxama da no'on qad'axayaxac mayi i'axat da n'aqtaguec so Cristo.

¹⁵Qaq sa ishit da ñipa'axanaqpeguelec ca l'onatac ca lya shiyaxaua da huo'otaq se'enaxataqteguem ca maichi qadalamaxat. Chaqdata da qomi' ñaquitaqta'a

da ña nquic da qadpi'iyaxaqui, yaqto' qomi' ishit da nquicteec da qad'onataxanaxac da qoñiita, qalaxayi nachi 'eetai' da sa ishit da ñapagaqlec yi loga't da qad'onataxanaxac.

¹⁶Qaq qom ime, nachi qataq ñoqochinaxa ca saqañoqta lya 'alhua ne'ena qoviita'a, da sa'axataq da n'aqtac mayi chigaqaigui da nca'alaxa. Qalaxayi sa ishit da chochi ñipa'axanaxalec ca l'onatac ca lya shiyaxaua.

¹⁷Qaq da huo'o ca nshitaique da napagaqchin, qaq camayi no'on da yapagaqchin so qadataxala'.

¹⁸Cha'ayi ca shiyaxaua mayi qayayamaxadeeta, sa ishit da nachica cam maichi ñi'oxodeetapeguela't, cha'ayi chaqcata cam yayamaxadeeta ñi qadataxala'.

2 Corintios 11

So Pablo qataq som saq 'en mayi 'eetega lamaxashicpi so Cristo

¹Da iyaxa da qami' cada'ac da qanañaxachiiguet da 'ico' ñi'oopaxac. Nai'ctaxa ca 'eetec, qalaxayi nachi 'en'am ayim qan'añaxachiiguet.

²Cha'ayi ayim huo'o da 'ico' ica'alaxanaxac da qoñiita, qalaxayi de'eda ica'alaxanaxac, damayi chigoqtot ñi Dios. Cha'ayi ayim sauotaique da qami' sadonaxanaxangueta so Cristo, qataq sauotaique da qami' sachaxaneu'alo somayi, da 'eeta'am ñaq'en aca qa'añole mayi saxanaxa da huadon, da huadonguet ca 'oonolec yale.

³Cha'ayi de'eda 'eetec so n'adaxanaq mayi sa nqalaataxaic co'ollaq yatenachit aso Eva. Nachida da i'ot da icolanaxa da sa iuena'a da nataq'en ishit da qami' qayatenachi't, nachi da qadhuennataxaqui ishit da dashiueguesop dam huesochiguiñi qad'amqajnataxanaxaqui so Cristo.

⁴Cha'ayi qami' yapactec da qan'añaxachiiguet nam qami' nvittapegeu'alo mayi i'axattac ca lya Jesús mayi saq 'en'am som sa'axataqtac, qataq da qami' qauacoñiiguet ca lya espíritu mayi saq 'en'am som mashi qauacoñiiguet, qataq da qauacoñiiguet ca lya n'aqtaxanaxac mayi saq 'en'am da mashi sogote qau'qaichigui.

⁵Cha'ayi ayim sela'a da sa ishit da ayim napacalec nam qoquiitague'pi mayi 'eetega da natayaña nam Jesús lamaxashicpi.

⁶Qaq nai'ctaxa da ayim sa ishit da sa ñaqalaate' da itaxayaxac, qalaxayi sa ishit da nachi 'eetec da yayattonaxanaxac. Qaq 'enuac nam so'otaqpi da qoñiita, nachina na ichoxot de'eda qaduattonaxanaxac.

⁷Loqo' chaq ¿sa yayamaxañi peta'a co'ollaxa da sa ishit da seshiiten da sa'axat da n'aqtac mayi chigaqaigui da nca'alaxa, da saya da yataqta ñi'iguelaxañi, yaqto' qami' ishit da qami' qanauaxayaxaayishigue'm?

⁸Qaq aŷim 'eeta'am da seuotaxanec aso alom na laŷipi 'amqajnataxanaxaicpi co'ollaq aŷim saconguet aso lshiitenaxanaqte, da yaqto' aŷim ishit da qami' souapegueto.

⁹Qataq co'ollaq qami' sootaiguilo, qalaq huo'o da iuenaxanaxa, qalaq sa ishit da huo'otaq huo'o ca aŷim nsallaxaueetapegue' da qoñiita. Cha'ayi soua qadqaŷa't mayi chigoqda'ague da Macedonia, soomayi aŷim ŷanema asom souetaique. Qaq ŷataqta lta'adaic da itelaxa da huo'otaq huo'o ca nsallaxaueetapegue' aŷim da qoñiita, qaq damayi nachi 'eetai' da shicto'ot qome.

¹⁰Qaq ŷataqta aŷim 'eesa da sauattoota da 'eesa lataxac mayi chigoqo'ot so Cristo, qataq saŷateeta nataq'en da sa ishit da huo'o ca nqat da i'ot da ñitonaxac nam netaña yi 'alhua Acaya.

¹¹Qaq ¿tá'ainco' yi 'eetec dam da' i'aqtac? ¿Sa ishit peta'a da qami' sauoteque? Qalaxayi ñim Dios mayi ŷaŷaten da ŷataqta qami' sauoteque.

¹²Qalaxayi aŷim shictot da so'ot dam so'ottac, yaqto' sa ishit da sau'o ca ldaq' nam chochi ŷauotaique dam ŷachigoxotchigui, da yaqto' huo'o ca ntonaxac, da 'eeta'ama qomi'.

¹³Cha'ayi namayipi chochi n'enaqchin da 'eetega da lamaxashicpi so Jesús, qalaxayi tenataxanaxaicpi, qataq chochi n'enaqchingui da 'eetega lamaxashicpi so Cristo.

¹⁴Qaq damayi sa ishit da huo'otaq lliualaqa'a, cha'ayi saŷajnaq da so Satanás ishit da chochi n'enaqchingui cam 'oonolec na lamaxashicpi ñi Dios mayi huo'o na l'edaxa.

¹⁵Qaq ŷoqo'oyi sa ishit da qalhuala'a da huo'otaq nam l'onataxanaxanecpi somayi da ishit da chochi n'enaqchingui da 'eetega da no'on cam i'ottac. Qalaxayi ca nhuaxanaguec namayipi ipacchigui qome 'enauac nam i'ottacpi.

Na nque'ejnaxacpi so Pablo souaxat da lamaxashic so Jesús

¹⁶Qaltaq shi'iguelaxalec da i'aqtac: da sa ishit qome da huo'o ca ipettega da aŷim huo'o ca ñi'onataxac. Qaq da huo'o ca lhuennataxa de'eda, qaq no'on qome da aŷim ŷauaqa'a da setaqa da shiita'am cam huo'o da n'onataxac, yaqto' nataq'en aŷim cada'ac da huo'o da ñi'amqajnaxac.

¹⁷Qaq de'eda shinapec sa ishit da aŷim ŷamaxalec so qadataxala'. Cha'ayi da ñi'amaqten, nachi da setaqa, qalaq 'eeta'am da huo'o ca ñi'onataxac.

¹⁸Cha'ayi qalota na chochi n'amaqchingui nam huetalec ana 'alhua, qaq ŷoqo'oyi nataq'en aŷim ŷataqta huo'o da ñi'amqajnaxac.

¹⁹Cha'ayi qami' ŷataqta qaupi'itaxañiitega da qami' ŷajnaxanaxaiqa, qalaq ¿tá'ainco' yi qanviñiiguget nam huo'o da n'onataxac?

²⁰Cha'ayi qanviñiigué nam shiḡaxauapi mayi qami' iconida'aque da chochi qami' l-lataqa, qami' deque'etapiguilo, qataq 'ico' qami' lalamqa'te, qataq sa ishit da qami' ḡauoteque. Nda'a't da iuaxaatapoiguilo naua qadashigolli'.

²¹Qaq nai'ctaxa da aḡim huo'o da i'alocho da shinapec de'eda, cha'ayi ḡqomi' ḡapacteéc da qaica ca qad'añaxac da so'otaq damayi! Qalaxayi namayipi da ḡataqta saq llivigui yi lauel da n'amaqten, qaq nataq'en aḡim ḡataqta saq llivigui yi iuel, qaq nai'ctaxa da 'ico' huo'o da ñi'onataxac da shinapec nagui de'eda.

²²ḡNamayipi peta'a hebreo l'ecpi? Qaq nataq'en aḡim. ḡNamayipi llalaqpi so Israel? Qaq nataq'en aḡim llalec somayi. ḡNamayipi maichi laualpi so Abraham? Qaq nataq'en aḡim.

²³ḡNamayipi peta'a l-latacpi so Cristo? Qaq nataq'en aḡim ḡacteéc da ñapacteéc namayipi, qaq nai'ctaxa da 'ico' huo'o da ñi'onataxac da shinapec de'eda. Qalaxayi aḡim ḡacteéc da i'onataxanaxac, saq 'en'am namayipi. ḡacteéc da ñiuaxanaguec, qataq ḡacteéc da ñicoñitaguec. Qalota da sootaigui da lchic da ñalaataguec.

²⁴Qaq ivi' na cinco da ḡi'iguelaxalec da ḡauo'o da ñiuaxanaguec na judío l'ecpi nam treinta y nueve ñalashinaguecpi mayi aḡim qai'otec.

²⁵Tres da qaḡi'iguelaxalec da aḡim qaidotega na qo'ipaq, qataq 'oonolec da aḡim qaidotega na coma'. Qataq tres da ñauane' da iyiiñi ana ñoqottau'a barco, qataq ñauane' da 'oonolec na'a'q qataq 'oonolec pe da sootangui aso auaxai late'edai.

²⁶Qataq ḡataqta qalota da sequeuotac, qataq ñauane' da lchic na talapi, qataq na cachaxaicpi, qataq na maichi iuo' l'ecpi, qataq nam chigaqa'ague cam lḡa 'alhua. Qataq ñauane' nataq'en da lchic nam la ciudatpi, qataq naua n'onaxayi, qataq ana auaxai. Qataq ñauane' da lchic nam 'eetega qadqaḡañicpi, qalaxayi tenataxanaxaicpi.

²⁷Qataq ñique'etaxangui da i'onataxanaxac qataq da ñaqalaatapigui'. Qalota da sa ishit da so'ochi, qataq ñique'etaxangui na ḡoqouaxa qataq na ḡaquip, qataq qalota da ñoqouaqchijla't. Qataq ñauane' da ñique'etaxangui na latomaxa, qataq da qaica ca ñapogoña.

²⁸Qaq sa ishit da chaqnata namayi qataq 'enauac nam laḡipi, cha'ayi 'enauaque naua na'axa'te ḡataqta ñanomtapegué da iyaxa da souapegue' 'enauac nam 'amqajnataxanaxaicpi.

²⁹Qataq da huo'o ca qaica ca l'añaxac, nachi aḡim nataq'en 'eeta'am da qaica ca i'añaxac. Da huo'otaq huo'o ca huañi qanqoḡin, qalaxayi aḡim huo'o da ñique'etaxangui da icoxo qataq da ḡalemataic.

³⁰Qaq ḡoqo'oyi da huo'otaq tachigui da ñi'amaqten, qalaxayi ñi'amaqchingui cam

ichoxot da 'ico' qaica ca i'añaxac naq'en.

³¹Qaq ñim Dios mayi lta'a so qadataxala' Jesucristo, ñim chochaq tateec da ñi'oxonnataguec, ñimayi ÿäyateeta da ÿataqta 'eesa de'eda i'aqtac.

³²Co'ollaq soota'a yi Damasco, nachi so nta'a mayi ilotague' yimayi, mayi do'onataxaatacot so lya nta'a l'enaxat Aretas, somayi ÿauo'o so nallippi da qanauan naq'en so lasom yi la ciudad, da yaqto' aylim qaÿaconeu'a da aylim qaicoñi'.

³³Qalaxayi satoigui qanqoyin aylim so nalloxoxui som lcopaxat yi la ciudad, aylim qaÿachitaigui aso canasto. Qaq 'eda da 'eetec co'ollaq aylim ÿit somayi.

2 Corintios 12

Da lauanaqchic qataq da qaÿäyajnaxanaxanec so Pablo

¹ÿataqta qaica ca nauec ca shiÿaxaua da maichi ñi'oxodeetapeguela't. Qalaxayi nachi 'en'am aylim sa'axat na ÿauanaqchicpi qataq dam aylim ÿäyajnaxanaxanec so qadataxala'.

²Aylim sauatton so ÿale mayi i'amaqten so Cristo. Somayi mashi ivi' nagui naua catorce vi'iyi da qaÿauega yim piguem mayi pa'atchiguem. Aylim sa saÿaten da ima da l'oquixac co'ollaq qaÿauec, huo'otaq sa ishit. Qalaxayi chaqñita ñim Dios mayi ÿäyaten.

³Qalaxayi aylim saÿaten da qaÿauec se'eso shiÿaxaua, nai'ctaxa da huo'otaq imashiguem co'ollaxa da l'oquixac, huo'otaq sa ishit. Damayi sa saÿaten, qalaxayi chaqñita ñi Dios mayi ÿäyaten.

⁴Somayi qaÿaueegue co'ollaxa da piguem dam lma' na qanca'alaxateec. Qaq co'ollaq hueta'ague damayi, nachi hua'axaÿalo soua n'aqtaqa mayi sa qai'axaÿapiguilo, mayi sa qaichitapec da detaxaiguilo ca chochi shiÿaxaua.

⁵Aylim ishíttaxa da ñi'amaqten da shiita'am se'eso shiÿaxaua, qalaxayi aylim sa ishit da maichi ñi'amaqteela't. Chaqdata da ñi'amaqchinguilo dam i'ot da qaica ca i'añaxac.

⁶Qaq nai'ctaxa da huo'otaq ñi'oxodeela't, qalaq sa ishit da 'ico' huo'o da ñi'onataxac, cha'ayi aylim ÿataqta 'eesa cam sa'axat. Qalaxayi aylim sa ishit da nachi shiitec de'eda, yaqto' sa ishit da huo'o ca ÿagaqnapeguec da lmejnaxanaxac da shiita, huo'otaq cam hua'aqchigui i'aqtac.

⁷Qaq de'eda ÿauanaqchic ÿataqta qaica ca 'en'am da lli'oxoyic. Qalaxayi da yaqto' sa ishit da sagaqten da ñi'amqajñigui, nachi aylim qoÿanem da ñiqui'ic, 'eeta'am aca ÿaxat le da huo'otaq i'attaigui da i'oquixac. Damayi lamaxashic so shiÿaxaua lma'na da aylim iuaxan.

⁸Qaq yöqo'oyi tres da shi'iguelaxalec da seÿaxanot so qadataxala' da ña nqat.

⁹Qalaxayi somayi aÿim 'enapega, 'eeta': "Da yöqouagaxanaqtaic mashi 'am hueto'ot, qaq saqca ca lÿa 'aueetac. Cha'ayi da i'añaxac yi'oq da nachattaigui ca shiÿaxaua qaica ca l'añaxac." Qaq yöqo'oyi ÿataqta samachiguiñi da saqca ca i'añaxac, yaqto' da l'añaxac so Cristo yi'oq da aÿim nachattaigui.

¹⁰Qaq yöqo'oyi samachiguiñi da huo'otaq qaica ca i'añaxac, huo'otaq da aÿim qaishiueetac, huo'otaq da huo'o da iuenaxanaxa, huo'otaq da aÿim qaicaatac, huo'otaq da souaigui ca lqalaic, sasoilec so Cristo. Cha'ayi da huo'otaq ÿapacteec da qaica ca i'añaxac, qalaq ÿacteec da aÿim 'añaxaic.

ÿataqta saq maguiñi so Pablo souaxat so 'amqajnataxanaxaicpi mayi netaña yi Corinto

¹¹Aÿim 'ico' huo'o da ñi'onataxac souaxat da maichi ñi'amaqten, qalaxayi qami' mayi qauayiñiÿa'a aÿim. Qamaq qamí'ctaxa mayi qavi'oxoyiñiitac aÿim, cha'ayi sela'a da sa ishit da aÿim napacalec nam qoquiitague'pi mayi 'eetega da nataÿaña nam Jesús lamaxashicpi, nai'ctaxa da aÿim qaica ca shinec.

¹²Cha'ayi da ñiualaxaunaxac co'ollaq qami' sootapegueto, qataq nam n'anecpi, qataq nam sa qaÿauanapigui, qataq nam i'ot da n'aalaxa, nachina na ichoxot da yöqta 'eesa da aÿim lamaxashic so Jesús.

¹³Cha'ayi da qoñiita sa ishit da huo'otaq se'enaxatteguem cam 'ico' qaica ca naigui da sa ishit da qoñiÿa'am ñaqashin nam laÿipi 'amqajnataxanaxaicpi, chaqdata da aÿim maichi ñalligoxottela't da sa ishit da huo'o ñaq'en ca nsallaxaueetapegue' aÿim da qoñiita. Qaq ;qauchoxoyiñi qome aÿim souaxat da 'ico' qami' so'ota'n!

¹⁴Qaq nagui qataq sogote da ñaÿamaxattai' da qaltaq tres da shi'iguelaxalec da qami' ñamaqtegalo, qalaxayi sa ishit qome da huo'o ca aÿim nsallaxaueetapegue' da qoñiita. Cha'ayi aÿim sa ishit da ñimittaique cam qami' hueto'oto, cha'ayi nachiqami' mayi qami' saÿa'alo. Cha'ayi cam nta'a mayi nachica ca laÿon aca alom da yaqto' talec cam llalec, qaq sa ishit da nachica cam ñalec da laponaxaalec cam lta'a.

¹⁵Qaq aÿim ÿataqta huo'o ca ñasapattelec da sematteuo na aÿim hueto'ot, ivitta'a da sematteuo da i'añaxac, da yaqto' ishit da ÿaÿamaxañi da qanachaalataxaqui. Qalaxayi nai'ctaxa da huo'otaq nquictashiguem da qami' sauoteque, qalaq nachi 'en'am da nquictashiguem da sa ishit da aÿim qauauochiic.

¹⁶Qaq huo'o da qoñiita na ÿaÿateeta da sa ishit da aÿim qautauañiitac, qalaq nachi 'en'am 'eetega da aÿim sa ñaqalaat da chochi qami' ñoqovi'n.

¹⁷Qaq ;peta'a ishit co'ollaxa da qami' satenachi't da huo'otaq huo'o ca sachigoxotchigui ca 'oonolec soua shiÿaxa'u mayi qami' samaxalo?

¹⁸Co'ollaq seŷaxanot so Tito da yaqto' qami' namaqtegalo, qalaq samaxague so lŷa qadqayä. Qaq ʒpeta'a qami' ŷatenachi't co'ollaxa so Tito? Qaq ʒpeta'a saq 'en da qomi' nachi 'eeta'a't da qadataxac, qataq 'eeta'a't da qadhuennataxac?

¹⁹Qalqo' ʒqami' qaupi'itaxañiŷa peta'a da qomi' shinaqpec de'eda, da chochi qami' ñoqolguetaqtagueto? 'A'i, sa ishit. Chaqdata da qomi' ŷäŷateete' ñi Dios nagui da qomi' itaxäŷaxanaxa'n so Cristo. Qaq 'enauac de'eda so'otaq, qami' ŷaqäŷadolqa, damayi naigui da yaqto' ishit da qanquiquiitashiguem.

²⁰Cha'ayi äŷim huo'o da itelaxa da huo'otaq ivita da qami' ñoqo'onalo, qaq sa iuena'a da sa ishit da tachigui cam tatapigui yi iuel da qami' ñauaneto, qataq sa iuena'a, da qami' nataq'en sa ishit da tachigui cam tatapigui yi qadvilli da äŷim qanauañi'. Cha'ayi äŷim huo'o da icolanaxa da huo'otaq qami' quetanguilo ca cotaxac, pa'aguenaxac, nalemataic, shiŷaxaua sa iuen ca lŷa, qaŷasaxalec ca lasouaxashit ca nŷa, nvidaqtaxanaxac, 'amqajnaxac, qataq qaica ca naŷamaxa.

²¹Qataq ŷataqta huo'o da itelaxa da qom ivita da qami' ñamaqtegalo, qalaq ñi ita'a Dios ŷataqta huo'o naq'en da i'aloxxo souaxat da qoñiita, qataq da ŷataqta lta'adaic da ñinoinaxac souaxat nam qalota da qoñiita mayi mashi qaŷoqtegue da huo'o na lasouaxashitpi, qalaq sa ishit da ŷaxaneec ca ishipaxanaqchit da nachaalataxac, qataq dam quishiguetaxac, qataq nam nqopitaxanaqtaiguesat mayi qai'ottac.

2 Corintios 13

Na nqataxacpi qataq da pa'ateec nquinaxanaxac

¹Qaq mashi ivi' na tres nagui da shi'iguelaxalec da qami' ñoqo'onalo. Qaq 'enauac qome na nasouaxashitpi iuen da qai'axat da da'aqtaxa'n caua dos huo'otaq tres shiŷaxa'u.

²Qaq nam huo'o ca lasouaxashit co'olloxochiyi qataq 'enauac nam laŷipi, qalaq nagui da äŷim qaŷoqta qaltaq shi'iguelaxalec da saqata, 'eeta'am da shiitec can qami' soota'agueta. Qalaq qami' secoyigueete', shiita': qom ivita da qaltaq qami' ñoqo'onalo, qalaq sa ishit qome da huo'o ca sechoxideetac.

³Qaq huaña qome, nachi qami' qanauañi' cam qanmichiitaique mayi ichoxot da so Cristo äŷim detaxaigui. Qataq so Cristo yi sa ishit da saqca ca l'añaxac da huo'o ca qami' 'ena'aque, chaqdata da somayi yi'oq da l'añaxac da qami' huetaiguilo.

⁴Qaq 'eesa da 'ico' qaica ca l'añaxac somayi co'ollaq qaiuaxaneuo, qalaxayi somayi nachattaigui da l'añaxac ñi Dios. Qaq ŷoqo'oyi nataq'en qomi' ñiuanaqau'a dam lchiguemaxa. Qalaxayi da ñi'adaqtau'a somayi, nachi qomi' nachattaiguilo da l'añaxac ñi Dios, yaqto' ishit da qami' souaqtapegueto.

⁵Qaq maichi qanmichiila't qome, yaqto' ishit da qauajajniita qom yoqta 'eesa da huo'o ca qadpi'iyaxaqui. Qaq ña qani'iguiñiila't qome. Qaq ¿sa qauajajniyo' da so Jesucristo qami' hueta'agueta, lamaaxa da sa ishit da chochi qauatenataxaniitac?

⁶Qaq yoqo'oyi huo'o da ñaquitaxac da qoniita da ña qauajajniita da qomi' sa ishit da chochi qomi' tenataxanaxaiqa.

⁷Qataq ñoqouagaxaunaqtacot ñi Dios, da yaqto' qami' sa ishit da qau'ochi ca sa yayamaxani. Qaq sa ishit da qomi' chochi ñachaxanaqtac da yoqta 'eesa cam shinaqpec, chaqdata da qomi' sauoqtaique da qami' qau'ochi ca yayamaqchiguiñi, qaq nai'ctaxa da 'eeta'am da saq 'en cam sa'axataq.

⁸Cha'ayi qomi' sa ishit da sañoxotaq da satayaqa'aguet cam 'eesa lataxac, chaqdata da setauanaq.

⁹Qaq yoqo'oyi qomi' yataqta samaqchiguiñi da huo'otaq qaica ca qad'añaxac, lamaaxa da yataqta qami' 'añaxaiqa. Qaq soqolaqtot da ñoqouagaxaunaqtac, yaqto' qami' ishit da yataqta qanaloichiguiñi.

¹⁰Qaq sa'auaxaani nagui da qami' samaxalo ana yide, yaqto' qom ivita da qami' ñoqo'onalo, qalaq sa ishit da yapactec da huo'o ca sedolec da shinec dam ayim yanem so qadataxala', da yaqto' qami' ishit da qanquiquitashiguem, qaq sa ishit da 'ico' qami' ñilaxajyiñi.

¹¹Qaq nagui qami' yaqaya't, yataqta no'on qome ca qoyiquiaxaqui. Yataqta qanpogoxoiñiyapegue' qome da nalochiguiñi da qanachaalataxaqui, qataq yataqta qauamaichiguiñi, qataq 'oonolec ca qadhuennataxaqui, qataq qaulaquiitapiguiñi. Qaq yaqto' qami' hueta'agueta ñi Dios mayi chigoqo'ot da nlagaxayic qataq da nsoxoyic.

¹²Qaq ñi 'oonolec qome da qoniita napigoq ca lya da nquine', yataqta qanchoxonñiya't.

¹³Qaq 'enauac na qadqayañicpi mayi qadpi'iyaxauapi qami' yamaxalo da lquinaxanaxac.

¹⁴Qataq qauacoñiigueta qome da lqouagaxanaqtaic so qadataxala' Jesucristo qataq da lsoxoyic ñi Dios, qataq qauacoñiigueta so Espíritu Santo da qami' hueta'agueta. Aja', nachi 'eetec.

Gálatas

Gálatas 1

So Pablo ýamaxa aso lede so 'amqajntaxanaxaicpi mayi netaña yi Galacia

¹Aým Pablo, aým lamaxashic so Jesucristo. Qaq sa ishit da aým lamaxashic qataq da aým ýideuo ca chochi shiýaxaua, cha'ayi nachiso so Jesucristo qataq ñim lta'a Dios mayi nca'aleeguesop naq'en somayi da nleuaxa.

²Aým qataq 'enuac nam qadqayañicpi mayi aým hueta'aguet qami' samaxasaxalo ana qodede, qami' 'amqajntaxanaxaicpi mayi qoñiitaña na 'alhua Galacia.

³Ñishitaique da qauacoñiigué da nqouagaxanaqtaic qataq da nlagaxayic mayi chigoqo'ot ñi qadta'a Dios qataq so qadataxala' Jesucristo,

⁴som nañanguet co'olloxochiyi da nalaataguec, souaxat nam qadasouaxashitpi, da yaqto' qomi' nca'alaxateeguesopa nam qauemsat mayi huetalec ana 'alhua. Qaq ipacchigui da maichi lhuennataxa ñim qadta'a Dios.

⁵Qaq ýoqo'oyi ;nachi 'eetai' qome da qaýi'oxodeetac ñi Dios! Aja', nachi 'eetec de'eda.

Qaica ca lýa n'aqtaguec da nca'alaxa

⁶Aým ýataqta lta'adaic da i'aalaxa da qoñiita, yi ýataqta saqaýalqo' da qoquiya'ai ñi Dios ñim ýachigoxotchigui da lauotaxanaqtaic da shinaqta so Cristo co'ollaq qami' iyaxanaló. Ýataqta sa'aalac da qoquiigue da ýaqa'a n'aqtaxanaxac mayi qoýiitega chigaqaigui da nca'alaxa.

⁷Sa ishit da 'en da huo'o ca lýa n'aqtaxanaxac mayi chigaqaigui da nca'alaxa. Qalaxayi huo'o nam sa ishit da qami' ýalemamaxa't, qataq nshitaique da nqochinaxat dam n'aqtaxanaxac mayi chigaqaigui da nca'alaxa mayi chigoqo'ot so Cristo.

⁸Qalaxayi da huo'o ca qami' i'axatema ca lýa n'aqtaguec da nca'alaxa da huo'otaq sa ishit da natengué dam mashi qami' sa'axatema, qalaq camayi qaýauo'o qome ca lta'adaic nhuaxanaguec, nai'ctaxa da huo'otaq nachaým, huo'otaq chigaqshiguem Dios lamaxashic.

⁹Damayi sogote co'ollaxa da i'aqtac, qalaxayi nagui qaltaq shi'iguelaxalec da shinapec: Da huo'otaq huo'o ca qami' i'axatema ca lýa n'aqtaxanaxac mayi 'eetega chigaqaigui da nca'alaxa, da huo'otaq sa natengué dam mashi qauacoñiigué, qalaq camayi qaýauo'o qome ca lta'adaic nhuaxanaguec.

¹⁰Qaq da aým shinapec de'eda, qaq ¿peta'a chochi ñishitaique da aým ýayamaxadeeta na shiýaxauapi, huo'otaq ñi Dios? Loqo' chaq ¿chochi ñishitaique da saqca ca da ñaq'en na shiýaxauapi? Cha'ayi da huo'otaq ña

ñishitaique da chochi aylim yajamaxadeeta na shiyaxauapi, qaq sa ishit da aylim l-latac so Cristo.

Da 'eetec so Pablo da Jesús lamaxashic

¹¹Qalaxayi qami' yaja'ya't, aylim ñishitaique da qauyajajniita de'eda n'aqtac mayi qami' sa'axattapeguema, damayi sa ishit da chochi maichi lhuennataxac ca shiyaxaua.

¹²Damayi sa ishit da chochi sachigoxoto'ot ca camachaqca shiyaxaua. Qataq sa ishit da huo'o ca chochi aylim lapaxaguenatac, cha'ayi nachiso so Jesucristo so aylim yajajnaxanaxanec damayi.

¹³Qataq sogote da qau'aqaitapegulec co'ollaxa da 'eetec da yataxac can ñaq shictaigui dam 'eetec da l'amqajnataxanaxac na judiopi. Qataq sogote da qauyajajni da shitec da yayiloxo co'ollaq secanaxaatapigui nam lalamaxatpi ñi Dios da ñishitaique da ñilaxajni.

¹⁴De'eda l'amqajnataxanaxac na judiopi co'ollaq sootagui, qalaq aylim yataqta qalota na ñapacalec na maichi iuo' l'ecpi mayi ñaloxouapi. Cha'ayi aylim yataqta shicteguelo da sayamaxa't na napaxaguenaxaco som hua'au ita'alpi.

¹⁵Qalaxayi ñi Dios aylim lca'aguishic co'ollaq saxanaxa da sañiguiñi, souaxat da lta'adaic lauotaxanaqtaic co'ollaq aylim iyaxana. Nachi co'ollaq 'eetec de'eda ñimayi,

¹⁶nachi huaña, qaq aylim yauattonaxanaxanguet so llalec, da yaqto' aylim sa'axatem nam saq judiopi da l'aqtac mayi chigaqagui da nca'alaxa. Qaq co'ollaq mashi ime de'eda, nachi aylim sa ishit da huo'o ca ñinate'.

¹⁷Qataq sa ishit da saigue da Jerusalén da huo'otaq ñoqo'onalo soua nachi 'eetai'salo da lamaxa'shi so Jesús. Chaqdata da aylim sa ñayaloxon da saigue da Arabia. Qaq co'ollaq ime, nachi ñi'iguelaxa yi Damasco.

¹⁸Qaq co'ollaq mashi inoxoodec soua tres vi'iyi, nachi aylim saigue da Jerusalén. Huaña, nachi aylim sauatton so Pedro, nachi soota'asop somayi, ivi' naua quince na'axa'te.

¹⁹Qalaxayi sa ishit da huo'o ca lya da sela'a so lajipi, chaqsota so Santiago som lalamaxat lqaya so qadataxala' Jesús.

²⁰Qaq yauaachigui ñi Dios nagui de'eda shiyiñi da qami' samaxalo, qaq damayi yataqta 'eesa.

²¹Qaq co'ollaq ime de'eda, nachi ñoqo'ona yim 'alhua Siria qataq yi Cilicia.

²²Qaq nam qadqayañicpi mayi i'amaqteetac so Cristo mayi netaña yi 'alhua Judea, namayipi sa ishit co'ollaxa da aylim yauatton.

²³Chaqdata da chochi hua'aqtapegulecnaxa da n'aqtaxanaxac da qoyiita':

“Som shiŷaxaua mayi qomi' icaata'pe caillayi, qalaq nagui i'axattac da npi'iŷaxac dam huotaique co'olloxochiyi da nlaxajñi.”

²⁴Nachi ŷi'oxodeetac ñi Dios, souaxat aŷim.

Gálatas 2

Soua lamaxa'shi so Jesús naŷamaxadeetre' so Pablo

¹Qaq co'ollaq mashu inoxoodeec soua catorce vi'iyi, nachu qaltaq saigue da Jerusalén, ñinaictague' so Bernabé, qataq sauec so Tito.

²Qaq saigue damayi, cha'ayi ñi Dios ŷauo'o co'ollaxa da ŷauanaqchic, da yaqto' aŷim saigue damayi. Qaq co'ollaq huaña yi Jerusalén co'ollaq huaigui so ŷaqauga Itaxaŷaxac som nachu 'eetai'salo da nataxala'te, nachu sa'aqtaxaatapeguema da 'eetec dam n'aqtac mayi sa'axattapeguem nam saq judiopi. Qaq so'ot de'eda, cha'ayi sa saŷamaxaden da qaica ca naigui dam mashu semat qataq ñaq shicto'ot da so'ottac nagui.

³Qaq so Tito mayi ñinaictague', qalaxayi ñaqaiyita sa ishita da qoŷinapega da i'ot ca n'anaxashita na l'oc, nai'ctaxa da somayi sa ishita da judío l'ec.

⁴Qaq ŷoqta 'eesa da huo'o na n'enaqchingui da 'eetega qadqaŷañicpi. Namayipi nqañoxottañi da chochi qomi' ŷalectaiguilo da nshitaigue da qaŷauo'o ca n'anaxashita somayi. Qaq namayipi chochi 'axaŷaxanaxanecpi, da yaqto' imeten da qadataxac mayi huesochiguini da ñi'adaqtau'a so Cristo Jesús, cha'ayi nshitaigue da qaltaq qomi' l-lataqa naq'en na nqataxacpi.

⁵Qalaxayi qomi' ŷataqta sa ishita da cada'acolec da ña shinaqta da qolaxague namayipi. Cha'ayi sauoqtaigue da qami' nachu 'eetai' da qami' hueto'oto dam 'eesa n'aqtaxanaxac mayi chigaqaigui da nca'alaxa.

⁶Qaq sa ishita da huo'o ca aŷim ŷanem dalaxaic lapaxaguenataxanaxac soua qoŷiitegalo nachu 'eetai'salo nataxala'te; nai'ctaxa da aŷim sa ishita da ŷoqta selotapigui ca 'eetec ca lataxa'c soomayi, cha'ayi ñi Dios sa ishita da ilotapigui ca yi'oqchigui nataxac.

⁷Qaq aŷim taxaaso' da namayipi qaltaq aŷim ŷanem cam lapaxaguenataxanaxac, lamaxasai' chaqdata da namayipi ila'a da nachuñi ñi Dios ñi aŷim ipataxalec da sa'axatem na saq judiopi da nca'alaxa, 'eeta'am da 'eetec so Pedro da qaipataxalec da da'aqtaxanem na judiopi.

⁸Qaq ñim Dios mayi ŷanagui da Jesús lamaxashic naq'en so Pedro, da yaqto' da'aqtaxanem na judiopi, nachuñi ñi aŷim ŷanagui da Jesús lamaxashic naq'en aŷim, da yaqto' sa'aqtaxanem nam saq judiopi.

⁹Qaq ŷoqo'oyi so Santiago, Pedro, qataq so Juan mayi l'auaxanqa da nataxala'te, soomayi ŷauattoote' da nachuñi ñi Dios ñi aŷim ŷanem de'eda

i'onataxanaxac. Qaq yöqo'oyi soomayi nachi ayim nashileto qataq so Bernabé. Qaq de'eda qanashilaxac naigui da maichi qomi' n'ya't, qataq da qa'ayamaxadeeta da qomi' so'onataxanaxaigui nam saq judiopi, qaq soomayi qalaxayi do'onataxaadoigui nam judiopi.

¹⁰Qaq chaqdata da qomi' iyaxanoto da seuennaqta'a da setauanaq na choxodaqpi. Qaq damayi nachi 'eetai' quenaxa da ñiuogoqtapeguelec da so'ot.

So Pablo ividaxato'ot so Pedro co'ollaq huaña yi Antioquía

¹¹Qalaxayi so Pedro co'ollaq ta'ya yi la ciudad Antioquía, huaña, nachi yataqta sevidaxato'ot, souaxat da i'ottac yataqta sa ya'ayamaxañi.

¹²Cha'ayi somayi i'auaxaañi da dequi'iy'a'ai' nam sa ishit da judío l'ecpi, chochi ivitta'a co'ollaq nvi't soua shiyaxa'u mayi lamaxa'shi so Santiago. Huaña, nachi somayi ca'ai namayipi da sa ishit da lqui'axaua, cha'ayi souaxat da ñi'iy'a nam quetaigui da qa'auo'o na n'anaxashit naq'en ca shiyaxaua.

¹³Huaña, nachi na la'yi judiopi mayi 'amqajnataxanaxaicpi nachi qai'enaxat so Pedro dam lli'iyaxa. Qaq ivida'a nataq'en so Bernabé yalectoigui somayi da lli'iyaxa.

¹⁴Qalaxayi co'ollaq ayim sela'a da sa ishit da natenguet da lataxac da lapaxaguenataxanaxac dam n'aqtac mayi chigaqai'igui da nca'alaxa, nachi ayim sevidaxato'ot so Pedro, ya'uaachigui ñaq'en 'enuac nam 'amqajnataxanaxaicpi. Shiita': "Am, 'am judío l'ec, qalaq so l'ya na'a'q 'au'enaxat da n'onataxac na saq judiopi da 'axaañi da n'onataxac na judiopi, qalaq ¿tá'ainco' nagui da 'anshitaique 'eleetac na saq judiopi, da yaqto' i'enaxat da n'onataxac na judiopi?"

Na judiopi nachi 'eeta'am na la'yi shiyaxauapi da deca'alligui da lpi'iyaxac

¹⁵Qomi' na qadta'alpi judío l'ecpi, qaq sa ishit da shinaqta'am nam yotta'a't shiyaxauapi mayi 'itaxaloxoicpi.

¹⁶Qalaxayi ñaqaiyita qomi' sa'ajnaqta da sa ishit da huo'o ca 'oonolec da la'yamaxannatac ñi Dios, souaxat da i'ot na nqataxacpi mayi chigoqo'ot so Moisés, cha'ayi chaqdata da qai'amaqten so Jesucristo. Qaq yöqo'oyi qomi' nataq'en sa'amaqtenaq so Jesucristo, da yaqto' ishit da qomi' ya'ayamaxadeete' ñi Dios souaxat de'eda qadpi'iyaxac, qaq sa ishit da chigoqchigui da huo'otaq so'otaq na nqataxacpi. Cha'ayi sa ishit da huo'o ca chochi ya'ayamaxadeeta ñi Dios souaxat da i'ottac na nqataxacpi.

¹⁷Qaq yöqo'oyi nagui da huo'otaq qomi' ñishoqtaique da chigoqchigui so Cristo da qomi' ya'ayamaxadeete' ñi Dios, qaq ishit da yi'oqta da nataq'en qomi' 'itaxaloxoiqa, qaq ¿peta'a ishito' da so Cristo qomi' 'itaxaloxoiqa naq'en? ¡A'i, sa ishit!

¹⁸Cha'ayi da huo'otaq 'ico' ñilaxajñi na nqataxacpi, ime, qataq shi'iguelaxalec

da ñi'oxooshiguem, huaña, qaq yöqta 'eesa da huo'o ca ñasouaxashit.

¹⁹Cha'ayi aýmim mashí sogote da 'eeta'am da seleu, da yaqto' sa ishit da aýmim ñauectac na nqataxacpi mayi chigoqo'ot so Moisés. Qaq nachiso se'eso nqataxac so aýmim ñalauat, da yaqto' aýmim ñica'aleec, da yaqto' so'onataxanot ñi Dios.

²⁰Cha'ayi aýmim sogote da 'ico' seleu, iyatchiguem so Cristo co'olla qaiuaxaneuo. Qaq yöqo'oyi nagui sa ishit da maichi ñalamaxat da ñachaalataxac, cha'ayi nachiso so Cristo so nachattaigui damayi. Qaq de'eda ñachaalataxac mayi yi'oqchigui, damayi chigoqchigui da ipi'iyaxac da sepi'iyá'a so llalec ñi Dios mayi aýmim ñauotec qataq nañanguet da nalaataguec souaxat aýmim.

²¹Qaq yöqo'oyi sa ishit da semaqpec da lqouagaxanaqtaic ñi Dios. Cha'ayíctaxa da huo'o ca ishit da ñayamaxadeeta ñi Dios souaxat da ñalaxaguet cam 'enapec na nqataxacpi mayi chigoqo'ot so Moisés, nachí huañáctaxa qaq sa ishit da huo'o ca naigui da l-leuaxa so Cristo.

Gálatas 3

Na nqataxacpi huo'otaq da npi'iyaxac

¹¡Aicoue, qami' Galacia lashi', ñataqta qaico' ca qauayajñiyapec! ¿Chaq négue't ca qami' ñayi'n, yi sa ishit da qaualaqailec dam 'eesa n'aqtac? Yi so hua'auchiguiñi qad'aqtaxanaxac ñataqta nachiso so Jesucristo so qami' sachaxanaqtalo som qaipe'enguet co'olloxochiyi so qo'ipaq.

²Ñaq aýmim qau'aqtaxañiim nagui de'eda, 'eeta': ¿Qami' peta'a qauachigoxochiichigui da qau'ochiitac na nqataxacpi mayi chigoqo'ot so Moisés da huo'o mshi qauacoñiiguet so Espíritu mayi chigoqo'ot ñi Dios? loqo' chaq ¿chigoqchigui can qau'amaqchiñi da qau'qaichigui?

³¿Tá'ainco' qami' yi ñapacteec da qaica ca qauayajñiyapec? ¿Qami' qaupi'itaxañiitega peta'a da maichi qaumachi da qau'ochi dam dalaxaic qanachaalataxaqui mayi chigoqo'ot so Espíritu?

⁴¿Peta'a sa ishito' da huo'o ca naigui 'enauac da qanque'ejnaxaqui? ¡'Onaxaico' da huo'o ca qauachigoxochiiaigui damayi!

⁵Ñim Dios mayi qami' ñanema co'olloxochiyi so n'Espíritu, qataq ñachaxan nam i'ot da n'aalaxa da huaigui naq'en da qoñiita, qaq ¿chaq tá'ainco' yi i'ot? Ñimayi i'ot namayipi, qalaxayi sa ishit da souaxat da qami' qau'ochiitac na nqataxacpi mayi chigoqo'ot so Moisés. Mayi souaxat da qami' qau'amaqchiñi da qau'qaichigui co'ollaxa n'aqtac.

⁶So Abraham huo'o da lpi'iyaxac ñi Dios, nachí de'eda lpi'iyaxac chigoqchigui da ñi Dios ñayamaxadeeta somayi. Nachí ñamata'ac somayi da no'on

shiyaxaua.

⁷Qaq yöqo'oyi qami' ishit da qauayajñiita da na yataqta 'eesa da llalaqpi so Abraham, nachina na huo'o da lpi'i'yaxac.

⁸Cha'ayi naua ñiyigui'shi l'aqtaqa ñi Dios, nal'ena co'ollaxa da ilota'a da nataq'en nam sa ishit da judío l'eepi, qalaq yataqta yäyamaxadeeta ñi Dios nam huo'o da lpi'i'yaxac. Nachi naua ñiyigui'shi da'aqtaxanema so Abraham da no'on l'axayaxac, 'eeta': "Enauac qome na yotta'a't shiyaxauapi huo'o da nqouagaxa 'am chigoqchigui."

⁹Qaq yöqo'oyi cam da'amqajnataxan nachi huo'o da nqouagaxa 'eeta'am so Abraham mayi 'amqajnataxanaxaic.

¹⁰Qaq yöqo'oyi nam yachito'ot da lpi'i'yaxac nam nqataxacpi mayi chigoqo'ot so Moisés, namayipi huetalec da lta'adaic nhuaxanaguec. Cha'ayi naua ñiyigui'shi n'aqtaqa 'eeta': "Enauac nam sa ishit da ipaguelec nam 'enapecpi nam 'enauac nanettalec anam nandedaxalate na nqataxacpi, nachi namayipi huetalec da lta'adaic nhuaxanaguec."

¹¹Qaq yöqo'oyi yataqtegue da lataxac da sa ishit da chochi huo'o ca yäyamaxadeeta ñi Dios da souaxat da i'ottac cam damaxasoxoolec na nqataxacpi. Cha'ayi naua ñiyigui'shi l'aqtaqa ñi Dios 'eeta': "Cam yäyamaxadeeta ñi Dios, camayi da nachaalataxac yachigoxotchigui da lpi'i'yaxac."

¹²Cha'ayi na nqataxacpi mayi chigoqo'ot so Moisés sa ishit da chigaqaigui da npi'i'yaxac. Chaqdata da 'eeta': "Cam i'ot cam 'enapec na nqataxacpi, camayi da nachaalataxac chigoqchigui da i'ot ca 'enapec namayipi."

¹³Qaq so Cristo qomi' nca'alaxateeguesopa dam lta'adaic qanhuaxanaguec mayi chigoqchigui na nqataxacpi, cha'ayi somayi nañanguet da lta'adaic nhuaxanaguec souaxat qomi'. Cha'ayi naua ñiyigui'shi l'aqtaqa ñi Dios 'eeta': "Yataqta sa qaichoxonnai' qome da qayauo'o da nhuaxanaguec ca qaicoñida'aguet cam qo'ipaq."

¹⁴Qaq damayi nachi qoyina'ac, yaqto' da lqouagaxanaqtaic ñi Dios mayi yachaxanapecot co'olloxochiyi so Abraham, damayi qoyami' nam sa ishit da judiopi da chigoqchigui qanqoyin so Cristo Jesús; qaq yaqto' 'enauaque qomi' ishit da chigoqchigui da qadpi'i'yaxac da saconaxaguet som Espíritu Santo mayi yachaxanapec co'olloxochiyi ñi Dios.

Na nqataxacpi qataq som qayachaxanapec

¹⁵Qami' yaqayañicpi, huo'o da saloqnaxana, damayi chigaqaigui na yi'oqchigui shiyaxauapi, 'eeta': Ca shiyaxaua da huo'otaq nayamaxate' ca lya, huo'otaq da i'ot aca l'aqtac lmalate, qaq da ime, nachi nandedelec. Huaña, nachi sa ishit da huo'o ca ishit da nsogoñi, huo'otaq da ishit da nqochinaxateec.

¹⁶Qaq ñi Dios huo'o co'ollaxa so ÿachaxanapecot so Abraham qataq cam llalec. Qaq nam ñiyigui'shi l'aqtaqa ñi Dios sa ishit da 'eeta': "ca llalaqpi," da 'eeta'am da huo'otaq qalota cam detaqtega shiÿaxauapi. Cha'ayi ñimayi 'eeta': "ca 'ai'alec." Qaq damayi naigui qone' da 'oonolec ca qaitaqtega shiÿaxaua. Qaq somayi nachiso so Cristo.

¹⁷Qaq dam shiitega 'eeta': Ñi Dios co'olloxochiyi i'ot so naÿamaxataxac da naÿamaxate' so Abraham. Qaq co'ollaq ime, nachi nanedelec. Qaq co'ollaq mashi ivi' naua cuatrocientos treinta vi'iyi, qanachi anac so nqataxacpi, chigoqchigui so Moisés. Qalaxayi se'eso nqataxacpi sa ishit da huo'otaq nlaxajñi se'eso aÿamaxataxac, qataq sa ishit da huo'otaq qaica ca naigui naq'en dam ÿachaxanapec ñi Dios.

¹⁸Cha'ayi ca ÿan ñi Dios da huo'otaq chigoqchigui naq'en na nqataxacpi mayi chigoqo'ot so Moisés, qanachi de'eda ÿan sa ishit da ÿachaxanapec. Qalaxayi ñi Dios co'ollaq huo'o da ÿachaxanapeguem so Abraham, qalac sa ishit da huo'o aca lashiue naq'en.

¹⁹Nachi ¿negue'to' qone' cam naigui na nqataxacpi mayi chigoqo'ot so Moisés? Qomyi namayipi ÿaqa'aguet qanqoÿin, da yaqto' ishit da ÿachaxan na nasouaxashitpi. Nachi namayi do'onataxan, chochi ivitta'a da nvi' que'eca ñalec mayi taÿa'a de'eda qaÿachaxanapec. Ne'ena nqataxacpi co'ollaq qai'axat, qalac chigoqchigui qanqoÿin so namaxashicpi piguem l'ecpi. Qaq so Moisés qalac taiguat da ntaxaÿaxanaxanec.

²⁰Qalaxayi sa ishit da qaiuen ca chochi ntaxaÿaxanaxanec da huo'o ca ÿachaxanapec ca 'oonolec shiÿaxaua. Qaq ñim Dios 'oonolec, qaica ca lÿa.

Da l'onataxanaxac na nqataxacpi

²¹Qaq ¿damaxa peta'a 'eetega da na nqataxacpi mayi chigoqo'ot so Moisés 'ico' da npa'aguene' dam ÿachaxanapec co'olloxochiyi ñi Dios? 'A'i, sa ishit da nachi 'eetec de'eda. Cha'ayictaxa da huo'otaq qoÿan ca nqataxac da ishit da deca'alaqtaxan, qanachi ishíttaxa da huo'o ca ÿaÿamaxadeeta ñi Dios souaxat da i'ot cam damaxasoxoolec na nqataxacpi.

²²Qalaxayi naua ñiyigui'shi l'aqtaqa ñi Dios i'axa't da 'enauac na shiÿaxauapi lcoñitaguishic na nasouaxashitpi. Qaq damayi nachi qoÿina'ac, yaqto' ca da'amqajnataxan ishit da ÿaconguet cam ÿachaxanapec ñi Dios, chigoqchigui da i'amaqten so Jesucristo.

²³Qaq co'ollaq saxanaxa da nvi' de'eda npi'iÿaxac, nachi na nqataxacpi 'ico' da qomi' ÿapotau'alo, iuatta'a da qai'axategue ca llic da qaipi'iÿa'a so Jesucristo.

²⁴Qanachi ne'ena nqataxacpi co'ollaxa chochi qomi' ilotagueto, 'eeta'am naq'en qomi' ca nogotolec da qomi' ÿapaxagueeta'pe, ivitta'a co'ollaq nvi' so Cristo, yaqto' da sa'amaqtenaq somayi, nachi ñi Dios ishit da qomi'

ÿaÿamaxadeete'.

²⁵Qaq nagui da mashi nvi' de'eda npi'iÿaxac, nachi sa ishit da souaqto'ot da lapaxaguenataxanaxac na nqataxacpi.

²⁶Cha'ayi de'eda npi'iÿaxac nachida da huo'o mshi 'enuac da qoñiita qami' llalqa ñi Dios, souaxat da qan'ayiitau'a so Cristo Jesús.

²⁷Qaq ÿoqo'oyi 'enuac da qoñiita mayi qaunoxoñiu'a da qan'ayiitau'a so Cristo can qami' qanachilaxa'n. Huaña, nachi qami' ÿanaxanaxaanguilo da lataxac somayi, 'eeta'am ca yi'oqchigui nogoxot.

²⁸Qaq ÿoqo'oyi nagui sa ishit da huo'o ca ÿaqa'a ca lataxac, nai'ctaxa da huo'otaq qami' judío lashi', huo'otaq ca saq judío l'ec, huo'otaq ca nlatac, qataq ca sa nlatac, ÿale, huo'otaq 'alo. Cha'ayi da mashi qan'ayiitau'a so Cristo Jesús, nachi 'enuac da qoñiita 'eeta'am da qami' 'oonolec.

²⁹Cha'ayi da mashi qami' lalamqa'te so Cristo, qaq nataq'en qami' lalamqa'te llalqa so Abraham, qaq nataq'en qauacoñiigué qome cam ÿachaxanapéc co'olloxochiyi ñi Dios.

Gálatas 4

¹Qaq da shiitega, 'eeta': Ca ñalec mayi qaÿauotaique da talec da lsallaxa ca lta'a, da huo'otaq ñaq nogotolec, qaq camayi ÿataqta 'eeta'am ca chochi nlatac, qaq nai'ctaxa da camayi nachica ca 'aco'.

²Qataq huo'o nam shiÿaxauapi mayi ilotague' somayi, qataq huetapegue' nam l'onatacpi, chochi ivitta'a cam na'a'q mayi ÿicchigui so lta'a.

³Qaq 'eda da 'eetec qomi'. Co'ollaq ñaq souaqtaigui da qannogotshic, nachi qomi' souaqto'ot nam lhuennataxac nam shiÿaxauapi mayi huetalec ana 'alhua.

⁴Qalaxayi co'ollaq ivita so na'a'q mayi naloqñec, nachi ñi Dios namaq so llalec da nañaxatoigui naq'en aso 'alo, da chigoqtoigui naq'en na judiopi mayi huetot da lapaxaguenataxanaxac na nqataxacpi.

⁵Qaq 'eda da 'eetec da lvidaxac somayi, yaqto' ishit da qomi' huesodeec naq'en da yaqto' sa ishit da souaqto'ot na nqataxacpi, nachi ñi Dios ishit da qomi' ÿacongueta da ÿataqta qomi' llalqa.

⁶Qaq dam ichoxot da ÿoqta qami' llalqa ñi Dios 'eeta': Ñimayi qami' namaxalo so n'Espíritu so llalec da taiguilo naua qadquiyaqchilli'. Qaq so Espíritu deÿaxan, 'eeta': "¡'Am ita'a!"

⁷Qaq ÿoqo'oyi nagui ÿataqta 'am llalec ñi Dios, qaq sa ishit da chochi 'am nlatac. Qaq nagui da ÿoqta 'am llalec, nachi ñimayi 'am ÿami' qome da lsallaxa

mayi ýachaxanapec da ýan, chigoqchigui naq'en so Cristo.

So Pablo ýataqta huo'o da lhuogoxo souaxat na 'amqajntaxanaxaicpi

⁸Qami' co'ollaq saxanaxa da qauauattoñi ñi Dios, qalaq qami' lcoñitagui'shi nam saq cha'api qanatameetacotpi mayi saq 'en.

⁹Qalaxayi nagui da qauauattoñi ñi Dios, huo'otaq da ñimayi qami' ýauatto'n, nachi ¿táloxochiyictoxo' qami' da qaltaq qavi'iguelaqaitega dam napaxaguenataxanaxac mayi qaica ca l'añaxac qataq qaica ca naigui da qaltaq qoviito'ot, da yaqto' qami' l-lataqa?

¹⁰Yi qami' ñaq huo'oi naua na'axa'te mayi qau'ochiita'pe, ca'agoxoiqa qataq naua vi'iyi.

¹¹Qaq ýoqo'oyi aým ýataqta lta'adaic da icolanaxa da sa iuena'a da qaica ca naigui da i'onataxanaxac mayi huaigui da qoñiita.

¹²Qaq qami' ýaqaýa't, qami' ñachoxodeetoiguilo da no'on da aým qau'enaxachiichigui, cha'ayi aým nachiqami' shiita'ama. Cha'ayi sa ishit da huo'otaq qami' huo'o ca aým qau'ochiic.

¹³Cha'ayi mashi sogote da qami' qauaýajñiita da 'eetec co'ollaq chita'ague da qami' sa'axatema da n'aqtac mayi chigaqaigui da nca'alaxa. Qaq shiitec de'eda co'ollaxa, souaxat so ýalolaxa.

¹⁴Qaq se'eso ýalolaxa mayi aým hueta'ac, somayi chochi ñi'iguenaxat. Qalaxayi ñaqaiyita qami' sa ishit da aým qau'otañi, qataq sa ishit da aým sa qauacoñiiguuet. Chaqdata da qoñiita'am qanqashiñi aým ca chigaqshiguem Dios lamaxashic, qataq 'eeta'am qanqashiñi da nachaým Jesucristo.

¹⁵Qalaq ¿táigue que'eca qantonaxaqui mayi qauanomiiteguet co'ollaxa? Qamaq aým shinapac da huo'o da no'on qan'aqtaguiiqui, 'eeta': ishítaxa da qauañoxochi da qanqachi' naua qad'ai'chilli' da aým qai'añiima da huo'otaq ishit da qaica ca lqalaic.

¹⁶Qaq nagui, ¿peta'a qami' ñipa'aguenaxa'u souaxat da aým 'eesa da qami' sa'axatema?

¹⁷Cha'ayi ne'ena shiýaxauapi ýataqta qalota da naquitaxac da qoñiita, qalaxayi sa ishit da no'on ca naquittaique. Cha'ayi namayipi chochi nshitaique da qomi' qoquiya'aisalo. Qaq da ime, nachi qami' qauatailec ca 'eetapeguec namayipi.

¹⁸'Eesa mque' da no'on da qanaquitta'a ca nýa. Qalaxayi da no'on ca qoyiitapeguet, qaq damayi no'on da nachi 'eetai' da qanayicto'ot. Qaq sa ishit da chaqdata da qami' soota'agueta.

¹⁹Qami' ýalqolqa, nagui qaltaq ipactegue da ñiqui'ic, souaxat da qoñiita, shiita'am aca 'alo da dachitattac, souaxat da huotaique da deco'o. Qaq nachi shictot qome da ñique'ejnaxac, chochi ivitta'a so Cristo da qami' quichiguilo

da lataxac.

²⁰Da iyaxa da nachiqami' sootaiguilo nagui, da yaqto' ñadalaxat ca itaxaxac da qami' setaxaiguilo, cha'ayi ayim yataqta sa sayaten ca shiitec, souaxat da qoñiita!

Qayaloqnaxana aso Agar qataq aso Sara

²¹Qami' mayi qauauoitaique da qoviito'ot na nqataxacpi mayi chigoqo'ot so Moisés, qaq ayim qau'axachiim nagui de'eda 'eeta': ¿Sa ishito' peta'a da qan'axaxañiitegacnaxa da 'enapec na nqataxacpi?

²²Cha'ayi damayi nanettañi, 'eeta': So Abraham dos soua llalqa. So 'oonolec llalec, late'e aso nlata. Qaq so lya, qalaq late'e asom lalamaqte lhua mayi sa ishit da nlata.

²³Som llalec mayi late'e aso nlata, da lañoxoc nachida dam lañoxoc 'enauac nam yi'oqchigui ñaqqiolec. Qaq som llalec asom sa ishit da nlata, qalaq somayi da lañoxoc ipacchigui dam yachaxanapec co'ollaxa ñi Dios.

²⁴Qaq damayi chochi qayaloqnaxangui. Cha'ayi se'esoua dos 'alo nachi naiguilo naua dos ayamaxataxaco. Se'eso 'oonolec naua ayamaxataxaco, somayi chigoqchiguiña asom qasoxonaxa mayi l'enaxat Sinaí. Qaq somayi nachiso so naigui aso Agar. Qaq yoqo'oyi nam hueto'ot se'eso ayamaxataxac, namayipi da nañoxoc taña'a da nlatacpi.

²⁵Cha'ayi aso Agar nachaso asom naigui aso qasoxonaxa Sinaí mayi naña yi Arabia. Qaq somayi nachaso asom naigui yi nagui Jerusalén, cha'ayi nagui yi'iyi la ciudad 'eeta'am aca chochi nlata, nataq'en 'enauac nam llalaqpi.

²⁶Qalaxayi yim Jerusalén mayi hueta'ague da piguem, yimayi yataqta huesochiguiñi. Qaq qomi' mayi nachiqomi' llalaqpi yimayi.

²⁷Cha'ayi nam ñiyigui'shi l'aqtaqa ñi Dios 'eeta': Yataqta 'auamachiguiñi qome, 'am 'alo mayi sa ishit da 'auco'o, 'am mayi sa ishit da huo'o ca 'ai'alaqpi; yataqta 'au'alaq qome souaxat da 'antonaxac, 'am mayi sa 'anauane' ca lqui'ic da 'auco'o. Cha'ayi aca 'alo mayi qayalat yataqta yacteec qome ca llalaqpi, qaq sa ishit da 'eeta'am acam 'alo mayi huo'o ca lhua.

²⁸Qaq qami' yaqaya't, qomi' shinaqta'am so Isaac, nachi qomi' llalqa ñi Dios mayi qomi' yachaxana'pe co'olloxochiyi.

²⁹Qalaxayi de'eda 'eetec som ñalec mayi yi'oqchigui de'eda lañoxoc co'ollaq yataqta icaatac som lya ñalec mayi chigoqo'ot da lañoxoc so Espíritu Santo, qaq nachida da 'eetec nataq'en nagui.

³⁰Qalaxayi ¿huá'ague cam 'eetec naua ñiyigui'shi n'aqtaqa? Qomyi 'eeta': "Au'odauec qome añi nlata qataq ñim llalec, cha'ayi ñim llalec añi nlata sa ishit da nhuanau'a da nsallaxa mayi qayaxataxatapi' da talec ñim llalec añi

'alo mayi sa ishit da nlata.”

³¹Qaq yöqo'oyi qami' yaqaya't, qomi' sa ishit da shinaqta'am som llalaqpi aso nlata. Cha'ayi qomi' shinaqta'am som llalaqpi asom 'alo mayi sa ishit da nlata.

Gálatas 5

Sa ishit qome da qai'axañiiuec da qami' huesochiyiñi

¹So Cristo qomi' yanema da qansoxoc, da yaqto' qomi' huesochiyiñi. Qaq yöqo'oyi qami' no'on qome da sa ishit da qai'axañiiuec de'eda qansoxoqui. Qataq sa ishit qome da qavi'iguelaqya da chochi qami' nlataqa.

²Nagui ayim qan'axayaxañiya. Ayim Pablo, qami' shinapegalo da huo'otaq qanañaniiguet da qayauo'o ca n'anaxat na l'oc ñi 'oonolec da qoñiita, nachi so Cristo yataqta qaica ca naigui qanqashiñi.

³Qaq yöqo'oyi qaltaq shi'iguelaxalec da shinapec da ca camachaqca shiyaxaua da nañanguet da qayauo'o ca n'anaxat na l'oc, nachi camayi ishit da i'ot 'enuac nam damaxasoxolec na nqataxacpi mayi chigoqo'ot so Moisés.

⁴Qaq qami' mayi qaup'i'taxañiitega da qami' yayamaxadeete' ñi Dios souaxat da qau'ochiitac nam nqataxacpi, nachi qami' yataqta qoquiya'ai so Cristo qataq da lsoxoyic ñi Dios.

⁵Cha'ayi qomi' sachigoxotaqchigui so Espíritu Santo qataq dam qadpi'i'yaxac da huo'o mshi qomi' huo'o da qanaquitaxac da ishit da qomi' yayamaxadeete' ñi Dios.

⁶Qataq da mashu sogote da ñi'adaqtau'a so Cristo Jesús, nachi yataqta qaica ca naigui da qayauo'o ca n'anaxat na l'oc ca shiyaxaua, huo'otaq jegatai'. Cha'ayi dam yataqta huo'o ca naigui, nachida dam qadpi'i'yaxac. Qaq de'eda qadpi'i'yaxac, nachida da qomi' nachaatoiguiilo naq'en da nsoxoyic.

⁷Qaq qami' yataqta qauayamaqaichiguiñi co'ollaxa. Qalaq ¿chaq négue't cam chigoqchigui da huo'o mshi qami' qai'axañiñi da qualaqailec dam 'eesa lataxac?

⁸Qaq damayi sa ishit da chigoqchigui ñim Dios mayi qami' iyaxanalo.

⁹Qaq sa ishit qome da qaucouai'ai da “acatai' saq 'amaqtaqole mayi yashiidaxachigui ana pan, da acamayi ishit da quichigui 'enuac cam nvigoxoshic.”

¹⁰Qaq nachiso som qadataxala' so chigoqo'ot da ñaquitaxac da qoñiita da sa ishit da yaqa'a ca qadhuennataxaqui. Qalaxayi ñi Dios yauo'o qome ca nhuaxanaguec ca camachaqca shiyaxaua mayi sa ishit da qami' yalemamaxa't.

¹¹Qaq ayim, qami' yaqaya't, da huo'otaq ñaq saqattega da qayauo'o ca

n'anaxat ca shi'axaua, qaq na judiopi sa ishíttaxa da a'jim icaatac. Cha'ayi da nachi 'eetec de'eda, nchi n'aqtaguec da l-leuaxa so Cristo co'ollaq qaiuaxaneuo, damayi sa ishit da huo'otaq inogoqchit namayipi.

¹²Qaq nam shi'axauapi mayi sa ishit da qami' y'alemaxa't da qami' y'ileeta'pe da qau'ochi ca qan'anaxachi, i'no'ono' namayipi da ña imauec da n'aqchit da l'oquiaxac!

¹³Cha'ayi qami' yaqa'ya't, qami' qai'axanalo da yaqto' qami' huesochiyi'ni. Qalaxayi chaqdato' qome da sa ishit da qau'ashaxañiyai' de'eda qansoxoqui da yaqto' qau'ochi cam 'eetapeguec dam qadapachiyaxaqui. Chaqdato' da ñi 'oonolec da qoñiita huapegue' ca l'ya, souaxat dam qadsoxoyiqui.

¹⁴Cha'ayi 'enuac na nqataxacpi 'oonolec da lataxac imatta't, 'eeta': "Auauotec ca 'adya, 'eeta'am 'anqashin da maichi 'anauojla't."

¹⁵Qalaxayi qami' da maichi qannaquiita'a't, qataq ñi 'oonolec da maichi chictac ca l'ya, qaq damayi y'ataqta qadvichi'ya'a qome. Ten, qom 'ico' maichi qanlaxachiitapeguela't.

Cam 'eetapeguec da lapachiyaxac ca shi'axaua qataq da nachaalataxac mayi chigoqo'ot so Espíritu

¹⁶Da shiitega 'eeta': Y'ataqta qoquiitegue qome ca 'eetapeguec so Espíritu Santo, yaqto' sa ishit da qoquiitague' cam 'eetapeguec da qadapachiyaxaqui.

¹⁷Cha'ayi na 'eetapeguecpi ca shi'axaua sa ishit da nhuoteete' cam 'eetapeguec so Espíritu mayi chigoqo'ot ñi Dios. Qataq som Espíritu nataq'en sa ishit da iuoteetegu'et cam 'eetapeguec ca shi'axaua. Qanachi naamayi sa ishit da nhuoteeta't. Qaq y'oqo'oyi qami' sa ishit da qau'ochi cam maichi qoñiitapeguec.

¹⁸Qalaxayi da nachiso so Espíritu da qami' y'auecta'agueta, nachi sa ishit da qoviito'ot na nqataxacpi.

¹⁹Huaña, nachi ishit da saq alaq da qaila'a na n'onataxacpi cam quetague' da maichi lapachiyaxac, 'eeta': lauatapigui'ni' aca sa ishit da lhua, qataq i'ottac nam ishit da deshipaxanaqtaxan, qataq qopitaxanaqtaqaic,

²⁰qataq da qanatameetacot na nqolacpi, qataq da qa'yi'en ca n'ya, qataq da nqui'axanaqtaic, loquiaxac, qataq da nca'alaxanaxac, saq y'oxonguit da nalemataic, qataq da chochi huo'o ca qanaquittaique da huo'o ca qai'ot, qataq da yotaxac da qo'yida't na shi'axauapi.

²¹Namayipi y'ataqta qui'axanaqtaqaicpi, laataxanaxaicpi, nyomaxaicpi, qataq qui'axaicpi, qataq huo'o na la'yiipi i'ottacpi 'eeta'am de'eda. Qaq y'ataqta qami' secoyigueete', 'eeta'am da shiitec co'ollaq qami' sa'aqtaxaatema, da huo'otaq huo'o ca i'ottac ca 'eeta'am de'eda, nachi camayi sa ishit qome da inoxoneu'a

ca l'onataxanaxac ñi Dios da ilo'ogue 'enauacna.

²²Qaq dam alaxaxac ca netanguit so Espíritu Santo, qalaq 'eeta': Huo'o da lsoxoyic, ntonaxac, l-lagaxayic, lhualaxavic, lauotaxanaqtaic, i'ot ca yäyamaqchiguiñi, qataq npe'et,

²³sa n'amqajnaxaic, qataq ntel-la't. Qaq ca 'eeta'am de'eda qaica ca ishit da illapeguem ca shiyaxaua.

²⁴Qataq ca shiyaxaua mashi sogote da lalamaxat so Cristo, nachi camayi 'eeta'am da sogote da qaiuaxaneuo da l'oquixac, lyatchiguem 'enauac na lqopitaxanaqtaic qataq nam 'eetapeguecpi.

²⁵Cha'ayi da qanachaalataxac chigoqo'ot so Espíritu, qaq yöqo'oyi no'on da sauaxasoqta'a somayi da qomi' yäueca'agueta 'enauac na so'otaqpi.

²⁶Qaq sa ishit qome da qomi' ñi'oxonnaxaiqa, qataq ñi 'oonolec sa ishit da inogoqchittac ca lya, qataq sa ishit da maichi ñiquiyaqta'a't.

Gálatas 6

Ñi 'oonolec itauan ca lya

¹Qami' yäqayä't, da hu'o ca 'oonolec da qoñiita hu'o ca ilamaxata'aguet lasouaxashit, nachi qami' mayi qami' netanguita so Espíritu ishit da qautauañi camayi, da yaqto' ishit da ñishiguem. Qalaxayi yataqta huesottac da qadquiyaqteyaxaqui. Qataq ñi 'oonolec yataqta ntelañi. Ten, sa iuena'a camayi da nataq'en qayäuo'o ca ñi'iguenataguec.

²Ñi 'oonolec da qoñiita itauan qome ca lya da nachishiguem ca lli'ac, qaq yaqto' ishit da qaupaquiichigui da l'aqtac so Cristo.

³Cha'ayi ca ipi'itaxaatega da 'amaqtaqaic, qamaq qaica ca naigui, qaq camayi 'eeta'am da maichi natenachittapeguela't.

⁴Qaq yöqo'oyi ñi 'oonolec ishit da maichi nmit da maichi lataxac, yaqto' ishit da machiguiñi souaxat da maichi lataxac, qaq sa ishit da nachida da lataxac ca lya.

⁵Cha'ayi ñi 'oonolec maichi nachishiguem ca lli'ac.

⁶Qaq cam yäconguet da napaxaguenataguec da l'aqtac ñi Dios, qaq camayi no'on da nhuaate' ca napaxaguenaxala' 'enauac nam hueto'ot lsallaxa.

⁷Qami' sa ishit qome da qanatenachiitapeguela't, cha'ayi qaica ca ishit da y'i'inai' ñi Dios. Cha'ayi cam yäañi ca shiyaxaua, qaq nachica cam nqat ca alaxaxac.

⁸Ca shiyaxaua da nqopita da yäañi cam 'eetapeguec da lapachiyaxac, nachi camayi nqat ca naigui nleuaxa de'eda lapachiyaxac mayi yäañi. Qalaxayi da

huo'otaq yaañi cam yayamaxadeeta so Espiritu, nachi so Espiritu yanem camayi da nqat ca achalataxac mayi qaica ca loga't.

⁹Qaq yoqo'oyi sa ishit qome da ñasamaxaani da so'otaq ca yayamaqchiguiñi. Cha'ayi qom huo'otaq sa ñasamaxaani, nachi qom ivita ca naloq nec, nachi ñaqataq cam naigui ca so'otaqtac.

¹⁰Qaq yoqo'oyi da ivita da huo'o ca qaddaqa', nachi 'enauac so'otaxac ca yayamaqchiguiñi na shiyaxauapi, lamaaxa da nachina na qad'amqajnataxanaxauapi.

Nqataxac qataq da pa'ateec nquinaxanaxac

¹¹Ña qauloña da yataqta lta'al naua maichi yidaqa mayi shilyiñi nagui da qami' samaxalo.

¹²Nam shiyaxauapi mayi qami' yileeta'pe da yaqto' qami' ishit da qaýauo'o ca qan'anaxachi, namayipi 'eetec de'eda, cha'ayi chochi nshitaique da qaica ca da naq'en na shiyaxauapi, da yaqto' sa ishit da qaicanapec souaxat so Cristo co'ollaq qaiuaxanguet so npe'enaxaqui.

¹³Cha'ayi ivida'a nam shiyaxauapi mayi nañanguet da qaýauo'o na n'anaxat na l'oc, namayipi sa ishit da i'ot 'enauac nam 'enapec na nqataxacpi. Qalaxayi namayipi chochi nshitaique da qami' qaýauo'o na qan'anaxachi, yaqto' namayipi ishit da n'amaqten da ishit da qami' yile'n da yaqto' qaýauo'o ca qan'anaxachi.

¹⁴Qaq ayim, qalaxayi sa ishit da huo'o ca ñi'amqajnaxac; chaqdata da l-leuaxa so qadataxala' Jesucristo co'ollaq qaiuaxanguet so npe'enaxaqui. Cha'ayi nachi chigoqchigui de'eda l-leuaxa so Cristo co'ollaq qaiuaxaneuo da huo'o mshi 'enauac na huetalec ana 'alhua 'eeta'am ñaq'en da leuaxaic, qataq ayim 'eeta'am naq'en da ayim leuaxaic.

¹⁵Cha'ayi da mashi ñi'adaqtau'a so Cristo Jesús, nachi yataqta qaica ca naigui da qaýauo'o ca n'anaxat ca shiyaxaua, huo'otaq da jegatai'. Cha'ayi da yataqta huo'o ca naigui, nachida da qanadalaxataguec da qomi' qanadalaxa't.

¹⁶Qaq 'enauac qome nam quetegue de'eda ñiquiaxac, qataq 'enauac nam lalamaxatpi ñi Dios, namayipi yaconguet qome da nlagaxayic qataq da nchxonntaxanaxa.

¹⁷Qaq yoqo'oyi nachi tachiguiña nagui da sa ishit qome da huo'o ca ayim nqanaxattac, cha'ayi nam lliguiñipi na i'oc na ñiuaxanec, namayi i'axat da yoqta 'eesa da ayim lamaxashic so qadataxala' Jesús.

¹⁸Qami' yaqaña't, so qadataxala' Jesucristo qami' yanema qome da lqouagaxanaqtaic 'enauac da qoñiita. Aja', nachi 'eetec.

Efesios

Efesios 1

So Pablo yamaxa aso lede so 'amqajnataxanaxaicpi mayi netaña yi Éfeso

¹Ayim Pablo, da ñamaxasaguec chigoqtot ñi Dios da yauo'o ayim lamaxashic naq'en so Jesucristo. Qaq qami' samaxalo ana yide, qami' mayi qami' lalamqa'te ñi Dios qataq qau'amaqchiñiitac so Cristo Jesús, mayi qoñiitaña na la ciudad Éfeso.

²Ñishitaique da qami' qauacoñiiguet da lqouagaxanaqtaic qataq da l-lagaxayic ñi qadta'a Dios qataq so qadataxala' Jesucristo.

Da nqouagaxa cam n'attau'a so Cristo

³Shi'oxodenaq ñi Dios ñim Ita'a so qadataxala' Jesucristo, cha'ayi nagui da ñi'adaqtau'a so Cristo, nachi ñimayi qomi' yanema na yotta'a't lqouagaxanaqtaiguesat mayi chigoqo'ot na piguem.

⁴Ñi Dios nal'ena da qomi' lca'agui'shi, yachigoxotchigui so Cristo co'ollaq saxanaqaca ana 'alhua, da yaqto' nachi 'eetai' da souaqto'ot ñimayi da qui'itta da qanachaalataxac qataq da qaica ca qadasouaxashit.

⁵Qaq nal'ena co'ollaxa da qomi' yaqataxaatai'salo da yauo'oi qomi' llalqa, souaxat da lsoxoyic. Qaq damayi yachigoxotchigui so Jesucristo, cha'ayi nachida da yayamaxadeeta ñimayi qataq maichi 'eetapeguec.

⁶Qaq yoqo'oyi nachi 'eetai' qome da shi'oxodenaqtac ñi Dios souaxat da lli'oxoyic da lchxonataxanaxa mayi qomi' yanema, souaxat da qomi' ñi'adaqtau'a so lauotaxat llalec.

⁷Cha'ayi yataqta Ita'adaic da lauotaxanaqtaic ñi Dios, yoqo'oyi qomi' nca'alaxatreec, yachigoxotchigui da l-leuaxa so llalec da yapalaxat 'enauac nam qadasouaxashitpi.

⁸Ñi Dios qomi' yachaxanalo dam chochaq huañi lauotaxanaqtaic da qomi' yanema 'enauac na qadañajneguesat qataq da qadauattonaxanaxac,

⁹qataq da qomi' yauattonaxanaxanque dam lhuennataxac mayi saq cha'a qataq dam 'eetapeguec mayi huotaique da i'ot.

¹⁰Qaq de'eda 'eetapeguec ñimayi mayi yataqta ipacchigui qom ivita ca laloqo', 'eeta': Ñi Dios nshitaique da 'enauac hueto'ot naq'en da lamaxasoxonaxac so Cristo nam hueto'ot na piguem qataq na huetalec ana 'alhua.

¹¹Cha'ayi ñi Dios nal'ena co'ollaxa da qomi' lca'agui'shi da yauotaique da qomi' yanema ca yan qomilchiyi ñimayi, qaq damayi yachigoxotchigui nagui

da qomi' ñi'adaqtau'a so Cristo. Qaq 'enuac de'eda yataqta nateeteguet da maichi lhuennataxa ñimayi, mayi maichi l'onatac 'enuac na lataxaguesat, qataq i'ot ca yäyamaxadeeta.

¹²Qaq 'eetec de'eda ñimayi, yaqto' qomi' mayi l'auaxanqa da sepi'aqa'a so Cristo da qanachalataxac ishit da chigoqchigui da qay'i'oxodeetac ñimayi souaxat da l'amaqchic.

¹³Qataq nataq'en da qoñiita co'ollaq chochi qan'axayaxañiña da n'aqtac mayi yöqta 'eesa mayi chigaqaigui da qadca'alqai, huaña, nachi qau'amaqchiñi so Cristo, nachi qan'ayiu'a somayi, nachi qami' qai'a'n da yataqta qami' lalamqa'te ñi Dios. Qaq damayi chigoqchigui so Espíritu Santo mayi yachaxanapec co'olloxochiyi ñi Dios.

¹⁴Qaq nachiso so yöqta 'itchiguiñi naq'en da qomi' saconaxaguet ca yachaxanapec ñi Dios mayi qomi' yanema qom ivita ca laloqo' da huesochiguiñi naq'en na lalamaxatpi, da yaqto' ñimayi qay'i'oxoden souaxat da l'amaqchic.

**So Pablo iyaxanot ñi Dios da yaqto' yanem da lajaj nec na
'amqajnataxanaxaicpi**

¹⁵Qaq yöqo'oyi can ayim sayaten da qad'amqajnataxanaxaqui so qadataxala' Jesús qataq da qadsoxoyiqui da qauauochiic 'enuac nam lalamaxatpi ñi Dios,

¹⁶nachi ayim shictot da saatac da ñi'achic naxa da ñoqouagaxaueetac, da tachigui yi iuel da qoñiita.

¹⁷Nachi seýaxaatacot ñim lta'a Dios so qadataxala' Jesucristo, ñim qadta'a mayi yi'oxodaic, da yaqto' qami' yanema ca najaj nec mayi chigoqo'ot so Espíritu, da yaqto' qauayachiñi cam qami' yajaj naxanaxanque ñimayi, qataq yaqto' yataqta qauauattoñiita ñimayi.

¹⁸Qataq seýaxaatacot ñi Dios, da yaqto' i'edaxatoigui da qantounaxaqui, da yaqto' qauayajñiita cam qanaquitaxaqui mayi huo'o mshi qami' iyaxanalo ñimayi, qataq yaqto' qauayajñi dam chochi huañi qataq qaica ca 'en'am da lli'oxoyic mayi yachaxanapec ñi Dios da yanem 'enuac nam lalamaxatpi ñimayi,

¹⁹qataq yaqto' qauayajñi dam yataqta lta'adaic qataq qaica ca loga't l'añaxac mayi do'onataxaatapoigui da shinaqta mayi sa'amqajnataxanaq. Qaq de'eda qaica ca 'en'am l'añaxac, nachida da yachaxan ñi Dios

²⁰co'ollaq nca'aleeguesop naq'en da nleuxa so Cristo. Nachi taigue naq'en da piguem, da yaqto' nso'ongue da aloic ñimayi,

²¹da yaqto' natañaña naq'en 'enuac nam 'añaxaicpi, damaxasoxonapepci, nta'alpi, nataxala'pi mayi hueto'ot na piguem, qataq 'enuac nam ishit da huo'o ca qayamata'ac l'enaxat, nagui nam souaqtaiguilo na'axa'te, huo'otaq

cam ñaq natauo.

²²Nachi ipataxalec da ilo'ogue naq'en 'enauacna so Cristo, qataq yanem da nachisota 'oonolec lqaic naq'en 'enauac na 'amqajnataxanaxaicpi.

²³Cha'ayi na 'amqajnataxanaxaicpi nachina na 'eeta'am da l'oquixac so Cristo. Qaq namayipi yataqta imatta't da lataxac somayi. Qaq somayi yataqta naloqchiichiguiñi naq'en 'enauacna.

Efesios 2

Qomi' qanca'alaxatreec souaxat da lqouagaxanaqtaic ñi Dios

¹Ñi Dios qami' yanema da qadca'alaxauai naq'en so Cristo co'ollaq qami' ñaq qoviitaigui da 'ico' qadleuaqai, souaxat nam sa yäyamaxañisat qataq nam qadasouaxashichi

²mayi qoviitaigui, qataq souaxat da qoquiitague' da lataxac nam i'ottac na 'onataxacpi mayi huetalec ana 'alhua qataq qau'ochiitac na 'eetapegueguesat som saq cha'a damaxasoxonapec mayi lma'na, som i'añaqchittac nam sa ishit da yalaxaguet ñi Dios.

³Qaq nataq'en 'enauac da shinaqta nachi shinaqta'am namayipi som hua'a'u vi'iyi, da qolaqtague' nam maichi shinaqtapeguecpi, qataq so'otaqtac dam lqopitaxanaqtaic da qadapachiyaxac qataq nam maichi qadhuennataxacpi. Qaq yöqo'oyi yataqta 'itchiguiñi da qomi' huetalguete da qaica ca 'en'am lchic lalemataic ñi Dios da shinaqta'am 'enauac nam laýipi shiyaxauapi.

⁴Qalaxayi ñi Dios yataqta lta'adaic da lchoxonnataxanaxa da qomi' yataqta yauoteque,

⁵nachi qomi' yanema da qadca'alaxaua naq'en so Cristo, nai'ctaxa da ñaq souaqtaigui co'ollaxa da 'ico' qomi' leuaxaiqa souaxat na qadasouaxashitpi. Qaq damayi maichi chigoqchigui da lqouagaxanaqtaic ñi Dios da huo'o mshi qami' nca'alaxatreec.

⁶Ñi Dios nataq'en qadyatchiguem naq'en so Cristo Jesús co'ollaq nca'alaxateeguesop naq'en somayi da nleuaxa. Ime, nachi qomi' nso'onaxana'ai'salo naq'en somayi da piguem.

⁷Qaq i'ot de'eda ñimayi, cha'ayi nshitaique da yachaxan da 'eetec cam ñaq natrauo na'axa'te da lta'adaic lauotaxanaqtaic da shinaqta qataq dam lqouagaxanaqtaic mayi yachigoxotchigui naq'en so Cristo Jesús.

⁸Cha'ayi nachida da lqouagaxanaqtaic ñi Dios da huo'o mshi qami' nca'alaxatreec, cha'ayi huo'o da qadpi'iýaxaqui ñimayi. Qaq damayi sa ishit da qami' chigoqchigui, cha'ayi damayi maichi lachitaqtaxanaxat ñi Dios.

⁹Qaq damayi sa ishit da chigoqchigui ca yäyamaqchiguiñi i'ottac ca shiyaxaua,

yaqto' sa ishit da huo'o ca n'amqajñigui.

¹⁰Cha'ayi ñi Dios qomi' l'onataqa, qataq qomi' nañaxateu'alo naq'en so Cristo Jesús, cha'ayi nshitaique da so'otaq ca ña'amaqchiguiñi. Qaq damayi nal'eno' da lapaqtapiguiñi da ñauotaique qoyiquiaxac.

Da qadlagaxayic mayi chigoqo'ot so Cristo

¹¹Qaq ñoqo'oyi qami' qauennachi co'ollaxa da 'eetec da qadataxaqui, da sa ishit da qami' lauo' lashi' na judiopi. Qaq ñoqo'oyi nam judiopi mayi ñauo'o ca n'anaxat naq'en na l'oc na llalaqpi, nachi ñauo'o da l'enaxat, 'eeta': huo'o n'anaxashit. Nachi namayipi qami' ñamata'aque qaica n'anaxashit.

¹²Nachi qami' co'ollaxa sa ishit da qauauattoñi so Cristo, qataq sa ishit da qanqachiu'a na llalaqpi so Israel, qataq sa ishit da qauañajñi nam a'amaxataxacpi qataq dam ñachaxanapac ñi Dios co'olloxochiyi. Qaq chochi qoviitalec ana 'alhua, qaica ca qanaquitaxaqui qataq sa ishit da qauauattoñi ñi Dios.

¹³Qalaxayi nagui da qan'ayitau'a so Cristo Jesús, nachi qami' mayi ñataqta qami' qa'yoqtalo co'ollaxa, qalaq nagui ñataqta qami' sa qa'apigui, souaxat da l-leuaxa so Cristo.

¹⁴So Cristo nachiso so i'ot da qadlagaxayic. Cha'ayi somayi i'oteguet na judiopi qataq nam sa ishit da judiopi da 'eeta'am da maichi nhuo' l'ecpi, cha'ayi mashi ime da n'axajñi som n'paqtaxanaxat mayi i'ot da sa ishit da nhuojna't naq'en na shi'axauapi.

¹⁵Cha'ayi so Cristo nachida da maichi l'oquiatac da chigoqchigui da imeuo naq'en 'enauac da lapaxaguenataxanaxac na n'qataxacpi. Ime, nachi ñauaxañaxanguet na judiopi qataq na sa ishit da judiopi da 'eeta'am ca dalaxaic nhuo' l'ecpi, qataq da n'attau'a naq'en somayi. Qaq 'eda da 'eetec somayi da i'ot da qadlagaxayic.

¹⁶Qaq de'eda 'eetec so Cristo co'ollaq qaiuaxanguet so n'pe'enaqqui. Huaña, nachi sa ishit da n'pa'aguena't ne'enauc dos mayi sa nhuo' lashi'. Qataq nmaneto naq'en ñi Dios, nachi naamayi 'eeta'am naq'en ca 'oonolec n'oquiatac.

¹⁷So Cristo anac da i'axatem 'enauac na shi'axauapi da no'on qad'axañaxac mayi i'ot da n'lagaxa, qaq i'vidauga da qoñiita mayi sa ishit da qami' judío lashi' qataq nam judío l'ecpi.

¹⁸Qaq chigoqchigui so Cristo da 'enauac da shinaqta, nai'ctaxa ca judío l'ec huo'otaq ca sa ishit da judío l'ec, da qomi' ñauegueta ñi qadta'a da sachigoxosoqchigui naq'en so Espíritu Santo.

¹⁹Qaq ñoqo'oyi qami' sa ishit da 'ico' ñaqa'a ca qauachigoqya'ague da qoñiitalec ca 'alhua mayi sa qadalamaxachi. Cha'ayi ñataqta qami' lmayi'shi

'enuac nam lalamaxatpi ñi Dios, qataq yataqta qami' lauo' lashi' na llalaqpi ñimayi.

²⁰Qataq qami' qoñiita'am ca noyic mayi qan'oxootapiguishiguem, n'oxotelec qanqoñin som lapaxañi co'olloxochiyi na lamaxashicpi so Jesús qataq na l'aqtaxanaxanecpi ñi Dios. Qaq nachiso so Jesucristo som 'ico' coma' mayi nllañi ca noyic.

²¹Somayi nachiso som n'oxonaxala' cam noyic mayi qan'oxootapiguishiguem. Camayi yataqta n'atta't qanqoñin, chochi ivitta'a da 'eeta'am ca noyic mayi taiguet da qay'i'oxoden so qadataxala' Jesús.

²²Qaq nachi 'eeta'am nagui da qoñiita qataq 'enuac na lañipi 'amqajnataxanaxaicpi 'enuac da qan'ayiitau'a so Cristo, qoñiita'am ca noyic mayi lauo' naq'en ñi Dios so n'Espíritu Santo.

Efesios 3

So Pablo qaipataxalec da i'axatem da n'aqtac nam sa ishit da judiopi

¹Qaq ayim Pablo, 'eda da huo'o mshi ayim ñoqouagaxaueetac. Qaq ayim qaicoñittai' souaxat da sasoilec so Cristo Jesús, qalaxayi damayi nagui da yaqto' qauayamqaiñi qami' mayi sa ishit da qami' judío lashi'.

²Qaq yoqta da mashi sogote da qauayajñi da 'eetec ñi Dios da maichi yachigoxotchigui da lqouagaxanaqtaic da ayim ipataxalec de'eda i'onataxanaxac, da yaqto' qami' qauayamqaiñi.

³Cha'ayi ñi Dios yachaxan da lataxac da lapaxañi co'olloxochiyi mayi saq cha'a da ayim yajajanaxanaxanec. Qaq damayi sogote da shiyiñi da cada'ac sa'axatapec.

⁴Qaq da qautaxayaxañi, nachi qami' ishit da qauloña'a da ayim yataqta sauattoota dam saq cha'a lataxac mayi chigoqo'ot so Cristo.

⁵De'eda lataxac mayi saq cha'a sa ishit co'ollaxa da huo'o ca qajajanaxanaxanec som hua'a'u vi'iyi. Qalaxayi nagui ñi Dios yachigoxotchigui so n'Espíritu da yajajanaxanaxanec nam iyotaugapi mayi lamaxashicpi so Jesús qataq na l'aqtaxanaxanecpi.

⁶Qaq de'eda lataxac saq cha'a 'eeta': Chigoqchigui qome da n'aqtac mayi chigaqaigui da nca'alaxa da na sa ishit da judiopi yaconguet cam yachaxanapec ñi Dios da 'eeta'am qanqoñin na judiopi. Namayipi nataq'en nhuanau'a da l'oquixac so Cristo, qataq nataq'en Jesús.

⁷Qaq ayim yataqta sa ñauapeguela't. Qalaxayi ayim qoñanagui da yaqto' sa'axat de'eda n'aqtac, qaq damayi chigoqchigui da l'añaxac ñi Dios.

⁸Cha'ayi ayim yataqta qaica ca i'amaqchic, sa ishit da shin'am ca yapacteec

qaica ca l'amaqchic na lalamaxatpi ñi Dios. Qalaxayi ñimayi aylim yanagui de'eda ñi'achiquiaxac da yaqto' sa'axatem nam sa ishit da judío l'ecpi da no'on qad'axayaxac mayi i'axat dam sa ishit da qanalotqen lsallaxa so Cristo.

⁹Qataq ñi Dios mayi l'onatac 'enauacna, ñimayi aylim ipataxalec da yaqto' sa'axatem 'enauac na shiyaxauapi da lataxac dam saq cha'a mayi lapaxañi co'olloxochiyi som hua'a'u vi'iyi.

¹⁰Qaq qoyiitec de'eda nagui, yaqto' ishit da chigoqchigui qanqoyin na 'amqajnataxanaxaicpi da 'enauac nam 'añaxaicpi qataq nam damaxasoxonapecpi mayi hueto'ot na piguem ishit da yayaten 'enauac na yotta'a't lajajneguesat ñi Dios.

¹¹Qaq de'eda i'ot ñi Dios, damayi nateeteguet da nal'ena lhuennataxa co'olloxochiyi mayi yachigoxotchigui naq'en so qadataxala' Jesucristo da i'ot.

¹²Qaq yoqo'oyi so Cristo nachiso so chigoqchigui da huo'o mshi selagaqtapiguiñi da senoxonaxau'a ñi Dios, cha'ayi huo'o da qadpi'iyaxac somayi.

¹³Qaq yoqo'oyi aylim qami' saqatalo da sa ishit da qanlaviitapiguiñi, souaxat da aylim huo'o da ñique'ejnaxac souaxat da qoñiita, cha'ayi damayi naigui da yaqto' qami' yi'oxoda'q.

Da lauotaxanaqtaic so Cristo

¹⁴Qaq 'eda da huo'o mshi aylim sa'alyiñi naua illicte da ñatameetacot ñim lta'a so qadataxala' Jesucristo,

¹⁵ñim chigoqo'ot na l'enaxat nam yotta'a't nhuo' l'ecpi mayi netalec ana 'alhua qataq nam lamaxashicpi mayi hueto'ot na piguem.

¹⁶Qataq seýaxaatacot ñi qadta'a Dios, da yaqto' yachigoxotchigui dam qaica ca 'en'am lsallaxa da qami' yanema da l'añaxac, da yachigoxotchigui so n'Espíritu da yanem da l'añaxac da qadvilýaxaqui.

¹⁷Qataq seýaxaatacot ñi qadta'a, da yaqto' so Cristo ishit da netaiguilo naua qadquiyaqchilli' souaxat da huo'o da qadpi'iyaxaqui somayi, qataq yaqto' qami' yataqta qanañaxachiitalec qataq qan'ayiitalec da nsoxoyic,

¹⁸da yaqto' qami' qataq 'enauac na lajipi 'amqajnataxanaxaicpi ishit da qauayajñiita yi l'cachiguiñi qataq yi locta qataq da lalogaxa qataq yi lshicchiguiñi da lauotaxanaqtaic so Cristo.

¹⁹Qataq seýaxaatacot ñimayi, da yaqto' qami' yataqta qauauattoñiita de'eda nauotaxanaqtaic mayi yataqta napacalec 'enauac na qaduattonaxanaxacpi, yaqto' qami' yataqta qami' nlaqchiguilo da lataxac ñi Dios.

²⁰Qaq yoqo'oyi nagui qayi'oxoden qome ñi Dios ñim 'añaxaic mayi ishit da yacteec naq'en da qomi' yanema cam seýaxanaqaique, huo'otaq cam tatapigui

yi qadhuel, da chigoqchigui naq'en da l'añaxac mayi do'onataxaatapoigui da qanachaalataxac.

²¹Qaq yöqo'oyi 'enuac qome na 'amqajnataxanaxaicpi yi'oxoden ñi Dios souaxat da n'attau'a so Cristo. Qaq damayi nachi 'eetai' qome da qaica ca loga't. Aja', nachi 'eetec.

Efesios 4

So Espíritu Santo qomi' yüaxaxaxana't

¹Qaq yöqo'oyi ayim, mayi ayim qaicoñittai' souaxat da sasoilec so Cristo, nagui qami' ñachoxodeetoigui da yataqta qoquitegue qome da lataxac cam iyaxana ñi Dios, da 'eeta'am nataq'en da qoñiita.

²Qataq sa ishit qome da qami' n'amqajnaxaiqa. Chaqdata da qami' choxonnataxanaxaiqa, qataq qami' hualaxauaiqa, qataq ñi 'oonolec da qoñiita yataqta ichoxoden ca lya da huo'o ca camachaqca.

³Qataq qanpogoxoiñiyapegue' da qaica ca yaqpeuga da qoñiita, yaqto' so Espíritu Santo qami' yüaxaxaxana't da yachigoxotchigui naq'en da nlagaxayic.

⁴Cha'ayi 'oonolec da n'oquiaxac, qataq 'oonolec so Espíritu Santo. Cha'ayi ñi Dios qami' iyaxanalo co'ollaxa, da yaqto' 'oonolec naq'en da qanaquitaxaqui.

⁵Qataq 'oonolec so qadataxala', qataq 'oonolec da qadpi'iyaxac qataq da qanachilaxanataguec,

⁶qataq 'oonolec ñi Dios ñim 'enuac qadta'a. Ñimayi imattalec 'enuacna, qataq do'onataxaatapoigui 'enuac da shinaqta, qataq 'enuac qomi' hueta'agueta.

⁷Qalaxayi ñi 'oonolec da shinaqta qoñanem ca nshitaxat, qaq camayi ipacchigui cam tateu'a l'onataxanaxac mayi yanem so Cristo.

⁸Cha'ayi naua ñiyigui'shi l'aqtaqa ñi Dios 'eeta': Somayi taigue da piguem, nachi yachi 'enuac so lcoñitaguishicpi. Ime, nachi yanem na nshitaxatpi na shiyaxauapi.

⁹Qaq ¿huá'ague ca 'eetec ca naigui de'eda n'aqtac mayi 'eeta': "taigue da piguem?" Qomyi damayi naigui da somayi i'auaxaañi co'ollaxa da naña ana 'alhua mayi yataqta qañoqta.

¹⁰Qaq som naña ana 'alhua, nachiso co'ollaxa som taigue da piguem da yaqto' imattalec 'enuacna.

¹¹Ime, nachi yanem ca nshitaxat naq'en ñi 'oonolec shiyaxaua. Nachi huo'o na lamaxashicpi naq'en somayi, qataq huo'o na l'aqtaxanaxanecpi naq'en ñi Dios,

qataq huo'o naq'en na i'axattac da n'aqtaxanaxac mayi chigaqaigui da nca'alaxa, qataq huo'o na lataxala'pi naq'en na 'amqajnataxanaxaicpi, qataq na napaxaguenataxanaqpi.

¹²Qaq 'eda da 'eetec co'ollaq ÿaqataxana'i da llic naq'en na lalamaxatpi, yaqto' ñi 'oonolec i'ot ca l'onataxanaxac, da yaqto' nquictashiguem da l'oquiaxac so Cristo,

¹³chochi ivitta'a da 'enauac na 'amqajnataxanaxaicpi ÿataqta nalota'a da lpi'iyaxac qataq da lauatonaxanaxac da ÿauattoota so llalec ñi Dios. Huaña, nachi shinaqta'am ca shi'axaua mayi ÿataqta saq nogotolec, cha'ayi ÿataqta semataqta'a da llaxa so Cristo.

¹⁴Nachi sa ishit qome da shinaqta'am ca nogotolec mayi qaica ca lqalaic da qa'ashaxaneec, qataq chochi ÿachitac na 'ico' l'at mayi nachina na ÿaqa'a napaxaguenataxanaxacpi. Huaña, nachi ilamaxata'aguet na shi'axauapi mayi sa nqalaate' da latenataxanaxac mayi nshitaique da qomi' ÿaueca'alo da nsomaxac.

¹⁵Chaqdato' da naua qad'aqtaqa qalaq ÿataqta 'eesoda, qataq qomi' soxodaiqa, qataq ÿataqta nquictashiguem da no'on qadataxac, cha'ayi ñi'adaqtau'a so Cristo mayi nachiso so lqaic de'eda n'oquiaxac.

¹⁶Qaq nachiso so Cristo som ÿataqta nacoota't qataq n'atta't naq'en 'enauac de'eda n'oquiaxac mayi n'atta'a't. Qaq ÿoqo'oyi ñi 'oonolec ne'ena n'atta'a'tpi, da ÿataqta ÿa'ayamaqchiguiñi da lataxac, nachi 'enauac namayipi nañaxattac qataq nquictashiguem, souaxat da nauotaxanaqtaic.

Da dalaxaic nachaalataxac nam quetague' so Cristo

¹⁷Qaq cha'ayi a'yim ñi'attau'a so qadataxala', ÿoqo'oyi qami' shinapegalo qataq qami' saqatalo da sa ishit qome da qoñiita'am da lataxac nam sa ishit da ÿauatton ñi Dios mayi quetagueto nam lhuennataxaco mayi qaica ca naiguilo,

¹⁸qataq da lauatonaxanaxac 'ico' huetaigui na napalaxa. Namayipi sa ishit da hueto'ot da achaalataxac mayi chigoqo'ot ñi Dios, cha'ayi qaica ca ÿa'ajnapec, souaxat da ÿataqta qadamchiguilo naua lquiyaqte.

¹⁹Qataq namayipi ÿataqta imauec da daqat so lcoxo, nachi nañanguet na lamanaxanaqtaiguesat. Qataq nqopita da i'ot 'enauac na ÿotta'a't lataxaguesat mayi deshipaxanaqtaxan.

²⁰Qalaxayi qami' sa ishit da qanapaxaguenataguiiqui de'eda da qoquiitague' so Cristo,

²¹lamaaxa da ÿoqta 'eesa da qau'aaqachigui da n'aqtaguec somayi, qataq da qami' qa'apaxaguenque dam ÿoqta 'eesa lataxac mayi chigoqo'ot so Jesús.

²²Qaq ÿoqo'oyi dam toguishic qadataxaqui co'ollaxa, damayi no'on da ÿataqta

qaualachiiuec. Cha'ayi damayi taŷa'a da qanlaxajñi, qataq ŷataqta quichigui da natenataguec souaxat nam qauem 'eetapeguegat.

²³Qataq qami' iuen da ŷataqta qanadalaxat da qadvilŷaxaqui qataq da qadhuennataxaqui.

²⁴Qataq qai'añiñi da dalaxaic achalataxac mayi maichi chigoqchigui da l'onatac ñi Dios mayi ŷataqta ichoxot da no'on nataxac qataq qui'itta.

²⁵Qaq ŷoqo'oyi sa ishit nagui da qanasaqaiuec ca natenataxanaxac. Ñi 'oonolec da qoñiita ŷataqta 'eesa ca l'aqtac da detaxaŷapegue' ca lŷa, cha'ayi 'enauac da shinaqta ñi'adaqtau'a da 'oonolec n'oquiaxac.

²⁶Qaq da huo'otaq qaualematai, qalaq sa ishit da qauauo'oi ca qadasouaxashichi. Qataq de'eda qadalemataique sa ishit da imauec ca 'oonolec na'a'q.

²⁷Sa ishit qome da qauauo'oi ca lligueuo so shiŷaxaua mayi lma'na.

²⁸Qaq cam decachitapec co'ollaxa, qalaq no'on da ŷaxaañi nagui da lcachaxac. Chaqdato' da do'onataxan, ŷacootapegue' ca l'onatac, yaqto' ishit da itauan cam huo'o da lhuenaxanaxa.

²⁹Qataq sa ishit da qauema naua qad'aqtaqalli'. Chaqdata da qan'onaxachi' naua qad'aqtaqalli', yaqto' ishit da nquiguishiguem, qataq huo'o da n'achiquiaxac cam qami' n'axaŷaxaategalo.

³⁰Qataq sa ishit qome da qauaquicoqchichi so Espíritu Santo mayi chigoqo'ot ñi Dios. Cha'ayi somayi nachiso so chigoqchigui da qami' qai'a'n, da yaqto' qami' lalamqa'te ñi Dios, chochi ivitta'a ca na'a'q qom ñimayi qami' ŷanema cam ŷataqta nalochiguiñi qadca'alqai.

³¹Qaq ŷoqo'oyi imauec qome da qai'axañiuec da huo'o ca dalematapega ca lŷa, huo'otaq da nquiŷatapega, huo'otaq da huo'o ca i'alaqtalec ca lŷa, huo'otaq da ishiueetac, qataq 'enauac nam sa ŷaŷamaxañisat.

³²Chaqdato' da qami' soxodaiqa, qataq choxonnataxanaxaiqa, ñi 'oonolec ŷataqta ichoxoden ca lŷa da huo'o ca ŷasouaxat, yaqto' ishit da qoñiita'am ñi Dios da ŷachigoxotchigui so Cristo da qami' ichoxode'n.

Efesios 5

Da 'eetec da lataxac nam llaqpi ñi Dios

¹Qaq cha'ayi qami' lauotaqa'te llaqqa ñi Dios, ŷoqo'oyi ŷataqta qanpogoxoiñiŷapegue' qome da qoñiita'am ñimayi.

²Qataq ŷataqta qami' soxodaiqa, yaqto' qoñiita'am so Cristo da ŷataqta qomi' ŷauoteque, qataq qomi' nañaalguete da qomi' ileualguete, 'eeta'am ca qagueta

llalec da qaʻalauat, qataq qaʻavigaxat da qoʻyanot ñi Dios. Qaq da alaitaʻaxac ʻyataqta ʻyaʻamaxadeeta ñimayi.

³Qaq cha'ayi qami' lalamqa'te ñi Dios, qaq no'on da sa ishit qome da qami' chimaxanguilo da huo'o ca quishishaxac qataq 'enuac nam laʻyipi mayi ishit da deshipaxanaqtaxan, huo'otaq da qaʻyoqopita'a ca ʻyaqa'a.

⁴Qataq sa ishit qome da qanasaqaideec naua n'aqtaqa mayi i'ot da n'agaxa, huo'otaq cam i'ot da naʻyalguiyic, huo'otaq cam qaica ca naigui. Cha'ayi namayipi sa ishit da qaʻyiguet. Chaqdato' da qami' qai'añiitacot da qantonaxaqui ñi Dios.

⁵Cha'ayi qami' mashi qauaʻyajñi da sa ishit da inoxoneu'a ca l'onataxanaxac so Cristo qataq ñi Dios da ilo'ogue 'enuacna ca shiʻaxaua mayi ncachitapegue' aca sa ishit da lhua, huo'otaq cam i'ottac ca deshipaxanaqtaxan, huo'otaq cam quetague' da nqopitega ca ʻyaqa'a (mayi 'eeta'am da qanatameetacot ca nqolac).

⁶Qataq sa ishit qome da huo'o ca qami' ʻyatenachi't da qami' idolguete naua napaxaguenataxanaxaco mayi qaica ca naiguilo. Cha'ayi ne'enua sa ʻyaʻamaxayiñi, nachinaua na chigoqchiguilo dam qaica ca 'en'am da lchic layiloxo ñi Dios, da ʻyauo'o da nhuaxanaguec nam sa ishit da ʻyalaq.

⁷Qaq ʻyoqo'oyi sa ishit qome da qaualliquiita'aguet na n'onataxac de'eda.

⁸Cha'ayi qami' co'ollaxa qoviitaigui na 'ico' napalaxa, qalaxayi nagui da qami' qan'ayiitau'a so qadataxala', nachi qoviitaigui na yi'oqchiguiñi. Qaq ʻyoqo'oyi qami' qau'enaxachiichigui qome ca shiʻaxaua mayi huetaigui na yi'oqchiguiñi.

⁹Cha'ayi na yi'oqchiguiñi nachina na chigoqchigui da nauotaxanaqtaic, qataq da 'eesa lataxac, qataq dam achalataxac mayi qui'itta.

¹⁰Qataq qanpogoxoiñiyapegue' qome da qauaʻyajñi ca lataxac ca ʻyaʻamaxadeeta ñi qadataxala'.

¹¹Qataq sa ishit qome da qanhuañiyau'a nam qaica ca naigui lataxaguesat mayi i'ottac nam huetaigui na napalaxa. Chaqdata da qauachaxañi ca llic, da yaqto' qaʻyaʻaten.

¹²Cha'ayi ʻyataqta i'ot da n'agaxa da huo'otaq chochi qai'axat na saq cha'a mayi i'ottac namayipi.

¹³Qalaxayi da huo'otaq 'enuac ne'ena qauem lataxaguesat ʻyataqta ʻyaateec naq'en nam yi'oqchiguiñi, huaña, nachi 'enuac ʻyataqta yi'oqta, cha'ayi nam yi'oqchiguiñi mayi nachina na ichoxot 'enuac.

¹⁴Qaq ʻyoqo'oyi dam n'aqtac 'eeta': 'Am mayi 'au'ochita, ña 'anlouec; qoñishiguem, qoca'ai nam leuaxaicpi, qaq so Cristo nachi 'am icoʻyadelec.

¹⁵Qaq yöqo'oyi yataqta qauloitegue qome da qadataxaqui. Sa ishit da qoñiita'am cam saqca ca yäyajnapec. Chaqdata da qoñiita'am ca yajnaxanaxaic.

¹⁶Qataq yataqta qauqopitaxañi'ya'pe naua na'axa'te da qau'ochi ca yäyamaqchiguiñi, cha'ayi naua na'axa'te yataqta yiloxoiqa.

¹⁷Qaq yöqo'oyi sa ishit qome da qaica ca qauäyajñi'yapec. Chaqdata da qanpogoxoiñi'yapegue' da qauäyajñi cam 'eetapeguec so qadataxala'.

¹⁸Qataq sa ishit qome da qami' taxaiqa, cha'ayi damayi yäueca'a da nloxajñi ca shiyaxaua. Chaqdato' da yataqta qami' nlaqchigui so Espíritu Santo.

¹⁹Qataq da ñi 'oonolec detaqtague' ca lya, qalaq huota'a naq'en na yotta'a't n'onecpi mayi chigoqo'ot so Espíritu. Qataq yataqta imauec da qadquiyaqteyaxaqui da qau'onaxañiitac qataq da qavi'oxoyiñiitac so qadataxala'.

²⁰Qataq nachi 'eetai' qome da qai'añiitacot da qantonaxaqui ñi qadta'a Dios souaxat 'enauac na lataxaguesat, cha'ayi qami' qoviito'ot so qadataxala' Jesucristo.

Da lataxac caua namoxo'u qataq da lco'oxo'c

²¹Ñi 'oonolec qome da qoñiita yataqta ipacapegue' ca lya, souaxat da yataqta huo'o naq 'enec qanqashiñi ñi Dios.

²²Aca 'alo mashi huadon, yataqta yalaxaguet ca lhua, i'enaxatchigui naq'en da lalaxayic so qadataxala' Jesús.

²³Cha'ayi ca lhua nachica ca lqaic acamayi, nachi 'eeta'am so Cristo. Somayi nachiso so lqaic na 'amqajnataxanaxaicpi, qataq nachiso som lca'alaxaqui. Qaq namayipi nachina na 'ico' l'oquiaxac somayi.

²⁴Qaq yöqo'oyi aca 'alo yataqta yalaxaguet ca lhua, 'eeta'am na 'amqajnataxanaxaicpi da yataqta yalaxaguet so Cristo.

²⁵Qataq ca yale mashi huadon yataqta yauotec aca lhua, 'eeta'am nataq'en so Cristo da yataqta yauotec na 'amqajnataxanaxaicpi, qataq nañanguet da ileualec namayipi.

²⁶Qaq 'eetec de'eda somayi, cha'ayi nshitaique da iqui'itaxatta na 'amqajnataxanaxaicpi, idolec na 'etaxat da iyo qataq da l'aqtac.

²⁷Yaqto' qom ivita da nachaalataxaneu'a somayi na 'amqajnataxanaxaicpi, qalaq yataqta huo'o da lyaquiaxac, qataq qaica ca lshipaxanaxa, huo'otaq ca 'ico' l'vigaxataxa, huo'otaq ca lya 'eeta'am de'eda. Chaqdata da yataqta qui'itta qataq nalochiguiñi.

²⁸Ca yale mashi huadon, yataqta yauotec aca lhua, 'eeta'am da lauotaxanaqtaic

da lalamaxat l'oquiaxac. Qaq ca yäuotec aca lhua, camayi maichi nauojla't.

²⁹Cha'ayi qaica ca ishit da maichi yäyimtapeguc da lalamaxat l'oquiaxac. Chaqdata da iqui'axan qataq ntela'a. Qaq 'eda da 'eetec nataq'en so Cristo nam 'amqajnataxanaxaicpi,

³⁰cha'ayi maichi lalamaxat l'oquiaxac. Qaq nachiqomi' mayi qomi' l'oquiaxac, 'eeta'am da qomi' lapa'chi qataq lpi'inqa.

³¹“Qaq yöqo'oyi ca shiyaxaua ca'ai ca lta'a qataq aca late'e da huadon, nachi lmayaxaua aca lhua. Ime, nachi que'ecaua dos 'eeta'am da 'oonolec.”

³²Qaq yöqo'oyi de'eda sa'axattac yataqta lta'adaic da naigui mayi saq cha'a. Damayi i'axat da 'eetec so Cristo qataq na 'amqajnataxanaxaicpi.

³³Qalaxayi damayi nataq'en i'axat da ñi 'oonolec da qoñiita yataqta yäuotec aca lhua, 'eeta'am da maichi nauojla't. Qaq aca 'alo yataqta huo'o naq 'enec naq'en ca lhua.

Efesios 6

¹Qaq qami' ñaqqiolec, cha'ayi qami' 'amqajnataxanaxaiqa, qaq yöqo'oyi yataqta qaualaqailguete caua qadta'alli', cha'ayi damayi nachi lataxac.

²Cha'ayi nam nqataxacpi mayi chigoqo'ot co'ollaxa so Moisés, som hua'auchiguiñi mayi huo'o da yachaxanapec 'eeta': “Huo'o naq 'enec 'anqa'en ca 'adta'a qataq aca 'adate'e,

³yaqto' yataqta 'auamachiguiñi qataq logodaic da 'anachaalataxac da qouetalec ana 'alhua.”

⁴Qaq qami' mayi huo'o da qadco'oxoqui, sa ishit qome da qaunogoqchichi ca qai'alqui. Chaqdata da nacta'ai' da qauapaxaguiñi, qataq 'ico' qanlaxañiuec da nachaalataxac, yaqto' i'amaqten so qadataxala' Jesús.

⁵Qataq qami' nlatacpi yataqta qaualaqaiguet qome na qan'aco'oipi mayi huetalec ana 'alhua. Namayipi yataqta huo'o naq 'enec qanqashiñi, qataq qayi'i'yai, qataq yataqta qanasapachiita, 'eeta'am qanqashiñi da nachiso so Cristo da qau'onataxaniitacot.

⁶Da qau'onataxaniitac, qalaq sa ishit da chaqdata da qami' ilotaguilo namayipi da chochi qauauoitaique da qami' yäyamaxadeete'. Chaqdata da 'eeta'am da qami' l-lataqa so Cristo da yataqta imauec da qadquiyaqteyaxaqui da qau'ochi 'enuac na 'eetapegucpi ñi Dios.

⁷Da qau'ochi ca qad'onataqui, qalaq yataqta qanasapachiita, 'eeta'am da nachiso so qadataxala' da qau'onataxaniitacot, qaq sa ishit da nachica ca shiyaxaua.

⁸Cha'ayi qami' mashi qauayajñi da so qadataxala' ishiiten qome ñi 'oonolec cam yäyamaqchiguiñi l'onataxanaxac, nai'ctaxa ca nlatac, huo'otaq cam sa nlatac.

⁹Qataq qami' 'aco'pi nataq'en yataqta qau'enaxachiiteguet qome na qadlataquiipi. Sa ishit da qauayiniitalec. Qauennachiya'a da qami' qataq namayipi qoviito'ot so qadataxala' mayi neta'ague da piguem, qaq somayi sa ishit da huo'otaq lca'atagui na shiyaxauapi.

Na l'ogoxonaxatpi saq cha'a cam quetague' so Cristo

¹⁰Qaq nagui qami' yaqaya't, yataqta qan'añaxachi qome, cha'ayi qan'ayiitau'a so Cristo da qauachigoqoichigui da l'añaxac somayi mayi qaica ca yaqalanapec.

¹¹Qataq qai'añiñi qome 'enuac na npaqtaxanaxatpi mayi yan ñi Dios, yaqto' ishit da qanaloya'aguet 'enuac na latenataxanaxacpi so shiyaxaua lma'na.

¹²Cha'ayi qomi' sa ishit da huo'otaq seloquiaqtapegue' ca yi'oqchigui qadapachiyaxaua, chaqnata nam n'añaxacpi qauemaicpi saq cha'a mayi hueto'ot na piguem, nam damaxasoxonapecpi, 'añaxaicpi mayi yamaqpec nam huetaigui na napalaxa.

¹³Qaq yoqo'oyi qai'añiñi qome 'enuac na npaqtaxanaxatpi mayi yan ñi Dios, yaqto' ishit da qanachaachiya'agueta naua na'axa'te mayi qauemaiqa. Qaq da ime, nachi yataqta qanañamaxachiitai'.

¹⁴Nachi yataqta qanañamaxachiitai', qansaachiichigui da 'eesa lataxac, qataq qaupaqtaxañiña da no'on nataxat da 'eeta'am qanqashiñi aca npaxajlec ana ltogue ca ale.

¹⁵Qataq qanañamaxachiitai', da yaqto' qau'axachi da n'aqtac mayi i'ot da nlagaxayic da qoñiita'am ca ale da yaayini caua lapela'te da nañamaxattac.

¹⁶Qaq da ime 'enuac ne'enapi, nachi da qadpi'iyaxaqui 'eeta'am qanqashiñi aca qadpaqtaxanaqchi, da yaqto' ishit da qaualamachi 'enuac anam 'ettaigui lchicnapi som shiyaxaua lma'na.

¹⁷Qataq da qadca'alqai 'eeta'am qanqashiñi aca qanado'oi, da yaqto' npaxajlec na qadqaiqui. Qataq qauacoñiña da l'aqtac ñi Dios da 'eeta'am qanqashiñi ca yilonec mayi qami' yanema so Espiritu Santo.

¹⁸Qaq da qau'ochi 'enuac de'eda, nachi qanatanñiitac, chigoqchigui qanqashiñi so Espiritu Santo da nachi 'eetai' da qanqouagaxauñiitac qataq qauyaxañiitacot ñi Dios. Qaq yataqta qanloiteec, da yaqto' ishit da qau'ochi 'enuac de'eda. Sa ishit da qanasamiitapiguiñi. Qataq qanqouagaxauñiitalec 'enuac nam lalamaxatpi ñi Dios.

¹⁹Nataq'en ayim qanqouagaxauñiitalec, yaqto' ñi Dios ayim yanema naua

i'aqtaqa da ivita da setaqa, qataq yaqto' aylim qadamchigui da sa'axat dam saq cha'a co'ollaxa n'aqtagec da nca'alaxa, da yaqto' qaŷaŷaten.

²⁰Cha'ayi ñi Dios aylim namaq da aylim l'aqtanaxanec, da sa'axat de'eda n'aqtac. Qaq nachida da huo'o mshi aylim qaicoñittai' nagui. Qaq ŷoqo'oyi qanqouagaxauñiitac qome, yaqto' da aylim sa'axat de'eda n'aqtac, qalaq sa ishit da shi'itac.

Da pa'ateec lquinanaxac so Pablo

²¹Qaq ñi Tíquico mayi qanauochaxaua qadqaŷa qataq nachi 'eetai' da saq ŷaxaañi da qomi' itauaata'pe da l'onataxanaxac so qadataxala', ñimayi ima qome da qami' i'axatema da shiita, qataq nam so'ottacpi.

²²Qaq ŷoqo'oyi qami' samaxalo ñimayi, da yaqto' qami' i'axatema da 'eetec da shinaqta. Qaq 'eda da 'eetec da qami' i'añaqchi't.

²³Qaq ñim qadta'a Dios qataq so qadataxala' Jesucristo, ñimayi ŷanem qome na qadqaŷañicpi da l-lagaxayic qataq da lsoxoyic da ŷauaxaŷaxanguet da lpi'iŷaxac.

²⁴Qaq ñim Dios ŷanem qome ca no'on 'enuac nam ŷauotec so qadataxala', nam sa ishit da ŷalat da lauochi somayi. Aja', nachi 'eetec.

Filipenses

Filipenses 1

So Pablo qaicoñittai' co'ollaq ñamaxa aso lede so 'amqajnataxanaxaicpi mayi netaña yi Filipos

¹Ayim Pablo qataq ñi Timoteo, qomi' l-lataqa so Jesucristo. Qomi' samaxasaxa ana qodede 'enuac na 'amqajnataxanaxaicpi mayi netaña yi la ciudad Filipos, nam lalamaxatpi ñi Dios qataq n'attau'a so Cristo Jesús. Ana qodede nataq'en taña'a na lataxala'pi namayipi qataq na ltauapi.

²Qami' qauacoñiigué qome da lqouagaxanaqtaic qataq da l-lagaxayic ñi qadta'a Dios qataq so qadataxala' Jesucristo.

So Pablo nqouagaxaueetapeguelec na 'amqajnataxanaxaicpi

³Ayim naxa da tachigui yi iuel da qoñiita, nachi qaltaq saatacot da ñi'achiquiaxac ñi Dios.

⁴Qaq da ñoqouagaxaueetac, qalaq ñataqta huo'o da ñitonaxac, souaxat 'enuac da qoñiita.

⁵Cha'ayi qami' nataq'en qanhuañiyau'a da qau'axachi da no'on qad'axaxaxac, chigoqchiguiña so na'a'q co'ollaq chita'ague da qauacoñiigué, chochi ivitta'a nagui.

⁶Qaq ayim ñataqta 'eesa ñaqshin da ñi Dios mayi chigoqchigui da qami' i'oteque da no'on dalaxaic qadataxaqui, ñimayi queto'ot da i'ottac damayi, chochi ividaxatta'a ca na'a'q qom ñi'iguelac so Jesucristo.

⁷Qaq damayi sela'a da nachi lataxac da ayim seuennatapega 'enuac da qoñiita, cha'ayi ayim ñataqta qami' sauteque, qataq cha'ayi qanhuañiyau'a da lqouagaxanaqtaic ñi Dios, nai'ctaxa da huo'otaq ayim qaicoñittai', huo'otaq da ayim ñachaateu'a na nta'alpi da setaqlec da n'aqtac mayi chigaqaigui da nca'alaxa, da sa'axat da ñataqta 'eesa damayi.

⁸Qaq ñi Dios ñayateeta da ñataqta sautec 'enuac da qoñiita, da shiita'am da laotaxanaqtaic so Jesucristo da qoñiita.

⁹Qataq naxa da ñoqouagaxaueetac, qalaq señaaxataique da ña qanquigaxatshiguem da qadauotaxanaqtaiqui qataq na qadañajñiqui qataq da qadauottonaxanaxaqui,

¹⁰yaqto' ishit da qauañajñi da qalca'aiua'a ca ñataqta ñayamaqchiguiñi. Qataq yaqto' ishit da qui'itta da qanachaalataxaqui, qataq sa ishit da huo'o ca qami' qañasaxalguete qadasouaxashichi qom ivita da ñi'iguelac so Cristo.

¹¹Qaq yaqto' so Jesucristo ñataqta nlaxatchigui da qanachaalataxaqui ca no'on nataxac, da yaqto' huo'o da ñi'oxonnataguec qataq da lli'oxoyic ñi Dios.

Da ñachaalataxac nachattaigui so Cristo

- ¹²Qami' yaqäya't, aým ñishitaique da qauäyajñiita da souaigui, da damayi 'eeta'am da itauan da n'aqtaxanaxac mayi i'axat da nca'alaxa.
- ¹³Cha'ayi 'enauac na allippi mayi ilotague' na lma' ñi lta'a na nta'alpi, qataq 'enauac na hueta'a ne'ena, yaätaten da aým qaicoñittai' souaxat da sasoilec da shictague' so Cristo.
- ¹⁴Qaq can qaäyaätaten da aým qaicoñittai', nachi huac da 'enauac na qadqäyañicpi da n'añaxat da i'axat da l'aqtac ñi Dios, qataq yataqta pi'iyä'a so qadataxala'. Qaica ca ñi'itaique.
- ¹⁵Qaq 'eesa da huo'o na i'axattac so Cristo, qalaxayi huo'o na laýipi yataqta yaäyamaqchiguiñi da lhuennataxac.
- ¹⁶Qataq huo'o na 'eeso'oyi i'axattac so Cristo, qalaxayi chochi huo'o cam naquittaique. Qaq sa ishit da 'oonolec ca lhuennataxa, cha'ayi namayipi nshitaique da nquigaxateec da ñique'ejnaxac nagui da aým qaicoñittai'.
- ¹⁷Qalaxayi nam laýipi yataqta quetaigui da lauotaxanaqtaic, cha'ayi namayipi yaätaten da aým soota'a ne'ena, da yaqto' setaqlec da n'aqtac mayi chigaqaigui da nca'alaxa.
- ¹⁸Qalaxayi nachi 'en'am sa seteetega namayipi da tateu'a da dos naua lhuennataxac, huo'otaq sa ishit, cha'ayi da i'axattac so Cristo. Qaq nachida da i'ot da aým samachiguiñi. Qataq lamaaxa qome da yacteec naq'en da ñitonaxac damayi,
- ¹⁹cha'ayi aým saätaten da saqca ca da da ñachaalataxac, cha'ayi qami' aým qanqouagaxauñiitalec, qataq da ltaunaxanaxac so Espíritu Santo mayi netanguit co'ollaxa so Jesucristo.
- ²⁰Cha'ayi aým da shiitapeguec qataq dam ñaquitta'a da sa ishit qome da huo'o ca ñi'aloxootaique. Chaqdata da qaica ca shi'itaique da sa'aqtaxaatac, da yaqto' 'eeta'am nagui, huo'otaq dam sata'ague, da aým chigoqchigui da nquictashiguem da qaila'a da l'amaqchic so Cristo, nagui da ña ñica'altauec, huo'otaq da mashi seleu.
- ²¹Cha'ayi da ñachaalataxac mashi nachattaigui so Cristo, qaq yöqo'oyi da seleu, qataq yacteec ñaq'en da 'onaxaic.
- ²²Qalaxayi da ña ñica'altauec, nachi ishit da so'onataxanot so qadataxala'. Yöqo'oyi aým sa saätaten cam yöqta llica'ateu'a naamayi.
- ²³Yataqta huo'o da lqalaic ñaq'en cam yöqta llica'ateu'a naamayi. Cha'ayi da lya iuennataxa 'eeta': Aým ñishitaique da seleu, yaqto' nachi 'eetai' da soota'aguet so Cristo. Cha'ayi damayi yataqta yacteec da 'onaxaic ñaqshin.

- ²⁴Qalaxayi da lya iuennataxa 'eeta': Da huo'otaq ña ñica'altauec, qaq damayi nataq'en yacteec da no'on, souaxat da qoñiita.
- ²⁵Qaq cha'ayi yataqta 'eesa ñaq'en damayi, qataq saýateeta da ña qami' soota'agueta, da yaqto' qami' setauanque da qanquiquitashiguem qataq huo'o da qantonaxaqui, souaxat da qadpi'iyaxaqui,
- ²⁶da yaqto' qaltaq ayim qoviita'aguet, nachi 'eeta'am da so'ot da qantonaxaqui da qavi'oxoyiñiitac so Cristo Jesús.
- ²⁷Qaq chaqdato' da qami' qanpogoxoiñiyapegue' da yaqto' da qadataxaqui nateeteguet da l'aqtac so Cristo. Qaq yaqto' da ishit da qami' sevitalo, huo'otaq da sa ishit, qalaxayi ñaqaiyita ñishitaique da ayim ivida'a qome ca i'axaxaxac da qoñiita da sa ishit da qanañaxañiñi, qataq sa ishit da qami' huesoguilo da qauloquitatepeguelec da qadpi'iyaxaqui mayi qauachigoxochiyaiqui da n'aqtac mayi chigaqaigui da nca'alaxa,
- ²⁸qataq sa ishit qome da qami' icolanaqchi't nam qami' ipa'agueeta'pe. Cha'ayi damayi l'anaxat da namayipi taýa'a da qanlaxajñi, qalaxayi damayi nataq'en l'anaxat da qami' qanca'alaxatreec. Qaq damayi maichi chigoqchigui ñi Dios.
- ²⁹Cha'ayi qami' qoýanema da qan'achiquiaxaqui, da yaqto' qau'amaqchiñi so Cristo, qataq da huo'o da qanque'ejnaxaqui, souaxat somayi.
- ³⁰Qaq qami', nataq'en ayim, 'eeta'a't da qanloquixac. Qaq sogote co'ollaxa da qauauañiichigui da 'eetec da ñiloquixac, qaq nagui qataq huo'o da qad'axaxaxaqui da ñaq shicto'ot da seloctac.

Filipenses 2

So Cristo qoýanagui da l'amqchic souaxat da sa n'amaqten

- ¹Qaq ýoqo'oyi so Cristo da qami' i'añaqchi't, qataq da qami' machiyiñi naq'en da lauotaxanaqtaic somayi, qataq da qami' hueta'agueta so n'Espíritu, qataq da qauauattoñi da nauotaxanaqtaic qataq da nchoxonnataxanaxac,
- ²qaq no'on qone' da qauauo'oi qome ca ñitonaxac. Yataqta qaica ca ýaqpeuga da qoñiita. 'Oonolec ca qancoñiyiitagui nsoxoyic, qataq 'oonolec ca qadhuennataqai qataq cam qoñiitatepeguec.
- ³Qataq sa ishit qome da chochi huo'o ca qanaquichiitaique da huo'o ca qau'ochi, huo'otaq souaxat da qami' n'amqajnaxaiqa. Chaqdata da sa ishit da qami' ñi'oxonnaxaiqa, qataq sa ishit da qanamachiitaña ca qadyai da qoñiyapec sa ishit da qami' 'eeta'ama.
- ⁴Qataq sa ishit qome da huo'o ca i'auaxañi da nmitaique cam chigoqchigui da huo'o ca laýamqa'. Chaqcata cam nataq'en ishit da chigoqchigui da ýayamaxajñi ca nyá.

- ⁵Qataq qoñiita'am qome da lataxac da lhuennataxac so Cristo Jesús.
- ⁶Cha'ayi somayi nai'ctaxa co'ollaxa da 'eeta'am da lataxac ñi Dios, qalaxayi sa ishit da yictega da 'eeta'am da lataxac ñimayi.
- ⁷Chaqdata da co'ollaq ime da ñiguiñi da 'eeta'am ca chochi shiřaxaua, nachi yacona da lataxac ca nlatac, nachi yacha'ague laři 'enauac de'eda lataxac mayi 'eeta'am ñi Dios.
- ⁸Qataq co'ollaq mashi yaatañi da lataxac ca chochi shiřaxaua, nachi yacona da sa ishit da huo'o ca l'amaqchic. Qataq souaxat da lalaxayic, nachi ivitta'a da nalaataguec, nai'ctaxa da i'ot da n'aloxo de'eda l-leuaxa co'ollaq qaiuxanguet so npe'enaxaqui.
- ⁹Qaq řoqo'oyi ñi Dios řanem somayi da qaica ca 'en'am l'amaqchic, qataq dam l'enaxat mayi napacalec 'enauac na lařiipi da 'enec,
- ¹⁰yaqto' da qai'axařa da l'enaxat so Jesús, nachi ishit da i'alyiñi naua l-llicte 'enauac nam hueto'ot na piguem, qataq nam huetalec ana 'alhua, qataq nam huetaueegue da laři na 'alhua,
- ¹¹qataq yaqto' 'enauac qai'axat da řoqta 'eesa da so Jesucristo nachiso so qadataxala', nachi řataqta qaři'oxoden ñi qadta'a Dios.

Nam quetague' so Cristo 'eeta'am aca lcořadaqte na shiřaxauapi

- ¹²Qaq řoqo'oyi qami' řaqayadolqa, cha'ayi qami' nachi 'eetai' naxa da ařim qaulaqaiguat da qami' soota'agueta, qaq nagui da ařim qayooqtaique, qalaq no'on da řactec da ařim qaulaqaiguat. řataqta qau'onataxaniilec qome da qadca'alaqai, qataq sa ishit da 'ico' qanpichiitapeguela't, qataq řataqta huo'o da qadcolanqai.
- ¹³Cha'ayi ñi Dios nachiñi ñi qami' řanema cam řayamaqchiguiñi mayi qoñitapeguec, qataq qami' itauanque da ña qaumachiita 'enauac. Qaq damayi maichi chigoqchigui ñimayi.
- ¹⁴Qaq 'enauac cam qau'ochi, qalaq sa ishit da qautaqaitac qataq da qancotaitega't,
- ¹⁵yaqto' sa ishit da huo'o ca ilalec da qoñiita ca qadasouaxashichi, huo'otaq ca qadsomaxaqui. Chaqdata da qami' llalqa ñi Dios, qami' qui'itte' da qoviitangui na qauemaicpi qataq 'itaxaloxoicpi. Nachi qami' 'edoiguilo da qaucořayiilec namayipi, qoñiita'am aca huaqajñi da icořadelec na napalaxa,
- ¹⁶da huo'otaq qau'axachiim da n'aqtac mayi chigaqaigui da nca'alaxa. Yaqto' qom ivita da ñi'iguelaq so Cristo, nachi řataqta samachiguiñi souaxat da qoñiita, cha'ayi sařateeta da sa ishit da saqca ca naigui da ñaqlgoxosoxoc qataq da i'onataxanaxac.

¹⁷Qaq nai'ctaxa da qaÿaconeu'a da maichi ÿalamaxat ñachaalataxac da huo'otaq qaÿavigaxat, da yaqto' qaÿalecnoigui aca qadachitaqtaxanaqchi mayi qai'añiyot ñi Dios, souaxat dam qadpi'iyaxaqui, qalaxayi aÿim samachiguiñi. Qaq de'eda ñitonaxac nachi ñiuuate' 'enauac da qoñiita.

¹⁸Qaq nataq'en qome da qoñiita qantoñitapigui', qataq qanhuañiyau'a da ñitonaxac.

So Timoteo qataq so Epafrodito

¹⁹Qaq so qadataxala' Jesús qom huo'otaq nachiso chigoqchigui, qaq saqaÿaloq qome da qami' samaxalo ñi Timoteo, da yaqto' qami' nauaneto, da yaqto' ishit da samachiguiñi qom qami' saÿate'n.

²⁰Cha'ayi qaica ca lÿa da sela'a da ÿataqta 'eeta'am da iuennataxa, chaqñita ñimayi. Qataq ñimayi ÿataqta iuennatapega da qoñiita.

²¹Cha'ayi 'enauac nam laÿipi chochi huo'o cam naquittaique, qaq sa ishit da i'ot cam 'eetapeguec so Cristo Jesús.

²²Qalaxayi qami' masi qauaÿajñi da 'eetec da no'on lataxac so Timoteo, qataq da 'eetec da ñitauatapege' da sa'axataqtac da n'aqtac, qaq somayi 'eeta'am ca ñalec da itauan ca lta'a.

²³Qaq qom chochi saÿaten ca 'eetec dam sootaigui, nachi saqaÿaloq da samaq ñimayi, da yaqto' qami' nauaneto,

²⁴qaq nai'ctaxa da aÿim huo'o da ñaquitaxac so qadataxala' da aÿim ishit qome da saqaÿaloq da qami' ñoqo'onalo.

²⁵Qalaxayi nataq'en iuen da hua'auñi da qami' samaxalo ñi qadqaÿa Epafrodito ñim ñitauanaxaua de'eda qad'onataxanaxac qataq da qanloquiaxac, ñim maichi aÿim qanamaqaÿa co'olloxochiyi da yaqto' huapegue' na iuenecpi.

²⁶Cha'ayi ñimayi qalota da lyaxa da nauane' 'enauac da qoñiita. Qataq nataq'en huo'o da 'eeta, souaxat da qami' qad'axaÿaxaqui da sa no'on.

²⁷Qaq ÿoqta 'eesa da ñimayi sa no'on, masi huac da saqca. Qalaxayi ñi Dios huo'o da lchoxonnataxanaxa ñimayi. Qalaxayi saqñita ñimayi, cha'ayi nataq'en aÿim, da yaqto' sa ishit naq'en da ÿapacteec da ÿaquicoxo da 'eeta'am nagui.

²⁸Qaq ÿoqo'oyi ÿataqta huo'o da iyaxa da qami' samaxalo ñimayi, yaqto' ÿataqta qauamaichiguiñi qom qaltaq qanauañi', qataq yaqto' aÿim sa ishit da ÿapacteec saquico.

²⁹Qaq ÿataqta lta'adaic qome qanqashiñi da qantonaxaqui da qauacoñiiguat ñimayi, cha'ayi maichi qad'amqajnataxanaxauai so qadataxala', qataq nachi 'eetai' qome da ÿataqta qauauochiic ca 'eeta'am ñimayi.

³⁰Cha'ayi ñimayi masi huac co'ollaxa da saqca, souaxat da do'onataxaatacot

so Cristo. Qataq yataqta yanguet da nachaalataxac da lchiquiaxac, da yaqto' ishit da ayim itaunec cam qami' sa ishit da ayim qautauñiic, souaxat da qami' qañoqtao.

Filipenses 3

Da no'on nataxac mayi yataqta 'eesa

¹Qaq nagui qami' yaqayadolqa, qantoñitapeguc qome so qadataxala'. Qaq ayim sa ishit da huo'otaq ñasamtapiguiñi da shi'iguelaqtalec de'eda sogote da shiyiñi co'ollaxa, cha'ayi damayi yataqta qadviñiqui.

²Qaq maxatchaxa, qadvichiya'aguet qome na 'eeta'am da lataxac na pioxotpi, qataq i'otta'pe naua qauema, qataq ipelectac na n'oc.

³Cha'ayi nam qaýauo'o n'anaxashit na l'oc mayi yataqta 'eesa, nachiqomi' mayi chigoqchigui so Espíritu Santo da ñatamnaqtacot ñi Dios, qataq yataqta ñitonaqtapigui' souaxat da qomi' lalamqa'te so Cristo Jesús. Qataq sa ishit da chochi sepi'aqtega cam chochi yi'oqchigui.

⁴Qaq nai'ctaxa da ayim nataq'en ishit da huo'o ca shictega ne'enapi da sepe'etega, cha'ayi qaica ca ishit da ayim napacalec da ipi'iýaxac 'enauac namayipi.

⁵Cha'ayi ayim co'ollaq mashí sovi' naua ocho na'axa'te da ayim ñiguiñi, nachi qaýauo'o so ñi'anaxat, cha'ayi ayim iuo' na Israel l'ecpi, sachigoxoigui na llalaqpi so Benjamín, naua i'aqtaqa 'eeta'ama soua ita'al hebreo lashi'. Da yataxac ayim fariseo l'ec da shicteguelo naua nqataxac mayi chigoqo'oto so Moisés.

⁶Qaq da lataxac da qanayicteguelo naua 'ena'pe naua nqataxac, qalaq yataqta sa ishit da huo'o ca ayim qaýasaxalec yasouaxashit.

⁷Qalaxayi 'enauac ne'enapi mayi yataqta huo'o naq 'enec ñaq'en co'ollaxa, nagui 'eeta'am ñaq'en da yataqta qaica ca naigui, souaxat so Cristo.

⁸Qaq saqdata de'eda, cha'ayi 'enauac nam ishíttaxa da yalamaxatpi, qalaq 'enauac salatauec, cha'ayi yataqta sa ishit da ivi' ñaq'en da 'eetec da sauatton so Cristo Jesús mayi yataxala'. Qaq souaxat so Cristo, nachi imauec da daqat na temaq da yalamaxatpi, qataq 'eeta'am ñaq'en ca chochi lasogoñi, cha'ayi sauotaique da ñauac so Cristo,

⁹qataq da yaqto' ayim qaila'a da ñi'attau'a somayi. Qaq sa ishit da chigoqchigui da no'on yataxac souaxat da salaxaguet na nqataxacpi, chaqdata da no'on nataxac mayi yanem ñi Dios cam i'amaqten so Cristo. De'eda no'on nataxac mayi chigoqchigui da npi'iýaxac.

¹⁰Qataq ayim ñishitaique da yataqta sauattoota so Cristo qataq da l'añaxac

co'ollaq nca'aleeguesop qanqoÿin da nleuaxa, qataq da ñiuanau'a da nque'ejnaxac, chochi sevitta'a da shiita'am somayi da seleu.

¹¹Cha'ayi huo'o da ñaquitaxac da salectoigui qom qaltaq qanca'alaxateec 'enuaac na leuaxaicpi.

Da 'añaxataxac da yaqto' qaivida'a ca naloq nec

¹²Qaq aÿim sa ishit da huo'otaq shiitega da mashi sevi' 'enuaac nam sa'axattac, huo'otaq da mashi nalochiguiñi da ÿataxac. Qalaxayi aÿim ashicta, huo'o da ñaquitaxac da ña sevida'a da huo'o mshi aÿim ÿaconeu'a co'ollaxa so Cristo Jesús.

¹³Qami' ÿaqaya't, sa ishit da maichi aÿim chigoqchigui da huo'otaq shinapec da mashi sevi' 'enuaac de'eda. Chaqdata da aÿim secoua'ai 'enuaac na nca'attauro, nachi ÿataqta ñi'añaxat da yaqto' ishit da sevida'a cam sata'a,

¹⁴yaqto' sevida'a ca naloq nec qataq cam qaÿachaxanapec cam huo'o mshi qomi' iÿaxanalo ñi Dios mayi neta'ague da piguem, souaxat da ñi'adaqtau'a so Cristo Jesús.

¹⁵Qaq ÿoqo'oyi 'enuaac da shinaqta mayi mashi nalochiguiñi da qadpi'iÿaxac, no'on da nachi 'eeta'a't da qadhuennataxa. Qalaxayi da huo'otaq huo'o ca lÿa qadhuennataxaqui, qalaq ñi Dios ishit nataq'en da qami' itauanque da qauaÿajñi camayi.

¹⁶Qaq de'eda shinapec no'on da nachida qome qadhuennataxa, qataq ÿataqta nateeteguet da qadataxac dam mashi sogote da sevidaq.

¹⁷Qami' ÿaqaya't, no'on da ÿataqta qoquiitegue qome da no'on ÿataxac, qataq nataq'en qauaÿataxayiñiita nam quetegue da no'on nataxac mayi qami' sapaxaguenaxaque.

¹⁸Qaq mashi qalota da qami' shinapegalo, qalaxayi nagui qaltaq ñoÿiitalec da shi'iguelaxalec da qami' shinapegalo, cha'ayi ÿataqta qalota nam npa'aguene' da l-leuaxa so Cristo co'ollaq qaiuaxanguet so npe'enaxaqui.

¹⁹Qaq cam loga't qom ivita namayipi, qalaq qanlaxajñi. Cha'ayi namayipi chochi do'onataxaatacot da lamanaxanaqtaic da l'oquiaxac, qataq ñi'oxodeetapigui nam ishíttaxa da i'ot da l'aloxo, qataq ndoteec da iuennatapega nam huetalec ana 'alhua.

²⁰Qalaxayi qomi' qadma' da piguem, qataq seuataqtaique da ñi'iguelaq so qadca'alaxaqui mayi qadataxala' Jesucristo qom chigoqtegue da piguem.

²¹Qaq somayi nadalaxat qome da qad'oquiaxac mayi taÿa'a da ileu, da yaqto' 'eeta'am naq'en dam l'oquiaxac mayi ÿi'oxodaic. Qaq nachida qome de'eda l'añaxac da ilo'ogue 'enuaacna da do'onataxana.

Filipenses 4

Nachi 'eetai' qome da qantoñitapeguec so qadataxala'

- ¹Qaq yöqo'oyi qami' ñauochaxa'u yaqaya't, ayim yataqta huo'o da iyaxa da qami' ñauaneto, cha'ayi qami' mayi nachiqami' qau'ochi da ñitonaxac qataq qami' yi'oxode'te. Qaq nachi 'eetai' qome da qoquiitague' so qadataxala', qami' ñauochaxa'u.
- ²Qaq huo'o da yaqataxac aca Evodia qataq nataq'en aca Síntique da caamayi no'on da yataqta nhuoteeta't, cha'ayi caamayi 'eeta'ama da maichi nqaya't naq'en so qadataxala'.
- ³Qataq 'am i'onataxanaxaua mayi saq ayim 'auyoteec, 'am shinapega da 'autaua'n qome que'ecaua qadqaya't, cha'ayi caamayi yataqta qalota da ltaunaxanaxa'c ayim da sa'axataqtac da nca'alaxa, nataq'en ca Clemente qataq nam laýipi i'onataxanaxauapi. Qaq ñi Dios mashí yidelec acam nanedaxalate nam nca'alec na l'enaxatpi namayipi.
- ⁴Qaq yataqta qantoñitapeguec qome so qadataxala' 'enauaque naua na'axa'te. Qaq shi'iguelaxattalec de'eda i'aqtac da yataqta qantoñitapigui' qome.
- ⁵Qaq 'enauac qome na shiyaxauapi yataqta qami' yauattoote' da qami' huotaxanaqtaqaiqa. Cha'ayi so qadataxala' mashí sa qayapeque da nvi'.
- ⁶Qataq sa ishit qome da huo'o ca qami' yaquicoqchitta'pe. Chaqdata da yataqta qau'aqtaxañiitem ñi Dios da ivita da qanqouagaxañiitacot. Qauyaxañiyot ñimayi, nataq'en qai'añiitacot da qan'achiquiaxaqui.
- ⁷Qaq yaqto' ñi Dios qami' yanema da l-lagaxayic mayi yataqta napacalec 'enauac nam laýajneguesat ca shiyaxaua. Qataq de'eda nlagaxayic, damayi ntela'a da qadquiyaqteyaxaqui qataq da qadhuennataxaqui da qan'ayiitau'a so Cristo Jesús.

Qailotegue da lataxac ca yayamaqchiguiñi

- ⁸Qami' yaqaya't, qataq da lya 'eeta': yataqta qauloitegue qome da lataxac cam yataqta 'eesa, qataq 'enauac cam iuen da huo'o naq 'enec qanqoyin, qataq cam no'on nataxac, qataq cam qaica ca yalecta'aguet, qataq 'enauac cam qayayamaxadeeta, qataq cam no'on da n'aqtageuc. Qataq qauloiteguet 'enauac nam i'ot da yayamaqchiguiñi, qataq cam i'ot da ñi'oxonnataxanaxac.
- ⁹Qataq yataqta qau'ochi qome 'enauac nam qami' sapaxaguenque, qataq nam yaqataxacpi mayi qami' sanema, qataq nam i'aqtacpi mayi qau'qaichigui, qataq nam so'otpi mayi qauauañiichigui. Nachina qau'ochi qome. Qaq ñim Dios mayi chigoqo'ot da nlagaxayic qami' hueta'agueta qome.

Aso ltaunaxanaqte so Filipos l'ecpi mayi yamaxa so Pablo

¹⁰Qaq aŷim ŷataqta qalota da ñitonaxac so qadataxala' souaxat da qoñiita da qaltaq aŷim qauennachiŷa'a. Qaq sa ishita da huo'otaq shiitega da aŷim qaucouai'ai, cha'ayi chochi qaica ca qaddaqa'ai da aŷim qautauaŷi.

¹¹Qaq sa ishita da shinapec de'eda souaxat da aŷim huo'o da iuenaxanaxa, cha'ayi aŷim saŷaten da ñitootepeguec cam huo'o.

¹²Aŷim sanai'ac da sootaigui da iuenaxanaxa, qataq sanai'ac da sootaigui da qaica ca seueetac. Qataq aŷim saŷaten da ñala'aguet ca camachicague't, nai'ctaxa da huo'otaq ncomadaxa, huo'otaq nqouaxa, huo'otaq da qaica ca qaiuen, huo'otaq da nhuenaxanaxa.

¹³Aŷim ishita da ñala'aguet 'enauac na chochaqna, cha'ayi so Cristo aŷim ŷanem da i'añaxac.

¹⁴Qalaxayi qami' ŷataqta ŷaŷamaqchiguiŷi da aŷim qautauaŷi souaxat da iuenaxanaxa.

¹⁵Qataq qami' mayi qoñiitaña na Filipos, nataq'en qauaŷajñiita co'ollaq chita'ague da sa'axat da n'aqtac mayi chigaqagui da nca'alaxa, qaq co'ollaq shica'ai yi Macedonia, qalaq nachiqamiita 'enauac na 'amqajnataxanaxaicpi da aŷim qanamaqaŷa aso qadtaunaxanaqchi souaxat da qantoñiitepeguec da itaunaxanaxac da qami' sapaxague'n.

¹⁶Cha'ayi aŷim co'olla ñaq soota'a yi Tesalónica, qalaq qami' aŷim qanamaqaitega ana qadtaunaxanaqchi, souaxat da iuenaxanaxa.

¹⁷Qalaxayi aŷim sa ishita da chaqdata da iuennataxa da saconguet aca ñitaunaqte. Cha'ayi chaqdata da aŷim ñishitaique da nquictashiguem da qad'onataxanaxaqui, da yaqto' qami' ishite'n qome ñi Dios.

¹⁸Cha'ayi aŷim mashu sogote da saconguet da ñitaunaguec, qaq damayi ŷataqta ŷapacauac. Cha'ayi aso aŷim qanamaqaŷa mayi aŷim nda'a so Epafrodito, asomayi ŷataqta nalaigui 'enauac na iueneguesat. Qaq asa'aso qadtaunaxanaqchi, asomayi 'eeta'am ca nchinaxanaxat ama na laita mayi qaŷavigaxat da qoŷanot ñi Dios, qaq ŷataqta ŷaŷamaxadeeta ñimayi.

¹⁹Qaq ñim ita'a Dios qami' ŷanema qome 'enauac nam qaviñitaique da ŷachigoxotchigui dam qaica ca 'en'am da lli'oxoyic Isallaxa mayi hueto'ot naq'en so Cristo Jesús.

²⁰Qaq ñim qadta'a Dios ŷataqta nachu 'eetai' qome da ñi'oxonnataguec! Aja', nachu 'eetec.

Da pa'atec nquinaxanaxac

²¹Qaq qami' mayi qoquiitague' so Jesucristo, qai'añiim qome da iquinaxanaxac 'enauac nam lalamaxatpi ñi Dios. Qataq nam qadqaŷaŷicpi mayi aŷim

hueta'aguet nataq'en qami' yamaxalo da lquinaxanaxac.

²²Nataq'en qami' yamaxalo da lquinaxanaxac 'enuac nam hueta'a ne'ena nam lalamaxatpi ñi Dios. Qataq yataqta Ita'adaic da lquinaxanaxac nam nallippi ñim Ita'a na nta'alpi mayi netaña na Roma.

²³Qaq so qadataxala' Jesucristo qami' yanema qome da lqouagaxanaqtaic. Aja', nachi 'eetec.

Colosenses

Colosenses 1

So Pablo ÿamaxa aso lede so 'amqajnataxanaxaicpi mayi netaña yi Colosas

¹Aÿim Pablo, da ñamaxasaguec chigoqtot ñi Dios da ÿauo'o aÿim lamaxashic naq'en so Jesucristo. Aÿim soota'aguet ñi Timoteo,

²qaq aÿim qami' ÿaqayañicpi mayi qoñiitaña yi la ciudad Colosas, qami' samaxalo ana ÿide, qami' qau'amaqchiñiitac so Cristo, qataq qami' lalamqa'te ñi Dios. Ñishitaique da qami' qauacoñiigué qome da lqouagaxanaqtaic ñi qadta'a Dios qataq da l-lagaxayic.

So Pablo nqouagaxaueetapeguelec na 'amqajnataxanaxaicpi

³Qomi' naxa da ivita da ñoqouagaxaunaqtapeguelec da qoñiita, nachi sanaqtacot da qan'achiquiaxac ñi Dios ñim lta'a so qadataxala' Jesucristo.

⁴Cha'ayi co'ollaq huo'o da qad'axayaxac da qadpi'iÿaxaqui so Cristo Jesús qataq da qadauotaxanaqtaiqui 'enuac nam lalamaxatpi ñi Dios,

⁵souaxat da qanaquitaxaqui cam ÿaqataxaatapigui' da qami' ÿanema ñi Dios qom qoviita'ague da piguem. Qaq qami' qauacoñiigué de'eda aquitaxac co'ollaq qan'axayaxañiÿa dam n'aqtac mayi 'eesa, dam no'on qad'axayaxac mayi chigaqagui da nca'alaxa.

⁶De'eda n'aqtac mayi qami' qai'axatema co'ollaxa, damayi ÿataqta nquictashiguem qataq huo'o da alayaxac 'enuaque naua 'ale'u, da 'eeta'am da qoñiita co'ollaq qan'axayaxañiÿa da lqouagaxanaqtaic ñi Dios, huaña, nachi qauayajñi da de'eda nqouagaxanaqtaic ÿataqta 'eesa.

⁷Qaq damayi qami' ÿapaxaguenque so qanauochaxaua qadqaÿa Epafra. Somayi maichi qad'onataxanaxaua, qaq do'onataxaatacot so Cristo, da yaqto' qami' itaua'n.

⁸Qaq somayi qomi' nda'alo da qad'axayaxac da qoñiita qataq dam qadsoxoyiqui mayi qami' ÿanema so Espíritu.

⁹Qaq ÿoqo'oyi qomi' se'eso na'a'q can huo'o da qad'axayaxac, nachi qolaqtot da qami' ñoqouagaxaunaqtapegué, seÿaxanaqtacot ñi Dios da ña qami' ÿauattonaxanaxanque cam 'eetapeguec ñimayi, qataq da qami' ÿanema na ÿotta'a't naÿajneguesat qataq da nauattonaxanaxac mayi chigoqo'ot so Espíritu.

¹⁰Qaq yaqto' qami' ishit da no'on da qadataxaqui, 'eeta'am da lataxac na quetague' so qadataxala', qataq yaqto' qau'ochiitac cam ÿayamaxadeeta somayi. Huaña, nachi huo'o da alayaxac 'enuac nam ÿayamaqchiguiñisat mayi qau'ochi, qataq qaviyiita'a da ÿataqta qauauattoñiita ñi Dios.

¹¹Qataq seŷaxanaqtacot ñimayi, da yaqto' ŷachigoxotchigui da l'añaxac mayi qaiqa ca 'en'am da lli'oxoyic da qami' 'añaxaiqa naq'en, da yaqto' huo'o da qanhualaxaunaxaqui qataq da qantonaxaqui da qanaloyä'aguet 'enuac na chochaqna,

¹²qataq da qai'añiitacot da qan'achiquiaxaqui ñi qadta'a Dios, cha'ayi ñimayi ŷaqataxaatapigui' cam qomi' ŷanema mayi ŷachaxanapeguem da ŷanem 'enuac nam lalamaxatpi, qom ivita da souaqtaigui cam l'edaxa ñimayi.

¹³Cha'ayi ñimayi qomi' nca'alaxateeguesopa co'ollaxa da lamaxasoxonaxac na napalaxa, huaña, nachi qomi' inoxonaqchiteu'alo da lamaxasoxonaxac so lauotaxat llalec,

¹⁴ŷachigoxotchigui da l-leuaxa somayi da qomi' nca'alaxatreec, qataq da ŷapalaxat 'enuac na qadasouaxashitpi.

Chigoqchigui da l-leuaxa so Cristo da qanmane' ñi Dios

¹⁵Ñim Dios mayi sa ishit da qaila'a, ñimayi nactaigui da yi'oqchigui lataxac so llalec, som l'auaxanec da huo'o co'ollaq saxanaqca 'enuacna.

¹⁶Qaq ŷachigoxotchigui somayi co'ollaq i'ot 'enuac nam hueto'ot na piguem qataq nam huetalec ana 'alhua, qataq 'enuac nam sa ishit da qaila'a, qataq nam ishit da qaila'a. Nataq'en nam nta'alpi, damaxasoxonapecpi, nataxala'pi qataq na 'añaxaicpi mayi saq cha'a, 'enuac chigoqchigui somayi. Qaq 'enuac maichi lalamaxatpi.

¹⁷Qaq so Cristo nal'ena da huo'o co'ollaq saxanaqca 'enuacna. Qaq somayi nachiso so nllitañi 'enuac namayipi.

¹⁸Qataq so Cristo nachiso so lqaic da n'oquiaxac mayi nachina na 'amqajnataxanaxaicpi. Somayi nachiso so ŷanem da lca'alaxa de'eda n'oquiaxac. Somayi l'auaxanec da qanca'alaxateeguesop na leuaxaicpi, da yaqto' somayi nachisota 'oonolec nataxala'.

¹⁹Cha'ayi ñi Dios nshitaique da so Cristo ŷataqta imatta't 'enuac da lataxac ñimayi.

²⁰Qataq nshitaique nataq'en da ŷachigoxotchigui so Cristo da nmane' ñimayi 'enuac nam huetalec ana 'alhua qataq nam hueto'ot na piguem. Qaq i'ot de'eda nlagaxayic, ŷachigoxotchigui naq'en da l-leuaxa so Cristo co'ollaq qaiuaxanguet so npe'enaxaqui.

²¹Qaq qami' co'ollaxa 'eeta'am da ŷaqa'a ca qauachigoqŷa'ague qataq ŷataqta npa'aguene' ñi Dios da qadquiyaqteŷaxaqui, souaxat nam qau'ochiitac sa ŷaŷamaxañisat. Qalaxayi nagui ñi Dios qaltaq qami' nmaneto,

²²ŷachigoxotchigui naq'en da l-leuaxa so Cristo co'ollaq huo'o da nque'ejnaxac da l'oquiaxac. Qaq 'eetec de'eda ñimayi, cha'ayi nshitaique da qami'

nachaalataxaneu'alo cam hueta'a, qalaq qami' qui'itte' qataq qaica ca 'ico' qadshipaxanaxai qataq ca qadasouaxashichi.

²³Qalaxayi damayi iuen da qami' sa ishit da qai'axañiiuec da qadpi'iyaxaqui, qoñiita'am aca qo'ipaq mayi yataqta qayöqchiguingui ca lpa'a'q. Qataq sa ishit da qai'axañiiuec da qanaquitaxaqui mayi qauachigoxochiichigui da n'aqtac mayi chigaqaigui da nca'alaxa mayi qan'axayaxañiä. Qaq de'eda n'aqtac nachida da qai'axattac 'enauaque naua 'ale'u. Qaq aýmim Pablo nachida da sa'axattac.

So Pablo qaipataxalec da do'onataxaalec na 'amqajnataxanaxaicpi

²⁴Qaq nagui aýmim yataqta samachiguiñi, cha'ayi huo'o da ñique'ejnaxac souaxat da qoñiita. Cha'ayi de'eda nque'ejnaxac da yalamaxat i'oquiaxac, damayi naigui da yaqto' nalochiguiñi naq'en na nque'ejnaxacpi so Cristo souaxat na 'amqajnataxanaxaicpi mayi nachina na 'ico' l'oquiaxac somayi.

²⁵Qaq maichi chigoqchigui ñi Dios da aýmim yanagui da i'onataxanaxac da yaqto' so'onataxaalec da qoñiita, qami' 'amqajnataxanaxaicpi, qataq da sa'axatta 'enauac da l'aqtac ñimayi,

²⁶dam l'aqtac mayi sa ishit co'ollaxa da huo'o ca yäyajnaxanaxanec som shiyaxauapi soua hua'a'u vi'iyi. Qalaxayi nagui ñimayi yäyajnaxanaxanec nam lalamaxatpi.

²⁷Qaq ñimayi yauotaique da yäyajnaxanaxanec namayipi dam lsallaxa mayi huo'o da lli'oxoyic da yauotaique yami' na sa ishit da judiopi. De'eda n'aqtaxanaxac 'eeta': So Cristo qami' hueta'agueta, qataq somayi nachiso so i'ot da qanaquitaxaqui, yaqto' qauacoñiiguet qominchiyi ca ñi'oxoyic.

²⁸Qaq qomi' nachiso so Cristo sa'axataqtac. Qaq saqataqttega 'enauac na shiyaxauapi, qataq sapaxaguenaqtac 'enauac, yaqto' yäyateeta ca lataxac, qataq yaqto' ñi 'oonolec yataqta nquictashiguem, souaxat da n'attau'a so Cristo.

²⁹Qaq nachida da huo'o mshi aýmim yataqta imauec ñaq'en da ñi'añaxataxac mayi aýmim yami' so Cristo da so'onataxaatac.

Colosenses 2

¹Qaq aýmim ñishitaique da qami' qauayajñiita da yataqta lta'adaic da ñiloquiaxac souaxat da qoñiita, qataq nam netaña yi la ciudad Laodicea, qataq 'enauac nam saxanaxa da aýmim yauatton.

²Qaq huo'o da ñiloquiaxac, cha'ayi ñishitaique da namayipi da'añi da lquiyaqteyaxac, qataq ntaungui da nsoxoyic, qataq qaica ca iueetac dam aquitaxac mayi chigaqaigui da nauattonaxanaxac, da yaqto' yauattoota dam

saq cha'a mayi yachaxan ñi Dios, mayi nachiso so Cristo.

³Cha'ayi somayi nachiso so imatta't 'enauac na yotta'a't nayajneguesat qataq na nauattonaxanaxacpi mayi chochaq huañi.

⁴Qaq qami' sa'axatema de'eda, yaqto' sa ishit da huo'o ca qami' yatenachi't souaxat naua chochi n'onaxa't ltaxaxaxaco mayi dashaxanataxa'n.

⁵Cha'ayi ayim, nai'ctaxa da sa ishit da yi'oqchigui da qami' salectaiguilo, qalaxayi da iqui'iyaxac qami' yalecta'agueta. Qaq yataqta ñitootapeguc da no'on qadataxaqui, qataq da sa ishit da qai'axañiuec da qadpi'iyaxaqui so Cristo.

⁶Qaq yöqo'oyi de'eda 'eetec co'ollaq qauacoñiiguet so qadataxala' Jesucristo, qaq nachida qome qoviita'a da qan'ayiitau'a somayi,

⁷cam lpa'a'q da qanachaalataxaqui n'attalec somayi, qataq n'oxootalec somayi da qadpi'iyaxaqui. Cha'ayi nachida da qami' qayapaxaguenque co'ollaxa, yaqto' nachi 'eetai' da qai'añiitacot da qan'achiquiixaqui ñi Dios.

Da nachaalataxac dalaxaic ca n'attau'a so Cristo

⁸Qaq maxatchaxa qome, sa ishit da qoquiigue nam nshitaique da qami' yatenachi't da qami' idolguete nam nayajnec lma'na qataq nam nhuennataxacpi mayi saq 'en. Cha'ayi namayipi sa ishit da chigoqchigui so Cristo; chaqnata nam n'onataxacpi na shiyaxauapi qataq nam lhuennataxacpi da tatapigui lauel na chochi yi'oqchigui.

⁹Cha'ayi 'enauac da lataxac ñi Dios yataqta imattaigui da nachaalataxac so Cristo.

¹⁰Qaq nagui yataqta qami' nlaqchiguilo da lataxac ñi Dios, cha'ayi qan'ayiitau'a so Cristo. Somayi nachiso so napacalec 'enauac da namaxasoxonapecpi qataq nam 'añaxaicpi mayi saq cha'a.

¹¹Qaq nataq'en nagui qami', da qan'ayiitau'a so Cristo, nachi qayauo'o ca qan'anaxachi. Qalaxayi sa ishit da nachida da yi'oqchigui qai'an da n'oquiaxac; mayi nachida da qadca'alqai co'ollaq qami' qanca'alaxateeguesopa da n'onataxac da qadapachiyaxaqui. Qaq 'eda da n'anaxanaxac mayi chigoqot so Cristo.

¹²Cha'ayi co'ollaq qami' qanachilaxa'n, nachi 'eeta'am da qadyaichiguiñi' so Cristo co'ollaq qilayiñi. Qataq co'ollaq qanca'alaxateec, nachi qaltaq qadyaichiguem, cha'ayi qami' yataqta qau'amaqchiñi da l'añaxac ñi Dios mayi nca'alaxateeguesop da nleuxa somayi.

¹³Cha'ayi qami' co'ollaxa soua yöxoguelo vi'iyi, qalaq 'eeta'am da qami' leuxaiqa, souaxat na qadasouaxashichi, qataq souaxat da sa ishit da qayauo'o ca qan'anaxachi. Qalaxayi nagui ñi Dios qami' yanema da qadca'alaxauai

naq'en so Cristo, qaq nachi ÿapalaxat 'enauac na qadasouaxashichi.

¹⁴Nachi ñi Dios ÿapalaxat aso qadavigaxaiste mayi saqalanaqtac qataq i'ottac da qanhuaxanaguec souaxat da sa salaxasoxoguet naua 'ena'pe naua qoyittrañi nqataxaco. Huaña, nachi tachiguiña naq'en asomayi co'ollaq qaiuaxanguet so npe'enaxaqui.

¹⁵Cha'ayi so Cristo co'ollaq ileu da qaiuaxanguet so npe'enaxaqui, huaña, nachi loxonec na nta'alpi qataq na 'añaxaicpi mayi saq cha'a. Huaña, qaÿauaachigui naq'en da ÿataqta qaica ca 'enec co'ollaq ÿauec da 'eeta'am naq'en da lcoñitaguishicpi co'ollaq dauegaxan.

Qanmichiyaique qome ca hueta'ague da piguem

¹⁶Qaq ÿoqo'oyi qami' sa ishit qome da qauqochiitega ca qami' quetapeguelguete souaxat cam yi'oqchigui qanallic, huo'otaq cam qanÿomgui, huo'otaq cam na'a'q mayi sa qaishitapec, huo'otaq da dalaxaic so ca'agoxoic, huo'otaq ca na'a'q mataxaqui.

¹⁷Cha'ayi 'enauac ne'enapi chochi 'ico' lqui'i cam ñaq naÿa'cna, qalaxayi dam lataxac mayi ÿoqta 'eesa, nachiso so Cristo.

¹⁸Qaq sa ishit qome da qauauaqaita'a da sa qami' talguete naq'en ca qanshiitenaxachi nam shiÿaxauapi mayi chochi huomoigui da 'ico' qaica ca n'amqajnaxac qataq natameetacot na namaxashic piguem l'ecpi. Cha'ayi namayipi taigui da i'ot cam sa ishit da ÿoqta ÿauaachigui, qataq chochi ÿashittagui da ñi'oxonnaxac, souaxat naua maichi lhuennataxaco da lapachiyaxac.

¹⁹Cha'ayi namayipi sa ishit da n'attau'a so Cristo mayi nachiso so lqaic de'eda n'oquiaxac. Qaq somayi nachiso so nquictashiguem naq'en da i'añaqchit de'eda n'oquiaxac, qataq ÿataqta n'atta't naq'en nam ÿotta'a't logoxoshitpi da ipacchigui naq'en dam 'eetapeguec ñi Dios.

²⁰Cha'ayi qami' sogote da qadleuaxauai so Cristo, qaq mashu qai'axañiuec nam lhuennataxacpi na shiÿaxauapi da tatapigui lauel nam chochaqna. Qaq çtá'ainco' yi 'eeta'amo' da ña qoviitaigui da qau'ochiitac nam 'onataxacpi mayi huetalec ana 'alhua? Yi qanañañiiguete da qau'ochi ne'ena napaxaguenataxanaxacpi

²¹mayi 'eeta': "Sa 'aupoteu'a de'eda, qataq sa ishit da 'avi'iguen yi'iyi, qataq sa ishit da huo'o ca 'alasaqa'a."

²²Qaq 'enauac ne'ena qaÿapaxaguenataxaatapeguecpi, namayipi tai'a da imeuo. Qataq ne'ena napaxaguenataxanaxacpi maichi lamaxasoxonaxac qataq lapaxaguenataxanaxac nam chochi shiÿaxauapi.

²³Qaq 'eesa da 'enauac ne'ena 'eeta'am da ÿataqta huo'o na ÿäÿaten ca shiÿaxaua da i'ot. Cha'ayi namayipi ÿamaxalec da natamnaxac, qataq da sa

n'amaqten, qataq da ýauo'o da nque'ejnaxac da l'oquiaxac. Qalaxayi namayipi sa ishit da itauan camayi da nala'aguet da lqopitaxanaqtaic da lapachiyaxac.

Colosenses 3

¹Qaq ýoqo'oyi da qami' sogote da qadyaitchiguem so Cristo co'ollaq qami' qanca'alaxatreec, nachi qanmichiýaique cam hueta'ague da piguem dam neta'ague so Cristo da nso'ootau'a na aloic ñi Dios.

²Qaq ýataqta tatapigui qadvilli cam pa'ata'ague da piguem, qaq sa ishit da qauennachiitapega nam huetalec ana 'alhua.

³Cha'ayi qami' masi qadleuaxauai so Cristo, qaq nagui da qanachaalataxaqui hueto'ot somayi da n'attau'a ñi Dios.

⁴Cha'ayi so Cristo nachiso so qanachaalataxac. Qaq qom ivita da ñi'iguelaq da nachaxan, nachi qami' nataq'en qanachaxañi. Nachi qanhuañiyau'a da lli'oxoyic somayi.

Da toguishic achaalataxac qataq da dalaxaic

⁵Qaq ýoqo'oyi qami' ýataqta imeuo qanqashiñi 'enauac na qan'onataxaqui mayi huetalec ana 'alhua. Qaica qome ca huetapeeguet aca sa lhua, qataq sa ishit da qau'ochi cam ishit da deshipaxanaqtaxan, qataq sa ishit da qoquiitagueto naua qadqopitaxanaqtaicolli' qataq naua qauema qadhuennataxacolli'. Qataq sa ishit da qami' qopitaxanaqtaqaiqa, cha'ayi damayi 'eeta'am da qanatamnot ca nqolac.

⁶Cha'ayi nachinaua na chigoqchiguilo dam qaica ca 'en'am da lchic layiloxo ñi Dios da ýauo'o da nhuaxanaguet nam sa ishit da ýalaq.

⁷Qaq qami' qau'ochiitac co'ollaxa 'enauac ne'ena som toguishic qadataxaqui.

⁸Qalaxayi nagui qai'axañiiuec qome 'enauac ne'ena 'onataxacpi: nalemataic, nayiloxo, sa ýayamaxañisat, nnogoqtaxanaxac, qataq naua qauema n'aqtaqa mayi ishit da qanasaxadeec.

⁹Qataq sa ishit da huo'o ca ýatenachit ca lýa, cha'ayi qami' masi sogote da qualachi da toguishic qadataxaqui qataq 'enauac nam lataxacpi mayi qau'ochiitac co'olloxochiyi.

¹⁰Qataq masi sogote da qai'añiñi da dalaxaic nataxac mayi nquictashiguem, chochi ivitta'a da 'eeta'am da lataxac ñim Dios mayi maichi l'onatac, da yaqto ýataqta ýauattoota ñimayi.

¹¹Qaq damayi sa ishit da huo'otaq nachida da yi'oqchigui da judío l'ec ca shiyaxaua huo'otaq da sa ishit da judío l'ec, huo'otaq ca huo'o ca n'anaxat na l'oc huo'otaq ca qaica ca n'anaxat, qataq ca ýaqa'a ca chigaqa'ague, huo'otaq nam sa nayamaxatapec, huo'otaq ca nlatac huo'otaq ca sa nlatac. Cha'ayi so

Cristo nachisota 'oonolec, imata 'enauac na shi'axauapi.

¹²Cha'ayi ñi Dios yataqta qami' yauoteque, qataq qami' lca'agui'shi, da yaqto' qami' lalamqa'te. Qaq yoqo'oyi yataqta qai'añiñi qome da qami' choxonnataxanaxaiqa, huotaxanaqtaqaiqa, qataq sa qami' n'amqajnaxaiqa, qataq huosotta da qadataxaqui, qataq qami' hualaxaunaxaiqa.

¹³Ñi 'oonolec da qoñiita yataqta nhualaxaune' ca lya qataq ichoxoden da huo'otaq huo'o ca yasouaxat. Da 'eetec so Cristo da qami' ichoxode'n, qaq nachida qau'ochi.

¹⁴Qalaxayi yataqta yacteec qome da qalota qanqashiñi da qadsoxoyiqui, cha'ayi nachida da n'atta't naq'en na shi'axauapi, qataq yataqta naloqchiichiguiñi naq'en 'enauac na lataxaguesat.

¹⁵Qataq da nlagaxayic mayi chigoqo'ot ñi Dios ilo'ogue qome da qadquiyaqteyaxaqui, cha'ayi nachida da huo'o mshi qami' iyaxanalo ñi Dios, da yauotaique da 'ico' 'oonolec n'oquixac naq'en da qoñiita. Qaq yoqo'oyi yataqta qauamaichiguiñi qome.

¹⁶Qataq da lapaxaguenataxanaxac so Cristo yataqta nlaqchiguilo qome naq'en naua qadquiyaqchilli'. Qataq yataqta qanayajnaxanaqchiñi da qauapaxaguiñi qataq da qau'añaqchichi ca qadyai. Qataq da qau'onaxañi, qalaq qau'oñi na yotta'a't n'onecpi mayi chigoqo'ot so Espíritu Santo. Qataq yataqta imauec da qadquiyaqteyaxaqui da qai'añiitacot da qan'achiqui axaqui ñi Dios.

¹⁷Qataq 'enauac nam qau'ochi huo'otaq cam qanasaqaiuec, qalaq qauachiitoigui da l'enaxat so qadataxala' Jesús. Qataq chigoqchigui qanqashiñi somayi da qai'añiitacot da qan'achiqui axaqui ñi qadta'a Dios.

Da lataxac ca 'amqajnataxanaaic da iloteguet ca lya

¹⁸Qaq qami' 'alpi mayi mashi qauadoñi, yataqta qaualaqaiguet qome na qadamoxouaiqi, cha'ayi nachida da qad'onataxanaxaqui, cha'ayi qau'amaqchiñiitac so qadataxala'.

¹⁹Qataq qami' yallippi mayi mashi qauadoñi, yataqta qauauochiic aca qadhuai. Qataq sa ishit da sa qauchiyyapepec acamayi.

²⁰Qataq qami' ñaqpiolec, yataqta qaualaqaiguet ca qadta'ai, cha'ayi damayi yataqta yayamaxadeeta ñi qadataxala' Dios.

²¹Qataq qami' yallippi mayi huo'o da qadco'oxoqui, sa ishit qome da qaunogoqchichi ca qai'alquii, yaqto' qom sa ishit da 'aloxogui yi lauel.

²²Qataq qami' nlatacpi, yataqta qaualaqaiguet qome ca yi'oqchigui qan'aco'oi. Sa ishit da chaqdata da qami' ilotaguilo da yaqto' qami' yayamaxadeete', chaqdata da yataqta huosotta da qadquiyaqteyaxaqui, souaxat da qayi'iitega ñi Dios.

²³Qaq camachaqca ca qau'ochi, qalaq yataqta qanasapachiita, 'eeta'am qanqashiñi da nachiñi ñi qadataxala' da qau'onataxañiitacot. Qaq sa ishit da nachica ca shiyaxaua.

²⁴Cha'ayi qami' mashi qauayajñi da ñi'iñi qadataxala' qami' yanema qome cam yayamaxattac da yauotaique da yami' na lalamaxatpi. Cha'ayi qami' qau'onataxañiitacot so Cristo mayi nachiso so yooqta qadataxala'ai.

²⁵Qalaxayi cam i'ottac ca sa yayamaxañi, qalaq qaishiitenguet cam naigui cam qauem mayi i'ottac. Cha'ayi ñi Dios sa ishit da lca'atagui na shiyaxauapi.

Colosenses 4

¹Qaq qami' 'aco'pi, yataqta qau'ochi qome ca yayamaqchiguiñi, qataq yataqta qaupagaqchiñiichigui da nshiitenaguec ca qadlataqui. Qami' qauennachiya'a da nataq'en huo'o ñi qan'aco'oi mayi neta'ague da piguem.

²Qami' yataqta qoquiiot qome da qanqouagaxaunaxaqui. Qanloiteec, qataq qai'añiitacot da qan'achiquiaxaqui ñi Dios.

³Qataq nataq'en qomi' qanqouagaxauñiitalguete qome, yaqto' ñi qadataxala' Dios qomi' yanema ca qaddaqa' sa sa'axataq da n'aqtac qataq dam sa ishit co'ollaxa da qayayaten n'aqtaguec so Cristo, cha'ayi nachida da huo'o mshi ayim qaicoñittai'.

⁴Qaq qanqouagaxauñiitac qome, yaqto' ayim yataqta ishit da sa'axataguec ca lataxac de'eda n'aqtac, cha'ayi damayi nachida da i'onataxanaxac.

⁵Qataq yataqta qanayajnaxanaqchiñi da qautaqaitage' nam saxanaxa da da'amqajnataxan. Yataqta qauqopitaxañiyapec naua no'on na'axa'te, da huo'o ca qaddaqa'ai.

⁶Naua qadtaxayaxacolli' yataqta qayayamaxadeete' qome qataq yataqta qanqopitalo. Ñi 'oonolec da detaxayapegue' ca lya, qalaq yayaten da yayamaxatchiguiñi ca lataxac.

Da pa'ateec nquinaxanaxac

⁷Qaq ñim qanauochaxaua qadqaya Tíquico mayi yataqta qadpe'et qataq qad'onataxanaxaua da so'onataxanqot so qadataxala', ñimayi qami' i'axatema qome ca qad'axayaxaqui da shiita.

⁸Qaq yoqo'oyi qami' samaxalo ñimayi, da yaqto' qami' i'axatema da 'eetec da shinaqta, qataq da yaqto' qami' i'añaqchi't.

⁹Qaq ñimayi nnaictague' qome ñi Onésimo ñim qanauochaxaua qadqaya qataq qadpe'et. Ñimayi maichi qami' chigoqtoiguilo co'ollaxa. Qaq ñimayi qami' da'aqtaxanema qome 'enauac nam hueta'a ne'ena souaqta'a.

¹⁰Qaq ñim Aristarco mayi ñicoñitaxaua, ñimayi qami' yamaxalo da lquinaxanaxac, qataq ñi Marcos ñim l'ac lqayä ca Bernabé. Qaq qami' mashi sogote da qauayajñi da yaqataxac da saqattapeguelec ñimayi. Qaq yöqo'oyi da ivita da qami' namaqtegalo, qalaq yataqta qauloyiguet.

¹¹Nataq'en qami' yamaxalo da lquinaxanaxac ñi Jesús, da l'enaxat lya Justo. Nam 'amqajnataxanaxaicpi judío l'ecpi, nachaqnauate' naamayi da ayim itauaata'pe sa'axataqtac da ilo'ogue 'enauacna ñi Dios qataq da ayim i'añaqchitta'pe.

¹²Nataq'en qami' yamaxalo da lquinaxanaxac ñi Epafras. Ñimayi nataq'en lamaxashic so Jesucristo, qaq ñimayi maichi qami' chigoqtoiguilo co'ollaxa. Qaq ñimayi nachi 'eetai' naxa da qami' nqouagaxaueetalguete, da yaqto' qaica ca da da qadhuennataxaqui, qataq da yaqto' yataqta qanañañiyot da qau'ochi ca 'eetapeguec ñi Dios.

¹³Cha'ayi ayim yataqta sauachigui da ñi Epafras yataqta qalota da lhuogoxo, souaxat da qoñiita, nataq'en nam netaña yi la ciudad Laodicea qataq yi Hierápolis.

¹⁴Qataq ñim qanauochaxaua Lucas mayi natannaxanaq nataq'en qami' yamaxalo da lquinaxanaxac, qataq ñi Demas.

¹⁵Qataq qai'añiim qome da iquinaxanaxac ca qadqayañicpi mayi netaña yi Laodicea. Qataq qai'añiim nataq'en da iquinaxanaxac aca Ninfa qataq na 'amqajnataxanaxaicpi mayi laponqa' yi lma'.

¹⁶Qaq qom qami' ime da qautaxayaxañi ana'ana yide, nachi qauamaqayä qome na 'amqajnataxanaxaicpi mayi netaña yi Laodicea, da yaqto' nataq'en itaxayaxan. Qataq nataq'en qautaxayaxañi qome aca yide mayi chigaqa'a yimayi.

¹⁷Nataq'en qoñiyapega qome ca Arquipo, qoñiita': "Yataqta 'aupactelco' qome da 'ad'onataxanaxac mayi 'am yami' so qadataxala', da yaqto' 'au'onataxanot."

¹⁸Qaq ayim Pablo maichi semapegue' da shiyiñi da iquinaxanaxac da qami' samaxalo. Qaq qauennachiya'a qome da ayim qaicoñittai'. Qaq ñi Dios qami' yanema qome ca qanchoxonnataguiqui. Aja', nachi 'eetec.

1 Tesalonicenses

1 Tesalonicenses 1

**So Pablo qataq soua lya't yamaxada aso lede so 'amqajnataxanaxaicpi
Tesalónica l'ecpi**

¹Ayim Pablo, ayim soota'agueta naua Silvano qataq Timoteo. Qaq nagui qami' samaxalo ana yide, qami' yaqayañicpi 'amqajnataxanaxaicpi mayi qoñiitaña na la ciudad Tesalónica. Qami' mashi qan'ayiitau'a ñi qadta'a Dios qataq so qadataxala' Jesucristo. Ñishitaique da qauacoñiigueta da nqouagaxanaqtaic qataq da nlagaxayic mayi chigoqo'ot ñi qadta'a Dios qataq so qadataxala' Jesucristo.

Da lpi'i yaxac so netaña yi Tesalónica yataqta naloqnaxanaxat

²Nachi 'eetai' da sanaqtacot da qan'achiqui yaxac ñi Dios, cha'ayi ñitonaqtapeguet 'enauac da qoñiita. Yoqo'oyi da ñoqouagaxaunaqtac, nachi qaltaq tachigui qadhuel da qoñiita.

³Qaq ñim qadta'a Dios mayi souaqto'ot, ñimayi mayi yäyateeta da qadhuennataxa da tachigui qadhuel da l'onataxanaxac da qadpi'i yaxaqui, qataq da qadsoxoyiqui da qoviitague' na qadqayañicpii, qataq da qoquiito'ot qanaquitaxaqui ñi qadataxala' Jesucristo.

⁴Qami' qadqayä't, ñim Dios yataqta qami' yäuoteque, qataq sayajnaqta da ñimayi qami' lca'agui'shi.

⁵Cha'ayi qomi' co'ollaq qami' sa'axataxama da n'aqtac mayi chigaqaigui da nca'alaxa, qalaq sa ishita da ndoxoiqa naua qadtaxayaxac. Cha'ayi qomi' hueta'agueta da l'añaxac so Espíritu Santo, qataq sayajnaqta da yataqta 'eesa dam sa'axataqtac. Qataq qami' yataqta qauayajñiita da qadataxac no'on co'ollaq qami' souaqta'agueta. Qaq damayi naigui da maichi qana'yamaxataxaxaqui.

⁶Qaq qami' da machi qoñiitec co'ollaq qoquiigui da no'on qadataxala' Jesús. Co'ollaq qauacoñiigueta da n'aqtac, nachi so Espíritu Santo qami' yanema da qantonaxaqui. Qaq yoqo'oyi nai'ctaxa da saqalota da qanque'ejnaxaqui.

⁷Qaq nachida da 'eetec da huo'o mshi qami' ilolguete qataq qami' i'enaxa't 'enauac nam 'amqajnataxanaxaicpi mayi netalguete yiuu 'ale'u Macedonia qataq yi Acaya.

⁸Cha'ayi qami' chigoqtoiguilo da huo'o mshi saqayöqtégue da n'aqtagueta so qadataxala' Jesús. Qaq sa ishita da chaqyita yi Macedonia qataq yi Acaya. Nataq'en na shiyaxauapi mayi netalguete naua saqayöqtalo 'ale'u, namayipi yäyaten da huo'o da qadpi'i yaxaqui ñi Dios. Qaq yoqo'oyi qomi' sa iuen da qaltaq sa'axataq de'eda.

⁹Cha'ayi namayipi maichi n'aqtaxaatapigui da 'eetec so hua'auchiguiñi qoyiquiaxac co'ollaq qami' souaqta'agueta. Nataq'en n'aqtaxaatapigui da qadsoxosoxonaxaqui co'ollaq qomi' qauacoñiigueta, qataq da 'eetec co'ollaq qoquiya'ai nam nqolacpi da qoquiigue da qau'onataxañiyot ñim Dios mayi nca'altauec qataq sa ishit da chochi n'enaqtaguetto.

¹⁰Nataq'en namayipi n'aqtaxaatapigui da qami' qauachiitaique nagui da ñi'iguelaq so Jesús som llalec ñi Dios mayi nca'aleec naq'en co'ollaq mashi ileu. Somayi mayi nachiso so qomi' nca'alaxateeguesopa qome da lchiquiaxac ca nhuaxanaguec na shiyaxauapi mayi nay'a'cna.

1 Tesalonicenses 2

Da l'onataxanaxac so Pablo co'ollaq hueta'a yi Tesalónica

¹Cha'ayi qami' qadqaya't, qauayajñiita so hua'auchiguiñi qadvidaxac da qoñiita, somayi sa ishit da saqca ca naigui.

²Eesa da co'ollaq souaqta'a yi la ciudad Filipos, yataqta saqalota da qanshiunaguec, qataq qomi' qaiuxaata'pe. Damayi mashi qauayajñiita. Qalaxayi co'ollaq qami' ñovidaxaiguilo, nachi ñi Dios qomi' itauanque da sa ishit da leutapigui qadhuel da qami' sa'axataxama da n'aqtac mayi chigaqaiqui da nca'alaxa mayi chigoqo'ot ñi Dios. Qaq nai'ctaxa da souaqtangui na yotta'a't qanpa'aguenataguec.

³Cha'ayi qomi' sayajnaqta da sa ishit da nsomaxac da sa'axataqtac, qataq sa ishit da sa yayamaxañi ca shinaqtapeguec, qataq sa ishit da qadhuennataxa da qami' satenachitaqta'pe.

⁴Chaqdata da ñi Dios qomi' yi'iguen. Qaq co'olla qomi' yayamaxadeete' nachi qomi' ipataxalguete da sa'axataq da l'aqtac mayi chigaqaiqui da nca'alaxa. Qa nachida da huo'o mshi sa'aqtaxanaqtac. Sa ishit da ñimitaqtaique da chochi qomi' yayamaxadeeta'pe naua qadquiyaqte.

⁵Cha'ayi qami' qauayajñiita da qomi' sa ishit da chochi samaicna'q naua qadtaxayaxaco, qataq sa ishit da chochi ñapoqtaña ca qadatenataxanaxac da ñaqataq añi plata. Qaq damayi yayateeta ñi Dios.

⁶Qataq sa ishit da qomi' ñimitaqtaique da qomi' qavi'oxoyiñi', huo'otaq na yaqauga shiyaxauapi, nai'ctaxa da qomi' lamaxa'shi so Cristo. Qalaxayi ñaqaiyita sa ishit da nachida da shigaqttega da yaqto' qomi' qauloigueta.

⁷Nachaqdata da qomi' huosotte' da qadsoxosoxonaxac da qoñiita, shinaqta'am aca 'alo da yataqta yayaten da ilo'ogue ca llalcolec.

⁸Qomi' yataqta saq llalcolec da qadauotaxanaqtaic da qoñiita. Yoqo'oyi saqdata da qami' sanaxama da no'on qad'axayaxac mayi chigoqo'ot ñi Dios. Nataq'en huac da yataqta qami' sanaxama da maichi qanachaalataxac, souaxat

da yataqta qami' qanauochaxa'u.

⁹Qami' qadqa'ya't, machi qauayajniita co'ollaq qami' souaqta'agueta, qalaq yataqta so'onataxanaqtac, qataq ñasamaqtañi. Cha'ayi ñishoqtaique da ñauegaq cam qadhuenec. Qaq nachida da huo'o mshi so'onataxanaqtac na na'axa'tesat qataq pesa'chi, yaqto' sa ishit da huo'o ca nsallaxaueetapegueto qomi' da qoñiita. Qaq 'eda da shinaqtec co'ollaq qami' sa'axataqtapeguema da l'aqtac ñi Dios.

¹⁰Qataq qami' 'amqajnataxanaxaiqa mashi qauayajniite' qomi', qataq ñi Dios qomi' yäyateete' co'ollaq qami' souaqta'agueta, qalaq yataqta qui'itta qataq no'on da qadataxac. Sa ishit ñaq'enaq da huo'o ca qan'aqtageuc sa yäyamaxañi.

¹¹Nataq'en qauayajniite' qomi' co'ollaq qami' souaqta'agueta, qalaq se'enaxataqtageuc ca shiyaxaua da i'añaqchit qataq yanem da lamaiquixac ca llalec.

¹²Qataq saqataqtapeguelec 'enauac da qoñiita da yataqta qoquitelec da lataxac ca shiyaxaua da quetague' ñi Dios mayi qami' iyaxanalo da qoviito'ot naq'en da l'onataxanaxac da ilo'ogue 'enauacna qataq da lli'oxoyic.

¹³Qaq nachida da huo'o mshi sanaqtacot da qan'achiquixac ñi Dios, cha'ayi co'ollaq qan'axayaxañi'ya da l'aqtac ñi Dios mayi qami' sa'axataxama, nachi qau'amaqchiñi da yataqta 'eesa l'aqtac ñi Dios, da sa ishit qanqashiñi da l'aqtac ca chochi shiyaxaua. Qaq damayi yataqta 'eesa l'aqtac ñi Dios, qaq yöqo'oyi ishit da huo'o ca naigui naq'en da nachaalataxac da qoñiita nam mashi da'amqajnataxan.

¹⁴Qami' qadqa'ya't, co'ollaq qami' icaata'pe da saq qami' yälemaxa't na maichi qadhuo'oi l'ecpi. Qaq de'eda qami' qai'oteque nachi 'eeta'am dam qai'otec na quetague' ñi Dios mayi netaña yi Judea, nam i'amaqteetac so Cristo Jesús. Namayipi nataq'en saqalota da ncanaguec. Qaq de'eda ncanaguec chigaqaigui na maichi lauo' l'ecpi judiopi.

¹⁵Ne'ena judiopi nachina na yalauat co'ollaxa so qadataxala' Jesús, 'eeta'am so hua'au lta'alpi co'ollaq maichi yalauat so lalamaxat mayi Dios l'aqtaxanaxanecpi. Qataq nachina na qomi' yamaqdauec co'olloxochiyi. Ñi Dios yataqta sa yäyamaxaden namayipi. Qataq namayipi ta'ya da sa yälemaxat 'enauac na shiyaxauapi.

¹⁶Qaq yöqo'oyi naxa da sauoqtaique da sa'aqtaxanaxam da saq judiopi, da yaqto' ividauga nataq'en da qanca'alaxateec, qaq namayipi qomi' sa yashinema da shinaqtapeguec. Qaq de'eda 'eetec namayipi maichi nquigaxattauec da lasouaxashit. Qaq yöqo'oyi nagui namayipi mashi talec da saqca ca 'en'am nhuaxanaguec mayi chigoqo'ot ñi Dios.

So Pablo nshitaique da qaltaq namaqtega so Tesalónica l'ecpi

¹⁷Qami' qadqaŷa't, se'eso na'a'q co'ollaq qami' sachigoxosoqtegueta da cada'acolec saq qami' souaqa'agueta. Qaq nai'ctaxa da sa qami' ñaqataxagueta, qalaxayi nachi 'eetai' da 'en'am da qami' souaqa'agueta. Qaq ŷoqo'oyi saqalota da qadyaxa da qaltaq qami' ñauanaxato.

¹⁸ŷoqo'oyi huo'o so na'a'q sauoqtaique da soqolaq. Qaq aŷim mayi saqalota da temaq qami' ñoqo'onalo. Qalaxayi so Satanás ŷataqta qomi' nqanaxa't.

¹⁹Cha'ayi ŷnegue'to' ca i'ot da qanaquitaxac, qataq da qantonaxac? qataq ŷnegue'to' ca i'ot da qadamaiquiaxac da ñitonaqtapeguet? Taxaaso' nachida da qoñiita que'eca na'a'q qom ñi'iguelaq so qadataxala' Jesucristo.

²⁰Aja', nachiqami' mayi qau'ochi da qadamaiquiaxac qataq da qantonaxac.

1 Tesalonicenses 3

¹Qaq ŷoqo'oyi co'ollaq sa yaloxoguet da shinaqta, nachi tachigui qadhuel da ñidaqhuec da sonqaña yi la ciudad Atenas.

²Nachi qami' samaxasaxalo sa qadqaŷa Timoteo. Cha'ayi somayi lamaxashic ñi Dios qataq qad'onataxanaxaua da sa'axataq da no'on qad'axaŷaxac mayi n'aqtaguet so Cristo. Somayi taŷalo qami' da qami' nauaxaŷaxaayishiguet'm qataq i'añaqchit da qadpi'iŷaxaqui,

³yaqto' qaica ca 'oonolec da qoñiita da nañaxanapiguiñi da lpi'iŷaxac souaxat da que'ejnaxac. Cha'ayi qami' mashi qauaŷajñiita da nachi qoyiquiaxac da ñique'etaxanaxagui ne'ena que'ejnaxaguesat.

⁴Cha'ayi co'ollaq ñaq qami' souaqa'agueta, qalaq qami' sa'axataqtapeguema da saxaigui 'enauac na que'ejnaxaguesat. Qaq ipacchigui da sovidaxaguet. Qaq de'eda mashi qauaŷajñiita.

⁵ŷoqo'oyi aŷim co'ollaq sa yalo'oguet da iuennataxa da qoñiita, nachi samaq so Timoteo da ichimaxata da qadpi'iŷaxaqui. Cha'ayi mashi huo'o da itelaxa da huo'otaq qami' ŷatenachi't so 'iguenataxanaxaic shiŷaxaua lma'na, nachi saqca ca naigui da qad'onataxanaxac.

⁶Qaq can nvi' so Timoteo da chigaqa'a na Tesalónica, nachi qomi' nda'alo da 'onaxaic qad'axaŷaxac da qadpi'iŷaxaqui, qataq da qadsoxoyiqui. Qataq qomi' da'aqtaxanema da saqalota da qadhuennataxaqui da shinaqta, qataq huo'o da qadyaqai da qomi' qanauañiito. Nachi 'en'am qomi' nataq'en huo'o da qadyaxa da qami' ñauanaxato.

⁷ŷoqo'oyi qami' qadqaŷa't, nai'ctaxa da qomi' souaqtangui 'enauac na qadhuenaxanaxa qataq na qanque'ejnaxaguesat, qalaxayi selagaqchiguiñi can saŷajnaq da qoñiita da ñaq qoquiito'ot da qadpi'iŷaxaqui.

⁸Qaq damayi 'eeta'am qaltaq qomi' nca'alaxatreec can saʔajnaq da qoñiita da sa ishit da qai'axañiiuec so qadataxala' Jesús.

⁹Qaq ʔoqo'oyi qomi' sa saʔajnaq ca shinaqtec da sanqot da qan'achiquiaxac ñim souaqto'ot qadta'a Dios souaxat da qoñiita, qataq saq llalcolec da ñitonaqtapegueque qami'.

¹⁰Qaq ʔoqo'oyi naua na'axa'te qataq naua pesa'chi ñoqouagaxaunaqtacot ñi Dios, da ishit da qomi' ʔanema da qami' ñauanaxato, yaqto' qami' setaunaxaque da ʔataqta nalochiguiñi da qadpi'iyaxaqui.

¹¹Qaq ñi qadta'a Dios qataq ñi qadataxala' Jesucristo maichi huapegueto ca 'eetec da qoyiquiaxac da qami' ñoqo'onaxalo.

¹²Qaq ñim qadataxala' Jesús nañaxat qataq chochi huañi naq'en da qadsoxoyiqui, yaqto' qanchoxonñiya't qataq qavidaxachiyauga 'enauac na shiyaxauapi, 'eeta'ama qomi' da ʔataqta qami' sauotaxaque.

¹³Qataq ñimayi qami' itauanque ca l'añaxac da qadhuennataxaqui, yaqto' ishit da qanañañiyot da saqca ca qadasouaxashichi hueto'ot ñi qadta'a Dios que'eca na'a'q qom ñi'iguelaq so qadataxala' Jesús, da nactaigui 'enauac na lalamaxatpi.

1 Tesalonicenses 4

Da lataxac da achalataxac mayi ʔayamaxadeeta ñi Dios

¹Qaq nagui, qami' qadqaya't, qami' sedoxolguete da l'enaxat so qadataxala' Jesús da ñachoxodenaqtoto da qami' saqataxalo da qoquitelec da lataxac dam qami' sapaxaguenaxaque achalataxac mayi ʔayamaxadeeta ñi Dios. Nachida qome qoquiiot da qanqochiñiita'aguet.

²Cha'ayi qami' mashi qauayajñi na qadqataxacpi mayi qami' sanaxama. Damayi sachigoxotoqo'ot so qadataxala' Jesús.

³Cha'ayi da 'eetapeguec ñi Dios, nshitaique da nachaqñita ñimayi qanañañiyot. Sa ishit da huo'o ca lauatapiguiñi' aca sa lhua da qoñiita.

⁴Ca 'oonolec shiyaxaua iuen da ʔayateeta da ʔauo'o aca ʔataqta lhua, qataq ntel-la't, nataq'en ʔauotec aca lhua.

⁵Sa ishit da chochi quetapegueu'a da i'en aca 'alo, i'enaxattapeguem nam shiyaxauapi mayi saxanaxa da ʔauatton ñi Dios.

⁶Sa ishit da huo'o ca napacapeguelec qataq ʔatenachit ca lqaya, cha'ayi so qadataxala' Jesús ʔataqta sa naloqnañi da nhuaxanaguec 'enauac na i'ottac de'eda. Qaq damayi sogote da qami' sovitaxanaqtegalo.

⁷Cha'ayi ñi Dios qomi' iyaxanalo da qui'itta naq'en da qanachalataxac.

ÿoqo'oyi sa ishit da soqolaxague ca ishipaxanaqchit da qanachaalataxac.

⁸Qaq ÿoqo'oyi ca n'otane' de'eda napaxaguenataxanaxac, camayi sa ishit da i'otan ca chochi shiÿaxaua deto. Cha'ayi nachini ñi Dios i'otan, ñim qomi' ÿanema so Espíritu Santo.

⁹Qaq da lataxac da qanauote' ca n'amqajnataxanaxaua, sa iuen da shiyiñi, cha'ayi ñi Dios mashi qami' ÿapaxaguenque da 'eetec da qaÿauotec ca nÿa.

¹⁰Qataq nachi 'eetai' da qami' nachi qoñiita'ac 'enauac na qad'amqajnataxanaxauapi mayi netaña yi 'alhua Macedonia. Qalaxayi qami' qadqaÿa't, qami' ñachoxodenaqtoto da qoquiiot damayi da qanqochiñiita'aguet.

¹¹Qanpogoxoiñiyapegue' da saqca ca da da qoñiita. Ñi 'oonolec maichi huapegue' ca maichi lalamaxat, qataq ÿacootapegue' ca maichi l'onatac. 'Eda da saqataqtapeguelec co'olloxochiyi,

¹²da yaqto' na saxanaxa da da'amqajnataxan 'onaxaic naq'en da qan'aqtaguiqui, qataq yaqto' sa ishit da saqca ca lhuenec ñi 'oonolec da qoñiita.

Da Ili'iguelaxasoxoc so qadataxala' Jesús

¹³Qami' qadqaÿa't, sa saÿamaxadenaq da sa qauaÿajñi ca lliquiaxac na mashi qanmataxanaxaneec, yaqto' sa ishit da huo'o ca daquicota, i'enaxattapeguem ca saxanaxa da da'amqajnataxan mayi saqca ca naquitaxac.

¹⁴Cha'ayi da qomi' sa'amaqtenaq so Jesús da mashi ileu qataq nca'aleec, qaq nachi 'eeta'ama qomi' mayi sa'amaqtenaq da ñi Dios ishit da nca'alaxateec da hueta'aguet naq'en so Jesús na 'amqajnataxanaxaicpi, nam mashi qanmataxanaxaneec.

¹⁵Qaq ÿoqo'oyi de'eda sa'axataqtapeguema qami', damayi l'aqtac so qadataxala' Jesús, da qomi' mayi ña ñica'alaqtauec qom ñi'iguelaq somayi, sa ishit da qomi' datalguete nam mashi qanmataxanaxaneec.

¹⁶Cha'ayi 'eeta': som qadataxala' Jesús qom huonoteeguesop na piguem, da nactaigui da 'ico' lamaxasoxonaxac ca nta'a, qataq nactaigui da lÿaxanaxac ca lataxala' na chigaqshiguem Dios lamaxashicpi, qataq da l-lamaxa ana nashiide qom qaÿashiidaxaalecna naq'en ñi Dios. Qanachi na ileutañi' da i'amaqten so Cristo, nca'aleec qanqoÿin.

¹⁷Ime, nachi qaltaq jec qomi' mayi ña ñica'alaqtauec, qomi' qaÿacoosopa da salegaqtoigui namayipi, soqolaxaigui na l'oc piguem l'ec da ñauanaxai' so qadataxala' Jesús na pa'ashiguem. Huaña, nachi chochi tateec da souaqta'aguet somayi.

¹⁸ÿoqo'oyi ñi 'oonolec da qoñiita itaunec ca lÿa de'eda n'aqtac.

1 Tesalonicenses 5

- ¹Qalaxayi qami' qadqayä't sa iuen da sedaxañi ca na'a'q mayi laloxoqui de'eda.
- ²Cha'ayi qami' mashi qauayajñiita que'eca na'a'q mayi lvidaxaqui so qadataxala'. Camayi huetoigui ca na'a'q da sa qayauapque, 'eeta'am ca cachaxaic da quetagui yi pe.
- ³Cha'ayi na shiyaxauapi, qom 'eetega da 'enauac lactapiguiñi qataq saqca ca da, nachi nvita namayipi ca nhuaxanaguec lta'adaic, chochi nque'elaxatta, 'eeta'am da nqui'ic aca 'alo hualaxai da ivita yi laloqo' da deco'o. Namayipi sa ishit da yit da nhuaxanaguec.
- ⁴Qalaxayi qami' qadqayä't, sa ishit da qoviitaigui ca 'ico' napalaxa, yaqto' que'eca na'a'q, lvidaxaqui so qadataxala', sa ishit da qami' ique'elaxa't, 'eeta'am cam cachaxaic.
- ⁵Cha'ayi 'enauac da qoñiita mashi qoviitaigui na na'a'q mayi yi'oqchiguiñi. Qaq qomi' sa ishit da souaqtaigui ca pe mayi napanñi.
- ⁶Yoqo'oyi sa ishit da 'ico' so'ochaqtañi, se'enaxataqtapeguem na sa da'amqajnataxan. Chaqdato' da ñiloqteec, qataq seloqtegue da qoyiquiaxac.
- ⁷Ca shiyaxaua da do'ochi, yataqta do'ochi yi pe. Qataq ca taxaic, ipacchigui da taxaic yi pe.
- ⁸Qalaxayi qomi' mayi souaqtaigui na yi'oqchiguiñi na'a'q, yataqta seloqtegue da qoyiquiaxac. Sanaxañi da qadpi'iyaxac qataq da qadsoxoyic, se'enaxataqchigui ca ale da yaañi aca ishit da npaxatalec ana ltogue. Qataq sanaxañi da qanaquitaxac da qomi' qanca'alaxatreec, 'eeta'am aca ado'o alaataxaqui mayi yaañi ca ale.
- ⁹Cha'ayi ñi Dios sa ishit da qomi' lca'agui'shi da yauo'o ca qanhuaxanaguec ca pa'ateec na'a'q. Chaqdato' da saconaxaguet da nca'alaxa mayi chigoqo'ot so qadataxala' Jesucristo.
- ¹⁰Somayi qomi' ileualguete, cha'ayi nshitaique da qanachaalataxaua, nai'ctaxa da na ñica'alaqtauec, huo'otaq mashi qadeleu.
- ¹¹Yoqo'oyi qantauñiya't, qataq ñi 'oonolec i'añaqchit ca lya. Qaq de'eda mashi qau'ochiitac, nachida qoquiitot.

So Pablo huaqattega na lqayañicpi

- ¹²Qami' qadqayä't, qami' ñachoxodenaqtoto da yataqta qauloyiguet na l'onataxanaxanecpi so qadataxala' Jesús nam qami' ilotagueto qataq qami' huaqattegalo.
- ¹³Yataqta qauauochiic, qataq yataqta qauchoxoyiñi, souaxat da

l'onataxanaxac. Qoviitaiguiio' da qami' lactrapiguiñi, saqca ca da ñi 'oonolec da qoñiita.

¹⁴Nataq'en qami' qadqaÿa't, qami' saqataxalo da ÿataqta qoñiyapega na sa ishit da do'onataxan, qataq qau'añaqchichi na sa da'angui yi lauel, qataq qautauañi na sa da'añi da lpi'iÿaxac, qataq qanhualaxauñi' 'enauac na shiÿaxauapi.

¹⁵ÿataqta qanchilliÿa'a't, saqca ca ishiitena'aguet ca sa ÿaÿamaxañi da i'otec ca lÿa. Chaqdato' da qami' qanpogoxoiñiyapegue' da qau'ochiic ca ÿaÿamaqchiguiñi ñi 'oonolec da qoñiita qataq 'enauac na laÿipi shiÿaxauapi.

¹⁶Qoviitaiguiio' da ÿataqta qami' machiyiñi.

¹⁷Qoquiitot da qanqouagaxauñiitac.

¹⁸Nai'ctaxa da huo'o na qami' huelguete, qalaxayi nachi 'en'am qai'añiitacot da qan'achiquiaxaqui ñi Dios. Cha'ayi nachida da 'eetapeguec ñi Dios da qoñiita, cha'ayi mashi qau'amaqchiñi so Cristo Jesús.

¹⁹Sa ishit da qaualamachi da l'onataxanaxac so Espíritu Santo.

²⁰Sa ishit da qau'otañi da l'aqtaxanaxac ca i'aqtaxanaxac ñi Dios.

²¹Qalaxayi qavi'iguiñi 'enauac, qaq cam ÿaÿamaqchiguiñi, nachica ca qauaÿamaxachi.

²²Qadvichiÿa'aguet 'enauac na ÿotta'a't sa ÿaÿamaxañi.

²³Qaq ñi Dios mayi qomi' ÿanema da qadlagaxayic, nachiñi ñi qami' iqui'itaxatte' qome, qataq ÿaÿamaxat 'enauac da qad'oquiaxaqui, qataq ñi qoquiÿapegue' qadqui'ii, qataq 'enauac da qadvilÿaxaqui, da ÿataqta saqca ca qadasouaxashichi naq'en, chochi ivitta'a ca lvidaxac so qadataxala' Jesucristo.

²⁴Ñim qami' iÿaxanalo ÿataqta sa ÿatenachit quiaxa da l'aqtac, ipactelec 'enauac de'eda.

Da pa'ateec lquinaxanaxac so Pablo

²⁵Qami' qadqaÿa't, qanqouagaxauñiilguete qomi'.

²⁶'Enauac qome na qadqaÿañicpi da qanquiñi', qalaq qanapigoqoi qataq qanchoxonñi'.

²⁷Cha'ayi aÿim lamaxashic so qadataxala', qaq nagui qami' saqatalo da qautaxaÿaxañi ana ÿide da n'axaÿaxana 'enauac na qadqaÿañicpi.

²⁸Qaq so qadataxala' Jesucristo qami' ÿanema qome ca no'on qoyiquiaxaqui. Aja', nachi 'eetec de'eda.

2 Tesalonicenses

2 Tesalonicenses 1

So Pablo qataq soua lya't yamaxada aso lede so 'amqajnataxanaxaicpi

¹Ayim Pablo, ayim soota'agueta na Silvano qataq Timoteo. Qaq nagui qami' samaxalo ana yide, qami' yaqayañicpi 'amqajnataxanaxaicpi mayi qoñiitaña na la ciudad Tesalónica. Qami' mashi qan'aviitau'a ñi qadta'a Dios qataq so qadataxala' Jesucristo.

²Ñishitaique da qauacoñiiguet da nqouagaxanaqtaic qataq da nlagaxayic mayi chigoqo'ot ñi qadta'a Dios qataq so qadataxala' Jesucristo.

Ñi Dios yauo'o ca nhuaxanaguec na 'itaxaloxoicpi qom ñi'iguelaq so Cristo

³Qami' qadqaya't, qomi' soqolaqtot da sanaqtacot da qan'achiquiaxac ñi Dios, souaxat da qoñiita. Qaq damayi nachi lataxac, cha'ayi qami' yataqta nquictashiguem da qadpi'iýaxaqui qataq da lsoxoyic ñi 'oonolec da yauotec ca lya, yataqta nqochiitauec.

⁴Qaq yöqo'oyi qomi' yataqta saqalota da qayi'oxonnataxanaxa da qoñiita da sa'aqtaxanaqtapeguem nam i'amaqten ñi Dios, souaxat da qanhualaxaunaxaqui qataq da qadpi'iýaxaqui, nai'ctaxa da qoviitangui 'enuac na qancanaguiiqui qataq na qanque'ejnaxaqui.

⁵Qaq de'eda ichoxot da ñim Dios yataqta sa depe'enaxan qom nmit na shiyaxauapi, cha'ayi ñimayi ila'a da qoñiita da yataqta qaunoxoñiu'a cam ñaq natauo l'onataxanaxac, da huo'o mshi huo'o nagui da qanque'ejnaxaqui.

⁶Cha'ayi nachi lataxac da ñi Dios yauo'o qome ca nque'ejnaxac na i'ottac da qanque'ejnaxaqui,

⁷qataq da qami' nmataxanaxaneeguesopa qome na qanque'ejnaxaqui, nataq'en qomi', que'eca na'a'q qom ñi'iguelaq so qadataxala' Jesús, chigoqo'ot na piguem da nachaxan, nactaigui na 'ico' l'edaxa na nodec qataq na chigaqshiguem Dios lamaxashicpi mayi 'añaxaicpi.

⁸Anaga da yauo'o da nhuaxanaguec na sa yöqocha'a ñi Dios qataq sa yalaxalec da no'on qad'axayaxac mayi n'aqtaguec so qadataxala' Jesucristo.

⁹Namayipi yataqta saq llalcolec da nhuaxanaguec lta'adaic mayi chochi tateec qanqoyin, qataq qaimaqhuec, yataqta qayoqteuga qanqoyin da yaqto' sa ilogui da lli'oxoyic qataq da l'añaxac so qadataxala',

¹⁰que'eca na'a'q qom ñi'iguelaq somayi da qayi'oxoden, yi'oxoden na maichi lalamaxatpi, qataq da qai'aalac, i'aalac 'enuac na 'amqajnataxanaxaicpi. Cha'ayi qami' mashi qau'amaqchiñi dam qami' sa'axataqtapeguema.

¹¹Qaq nachida da huo'o mshi ñoqouagaxaunaqteguolec da qoñiita,

sejaxanaqtacot ñi qadta'a Dios da ña qami' itauanque da yataqta qoquiitalec da lliquiaxac da huo'o mshi qami' iyaxanalo. Nataq'en ñoqouagaxaunaqtacot ñi Dios mayi 'añaxaic da ña ipactelec 'enauac nam yayamaqchiguiñi qoñiitapeguecpi qataq da l'onataxanaxac da qadpi'iyaxaqui.

¹²Yaqto' da l'enaxat so qadataxala' Jesucristo huo'o da lli'oxoyic souaxat da qanachaalataxaqui. Qataq somayi qami' yanema da qayi'oxoyiqui, cha'ayi nachida da 'eetec da lqouagaxanaqtaic ñi qadta'a Dios qataq so qadataxala' Jesucristo.

2 Tesalonicenses 2

Cam shiyaxaua mayi 'itaxaloxoic

¹Qaq nagui, qami' qadqaya't saxa da sa'axataq da lli'iguelaxasoxoc so qadataxala' Jesucristo, qom anac da qomi' lajona't. Qami' saqataxalo

²da sa ishit qome da qalhuotta'a da qajashaxaneec da qadhuennataxaqui, qataq sa ishit da qami' icolanaqchi't da huo'otaq qoyiitega da mashi ivita ca laloqo' da nvi' so qadataxala'. Cha'ayi sa iuena'a da huo'o ca n'enaqchingui da 'eetega 'ico' i'aqtaxanaxan so Espiritu, huo'otaq da huo'o ca n'aqtaxanaxac qau'aqyapeguelec, huo'otaq qauacoñiiguet aca nede qoyiitega qodede.

³Qalaxayi sa ishit qome da huo'o ca qami' yatenachi't. Cha'ayi qom yaqta'a da ivita que'eca na'a'q, nachi hua'auñi da nachajñi ca shiyaxauapi, yataqta npa'aguene' ñi Dios, nachi yi'oq que'eca shiyaxaua 'itaxaloxoic cam taya'a da yataqta imeuo qanqoyin.

⁴Eca ca depa'aguenataxan mayi nachajñi da dataya'aguet 'enauac na yachitac da l'enaxat ñi Dios, huo'otaq nam qanatameetacotpi. Qataq ivitta'a da nso'oolec ca atamnaqa' da qanatamnot ñi Dios, nachi 'eetega da nachica ca Dios.

⁵¿Sa ishito' da qantouñiita'ac da sa'axattac de'eda co'ollaq ayim qami' soota'agueta?

⁶Cha'ayi qami' mashi qauajajñiita da nqanaxattac que'eca shiyaxaua 'itaxaloxoic da huo'o mshi sa nachaxan nagui, to' qom ivita ca yoqta laloqo'.

⁷Cha'ayi dam saq cha'a ñi'itaxaloxo mashi sogote da do'onataxaatac. Qalaxayi chochi iuatta'a da qanqat dam nllitañi.

⁸Huaña qome, nachi nachaxan que'eca shiyaxaua 'itaxaloxoic. Qalaxayi so qadataxala' Jesús yalauat qome, idolec na l'at qom ncosaeegue da iquetetot camayi. Nachi ileuaña naq'en souaxat na l'edaxa qom ñi'iguelaq.

⁹Da lvidaxac que'eca 'itaxaloxoic nactaigui da l'onataxanaxac so shiyaxaua lma'na, l'enaxat Satanás. Yataqta lta'adaic da l'añaxac, ishit da i'ot na n'anecpi

qataq ca sa qayauanapigui mayi depi'itaqtaxan.

¹⁰Do'onataxana 'enuac na yotta'a't sa yayamaxañisat da chochi yatenachit na shiyaxauapi mayi tay'a da nhuaxanaguec chochi tateec, cha'ayi mashi sa ishit da yaconguet da 'eesa lataxac mayi ishit da qanca'algui.

¹¹Yoqo'oyi ñi Dios ña yauaxaya'a da quegue naq'en da nsomaxac, yaqto' i'amaqten da chochi natenataxanaxac.

¹²Yaqto' yataqta lta'adaic da nhuaxanaguec 'enuac nam sa ishit da i'amaqten da 'eesa lataxac. Chaqdata da nqopita na sa yayamaxañisat.

Qami' qalca'au'alo da qami' qanca'alaxatreec

¹³Qami' qadqaya't, mayi qami' nauochaxa'u so qadataxala', qomi' soqolaqtot da sanaqtacot da qan'achiquiaxac ñi Dios souaxat da qoñiita, cha'ayi ñimayi qami' lca'au'alo co'ollaq saxanaqaca ana 'alhua da qami' nca'alaxatreec. Qaq de'eda nca'alaxa chigoqo'ot so Espíritu mayi chigoqchigui da qami' lalamqa'te naq'en ñi Dios, nataq'en chigaqaigui da 'eesa lataxac mayi qau'amaqchiñi.

¹⁴Qaq nachida da huo'o mshi qami' iyaxanalo ñi Dios, nshitaique da qauacoñiigueta da nca'alaxa mayi chigaqaigui da n'aqtac dam sa'axataqtac. Nataq'en nshitaique da qanhuañiyau'a da lli'oxoyic so qadataxala' Jesucristo.

¹⁵Qaq yoqo'oyi qami' qadqaya't, saqco' qome ca qauqochiya, qataq qan'añaxachiitec da qadapaxaguenataxanaxac dam qami' sanaxama co'ollaq qami' souaqta'agueta, huo'otaq na huetalec ana qodede.

¹⁶Qaq ñim qadataxala' Jesucristo qataq ñi qadta'a Dios ñim qouagaxanaqtaqaic mayi qomi' yauoteque, qataq qomi' yanema da qad'añaxac chochi tateec, qataq da yayamaqchiguiñi qanaquitaxac,

¹⁷ñimayi i'añaqchi't qome naua qadquiyaqchilli', qataq qami' itauanque da qami' 'añaxaiqa da qau'axachi qataq qau'ochi 'enuac na yayamaqchiguiñisat.

2 Tesalonicenses 3

Qanqouagaxauñilguete qomi'

¹Qaq da pa'ateec qad'aqtac, qami' qadqaya't, qanqouagaxauñilguete qome qomi', yaqto' da l'aqtac so qadataxala' saqayaloq da ivideuga 'enuac na shiyaxauapi da yi'oxoden. Nachi 'en'am co'olloxochiyi da qoñiita.

²Nataq'en qanqouagaxauñilguete qomi' da ña qomi' qanca'alaxateeguesopa na shiyaxauapi qauemaicpi mayi n'aqchittac da yayamaqchiguiñi, cha'ayi sa ishit da 'enuac na shiyaxauasat da hueto'ot da npi'iyaxac.

³Qalaxayi so qadataxala' mayi sa yatenachit ca l'aqtac qami' itauanque da qami' 'añaxaiqa, qataq qami' ntelaqna'agueta na sa yayamaxañisat.

⁴Qaq somayi mayi qomi' ÿanema da qanaquitaxac da qoñiita da qoquiitot da qau'ochi dam mashi qau'ochiitac mayi qami' samaxasoxolguete.

⁵Qaq so qadataxala' qami' itauanque da ÿataqta qauanomiiteguet da Isoxoyic ñi Dios, qataq qami' itauanque da qanhualaxaunaxaqui mayi 'eeta'am da lhualaxavic so Cristo.

Qoÿinapega ca shiÿaxaua da do'onataxan

⁶Qami' qadqaÿa't, qami' saqataxalo, cha'ayi qomi' lamaxa'shi so qadataxala' Jesucristo, da sa ishit da qanhuoquiiteguet ca camachaqa qadqaÿa da sa ishit da do'onataxan, qataq lamaaxa da sa ishit da quetegue da qadapaxaguenataxanaxac mayi qami' sanaxama.

⁷Cha'ayi qami' mashi qauaÿajñiita da lataxac da qoquiitelec dam qami' sachaxanaxalo qadataxac. Co'ollaq qami' souaqta'agueta, qalaq sa ishit da sa so'onataxanaq,

⁸qataq sa ishit da chochi sachiguenaqtac ca aloq ñi 'oonolec da qoñiita da huo'otaq sa seshiitenaq. Chaqdata da so'onataxanaqtac, ñasamaqtañi na na'axa'tesat qataq na pesa'chi, cha'ayi sauoqtaique da sa ishit da huo'o ca nsallaxaueetapegueto qomi' da qoñiita.

⁹Nai'ctaxa da qomi' huo'o da qad'amaqchic da huo'otaq qami' seÿaxanaxaiguilo da qomi' qautauañi', qalaxayi qomi' ñaconaxala't da so'onataxanaqtac, cha'ayi sauoqtaique da qami' qoquiitelec da qadataxac.

¹⁰Cha'ayi co'ollaq qami' souaqta'agueta, qalaq qami' sanaxama de'eda lataxac da ca shiÿaxaua da sa do'onataxan, qaq mashi deque'ectoxo'.

¹¹Cha'ayi qomi' sa'axasoqtapeguelec da huo'o na sa ishit da do'onataxan da qoñiita. Chaqdata da nalamaqte' da lli'imaxa, sa ishit da do'onataxan.

¹²Que'eca shiÿaxaua samaxasoxonaxalec qataq saqataxa, cha'ayi qomi' lamaxa'shi so qadataxala' Jesucristo, da ÿataqta do'onataxan, saqca ca taÿapigui lauel, yaqto' ishit da nauec ca lhuenec.

¹³Qami' qadqaÿa't, sa ishito' qome da qadasamiiñi da qau'ochi da ÿaÿamaqchiguiñi.

¹⁴Da huo'o ca 'oonolec da qoñiita da sa ishit da ÿalaxalec da qad'aqtac mayi huetalec ana qodede, camayi ÿataqta qauauattoñiita. Nachi sa ishit da qaualliquiguete, yaqto' camayi maichi n'aloxon.

¹⁵Qalaxayi sa ishit da 'ico' qanpa'aguenaxauai. Chaqdata da ÿataqta qauqachiÿa, qoñiiteguem ca qadqaÿai.

So Pablo nshitaique da qoÿan ca no'on ñiquiaxac

¹⁶Qaq so qadataxala' Jesús mayi chigoqo'ot da nlagaxayic, somayi qami'

ÿanema qome da qadlagaxayiqui 'enauaque naua vi'iyi qataq 'enauac na sochaqna lataxaguesat. Qaq somayi hueta'agueta qome 'enauac da qoñiita.

¹⁷Aÿim Pablo maichi semapegue' da shiyiñi da iquinaxanaxac. Qaq de'eda nachi shiita'ac 'enauac ana ÿidepi da maichi ñanedelec. Qaq 'eda da nedaguec ana ÿide.

¹⁸Qaq so qadataxala' Jesucristo qami' ÿanema qome 'enauac da qoñiita ca no'on qoyiquiaxaqui. Aja', nachi 'eetec de'eda.

1 Timoteo

1 Timoteo 1

So Pablo yamaxa aso lede so Timoteo

¹Ayim Pablo, ayim lamaxashic so Jesucristo. Qaq de'eda ñamaxasaguec chigoqtot ñi Dios mayi qadca'alaxaqui, nataq'en so qadataxala' Jesucristo mayi yataqta qadpe'et.

²Am Timoteo, 'en'am da 'am yalec, cha'ayi ayim 'auachigoxottot da 'adpi'i yaxac. 'Am samaxa ana yide, cha'ayi ñishitaique da 'auaconguet da nqouagaxanaqtaic nataq'en da nchxonntaxanaxac, qataq da nlagaxayic mayi chigoqo'ot ñi qadta'a Dios nataq'en so qadataxala' Cristo Jesús.

Nqataxac da qantela'aguet ca napaxaguenataxanaxac mayi sa lataxac

³Ñishitaique da 'am ñaq qonetaña yi la ciudad Éfeso, 'eeta'am so lya na'a'q co'ollaq ayim sata'ague da 'alhua Macedonia, cha'ayi huo'o na dapaxaguenataxaatapeguec na sa lataxac. Yoqo'oyi ñishitaique da qonapega namayipi da sa ishit da quetalec da dapaxaguenataxaatapeguec de'eda,

⁴qataq nal'en sa ishit da yoqocha'a na chochi n'aqtanaxaxac n'ajnaxaic, nataq'en da n'aqtaguec da lliquiaxac so hua'au lta'alpi. Cha'ayi damayi ndota't da cotaxac mayi qaica ca naigui, qataq sa ishit da itauan ca shiyaxaua da huapegue' da n'onataxanaxac mayi Dios qomi' yanema, souaxat da huo'o da qadpi'i yaxac.

⁵Qaq damayi qayamaxasoxoolec da qoyaxaani, cha'ayi ñi Dios nshitaique da nchxonna't na shiyaxauapi. Ca shiyaxaua huo'o da lsoxoyic, cha'ayi yataqta qui'itta ani lquiyaqte, qataq da lavilyaxac yayamaqchiguiñi, qataq huosota da lpi'i yaxac.

⁶Cha'ayi mashi huo'o na ilamaqhuc, ca'ai da yayamaqchiguiñi, isomaxanaqchit na ntaxayaxacpi mayi saqca ca naigui.

⁷Namayipi nshitaique da apaxaguenaxala' da dapaxaguenataxanec na lqataxacpi ñi Dios. Qalaxayi yataqta sa yayaten dam i'axattac, nataq'en dam dapaxaguenataxaatapeguec mayi 'eetega yataqta 'eesa lataxac.

⁸Sayajnaq na lqataxacpi ñi Dios da yataqta yayamaqchiguiñi da qaipagaqchiichigui da yataqta l'onataxanaxac.

⁹Cha'ayi mashi qayayateeta da sa ishit da qai'ot na nqataxacpi da nmit ca shiyaxaua da yataqta no'on. Chaqcata ca shiyaxaua da sa i'ot na nqataxacpi, qataq sa yalaq, qataq qauemaic, 'itaxaloxoic, sa iyacnapec ñi Dios nataq'en da n'amqajntaxanaxac, qataq ca yalauat ca lta'a, huo'otaq aca late'e, huo'otaq camachicague't shiyaxaua.

¹⁰Na nqataxacpi nmit ca shiŷaxaua da ncachitapegue' ana 'alo, huo'otaq ca maichi lŷa 'eeta'am shiŷaxaua, nataq'en da decachiŷa ca lŷa, nataq'en da tenataxanaxaic, huo'otaq da i'axat ca 'eetega lataxac, qalaxayi chochi shipegaxanaxac. Na nqataxacpi nataq'en ividauga da nmit 'enauac na sa ŷalaxaguet da napaxaguenataxanaxac mayi no'oita.

¹¹Qaq de'eda napaxaguenataxanaxac mayi no'oita ŷataqta nateeteguet da n'aqtac mayi chigaqaigui da nca'alaxa mayi ŷapac da lyaquiayac. Damayi chigoqtot ñi Dios mayi hueto'ot da namaxayic. Qaq damayi aŷim qaipataxalec da sa'axateec.

So Pablo ŷanot da n'achic ñi Dios souaxat da lchoxonnataxanaxa

¹²Sanot da ñi'achiquiayac ñi qadataxala' Jesucristo mayi aŷim ŷanem co'olloxochiyi da i'añaxac da souapegue' de'eda, cha'ayi ñimayi saq llalcolec da lpe'e naq'en aŷim, qataq aŷim ipataxalec da l'onataxanaxac.

¹³Qaq ñimayi aŷim i'otec de'eda, nai'ctaxa da so lŷa na'a'q ŷataqta sasaxalguete na itaxaŷaxaco qauema da sa seyacnapec, qataq secaatac, qataq seshiueetac. Qalaxayi ñi Dios ŷataqta aŷim ichoxoden, cha'ayi saxanaxa da sa'amaqten so Jesús, qataq ŷataqta sa saŷaten da so'ottac.

¹⁴ŷoqo'oyi aŷim ŷanem da lqouagaxanaqtaic ŷataqta saq llalcolec, nataq'en da npi'iŷaxac, nataq'en da nsoxoyic mayi 'enauac qomi' qoŷanema souaxat da ñi'adaqtau'a so Cristo Jesús.

¹⁵Qaq de'eda ŷataqta 'eesa, sa ishit da qaŷoqolguet, cha'ayi so Cristo Jesús naŷa ana 'alhua da nca'alaxateec na shiŷaxauapi 'itaxaloxoicpi. Qaq aŷim, mayi aŷim ŷacteec da aŷim 'itaxaloxoic.

¹⁶Qalaxayi ñaqaiyita ñi Dios aŷim ichoxoden, cha'ayi ñimayi nshitaique da aŷim l'auaxanec da do'onataxana naq'en so Jesucristo da ŷachaxana na shiŷaxauapi da lhualaxavic Ita'adaic. Cha'ayi ŷauotaique da aŷim naloqnaxanaxat, yaqto' ca shiŷaxaua ishit da i'amaqten so Jesús, qaq ŷaconguet da nca'alaxa mayi chochi tateec.

¹⁷ŷoqo'oyi nagui sanaxam ñi qadta'a Dios da qayi'oxonnataxanaxa qataq da qadyacnataxanaxac mayi chochi tateec. Ñimayi qaica ca loga't, qataq sa ishit da qaila'a. Ñim Dios mayi qaica ca lŷa 'en'am, qataq ŷajnaxanaxaic. Aja', nachi 'eetec de'eda.

¹⁸'Am ŷalec Timoteo, 'am sami' da ŷaqataxac, cha'ayi ñishitaique da qoquetalec da 'auloctapeguelec da 'ad'onataxanaxac, qalaxayi nachida da 'adpi'iŷaxac, qataq da ŷaŷamaqchiguiñi 'advilŷaxac. 'Aupactelco' qome da 'an'aqtaguec mayi chigaqaigui na Dios l'aqtanaxanecpi.

¹⁹Cha'ayi mashu huo'o na ilamaqhuec, ca'ai da lpi'iŷaxac, souaxat da sa ŷalaxalec da lavilŷaxac ŷaŷamaqchiguiñi.

²⁰Qanachi 'eetec da huaiguilo soua Himeneo nataq'en so Alejandro. Yoqo'oyi soomayi sangueta so Satanás, yaqto' sa ishit da nachi 'eetra'ac da quetralec da sa iyacna'pe ñi Dios.

1 Timoteo 2

So Pablo dapaxaguenataxanec da qouagaxaunaxac

¹Qaq da hua'auchiguiñi i'aqtac 'eeta': Ñishitaique da saqata da qanayictot da qouagaxaunaxac, da qanqouagaxaueelec 'enauac na shiyaxauapi, da qanqouagaxaunot ñi Dios, nataq'en da qoñanot da 'achiquiaxac.

²Nataq'en ñishitaique da qanqouagaxaueelec na nta'alpi mayi lta'adaicpi qataq 'enauac na ltauapi, yaqto' da qanachaalataxac qaica camachaqca. Nda'a't da qadamachiguiñi, selagaqtapiguiñi, cha'ayi yataqta ñañanqot ñi Dios, qataq no'on da qanmejnaguc.

³Qaq de'eda qouagaxaunaxac yataqta 'eesa lataxac, yäyamaxadeeta ñi Dios mayi qadca'alaxaqui.

⁴Cha'ayi ñimayi nshitaique da 'enauac qanca'alaxateec na shiyaxauapi, qataq ividaxatta'a da yäyateeta da lataxac mayi yataqta 'eesa.

⁵Cha'ayi 'oonolec ñi Dios, nataq'en 'oonolec so shiyaxaua mayi ishit da yi'iguelaxateguet da nmane' naq'en ñi Dios na shiyaxauapi. Somayi l'enaxat Jesucristo.

⁶Somayi nañanguet da qaýalauat, qaq de'eda nalaataguc naigui da ishiiten aso lashiue da lca'alaxa na 'enauac shiyaxauapi. Qaq de'eda co'ollaq ivita so laloqo', nachi jec da qai'axateec.

⁷Yoqo'oyi ñi Dios ayim yanagui da ayim l'aqtaxanaxanec qataq lamaxashic, da sapaxaguen na saq judiopi, da sapaxaguenec da npi'iyaxac qataq da lataxac mayi yataqta 'eesa. Da i'aqtaxanaxac yataqta 'eesa, sa ishit da ayim tenataxanaaic, cha'ayi sa'amaqten so Cristo.

⁸Yoqo'oyi ñishitaique da 'enauac na yallippi da nqouagaxauen, qalaq yachaxaatrashigue'm naua lhua'q. Qalaxayi yataqta iqui'itaxatte' naua lquiyaqte, sa ishit da huetacot ca lalemataic, huo'otaq da ncotatague' ca lya.

⁹Nataq'en ñishitaique da na 'alpi yataqta yäyamaxatta da n'otaxac, qataq yäyaten da ntel-la't, sa ishit da ñi'oxonnaxai. Yaqto' 'ique' n'otaxat da yäyamaqchiguiñi 'onataxac. Sa ishit da nachida da yi'oqchigui da huo'otaq i'ot na laue, huo'otaq ca 'otaxat chigaqaigui na oro huo'otaq perlas, huo'otaq yäuo'o aca lapoto da saqäyoqteu'a naq'en.

¹⁰Chaqdata da i'ot ca yäyamaqchiguiñi, yaqto' 'ique' n'otaxat. Cha'ayi nachida da 'eetec aca 'alo da quetague' ñi Dios.

¹¹Nataq'en ñishitaique da na 'alpi ýataqta ñi'imaxatta da n'axayaxana da napaxaguenataxanaxac. Sa ishit da sa n'axayaxan.

¹²Cha'ayi sa ishit da sashinem aca 'alo da dapaxaguenataxan da huo'otaq huetaigui ca naponaxac. Qataq sa ishit da napacapeguelec ca shiyaxaua. Chaqdata da ñi'imaxatta.

¹³Cha'ayi ñi Dios hua'auchiguiñi i'ot so Adán. Qaq co'ollaq ime, nachi i'ot aso Eva.

¹⁴Qaq so Adán sa ishit da nachiso so qayatenachit. Chaqasota aso Eva mayi qayatenachit. Qaq co'ollaq qayatenachit, nachi huo'o da lasouaxashit.

¹⁵Qalaxayi aca 'alo ishit da qanca'alaxateec da ýataqta huelec da ntela'a da lco'oxoc, qataq quetot da lpi'iyaxac qataq da lsoxoyic, qataq ýataqta iqui'itaxatta da nachaalataxac, qataq ntel-la't.

1 Timoteo 3

Da 'eetec da lataxac na lataxala'pi na 'amqajnataxanaxaicpi

¹De'eda ýataqta 'eesa: Da huo'otaq huo'o ca nshitaique da lataxala' na 'amqajnataxanaxaicpi, qalaq ýataqta ýayamaqchiguiñi 'onaxaic yim tategueu'a n'onataxanaxac.

²Ýoqo'oyi ca lataxala' na 'amqajnataxanaxaicpi sa ishit da huo'otaq sa ýayamaxañi da n'aqtaguec. Chaqdata da 'oonole naq'en aca lhua, qataq ýataqta ilotegue da lliquiaxac, nloteec, qataq qaica ca tayapegueu'a. Qataq ýataqta nloshiguem, sa ishit da sa ilo'oguet da lya da namaxasoxoic. Qataq ýayaten da dapaxaguenataxan.

³Qataq sa ishit da taxaic, qataq sa ishit da sa lhuanguit da lalemataic. Qataq sa ishit da quetaigui da latenataxanaxac da nmitta'a aca plata. Chaqdata da soxodaic, qataq huo'o da lhualaxavic, qataq sa ishit da chochi naquitta'a aca plata.

⁴Qataq ýayaten da ilo'ogue da lma'ýaxac, qataq ýapaxaguen da lco'oxoc da ýalaq qataq detelaxanaqta.

⁵Cha'ayi da huo'otaq sa ýayaten da ilo'ogue da lma'ýaxac, qaq ¿huá'ago' ca 'eetec da ilo'ogue na i'amaqten ñi Dios?

⁶Ca nataxala' sa ishit da huo'otaq chita'ague da da'amqajnataxan, cha'ayi sa iuena'a da huo'otaq taigui da n'amqajnaaic, nachi ishit da que'emaxam qome, qanachi ishit da 'eeta'am da nhuaxanaguec co'olloxochiyi so shiyaxaua lma'na.

⁷Nataq'en iuen da no'on da n'aqtaguec naq'en na saq 'amqajnataxanaxaicpi, yaqto' sa ishit da sa qayauo'o ca 'enec qanqoyin, yaqto' sa ishit da

ilamqa'aguet ca lqoinaxanaxac so shi'axaua lma'na.

Da 'eetec da lataxac na ltauapi ca nataxala'

⁸Nachi 'eetec nataq'en na ltauapi ca nataxala' iuen da no'on da n'aqtageuc, qataq sa ishit da yatenachit da l'aqtac. Qataq sa ishit da taxaic, qataq sa ishit da quetaigui da latenataxanaxac da nmitta'a aca plata.

⁹Nataq'en yauattoota ca saq cha'a ltaxac da qadpi'i'yaxac, qataq da lavilyaxac yayamaqchiguiñi.

¹⁰Nataq'en iuen da hua'auñi qayi'iguen. Qaq da ime da qaica ca sa yayamaxa'ni n'aqtageuc, nachi ishit da ltaua qanqoyin ca nataxala'.

¹¹Aca 'alo nataq'en iuen da no'on da n'aqtageuc, qataq sa ishit da n'aqtaqa l'o'. Chaqdata da sa dayactac, qataq ipactelec 'enauac da l'onataxanaxac.

¹²Ca ltaua ca nataxala' yataqta 'oonole aca lhua naq'en, qataq yayaten da ilo'ogue da lco'oxoc qataq da lma'yaxac.

¹³Cha'ayi ca ltaua ca nataxala' da 'onaxaic da l'onataxanaxac, nachi camayi ivitta'a da huo'o da lli'oxoyic, qataq sa ishit da ñi'ilec da i'axattac da lpi'i'yaxac mayi yachigoxoto'ot so Cristo Jesús.

Ca saq cha'a lataxac da qad'amqajnataxanaxac

¹⁴Huo'o da iyaxa da 'am ñauane'. Qalaxayi 'am samaxa ana'ana yide,

¹⁵yaqto' da ayim lcopata'aguet, qalaxayi mashi lhuotta da 'auayaten ca no'on n'onataxac ca 'oonolec na llalaqpi ñi Dios, mayi qoyinac, nachina na 'amqajnataxanaxaicpi nam i'amaqten ñi Dios mayi yataqta nca'altauec. Namayipi nachina na nllitañi da 'eesa lataxac, qataq 'ico' lcopaqtaxat.

¹⁶Qaq sa ishit da qayoqolguet de'eda saq cha'a lataxac da qad'amqajnataxanaxac, cha'ayi yataqta lta'adaic da lli'oxoyic: Ñi Dios nachaxan, qalaxayi nachida da yi'oqchigui lapachiyaxac na shi'axauapi; qaq da n'aqtageuc co'ollaq i'axat so Espiritu yataqta 'en da no'on shi'axaua, qaq yayaaachigui somayi 'enauac na chigaqshiguem Dios lamaxashicpi. Qataq qai'axatem 'enauac na yotta'a't shi'axauapi, yoqo'oyi huo'o na i'amaqten na 'enauac yallippi nam huetalecna. Ime, qaq qayaeegue da piguem.

1 Timoteo 4

Ca shi'axaua da ca'ai da lpi'i'yaxac

¹Qalaxayi so Espiritu i'axatta'agueta naua natrauo na'axa'te da huo'o qome na ca'ai da lpi'i'yaxac, nachi ca'atteeñi' na saq cha'api tenataxanaxaic, qataq n'axayaxaatega da lapaxaguenataxanaxac na lamaxashicpi so shi'axaua lma'na.

²Qataq n'axayaxaatega na saq yataxalec qataq tenataxanaxaic mayi mashi yavac da ntounaxac, yoqo'oyi sotaq nomguet da i'ot ca yayamaqchiguiñi.

³Ne'ena shiyaxauapi sa yashin da nadonaxac, nataq'en huo'o na sa yashin nallicpi da qanalic. Qalaxayi ñi Dios i'ot 'enauac na nallic, yaqto' ishit da chictac nam da'amqajnataxan qataq mashi yauatton da 'eesa lataxac, da yanem da n'achiquiaxac ñi Dios.

⁴Cha'ayi 'enauac na l'onatac ñi Dios yataqta 'onaxaic. Yoqo'oyi sa ishit da semaxayaxanaqtac, chaqdata da saconaxaguet, qataq sanaqtacot da qan'achic ñi Dios.

⁵Cha'ayi naua l'aqtaqa ñi Dios da qouagaxaunaxac ishit naq'en da iqui'itaxatta na qanalic.

Ca no'on l'onataxanaxanec so Jesucristo

⁶Da 'am 'auapaxaguenec na qadqayañicpi de'eda shiitega, qaq 'am yataqta no'on l'onataxanaxanec so Jesucristo. Qataq 'am i'añaqchi't naua lqataxaco da qad'amqajnataxanaxac, qataq da yayamaqchiguiñi 'anapaxaguenataguec mayi qoquetalec.

⁷Qalaxayi sa ishit da 'auqocha'a na chochi n'aqtaxanaxac lma'na qataq qaica ca naigui. Chaqdata da 'anpa'ataxadeelec da qad'amqajnataxanaxac ñi Dios.

⁸Cha'ayi ca shiyaxaua da ñi'igueeteguela't da sa desalli naq'en na l'oc, nataq'en cada'acolec da huo'o da naigui. Qalaxayi da qanpa'ataxadeelec da qad'amqajnataxanaxac ñi Dios, yataqta huo'o naq naigui. Cha'ayi yataqta naigui da 'achiquiaxac da achalataxac nagui, nataq'en cam ñaq natauo.

⁹Qaq de'eda yataqta 'eesa, sa ishit da qayoqolguet.

¹⁰Qaq nachida da huo'o mshi so'onataxanaqtac qataq ñi'añaxataguet da qanshiunaguec, cha'ayi mashi hueto'ot ñi Dios da qanaquitaxac. Ñimayi mayi nca'altauec, qataq nachini ñi nshitaique da nca'alaxateec 'enauac na shiyaxauapi, qalaxayi ca da'amqajnataxan nachica ca qanca'alaxateec.

¹¹Qaq de'eda shiitega yataqta 'auamaxasoxoolec qataq 'auapaxaguenataxanec.

¹²Qataq 'antel-la't, yaqto' sa ishit da 'am qanamattaña, souaxat da ñaq 'am nsoqolec. Chaqdato' da 'am laloqnaxanaxat na 'amqajnataxanaxaicpi souaxat da yayamaqchiguiñi 'adtaxayaxac, qataq da no'on 'iquiaxac, qataq da 'adsoxoyic, qataq da 'adataxac, qataq da 'adpi'yaxac, qataq da qui'itta n'aqtaguec da 'anachalataxac.

¹³Qom saxanaxa da 'am sovita, qalaxayi qoqueto'ot na naponaxac da 'autaxayaxaata'pe naua ñiyigui'shi l'aqtaqa ñi Dios, qataq da 'ai'añaqchit na qadqayañicpi, qataq 'auapaxaguen.

¹⁴Sa ishit da 'anañaxane' da l'onataxanaxac ñi 'anshitaxat mayi 'am yami' ñi Dios so na'a'q co'ollaq yachanguit añi lquiyaqte na lataxala'pi na 'amqajnataxanaxaicpi da 'am yashil-lec.

¹⁵Qataq qouapegue' de'eda shiitega, yataqta 'anañanguet, yaqto' 'enuac qaila'a da 'adañaxataxac.

¹⁶Qataq 'antel-la't, 'aulotegue da 'adapaxaguenataxanaxac. Yataqta qoquetot de'eda shiitega, cha'ayi da 'au'ot de'eda, nachi yataqta 'avida'aguet da 'am qanca'alaxateec qataq 'enuac na 'am n'axayaxaatega.

1 Timoteo 5

Da 'eetec ca nataxala' da ilo'ogue na 'amqajnataxanaxaicpi

¹Sa ishit da 'audolec ca ntaxayaxac sa nsatta ca nquedoxonec. Chaqdata da 'auchittot da qonapega, 'au'enaxatchigui ca yi'oqchigui 'adta'a. Qataq da qonapega ca nsoq, 'au'enaxatchigui ca maichi 'adqaña.

²Qataq da qonapega aca nquedoxona, 'au'enaxatchigui aca yi'oqchigui 'adate'e. Qataq da qonapega aca qa'añole, 'au'enaxatchigui aca maichi 'adqaña, yaqto' qaica ca 'an'aqtaguec sa yäyamaxañi.

³Autauan aca pa'ai da yataqta qaica ca pi'iya'a.

⁴Qalaxayi aca pa'ai da huo'o ca llalec huo'otaq laual, caamayi mayi hua'auyiñi yäyate'n da ilodeguet qataq itaua'n aca maichi l'ac, ishiitenguet da ltaunaxanaxac soua chigoxogueta lta'al. Cha'ayi de'eda yataqta no'on, qataq yäyamaxadeeta ñi Dios.

⁵Cha'ayi da huo'o aca pa'ai da huo'otaq ndoguiñi qataq qaälata'a't, qalaxayi mashi hueto'ot ñi Dios da naquitaxac, qataq queto'ot da nqouagaxaunaxac na na'axa'tesat qataq na pesa'chi.

⁶Qalaxayi aca pa'ai da nañanguet da sa ntel-la't, 'eeso'yi da ña nca'altauec, qalaxayi mashi 'ico' da ileu.

⁷Yoqo'oyi 'auamaxasoxoolec de'eda shiitega, yaqto' aca pa'ai sa ishit da huo'otaq sa yäyamaxañi ca n'aqtaguec.

⁸Cha'ayi ca shiyaxaua da sa ishit da huapegue' na maichi lauo' l'ecpi, que'eca shiyaxaua sa natenguet da 'eetega lpi'i'yaxac. Lamaaxa da huo'otaq sa ishit da huapegue' ca maichi lalamaxat llalaqpi. Camayi yoqta napaquejlec ca saxanaxa da da'amqajnataxan.

⁹Qaq aca lmalate na l'enaxat ana pa'ai, ndoteec qanqoyin ana mashi ivi' naua sesenta vi'iyi, qataq 'oonolec naq'en ca chigoxoguete lhua.

¹⁰Qataq qayauattoota da l'onataxanaxac yäyamaqchiguiñi. Qaq 'eda da

n'aqtaguec acamayi: Da yataqta no'on da lco'oxoc, qataq da ilo'oguet ca namaxasoxoic, qataq qaica ca huotaique da huapegue' na 'amqajnataxanaxaicpi, qataq da huo'otaq mashu itauatac da huo'o ca huetapigui ca lya, qataq da huo'o ca lya l'onataxanaxac yayamaqchiguiñi.

¹¹Qalaxayi sa ishit da 'edeu'a aca lmalate na n'enaxat aca pa'ai da saxanaxa da ivi' naua sesenta vi'iyi. Cha'ayi sa iuena'a da queuegue da lqopitaxanaqtaic, nachu yayaxaani da quegue so Cristo, cha'ayi nshitaique da qaltaq huadon.

¹²Qanachi huo'o da lasouaxashit, cha'ayi sa ipaguelec da nañanot so Cristo.

¹³Qataq tayä da tateu'alo naua noiqa, chochi ivitta'a da qaica ca i'ot. Qaq saqdata da qaica ca i'ot, nataq'en tayä da n'aqtaqa l'o' qataq nshiguenaxai, qataq sa ilo'oguelo naua ltaxayaxaco.

¹⁴Yoqo'oyi ana pa'ai mayi saxanaxa da yi'axaina', 'onaxaic da qaltaq huadon, yaqto' huo'o ca llalaqpi, qataq ishit da ilo'ogue ca lma'. Yaqto' qaica ca lligueuo ca depa'aguenataxatac da huo'otaq yasaxalec ca sa yayamaxaani.

¹⁵Cha'ayi mashu huo'o ana pa'ai mayi ca'ai so Cristo da quegue so Satanäs.

¹⁶Ca 'amqajnataxanaxaic, huo'otaq aca 'amqajnataxanaxai, da huo'o aca lauo' lashi pa'ai, nachu 'onaxaic da itauan qome, yaqto' acamayi sa ishit da nsallaxaune' 'enauac na 'amqajnataxanaxaicpi, yaqto' namayipi ishit da itauan aca pa'ai mayi yoqta qaica ca pi'iyä'a.

¹⁷Ca nataxala' da yataqta yayaten da ilo'ogue na 'amqajnataxanaxaicpi, camayi yataqta qayauotec qome qataq qaitauan. Lamaaxa da nañanguet da da'aqtaxan qataq dapaxaguenataxan.

¹⁸Cha'ayi nachu nanettraani naua niyigui'shi l'aqtaqa ni Dios, 'eeta': "Sa ishit da 'ai'axattagui na lmic ca 'adauegaxanaxala' huaca da 'auapiaxanaxalec na trigo da qanqattac ana ala." Nataq'en 'eeta': "Qaishiiten ca 'onataxanaxaic aca maichi laueque."

¹⁹Sa ishit da 'auqocha'a ca chochi npa'aguenataguec ca lataxala' na 'amqajnataxanaxaicpi, chaqdata da huo'otaq dos, huo'otaq tres, caua da'aqtaxa'n.

²⁰Qalaxayi ca saq yayaxaani da lli'itaxaloxo, qalac camayi yataqta 'auaconeu'a, yayaaachigui naq'en 'enauac na lajipi da qonapega, yaqto' namayipi nal'en da ni'i.

²¹Da yaqataxac 'am sami' nagui yataqta qomi' yayaaachigui lo ni Dios qataq so qadataxala' Jesucristo nataq'en na chigaqshiguem Dios lamaxashicpi lca'aguishicpi. Yataqta 'aualaxalco' qome da yaqataxac. Sa ishit da huo'o ca 'aumatalec da 'adauotaxat, qataq sa 'alca'agui na yale.

²²Sa ishit da 'auyalapegue' da 'edeuo ca lataxala' na 'amqajnataxanaxaicpi,

cha'ayi sa iuena'a da 'am ishipaxanaqchit ca ñi'itaxaloxoshit ÿaqa'a. 'Antela'agueto' 'enuac qome na sa ÿäyamaxañi.

²³Cha'ayi sa i'atai' da 'auet na 'adhuel, nagui sa ishit da ndottec da 'anÿomgui na 'etaxat, chaqdata da 'anÿomgui na lataxa, qalaxayi saq 'amaqtaq naq'en.

²⁴Cha'ayi mashi huo'o na yi'aqlec da lli'itaxaloxoshit, ichiÿa'a da qanmit. Qalaxayi huo'o na saxanaxa da yi'oq da lli'itaxaloxoshit, to' qom mashi ime da qanmit.

²⁵Qaq nachi 'eeta'am ca ÿäyamaqchiguiñi n'onataxanaxac yi'oqta. Qalaxayi da huo'otaq saxanaxa da yi'oq, qalaxayi sa ishit da nachi 'eetai' da saq cha'a.

1 Timoteo 6

¹Ca namaxashic sa ishit da huo'otaq sa ÿalaxalec ca n'aco', yaqto' sa ishit da qauem ca n'aqtagec da l'enaxat ñi Dios qataq dam sapaxaguenataxanaqtapeguec.

²Qaq ca namaxashic da huo'otaq huo'o ca n'aco' 'amqajnataxanaxaic, qalaq sa ishit da huo'otaq sa ÿalaxalec, lamaaxa da da'amqajnataxan. Chaqdata da ÿataqta huelec da lalaxayic, cha'ayi ca do'onataxaatacot, 'eeta'am l'amqajnataxanaxaua, qataq ÿataqta nauochaxaua lqaÿa. Qaq de'eda shiitega ÿataqta 'auapaxaguenataxanec qataq 'au'axat.

Da n'amqajnataxanaxac qataq da namaxayic

³Da huo'o ca dapaxaguenataxaatapeguec na 'onataxacpi mayi sa lataxac, qataq sa iuona'aguet da napaxaguenataxanaxac no'oita mayi chigoqo'ot so qadataxala' Jesucristo, qataq da qad'amqajnataxanaxac mayi sapaxaguenataxanaqtapeguec,

⁴que'eca shiÿaxaua chochi n'amqajnaaic, qalaxayi qaica ca ÿäyaten. ÿoqo'oyi lqopitaxat da chochi nmitta'ai da ÿauotaique ncotaxaqui na n'aqtacpi. Qaq de'eda 'eeta'am ca yi'oqchigui lalolaxa. Qaq de'eda nachida da chigoqtaipoigui da pa'aguenaxac, cotaxac, nshiunaxanaxac, qataq da qaipettega ca nÿa,

⁵qataq da loquiaxac qaica ca loga't. 'Eda da 'eetec na shiÿaxauapi mayi mashi sotaq ÿäyamaq da lauatonaxanaxac, qataq mashi sotaq ÿauatton da 'eesa lataxac. Namayipi ipi'itaxano' da qayachigoxottapoigui da yi'oqchigui nsallaxa da n'amqajnataxanaxac. 'Ena na sa ishit da 'anhuoiguet qome.

⁶'Eesa mque' da qad'amqajnataxanaxac naigui da nsallaxa, qalaxayi ca shiÿaxaua ÿäyaten da ntootapeguec catai' hueto'otolec.

⁷Cha'ayi qomi' sa ishit da huo'o ca ñachoqteec co'ollaq ñanaxa ana'ana 'alhua. Nachi 'en'am da shi'iguelaxasoq, qaica ca qayi'ac.

⁸ÿoqo'oyi da huo'o ca qonoq, qataq ca ñapoxoña, qalaq nachiyi ishit da

ñitonaqtapeguc.

⁹Qalaxayi na nshitaique da sallaxanec, sa ishit da nalo'oguet ca ñi'iguenaguec, ivitta'a da 'ico' lpachigui na saqalota lqopitaxanaqtaicpi mayi qaica ca naigui. Namayipi ishit da n'aqchit ca shiyaxaua, qataq 'ico' iyiiñi naq'en, qataq ividaxatta'a da nlaxajñi.

¹⁰Cha'ayi da nqopitaxanaqtaic aca yi'oqchigui plata, nachida da 'ico' lpa'a'q na 'enuac yotta'a't sa yayamaxañisat. Cha'ayi mashi huo'o na ime'eguet da lqopitaxanaqtaic anamayi, nachi yalatauec da npi'i yaxac, nachi taigui na yotta'a't nque'ejnaxac da nachaalataxac.

Qoýinapega so Timoteo da n'añaxajlec da lpi'i yaxac

¹¹Qalaxayi 'am, 'am lamaxashic ñi Dios, 'auataueguesop 'enuac ne'ena sa yayamaxañi. Yataqta 'anañanot ñi Dios. Qoquetelco' da achalataxac qui'itta, qataq da npi'i yaxac, nsoxoyic, nhualaxavic, qataq huosotta da 'adquiyaqteyaxac.

¹²'An'añaxajleco' qome da 'adpi'i yaxac, yaqto' ishit da 'anauec da achalataxac mayi chochi Tateec. Cha'ayi de'eda achalataxac nachida da huo'o mshi Dios 'am iyaxana, qataq mashi ime da 'anachaachisop da 'au'axat da 'adpi'i yaxac, qataq saqalota na 'am yauaachigui.

¹³Qaq nagui qomi' yauaachiguilo ñi Dios mayi chigoqtacot da lca'alaxa 'enuacna, nataq'en ñi Jesucristo mayi i'axat da lpi'i yaxac co'olloxochi qayataxaato'ot so nta'a Poncio Pilato. Yoqo'oyi nagui 'am shinapega

¹⁴da 'aualaxalguete naua yaqataxac. Yataqta sa ishit da 'auashaxaadeec, yaqto' sa ishit da qauem ca 'an'aqtaguec. Qataq qoquetot de'eda, chochi ivitta'a que'eca na'a'q qom ñi'iguelaq so qadataxala' Jesucristo.

¹⁵Qom ivita que'eca laloqo', nachi ñi Dios yachaxan somayi, cha'ayi ñimayi 'oonolec, 'añaxaic, qataq hueto'ot da namaxayic. Ñimayi mayi lta'a na nta'alpi, qataq lataxala' na nataxala'pi.

¹⁶Ñimayi mayi chochi Tateec, qataq huetaigui na n'edaxa mayi sa ishit da qanhuogou'a. Qaica ca shiyaxaua ishit da ila'a. Ñimayi mayi hueto'ot da lli'oxoyic qataq da l'añaxac chochi Tateec. Aja', nachi 'eetec de'eda.

¹⁷Qaq camayi hueto'ot da yi'oqchigui nsallaxa, qonapega da sa ishit da n'amqajnaxaic, qataq sa ishit da pe'etega da nsallaxa, cha'ayi damayi saq 'eetai'. Chaqdato' da yachito'ot ñi Dios da naquitaxac. Cha'ayi ñimayi mayi nca'altauec, qataq qomi' yanema 'enuac na qadhueneguesat, chochaq huañi naq'en, yaqto' ishit da ñitonaqtapigui'.

¹⁸Qonapega nataq'en da i'ot ca no'on, yaqto' 'ico' lsallaxa da l'onataxanaxac yayamaqchiguiñi. Qataq qaica ca yictega da huo'o ca yan da detaunaxanot.

¹⁹Yaqto' de'eda sa yi'oq lsallaxa ishit da huo'o da naquitaxac naq'en cam ñaq natauo, qataq ishit da nauec ca achalataxac chochi tateec.

Da pa'ateec nqataxac mayi qoŷami' so Timoteo

²⁰Am Timoteo, ŷataqta 'antelo'o' qome da 'am qaipataxalec n'onataxanaxac. Sa ishito' da 'auqocha'a na ntaxaŷaxacpi lma'na mayi qaica ca naigui, qataq da npa'aguenataxanaxac mayi chigaqaigui da qoŷiitega naŷaj nec, qalaxayi saqda.

²¹Cha'ayi na queueegue de'eda qoŷiitega naŷaj nec, nachi ŷashaxaneec da ca'ai naq'en da npi'iŷaxac. Qaq ñi Dios 'am ŷami' qome ca no'on 'iquiaxac. Aja', nachi 'eetec de'eda.

2 Timoteo

2 Timoteo 1

So Pablo yamaxa aso lede so Timoteo

¹Ayim Pablo, ayim yideuo ñi Dios da ayim lamaxashic naq'en so Jesucristo, da sa'axateec da nca'alaxa mayi yachaxanapec co'olloxochiyi. Qaq de'eda nca'alaxa tayot ca mashi n'attau'a so Cristo Jesús.

²Am yauotaxat Timoteo, 'ico' 'am yalec, 'am samaxa ana yide, cha'ayi ñishitaique da 'auaconguet da nqouagaxanaqtaic, nataq'en da nchxonntaxanaxa, qataq da nlagaxayic mayi chigoqo'ot ñi qadta'a Dios nataq'en so qadataxala' Jesucristo.

Qai'axattapeguet so Cristo

³Da ñoqouagaxaueetac yi na'a'q qataq yi pe, nachi tachigui iuel 'am. Qaltaq sanot da ñi'achic ñi Dios mayi so'otta'pe naua l'aqtaqa, qataq ñanomta da qaica ca hueto'ot yasouaxashit. Qaq de'eda nachida da 'eetec nataq'en so hua'au ita'alpi.

⁴Qaq naxa da tachigui iuel da 'anneenaxac, nachi huo'o da iyaxa da 'am ñauane', yaqto' ayim nlaqchigui da ñitonaxac.

⁵Qataq naxa da tachigui iuel dam 'adpi'iyaxac mayi huosota. De'eda huosota npi'iyaxac mayi hua'auteguet aso 'adcote Loida qataq aso 'adate'e Eunice. Qaq nagui sayateeta da nataq'en 'am hueto'ot de'eda npi'iyaxac.

⁶Yoqo'oyi nagui 'am saqata da 'au'edaxatoigui ñi 'anshitaxat mayi 'am yami' ñi Dios se'eso na'a'q co'ollaq 'am sashil-lec.

⁷Cha'ayi ñi Dios sa ishit da yan ca colanqaic da nshitaxat naq'en ca shiyaxaua. Chaqcata ca i'ot ca n'añaxac naq'en, qataq ca lsoxoyic, qataq ishit da ntel-la't.

⁸Yoqo'oyi sa ishito' da 'ancoxolec da 'au'axateec so qadataxala' Jesús. Nataq'en sa ishito' da huo'o da 'adcoxo, souaxat da ayim qaicoñittai', sasoilec somayi. Chaqdato' da 'anhuanau'a de'eda que'ejnaxac souaxat da n'aqtac mayi chigaqaigui da nca'alaxa, qaq ñi Dios 'am itaunec qome da 'ad'añaxac.

⁹Ñim Dios mayi qomi' nca'alaxatreec, qataq iyaxana da qanachaalataxac da yaqto' sanqot. Qaq de'eda qomi' i'oteque, damayi nachi 'eetai' da lhuennataxa. Sa ishit da huo'otaq chochi nqopita'a ca qadataxac no'on. Mayi souaxat da qomi' yauoteque, cha'ayi mashi ñi'adaqtau'a so Cristo Jesús. Qataq nal'eno' da qomi' yauoteque co'ollaq saxanaqaca ana 'alhua.

¹⁰Qaq de'eda lsoxoyic ñi Dios yachaxan nagui, qalaxayi nactaigui naq'en da lliquiaxac so qadca'alaxaqui Jesucristo mayi deuotaxanec co'olloxochiyi da l'añaxac da nleuaxa, qataq damaxasoxolec da qai'axat da n'aqtac mayi

chigaqaigui da nca'alaxa. Qaq nachida da yi'oq naq'en da nca'alaxa mayi sa ishit da qanlaxajñi.

¹¹Qaq ñi Dios yanagui da ayim l'aqtaxanaxanec da sa'axat de'eda n'aqtac. Qataq ayim yamaxalec da sapaxaguen na saq judiopi.

¹²Qaq nachida da huo'o mshi huo'o de'eda ñique'ejnaxac. Qalaxayi sa ishit da yicoqtac, cha'ayi ayim sayateeta so hueto'ot de'eda ñaquitaxac. Qataq qaica da saqca ñaqshin ca l'añaxac da ilo'ogue qataq ntela'a dam ayim yachito'ot, chochi ividaxatta'a que'eca pa'ateec na'a'q.

¹³Qoquetelco' da lliquiixac da 'am sami' napaxaguenataxanaxac mayi no'on. Qouetaiguio' da npi'i yaxac qataq da nsoxoyic mayi qomi' qoñanema, cha'ayi mashi ñi'adaqtau'a so Cristo Jesús.

¹⁴'Antelo'o' da 'am ipataxalec ñi Dios da 'aulo'ogue, qaq 'am itauan so Espiritu Santo mayi qomi' hueta'agueta.

¹⁵Qaq de'eda mashi 'auayateetac da ayim ca'ai 'enauac na netaña yi 'alhua Asia, nataq'iñi soua Figelo qataq so Hermógenes.

¹⁶Qaq ñi Dios talec qome naq'en da lchoxonnataxanaxa na lauo' l'ecpi so Onesíforo, cha'ayi somayi saqalota da ayim i'añaqchit, qataq sa ishit da ncoxolec da ayim ncoñitaguishic.

¹⁷Chaqdata da ayim nmittaique, chochi ivitta'a da ayim yanata co'ollaq hueta'a na Roma.

¹⁸Qaq ñi Dios itauan qome somayi que'eca pa'ateec na'a'q, da yaqto' yaconguet da lchoxonnataxanaxa. Qaq 'am mashi 'auayateeta somayi da yataqta saqalota da ltaunaxanaxac, co'ollaq 'am soota'aguet na Éfeso.

2 Timoteo 2

Ca nale so Jesucristo

¹Qaq 'am yalec, 'auacongueto' qome da 'ad'añaxac mayi chigaqaigui da nqouagaxanaqtaic dam qomi' qoñanema, cha'ayi ñi'adaqtau'a so Cristo Jesús.

²Qataq 'enauac na 'ad'axayaqtaguishic mayi ayim 'auachigoxottot, nataq'en hua'aqchigui na saqalota shiyaxauapi, nachina qome na 'aupataxalec na yallippi mayi yataqta 'adpe'et, qataq ishit da nalalec ca lya da yapaxaguen.

³Qaq 'am yataqta 'an'añaxategueto' 'enauac na que'ejnaxaguesat, 'au'enaxatchiguio' ca laxadaic ale da 'am nale so Jesucristo.

⁴Cha'ayi ca ale, da qayamaqtac, sa ishit da maichi ncoñida'aguet ca maichi l'onataxanaxac, cha'ayi mashi huetañot da lamaxasoxonaxac so huataxanaq lta'a.

⁵Qaq nachi 'en'am ca shiŷaxaua da huo'otaq tau'a da qomitaxac, qaq da huo'otaq sa ipaguelec da ŷoqta lataxac, nachi sa ishita da ŷaconguet ca nshiitenaxac.

⁶Nataq'en ca shiŷaxaua da huetauga ca nanaxanqa' da do'onataxaatac, camayi mayi hua'auñi ŷaconguet da alaxaxac da l'onataxanaxac.

⁷'Auennataxaalco' qome de'eda shiitega, qaq so qadataxala' 'am ŷami' da 'auaŷaten 'enauac de'eda.

⁸Sa ishito' qome da 'aucoua'ai so Jesucristo mayi chigoxoguet so nta'a David. Somayi Dios nca'aleec naq'en. Qaq 'eda da n'aqtac mayi chigaqaigui da nca'alaxa mayi sa'axattapeguc.

⁹Qaq nachida da huo'o mshi huo'o da ñique'ejnaxac, chochi sovitta'a da aŷim qaicoñittai', shiita'am ca qalota na lasouaxashit. Qalaxayi da l'aqtac ñi Dios sa ishita da qaicoñittai'.

¹⁰ŷoqo'oyi ñi'añaxateguet 'enauac na chochina, cha'ayi ñishitaique da na Dios lca'aguishicpi ividauga da nca'alaxa mayi ŷapac da lyaquiayac qataq chochi tateec. De'eda nca'alaxa qomi' taŷoto, cha'ayi mashi ñi'adaqtau'a so Cristo Jesús.

¹¹Qaq de'eda ŷataqta 'eesa: Da seleuaqtañi' so Jesús, nachi 'en'am qanachaalataxaua;

¹²da huo'o da qanque'ejnaxac, nachi 'en'am ñiuanaqhua'a qome da qailo'ogue 'enauacna. Da shinaqpec sa sauattonaq somayi, nachi 'en'am somayi 'enapec qomi' sa ŷauatto'n.

¹³Da ŷapagaqlec ca qad'aqtac, qalaxayi somayi sa ishita da napacalec ca l'aqtac, cha'ayi ñi Dios sa ishita da nqochin, qataq sa nadalaxat da lataxac.

Ca n'onataxanaxanec ŷataqta qaŷaŷamaxadeeta

¹⁴Qoquetot da 'auennataxanaxanec na shiŷaxauapi de'eda shiitega. Qaq nagui 'am ŷauaachigui ñi qadataxala' Dios da 'auqata namayipi da nal'en ŷaxaani da chochi ncotatapigui na n'aqtacpi. Cha'ayi de'eda cotaxac qaica ca naigui. Chaqdata da n'aqchit na n'axaŷaxaatega.

¹⁵ŷataqta 'an'añaxato' qome da 'anachaxanot ñi Dios, qoneta'amo' ca n'onataxanaxanec ŷataqta qaŷaŷamaxadeeta, qataq qaica ca ncoqtaique. Chaqdata da 'auloteueeguelo naua lataxaco ŷaŷamaqchiyiñi de'eda n'aqtac mayi 'eesa lataxac.

¹⁶Qataq 'antela'agueto' na ntaxaŷaxacpi lma'na mayi qaica ca naigui. Cha'ayi na ltaxaŷaxaco ne'enaua ŷataqta taŷañicda, nquicta'aguet na 'enauac sa ŷaŷamaxaŷisat.

¹⁷Qataq naua lapaxaguenataxanaxaco nquictrauec, 'en'am aca n'axaiste late'e. Qaq 'eda da 'eetec soua Himeneo qataq so Fileto.

¹⁸Soomayi ilamaqdauec, queda'ai da 'eesa lataxac, 'eetrega da mashi 'ico' qanca'alaxateeguesop na leuaxaicpi na mashi da'amqajnataxan. Qaq nachida da huo'o mshi huo'o na n'aqchit naq'en da lpi'i'yaxac.

¹⁹Qalaxayi ñi Dios mashi lapaxañi so 'ico' l'oxonaxala' da l'onataxanaxac mayi qaica ca idaxanapec. Qaq somayi nanettalec so nedec, 'eeta': "Ñi qadataxala' Dios yauatton ca mashi lalamaxat;" nataq'en 'eeta': "Enauac na mashi ncosatapegueueegue da l'enaxat so Cristo, yataqta ca'ai qome 'enauac na sa yäyamaxañisat."

²⁰Qaq ca noyic lta'adaic saqcata ca nogoxoshit no'on mayi chigaqaigui na oro, huo'otaq plata da huetaigui. Nataq'en huetaigui na chigaqaigui na qo'ipaq, huo'otaq 'alhua. Ne'ena nogoxoshitpi huo'o na taiguet da ñi'oxoyic, qataq huo'o na taiguet da chochi nhuenec l'o.

²¹Qaq da huo'o ca nshitaique da 'ico' nogoxoshit mayi taiguet da ñi'oxoyic, qataq nshitaique da qaiqui'itaxatta, qataq nshitaique da taiguet da l'onataxanaxanec so qadataxala', qaq camayi nal'en da iyouec 'enauac na sa yäyamaxañi, qanachi yataqta taiguet ca camachaqca n'onataxanaxac yäyamaqchiguiñi.

²²'Auataueguesopo' qome na lqopitaxanaqtaiguesat da nogotshic. Qoquetelco' da achalataxac qui'itta, qataq da npi'i'yaxac, qataq da nsoxoyic. 'Anpogoxoinapegue' da qaica ca da 'enauac nam mashi qui'itte' naua lquiyaqte mayi i'yaxaatega da l'enaxat so qadataxala' Jesús da nqouagaxaunot.

²³Qataq sa ishito' da 'auqocha'a na cotaxacpi mayi chochi n'ajnaxaic qataq qaica ca naigui, cha'ayi mashi 'auayateeta namayipi da naigui da napetaxac.

²⁴Cha'ayi ca lamaxashic so qadataxala' sa ishito' da quetaigui da petaxaic. Chaqdata da nauote' 'enauac na lajipi, qataq yäyaten da dapaxaguenataxan, qataq huo'o da lhualaxavic,

²⁵qataq huosotta da lataxac da 'ico' nlaxaneec ca depa'aguenataxaatac. Cha'ayi sa iuena'a da ñi Dios ishito' da yami' camayi da yäxaadeec naq'en naua n'onataxaco, qataq yami' da yäyaten da 'eesa lataxac,

²⁶yaqto' nal'en da ntouen, qataq ca'ai da lqoinaxanaxac so shiyaxaua lma'na mayi lcoñitaguishic da i'ot naq'en ca maichi 'eetapeguec.

2 Timoteo 3

Da n'onataxac na shiyaxauapi qom nayiitrauec naua na'axa'te

¹Nataq'en 'auayateeta de'eda qom mashi nayiita'a ca loga'tna, nachi nvildeuo

caua na'axa'te yöqta huo'o da lqalai'c.

²Cha'ayi da n'onataxac na shiyaxauapi 'eeta': maichi nauojla't, qataq quetague' da lqopitaxanaqtaic ana plata, qataq ñi'oxonnaxaic, qataq 'otanaxanaxaic. Namayipi sa iyacnapec ñi Dios, qataq sa yalaxalguete caua lta'al, qataq 'agaqaic, qataq qaica naq'en ca 'enec da n'amqajnataxanaxac.

³Namayipi sa dechonnataxan, qataq sa nauote' ca lya, qataq n'aqtaqa l'o', sa ishit da maichi ntel-la't, qataq yiloxoic, qataq sa ishiteguet na yayamaqchiguiñi.

⁴Namayipi que'elaqtaxanaxaic, qataq saq llivigui lauel, qataq yashittagui da ñi'oxonnaxac, qataq yagaqainapeguet ca maichi lqochoxo, qaq sa yöqochi'iguete ñi Dios.

⁵Namayipi nachaxaata da 'eetega quetague' da n'amqajnataxanaxac, qalaxayi sa ishit da hueto'ot da l'añaxac da n'amqajnataxanaxac. Qaq 'ena qome na 'antela'aguete.

⁶Cha'ayi namayipi huo'o na 'ico' nchittau'alo naua noiqa da yöiqueetac ana 'alo mayi sa nayaten, qataq lqapalqa naua n'onataxaco. Ana'ana 'alo chochi quetague' na yöotta'a't lqopitaxanaqtaiguesat,

⁷qataq nshitaique da huo'o ca yayaten, qalaxayi sa ishit da ivideguete da yayaten da yöqta 'eesa lataxac.

⁸Namayipi 'eeta'ama soua 'oiquiaxai Janes qataq so Jambrés mayi dataida'aguete co'olloxochiyi so Moisés. Qaq nataq'en 'eeta'am ne'ena shiyaxauapi yataqta dataya'aguete da 'eesa lataxac. Namayipi mashi sotaq yayamaq da lauatonaxanaxac, qataq npe'eneueegue da lliquiaxac da npi'i yaxac.

⁹Qalaxayi namayipi sa qa ya'ague qome da lliquiaxac, cha'ayi saqayaloq da qayauatton da qaica ca yayajnapec. Qaq namayipi nachi 'eeta'am da qoyiiteque co'olloxochiyi se'esoua dos shiyaxa'u mayi dataida'aguete so Moisés.

So pa'ateec lqataxac so Pablo mayi yami' so Timoteo

¹⁰Qalaxayi 'am mashi 'auayateeta da yapaxaguenataxanaxac, qataq da yataxac yayamaqchiguiñi, qataq dam shiitapeguete, qataq da ipi'i yaxac, iualaxavic, isoxoyic, qataq da ñi'añaxateguete 'enuac na chochina,

¹¹qataq da ñicanaguec, qataq da ñique'ejnaxac. Qataq mashi 'auayateeta 'enuac na ayim qai'otec co'ollaq soota'a yi la ciudad Antioquía, qataq yi Iconio, qataq yi Listra. Ñique'etaxanguete 'enuac na ñicanagueguesat, qalaxayi so qadataxala' ayim nca'alaxateeguesop 'enuac.

¹²Qaq yataqta 'eesa da 'enuac na nshitaique da nañanot da quetague' so

Cristo Jesús, nataq'en nque'etaxangui qome da ncanaguec.

¹³Qalaxayi na qauemaicpi qataq na tenataxanaxaicpi tajañicda, nquicta'aguet 'enuac na sa ña'ayamaxañisat. Namayipi datenataxaatac, qalaxayi nachi 'en'am natenatac.

¹⁴Qalaxayi 'am qoquetelco' da 'anapaxaguenataguec mayi ñoqta 'eesa naq'en. 'Am masi 'aua'ateeta nam 'am ñapaxaguenec de'eda,

¹⁵cha'ayi nal'ena da 'ananacta'ai' da 'auauatton naua ñiyigui'shi l'aqtaqa ñi Dios mayi ishit da 'am ñajanaxaxaic naq'en, qataq ishit da 'am ñaueca'aguet da nca'alaxa mayi chigaqaigui da qaipi'i'ya'a so Cristo Jesús.

¹⁶Enauaque naua ñiyigui'shi l'aqtaqa ñi Dios, namay ñiyi'ni naq'en co'ollaxa so l'aqtanaxanecpi. Qaq naamay taiguet da qa'apaxaguenataxanque, qataq da qa'achaxanaxana ca lataxac, qataq da qa'ayamaxajñi ca nasouaxashit, qataq da qa'achaxanaxana da llic da achalataxac qui'itta,

¹⁷yaqto' ca lamaxashic ñi Dios ñataqta nalochigui'ni 'enuac na lhueneguesat, qataq taiguet da i'ot ca camachaqca n'onataxanaxac ñayamaqchigui'ni.

2 Timoteo 4

¹Qaq de'eda ñaqataxac 'am sami' nagui ñataqta qomi' ñauaachigui'lo ñi Dios qataq so qadataxala' Jesucristo mayi anac qome da nachaxan da nta'a, qataq nmit ñi 'oonolec na shi'axauapi mayi ña nca'altauec qataq na masi ileu. 'Am shinapega

²da ñataqta 'au'axat da n'aqtac, ñataqta 'anpogoxoinapegue' da huo'o ca 'addaqa', nachi 'en'am da qaica ca 'addaqa'. 'Anloqteneec ca shi'axaua, 'auachaxana ca lsomaxac, 'auqata, ñataqta 'anhualaxaune' da 'auapaxaguen.

³Cha'ayi huo'o qome ca na'a'q da na shi'axauapi sa ishit da ishiteguet da napaxaguenataxanaxac no'oita. Chaqdata da n'axa'axaata'a ca maichi lqopitaxanaqtaic, qataq nmitta'a da ñotta'a't naq'en na napaxaguenaxala' da qa'apaxaguenec cam n'axa'axaata'ai.

⁴Qataq ñapogui'lo naua ltela lauaco da sa ishit da n'axa'axana da 'eesa lataxac. Chaqdata da n'axa'axaata'ai na ñotta'a't n'aqtanaxanaxac mayi n'ajnaaic.

⁵Qalaxayi 'am ñataqta 'anloteeco' qome, qataq 'an'añaxateguet na 'anque'ejnaxaguesat, qoquetot da 'au'axat da n'aqtac mayi chigaqaigui da nca'alaxa, 'aupactelco' da 'ad'onataxanaxac.

⁶Da ñachalataxac masi qo'yanot ñi Dios, 'ico' ca ntago'q da qaicodelguete aca nca'atxonaxalate. Cha'ayi masi sa qa'apque yi ñaloqo'.

⁷Masi semat da seloctapeguelec da i'onataxanaxac, qataq senoxonaqchiteec

da ñaloxoyaxac. Yataqta soolec da qadpi'i yaxac.

⁸Qaq nagui ayim iuatta'aguet da nshiitenaguec da ñachaalataxac qui'itta. Qaq de'eda ayim yami' que'eca na'a'q so qadataxala' Jesús som sa depe'enaxan da nmit na shiyaxauapi. Qalaxayi saqayimta da ayim yami', nataq'en 'enauac na shiyaxauapi mayi yayiita'aguet ca lli'iguelaxasoxoc.

Lalamaxat nqataxac so Timoteo

⁹Yataqta sa 'anayaloxon da 'auanac da ayim 'anauane'.

¹⁰Cha'ayi so Demas ayim ca'ai, souaxat da lqopichi da 'onataxac lma'na. Nachi nqochingue da Tesalónica. Qaq so Crescente taigue da 'alhua Galacia, qaq so Tito taigue da 'alhua Dalmacia.

¹¹Nachaqñita ñi Lucas ñaq ayim hueta'aguet. Qaq qom 'auanac, nachi 'anayaalec ca Marcos da 'anauec, cha'ayi camayi taiguat da ayim itauan da qad'onataxanaxac.

¹²Qaq so Tíquico samaxague da la ciudad Éfeso.

¹³Qaq qom 'auanac, qaq 'anachi ca ipo' mayi secotano'ot so Carpo mayi netaña yi Tróade. Nataq'en 'anachi aca yidepi, qalaxayi sa ishit da 'aucoua'ai aca yidaxanaxalatepi.

¹⁴So lcat l'o, l'enaxat Alejandro, yataqta saqalota na ayim i'otec qauem. Qaq so qadataxala' ishiitenguat qome 'enauac na i'otpi.

¹⁵Maxatchaxa, 'advita'agueto' qome, cha'ayi somayi yataqta dataya'aguet da qad'aqtanaxanaxac.

¹⁶Se'eso na'a'q co'ollaq chita'ague da so'ot so hua'auchiguiñi itaxayaxac da setaxayapegue' na nta'alpi, qalaq 'enauac da ayim qayalata'a't, qaica ca ayim nachaateu'a da ayim detaqlec. Qalaxayi 'onaxaic da ñi Dios sa ishit da ilogui qome de'eda.

¹⁷Qalaxayi so qadataxala' Jesús saq ayim iyoteec, qataq ayim yami' da i'añaxac da ña sepactelec da sa'axat da n'aqtac mayi chigaqaigui da nca'alaxa, yaqto' hua'axa ya de'eda 'enauac na saq judiopi. Qaq nachi 'eetec de'eda som qadataxala' ayim nca'alaxateguesop da 'ico' loxonanaxanaxac ca dequi'iyapec.

¹⁸Qaq nachi tayaeegue da ayim ntelaqna'aguet 'enauac na sa yayamaxañisat, chochi ayim ividaxatta'a da ayim inoxonaqchiteu'a ca l'onataxanaxac mayi hueta'ague da piguem. Qaq somayi mayi hueto'ot da qadyacnataxanaxac chochaq Tateec. Aja', nachi 'eetec de'eda.

Da pa'ateec Iquinaxanaxac so Pablo

¹⁹Samaxa da iquinaxanaxac aca Prisca qataq ca lhua Áquila, qataq ca lauo' l'ecpi so Onesíforo.

²⁰Qaq so Erasto n'onaña yi Corinto, qaq so Trófimo ñi'onaxataña yi Mileto, souaxat da sa no'on.

²¹Qaq 'auyalapigui' qome da 'auanac, llaxatemallaxa saxana nvi' na n'omaxa. 'Am ñamaxa da lquinaxanaxac ñi Eubulo, Pudente, Lino, qataq añi Claudia, qataq 'enauac na qadqayañicpi.

²²Qaq ñi qadataxala' Jesucristo 'am hueta'aguet qome, qaq ñi Dios qami' ñanema qome ca no'on qoyiquiaxaqui. Aja', nachi 'eetec de'eda.

Tito

Tito 1

So Pablo yamaxa aso lede so Tito

¹Ayim Pablo, ayim l-latac ñi Dios qataq ayim lamaxashic so Jesucristo da setauan da lpi'i'yaxac na lca'aguishicpi ñi Dios, yaqto' namayipi yauattoota da 'eesa lataxac dam qad'amqajnataxanaxac,

²qataq yauattoota nataq'en da aquitaxac da achalataxac mayi chochaq tateec. Qaq ñim Dios mayi sa datenataxan ñimayi yachaxanapec co'olloxochiyi de'eda achalataxac co'ollaq saxanaqaca ana 'alhua.

³Qaq co'ollaq ivita so laloq nec ñim Dios mayi qadca'alaxaqui da qomi' yauattonaxanaxaque da l'aqtac, nachi ayim ipataxalec da sa'axateec de'eda l'aqtac.

⁴Am Tito, 'en'am da 'am yalec, cha'ayi ayim 'auachigoxottot da 'adpi'i'yaxac dam qomi' hueto'oto. 'Am samaxa ana yide, cha'ayi ñishitaique da 'auaconguet da nqouagaxanaqtaic, nataq'en da nchxonataxanaxa, qataq da nlagaxayic mayi chigoqo'ot ñi qadta'a Dios, nataq'en so qadataxala' Jesucristo mayi qadca'alaxaqui.

Da l'onataxanaxac so Tito co'ollaq netaña yi 'alhuolec Creta

⁵Se'eso na'a'q co'ollaq 'am ñi'onaxataña yi 'alhuolec Creta, cha'ayi ñishitaique da 'auayamaxajñi na saxana sematpi, qataq da 'edeuo na lataxala'pi na 'amqajnataxanaxaicpi mayi netaña na pueblopi. Qaq 'eda da 'am sepataxalec da 'au'axat:

⁶Ca lataxala' na 'amqajnataxanaxaicpi sa ishit da huo'otaq sa yäyamaxañi ca n'aqtaguec, qataq 'oonole aca lhua naq'en, qataq da'amqajnataxan naq'en na llalaqpi, yaqto' sa ishit da huo'o ca qaýasaxalec, souaxat ca n'onataxac sa yäyamaxañi, qataq souaxat da sa yälaq.

⁷Cha'ayi ca qaipataxalec da ilo'ogue na 'amqajnataxanaxaicpi, camayi ilo'ogue 'enuac na l'onataxanaxacpi ñi Dios. Yoqo'oyi iuen da qui'itta naq'en da nachaalataxac. Sa ishit da hua'auaqchaqaic da damaxasoxon, qataq sa ishit da lemataqaic, sa ishit da taxaic, sa ishit da sa lhuanguit da lalemataic, sa ishit da quetaigui da latenataxanaxac da nmitta'a aca plata.

⁸Chaqdata da nloshiguem, sa ishit da sa ilo'oguet ca lya da namaxasoxoic, qataq nqopita da i'ot ca yäyamaqchiguiñi. Nloteec, no'on da lataxac, qui'itta, ilotegue da nachaalataxac.

⁹Qataq yataqta n'añaxattec da n'aqtac mayi 'eesa lataxac dam mashi qaýapaxaguenec, yaqto' nataq'en ishit da i'añaqchit ca lya da idolec da no'oita

napaxaguenataxanaxac, qataq nloqteneec ca depa'aguenataxaatac.

¹⁰Cha'ayi mashi saqalota na sa y'alaq, lamaaxa na judiopi. Namayipi ltaxayaxaco naua chochi n'ajntaxaiqa, qataq y'atenachittalec na shiyaxauapi.

¹¹Namayipi iuen da qayapoguilo naua ala'pi, cha'ayi y'ataqta saq may'a't naq'en na nhuo' l'ecpi, souaxat da dapaxaguenataxaatapeguac na sa lataxac, cha'ayi chochi nshitaïque da nauec añi plata.

¹²Huo'o so y'ajntaxanaxaic co'olloxochiyi lma' yi Creta. Somayi co'ollaq i'axat na maichi lauo' l'ecpi, 'eeta' da l'aqtac: "Nam Creta l'ecpi y'ataqta shipecaicpi, qataq yiloxoicpi 'ico' shiguiyac, qataq saq llalcolec na chic, qataq hualaicpi."

¹³Qaq y'ataqta 'eesa da l'aqtac. Yoqo'oyi nagui y'ataqta 'avidaxato'ot namayipi da qonapega, yaqto' ishit da no'oita da lpi'i'yaxac,

¹⁴qataq nal'en da sa yoqocha'a na chochi n'aqtaxanaxacpi mayi chigaqaigui na judiopi, qataq da lamaxasoxonaxac nam mashi ca'ai da 'eesa lataxac.

¹⁵Ca shiyaxaua, da qui'itta da lhuennataxa, qaq qui'itta naq'en 'enauac na chochina lataxaguesat. Qalaxayi na sa da'amqajntaxan, qataq saxanaxa da qui'itta da lhuennataxa, namayi qaica ca qui'itta naq'en. Cha'ayi da lhuennataxa qataq da lavilyaxac y'ataqta nshipaxan.

¹⁶Namayipi 'eetega da y'auatton ñi Dios, qalaxayi da lataxac y'ataqta sa natenguac. Cha'ayi y'ataqta sa qaishiteguet, souaxat da sa y'alaq qataq saq taiguac ca camachaqca n'onataxanaxac y'ayamaqchiguiñi.

Tito 2

Da napaxaguenataxanaxac mayi no'oita

¹Qaq 'am 'au'axat qome da 'enapac da no'oita napaxaguenataxanaxac.

²Qonapega da y'i'axaiquipi da y'ataqta ilotegue da lliquiaxac, qataq no'on da n'aqtageuc, nlotec, qataq no'oita da lpi'i'yaxac, qataq da lsoxoyic, qataq da lhualaxavic.

³Nachi 'en'am qonapega na y'i'axaina'pi da y'ataqta quetelec da lataxac aca quetague' ñi Dios, qataq sa ishit da n'aqtaqa l'o', qataq sa ishit da taxai. Chaqdata da dachaxanataxana ca no'on,

⁴yaqto' na 'alpi mayi saxanaxa da y'i'axaina'pi ishit da y'auotec ca lhua qataq na llalaqpi,

⁵nataq'en nlotec, qataq qui'itta, y'ayaten da ilo'ogue da lma'yaxac, soxodai, qataq y'alaxaguac ca lhua, yaqto' sa ishit da qauem ca n'aqtageuc da l'aqtac ñi Dios.

⁶Nachi 'en'am 'au'añaqchit na nsoxotpi, yaqto' ishit da nlotec.

⁷Qataq 'am ýataqta 'auachaxana namayipi ca no'on n'aqtagec da 'ad'onataxanaxac. Da 'auapaxagueetac, sa ishit da huo'o ca camachaqca 'oxottapiguiñi. Chaqdata da sa 'auasaguettac.

⁸Qataq na 'adapaxaguenataxanaxaco ýataqta no'oite' naq'en, yaqto' sa ishit da huo'o ca n'aqtagec da 'au'axattac. Nachaqdata da n'aloxon naq'en ca depa'aguenataxaatac, cha'ayi sa ishit da huo'o ca qami' ýasaxalguete l'aqtac sa ýayamaxañi.

⁹Auqata na n'onataxanaxanecpi da ýataqta ýalaxaguet 'enuac na l'aqtac ca n'aco'. Chaqdata da qayayamaxadeetac, qataq sa ishit da taxayaxaic.

¹⁰Qataq sa ishit da decachi. Chaqdata da ýataqta npe'et, yaqto' 'enuac qaila'a da nachaalataxac, nachi huo'o da lyac qanqoyin da napaxaguenataxanaxac da qai'axattac ñi Dios mayi qadca'alaxaqui.

¹¹Cha'ayi ñi Dios qomi' ýachaxanalo da lqouagaxanaqtaic mayi naigui da lca'alaxa na 'enuac shiyaxauapi.

¹²Qaq de'eda lqouagaxanaqtaic ñi Dios qomi' ýapaxaguenque da 'enuac soqolqa'ai na qan'onatagueguesat qataq da qadqopitaxanaqtaic. Qanachi sachoq da achaalataxac da ntel-la't ca shiyaxaua, qataq no'on da lataxac, qataq nañanot da quetague' ñi Dios, nagui da ñaq souaqta'a ana'ana 'alhua.

¹³Nataq'en qomi' ýapaxaguenque da soqolaqtot da qadhuataxanaxac da seuataqta'aguet que'eca na'a'q mayi qomi' qayachaxanapeguema da ñi'iguelaq da nactaigui da lli'oxoyic so Jesucristo mayi qadta'a qataq qadca'alaxaqui.

¹⁴Somayi nañanguet da qomi' ileualguete, cha'ayi nshitaique da qomi' nca'alaxateeguesopa na qan'onatagueguesat, qataq nshitaique da iqui'itaxat da qanachaalataxac da qomi' lalamqa'te, qataq nshitaique da ñoqopitaxa da so'otaq ca no'on.

¹⁵Qaq 'eda qome da 'auapaxaguenataxanec. Ýataqta 'au'añaqtaxan, qataq 'anloqteneec ca shiyaxaua. Ýataqta sa 'aldetalec da 'au'axat de'eda, yaqto' sa ishit da 'am qanamattaña.

Tito 3

Da no'on n'onataxac na 'amqajnataxanaxaicpi

¹Auennataxanaxanec na 'amqajnataxanaxaicpi da ýataqta ýoqochi'iguete qataq ýalaxalec na nta'alpi mayi lta'adaicpi qataq na ltauapi. Chaqdata da lhuotta da i'ot ca camachicague't no'on n'onataxanaxac.

²Sa ishit da quetapeguelec ca lýa. Chaqdata da huo'o da lhualaxavic qataq da lsoxoyic. Qataq huosotta da lataxac da huetapegue' ca camachaqca shiyaxaua.

³Cha'ayi nachi 'en'ama qomi' co'olloxochi saxanaxa da sa'amqajnataxanaq.

Yataqta qaica ca sa'yajnaqpec, qataq sa salaxasoxolec ñi Dios. Sesomaqtac, qataq qomi' l-lataqa na yotta'a't qadqopitaxanaqtaic qataq qadamanaxanaqtaic. Souaqtaigui da so'otaqtapeguec ca sa yäyamaxañi ca qadya, qataq sepa'aguenaqtac. Mashi sotaq qomi' qaishitegueta. Chaqdata da ñipa'aguenaqttega't.

⁴Qalaxayi ñi Dios mayi qadca'alaxaqui co'ollaq yachaxana da lsoxoyic qataq da lauotaxanaqtaic na shiyaxauapi,

⁵nachi qomi' nca'alaxatreec. Qaq de'eda qomi' i'oteque, sa ishit da huo'otaq naigui ca so'otaqtac yäyamaqchiguiñi. Mayi ñimayi qomi' ichoxode'n. Yoqo'oyi qomi' nca'alaxatreec co'ollaq saxaigui da achilaxac mayi naigui da dalaxaic qadañoxoc qataq da dalaxaic qanachaalataxac mayi chigoqchigui so Espiritu Santo.

⁶Qaq ñimayi yachigoxotchigui so qadca'alaxaqui Jesucristo da qomi' yanema so Espiritu Santo, yataqta sa naloqnañi.

⁷Yoqo'oyi nagui ñimayi ishit da qaltaq qomi' yäyamaxadeete' souaxat da lqouagaxanaqtaic, qataq qomi' yanema da achaalataxac chochi tateec mayi ñaquitaqta'aguet.

⁸Qaq de'eda shiitega yataqta 'eesa. Qaq yoqo'oyi ñishitaique da yataqta 'au'axat, yaqto' 'enauac na i'amaqten ñi Dios yataqta npogoxoinapegue' da i'ot ca yäyamaqchiguiñi. De'eda shiitega yataqta 'onaxaic, qataq huo'o naq naigui.

⁹Qalaxayi 'antela'agueto' na cotaxacpi mayi qaica ca naigui, nataq'en da n'aqtaguec so hua'au nta'alpi, qataq da qanayictega ca nya, qataq da qancotatapigui na nqataxacpi mayi chigoqo'ot so Moisés co'olloxochiyi. Cha'ayi damayi qaica ca taiguet, qataq qaica ca naigui.

¹⁰Da huo'o ca sa nhuojna't naq'en na 'amqajnataxanaxaicpi, camayi yataqta 'autaxayot. Qaq da 'am sa yalaxaguet da mashi dos 'avi'iguelaxalec da qonapega, camayi nal'en da 'auyotauga.

¹¹Cha'ayi mashi qayayaten que'eca shiyaxaua da sa nateneueegue da yäyamaqchiguiñi. Cha'ayi da lasouaxashit nachida da yi'oq naq'en da yataqta isomapec.

Lalamaxat nqataxac so Tito

¹²Qom mashi 'am samaxa ñi Artemas, huo'otaq ñi Tíquico, qaq 'am sa 'anayaloxon qome da 'ananaya yi Nicópolis da ayim 'anauane', cha'ayi sauotaique da soota'a yimayi qom nvideuo na n'omaxa.

¹³Yataqta 'anpogoxoinapegue' qome da 'autauan so Apolo qataq so Zenas mayi l'onataxanaxac da iuejlec ca huo'o ca yasouaxat. 'Autauanque soomayi 'enauac na lhueneguesat da lliquiaxa'c, yaqto' qaica ca iue'n.

14Nataq'en na qadqayñicpi 'amqajnataxanaxaicpi 'onaxaic da yäyaten da i'ot ca no'on, qataq da itauan ca huo'o da lhuenaxanaxa, yaqto' da nachaalataxac namayipi yataqta huo'o da lañaxataxac.

Da pa'ateec Iquinaxanaxac so Pablo

15'Enauac na soota'aguet qadqayñicpi 'am yamaxa da Iquinaxanaxac. Qataq da Iquinaxanaxac 'enauac na 'amqajnataxanaxaicpi mayi qanauochaxauapi. Qaq ñi Dios qami' yanema qome ca no'on qoyiquiaxaqui. Aja', nachi 'eetec de'eda.

Filemón

Filemón 1

So Pablo ÿamaxa aso lede so Filemón

¹Aÿim Pablo, aÿim qaicoñittai' souaxat da sasoilec so Cristo Jesús. Aÿim qataq ñi Timoteo 'am samaxa ana ÿide, 'am qanauochaxaua qadqaÿa Filemón mayi 'am qad'onataxanaxaua,

²qataq 'enauac nam 'amqajnataxanaxaicpi mayi laponqa' na 'adma', nachi 'en'am aca qadqaÿa Apia, qataq ca Arquipo mayi nataq'en ale, 'eeta'ama qomi'.

³Qaq qauacoñiiguet qome da nqouagaxanaqtaic qataq da nlagaxayic mayi chigoqo'ot ñi qadta'a Dios qataq so qadataxala' Jesucristo.

Da Isoxyoic qataq da lpi'iyaxac so Filemón

⁴Aÿim nachi 'eetai' naxa da saatacot da ñi'achiquiaxac ñi Dios da tachigui yi iuel da qoneta da ñoqouagaxaueetac.

⁵Cha'ayi aÿim huo'o da i'axaxac da 'adauotaxanaqtaic qataq da 'adpi'iyaxac so qadataxala' Jesús qataq da 'adauotaxanaqtaic 'enauac nam lalamaxatpi ñi Dios.

⁶Nataq'en seÿaxaatacot ñi Dios, da yaqto' nam da'amqajnataxanpi mayi chigoqchigui da 'adpi'iyaxac, da yaqto' namayipi ÿataqta ÿäÿateetegue ca lataxac 'enauac na nqouagaxanaqtaicpi mayi chigoqo'ot so Cristo Jesús.

⁷Qaq ÿoqo'oyi aÿim ÿataqta samachiguiñi qataq huo'o da i'añaxac souaxat da 'adauotaxanaqtaic, cha'ayi 'am ÿaqaÿa, ÿataqta 'am chigoqchigui da huo'o da l'añaxac da lquiyaqteÿaxac 'enauac na qadqaÿañicpi.

So Pablo iyaxanaique ca nchxonnataguec so nlatac Onésimo

⁸Qaq ÿoqo'oyi aÿim nai'ctaxa da aÿim lamaxashic so Cristo qataq huo'o naq shinec da huo'o ca 'am samaxalec da 'au'ot,

⁹qalaxayi aÿim sepacapegue' da 'am ñachoxodeetot, souaxat da nsoxyoic. Aÿim Pablo nagui mashi aÿim ÿi'axaiqui qataq aÿim qaicoñittai', souaxat da sasoilec so Cristo Jesús,

¹⁰qaq nagui 'am seÿaxanot da 'auchoxoden qome na Onésimo. Namayi mashi ivida'a da 'eeta'am ñaq'en ca yi'oqchigui ÿalec ana'ana sootaigui ncoñitaxanaxaqui.

¹¹Ne'ena Onésimo soua lÿa't na'axa'te namayi chochi 'adlatacolec qaica ca taiguet, qalaxayi nagui namayi ÿataqta ipe'et nataq'en 'am.

¹²Qaq nagui namayi qaltaq 'am samaxa, qaq 'auaconguet qome, qalaxayi qoneta'am qome da nachaÿim da aÿim 'auaconguet.

¹³Qaq aŷim ishíttaxa da ñillañi namayi, da yaqto' aŷim neto'ot, da yaqto' 'anmenguet da namayi aŷim do'onataxanot nagui da ñaq aŷim qaicoñittai' souaxat da n'aqtac.

¹⁴Qalaxayi aŷim sa ishit da huo'o ca sa'aulec, cha'ayi sa iuena'a da huo'otaq sa 'auaŷamaxaden, yaqto' que'eca 'adqouagaxanaqtaic da shiita, sa ishit da 'ico' 'am qaŷamaqtalec. Chaqdata da maichi 'am chigoqchigui.

¹⁵Cha'ayi sa iuena'a da na Onésimo cada'ac da saq 'am no'ot, yaqto' nagui da 'am ŷi'iguelqot, nachi sa ishit da 'am ca'ai.

¹⁶Qaq nagui namayi sa ishit da 'ico' 'adlatac. Cha'ayi namayi saq 'en'am ca chochi nlatac, cha'ayi namayi 'eeta'am ca 'anauochaxaua 'adqaŷa. Namayi ŷataqta sauotec, qalaxayi ŷataqta ŷacteec 'anqa'en qome da 'adauochi. Sa ishit da chaqdata da 'auauotec, cha'ayi qoneta'am shiŷaxaua, cha'ayi namayi 'eeta'am ca 'adqaŷa 'ad'amqajnataxanaxaua so qadataxala'.

¹⁷Qaq ŷoqo'oyi qom ŷoqta 'eesa da aŷim 'adŷa, qaq ŷataqta qoneta'am aŷim da 'auaconguet namayi.

¹⁸Qaq da huo'otaq huo'o ca 'am i'otec co'ollaxa sa ŷaŷamaxañi, huo'otaq huo'o aca lavigaxaiste, qaq no'on da aŷim 'auŷaxanot da seshiiten.

¹⁹Qaq aŷim maichi semapegue' da shiŷiñi de'eda i'aqtac da aŷim 'am seshiiten qome, nai'ctaxa da huo'otaq 'am ishit da tachigui ŷi 'adhuel ñaqshin da aŷim neto'ot nataq'en añi 'adavigaxaiste, souaxat da maichi 'anachaalataxac.

²⁰Aja', 'am ŷaqaŷa, 'auauo'o qome ca 'adqouagaxanaqtaic da shiita, cha'ayi 'am mashi 'au'amaqteetac so qadataxala'. 'Au'añaqchit qome da iquiyaqteŷaxac, cha'ayi maichi qomi' n'amqajnataxanaxa'u so Cristo.

²¹Qaq aŷim 'am samaxa ana'ana ŷide, cha'ayi saŷateeta da ŷataqta huo'o da 'adalaxayic, qataq ishit da 'ai'agaqteetec da 'an cam seŷaxanaique.

²²Nataq'en soqopitaxanapec da 'am shinapega da 'auqataxana'i qome ca i'ochaqa', cha'ayi aŷim seuattaique da huo'otaq qaŷasateguet que'eca qanqouagaxaunaxaqui. Nachi ñi Dios ishit da aŷim ŷanem da yaqto' qami' ñoqo'onalo.

Da pa'ateec nquinaxanaxac qataq da nqouagaxanaqtaic

²³Qaq 'am ŷamaxa da lquinaxanaxac ñi Epafras, ñim ñicoñitaxaua souaxat da sasouaxalec so Cristo Jesús,

²⁴qataq ñi Marcos, Aristarco, Demas qataq ñi Lucas mayi aŷim itauaata'pe de'eda i'onataxanaxac.

²⁵Qaq so qadataxala' Jesucristo qami' ŷanema qome ca no'on qoyiquiaxaqui. Aja', nachi 'eetec de'eda.

Hebreos

Hebreos 1

Ñi Dios ýachigoxotchigui so llalec da l'aqtac

¹Soua hua'a'u vi'iyi co'ollaq ñi Dios qalota da da'aqtaxanem som hua'au qadta'alpi, qalaq ýotta'a't da 'eetec naq'en da i'aqtaxanaxan som l'aqtaxanaxanecpi.

²Qaq ne'enua pa'atreec na'axa'te, qalaq ñimayi ýachigoxotchigui so llalec da qomi' da'aqtaxanema. Ñi Dios ýachigoxotchigui co'ollaxa se'eso llalec da i'ot 'enuacna, qataq nachiso so ipataxalec da ilo'ogue 'enuac namayipi.

³Qaq somayi nachiso som lli'oxoyic da l'edaxa ñi Dios, qataq somayi nachiso som lqui'iyaxac ñimayi, qataq somayi nachiso som nllitañi 'enuacna, nam l'aqtaqa mayi qaica ca ýaqalana'pe. Qaq somayi co'ollaq imat da iyouec 'enuac nam qadasouaxashitpi, nachi somayi nso'ongue da aloic ñi Dios mayi nso'ootangui aca nso'onaxaqui da nta'a mayi neta'ague da piguem.

So llalec ñi Dios, somayi nataýaña na namaxashic piguem l'ecpi

⁴So llalec ñi Dios, somayi nataýaña 'enuac nam namaxashic piguem l'ecpi, cha'ayi somayi qoýanagui da l'enaxat mayi ýataqta napacalec da l'amaqchic namayipi.

⁵Cha'ayi ñi Dios sa ishit da huo'otaq iyaxana ca lamaxashic piguem l'ec da 'eeta': 'Am mayi nachi'am ýalec; 'Am seco'oic ne'ena na'a'q. Qataq sa ishit da detaxaya ca lamaxashic piguem l'ec da 'eeta': Aým qome aým lta'a somayi, qaq somayi qome ýalec.

⁶Qalaxayi co'ollaq anacot so l'auaxanec llalec da namaxa ana 'alhua, nachi 'enapeco': 'Enuac qome nam lamaxashic piguem l'ecpi ñi Dios, namayipi qome i'adoto naua l-llicte.

⁷Qaq da n'aqtagec nam namaxashic piguem l'ecpi, qalaq ñi Dios 'eeta': Ñimayi i'otec na lamaxashic piguem l'ecpi da 'eeta'am naq'en na l'at, qataq ne'ena l'onataxanaxanecpi 'eeta'am naq'en na nodec l'edaxa.

⁸Qaq da n'aqtagec so llalec, qalaq ñi Dios 'eeta': Añi 'anso'onaxaqui da 'am nta'a, 'am Dios, añimayi qaica ca loga't; qataq da 'ad'onataxanaxac da 'am nta'a, damayi ýataqta ýayamaqchiguiñi.

⁹Am ýataqta 'anqopita da 'au'ot ca ýayamaqchiguiñi, qataq ýataqta sa 'anqopita ca sa ýayamaxañi. Qaq ýoqo'oyi ñi 'adta'a Dios, ñimayi icodelec 'am da lta'adaic 'adamaqui axac, qaq saq 'en'am naq'en na 'adaýipi.

¹⁰Nataq'en 'enapeco': 'Am mayi 'am nataxala', so hua'auchiguiñi co'ollaq 'am

'au'ot ana 'alhua, qataq naua 'adhua'q nachi l'onata'c na piguem.

¹¹Qaq namayipi ta'ya'a da imeuo, 'am, qalaxayi nachi qonetai'. Qataq 'enauac namayipi ta'ya'a da lto, 'eeta'am ca chochi nogoxot.

¹²Qataq da 'aunana't namayipi, qalaq qoneta'am 'anqashin ca npo'. Qataq namayi ta'ya'a da qanadalaxat, 'eeta'am ca nogoxot. 'Am, qalaxayi nachi qonetai', qataq da 'anachaalataxac sa ishit da huo'o ca loga't.

¹³Qataq ñi Dios sa 'yauango' da 'enapega ca 'oonolec nam lamaxashicpi da 'eeta': 'Anso'oota'ague qome da a'yoic, to' qom mashi sach'o'oto naua 'adchil nam 'am ipa'agueetacpi.

¹⁴Qataq 'enauac nam namaxashicpi, namayi saq cha'a, do'onataxaatacot ñi Dios. Namayi qanamaq, da yaqto' itauan nam 'yaconguet qome da nca'alaxa.

Hebreos 2

Sa ishit da sa qailo'ogue ca llic da nca'alaxa

¹Qaq 'yoqo'oyi qomi' qome 'yataqta seloqtegue ca llic dam sa'axasoqchigui, yaqto' sa ishit da 'ico' selamaxataqhuc.

²Cha'ayi dam n'aqtac mayi qo'yan co'ollaxa soua hua'a'u vi'iyi, chigoqchigui qanqo'yi na namaxashic piguem l'ecpi, damayi qay'achaxan da 'yataqta 'eesa. Qaq 'yoqo'oyi nam huo'o ca 'yasouaxat qataq sa 'yalaq, qalaq 'yataqta 'itchigui'ni da qay'auo'o ca nhuaxanaguec.

³Qaq 'táloxochiyictoxo' da qomi' 'yi't ca qanhuaxanaguec da huo'otaq sa ishit da seloxogue ca llic dam lta'adaic nca'alaxa? Cha'ayi nachiso so qadataxala' so l'auaxanec da i'axat de'eda nca'alaxa, ime, qataq jec nam n'axayaxaatega somayi, nachi 'yataqta 'itchigui'ni naq'en de'eda n'aqtaxanaxac. Ime, nachi qomi' da'aqtaxanema.

⁴Ñi Dios nataq'en 'yataqta 'itchigui'ni de'eda n'aqtaxanaxac. 'Yoqo'oyi 'yauo'oi naua l'anqa, qataq nam i'ot da n'aalaxa, qataq qalota nam i'ot nam sa qay'auanapigui, qataq chigoqchigui naq'en so Espíritu Santo da ñimayi 'yotta'a't naq'en da 'eetec da qomi' 'yanema, qaq ipacchigui da maichi 'eetapeguec.

So Jesucristo 'eeta'am da lataxac na yi'oqchigui lqay'anicpi

⁵Cha'ayi ñi Dios sa ishit qome da 'yachito'ot naq'en ca lamaxasoxonaxac na lamaxashic piguem l'ecpi cam 'alhua mayi sa'axataqtac.

⁶Cha'ayi naua nanettra'ni l'aqtaqa huo'o so i'axat co'ollaxa da 'eeta': 'Negue'tom ca chochi shiyaxaua, 'am ita'a Dios, da huo'otaq 'auennata'a camayi? Qataq 'negue'tom cam shiyaxaua mayi huo'o ca loga't da huo'otaq qouapegue' camayi?

⁷Qaq cada'acolec da 'am 'ai'anagui da na 'adamaxashic piguem l'ecpi natayaña naq'en namayipi. Qalaxayi 'ai'anagui da lli'oxoyic qataq da l'amaqchic, ime, nachi 'ai'anem da ilo'ogue 'enuac nam 'ad'onatacpi,

⁸qaq 'enuac na 'ad'onatacpi 'eeta'am da 'auacho'oto naua lapia'te namayipi. Qaq yöqo'oyi co'ollaq mashi ime da qayächo'oto naua lchil na shiyaxauapi 'enuac na n'onatacpi, nachi ñi Dios sa ishit da huo'o ca 'oonolec da daqaptauec da saq hueto'ot naq'en da lamaxasoxonaxac na shiyaxauapi. Qamaq nagui saxanaxa da huo'otaq qomi' selaqa'a da huo'otaq 'enuac na n'onatacpi ishit da yalaxaguet na shiyaxauapi.

⁹Qalaxayi qomi' ishit da seloqchigui so Jesús som cada'ac da natayaña naq'en ñi Dios na lamaxashic piguem l'ecpi. Qalaxayi souaxat da lauotaxanaqtaic da shinaqta ñi Dios, nachi yan somayi, da yaqto' ileualec 'enuac na shiyaxauapi. Qaq nagui somayi qoyanagui da lli'oxoyic qataq da l'amaqchic souaxat da nque'etaxangui da l-leuaxa.

¹⁰Cha'ayi 'enuac nam huetalecna, namayi lalamaxat ñi Dios, qataq maichi chigoqo'ot ñimayi. Qaq ñi Dios nshitaique da 'enuac na llalaqpi nhuanau'a de'eda lli'oxoyic. Qaq yöqo'oyi ñimayi naloqchiichiguiñi naq'en da lataxac so Jesucristo som lca'alaxaqui namayipi, yachigoxotchigui naq'en da nque'ejnaxac.

¹¹Cha'ayi nam qaiyo da nachaalataxac, qataq som deyoxtac, naamayi 'oonolec ñi lta'a' Dios. Qaq yöqo'oyi so llalec ñi Dios, somayi sa ishit da da'aguelec da iyaxana namayipi da yataqta lqayañicpi.

¹²Qaq nachi 'enapec naua ñiyigui'shi l'aqtaqa ñi Dios, 'eeta': Sa'axatem qome na yaqayañicpi da qoneta, qataq so'on ca n'onec da 'am shi'oxoden da sootangui ca lapoota'a't 'amqajnataxanaxaicpi.

¹³Naua n'aqtaqa nataq'en 'eeta': Ayim yataqta sepi'iya'a ñi Dios. Nataq'en 'eeta': Nagui soota'a ne'ena, sootangui na yalaqpi mayi ayim yanem ñi Dios.

¹⁴Ca ñalaqpi mayi 'oonolec ca qayachigoxoigui, camayipi 'eeta'a't da l'oquiaxac qataq naua ltago'q. Qaq nachi 'eetec nataq'en so Jesús, somayi da l'oquiaxac qataq naua ltago'q chigoqchigui na shiyaxauapi, yaqto' somayi ishit da ileu, huaña, nachi n'laxajñi som hueto'ot da n'añaxac da dalaataxan, som shiyaxaua mayi lma'na.

¹⁵Qaq 'eda da 'eetec da huesouec naq'en 'enuac nam 'ico' l-latacpi da lcolanaxa da nleuaxa nagui da ña nca'altauec.

¹⁶Cha'ayi yataqta 'eesa da somayi sa ishit da huo'otaq anac da yaqto' itauan nam namaxashic piguem l'ecpi, chaqdata da itauan na llalaqpi so Abraham.

¹⁷Qaq nachida da huo'o mshi somayi iuen da yataqta 'eeta'am qanqoyin da lataxac na lqayañicpi, da yaqto' ishit da ivida'a da npe'et qataq

choxonnataxanaxaic lataxala' na ntaxayaxanaxanecpi da qaitaxayapegue' ñi Dios, qataq da yaqto' yapalaxat da lasouaxashit na shiyaxauapi, yachigoxotchigui da nañanguet da nalaataguec.

¹⁸Qaq yöqo'oyi nagui somayi ishit da itauan cam huo'o da ñi'iguenataguec, cha'ayi somayi nataq'en huo'o co'ollaxa da nque'ejnaxac qataq ñi'iguenataguec.

Hebreos 3

So Jesús napacalec da l'amaqchic so Moisés

¹Qaq yöqo'oyi qami' yaqaya't mayi qami' lca'agui'shi ñi Dios qataq qami' iyaxanalo da qami' lalamqa'te, qami' yataqta qauloichigui qome so Cristo Jesús, som qomi' qanamaxalo qataq qadataxala' da detaxayapegue' ñi Dios mayi sa'amaqtenaqtac.

²Cha'ayi so Jesús, somayi yataqta lpe'et ñi Dios, yöqo'oyi yanagui de'eda n'onataxanaxac, 'eeta'am da 'eetec so Moisés, da yataqta npe'et da ilo'ogue 'enuac so lma' ñi Dios.

³Qaq so Jesús, somayi yataqta 'itchiguiñi da huo'o da l'amaqchic, qaq saq 'en'am so Moisés. Qaq somayi 'eeta'am da 'eetec cam i'ot ca noyic da yataqta huo'o da ñi'oxonnataguec qanqoyin, qaq saq 'en'am da ñi'oxonnataguec so noyic.

⁴Qaq ñi 'oonolec nam noyicpi huo'o cam yataqta chigoqchigui da i'ot, qalaxayi ñim Dios mayi nachiñi ñim chigoqchigui 'enuac nam huetalecna.

⁵Qaq de'eda 'eetec so Moisés da nlatac qataq yataqta npe'et da ilo'ogue 'enuac so lma' ñi Dios. Qaq somayi da l'onataxanaxac i'axat cam huotaique da 'enapec ñi Dios.

⁶Qalaxayi so Cristo, somayi llalec ñi Dios qataq yataqta npe'et da ilo'ogue se'eso lma' ñi Dios, mayi nachiqomi', da yataqta qomi' qadamchiyiñi qataq da qadpi'iyaxac chochi ivitta'a ca qadaloqo', nda'a't da yataqta samaqchiguiñi souaxat da qanaquitaxac.

Ca nmataxac nam lalamaxatpi ñi Dios

⁷Qaq yöqo'oyi naua nanettrañi l'aqtaqa so Espíritu Santo 'eeta': Nagui da qami' qau'acaqchigui ca 'enapec ñi Dios,

⁸qalaq sa ishit qome da qau'añaxachiiguilo naua qadquiyaqchilli' da qoñiita'am da 'eetec co'ollaxa som sa ishit da yalaq, nachi yi'iguen ñi Dios co'ollaq hualec so tojlec 'alhua.

⁹Qaq hualec se'eso tojlec 'alhua co'ollaq ayim yi'iguen som hua'au qadta'aipi, qaq nai'ctaxa da somayipi ivi' naua cuarenta vi'iyi da yauaachigui nam so'otpi.

¹⁰Qaq yöqo'oyi aým salemataya se'eso shiyaxauapi. Nachi shiita': "Namayipi yataqta nachi 'eetai'naxa da isomtac da lquiyaqteyaxac, qataq sa ishit da yayaten ca llic na ñaqa'aiquiaxac."

¹¹Qaq yöqo'oyi aým salemataya somayipi, huaña, nachi aým setaxaya da somayipi sa ishit qome da inoxoneu'a ca ñimataxac.

¹²Qami' yaqaya't, maxatchaxa qome da qoñiita da sa ishit da huo'o ca sa yayamaxa ni da lquiyaqteyaxac da nshitaique da ca'ai ni Dios mayi nachi 'eetai' nca'altauec souaxat da sa ishit da i'amaqten ñimayi.

¹³Nachaqdato' da ni 'oonolec quetot naua na'axa'te da i'añaqchittac ca lya, llaxatemallaxa da ñaq huo'o yi qaddaqa' na na'a'q, yaqto' sa ishit da huo'o ca 'oonolec da qoñiita da 'ico' yatenachit da ni'itaxaloxo, nachi da lquiyaqteyaxac sa ishit da yalaq.

¹⁴Cha'ayi da yataqta qomi' qadamchiyi ni, chochi sevidaqta'a ca loga't da qanaquitaxac mayi saconaxaguet som hua'auchigui ni, nachi ishit qome da niuanaqhua'a so Cristo.

¹⁵Cha'ayi da n'aqtac 'eeta': Nagui da qami' qau'aqaichigui ca 'enapec ni Dios, qalaq sa ishit qome da qau'añaxachiiguilo naua qadquiyaqchilli' da qoñiita'am da 'eetec co'ollaxa som sa ishit da yalaq.

¹⁶Qaq ¿chaq négue't co'ollaxa som sa ishit da n'axayaxana da l'aqtac ni Dios, qataq sa ishit da yalaq? Qomyi 'enauac som nqateeguesop co'ollaxa yi 'alhua Egipto so Moisés.

¹⁷Qataq ¿chaq négue't som ivi' naua cuarenta vi'iyi da dalemataya ni Dios? Qomyi som huo'o ca yasouaxat, nachi 'enauac somayipi ileu co'ollaq hualec so tojlec 'alhua.

¹⁸Qataq ¿chaq négue't som detaxaya co'ollaxa ni Dios da yaqto' sa ishit da inoxoneu'a ca nmataxac ñimayi? Qomyi som sa ishit co'ollaxa da yalaq.

¹⁹Qaq qomi' seloqchigui da somayipi sa ishit co'ollaxa da inoxoneu, souaxat da sa da'amqajnataxan.

Hebreos 4

¹Qaq yöqo'oyi nagui da ñaq huo'o da qomi' qayachaxanapecoto da ishit da senoxonaxau'a ca nmataxac ni Dios, nachi yataqta ñitelaqa ni qome. Ten, qom huo'o ca 'oonolec da qoñiita da sa ishit da inoxoneu.

²Cha'ayi qomi' nataq'en qomi' qai'axatema da n'aqtac mayi chigaqaigui da nca'alaxa, 'eeta'am da 'eetec somayipi da qai'aqtaxanem co'ollaxa. Qalaxayi somayipi sa ishit da huo'o ca naigui naq'en de'eda n'aqtaxanaxac, cha'ayi chochi n'axayaxaatega, sa ishit da i'amaqten.

³Qalaxayi qomi' mayi sa'amqajnataxanaq nachi ishit qome da senoxonaxau'a que'eca mataxac mayi 'enapega co'ollaxa ñi Dios, 'eeta': Ýoqo'oyi aým salemataya se'eso shiyaxauapi, nachi setaxaya da sa ishit qome da senoxonaqchiteu'a ca ñimataxac. Qamaq ñi Dios mashi sogote da imat da l'onataxanaxac da i'ot 'enauac ana 'alhua.

⁴Cha'ayi naua nanettrañi n'aqtaqa i'axa't so pa'ateec na'a'q, 'eeta': Ñi Dios nmateeguesop 'enauac na l'onatacpi co'ollaq ivi' naua siete na'axa'te.

⁵Qataq yi lya n'aqtac 'eeta': Sa ishit qome da inoxoneu'a qome ca ñimataxac namayipi.

⁶Qalaxayi saxanaxa da huo'otaq huo'o ca ishit da inoxoneu'a de'eda mataxac. Qaq nam hua'auchiguiñipi co'ollaxa da qai'aqtaxanem da n'aqtac mayi chigaqaigui da nca'alaxa, qalaq namayipi sa ishit da inoxoneu'o, souaxat da sa yalaq.

⁷Qaq ýoqo'oyi ñi Dios qaltaq yi'iguelaxalec da i'axat que'eca na'a'q, 'eeta': ne'ena na'a'q. Cha'ayi ñi Dios ýachigoxotchigui so David da qomi' da'aqtaxanema soua ýoxoguelo na'axa'te nam nanettrañi l'aqtaqa, mayi 'eeta': Nagui da qami' qau'aqaichigui naua 'ena'pe ñi Dios, qalaq sa ishit qome da qau'añaxachiiguilo naua qadquiyaqchilli'.

⁸Cha'ayi so Josué da huo'otaq inoxonaqchiteu'áctaxa so Israel llalaqpi de'eda mataxac, nachi ñi Dios sa ishíttaxa da qaltaq yi'iguelaxalec da i'axat ca lya na'a'q.

⁹Qaq ýoqo'oyi ñaq huo'o qone' que'eca na'a'q mataxaqui mayi qaýauotaique da nmataxaqui na lalamaxatpi ñi Dios.

¹⁰Cha'ayi ca inoxoneu'a da nmataxaua ñi Dios, camayi nmateeguesop 'enauac na l'onatacpi, 'eeta'am da 'eetec da nmateeguesop 'enauac na l'onatacpi ñi Dios.

¹¹Qaq ýoqo'oyi qomi' ýataqta ñi'añaxataq, da yaqto' ishit da senoxonaxau'a que'eca mataxac, ten, qom huo'otaq huo'o ca 'eeta'am da lliquiaxac som sa ishit co'ollaxa da da'amqajnataxan.

¹²Cha'ayi da l'aqtac ñi Dios ýataqta nca'altauec, qataq huo'o da l'añaxac. Qataq na llaxa napactelec ca ýilonec mayi dos naua ala'pi. Qataq damayi ishit da ividau'a cam ýataqta pa'auo saq cha'a nachaalataxac ca shiyaxaua qataq som capegue' lqui'i, qataq ishit da ýaateec naq'en ca lhuennataxac qataq da lavilyaxac.

¹³Qaq sa ishit da huo'o ca 'oonolec nam l'onatacpi ñi Dios da huo'otaq ishit da nqañochohisop ñimayi. Cha'ayi 'enauac namayipi ýataqta yi'oqta qataq ýaateec naq'en da ilotalec ñim huo'o ca na'a'q qaq ñachaataxau'a da

sa'axataxam ca qad'onataxanaxac.

So Jesús nachiso so lataxala' na ntaxayaxanaxanecpi da qaitaxayapegue' ñi Dios

¹⁴So Jesús mayi llalec ñi Dios, somayi nachiso som 'oonolec qadtaxayaxanaxanec mayi inoxoneu'a ca hueta'a ñi Dios da detaxayapegue'. Qaq yöqo'oyi qomi' yataqta ñi'añaxataqtec qome da qad'amqajnataxanaxac.

¹⁵Cha'ayi som qadtaxayaxanaxanec, somayi yataqta huo'o da lchxononataxanaxa da shinaqta souaxat da qaica ca qad'añaxac. Cha'ayi somayi co'ollaxa yataqta nque'etaxangui 'enauac na yotta'a't ñi'iguenataguec, 'eeta'am da shinaqta. Qalaxayi somayi sa ishit da huo'o ca lasouaxashit.

¹⁶Qaq yöqo'oyi yataqta qaica qome ca shi'oqtaique da ñoqochinaxau'a ca nso'onqa' ñim qadta'a Dios mayi soxodaic, yaqto' ñimayi ishit da qomi' ichoxode'n, qataq qomi' nqouagueque da qomi' itaua'n da huo'o ca souaqaigui qadhuenaxanaxa.

Hebreos 5

¹Cha'ayi ñi 'oonolec nam lataxala'pi na ntaxayaxanaxanecpi qayachigoxottoigui nam shiyaxauapi, nachi qoyideuo, da yaqto' ltaxayaxanaxanec qanqoyin na shiyaxauapi da detaxayapegue' ñi Dios, qataq da yaneuo ana nachitaqtaxanaqte, qataq da qayavigaxat na nachitaqtaxanaxat, da yaqto' qayapalaxat na nasouaxashit.

²Qaq cha'ayi ne'ena nataxala'pi nataq'en nque'etaxaatapiguilo naua lqalhuaxaco na shiyaxauapi, qaq yöqo'oyi namayipi ishit da nhualaxaune' nam qaica ca yayajnapec qataq isomtac.

³Qaq souaxat de'eda maichi lqalhuaxa, nachi namayipi iuen da maichi yaneuo aca lachitaqtaxanaqte da yavigaxat souaxat naua maichi lasouaxashi'te, qataq nachi 'en'am nam lasouaxashitpi na shiyaxauapi.

⁴Qaq sa ishit da huo'o ca maichi nalligoxojla't da 'enapec lataxala' na ntaxayaxanaxanecpi. Cha'ayi ñim Dios mayi nachiñita iyaxana ca shiyaxaua, nachi yanagui de'eda n'amaqchic, 'eeta'am da 'eetec co'ollaq iyaxana so Aarón.

⁵Qaq 'eda da 'eetec nataq'en so Cristo, somayi sa ishit da huo'otaq maichi nalligoxojla't da nachiso lataxala' na ntaxayaxanaxanecpi. Cha'ayi nachiñi ñim Dios mayi yanem de'eda l'amaqchic somayi. Cha'ayi nachi 'ena'pe naua l'aqtaqa, 'eeta': 'Am mayi nachi'am yalec; 'am seco'oic ne'ena na'a'q.

⁶Nataq'en nachi 'ena'pe naua ly'a't nanettrañi l'aqtaqa ñi Dios, 'eeta': 'Am nachi 'eetai' qome da 'am ltaxayaxanaxanec na shiyaxauapi da qaitaxayapegue' ñi Dios, qaq nachi qoneta'am da lataxac so Melquisedec.

⁷So Cristo co'ollaq hueta'a ana 'alhua, qalaq somayi yataqta nlamaxaden da nqouagaxaueetac qataq da de'jaxaatac, no'yiito'ot ñim Dios mayi huo'o da l'añaxac da yaqto' nca'alaxateeguesop somayi da nleuaxa. Qalaq ñi Dios hua'axa'ya somayi, souaxat somayi da yataqta nañanot ñimayi.

⁸Qaq so Cristo, somayi nai'ctaxa da ñalec, qalaxayi somayi napaxaguena da yalaq, souaxat da nque'ejnaxac.

⁹Qaq cha'ayi somayi yataqta qanalochiichiguiñi da lataxac, qaq yoqo'oyi ishit da nachiso so chigoqchigui dam chochaq tateec nca'alaxa mayi tayot 'enauac nam yalaxaguet somayi.

¹⁰Nachi ñi Dios yanagui somayi da nachiso so lataxala' nam ntaxayaxanaxanecpi da qaitaxayapegue' ñimayi. Qaq nachi 'eeta'am da lataxac so Melquisedec.

Da Ichic ca yaxaneec da lpi'iyaxac

¹¹Qaq qomi' yataqta qalota na qad'aqtaxanaxac da sa'axataq de'eda, qalaxayi huo'o da lqalaic da qai'axategue ca llic damayi, cha'ayi qami' sa ishit da qauayajñi.

¹²Cha'ayi nagui da masi qayoqteguelo naua vi'iyi, nachi qami' ishittaxa da masi qauapaxaguenataxaniitac. Qalaxayi nagui qami' ñaq 'eetalec da qaviñiitac da qami' qayapaxaguenque ca llic naua huesoteguelo lapaxaguenataxanaxaco ñi Dios. Cha'ayi qami' qavi'iguelaqya da qaica ca qad'añaxaqui, yoqo'oyi iuen da qami' qaiqui'axanque ca nchi', qaq sa ishit da nachica ca nallic mayi sa nsatta.

¹³Qaq nam chictac na nchi', namayipi 'eeta'am na ñaqqiolec mayi ñaq lliptac, cha'ayi namayipi sa ishit da ivi' da yayaten ca llic ca no'on nataxac.

¹⁴Qalaxayi nam nallic mayi sa nsatta, namayi taiguet cam shiyaxaua masi yi, mayi masi dauattonaxan, qataq nai'ac da yayatton cam no'on qataq ca qauem.

Hebreos 6

¹Qaq yoqo'oyi qomi' no'on da ñiquigaqtashiguem, da yaqto' sevidaxa da qomi' yi't. Ñi'onaxataqchigui qome nam hua'auchiguiñi qanapaxaguenataguecpi so Cristo. Qataq sa ishit da shi'iguelaxasoxolec da sa'axataxaco mayi taya'alo naq'en da nleuaxa camayi, qataq da qai'iy'a ñi Dios,

²qataq da llic da qanachilaxan ca shiyaxaua, qataq da qayachiltalec na 'amqajnataxanaxaicpi, qataq da llic qom qaltaq qanca'alaxateec na leuaxaicpi, qataq qom qanmit 'enauacna.

³Qaq 'eda qome da shinaqtec, da huo'otaq qomi' yashiitema ñi Dios.

⁴Cha'ayi nam mashi sogote co'ollaxa da qaicojyadelec da lauatonaxanaxac, qataq mashi sogote da yayateeta cam yan ñi Dios, qataq sogote da tanguit so Espiritu Santo,

⁵qataq da mashi yayateeta da l'aqtac ñi Dios, qataq dam n'añaxac mayi hueta'a cam 'alhua mayi ñaq naña'cna,

⁶qaq ne'ena shiyaxauapi, da huo'otaq yi'iguelaxalec da dashiuec, nachi sa ishit da qaltaq ca'aisalo qanqoyin naua n'onataxaco, cha'ayi namayipi 'eeta'am da qaltaq iuaxaneuo so llalec ñi Dios qataq qayauaachigui naq'en da yi'inai' somayi.

⁷Qaq namayipi 'eeta'am ca 'alhua mayi sa i'atai' da cañi naq'en na auot da talec. Qaq que'eca 'alhua, da huo'otaq yataqta no'on na ala na languishic cam do'onataxaatapeguelec, nachi camayi huo'o da nqouagaxa mayi chigoqo'ot ñi Dios.

⁸Qalaxayi que'eca 'alhua da huo'otaq ñaxajlec ana yaxat qataq ana huoue, nachi camayi yataqta qaica ca naigui, taña'a da yauro'o ca nhuaxanaguec naq'en ñi Dios, qataq taña'a da qayavigaxat.

Da qanaquitaxac mayi qomi' qadamchiyiñi naq'en

⁹Qami' yaqayadolqa, qomi' nai'ctaxa da huo'otaq 'eetec de'eda da qadtaxayaxac, qalaxayi qomi' sayajnaqta da qoñiita dam lta'adaic qanchoxonntaguiiqui mayi chigaqaigui da nca'alaxa.

¹⁰Cha'ayi ñi Dios sa ishit da huo'otaq sa ipaguelec ca l'aqtac. Qataq ñimayi sa ishit da icoua'ai da qad'onataxanaxaqui qataq da qadauotaxanaqtaiqui nam qadqayänquiipi mayi qad'amqajnataxanaxauaiipi, dam ña qoquiito'ot nagui da qau'ochiitac.

¹¹Qalaxayi qomi' sauoqtaique da ñi 'oonolec da qoñiita quetot qome da n'añaxataxac, chochi ivitta'a ca loga't, yaqto' yataqta ipacchigui 'enauac cam qanaquichiitaique.

¹²Qataq sa sayamaxadenaq da qami' qavi'iguelaqya da qaica ca qadasapachaqai, chaqdato' da qami' qau'enaxachi da lataxac nam chigoqchigui da lpi'iyaxac qataq dam lhualaxavic, nachi yaconguet dam yachaxanapec ñi Dios.

¹³Cha'ayi ñi Dios co'ollaq huo'o da yachaxanapecot so Abraham, qalaq ñimayi maichi ntaqtapeguela't, cha'ayi sa ishit da huo'o ca lya 'amaqtaq da huo'otaq yanot ca l'aqtac.

¹⁴Nachi 'enapeco': "Yataqta lta'adaic qome da yoqouagaxanaqtaic 'am sanem, qataq yataqta qalota qome ca 'ai'alaqpi 'am sanem."

¹⁵Nachi so Abraham yataqta qayoqtegue da lhualaxavic da iuattaique de'eda,

nachi somayi ivida'a da ÿaconguet dam ÿachaxanapecot co'ollaxa ñi Dios.

¹⁶Na shiÿaxauapi, da huo'otaq ÿan ca l'aqtac, qalaq namayipi ÿanot da l'aqtac cam nataÿaña namayipi. Qaq da huo'otaq qoÿan ca n'aqtac da ÿataqta qaipacchigui, qalaq camayi sa ishít da huo'otaq qancotatapigui.

¹⁷Qaq ÿoqo'oyi ñi Dios ÿan da l'aqtac da ÿataqta ipacchigui cam ÿachaxanapec, cha'ayi ñimayi nshitaique da ÿäÿajnaxanaxaata nam taÿa'a qominchiyi da ÿaconguet dam ÿachaxanapec, da ñimayi ishít da ÿataqta ipacchigui da i'ot cam ÿachaxanapec, qaq sa nadalaxat ca l'aqtac.

¹⁸Qaq 'eda da 'eetec da huo'oi naua dos mayi sa ishít da qanqochinaxa't, nam huo'o mshi sa ishít da datenataxan ñi Dios, qaq nachinaua naua ÿachigoxotchiguilo ñi Dios da qomi' ÿanema da qad'añaxac, qomi' mayi shi'iguenqot ñimayi qataq sa'amaqtenaq dam aquitaxac mayi qomi' ÿanema.

¹⁹Qaq de'eda qanaquitaxac, nachida dam qomi' i'añaxatchiyiñi qataq dam qadquiyaqteÿaxac. Damayi 'eeta'am cam nllañi aca barco. Qaq de'eda qanaquitaxac, damayi n'attaña cam pa'auo so lapoxot aca n'onaxanaxaqui mayi neta'ague da piguem,

²⁰som inoxoneu'a co'ollaxa so Jesús, da yaqto' ÿauategue ca qoyic. Qaq 'eda da 'eetec da so Jesús ivida'a da nachiso so 'oonolec qadtaxaÿaxanaxanec da detaxaÿapegue' ñi Dios, 'eeta'am da lataxac so Melquisedec.

Hebreos 7

So Jesús ntaxaÿaxanaxanec da qaitaxaÿapegue' ñi Dios, 'eeta'am so Melquisedec

¹Se'eso Melquisedec, somayi nachiso so lta'a nam netaña yi Salem qataq ltaxaÿaxanaxanec na shiÿaxauapi da qaitaxaÿapegue' ñi Dios mayi 'amaqtaqaic. Qaq so Abraham co'ollaq mashi ñi'iguelaq, chigoqta'a so alaataxac mayi huaigui co'ollaq ÿalaua't soua nta'al, nachi ÿanem da nqouagaxa somayi.

²Nachi so Abraham ÿanem somayi ñi 'oonolec nam diez nam lhuotaxanaxatpi mayi ÿachigoxotaigui so alaataxac. Qaq de'eda n'enaxat Melquisedec da hua'auchiguiñi naigui 'eeta': "Nta'a mayi no'on da lataxac." Qaq cha'ayi somayi nachiso so lta'a na netaña yi Salem yim nataq'en da naigui 'eeta': "Nlagaxayic," qaq ÿoqo'oyi de'eda n'enaxat nataq'en da naigui 'eeta': "Lta'a da nlagaxayic."

³Qaq somayi qaica ca lta'a qataq aca late'e qataq cam hua'au lta'alpi. Qataq somayi sa ishít da qai'axat da 'eetec ca lañoxoc qataq ca l-leuaxa. Qaq 'eda da 'eetec da somayi nachi 'eeta'am da lataxac so llalec ñi Dios, da somayi nachi 'eetai' da ntaxaÿaxanaxanec da qaitaxaÿapegue' ñi Dios.

⁴Qaq nagui qami' qauloichigui da 'eetec da l'amaqchic se'eso Melquisedec. Qaq

ÿoqo'oyi som hua'au qadta'a Abraham ÿanem co'ollaxa somayi añi 'oonole nam diez na lhuotaxanaxatpi mayi ÿachigoxotaigui so nta'alpi mayi nalattague' co'ollaxa.

⁵Qaq naua lqataxaco so Moisés i'axa't da na ntaxaÿaxanaxanecpi mayi llalaqpi so Leví, huo'o da n'aqtac da yaqto' daloqnaxaalec añi 'oonole nam diez lalamaxatpi 'enauac na shiÿaxauapi, qamaq namayipi maichi lalamaxat lauo' l'ecpi, nataq'en llalaqpi so Abraham.

⁶Qaq so Melquisedec, somayi nai'ctaxa da sa ishit da llalec so Leví, qalaxayi nachi 'en'am somayi daloqnaxaalec añi 'oonole 'enauac nam lalamaxatpi so Abraham som huo'o co'ollaxa dam ÿachaxanapcot ñi Dios. Huaña, nachi so Melquisedec ÿanem da nqouagaxa so Abraham.

⁷Qaq sa ishit da huo'o ca ÿoqolguet de'eda, da cam doqouagaxanaqta nachica cam 'amaqtaq, qaq saq 'en'am cam qanqouaguec.

⁸Qaq de'eda shinaqta nagui nam ÿacootapeeguet añi 'oonole nam diez lalamaxatpi na shiÿaxauapi, namayipi taÿa'a da ileu. Qalaxayi de'eda 'eetec so Melquisedec naua l'aqtaqa ñi Dios i'axa't da somayi nachi 'eetai' da nca'altauec.

⁹Qaq nachi 'eetec nataq'en som Leví qataq na ltaxaÿaxanaxanecpi na shiÿaxauapi da qaitaxaÿapegue' ñi Dios mayi llalaqpi somayi, nam nagui daloqnaxaatapeguelec añi 'oonole nam nalamaxatpi, da namayipi nataq'en ÿaneuo co'ollaxa añi 'oonole nam lalamaxatpi da ÿanot so Melquisedec co'ollaq so Abraham deshiitenaxan.

¹⁰Cha'ayi 'eesa da namayipi 'eeta'am co'ollaxa da nachattau'a so Abraham co'ollaq so Melquisedec huaqata'aguet somayi, nai'ctaxa da saxanaxa da ñiguiñi namayipi.

¹¹Na llalaqpi so Israel co'ollaq ÿaconguet na nqataxacpi, qalaq chigoqchigui qanqoÿin na ltaxaÿaxanaxanecpi mayi llalaqpi so Leví, nam nataq'en llalaqpi so Aarón. Qaq na ntaxaÿaxanaxanecpíctaxa da ishit da nalochiguiñi naq'en da lataxac nam quetague' na nqataxacpi, nachi sa ishíttaxa da iuen da anac ca lÿa ntaxaÿaxanaxanec da qaitaxaÿapegue' ñi Dios, da 'eeta'am da lataxac so Melquisedec, qaq sa ishit da 'eeta'am so Aarón.

¹²Cha'ayi da qanqochinaxat na ntaxaÿaxanaxanecpi, nachi nataq'en iuen da qanqochinaxat na nqataxacpi.

¹³Qaq som qadataxala' mayi i'axat co'ollaxa naua l'aqtaqa ñi Dios, somayi chigaqaigui na laÿipi llalaqpi so Israel, nam sa ishit da chigaqaigui ca ntaxaÿaxanaxanec.

¹⁴Cha'ayi 'enauac da qaÿaÿateeta da so qadataxala' chigaqaigui na llalaqpi so Judá, nam sa ishit co'ollaxa da detaxaÿa so Moisés co'ollaq i'axattac da llic na

ntaxayaxanaxanecpi.

15Qaq de'eda yöqta yataqtegue da lataxac co'ollaq yi'oq se'eso lya ntaxayaxanaxanec, mayi 'eeta'am da lataxac so Melquisedec,

16da somayi qoyanagui da ntaxayaxanaxanec. Qalaxayi sa ishit da chigaqaigui ca ñalaqpi mayi i'axat na nqataxacpi da chigaqaigui ca ntaxayaxanaxanec. Cha'ayi somayi chigoqchigui da l'añaxac da nachaalataxac mayi sa ishit da qanlaxajni.

17Cha'ayi de'eda nachida da 'enapec ni Dios co'ollaq i'axata'a somayi, 'eeta': 'Am nachi 'eetai' qome da 'am ltaxayaxanaxanec na shiyaxauapi da qaitaxayapegue' ni Dios, qaq nachi qoneta'am da lataxac so Melquisedec.

18Qaq yöqo'oyi se'eso hua'auchiguiñi namaxasoxonaxac, somayi qansoguiñi, cha'ayi somayi qaica ca l'añaxac, qataq qaica ca naigui.

19Cha'ayi nam lqataxacpi so Moisés sa ishit da yañoxot da naloqchiichiguiñi da lataxac na shiyaxauapi. Qalaxayi nmenguet qanqoyin dam qanaquitaxac mayi qaica ca 'en'am, qaq nachida da chigoqchigui da huo'o mshi ñoqochinaxau'a ni Dios.

20Qaq ni Dios co'ollaq i'ot de'eda, qalaq yataqta yan so l'aqtac da yaqto' ipacchigui.

21Qaq nam layipi ntaxayaxanaxanecpi co'ollaq qoyideuo, qalaq sa ishit da huo'otaq qoyan ca n'aqtac da yaqto' qaipacchigui. Qalaxayi de'eda 'eetec se'eso lya ntaxayaxanaxanec, qalaq yataqta huo'o co'ollaxa so n'aqtac qoyan. Cha'ayi naua l'aqtaqa ni Dios mayi nanetrañi 'eeta': Ni qadataxala' yan da l'aqtac, mayi sa ishit da nadalaxat, 'eeta': "Nachi 'eetai' qome da 'am ntaxayaxanaxanec da qaitaxayapegue' ni Dios, qaq nachi qoneta'am da lataxac so Melquisedec."

22Qaq yöqo'oyi so Jesús nachiso so yataqta 'itchiguiñi da 'en naq'en cam ayamaxataxac mayi yataqta yayamaqchiguiñi, saq 'en'am som hua'auchiguiñi.

23Qaq na layipi ntaxayaxanaxanecpi, namayipi ivida'a da yataqta qalota, cha'ayi namayipi ileuta'aguet, qaq sa ishit da nachi 'eetai'.

24Qaq so Jesús, qalaxayi sa ishit da ileu. Qaq yöqo'oyi sa ishit da huo'o ca lya yanagui da l'onataxanaxac da qaitaxayapegue' ni Dios.

25Qaq yöqo'oyi somayi ishit da chochaq tateec da nca'alaxateec cam chigoqchigui somayi da nañanot ni Dios. Cha'ayi somayi nachi 'eetai' da nca'altauec, da yaqto' nqouagaxaueetacot ni Dios souaxat namayipi.

26Qaq yöqo'oyi so Jesús nachiso so 'oonolec qadtaxayaxanaxanec da detaxayapegue' ni Dios mayi seuenaqtac. Cha'ayi somayi yataqta qui'itta, sa qauem da lataxac, qataq qaica ca lasouaxashit, qataq sa ishit da nhuoiguet

qanqoyin na 'itaxaloxoicpi, qataq somayi neta'ague qanqoyin da laji na piguem.

²⁷Qaq sa ishit da 'eeta'am na lajipi latakala' na ntaxayaxanaxanecpi da namayipi iuen da i'auaxaani da yavigaxat aca lachitaqtaxanaqte 'enauaque naua na'axa'te, da yaqto' qayapalaxat na maichi lasouaxashitpi, ime, qataq jec na lasouaxashitpi na shiyaxauapi. Qaq so Jesús, qalaxayi 'oonolec da yi'iguelaxalec da yauo'o aso lachitaqtaxanaqte da yaneuo co'ollaq maichi yan da nachaalatak.

²⁸Qataq na lqataxacpi so Moisés chigoqchigui da qoyideuo da latakala' na ntaxayaxanaxanecpi cam shiyaxaua mayi sa ishit da yoqta nalochiguiñi. Qaq de'eda l'aqtac ñi Dios mayi yan da yaqto' ipacchigui, mayi yan co'ollaq qayata'ague na nqataxacpi, damayi chigoqchigui da qoyideuo da latakala' qanqoyin na ntaxayaxanaxanecpi so llalec Jesús, som nachi 'eetai' da nalochiguiñi da latakac.

Hebreos 8

So Jesús nachiso so qomi' detaqleguete nagui dam dalaxaic ayamaxatak

¹Qaq 'eda da yoqta yactec da ñanacto'ot da sa'axattac, 'eeta': 'Eda da 'eetec da latakac som 'oonolec qadtaxayaxanaxanec. Qaq nagui somayi nso'oota'ague da aloic ñi Dios mayi neta'ague da piguem.

²Qataq somayi nachiso so ntaxayaxanaxanec da qaitaxayapegue' ñi Dios cam yataqta lauo' ñimayi da piguem, cam nojic mayi maichi l'onatac ñi qadatakala', qaq sa ishit da l'onatac na chochi shiyaxauapi.

³Qaq 'enauac nam latakala'pi na ntaxayaxanaxanecpi, namayipi qoyideuo, da yaqto' yaatapegueuo ana nachitaqtaxanaqte qataq nam qoyaneuo da qayavigaxat. Qaq yoqo'oyi so Jesucristo, somayi nataq'en iuen da yauo'o aca yaneuo lachitaqtaxanaqte.

⁴Qaq somayi da huo'otaq ñaq hueta'a ana 'alhua, nachi sa ishittaxa da ntaxayaxanaxanec, cha'ayi ñaq huo'o nam ntaxayaxanaxanecpi mayi yaatapegueuo ana nachitaqtaxanaqte mayi damaxasoxoolec co'ollaxa so Moisés.

⁵Qalaxayi ne'ena ntaxayaxanaxanecpi de'eda l'onataxanaxac, damayi 'eeta'am da chochi lqui'i qataq lpaqal cam hueta'ague da piguem. Cha'ayi sayajnaq da chochi n'enaqtac, cha'ayi co'ollaq huotaique da i'ot so Moisés so lauo' ñi Dios, qalaq ñimayi 'enapega somayi 'eeta': "Aulochigui qome da latakac qataq 'au'enaxatchigui da n'onataxac so 'am sachaxana co'ollaq huaña aña qasoxonaxa Sinaí."

⁶Qaq se'eso 'oonolec qadtaxayaxanaxanec, qalaq somayi da l'onataxanaxac da

ntaxayaxanaxanec yataqta yacteec da 'onaxaic, qaq saq 'en'am so hua'auchiguiñi. Cha'ayi somayi nachiso so qomi' detaqleguete nagui de'eda dalaxaic ayamaxataxac mayi yataqta 'onaxaic, dam chigoqchigui nam qayachaxanapepci mayi yacteec da no'on.

⁷Cha'ayi se'eso hua'auchiguiñi lataxac da qanayamaxate' ñi Dios, da huo'otaq yataqta nalochiguiñi co'ollaxa, nachi sa ishíttaxa da iuen da qanadalaxat ca ayamaxataxac.

⁸Qalaxayi ñi Dios ila'a da se'eso shiyaxauapi sa ishit da nalochiguiñi da lataxac, qaq tachigui da l'aqtac co'ollaq 'eetega somayipi nam l'aqtaqa mayi nanettrañi, 'eeta': Ñi qadataxala' 'eeta': Huo'o qome ca na'a'q, qaq ayim ñadalaxat ca ñayamaxataxac da ñayamaxate' na llalaqpi so Israel qataq so Judá.

⁹Qaq sa ishit da 'eeta'am so ñayamaxataxac mayi so'otec som hua'au lta'alpi namayipi so na'a'q co'ollaq sacona na lhuaq da ñaqateeguesop yi 'alhua Egipto. Cha'ayi somayipi sa ishit da ipaguelec da ñayamaxataxac, qaq yoyo'oyi ayim shica'ai, 'enapec ñi qadataxala'.

¹⁰Qaq cam ñayamaxataxac qom ñayamaxate' na llalaqpi so Israel qom mashi inoxoodeec que'ecaua na'axa'te, camayi qome ipacchigui da 'enapec ñi qadataxala', 'eeta': Ayim qome sachaigui da lhuennataxac namayipi da yamexasoxonaxac, qataq sedelguete naua lquiyaqte. Nachi namayipi ayim lta'a Dios, qataq namayi maichi yalamaxatpi.

¹¹Huaña, nachi sa ishit da huo'o ca qayapaxaguen, qataq sa ishit da huo'o ca yapaxaguen ca lya, huo'otaq ca lqaya, da yaqto' yauatton ñi qadataxala'. Cha'ayi 'enauac namayipi ayim yauatton, ivida'a nam qaica ca l'amaqchic qataq nam 'amaqtaqaicpi namayipi.

¹²Qataq sapalaxat na qauemsat mayi i'ot namayipi, qataq sa ishit da seuennatapega na lasouaxashitpi.

¹³Qaq ñi Dios da huo'otaq detaqtega cam dalaxaic ayamaxataxac, qaq ñimayi 'eeta'am naq'en da mashi lto so hua'auchiguiñi; qaq dam 'eeta'am da mashi lto qataq mashi sa qai'onataxana, damayi saqayaloq qome da imeuo.

Hebreos 9

So lauo' ñi Dios ana 'alhua qataq cam neta'ague da piguem

¹Nataq'en som hua'auchiguiñi ayamaxataxac huo'o da lataxac da qai'ot da ñi'oxonnataxanaxac, qalaxayi huaigui acam n'onaxanaxaqui mayi lashi ana 'alhua.

²Qaq asom n'onaxanaxaqui co'ollaq qai'ot, qalaq qayayamaxatchiguiñi da n'onataxac so hua'auchiguiñi ndaqa', l'enaxat naponqa' qui'itta. Somayi nachi

netaigui aso ncoÿadaxanaxaquiipi lashi qataq so lmala' soua pan mayi qoÿanoto ñi Dios.

³Qaq dam laÿi so napoxonaxat nataq'en huo'o so lÿa ndaqa', l'enaxat ndaqa' sa qaishitapec.

⁴Qaq nachi huetaigui somayi aso nca'atoxonaxalate mayi chigaqaigui na oro. Asomayi nca'atoxolate na nchinaxanaxat. Qataq huetaigui somayi aso laÿi' da aÿamaxataxac. Asomayi qalapaxalec 'enauac na oro. Qaq asomayi nachi huetagui aso 'alhuole mayi huetaigui aso pan, l'enaxat negue't ana'ana. Nataq'en som lashilte co'ollaxa so Aarón mayi nañaxateec qataq soua coma'yi mayi nanettalguete dam aÿamaxataxac.

⁵Qaq nam pa'ashiguem asomayi nachi netalguete soua n'enaqtaqa shiÿaxa'u mayi datato'oto ñi Dios. Qaq naua laua soomayi nachi ipelteetalguete som huaña da qaÿapalaxat na nasouaxashit. Qalaxayi qomi' nagui sa ishit da huo'o ca qaddaqa' da sa'axataqta ca lataxac damayi.

⁶Qaq 'eda da 'eetec da naÿamaxataguec se'eso nma'. Nachi na ntaxaÿaxanaxanecpi ÿi'iguelaqtaigui naua na'axa'te se'eso hua'auchiguiñi ndaqa', da yaqto' huapegue' da l'onataxanaxac da qaÿi'oxoden ñi Dios.

⁷Qaq so lÿa pa'auo ndaqa', qalaq chaqsota som lataxala' na ntaxaÿaxanaxanecpi mayi ishit da inoxoneu'a ñi 'oonolec na'a'q yi vi'i. Qalaxayi da inoxoneuo, nachi ÿachitrauo naua ltago'q ca shiguiÿac da ÿaneuo, da yaqto' qaÿapalaxat ca maichi lsomaxac qataq nam shiÿaxauapi.

⁸Qaq 'eda da 'eetec so Espíritu Santo da qomi' i'axatema da se'eso hua'auchiguiñi ndaqa', da ñaq 'eetalec da qai'onataxaatapoigui da qai'ot da ñi'oxonnataxanaxac ñi Dios, nachi saxanaxa da qaÿauategue se'eso ñigueuo mayi taÿau'a so lÿa ndaqa' mayi sa qaishitapec.

⁹Qaq 'enauac de'eda 'eeta'am da chochi naloqnaxanaxat nagui ne'enaua souaqaiguilo na'axa'te. Cha'ayi ana nachitaqtaxanaqte qataq nam qoÿaneuo da qaÿavigaxat mayi huaigui somayi da qoÿanot ñi Dios, namayi sa ishit da ÿaÿamaxatchiguiñi da lavilÿaxac nam 'eetec de'eda da ÿi'oxoden ñi Dios.

¹⁰Cha'ayi damayi nachida da chochi yi'oqchigui nqui'axac qataq ÿomaxac qataq dam ÿotta'a't ÿoxoc mayi chochi lataxac da qad'oquiaxac, qaq damayi ÿataqta huo'o da naigui da huo'otaq ñaq saxanaxa da nadalaxat ca lataxac ñi Dios.

¹¹Qalaxayi mashí sogote da nvi' so Cristo, qaq nagui somayi nachiso so 'oonolec qadtaxaÿaxanaxanec, da yaqto' qomi' qoÿanema nam no'on lataxaguesat mayi mashí nvi'. Qaq acam n'onaxanaxaqui mayi do'onataxaatapoigui da ntaxaÿaxanaxanec, acamayi ÿataqta no'on qataq nalochiguiñi, saq 'en'am aso hua'auchiguiñi. Acamayi sa ishit da l'onata na

shiyaxauapi, qataq sa ishit da lashi ana 'alhua.

¹²Qaq so Cristo mashi inoxoneu'a cam ndaqa' mayi sa qaishitapec, qalaxayi sa ishit da yaadeuo caua ltago'q ca quetaq huo'otaq ca huaca llalec, cha'ayi nachinaua naua maichi ltago'q naua yaadeuo. Qaq 'eda da 'eetec da somayi 'oonolec da yi'iguelaxalec da pa'aigui se'eso ndaqa'. Huaña, nachi yaau'o da chochaq tateec qadca'alaxa.

¹³Cha'ayi 'eesa da naua ltago'q ca huaca llalec qataq ca quetaq llalec qataq na alo da qayavigaxat aca huaca llale da namayi yataqta huo'o da l'añaxac da iyota qataq iqui'itaxatta na npa'aucec da qaichigoxolec cam shiyaxaua mayi 'eeta'am da nshipaxan.

¹⁴Qaq da nachi 'eetec de'eda, qaq jhuá'ago' da saq yacteec da l'añaxac soua ltago'q so Cristo! Cha'ayi chigoqchigui da l'añaxac som Espiritu mayi chochaq tateec da so Cristo maichi nañanot ñi Dios, 'eeta'am aca nachitaqtaxanaqte mayi yataqta qui'itta. Nachi naua ltago'q somayi ishit da iyoueguesop da qadvil'yaxac na qadasouaxashitpi mayi ta'ya'a da nleuaxa, da yaqto' ishit da so'onataxanqot ñim Dios mayi nachi 'eetai' da nca'altauec.

¹⁵Qaq yoqo'oyi so Jesucristo nachiso som qomi' detaqleguete nagui dam dalaxaic ayamaxataxac. Qaq de'eda l-leuaxa so Cristo, damayi naigui da yaqto' qayapalaxat nam nasouaxashitpi mayi huaigui so hua'auchiguiñi ayamaxataxac, qataq yaqto' nam iyaxana ñimayi ishit da yaconguet ca yachaxanapec mayi chochaq tateec.

¹⁶Cha'ayi da huo'otaq qai'ot aca nede mayi lmalate da qo'yan ca nalamaxat, qalaq iuen da qai'axat da l-leuaxa cam i'ot, yaqto' aca'aca nede ishit da yataqta ipacchigui cam qoyittalec.

¹⁷Cha'ayi aca'aca lmalate da qo'yan ca nalamaxat sa ishit da huo'o ca 'enec da huo'otaq ña nca'altauec cam i'ot, chaqdata da huo'otaq mashi ivita da ileu camayi.

¹⁸Qaq yoqo'oyi se'eso hua'auchiguiñi ayamaxataxac co'ollaq qai'ot, qalaq iuen da qaicoldeec naua ntago'q.

¹⁹Cha'ayi so Moisés co'ollaq i'axatema naua lqataxaco ñi Dios 'enauac so shiyaxauapi. Qaq co'ollaq ime, nachi yacona so qagueta laue togaxadaic qataq ana lcoue ana huoue l'enaxat hisopo, nachi yilchiingui na ltago'q so huaca llalec qataq so quetaq llalec mayi qayalecneguet na 'etaxat. Ime, nachi ichigoxolguete soua lqataxaco ñi Dios qataq 'enauac na shiyaxauapi.

²⁰Nachi 'enapega so shiyaxauapi, 'eeta': "Ne'enua ntago'q, naamayi nachinaua na yataqta 'itchiyiñi naq'en de'eda nayamaxataxac ñi Dios da qami' nayamaxateto."

²¹So Moisés nataq'en ichigoxolec co'ollaxa aso n'onaxanaxaqui qataq nam

qai'onataxaategapi naxa da qai'ot da atamnaxac.

²²Nachi de'eda lliquiaxac ne'ena nqataxacpi i'axat da huac da 'enauac nam qai'otpi iuen da qaÿauota'a naua ntago'q da huo'o ca qaiqui'itaxat. Qaq sa ishit da huo'o ca chochi qaÿapalaxat nasouaxashit da huo'otaq sa ishit da qaicoldeec naua ntago'q.

Da nañanaxac so Cristo, damayi ishit da nqat ca nasouaxashit

²³Qaq 'eda da 'eetec da qaiuen da huo'o ca qoÿaneuo da qaÿavigaxat, da yaqto' qaiqui'itaxat na nogoxoshitpi mayi chochi lqui'i cam hueta'ague da piguem. Qalaxayi nam nogoxoshitpi mayi hueta'ague da piguem, namayipi nataq'en iuen da qaÿauo'o ca qoÿan mayi napacalec ne'ena qoÿaatapegueuopi nagui da yaqto' qaÿavigaxat.

²⁴Cha'ayi so Cristo sa ishit da inoxonoigui aso n'onaxanaxaqui mayi l'onata na shiÿaxauapi mayi chochi lqui'i acam ÿoqta 'eesa n'onaxanaxaqui. Cha'ayi somayi nachina na piguem na inoxoneu'a, da yaqto' nachaateu'a ñi Dios, da yaqto' qomi' detaqleguete.

²⁵Som lataxala' na ltaxaÿaxanaxanecpi na judiopi, somayi 'oonolec naxa da inoxoneu'a so ndaqa' mayi sa qaishitapec yi 'oonolec vi'i, da yaqto' ÿaneuo da qaÿavigaxat na ntago'q mayi sa lalamaxat. Qaq so Cristo, qalaq sa ishit da huo'otaq ÿi'iguelaqtalec da nañanaxac.

²⁶Cha'ayi da huo'otaq nachi 'eetec de'eda, qaq ÿataqta qalotáctaxa da qaÿi'iguelaxalec da qaÿalauat, chigoqchiguiña co'ollaq chita'ague da qai'ot ana 'alhua. Qalaxayi nagui da mashi inoxootrauec naua na'axa'te, nachi so Cristo 'oonolec da nachaxan, nachi sa lÿa da ÿi'iguelaxalec da maichi nañan, da yaqto' nqat 'enauac na nasouaxashitpi.

²⁷Qaq de'eda 'eetec da 'enauac na shiÿaxauapi da 'oonolec da ÿi'iguelaxalec da ileu, ime, nachi qataq iuata'aguet ca na'a'q qom qanmit 'enauacna,

²⁸qaq nachida da 'eetec nataq'en so Cristo da 'oonolec da qaÿi'iguelaxalec da qoÿaneuo da yaqto' nqat nam qalota nasouaxashitpi. Qaq da ime, nachi qaltaq ÿi'iguelaxalec da nachaxan, qalaxayi sa ishit da anaga da nqat na nasouaxashitpi, chaqdata da somayi anaga da nca'alaxateec nam iuattaique somayi.

Hebreos 10

¹Cha'ayi na nqataxacpi mayi chigoqo'ot co'ollaxa so Moisés, namayi 'eeta'am da chochi lpaqal cam naÿa'cna mayi ÿoqta ÿaÿamaqchiguiñi, qaq sa ishit da nachina namayi na ÿoqta 'eesa. Qaq ÿoqo'oyi ne'ena nqataxacpi sa ishit da ÿoqta nalochiguiñi naq'en da lataxac nam nachaateu'a ñi Dios, chigoqchigui ne'ena qoÿaatapegueuo mayi qaÿi'iguelaqtalec yi 'oonolec vi'i.

- ²Cha'ayi ne'ena nqataxacpi da ishíttaxa da naloqchiichiguiñi da lataxac na shi'axauapi, nachi ne'ena nachitaqtaxanaxatpi sa ishíttaxa da qaltaq qo'yanueo. Cha'ayi nam dachitaqtaxaatacpi, da huo'otaq mashí qaiyouec na lasouaxashitpi, nachi namayipi yataqta nomta da qaica ca lasouaxashit.
- ³Qalaxayi ne'ena qo'yaatapegueuopi, namayi chochi naigui da yaqto' namayipi iuennata'a da huo'o na lasouaxashitpi yi 'oonolec vi'i,
- ⁴cha'ayi ne'ena ltago'q na huaca lhuadaicpi qataq na quetaq lhuadaicpi, namayi sa ishit da yaño'xot da nqat na nasouaxashitpi.
- ⁵Qaq yöqo'oyi so Cristo, co'ollaq huotaique da ana'ya ana 'alhua, nachi 'eetega ñi Dios, 'eeta': 'Am sa 'auaconguet na nachitaqtaxanaxatpi, qataq na qo'yaatapegueuo shiguiyacpi, chaqdata da 'am 'auqataxaatapi'gui cam i'oquixac.
- ⁶Nataq'en sa ishit da 'auayamaxaden ana nachitaqtaxanaqte mayi qay'avigaxat, qataq anam qo'yaatapegueuo mayi naigui da yaqto' qanqat na nasouaxashitpi.
- ⁷Nachi ayim shiita': "Ayim nagui ñanac, da yaqto' so'ot ca qonetapeguec, 'am ita'a Dios, cha'ayi nachida da qoyitta'ni yiquixac nam 'ad'aqtaqa mayi nanettra'ni."
- ⁸Qaq somayi hua'auchiguiñi da 'eetega ñi Dios da sa ishit da yaconguet qataq sa ya'amaxaden na nachitaqtaxanaxatpi, qataq nam qo'yaatapegueuo shiguiyacpi, qataq na qo'yanueo mayi naigui da yaqto' qanqat na nasouaxashitpi, qaq nai'ctaxa da nachina nam damaxasoxoolecpi na nqataxacpi.
- ⁹Ime, qataq 'eeta': "Ayim ñanac, da yaqto' so'ot cam qonetapeguec, 'am ita'a Dios." Qaq damayi da naigui 'eeta': Nqat ne'ena nachitaqtaxanaxatpi mayi qay'avigaxat, nachi nañigui de'eda dalaxaic nachitaqtaxanaxat.
- ¹⁰Qaq ñi Dios mashí sogote da qomi' iqui'itaxatte', cha'ayi so Jesucristo i'ot co'ollaxa da 'eetapeguec ñi Dios co'ollaq yan da maichi l'oquixac da 'oonolec da qay'i'iguelaxalec da qay'alauat.
- ¹¹Qaq 'enauac nam ltaxayaxanaxanecpi na judiopi da qaitaxayapegue' ñi Dios, namayipi i'ot da l'onataxanaxac na na'axa'tesa'chi qataq queto'ot da yi'iguelaxattalec da yaatapegueuo nam nachitaqtaxanaxatpi, qaq nai'ctaxa da ne'ena nachitaqtaxanaxatpi sa ishit da nqat na nasouaxashitpi.
- ¹²Qalaxayi so Jesucristo nañan da qay'alauat souaxat na nasouaxashitpi, nachi sa lya da qaltaq nañan. Ime, nachi nso'ongue da aloic ñi Dios.
- ¹³Huaña, nachi iuatta'a ca na'a'q qom mashí qay'acho'oto na lapia'te na npa'aguenaxauapi.
- ¹⁴Cha'ayi yachigoxotchigui aso 'oonole lachitaqtaxanaqte da somayi chochaq

tateec naq'en da nalochiguiñi da lataxac nam masi iqui'itaxatta.

¹⁵Qaq so Espíritu Santo yataqta 'eesa naq'en de'eda da qomi' da'aqtaxanema, cha'ayi da hua'auchiguiñi n'aqtac 'eeta':

¹⁶Ñim qadataxala' 'eeta': Ca ñayamaxataxac qom ñayamaxate' namayipi qom masi inoxoodeec que'ecaua na'axa'te, nachi ayim sachiguilo qome naua yataxaco naua lquiyaqte namayipi, qataq sedelguete naua lhuennataxaco.

¹⁷Ime, qataq 'eeta': Sa ishit qome da qaltaq seuennatapega na lasouaxashitpi qataq nam i'o't qauema namayipi.

¹⁸Qaq yoqo'oyi da huo'otaq masi qayapalaxat na nasouaxashitpi, nachi sa ishit da iuen da qaltaq qayau'o aca lya nachitaqtaxanaqte souaxat na nasouaxashitpi.

Ñiquigaxau'a ñi Dios

¹⁹Qaq yoqo'oyi, qami' yaqaya't, nagui sa ishit qome da huo'o ca shi'oqtaique da senoxonaxau'a yi ndaqa' mayi sa ishit da qaishitapec, sachigoxosoqchiguilo so qaicoldeec ltago'q so Jesucristo,

²⁰soqolaqtegue so qanqa'aic dalaxaic mayi chigaqaigui da nca'alaxa, som nqa'aic mayi tayaeegue da layi so napoxonaxat, chigoqchigui da maichi nachaalataxac co'ollaq nañan.

²¹Qaq so Jesús nachiso so 'oonolec qadtaxayaxanaxanec mayi ilotague' cam lauo' ñi Dios.

²²Qaq yoqo'oyi qomi' ishit da ñiquigaxau'a ñi Dios, qalaxayi yataqta huesote' ñaq'enaq naua qadquiyaqte, qataq yataqta 'eesa ñaq'enaq da qadpi'i'yaxac. Cha'ayi ñimay masi iqui'itaxatte' naua qadquiyaqte, yaqto' qomi' sa ishit da 'eeta'am da ñaq huo'o ca qadasouaxashit qataq masi sogote da qaiyota da qad'oquiayac, qayauota'a na ndoteec 'etaxat.

²³Qaq yataqta ñi'añaxataqtec qome da qanaquitaxac da qad'amqajnataxanaxac, cha'ayi ñi Dios yataqta ipacchigui qome da qomi' yachaxanapeguema.

²⁴Qataq qomi' no'on da ñi 'oonolec ipacapegue' ca lya da ñaq huo'o naq'en da lsoxoyic, qataq da i'ot ca yayamaqchiguiñi.

²⁵Sa ishit qome da soqolaxague da lliquiaxac na huo'o da n'onataxac da sa ishit da datayapegeu'a da qadaponaxac. Chaqdata da ñi 'oonolec i'añaqchittac ca lya, lamaaxa nagui da selaqa'a da masi sa qayapeque ca na'a'q da ñi'iguelaq so qadataxala'.

²⁶Cha'ayi da nachi qadhuennataxa da soqolaqto'ot da so'otaq ca qadasouaxashit, da huo'otaq masi sauattonaq dam 'eesa lataxac, nachi sa ishit qome da qaltaq huo'o ca qoñan da qayalauat, da yaqto' qayapalaxat ca

nasouaxashit.

²⁷Chaqdata da qomi' seuataqta'aguet cam qaica ca 'en'am lchiquiaxac qom qanmit 'enauacna, qataq cam qaica ca 'en'am na l'edaxa nodec mayi yavigaxat qome na npa'aguenaxauapi ñi Dios.

²⁸Da huo'otaq huo'o ca sa ishit da yalaxaguet na lqataxacpi so Moisés, qaq da huo'otaq huo'oi caua dos huo'otaq tres da nateeta't ca l'aqtaxanaxa'c da i'axa't camayi, nachi camayi yataqta sa qaichoxonnai' da qayalauat.

²⁹Qaq ¿táloxochiyictoxo' da saq tayapigui yi qadvilli qami' da yataqta 'itchiguiñi da yacteec qome da nhuaxanaguec cam 'ico' petapigui so llalec ñi Dios, qataq yataqta saqca ca yanaiguilo soua ltago'q, qataq da ishiuen so n'Espíritu ñi Dios mayi yauotec camayi? Cha'ayi se'esoua ltago'q nachisoua soua yataqta 'itchiyiñi naq'en dam ayamaxataxac dam chigoqchigui da qui'itta qanqoyin namayipi.

³⁰Qaq qomi' sayajnaq da ñi qadataxala' co'ollaxa 'eeta': "Ayim mayi nachayim so'ot ca nhuaxanaguec ca shiyaxaua, nachayim mayi seshiitenaxan." Nataq'en 'eeta': "Na qadataxala'ai, namayi ishiiten qome na lalamaxatpi."

³¹Qaq yataqta lta'adaic da lchiquiaxac da lhuaqyaxac ñi Dios mayi nachi 'eetai' da nca'altauec, da huo'otaq huo'o ca yaconeu'a!

³²Qalaxayi qami' qauennachi qome da 'eetec soua hua'a'u vi'iyi co'ollaq qami' chita'ague da qami' qaicoyadelguete. Huaña, nachi yataqta huo'o da qadhualaxaviqui da qan'añaxachiiguet da qanque'ejnaxaqui souaxat da qanloquiaxaqui.

³³Cha'ayi da qoñiita huo'o na qaishiueetac, qataq qayauana'a't da sa qaiyacnapec, qataq huo'o da qoñiita nam nhuanau'a da nque'ejnaxac nam nachi 'eetec de'eda da nque'ejnaxac qanqoyin.

³⁴Qataq qami' yataqta huo'o da qadchoxonnataxanaxai nam qaicoñittai', qataq ivida'a da yataqta huo'o da qantonaxaqui da qan'añaxachiiguet da qaiuotaxanec na qadalamaxachiipi, cha'ayi qami' qauayajñiita da huo'o cam hueta'ague da piguem mayi yacteec da lyac qataq qaica ca loga't.

³⁵Qaq yoqo'oyi sa ishit qome da huo'o ca qayi'iitaique, cha'ayi yataqta lta'adaic qome ca qanshiitenaguiiqui.

³⁶Qami' iuen da yataqta huo'o ca qadhualaxaviqui, da yaqto' qau'ochi cam 'eetapeguec ñi Dios, qataq da yaqto' qauacoñiiguet cam yachaxanapec ñimayi.

³⁷Cha'ayi naua ñiyigui'shi l'aqtaqa ñi Dios 'eeta': Yataqta saqayaloq da anac qome cam nay'a'cna, qataq sa nayaloxon da anac.

³⁸Qalaxayi cam ayim sayamaxadeeta da nachica ca no'on da lataxac, camayi da lca'alaxa chigoqchigui da lpi'iyaxac. Qalaxayi camayi da huo'otaq yi'iguelaq,

qaq sa ishit da saŷamaxadeeta camayi.

³⁹Qalaxayi qomi' sa ishit qome da nachiqomi' da shi'iguelaxasoq qataq da 'ico' qomi' qanlaxajyiñi. Chaqdato' da qomi' ŷataqta huo'o da qadpi'iŷaxac, yaqto' ishit da qaŷaŷamaxat da qanachaalataxac.

Hebreos 11

Da npi'iŷaxac

¹Da huo'o da qadpi'iŷaxac, qaq nachida da ŷoqta 'eesa naq'en da saconaxaguet cam seuataqtaique, qataq nachida da ŷoqta 'itchiguiñi naq'en da yi'oq cam sa ishit da cha'a.

²Som hua'au qadta'alpi co'ollaxa ŷataqta ŷaŷamaxadeeta ñi Dios, souaxat da huo'o da lpi'iŷaxac.

³Qaq chigoqchigui da qadpi'iŷaxac da qomi' saŷajnaq da ñi Dios l'onata ana 'alhua, huota'ai naq'en naua l'aqtaqa. Qaq ŷoqo'oyi nam seloqtaigui nagui, namayi chigoqchigui cam saq cha'a co'ollaxa.

⁴So Abel souaxat co'ollaxa da lpi'iŷaxac, nachi ŷanot ñi Dios aso lachitaqtaxanaqte, qaq asomayi ŷataqta napacalec som lachitaqtaxanaxat so Caín. Qaq ŷoqo'oyi ñi Dios ŷataqta ŷaŷamaxadeeta somayi da no'on da lataxac, nachi ŷaconguet aso lachitaqtaxanaqte. Qaq 'eda da 'eetec so Abel, da nai'ctaxa da mashi ileu, qalaxayi da lpi'iŷaxac ñaq queta da qomi' da'aqtaxaatapeguema.

⁵So Henoc nataq'en souaxat da lpi'iŷaxac, nachi qaŷaueegue da piguem, nachi somayi sa nauane' da ileu. Nachi sa ishit co'ollaxa da qaŷanata, cha'ayi ñi Dios ŷauec. Qaq naua ñiyigui'shi l'aqtaqa ñi Dios i'axa't da somayi co'ollaq saxanaxa da qaŷauec nachi nal'ena da mashi ŷaŷamaxadeeta somayi ñi Dios.

⁶Qaq ŷoqo'oyi sa ishit da huo'o ca chochi ŷaŷamaxadeeta ñi Dios da huo'otaq qaica ca lpi'iŷaxac. Cha'ayi da qanquigieu'a ñimayi, qalaq ñi 'oonolec iuen da ŷataqta i'amaqten ñi Dios da ŷataqta 'eesa da huo'o, qataq i'amaqten da ñimayi ishit da ishiiten cam nmitaique ñimayi.

⁷So Noé nataq'en souaxat da lpi'iŷaxac co'ollaq ñi Dios huaqatot somayi da naŷa'a cam saxanaxa da yi'oq. Qalaq somayi ŷataqta ŷalaq, qataq i'ada't aso nnotaxaqui, da yaqto' ishit da nca'aleec so llalaqpi. Qaq souaxat da somayi huo'o da lpi'iŷaxac, nachi ŷachaxan da qaŷauo'o ca nhuaxanaguec nam huetalec ana 'alhua, qataq somayi ivida'a da ŷataqta qaŷaŷamaxadeeta. Cha'ayi ñi Dios ŷataqta ŷaŷamaxadeeta cam huo'o da lpi'iŷaxac.

⁸So Abraham nataq'en chigoqchigui da lpi'iŷaxac co'ollaq ñi Dios iŷaxana, qalaq somayi ŷataqta ŷalaq da jec, nqo'ona so 'alhua mayi ŷachaxanapcot ñi

Dios da yanem. Nachi somayi ca'ai so lma', sa ishit da yayaten cam dataigue.

⁹Qaq cha'ayi huo'o da lpi'iyaxac so Abraham, nachi somayi ishit da nalec som 'alhua mayi yachaxanapcot ñi Dios, qalaxayi 'eeta'am naq'en ca yaqa'a 'alhua da netalec. Nachi somayi netaigui so lpe'l. Qaq nachida da 'eetec nataq'en so Isaac qataq so Jacob mayi nataq'en yacoodeguet de'eda qayachaxanapcot co'ollaxa.

¹⁰Cha'ayi so Abraham iuatta'a cam la ciudad mayi sa ishit da nlaguñi, cam la ciudad mayi maichi l'enaqtac ñi Dios qataq maichi n'oxooshiguem.

¹¹Aso Sara nataq'en chigoqchigui da lpi'iyaxac da yaqto' huo'o ca llalec, nai'ctaxa da mashi yi'axaina'. Qaq asomayi yaconguet da l'añaxac, da yaqto' ishit da deco'o. Qaq ishit da huo'o so llalec, cha'ayi asomayi i'amaqten ñi Dios da ishit da ipacchigui cam yachaxanapcot.

¹²Nataq'en so Abraham, nai'ctaxa da mashi yaqta'a da ivita ca laloqo' da nachaalataxac, qataq somayi yataqta ivida'a da qalota so llaqpi, 'eeta'am ana huaqajñi mayi neto'ot na piguem, qataq na Isochi na 'alhua mayi hueto'ot na loigue aso auaxai, da sa ishit da huo'o ca naloqten.

¹³Qaq 'enauac se'eso shiyaxauapi chochi ivitta'a da ileu da sa ishit da yaconguet cam yachaxanapcot co'ollaxa ñi Dios. Qalaxayi souaxat da huo'o da lpi'iyaxac, nachi somayipi 'eeta'am da chochi ilota'a, qataq yataqta i'amaqten, qataq huo'o da lqopichi da tatapigui yi lauel. Qaq de'eda 'eetec somayipi 'eeta'am da i'axattac da sa ishit da yoqta lma' ana 'alhua.

¹⁴Cha'ayi nam 'eetec de'eda da ña nmittaique cam yoqta lalamaxat lma'.

¹⁵Cha'ayi somayipíctaxa da huo'otaq ñaq tatapigui yi lauel yim 'alhua mayi chigoqchiguña, qaq sogotéctaxa da ishit da yi'iguelaxa.

¹⁶Qalaxayi somayipi ña ipactega cam yataqta no'on lalamaxat lma', cam nma' mayi hueta'ague da piguem. Qaq yoqo'oyi ñi Dios sa ishit da n'aloxootac da namayipi yamata'ac ñimayi da yataqta lta'a Dios, cha'ayi ñimayi sogote da yaqataxaatapigui' cam naciudad namayipi.

¹⁷So Abraham nataq'en souaxat da lpi'iyaxac da co'ollaq ñi Dios yauo'o da ñi'iguenataguec, nachi somayi yauec so Isaac da yalauat, nachi yavigaxat da yanot ñi Dios. Somayi yataqta qaica ca yiga da yaneuo so 'oonolec llalec, nai'ctaxa da nachiso som yachaxanapcot co'ollaxa ñi Dios, 'eeta':

¹⁸“Chigoqchigui qome ñi Isaac da 'am huo'o ca 'ai'alaqpi.”

¹⁹Cha'ayi so Abraham yayateeta da ñi Dios yataqta huo'o da l'añaxac, ivida'a da ishit da qaltaq nca'alaxateec na leuaxaicpi. Qaq da naigui de'eda, 'eeta'am da so Abraham qaltaq yaconguet so llalec da chigaqaigui na leuaxaicpi.

²⁰So Isaac nataq'en souaxat da lpi'iyaxac, nachi somayi yanem ca no'on

lliQUIAXAC so Jacob qataq so Esaú.

²¹So Jacob nataq'en souaxat da lpi'iYAXAC, nachi somayi co'ollaQ yaqta'a da ileu, nachi YANEM ca no'on lliQUIAXAC soua llalqa so José. NACHI YASHILTALEC co'ollaxa aso lashilte da YI'OXODEN ÑI DIOS.

²²So José nataq'en souaxat da lpi'iYAXAC, nachi somayi da'aqtaxanem so llalaqpi so Israel da huo'o ca na'a'q, qaq ca'ai yi 'alhua Egipto. NACHI somayi YAN da l'aqtac, da yaqto' sa ishIT qome da qan'onaxatrañi soua lpi'inqa.

²³Nataq'en souaxat da lpi'iYAXA'C soua lta'al so Moisés co'ollaQ ñiguiñi somayi, nachi soomayi ivi' naua tres ca'agoxoiqa da YOXOJYIÑI, souaxat da iloda'a somayi da YATAQTA 'onaxaic, qataq sa ishIT da ñi'itrega da l'aqtac mayi YAN so nta'a da qaYalauat na ñaQpiolec.

²⁴So Moisés nataq'en souaxat da lpi'iYAXAC, nachi somayi co'ollaQ mashI YI, nachi sa ishIT da YAYAMAXADEN da qoYiitega llalec aso llale so lta'a na netaña yi Egipto.

²⁵Chaqdata da somayi ipacapega da nque'ejnaxaua qanqoYin som lalamaxatpi ñI DIOS, qaq sa ishIT da cada'ac da taigui da tonaxac souaxat da nqopitaxanaqtaic da ñi'itaxaloxo.

²⁶Qataq 'eeta'am da YATAQTA sallaxanec naq'en da huo'otaq sa ishIT da qaiyacnapec souaxat da huasoilec so Cristo, qaq sa ishIT da 'eeta'am naq'en 'enauac na yi'oqchigui nsallaxa yi Egipto. Cha'ayi somayi YATAQTA ilota'a que'eca lshiitenaxanaxac ñI DIOS mayi YAMI' qominchiyi somayi.

²⁷So Moisés nataq'en souaxat da lpi'iYAXAC, nachi somayi ca'ai yi 'alhua Egipto, sa ishIT da ñi'itega da layiloxo so nta'a. NACHI somayi YATAQTA quetelec da lhuennataxac, 'eeta'am da YATAQTA iloto'ot ñI DIOS mayi saq cha'a.

²⁸So Moisés nataq'en souaxat da lpi'iYAXAC, nachi damaxasoxoolec so nqui'axac mayi naigui da qanqateeguesop somayipi yi Egipto. Qataq damaxasoxoolec da qai'ame'n naua laso'mi na ntago'q, yaqto' so namaxashic piguem l'ec mayi laataxanaxaic sa ishIT da huo'o ca Yalauat nam l'auaxanec llalec nam llalaqpi so Israel.

²⁹So llalaqpi so Israel nataq'en souaxat da lpi'iYAXAC, nachi i'axasoxoolec aso auaxai togaxadai, 'eeta'am naq'en da daqaqtelec. NACHI so Egipto l'ecpi co'ollaQ nshitaique da i'axasoxoolec asomayi, nachi 'ogaxaicpi.

³⁰Nataq'en souaxat da npi'iYAXAC, nachi ishIT da hualolaguiñi so lcopaqtaxat so la ciudad Jericó, co'ollaQ so Israel llalaqpi mashI imat da coleesop somayi soua siete na'axa'te.

³¹Nataq'en souaxat da lpi'iYAXAC aso Rahab mayi quishiguetaXAI, nachi asomayi sa ishIT da l-leuaxaua som sa ishIT co'ollaxa da YalAQ. Cha'ayi asomayi

ÿataqta ÿaÿamaxatte' co'ollaq ÿacongueta soua lmejnaxanaxanqa so llalaqpi so Israel.

³²Qaq ¿chaq négue't ca lÿa sa'axat? Cha'ayi mashi qaica ca ldaq'a da sa'axat so Gedeón, Barac, Sansón, Jefté, David, Samuel, qataq so l'aqtaxanaxanecpi ñi Dios,

³³da 'enuac somayipi chigoqchigui da lpi'iÿaxac da huo'o mshi ishit da loxonqa naua lÿa't 'ale'u, qataq da qaÿachiguiñi da ltaunaxanaxac ñi Dios mayi ÿachaxanapec co'ollaxa, qataq da qaÿapogui na alap nam shiguiÿac mayi dequi'iÿapecpi,

³⁴qataq da qaÿalalamat na lta'adaic nodec, qataq da nañitaguec da huotaique da qaÿalauat. Qataq nam qaica ca l'añaxacpi, qalaq ivida'a da ÿataqta 'añaxaicpi da huo'o na alaataxac, nachi ishit da loxonec nam npa'aguenaxauapi.

³⁵Huo'o na 'alpi nataq'en ishit da qaltaq nauane' na lqatacpi da qaltaq qanca'alaxateec. Qataq huo'o na ileu souaxat da nque'ejnaxac, cha'ayi sa ÿaconguet da yaqto' qoÿaxaneec. Cha'ayi nshitaique da ivida'a qom qaltaq qanca'alaxateec na leuaxaicpi mayi qaica ca 'en'am qome ca achaalataxac.

³⁶Qataq huo'o na laÿipi ÿataqta nque'etaxangui da n'enaguec, qataq da nhuaxanaguec, qataq da qaicoñida't naua lhua'q, qataq da qoÿanaigui ana ncoñitaxanaxaquiipi.

³⁷Qataq huo'o na qaÿalauat, qaidota'a na coma'. Qataq huo'o na qaiquesoxogui na lasot, qataq huo'o na ÿataqta qaÿi'iguen, qataq huo'o na qaidota'a na ÿilonec da qaÿalauat, qataq huo'o na chochi tateu'alo, ÿaatrañi naua anogo chigaqaigui na l'oc ana qagueta qataq na quetaq, ÿataqta huo'o da lachoxoyic qataq da nque'ejnaxac, qataq qaica ca nyacnataguec.

³⁸Qaq se'eso shiÿaxauapi ÿataqta saq taiguet da lauodeua nam shiÿaxauapi qauemaicpi mayi huetalec ana 'alhua. Nachi somayipi chochi quetalec na tojlec 'alhua, qataq naua qasoxonaxa, qataq huetaigui na auac qataq ana llimiaxañipi na 'alhua.

³⁹Qaq 'enuac se'eso shiÿaxauapi, nai'ctaxa da ÿataqta ÿaÿamaxadeeta ñi Dios souaxat da lpi'iÿaxac, qalaxayi sa ishit da ÿaconguet cam ÿachaxanapec co'ollaxa ñimayi,

⁴⁰cha'ayi ñimayi huo'o cam ÿacteec da lyaquiixac mayi ÿaqataxaatapigui'. Cha'ayi ñimayi tachigui yi lauel da shinaqta, yaqto' se'eso shiÿaxauapi ishit da qadÿateuo qom inoxoneu'a da ÿataqta naloqchiichiguiñi da nachaalataxac.

Hebreos 12

ÿataqta seloqchigui so Jesús

¹Qaq yöqo'oyi qomi', cha'ayi yataqta qalota na qomi' datatau'alo shiyaxauapi mayi yataqta yachaxaata da lpi'i'yaxac, nachi no'on da ñi'onaxataqchigui 'enuac nam qomi' sa'apiaqtapigui qataq nam ñi'itaxaloxo mayi qomi' nqanaxatta'pe. Nachi yataqta sauqo'o da qadhualaxavic da ñaqalqoxosoq dam aloxoyaxac dam saqta'ague.

²Yataqta seloqchigui qome so Jesús, som chigoqo'ot da qadpi'i'yaxac, qataq nachiso so naloqchiichiguiñi. So Jesús yataqta n'añaxateguet da 'eetec co'ollaq qaiuaxaneuo, qalaxayi sa ishit da yöqocha'a da n'enaguec de'eda l-leuaxa. Cha'ayi somayi yäyaten da huo'otaq mashi inoxonaqchitec de'eda nque'ejnaxac, nachi huo'o da ntonaxac qataq da lamaiquiayaxac. Nachi somayi nso'ongue da aloic ñi Dios.

³Qaq yöqo'oyi qami' qauennachiya'a da 'eetec da nque'ejnaxac so Jesús co'ollaq n'añaxateguet da lachoxonnataxanaxac na shiyaxauapi 'itaxaloxoicpi, yaqto' da qan'añaxataxaqui nachi 'eetai' sa ishit da nlautapiguiñi.

⁴Cha'ayi da qoñiita saxanaxa da huo'o ca ivita da qayalauat, souaxat da datata'aguet da ñi'itaxaloxo.

⁵¿Qami' peta'a mashi sa qantouñiic da lqataxac ñi Dios da 'eeta'am ca shiyaxaua da huaqattega ca lalamaxat llalec? Naua ñiyigui'shi l'aqtaqa ñi Dios 'eeta': 'Am yalcolec, sa ishito' qome da saqca ca 'ai'anaigui da lapaxaguenataxanaxac ñi qadataxala' Dios qom 'eeta'am da 'ico' 'am nlaxa, qataq sa ishit da 'an'aloxtoc qom 'eeta'am da 'am nhuogaxa.

⁶Cha'ayi ñi qadataxala' yataqta nlaxaneec ca lauotaxat, qataq yataqta iuaxan 'enuac na lalamaxat llalaqpi.

⁷Qaq yöqo'oyi qan'añaxachiiguet qome da qanhuaxanaguiqui, cha'ayi ñi Dios 'eeteguema qami' naq'en ca maichi lalamaxat llalec. ¿Peta'a saqco' ca ñalec da sa yapaxaguen ca lta'a?

⁸Cha'ayi ñi Dios da huo'otaq sa qami' yapaxague'n da 'eeta'am naq'en da 'eetec da nlaxaneec 'enuac na lalamaxat llalaqpi, nachi qami' sa ishit da maichi lalamqa'te llalqa. 'Eeta'am da chochi qami' n'aalec ñalqa.

⁹Qataq da lya 'eeta': Co'ollaq saxanaxa da qomi' yi't, qalaq yataqta salaxasoxolguete soua yi'oqchiguilo qadta'al mayi qomi' yapaxagueeta'pe. Qaq ¿táloxochiyictoxo' da saq yacteec ñaqshinaq da qadalaxayic ñi qadta'a mayi saq cha'a, yaqto' sovidaqa'a da nca'alaxa?

¹⁰Eesa da soua yi'oqchiguilo qadta'al cada'acolec da qomi' yapaxaguenque co'olloxochiyi cam ipeta'a da yäyamaqchiguiñi qadataxac. Qalaxayi saq 'en'am ñi Dios mayi qomi' yapaxaguenque da yöqta 'eesa da qomi' yäyamaxajyiñi, cha'ayi nshitaique da qomi' qui'itte', shinaqta'am ñimayi.

11'Eesa da qaica ca qanhuaxanaguec da huo'otaq sa qui'aq da qomi' qanlaxaatrapeguec. Yataqta qui'aq da chita'ague. Qalaxayi da mashi lcopa'a, nachi yi'oq da alayaxac de'eda napaxaguenataguec ca shiyaxaua da yooqta huelec da yalaq da qayapaxaguen. Da nachaalataxac yataqta qui'itta qataq huo'o da l-lagaxayic.

Da Ichic ca shiyaxaua da huo'otaq sa yooqocha'a da laqtac ñi Dios

12Qaq yooqo'oyi qami' qaltaq n'añaxat qome qanqashiñi' naua qadhuaxayilli' mayi mashi nqui'itreec qataq naua qadllicelli' mayi sa da'añiiguelo.

13Nachi qanmichiyaique so nqa'aic mayi yataqta yashicteec, yaqto' ca napia' mayi sa da'añiigue, qalaq ishit da no'oita, qataq sa ishit da vi'ita'a't.

14Qaq yataqta qanpogoxoiñiyapegue' da qaulaquiitapegue' 'enuac na shiyaxauapi, yataqta qui'itta qanqashiñi' da qadataxaqui. Cha'ayi ca sa qui'itta naq'en da nachaalataxac, nachi sa ishit da nauane' ñi qadataxala'.

15Qataq maxatchaxa qome da qoñiita da sa ishit da huo'o ca yaxaneec da ltaunaxanaxac ñi Dios mayi yaatac, yaqto' sa ishit da huo'o ca 'oonolec da qoñiita da 'eeta'am aca huoue shinataxanaxai mayi ishit da n'aqchit ana lajipi.

16Qataq sa ishit qome da huo'o ca 'oonolec da qoñiita da ncachitapegue' aca sa lhua, qataq da i'otan cam chigoqo'ot ñi Dios. Cha'ayi damayi nachida da 'eetec so Esaú co'ollaq imen dam qayaqataxaatapiqui' da talec, cha'ayi n'auaxanec ñalec.

17Qaq qami' qauayajñi da co'ollaq imat da imen, nachi co'ollaq ivita so na'a'q da so Esaú nshitaique da yaconguet da no'on lliquiaxac mayi yami' so lta'a, nachi somayi qaimaqa'aguet. Nai'ctaxa da yataqta noyiitac, qalaxayi mashi sa ishit da nadalaxat ca 'eetec dam mashi i'ot.

18Qami' sa ishit da qoñiita'am so llalaqpi so Israel co'ollaq nqo'ona aso qasoxonaxa mayi ishit da qaipoteu'a, qataq 'ettaigui, qataq huaña da yataqta napanñi qataq so l'at lta'adaic.

19Qataq sa ishit da qau'aqaya na l-lamaxa ana nashiide qataq da lavilyaxac ñi Dios co'ollaq detaqtageue' somayipi. Cha'ayi ne'ena hua'aqchigui co'ollaxa de'eda nvilyaxac, namayipi nachoxodeetac, da yaqto' sa ishit da qayi'iguelaxalec da qaitaxayapegue'.

20Cha'ayi somayipi sa ishit da nalo'oguet da nqataxac mayi 'eeta': "Da huo'otaq huo'o ca chochi peu'a na laji ana'ana qasoxonaxa, qalaq camayi qualauachi, qauauoita'a na coma', huo'otaq taquixai, nai'ctaxa da huo'otaq shiguiyac."

21Qaq yataqta huo'o da Ichic se'eso qailota'a, ivida'a so Moisés 'eeta': "Ayim yataqta ayim iviloxolaqchit da icolanaxa."

²²Qalaxayi qami' qome, qalaq qanqo'oñiishiguemec aca qasoxonaxa l'enaxat Sión, yim naciudad ñi Dios mayi nachi 'eetai' da nca'altauec, yim Jerusalén mayi hueta'ague da piguem, yim hueta'a nam ýataqta qalota namaxashic piguem l'ecpi,

²³lapoota'a't da ýi'oxideetac ñi Dios, qataq cam lapoota'a't llalaqpi ñi Dios mayi qoyittau'a aca nanedaxalate nam hueta'ague da piguem. Qataq qauataito'ot qome ñi Dios mayi nachiñi ñi nmit 'enauac na shiýaxauapi, qataq cam hueta'a na lqui'ipi na shiýaxauapi mayi no'on da lataxac mayi ýataqta naloqchiichiguiñi ñi Dios,

²⁴cam hueta'a so Jesús mayi nachiso so qadtaxaýaxanaxanec nagui da dalaxaic qanaýamaxataxac da qanaýamaxate' ñi Dios, qataq cam hueta'a soua ltago'q so Jesús mayi qaichigoxosoxonalo. Soomayi ýataqta napacalec da 'eetec soua ltago'q so Abel da qomi' da'aqtaxanema.

²⁵Qaq ýoqo'oyi maxatchaxa qome da qoñiita, sa ishit da huo'o ca sa ýoqocha'a ñi Dios mayi qomi' detaqtacoto. Cha'ayi ýataqta sa ishit da huo'o co'ollaxa ca qoyit som sa ishit da hua'axaýa ñi Dios co'ollaq huaqattega somayipi ana 'alhua, qaq ¿huá'aguctoxo' da ishit da qomi' qoyi't da huo'otaq sa ñi'axaýaxanaxa da lavilýaxac ñim neto'ot na piguem da qomi' huaqattegalo?

²⁶De'eda lavilýaxac ñi Dios se'eso na'a'q ýataqta ýacholaxan ana 'alhua; qalaxayi nagui ñimayi 'eeta': "Aýim sa ishit qome da chaqnata na 'alhua da qaltaq sacholaxan, nataq'en na piguem."

²⁷Qaq da naigui da 'eeta': "Aýim qaltaq shi'iguelaxalec," damayi naigui da qanqat qome 'enauac na ishit da qaýayigot mayi maichi l'onatacpi ñi Dios, huaña, nachi n'oichigui nam sa ishit da qaýayigot.

²⁸Qaq cam l'onataxanaxac ñi Dios mayi qomi' ýanema da yaqto' qomi' nta'al, camayi sa ishit da qaýayigot. Qaq ýoqo'oyi sanqot qome da qan'achiquiaxac ñimayi qataq ýataqta huo'o da qayi'iyaxa qataq qadtelaxa da shi'oxodenaq ñimayi mayi nachida da ýaýamaxadeeta;

²⁹cha'ayi ñi qadta'a Dios, ñimayi 'eeta'am ca nodec mayi ishit da davigaqtaxan.

Hebreos 13

Da 'eetec da yaqto' qomi' ýaýamaxadeete' ñi Dios

¹Sa ishit qome da ýaxaneec ñi 'oonolec da qoñiita da ýauotec ca lýa, 'eeta'am naq'en da lauotaxanaqtaic ca maichi lqaýa.

²Qataq sa ishit qome da qaucouai'ai da ýataqta qauloýiiguet ca qanamaxasoxoiqui. Cha'ayi damayi nachida da chigoqchigui da huo'o co'ollaxa som saq noma da ýauo'o ca l'ochaqa' nam namaxashic piguem l'ecpi.

³Qataq qauennachiya'a qome na ncoñitaguishicpi, 'eeta'am qanqashiñi da huo'otaq qancoñitaxauapi namayipi, qataq nam sa ishit da qa'auo'o ca nyacnataguec, cha'ayi qami' nataq'en qauajajñi da ishit da huo'o da nque'etaxanaxac da qad'oquiaxaqui.

⁴Qataq iuen da yataqta qantela'a qome 'enauac da nhuayaxac, qataq caua namoxo'u iuen da yataqta nde'n, cha'ayi ñi Dios ya'uo'o qome da nhuaxanaguec na quishiguetaicpi qataq na lauatapiguiñi' aca sa lhua.

⁵Qataq sa ishit qome da qanmichiita'ai añi plata; chaqdata da qantoñitapeguec cam huo'o. Cha'ayi ñi Dios 'eeta': "Sa ishit da 'am se'yoteec, qataq sa ishit da 'am salat."

⁶Qaq yoqo'oyi sa ishit da shi'iyaqlec da shinaqta': Ñi qadataxala' Dios, nachañi ñi a'yim itauan, qaq yoqo'oyi sa ishit da shi'itega ca a'yim i'otec ca chochi shiyaxaua.

⁷Qataq qauennachiya'a qome som qadataxala'aipi mayi qami' i'axatema co'ollaxa da l'aqtac ñi Dios; qauennachiya'a dam 'eetec da naigui da nachaalataxac, nachi yataqta qau'enaxachiichigui da 'eetec da lpi'iyaxac.

⁸So Jesucristo, somayi sa ishit da nqochinapec, somayi nachi 'eetai'.

⁹Qataq sa ishit qome da chochi qami' yaucta'pe na yotta'a't napaxaguenataxanaxacpi mayi sa qa'auanapega. Qaq nachaqdata da yataqta yaconguet qome da qadquiyaqteyaxaqui da l'añaxac mayi chigaqaigui da lsoxoyic ñi Dios, mayi saq 'en'am da lataxac naua nalli'c da huo'o na qanallc qataq na sa qanallc. Cha'ayi de'eda lataxac da sa qanallca'acda', nam yataqta quetegue da i'ot, qalaq sa ishit da huo'o ca nshapeque.

¹⁰Cha'ayi qomi' huo'o aso qadca'atoxonaxalate mayi sa ishit da huo'otaq chigueu'a ca la'yi na nachitaqtaxanaxatpi som ltaxayaxanaxanecpi na shiyaxauapi da qaitaxayapegue' ñi Dios mayi ilotague' so toguishic lauo' ñi Dios.

¹¹Cha'ayi som lataxala' na ltaxayaxanaxanecpi na judiopi, somayi idou'a na ltago'q na shiguiyacpi som ndaqa' mayi sa qaishitapec nam nachitaqtaxanaxat, da yaqto' qanqat na nasouaxashitpi. Qalaxayi na lapat ne'ena shiguiyacpi, da qa'yavigaxat, qalaq qaidouga cam qa'yoqteuga se'eso qanayiutaña.

¹²Qaq nachi 'eetec nataq'en so Jesús da nalaataguec huaña so qa'yoqteuga so la ciudad, da yaqto' ishit da iyouec na lasouaxashit na shiyaxauapi, de'yxonalo soua maichi ltago'q.

¹³Qaq yoqo'oyi ñoqo'onaxauga qome so Jesús mayi huetauga que'eca qa'yoqteuga se'eso qanayiutaña, da yaqto' nataq'en ñique'etaxanaxagui da sa qa'auo'o ca qanyacnataguec, da shinaqta'am da nque'ejnaxac somayi.

¹⁴Cha'ayi ana souaqtalec 'alhua qaica ca qadma' da huo'otaq nachi 'eetai', cha'ayi qomi' ñimitaqtaique cam la ciudad mayi ñaq naña'cna.

¹⁵Qaq yöqo'oyi nachi 'eetai' qome da sachigoxotaqchigui so Jesucristo da shi'oxodenaqtac ñi Dios. Qaq de'eda qayi'oxonnataxanaxac, nachida dam 'ico' qadachitaqtaxanaqte mayi sanaqtacot ñimayi. ¡Shi'oxodenaqtac qome ñimayi naua qad'aqtaqa!

¹⁶Qataq sa ishit qome da qaucouai'ai da qau'ochi ca yäyamaqchiguiñi, qataq da qautauañiic ca qadyai cam qami' hueto'oto, cha'ayi de'eda nachitaqtaxanaxac, nachida dam yataqta yäyamaxadeeta ñi Dios.

¹⁷Yataqta qaulaqailec qome na qadataxala'aipi qataq qanañañiigueta da qami' ilo'oguelo, cha'ayi namayipi nachina na ilotague' da qanachaalataxaqui, cha'ayi yäyateeta'a da huo'o ca na'a'q, qaq ishit da inat ñi Dios namayipi. Qataq qanpogoxoiñiyapegue', da yaqto' yataqta machiguiñi da l'onataxanaxac qataq sa ishit da yapacteec qapa'atta. Cha'ayi da nachi 'eetec de'eda, qaq sa ishit da huo'o ca qanqachi.

¹⁸Qanqouagaxauñiitalec qome da shinaqta, cha'ayi qomi' sayajnaqta da qaica ca da da qadvilyaxac. Cha'ayi sauoqtaique da yataqta qaica ca da 'enauac da qoyiquiaxac.

¹⁹Qaq yataqta seuen ca qanqouagaxaunaxaqui, yaqto' ñi Dios ishit da ayim yanem da saqayaloq da qaltaq qami' soota'agueta.

Da nchoxonnataxanaxa qataq da pa'ateec nquinaxanaxac

²⁰Qaq ñim Dios mayi i'ot da nlagaxayic, ñim nca'alaxateeguesop da nleuaxa so qadataxala' Jesucristo, mayi nachiso so 'oonolec lataxala' ana qagueta, souaxat soua ltago'q mayi yöqta 'itchiguiñi naq'en dam qanañamaxataxac mayi chochaq tateec,

²¹ñimayi yataqta qami' naloqchiichiñi qome qataq n'onaxat 'enauac da qadataxaqui, yaqto' ishit da qau'ochi cam 'eetapeguec; qataq yaqto' ñimayi ishit da maichi yöiqueetac cam qomi' i'oteque, yachigoxotchigui naq'en so Jesucristo. ¡So Cristo yataqta nachi 'eetai' qome da ñi'oxonnataaguec! Aja', nachi 'eetec.

²²Qami' yaqayä't, qami' ñachoxodeetoiguiilo da yataqta qan'añaxachiigueta da yaqataxac da qoñiita, cha'ayi saq 'amaqtaq da shiyiñi i'aqtac mayi qami' samaxalo.

²³Qaq qami' sa'aqtaxanema da so qadqayä Timoteo mashu sogote da qaisouec. Qaq qom saqayaloq da ayim nvita, qaq sauec qome da qami' ñoqo'onalo.

²⁴Qaq qai'añiim qome da iquinaxanaxac 'enauac na qadataxala'aipi, qataq 'enauac na qadqayäñicpi mayi qad'amqajnataxanaxauapi. Qaq nam netaña na

Italia qami' ýamaxalo da lquinaxanaxac.

²⁵Qaq ñim Dios qami' ýanema qome ca no'on qoyiquiaxaqui. Aja', nachi 'eetec.

Santiago

Santiago 1

So Santiago yamaxa aso lede som nlagaxattacpi

¹Ayim Santiago, ayim lamaxashic ñi Dios qataq so qadataxala' Jesucristo. Samaxa da iquinaxanaxac na shiyaxauapi mayi chigoxogueta soua doce llalqa so Israel nam nlagaxajlec 'enuac ana 'alhua.

Ca nayajneec mayi chigoqo'ot ñi Dios

²Qami' yaqaya't, yataqta yacteec qanqashiñi da qantonaxaqui qom qami' nvitalo na yotta'a't ñi'iguenataxanaxac.

³Cha'ayi mashi qauayajñiita qom ivita da qayi'iguen da qadpi'iyaxaqui, nachi huaña, qaq nquic da qanhualaxaunaxaqui.

⁴Qalaxayi qanpogoxoiñiyapegue' da qanhualaxaunaxaqui da yataqta nalochiguiñi qanqashiñi, yaqto' qoñiita'am ca shiyaxaua da mashi yi, yataqta nalochiguiñi, saqca ca lhueneec.

⁵Da huo'o ca 'oonolec da qoñiita iuen ca layajneec, no'on da iyaxanot ñi Dios. Qaq ñimayi yami', yataqta sa naloqnañi. Cha'ayi ñimayi sa ishit da shimataqaic, qataq sa yauota'a l'aloxo ca shiyaxaua.

⁶Qalaxayi yataqta 'auauo'o da 'adpi'iyaxac da huo'o ca 'auyaxanaique. Sa ishit da chochi 'anachita'a. Cha'ayi ca shiyaxaua da nachita'a da huo'o ca iyaxaataique, camayi 'eeta'am ana lapaxa aso auaxai da chochi yachitac na l'at, saqca ca lli'imqa' naq'en.

⁷Ca shiyaxaua da nachi 'eetec de'eda, no'on da sa iuennatapega da huo'o ca yaconguet, chigoqo'ot ñi qadataxala' Dios.

⁸Cha'ayi ca shiyaxaua da saq yataxalguete naua lhuennataxaco, camayi yoqta sa ishit da quegue ca 'oonolec lataxac.

⁹Ca qadqaya da huo'otaq choxodaq, camayi no'on da yataqta machiguiñi qom ivita ca na'a'q da Dios nauaxayaxaashiguem.

¹⁰Nachi 'en'am ca sallaxanec, camayi no'on da yataqta machiguiñi qom ivita ca na'a'q da 'ico' qañi'iguelaxajñi. Cha'ayi cam hueto'ot ca nsallaxa, camayi 'eeta'am ana lauoxo na 'auaqpi da sa ishit da 'eetai'.

¹¹Cha'ayi da ivita da nnoxooshiguem aña nala', nachi yataqta saqalota na l'edaxa. Qaq na 'auaqpi nachi daqaaq, qaq ana lauoxo najñi, nachi imeuo da lyaquixac. Nachi 'eeta'am nataq'en ca hueto'ot ca nsallaxa, chochi 'ico' daqaqtalec da l'onataxanaxac.

Ñi'iguenataguec ca shiyaxaua da qayayin

¹²Yataqta machiguiñi ca shiyaxaua qom huelec da lhualaxavic da n'añaxateguet ca ñi'iguenataguec. Cha'ayi qom mashi inoxonaqchitteec de'eda ñi'iguenataguec, nachi yaconguet da nca'alaxa, 'ico' nshiitenaqte qanqoyin. De'eda nca'alaxa nachida da Dios yachaxanapeguem ca shiyaxaua mayi yauotec ñimayi.

¹³Qom huo'o ca 'oonolec nomteguet ca lhuennataxac da i'ot ca sa yäyamaxañi, sa ishit qome da ipettega da nachiñi ñi Dios yami' que'eca lhuennataxac. Cha'ayi ñimayi sa ishit da huetacot ca sa yäyamaxañi da i'ot, qataq sa ishit da yasaxalec ca 'oonolec da chochi yi'iguenec ca sa yäyamaxañi.

¹⁴Chaqdata da ñi 'oonolec shiyaxaua maichi queuegue qataq yayin da maichi lqopitaxanaqtaic, qaq nachida da que'emaxam.

¹⁵De'eda sa yäyamaxañi nqopitaxanaqtaic, damayi deco'oic da ñi'itaxaloxo. Qaq de'eda ñi'itaxaloxo da ivita yi laloqo' da 'ico' mashi yi, nachi yi'oq da 'ico' deco'oic da nleuaxa.

¹⁶Qami' yaqaya't, qami' ñauochaxa'u, sa ishito' qome da qanatenachiitapeguela't.

¹⁷Enauac na yäyamaqchiguiñi qataq nalochiguiñi mayi qomi' qoñanema, namayi chigaqshiguem, chigoqtot ñi Dios ñim l'onata ana ishit da icoyadelecna. Ñimayi sa ishit da nadalaxajla't, qataq sa ishit da nqochin, 'ico' ca lpaqal.

¹⁸Ñimayi qomi' namaxalo da l'aqtac mayi i'axat da 'eesa lataxac da qomi' nca'alaxatreec, cha'ayi nshitaique da qomi' 'ico' l'auaxanqa ala na 'enauac l'onatac. Qaq damayi nachida da maichi lhuennataxac.

Da n'amqajnataxanaxac mayi yataqta 'eesa lataxac

¹⁹Yoqo'oyi qami' yaqaya't, qami' ñauochaxa'u, ñi 'oonolec da qoñiita no'on da yataqta lhuotta da n'axayaxan, qalaxayi iuen da npottelec da ltaxayaxac, qataq saqayoqchinguiguit da lalemataic.

²⁰Cha'ayi ca shiyaxaua lemataqaic sa ishit da i'ot ca yäyamaxadeeta ñi Dios.

²¹Qaq yoqo'oyi qau'aqaya'a 'enauac na ishit da ishipaxanaqchit ca shiyaxaua qataq 'enauac na sa yäyamaxañisat. Chaqdata da qami' huosotte' da qauacoñiiguget da l'aqtac ñi Dios mayi mashi qoñalguete naua qadquiyaqchilli', cha'ayi de'eda n'aqtac ishit da qami' nca'alaxatreec.

²²Qalaxayi qau'ochi cam qami' yapaxaguenque da n'aqtac. Sa ishit da chochi qan'axayaxañiitega. Cha'ayi da nachi qoñiita'ac de'eda, qaq 'en'am da chochi qanatenachiitapeguela't.

²³Cha'ayi ca chochi n'axayaxaatega da n'aqtac, qalaxa sa ishit da yalaxalec da i'ot, camayi 'eeta'am ca shiyaxaua da ilolec aca tannaxai da imeten da

lashiguiaxac.

²⁴Chochi imeten ca 'eetec da lashiguiaxac. Ime, qaq jec. Qayata'ague, nachi icoua'ai ca 'eetec.

²⁵Qaq ca sa ishit da icoua'ai cam hua'aqchigui, chaqdata da ilotelec cam 'enapec dam nalochiguiñi nqataxac mayi ishit da qomi' huosochiyiñi naq'en, qataq quetelec damayi da yataqta i'ot cam 'enapec, que'eca shiyaxaua cam yacoolec da i'ot, qalaq yataqta machiguiñi.

²⁶Da huo'o ca ipi'itaxaatega da yataqta 'amqajnataxanaxaic, qalaxayi sa ishit da iconidai' ñi lachaxat, camayi maichi natenachittapeguela't. Qaq da l'amqajnataxanaxac yataqta saqca ca naigui.

²⁷Da n'amqajnataxanaxac mayi yataqta imeteeta ñi qadta'a Dios da yataqta qui'itta qataq saqca ca huetapoigui nasouaxashit, damayi 'eeta': ca shiyaxaua itauan ca saqcaua caua lta'al qataq aca pa'ai mayi huetaigui da nque'ejnaxac, qataq yataqta ndenguet 'enauac na sa yayamaxañisat mayi huetalec ana 'alhua.

Santiago 2

Sa ishit da qalca'atagui na shiyaxauapi

¹Qami' yaqaya't, mayi qau'amaqchiñi som yi'oxodaic qadataxala' Jesucristo, sa ishito' qome da qalca'atagui na shiyaxauapi.

²Cha'ayi sa iuena'a da huo'otaq nnoxodeu'a ca qalaponaxaqui caua dos shiyaxa'u. Ca 'oonolec yaataguilo naua llaxaata ana chiguishaqte oro qataq naua alogo yataqta 'onaxaiqa. Qaq ca lya yaatrañi caua anogo ltoxiqolqom.

³Qaq huo'otaq yataqta qauloyiguet cam yaatrañi caua no'oñi anogo, qaq qoñiyapega: "Anso'ootanguio' qome ana'ana 'onaxai so'onaxaqui." Qaq ca choxodaq qoñiyapega: "Am qoueta'ayo' yi'iyi 'anachattañi, huo'otaq qonetaña ne'ena."

⁴Qaq da nachi qoñiitec de'eda, nachi qami' sogote da qalca'atagui na shiyaxauapi. Qaq de'eda qalca'axanaxaqui chigoqtapoigui dam sa yayamaxañi qadhuennataqai.

⁵Qami' yaqaya't, qami' ñauochaxa'u, qan'axayaxañiyá da i'aqtac: Ñi Dios lca'aguishic na shiyaxauapi mayi choxodaq nam huetalec ana 'alhua, yauotaique da chochaq huañi naq'en da lpi'iyaxac 'ico' lsallaxa, qataq nshitaique da talec da lalamaxat naq'en cam ñaq natauo l'onataxanaxac mayi yachaxanapeguem cam yataqta yauotec ñimayi.

⁶Qalaxayi qami' qauauoita'a da l'aloxo nam choxodaqpi. ¿Peta'a sa nachino' na sallaxanecpi da yauo'o da qanque'ejnaxaqui? ¿Sa nachino' nam qami'?

ÿauecau'alo na nta'alpi?

⁷¿Sa nachino' namayipi nam ishiueetac da no'on l'enaxat so Cristo dam qami' qailonque?

⁸Da ÿoqta 'eesa qau'ochi dam napacalec na laÿipi nqataxacpi mayi 'eeta': "Auauotec ca 'adÿa, 'au'enaxatchigui da maichi 'anauojla't," qaq damayi ÿataqta ÿaÿamaqchiguiñi.

⁹Qaq qom qalca'aitagui na shiÿaxauapi, nachi qami' qauauoita'a ca qadasouaxashichi, qanachi yi'aqlec da sa qualaqailec na lqataxacpi ñi Dios.

¹⁰Cha'ayi da huo'o ca shiÿaxaua ÿataqta ÿalaxalec 'enauac na nqataxacpi, qaq da huo'otaq huo'o ca 'oonolec ÿasouaxatañi, nachi que'emaxaguet 'enauac na laÿipi nqataxacpi.

¹¹Cha'ayi ñi Dios ñim 'enapec co'olloxochiyi: "Sa ishit da 'aualaataxan." Qaq da huo'o ca sa ishit da lauatapiguiñi' aca sa lhua, qaq da huo'otaq dalaataxan, nachica ca yi'aqlec da sa ÿalaxalec na nqataxacpi.

¹²Qaq ÿoqo'oyi qami' 'eda da qadtaxaÿaxaqui qataq da qoñiitec, qau'enaxachiichigui ca qaÿataxanot da yaqto' nmit da nqataxac mayi ishit da qomi' huosochiyiñi naq'en.

¹³Cha'ayi ca sa ishit da ichoxoden ca lÿa, nachi qai'enaxatteguet qom qanmit. Sa ishit da qaichoxonnai'. ÿoqo'oyi ca huo'o da lchoxonnataxanaxa, ÿataqta saqca ca da qom qanmitna.

Da npi'iÿaxac qataq da ÿaÿamaqchiguiñi l'onataxanaxac

¹⁴Qami' ÿaqaÿadolqa, ¿négue'to' ca naigui da huo'o ca 'eetega da huo'o da lpi'iÿaxac, da huo'otaq sa ishit da i'ot ca ÿaÿamaqchiguiñi? ¿Peta'a ishit da nca'alaxateec de'eda lpi'iÿaxac?

¹⁵Cha'ayi sa iuena'a da huo'o ca qadqaÿa, huo'otaq aca qadqaÿa, huo'o da lhuenaxanaxa ca napogoña, huo'otaq ca chic yi na'a'q.

¹⁶Qaq huo'o ca 'oonolec da qoñiita 'enapega: "Aue qome, saqca ca da da 'iquiaxac. Sa 'auena'a ca 'anapogoña qataq ca qollic." Qalaxayi da saq ÿanem cam yi'oqchigui lhuenaxanaxa, qaq ¿négue'to' ca naigui de'eda?

¹⁷Qaq 'eda da 'eetec da lpi'iÿaxac ca shiÿaxaua. Da qaica ca ÿaÿamaqchiguiñi l'onataxanaxac, nachi 'ico' leuaxaic da lpi'iÿaxac.

¹⁸Qaq da huo'o ca 'enapec da l'aqtac: "Am huo'o da 'adpi'iÿaxac; aÿim, qalaxayi, huo'o da ÿaÿamaqchiguiñi l'onataxanaxac." Qalaxayi aÿim shinapec: "Ñaq aÿim 'auachaxanem da 'adpi'iÿaxac 'andoxotteec, sa 'aualecneuo ca ÿaÿamaqchiguiñi 'ad'onataxanaxac. Ime, qaq aÿim 'am sachaxana da ÿaÿamaqchiguiñi l'onataxanaxac da ipi'iÿaxac."

¹⁹Am nalotau'a da 'adpi'i'iyaxac da 'au'amaqten da 'oonolec ñi Dios. Qaq damayi yataqta yäyamaqchiguiñi. Qalaxayi nataq'en i'amaqten de'eda na lamaxashicpi so shiyaxaua lma'na. Yoqo'oyi yataqta iviloxolaqchit da lcolanaxa.

²⁰Qaq 'am yoqta da qaica ca 'auayajnapec, cha'ayi sa ishit da 'au'amaqten da ca shiyaxaua da saqca ca yäyamaqchiguiñi l'onataxanaxac, nachi 'ico' leuaxaic da lpi'i'iyaxac.

²¹Ñi Dios yamata'ac da no'on shiyaxaua so hua'au qadta'a Abraham souaxat da yaneuo co'ollaxa so llalec Isaac da yauo'o lachitaqtaxanaqte, yasaxalec aso nca'atoxonaxalate.

²²Na 'ametenno' de'eda 'eetec so Abraham, damayi yi'oq naq'en da huo'o da lpi'i'iyaxac, souaxat de'eda i'ot. Qaq de'eda lpi'i'iyaxac ivida'a da yataqta nalochiguiñi, souaxat da yäyamaqchiguiñi l'onataxanaxac.

²³Qaq yoqo'oyi ipacchiguilo naua ñiyigui'shi l'aqtaqa ñi Dios da 'ena'pe: "So Abraham i'amaqten ñi Dios, qaq souaxat de'eda lpi'i'iyaxac, nachi ñi Dios yamata'ac somayi da no'on shiyaxaua." Qaq yoqo'oyi so Abraham qailonec da nasaguiyaxaua ñi Dios.

²⁴Qaq qami' ña qaumijñi da ñi Dios yäyamaxadeeta ca shiyaxaua souaxat ca yäyamaqchiguiñi l'onataxanaxac, qaq sa ishit da chaqdata da lpi'i'iyaxac.

²⁵Qaq 'eda nataq'en da 'eetec aso quishiguetaxai, l'enaxat Rahab, co'ollaq ñi Dios yamata'ac asomayi da no'on 'alo, souaxat de'eda i'ot. Cha'ayi asomayi yauo'o ca l'ochaqa't soua nmejnaxanaxanqa, qataq itauanque da yaqa'a ca tateugalo naq'en.

²⁶Qaq yoqo'oyi ca npi'i'iyaxac, da saqca ca yäyamaqchiguiñi l'onataxanaxac, nachi 'ico' leuaxaic. 'Eeta'am da qad'oquiexac da saqca som capegue' lqui'i, nachi ileu.

Santiago 3

Da n'onataxac ñi qadachaxat

¹Qami' yaqayadolqa, sa ishito' qome da saqalota na dapaxaguenataxanapec da qoñiita, cha'ayi mashi qauayajñi da qomi' mayi sapaxaguenataxanaqtaq, qomi' nayalguete ca saq llalcolec qanhuaxanaguec, saq shinaqa'am na qadaypi.

²Cha'ayi 'enauac huo'oi naua qadsomaxaco. Qaq da huo'o ca sa ishit da huo'o ca l'somaxac da detaqa, que'eca shiyaxaua yataqta nalochiguiñi, cha'ayi yataqta yäyaten da ilo'ogue 'enauac da l'oquiexac.

³'Eeta'am da 'eetec da qomi' sanqaguilo caua lquejnaxanqa'te ca caayo, yaqto' ishit da qomi' yalaxagueta cam sataxanaqteuga.

⁴Semetenaq nataq'en aca barco. Mayi yataqta late'edai, qataq yataqta saq llalcolec na i'axasoxoota'aguet l'at, qalaq so l'o ishit da yashaxaatapiguiñi cam yataxangue, qamaq yataqta qapi'olec sotai' yashiltalecolec.

⁵Qaq 'eda da 'eetec nataq'en ñi qadachaxat. Ñimayi saq 'amaqtaq, saq 'en'ama naua lya't qodogoxoshi'te, qalaxayi yataqta napagaqajnaxaic da detaqa. ¡Ca yataqta lta'adaic aviaq ishit da qayavigaxat, yavigaxat catai' saq 'amaqtaqolec nodec!

⁶Qaq ñi qadachaxat 'eeta'am ca nodec. Ñimayi imattalec 'enauac na qauemsat. Nachattaigui da qad'oquiaxac, qataq ishipaxanaqchittac. Ñimayi nachi 'eetai' da yavigaxattaigui da qanachaalataxac. Qaq de'eda l'edaxa yachigoxottapegueu'a ca nodec mayi saqca ca loga't.

⁷Ca shiyaxaua ishit da i'oxoyaqchit ca 'oonolec naua shidolqa, huo'otaq nam ishit da hua'yotac, qataq na hualectapigui', qataq nam 'etaxat l'ec. Qaq huo'o na mashi i'oxoyaqchit.

⁸Qalaxayi saqca ca ishit da i'oxoyaqchit ñi qadachaxat. Ñimayi yataqta qauemaic qataq huegaqaic, qataq nlaqchigui na 'ico' deshinataxanapec mayi qanlem.

⁹Ñimayi taiguet da shi'oxodenaq ñi qadta'a Dios, qataq da seshiunaq ca shiyaxaua mayi l'onatac ñi Dios da 'eeta'am naq'en da lataxac.

¹⁰Na qodap chigoqtapoigui da qayi'oxonnataxanaxac qataq da qadshiunaxanaxac. Qami' yaqayadolqa, sa yayamaxañi da nachi 'eetec de'eda.

¹¹Aca 'oonole ñi'illoxoqui mayi npaxaatashiguem na l'ec, ¿peta'a ishit da ama qataq chim? ¡'A'i!

¹²Qami' yaqayadolqa, aca higo lchiyic, ¿peta'a ishit da ñaxateec aca ala 'eeta'am ana l'enaxat aceituna? Qataq aca nanguishi uva, ¿peta'a ishit da ñaxateec aca ala, qaq 'eeta'am ana ala aca higo? Qaq nachi 'eetec nataq'en aca 'oonole ñi'illoxoqui, sa ishit da huo'otaq ñi'iua qataq ama na l'ec.

Da nayaj nec mayi yooqta 'eesa lataxac

¹³Da huo'o ca 'oonolec da qoñiita yataqta yajnataxanaxaic qataq huo'o na yayaten, ña yachaxan ca yayamaqchiguiñi n'onataxac qataq da huosotta lataxac dam yachigoxotaigui da layaj nec.

¹⁴Qalaxayi qami' da huo'o ca huetangui añi lquiyaqte ca lqui yaxanaqtaic qataq huo'o ca naquittaique, qaq no'on da sa ishit da n'amqajngui da layaj nec, cha'ayi 'eeta'am da chochi datenataxaatac qataq dataya'aguet da 'eesa lataxac.

¹⁵Cha'ayi de'eda nayaj nec sa ishit da nachida da nayaj nec mayi chigoqo'ot ñi Dios. Damayi nachida da nayaj nec lma'na, chigaqaigui da lqopitaxanaqtaic na shiyaxauapi, qataq nataq'en so shiyaxaua lma'na.

¹⁶Cha'ayi cam hueta'ague ca huo'o da lquiñaxanaqtaic qataq huo'o ca naquittaique, nachi huetaña da saqca ca nlagaxayic qataq 'enauac na sa ÿäyamaxañisat.

¹⁷Qalaxayi ca hueto'ot da nañajneec mayi chigoqo'ot ñi Dios, camayi hua'auñi da qui'itta da nachaalataxac. Ime, qataq nhualaxaunaxaic, soxodaic, n'axañaxanguet ca lya, choxonnataxanaxaic, qataq i'ot ca ÿäyamaqchiguiñi. Camayi sa ishit da huo'o ca ÿoxottapiguiñi. Chaqdata da huosochiguiñi.

¹⁸Qaq na npogoxouetapegue' da nlagaxayic, namayipi nachina na ÿaatapiguiñi de'eda nlagaxayic, yaqto' na shiñaxauapi ishit da qui'itta da nachaalataxac.

Santiago 4

Da qanauote' na nqopitaxanaqtaicpi mayi huetalecna

¹¿Huá'ago' ca chigaqa'ague da pa'aguenaxac qataq da loquixac da qoñiita? ¿Sa ishito' da chigaqaigui da lqopitaxanaqtaic da qadapachiyaxaqui mayi deloctega't, nachattaigui ñi 'oonolec da qoñiita?

²Qami' da huo'o ca qauauoitaique, qalaxayi sa ishit da qauañoxochi da huo'o, nachi qaualaataxani. Qataq qauqopichiita'a ca ÿaqa'a, qalaxayi sa ishit da qanqachiiñi, nachi qaupa'aguenataxani qataq qauloquixanataxani. Qaq sa qanqachiiñi ca qauauoitaique, cha'ayi sa qauñaxañiyot ñi Dios.

³Qaq da qauñaxañiyaique, qataq sa ishit da qauacoñiiguget, cha'ayi sa ÿäyamaxani da qadñaxanaxaqui. Cha'ayi souaxat da qanshiitaique da chochi taigui qanqashiñi da qadqopitaxanaqtaiqui.

⁴¿Qami' mayi qai'axañiuec da qauauochiic ñi Dios! ¿Qami' sa qauñajñiyo' da ca shiñaxaua da nauote' na nqopitaxanaqtaicpi mayi huetalec ana 'alhua, nachi camayi 'ico' npa'aguenaxaua ñi Dios? Qaq ca ÿi'iguena'a da nauote' na nqopitaxanaqtaiguesat mayi huetalecna, que'eca shiñaxaua ÿataqta npa'aguene' ñi Dios.

⁵Yoqo'oyi saq vichiguiñi da 'enaptec naua ñiyigui'shi l'aqtaqa ñi Dios, 'eeta': "So Espíritu mayi qomi' ÿanaiguilo naq'en ñi Dios, somayi qomi' ÿauoteque qataq 'ico' ica'altalguete."

⁶Qalaxayi ñi Dios ÿacteec da lqouagaxanaqtaic da qomi' itaua'n. Cha'ayi ana'ana ñiyiguishi 'eeta': "Ñi Dios nachaata'aguget ca n'amqajnaxaic, qalaxayi nqouaguec da itauan ca ÿataqta sa n'amaqten."

⁷Qaq yoqo'oyi ÿataqta qanañañiyot da qauatailec ñi Dios. Qataq qanachaachiya'aguget so shiñaxaua lma'na. Qaq somayi dataueguesopa qami'.

⁸Qanquiquiyot ñi Dios, qaq ñimayi sa qami' iyotapigui. Qami' 'itaxaloxoicpi,

qai'axañiiuec da qauacoñiigui ca sa ÿäyamaxañi. Qami' mayi qanshiitaique da qauauochiic ñi Dios qataq na huetalecna, nal'en da qauqui'itaxachiite' qome naua qadquiyaqchilli'.

⁹ÿataqta qauaquicoita, qataq qanoÿiñi qataq qan'alqaiñi. Sa ishit da qauay'alliguiyitac, chaqdata da ñittrañi naua qadachiyi'. Qataq sa ishit da qauamaitac, chaqdata da qauaquicoita.

¹⁰Sa ishit da qan'amaqchiñiito'ot ñi qadataxala' Dios, yaqto' ñimayi qami' nauaxayaxaayishigue'm da qami' ÿi'oxoda'q naq'en.

Qoÿaatapigui ca lasouaxashit ca nÿa

¹¹Qami' ÿaqäya't, saqco' qome ca quetapeguelec ca lÿa. Cha'ayi ca quetega ca lqäya, huo'otaq ÿaatapigui ca lasouaxashit, camayi 'ico' quetapeguelec na nqataxacpi qataq napacapeguelec. Qaq da nachi qoneta'ac de'eda, da qoquetega na nqataxacpi, nachi qoneta'am ca nmit na nasouaxashit, qaq sa ishit da 'aualaxalec na nqataxacpi.

¹²Qalaxayi 'oonolec ñim ÿan na nqataxacpi, qataq nachiñi ñi nmit na nasouaxashit. Qaq nachiñi mayi ishit da deca'alaqtaxan qataq delaqtaxan. Qalac 'am, ¿négue't 'am da 'anmit ca lasouaxashit ca 'adÿa?

Sa qäyätaten ca huaigui ca lÿa na'a'q

¹³Qaq nagui qan'axayaxañiÿa da shinapec. Qami' mayi qoñiyapec naxa da qad'aqtaqui: "Na na'a'q, huo'otaq qoyi'oxoñi, saxacda'a, ñoqo'onaxa yi la ciudad, huo'otaq yi'iyi lÿa. Qaq qom sovitaxa, nachi souaqa'a ca 'oonolec vi'i, nachi seshijnaxanqaique na qadmenec, yaqto' ñauegaq aca plata."

¹⁴Qaq ¿saq taguio' da qadvilli da sa qauayäjñi ca huaigui ca lÿa na'a'q? Cha'ayi ¿négue'to' ca 'en'am da nachaalataxac ca shiÿaxaua? 'En'am peta'a na shiue da cada'acolec yi'oqta, lcopata'ague, qataq nlagaxatapec.

¹⁵Da qad'aqtaquíctaxa 'eeta': "Da nachida ÿäyamaxadeeta ñi qadta'a Dios, qaq ñachaataqtage' da so'otaq de'eda, huo'o chaq de'eda lÿa."

¹⁶Qalaxayi qami' ÿataqta ñi'oxonnaxaiqa naua qadtaxayaxacolli'. Qaq 'enauac de'eda 'amqajnaxac ÿataqta sa ÿäyamaxañi.

¹⁷Cha'ayi ca shiÿaxaua da ÿäyaten ca ÿäyamaqchiguiñi, qalaxayi sa ishit da i'ot, qanachi huo'o da lasouaxashit.

Santiago 5

Qai'aqtaxanem da nata'a nque'ejnaxac na sallaxanecpi

¹Qami' sallaxanecpi, qan'axayaxañiÿo' qome da shinapec. Qanoÿiñiitaco', qataq qan'alqaitapiguiño' qome, souaxat da qami' nata'alo qanque'ejnaxaqui.

²Da qadsallaqai mashi ltotañi, qataq naua no'o'n qodogolli' mashi chi'c na lalaxat.

³Ana qodomi oro qataq ana plata mashi yataqta decochi. Qaq ne'ena lcochaxa nachina na i'axat qome da qadasouaxashichi, qataq nachina na n'laxajñi da qadapachiyaxaqui, 'en'am ca nodec. Qami' qalapoñiitashiguem da qadsallaqai naua pa'atreec na'axa'te mayi souaqtiguilo.

⁴Añi nshiitenaqte mayi qami' sa ishit da qaushiichiñi na qad'onataxanaxanqui mayi nqattac ana ala na qodanguishiqui, nachañi añi qami' itoqoota'pe. Qaq ñi Dios mayi lataxala' 'enuac na piguem l'ecpi, ñimayi hua'aqtega da l'alaxac ne'ena n'onataxanaxanecpi.

⁵Nagui da ña qauapiitalecna, qataq yataqta qanañañiiguem na ñi'oxoyic qataq na nqopitaxanaqtaicpi. Qami' qanchaqchiitapeguela't, qoñi'ya'am ca nalaatac huaca. Qaq nagui mashi nayiita'a da qanalaataguiiqui.

⁶Qami' qauasaqailec ca lasouaxashit ca shiyaxaua mayi saqca ca yasouaxat, qataq qauvaluachi. Qalaxayi namayipi sa ishit da nañilengueta qami'.

Da hualaxaunaxac qataq da qouagaxaunaxac

⁷Qaq yoyo'oyi qami' yaqaya't, yataqta qauauo'oi da qanhualaxaunaxaqui, chochi ivitta'a qanqashiñi ca lvidaxac so qadataxala' Jesús. Ña qaumichiñiyo' ca do'onataxaatac na 'alhua yataqta yauo'o da nhualaxaunaxac da iuatta'aguet ca l'auaxanec auot. Ime, nachi qaltaq jec da iuatta'a ca pa'ateec auot. Huaña, qanachi yaconguet da lyaqui axac da naquitta'a l'onataxanaxac.

⁸Nataq'en qami' qauauo'oi da qanhualaxaunaxaqui. Sa ishit da leutapigui qadvilli, cha'ayi ca lli'iguelaxasoxoc so qadataxala' mashi sa qayapeque.

⁹Qami' yaqaya't, saqco' qome ca quetapeguelec ca lya, yaqto' sa ishit da qayauo'o ca qadasouaxashichi. Cha'ayi ñi Dios mayi nmit na nasouaxashitpi, mashi sa qayapeque da nvi'.

¹⁰Qami' yaqayadolqa, qualoqnaxañiyo' qome da n'aqtagec da nque'ejnaxac qataq da lhualaxavic so Dios l'aqtanaxanecpi mayi yamaxalec da i'axat co'olloxochiyi da l'aqtac.

¹¹Cha'ayi qomi' sayajnaqta da yataqta machiguiñi ca inoxonaqchitteec na nque'ejnaxaguesat. Qami' mashi qau'aqaitaga da lhualaxavic so Job, qataq mashi qauyajñiita da 'eetec ñi Dios somayi co'ollaq ividaxateec da nque'ejnaxac. Cha'ayi ñimayi yataqta soxodaic qataq choxonnataxanaiaic.

¹²Qami' yaqayadolqa, da yooqta napactelec na 'enuac 'eeta': Sa ishito' qome da 'auyaxaatega da chigoqo'ot na piguem ca 'anhuaxanaguec, huo'otaq chigaqlec na 'alhua, huo'otaq camachaqcague't lya, qom huo'otaq sa 'aupaguelec ca 'ad'aqtac. Chaqdata da 'oonolec ca 'ad'aqtac 'anqa'en da 'auasat. Qoneta': Aja'.

Qaq da sa 'aushit, qaq qoneta': 'A'i. Qaq da qonetec de'eda, nachi ñi Dios sa ishit da ýauo'o ca 'adasouaxashit.

¹³Da huo'o ca 'oonolec da qoñiita huo'o ca nomtapeeguet, no'on da nqouagaxaueetac. Da huo'o ca machiguiñi, no'on da do'onaxaatac, ýi'oxodeetac ñi Dios.

¹⁴Qaq da huo'otaq huo'o ca dalola, camayi no'on da iýaxana na lataxala'pi na 'amqajnataxanaxaicpi da qanqouagaxaueelec, qataq qai'amnaxana na aceite da qanqouagaxauna da l'enaxat so qadataxala' Jesús.

¹⁵Qaq da ýataqta huelec da lpi'iýaxac namayipi da nqouagaxauen, nachi de'eda nqouagaxaunaxac nca'alaxateec ca dalolaxaic. Qaq ñi qadataxala' Dios nachaalataxañi. Qaq da huo'otaq huo'o ca lasouaxashit camayi, nachi qaýapalaxat.

¹⁶Qaq ýoqo'oyi ñi 'oonolec da qoñiita da'aqtaxanem ca lýa ca lasouaxashit, qataq ñi 'oonolec nqouagaxaueelec ca lýa, yaqto' qami' qanatade'n. Da nqouagaxaunaxac ca no'on shiýaxaua ýataqta huo'o naq 'enec.

¹⁷So Dios l'aqtaxanaxanec, l'enaxat Elías, somayi da lataxac 'eeta'ama qomi'. Co'ollaq nqouagaxaunot ñi Dios da sa namaq naq'en ca auot, nachi ipacchigui da saq nalec ana 'alhua ca auot, ividaxattreec soua tres vi'iyi, qataq seis ca'agoxoiqa.

¹⁸Qaq co'ollaq ýi'iguelaxalec da nqouagaxauen, nachi qaltaq huo'o so auot. Qaq nam ñaxattalec ana 'alhua, nachi huo'o da alayaxac.

¹⁹Qami' ýaqayadolqa, da huo'o ca 'oonolec da qoñiita ilamaqhuc, ca'ai da 'eesa lataxac, qaq da huo'o ca ñi'iguelaxateu'a da 'eesa lataxac,

²⁰qaq no'on da qauayajñiita da ca ñi'iguelaxateuo ca 'itaxaloxoic da ca'ai naq'en ca sa ýayamaxañi lliquiixac, camayi nca'alaxateeguesop da l-leuaxa que'eca 'itaxaloxoic, qataq i'otteu'a da saqalota na qaýapalaxat nasouaxashitpi.

1 Pedro

1 Pedro 1

So Pedro yamaxa aso lede so 'amqajnataxanaxaicpi mayi nlagaxattac

¹Ayim Pedro, ayim lamaxashic so Jesucristo, shiyiñi ana yide da samaxa 'enuac nam nlagaxattacpi mayi sa ishit da nqajleguete naua lañoqo'te, nam neta'alo yiuva 'ale'u Ponto, Galacia, Capadocia, Asia, qataq yi Bitinia.

²Qami', mayi nal'ena da qami' lca'agui'shi ñi qadta'a Dios co'ollaq saxanaqaca ana 'alhua, da yachigoxotchigui naq'en so n'Espíritu da qami' iyotaugalo, da yaqto' qaualaqaiquet ñimayi, qataq yaqto' yataqta qami' qui'itto' naq'en naua ltago'q so Jesucristo. Ayim ñishitaique da qauacoñiiguete da chochaq huañi nqouagaxanaqtaic qataq da nlagaxayic.

Da aquitaxac mayi chochaq tateec

³Yataqta shi'oxodenaq qome ñi qadta'a Dios ñim lta'a so qadataxala' Jesucristo. Cha'ayi ñimayi yachigoxotchigui dam lta'adaic lchoxonnataxanaxa da qaltaq qomi' nañaxa't naq'en, yachigoxotchigui so Jesucristo co'ollaq nca'aleeguesop naq'en da nleuaxa. Qaq 'eda da chochaq tateec naq'en da qanaquitaxac,

⁴qataq i'ot da qami' ishit da qauacoñiiguete naq'en cam yachaxanapec ñi Dios mayi hueta'ague da piguem, cam sa ishit da qailaxachigui qataq sa ishit da qaishipaxanaqchit qataq sa ishit da daqaqtañi da 'eeta'am aca huoue lauoxo.

⁵Qataq souaxat da qami' huo'o da qadpi'iyaxaqui ñi Dios, nachi ñimayi qami' npaxattalguete naq'en da l'añaxac, da yaqto' qaviyiy'a'aguete ca nca'alaxa mayi yaqataxaatapigui' ñimayi da qami' yauattonaxanaxanque caua pa'atreec na'axa'te.

⁶Qaq yoqo'oyi nachida da huo'o mshi qami' yataqta qauamaichiguiñi, nai'ctaxa da huo'otaq qami' iuen da cada'acolec da huo'o da qanque'ejnaxaqui, souaxat nam qalota qañi'iguenataguiiqui.

⁷Cha'ayi dam qadpi'iyaxaqui qami' 'eeta'am ca oro da iuen da qañi'iguenec ca nodec, da yaqto' qañayaten da yoqta no'on. Qaq ca npi'iyaxac mayi nala'aguete da ñi'iguenataguec, nachi yataqta napacalec da lyac ca oro mayi taña'a da imeuo. Qaq yoqo'oyi qami' de'eda qadpi'iyaxaqui da huo'otaq nachi 'eetec de'eda da qañi'iguen, nachi yataqta qañayamaxadeeta, qataq huo'o da lli'oxoyic qataq ñi'oxonnataguec qom ivita da nachaxan ca Jesucristo.

⁸Cha'ayi qami' yataqta qauauochiic so Jesucristo, nai'ctaxa da sa qauauañiigui; qataq da qau'amaqchiñi nagui, nai'ctaxa da saxanaxa da qauloño'ot, qataq yataqta huo'o da lli'oxoyic da lta'adaic qadamaxayiqui. Qaq damayi sa ishit da qaivi' da qai'axategue.

⁹Cha'ayi qami' mashi qauacoñiiguet da lca'alaxa da qanachaalataxaqui, cha'ayi nachida da yataqta 'eetapeguec da qadpi'i'yaxaqui.

¹⁰Som hua'a'u vi'iyi so l'aqtaxanaxanecpi ñi Dios co'ollaxa yataqta nmittac qataq ichimaxattega ca llic de'eda nca'alaxa, qataq somayipi i'axattac da lqouagaxanaqtaic ñi Dios mayi nshitaique da qami' yanema.

¹¹Qataq so n'Espíritu so Cristo nal'ena co'ollaxa yajajnanaxanec se'eso l'aqtaxanaxanecpi ñi Dios dam taja'a nque'ejnaxac so Cristo qataq da lli'oxoyic mayi nca'attaou. Nachi somayipi jauotaique da yataqta jauattoota chaq negue't que'eca shiyaxaua qataq huotaique da yajaten ca na'a'q mayi huetoigui cam i'axatta'aguet so Espíritu Santo mayi hueta'aguet somayipi.

¹²Qalaxayi ñi Dios yajajnanaxanec somayipi da de'eda huetapegue' sa ishit da lalamaxat, cha'ayi damayi qajauotaique da qomi' talguete. Qaq yoqo'oyi nachida da qami' qai'axattapeguema dam qami' i'axatema nam i'añaqchit so Espíritu Santo mayi chigoqo'ot na piguem mayi i'axattac da n'aqtaxanaxac mayi chigaqagui da nca'alaxa. Qaq damayi nataq'en nachida da nshitaique da yajateeta co'ollaxa nam chigaqshiguem lamaxashicpi ñi Dios.

Ñi Dios nshitaique da qui'itta da qanachaalataxac

¹³Qaq yoqo'oyi no'on da yataqta qauajamaxachiichiguiñi cam qau'ochi, qataq yataqta qanloiteec, qataq yataqta qaumachiyo'ot 'enuac da qadpi'i'yaxaqui ñi Dios souaxat da lqouagaxanaqtaic mayi qami' yanema qom ivita da nachaxan so Jesucristo.

¹⁴Qaq cha'ayi qami' qoñiita'am ca ñalec mayi yataqta laxadaic, sa ishit qome da qau'ochi nam qoñitapeguecpi co'ollaq saxanaxa da qauauattoñi ñi Dios.

¹⁵Chaqdato' qome da qoviitaigui da achaalataxac mayi yataqta qui'itta, cha'ayi ñim Dios mayi qami' iyaxanalo, ñimayi yataqta qui'itta.

¹⁶Cha'ayi nam ñiyigui'shi l'aqtaqa ñi Dios 'eeta': "Qami' yataqta qui'itta qome da qadataxaqui, cha'ayi ayim yataqta ayim qui'itta."

¹⁷Cha'ayi qami' da qauyaxañiitega ñi Dios da yataqta qadta'ai, ñim sa ishit da lca'atagui na shiyaxauapi da nmit ñi 'oonolec cam lasouaxashit, nachi yataqta qayi'iyai qone' ñimayi 'enauaque naua na'axa'te nagui da ña qoviitalec ana 'alhua.

¹⁸Cha'ayi ñi Dios qami' nca'alaxateeguesopa dam achaalataxac mayi yataqta qaica ca naigui, dam qami' n'onaxata'agueta som hua'au qadta'aipi; qataq qami' yataqta qauyajñiita da lashiichi'yaxac de'eda nca'alaxa da sa ishit da chochi lashiue qanqoyin cam taja'a da imeuo da 'eeta'am aca oro huo'otaq aca plata,

¹⁹cha'ayi nachisouate' soua ltago'q so Cristo mayi yataqta lta'adaic da

lashiichiýaxa'c co'ollaq 'eeta'am ca qagueta llalec mayi qaica ca lque'emaxa qataq qui'itta da qaýalauat nachi qoýaneuo da qaýavigaxat.

²⁰So Cristo nal'ena da qaýaqataxaatapigui' co'ollaq saxanaqaca ana 'alhua da qoýan, qalaxayi chaqnaqta nagui da mashi pa'atreec naua na'axa'te, nachi yi'oq somayi, souaxat da qoñiita.

²¹Qaq chigoqchigui so Cristo da huo'o mshi qami' qau'amaqchiñi ñi Dios, ñim qaltaq nca'alaxateeguesop somayi da nleuaxa qataq ýanem da lli'oxoyic, ýoqo'oyi qami' qaupi'iya'ai qataq qanaquichiya'a ñimayi.

²²Qaq nagui da chigoqchigui so Espíritu Santo da qami' qaualaqailec da n'aqtaxanaxac mayi ýataqta 'eesa, nachi ýataqta qauqui'itaxachiita da qanachaalataxaqui, da yaqto' ýataqta qauauochiic na qadqaýanquiipi. Qaq ýoqo'oyi ñi 'oonolec da qoñiita ýataqta imauec naq'en da lquiyaqteýaxac qataq 'enuac da l'añaxac da ýauotec ca lqaýa.

²³Cha'ayi qami' dalaxaic da qadañoxoqui. Qaq de'eda qadañoxoqui sa ishit da chigoqchiguilo caua yi'oqchiguilo qadta'alli' mayi taýa'alo da imedeuo, cha'ayi nachida da l'aqtac ñi Dios mayi nca'altauec, qataq sa ishit da huo'o ca loga't.

²⁴Cha'ayi naua ñiyigui'shi l'aqtaqa ñi Dios 'eeta': 'Enauac na ýotta'a't shiýaxauapi 'eeta'am ca chochi 'auaqpi, qataq dam l'amaqchic 'eeta'am aca lauoxo na 'auaqpi. Cha'ayi na 'auaqpi taýa'a da daqaqa, qataq najñi ana lauoxo,

²⁵qalaxayi da l'aqtac ñi qadataxala' sa ishit da huo'o ca loga't. Qaq de'eda n'aqtac nachida da n'aqtaxanaxac mayi chigaqaigui da nca'alaxa dam qami' qai'axattapeguema.

1 Pedro 2

¹Qaq ýoqo'oyi no'on qome da qai'axañiuec 'enuac na ýotta'a't sa ýayamaxañisat. Sa ishito' da qauatenataxañiitac, qataq sa ishit da dos naua qoquiiatagueto, qataq sa ishit da qaupa'aguiñiitac ca qadýai, qataq sa ishit da qami' n'aqtaqa l'o'.

²Qami' qoñiita'amo' ca nogotolec chita'ague da ñiguiñi da ýataqta qansoxochi da l'aqtac ñi Dios mayi 'eeta'am ca ýataqta ndoteec lchi' aca nate'e, yaqto' damayi qami' nañaxa't naq'en, qataq qami' ividaxata'alo da qanca'alliuec.

³Lamaaxa qom ýataqta qauaýajñiita da so qadataxala' ýataqta soxodaic.

So Cristo 'eeta'am ca coma' mayi ýataqta nca'altauec

⁴Qaq ýoqo'oyi qanquiquiu'a qome so qadataxala' Jesús som 'eeta'am ca coma' mayi ýataqta nca'altauec. Se'eso coma' l'otanec co'olloxochiyi na shiýaxauapi, qalaxayi ñi Dios lca'aguishic qataq ýataqta lauotaxat.

⁵Nataq'en qami' qoñiita'am qome ca coma' mayi ýataqta nca'altauec, qataq

ÿataqta qanañañiyot ñi Dios, da yaqto' qami' do'onataxanalo da n'oxooshiguem aca maichi l'onaxanaxaqui mayi saq cha'a, qataq da ÿauo'oi qami' ltaxayaxanaxanqa naq'en na shiyaxauapi da qan'aqtaxañi' ñimayi, qataq nshitaique da qai'añiitacot aca maichi qadachitaqtaxanaqchi mayi saq cha'a, qaq acamayi ÿataqta ÿayamaxadeeta ñimayi, cha'ayi huo'o da qadpi'iyaxaqui so Jesucristo.

⁶Cha'ayi naua ñiyigui'shi l'aqtaqa ñi Dios nataq'en 'eeta': Aÿim sanangui na laiñi yi Sión ca 'eeta'am ca coma' mayi nllañi ca noÿic; camayi llica'aguishic qataq ÿataqta ÿauotaxat. Qaq ca i'amaqten camayi, qaq sa ishit da n'aloxootac.

⁷Qaq qami' mayi qau'amqajnataxani, nachi que'eca coma' ÿataqta huo'o qanqashiñi da lli'oxoyic; qalaxayi nam sa ishit da da'amqajnataxan, nachi ipacchiguilo naua ñiyigui'shi l'aqtaqa ñi Dios mayi 'eeta': Som coma' mayi ÿalateec co'olloxochiyi nam noÿic l'opi, somayi nachiso nagui so nllañi ca noÿic.

⁸Qataq nataq'en yi lÿa nanettañi l'aqtac ñi Dios 'eeta': Se'eso coma' ishit da qaiqui'aqaisop, qataq qaisallilec. Qaq namayipi qui'aqañi souaxat da sa ishit da i'amaqten de'eda n'aqtaxanaxac. Qaq ñi Dios nataq'en nachi 'en'ac naq'en namayipi.

Nam lalamaxatpi ñi Dios

⁹Qalaxayi qami' ÿataqta qami' lca'aguishicpi ñi Dios, qataq qami' ltaxayaxanaxanecpi naq'en na shiyaxauapi da qan'aqtaxañi' ñimayi mayi qadta'a, qataq qami' qui'itte' naq'en, qataq qami' lalamqa'te. Qaq de'eda 'eetec ñimayi, nshitaique da qami' qau'axachi na l'onataxanaxacpi mayi ÿi'oxodaq, ñim qami' ÿachigoxottoiguilo na napalaxa, da yaqto' qaunoxoñiu'a da l'edaxa mayi qaica ca 'en'am da lli'oxoyic.

¹⁰Qami' co'ollaxa sa ishit da qami' lalamqa'te ñi Dios, qalaxayi nagui qalaq ÿataqta qami' lalamqa'te. Co'ollaxa qaica da huo'o ca qami' ichoxodeeta'pe, qalaxayi nagui ñimayi ÿataqta qami' ichoxode'n.

ÿataqta qau'onataxaniÿot ñi Dios

¹¹Qami' ÿaqayadolqa, qami' mayi qoñiita'am ñaqshin ca sa ishit da nqajlec ca lañoqo', qami' ñachoxodeetoiguilo da sa ishit qome da qauauo'oi ca ldaqa' ca 'eetapeguec da qadapachiyaxaqui mayi iloquiaxaatac da qanachaalataxaqui.

¹²Qaq ÿataqta no'on qome qanqashiñi da qadataxaqui da qoñiitangui nam sa ÿauatton ñi Dios. Qaq yaqto' namayipi ishit da ila'a cam ÿayamaqchiguiñi qau'ochiitac, nachi ishit da ÿi'oxoden ñi Dios qom ivita ca na'a'q da ñimayi nmitna, qaq nai'ctaxa nagui da qauema naua ltaxayaxaco da qami' detaqtegalo, qalaq 'eeta'am naq'en ca qalota na ÿasouaxat.

¹³Qaq souaxat da qauauochiic so qadataxala', nachi qami' iuen da ÿataqta

qaualaqaigué 'enauac na nta'alpi mayi yanashiguem na shiyaxauapi, lamaaxa ca nta'a mayi yataqta yaquitchiguem,

¹⁴huo'otaq na nta'alpi mayi lamaxashicpi camayi, da yaqto' yauo'o ca nhuaxanaguec cam i'ottac ca sa yayamaxaani, qataq da yi'oxoden cam i'ot ca yayamaqchiguiñi.

¹⁵Cha'ayi ni Dios nshitaïque da qami' qau'ochi ca yayamaqchiguiñi, yaqto' qaica ca llic naq'en ca l'aqtac nam qaica ca yayajnapec qataq 'oopaicpi.

¹⁶Qami' qoniita'amo' qome ca shiyaxaua yataqta huesochiguiñi, qalaxayi sa ishit da qau'ogoxoniya da qami' huesochiyiñi da qau'ochi ca sa yayamaxaani. Chaqdato' da qoniita'am da yataqta qami' l-lataqa ni Dios.

¹⁷Qaica qome ca qadapaquiyalec 'enauac na shiyaxauapi. Qataq yataqta qauauochiic na qad'amqajnataxanaxauapi, qataq yataqta qayi'iyai ni Dios, qataq qaualaqaigué ca nta'a mayi yataqta yaquitchiguem.

Qailolec da nque'ejnaxac so Cristo

¹⁸Qami' namaxashicpi, yataqta imauec qome da qaualaqailec na qan'aco'oipi, lamaaxa da soxadaicpi qataq ichittac ca shiyaxaua, qataq nachi 'en'am da yiloxoic.

¹⁹Cha'ayi yataqta yayamaqchiguiñi ca shiyaxaua da nañaxateguet na nque'ejnaxaguesat mayi chochi qai'otec, souaxat da lhuennataxa ni Dios.

²⁰Cha'ayi da huo'otaq qami' qau'ochi ca sa yayamaxaani, nachi qayauo'o ca qanhuaxanaguuiqui, qaq znegue't ca naigui da huo'otaq qanhualaxauñi da qan'añaxachiigué damayi? Qalaxayi da huo'otaq qanque'etaxaani souaxat da qau'ochiitac ca yayamaqchiguiñi, nachi yataqta qanhualaxauñi da qan'añaxachiigué, qaq damayi yataqta yayamaqchiguiñi, yayamaxadeeta ni Dios.

²¹Cha'ayi nachida da huo'o mshi qami' iyaxanalo ni Dios. Cha'ayi so Cristo huo'o da nque'ejnaxac souaxat da qoniita, da yaqto' qomi' ishit da qauloilec somayi, qataq qoquitelec da lliquiaxac.

²²Somayi sa ishit da huo'o ca lasouaxashit, qataq sa yauango' da huo'o ca yatenachit.

²³Qataq co'ollaq qaishiueetac, qalaq sa ishit da yi'iguelaxata'agué da nshiunaguec, qataq co'ollaq qayauo'o da nque'ejnaxac, qalaq sa ishit da dadenaxaatac. Chaqdata da ipa'axano'ot ni Dios mayi sa ishit da depe'enaxan da nmit ca nasouaxashit.

²⁴So Cristo nque'etaxangui 'enauac na qadasouaxashitpi da nachishiguem co'ollaq qaiuaxangué so npe'enaxaqui, yaqto' qomi' soqolqa'ai da ni'itaxaloxo, ime, qaq soqolaxague da qui'itta achalataxac. Na nhuaxanecpi

somayi co'ollaq qaiuxaatalec, nachina na naigui da qami' qanatade'n.

²⁵Cha'ayi qami' co'ollaxa qoñiita'am aca qaguetapi mayi isomtac, qalaxayi nagui da qavi'iguelaqaña so Cristo mayi ishit da qami' ntela'alo da 'eeta'am ca qagueta l'o, qataq ilo'ogue da qanachaalataxaqui.

1 Pedro 3

Da 'eetec da lataxac caua namoxo'u

¹Nachi 'eetec nataq'en qami' 'alpi mayi mashi qauadoñi. Añi 'oonole da qoñiita ÿataqta nañanguet da ÿalaxaguet ca lalamaxat lhua, yaqto' da huo'o ca 'oonolec namayipi da huo'otaq saxanaxa da i'amaqten da n'aqtac, nachi ishit da da'amqajnataxan, souaxat da ÿauaachigui da no'on 'an'onataxac. Nachi nai'ctaxa da sa ishit da 'au'aqtaxanem camayi,

²qalaxayi souaxat da ila'a da no'on 'adataxac da 'aualaxaguet ñi Dios.

³Qataq da n'otaxac añi 'oonole sa ishit qome da nachida da yi'oqchigui da ileguemaxachigui da napicnaxac, huo'otaq da ÿaañi ca 'otaxat mayi chigaqaigui na oro, huo'otaq da ÿacteec naq'en da lyac aca lapoto.

⁴Chaqdato' da ÿaañi ca saq cha'a 'otaxat mayi chochaq tateec da lyaquiaxac. Huosotta naq'en da lataxac qataq qaica camachicague't. 'Eda mayi ÿataqta huo'o naq 'enec naq'en ñi Dios.

⁵Cha'ayi 'eda da 'eetec naq'en da nañamaxataxac co'olloxochiyi so hua'au 'alpi mayi nañanot da quetague' ñi Dios. Asomayipi pi'iya'a ñi Dios, qataq nañanguet da ÿalaxaguet so lamoxouapi.

⁶'Eda da 'eetec aso Sara co'ollaq ÿalaxalec so lhua Abraham. ÿoqo'oyi asomayi da iñaxana, qalaq 'eeta': "Am ÿataxala'." Qaq qami' nagui qaviyiita'a da qoñiita'am asomayi, lamaaxa da ÿataqta qau'ochi ca ÿaýamaqchiguiñi, qataq sa ishit da huo'o ca qayi'iitaique.

⁷Qaq nachi 'eetec nataq'en qami' ÿallippi mayi mashi qauadoñi. Ñi 'oonolec ÿataqta nañajnaxanaqchin da ilo'ogue da lhuayaxac, qataq sa ishit da yi'inai', cha'ayi ÿaýaten da acamayi saqalligueme da l'añaxac, qalaxayi nataq'en nhuanau'a da nca'alaxa mayi chigoqchigui da lqouagaxanaqtaic ñi Dios da qami' ÿanema. Qaq 'eda qome da qoñiitec, yaqto' da qanatamnaxaqui saqca ca nqanaxat.

Nam huo'o da nque'ejnaxac souaxat da i'ot ca no'on

⁸Qataq iuen da 'enauac da qoñiita ÿataqta 'oonolec da qadhuennataqai, qataq qauchoxoyiñi ca huo'o ca huetapoigui qadýai. Ñi 'oonolec ÿataqta ÿauotec ca lya, 'eeta'am naq'en ca maichi lqaña. Qataq ÿataqta qami' choxonnataxanaxaiqa, qataq sa ishit da qami' napagaqnaxaiqa.

⁹Qataq sa ishit da qavi'iguelaxachiya'aguet ca sa yayamaxaani, qataq ca qanshiunaguiiqui. Chaqdata da qai'aniim ca no'on ca shiyaxaua, cha'ayi ni Dios qami' iyaxanalo, da yaqto' qauacoñiiguet da lqouagaxanaqtaic.

¹⁰Cha'ayi naua nanettrañi l'aqtaqa ni Dios 'eeta': Ca nshitaique da yauotec da nachaalataxac qataq machiguiñi 'enauaque naua na'axa'te mayi quetaiguilo, qaq no'on da ntela'a ni lachaxat, da yaqto' sa nasaxaec ca qauem, qataq na alap sa ishit da nauoigui naq'en ca natenataxanaxac.

¹¹Qataq no'on da yaxanapac ca sa yayamaxaani. Nda'a't da i'ot ca yayamaqchiguiñi, qataq nmitaique ca nlagaxayic, qaq nachica quegue.

¹²Cha'ayi ni qadataxala' yataqta ntela'a cam i'ot ca yayamaqchiguiñi, qataq hua'axaya da nqouagaxaunaxac, qalaxayi ñimayi sa ishit da iuoten cam i'ottac ca sa yayamaxaani.

¹³Qaq yoqo'oyi ¿negue'tom ca ishit da qami' i'oteque ca sa yayamaxaani, da huo'otaq nachi 'eetai' da qau'ochiitac ca yayamaqchiguiñi?

¹⁴Qaq nai'ctaxa da huo'otaq huo'o da qanque'ejnaxaqui souaxat da qui'itta qanachaalataxaqui, qalaxayi yataqta qami' machiyiñi. Qataq sa ishit da huo'o ca qayi'iitega, qataq saq qami' qaicolanaqchi't.

¹⁵Chaqdata da yi'oxoden da qadquiyaqteyaxaqui so Cristo som qadataxala'ai. Qataq qami' lhuotte' da qau'aqtaxaniim 'enauac cam ichimaxattega da qadpi'iyaxaqui, qalaxayi sa ishit da qami' napagaqnaxaiqa, qataq huo'o naq 'enec qanqashiñi que'eca shiyaxaua.

¹⁶Qataq yataqta qan'onaxachiila't, yaqto' da qadvilyaxaqui yataqta machiguiñi, yaqto' nam sa iyacnapec da detaxaya da no'on qadataxaqui, souaxat da qau'amaqchiñiitac so Cristo, namayipi ishit da maichi n'aloxon souaxat naua maichi l'aqtaqa.

¹⁷Cha'ayi yayamaqchiguiñi da qami' qanque'etaxaani, souaxat da qau'ochiitac ca yayamaqchiguiñi, da huo'otaq yayamaxadeeta ni Dios. Qaq saq 'en'am da qai'ottac ca sa yayamaxaani.

¹⁸Cha'ayi so Cristo nataq'en mashi ime da qomi' ileualguete souaxat na qadasouaxashitpi. Somayi no'on da lataxac, qalaxayi huo'o da nque'ejnaxac, souaxat qomi' mayi qomi' qauemaiqa, da yaqto' qomi' yauegueu'alo ni Dios. Somayi co'ollaxa ileu da yi'oqchigui l'oquixac, qalaxayi qaltaq yi'iguelaxalec da nca'aleec, qalaxayi saq cha'a.

¹⁹Huaña, nachi da saq cha'a nachaalataxac nqo'ooña da da'aqtaxanem da nca'alaxa som nqui'ipi mayi qaicoñittai'.

²⁰Somayipi nachiso so sa ishit da yalaq som hua'a'u vi'iyi mayi huetaiguilo so Noé, co'ollaq ni Dios huo'o da lhualaxavic da iuatta'a da qai'attega't aso

notaxaqui, co'ollaq vichigui da 'oocholqa soua shiyaxa'u mayi nca'aleeguesopa so 'etaxat.

²¹Qaq se'eso 'etaxat nachiso so naigui da achilaxac mayi chigoqchigui da qomi' qanca'alaxatreec nagui. Qaq de'eda achilaxac, damayi sa ishit da chigoqchigui ca nyoxoc da qad'oquiaxac, cha'ayi chaqdata da qaiyaxanot ñi Dios da ÿan ca nviyaxac qui'itta. Nachi ishit da qomi' nca'alaxatreec de'eda achilaxac, chigoqchigui naq'en da 'eetec co'ollaq qaltaq qanca'alaxateeguesop da nleuaxa so Jesucristo,

²²som taigue da piguem, nachi nso'oota'ague da aloic ñi Dios da ÿamaqpec na namaxashicpi piguem l'ecpi qataq na damaxasoxonapecpi qataq na n'añaxacpi.

1 Pedro 4

Ñi 'oonolec iloteguet ca nshitaxat mayi ÿanem ñi Dios

¹Qaq ÿoqo'oyi de'eda 'eetec da so Cristo huo'o da nque'ejnaxac da l'oquiaxac, qami' nataq'en sa ishit da huo'o ca qai'iquiitega da qanque'etaxañi. Cha'ayi cam huo'o da nque'ejnaxac da l'oquiaxac, camayi ca'ai da ñi'itaxaloxo,

²da yaqto' cam taÿa'ague da qanachaalataxaqui, qanachaachiitaigui cam 'eetapeguec ñi Dios, nachi sa ishit da qau'ochi ca 'eetapeguec da qadapachiyaxaqui.

³Cha'ayi mashi 'eeso'oya' da soua hua'a'u vi'iyi da qau'ochiitac nam nqopita nam sa ishit da ÿauatton ñi Dios. Se'esoua vi'iyi qami' qoviitaigui nam namanaxanaqtaiguesat, qauem qoyiitapegueguesat,ntaxa, qataq nam nqui'axaguesat, qataq ÿomaxac chochaq tateec, qataq qanatamñiitacot na nqolacpi mayi sa qaÿashin.

⁴Qaq namayipi ÿataqta nhualeguet da qami' sa ishit da qaualliquiitau'a nam chochaq tateec qauem mayi i'ottac. Qaq ÿoqo'oyi namayipi sa qami' iyacna'pe da qami' detaxaÿalo.

⁵Qalaxayi namayipi taÿa'a da i'axatem 'enauac nam i'ottacpi ñim Dios mayi mashi nayamaxattai' da nmit nam lasouaxashitpi na shiyaxauapi mayi nca'altauecpi qataq nam mashi saqcapi.

⁶Cha'ayi nam mashi ileu, qalaq ivida'a da qai'aqtaxanem da n'aqtac, yaqto' da nachaalataxac saq cha'a ishit da nca'altauec da 'eeta'am da nachaalataxac ñi Dios. Qaq nai'ctaxa da co'ollaq huetalec ana 'alhua, qaq sogote da qanmit da 'eeta'am 'enauac na shiyaxauapi.

⁷Qaq mashi nayiita'a yi loga't 'enauacna. Qaq ÿoqo'oyi ÿataqta qanloiteec qome, qataq ÿataqta sa qauasaguiyii da qanqouagaxauñiitac.

⁸Qalaxayi yataqta yacteec qome qanqashiñi da qalota da qadsoxoyiqui, cha'ayi da nauotaxanaqtaic i'oteu'a da yataqta qalota na nasouaxashitpi qayapalaxat.

⁹Qataq ñi 'oonolec da qoñiita yataqta ilo'oguet ca lya da namaxasoxoic, qataq sa ishit da quetapeguelec.

¹⁰Qataq ñi 'oonolec yataqta iloteguet ca nshitaxat mayi yanem ñi Dios da do'onataxaalec na laypi, qoñiita'am ca yataqta yayaten da ilo'ogue na yotta'a't lachitaqtaxanaxatpi ñi Dios.

¹¹Da huo'o ca qoyanem da da'aqtaxan, qalaq naua l'aqtaqa yataqta nachinaua naua l'aqtaqa ñi Dios. Qataq ca qoyanem da l'onataxanaxac, qalaq nachida da n'añaxac mayi yanem ñi Dios. Qaq 'enauac nam qayacoolec da qai'ot, namayi naigui da yaqto' qayi'oxoden ñi Dios, chigoqchigui so Jesucristo. Somayi mayi lalamaxat da lli'oxoyic qataq da l'añaxac mayi qaica ca loga't. Aja', nachi 'eetec.

Da que'ejnaxac souaxat da qanayictague' so Cristo

¹²Qami' yaqayadolqa, sa ishit qome da qadhualliya'aguet nam sa nsatta qañi'iguenataguiiqui mayi qami' novitalo da 'eeta'am da huo'otaq qami' huanguilo cam yapacteec sa ishit da qayauanapigui.

¹³Qaq chaqdato' qome da yataqta qauamaichiguiñi da qami' qanhuañiyau'a na nque'ejnaxacpi so Cristo, yaqto' yataqta qami' nlaqchiguiilo da qantonaxaqui qom qualoña'a da lli'oxoyic qom ivita da ñi'iguelaq somayi.

¹⁴Da huo'otaq qami' qaishiueeta'pe souaxat so Cristo, qalaq yataqta qami' machiyiñi, cha'ayi som qaica ca 'en'am da lli'oxoyic n'Espíritu ñi Dios qami' hueta'agueta. Namayipi yataqta sa iyacnapec da detaxaña so Cristo, qalaxayi qami' yataqta qavi'oxoyiñi somayi.

¹⁵Qaq da huo'o ca 'oonolec da qoñiita da huo'o da nque'ejnaxac, qalaxayi sa ishit qome da souaxat da laataxanaxaic, huo'otaq cachaxaic, huo'otaq cam i'ottac na qauem, qataq tatapegueu'a ca sa lalamaxat.

¹⁶Qalaxayi cam huo'o da nque'ejnaxac souaxat da quetague' so Cristo, qaq no'on da camayi sa ishit da ncoqtac. Chaqdata da yi'oxoden ñi Dios, souaxat da quetague' somayi.

¹⁷Cha'ayi mashi ivita yi laloqo' da qai'auaxaachiguiñi da qanmit ñi 'oonolec nam llalaqpi ñi Dios. Qaq da qai'auaxaachiguiñi da shinaqta, qaq ¿chaxan 'eetec qome ca loga't nam sa ishit da yalaxaguet da l'aqtac ñi Dios?

¹⁸Cha'ayi nam no'on da lataxac da yataqta huo'o da lqalaic da qanca'alaxateec, qaq ¿chaq huá'ague ca 'eetec ca lataxac na qauemaicpi qataq 'itaxaloxoicpi?

¹⁹Qaq yoqo'oyi ca maichi chigoqchigui ñi Dios da huo'o naq'en da nque'ejnaxac, qaq no'on da camayi quetot da i'ottac ca yayamaqchiguiñi. Chaqdata da ipa'axano'ot naq'en ñi Dios da nachaalataxac mayi maichi

l'onatac, cha'ayi ñimayi yataqta ipacchigui ca 'enapec.

1 Pedro 5

Da nqataxac na 'amqajnataxanaxaicpi

¹Nagui saqatalo qami' lataxala'te na 'amqajnataxanaxaicpi, cha'ayi nachi shin'ama qami' aylim nataxala', qataq sauachigui 'enauac na nque'ejnaxaguesat so Cristo, qataq nachi shin'ama qami' ñiuanau'a ca ñi'oxoyic mayi ñaq natai' da qayachaxan.

²Da yaqataxac 'eeta': Yataqta qauloyigue qome na 'amqajnataxanaxaicpi mayi qami' ipataxalguete ñi Dios da qauloyigue. Qau'enaxachiichigui cam ilotague' aca qagueta. Yataqta qanpa'ataxayiniilec, cha'ayi nachida da 'eetapeguec ñi Dios. Sa ishit da chochi qami' qayamaqta'pe, qataq sa ishit da chochi qanaquichiita'a aca plata. Chaqdata da yataqta qanasapachiitelec da qad'onataxanaxaqui.

³Qataq sa ishit da qami' maxasoxonaxaiqa da qami' qauamaqaitac nam qami' qaipataxalguete 'amqajnataxanaxaicpi. Chaqdato' da qami' laloqnaxanqa'te namayipi,

⁴yaqto' qom ivita da ñi'iguelaq som ilotague' 'enauac na lataxala'pi na 'amqajnataxanaxaicpi, nachi qami' qauacoñiiguete aca qanshiitenaqchi mayi saqca ca 'en'am da lyac, saq 'en'am aca lshiitenaxanaqte ca shiyaxaua mayi ishit da daqqañi, 'eeta'am ana laue ca qo'ipaq.

⁵Qaq nachi 'en'am nataq'en qami' nsoxotpi yataqta qaualaqaiguete qome ca 'enapec na yi'axaiquipi. Qataq 'enauac na shiyaxauapi iuen da ñi 'oonolec yataqta nañanguete da yalaxaguete ca lya qataq sa n'amaqten. Cha'ayi naua ñiyigui'shi n'aqtaqa 'eeta': Ñi Dios nachaata'aguete ca n'amqajnaxaic, qalaxayi nqouaguec da itauan ca sa n'amaqten.

⁶Qaq yoqo'oyi sa ishit qome da qan'amaqchiñi, yataqta qanañañiyot da lhuaqyaxac ñi Dios mayi qaica ca yaqalanapec, da yaqto' ñimayi qami' nauaxayaxaayishigue'm qom ivita ca na'a'q mayi laloqneq.

⁷Qataq 'enauac na qauennachiitapega yataqta qaumachiyo'ot ñi Dios, cha'ayi ñimayi yataqta qami' yoqocha'alo.

⁸Qataq yataqta qanañajnaqchiñi, qataq qanloiteec, cha'ayi so qami' ipa'agueeta'pe shiyaxaua lma'na coleetac, nmittaique ca loxonec, 'eeta'am ca quiyoc da desoqtac.

⁹Qalaxayi yataqta qanachaachiya'aguete, qataq sa ishit da qai'axañiuec da qadpi'iyaxaqui, cha'ayi qami' qauañajniitac da 'enauac na qad'amqajnataxanaxauapi mayi neta'alo naua lya't 'ale'u nachi

nque'etaxanaxac de'eda.

¹⁰Qalaxayi qom ime da qami' cada'ac da huo'o da qanque'ejnaxaqui, nachi ñi Dios yataqta qami' nalochiyiñi naq'en, qataq qami' qadamchiyiñi, qataq qami' 'añaxaiqa, qataq qaica ca qami' yayigo't. Cha'ayi nachiñi ñi Dios ñim qomi' yanema da qanchoxonntaguc, qataq qomi' iyaxanalo da ñiuanaqhua'a naq'en da lli'oxoyic mayi chochaq tateec, qataq da ñi'adaqtau'a so Jesucristo.

¹¹Qaq ñimayi mayi lalamaxat da lli'oxoyic qataq da l'añaxac mayi chochaq tateec. Aja', nachi 'eetec.

Da pa'ateec nquinaxanaxac

¹²Qaq ana yide mayi shiyiñi da qami' samaxalo, chigoqchigui da yiyiñi ñaq'en ñi Silvano ñim yaqaya mayi yataqta ipe'et. Da qami' saqatalo qataq da yoqta 'eesa ñaq'en da qanchoxonntaguiiqui mayi qauacoñiiguat, qaq damayi nachida da yoqta 'eesa naq'en da laotaxanaqtaic ñi Dios. Qaq damayi yataqta qoquiitelec qome.

¹³Qaq nam 'amqajnataxanaxaicpi mayi netaña na Babilonia, nam lca'aguishicpi ñi Dios mayi 'eeta'am da qoñiita, namayipi qami' yamaxalo da lquinaxanaxac, qataq nataq'en ñim 'eeta'am da yalec Marcos.

¹⁴Qaq ñi 'oonolec qome da qoñiita yataqta napigoq ca lya da nquine', qataq yataqta qanchoxonñiya't. Qataq ñi 'oonolec da qoñiita yaconguet qome da nlagaxayic, nam mashi lalamaxatpi so Jesucristo. Aja', nachi 'eetec.

2 Pedro

2 Pedro 1

So Pedro yamasa aso lede na 'amqajnataxanaxaicpi

¹Ayim mayi i'enaxat da Simón Pedro, ayim l-latac qataq ayim lamaxashic so Jesucristo. Ayim shiyiñi ana yide da qami' samaxalo, qami' mayi qauacoñiiguat da n'amqajnataxanaxac qaica ca 'en'am mayi 'eeta'am da qomi' hueto'oto, cha'ayi so Jesucristo mayi qadta'a qataq qadca'alaxaqui ishit da i'ot ca yäyamaqchiguiñi.

²Ñishitaique da qauacoñiiguat dam chochaq huañi nchoxonntaxanaxa qataq da nlagaxayic mayi chigoqchigui da qadawattonaxanaxaqui ñi Dios qataq so qadataxala' Jesús.

Da lataxac nam quetague' so Cristo

³Ñi Dios maichi yachigoxotchigui da l'añaxac da qomi' yanema 'enauac nam iueetac da qanachaalataxac qataq da no'on qadataxac da qolaxague ñimayi co'ollaq qomi' yauattonaxanaxaque so Cristo mayi qomi' iyaxanalo, yachigoxotchigui da l'amaqchic qataq dam l'onataxanaxac mayi qaica ca 'en'am da lli'oxoyic.

⁴Qaq chigoqchigui damayi da huo'o mshi qami' yanema ñi Dios da yachaxanapec co'olloxochiyi mayi yataqta lta'adaic qataq qaica ca ivi' da lashiichi'yaxac, da yaqto' chigoqchigui de'eda yachaxanapec da qami' ishit da qanhuañiyau'a da lataxac ñi Dios qataq ishit da qauataiueguesop na ishit da deshipaxanaqtaxan mayi chigaqaigui nam qauem nhuennataxacpi mayi huetalec ana 'alhua.

⁵Qaq yöqo'oyi sa ishit qome da ndoteec da qadpi'iyaxaqui. Nataq'en qanpogoxoiñiyapegue' da huo'o ca no'on qadataxaqui, qataq ca qadawattonaxanaxaqui,

⁶qataq da maichi ntel-la't ca shiyaxaua, qataq qauauo'oi da qadhualaxaviqui, qataq da qoquiitegue ñi Dios,

⁷qataq da qa'yauotec ca nya, qataq da qadsoxoyiqui.

⁸Cha'ayi da qami' hueto'oto 'enauac ne'enapi, qataq da qanquigaxachiitashiguem, nachi da qanachaalataxaqui sa ishit da saqca ca naigui qataq sa ishit da chochi nalatta da qadawattonaxanaxaqui so qadataxala' Jesucristo.

⁹Qaq cam sa ishit da hueto'ot 'enauac ne'enapi, nachi camayi 'eeta'am ca sa nauaañi, huo'otaq ca sa qa'ya'ague da lmejnaxanaxac. Qaq icoua'ai da sogote da qaiyouec som hua'au lasouaxashitpi.

¹⁰Qaq yöqo'oyi qami' yaqayañicpi, cha'ayi masi ime da qami' iyaxanalo ñi Dios qataq qami' lca'agui'shi, qaq yataqta qanpogoxoiñiyapegue' de'eda da yataqta qami' ñaxatoiguilo. Cha'ayi da nachi qoñiitec de'eda, nachi sa ishit qome da qoviyañi.

¹¹Qaq yaqto' qami' qoñanema da qaica ca qami' npaxategueta da qaunoxoñiu'a cam chochaq tateec l'onataxanaxac da ilo'ogue 'enauacna so qadataxala' qataq qadca'alaxaqui Jesucristo.

¹²Qaq yöqo'oyi ayim shicto'ot da qami' seuennataxanaxaatapegueque de'eda, nai'ctaxa da qami' masi qauayajñi damayi, qataq yataqta sa ishit da qoquiya'ai de'eda 'eesa lataxac mayi qami' hueto'oto nagui.

¹³Cha'ayi sela'a da yayamaqchiguiñi ñaqshin damayi, llaxatemallaxa da ayim ña ñica'altauec, nachi ayim sa ishit da saxaatac de'eda yaqataxac.

¹⁴Cha'ayi so qadataxala' Jesucristo masi ayim yayajnaxanaxanec da saqayaloq da shica'ai de'eda yi'oqchigui ñachaalataxac.

¹⁵Qaq yöqo'oyi yataqta huo'o da iuogoxo nagui, yaqto' qom huo'otaq masi ayim saqca, qalaq qami' nachi 'eetai' qome da sa ishit da qaucouai'ai de'eda.

Nam yauaachigui co'ollaxa da l'amaqchic so Cristo

¹⁶De'eda qadapaxaguenataxanaxac mayi qami' sanaxama da sa'axataqtac da l'añaxac qataq ca lli'iguelaxasoxoc so qadataxala' Jesucristo, damayi sa ishit da sachigoxotaqchigui ca chochi qayachigoxotchiiya' n'aqtanaxac. Cha'ayi qomi' yataqta ñimaqa'ai' co'ollaxa da sauanaqchigui da l'amaqchic somayi.

¹⁷Qataq sauanaqchigui co'ollaq ñi qadta'a Dios yanem somayi da ñi'oxonnataguec qataq da lli'oxoyic. Qataq so l'aqtac mayi qaica ca 'en'am da lli'oxoyic 'eeta': "Eda da yalec mayi yataqta yaoutaxat, damayi ñitootapeguec."

¹⁸Qaq qomi' yataqta sa'axasoqchigui se'eso n'aqtac mayi chigoqo'ot na piguem, cha'ayi qomi' souaqta'aguet so qadataxala' co'ollaq huaña aso qasoxonaxa mayi sa qaishitapec.

¹⁹Qalaxayi nataq'en huo'o da lya yataqta 'eesa, damayi nachida da l'aqtanaxanaxac som l'aqtanaxanaxanecpi ñi Dios mayi qoyittañi. Qaq qami' no'on qom yataqta qauloiteguet de'eda n'aqtanaxanaxac, nachi damayi 'eeta'am aca ncoyadaxanaxaqui da icoyadelec cam napalaxa, chochi ivitta'a da yaqta'a yi'oxoñi, nachi nnoxooshiguem aca yi'oxoñi lalaqte huaqajñi, nachi icoyadelguete naua qadquiyachilli'.

²⁰Qalaxayi hua'auñi qome da qauennachiya'a de'eda 'eeta': Sa ishit da huo'o ca 'oonolec nam l'aqtacpi ñi Dios mayi nanettañi da huo'otaq huo'o ca ishit da ndojlec da i'axategue ca llic.

²¹Cha'ayi 'enauac som hua'au l'aqtaxanaxanecpi ñimayi sa ishit da huo'o ca 'oonolec da maichi nalligoxottela't ca l'aqtaxanaxac. Chaqdata da somayipi ÿataqta nañanot da quetague' ñi Dios, nachi i'axa't naua l'aqtaqa ñimayi, cha'ayi so Espíritu Santo i'aqtaxanaxan somayipi.

2 Pedro 2

Nam dapaxaguenataxaatapeguec da sa lataxac

(Judas 4-13)

¹Qalaxayi nataq'en som llalaqpi so Israel co'olloxochiyi huo'o so 'eetega da l'aqtaxanaxanecpi ñi Dios, qalaxayi saq 'en. Qaq nachi 'eetec nataq'en nagui da qoñiita huo'o na dapaxaguenataxaatapeguec da sa lataxac. Namayipi n'otaxaateuo na lapaxaguenataxanaxacpi mayi ishit da deque'emaqtaxan, ivida'a da nqolguete' so qadataxala' mayi nca'alaxateec namayipi. Nachi namayipi maichi quetau'a da saqäyaloq ca nhuaxanaguec.

²Qaq ÿataqta qalota qome na quegue da qauem lataxac namayipi. Qaq souaxat namayipi nachi ÿataqta qauem da n'aqtaguec da llic da n'aqtac mayi ÿoqta 'eesa.

³Qaq souaxat da lqopichi da nshiitenaguec, nachi namayipi qami' idolguete naua napaxaguenataxanaxaco saq 'en da yaqto' nqat añi qodomi. Qalaxayi namayipi sa ishit da ÿit de'eda nhuaxanaguec, cha'ayi mashi saqäyoqtegue da qäyaqataxaatapigui' damayi.

⁴Cha'ayi ñi Dios sa ishit co'ollaxa da ichoxonnai' som lamaxashicpi mayi huo'o da lasouaxashit. Chaqdata da ÿamaxaña cam nhuaxanqa' naq'en, qataq icoñida'aguet na napalaxa, da yaqto' iuata'aguet naq'en ca na'a'q qom nmit 'enauacna.

⁵Nataq'en sa ishit da ichoxonnai' ñi Dios som hua'au shiÿaxauapi. Chaqdata da npaxaashiguem naq'en so auot se'eso shiÿaxauapi mayi qauemaicpi. Qaq chaqdata so Noé nca'alaxateec, qataq soua lÿa't siete, cha'ayi somayi i'axattac da achalataxac mayi qui'itta.

⁶Ñi Dios nataq'en ilaxachiguilo soua la ciudad Sodoma qataq so Gomorra, ÿataqta dachipchiyiñi naq'en, ivida'a da ndoteec na alo naq'en, cha'ayi ÿauotaique da laloqnaxanaxat naq'en nam shiÿaxauapi mayi qauemaicpi mayi taÿa'a da qaltaq nalec ana 'alhua.

⁷Qalaxayi nca'alaxateec co'ollaxa so Lot, cha'ayi somayi ÿataqta no'on da lataxac, qataq souaxat da ÿataqta qalota da nqui'ic co'ollaq imeteetac da qauem lataxac se'eso shiÿaxauapi mayi qauemaicpi.

⁸Qaq ÿataqta 'enauaque naua na'axa'te se'eso shiÿaxaua mayi no'on da lataxac mayi netangui se'eso laÿipi ÿataqta huo'o da nqui'ic añi lquiyaqte souaxat da

imeteetac qataq da hua'aqtega 'enuac nam qauem mayi i'ottac somayipi.

⁹Qaq 'eda da 'eetec da ñi qadataxala' ishit da nca'alaxateeguesop da ñi'iguenataguec cam yataqta nañanot ñimayi, qataq da ta'ya'a naq'en da nhuaxanaguec na qauemaicpi qom ivita da nmit 'enuacna.

¹⁰Qalaxayi ñi Dios yauo'o qome da nhuaxanaguec na shiyaxauapi, lamaaxa nam maichi quetague' nam 'eetapeguecpi mayi qauem, qataq sa ishit da yaconguet da lamaxasoxonaxac ñi qadataxala'. Namayipi yataqta sa yalaq, qataq saq lligui yi lauel. Sa ishit da ñi'ya da ishiuen nam damaxasoxonapecpi saq cha'a.

¹¹Qamaq na namaxashic piguem l'ecpi mayi yacteec da l'añaxac qataq da damaxasoxonapec, qalaq sa ishit da huo'otaq sa yadenalec da iuaxanque naua l'aqtaqa ne'ena damaxasoxonapecpi da huo'otaq yauaachigui naq'en ñi qadataxala'.

¹²Qalaxayi ne'ena shiyaxauapi yataqta 'eeta'am na shiguiyacpi mayi qaica ca yayajnapec. Chochi quetague' da lmejnaxanaxac, qataq ñiguiñi da yaqto' ta'ya'a da qayaconeu'a qataq da qayalauat. Namayipi yataqta sa iyacnapec da detaxaya cam sa ishit da yayaten. Qalaxayi namayipi 'eeta'am qome da l-leuaxa na shiguiyacpi,

¹³qataq qayi'iguelaxateguet qome da nque'etaxangui 'enuac nam i'otec na layipi. Namayipi ipi'itaxano' da yataqta machiguiñi da quetaigui na lamanaxanaqtaiguesat mayi sa qayauec. Namayipi yataqta i'ot da n'aloxxo, qataq da qai'ot ca sa yayamaxa'ni da huo'otaq qami' yalectaiguilo da qau'ochiitac na qadqui'axaqui. Nachi namayipi yataqta machiguiñi da chochi qami' yatenachitta'pe.

¹⁴Namayipi nataq'en qaca aca 'alo da sa nqopitta'a da huo'otaq ilota'a. Yataqta sa ishit da nasamiisop da i'ottac da lli'itaxaloxo. Qataq chochi yayin da yashaxaneec ca shiyaxaua mayi qaica ca l'añaxac, qataq yataqta sa ishit da nqalaate' da chochi nqat aca alom ca lya. Namayipi huetalec da lta'adaic nhuaxanaguec.

¹⁵Qataq namayipi isomtac, cha'ayi maichi ca'ai da ñiquiixac mayi yayamaqchiguiñi souaxat da quegue da lataxac so l'aqtaxanaxanec ñi Dios, l'enaxat Balaam, som llalec so Bosor, som i'ot co'ollaxa da sa yayamaxa'ni souaxat da nshitaique da nauec da nshiitenaguec.

¹⁶Nachi qanlaqtega souaxat da lli'itaxaloxo, nlaqtega aso qaicaua l'aqtaqa 'ashina co'ollaq detaxaiguilo naua shiyaxaua l'aqtaqa. Nachi sa ishit da yashinem da queto'ot da n'oopaxac somayi.

¹⁷Ne'ena shiyaxauapi 'eeta'am aca ñi'illoxoqui mayi qaica ca l'ec 'etaxat, qataq 'eeta'am ca l'oc mayi chochi yachitac na l'at. Namayipi ta'ya'a da

qaicoñida'aguet cam chochaq tateec napalaxa.

¹⁸Cha'ayi naua l'aqtaqa qalaq ÿataqta ÿajnaxanaxaiqa, qalaxayi qaica ca naiguilo. Qataq ÿachigoxotchigui na namanaxanaqtaiguesat qataq nam 'eetapeguec da n'oquixac da ÿashaxaneec nam ÿoqta 'eesa da ca'ai na huetaiguilo naua l'somaxaco.

¹⁹Namayipi 'eetega da i'axattac da lliquixac da achalataxac mayi ÿataqta huesochiguiñi, qalaxayi namayipi l-latac naua 'onataxaco mayi deshipaxanaqtaxa'n. Cha'ayi ca shi'axaua 'eeta'am da l-latac cam loxonec camayi.

²⁰Cha'ayi ca mashi ÿauatton so qadataxala' qataq qadca'alaxaqui Jesucristo, qataq mashi sogote da dataueguesop na qauem 'onataxacpi mayi huetalec ana 'alhua, da huo'otaq ÿi'iguelaxalec da ncoñida'aguet qataq ipactegue da loxonec camayi ne'ena 'onataxacpi, nachi camayi ÿataqta napacalec som hua'auchiguiñi qauem lataxac co'ollaxa.

²¹Cha'ayi namayipi no'ónctaxa da sa ishit co'ollaxa da ÿauatton da lliquixac da achalataxac mayi qui'itta. Cha'ayi l'axaso' da mashi ÿauatton damayi, ime, qataq ca'ai dam qo'yanem napaxaguenataxanaxac mayi qui'itta.

²²Qalaxayi tachigui namayipi da i'axat som naloqnaxanaxat mayi 'eeta': "Ca pioq maichi ipacta da chic ca alolaxat, qataq aca cos late'e mayi chita'ague da qai'otac, qalaq ipacta da ncogangui ca nshaxa."

2 Pedro 3

Ca lli'iguelaxasoxoc so qadataxala'

¹Qami' ñauochaxa'u ÿaqaya't, qami' samaxalo ana l'ya ÿide. Qaq ne'enaua dos ÿide mayi qami' samaxalo, ñishitaique da sachigoxotchigui ne'ena ÿaqataxacpi da qami' ÿataqta seuennataxanaxa'n.

²Qami' qauennachiya'alo qome naua qami' i'axatema co'ollaxa som qui'itta l'aqtaxanaxanecpi ñi Dios qataq naua lapaxaguenataxanaxaco so qadataxala' qataq qadca'alaxaqui mayi qami' ÿapaxaguenque soua lamaxa'shi somayi.

³Qataq qami' qauennachiya'a qome de'eda 'eeta': Caua pa'atreec na'axa'te, nachi huo'o qome ca shi'axauapi ÿataqta ÿi'inai' da qad'amqajnataxanaxaqui. Camayipi quetaiguilo naua n'onataxaco mayi qauema.

⁴Nachi qami' ina't qome, 'eeta': "¿Huá'ague ca 'eetec cam qami' qa'achaxanapecoto lli'iguelaxasoxoc so Cristo? Yi chochi ivitta'a co'ollaxa da ileu so hua'au qadta'alpi, qalaq nachi 'eetai' sa ishit da huo'o ca nqochin 'enauacna, chigoqta'a co'ollaq chita'ague da qai'ot ana 'alhua."

⁵Cha'ayi namayipi sa ishit da ta'ypigui lauel da soua hua'a'u vi'iyi nachi 'eetai'

da huo'o na piguem, qataq ana 'alhua chigoqchigui da l'aqtac ñi Dios co'ollaq nyiishiguem naq'en da chigoqchigui naq'en na 'etaxat.

⁶Qataq chigoqchigui naq'en na 'etaxat co'ollaq npaxaashiguem naq'en ana 'alhua, nachi 'enauac nam huetalec anamayi nlaguiñi naq'en.

⁷Qaq nachida qome de'eda l'aqtac ñi Dios da chigoqchigui da na piguem qataq ana 'alhua mayi ñaq huo'oi nagui da naamayi ta'ya'alo naq'en ca nodec. Que'eca nodec nachica ca davigaqtaxan qom ivita da qanmit 'enauacna, qom ivita da qailaxachigui 'enauac nam qauemaicpi.

⁸Qataq da l'ya, qami' yaqayadolqa, 'eeta': Sa ishit qome da sa qantouñiic da ñi qadataxala' yi 'oonolec na'a'q qalaq 'eeta'ama naq'en caua mil vi'iyi, qataq caua mil vi'iyi, qalaq 'eeta'am naq'en ca 'oonolec na'a'q.

⁹Qataq ñi qadataxala' sa ishit da qayaloqteguet da huo'otaq sa ipaguelec ca yachaxanapac, cha'ayi huo'o na 'eetega da ñimayi qayaloqteguet. Chaqdata da ñimayi huo'o da lhualaxavic da qomi' iuatta'alo. Cha'ayi ñimayi sa ishit da yayamaxaden da huo'o ca daqat, chaqdata da iuatta'a da 'enauac na shiyaxauapi ca'aisalo naua n'onataxaco.

¹⁰Qalaxayi que'eca lli'iguelaxasoxoc so qadataxala' ivita qom sa qalligueme da tayapigui yi nhuel, 'eeta'am ca cachaxaic da quetagui yi pe. Huaña, nachi na piguem nlaguiñi, yataqta qaica ca 'en'am ca l-lamaxa. Nachi nam hueto'ot na piguem yavigaxat que'eca nodec, nataq'en ana 'alhua, qataq 'enauac nam huetalec.

¹¹Qaq nagui da sayajnaq da qanlaxajñi 'enauacna, qaq t'áloxochiyictoxo' da sa qui'itta qanqashiñi da qanachaalataxaqui da qoquiitague' ñi Dios?

¹²Qaq qauachiya'aguet qome que'eca na'a'q mayi lvidaxaqui da ñi Dios da nmit 'enauacna, qataq yataqta qauayiniita'aguet qome que'eca na'a'q mayi huetoigui da na piguem yavigaxat ca nodec, qataq 'enauac nam hueto'ot namayi nlaguiñi souaxat na l'edaxa ca nodec.

¹³Qalaxayi qomi' seuataqta'aguet ca dalaxaic piguem qataq aca dalaxai 'alhua mayi yachaxanapac co'olloxochiyi ñi Dios, cam huaña da 'enauac qome na shiyaxauapi no'on da lataxac qataq soxadaicpi.

¹⁴Qaq yoqo'oyi qami' yaqayadolqa, nagui da ña qauachiita'aguet 'enauac de'eda, qaq no'on qome da qanpogoxoiñiyapegue' da qaulaquiichiguiñi qom qami' nvitalo ñi Dios, qataq qami' qui'itte', qataq qaica ca qadasouaxashichi.

¹⁵Qataq qantouñiita'ac da lhualaxavic ñi Dios da qomi' iuatta'alo. Damayi naigui da qadca'alaxa. Qaq 'eeta'am nataq'en da 'eetec ana ledepi so qanauochaxaua qadqaya Pablo mayi qami' yamaxalo co'ollaq somayi yiyiñi da la'yajnec mayi yami' ñi Dios.

¹⁶Qaq 'enauac ana ledepi somayi qami' i'axattapeguema de'eda, qalaxayi huo'oi naua huañalo da yataqta huo'o da lqalaic da qai'axateguelo naua llico. Qaq yöqo'oyi nam qaica ca yäyajnapec qataq sa ishit da da'añi da lpi'i yaxac nachi ishit da yaqa'a naq'en ca yanaigui. Huaña, nachi 'eeta'am naq'en da 'eetec nam lajipi nanettañi l'aqtacpi ñi Dios da yashaxaneec, nachi ishit da maichi que'emaxam.

¹⁷Qaq yöqo'oyi qami' yaqayadolqa, nagui da mashu qauayajñiitac de'eda, qaq no'on da yataqta qanchilliila't, da yaqto' sa ishit da chochi qami' yauecta'pe da latenataxanaxac na shiyaxauapi qauemaicpi, nachi ishit da qoquiya'ai da qad'amqajnataxanaxaqui.

¹⁸Qalaxayi nquictashiguem qanqashiñi qome da qadawattonaxanaxaqui so qadataxala' qataq qadca'alaxaqui Jesucristo, qataq da nauotaxanaqtaic mayi chigoqo'ot somayi. Qaq nachi 'eetai' qome da chochaq tateec da ñi'oxonnataguec somayi. Qaq nachi 'eetai' qome da chochaq tateec da ñi'oxonnataguec somayi. Aja', nachi 'eetec.

1 Juan

1 Juan 1

So l'enaxat n'aqtac mayi chigaqaigui da nca'alaxa

¹Qaq sedaxañi da yaqto' qami' samaxasaxalo se'eso nal'ena da huo'o co'ollaq saxanaxa da huo'o ana 'alhua, som qomi' sa'axasoqchigui qataq ñimaqa'ai' da sauanaqchigui. Somayi sauanaqchigui qataq naua qadhua'q ipottau'alo, qaq somayi nachiso so l'enaxat n'aqtac mayi chigaqaigui da nca'alaxa.

²Qaq se'eso chigaqaigui da nca'alaxa co'ollaq nachaxan, nachi qomi' sauanaqchigui, qataq sa'axataqtac somayi. Qataq qami' sa'axataxama se'eso chigaqaigui da nca'alaxa mayi chochaq tateec, som hueta'aguet co'ollaxa ñi qadta'a Dios, qataq qomi' nachaxanalo.

³Qaq qami' sa'axataxama dam sauanaqchigui qataq sa'axasoqchigui, yaqto' qami' ishit da qomi' qan'ayiitau'alo, 'eeta'am da 'eetec da qomi' ñi'idaqtau'a ñi qadta'a Dios qataq so llalec Jesucristo.

⁴Qaq yöqo'oyi sedaxañi damayi da qami' samaxasaxalo, yaqto' da qantonaxaqui yataqta nalochiguiñi.

Ñi Dios yi'oqchiguiñi naq'en 'enauacna

⁵Qaq 'eda dam n'aqtaxanaxac mayi qomi' yapaxaguenque so Jesucristo dam qami' sa'axataqtapeguema, 'eeta': Ñi Dios yi'oqchiguiñi naq'en 'enauacna, qaq sa ishit da huo'o ca napalaxa da hueto'ot ñimayi.

⁶Qaq yöqo'oyi da shinaqtega da ñi'adaqtau'a ñimayi, qalaxayi ñaq souaqaigui na napalaxa, nachi chochi satenataxanaqtac qone' da huo'o ca shinaqpec qataq da huo'o ca so'otaq.

⁷Qalaxayi da ñachaataqtaigui na yi'oqchiguiñi, da shinaqta'am ñi Dios da nachattaigui na yi'oqchiguiñi, nachi ñi 'oonolec da shinaqta yataqta n'atta'ai' ca lya, nachi naua ltago'q mayi qaicoldeec so llalec Jesucristo co'ollaq qaýalauat, iyouec 'enauac na qadasouaxashit.

⁸Qaq da shinaqpec da qaica ca qadasouaxashit, nachi qomi' maichi ñatenachitaqtapeguela't, qataq sa ishit da qomi' 'eesoda.

⁹Qalaxayi da sa'axata'q naua qadasouaxashi'te, nachi sepi'aca'a da ñi Dios ishit da i'ot ca yayamaqchiguiñi da yapalaxat 'enauac na qadasouaxashitpi qataq da iyouec 'enauac na sa yayamaxañisat.

¹⁰Qalaxayi da shinaqtega da sa ishit da huo'o ca so'otaq qadasouaxashit, nachi 'eeta'am ñaq'enaq da shipecaic ñimayi, qataq sa ishit qone' da yöqta sa'amaqtenaq da l'aqtac.

1 Juan 2

So Cristo nachiso so qomi' detaqleguete

- ¹Qami' ýalqolqa, shiyiñi de'eda da qami' samaxalo, yaqto' sa ishit da huo'o ca qau'ochi qadasouaxashichi. Qalaxayi da huo'otaq huo'o ca huo'o ca lasouaxashit, qalaxayi huo'o so ishit da qomi' detaqleguete da detaxayapegue' ñi qadta'a. Somayi nachiso so Jesucristo som i'ot ca ýayamaqchiguiñi.
- ²Cha'ayi somayi nachiso so chigoqchigui da huo'o mshi qaýapalaxa't naua qadasouaxashi'te, qaq sa ishit da nachiqomaqta, cha'ayi nataq'en 'enauac na shiyaxauapi mayi huetalec ana 'alhua.
- ³Qaq da ýataqta salaxasoxogueta naua lamaxasoxonaxaco ñi Dios, nachi huaña, qaq saýajnaqta da sauattonaqta ñimayi.
- ⁴Qalaxayi da huo'o ca 'eeta': "Aýim sauatton ñi Dios," qalaxayi sa ýalaxagueta naua lamaxasoxonaxaco ñimayi, nachi camayi chochi tenataxanaxaic qataq saq 'en.
- ⁵Qaq cam i'o't naua lamaxasoxonaxaco ñimayi, nachi camayi ivida'a da ýataqta ýauotec ñi Dios. Qaq 'eda da 'eetec da huo'o mshi saýajnaq da qomi' ñi'adaqtau'a ñimayi.
- ⁶Qataq ca 'eetega da n'attau'a ñi Dios, nachi camayi no'on da i'enaxatchigui da lataxac so Jesucristo.

Da dalaxaic namaxasoxonaxac

- ⁷Qami' ýaqaya't, aýim sa ishit da huo'otaq shiyiñi cam dalaxaic namaxasoxonaxac da qami' samaxalo, cha'ayi nachaqdata dam namaxasoxonaxac mayi qauacoñiiguet co'ollaq chita'ague da qau'amqajnataxañi. Qaq de'eda namaxasoxonaxac mayi l'atchiguiñi, nachida dam qau'acaqchigui co'ollaxa.
- ⁸Qalaxayi ñaqaiyita de'eda shiyiñi 'eeta'am da dalaxaic namaxasoxonaxac. Qaq damayi ýataqta 'eesa, 'eeta'am da 'eetec naq'en co'ollaxa so Cristo, qaq nachi 'eeta'am nataq'en da qoñiita. Cha'ayi so napalaxa mashi yaqta'a da ýoxogue, ime, qaq anac na ýoqta 'eesa da yi'oqchiguiñi.
- ⁹Qaq da huo'o ca 'eetega da nachattaigui na yi'oqchiguiñi, qalaxayi nquiýatega ca lqaya, nachi camayi ñaq huetaigui na napalaxa.
- ¹⁰Qaq ca ýauotec ca lqaya, camayi nachattaigui na yi'oqchiguiñi, nachi sa ishit da qaýauo'o ca lasouaxashit.
- ¹¹Qaq cam nquiýata'ai' ca lqaya, qalaq camayi nachattaigui na napalaxa, qataq sa ýayaten cam tata'ague, cha'ayi nam napalaxa sa ishit da nauaañi naq'en camayi.

¹²Qami' ýalqolqa, qami' samaxalo ana ýide, cha'ayi ñi Dios mashi sogote da ýapalaxat na qadasouaxashichi, souaxat so Jesucristo.

¹³Qataq qami' ýi'axaiquipi, qami' samaxalo ana ýide, cha'ayi mashi ýataqta qauauattoñiita som nal'ena da huo'o co'ollaq ñaq saxanaxa da huo'o ana 'alhua. Qataq qami' nsoxotpi, qami' samaxalo ana ýide, cha'ayi mashi qodoxonqui so shiýaxaua lma'na. Qataq qami' ýalqolqa, qami' samaxalo ana ýide, cha'ayi mashi qauauattoñiita ñi qadta'a.

¹⁴Qaq qami' ýi'axaiquipi, qami' samaxalo ana ýide, cha'ayi mashi qauauattoñiita som nal'ena da huo'o co'ollaq saxanaxa da huo'o ana 'alhua. Qataq qami' nsoxotpi, qami' samaxalo ana ýide, cha'ayi ýataqta qami' 'añaxaiqa, qataq qauacoñiigué da l'aqtac ñi Dios, qataq cha'ayi sogote qodoxonqui so shiýaxaua lma'na.

¹⁵Qaq sa ishit qome da qauauochiic ana 'alhua qataq nam 'onataxacpi mayi huetalec anamayi. Cha'ayi da huo'o ca ýauotec ana 'alhua, nachi camayi sa ishit da ýauotec ñi qadta'a Dios.

¹⁶Cha'ayi qaica da huo'o cam 'oonolec nam 'onataxacpi ana 'alhua da huo'otaq chigoqo'ot ñi qadta'a Dios, cha'ayi nachinatac nam 'onataxacpi mayi huetalec ana 'alhua. Qaq namayi nachina na qauem lhuennataxacpi da qadapachiyaxac, qataq da lqopitaxanaqtaic naua qad'ai'te, qataq da 'amqajnaxac da nachaalataxac na shiýaxauapi. Qaq 'enauac namayi chigaqaigui nam 'onataxacpi mayi huetalec ana 'alhua.

¹⁷Qalaxayi ana 'alhua taýa'a da imeuo, qataq lýauegue' 'enauac nam qauem nhuennataxacpi mayi huetalec anamayi. Qalaxayi cam i'ot cam 'eetapeguec ñi Dios, nachi camayi nachi 'eetai' da nachaalataxac.

Cam ýataqta 'eesa qataq cam saq 'en

¹⁸Qami' ýalqolqa, mashi nvildeuo naua pa'atreec na'axa'te, qaq qami' qauaýajñi da huo'o qome ca anatai' mayi npa'aguene' so Cristo. Qaq nagui mashi qalota na yi'oq nam npa'aguene' somayi. Ýoqo'oyi qomi' saýajnaq da mashi nvildeuo naua pa'atreec na'axa'te.

¹⁹Namayipi qomi' ca'aisalo, qalaxayi ýoqta 'eesa da namayipi sa ishit da ýoqta qomi' lýa't. Cha'ayíctaxa da ýoqta maichi qomi' lýa't, nachi sa ishíttaxa da qomi' ca'aisalo. Qalaxayi namayipi 'eetec de'eda, yaqto' yi'oqta da sa ishit da 'en'a't da ýoqta qadaýipi.

²⁰Qalaxayi so Cristo mashi qami' ýanema so Espíritu Santo, nachi 'enauac da qoñiita huo'o da qadauattonaxanaxaqui.

²¹Qaq qami' samaxalo ana ýide, cha'ayi qami' qauauattoñi da 'eesa lataxac, qaq sa ishit da huo'otaq sa qauauattoñi. Qataq qami' qauaýajñiita da qaica ca natenataxanaxac da huo'otaq ishit da chigaqaigui dam lataxac mayi 'eesa.

²²Qaq ¿chaq négue't cam tenataxanaxaic? Qomyi nachica cam 'eetega da so Jesús sa ishit da nachiso so nta'a mayi qadca'alaxaqui. Qaq 'eca cam npa'aguenaxaua somayi, cha'ayi camayi nqolguete' ñi qadta'a qataq som llalec.

²³Qaq 'enauac nam yöqolguet som llalec ñi Dios, namayipi sa ishit da hueta'aguet ñi qadta'a. Qalaxayi nam sa ishit da yöqolguet so llalec ñi Dios, namayipi nataq'en hueta'aguet ñi qadta'a.

²⁴Qaq yöqo'oyi qami' ýataqta qai'oxochiýoiguilo qome naua qadquiyaqchilli' da n'aqtac mayi qau'qaichigui co'ollaq chita'ague da qau'amqajnataxañi. Cha'ayi de'eda n'aqtac mayi qau'qaichigui co'ollaxa da huo'otaq ýataqta huetaiguilo naua qadquiyaqchilli', nachi qami' ýataqta qan'ayiitau'a ñi Dios qataq so llalec.

²⁵Qaq som Jesucristo qomi' ýachaxanapeguema co'ollaxa da achaalataxac mayi chochaq tateec.

²⁶Qaq shiyiñi de'eda da qami' souaxat nam nshitaique da qami' ýatenachi't.

²⁷Qalaxayi qami' mashe qami' netanguita so Espíritu Santo mayi qami' ýanema so Jesucristo. Qaq sa ishit da iuen da huo'o ca qami' ýapaxague'n, cha'ayi nachiso som Espíritu qami' ýapaxaguenque 'enauac na lataxaguesat. Qaq nam lapaxaguenataxanaxacpi somayi ýataqta 'eesa, qaq sa ishit da saq 'en. Qaq yöqo'oyi nachi 'eetai' qome da qan'ayiitau'a so Cristo, cha'ayi nachiqami' ýapaxaguenque so Espíritu.

²⁸Qaq yöqo'oyi qami' ýalqolqa, nachi 'eetai' qome da qan'ayiitau'a so Cristo, yaqto' ýataqta huo'o qome da qadpe'e qom ivita da nachaxan somayi, qaq sa ishit da huo'o ca qad'aloxo qom ivita da ñi'iguelaq.

²⁹Qaq cha'ayi qami' mashe sogote da qauayajñi da so Jesucristo ishit da i'ot ca ýayamaqchiguiñi, qataq mashe qauayajñiita nataq'en da 'enauac nam ishit da i'ot ca ýayamaqchiguiñi, namayipi llalaqpi ñi Dios.

1 Juan 3

Na llalaqpi ñi Dios

¹Qaq ña qauloýa da ýataqta lta'adaic da lauotaxanaqtaic da shinaqta ñi qadta'a Dios da qomi' ýamata'aque da qomi' llalqa ñimayi, qaq yöqta 'eesa da qomi' llalqa. Qaq yöqo'oyi sa ishit da qomi' ýauatto'n nam quetague' na 'onataxacpi mayi huetalec ana 'alhua, cha'ayi sa ishit da ýauatton ñi Dios.

²Qami' ñauochaxa'u ýaqayá't, nagui mashe qomi' llalqa ñi Dios. Qaq saxanaxa da qomi' qaichoxotema chaq hua'ague ca 'eetec qome ca qadataxac ca pa'ateec na'a'q. Qalaxayi qomi' sayajnaq da qom nachaxan so Jesucristo, nachi ýataqta shinaqta'am somayi, cha'ayi ýataqta ñimaqa'ai' da seloqto'ot.

- ³Qaq 'enuac nam huo'o da lpe'e somayi, namayipi yataqta nqui'itaxatta, 'eeta'am da 'eetec so Jesucristo da yataqta qui'itta.
- ⁴Qalaxayi 'enuac nam i'ot ca lasouaxashit, namayipi sa yalaxalec na lqataxacpi ñi Dios, cha'ayi da huo'o ca qaýasouaxat, qaq 'eeta'am da sa ishit da qaýalaxalec na nqataxacpi.
- ⁵Cha'ayi qami' mashi qauayajñi da so Jesucristo somayi anaýa ana 'alhua, da yaqto' yapalaxat 'enuac na qadasouaxashitpi. Qaq somayi yataqta qaica ca 'oonolec lasouaxashit.
- ⁶Qaq 'enuac nam quetot da n'attau'a so Cristo, nachi namayipi sa ishit da quetot da i'otta'pe nam lasouaxashi'te. Qalaxayi 'enuac nam quetot da huo'o na lasouaxashitpi, namayipi sa ishit da ila'a qataq sa ishit da yauatton somayi.
- ⁷Qami' yalqolqa, sa ishit qome da huo'o ca qami' yatenachi't. Cam i'ot ca yayamaqchiguiñi, camayi yataqta no'on shiyaxaua, qaq 'eeta'am so Cristo da yataqta no'on shiyaxaua.
- ⁸Qalaxayi cam quetot da i'otta'pe naua lasouaxashi'te, camayi quetague' som shiyaxaua mayi lma'na. Cha'ayi somayi nal'ena da yataqta 'itaxaloxoic co'ollaq chita'ague huo'o ana 'alhua. Qaq yoqo'oyi so llalec ñi Dios anac da yaqto' nloxajñi 'enuac nam l'onataxanaxacpi somayi.
- ⁹Qalaxayi nam llalaqpi ñi Dios sa ishit da huo'otaq huo'o ca queto'ot da i'otta'pe naua lasouaxashi'te, cha'ayi camayi hueto'ot da achalataxac mayi yanem ñi Dios. Nachi camayi sa ishit da queto'ot da i'otta'pe naua lasouaxashi'te, cha'ayi llalec ñi Dios.
- ¹⁰Huaña, nachi ishit da qaýayaten cam yoqta 'eesa da llalaqpi ñi Dios qataq cam llalaqpi so shiyaxaua mayi lma'na, cha'ayi cam sa ishit da i'ot ca yayamaqchiguiñi, huo'otaq sa ishit da yauotec ca lqaýa, nachi camayi sa ishit da lalamaxat ñi Dios.

Ñi 'oonolec da shinaqta yataqta yauotec ca lya

- ¹¹Cha'ayi dam n'aqtaxanaxac mayi qau'qaichigui co'ollaq chita'ague da qau'amqajnataxani, 'eeta': Ñi 'oonolec da shinaqta yataqta yauotec ca lya.
- ¹²Qaq sa ishit qome da shinaqta'am so Caín mayi quetague' som shiyaxaua mayi lma'na, nachi yalauat co'ollaxa so lalamaxat lqaýa. Qaq ¿chaq tá'ainco' yi yalauat? Qomyi da i'ottac so Caín sa yayamaxani, qaq som lqaýa qalaq yataqta yayamaqchiguiñi da i'ottac.
- ¹³Qami' yaqaya't, sa ishit qome da qadhualliya'a qom qami' nquiýalo nam quetague' na 'onataxacpi mayi huetalec ana 'alhua.
- ¹⁴Cha'ayi qomi' mashi soqolqa'ai da 'ico' qadeleuaxa, nachi huo'o da qadca'alaxa. Qaq damayi saýajnaqta, cha'ayi sautaxac na qadqayañicpi. Qaq

cam sa ishit da yauotec ca lqajya, qaq camayi ñaq 'eetalec da leuaxaic.

¹⁵Qaq 'enauac nam nquiŷatapega cam lqajya, namayipi laataxanaxaic. Qaq qami' qauayajñi da sa ishit da huo'o ca laataxanaxaic da inoxoneu'a da nca'alaxa mayi chochaq tateec.

¹⁶Qaq saŷajnaqta da 'eetec da nauotaxanaqtaic, cha'ayi so Jesucristo qomi' yapaxaguenque co'ollaq yan da nachaalataxac da qomi' ileualguete. Qaq yoqo'oyi nataq'en qomi' sanaq da qanachaalataxac da ñañanaxalec na qadqayañicpi.

¹⁷Yoqo'oyi da huo'o ca 'oonolec da shinaqta da huo'o 'enauac nam lhueneguesat da nachaalataxac, qaq da huo'otaq ilota'a ca lqajya da huo'otaq huo'o da lhuenaxanaxa, qalaq sa ishit da nqouaguec camayi, nachi ŷhuá'ago' ca 'eetec camayi da yauotec ñi Dios?

¹⁸Qami' yalqolqa, de'eda qadsoxoyic sa ishito' qome da chochi ndotreec naua qad'aqtaqa, chaqdato' qome da yataqta 'eesa da qadsoxoyic, yaqto' yataqta qaila'a da huo'o ca so'otaq.

Qaica ca qan'aloxootaique da qanayuto'ot ñi Dios

¹⁹Qaq 'eda da 'eetec da qomi' saŷajnaq da yoqta qomi' 'eesoda qataq da sa ñi'aloxonaqtac da souaqto'ot ñi Dios.

²⁰Cha'ayi da qadquiyaqteyaxac da huo'otaq i'axat da huo'o ca qadasouaxashit, qaq saŷajnaq da ñi Dios yacteec da yayaten da qadquiyaqteyaxac, qataq ñimayi yayaten 'enauac da qadataxac.

²¹Yoqo'oyi qami' yaqayadolqa, da qadquiyaqteyaxac da huo'otaq sa ishit da huo'o ca qadasouaxashit naq'en, nachi yataqta sa ishit da ñi'aloxonaqto'ot ñi Dios.

²²Qaq ñimayi ishit da qomi' yanema 'enauac cam seŷaxanqaique, cha'ayi yataqta salaxasoxoguet nam lamaxasoxonaxacpi, qataq so'otaq cam yayamaxadeeta ñimayi.

²³Qaq dam lamaxasoxonaxac ñimayi 'eetega da qomi' sa'amaqtenaq so llalec Jesucristo, qataq 'eetega da ñi 'oonolec da shinaqta yataqta yauotec ca lya. Nachida da qomi' yamaxalguete.

²⁴Qaq nam yalaxalec na lamaxasoxonaxacpi, nachi yataqta n'attau'a ñimayi, qaq ñimayi hueta'aguet namayipi. Qaq saŷajnaq da ñimayi qomi' hueta'agueta, cha'ayi so n'Espíritu mayi qomi' yanema, somayi qomi' yayajnanaxanaxa'n.

1 Juan 4

So n'Espíritu ñi Dios qataq nam nhuennataxacpi mayi npa'aguene' so Cristo

¹Qami' yaqayañicpi, sa ishito' qome da qau'amaqchiñi 'enauac nam 'eetega da

i'aqtaxanaxac ñi Dios. Chaqdato' da qauchimaxachiya camayi, yaqto' qauayajñiita da naua lhuennataxaco yataqta chigoqo'oto ñi Dios, huo'otaq sa ishit. Cha'ayi ana 'alhua mashi huotaque da nlaxalec na tenataxanaxaicpi mayi 'eetega da i'aqtaxanaxan ñi Dios.

²Qalaxayi 'eda qome da 'eetec da huo'o mshi qauauattoñi cam netangui so n'Espíritu ñi Dios, 'eeta': 'Enauac nam 'eesa naq'en da so Jesucristo yoaqta 'eesa shiyaxaua, qaq nachina na netanguit so n'Espíritu ñi Dios.

³Qalaxayi cam sa ishit da yoaqta 'eesa naq'en so Jesús, qaq camayi sa ishit da netanguit so n'Espíritu ñi Dios. Chaqdata da camayi hueto'oto naua nhuennataxaco mayi npa'agueneto so Cristo. Qaq qami' mashi qau'aqaitapeguelec da huo'o ca na'a'q, qaq yi'o'q ne'ena naua nhuennataxaco. Qaq nagui mashi huetalguete naamayi ana 'alhua.

⁴Qami' yalqolqa, qami' lalamqa'te ñi Dios. Qaq mashi sogote da qodoxonqui ne'ena tenataxanaxaicpi, cha'ayi ñim Dios mayi qami' hueta'agueta yataqta 'añaxaic, qaq sa ishit da 'en'am som hueta'aguet nam quetague' na 'onataxacpi mayi huetalec ana 'alhua.

⁵Qaq nam tenataxanaxaicpi quetague' na 'onataxacpi mayi huetalec ana 'alhua, yoqo'oyi i'axattac. Qaq nam 'eeta'am quetague' na 'onataxacpi yataqta n'axayaxana namayipi.

⁶Qomi', qalaxayi qomi' lalamqa'te ñi Dios. Qaq nam yayuatton ñi Dios nachi yataqta qomi' n'axayaxanalo. Qaq nam sa ishit da lalamaxatpi ñi Dios, qalaq sa ishit da qomi' n'axayaxanalo. Qaq yoqo'oyi qomi' ishit da sauattonaq cam hueto'oto naua nhuennataxaco mayi yataqta 'eesoda qataq cam hueto'oto naua nhuennataxaco mayi desomaxanaqtaxa'n.

Huotaxanaqtaqaic ñi Dios

⁷Qami' yaqayadolqa, ñi 'oonolec da shinaqta yataqta yayuotec ca lya, cha'ayi dam nauotaxanaqtaic chigoqo'ot ñi Dios. Qaq 'enauac nam huo'o da lauotaxanaqtaic, namayipi llalaqpi ñi Dios, qataq yayuatton ñimayi.

⁸Qaq cam sa ishit da dauotaxanaqta, qachi sa ishit da yayuatton ñi Dios, cha'ayi ñimayi huotaxanaqtaqaic.

⁹Qaq ñi Dios qomi' yachaxanalo da lauotaxanaqtaic co'ollaq namaxa ana 'alhua so 'oonolec llalec, da yaqto' qomi' sachigoxotaqchigui somayi da qadca'alaxa.

¹⁰Qaq 'eda da huo'o mshi sayajnaq da lauotaxanaqtaic ñi Dios da ñimayi hua'auñi da qomi' yayuoteque. Yoqo'oyi qomi' namaxalo so llalec, da yaqto' chigoqchigui naq'en somayi da yapalaxat na qadasouaxashitpi. Qaq sa ishit da nachiqomi' chigoqchigui da sauotaxac ñimayi.

¹¹Qami' yaqayadolqa, da nachi 'eetec de'eda da qomi' yayuoteque ñi Dios, qaq

nataq'en ñi 'oonolec da shinaqta yataqta yauotec ca lya.

¹²Ñi Dios qaica da huo'o ca nma'ai' da yauatton. Qalaxayi ñi 'oonolec da shinaqta da yataqta yauotec ca lya, nachi ñi Dios qomi' hueta'agueta, nachi da lauotaxanaqtaic ñimayi ivitta'a da nalochiguiñi da qomi' huetaiguilo.

¹³Qaq da yoqta 'itchiguiñi naq'en da qomi' ñi'adaqtau'a ñi Dios, qataq da qomi' hueta'agueta ñimayi, 'eeta': Ñimayi qomi' yanema so n'Espíritu Santo.

¹⁴Qataq qomi' nataq'en yataqta sauanaqchigui ñi qadta'a Dios qataq sa'axataqtac da ñimayi namaq so llalec, da yaqto' nca'alaxateec 'enauac nam huetalec ana 'alhua.

¹⁵Qaq cam 'eesa naq'en so Jesús da nachiso so llalec ñi Dios, camayi n'attau'a ñi Dios, qataq ñimayi hueta'aguet camayi.

¹⁶Qaq 'eda da 'eetec da huo'o mshi sayajnaq qataq sa'amaqtenaq da ñi Dios qomi' yauoteque. Ñi Dios huotaxanaqtaic. Qaq cam hueto'ot da nauotaxanaqtaic, camayi n'attau'a ñi Dios, qaq ñimayi hueta'aguet camayi.

¹⁷Qaq yaqto' sevidaqta'a da yataqta nalochiguiñi da qadauotaxanaqtaic, yaqto' ca na'a'q qom qanmit 'enauac na shiyaxauapi, qalaq sa ishit da ñi'aloxonaqtac. Cha'ayi qomi' nagui da ñaq souaqta'a ana 'alhua, qalaq yataqta shinaqta'am so Jesucristo.

¹⁸Qaq cam hueta'ague de'eda nauotaxanaqtaic, nachi sa ishit da huo'o ca ncolanaxa. Cha'ayi de'eda nauotaxanaqtaic mayi nalochiguiñi, damayi i'odauec ca ncolanaxa. Cha'ayi de'eda ncolanaxa, damayi ilota'aguet da nhuaxanaguec. Qaq yoqo'oyi ca huo'o da lcolanaxa, qachi camayi sa ishit da yataqta dauotaxanaqta.

¹⁹Qaq qomi' yataqta sauotaxac ñi Dios, cha'ayi ñimayi hua'auñi da qomi' yauoteque.

²⁰Qalaxayi da huo'o ca 'eeta': "Ayim sauotec ñi Dios," qalaxayi camayi da ña nqui'yata'ai' ca lqa'ya, nachi camayi chochi tenataxanaxaic. Cha'ayi ca 'oonolec shiyaxaua da huo'otaq sa ishit da yauotec ca lqa'ya mayi ilota'a, nachi camayi ¿huá'aguctoxo' da ishit da yauotec ñi Dios mayi sa ishit da ila'a?

²¹Qaq ñimayi qomi' yanema da lamaxasoxonaxac, 'eeta': Ca yauotec ñi Dios, qaq no'on da nataq'en yauotec ca lqa'ya.

1 Juan 5

Da 'eetec da qodoxonec na 'onataxacpi

¹Qaq 'enauac nam huo'o da lpi'i'yaxac so Jesús da nachiso so nta'a mayi qadca'alaxaqui, namayipi llalaqpi ñi Dios. Qaq ca yauotec ñi qadta'a, qaq

nataq'en yäuotec na llalaqpi ñimayi.

²Qaq da huo'otaq sauotaxac ñi Dios, qataq so'otaq 'enuac nam damaxasoxoolecpi, qaq nataq'en saÿajnaqta da sauotaxac na llalaqpi ñimayi.

³Cha'ayi da qaÿauotec ñi Dios, damayi naigui da qaÿalaxaguet nam lamaxasoxonaxacpi ñimayi. Qaq nam lamaxasoxonaxacpi sa ishit da qapa'atta.

⁴Cha'ayi 'enuac nam llalaqpi ñi Dios, namayipi loxonec nam 'onataxacpi mayi huetalec ana 'alhua. Qaq nachida da qadpi'iÿaxac da chigoqchigui da qodoxonec na 'onataxacpi.

⁵Qaq yöqo'oyi cam huo'o da lpi'iÿaxac so Jesús da nachiso so llalec ñi Dios, mayi nachicata ishit da loxonec na 'onataxacpi.

Da n'aqtagec so llalec ñi Dios

⁶Qaq da lvidaxac co'ollaq hueta'a ana 'alhua so Jesucristo, dos naua l'anqa'te: so 'etaxat co'ollaq qanachilaxan, qataq soua ltago'q co'ollaq qaÿalauat. Qaq sa ishit da nachaqsota so 'etaxat, cha'ayi nataq'en soua ltago'q co'ollaq qaÿalauat. Qaq so Espíritu Santo nachiso so i'axat de'eda, qalaq yätaqta 'eesa da l'aqtaxanaxac.

⁷Qaq tres naua hueto'oto na piguem mayi i'axa't de'eda: ñi qadta'a, qataq so l'enaxat n'aqtac, qataq so Espíritu Santo. Qaq ne'enua tres 'eeta'am da 'oonolec.

⁸Qataq tres naua huetalguete ana 'alhua mayi i'axa't de'eda: so Espíritu Santo, qataq so 'etaxat mayi qanachilgui, qataq soua ntago'q mayi qaicoldeec. Qaq ne'enua tres 'eeta'a't da l'aqtaxanaxa'c.

⁹Qaq qomi' ishit da sa'amaqtenaq da l'aqtaxanaxac ca chochi shiÿaxaua. Qalaxayi da l'aqtaxanaxac ñi Dios yätaqta yacteec, cha'ayi damayi i'axat da n'aqtagec so llalec.

¹⁰Qaq cam i'amaqten so llalec ñi Dios, nachi camayi huetaigui añi lquiyaqte de'eda n'aqtaxanaxac. Qaq cam sa ishit da i'amaqten ñi Dios, nachi camayi 'eeta'am da shipecaic naq'en ñimayi. Cha'ayi sa ishit da i'amaqten da l'aqtaxanaxac ñi Dios co'ollaq i'axat so llalec.

¹¹Qaq de'eda l'aqtaxanaxac ñi Dios naigui da qomi' ÿanema da nca'alaxa mayi chochaq tateec. Qaq de'eda nca'alaxa chigoqchigui so llalec.

¹²Qaq cam n'attau'a so llalec ñi Dios, qaq camayi nataq'en hueto'ot de'eda nca'alaxa. Qaq cam sa ishit da n'attau'a somayi, qaq sa ishit da hueto'ot de'eda nca'alaxa.

Da pa'ateec nqataxac

¹³Qaq shiyiñi ana'ana yide da qami' samaxalo, qami' mayi qau'amaqchiñi so

llalec ñi Dios, da yaqto' qauayajñiita da qami' hueto'oto da nca'alaxa mayi chochaq tateec.

¹⁴Qaq yataqta sa ishit da ñi'aloxonaqto'ot ñi Dios, cha'ayi qomi' sayajnaqta da huo'otaq seyxanqaique ca yayamaxadeeta ñimayi, qalaq ishit da qomi' hua'axajalo.

¹⁵Qaq da qomi' sayajnaq da ñi Dios hua'axaja da qanqouagaxaunaxac, qaq nataq'en sayajnaq da mashi qomi' hueto'oto ca seyxanaqtaique.

¹⁶Qaq da huo'otaq huo'o ca yauaachigui ca l'amqajnataxanaxaua da huo'o ca isoma'aguet lasouaxashit, da huo'otaq sa ishit da taja'a naq'en da nleuaxa, qaq no'on da nqouagaxaueelec camayi. Nachi ñi Dios yami' camayi da lca'alaxa, da huo'otaq que'eca lasouaxashit sa ishit da taja'a naq'en da nleuaxa. Cha'ayi huo'o ca nasouaxashit mayi taja'a naq'en da nleuaxa ca shiyaxaua. Qaq sa ishit da shiitega da qanqouagaxaueelec que'eca nasouaxashit.

¹⁷Qaq 'enauac nam qauemsat naigui na nasouaxashitpi, qalaxayi huo'o ca nasouaxashit sa ishit da taja'a naq'en da nleuaxa ca shiyaxaua.

¹⁸Cha'ayi sayajnaq da ca 'eeta'am naq'en da yataqta lta'a ñi Dios, camayi sa ishit da huo'o ca i'ot lasouaxashit. Cha'ayi so llalec ñi Dios ntela'a camayi, qaq som shiyaxaua lma'na sa ishit da huo'o ca 'en'ac.

¹⁹Qaq qomi' sayajnaqta da qomi' lalamqa'te ñi Dios, qaq nam layipi shiyaxauapi mayi huetalec ana 'alhua 'enauac hueto'ot da l'anaxac so shiyaxaua lma'na.

²⁰Nataq'en qomi' sayajnaq da so llalec ñi Dios, somayi anac da qomi' yanema da qadauattonaxanaxac, da yaqto' sauattonaqta ñim yoqta 'eesa Dios. Qaq ñi'adaqtau'a som llalec Jesucristo som yataqta 'eesa. Qaq 'eso som qadta'a Dios, qataq nachiso som chigoqo'ot da nca'alaxa mayi chochaq tateec.

²¹Qami' yalqolqa, yataqta qadvichiya'a qome ca lya qoyiitega qadta'a dios. Aja', nachi 'eetec.

2 Juan

2 Juan 1

Da n'aqtac mayi yataqta 'eesa qataq da nauotaxanaqtaic

¹Ayim mayi ayim qadquedoxonqui, samaxa ana yide aca yaqaya mayi lca'aguishi ni Dios qataq cam llalaqpi mayi yataqta yauotaxatpi. Qaq saqayimta da sauotec camayipi, cha'ayi nataq'en 'enauac nam yauattoota dam n'aqtac mayi yataqta 'eesa.

²Ayim yataqta sauotec 'enauac da qoniita souaxat dam n'aqtac mayi yataqta 'eesa, dam huetaiguilo naua qadquiyaqte, qataq nachi 'eetai' da qomi' hueta'agueta.

³Qaq nim qadta'a Dios qataq so qadataxala' Jesucristo som llalec nimayi qami' yanema qome da lqouagaxanaqtaic qataq da lchxonntaxanaxa qataq da l-lagaxayic. Qaq damayi qauacoñiiguet qami' mayi qauauattoñi da n'aqtac mayi 'eesa qataq da qanchoxonniya't.

⁴Yataqta lta'adaic da nitonaxac da ayim huo'o na selalec na 'ai'alaqpi da quetague' da n'aqtac mayi 'eesa, da 'eeta'am co'ollaq qomi' yanema de'eda lamaxasoxonaxac ni qadta'a Dios.

⁵Qaq nagui 'am yaqaya, 'am nachoxonnot da ni 'oonolec da shinaqta yataqta yauotec ca lya. Qaq de'eda shiyini da 'am samaxa sa ishit da huo'otaq dalaxaic namaxasoxonaxac, cha'ayi nachidatac da namaxasoxonaxac mayi saconaxaguet co'ollaq chita'ague da sa'amqajntaxanaq.

⁶De'eda nauotaxanaqtaic naigui da qayalaxaguet na lamaxasoxonaxacpi ni Dios. Qaq de'eda namaxasoxonaxac mayi qami' qau'qaichigui co'olloxochiyi, damayi 'eetega da qoniita'am ca shiyaxaua dauotaxanaqta.

Nam tenataxanaxaicpi

⁷Cha'ayi qalota nam huetalec ana 'alhua tenataxanaxaicpi mayi nqolguete' so Jesucristo da yoqta 'eesa shiyaxaua. Qaq cam nachi 'eetec de'eda, qachi nachica ca tenataxanaxaic qataq npa'aguene' so Cristo.

⁸Qaq maxatchaxa qome da qoniita, yaqto' sa ishit da daqat cam naigui da qad'onataxanaxaqui. Chaqdata da qauacoñiiguet cam yataqta nalochiguiñi qanshiitenaguiiqui.

⁹Cha'ayi ca camachaqcague't da huo'otaq hua'auapec, qaq sa ishit da n'onaigui dam dapaxaguenataxanec so Cristo, qachi camayi sa ishit da hueta'aguet ni Dios. Qalaxayi cam nachi 'eetai' da huetaigui da lapaxaguenataxanaxac so Cristo, camayi hueta'aguet ni qadta'a Dios qataq so llalec.

¹⁰Qaq da huo'otaq huo'o ca qami' nqo'onalo da sa ishit da yachitac de'eda

napaxaguenataxanaxac, nachi camayi sa ishit da qanashiñiigué ca qadmayi, qataq sa ishit da qanquiñi'.

¹¹Cha'ayi ca nquine' camayi, nachi 'eeta'am da nhuanau'a cam sa yäyamaxañi mayi i'ottac.

Da pa'ateec n'aqtac

¹²Qaq yataqta qalota nam i'aqtacpi da qami' shinapegalo. Qalaxayi sa ishit da sedelec ana'ana yide da qami' samaxalo. Cha'ayi seuata'a qom qami' ñoqo'onalo mayi yataqta qami' ñima'ato da qami' shinapegalo, yaqto' da qantonaxac yataqta nalochiguiñi.

¹³Qaq nam llalaqpi añi 'adqaÿa 'am yamaxa da lquinaxanaxac, añim nataq'en lca'aguishi ñi Dios. Aja', nachi 'eetec.

3 Juan

3 Juan 1

Da no'on n'aqtagec so Gayo

¹Ayim mayi ayim nquedoxonec, 'am samaxa ana yide, 'am ñauochaxaua yaqaya Gayo, cha'ayi yataqta 'eesa da 'am yaoutaxat.

²Am ñauochaxaua yaqaya, da ñoqouagaxaunaxac, ñishitaique da yaayamaqchiguiñi 'enauac cam 'au'ot, qataq saqca ca da da 'anachaalataxac, da yaqto 'eeta'am da 'adquiyaqteyaxac mayi yaayamaqchiguiñi.

³Cha'ayi ayim yataqta qalota da yamaiquixac co'ollaq huo'o na nvi' qadqayañicpi, nachi ayim i'axattapeguem da yataqta 'aupacchigui da 'adpi'iyaxac, cha'ayi nachi qouetaigui dam n'aqtac mayi yataqta 'eesa.

⁴Qaica ca lya yacteec naq'en da ñitonaxac da huo'otaq ayim sayaten da na yalaqpi huetaigui da i'ottac da n'aqtac mayi yataqta 'eesa.

⁵Am ñauochaxaua yaqaya, yataqta yaayamaqchiguiñi da 'adataxac, yi 'aupacchigui da qouetapegue' na qadqayañicpi, lamaaxa nam yaqa'a ca chigaqa'ague.

⁶Cha'ayi namayipi da'aqtaxaatapeguem 'enauac na 'amqajnataxanaxaicpi ne'ena soota'a, i'axattac da 'adauotaxanaqtaic. Qaq yoqo'oyi ayim 'anqouaguec qome da 'autaunec namayipi ca lhuenaxanaxa, yaqto' ishit da qaltaq cot da lliquixac. Qalaxayi ca 'adtaunaxanaxac yataqta yaayamaxadeeta 'anqa'en ñi qadta'a Dios.

⁷Cha'ayi namayipi cot da lliquixac da do'onataxanot so Jesucristo, qataq sa ishit da yaconguet da ltaunaxanaxac cam sa ishit da yaoutton ñi Dios.

⁸Qaq yoqo'oyi qomi' ishit da ñachoxola't da seloxoguet namayipi da setauanaxac da l'aqtanaxanaxac da i'axat da n'aqtac mayi 'eesa.

Da qauem lataxac so Diótfes

⁹Qaq ayim shiyiñi co'ollaxa aso yide da samaxa na 'amqajnataxanaxaicpi. Qalaxayi ca Diótfes sa ishit da yaconguet da qadamaxasoxonaxac, cha'ayi camayi nshitaique da nachicata lataxala' namayipi.

¹⁰Qaq yoqo'oyi da ivita da ashic, qaq yataqta ñi'axatshiguem damayi, souaxat da ayim quetapeguelec camayi qataq souaxat da latenataxanaxac. Qataq saqdata de'eda i'ottac, nataq'en sa ishit da yaconguet na qadqayañicpi. Qataq nam huotaique da yaconguet namayipi yataqta sa yashinem qataq yamaqhuc da ca'ai naq'en na 'amqajnataxanaxaicpi.

¹¹Am ñauochaxaua yaqaya, sa ishit qome da qoquegue ca qauem 'onataxac, chaqata ca no'on. Cha'ayi cam i'ot ca yaayamaqchiguiñi, camayi lalamaxat ñi

Dios, qaq cam i'ot ca sa yäyamaxañi, qachi sa ishit da ila'a ñi Dios.

Da no'on n'aqtagec so Demetrio

¹²Enauac na shiŷaxauapi yataqta no'on da l'aqtanaxac da i'axattac ca Demetrio. Nataq'en da n'aqtac mayi yataqta 'eesa, damayi i'axat da no'on lataxac camayi. Qaq qomi' nataq'en sa'axataqtac, qataq qami' qauayajñiita da de'eda qad'aqtac yataqta 'eesa.

Da pa'ateec n'aqtac

¹³Qaq aŷim yataqta qalota nam i'aqtacpi, qalaxayi sa ishit da sedelec ana yide da 'am samaxa.

¹⁴Cha'ayi seuata'a qom huo'otaq saqayaloq da 'am ñauane', nachi yataqta ñima'ai' da 'am setaqtapegue'.

¹⁵Qaq ñishitaique da 'aulacchiguiñi. Qaq 'enauac nam qadqayañicpi mayi aŷim hueta'aguet 'am yamaxa da lquinanaxac. Qaq aŷim 'anqouaguec, 'ai'anem qome da iquinanaxac ñi 'oonolec ca qadqayañicpi.

Judas

Judas 1

So Judas yamaxa aso lede nam lyaxanataguishicpi ñi Dios

¹Ayım mayi i'enaxat Judas, ayım l-latac so Jesucristo, qataq yaqaya so Santiago. Ayım shiyiñi ana yide da samaxa nam lyaxanataguishicpi ñi qadta'a Dios da iyotauga da yauo'o lalamaxatpi. Qaq namayipi yataqta qantela'a, souaxat da n'attau'a so Jesucristo.

²Ñishitaique da qami' qauacoñiiguet dam chochaq huañi nchoxonntaxanaxa, nlagaxayic, qataq da nauotaxanaqtaic.

Nam dapaxaguenataxaatapeguc da saq 'en

(2 Pedro 2.1-17)

³Qami' ñauochaxa'u yaqaya't, ayım huo'o da lta'adaic iyaxa da shiyiñi da llic da nca'alaxa mayi mashi 'enauac qomi' huetaiguilo da qami' samaxalo. Qalaxayi nagui sela'a da iuen da shiyiñi da qami' ñachoxodeetoiguilo da nachi 'eetai' da qauloquitatepuelec qome da qad'amqajnataxanaxac mayi mashi ime da qoyami' 'enauac nam lalamaxatpi ñi Dios.

⁴Cha'ayi huo'o na shiyaxauapi quetaigui da latenataxanaxac da qami' taiguilo. Namayipi nal'ena co'ollaxa da i'axa't naua ñiyigui'shi l'aqtaqa ñi Dios da ta'ya'a da 'itchiguiñi nhuaxanaguec. Namayipi yataqta qauemaicpi, cha'ayi yaconguet da lqouagaxanaqtaic ñi qadta'a Dios da chochi da'ashiyoigui da i'o't naua n'onataxaco da lapachiyaxac, qataq nqolguete' ñi Dios ñim qomi' lalamqa'te qataq so qadataxala' Jesucristo.

⁵Qaq nai'ctaxa da qami' mashi sogote da qauayajñi de'eda, qalaxayi nachi 'en'am ñishitaique da qami' seuennataxanaxanque da 'eetec ñi qadataxala' Dios da nai'ctaxa da nqateeguesop co'ollaxa yi Egipto so llalaqpi so Israel, qalaxayi co'ollaq qayata'ague, nachi ileu naq'en som sa ishit da da'amqajnaxatan somayipi.

⁶Qataq som lamaxashicpi piguem l'ecpi ñi Dios mayi sa ishit co'ollaxa da yayamaxatec da l'onataxanaxac, chaqdata da ca'ai cam lalamaxat lma', nachi ñi Dios chochaq tateec naq'en da iconitta'aguet na napalaxa somayipi, da iuatta'aguet naq'en ca pa'ateec na'a'q qom nmit 'enauacna.

⁷Nataq'en so shiyaxauapi lma' yi Sodoma qataq Gomorra qataq som shiyaxauapi mayi lauodeuapi mayi 'eeta'am se'eso namaxashicpi piguem l'ecpi da nañanguet da lquishiguetaxac, qataq taigui da namanaxanaqtaic mayi sa natenguet da yoqta lataxac ca shiyaxaua, nachi 'enauac somayipi nque'etaxangui so nodec mayi chochaq tateec co'ollaq qayauo'o da nhuaxanaguec. Qaq damayi 'eeta'am da nqataxac 'enauac na shiyaxauapi.

⁸Qalaxayi nachi 'eeta'am sa ishit da yaqalan de'eda ne'ena shiyaxauapi.

Namayipi quetagueto naua lchoxonaxaco, yöqo'oyi ishipaxanaqchit da l'oquiaxac, qataq sa ýaconguet da lamaxasoxonaxac ñi qadataxala' na namaxashic piguem l'ecpi.

⁹Qamaq so lataxala' na namaxashic piguem l'ecpi, l'enaxat Miguel, co'ollaq deloctague' so shiyaxaua lma'na, qaq co'ollaq ncotatague' somayi, souaxat so l'oquiaxac so Moisés. Qalaq sa ishit da huo'otaq iuaxanque naua l'aqtaqa. Chaqdata da 'eeta': “Ñi qadataxala' Dios 'am nłaxa qome.”

¹⁰Qalaxayi ne'ena shiyaxauapi ýataqta qauema naua l'aqtaqa da detaxaya cam sa ishit da ýauatton. Qaq nam lataxacpi mayi chochi ýachigoxotchigui da lmejnaxanaxac da ýauatton, qalaq 'eeta'am da lauatonnaxanaxac ca shiguiyac mayi qaica ca ýayaten. Qaq do'onataxana, qalaxayi maichi que'emaxam.

¹¹Qaq ýataqta ;choxodaxaso' namayipi! Cha'ayi quetegue da lataxac so Caín, qataq souaxat da nshitaique da nauec añi plata, nachi dashiuec, 'eeta'am so Balaam. Qataq imeuo qanqoyin, 'eeta'am so Coré co'ollaq qayalauat, souaxat da npa'aguenaxac.

¹²Namayipi ýataqta i'ot da n'agaxa da ýalectaigui na qadqui'axaqui da ñi 'oonolec da qoñiita nhuana'ai' ca lqaya. Nachi namayipi ýalectauo da deque'etac qataq nyomtac, ýataqta machiguiñi qataq ýataqta qaica ca l'agaxa. Namayipi 'eeta'am ca nataxala' da maichi nteltapeguela't, qataq 'eeta'am ca l'oc mayi saq chigoxoigui ca 'etaxat, chochi ýachitac na l'at, qataq 'eeta'am aca qo'ipaq mayi qaca ana ala da ivita ca laloqo', ýataqta daqata da ivita da qanqat.

¹³Qataq namayipi 'eeta'am ana late'edai lapaxa na 'etaxat mayi maichi nmalaxattashiguem nam qaica ca lyac lcochi. Qataq namayipi 'eeta'am ana huaqajñipi mayi ca'ai cam yöqta llic, nachi qaiuaxanec da quetaigui nam chochaq tateec napalaxa.

¹⁴Nataq'en so Henoc som huetoigui da siete nqochin na llalaqpi so Adán, somayi i'axata'a namayipi co'ollaq i'aqtaxanaxan ñi Dios, 'eeta': “Aým sauateguet ñi qadataxala' nnaictague' som chalcata mil nam lalamaxatpi,

¹⁵da yaqto' nmit 'enauac na shiyaxauapi, qataq da ýauo'o da nhuaxanaguec nam qauemaicpi, souaxat 'enauac nam sa ýayamaxañisat mayi chigoqchigui namayipi, qataq souaxat nam qauem l'aqtacpi ne'ena 'itaxaloxoicpi mayi sa iyacnapec da detaxaya ñimayi.”

¹⁶Namayipi taxayaxaicpi qataq quetapegulec ca lya. Chaqdata da nmitta'ai cam maichi lqopitaxanaqtaic. Qataq naua l'aqtaqa ýataqta ñi'oxonnaxaiqa. Qataq da detaxaya ca lya shiyaxaua, qalaq ýataqta iyaata, cha'ayi chochi naquitta'a.

Qayaqata na 'amqajnataxanaxaicpi

¹⁷Qalaxayi qami' ñauochaxa'u ÿaqayadolqa, qauennachiya'a da nal'ena co'ollaxa soua lamaxa'shi so qadataxala' Jesucristo,

¹⁸da i'axattrac de'eda 'eeta': "Caua pa'atrec na'axa'te, qaq huo'o qome na shiyaxauapi mayi yataqta yi'inai' da n'amqajnataxanaxac, qataq chochi quetague' nam maichi 'eetapeguecpi mayi qauem."

¹⁹Qaq 'ena nam i'ot da iyodacachi naq'en na shiyaxauapi, cha'ayi yalaxaguet cam 'eetapeguec da lapachiyaxac. Qataq namayipi sa ishit da netanguit so n'Espíritu ñi Dios.

²⁰Qalaxayi qami' ñauochaxa'u ÿaqaya't, yataqta qauayamaxachiitec qome dam qui'itta qad'amqajnataxanaxaqui. Qataq da qanqouagaxauñi, qalaq nachida da l'añaxac so Espíritu Santo.

²¹Qataq sa ishit qome da qai'axañiuec da lauotaxanaqtaic ñi Dios. Qataq qauachiya'aguet ca pa'ateec na'a'q qom so qadataxala' Jesucristo yachigoxotchigui da lchxonntaxanaxa da qomi' yanema ca nca'alaxa mayi chochaq Tateec.

²²Qataq cam huo'o ca lqolguetaxanaxac, qalaq yataqta qau'aqtaxañiitem.

²³Camayi qanca'alaxachiiueguesop ca nodec. Qataq nataq'en qauchoxoyiñi nam laypi, qalaxayi yataqta qauqaiquiya'agueta naua alogo mayi nataq'en ividaiguilo dam qauem n'onataxac namayipi.

Da pa'ateec ñi'oxonntaxanaxac

²⁴⁻²⁵Qaq ñi qadta'a Dios mayi qaica ca lya qataq yajnaxanaxaic, ñim qadca'alaxaqui, ñimayi yataqta 'añaxaic da qami' ntela'alo, da yaqto' sa ishit da qoviyañi, qataq da yaqto' qami' nachaalataxaneu'alo cam hueta'a mayi qaica ca 'en'am da lli'oxoyic, qalaq yataqta qami' qui'itte' qataq qauamaichiguiñi. Qaq ñimayi nachi 'eetai' qome da ñi'oxonnataguec, l'amaqchic, l'añaxac, qataq da 'enec, souaxat so qadataxala' Jesucristo. Qaq damayi nachi 'eetai' da chigoqta'ague, qataq nagui, qataq dam taya'ague. Aja', nachi 'eetec.

Apocalípsis

Apocalípsis 1

Da 'eetec da lauanaqchic so Jesucristo

¹Qaq 'eda da 'eetec da nauanaqchic mayi ýami' ñi Dios so Jesucristo, da yaqto' somayi ishit da ýäyajnaxanaxanec na lamaxashicpi dam saqaýaloq da yi'oq. Qaq so Jesucristo ýachigoxotchigui so lamaxashic piguem l'ec da ýäyajnaxanaxan so lamaxashic Juan.

²Qaq ýoqo'oyi somayi ýataqta 'eesa de'eda l'aqtaxanaxac 'enauac nam ýauaachigui, da ýataqta 'eesa da l'aqtacpi ñi Dios dam qomi' nda'alo so Jesucristo.

³Qaq ýataqta machiguiñi qome ca itaxäyaxan ana'ana nede, qataq machiguiñi nataq'en ca n'axäyaxaatega qom qaitaxäyaxan de'eda n'aqtaxanaxac mayi chigoqo'ot ñi Dios, qataq da ýataqta ýalaxaguet de'eda qoyittalec ana'ana nede, cha'ayi mashi sa qaýapeque ca loga't da yi'oq 'enauac ne'ena.

So Juan ýamaxa aso lede soua siete 'ale'u mayi netalguete na 'amqajnataxanaxaicpi

⁴Aým Juan, samaxa ana ýide naua siete 'ale'u mayi netalguete na 'amqajnataxanaxaicpi mayi netaigui yi 'alhua Asia. Qami' ýaqaýañicpi, ñishitaique da qami' qauacoñiiguet da nqouagaxanaqtaic qataq da nlagaxayic mayi chigoqo'ot ñi Dios, ñim nachi 'eetai' da huo'o, qataq ñim do'onataxaatac nagui, qataq naýa'cna. Qataq nataq'en chigoqo'ot nam siete saq cha'api mayi datatau'a ca nso'onqa' ñimayi.

⁵Qataq chigoqo'ot so Jesucristo som ýataqta ipacchiguilo naua l'aqtaqa ñi Dios, qataq nachiso so l'auaxanec da qanca'alaxateeguesop na leuaxaicpi, qataq nachiso so lataxala' na nta'alpi mayi huetalec ana 'alhua. Qaq somayi ýataqta qomi' ýauoteque, qataq iyouec na qadasouaxashitpi, deýoxonalo naua ltago'q,

⁶qataq ýanaguilo da qomi' nta'al qataq da qomi' ltaxäyaxanaxanqa naq'en na shiýaxauapi, da yaqto' so'onataxanqot ñim lta'a Dios. ¡Qaq somayi nachi 'eetai' qome da lli'oxoyic qataq da l'añaxac! Aja', nachi 'eetec.

⁷Qaq ¡ña qauloýa, na Cristo nactaigui na l'oc! Qaq 'enauac qome da qaila'aguet, qaq ivida'a qome nam ique'emaqchit ishit da ila'a namayi. Qaq 'enauac qome na ýotta'a't shiýaxauapi mayi huetalec ana 'alhua ýataqta noýiitagui qome qaila'aguet. Aja', nachi 'eetec.

⁸Qaq 'enapec ñi qadataxala' Dios: "Aým mayi nachaým l'atchiguiñi, qataq nachaým pa'ateec, shiita'am aca l'auaxana ana leetrapi qataq aca pa'ateec." Qaq 'eda da 'enapec ñim qaica ca ýaqalanapec, ñim nachi 'eetai' da huo'o,

qataq ñim do'onataxaatac nagui, qataq na'ya'cna.

Da nmejnaguec da lli'oxoyic so Cristo

⁹Qaq a'yim Juan mayi maichi a'yim qadqajai qataq qami' shiita'ama da huo'o da ñique'ejnaxac qataq da sa'axattac da l'onataxanaxac da ilo'ogue 'enuacna ñi Dios qataq da huo'o da ñiualaunaxac mayi chigoqo'ot so Jesucristo. Qaq a'yim qaicoñittai', sootaña añi delec, l'enaxat da Patmos, souaxat da a'yim sa'axattac da l'aqtac ñi Dios mayi qomi' nda'alo so Jesucristo.

¹⁰Qaq huetoigui so na'a'q mayi laloxoqui da qaj'i'oxoden so qadataxala', co'ollaq a'yim nvita da sootaigui da l'añaxac so Espíritu Santo. Nachi sa'axa'ya co'ollaxa so lta'adaic nvilyaxac, chimaxague na ilaq, 'eeta'am na l-lamaxa ana nashiide.

¹¹Qaq a'yim 'enapega, 'eeta': –Nachayim mayi a'yim l'auaxanec qataq nachayim mayi sepa'ateec, shiita'am aca l'auaxana ana leetrapi qataq aca pa'ateec. Qaq 'am 'edelec qome aca nede 'enuac na 'auauaachigui. Ime, qaq 'auamaxalo qome naua siete 'ale'u mayi neta'guete na 'amqajnataxanaxaicpi mayi netaigui yi 'alhua Asia: yim Éfeso, Esmirna, Pérgamo, Tiatira, Sardes, Filadelfia, qataq yi Laodicea.

¹²Ime, nachi ñoqoilec co'ollaxa da samata'a som a'yim detaqtega. Qaq can ñamatashiguem, nachi sela'a aso siete nco'yadaxanaxaqui, ndoteec ana chigaqaigui na oro.

¹³Qaq na laiñi se'esoua siete nco'yadaxanaxaqui' sela'a so 'oonolec 'eeta'am na shiyaxaua llalec. Qaq soua alogo yataqta ivildañi, qataq so lasot alaxa naguelec ana ltoque, somayi chigaqaigui na oro.

¹⁴Qaq na laue yataqta lapagaxaic, 'eeta'am da lapagaxa na qagueta laue, huo'otaq ana aloñi. Qaq naua l'ai'te qalaq 'eeta'am na l'edaxa na nodec.

¹⁵Qaq naua lchil yataqta qashilectrapiguiñi, 'eeta'am na nqashilgaqtac lcat l'enaxat bronce mayi qayasaxangui na nodec. Qaq da lavilyaxac 'eeta'am da l-lamaxa ana lapaxa aso auaxai.

¹⁶Qaq na lhuaq mayi aloic huetaigui'lo soua siete huaqajñi. Qaq na alap netaigui so yilonec yataqta yaxadaic, dos naua ala'pi. Qaq na lashic yataqta 'eeta'am añi nala' da ivita da 'edoigui.

¹⁷Qaq co'ollaq sela'a, nachi souañi, 'eeta'am da seleu. Qalaxayi somayi yauota'a na lhuaq aloic da a'yim ipoteu'a. Nachi a'yim 'enapega, 'eeta': –Sa ishit qome da 'ayi'i. A'yim mayi nachayim l'auaxanec, qataq a'yim mayi nachayim sepa'ateec.

¹⁸Qaq a'yim mayi nachayim ñica'alapeguec. A'yim co'ollaxa seleu, qalaxayi nagui qaltaq ñica'altauec, qanachi sa lya da seleu. Qaq nagui a'yim hueto'ot da

l'añaxac da nleuaxa qataq cam laponqa' na leuaxaicpi.

¹⁹Qaq 'iyiñi qome 'enauac na 'auauaachigui, qataq 'enauac nam nagui yi'oq, qataq cam ñaq taña'a da yi'oq.

²⁰Qaq 'eda dam saq cha'a n'aqtagec asom siete huaqajñi mayi 'auauaachigui da huetaigui na iuaq qataq asom siete ncoñadaxanaxaqui mayi chigaqaigui na oro, 'eeta': asom siete huaqajñipi, naigui ñi 'oonolec na namaxashic piguem l'ecpi mayi ilotague' na 'amqajnataxanaxaicpi mayi netalguete naua siete 'ale'u. Qaq aso siete ncoñadaxanaxaqui naigui na 'amqajnataxanaxaicpi mayi netalguete se'esoua siete 'ale'u.

Apocalípsis 2

Da n'aqtac mayi qajamaxa so 'amqajnataxanaxaicpi mayi netalguete soua siete 'ale'u. Da n'aqtac mayi qajamaxa yi Éfeso

¹Auamaxa qome aca 'ede ñi namaxashic piguem l'ec mayi ilotague' na 'amqajnataxanaxaicpi mayi netaña yi Éfeso. Qoneta': "Eeta' da l'aqtac na huetaiguilo na lhuaq ana siete huaqajñi, qataq huetangui na laiñi ana siete ncoñadaxanaxaqui mayi chigaqaigui na oro, 'eeta':

²Ayim sañaten 'enauac nam 'au'ottacpi, qataq sañateeta da lta'adaic 'ad'onataxanaxac qataq da 'adhualaxavic. Qataq sañaten da 'am sa ishit da 'unque'etaxaapegue' da lataxac na qauemaicpi. Qataq ayim sañaten da 'am ñataqta 'avi'iguen na 'eetega da lamaxashicpi so Jesús, qalaxayi saq 'en, qaq 'am 'aulalec namayipi da chochi tenataxanaxaicpi.

³Qaq ñataqta huo'o da 'anhualaxaunaxac, qataq da 'unque'ejnaxac, qataq qalota da 'ad'onataxanaxac souaxat ayim, qalaxayi sa ishit da 'anasamtapiguiñi.

⁴Qalaxayi ayim huo'o da sa sañamaxaden da qoneta, cha'ayi ¿tá'ainco'? Yi sa ishit da natengué som hua'auchiguiñi lataxac da 'adauotaxanaqtaic.

⁵Qaq ñoqo'oyi 'auennate qome cam huaña da 'am 'auanajñi. Ime, qaq 'anadalaxat ca 'adataxac, nachi 'au'ot som hua'auchiguiñi co'ollaxa da 'au'ottac. Ten, qom saqajaloq da 'am ñoqo'ona, nachi seuotaxanec añi 'adcoñadaxanaxaqui. Qalaxayi qom 'anadalaxat da 'adataxac, qaq sa ishit da seuotaxanec.

⁶Qalaxayi huo'o da ñajamannataxanaxa da qoneta. Cha'ayi ñataqta 'adquiya nam i'ottacpi nam quetague' da lapaxaguenataxanaxac so Nicolás, nam nataq'en ayim iquiñaxat.

⁷Qaq cam ñajaten da n'axañaxanaxac, qaq no'on da n'axañaxana da l'aqtac so Espíritu Santo da 'enapega na 'amqajnataxanaxaicpi, 'eeta': Cam dauegaxan qome, qaq ayim sanem da chic ana ala ada qo'ipaq mayi chigaqaigui da

nca'alaxa mayi netangui na laiñi yi lanaxanqa' ñi Dios.”

Da n'aqtac mayi qaŷamaxa so netaña yi Esmirna

⁸Nataq'en 'auamaxa aca 'ede ñi namaxashic piguem l'ec mayi ilotague' na 'amqajnataxanaxaicpi mayi netaña yi Esmirna. Qoneta': “'Eeta' da l'aqtac na l'auaxanec co'ollaxa da huo'o, qataq nachina na pa'ateec, nam qaŷalauat co'ollaxa, qaltaq ŷi'iguelaxalec da nca'aleec, 'eeta':

⁹Aŷim saŷaten 'enauac nam 'au'ottacpi qataq 'enauac na 'anque'ejnaxaguesat qataq dam 'adachoxoyic, nai'ctaxa da ŷataqta 'am sallaxanec. Qataq saŷaten da ŷataqta qauema naua ltaxaŷaxaco da 'am detaxaŷa nam 'eetega da judiopi, qalaxayi sa ishit da 'en. Chaqdata da namayipi i'amaqteetac so Satanás.

¹⁰Qaq sa ishit qome da 'ayi'iŷa cam 'anque'ejnaxac. Cha'ayi so shiŷaxaua lma'na huo'o qome ca ŷamaxaigui aña ncoñitaxanaxaqui da qoñiita, da yaqto' 'enauac da qoñiita qaŷauo'o ca qañi'iguenaguuiqui. Nachi ŷataqta huo'o ca qanque'ejnaxaqui, ivittreec caua diez na'axa'te. Qalaxayi qoquiiot da qadpi'iŷaxaqui, chochi ivitta'a da qami' qadellivi. Nachi aŷim qami' sanema da achalataxac, 'eeta'am aca qanshiitenaqchi.

¹¹Qaq cam ŷaŷaten da n'axaŷaxanaxac, qaq no'on da n'axaŷaxana da l'aqtac so Espíritu Santo da 'enapega na 'amqajnataxanaxaicpi, 'eeta': Cam dauegaxan qome, nachi camayi sa ishit da nque'etaxangui da lqui'ic ca ŷaqa'aguet nleuaxa.”

Da n'aqtac mayi qaŷamaxa so netaña yi Pérgamo

¹²Nataq'en 'auamaxa qome aca 'ede ñi namaxashic piguem l'ec mayi ilotague' na 'amqajnataxanaxaicpi mayi netaña yi Pérgamo. Qoneta': “'Eeta' da l'aqtac na huo'o na lainec mayi ŷataqta ŷaxadaic qataq dos naua ala'pi, 'eeta':

¹³Aŷim ŷataqta saŷateeta 'enauac nam 'au'ottacpi, qataq saŷaten da qonetangui nam ilotague' so Satanás. Qalaxayi ñaqaiyita 'am ŷataqta aŷim qoquetelec, qaq ŷataqta sa ishit da 'axaañi da aŷim 'au'amaqteetac, nai'ctaxa da co'ollaq qaŷalauat so i'aqtaxanaxanec Antipas, som 'oonolec da qoñiita, mayi huaña yim hueta'a so Satanás.

¹⁴Qalaxayi aŷim huo'o na sa saŷamaxadenpi da qoneta, yi ŷtá'ainco' yi huo'o na netaña na Pérgamo da sa ishit da ŷaxaneec da lapaxaguenataxanaxac so Balaam? Cha'ayi somayi ŷapaxaguenec co'olloxochiyi so Balac, da yaqto' ŷayina'a so Israel llalaqpi da chic nam nachitaqtaxanaxat mayi qaŷavigaxat da qoŷanot ca nqolac, qataq da taigui naq'en da quishishaxac, da yaqto' huo'o ca lasouaxashit.

¹⁵Nataq'en huo'o na netaña namayi nam sa ishit da ŷaxaneec da lapaxaguenataxanaxac so Nicolás mayi iquiŷaxat.

¹⁶Qaq ŷoqo'oyi 'ai'axaadeec qome naua 'an'onataxaco. Ten, qom saqaŷaloq da

'am ñoqo'ona, nachi selogui' namayipi, sedolec na yainec mayi netaigui na aýap.

¹⁷Qaq yöqo'oyi ca yäyaten da n'axaýaxanaxac, qaq no'on da n'axaýaxana da l'aqtac so Espíritu Santo da 'enapega na 'amqajnataxanaxaicpi, 'eeta': Cam dauegaxan qome, nachi aým sanem da chic ca nallic saq cha'a mayi chigoqo'ot ñi Dios, qataq nataq'en sami' ca coma' lapagaxaic. Qaq que'eca coma' nanettalec ca dalaxaic l'enaxat mayi sa ishit da huo'o ca yäyaten, chaqcata cam yäconguet mayi yäyaten."

Da n'aqtac mayi qaýamaxa so netaña yi Tiatira

¹⁸Nataq'en 'auamaxa qome aca 'ede ñi namaxashic piguem l'ec mayi ilotague' na 'amqajnataxanaxaicpi mayi netaña yi Tiatira. Qoneta': "'Eeta' da l'aqtac na llalec ñi Dios, nam 'eeta'am na nodec l'edaxa naua l'ai'te, qataq naua lchil 'eeta'ama na nqashilgaqtac lcat l'enaxat bronce, 'eeta':

¹⁹Aým saýaten 'enauac na 'au'ottacpi, qataq sauattoota da 'adauotaxanaqtaic, qataq da 'adpi'iyaxac, 'ad'onataxanaxac, qataq da 'adhualaxavic. Qataq saýaten da yataqta yacteec nagui da 'ad'onataxanaxac, qaq saq 'en'am so hua'auchiguiñi.

²⁰Qalaxayi huo'o da sa saýamaxaden da qoneta. Cha'ayi 'am yataqta 'anashiiteguet aña 'alo l'enaxat Jezabel mayi 'eetega da l'aqtaxanaxana ñi Dios. Qalaxayi de'eda lapaxaguenataxanaxac isomaxanapec na yamaxashicpi da yaueca'aguet da nquishishaxac qataq da chic naq'en na nachitaqtaxanaxat mayi qaýavigaxat da qoýanot na nqolacpi.

²¹Qaq aým mashi sami' da ldaq' añimayi, da yaqto' ýaxaadeec naua n'onataxaco. Qalaxayi sa ishit da ýaxaadeec, qataq sa ishit da ýaxaañi da nquishishaxac.

²²Qaq yöqo'oyi nagui da sa ishit da ýaxaneec namayipi dam i'ottac añimayi, nachi sa no'on qome ñaq'en añimayi, yaqto' nnaatai', qaq yaqto' yataqta huo'o da nque'ejnaxac nam nquishistague'pi añimayi.

²³Qataq salauat qome 'enauac na llalaqpi, yaqto' 'enauac na 'amqajnataxanaxaicpi ishit da yäyaten da aým 'eesa da saýateetac cam saq cha'a nhuennataxac qataq da nquiyaqteýaxac. Qataq ñi 'oonolec da qoñiita seshiitenguet cam naigui ca i'ottac.

²⁴Qalaxayi qami' mayi qoñiitaña na Tiatira mayi sa ishit da qoquiigue de'eda napaxaguenataxanaxac qataq sa ishit da qavichiya da qauauattoñi dam qoýiitega saq cha'a lataxac so Satanás, qaq aým qami' shinapegalo da sa ishit da qaltaq sauo'o ca lýa qami' sachilguete.

²⁵Qalaxayi qauaýamaxachiitec qome dam mashi qami' hueto'oto, chochi ivitta'a ca na'a'q qom ñi'iguelaq.

²⁶Qaq cam dauegaxan, qataq ividaxatta'a ca loga'tna da i'ottac cam sajamaxadeeta, qaq camayi sanem da yamaqpec na yotta'a't shiyaxauapi,

²⁷da yaqto' 'eeta'am da 'eetec ñi ita'a da ayim yanem da samaxasoxonapec. Nachi camayi ilo'ogue na yotta'a't shiyaxauapi, huota'a ca npon lcat. Qaq ilaxachigui namayipi, 'eeta'am naq'en aca naco'oña 'alhua da ilaxachigui.

²⁸Qataq sanem nataq'en aca huaqajñi mayi yi'oxoñi lalaqte.

²⁹Qaq cam yayaten da n'axayaxanaxac, qaq no'on da n'axayaxana da l'aqtac so Espiritu Santo da 'enapega na 'amqajnataxanaxaicpi.”

Apocalipsis 3

Da n'aqtac mayi qajamaxa so netaña yi Sardes

¹Nataq'en 'auamaxa qome aca 'ede ñi namaxashic piguem l'ec mayi ilotague' na 'amqajnataxanaxaicpi mayi netaña yi Sardes. Qoneta': “Eeta' da l'aqtac nam lasoqta'a so siete saq cha'api mayi chigoqo'ot ñi Dios qataq soua siete huaqajñi: Ayim sayaten 'enuac nam 'au'ottacpi, qataq sayaten da 'am leuaxaic, nai'ctaxa da huo'o da 'an'aqtagec da 'am 'anca'altauec.

²Qaq 'anlouec qome, nachi 'au'añaqchit dam ñaq huo'o 'ad'onataxanaxac mayi mashi huotaique da imeuo. Cha'ayi ayim sela'a da sa ishit da nalochiguiñi da 'ad'onataxanaxac da imeteetac ñi ita'a Dios.

³Qaq 'auennate qome da napaxaguenataxanaxac mayi 'auaconguet co'ollaxa. Qaq nachida qoquegue, qataq qoca'aisalo naua 'an'onataxaco. Qaq da sa ishit da 'auatom, nachi 'am ñoqo'ona qome, qalaxayi se'enaxatteguem ca cachaxaic mayi sa ishit da qayayaten ca laloqo' da nvi'.

⁴Qalaxayi huo'o na shiyaxauapi na netaña na Sardes na sa ishit da ishipaxanaqchi't na alogo. Qaq namayipi ayim hueta'aguet qome, yaatrañi caua lapagaxaiqa alogo, cha'ayi nachi lataxac.

⁵Qaq cam dauegaxan qome, nachi qoyanaxanaxaanguilo caua anogo lapagaxaiqa. Nachi sa ishit da sapalaxat ca l'enaxat da qoyittau'a aca nanedaxalate na nca'aleec. Qataq sa'axateu'a ñi ita'a qataq na lamaxashic piguem l'ecpi.

⁶Qaq cam yayaten da n'axayaxanaxac, qaq no'on da n'axayaxana da l'aqtac so Espiritu Santo da 'enapega na 'amqajnataxanaxaicpi.”

Da n'aqtac mayi qajamaxa na netaña yi Filadelfia

⁷Nataq'en 'auamaxa aca 'ede ñi namaxashic piguem l'ec mayi ilotague' na 'amqajnataxanaxaicpi mayi netaña yi Filadelfia. Qoneta': “Eeta' da l'aqtac nam yataqta qui'itta qataq 'eesa, nam hueto'ot ana lvinaqte ca lma' so nta'a David, nam da yayatoigui ca lasom qalaq sa ishit da huo'o ca ishit da yapogui, qataq

da yapogui ca lasom qalaq sa ishit da huo'o ca ishit da yauatoigui:

⁸Ayim sayaten 'enauac nam 'au'ottacpi. Qaq ayim 'am sanem ñi 'ico' lasom yauattaigui mayi sa ishit da huo'o ca yapogui. Cha'ayi nai'ctaxa da saqalligueme da 'ad'añaxac, qalaxayi yataqta 'aualaxalec da i'aqtac, qataq sa ishit da ayim 'ancoqtapegulec.

⁹Qaq yoqo'oyi ayim so'otec qome da i'adoto naua l-licte da qoneta nam quetague' so Satanás, nam shipecaicpi mayi 'eetega da judiopi qalaxayi sa ishit da 'eesa, da yaqto' namayipi yayateeta da ayim yataqta 'am sauotec.

¹⁰Cha'ayi 'am yataqta 'au'ot da i'aqtac da yataqta 'anhualaxauen. Qaq yoqo'oyi ayim 'am ñipaxatalec qom ivita ca laloqo' ca ñi'iguenataxanaxac mayi naguelec 'enauacna, da qayi'iguen 'enauac na netalec ana 'alhua.

¹¹Qaq ayim saqayaloq da ñanac. Qaq yoqo'oyi 'auayamaxattec qome ca 'am hueto'ot, yaqto' sa ishit da huo'o ca yacona ca 'anshiitenaxat.

¹²Qaq cam dauegaxan qome, nachi ayim sanagui da 'ico' aca nhuoqte mayi nllañi aca l'onaxanaxaqui ñi ita'a Dios, nachi camayipi sa ishit da nauane' da pa'auac. Qaq camayipi sedelec da l'enaxat ñi ita'a Dios qataq ca l'enaxat cam lma' ñimayi, cam dalaxaic Jerusalén mayi chigoqo'ot na piguem, chigoqtot ñi ita'a Dios. Nataq'en sedelec camayipi ca dalaxaic i'enaxat.

¹³Qaq cam yayaten da n'axayaxanaxac, qaq no'on da n'axayaxana da l'aqtac so Espiritu Santo da 'enapega na 'amqajnataxanaxaicpi."

Da n'aqtac mayi qayamaxa so netaña yi Laodicea

¹⁴Qataq nataq'en 'auamaxa qome aca 'ede ñi namaxashic piguem l'ec mayi ilotague' na 'amqajnataxanaxaicpi mayi netaña yi Laodicea. Qoneta': "'Eeta' da l'aqtac nam yataqta 'eesa, nam sa ishit da napacalec ca l'aqtac, nam chigoqchigui 'enauac nam i'otpi co'ollaxa ñi Dios. 'Eeta':

¹⁵Ayim sayaten 'enauac nam 'au'ottacpi. Qataq sayaten da sa ishit da 'am tomta, qataq sa ishit da 'am dapaqa. Qaq j'onaxáictaxa da chochi 'am tomta, huo'otaq da 'am dapaqa!

¹⁶Qalaxayi sa ishit da chochi 'am dapaqtai'. Qaq cha'ayi sa ishit da 'am tomta, qataq sa ishit da 'am dapaqa, qaq yoqo'oyi ishit da 'am sanolec.

¹⁷Cha'ayi 'am qonetega da 'am sallaxanec qataq yataqta 'auayamaqchiguiñi, qaica ca 'aueetac. Qaq sa ishit da 'aula'a da 'am yataqta qaica ca 'adama'. 'Am choxodaicolec, qaica ca yi, 'am qanamaic, qataq qouetauec.

¹⁸Qaq yoqo'oyi nagui 'am saqata da ayim 'auachigoxoto'ot qome da 'aushijnaxana ca ndotec oro mayi nqachilguishic, da yaqto' yataqta 'am sallaxanec, qataq da 'auashijnaxanalo caua 'ogo lapagaxaiqa, da yaqto' 'aupolec da 'adsalhuaxa mayi i'ot da n'agaxa, qataq da 'aushijnaxana ca lata'q

naua 'ad'ai'te, da yaqto' 'anauaañi.

¹⁹Cha'ayi ayim yataqta sevidaxato'ot, qataq sayamaxajñi ca lasouaxashit cam yataqta sauotec. Qaq yoqo'oyi 'an'añaxat qome, qataq 'ai'axaadeec naua 'an'onataxaco.

²⁰Qaq ña 'aula'a da ayim sootaigui na lasom, seýaxaatac. Qaq da huo'o ca hua'axaýa da iyaxanaxac, qaq da ayim nauateguet, nachi ayim senoxonoigui ca lma'. Ime, qaq qomi' nqui'axa'u.

²¹Qaq cam dauegaxan qome, nachi camayi sanem da huo'o aca nso'onaxaqui ca ñiso'onqa' da ayim nta'a, da yaqto' 'eeta'am co'ollaq ayim sauegaxan, nachi ñiso'ona'ai' ñi ita'a Dios.

²²Qaq cam yayaten da n'axaýaxanaxac, qaq no'on da n'axaýaxana da l'aqtac so Espíritu Santo da 'enapega na 'amqajnataxanaxaicpi."

Apocalípsis 4

Da ñi'oxonnataxanaxac mayi hua'ague da piguem

¹Qaq ayim Juan can ime de'eda, nachi ñamatashiguem, nachi sela'a so lasom na piguem nauattaigui. Qaq se'eso nvilýaxac mayi 'eeta'am ana nashiide som hua'auchiguiñi da ayim ntaqtega nachi ayim 'enapega, 'eeta': -Ña 'annotshiguema ne'ena, yaqto' 'am sachaxana nam huotaique da nachaxan qom mashi ime de'eda.

²Huaña, nachi ayim souaigui da l'añaxac so Espíritu Santo, nachi sela'a aso nta'a nso'onaxaqui neto'ot na piguem. Qaq asa'aso so'onaxaqui huo'o so nso'ootangui.

³Qaq se'eso nso'ootangui asa'aso so'onaxaqui yataqta 'eeta'am da l'oguiaxac na coma' l'enaxat jaspe, huo'otaq na cornalina, da yataqta qashilec. Qaq naua layil aso so'onaxaqui colesop so 'ico' qomoxonalo. Na lqashilgaxa qalaq 'eeta'am na coma' esmeralda.

⁴Qataq naua layil asa'aso so'onaxaqui, qalaq sela'a aso veinticuatro nso'onaxaqui so nquedoxonecpi. Somayipi yataqta lapagaxaiqa naua alogo, qataq naua nado'ol ndotec ana chigaqaigui na oro.

⁵Qaq asa'aso so'onaxaqui chigoqtapegueu'a na nqashilgaxa, nlamaxa, qataq na nalataxa. Qataq soua siete ncoýadaxanaxaqui', na l'edaxa 'eeta'am na nodec. Qaq soomayi nachisoua soua siete saq cha'alo mayi chigoqo'oto ñi Dios.

⁶Qaq yi'iyi naloteuga asa'aso so'onaxaqui nataq'en huo'o aso 'eeta'am ana lapel yataqta chañi na l'ec qataq chauec. Qaq ne'enaua layil aso so'onaxaqui, nachi hueta'alo soua cuatro shiguiýac mayi nca'altrauec. Qaq soomayi yataqta nlaqchiguilo na l'oc ana l'aitepi.

⁷Qaq so l'auaxanec se'esoua shiguiyac, somayi 'eeta'am na león. Qaq so lya qalaq 'eeta'am na huaca. Qaq so lya qalaq 'eeta'am na shiyaxaua na lashic. Qaq so lya qalaq 'eeta'am na vi'ic da huayotac.

⁸Qaq se'esoua cuatro shiguiyac, ñi 'oonolec ivi' seis ana lauapi. Qaq na npa'auec ana laua qalaq da'aichiguilo ana l'aitepi, qataq na pa'auo. Qaq soomayi nachi quetro'ot yi na'a'q qataq yi pe da 'eetra': 'Am mayi yataqta 'am qui'itta, 'am qadataxala' Dios mayi qaica ca 'auqalanapec, 'am mayi nachi 'eetai' da 'am huo'o, qataq nachi'am mayi 'au'onataxaatac nagui, qataq 'auana'ya'cna.

⁹Qaq naxa da se'esoua shiguiyac da yi'oxode'n, yi'oxodeetrac, qataq yanoto da ntonaxa'c som nso'ootangui aso so'onaxaqui mayi chochaq tateec da nachaalataxac,

¹⁰nachi se'eso veinticuatro nquedoxonecpi i'alyiñi naua l-llicte da yi'oxoden som chochaq tateec da nachaalataxac. Nachi nqa't naua nado'ol da yacho'oto aso nso'onaxaqui. Ime, qaq 'eeta':

¹¹'Am qadataxala' Dios, 'itchiguiñi da 'am qo'yanot da 'ayi'oxoyic, 'ad'amaqchic, qataq da 'ad'añaxac; cha'ayi 'am 'ad'onatac 'enauacna, maichi 'am chigoqchigui, qaq yöqo'oyi yi'oq 'enauac namayipi.

Apocalipsis 5

A som nede qataq som 'ico' qagueta llalec

¹Ime, qaq ayim sela'a aso nede hueta'ague na lhuaq aloic so nso'ootangui aso so'onaxaqui. Asomayi 'eeta'am ana naqta, qoyittalec na pa'auo qataq na pa'auec. Qaq asomayi qaitoqootalguete soua siete n'anaxanaqte da qayapotagui.

²Qaq sela'a so namaxashic piguem l'ec, yataqta qaica ca 'en'am da l'añaxac. Qaq yataqta nlamaxaden da denataxaatac, 'eeta': -¿Negue'tom ca ishit da yauachigui ada nede qataq da nqa't soua n'anaxanaqte?

³Cha'ayi sa ishit da huo'o ca 'oonolec nam hueto'ot na piguem da huo'otaq ishit da yauachigui da imeten, qataq nam huetalec ana 'alhua, qataq nam huetaigui anamayi.

⁴Qaq ayim yataqta ñiyiitac, souaxat da qaica ca ishit da yañoxtot da yauachigui da itaxayaxan, huo'otaq da chochi imeten asa'aso nede.

⁵Nachi so 'oonolec so nquedoxonecpi ayim 'enapega, 'eeta': -Sa ishit qome da 'ano'yiitac. Cha'ayi ñi qoyiitega León mayi chigoxoigui na llalaqpi so Judá, nataq'en chigoxoguet so nta'a David, ñimayi dauegaxan. Qaq ñimayi ishit da yauachigui ada'ada nede qataq da nqa't soua siete qaiuxaatalguete

n'anaxanaqte.

⁶Nachi sela'a so huetangui na laiñi som so'onqa', huetanguilo soua cuatro shiguiyac qataq so nquedoxonecpi. Somayi 'eeta'am na qagueta llalec. Qaq somayi nachattañi, qaq yi'oqta da 'eetec co'ollaq qaýalauat. Qaq somayi siete ana lcouepi qataq siete naua l'ai'te. Qaq ne'enaua l'ai'te nachinaua naua siete saq cha'alo mayi namaxalo 'enauac ana 'alhua ñi Dios.

⁷Qaq se'eso qagueta llalec yacona asa'aso nede mayi huetaigui na lhuaq som nso'ootangui aso so'onaxaqui.

⁸Nachi somayi co'ollaq masi yacona aso nede, nachi soua cuatro shiguiyac qataq som veinticuatro nquedoxonecpi i'adoto naua l-llicte so qagueta llalec. Qaq ñi 'oonolec se'eso nquedoxonecpi huo'o ana lvique, qataq lasoqta'a ana yomaxaqui mayi chigaqaigui na oro. Qaq anamayipi huetaigui na nchinaxanaxat. Qaq ne'ena nchinaxanaxat nachina na nqouagaxaunaxac na lalamaxatpi ñi Dios.

⁹Qaq somayipi i'ootac da dalaxaic n'onec, 'eeta': 'Am yataqta 'itchiguiñi da 'auacona ana nede qataq da 'anqa't naua qaiuxaatalguete n'anaxanaqte; cha'ayi 'am qaýalauat co'ollaxa, qaq soua 'adtago'q nachi lashiue da qomi' 'aushijnaxanalo, qomi' 'auachigoxottoigui na yotta'a't shiyaxauapi mayi yotta'a't naua l'aqtaqa, da yaqto' 'enauac qomi' lalamqa'te ñi Dios.

¹⁰Qataq qomi' 'ai'anaguilo da qomi' nta'al qataq da qomi' ltaxayaxanaxanqa na shiyaxauapi da so'onataxanqot ñi qadta'a Dios. Qanachi seloxogue 'enauac na huetalec ana 'alhua.

¹¹Ime, qaq ayim ñamatashiguem, nachi sa'axaýa da lavilyaxac so yataqta qalota namaxashic piguem l'ecpi colesop aso so'onaxaqui qataq soua shiguiyac qataq soua nquedoxonqa. Qaq yataqta qaica ca ishit da naloqten somayipi.

¹²Qaq yataqta nlamaxaden da lavilyaxac, 'eeta': Ñim qagueta llalec mayi qaýalauat co'ollaxa da qaýauo'o nachitaqtaxanaqte, ñimayi yataqta 'itchiguiñi da qoýanem da damaxasoxonapac qataq da nsallaxa, nayajneq, qataq da n'añaxac, n'amaqchic, ñi'oxoyic, qataq ñi'oxonnataguec.

¹³Qataq sa'axaýa nataq'en 'enauac nam l'onatacpi ñi Dios mayi hueto'ot na piguem qataq na huetalec ana 'alhua qataq nam huetaigui anamayi, qataq nam huetangui aso auaxai. Qaq 'enauac namayipi 'eeta': Da ñi'oxonnataxanaxac, qataq da n'amaqchic, ñi'oxoyic, qataq da n'añaxac, qoýanot qome ñim nso'ootangui añi so'onaxaqui, qataq ñim qagueta llalec. Qaq damayi chochaq tatec qome.

¹⁴Qaq soua cuatro shiguiyac 'eeta': -¡Aja', nachi 'eetec! Qaq som veinticuatro nquedoxonecpi nachi i'alyiñi naua l-llicte, nachi yi'oxoden ñim qaica ca loga't

da nachaalataxac.

Apocalipsis 6

Aso siete n'anaxanaqtepi

¹Qaq sauachigui se'eso qagueta llalec can nqat aso 'oonole asa'aso n'anaxanaqtepi, nachi sa'axaŷa so 'oonolec se'esoua cuatro shiguiŷac da lavilŷaxac 'eeta'am na nalataxa, 'eeta': -ŷ'Ayala, ña 'ameten!

²Nachi samata'a, qaq sela'a so caaŷo lapagaxaic. Qaq so netalec huo'o so lchicnec lasoqta'a. Nachi somayi qoŷami' aso nado'o na nta'a. Nachi jec, da yaqto' dauegaxan, qataq da yaqto' nachi 'eetai' da dauegaxaatai'.

³Nachi se'eso qagueta llalec, can qaltaq nqat aso lŷa n'anaxanaqte, nachi sa'axaŷa so lŷa shiguiŷac, 'eeta': -ŷ'Ayala, ña 'ameten!

⁴Nachi nnoxoneec so lŷa caaŷo togaxadaic. Qaq som netalec somayi qoŷanem da l'añaxac, da yaqto' deuotaxanec da nlagaxa ana 'alhua, qataq da yaqto' i'otec da ñi 'oonolec shiŷaxaua ŷalauat ca lŷa. Nachi somayi qoŷanem so lta'adaic lailonec.

⁵Qaq se'eso qagueta llalec can qaltaq nqat aso lŷa n'anaxanaqte, nachi qaltaq sa'axaŷa so lŷa shiguiŷac, 'eeta': -ŷ'Ayala, ña 'ameten! Qaq samata'a, nachi sela'a so lŷa caaŷo laidaxaic. Qaq so netalec somayi lasoqta'a aso naloqnaxanaxaqui.

⁶Nachi sa'axaŷa so n'aqtac chimaxangui na laiñi soua shiguiŷac, 'eeta': -Ca un kilo na trigo naŷa'aguet qome aca lashiue ca shiŷaxaua da do'onataxan yi 'oonolec na'a'q, qataq tres kilo na cebada. Qalaxayi sa ishit qome da huo'o ca qon'ac na aceite qataq na lataxa.

⁷Qaq so qagueta llalec can qaltaq nqat aso lŷa n'anaxanaqte, nachi qaltaq sa'axaŷa so lŷa shiguiŷac, 'eeta': -ŷ'Ayala, ña 'ameten!

⁸Qaq samata'a, nachi sela'a so lŷa caaŷo qoñoxoic. Qaq som netalec l'enaxat nleuaxa. Qaq so nca'attauro, somayi nachiso so lqui'i cam laponqa' na leuaxaicpi. Nachi se'eso nleuaxa qoŷami' da l'añaxac, da yaqto' ŷalauat ñi 'oonolec na cuatro shiŷaxauapi na huetalec ana 'alhua, da idolec ca alaataxac, qataq ca nqouaxa, qataq na nalolaxa, qataq nam shiguiŷacpi dequi'iyapec mayi huetalec ana 'alhua.

⁹Qaq se'eso qagueta llalec can qaltaq nqat aso lŷa n'anaxanaqte, nachi sela'a na lqui'ipi nam qaŷalauat co'ollaxa, souaxat da ipacchigui da i'axattac da l'aqtac ñi Dios. Qaq namayipi hueto'ot na pa'aguiñi aso nca'atxonaxalate.

¹⁰Nachi somayipi ŷataqta nlamaxaden, 'eeta': -'Am qadataxala' Dios mayi ŷataqta 'am qui'itta qataq 'aupactelec cam 'auachaxanapec, ŷchaq laguio', qaq

ivita ca laloqo' da 'anmit qataq 'auauo'o ca nhuaxanaguec nam i'ot da qanalaataguec mayi huetalec ana 'alhua?

¹¹Nachi qoñanema naua alogo lapagaxaiqa somayipi. Nachi qoñitega da ñaq cada'ac da deuataxanapec, to' qom ivita da ýataqta nalota't na lqayañicpi mayi l'onataxanaxauapi mayi ña do'onataxaatacot so Cristo, da nachi 'eeta'am qome namayipi da qayalauat.

¹²Qaq se'eso qagueta llalec can qaltaq nqat aso lya n'anaxanaqte, qaq samata'a, nachi huo'o so lta'adaic nacholaxanaxa. Qaq aso nala' nachi 'om, qaq ýataqta napanñi. Qaq so ca'agoxoic qalaq ýataqta 'eeta'am na ntago'q na ltogaxa.

¹³Qaq ana huaqajñipi qalaq najñi, talec ana 'alhua, 'eeta'am ana higo da huo'otaq nmetapiguiñi ana ala mayi ña dadala, souaxat da ýacholaxan na l'at lta'adaic.

¹⁴Qaq na piguem qalaq nlagaxatapec, 'eeta'am da qainana't. Qaq anam qasoxonaxapi qataq anam delecpi qalaq 'enauac ca'aisalo naua lma'te qanqoñin.

¹⁵Qaq nam nta'alpi mayi ilotague' nam netalec ana 'alhua, qalaq 'enauac nqañoxotoiguiilo naua auaco, nataq'en nqañoxototo naua coma'yi mayi netaiguiilo ana qasoxonaxapi. Nataq'en nqañoxoñi 'enauac na 'amaqtaqaicpi, sallaxanecpi, qataq na huataxanaq lta'alpi, qataq na 'añaxaicpi, qataq 'enauac nam nlatacpi qataq nam sa nlatacpi.

¹⁶Qaq namayipi detaqtacot ana qasoxonaxapi qataq na coma'pi, 'eeta': -Ña qomi' 'aupataxayñi qome, qataq qomi' 'ai'oxochiisopa qome da lmejnanaxaxac ñim nso'ootangui añi so'onaxaqui, qataq dam lta'adaic nhuaxanaguecna naq'en ñim qagueta llalec.

¹⁷Cha'ayi mashi ivita yi laloqo' dam ýataqta lta'adaic nhuaxanaguecna. Qaq, ¿négue't ca ishít da nachaata'aguet?

Apocalípsis 7

So n'anguishicpi nam llalaqpi so Israel

¹Qaq can ime de'eda, nachi sela'alo soua cuatro namaxa'shi piguem lashi', nachattrañi, hueta'alo naua cuatro llico na l'at. Soomayi nllitrañi naua l'a'chi, da yaqto' sa ishít da ýashiidelec ana 'alhua, qataq ana auaxai, qataq ana qo'ipaq.

²Nataq'en sela'a so 'oonolec namaxashic piguem l'ec chigaqa'ague da nala' lliguishiguem, qaq lasoqta'a aso l'anaxanaqte ñi Dios mayi nca'altauec. Nachi se'eso namaxashic ýataqta nlamaxaden da 'enapegalo soua lya't cuatro namaxa'shi mayi qoñanema da n'añaxac da yaqto' huo'o ca 'en'ac ana 'alhua

qataq aso auaxai. 'Eeta' da l'aqtac somayi:

³–Sa ishit qome da huo'o ca qoñiŷa'ac ana 'alhua qataq aso auaxai qataq ana qo'ipaq, to' qom mashi ime da sa'anaq na latap 'enauac na l-latacpi ñi qadta'a Dios.

⁴Ime, qaq aŷim sa'axaŷa so lcata yi ivi' na n'anguishicpi. 'Eeta': ciento cuarenta y cuatro mil da ima'a't na n'anguishic na llalaqpi so Israel.

⁵Qaq ivi' na doce mil na n'anguishic na llalaqpi so Judá, qataq doce mil so n'anguishic na llalaqpi so Rubén, qataq doce mil so n'anguishic na llalaqpi so Gad,

⁶qataq ivi' na doce mil so n'anguishic na llalaqpi so Aser, qataq doce mil so n'anguishic na llalaqpi so Neftalí, qataq doce mil so n'anguishic na llalaqpi so Manasés,

⁷qataq ivi' na doce mil so n'anguishic na llalaqpi so Simeón, qataq doce mil so n'anguishic na llalaqpi so Leví, qataq doce mil so n'anguishic na llalaqpi so Isacar,

⁸qataq ivi' na doce mil so n'anguishic na llalaqpi so Zabulón, qataq doce mil so n'anguishic na llalaqpi so José, qataq doce mil so n'anguishic na llalaqpi so Benjamín.

So qalota shiŷaxauapi mayi lapagaxaiqa naua alogo

⁹Qaq can ime de'eda, nachi sela'a so ŷotta'a't shiŷaxauapi mayi ŷotta'a't na l'aqtacpi. Somayipi nachattañi, datatau'a so so'onqa' qataq som qagueta llalec. Qaq somayipi ŷataqta qalota, qaica ca ishit da naloqten. Qaq somayipi lapagaxaiqa naua alogo, qataq lasoqta'a ana chaic laue.

¹⁰Qaq 'enauac somayipi i'alaqtagui, 'eeta': Da qadca'alaxa chigoqo'ot ñi qadta'a Dios, mayi nso'ootangui aña so'onaxaqui, qataq ñim qagueta llalec.

¹¹Qaq 'enauac nam namaxashic piguem l'ecpi nachattañi, qaicolesop aso so'onaxaqui, qataq som nquedoxonecpi, qataq soua cuatro shiguiŷac. Nachi somayipi i'alyiñi naua l-llicte, ŷataqta ividaxata'agueta naua lata'pi naq'en ana 'alhua. Nachi qaŷi'oxoden ñi Dios,

¹²qoŷiita': ¡Aja', nachi 'eetec! Da ñi'oxonnataxanaxac, ñi'oxoyic, qataq da naŷaj nec, tonaxac, qataq n'amaqchic, namaxasoxonaxac, qataq da n'añaxac, damayi qoŷanot ñi qadta'a Dios, qaq damayi qaica qome ca loga't qanqoŷin. Aja', nachi 'eetec.

¹³Nachi so 'oonolec so nquedoxonecpi aŷim inat, 'eeta': –¿Négue't ne'ena shiŷaxauapi mayi lapagaxaiqa naua alogo? ¿Chaq huá'ague ca chigaqa'ague?

¹⁴Nachi aŷim shiita': –Aque', 'am ŷataxala', 'am mayi 'auaŷaten. Nachi somayi 'eeta': –Qomyi ne'ena, nachina na chigoqtoigui da lta'adaic que'ejnaxac.

Nachina na iyoi' naua alogo qataq yataqta qui'itta, souaxat da deyoixonalo naua ltago'q ñi qagueta llalec.

¹⁵Qaq yoqo'oyi namayipi datatau'a na nso'onqa' ñi Dios, qaq do'onataxaatacot ñimayi na na'axa'te qataq na pesa'chi añi l'onaxanaxaqui. Qaq ñim nso'ootangui añi so'onaxaqui, ñimayi ipelteetalec namayipi.

¹⁶Huaña, nachi sa ishit da nque'etaxangui na lqouaxa qataq na laquip. Qataq sa ishit da yavigaxat añi nala', qataq da nque'etaxangui na napaxayaxa.

¹⁷Cha'ayi ñi qagueta llalec mayi netangui na laiñi yi so'onqa', ñimayi ilo'ogue gome namayipi, 'eeta'am naq'en ana qagueta, qataq yauega cam chochi npaxaatahiguem na 'etaxat mayi chigaqaigui da nca'alaxa. Huaña, nachi ñi Dios iyouec 'enauac na lachi' namayipi.

Apocalipsis 8

Aso n'anaxanaqte pa'ateec qataq so nchinaxanaxat lmala' mayi chigaqaigui na oro

¹Qaq se'eso qagueta llalec can qaltaq nqat aso lya n'anaxanaqte mayi yapotagui aso nede, nachi cada'ac da ntochiguiñi, ivi' media hora.

²Ime, nachi sela'a so siete namaxashic piguem l'ecpi nachattañi, datatau'a yi nso'onqa' ñi Dios. Nachi somayipi qoyami' aso siete nashiidepi.

³Ime, qataq anac so lya namaxashic piguem l'ec, lasoqta'a so lmala' na nchinaxanaxat mayi chigaqaigui na oro. Nachi nachatteu'a aso nca'atoxonaxalate. Nachi qoyanem so yataqta qalota na nchinaxanaxat, da yaqto' yaneuo, lyateuo naq'en da nqouagaxaunaxac 'enauac na lalamaxatpi ñi Dios, da yachalec aso nca'atoxonaxalate chigaqaigui na oro mayi netaña yi naloteuga so so'onqa'.

⁴Nachi na lmala'q se'eso nchinaxanaxat chigoqtelec na lhuaq so namaxashic da tayot ñi Dios, qaq lyatchiguem da nqouagaxaunaxac nam lalamaxatpi ñi Dios.

⁵Nachi se'eso namaxashic yacona so lmala' na nchinaxanaxat, nachi yimaxaigui ana lpoqo so nodec mayi huetalec aso nca'atoxonaxalate. Ime, qaq icodelec ana 'alhua. Nachi huo'o so nalataxa, nlamaxa, nqashilgaxa, qataq so nacholaxanaxa.

Aso nashiidepi

⁶Nachi som siete namaxashic piguem l'ecpi mayi lasoqta'a aso nashiidepi nachi nayamaxajñi da yaqto' dashiidaxan.

⁷Nachi som hua'auchiguiñi namaxashic can dashiidaxan, nachi anac aso lachi qataq so nodec yalecteguet na ntago'q mayi qaicodelec 'enauac ana 'alhua.

Nachi yavic añi 'oonole naua tres qo'ipa, nataq'en ana 'alhua, qataq na 'auaqpi dadala.

⁸Qaq so lya namaxashic can yashiiyigui aso lashiide, nachi qayamaxangui aso auaxai aso 'ico' qasoxonaxa 'ettaigui. Nachi añi 'oonole ñiua tres ana auaxai nachi nañigui na ntago'q,

⁹qataq ileu ñi 'oonolec naua tres 'enuac nam huetangui ana auaxai, qataq dolagui añi 'oonole naua tres barco.

¹⁰Qataq so lya namaxashic can yashiiyigui aso lashiide, nachi najñi aso late'edai huaqajñi. Asomayi 'ettaigui, 'eeta'am ana ncoyadaxanaxaqui. Qaq asomayi tachiguingui añi 'oonole naua tres tala, qataq anam npaxaatahiguempi na l'ec.

¹¹Qaq asa'aso huaqajñi l'enaxat Chimaxadai. Nachi añi 'oonole naua tres tala nachi yataqta chim. Nachi yataqta qalota na ileu na shiyaxauapi, cha'ayi na 'etaxat yataqta chim.

¹²Qaq so lya namaxashic can yashiiyigui aso lashiide, nachi 'om na layi aso nala' qataq so ca'agoxoic. Qataq 'om añi 'oonole naua tres huaqajñi, nachi huo'o na huaña da napanñi. Qataq cada'ac da sa ishit da yi'oxolec yi na'a'q qataq yi pe.

¹³Qaq can ime, nachi qaltaq ñamatashiguem, nachi sa'axaýa so namaxashic piguem l'ec huaýotac, hueto'ot na piguem yataqta nlamaxaden da detaqtac. 'Eeta': -¡Aicoue! ¡Yataqta choxodaxaso' na netalec ana 'alhua, qom ivita da yashiiyigui aca nashiide caua lya't tres namaxa'shi piguem lashi'!

Apocalipsis 9

¹Qaq so lya namaxashic piguem l'ec, can yashiiyigui aso lashiide, nachi sela'a aso huaqajñi mayi chigoqo'ot co'ollaxa na piguem da talec ana 'alhua. Nachi asomayi qoyami' aso lvinaqte ca lasom cam laponqa' na leuaxaicpi.

²Ime, nachi asomayi yauatoigui so lasom so laponqa' na leuaxaicpi. Huaña, nachi nnoxooshiguem so lmala'q, 'eeta'am na lmala'q ana qatelaxanaxaqui. Nachi se'eso lmala'q i'ot so napalaxa, cha'ayi yapolec aso nala' qataq na piguem.

³Nachi se'eso lmala'q chigoqtoigui aso shiiquioxoi, nachi huaýolec ana 'alhua. Nachi asa'aso shiiquioxoi qoyanem da lshinataxanaxa mayi 'eeta'am da l'añaxac na pelaqtoit mayi huetalec ana 'alhua.

⁴Nachi qayamaxalec asomayi da sa ishit da huo'o ca 'en'ac na 'auaqpi mayi huetalec ana 'alhua qataq ana qo'ipaq, huo'otaq camachicague't dadala, chaqnata nam shiyaxauapi mayi sa ishit da huetalec na latap aca l'anaxanaqte

ñi Dios.

⁵Qalaxayi sa ishit da qayashinem da yöqta yalauat, chaqdata da chochi yauo'o da nqui'ic, ividaxatreec naq'en caua cinco ca'agoxoiqa. Qaq de'eda nqui'ic 'eeta'am naq'en da nqui'ic ca shiyaxaua da huo'otaq inac na pelaqtoit.

⁶Nachi que'eca na'a'q na shiyaxauapi nmittaique qome da l-leuaxa, qalaxayi sa ishit da yanata. Qaq nai'ctaxa da nshitaique da ileu, qalaxayi da nleuaxa ca'ai qome namayipi.

⁷Qaq asa'aso shiiquioxoi 'eeta'am da lataxac na caayo da qayaqataxaatai' da nalaat. Qaq na lqaic netagui ana 'eeta'am ana nta'a nado'o. Qaq na lashic, qalaq 'eeta'am na lashic na shiyaxaua.

⁸Qaq na laue, qalaq 'eeta'am na laue ana 'alo. Qaq naua lhue, qalaq 'eeta'am ana lhue na león.

⁹Qaq na l'oc, qalaq npaxattalec na alaataxaqui lcat. Qaq da l-lamaxa naua laua, qalaq 'eeta'am da l-lamaxa na yataqta qalota lauegaxala' ana naigonapi mayi tayä'a ca alaataxac.

¹⁰Qaq na l'adaxashit, qalaq 'eeta'am na l'adaxashit na pelaqtoit, huo'o ana l'adaxanaqte. Qaq ne'ena l'adaxashit huo'o na lshinataxanaxa, da yaqto' huo'o ca 'en'ac na shiyaxauapi, ividaxattreec caua cinco ca'agoxoiqa.

¹¹Qaq asa'aso shiiquioxoi nachi lataxala' som ilotague' cam laponqa' na leuaxaicpi. Qaq se'eso nataxala', somayi l'enaxat Abadón nam l'aqtac na hebreo l'ecpi. Qaq nam griego l'ecpi, qalaq yamata'ac Apolión. Damayi naigui da laataxanaxaic.

¹²Qaq inoxoneec som hua'auchiguiñi nqui'ic, qalaxayi ñaq natai'salo caua lya't dos.

¹³Qataq so lya namaxashic piguem l'ec yashiiyigui aso lashiide. Nachi sa'axaya so n'aqtac chimaqchiguingui na laiñi soua cuatro lcoue aso nca'atoxonaxalate oro mayi netaña ca naloteuga ñi Dios.

¹⁴Nachi se'eso n'aqtac 'enapega se'eso namaxashic mayi yashittapigui aso nashiide, 'eeta': -'Ausodeec qome ñiua cuatro namaxa'shi piguem lashi' mayi qaicoñittai'salo, ñim netraña yi loigue aso tala l'enaxat Éufrates.

¹⁵Huaña, nachi qaisodeec se'esoua cuatro namaxa'shi, da yaqto' yalauat ñi 'oonolec naua tres nam shiyaxauapi. Cha'ayi soomayi nachi qayaqataxaatai'salo, da yaqto' da ivita que'eca naloq nec na'a'q mayi huetoigui ca ca'agoxoic qataq vi'i, qaq lhuottai'salo.

¹⁶Qaq sa'axaya so lcata so nallippi soomayi mayi netalec na caipi, qaq ivi' na doscientos millones.

¹⁷Qaq 'eda da 'eetec da ýauanaqchic can sela'a som caipi qataq som netalecpi. Qaq se'eso netalecpi lapaqtaguete naua ltogue naua alaataxaqui' mayi togaxadaic, malaxadaic, ýoqovi da l'oguiaxac. Qaq se'eso caipi naua lqaiço 'eeta'ama na lqaic na león. Qaq naua ala'pi natapoiguilo na nodec, qataq na lmala'q, qataq na 'ico' quiquiaxadaic.

¹⁸Huaña, nachi ileu ñi 'oonolec naua tres nam shiyaxauapi souaxat se'eso nodec, lmala'q, qataq na 'ico' quiquiaxadaic mayi chigoqtapoigui na alap so caipi.

¹⁹Cha'ayi de'eda l'añaxac se'eso caipi huetaigui na alap qataq na l'adaxashit. Cha'ayi na l'adaxashitpi 'eeta'am na n'adaxanaq. Huo'o na lqaicpi, da yaqto' ishit da denagaxan.

²⁰Qalaxayi nam n'onañi shiyaxauapi mayi sa ishit da ileema se'esoua napaxaco ñaqaiyita sa ishit da ýaxaayini naua qauema mayi i'otta'pe. Qataq sa ishit da ýaxaani da natameetacot nam saq cha'api qauemaicpi, qataq nam nqolacpi mayi chigaqaiçui qanqoyin na oro, plata, bronce, coma', qataq na qo'ipaq mayi sa ishit da demejnaxan, qataq sa ishit da hua'aqa, qataq sa ishit da queuoçapigui'.

²¹Nataq'en sa ishit da ýaxaani da dalaataxan, qataq da l'enaxanaxac, qataq da nquishishaxac, qataq da lcachaxac.

Apocalipsis 10

Som namaxashic piguem l'ec qataq aso nedole

¹Ime, nachi sela'a so lya namaxashic piguem l'ec ýataqta 'añaxaic, chigoqo'ot na piguem, huetaigui so l'oc, qataq so qomoxonalo colesop na lqaic. Qataq na lashic, qalaq 'eeta'am na l'edaxa añi nala'. Qataq naua lchil 'eeta'am na nodec l'edaxa.

²Nataq'en lasoqta'a aso nedole ýauattagui. Nachi na lapia' mayi aloic petalec naq'en aso auaxai, qataq na n'emaq, qalaq petalec naq'en na 'alhua.

³Nachi n'axannec da lavilyaxac da detaqa. Qaq de'eda lavilyaxac 'eeta'am da huo'otaq desoqo na león. Qaq can i'alaq, nachi soua siete qasoxonaxa nachi detaxai'.

⁴Qaq can ime da ltaxayaxa'c soua siete qasoxonaxa, nachi ayim sauotaique shiyiñi. Qalaxayi ayim sa'axayaxa so n'aqtac, chimqot na piguem, ayim 'eetega, 'eeta': -Sa ishit qome da 'iyiñi da l'aqta'c soua siete qasoxonaxa, yaqto' sa ishit da huo'o ca ýayaten.

⁵Ime, nachi som namaxashic piguem l'ec mayi selota'a petalec na 'etaxat qataq na 'alhua, somayi ýachaxanot na piguem na lhuaq aloic.

⁶Nachi yānot da l'aqtac ñim nachi 'eetai' da nca'altauec, ñim l'onatac na piguem, qataq ana 'alhua, auaxai, qataq 'enauac nam huetalecna, 'eeta': -Nagui mashi sa ishít da qaltaq huo'o ca qaiuatta'a.

⁷Cha'ayi qom ivita ca laloqo' da yāshiiyigui aca lashiide ca pa'ateec soua siete namaxa'shi piguem lashi', huaña, nachi ipacchigui 'enauac nam saq cha'api mayi detaxaŷa co'ollaxa ñi Dios. Huaña, nachi ipacchigui da i'aqtaxanaxanec ñimayi nam lamaxashicpi l'aqtaxanaxanecpi.

⁸Nachi so n'aqtac mayi sa'aqtega chimaqtacot na piguem qaltaq yī'iguelaxalec da aŷim 'enapega, 'eeta': -'Asoma qome, 'auacona ada nedole yāuattagui mayi huetaigui na lhuaq lauel dam namaxashic piguem l'ec mayi petalec ana auaxai qataq ana 'alhua.

⁹Ime, nachi ashic, nachi seŷaxanot so namaxashic, da yaqto' aŷim yāmi' aso nedole. Nachi somayi aŷim 'enapega, 'eeta': -Na', nachi 'amatauo qome da qollic. Nachi na 'ap qome yātaqta ama, 'eeta'am na dapic lli'i. Qaq na 'adhuel qome, qalaq yātaqta chimigui.

¹⁰Nachi sacona aso nedole mayi huetaigui na lhuaq so namaxashic. Ime, qaq sachic. Huaña, nachi na aŷap yātaqta ama, 'eeta'am na dapic lli'i na lamaic. Qalaxayi can lcopaguingui da sachic, nachi yātaqta chimigui naq'en na iuel.

¹¹Ime, qaq aŷim qoŷinapega, qoŷiita': -'Am qataq 'avi'iguelaxalec qome da 'au'aqtaxanem da l'aqtac ñi Dios na yōtta'a't shiŷaxauapi mayi nataq'en yōtta'a't na l'aqtacpi, nataq'en na qalota nta'alpi.

Apocalipsis 11

Soua dos l'aqtaxanaxanqa ñi Dios

¹Nachi aŷim qoŷami' so coqta mayi 'eeta'am na naloqnaxanaxat. Qaq aŷim qoŷinapega, qoŷiita': -Qoñishiguem qome, nachi 'analoqten yi lalogaxa añi l'onaxanaxaqui ñi Dios qataq añim nca'atoxonaxalate. Qataq 'analoqten yi lcata nam yi'oxonnataxaatacpi mayi hueta'a yimayi.

²Qalaxayi sa ishít qome da 'analoqten yi nqasoxoc añi n'onaxanaxaqui, cha'ayi yimayi qoŷanem nam yāqa'a ca chigaqa'ague. Qaq namayipi yātaqta yī'inai' qome yi'iyi la ciudad mayi lalamaxat ñi Dios. Qaq ividaxattreec caua cuarenta y dos ca'agoxoiqa.

³Nachi aŷim qome sama'q caua dos yāmaxa'shi, da yaqto' i'axa't naua i'aqtaqa, yātaqta ividaxattreec caua mil doscientos sesenta na'axa'te. Qaq caamayi yāatrañi caua alogo lasouaxaqui'.

⁴Qaq se'esoua dos n'aqtaxanaxanqa, nachisoua soua dos nanguishi olivos qataq soua dos ncoŷadaxanaxaqui' mayi qoŷaatraña ca netaña ñim lataxala'

'enuac nam huetalec ana 'alhua.

⁵Qaq da huo'otaq huo'o ca nshitaique da ýauo'o ca 'en'ac, nachi soomayi ishit da ncosaeegue na nodec, nachi ishit da ýataqta nmatchiguiñi da ýavigaxat 'enuac na npa'aguenaxauapi. Qaq 'eda da 'eetec da nalaataguec da huo'otaq huo'o ca nshitaique da huo'o ca 'en'aque soomayi.

⁶Cha'ayi se'esoua n'aqtaxanaxanqa huo'o da l'añaxa'c, da yaqto' ýapoyigui na piguem da sa ishit da huo'o ca auot da huo'otaq ña i'axatta'pe naua l'aqtaqa ñi Dios. Qataq nataq'en huo'o da l'añaxa'c da nañigui naq'en na 'etaxat na ntago'q, qataq da ýauo'o da nque'ejnaxac 'enuac nam huetalec ana 'alhua, da nque'etaxangui naq'en na ýotta'a't napaxaco. Qaq ýataqta maichi ýoiqueeta'pe da ýi'iguelaqtaquete cam i'oteque naq'en namayipi.

⁷Qalaxayi qom mashi ima't nam i'o'tpi, nachi so shiguiyac mayi chigaqaña som laponqa' nam leuaxaicpi, somayi iloquiaxa'n soomayi. Ime, qaq loxonqa, nachi ýalaua't.

⁸Nachi da l'oquiaxa'c soomayi qayachitrangui na laiñi so nqa'aic yim lta'adaic la ciudad mayi huaña co'ollaq qaiuaxanguet so qo'ipaq so qadataxala', yim chochi qayamata'ac da l'enaxat Sodoma qataq Egipto.

⁹Qaq ivi' qome caua tres na'axa'te qataq ca laiñi ca lýa na'a'q da imeteetac da l'oquiaxa'c soomayi na ýotta'a't shiýaxauapi mayi ýotta'a't na l'aqtacpi. Qaq sa ishit qome da qayashin da qailalyiñi.

¹⁰Qaq 'enuac qome nam shiýaxauapi mayi huetalec ana 'alhua ýataqta ntootapeguec da nalaatague'c soomayi. Qaq souaxat de'eda ntonaxac, nachi ñi 'oonolec ýamaxa ca lachitaqtaxanaxat ca lýa. Cha'ayi se'esoua dos l'aqtaxanaxanqa ñi Dios, soomayi ýataqta huo'o naq'en da nque'ejnaxac namayipi.

¹¹Qalaxayi qom inoxoodeec caua tres na'axa'te qataq ca laiñi ca lýa na'a'q, nachi ñi Dios qaltaq nca'alaxatreec, nachi qaltaq nca'aldeec. Nachi 'enuac nam ýauaachiguilo soomayi ýataqta huo'o da lcolanaxa.

¹²Ime, qaq se'esoua dos n'aqtaxanaxanqa, soomayi hua'axayalo so lta'adaic nvilýaxac chimqot na piguem, 'eeta': -Qauanaishiguemec ne'ena pa'ashiguem. Nachi soomayi tadegue da piguem, quedoigui so l'oc. Qaq nam ipa'agueeta'pe soomayi, nachi ýauaachiguilo.

¹³Huaña, nachi huo'o so nacholaxanaxa, nachi nlaguiñi ñi 'oonolec nam diez noýicpi se'eso la ciudad. Qataq ivi' na siete mil so ileu souaxat se'eso nacholaxanaxa. Qaq nam n'onañi na shiýaxauapi ýataqta huo'o da lcolanaxa, nachi ýi'oxodeetac ñi Dios mayi neto'ot na piguem.

¹⁴Qaq inoxoneec se'eso nca'ataxanauo nqui'ic, qalaxayi saqayaloq da nvi' cam

lÿa mayi pa'ateec naua tres.

Aso pa'ateec soua siete nashiide

¹⁵Nachi so pa'ateec soua siete namaxa'shi, somayi ÿashiigui aso lashiide. Nachi qai'axaÿa so lta'adaic nvilÿaxacpi mayi chimqot na piguem, 'eeta': Da l'onataxanaxac na nta'alpi da ilo'ogue nam huetalec ana 'alhua, damayi nagui lalamaxat ñi qadataxala' qataq som namaq nta'a qadca'alaxaqui; nachi somayi chochi tateec nagui da ilo'ogue 'enauac namayipi.

¹⁶Nachi som veinticuatro nquedoxonecpi mayi datato'ot ca nso'onqa' ñi Dios, somayipi i'alyiñi naua l-llicte, ÿataqta ividaxata'agueta naq'en na latap na 'alhua. Nachi qaÿi'oxoden ñi Dios,

¹⁷qoÿiita': 'Am sanaxam da qan'achiquiaxac, 'am qadataxala' Dios mayi qaica ca 'auqalanapac, 'am mayi nachi 'eetai' da 'am huo'o, qataq nachi'am mayi 'au'onataxaatac nagui, qataq 'aunaÿa'cna, cha'ayi 'am 'au'ogoxona dam qaica ca 'en'am 'ad'añaxac, da yaqto' 'aulo'ogue 'enauac nam huetalecna.

¹⁸Qaq nam ÿotta'a't shiÿaxauapi ÿataqta dalemata, qalaxayi mashi ivita yi laloqo' da 'am 'auauo'o ca nhuaxanaguec 'enauac namayipi. Qataq nataq'en mashi ivita yi laloqo' da 'am 'anmit 'enauac nam leuaxaicpi, qataq da 'auauo'o ca nshiitenaguec nam 'adamaxashicpi mayi i'axatta'pe naua 'ad'aqtaqa, qataq nam nañanot da 'am quetague', qataq na 'am ÿi'oxodeetac, nai'ctaxa da huo'otaq 'amaqtaqaic, huo'otaq da saq 'amaqtaq. Qataq nataq'en mashi ivita yi laloqo' da 'am 'aulaxachigui nam nlaxattapiguiñi 'enauac nam huetalec ana 'alhua.

¹⁹Huaña, nachi qaÿauatoigui aso l'onaxanaxaqui ñi Dios mayi neta'ague da piguem. Nachi ÿataqta yi'oqta aso laÿi' soua diez lqataxaco ñi Dios. Nachi huo'o so nqashilgaxa, nlamaxa, qataq so nalataxa, qataq so nacholaxanaxa, qataq aso late'edai lachi.

Apocalípsis 12

Aso 'alo qataq so shiguiÿac 'ico' da'ail'oc

¹Nachi qaltaq yi'oq so lÿa n'anec, hueto'ot na piguem, 'eeta': Aso 'alo nachattaigui aso nala', 'eeta'am da lapo'. Qaq so ca'agoxoic, qalaq petalec. Qaq asomayi ÿaatañi aso nado'o na nta'a. Qaq asa'aso ado'o netaguilo soua doce huaqajñi.

²Qaq asa'aso 'alo, asomayi hualaxai. Qaq ÿataqta dachitattac, nachi i'alaqtac, souaxat da huotaique da deco'o.

³Ime, qataq yi'oq so lÿa n'anec, huo'ot na piguem, 'eeta': Sa lta'adaic shiguiÿac 'ico' na da'ail'oc da lataxac. Qaq somayi togaxadaic, qataq siete na lqaicpi, qataq diez aso lcouepi. Qaq ñi 'oonolec nam lqaicpi ÿaatañi ana nado'o na

nta'a.

⁴Qaq na l'adaxashit somayi y'aualgaxaalec ana huaqajñipi mayi neto'ot na piguem. Nachi yanataxajlec naq'en ana 'alhua añi 'oonole naua tres anam huaqajñipi. Qaq se'eso shiguiyac 'ico' da'ail'oc, somayi nachattot asa'aso 'alo mayi huotaique da deco'o, da nshitaique da chic se'eso llalec da chochi ñiguiñi.

⁵Qaq asa'aso 'alo ñiguiñi so llalec y'ale, som qay'auotaique da nta'a, da yaqto' ilo'ogue 'enuac nam yotta'a't shiyaxauapi, huota'a ca lamaxasoxonaxat lcat. Qalaxayi se'eso llalec, somayi qaiuotaxanec, nachi qaida'a ca nso'onqa' ñi Dios.

⁶Qaq asa'aso 'alo, qalaq datauec, taya cam tojlec 'alhua, cam yaqataxaatapiqui' ñi Dios da huotaique lma' asomayi, da yaqto' asomayi qaiqui'axaatac, chochi ivittraue'c caua mil doscientos sesenta na'axa'te.

⁷Ime, nachi huo'o so lta'adaic loquiayac, huo'ot na piguem, cha'ayi so lataxala' na namaxashic piguem l'ecpi, l'enaxat Miguel, qataq 'enuac so nallippi, qailoctague' so shiguiyac mayi 'ico' da'ail'oc. Qaq se'eso shiguiyac qataq na nallippi yataqta deloctac,

⁸qalaxayi somayi sa ishit da dauegaxan. Nachi somayi qataq so nallippi qaica ca lma' na piguem.

⁹Qaq 'eda da 'eetec co'ollaq qayamaqhuec se'eso 'ico' da'ail'oc. Qaq somayi nachiso so n'adaxanaq mayi l'atchiguiñi da datenataxan, l'enaxat Satanás, som shiyaxaua mayi lma'na. Qaq somayi qataq 'enuac so nallippi qai'odalec ana 'alhua.

¹⁰Nachi sa'axaya so n'aqtac yataqta alam, chimqot na piguem, 'eeta': –Mashi nvi' da nca'alaxa, qataq da n'añaxac, qataq da l'onataxanaxac da ilo'ogue 'enuacna ñi qadta'a Dios, qataq da lamaxasoxonaxac som namaq nta'a nca'alaxaqui. Cha'ayi mashi qayamaqhuec som yasaqtapeguelec na lasouaxashit na qadqayañicpi som na'axa'tesa'chi qataq pesa'chi da yi'iguelaqtau'a ca netaña ñi qadta'a Dios.

¹¹Cha'ayi na qadqayañicpi loxonec somayi, qayachigoqchiguilo naua ltago'q so qagueta llalec, qataq souaxat da n'aqtac mayi i'axattac. Cha'ayi namayipi yataqta sa ishit da ñi'itac, qataq qaica ca yictega da nai'ctaxa da ileutalec damayi.

¹²Qaq yoqo'oyi 'am piguem, qataq 'enuac na 'am netalec, yataqta qauamaichiguiñi qome. Qalaxayi yataqta choxodaicpiolec qome na netalec ana 'alhua qataq asom auaxai. Cha'ayi so shiyaxaua lma'na yataqta dalemata. Qaq somayi qami' huenoteeguesopa, cha'ayi somayi yayateeta'a da mashi sa qayapeque ca laloqo'.

¹³Qaq se'eso 'ico' da'ail'oc, can ila'a da mashi qayamaqña ana 'alhua, nachi

icanapec asa'aso 'alo mayi huo'o so llalec.

¹⁴Qalaxayi asa'aso 'alo qoñanema soua dos late'el laua na vi'ic, da yaqto' ishit da huaña'a cam tojlec 'alhua, da yaqto' qayöoqtaique naq'en se'eso n'adaxanaq, cam huaña da asomayi qaiqui'axaatac, chochi ividaxattreec caua tres vi'iyi, qataq ca laiñi ca lya vi'i.

¹⁵Nachi se'eso n'adaxanaq ncosaeegue so 'etaxat, nauoigui naq'en na alap, da yauotaique ca l'auaxac, da yaqto' huaýoxon naq'en asa'aso 'alo.

¹⁶Qalaxayi ana 'alhua itauan asa'aso 'alo. Cha'ayi ana 'alhua yauachigui na alap, nachi cañi naq'en se'eso 'etaxat mayi ncosaeegue so shiguiyac.

¹⁷Huaña, nachi se'eso shiguiyac yataqta dalemataña asa'aso 'alo. Nachi somayi jec da iloquiaxan na n'onañi llalaqpi asomayi, nam yataqta yalaxalguete naua lqataxaco ñi Dios, qataq yataqta quetelguete naua 'eesoda lataxaco mayi i'axa't co'ollaxa so Jesucristo.

Apocalípsis 13

Soua dos shiguiyac

¹Ime, nachi ayim sooto'ot na loigue aso auaxai. Nachi sauateguet so shiguiyac lta'adaic, chigoqchinguini aso auaxai. Qaq somayi siete na lqaicpi, qataq diez ana lcouepi. Qaq añi 'oonole ana lcouepi yaatañi ana nado'o na nta'a. Qaq ñi 'oonolec naua lqaigo, qalaq huetalguete naua l'enqa'te mayi yataqta npa'agueneto ñi Dios.

²Qaq se'eso shiguiyac mayi sauachigui, somayi da lataxac 'eeta'am na quiyoc. Qaq naua lchil, qalaq 'eeta'am ana potai. Qaq na alap, qalaq 'eeta'am na león. Nachi se'eso shiguiyac mayi 'ico' da'ail'oc yanem da l'añaxac somayi, qataq aso nso'onaxaqui na nta'a, qataq yataqta lta'adaic na namaxasoxonaxacpi yanem.

³Qaq so 'oonolec nam lqaicpi se'eso shiguiyac 'eeta'am da huo'o so lque'emaxa mayi ishit da qanlem. Qaq se'eso lque'emaxa qanataden, nachi 'enauac nam huetalec ana 'alhua yataqta huo'o da l'aalaxa. Huaña, nachi qanayiigue se'eso shiguiyac.

⁴Huaña, nachi qay'i'oxoden se'eso shiguiyac mayi 'ico' da'ail'oc, cha'ayi souaxat da yanem da damaxasoxonapec se'eso lya shiguiyac. Qaq nataq'en qay'i'oxoden se'eso shiguiyac, qoyiita': -¿Negue'tom ca ishit da 'en'am ñi'ñi shiguiyac? qataq ¿negue'tom ca ishit da delogui' ñimayi?

⁵Qaq nataq'en qayashiitem da se'eso shiguiyac ishit da nasaxadec naua n'aqtaqa mayi yataqta qauema qataq npa'agueneto ñi Dios. Qataq somayi qoñanem da ividaxattreec caua cuarenta y dos ca'agoxoiqa da damaxasoxonapec.

⁶Qaq 'eda da 'eetec somayi co'ollaq detaqa. Nachi ýataqta ishiuen da l'enaxat ñi Dios, qataq ñi lauo', qataq 'enauac nam neto'ot na piguem.

⁷Nataq'en qaýashiitem se'eso shiguiýac da yaqto' iloquiaxan 'enauac nam lalamaxatpi ñi Dios, ivitta'a da 'enauac loxonec, qataq da l'añaxac da yaqto' maichi ýoiquetac 'enauac nam ýotta'a't shiýaxauapi mayi ýotta'a't na l'aqtacpi.

⁸Nachi se'eso shiguiýac ýataqta ýi'oxodeetac 'enauac nam huetalec ana 'alhua, nam sa ishit da nanettau'a aso nanedaxalate nam lca'alaxaicpi co'ollaq chita'ague da qai'ottac ana 'alhua, asom hueto'ot so qagueta llalec mayi qaýalauat co'ollaxa.

⁹Qaq ca ýaýaten da n'axaýaxanaxac, qaq no'on da ýataqta n'axaýaxaachiguiñi.

¹⁰Ca ýauac ca lýa da icoñi', qaq camayi nataq'en qaicoñi'. Qataq cam huota'a ca lainec da dalaataxan, qaq camayi nataq'en qaýauota'a ýiilonec da qaýalauat. Qaq ýoqo'oyi nam lalamaxatpi ñi Dios iuen da ýauo'o da lhualaxavic qataq da lpi'iýaxac.

¹¹Ime, qataq sela'a so lýa shiguiýac. Somayi chigoqtoigui ana 'alhua. Qaq somayi dos soua lcoue, 'eeta'am na qagueta llalec. Qalaxayi naua l'aqtaqa 'eeta'am ca shiguiýac mayi 'ico' da'ail'oc.

¹²Qaq somayi ýataqta imatta't 'enauac da l'añaxac som hua'auchiguiñi shiguiýac. Qaq imeteetac naq'en somayi. Huaña, nachi 'enauac ana 'alhua qataq na huetalec anamayi ýi'oxoden naq'en som hua'auchiguiñi shiguiýac mayi qanataden so lque'emaxa mayi ishit da qanlem.

¹³Nataq'en i'ot na n'anecpi mayi i'ot da n'aalaxa, ivitta'a da chigoqo'ot naq'en na piguem na nodec da talec ana 'alhua. Qaq ýauaachigui naq'en 'enauac na shiýaxauapi.

¹⁴Qaq chigoqchigui ne'ena i'ot n'anecpi mayi i'ot da n'aalaxa mayi qaýashiitem da i'ot da ýauaachigui naq'en som hua'auchiguiñi shiguiýac, da yaqto' ýatenachit 'enauac nam huetalec ana 'alhua. Nachi damaxasoxoolec da qai'ot ca n'enaqtac lqui'i se'eso shiguiýac mayi huo'o co'ollaxa so lque'emaxa ýiilonec lliguiñi, qalaxayi ñaqaiyita ishit da nca'aleec.

¹⁵Nachi se'eso ýaqa'aguet shiguiýac, somayi qoýanem da n'añaxac, da yaqto' ishit da nca'aleec naq'en som n'enaqtac lqui'i som hua'auchiguiñi shiguiýac, da yaqto' se'eso n'enaqtac ishit da detaqa, qataq 'enauac nam sa ishit da ýi'oxoden asomayi, qalaq ishit da qaýalauat naq'en.

¹⁶Qaq nataq'en sa ishit da nachaqdata de'eda. Cha'ayi asomayi nataq'en ýamaxalec da 'enauac nam saq 'amaqtaqpiolec qataq nam 'amaqtaqaicpi, sallaxanecpi qataq nam choxodaqpi, qataq nam sa nlatacpi qataq nam

nlatacpi, da yaqto' qayäuo'o aca n'anaqte na lhuaq aloic, huo'otaq na latap.

¹⁷Huaña, nachi sa ishit da huo'o ca deshijnaxana qataq da huo'o ca imen cam sa ishit da huo'o aca n'anaqte, huo'otaq cam l'enaxat som shiguiyac, huo'otaq yi ivi' so l'enaxat.

¹⁸Qaq de'eda iuen ca nayajneec. Qaq yöqo'oyi cam huo'o na yayaten, qaq no'on da naloqna't yi lcata ca naigui da l'enaxat se'eso shiguiyac. Cha'ayi damayi naigui da l'enaxat ñi shiyaxaua. Qaq yi lcata de'eda n'enaxat ivi' seiscientos sesenta y seis.

Apocalipsis 14

Da l'onec som 144,000 shiyaxauapi

¹Qaq can ime, nachi qaltaq ñamatashiguem, nachi sela'a so qagueta llalec petalec aso qasoxonaxa l'enaxat Siön. Qaq somayi nachi hueta'aguet som ciento cuarenta y cuatro mil shiyaxauapi mayi qoyittalec na latap da l'enaxat som qagueta llalec qataq da l'enaxat ñi lta'a Dios.

²Ime, qaq sa'axayä so nlamaxa chimqot na piguem. Somayi 'eeta'am na l-lamaxa na lta'adaic l'auaxac, qataq 'eeta'am na nalataxa, qataq 'eeta'am na l-lamaxa ana qalota nviqepi da qaivictapigui.

³Nachi i'ootac somayipi so dalaxaic n'onec, datatau'a ca nso'onqa' ñi Dios, qataq soua cuatro shiguiyac, qataq som nquedoxonecpi. Qaq qaica ca ishit da yayaten se'eso n'onec, nachaqsoa se'eso ciento cuarenta y cuatro mil mayi qayachigoxottoigui co'ollaxa nam shiyaxauapi mayi huetalec ana 'alhua da qanca'alaxateec.

⁴Qaq somayipi nachiso som sa ishit da yayana aca 'alo, qaq yataqta qui'itta. Qataq somayipi nachi ca'attapiguiñi' som qagueta llalec cam dataigue. Somayipi qayachigoxottaigui co'ollaxa na shiyaxauapi mayi huetalec ana 'alhua da qanca'alaxateec, 'eeta'am qanqoyin aca l'auaxana nachitaqtaxanaqte da qoyanot ñi Dios qataq so qagueta llalec.

⁵Qataq somayipi yataqta sa ishit da nauane' da nauoigui na alap ca latenataxanaxac. Qaq yataqta qui'itta somayipi, yöqo'oyi hueta'a cam nso'onqa' ñi Dios.

Da l'aqtaxanaxa'c soua tres namaxa'shi piguem lashi'

⁶Ime, qataq sela'a so lya namaxashic piguem l'ec, huaýotac, hueto'ot na piguem, yachitac so n'aqtaxanaxac mayi qaica ca loga't mayi chigaqaigui da nca'alaxa, da yaqto' da'aqtaxanem 'enauac nam netalec ana 'alhua yotta'a't shiyaxauapi mayi yotta'a't na l'aqtacpi.

⁷Nachi somayi yataqta n'axannec da l'aqtac, 'eeta': -Yataqta huo'o naq 'enec qome qanqashiñi ñi Dios, qataq qavi'oxoyiñi, cha'ayi mashu ivita yi laloqo' da

ñimayi nmit na nasouaxashitpi. Qaq qavi'oxoyiñi qome ñim l'onatac na piguem, qataq ana 'alhua, qataq aso auaxai, qataq anam lapelpi mayi npaxaatahiguem na l'ec.

⁸Qataq ca'attaueegue so lya namaxashic, detaqtac, 'eeta': –Mashi noxonec yi lta'adaic la ciudad l'enaxat Babilonia, mashi noxonec, cha'ayi yimayi yaueeguet 'enauac nam yotta'a't shiyaxauapi da nquishishaxac, 'eeta'am da huo'otaq nyomaxangui na lataxa.

⁹Qataq ca'attalec so lya namaxashic, nataq'en yataqta n'axannec da l'aqtac, 'eeta': –Ca yi'oxodeetac ñi shiguiyac qataq so n'enaqtac lqui'i, qataq da huo'otaq yauro'o aca n'anaqte na latap, huo'otaq na lhuaq,

¹⁰nachi camayi nyomgui qome dam qaica ca 'en'am da lchiquiaxac lhuaxanaxanaxac ñi Dios, qom ivita da icodeec dam yaqataxaatapiqui' layiloxo mayi 'eeta'am ca ndoteec lataxa. Nachi camayi yataqta nque'etaxangui qome da lqui'ic ca nodec qataq nam quiquiaxadaic mayi yavictaigui. Qaq yaauachigui qome nam lamaxashicpi ñi Dios qataq so qagueta llalec.

¹¹Nachi chochaq tatreec naua na'axa'te qataq pesa'chi da nchitapiguishiguem da nhuaxanaguec nam yi'oxodeetac som shiguiyac qataq som n'enaqtac lqui'i, huo'otaq da n'angui da l'enaxat. Nachi yataqta qaica ca nmataxac.

¹²Qaq yoqo'oyi iuen da yataqta yauro'o da lhualaxavic nam lalamaxatpi ñi Dios mayi yalaxalguete naua lqataxaco ñimayi qataq quetague' so Jesús.

¹³Ime, nachi sa'axaya so n'aqtac chimqot na piguem, ayim 'enapega, 'eeta': – 'Iyiñi qome da 'eeta': “Yataqta machiguiñi qome nagui ca ileu da huo'otaq ileutani' da l'amqajnataxanaxac so qadataxala'.” Nachi so Espíritu Santo 'enapec: “Aja', nachi 'eetec.” Cha'ayi camayi nmateeguesop nam l'onataxanaxacpi. Qaq da l'onataxanaxac, qalaxayi sa ishit qome da qaicoua'ai.

Da nqataxanaxac mayi hualec ana 'alhua

¹⁴Ime, qaltaq ñamatashiguem, nachi sela'a so l'oc lapagaxaic, qaq se'eso l'oc nso'ootalec so 'eeta'am na llalec na shiyaxaua. Somayi yaatani' aso nado'o nta'a mayi chigaqaigui na oro, qataq lasoqta'a so lpetegaxanaxat yataqta yaxadaic.

¹⁵Qataq chigoqtoigui aso n'onaxanaxaqui so lya namaxashic piguem l'ec. Nachi yataqta n'axannec da lavilyaxac da 'enapega som nso'ootalec so l'oc, 'eeta': – 'Auquesoxoñi na 'adpetegaxanaxat. Ime, qaq 'auqataxan. Cha'ayi mashi ivita yi naloq nec da qanqat na nanguishic ala mayi huetalec ana 'alhua, cha'ayi mashi yi.

¹⁶Nachi som nso'ootalec so l'oc nachi iquesoxoñi so lpetegaxanaxat, da yaqto' nqat ana ala na nanguishic mayi huetalec ana 'alhua.

¹⁷Ime, qaltaq anac so lya namaxashic piguem l'ec, chigoqtoigui aso

n'onaxanaxaqui piguem lashi. Qaq somayi nataq'en yachitac so lpetegaxanaxat yataqta yaxadaic.

¹⁸Qataq nnoxoneec so lya namaxashic piguem l'ec chigoqtelec aso nca'atoxonaxalate. Somayi nachiso so ishit da yamaqpec na nodec. Qaq somayi yataqta n'axannec da l'aqtac da iyaxana som lasoqta'a so lpetegaxanaxat, 'eeta': -Ña 'auquesoxoñi na 'adpetegaxanaxat mayi yataqta yaxadaic. Ime, qaq 'alaponat' ana ltaxale ana uva mayi huetalec ana 'alhua. Cha'ayi mashu ivita yi laloqo' da qanqat, cha'ayi mashu yataqta yita.

¹⁹Nachi se'eso namaxashic piguem l'ec, somayi iquesoxoñi so lpetegaxanaxat da nqat ana ala ana uva mayi huetalec ana 'alhua. Ime, nachu yasaxaigui so lta'adaic laponaxaqui, da yaqto' qanlom na lli'i. Qaq damayi nachu naigui dam qaica ca 'en'am da lchiquiayac lhuaxanaxanaxac ñi Dios.

²⁰Qaq asa'aso uva, can qanlom na lli'i, qalaq huaña qanqoyin som pa'aueegue da layi yi la ciudad. Nachu se'eso naponaxanaxaqui chigoqtoigui na ntago'q. Qaq ne'ena ntago'q ividashiguemque naua lquejnaxanqa'te na caipe. Qaq yi lcachiguiñi se'eso ntago'q ivi' trescientos kilómetros.

Apocalipsis 15

Som siete namaxashicpi mayi yachitac soua pa'atrec napaxaco

¹Qataq sela'a so lya lta'adaic n'anec mayi yataqta i'ot da n'aalaxa, huo'ot na piguem. Somayi 'eeta': So siete namaxashic piguem l'ecpi yachita'pe soua pa'atrec napaxaco mayi yachaxan ca pa'atec layiloxo ñi Dios.

²Nataq'en sela'a so 'eeta'am na 'etaxat yataqta chauec. Qaq somayi yalecta'aguet na nodec. Qataq som shiyaxauapi mayi sa ishit da nañanot da yi'oxoden so shiguiyac qataq som n'enaqtac lqui'i, qataq sa ishit da n'angui yim ivi' da l'enaxat, qaq somayipi nachattañi, hueto'ot na loigue se'eso 'etaxat mayi yataqta chauec. Qaq lasoqta'a ana lviquepi mayi yami' ñi Dios.

³Nachi somayipi i'ootac som l'onec so Moisés som lamaxashic ñi Dios qataq som n'onec da qayi'oxoden so qagueta llalec mayi 'eeta': Yataqta lta'adaic qataq yi'oxodaq 'enauac nam 'au'otpi, 'am qadataxala' Dios mayi qaica ca 'auqalanapec. Yataqta yashictrec qataq 'eesoda nam 'anqa'aico, 'am mayi 'am lataxala' nam yotta'a't shiyaxauapi.

⁴Qaq ¿negue'tom cam sa ishit da saq huo'o ca 'enec naq'en 'am, 'am qadataxala'? Qataq ¿negue'tom ca saq 'am yi'oxoden? Cha'ayi nachaq'amta da 'am qui'itta, qaq 'enauac qome na yotta'a't shiyaxauapi anac da 'am yi'oxoden. Cha'ayi yataqta qayauaachigui da sa ishit da 'anpe'enai' da 'anmit ca lataxac.

⁵Qaq can ime de'eda, qaltaq ñamatashiguem. Nachu sela'a aso n'onaxanaxaqui piguem lashi da nauatoigui som huetaiguilo soua coma'yi mayi nanettalguete

soua lqataxaco ñi Dios.

⁶Qaq asa'aso n'onaxanaxaqui nachi chigoqtoiguilo soua siete namaxa'shi piguem lashi' mayi yachita'pe soua siete napaxaco. Qaq somayipi naua alogo chigaqaiguilo na lino, qataq yataqta qashile'c, qataq huo'oi naua lasot alaxa mayi chigaqaigui na oro, naguelguete naua ltogüe.

⁷Nachi so 'oonolec soua cuatro shiguiyac, somayi yami' ñi 'oonolec somayipi ana 'ico' yomaxaqui mayi chigaqaigui na oro. Qaq asa'aso yomaxaquiipi yataqta nlaqchigui nam qaica ca 'en'am da lchiquiaxac lhuaxanaxanaxac ñi Dios ñim chochaq tatreec naua na'axa'te da nachaalataxac.

⁸Nachi se'eso lma' soua nqataxaco, somayi yataqta nlaqchigui na lmala'q mayi chigaqaigui dam l'amaqchic qataq da l'añaxac ñi Dios. Huaña, nachi sa ishit da huo'o ca ishit da inoxoneu'a se'eso ndaqa' da saxanaxa da imeueegue se'esoua siete napaxaco mayi yachitac soua siete namaxa'shi piguem lashi'.

Apocalípsis 16

Asom 'ico' yomaxaquiipi mayi huetaguilo naua lhuaxanaxanaxaco ñi Dios

¹Nachi sa'axa'ya so nvilyaxac yataqta alam, chigoqtoigui aso n'onaxanaxaqui da 'eetega som siete namaxashic piguem l'ecpi, 'eeta': -Qauesomiya qome, qaucoyiilec ana 'alhua nam siete 'ico' yomaxaqui' mayi huetaguilo nam qaica ca 'en'am da lchiquiaxac lhuaxanaxanaxaco ñi Dios.

²Nachi jec som hua'auchiguiñi namaxashic da icodelec ana 'alhua. Nachi 'enauac na shiyaxauapi mayi huo'o ana n'anaqte mayi chigoqo'ot so shiguiyac qataq natameetacot som n'enaqtac lqui'i, nachi namayipi nashiguem na l'oc na yataqta saq maxata lquesaxa qataq yataqta qui'aq.

³Qataq jec so lya namaxashic da icodelec aso auaxai. Nachi nam l'ec 'etaxat aso auaxai, nachi nañigui na 'eeta'am na ltago'q na leuaxaic. Nachi ileu 'enauac nam huo'o da lca'alaxa mayi huetaigui na 'etaxat.

⁴Qataq jec so lya namaxashic da icodelec anam talapi qataq anam npaxaatashiguem na l'ec. Nachi nataq'en na 'etaxat nañigui na ntago'q.

⁵Ime, qaq sa'axa'ya som namaxashic mayi ilotague' na 'etaxat, 'eeta': -Yataqta yayamaqchiguiñi de'eda 'au'ot 'adhuaxanaxanaxac, 'am qadataxala' Dios mayi 'am qui'itta, 'am mayi 'au'onataxaatac nagui qataq nachi'am l'atchiguiñi.

⁶Cha'ayi 'anyomaxangui na ntago'q namayipi, qaq damayi yataqta 'itchiguiñi, cha'ayi namayipi icodaxatreec co'ollaxa naua ltago'q nam 'adalamaxatpi qataq nam i'axatta'pe naua 'ad'aqtaqa.

⁷Nataq'en huo'o so sa'axa'ya chimaqteu'a aso nca'atохонaxalate, 'eeta': -Aja', 'am qadataxala' Dios mayi qaica ca 'auqalanapec, 'am yataqta 'eesoda naua

'adhuaxanaxaxaco qataq n'oiteguelo.

⁸Qataq jec so lya namaxashic piguem l'ec da icodelec aso nala'. Nachi qoꝝami' aso nala' da l'añaxac, da yaqto' na l'edaxa ishit da yavigaxat na shiyaxauapi.

⁹Nachi yataqta sa l'axaic da yavic 'enuac na shiyaxauapi. Qalaxayi namayipi sa ishit da yaxaadeec naua n'onataxaco, qataq sa ishit da yi'oxoden ñi Dios. Chaqdata da yataqta ishiueetac ñimayi, ñim ishit da yamaqa'pe ne'enua napaxaco.

¹⁰Qataq jec so lya namaxashic da icodelec so nso'onqa' so shiguiyac, nachi 'enuac nam ilotague' somayi yataqta napanñi. Nachi na shiyaxauapi yataqta inaiguilo naua lachaqa'te, souaxat da nqui'ic.

¹¹Qalaxayi namayipi nachi 'en'am sa ishit da yaxaañi na qauempi mayi i'ottac. Nachaqdata da yataqta ishiueetac ñi Dios mayi neto'ot na piguem, souaxat da nqui'ic qataq na lquesaxa.

¹²Qataq jec so lya namaxashic da icodelec so lta'adaic tala, l'enaxat Éufrates. Huaña, nachi 'im na l'ec 'etaxat se'eso tala, da yaqto' yauategue na llic so nta'alpi mayi chigaqa'ague da nala' lliguishiguem.

¹³Huaña, nachi sauaachigui na alap so 'ico' da'ail'oc, qataq som shiguiyac, qataq som 'eetega da l'aqtanaxanec ñi Dios, da chigoqtoiguilo soua n'eco leguemaxaiqa, 'eeta'ama ana miyo.

¹⁴Qaq soomayi nachisoua soua lamaxa'shi so Satanás mayi i'ottac na n'anecpi mayi i'ot da n'aalaxa. Qaq soomayi huenoxoodeec, da yaqto' laꝝona't 'enuac na nta'alpi mayi huetalec ana 'alhua, da yaqataxaatai' da deloqui que'eca na'a'q mayi lvidaxaqui da yaꝝuo'o ca nhuaxanaguecna ñim Dios mayi qaica ca yaqalanapec.

¹⁵“Qaq ña qauloꝝa, aꝝim ñanac qom sa ishit da aꝝim qaꝝauotaique, shiita'am ca cachaxaic. Qaq yataqta machiguiñi qome cam nlotauac qataq cam ntela'alo caua alogo, da yaqto' sa ishit da huetauac, nachi na shiyaxauapi ishit da ilogui da l'oquiaxac.”

¹⁶Nachi se'esoua n'eco leguemaxaiqa laponat na nta'alpi da laponqa' naq'en so 'alhua mayi na hebreo l'aqtaqa l'enaxat Harmagedón.

¹⁷Qataq jec so pa'ateec soua siete namaxa'shi piguem lashi' da icodelec na pa'ashiguem. Huaña, nachi chigoqtoigui aso n'onaxanaxaqui piguem lashi so n'aqtac, yataqta alam, chigoqchiguiña so so'onqa', 'eeta': –Mashi sogote da ime.

¹⁸Nachi huo'o so nqashilgaxa, nlamaxa, qataq so nalatata. Nachi ana 'alhua yataqta cholaxan, huo'o so lta'adaic nacholaxanaxa. Qaq somayi yataqta napacalec 'enuac nam nacholaxanaxapi mayi huo'o co'ollaq chita'ague da

huo'o na shiyaxauapi ana 'alhua.

¹⁹Nachi so Ita'adaic la ciudad colaxagui, somayi tres soua lpoxoÿaqa'te. Nachi 'enuac nam la ciudatpi mayi huetalec ana 'alhua hualolaguiñi. Huaña, nachi ñi Dios iuennate som Ita'adaic la ciudad Babilonia, da yaqto' nyomaxangui dam qaica ca 'en'am da lchiquiaxac lhuaxanaxanaxac mayi ÿaqataxaatapigui' da icodeec layiloxo.

²⁰Nachi 'enuac ana delecpi qataq ana comadelecpi imeuo.

²¹Nataq'en anac aso late'edai lachi da talec na shiyaxauapi. Añi 'oonole asomayi ivi' cuarenta kilos. Qalaxayi so shiyaxauapi ÿataqta ishiueetac ñi Dios, souaxat aso lachi, cha'ayi ÿataqta Ita'adaic de'eda nhuaxanaxanaxac.

Apocalipsis 17

Da nhuaxanaguec aso 'alo mayi ÿataqta quishiguetaxi

¹Nachi so 'oonolec soua siete namaxa'shi piguem lashi' mayi lasoqta'alo soua siete ÿomaxaqui', somayi anac. Nachi ayim 'enapega, 'eeta': –'Ayala, ñaq 'am sachaxana da nhuaxanaguec añim 'alo mayi ÿataqta quishiguetaxi mayi nso'ootalec na qalota 'etaxat.

²Qaq na nta'alpi mayi ilotague' nam huetalec ana 'alhua, namayipi ÿataqta nquishistague' añimayi. Qaq nam huetalec ana 'alhua, qalaq ÿataqta quichigui da nquishishaxac, 'eeta'am da huo'otaq qanÿomaxangui na lataxa.

³Qaq can ñaq sootaigui se'eso ÿauanaqchic mayi ayim ÿanem so Espíritu Santo, nachi se'eso namaxashic ayim ÿauega so tojlec 'alhua. Huaña somayi, nachi sela'a aso 'alo netalec so shiguiÿac togaxadaic mayi nanettalec 'enuac na l'oc na n'enaxatpi mayi ÿataqta npa'aguene' ñi Dios. Qaq somayi siete na lqaicpi, qataq diez ana lcouepi.

⁴Qaq asa'aso 'alo da l'oguiaxac naua alogo, qalaq tocalec na lmalaqa' qataq na togaxadaic. Qataq na n'otaxatpi ndoteec na chigaqaigui na oro qataq na qashilgaxadaic coma' qataq ana perla. Qaq asomayi lasoqta'a aso ÿomaxaqui mayi chigaqaigui na oro. Qaq asa'aso ÿomaxaqui ÿataqta nlaqchigui nam i'ot da nqaigaxa qataq nam 'ico' lshipaxanaxa dam nquishishaxac.

⁵Qataq asomayi nanettalec na latap so n'enaxat mayi saq cha'a ca naigui. 'Eeta': “Nam ÿataqta 'amaqtaqaic Babilonia, nachana ana late'e ana quishiguetaxi qataq 'enuac nam i'ot da nqaigaxa mayi huetalec ana 'alhua.”

⁶Qaq can ime, nachi ayim ñanoma da asa'aso 'alo taxai. Asomayi itaqchit na ltago'q nam lalamaxatpi ñi Dios qataq nam qaÿalauatpi souaxat da i'axattac so Jesús. Qaq can sauaachigui de'eda, nachi ÿataqta huo'o da i'aalaxa.

⁷Nachi som namaxashic aŷim 'enapega, 'eeta': –¿Tá'ainco' yi ŷataqta huo'o da 'ad'aalaxa? Nagui 'am sa'axatem dam naigui saq cha'a aŷi'aŷi 'alo qataq yim shiguiŷac mayi netalec, yim siete na lqaicpi qataq diez ana lcouepi.

⁸Yi'iyi shiguiŷac mayi 'auauaachigui, yimayi co'ollaxa nca'altauec, qalaxayi nagui mashi saqca. Qalaxayi yimayi qaltaq nnoxooshiguem qome da chigaqaŷa cam laponqa' na leuaxaicpi, qom mashi yaqta'a da ivita ca ŷoqta loga't. Huaŷa qome, nachi nam huetalec ana 'alhua nam sa ishit da qoŷittau'a acam lmalate nam qanca'alaxateecpi co'ollaq saxanaqaca ana 'alhua, nachi namayipi ŷataqta huo'o da l'aalaxa qom ŷauaachigui se'eso shiguiŷac mayi nca'altauec co'ollaxa, qalaxayi mashi saqca, qalaxayi qaltaq ŷi'iguelaxalec qome da nca'aleec.

⁹Qaq de'eda sa'axat nagui, damayi iuen ca naŷajneec, da yaqto' qaŷaŷaten: Da ne'enaua siete lqaigo, naamayi naiguilo naua siete lcomadaxalatel mayi nso'ootalguete aŷi'aŷi 'alo.

¹⁰Qataq nataq'en ne'enaua nqaigo, naamayi nachi naiguilo naua siete nta'al. Qaq cinco soua mashi qaicaua ne'ena nta'alpi. Qaq 'oonolec nagui ŷi ŷa do'onataxaatac. Qaq que'eca lŷa, qalaq ŷaqaq natai'. Qaq qom nvi' cam pa'ateec, qalaq saqaŷaloq qome da imeuo.

¹¹Qaq se'eso shiguiŷac mayi nca'altauec co'ollaxa, qalaxayi mashi saqca somayi, nachiso som pa'ateec qominchiyi nam nta'alpi. Qalaxayi somayi nachiso som maichi 'oonolec nam siete nta'al. Qaq qom ime, nachi somayi ivita ca ŷataqta loga't.

¹²Qaq se'esoua diez lcoue mayi 'auauaachiguilo, soomayi naiguilo caua diez nta'al mayi saxanaxa da do'onataxa'n da nta'al. Qalaxayi caamayi ŷacongueta qome da lamaxasoxonaxa'c da nta'al, nataq'en so shiguiŷac, qalaxayi ivi' una hora.

¹³Qaq que'eca diez nta'alpi ŷataqta 'oonolec qome da lhuennataxa, nachi ŷanem da l'aŷaxac qataq da lamaxasoxonaxac da yaqto' lataxala' ca shiguiŷac.

¹⁴Qaq namayipi delogui' qome so qagueta llalec. Qalaxayi somayi loxonec qome namayipi, cha'ayi somayi nachiso so lataxala' na nataxala'pi qataq lta'a na nta'alpi. Qataq na hueta'aguetpi somayi nachina nam ŷataqta qaiŷaxana qataq lca'aguishicpi ŷi Dios. Qataq namayipi quetague' somayi.

¹⁵Nachi so namaxashic qataq aŷim 'enapega, 'eeta': –Ne'ena qalota 'etaxat mayi 'aulota'a, nam nso'otelec aŷi'aŷi 'alo mayi quishiguetaŷai, namayi nachina na ŷotta'a't shiŷaxauapi mayi ŷotta'a't na l'aqtacpi.

¹⁶Qaq ana'ana diez lcouepi mayi 'auaachigui se'eso shiguiŷac, anamayipi qome ŷataqta nquiŷa qome aŷi'aŷi quishiguetaŷai. Nachi ŷataqta qaŷalata'a't, qataq qaŷachitauec, qataq qanallc na lapat, qataq qaŷasaxangui ca nodec da

qayavigaxat.

¹⁷Qaq nachiñi ñi Dios ñi yachanguita naua lquiyaqte namayipi da i'ot cam 'eetapeguec ñimayi, da namayipi 'oonolec naq'en lhuennataxac, da yaqto' yanagui da lamaxasoxonaxac da nta'a som shiguiyac, chochi ivitta'a da ipacchigui 'enauac nam detaxaya ñi Dios.

¹⁸Qaq asa'aso 'alo mayi 'auauaachigui, nachiyi yim la ciudad Ita'adaic mayi ilo'ogue 'enauac nam nta'alpi mayi huetalec ana 'alhua.

Apocalípsis 18

Da noxonaguec so Babilonia

¹Qaq can ime de'eda, nachi qaltaq sela'a so lya namaxashic piguem l'ec, chigoqtot na piguem. Qaq somayi yataqta Ita'adaic da l'añaxac. Nachi 'enauac ana 'alhua yataqta yi'oqtelec naq'en na l'edaxa.

²Qataq yataqta alam da lavilyaxac, detaqtac, 'eeta': –Mashi noxonec yim Ita'adaic la ciudad l'enaxat Babilonia. Mashi noxonec. Qaq yimayi lma' nagui na lamaxashicpi so shiyaxaua lma'na, qataq nqañoxotaqa' 'enauac na saq cha'a qauemaicpi, qataq layoqo' nam mayopi mayi nshipaxan qataq nqaigaxatpi.

³Cha'ayi 'enauac nam yotta'a't shiyaxauapi yataqta quichigui da nquishishaxac, 'eeta'am da huo'otaq qanyomaxangui na lataxa. Qataq 'enauac nam nta'alpi mayi ilotague' nam huetalec ana 'alhua yataqta nquishistapegue' yimayi, 'eeta'am aca 'alo. Qataq 'enauac nam nmenaxaicpi mayi huetalec ana 'alhua yataqta isallaqchit nam qalota lqopitaxanaqtaic yimayi.

⁴Qataq sa'axaya so lya n'aqtac, chimqot na piguem, 'eeta': –Qoquiya'ai qome ne'ena la ciudad, qami' mayi qami' yalamaxatpi, yaqto' sa ishit da qau'ochi nam lli'itaxaloxopi, qataq yaqto' sa ishit da qami' ividaugalo ca nhuaxanaguec.

⁵Cha'ayi na lli'itaxaloxopi yimayi yataqta loguishiguem, ivido'ot na piguem. Qaq ñi Dios mashi tachigui lauel nam qauemsat mayi i'ot yimayi.

⁶Qaq qaushiichiñiya'aguet qome yimayi, yataqta qau'enaxachiiteguet da 'eetec naq'en nam laypi. Qalaxayi yataqta yacteec qanqashiñi cam qai'añiim yimayi, 'eeta'am da 'eetec da yataqta qaualllicñiya't na yotta'a't qui'aq lataxa, da yaqto' qai'añiim.

⁷Qataq qauauo'oi qome da nqui'ic qataq da nque'ejnaxac yimayi, yataqta qau'enaxachiichigui da 'eetec da ñi'oxonnaxac qataq na qalota lqopitaxanaqtaic. Cha'ayi da lquiyaqteyaxac naxa yimayi 'eeta': “Ayim ñiso'ootaña ne'ena, ayim nate'e. Qaq sa ishit da ayim pa'ai, qataq sa ishit da huo'o ca ñique'ejnaxac.”

⁸Qaq nachida da huo'o mshi 'eeta'am da 'oonolec na'a'q qanqoyin na

nhuaxanaguecpi, 'eeta': l-leuaxa, nque'ejnaxac, lqouaxa, qataq qaidolec ca nodec da qa'vavigaxat. Cha'ayi yataqta qaica ca yaqalanapec ñim qadataxala' Dios mayi ya'uo'o da nhuaxanaguec.

⁹Qaq nam nta'alpi mayi 'ico' nquishistapegue' yimayi, qataq nhuanau'a nam qalota lqopitaxanaqtaiguesat, namayipi qome yataqta no'yiitac, qataq n'alaqtapiguiñi qom ya'uaachigui na lmal'a'q da navigaqtaguec yimayi.

¹⁰Qaq yataqta qa'yoqteuga qome namayipi, souaxat da ñi'iyä da nhuaxanaguec yimayi. Nachi namayipi 'eeta': -j'Agai! j'Yataqta 'am choxodaxaso', 'am mayi yataqta 'am lta'adaic Babilonia, 'am mayi qaica ca 'auqalanapec! Cha'ayi yataqta qaica ca queuoigui da 'anhuaxanaguec.

¹¹Qataq nam nmenaxaicpi mayi huetalec ana 'alhua nataq'en yataqta no'yiitac, qataq n'alaqtapiguiñi souaxat yi'iyi la ciudad. Cha'ayi nachi qaica ca ishit da deshijnaxana nam lmenec mayi ndotai'.

¹²Nam lli'acpi mayi huo'o na chigaqaigui na oro, plata, qashilgaxadaic coma', perla, qataq na no'on hualoq mayi chigaqaigui na lino, qataq na seda, qataq na imalaqlec da ltogaxa, qataq na togaxadaic; nataq'en 'enauac na yotta'a't qo'ipaq ama na laita, qataq nam n'onatac mayi chigaqaigui na marfil, qataq na no'on qo'ipaq, qataq na lcat l'enaxat bronce, hierro, qataq na coma' mármol;

¹³qataq nam la'yi lli'ac canela, qataq nam yotta'a't ama na laita, nchinaxanaxat, qataq na qo'ipaq lcha'q l'enaxat mirra, qataq na codaxat, lataxa, aceite, 'ayiiña, qataq na trigo; nataq'en na shiguiyacpi mayi nauegaxanaxala', qaguetapi, caipei, naigonapi, qataq na nlatacpi mayi yi'oqchigui shiyaxauapi.

¹⁴Qaq da qaitaxa'ya qome yi'iyi la ciudad, qalaq qo'yiita': -j'Qachi mashi imeuo 'enauac na 'adamanecpi, qataq imauec da daqat 'enauac dam 'adsallaxa qataq dam 'adyaqui'axac mayi 'am hueto'ot!

¹⁵Qaq nam shiyaxauapi mayi lmenec ne'enapi qataq yachigoxotchigui da lsallaxa yi'iyi la ciudad, namayipi yataqta qa'yoqteuga, souaxat da ñi'iyä da nhuaxanaguec yimayi. Nachi yataqta no'yiitac qataq n'alaqtapiguiñi.

¹⁶Nachi 'eeta': -j'Yataqta 'am choxodaxaso', 'am mayi 'am lta'adaic la ciudad! 'Am mayi qoneta'am aca 'alo mayi n'otaxat na no'on hualoq. Naua alogo tocalguete na lmalaxa qataq na togaxadaic, qataq na n'otaxat chigaqaigui na oro qataq na qashilgaxadaic coma' qataq ana perlas.

¹⁷j'Yataqta qaica ca queuoigui da imeuo qanqo'yiin dam lta'adaic lsallaxa! Qaq 'enauac na l'opi ana barco, qataq nam nqottauo, qataq nam 'etaxat l'opi, qataq 'enauac nam do'onataxa'atac mayi huetangui na 'etaxat, namayipi yataqta qa'yoqteuga.

¹⁸Qaq da ila'a na lmal'a'q da navigaqtaguec yi'iyi la ciudad, nachi i'alaq, 'eeta': -

¿Negue'tom ca lya la ciudad da huo'otaq 'eeta'am yim ya' la ciudad?

¹⁹Nachi namayipi imejleguete naua lqigo na 'alhua, nachi nojiitac, qataq n'alaqtapiguiñi, 'eeta': –¡Yataqta choxodaxaso' yi'iyi lta'adaic la ciudad! Cha'ayi da lsallaxa nachida da isallaqchit 'enuac nam huo'o ana nbarco. ¡Qalaxayi yataqta qaica ca queuoigui da 'am qanlaxajñi!

²⁰Qalaxayi yataqta 'antonec qome yi'iyi la ciudad, 'am piguem, qataq qami' lamaxa'shi so Jesús, qataq qami' l'aqtaxanaxanecpi ñi Dios, qataq 'enuac qami' lalamaxatpi ñimayi. Cha'ayi ñi Dios i'ot da nhuaxanaguec yimayi, souaxat da qoñiita.

²¹Nachi so 'oonolec namaxashic piguem l'ec mayi yataqta qaica ca 'en'am da l'añaxac, somayi yacoosop so coma' lta'adaic mayi 'eeta'am na namaicnaxanaxat. Nachi yasaxangui aso auaxai, nachi 'eeta': –'Eda qome da 'eetec da qaýasaxañi yi Babilonia, yim yataqta lta'adaic la ciudad. Nachi sa ishit qome da qanauanapegue' da qaltaq qailogui.

²²Huaña qome, nachi sa ishit da qai'axayapega da huetangui na 'anqa'aicpi aca nviqre arpa qataq ana nashiide l'enaxat flauta qataq ana trompeta. Nachi sa ishit da huo'o ca camachaqca 'onataxanaxaic, qataq sa ishit da qai'axayapega ca l-lamaxa aca namaicnaxanaqte coma'.

²³Qataq sa ishit da 'edoigui ana 'adcoýadaxanaxaqui, qataq nachi sa ishit da qai'axayá ca laýac cam huadona't, qaq nai'ctaxa da na 'admenaxanaxanecpi co'ollaxa ndoteec na 'añaxaicpi mayi huetalec ana 'alhua, qataq yataqta 'auatenachit 'enuac co'ollaxa na ýotta'a't shiýaxauapi da 'audolec da 'ayi'iyaqnataxanaxac.

²⁴Cha'ayi yi'iyi la ciudad nachi huaña da qailalec na ltago'q nam i'axatta'pe co'ollaxa na l'aqtaqa ñi Dios, qataq nam lalamaxatpi ñimayi, qataq 'enuac nam qaýalauatpi mayi hualec ana 'alhua.

Apocalípsis 19

¹Qaq can ime de'eda, nachi sa'axayá da lavilyaxac so yataqta saq llalcolec shiýaxauapi, chimqot na piguem, 'eeta': ¡Shi'oxodenaq ñi qadta'a Dios! Cha'ayi da nca'alaxa, ñi'oxoyic, qataq da n'añaxac lalamaxat ñimayi.

²Cha'ayi ñimayi yataqta n'oiteguelo naua lhuaxanaxanaxaco qataq 'eesoda. Cha'ayi ñimayi ýauo'o da nhuaxanaguec aso quishiguetaxai mayi n'aqchit 'enuac na huetalec ana 'alhua da nquishishaxac, qataq ishiitenguetaq somayi souaxat da nalaataguec nam lamaxashicpi ñimayi.

³Ime, qataq ñi'iguelaxashiguem se'eso nvilyaxac, 'eeta': –¡Shi'oxodenaq qome ñi Dios! Cha'ayi na lmala'q da navigaqtaguec yi'iyi la ciudad, damayi chochaq tateec da nchitapiguishiguem.

⁴Nachi so veinticuatro nquedoxonecpi qataq soua cuatro shiguiyac, soomayi nqapaxangueta ana 'alhua. Nachi yi'oxode'n ñi Dios mayi nso'ootangui aso nso'onaxaqui da nta'a, 'eeta': -¡Aja', nachi 'eetec! ¡Shi'oxodenaq ñi Dios!

⁵Nachi sa'axaya so nvil yaxac chimaqtelec so so'onqa', 'eeta': Qavi'oxoyiñi qome ñi qadta'a Dios, 'enuac da qoñiita mayi qau'onataxaniitacot qataq yataqta qaualaqiguet ñimayi, 'enuac da qoñiita nam qapi'olecpi qataq nam 'amaqtaqaicpi.

Da 'eetec da ladonaxac so qagueta llalec

⁶Qaq nataq'en sa'aqchigui na l'aqtacpi na 'eeta'am na qalota shiyaxauapi, qataq 'eeta'am da l-lamaxa na lta'adaic l'auaxac qataq na lta'adaic nalataxa, 'eeta': ¡Shi'oxonnataxanaq! Cha'ayi ivita yi laloqo' da ilo'ogue 'enuacna ñim qadataxala' Dios mayi qaica ca yaqalanapec.

⁷Yataqta samaqchiguiñi, ñitonaqtapigui', qataq shi'oxodenaq ñimayi, cha'ayi mashi ivita yi laloqo' da huadon ñi qagueta llalec. Añi lhua mashi sogote da nayamaxattai',

⁸qaq añimayi qayashiitem da n'ot da yaayiñi naua no'o'n alogo chigaqaiguilo na lino. Naamayi qui'itte' qataq qashile'c. Cha'ayi na nogoxot mayi chigaqaigui na lino, namayi nachi naigui dam nachaalataxac qui'itta nam lalamaxatpi ñi Dios.

⁹Nachi som namaxashic ayim 'enapega, 'eeta': -'Iyiñi qome da 'eeta': "Yataqta machiguiñi qome na qaiyaxana da yalectau'a ca ladonaxac so qagueta llalec." Nachi qaltaq ayim 'enapega, 'eeta': -De'eda l'aqtac ñi Dios, damayi yataqta 'eesa.

¹⁰Nachi ayim sa'adoto naua illicte, da yaqto' shi'oxoden som namaxashic. Qalaxayi somayi ayim 'enapega, 'eeta': -Sa ishit da nachi qonetec de'eda. Cha'ayi ayim chochi ayim lamaxashic ñi Dios. Nachi 'am shiita'am, qataq 'enuac nam 'adqayañicpi mayi yataqta quetelguete nam l'aqtaxanaxaco mayi 'eesoda so Jesús. Qaq ñim Dios mayi 'avi'oxoden. Cha'ayi de'eda l'aqtaxanaxac so Jesús, damayi nachida da i'añaqchit nam i'axatta'pe naua l'aqtaqa ñi Dios.

Som netalec so caayo lapagaxaic

¹¹Huaña, nachi sela'a na piguem da nauatoigui, nachi nachaxan so caayo lapagaxaic. Qaq som netalec l'enaxat ipacchiguilo naua l'aqtaqa qataq 'eesoda. Qaq da nloquixac yayamaqchiguiñi da nta'a qataq da nmit na shiyaxauapi.

¹²Qaq naua l'ai'te yataqta 'edoiguilo, 'eeta'ama na nodec l'edaxa. Qaq na lqaic netagui ana yataqta qalota nado'o na nta'a. Qaq som l'enaxat mayi nanettañi, chaqsota somayi yayaten.

¹³Qaq somayi soua yaatrañi alogo yataqta huaguilo na ntago'q. Qaq da l'enaxat

somayi, 'eeta': L'aqtac ñi Dios.

¹⁴Qaq somayi nachi ca'attague' na allippi piguem l'ecpi. Namayipi yaastrañi naua alogo mayi chigaqaiguilo na lino, yataqta yapaga'q qataq qui'itte'. Qaq netalec na caaño lapagaxaicpi.

¹⁵Qaq na alap somayi netaigui so yiilonec yataqta yaxadaic, da yaqto' idolec na yotta'a't shiyaxauapi da ique'emaqchit. Qataq da yaqto' nta'a, huota'a ca npon lcat. Qaq somayi 'eeta'am ca nlom na lli'i ana uva da yauo'o ca nhuaxanaguecna, qataq da deyomaxanataxangu cam 'eeta'am na ndoteec lataxa mayi nachida dam qaica ca 'en'am da lchiquiayac layiloxo ñi Dios mayi qaica ca yaqalanapec.

¹⁶Qataq somayi so lapo' qataq na ltele'ta nachi nanettalec so l'enaxat, 'eeta': Lta'a na nta'alpi qataq lataxala' na nataxala'pi.

¹⁷Ime, qaq sela'a so namaxashic piguem l'ec petalec aso nala'. Nachi yataqta n'axannec da lyaxanaxac da iyaxana 'enauac na mayopi mayi huayotac, hueto'ot na piguem, 'eeta': -Qayalaïyi, qalopoñiya't, da yaqto' qaualliquiitau'a ca lta'adaic nqui'axac mayi yaqataxanaï' ñi Dios,

¹⁸da yaqto' qolliqui na lapat na nta'alpi, qataq na huataxanaq lta'alpi, qataq nam 'añaxaicpi, qataq na lapat na caipi, qataq nam netalecpi, qataq 'enauac na shiyaxauapi, nai'ctaxa ca nlatac, huo'otaq sa nlatac, nai'ctaxa ca 'amaqtaqaic, huo'otaq saq 'amaqtaq.

¹⁹Nachi sela'a som 'ico' da'ail'oc qataq na nta'alpi mayi huetalec ana 'alhua qataq 'enauac na nallippi. Qaq namayipi laponat, da yaqto' qailogui' som netalec so caaño qataq so nallippi.

²⁰Qaq se'eso shiguiyac, qalaq qaicoñi', nataq'en so 'eetega l'aqtaxanaxanec ñi Dios mayi i'ottac na n'anecpi mayi sa qaýauanapega da yaqto' qai'amaqten so shiguiyac. Qaq chigoqchigui ne'ena n'anecpi se'eso 'eetega da n'aqtaxanaxanec da yatenachit nam nashiiteguet aso l'anaxanaqte so shiguiyac, qataq da yi'oxoden so n'enaqtac lqui'i. Qaq se'eso shiguiyac qataq som 'eetega da n'aqtaxanaxanec, soomayi nachi nca'altrauec qanqoýin da qaýasaxayingui so lta'adaic nodec mayi huaña da yavictac na quiquixadaic.

²¹Qaq so laýipi, qalaq 'enauac qaýalauat, qaidolec so yiilonec mayi netaigui na alap som netalec so caaño. Nachi 'enauac nam mayopi yataqta comadaxaicpi, souaxat na lapat somayipi.

Apocalípsis 20

Soua mil vi'iyi

¹Qaq can ime de'eda, nachi sauateguet so namaxashic chigoqtot na piguem, lasoqta'a aso lvinaqte cam laponqa' na leuaxaicpi qataq so lta'adaic

ncoñitaxanaxat.

²Qaq se'eso namaxashic, somayi yaconeu'a so 'ico' da'ail'oc som l'atchiguiñi n'adaxanaq mayi nachiso so shiyaxaua lma'na, l'enaxat Satanás, nachi icoñidai' mil vi'iyi.

³Nachi yasaxaña cam laponqa' na leuaxaicpi. Nachi yapou'a, qataq itoqoolec aso l'anaxanaqte, da yaqto' sa ishit da qaltaq yatenachit na yotta'a't shiyaxauapi, to' qom mashi inoxoodeec ca mil vi'iyi. Qaq qom mashi inoxoodeec que'ecaui vi'iyi, nachi somayi cada'ac da qaisouec.

⁴Qaq can ime, nachi sela'a aso nso'onaxaquipi na nta'a. Qaq asomayipi nachi nso'ootangui som qoyanem da nmit na nasouaxashitpi. Nataq'en sela'a na lqui'ipi nam qaipeteguec na lqaic co'ollaxa souaxat da i'axattac da l'aqtac ñi Dios mayi 'itchiguiñi naq'en so Jesús. Somayipi nachiso so sa ishit da yi'oxoden so shiguiyac qataq som n'enaqtac lqui'i, qataq sa ishit da nashinguet aso l'anaxanaqte da yaqto' qai'an na latap, huo'otaq na lhuaq. Qaq sela'a somayipi da qaltaq qanca'alaxateec, nachi ltaua so Cristo da nta'alpi que'ecaui mil vi'iyi.

⁵Qaq 'eso som hua'auchiguiñi da qanca'alaxateeguesop na leuaxaicpi. Qaq som layipi leuaxaicpi, qalaq sa ishit da qaltaq qanca'alaxateec to' qom ivildeec caui mil vi'iyi.

⁶Qaq iyataqta machiguiñi qataq lalamaxatpi qome ñi Dios nam yalectau'a cam hua'auchiguiñi da qanca'alaxateeguesop nam leuaxaicpi! Qaq cam yaqa'aguet nleuaxa, nachi sa ishit da huo'o ca 'en'ac namayipi. Cha'ayi namayipi ltaxayaxanaxanecpi na lalamaxatpi ñi Dios qataq so Cristo. Huaña, nachi ltaua somayi da nta'a caui mil vi'iyi.

⁷Qaq qom mashi inoxoodeec caui mil vi'iyi, nachi so Satanás qaltaq qaisouec.

⁸Nachi nnoxooshiguem da qaltaq yatenachit 'enuac nam yotta'a't shiyaxauapi mayi huetalec ana 'alhua. Nachi nqo'ona da yatenachit ñi Gog qataq Magog. Nachi layona't na nallippi naamayipi, da yaqto' deloqui. Qaq namayipi qalota, 'eeta'am na lsochi na coma' mayi hueto'ot na loigue aso auaxai.

⁹Huaña, somayipi, nachi yataqta imattalec ana 'alhua. Nachi qaicolesop som lma' nam lalamaxatpi ñi Dios qataq so la ciudad mayi lauotaxat ñimayi. Qalaxayi ñi Dios namaq so nodec, chigoqo'ot na piguem. Nachi yavigaxat 'enuac somayipi.

¹⁰Qaq som shiyaxaua lma'na mayi yatenachit somayipi, qayasaxangui so lta'adaic nodec mayi huaña da yavictac na quiquiaxadaic, som huaña da qayasaxangui co'ollaxa so shiguiyac qataq so 'eetega da l'aqtaxanaxanec ñi Dios. Huangui se'eso nodec, nachi huo'o da nque'ejnaxac chochaq tatrec

'enuaque naua na'axa'te.

Da 'eetec da qanmit na shi'axauapi ca pa'ateec na'a'q

¹¹Nachi sela'a aso late'edai so'onaxaqui lapagaxai qataq som nso'ootangui asomayi. Huaña, nachi ana 'alhua qataq na piguem ýataqta nlagaxatapec, ýataqta sa ishit da huo'o ca chapegue' namayipi.

¹²Nachi nam leuaxaicpi 'amaqtaqaicpi qataq nam saq 'amaqtaq nachattañi, datato'ot ñi Dios. Huaña, nachi qaýauachigui aso nedepi qataq asom lýa nede mayi nanedaxalate nam qanca'alaxateecpi. Nachi na leuaxaicpi qanmit ñi 'oonolec na i'otpi mayi qoyittalec asa'aso nedepi, da yaqto' qaishiiten.

¹³Nachi aso auaxai ýaneuo nam leuaxaicpi mayi huetangui. Qataq so nleuaxa qataq som laponqa' na leuaxaicpi, soomayi ýaadeuo nam hueto'oto. Nachi 'enuac somayipi qanmit ñi 'oonolec na i'otpi, da yaqto' qaishiiten.

¹⁴Ime, nachi so nleuaxa qataq som laponqa' na leuaxaicpi, soomayi qaýasaxayingui so lta'adaic nodec. Qaq se'eso lta'adaic nodec, somayi nachiso so ýaqa'aguet nleuaxa.

¹⁵Nachi somayi qaýasaxangui nam sa ishit da qoyittau'a aso nanedaxalate nam qanca'alaxateecpi.

Apocalípsis 21

So dalaxaic piguem qataq aso 'alhua dalaxai

¹Ime, nachi sela'a so piguem dalaxaic qataq aso 'alhua dalaxai, cha'ayi so hua'auchiguiñi piguem qataq aso hua'auchiguiñi 'alhua mashi imeuo. Qataq aso auaxai nataq'en mashi imeuo.

²Qaq aým Juan sela'aguet so dalaxaic la ciudad Jerusalén. Somayi ýataqta qui'itta, chigaqshiguem, chigoqo'ot ñi Dios. Mashi sogote da 'enuac imeta, 'eeta'am da n'otaxac aca qa'añoole da mashi huotaique da huadonguet ca nauonaxaua.

³Nachi sa'axaýa so n'aqtac ýataqta alam, chimqot na piguem, 'eeta': –Ña 'aula'a, ñi Dios netangui nagui na shi'axauapi, ýataqta lauodeuapi. Namayipi ýataqta lauo' l'ecpi. Ñimayi ýalecta'aguet na shi'axauapi, qaq nachiñi ñi lta'a Dios namayipi.

⁴Nachi ñimayi iyodeec 'enuaque naua lachi' namayipi. Huaña, nachi sa ishit da ileu ca shi'axaua, qataq sa ishit da noýiitac, huo'otaq da n'alaqtapiguiñi, huo'otaq da huo'o da nqui'ic. Cha'ayi 'enuac na seloqtaigui nagui 'enuac imeuo.

⁵Nachi som nso'ootangui asom nso'onaxaqui na nta'a 'eeta': –Ña 'aula'a, nagui aým ñadalaxat 'enuacna. Nataq'en 'eeta': –'Iyiñi qome ne'enapi, cha'ayi

ne'ena n'aqtacpi yataqta 'eesa qataq ishit da qaipei'ya'a.

⁶Qataq ayim 'enapega, 'eeta': –Mashi sogote da ime. Ayim mayi nachayim l'atchiguiñi qataq sepa'ateec, shiita'am aca l'auaxana ana leetrapi qataq aca pa'ateec. Qaq cam ilem na laquip, qaq ayim sanem ca 'etaxat mayi chigaqaugui da nca'alaxa mayi chigaqangui acam npaxaatahiguem na l'ec. Qaq camayi chochi qo'yaachi'.

⁷Qaq cam dauegaxan qome, nachi qo'yami' 'enauac ne'ena, 'eeta'am da nshiitenaxat qanqo'yiñ. Nachi camayi ayim lta'a Dios, qaq camayi yalec.

⁸Qaq nam shiyaxauapi mayi colanqaic, qataq nam sa da'amqajnataxan, qataq nam nqaigaxatpi, laataxanaxaicpi, qataq nam quishiguetaxaicpi, qataq nam yi'en ca lya, qataq nam natameetacot ca nqolac, qataq 'enauac nam tenataxanaxaicpi, qaq 'enauac qome namayipi qo'yami' da qayasaxangui ca lta'adaic nodec mayi huaña da yavictaigui na quiquixadaic. Mayi nachica ca yaqa'aguet nleuaxa.

So dalaxaic Jerusalén

⁹Nachi anac so 'oonolec so siete namaxashicpi mayi lasoqta'a asom huetaigui som pa'ateec nhuaxanaxanaxacpi. Nachi ayim 'enapega, 'eeta': –Ña 'ayala, ñaq 'am sachaxana añim nauonaxaua mayi huotaique da lhua ñim qagueta llalec.

¹⁰Qaq can ñaq sootaigui se'eso yauanaqchic mayi ayim yachaxana so Espíritu Santo, nachi som namaxashic ayim yaviguishiguemec aso qa'yoqotchiguemec qasoxonaxa. Nachi ayim yachaxana so lta'adaic la ciudad Jerusalén, yataqta qui'itta. Somayi chigoqto'ot na piguem, chigoqtot ñi Dios.

¹¹Qaq se'eso la ciudad nachi huetaigui na l'edaxa ñi Dios. Qaq ne'ena l'edaxa 'eeta'am na yataqta no'on coma' l'enaxat jasper mayi yataqta qashilec qataq chauec.

¹²Qaq ne'enaua la'yiñ se'eso la ciudad, qalaq huo'o so lta'adaic l'copaqtaxat yataqta qa'yoqotchiguemec, qataq ivi' doce naua laso'mi, qataq 'oonolec ñi namaxashic nam huetaigui na lasompi da ilotague'. Qataq nam l'enaxatpi so doce llalaqpi so Israel nachi nanettalguete naua laso'mi.

¹³Qaq tres soua laso'mi pa'adegue da yi'oxoñi, qataq tres soua pa'adegue da shi'u, qataq tres soua pa'adegue da taguiñi, qataq tres soua pa'adegue da avit.

¹⁴Qaq se'eso l'copaqtaxat se'eso la ciudad, qalaq somayi n'oxootalguete qanqo'yiñ soua doce coma'yi. Qaq soomayi nachi nanettalguete naua l'enqa'te soua doce lamaxa'shi so qagueta llalec.

¹⁵Qaq som namaxashic mayi ayim da'aqtaxaatapeguem, somayi nasdaqta'a so laloqnaxanaxat mayi chigaqaugui na oro, da yaqto' naloqten se'eso la ciudad, qataq naua laso'mi, qataq som l'copaqtaxat.

¹⁶Qaq se'eso la ciudad, somayi cuatro naua lajil, qaq yi lalogaxa nachi 'eeta'am yi lcachiguiñi. Nachi se'eso namaxashic nachi naloqten se'eso la ciudad, idolec som laloqnaxanaxat. Qaq ivi' dos mil doscientos kilómetros yi locta, qataq yi lcachiguiñi, qataq yi lalogaxa na pa'ashiguem.

¹⁷Ime, qataq naloqten so lcopaqtaxat. Qaq somayi ivi' sesenta y cuatro metros yi locta na pa'ashiguem. Qaq yi'iyi ivi', nachiyi yi laloqñiguishic som laloqnaxanaxat na shiyaxauapi mayi daloqnaxaatega so namaxashic.

¹⁸Qaq se'eso ncopaqtaxanaxat, somayi l'oxonaxat na coma' l'enaxat jaspe. Qaq so la ciudad, qalaq ndoteec na oro na l'oxonaxat. Qaq namayi 'eeta'am na chauec, yataqta yi'oqtelec.

¹⁹Qaq na coma' mayi lli'oxodaxat se'eso ncopaqtaxanaxat, namayipi yataqta yotta'a't na l'oguiaxacpi. Qaq so hua'auchiguiñi l'oxonaxat na coma' l'enaxat jaspe, qaq so lya l'oxonaxat na zafiro, qaq so lya l'oxonaxat na ágata, qaq so lya l'oxonaxat na esmeralda,

²⁰qaq so lya l'oxonaxat na ónice, qaq so lya l'oxonaxat na cornalina, qaq so lya l'oxonaxat na crisólito, qaq so lya l'oxonaxat na berilo, qaq so lya l'oxonaxat na topacio, qaq so lya l'oxonaxat na crisoprasa, qaq so lya l'oxonaxat na jacinto, qaq so pa'ateec amatista.

²¹Qaq soua doce laso'me, qalaq ndoteec na perla. Ñi 'oonolec lasom, nachi n'onataxat na perla. Qaq so nqa'aic mayi lainguishic, qalaq ndoteec na oro, 'eeta'am na chauec mayi yataqta yi'oqtelec.

²²Qalaxayi sa ishit da huo'o aca sela'a n'onaxanaxaqui se'eso la ciudad, cha'ayi ñi qadataxala' Dios mayi qaica ca yaqalanapec, ñimayi nachiñi ñi 'ico' n'onaxanaxaqui, nataq'en som qagueta llale.

²³Qataq se'eso la ciudad, somayi sa ishit da iuen aso nala' qataq so ca'agoxoic, da huo'otaq icoyadelec. Cha'ayi na maichi l'edaxa ñi Dios qataq so qagueta llalec nachi icoyattalec.

²⁴Qaq nam yotta'a't shiyaxauapi mayi qanca'alaxateec nachi nachattaigui na l'edaxa yi'iyi la ciudad. Qaq nam nta'alpi mayi huetalec ana 'alhua nachi ndotega da l'amaqchic qataq da lli'oxoyic yimayi.

²⁵Qataq naua laso'mi yimayi sa ishit da yapotaguilo yi na'a'q, qataq sa ishit da huo'o ca pe.

²⁶Qaq nachi ndotega yimayi da l'amaqchic qataq da lli'oxoyic nam yotta'a't shiyaxauapi.

²⁷Qalaxayi sa ishit da inoxoneu'a yimayi ca nshipaxan, huo'otaq ca ncocatapiguilo naua n'onataxaco, huo'otaq ca datenataxan, chaqcata ca qoyittau'a ca l'enaxat aso lede so qagueta llalec asom nanedaxalate nam

chochaq tateec da lca'alaxa.

Apocalipsis 22

¹Nachi so namaxashic a'yim yachaxana so tala mayi chigoqtapoigui da nca'alaxa na l'ec 'etaxat. Somayi 'eeta'am na chauec, yataqta yi'oqchiguiñi. Qaq somayi chigoqteu'a ca nso'onqa' ñi Dios qataq so qagueta llalec.

²Qaq nam laiñi so nqa'aic mayi lainguishic se'eso la ciudad, nachi nacchiguingui se'eso tala. Qaq naua loiguiyi se'eso tala nachi queteguelo ana qo'ipaq mayi chigoqtapoigui da nca'alaxa. Qaq ana'ana qo'ipaq da inoxoneec ñi ca'agoxoic, qataq huo'o ana ala. Qaq doce da yi'iguelaxalec da huo'o ana ala ñi 'oonolec vi'i. Qaq ana laue ana'ana qo'ipaq taiguet da latannaxanaqte na yotta'a't shi'axauapi.

³Huaña yimayi, nachi sa ishit da huo'o ca qaj'auo'o ca nhuaxanaguec. Qaq aca nso'onaxaqui ñi Dios qataq so qagueta llalec nachi netaña yimayi. Nachi nam lamaxashicpi ñimayi nachi yi'oxodeetac.

⁴Huaña, nachi qanma'ai' da qanauane' ñimayi. Nachi na lata'pi namayipi, nachi nanettalguete ca l'enaxat.

⁵Huaña, nachi sa ishit da huo'o ca pe. Qaq nam netaña yimayi sa ishit da iuen ca l'edaxa aca nco'yadaxanaxaqui qataq nam l'edaxa aso nala', cha'ayi ñim Dios mayi qadataxala' ico'yattalec. Qaq namayipi nachi chochaq tatreec naua na'axa'te da nta'alpi.

Ca lli'iguelaxasoxoc so Jesucristo mashi sa qaj'apeque

⁶Ime, nachi so namaxashic a'yim 'enapega, 'eeta': -Ne'ena n'aqtacpi yataqta 'eesa, qaq namayipi ishit da qai'pi'iya'a. Qaq ñim qadataxala' Dios mayi nachiñi ñi i'añaqchit nam l'aqtaxanaxanecpi, ñimayi namaq na lamaxashic, da yaqto' yachaxana na do'onataxaatacotpi ñimayi dam saqaj'aloq da yi'oq.

⁷-¡Saqaj'aloq da ñanac! ¡Qaq yataqta machiguiñi qome ca yalaxalec de'eda l'aqtaxanaxac ñi Dios mayi nanettalec ana'ana nede!

⁸Qaq a'yim Juan sa'aqchigui qataq sauachigui 'enauac ne'enapi. Qaq can ime da sa'aqchigui qataq sauachigui, nachi a'yim sa'adoto naua illicte so namaxashic piguem l'ec mayi a'yim yachaxaatega 'enauac ne'ena, da sauotaique da ñatomnot.

⁹Qalaxayi somayi a'yim 'enapega, 'eeta': -Sa ishit da nachi qonetec de'eda, cha'ayi chochi a'yim lamaxashic ñi Dios. Shiita'am 'am qataq nam 'adqaj'añicpi mayi l'aqtaxanaxanecpi ñi Dios, qataq 'enauac nam yataqta yalaxalguete naua nanettalguete ana'ana nede. Qaq nachiñita ñi Dios 'anatomnot.

¹⁰Qataq a'yim 'enapega, 'eeta': -Sa ishit qome da 'oxojñi de'eda l'aqtaxanaxac

ñi Dios mayi nanettalec ana'ana nede. Cha'ayi mashi sa qayapeque yi laloqo' da ipacchiguilo naua qai'axa't.

11Qaq yöqo'oyi nagui cam i'ottac ca sa yäyamaxañi, qalaq qayauaqa'a da i'ot. Qataq cam nshipaxan da nachaalataxac, qalaq ña nshipaxanaqchit. Qaq cam i'ottac ca yäyamaqchiguiñi, qaq no'on da i'ot. Qataq cam nañanot da quetague' ñi Dios, qalaq no'on da yataqta quetelec ñimayi.

12–Aja', ayim saqayaloq da ñanac. Qaq ñachitac ca ishiitenaxanaxat, da yaqto' seshiiten ñi 'oonolec cam l'onataxanaxac.

13Qaq ayim mayi nachayim l'auaxanec, qataq sepa'ateec, nachayim l'atchiguiñi, qataq ayim loga't 'enuacna, shiita'am aca l'auaxana ana letrapi qataq aca pa'ateec.

14Qaq yataqta machiguiñi qome ca iyoi' naua alogo, yaqto' ishit da nhuaatau'a aca qo'ipaq mayi chigaqaigui da nca'alaxa, qataq da yaqto' ishit da inoxoneu'a ñi lasom yi'iyi la ciudad.

15Qalaxayi pa'atauec qome na i'otta'pe naua qauema, qataq na i'ottac da n'enaxanaxac, qataq nam quishiguetaxaicpi, laataxanaxaicpi, qataq nam natameetacot na nqolacpi, qataq 'enuac nam nqopita da i'ot da latenataxanaxac.

16–Qaq nachayim Jesús mayi ñamaq so yamaxashic, da yaqto' i'axatem 'enuac de'eda nam ayim i'amaqteetac. Qaq nachayim mayi ayim chigoxoguet so nta'a David qataq nachi sachigoxoguet somayi. Qataq ayim mayi nachayim huaqajñi yi'oxoñi lalaqte.

17Qaq so Espíritu Santo qataq aso huotaique da lhua so qagueta llalec 'eeta': – Ña 'auanac. Qaq cam hua'axaya de'eda n'aqtac, qaq nataq'en 'eeta': –'Auanac. Qaq cam ilem na laquip, qaq da nshapeque da nyom, qaq no'on da anac, nachi nyomgui ca 'etaxat mayi chigaqaigui da nca'alaxa. Qaq camayi chochi qoyachi'.

18Qaq 'enuac qome na hua'aqchigui de'eda l'aqtaxanaxac ñi Dios mayi nanettalec ana'ana nede, ayim saqata namayipi, shiita': Da huo'o ca chochi yöqotteneu'a ne'enapi ca sa lataxac, nachi camayi yacteec da iuaxanque ñi Dios naua napaxaco mayi nanettalguete ana'ana nede.

19Qataq da huo'o ca nqat ca 'oonolec ne'ena l'aqtaxanaxacpi ñi Dios mayi nanettalec ana'ana nede, nachi ñi Dios nqateeguesop camayi ca l'enaxat aso nanedaxalate nam qanca'alaxateec qataq yim la ciudad mayi yataqta qui'itta, nam qoyittalguete ana'ana nede.

20Qaq som i'axattac de'eda 'eeta': –Aja', ayim saqayaloq da ñanac. Aja', nachi 'eetec. ¡Ña 'auanac, 'am qadataxala' Jesús!

²¹Qaq som qadataxala' Jesucristo ÿanem qome 'enauac da qoñiita ca qanchoxonnataguiiqui. Aja', nachi 'eetec.

Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2021, Vitória/ES - Brasil